

संस्कृत-संस्कृत-संस्कृत

संस्कृत-संस्कृत-संस्कृत

द्वितीयो भागः

संस्कृत-संस्कृत-संस्कृत

संस्कृत-संस्कृत-संस्कृत







3.2

ग्रहण

NYĀSA OR PAṆCIKĀ  
OF ĀCĀRYA JINENDRA

न्या

P

OF H

TE

ON

THE

ŚIKĀV

[ Comments

The Āstād

O

JAYĀ

PAD

सि  
ज  
द्रि  
स  
रि

(Chapter



स्वैच्छा  
७-०५



ग्रहणम्

को

न्याय

पा

सि

पु

वि

प्रा

त

दि

प

व

भ

न

# NYĀSA OR PAÑCIKĀ COMMENTARY OF ĀCĀRYA JINENDRABUDDHIPĀDA

AND

## PĀDAMAÑJARĪ OF HARADATTA MIŚRA

ON

### THE KĀŚIKĀVṚTTI

[ Commentary on The Āṣṭādhyāyī of Pāṇini ]  
OF VĀMANA-JAYĀDITYA

PART II

(Chapter 2 & up second section of Chapter 3)

CRITICALLY EDITED BY  
SWAMI DWARIKADAS SHASTRI  
*Ācārya (Vyākaraṇa, Pāli & Bāuddha Darshan)*

AND

Pt. KALIKAPRASAD SHUKLA  
*M.A., Vyākaraṇācārya*

PRACHYA BHARATI PRAKASHAN  
VARANASI

1965



© PRACHYA BHARATI PRAKASHAN,  
KAMACHH VARANASI.

First Edition, 1965

Price { Library Edition Rs. 25/-  
Student Edition Rs. 20/-

Printed at

GAURISHANKAR PRESS,  
MADHYAMESHWAR,  
VARANASI,



ग्रहणम् । निन्दकः । हिंसकः । वलेशकः । खादकः । विनाशकः ।

क्षेपकः । परिराटकः । परिवादकः । व्याभाषकः । असूयकः ।

ण्वुलैव सिद्धे वुञ्चिधानं ज्ञापनार्थम्—ताच्छीलिकेषु वाऽसरूप-  
न्यायेन तृजादयो न भवन्तीति ॥

देविक्रुशेश्वोपसर्गे ॥ १४७ ॥

देवयतेः क्रुशेश्वोपसर्गे उपपदे वुञ् प्रत्ययो भवति । आदेवकः,  
परिदेवकः । आक्रोशकः, परिक्रोशकः ।

पदमञ्जरी

अथ किमर्थं निन्दादिभ्यो वुञ् विधीयते, न 'ण्वुल्लुचौ' इति ण्वुल्लेव  
सिद्धम्, तदेव रूपम्, स्वरोऽप्यसूयतिमेकं वर्जयित्वान्यत्र स एव; असूयतेस्तु  
ण्वुलि प्रत्ययात्पूर्वमुदात्तं स्यात्, वुञि तु 'ज्जित्यादिः' इति । तस्मादेवैकस्माद् वुञ्  
विधेयः, अन्येभ्यस्तु ण्वुल्लेव सिद्धम्, योऽयं तच्छीलदिषु वृत्तिर्यते स बाधकः  
प्राप्नोति, वाऽसरूपविधिना ण्वुलि भविष्यति, तत्राह— वुल्लैव सिद्ध इति ।  
'तृजादयो न भवन्तीति । न केवलं ण्वुल्लिषयमेव ज्ञापकम्, किं तर्हि ? प्रत्ययमात्र-  
विषयमित्यर्थः ॥

न्यासः

ण्यन्तः । 'क्षिपिः' पूर्वोक्त एव, एवं रटिर्वदिः परिपूर्वो हेतुमण्यन्तः, 'भाष व्यक्तायां  
वाचि' व्याङ्पूर्वः । 'असूय' इति कण्ड्वादियगन्तस्य ग्रहणम् । अत्र क्लिशोरुपतापार्थस्य  
भाषतेश्च 'अनुदात्तेतश्च हलादेः' इति युचि प्राप्ते वुञ्चिधानम् । शेषेभ्यस्तु वृत्तिः  
ननु 'परश्च' इति दिग्योगलक्षणया पञ्चम्या भवितव्यम्, यथा वृत्तौ— निन्दादिभ्यो  
धातुभ्यः' इति, तत् कथं सूत्रे प्रथमेत्यत आह—पञ्चम्यर्थे प्रथमेति । 'व्यत्ययो बहुलम्  
इति सुव्यत्ययेनेति भावः । समाहारद्वन्द्वाच्च प्रथमैकवचनम्, पुंलिङ्गं तु व्यत्ययेन  
असूयक इति । 'अतो लोपः' इत्यकारलोपः ।

अथ किमर्थं निन्दादिभ्यो धातुभ्यो वुञ् विधीयते, यावता वाऽसरूपाविधिनै  
निन्दकादयः सिद्धाः, तदेव हि रूपम्, स एव स्वरः, इहैवैकत्र स्वरविशेषोऽस्ति  
असूयक इति, अत्र एजि सति जित्वादादेरुदात्तत्वं भवति, ण्वुलि तु सति लिङ्प्रत्यय  
पूर्वस्य स्यात्, तस्मादस्माद् वुञ् विधातव्यः, नेतरेभ्यो निन्दादिभ्य इ  
आह—ण्वुल्लैव सिद्ध इत्यादि । यदि तच्छीलदिषु वाऽसरूपविधिना तृजादयोऽपि  
निन्दादिभ्यो वुञ् न विदध्यात्, विहितश्चासौ, अत एव वुञ्चिधानं ज्ञापयति—  
लादिषु वाऽसरूपविधिनातीति । नेनालंकारकः, निराकर्तृत्वादीनां तच्छ  
साधुत्वं न भवति ॥



वौ कषलसकत्थस्रम्भः ॥ १४३ ॥

‘कष हिंसाथः’, ‘लस श्लेषणक्रीडनयोः’, ‘कत्थ क्षाघाया  
‘स्रम्भु विश्वासे’—इत्येतेभ्यो धातुभ्यो विशब्द उपपदे घिनुण् प्रत्ययो  
भवति । विकाषी । विलासी । विकत्थी । विस्रम्भी ॥

अपे च लषः ॥ १४४ ॥

‘लष कान्तौ’—अस्माद्धातोरप उपपदे चकाराद्धौ च घिनुण्  
भवति । अपलाषी । विलाषी ॥

प्रे लपसृद्रुमथवदवसः ॥ १४५ ॥

‘प्र’ उपपदे लगादिभ्यो घिनुण् भवति । प्रलापी । प्रसारी ।  
‘प्रद्रावी’ । प्रमाथी । प्रवादी । प्रवासी । वस इति ‘वस निवासे’  
इत्यस्य ग्रहणम्, नाच्छादनार्थस्य; लुग्विकरणत्वात् ॥

निन्दहिंसक्लिशखादविनाशपरिक्षिपपरिरटपरिवादि-

व्याभाषासूयो वुञ् ॥ १४६ ॥

निन्दादिभ्यो धातुभ्यस्तच्छीलादिषु कर्तृषु वुञ् प्रत्ययो भवति ।  
पञ्चम्यर्थे प्रथमा । ‘क्लिश उपतापे’, ‘क्लिश विबाधने’—द्वयोरपि  
पदमञ्जरी

प्रे लपसृद्रुमथवदवसः ॥ ‘रप लप व्यक्तायां वाचि’, ‘सृ गतौ’, ‘द्रु गतौ’,  
‘मथे विलोडने’ ॥

निन्दहिंसक्लिशखादविनाशपरिक्षिपपरिरटपरिवादिव्याभाषासूयो वुञ् ॥ ‘णिदि  
कुत्सायाम्’ ‘वृह हिंसि हिंसायाम्’, ‘क्लिश विबाधने’, ‘खाह भक्षणे’, ‘णश  
अदर्शने’ ण्यन्तः, भाविना णिलोपेन निर्देशः, अकारस्त्वागन्तुकः । केचित्तु  
वेनाशोऽति ण्यन्तमेव पठन्ति । क्षिपिरटी उक्तार्थो, वदिष्यन्तः, ‘भाष व्यक्तायां  
वाचि’, असूयतिः कण्ड्वादियगन्तः ।

न्यासः

वौ कषलसकत्थस्रम्भः ॥ अपे च लषः ॥ प्रे लपसृद्रुमथवदवसः ॥ प्रलापी,  
रीति । ‘लप व्यक्तायां वाचि’, ‘सृ गतौ’ । प्रद्रावी, प्रमाथीति । ‘द्रु द्रु गतौ’,  
‘विलोडने’ । नाच्छादनार्थस्येति । न ‘वस आच्छादने’ इत्येतस्य ॥

निन्दहिंसक्लिशखादविनाशपरिक्षिपपरिरटपरिवादिव्याभाषासूयो वुञ् ॥ ‘णिदि  
हिंसायाम्’, ‘खाह भक्षणे’, ‘णश अदर्शने’ विपर्ययः, हेतुम-



32  
प्राच्यभारतीग्रन्थमालीयास्तुतीयं पुष्पम्

बोधिसत्त्वदेशीयाचार्यजिनेन्द्रबुद्धिपादविरचितया १  
न्यासापरपर्यायकाशिकाविवरणपञ्चिकया २

विद्वद्वरहरदत्तमिश्रविरचितया,  
पदमञ्जरीव्याख्यया च सहिता

श्रीमद्भामन-जयादित्यविरचिता

**काशिकावृत्तिः**

[पाणिनीयाष्टाध्यायीव्याख्या]

द्वितीयो भागः

(द्वितीयोऽध्यायः, द्वितीयपादान्तश्च तृतीयोऽध्यायः)

सम्पादकौ

रमणी द्वारिकादासः शास्त्री  
व्याकरणपालिसाहित्यबौद्धदर्शनाचार्यः

पं० श्रीकालिकाप्रसादशुक्लः  
एम० ए०, व्याकरणाचार्यः

प्राच्यभारतीप्रकाशनम्

वारीणसी

१९६५



ती प्रकाशन  
श्री, वाराणसी  
मन्दहिंसकिलश० ]

कण

सम्भ

प्रथम संस्करण : १९६५

मूल्य : { पुस्तकालय संस्करण २५) रु०  
साधारण संस्करण २०) रु०

मुद्रक :

गौरीशङ्कर प्रेस,  
मध्यमेश्वर, वाराणसी



वाराणसेयसंस्कृतविश्वविद्यालयस्य वेदान्तविभागाध्यक्षचराणां  
सुधन्तन्त्रस्वतन्त्राणां श्रीमतां रघुनाथशर्मामहाभागानां

## शुभाशंसनम्

इदं खलु विलोकयंतो विमृशतश्च मम मानसमवारितप्रसरमुद्वेलमु-  
ल्लोलकल्लोलजालमुल्लासमासादयति यत् काशिकावृत्ति-पदमञ्जरी-न्यास-  
ग्रन्थैर्ग्रथितस्य ग्रन्थस्य द्वितीयेऽध्यायः, द्वितीयपादान्तश्च तृतीयोऽध्यायः  
प्राङ्मनोरथपथार्तांतोऽपि साम्प्रतं दृग्गोचरतामायाति ।

एतस्य शुक्तस्य सुकृतस्य कर्मणः कर्तारौ - वैयाकरणमूर्धन्यः पण्डित-  
श्रीकालिकाप्रसादशुक्लमहोदयः, लब्धव्याकरणाचार्यपदवीकैः स्वामी  
श्रीद्वारिकादासमहानुभावश्च । ग्रन्थस्यास्य संपादकाविमौ साम्प्रतमनवरतं  
सुश्लोक्यावप्रे च भविष्यति भविष्यतः, शताब्दयाः परतः सुलोक्यौ  
चैनेनैव सुकृतेन ।

आशासे अस्मिन् प्रवर्त्तमाने प्रवर्धमाने च भास्परिष्कारविरोधिनि  
विषयमात्रपरिष्कारप्रवणे कराले काले समावर्त्तनाय त्वरयति च च्छात्रवर्गे  
नूनमुग्रं ग्रन्थोऽनूनमनवमं च पदमवाप्स्यत्यरमलञ्च ।

इदञ्चापरमप्याशासे

अनुसूत्रपदन्यासा सद्वृत्तिः सन्निबन्धना ।

शब्दविद्येव नो भाति राजनीतिरपस्पृशा ॥

इति प्राक् परोक्षं कविभिः स्तूयमानोऽयं ग्रन्थः इतः परं प्रत्यक्षरूपि  
स्तुतिं लप्स्यत इति ।

अध्येषये च कुतुक्क्रान्तस्वान्तो गीर्वाणवागनुरक्तान् विपश्चितो  
दनेऽस्य ग्रन्थस्य श्रुत्यङ्गस्य श्रवणमननाभ्यां श्रोत्रमनसी संसृज्यन्त्विति ।

श्रावणपूर्णिमा २०२२ वै०  
वाराणसी

रघुनाथशर्मा



इदमाद्यं पदस्थानं सिद्धिसोपानपर्वणाम् ।  
इयं सा मोक्षमाणानामजिह्वा राजपद्धतिः ॥

—श्रीभर्तृहस्मिदाः

उपासनीयं यत्नेन शास्त्रं व्याकरणं महत् ।  
प्रदीपभूतं सर्वासां विद्यानां यदवस्थितम् ॥

रूपान्तरेण ते देवा विचरन्ति महीतले ।  
यं व्याकरणसंस्कारपवित्रितमुखा नराः ॥

—श्रीहरेदत्तमिश्राः  
( पदमञ्जरीकाराः )



## प्रकाशकीयम्

एषि स्पृहणीयस्यास्य महनीयस्यार्थावर्त्तस्य प्राचीनेतिवृत्तसङ्कलेनेन  
रिवमावहन्ती सुरभारतीयं विश्वस्याखिलासु भाषास्वल्गप्राचीनतमा ।  
भूतस्मरणीयैर्विगतविविधकल्मषैर्मुनिभिः, आचार्यैः, पण्डितपुङ्गवैश्चा-  
स्थामेव देववाण्यां तानि तानि सन्दर्भरत्नानि ग्रथितानि, यैर्देशस्यास्य  
महात्म्यं परां काष्ठां नीतम् ।

परमिदानीं महदिदमसन्तोषकरमेव यदीदृश्या भाषाया भूयांसो  
ग्रन्थमणयः कालवशादेवं पारोक्ष्यमुपागताः मन्ये ते विरचिता एव  
नासन् ! तेषु केचित् लब्धात्मलाभा अपि कतिपयैः प्रकाशकैर्विकृतिं  
नीताः, केषाञ्चित्फणाणि भ्रष्टानि, केषाञ्चिदङ्कनं न मनोहारि, केषाञ्चिच्च  
तत्रस्थः संदर्भ एव व्यत्यस्तः ।

अतः, बहोः कालादस्माकं मनस्ययं विचारः पदमादधदासीद्यत् कश्चि-  
न्मनस्वी दोषानिमात्रिरस्यादर्शभूतान् दुर्लभान् संस्कृतसन्दर्भान्  
प्रकाशयेत्, येन संस्कृतसमाजस्य चिरायोपकृतिर्भवेत् । एतद्वियैवास्माभि-  
रिदं प्राच्यभारतीप्रकाशनं समारब्धम् । अत्र वयं यथासमयं  
सुदुर्लभान् संस्कृतभाषानिबद्धान् महत्त्वशालिनो ग्रन्थान् मुद्रापयित्वा  
प्रकाशयिष्यामः ।

अस्य प्रथमं प्रकाशनम्—माधवीया धातुवृत्तिः, अत्र हि पाणिनीय-  
धातुपाठमाश्रित्य श्रीमत्सायणाचार्येण धातूनामतिविस्तृतं साङ्गोपाङ्गं  
व्याख्यानं कृतम् । ग्रन्थोऽयं वैयाकरणानां क्रियानुपकारकोऽस्तीति  
मात्सर्यरागविधुरा भाषातत्त्वविदो विद्वांसो विदन्त्येवं ।

ततश्चेदानीमयमनेकेभ्यो वर्षेभ्यो लुप्तप्रायोऽपरो ग्रन्थः पाणिनीय-  
शब्दानुशासनसम्बद्धः काशिकावृत्तिनामा विद्वद्वरवामन-जयादित्याविरचितः,  
आचार्यजिनेन्द्रबुद्धिपादकृतन्यासेन श्रीहरदत्तमिश्रकृतपदमञ्जरीव्याख्यया  
च सह षट्सु भागेषु विभज्य प्रकाश्यं नीयते, यस्य प्रथमो भागः  
प्रथमाध्यायमित्, एषम एव प्रकाशितः । अर्थं च द्वितीयो भागः,



यत्र द्वितीयाध्यायः द्वितीयपादान्तश्च तृतीयाध्यायोऽस्ति, इदानीं प्रकाश्यते ।

एतद्ग्रन्थरत्नस्य साधु सम्पादनार्थमस्माभिर्भूतं प्रार्थिताविमौ विद्वद्भैरवौ—प्रथमः पण्डितप्रकाण्डः शास्त्रार्थमहारथी श्रीकालिदासप्रसाद-  
शुक्लमहोदयः, एम. ए., व्याकरणाचार्यः, यो हि वाराणसेयसंस्कृत-  
विश्वविद्यालयेऽनुसन्धानसहायकपदमलङ्करोति; अपरश्च विद्वत्पुङ्गव-  
स्वामिश्रीद्वारिकादासमहाभागः, व्याकरणपालिसाहित्यबौद्धदर्शनाचार्य-  
वाराणसेयविद्वत्समाजे प्राप्तप्रतिष्ठः । आभ्यां पण्डितप्रकाण्डाभ्याम-  
परेऽप्यनेके ग्रन्थाष्टीकिताः, सम्पादिताश्च ।

तदेवमनयोः शास्त्रविचारदक्षयोः साहाय्येनैतद्ग्रन्थरत्नस्यावशिष्ट-  
भागानामपि प्रकाशनमनुपदमेव भविष्यतीत्याशासानीं वयं ग्रन्थरत्नमिदं  
विदुषां समक्षं समुपस्थापयामः ।

प्राच्यभारतीभवनम्,  
वाराणसी  
१२८१६५

प्रकाशकः



## सम्पादकीयम्

इदमन्धन्तमः कृत्स्नं जायेत भुवनत्रयम् ।

यदि शब्दाह्वयं ज्योतिरासंसारं न दीप्यते ॥

भाषामधिकृत्य वैज्ञानिकसरण्या यावत्सुव्यवस्थितं सुदृढञ्च नारतीयै-  
मनीषिभूमूर्धन्यैर्विचारितम्, न तावदन्यत्र दृग्गोचरीभवति । भाषाया  
वर्गीकारः, प्रकृतिप्रत्ययविश्लेषणम्, पदानां मूलभूतशब्दान्वेषणम्,  
धातुप्रत्ययवाच्यनिश्चयनम्, पदार्थानां परस्परं सम्बन्धनिरूपणम्, प्रकृति-  
प्रत्ययार्थसंसर्गस्थापनञ्च भारतीयसंस्कृतशाब्दिकानां बुद्धिवैभवस्य  
परां काष्ठां बोधयति । देशेऽस्मिन् शताब्दीर्यावत् मेधाविनो वैयाकरण-  
मूर्धन्याशब्दविद्याभ्यामाय माहात्म्यसम्पन्नानि तानि तानि निबन्धस्तनानि  
निरमासिपुरिति न परोक्षं प्रेक्षावताम् । अमीषां निबन्धानां सामर्थ्येनैव  
संस्कृतभाषा पराममरतां भजति । किमधिकम्, वैदेशिकैरपि विद्व-  
न्मूर्धन्यैरेषां निबन्धानां स्वकीयेषु भाषाशास्त्रेषु बहुतमासुपयोगः कृत  
इति केषां सुमनसां नाविदितचरम् । अथ च आ सृष्टेरद्य यावत्  
व्यवस्थितभाषास्तस्मिन्नाहित्येनाप्यन्तेका भाषा नातिचरमेव विलयं गताः,  
दुरवबोधा वा जाताः ; परन्तु संस्कृतभाषाशाब्दिकानां विपुलयानुकम्पया  
संस्कृतवाङ्मयं परःसहस्रं परप्रहारान् सोढ्वाऽपि जीवत् तत् सुतरां  
सुगमतां गच्छति ।

भाषां स्थिरयितुं व्यवस्थापयितुं वा प्रातिशाल्यादिषु प्राचीनतमग्रन्थेषु  
निर्दिष्टेषु सङ्केतिषु, सम्प्रति स्वसत्तामासादयत्सु चानेकेषु शब्दानु-  
शासनेषु पाणिनीयशब्दानुशासनमेव सर्वातिशायीति केन तिरोधातुं साहस-  
माद्रियेत ! संस्कृतवाङ्मयमधिगन्तुमपेक्ष्यमाणसकलसामग्रीसम्भृतमिदं  
प्राणिनीयाष्टकमस्ति । यस्य रचनापाटवपरिपाटी न केनाप्यद्यावधि  
प्रज्ञाप्यतिशयितेत्यतोऽधिकं सम्प्रति अप्रस्तुतप्रशंसाप्रसङ्गकलङ्को मा  
भूदिति विरम्यते । एतावदपि, विद्वत्समाजस्य सेवायां सादरमुपार्पणी-  
क्रियमाणोऽयं व्याख्याद्वयोपेतो ग्रन्थोऽपि तदेव प्राणिनीयाष्टकमुपजीव्य  
विरचित इति कृत्वा निवेदितम् ।



## काशिकावृत्तिः

गच्छति काले पाणिनीयाष्टकसूत्राणि सारवन्त्यपि अल्पाक्षरत्वात्, असन्दिग्धान्यपि विश्वतोमुखत्वात् मध्यमधियां मन्दधियां च कृते दुरवर्गाहाणि जातानि । तेषामिदं मन्दिमवलोक्य अनुग्रहेन हृदयो भगवान् पतञ्जलिस्तेषु सूत्रेषु महाभाष्यं प्रणिनाय । यत्र सर्वाण्येदं दुरूहाणि पाणिनीयसूत्राणि सरलया प्राञ्जलया च भाषया तथा व्याख्यातानि, यथा वराका अपि कियतैवायासेन दुरधिगममेतच्छास्त्रं पाठ्य गच्छेयुः । ततोऽप्यवरस्मिन् काले महाभाष्यस्यास्य गूढाशयतया तत्रत्यानामभ्युपगमवादानां सिद्धान्तानाञ्च दुरधिगमतया मन्दमूर्तीनां ततोऽभीष्टसिद्धावन्तरायमालोच्य कुशि-श्वोभूति-देवनन्दि-दुर्विनीत-चूशि-निल्वूरादिविद्वद्भिस्तानि सूत्राणि ताभिस्ताभिर्वृत्तिभिर्रूपबृंहितानि; परन्तु करालेन कलिकालेन ताः सर्वा एवाकरुणं कवलिताः । इदानीं संस्कृत-समाजस्तासामुद्धरणमात्रैकशरणः संवृत्तः । अर्थापि भिगक्तो भूतभाव-नस्यासीमयाऽनुकम्पया साम्प्रतमियं काशिकावृत्तिरेव पाणिनीयाष्टकसमु-पासकान् सूपकरोति । सा चेयं पाणिनीयसूत्राष्टकस्योपलब्धवृत्तिषु सर्वतः प्राचीनतमा वृत्तिः । अस्यां प्रतिसूत्रमनुवृत्ति-वृत्त्युदाहरण-प्रत्युदाहरणानि शङ्का-समाधानपुरस्काराणि समुपलभ्यन्ते । वृत्तेरस्याः प्रौढा प्रतिपादन-शैली च प्रौढानामपि चेतांसि चमत्करोति ।

सा चेयं वृत्तिरापञ्चमाध्यायं ( ६५०-७०० वै० श० ) विद्वद्वरज्या-दित्येन विरचिता, शेषाश्चास्यास्त्रयोऽध्याया कोविदकुलकुमुदकलाधरेण वामनेन विवृताः—इति सम्प्रदायः ।

वृत्तेरस्या न्यासव्याख्यापर्यालोचनेदमनुमीयते यदाभ्यां विद्वद्भ्यां पृथक् पृथगपि द्वे वृत्ती विरचिते; परं कालक्रमेण ते कथं विलुप्ते जाते, अथ वा तयोरेव सास्त्रमादायैषा नवीना वृत्तिस्ताभ्यामेव विद्वद्भ्यां परिष्कृता, अन्यैर्वा विद्वद्भिर्वर्वाचीने काले इत्थं प्रतिसंस्कृता—इत्येतत्सर्वं ग्रन्थस्यास्य भूमिकायां यथावसरं विस्तरतो विचारयिष्यते ।

अथ च यद्यपि विदुषोरनयोः कचित्तत्र तत्र महाभाष्यतो वैमत्यं दरीदृश्यते; परं नैतेनैवास्या माहात्म्यं क्षीयेत ! अत्र त्वस्यां बहुत्र भाष्या-नुक्तानामपि विषयाणां मनोहारि-प्रतिपादनं विपश्चिदपश्चिमानामपि मनांसि बलादावर्जयति—इति सर्वथैवाभ्यसनीयेयं वृत्तिः ।



## व्याख्याद्वयी—न्यासः, पदमञ्जरी च

अस्याः काशिकावृत्तेरक्षुण्णं माहात्म्यमुज्जरीकृत्यानेकैर्विवुधवरैरत्र पूर्ण-  
पाण्डित्याकाः कृताः । परं हन्त ! तामिमां व्याख्याद्वयीमति-  
रिच्य सर्वे एव नामतोऽपि विलयमिताः । तत्रैका—बोधिस्त्व-  
रिच्यार्थ्याचार्यश्रीजिनेन्द्रबुद्धिपादविरचिता न्यासापरनामधेया काशिका-  
विरणपञ्चिका, अपरा च विद्वद्वरहरदत्तमिश्रविहिता पदमञ्जरी च  
भावत्या भारत्या भाण्डागारं विभृतः । यद्यपि तत्र तत्र शारूप्यविधयो  
महताडम्बरेण पदमञ्जरीमेव विस्तरतः स्फोटितः; तथापि श्रीजिनेन्द्रबुद्धि-  
पादानां व्याख्याशैली प्रौढा, प्राण्डित्यपूर्णा, अधिगमितयाथातथ्या च,  
अतस्तस्या एव महत्त्वमधिकतरां वर्त्ततेऽधिगन्तृणामधिजिगमिषूणाञ्च  
कृते—इति द्वे अपीमे । व्याख्ये अस्मिन् संस्करणे काशिकया सहैव समा-  
योजिते । एतत्समायोजनमेवास्य संस्करणस्यापूर्वं महत्त्वं ख्यापयिष्यति ।

अथ चान्ते—यद्यपि कालक्रमसमीक्षणे, न्यासस्य प्राचीनत्वं स्फुटतर-  
मिति काशिकातोऽनन्तरमत्र तस्यैव स्थानं निर्धित्सितमासीद्, तथाप्यस्माभिः  
पदमञ्जर्या वर्त्तमानविद्वत्समाजे शास्त्रार्थसरणावभ्यर्हितत्वात्तस्या एव  
पूर्वनिपातः कृत इति क्षन्तव्या वयमैतिह्यैकचक्षुष्कैर्विद्वद्भिः ।

## सम्पादनशैली

गूढार्थायाः काशिकावृत्तेः, प्रतिपदं शास्त्रार्थमुद्रां विभ्राणायाः  
पदमञ्जर्याः, स्पष्टपदाया अपि गभीरार्थायाः काशिकाविवरणपञ्चिकाया  
यथायथं सम्पादनां बालक्रीडैव नानुमेया ! आभिः पदे पदे यथा वयं  
व्यामोहे निपातितास्तदस्माकमेवानुभवैकगम्यम् । अथापि प्राच्यभारती-  
प्रकाशनाध्यक्षाणां प्राच्यसंस्कृतग्रन्थानां प्रकाशने कल्पनातीतमुत्साहं पर्या-  
लोचं पर्यालोचम्, अविगणय्यापि महान्तमायासं सम्पादनेऽस्मिन् कर्मणि  
वयं व्यापृता अभूम् । वृत्तेः, व्याख्याद्वयस्य च गुणमभीर्यमालोच्य परस्परं  
चास्माकमनुमाय साधुत्वासाधुत्वे विद्वांस एव प्रमाणम् ।

अस्माभिरनुसृता सम्पादनशैली तु पूर्ववदेव । तथा च—

(क) काशिकापाठः प्रायः सर्वत्र न्यासानुसार्येव स्वीकृतः ।

(ख) प्रायः प्रतिपृष्ठम् अनुकाशिकावृत्ति व्याख्ये स्थापिते ।

(ग) व्याख्याद्वयेऽपि प्रतीकरूपाणि पदानि विभिन्नाक्षरैर्मुद्रापितानि,

येन द्रष्टृणां चक्षुःषि सद्य एव तत्राभिनिपतेयुः ।



- (घ) वृत्तौ व्याख्याद्वये, वा समागतान्यन्यग्रन्थकर्तृणां ग्रन्थानां च नामानि तथैव विभिन्नाक्षरैर्मुद्रापितानि; उद्धरणानि च एककद्विकलहादिभिश्च ( “ ” ) संयोजितानि बोद्धुणां सौकर्याय ।
- (ङ) यत्र तत्र ग्रन्थस्यावश्यकत्वे टिप्पण्यादयोऽपि संयोजिता ।
- (च) वृत्तेः, व्याख्याद्वयस्य च भाषाजादित्यनिरासार्थं तत्र हृदय-वगणः सन्धिजालोऽप्यस्माभिर्निरस्तः, येनायासमन्तरैवान्तेवार्थनामप्यत्र सुखावगतिर्भवेत्, ग्रन्थस्यास्य च सौन्दर्यमक्षुण्णं स्यात् ।
- (छ) अत एवास्माभिरधुनोपयुज्यमानानि विरामादिचिह्नान्यप्यत्र सर्वत्र सर्वथोपयोजितानि, येन ग्रन्थकर्तुर्हृदयं वाचकैः सपदि-समासादितं भवेत् ।
- (ज) अनुसन्धित्सूनां विषयान्वेषणे समयव्ययो मा भूदिति प्रतिपृष्टं कोणप्रदेशे व्याख्यायमानं सूत्रम्, अध्यायः, पादश्च स्थापितम् ।
- (झ) व्याख्यायमानानि सूत्राणि सर्वत्र ( वृत्तौ, व्याख्याद्वये च ) विभिन्नाक्षरैरेव मुद्रापितानि । वृत्तौ च सूत्राणामष्टाध्यायीगत-सङ्ख्यापि निर्दिष्टा ।
- (ञ) ग्रन्थस्य प्रारम्भ एवाक्षरक्रमेण एतद्भागान्तःपातिसूत्रसूची सङ्कलिता ।

एवं प्रकाशकानां त्वरया विवशैस्त्वरमाणैरप्यस्माभिर्ग्रन्थस्य महत्त्वमवधारयद्भिरत्र हृदयेनैवैतत्कार्यं सम्पादितम्, यच्च प्रकृतग्रन्थोवलोकनेन लोचनपथमारोह्यति । अथापि याः काश्चन त्रुटयः प्रमादात्सम्भूतीस्ता विद्वद्भिः कालेकाले उद्धोधनीयाः, येनागामिनामध्यायानां सम्पादनावसरे कृतज्ञैरस्माभिस्तथाविधास्त्रुटयो निवारिताः स्युरिति । तथा हि—

मर्त्यैरुसर्वविदुरैर्विहिते क नाम ग्रन्थेऽस्ति दोषविरहः सुचिरन्तनेऽपि !

अन्ते च—वृत्तिम्, वृत्तिकारम्, वृत्तिस्थविषयञ्चाधिकृत्य; पद-मञ्जरीम्, पदमञ्जरीकादम्, गदमञ्जरीस्थविषयञ्च; एवमेव न्यासम्, न्यासकारम्; न्यासस्थविषयञ्चाधिकृत्य यद् बहु वक्तव्यं समालोच्यं वाऽस्ति, तत्सर्वं ग्रन्थस्यास्यान्तिमे भागे ग्रन्थभूमिकायां वक्ष्याम इति तावन्तं कालं प्रतीक्षमाणैः क्षन्तव्या वयं विद्वद्भिरिति ।

श्रावणी पूर्णिमा २०२२ वै०  
वाराणसी

सम्पादकौ



# सूत्रसूची

भागान्तःपातिसूत्राणामेतद्वृत्त्यनुसारिणाम् ।

सूची प्रदर्श्यते तावदक्षरक्रमपूर्विका ॥

सूत्रम्	पृष्ठम्	सूत्रम्	पृष्ठम्
अकर्तयूरो पञ्चमी	१८१	अनद्यतने लङ्	२२४
अकेनोर्भविष्यदाधमर्ण्ययोः	२३२	अनभिहिते	१५१
अक्षशलाकासङ्ख्याः परिणा	२६	अनुदात्तेतश्च हलदेः	६५९
अक्षोज्यतरस्याम्	४५४	अनुदात्तौ सुप्पितौ	३४२
अग्नौ चः	६०८	अनुपसर्गात्लिम्पविन्द०	५३१
अग्नौ परिचाय्योपचाय्य०	५२४	अनुर्यत्समया	३१
अचो यत्	४९६	अनुवादे चरणानाम्	२४२
अचः कर्मकर्तारि	४४६	अनेकमन्यपदार्थे	१२७
अज्वयं संगतम्	५०१	अनौ कर्मणि	६१२
अजाद्यदन्तम्	१४४	अन्तराज्जरेण युक्ते	१५८
अजेर्व्यनवपोः	२६७	अन्तात्यन्ताध्वद्वर०	५७२
अत्तिभृगुकुत्स०	३१०	अन्नेन व्यञ्जनम्	५०
अत्यन्तसंयोगे च	४४	अन्यपदार्थे च संज्ञायाय	३८
अदिप्रभृतिभ्यः षापः	३१७	अन्यारादितरर्तेदिक्शब्दोच्च०	१८६
अदो जग्धित्यसि किति	२८४	अन्येभ्योऽपि दृश्यते	६७६
अदोऽनन्ते	५९०	अन्येभ्योऽपि दृश्यन्ते	५९४
अधिकरणवाचिनश्च	२२८	अन्येष्वपि दृश्यते	६१२
अधिकरणवाचिना च	११५	अपथं नपुंसकम्	२७५
अधिकरणे शेते	५५३	अपपरिबहिरञ्चवः पञ्चम्या	२८
अधिकरणैतावत्त्वे च	२५९	अपरोक्षे च	६३३
अधीगर्थदधेशां कर्मणि	२१३	अपवर्गे सुतीया	१६०
अध्ययत्ततोऽविप्रकृष्टारूपाणाम्	२४५	अपादाने पञ्चमी	१८४
अध्वयुंक्तुरनपुंसकम्	३४४	अपे क्लेशतमसोः	५७४



सूत्रम्	पृष्ठम्	सूत्रम्	पृष्ठम्
अपे च लषः	६९७	आढ्यमुभगस्थूल०	६७७
अपेतापोढमुक्तपतितटि	६६	आतश्चोपसर्गे	६३०
अभिज्ञावचने लट्	६२७	आतोऽनुपसर्गे कः	६४४
अम्भुत्सादयांप्रज्ञयांचिकयां०	४२९	आतो मनिन्कनिब्वनिपश्च	
अम्भुष्यक्रुत्के च	६७६	आत्मनेपदेष्वन्यतरस्याम्	३८९
अमावस्यदन्यतरस्याम्	६१४	आत्मनेपदेष्वन्यतरस्याम्	४४०
अमैवाव्ययेन	१२४	आत्ममाने खश्च	६००
अतिरूषसंजनसह०	६८१	आहिगमहर्जनः किकिनौ	६७१
अर्धर्चाः पुंसि च	२७६	आद्युदात्तश्च	३३८
अर्धं नपुंसकम्	९८	आनाय्योऽनित्ये	६२०
अयं स्वामिवैश्ययोः	६०१	आमः	३२८
अहं	६६१	आयादय आर्धर्चातुके वा	४०६
अहं प्रशंसायाम्	६४८	आयुक्तकुशलाभ्यां चासेवायाम्	१८७
अलंकृन्निराकृत्	६६०	आर्धर्चातुके	२८३
अल्पात्तरम्	१४६	अर्भशिते भुवः करणभावयोः	६७०
अवद्यपप्यदयार्	४९९	आशिषि च	६३९
अवे यजः	६९३	आशिषि नाथः	२१६
अव्ययादाप्सुपः	३२४	आशिषि हनः	६७३
अव्ययीभावः	१८	आसुयुवपिरपिलपि०	६१९
अव्ययीभावश्च	२६३	इगुपधज्ञाप्रोकिरः कः	६२९
अव्ययं त्रिभक्तिसमीप०	१९	इङश्च	२९१
अशाला च	२६८	इङ्घार्योः शत्रुकृच्छ्रिणि	६४६
असुयललाटयोर्हंशितपोः	६६६	इजादेश्च गुरुमतोऽनृच्छः	४१६
अस्तेभूः	२९४	इमः प्राचाम्	३०२
अस्यतिवक्तिव्यातिभ्योऽङ्	४३९	इणो गा'लुङि	२९०
अ क्वेस्तच्छीलतद्धर्म०	६४८	इएनश्चिजसत्तिभ्यः क्वरप्	६६८
आगस्त्यकौण्डिन्ययो०	३१४	इत्थम्भूतलक्षणे	१७८
आङि ताच्छीत्ये	६६०	इदमोऽन्वादेशोऽशनुदात्त०	२७८
आङ् मर्यादाभिहितयोः	२९	इरितो वा	४४३



## सूत्रम्

ई च खन

ईषदः

उमं प्रशयेरम्मदपाणिन्धमाश्च

उदि, कूले रजिवहोः

उपकादिभ्योऽन्यतरस्यामद्वन्द्वे

उपज्ञोक्तं तदाद्याचिख्यासायाम्

उपपदमतिङ्

उपमानादाचारे

उपमानानि सामान्यवचनैः

उपमितं व्याघ्रादिभिः

उपसर्गं च संज्ञायाम्

उपसर्जनं पूर्वम्

उपसर्गा काल्या ऋजने

उपेयिवाननाश्चाननूचानश्च

उभयप्राप्तौ कर्मणि

उषविदजागृभ्योऽन्यतरस्याम्

ऋतेरीयङ्

ऋत्विग्दधृक्त्वाङ्

ऋदुपधाच्चाक्लृपिचृतेः

ऋहलोर्ण्यत्

एकवचनं सम्बुद्धिः

एजेः खश्

एतदन्नतसोन्नतसौ चानुदात्तौ

एतिस्तुशास्त्रदृजुषः क्यप्

एनपा द्वितीया

ओरावश्यके

कडाराः कर्मधार्ये

## पृष्ठम्

५०७

१०७

५६६

५६३

३१३

२६५

१२०

३६०

७१

७४

६११

१४१

५०१

६२०

२२६

४१९

४०३

५८२

५०६

५१८

२०९

५६१

२८१

५०४

१८९

५१८

१४६

## सूत्रम्

कण्ड्वादिभ्यो यक्

कतरक्तमौ जातिपरिप्रश्ने

कमेणिङ्

करणे च स्तोकाल्पकृच्छ्र०

करणे यजः

कर्त्तरि च

कर्त्तरि च षिदेवतयोः

कर्त्तरि भुवः खिष्णुच्छुकनौ

कर्त्तरि शप्

कर्तयुं पमाने

कर्तुः क्यङ् सलोपश्च

कर्तुंकरणयोस्तृतीया

कर्तुंकरणे कृता बहुलम्

कर्तुं कर्मणोः कृति

कर्मणि च

कर्मणि द्वितीया

कर्मणि भृतौ

कर्मणि हनः

कर्मणो निर्विक्रियः

कर्मणो रोमन्थतपोभ्याम्

कर्मण्यग्न्याख्यायाम्

कर्मण्यण्

कर्मप्रवचनीययुक्ते द्वितीया

कर्मवत्कर्मणा तुल्यक्रियः

कव्यपुरीषपुरीषेषु व्युद्

कष्टाय क्रमणे

काम्यच्च

कालाघ्वनोरत्यन्तसंयोगे

कालाः

कालाः परिमाणना

## पृष्ठम्

३९

४०

१९

६०

११

६८

५८

४५

५९

३६

१५

४

२२

११

१५

५५

६०४

६०९

३७१

६०८

५४०

१६२

४६५

५८९

३७०

३५९

१५९

४३

१०२



सूत्रम्	पृष्ठम्	सूत्रम्	पृष्ठम्
कास्प्रत्ययादाममन्त्रे	४१३	क्विप् च	५९५
ति. क्षेपे	८६	क्षुद्रजन्तवः	२५०
कुगतिप्रादयः	११८	क्षेपे	६१
कुत्सितानि कुत्सनैः	६९	क्षेमप्रियमद्रेऽण् च	५८
कुमारशीर्षयोर्णिनिः	५७४	खट्वा क्षेपे	४२
कुमारः श्रमणादिभिः	९२	गत्यर्थकर्मणि द्वितीयाचतुर्थ्यौ०	१६४
कुषिरजोः प्राचां वयन्	४८०	गत्वरश्च	६६८
कुणो हेतुताच्छील्यानुलोम्येषु	५५५	गदमदचरयमश्चानुपसर्गे	४९८
कुवः प्रतियत्ने	२१४	गमश्च	५७२
कुञ्चानुप्रयुज्यते लिटि	४२१	गवाश्चप्रभृतीनि च	२५३
कृत्यतुल्याख्या भजःत्या	८९	गस्थकन्	५३७
कृत्यानां कर्तरि वा	२३३	गाङ् लिटि	२९१
कृत्याः प्राङ् ण्वुलः	४९४	गातिस्थाद्युपाभूम्यः	३१९
कृत्यैरधिकार्थवचने	४९	गापोष्टक्	५४८
कृत्यैर्ऋणे	५९	गुपूधूपविच्छिपणिपनिभ्यः	४०२
कृत्वोऽर्थप्रयोगे कालेऽधिकरणे	२२२	गुपेच्छन्दसि	४३८
कृदतिङ्	४८८	गुप्तिज्किङ्ग्रथः सन्	३४२
कृमृदृसहिम्पश्छन्दसि	४४५	गेहे कः	५३५
क्तस्म च वर्तमाने	२२७	गलाजिस्थश्च क्स्तुः	६५२
क्तेन च पूजायाम्	११३	घनपोश्च	२८६
क्तेन तन्विशिष्टेनानन	८१	चक्षिङः ख्यान्	२९५
क्तेनाहोरात्रावयवाः	६०	चतुर्थी चाशिष्यायुष्यमद्रभद्र०	२३५
क्त्वा च	१२६	चतुर्थी तदर्थार्थबलि०	५१
क्याच्छन्दसि	६७०	चतुर्थी सम्प्रदाने	१६६
क्तौ कुण्डपाय्यसञ्चाय्यौ	५२३	चतुर्थ्यर्थे च्छन्दसि	२२१
क्त्वे च	५९०	चतुष्पादो गर्भिण्या	९२
क्रियाथोपपदस्य च कर्मणि	१६८	चरेष्टः	५५३
क्रुधमण्डार्थेभ्यश्च	६६१	जलनशब्दायादिकर्मकाद्युच्	६५९
क्रयादिभ्यः श्ना	४५९		
क्वसुक्च	६१७		



सूत्रम्	पृष्ठम्	सूत्रम्	पृष्ठम्
चैव द्वन्द्वः	१३७	णौ च संशङ्कोः	२९३
क्षिण्ते पदम्	४४५	ण्यक्षस्त्रियार्पणितो युनि	२९८
भावकमणोः	४४८	भ्युट् च	५३७
चिञ्चिगि...ये च	५२४	ण्वुल्चौ	५२५
चिल्लुङि	४२७	तत्पुरुषश्च	३८
च्ले) सिच्	४३०	तत्पुरुषोऽनङ्कर्मधारयः	२५०
छन्दसि निष्ठव्यं देवहूय०	५१६	तत्र	६०
छन्दसि लिट्	६१५	तत्र तेनेदमिति सरूपे	१३६
छन्दसि वनसनरक्षिमथाम्	५६०	तत्रोपपदं सप्तमीस्थम्	४८५
छन्दसि शायजपि	४६१	तद्वितीयोत्तरपदसमाहारे च	६५
छन्दसि सहः	५८८	तद्राजस्य बहुषु तेनैवास्त्रियाम्	३०३
छाया बाहुल्ये	२६६	तनादिङ्गुभ्य उः	४५७
जनसनखनक्रमगमो विट्	५८९	तनादिभ्यस्तुथासोः	३२१
जल्पभिक्षकुट्टलुण्ट०	६६४	तनूकरणे तक्षः	४५५
जागरूकः	६६८	तपस्तपःकर्मकस्यैव	४७६
जातिरप्राणिनाम्	२४६	तपोऽनुतापे च	४४८
जासिनिप्रहृष्टानाटकाय०	२१७	तव्यत्तव्यानीयरः	४९५
जिह्वसि विशीषवभाव्यर्था०	६६५	ताच्छील्यवयोवचनशक्तिषु	६४५
जीर्यतेरतुन्	६१५	तिक्रितवादिभ्यो द्वन्द्वे	३१२
जुचंक्रम्यदंभ्य०	६६०	तिष्ठद्गुप्रभृतीनि च	३३
जुहोत्यादिभ्यः ण्युः	३१८	तुदादिभ्यः शः	४५५
जृस्तम्भुमुत्रुम्भुडु०	४४३	तुन्दशोकयोः परिमृजापनुदोः	५४६
ज्ञोऽविदर्थस्य करणे	२१२	तुमर्थाच्च भाववचनात्	१६९
ज्वलितिकसूतेभ्यो णः	५३२	तुल्याथैरतुलोपमाभ्यां तुतोया०	२३४
जीतः कः	६८२	तुजकाभ्यां कर्तरि	११६
जिह्विदुसुभ्यः कर्तरि चङ्	४३६	तुतोया च होश्छन्दसि	१५७
ऐश्छन्दसि	६५१	तुतोया तत्कृतार्थेन	४४
जौ गमिरबोधने	२९०	तुतोयाप्रभृतीन्यन्तरस्याम्	१२५
		तुतोयासप्तम्योर्बहुलम्	३२६



सूत्रम्	पृष्ठम्	सूत्रम्	पृष्ठम्
तृन्	६४९	द्वितीया श्रितातीत०	२९
तेन् सहेति तुल्ययोगे	१३७	द्विषत्परयोस्तापे	६६८
तौ सत्	६४३	द्विषोऽग्नित्रे	
त्यदादिषु दृशोऽनालोचने कश्च	६८४	धः कर्मणि घृन्	६७६
त्रसिगृषिघृषिक्षिपेः क्तुः	६९४	घातोरेकाचो हलादेः	३७९
दत्तिदधात्योविभाषा	६३३	घातोः	४८१
दयायासश्च	४१९	घातोः कर्मणः समान०	३४७
दधिदत्सिशदसदो रुः	६६६	घिन्विकृण्वयोर च	१९८
दग्मीशसयुयुजस्तुतुद०	६८०	घ्वाङ्क्षेण क्षेपे	— ९८
दिवसंख्ये संज्ञायाम्	६४	नक्षत्रे च लुपि	२००
दिङ्नाम्नान्यन्तराले	१३६	न गोपवनादिभ्यः	३११
दिवस्तदर्थस्य	२१९	नञ्	१०४
दिवादिभ्यः श्यन्	४६२	न तौल्वलिभ्यः	३०३
दिवाविभानिशाप्रभा०	६६६	न दधिपयआदीनि	२९८
दीपजनबुधप्रूरितार्यिप्यायिभ्यो०	४४६	नदीभिश्च	३७
दुन्योरनुपसर्गे	६३६	न दुहस्तुनमां यक्चिणौ	४७७
दुहश्च	४४७	न दृशः	४३६
दुहः कब्धश्च	६९१	न निर्धारणे	१०९
दूरान्तिकार्थेभ्यो द्वितीया च	१९२	ननौ घृष्टप्रतिवचने	६३३
दूरान्तिकार्थैः षष्ठ्यन्यतरस्याम्	१९१	नन्दिग्रहिपचादिभ्यो०	६२६
दृशोः क्तिप्	६१०	नन्वोविभाषा	६३४
देविदुशोश्चोपसर्गे	६६८	नमिकम्पिस्म्यजसकम०	६६४
द्वन्द्वश्च प्राणितूर्यसेनाङ्गानाम्	२३९	नमोवरिवधित्रिङः क्यच्	३७६
द्वन्द्वे चि	१४३	नमःस्वस्तिस्वाहास्वधा०	१७०
द्विगुरेकवचनम्	२३७	न यदि	६२७
द्विगुश्च	३९	न यः	६६२
द्वितीयाटौस्वेनः	२८२	न रुधः	४४७
द्वितीयतृतीयचतुर्थतुर्याण्य०	१००	न लोकाव्ययनिष्ठस्वलथंनुनाम्	२२९
द्वितीया ब्राह्मणे	२२०		



सूत्रम्	पृष्ठम्	सूत्रम्	पृष्ठम्
न शब्दश्लोकः हि०	५५९	पुषादिद्युताद्युद्धितः	४४१
नाडीमुष्णः	५६३	पूष्यसिद्धौ नक्षत्रे	५११
नाडीमात्रादतोऽस्त्वपञ्चम्या	३२५	पूङ्खजोः शानन्	६४४
नासिकास्तनयोर्ध्माघटोः	५६२	पूरणगुणसुहितार्थसद्व्यय०	१११
नित्यं कौटिल्ये गतौ	३८३	पूर्वकालैकसर्वजरसुराण०	६३
नित्यं क्रीडाजीविकयोः	११७	पूर्ववदश्ववडवौ	२७३
निर्वर्त्तहसन्निष्ठाद०	६५७	पूर्वसदृशसमोनाथ०	४७
निष्ठा	१४८	पूर्वापरप्रथमचरमजघन्य०	८०
निष्ठा	६१२	पूर्वापराधरोत्तरमेकदेशिनै०	९६
नोनयतिव्वनयत्येलयत्य०	४३८	पूर्वे कर्त्तरि	५५५
		पुःसर्वयोर्दारिसहोः	५६९
पञ्चमी भयेन	५५	पृथग्विन्नमनानाभिस्तृतीया०	१६९
पञ्चमी विभक्ते	१९८	पैलादिभ्यश्च	३५१
पञ्चम्यपाङ्परिभिः	१६३	पोटायुवतिस्तोककतिपय०	८६
पञ्चम्यामजातौ	६११	पोरदुपधात्	४९७
पदास्त्रैरिवाह्वापक्षेषु च	५१२	प्रजोरितिः	६६४
परवस्त्रिङ्गं द्वन्द्वतत्पुरुषयोः	२६९	प्रणाय्योऽसम्मती	५२१
परश्च	३३५	प्रतिनेधिप्रतिदाने च यस्मात्	१६३
परिमाणे पचः	५६४	प्रत्यपिभ्यां ग्रहेश्छन्दसि	५१२
परोक्षे लिट्	६२९	प्रत्ययः	३३१
पाघ्राध्माधेट्टशः शः	५३०	प्रशंसावचनैश्च	८७
पाणिघताडधौ शिल्पिनि	५७७	प्रश्ने चासन्नकाले	६३१
पात्रेसमितादयश्च	६२	प्रसितोत्सुकाभ्यां तृतीया च	१९९
पापाणके कुत्सितैः	७१	प्राक्कडारात्समासः	१५
पाय्यसान्नाय्यनिकाय्य०	५२२	प्रातिपदिकार्थलिङ्गपरिमाण०	२०१
पारे मध्ये षष्ठ्या वा	३५	प्राप्तापन्ने च द्वितीयया	१०१
पुच्छभाण्डचीवरारिणङ्	३७६	प्रियवशे वदः खच्	५६६
पुरि लुङ् चास्मे	६३४	प्रुसुल्वः समभिहारे वुच्	५३८
पुरोऽग्रतोऽग्रेषु सत्तैः	५५४	प्रे द्वाप्तः	५४७
पुवः संज्ञायाम्	६८१	प्रे लपसुद्धमथवदवसः	६५७



सूत्रम्	पृष्ठम्	सूत्रम्	पृष्ठम्
प्रेष्यब्रुवोर्हविषो देवतासंप्रदाने	२२०	मन्त्रे श्वेतवह्नौकथशस्पुरोडा गो०	६९१
फलेग्रहिरात्मम्भरिश्च	५६०	मन्यकमण्यनादरे विभाषाऽप्रा०	१७२
बहुलमाभीक्ष्ण्ये	५९९	मयूरव्यंस्तकादयश्च	९३
बहुलं छन्दसि	२८६	मान्वघदान्शान्भ्यो दीर्घं०	३४५
बहुलं छन्दसि	३१७	मितनखे च	५६५
बहुलं छन्दसि	३१९	मुण्डमिश्रश्चक्ष्णलवण०	३७७
बहुलं छन्दसि	६०६	मृजेविभाषा	५०९
बहुलं छन्दसि	३१०	मैघतिभयेषु कृमः	५६९
बहुलं छन्दसि	६०५	यङोऽचि च	३१७
बहुलं छन्दसि	२९५	यजजपदक्षां यङः	६६९
भक्ष्येण मिश्रीकरणम्	५१	यजेश्च करणे	२२२
भजो ण्विः	५८८	यजोश्च	३०९
भजभासमिदो घुरच्	६६७	यतश्च निर्धारणम्	१९७
भाषायां सदवसश्रुवः	६१८	यथाऽसादृश्ये	२४
भिक्षासेनादायेषु च	५५४	यश्च यङः	६७५
भिद्योद्वयो नदे	५११	यसोऽनुपसर्गात्	४५३
भियः कृच्छुकनौ	६७४	यस्कादिभ्यो गोत्रे	३०७
भीर्होभृहुवां श्रुवच्	४२०	यस्मादधिकं यस्य चेश्वरवचनं०	४६२
भुवो भावे	५०३	यस्य च भावेन भीवलक्षणम्	१९५
भुवश्च	६५२	यस्य चायामः	३२
भुवः संज्ञान्तरयोः	६७८	याजकादिभिश्च	१०८
भूते	६०२	यावदवधारणे	२५
भुवोऽसंज्ञायाम्	५०८	युग्यं च पत्रे	५१३
भृशादिभ्यो भुव्यच्चे०	३६४	युवा खलतिपलितवलिनः	८८
भ्राजभासधुविश्रुतोर्जिपृ०	६७५	येनाङ्गविकारः	१७७
मतिबुद्धिपूजार्थेभ्यश्च	६८३	येषां च विरोधः शाश्वतिकः	२५१
मनः	५२०	राजदन्तादिषु परम्	१४२
मन्त्रे घसह्वरणशबु०	३२१	राजनि युधिकृतेः	६१०
		राजसूयसूर्यमृषोद्य०	५०९



सूत्रम्	पृष्ठम्	सूत्रम्	पृष्ठम्
रुद्राङ्गाहाः पुंसि	२७४	वा लिटि	२९७
रुजायानि प्रविचनानामज्वरेः	२१५	वाष्पोष्मभ्यामुद्धमने	३७३
रुद्रादिभ्यः णम्	४५५	वाऽऽसरूपोऽन्नियाम्	४८९
लक्षणहेत्वोः क्रियायाः	६४१	वाऽऽहिताग्न्यादिषु	१४९
लक्षणे जायापत्योष्टक्	५७५	विजुपेशच्छन्दसि	५९३
लक्षणेनाभिप्रती आभिमुख्ये	३०	विदाङ्कुर्वन्वित्यन्यतरस्याम्	४२५
लटः षातृषानचावप्रथमाः	६३६	विदिभिदिच्छिदेः कुरच्	६६७
लट् स्मे	६३२	विध्वस्वोस्तुदः	५६५
लृषपतपुदस्था०	६६३	विन्दुरिच्छुः	६७०
लिङ्याशिष्यङ्	४६४	विपूयविनीयञित्या	५११
लिटः कानज्वा	६१५	विप्रतिषिद्धं चानधिकरणवाचि	२५७
लिट्वन्यतरस्याम्	२८७	विप्रसम्भ्यो इवसंज्ञायाम्	६७८
लिपिसिचिह्नश्च	४४०	विभाषा	२८
लुङि च	२८९	विभाषा कृषोः	५१३
लुङ्	६२३	विभाषा गुणोऽन्नियाम्	१८३
लुङ्संनोधंस्तु	२८६	विभाषा ग्रहः	५३५
लुटः प्रथमस्य डारौरसः	३२७	विभाषा प्राघेट्शाच्छांसः	३२०
लुपसुदचरजपजम्	३८४	विभाषा घेट्श्वयोः	४३७
लोहितादिडाज्भ्यः क्यष्	३६८	विभाषा लुङ्लुङोः	३९२
वदः सुपि भयप्च	५०२	विभाषा वृक्षमुगसुमावित्य०	२५४
वयसि च	५५०	विभाषा समीपे	३६०
वर्णो वर्णेन	९०	विभाषा साकांक्षे	६२८
वर्तमाने लट्	६३५	विभाषा सेनासुराच्छाया०	३६९
वहश्च	५८८	विभाषोषसर्गे	२१९
वहाभ्रे लिहः	५६४	विशिष्टलिङ्गो नदी देशोऽग्रामाः	२४८
वक्षं करणम्	५००	विशेषणं विशेष्येण बहुलम्	७५
वाचि यमी व्रते	५६८	वृन्दारकनागकुजरैः पूज्यमानम्	८५
वा अश्वाभ्लाशभ्रमुक्लमु०	४५२	वेनो वयिः	२८८
वा यौ	२९८	वौक्षिलसकत्यसम्भः	६५७
		व्यत्ययो बहुलम्	४६१



सूत्रम्	पृष्ठम्	सूत्रम्	पृष्ठम्
व्यवहृपणोः समर्थयोः	३१८	सनाशंसमिक्ष उः	६६१
व्रते	५९८	सनि च	२९१
शकिसहोश्च	४९८	सन्महत्परमोत्तमोत्कृष्टाः	२४
शक्तौ हस्तिक्पाटयोः	५७६	सप्तमीपञ्चम्यौ कारकमध्ये	१६०
शब्दवैरकलहाभ्र०	३७३	सप्तमीविशेषणे बहुव्रीहौ	१४७
स्मित्यष्टाम्यो चित्तुण्	६५४	सप्तमी शौण्डैः	५७
शमि घातोः संज्ञायाम्	५५२	सप्तम्यधिकरणे च	१५३
शल इगुपघादनटः कसः	४३३	सप्तम्यां ज्जनेर्डः	६११
शिल्पिनि ष्वुन्	५३६	सभा राजाऽमनूष्यपूर्व	२६७
शूद्राणामनिरवसितानाम्	२५२	समर्थः पदविधिः	३
शृवन्द्योराहः	६७४	समि ह्यः	५४८
शेषो बहुव्रीहिः	१२६	सम्पृचानुरुवाङ्मयाङ्मयस	६५५
श्याद्वयधाम् ०	५३३	सम्बोधने च	२०७
श्रुवः श्रु च	४५४	सम्बोधने च	६४०
श्रेण्यादयः कृतादिभिः	८०	सतिशास्त्यतिम्यश्च	४४२
श्लिष आलिङ्गने	४३४	सर्वकूलाभ्रकरीषेसु कषः	५६९
षष्ठी	१८७	सर्वनाम्नस्तृतीया च	१८३
षष्ठी चानादरे	१९६	सहयुक्तेऽप्रधाने	१७५
षष्ठी शेषे	२०९	सह सुपा	१७
षष्ठी हेतुप्रयोगे	१८२	सहे च	६१०
षष्ठ्यतसर्थप्रत्ययेन	१८८	साधुनिपुणाम्यामर्चायां	१९९
सङ्ख्यायाव्ययासन्नादूरा०	१३३	साऽऽमन्त्रितम्	२०८
सङ्ख्यापूर्वो द्विगुः	६८	सामि	४३
सङ्ख्या वस्येन	३६	सावंधातुके यक्	४४९
सत्यपिपाशरूपप्रीणा०	३८६	सिद्धशुष्कपक्वधैश्च	५८
सत्सुद्विषद्रुहद्रुह०	५८६	सिम्बहुलं लेटि	४१२
स नपुंसकम्	२६१	सुकर्मपापमन्त्रपुण्येषु कृमः	६०६
सनाद्यन्ता घातवः	४०७	सुखादिभ्यः कर्तुर्वेदनायाम्	३७४
		सुलो यज्ञसंयोगे	६४७
		सुप आत्मनः क्वच	३५३



सूत्रम्	पृष्ठम्	सूत्रम्	पृष्ठम्
सुपि स्थः	५४५	स्पृहिर्गृहिपतिदयि०	६६५
सुपो धातुपतिपदिकयोः	३१६	स्यतासी लुटोः	४०९
सुप्प्रतना मात्रार्थे	२५	स्वपितुषोर्नजिङ्	६७४
सुबामन्त्रिते पराङ्गवत्स्वरे	११	स्वर्ये क्तेन	४१
सुप्यजातौ णिनिस्ताच्छील्ये	५६६	स्वादिभ्यः श्नुः	४५४
सुयजोङ्वनिप्	६१४	स्वामीश्वराधिपतिदायाद०	१९६
सूददीपदीप्तश्च	६६२		
सुघस्यदः क्मरच्	६६४	हनस्त च	५०३
सोमे सुजः	६०७	हनो वध लिङि	२८९
संज्ञायाम्	६०	हरतेरनुद्यमनेऽच्	५४९
संज्ञायां कन्थोशीनरेषु	५६५	हरतेर्द्वितीयाथयोः पशौ	५५९
संज्ञायां भृतृवृजि०	५७१	हलसूकरयोः पुवः	६२१
संज्ञोऽन्यतरस्यां कर्मणि	१८०	हलः श्नः शानज्ज्ञौ	४२९
संयसश्च	४५४	हम्येऽनन्तःपादम्	५८९
स्तम्बकर्णयो रमिजपोः	५५१	हशश्चतोलङ् च	६३१
स्तम्बशकृत्तोरिन्	५५९	हश्च त्रीहिकालयोः	५३७
स्तम्भुस्तुम्भुस्कम्भुस्कुम्भु०	४५९	हेतुमति च	३८७
स्तोकान्तिकद्वार्यकृच्छ्राणि	५६	हेतौ	१८०
स्थेशभासपिसकसो वङ्च्	६७५	हेमन्तशिशिरावहोरात्रे चच्छन्दसि	२७३
स्थः क च	५९६	ह्वावामश्च	५४३
स्पृशोऽनुदके क्तिवम्	५८१		







पदमञ्जरी-काशिकाविवरणपञ्चिकासहिता

# काशिकावृत्तिः

( द्वितीयोऽध्यायः )







ॐ तस्मै श्रीगुरवे नमः ॐ

# काशिकावृत्तिः

अथ द्वितीयाध्याये प्रथमः पादः

समर्थः पदविधिः ॥ १ ॥

परिभाषेयम् । यः कश्चिदिह शास्त्रे पदविधिः श्रूयते स सर्वः  
समर्थो वेदितव्यः ।

पदमञ्जरी

समर्थः पदविधिः ॥ परिभाषेयमिति । नाधिकारः, पदविधिग्रहणात्, अन्यथा  
वक्ष्यमाणानां पराङ्गवद्भावादीनां पदविधित्वाव्यभिचारादनर्थकं, तत्स्यात् ।  
परितः = सर्वतः—पूर्वत्र, परत्र, व्यवहिते च, अनन्तरे च—भाष्यते कार्यमनयेति  
करणे 'गुरोश्च हलः' इत्यकारप्रत्ययः । भावसाधन एव वाग्भेदोपचारात्सूत्रे  
प्रयुज्यते । इदंशब्दस्य सूत्रे प्रयुक्तस्यापि विधेयपरिभाषाशब्दसामानाधिकरण्यात्  
खीलङ्गता । स सर्व इति । ननु यः कश्चित्पदविधिरिति सामान्यनिर्देशेनैव  
तद्धर्मभूता द्व्याप्तिरुक्ता, किं सर्वग्रहणेन ? नैतदस्ति; 'यः कश्चिद् ब्राह्मण आनीय-  
ताम्' इत्युक्ते क्षत्रिय्यादिनिवृत्तिः प्रतीयते, न व्याप्तिः ।

न्यासः

समर्थः पदविधिः ॥ परिभाषेयमिति । परितो व्यापृता भाषा=परिभाषा । तथा  
चोक्तम्—'परिभाषा पुनरेकदेशस्था सर्वं शास्त्रमभिज्वलयति, यथा—वेदं प्रदीपः' । कुतः  
पुनरेतद् विज्ञायते—परिभाषेयम्, नाधिकार इति ? पदविधिग्रहणात्तिङ्गतात् । उत्तरत्र हि  
सर्वः पराङ्गवद्भावादिरनुक्रम्यमानः पदविधिरेव । तत्र यद्यमधिकारः स्यात्, पदविधि-  
ग्रहणमनर्थकं स्यात् ; व्याकर्त्याभावात् । परिभाषायां त्वस्याम्, परिभाषा ह्येकदेशस्थापि  
सर्वत्र शास्त्रे व्याप्रियत इत्यसति पदविधिग्रहणे वर्णविधावप्युपतिष्ठेत् । ततो वर्ण-  
विधिनिरासार्थं क्रियमाणं पदविधिग्रहणमर्थवद्भवति । तस्मात् पदविधिग्रहणात्तिङ्गतात्  
परिभाषेयं नाधिकार इत्यवसीयते । यद्येवम्, 'इसुप्तोः सामर्थ्यं', 'न चवाहाहैवयुक्ते'  
इत्येवमादिषु योगेषु सामर्थ्यग्रहणं युक्तग्रहणञ्च किमर्थं क्रियते, यावत्ता 'पदस्य' इति  
तत्रानुवर्तते, तत्र पदविधित्वादेवासामर्थ्यं न भविष्यति ? सत्यमेतत् ; यदर्थं तु  
क्रियते तत् तत्रैव प्रतिपादयिष्यामः ।

१. अस्यैव सूत्रस्य भाष्ये भाष्यकृतेति शेषः ।



विधीयत इति विधिः, पदानां विधिः = पदविधिः । स पुनः समासादिः ।

पदमञ्जरी

प्रथमपठितमपि समर्थशब्दमुल्लङ्घ्योद्देश्यसमर्पकत्वबलादार्येण क्रमेण प्रथमे भाविनं पदविधिशब्दं व्याख्यास्यन्विधिशब्दः कर्मसाधन इति दर्शयति—विधीयत इति विधिरिति । कार्यमित्यर्थः । पदानामिति । शेषलक्षणा षष्ठी । पदानां सतां यत्कार्यं विधीयत इत्यर्थः । यदि तु भावसाधनो विधिशब्द आश्रीयेत—विधानं विधिरिति, ततः पदेषु कृद्योगलक्षणा कर्मणि षष्ठी—पदानामसतां निष्पादनं पदविधिरिति, तत्र समासतद्धितसुब्धातुवृत्तयो न संगृहीताः स्युः । तत्र हि पदानां सतां समासादिकार्यं विधीयते, न पुनः पदत्वम् । ननु च कर्मसाधनपक्षेऽपि विभक्तिविधानमसंगृहीतं स्यात्, पदान्येव हि तत्र विधीयन्ते न तु पदानां सतां किञ्चिद् ? उच्यते—‘कर्मणि द्वितीया’ इत्यादिना तु नियमः क्रियते, न पदविधिः । अथाप्येकवाक्यतया स्वादिसूत्रेण विभक्तीनां विधानम् ? एवमपि कारकविभक्तिषु तावत्क्रियाकारकयोरविनाभूतः सम्बन्धः, उपपदविभक्तीनां तु ‘अन्तरान्तरेण युक्ते’ इत्यादीनामुपसर्गविभक्तीनां च ‘नेविशः’ इत्यादीनामेकवाक्यतायां भिन्नवाक्यतायां च पदविधित्वमस्त्येव; उपपदानामुपसर्गाणां च पदत्वात् । समासादिरित्यादिशब्देन तद्धितवृत्त्यादीनां ग्रहणम्; तद्धिता अपि सुबन्तादुत्पद्यन्ते । ‘समर्थानां प्रथमाद्वा’ इत्यस्य तु समर्थग्रहणस्य प्रयोजनं तत्रैव वक्ष्यामः ।

न्यासः

विधिशब्दोऽयमस्त्येव भावसाधनः—विधानं विधिरिति, अस्ति च कर्मसाधनः—विधीयत इति विधिः । तत्र भावसाधने विधिशब्द आश्रीयमाणे पदानामपरिनिष्पन्नानां परिनिष्पादनं पदविधिरिति पदेषु कर्मणि कृद्योगलक्षणा षष्ठी; तेषां विधिना सम्बन्धात् । कर्मसाधने तु परिनिष्पन्नानां व्यवस्थितानामेव पदानां यत् समासादिकार्यं विधीयते स पदविधिः । तत्र पदेषु च शेषलक्षणा षष्ठी भवति; विधीयमानस्य कार्यस्य पदसम्बन्धित्वेनोपादानात् । तत्र यदीह भावसाधनो विधिशब्द आश्रीयेत तदा विभक्तिविधानमेव संगृहीतं स्यात्, समास-परङ्गवद्भाव-तद्धितवृत्त्यादिकं न संगृह्येत; न हि तत्र पदानामसतां विधानम्, किं तर्हि ? व्यवस्थितानामेव पदानां समासादिकार्यं विधीयते । इतरत्र तु विधिशब्द आश्रीयमाणे तेऽपि संगृहीता भवन्तीति मन्यमानः कर्मसाधनं विधिशब्दमाश्रित्याह—विधीयत इति विधिरिति । ननु चात्रापि पक्षे विभक्तिविधानं न संगृह्येत; न हि ‘कर्मणि द्वितीया’ इत्येवमादिशास्त्रेण व्यवस्थितानां पदानां किञ्चित् कार्यं विधीयते, अपि तु पदान्येव विधीयन्ते ? यदि न संगृहीतं स्यात् न नाम । न च तदसंग्रहे किञ्चिदनिष्टमापद्यत इत्युत्तरत्र प्रतिपन्दयिष्यामः । समासादिरिति । आदिशब्देन तद्धितवृत्त्यादीनां ग्रहणम् ।



समर्थः = शक्तः । विग्रहवाक्यार्थाभिधाने यः शक्तः स समर्थो वेदितव्यः ।

पदमञ्जरी

एवम् 'इसुसोः सामर्थ्ये' इत्यादीनामपि समर्थः शक्त इति; तत्रैव समर्थ-शब्दस्य रूढत्वात् । स्वकार्यनिष्पादनक्षमो हि लोके 'समर्थः' इत्युच्यते । अर्थप्रतिपादनं च शब्दानां स्वकार्यव्युत्पाद्यत्वेन चाधिकृता लौकिकाः वैदिकाश्च यस्य कस्यचित्प्रतिपादने समर्थाः, उच्यते चेदं समर्थ इति, तत्र सामर्थ्याद्विशेषोऽवगम्यते, स तु विशेषः प्रत्यासत्तेरेवरूप इत्याह—विग्रहवाक्यार्थाभिधाने इति । विशेषेण गृह्यते = ज्ञायतेऽनेन समासार्थ इति विग्रहः । तादृशं च तद्वाक्यं चेति विशेषणसमासः । यद्वा-विशेषेण ग्रहणं विग्रहः, तदर्थं वाक्यं विग्रहवाक्यम्, अश्वघासादिवत्पृष्ठीसमासः । अथ वा-अभेदोपचाराद्विग्रहार्थवाक्यं विग्रह इति विशेषणसमासः, तद्यथा-राजपुरुष इत्ययं समासः, तदर्थं विग्रहवाक्यं राज्ञः पुरुष इति, अस्य योऽर्थस्तदभिधाने राजपुरुषशब्दः समर्थः, अतोऽपि तत्प्रतीतेः, स पुना राजविशिष्टः पुरुषः । समर्थो वेदितव्य इति साधुत्वेनेति शेषः । यः

न्यासः

समर्थः शक्त इति । स्वकार्यनिर्वर्तनक्षम इत्यर्थः । स हि लोके समर्थ इत्युच्यते । स्वार्थप्रतिपादनमेव शब्दानां स्वकार्यम् । ये चेह लौकिका वैदिकाश्च शब्दा अधिकृतास्ते सर्वे एव स्वकार्यप्रतिपादनं प्रति समर्थाः । तस्मात् 'समर्थः' इति विशेषणोपादानसम्प्रत्ययाद्विशेषः कश्चिदाश्रीयते । स च विशेषः—वृत्त्यर्थं यद्वाक्यमुपादीयते, प्रत्यासत्तेस्तदर्थप्रतिपादने या शक्तता तल्लक्षणो विज्ञायत इत्याह—विग्रहवाक्यार्थाभिधान इत्यादि । विशेषेण गृह्यते विज्ञायतेऽनेनेति विग्रहः, विग्रहश्च तद्वाक्यञ्चेति विग्रहवाक्यम् । अथ वा—विशेषेण ग्रहणं विग्रहः, विग्रहार्थं यद्वाक्यं तद् विग्रहवाक्यम् । शक-पार्थिवादित्वान्मध्यमपदलोपी समासः । विग्रहवाक्यस्यार्थो विग्रहवाक्यार्थः, तदभिधाने तत्प्रत्यायने यः शक्तः स समर्थो वेदितव्यः, यथा—राजपुरुष इत्ययं समासः, एतदर्थं यद्वाक्यं राज्ञः पुरुष इति तस्य योऽर्थस्तदभिधाने राजपुरुष इत्ययं शब्दः शक्तः, ततोऽपि तदर्थस्य प्रतीतेः । स पुनरर्थः—संसर्गः, भेदश्च; भेदसंसर्गौ वा । तत्र स्वविशेषस्य स्वामिविशेषेण स्वामिविशेषस्य च स्वविशेषेण यः सम्बन्धः स 'संसर्गः' आख्यायते । स्वान्तरस्य स्वाम्यन्तरेभ्यः, स्वाम्यन्तरस्य स्वान्तरेभ्यश्च व्यावृत्तिः 'भेदः' आख्यायते ।

तत्र संसर्गादिनो मते संसर्ग एव शब्दार्थः, व्यावृत्तिस्त्वर्थसंगृहीता । न ह्यन्तावर्त्यमानयोः स्वस्वामिनोः सम्बन्धन्तरेभ्यः संसर्ग उपपद्यते । भेदवादिनस्तु व्यावृत्तिरेव शब्दार्थः, संसर्गोऽर्थसंगृहीतः; न हि व्यावर्त्यमानस्य सम्बन्धन्तरेणा-



अथ वा समर्थपदाश्रयत्वात् समर्थः । समर्थानां पदानां सम्बद्धा-

पदमञ्जरी

पदविधिः स विग्रहवाक्यार्थाभिधाने समर्थः सन्साधुर्भवतीत्यस्मिन्पक्षे सूत्रार्थः, नार्थान्तरं साधीयः पश्यामः ।

तत्तु सामर्थ्यं प्रयोगतोऽनुसर्तव्यम् । न पुनरियं वृत्तिरस्य वाक्यस्यार्थाभिधानसमर्था, नान्यस्येत्येतत्सूत्राक्षरैर्लभ्यते । अत एवास्मिन्वाक्यानेऽपरितुष्टः सन्वाक्यानान्तरमाह—अथ वेति । अत्र पक्षे उपचरितवृत्तिः समर्थशब्दः, तदाह—समर्थपदाश्रयत्वादिति । समर्थानि पदान्याश्रयो यस्य स तथोक्तः । अन्वर्थश्च समर्थशब्दो न रूढ इत्याह—समर्थानां पदानां सम्बद्धार्थानां संसृष्टार्थानामिति । यः पदानां विधिः स समर्थानां वेदितव्यः । समर्थानामिति कोऽर्थः ? संबद्धार्थानां संसृष्टार्थानां वैत्यर्थः । तत्र वाक्ये संबद्धार्थता । व्यपेक्षा हि तत्र सामर्थ्यम् । अन्योऽन्यापेक्षा = व्यपेक्षा । आकाङ्क्षासन्निधियोग्यत्वेषु सूत्रेषु यः परस्परसम्बन्धः सा व्यपेक्षा । वाक्ये हि 'राज्ञः' इति पदमनियतसंबन्धव्यपेक्षयोद्भूतसंबन्धविशेषणभूतमर्थमाचष्टे, स्वसंनिहितं योग्यं च पुरुषमपेक्षते । ममायमिति 'पुरुषः' इत्येतेनापि पुरुषः स्वनिष्ठोऽभिधीयमानः स्वसंनिहितं राजत्वमवच्छेदकत्वेनापेक्षते—अहमस्येति । अतो विशेषणविशेष्यभावेन सम्बन्धोऽनियतसंबन्धविषयत्वा-

न्यासः

सम्बद्धस्य स्वाम्यादेरवस्थानमस्ति । उभयवादिनस्तु उभय एव शब्दार्थः । यदि विग्रहवाक्यार्थाभिधाने यः शक्तः स समर्थो विज्ञायेत, एवं सति समासतद्धितविषयमेव सामर्थ्यमिति पराङ्गवृद्धावविभक्तिविधानयोरियं परिभाषा नोपतिष्ठेत; न हि तत्र विग्रहवाक्यार्थाभिधानमस्ति ? यदि नोपतिष्ठेत, न नाम; न च तदनुपस्थाने किञ्चिदनिष्टमापद्येत । तथा हि—पराङ्गवृद्धावे तावन्निमित्तग्रहणं देशयिष्यति भाष्यकारः । तत्र च निमित्तस्य निमित्तिना सामर्थ्यमस्त्येव—मद्राणां राजन्, परशुना वृश्चन्निति । विभक्तिविधानेऽपि यास्तत्त्वत् कारकविभक्तयस्ता येष्वेव कारकेषु कर्मादिषु विधीयन्ते तेषां क्रियया सम्बन्धोऽस्त्येव । उपपदविभक्तिष्वपि 'सहयुक्तेऽप्रधाने' इत्येवमादिषु युक्तग्रहणादीनि सन्ति, तत्रापि सामर्थ्यमस्त्येव । तत्रैवं सम्बन्धे सति विभक्तय इष्यन्ते, न तु विग्रहवाक्यार्थाभिधानलक्षणसामर्थ्ये । एवं तावन्मुख्यार्थवृत्तिः समर्थशब्दो दर्शितः ।

इदानीमुपचरितवृत्तिं दर्शयितुमाह—अथ वेत्यादि । समर्थानि पदान्याश्रयो यस्य स समर्थपदाश्रयः, तद्भावः समर्थपदाश्रयत्वम् । ततो हेतोः समासादिः समर्थ उच्यते । आश्रयस्य समर्थत्वादुपचारेणाश्रितोऽपि तथेति व्यपदिश्यते; कारणधर्मस्य कार्य उपचारात्, यथा—नडनलोदकं पादरोगः । 'समर्थानाम्' इत्यनेन वाक्ये व्यपेक्षालक्षणं



## पदमञ्जरी

चर्चापेक्षया यो यः सन्निहितो योगश्च तेन सम्बन्ध्यते—राज्ञः पुरुषश्चाश्वश्च, राज्ञो देवदत्तस्य च पुरुष इति, नार्थान्तरस्य । वृत्तौ तु संसृष्टार्थता । एकार्थीभावो हि तत्र सम्बन्धम् । वृत्तौ हि राजपदं राजानमभिधाय न तावति पर्यवस्यति, पुरुषमप्याचष्टे, यथा—‘गङ्गायां श्लेषः’ इति गङ्गापदं तीरम् । यदि तु तावत्येव पर्यवस्येत्ततो यथा वाक्ये राज्ञः पुरुषोऽश्वश्चेति द्वाभ्यां सम्बन्धो भवति, तथा राजपुरुषोऽश्वश्चेत्यत्रापि स्यात् । स्वविशेषणसम्बन्धोऽपि स्याद्—ऋद्धस्य राजपुरुष इति । यथा ऋद्धस्य राज्ञः पुरुष इति तथा पुरुषपदमपि राजविशिष्टमेव पुरुषमाचष्टे, न पुरुषमात्रम् । यदि तथा स्यात्ततो यथा वाक्ये राज्ञः पुरुषो देवदत्तस्य चेति द्वाभ्यां सम्बन्धो भवति, तथा राजपुरुषो देवदत्तस्य चेत्यपि स्यात् । अतो यस्य विशेषस्य भावादन्यं विशेषः स एकार्थीभावः ।

भाष्योक्ताश्चापरे विशेषाः—‘सुबलोपो व्यवधानं यथेष्टमन्यतरेणाभिसम्बन्धः स्वरभेदश्च संख्याविशेषो व्यक्ताभिधानमुपसर्जनविशेषणं च योगश्च’ इति । तथा सुपि अलोपश्च भवति वाक्ये—राज्ञः पुरुषः, नीलमुत्पलमिति; समासे तु द्वयोरैकस्मिन्विशिष्टेऽर्थे वृत्तेः पृथगर्थभावात्स्वभावत एव विभक्तनिवर्तते । सर्वं च स्वाभाविकी निवृत्तिः शास्त्रेणान्वाख्यायते—‘सुपो धातुप्रातिपदिकयोः’ इति प्रत्ययलक्षणेन नलोपादिपदकार्यं यथा स्यादिति । पृथगर्थभावे तु पृथग्विभक्तिर्भवति । तथा वर्णेषु व्यवधानं च पृथगर्थत्व एव दृष्टम्—राज्ञः ऋद्धस्य पुरुष इति, असत्यदृष्टम्, यथा—राजपुरुषपदे न मध्ये पदान्तरं प्रक्षिप्यते । प्रयोगनियमश्च पृथगर्थत्वेऽदृष्टः—राज्ञः पुरुषः पुरुषो राज्ञे इति । असति तु तत्र न दृष्टः, यथा—पुरुषपदे । वर्णेषु स्वरभेदोऽपि पृथगर्थत्व एव दृष्टः—राज्ञः पुरुष इति । हावपि नित्स्वरेणाद्युदात्तौ । अभेदेन दृष्टः, यथा—पुरुष इति । वृत्तौ चैकस्वर्यं दृश्यते । किं च, संख्याविशेषोऽवगम्यते पृथगर्थेषु—राज्ञः राज्ञो राज्ञां पुरुष इति । वृत्तौ त्वभेदैकत्वसंख्या गम्यते, तदेतत् ‘अलुपुत्तरपदे’ इत्यत्रोपपादयिष्यामः । व्यक्तं चाभिधानं पृथगर्थेषु तिष्ठति—ब्राह्मणस्य कम्बल इति । वृत्तौ त्वव्यक्तमभिधानं तिष्ठति, ब्राह्मणकम्बल इति सन्देहो भवति—संबुद्धिर्वा स्यात् ? षष्ठीसमासो वा ? इति, न चात्र स्वराश्लेषः । वाक्येऽप्यामन्त्रितनिघातः कम्बलशब्दो घृतादित्वादिति, न चात्र स्वराश्लेषः । समासेऽप्यन्तोदात्तता उपसर्जनविशेषणं च व्याख्यातम् । योगश्च भवति न्तोदात्तः, समासेऽप्यन्तोदात्तता उपसर्जनविशेषणं च व्याख्यातम् । योगश्च भवति पृथगर्थेषु—राज्ञो गौश्चाश्वश्च कम्बलश्चेति । वृत्तौ त्वैकार्थ्याद्भेदेनिबन्धनस्य समुच्चयस्याभावाच्चशब्दो निवर्तते—राज्ञो गवाश्चकम्बला इति, तदेतैर्विशेषैर्विज्ञायते संमिश्रोभयरूपः पांसूदकवदविभागापन्नो वृत्तार्थ इति । तेन राज्ञः पुरुषमानय राजपुरुषमानयेति च धेद्यप्येक एवानीकृत इति कार्ययोगिनोऽभेदस्तथाच्यभिधानप्रकारो भिद्यते, यथा—ब्राह्मणाः शतं भोज्यन्ताम्, ब्राह्मणानां शतं भोज्यतामिति ।



थानां संसृष्टार्थानां विधिर्वेदितव्यः । वक्ष्यति—“द्वितीया श्रितातीत-  
पतितगतात्यस्तप्राप्तापन्नैः”—कष्टं श्रितः कष्टश्रितः । समर्थग्रहणं  
किम्? पश्य देवदत्त कष्टम्, श्रितो विष्णुमित्रो गुरुकुलम् । “तृतीया

पदमञ्जरी

तदेवं वृत्तिवाक्ययोरर्थो भिद्यत इति स्थितम् । एवं च तत्र तत्र वाचनं चिन्त्य-  
प्रयोजनम्; भिन्नार्थया वृत्त्या वाक्यस्य बाधाऽप्रसङ्गात् ।

अन्ये तु जहत्स्वार्था वृत्तिरिति वदन्तो वर्त्तिपदानामानर्थक्यमेवाहुः, तत्तु  
न रोचयामहे । किं राजपुरुष इत्यत्र राजार्थो न गम्यते ? ओमिति चेत्, पुरुषमा-  
त्रानयनं प्राप्नोति । अथ गम्यते ? किनिबन्धना तस्यावगतिः ? न तावत्  
समासस्य तत्र शक्तिः कल्प्या; राजशब्दनिबन्धनायामपि तस्यामनर्थाभावात् ।  
न च वाक्ये राजपदं व्युत्पन्नं पुनः समासे व्युत्पत्तिमपेक्षते, तावत्येव च प्रति-  
पद्यते राजार्थः । अतो न जहत्स्वार्था वृत्तिः, अर्थाभिधानप्रकारभेद इत्येतदेव  
सांप्रतम् ।

तत्र सम्बद्धार्थानां संसृष्टार्थानामिति सामर्थ्यद्वयमपि स्थितं परिभाषा-  
प्रवृत्तौ हेतुर्नान्यतरत्, यतो मा भूद्व्यपेक्षामात्राश्रयेण सापेक्षस्यापि वृत्तिः । यद्येवम्,  
पराङ्मवद्भावे विभक्तिविधाने च सा न प्रवर्त्तते; तत्रैकार्थीभावस्यासम्भवात् ।  
मा प्रवर्त्तिष्ट, पराङ्मवद्भावे तन्निमित्तग्रहणं नोदयिष्यति । विभक्तिविधानेऽपि  
क्रियाकारकयोर्व्यपेक्षाऽविनाभाविनी कचिद्युक्तग्रहणम्; कचिद्योगग्रहणम्, कचित्-  
तृतीयया योगस्याक्षेप इति न कापि दोषः । अत एवानन्तरमपि पराङ्मवद्भाव-  
मुल्लङ्घ्य समासमुदाहरति—वक्ष्यतीति ।

समर्थग्रहणं किमिति : सूत्रं किमर्थमित्यर्थः । न हि केवलेन पदविधिग्रह-

न्यासः

सामर्थ्यमाह । तथा हि ‘राज्ञः पुरुषः’ इत्यत्र वाक्ये राजा पुरुषमपेक्षते—ममायमिति,  
पुरुषोऽपि राजानमपेक्षते—अहमस्येति । संसृष्टार्थानामित्यनेन समासे पदानामेकार्थी-  
भावलक्षणं सामर्थ्यं दर्शयति । एकार्थीभावश्च पृथगवस्थितानां भिन्नार्थानां पदानां  
समासे साधारणार्थता नामावस्थाविशेषः । वाक्ये हि साधारणार्थता नास्ति; भिन्नार्थ-  
त्वात् । अत एव तत्र भेदनिबन्धना पृष्ठयुपजायते—राज्ञः पुरुष इति । वृत्तौ तूभय-  
पदव्यवच्छिन्नार्थाभिधानात् साधारणार्थता भवति । एतेनैतदुक्तं भवति—समासे हि  
विशेषणं विशेष्यमनुप्रविशत्येकार्थीभवति विशेष्येण सह, वाक्ये हि विशेषणं विशेष्यात्  
पृथगवतिष्ठत इति । यस्मिन्नसति, वाक्ये राजो गौश्चाश्वश्च पुरुषश्चेति भेदनिबन्धन-  
समुच्चयप्रतिपादनाय चशब्दः प्रयुज्यते । समासे तु यस्मिन् शक्तिः स निवर्त्तते राजो  
गवाश्वपुरुषा इत्ययमेकार्थीभावो वेदितव्यः । पश्य देवदत्त कष्टम्, श्रितो विष्णुमित्रो



तत्कृतार्थेन गुणवचनेन'—शङ्कुलया खण्डः, शङ्कुलाखण्डः । समर्थग्रहणं किम्? किं त्वं करिष्यसि शङ्कुलया, खण्डो देवदत्त उपलेन ।

पदमञ्जरी

णेन किञ्चित्क्रियते । पश्येत्यादि । ननु च श्रितादिभिर्द्वितीयां विशेषयिष्यामः—श्रितादियोगे या द्वितीयेति । एवमपि सापेक्षस्य प्रसङ्गः—महत्कष्टं श्रित इति, भवति ह्यत्र श्रितादिनिमित्ता द्वितीया, समर्थग्रहणे तु सति न भवति । यद्यप्यत्र वाक्यावस्थायां व्यपेक्षालक्षणसामर्थ्यमस्ति, वृत्त्यवस्थायान्तु नैकार्थीभावः संभवतीत्यवोचाम । कथं तर्हि देवदत्तस्य गुरुकुलमिति सापेक्षस्य वृत्तिः ? नात्र गुरुणा देवदत्तस्य सम्बन्धः, किं तर्हि ? समुदायेन, गुरुद्वारकश्च कुलेन सम्बन्ध इत्यर्थाद् गुरुणापि योगो भवति । उक्तं च—

समुदायेन सम्बन्धो येषां गुरुकुलादिना ।

संस्पृश्यान्मयवांस्तेऽपि युज्यन्ते तद्वत्ता सह ॥ इति ।

अथ वा—परिपूर्णार्थस्यान्येन सहैकार्थीभावः स्वार्थपरिपूर्तिश्च सम्बन्धि-शब्दस्य प्रातियोगिनेति भवति तदपेक्षस्यापि वृत्तिः । उक्तं च—

सम्बन्धिशब्दः सापेक्षो नित्यं सर्वः प्रयुज्यते ।

स्वार्थवत्सा व्यपेक्षाऽस्य वृत्तावपि न हायते ॥ इति ।

किं त्वं करिष्यसीत्यादि अत्र शक्यं वक्तुम् । तत्कृतार्थेनेति । तच्छब्दः प्रकृतपरामर्शाय वृत्तीयान्तं समस्यते—तदर्थेन यः कृतो गुणस्तद्वचनेनेति । अत्र च यस्य समासः शङ्क्यते—शङ्कुलयेति, न तदर्थेन कृतं खण्डनम्; यदशनं च कृतं न्यासः

गुरुकुलमिति । अत्र कष्टशब्दस्य पश्येत्यनेन सम्बन्धः, न तु श्रितशब्देन; तेन सामर्थ्याभावात् समासो न भवति । ननु च श्रितादीनां श्रुतत्वात् तैरेव द्वितीयां विशेषयिष्यामः—श्रितादीनां सम्बन्धिनी या द्वितीयेति, का च श्रितादीनां द्वितीया ? या श्रितादिनिमित्ता; न चेह श्रितादिनिमित्ता द्वितीया, किं तर्हि ? पश्यतिक्रियानिमित्ता, तत् किमेतन्निवृत्त्यर्थेन समर्थग्रहणेन ? नैतदस्ति; समर्थग्रहणे सति श्रितादीनां द्वितीयेति शक्यते व्यपदेश्यम् । असति तु तस्मिन्, द्वितीयामात्रं श्रितादिभिः समस्यत इति विज्ञायते । एवं सापेक्षस्यापि समासः स्यादेव—महत् कष्टं श्रित इति, भवति ह्यत्र श्रितादिनिमित्ता द्वितीया । तस्मात् समर्थग्रहणं कर्तव्यम् । किं त्वं करिष्यसि शङ्कुलया, खण्डो देवदत्त उपलेनेति । अत्रोपलेन वृत्तीयान्तेन कृतं खण्डनम् । अतस्तत्कृतत्वमुक्तीति प्राप्नोति समासः, समर्थग्रहणात् भवति । समर्थग्रहणे तु सत्यमर्थो भवति—यस्यैव वृत्तीयान्तस्य समासस्तेनैव यदि कृतं खण्डनमिति । न चेह तत्कृतं खण्डनमती न भवति समासः । एवमन्यत्राप्यसामर्थ्यादसमासी वेदितव्यः ।



‘चतुर्थी तदर्थार्थबलिहितसुखरक्षितैः’—यूपाय दारु यूपदारु । समर्थ-  
ग्रहणं किम् ? गच्छ त्वं यूपाय, दारु देवदत्तस्य गैहै । ‘पञ्चमी  
भयेत’—वृकेभ्यो भयं वृकभयम् । समर्थग्रहणं किम् ? गच्छ द्वं मा  
वृकेभ्यः, भयं देवदत्तस्य यज्ञदत्तात् । ‘षष्ठी’—राज्ञः पुरुषो राज-  
पुरुषः । समर्थग्रहणं किम् ? भार्या राज्ञः, पुरुषो देवदत्तस्य । ‘सप्तमी  
शौण्डैः’—अक्षेषु शौण्डः अक्षशौण्डः । समर्थग्रहणं किम् ? शक्तस्त्व-  
मक्षेषु, शौण्डः पिबति पानागारे ।”

पदग्रहणं किम् ? वर्णविधौ समर्थपरिभाषा मा भूत् । तिष्ठतु  
दध्यशानं त्वं शाकेन । तिष्ठतु कुमारीच्छत्रं हर देवदत्तात् । यणा-  
देशो नित्यश्च तुम्भवति ॥

पदमञ्जरी

खण्डनमुपलेनेति, न तस्य समासः शङ्क्यत इति न भविष्यतीति । तस्मान्महत्या  
शंकुलया खण्ड इति सापेक्षमुदाहर्तव्यम् । गच्छ त्वं यूपायेति । ‘गत्यर्थकर्मणि’ इति  
चतुर्थी । यद्वा—‘क्रियार्थोपपदस्य च कर्मणि’ इति, यूपमाहर्तुं गच्छेति, अत्रा-  
प्येतदर्थत्वादेव दारुणो न भविष्यतीति सापेक्षं प्रत्युदाहर्तव्यम्—महते यूपाय  
दाविति ।

यणादेशो नित्यश्च तुम्भवतीति । द्वावप्येतौ वर्णविधी, नित्यस्तुक् च ‘दीर्घात्’  
इत्ययमेव, यस्तु ‘पदान्ताद्वा’ इति विकल्पितस्तुक् स पदविधित्वादेव न भदति ।

अन्ये तु यणादेशेऽनित्यश्च तुम्भवतीत्यकारप्रश्लेषं वर्णयन्तः ‘पदान्ताद्वा’ इति  
विकल्पितस्तुम्भवतीति व्याचक्षते । नन्वसौ पदविधिर्नेति ? आह—तत्रान्तग्रहणं  
न कर्तव्यम्, प्रकृतेन दीर्घेण पदस्य विशेषणादेव दीर्घान्तस्य पदस्येति सिद्धम् ।  
एवं सिद्धेऽन्तग्रहणस्यैतत्प्रयोजनम्—पदान्तस्य दीर्घस्य वर्णस्य विधिस्तुग् यथा  
स्यात्, दीर्घान्तस्य पदस्य मा भूदिति ॥

न्यासः

यणादेशो नित्यश्च तुग् भवतीति । द्वावप्येतौ वर्णविधी । तेनासामर्थ्येऽपि  
भवतः । नित्यश्च तुग् भवति ‘दीर्घात्’ इत्यनेन । यस्तु ‘पदान्ताद्वा’ इत्यनेन  
विकल्पितस्तुग् विधीयते स पदविधिः, अतोऽसामर्थ्ये न भवति ।

अन्ये तु यणादेशोऽनित्यश्च तुग् भवतीत्यकारप्रश्लेषं वर्णयन्ति । एवञ्चाहुः—  
‘पदान्ताद्वा’ इत्यनेन विकल्पितस्तुग् भवतीति । ‘पदान्ताद्वा’ इत्यत्र ह्यन्तग्रहणस्यै-  
तदेव प्रयोजनम्—पदान्तभक्तस्तुगागमो यथा स्यात्, पदभक्तो मा भूदिति । तेन  
विकल्पितो यस्तुग् विधीयते स पदविधिर्न भवति । तेनासामर्थ्येऽपि भवति ॥



## सुबामन्त्रिते पराङ्गवत्स्वरे ॥ २ ॥

सुबन्तमामन्त्रिते परतः परस्याङ्गवद्भवति, स्वरे = स्वरलक्षणे कर्तव्ये । तादात्म्यातिदेशोऽयम् । सुबन्तमामन्त्रितमनुप्रविशति । वक्ष्यति—“आमन्त्रितस्य च”, आमन्त्रितस्यादिहृदात्तो भवति । स ससुप्कस्यापि यथा स्यात् । कुण्डेनाटन् । परशुनां वृश्चन् । मद्राणां राजन् । कश्मीराणां राजन् ।

पदमञ्जरी

सुबामन्त्रिते पराङ्गवत्स्वरे । परस्याङ्गवदिति । तस्यैव पदस्यामन्त्रितस्याङ्गवद्वेक-  
देशवद्भवति, तदग्रहणेन गृह्यत इत्यर्थः । तादात्म्यातिदेशोऽयमिति । अङ्गशब्द-  
स्यावयववचनत्वात् तस्यामन्त्रितस्यात्मा तदात्मा, तस्य भावस्तादात्म्यम्, तत्त्व-  
भावत्वमित्यर्थः । एतदेव स्पष्टयति—सुबन्तमिति । अनुप्रविशति = अन्तर्भवति,  
सुबन्तामन्त्रितसमुदाय एकस्मिन्नामन्त्रिते संपन्ने यः स्वरः शक्यते कर्तुं स कर्तव्य  
इत्यर्थः । कः पुनरसौ ? आद्युदात्तत्वम्, समुदायस्य च पदात्परत्वे निघातः ।  
कुण्डेनाटन्निति । नन्वत्र सति तावत्पराङ्गवद्भावे समुदायस्याद्युदात्तत्वं शेषनिघा-  
तश्च, असत्यपि कुण्डशब्दः ‘नन्विषयस्यानिसन्तस्य’ इत्याद्युदात्तः, पदात्परमा-  
मन्त्रितं निहन्यते । यदा तर्ह्यटन्नित्येतत्पादादौ वर्तते तदा नास्ति निघात इति  
द्वयोराद्युदात्तत्वं स्यात् । किं च पुंलिङ्गोऽपि कुण्डशब्दोऽस्ति—

पत्यौ जीवति कुण्डः स्यन्मुते भर्तारि गोलकः । इति ।

कुण्डीति च जानप्रदादिसूत्रेण ङीषि भवति । परशुना वृश्चन्निति । ‘आङ्-  
परयोः खनिश्रुभ्यां ङिञ्च’ इति कुप्रत्ययान्तत्वादन्तोदात्तः परशुशब्दः, मद्र-  
शब्दः ‘मदेश्च’ इति रक्प्रत्ययान्तः, कश्मीरशब्दो घृतादित्वादन्तोदात्तः,  
‘सुबन्तस्य पराङ्गवद्भावे तन्निमित्तग्रहणम्’ तस्यामन्त्रितवाच्यस्यार्थस्य यन्निमित्तं  
तदभिधाय्येव सुबन्तं पराङ्गवदित्यर्थः । उदाहरणेषु वृत्तीथान्तस्य तावन्निमित्त-  
त्वमस्त्येव; षष्ठ्यन्तस्याप्युस्ति, भृत्यनिमित्ता हि राजता, देशनिमित्ता वा । एवं

न्यासः

सुबामन्त्रिते पराङ्गवत् स्वरे पराङ्गवदिति । अत्राङ्गशब्दोऽवयववचनः । पर-  
स्याङ्गवत् परैकदेशवद्भवति । तदग्रहणेन गृह्यत इत्यर्थः । एवं तादात्म्यातिदेशोऽयं  
विज्ञायत इत्याह—तादात्म्यातिदेशोऽयमिति । तादात्म्यम् = तत्त्वभावात्त्वम् । सुबन्त-  
मित्यादिना तमेव तादात्म्यातिदेशं स्पष्टीकरोति । सुबन्तमामन्त्रितमनुप्रविशतीति ।  
तूत्रान्तर्भवतीत्यर्थः । कुण्डेनाटन्निति । अत्र कुण्डशब्दोऽकार आमन्त्रितस्वरः । एवमन्य-  
त्रापि ससुप्कस्यामन्त्रितस्य स्वरो वेदितव्यः ।



सुबिति किम् ? पीडये पीड्यमान । आमन्त्रित इति किम् ?  
गेहे गार्ग्यः ।

पदमञ्जरी

गोषु स्वामिन्नित्यत्रापि भवति । तन्निमित्तत्वाभावे तु न भवति—मरुत्वां इन्द्र  
वृषभो- रणाय, मरुद्भिरिन्द्र सख्यं ते अस्तु, मायाभिरिन्द्रमायिनम्, एतेनाग्ने  
ब्रह्मणा वावृधस्व, क्षत्रेणाग्ने स्वायुस्सम्भरस्व, मित्रेणाग्ने मित्रधेये यतस्व ।

सुबिति किमिति । तन्निमित्तग्रहणादेव तिङन्तस्य सिद्धो निरास इति प्रश्नः ।  
पीड्ये पीड्यमानेति । न हि सूत्रकारो वार्तिककारवचनेनातिव्याप्तिनिवारणं मन्यत  
इति भावः । 'पीड अवगाहने' चुरादिणिच्, उभयत्र कर्मणि लट्, एकत्रोत्तमैक-  
वचनमिट्, अपरत्र शानच्, यङि णिलोपः, 'तास्यनुदात्तेत्' इति इटोऽनुदात्त-  
त्वम्, यकः प्रत्ययस्वरः, 'एकादेश उदात्तेनोदात्तः' इत्येकार उदात्तः, पीड्य-  
मानेत्यत्रामन्त्रितनिघातः । ननु च समर्थग्रहणानुवृत्त्यैवात्र न भविष्यति, अस्त्य-  
त्रापि सामर्थ्यम्, कथम् ? सम्बोधनपदं क्रियाया एव विशेषकम्, तथा च—  
ब्रजानि देवदत्तेत्यत्रामन्त्रितनिघातो भवति । उक्तं च—

सम्बोधनपदं यद्यत्तत्क्रियाया विशेषकम् ।

ब्रजानि देवदत्तेति निघातोऽत्र तथा सति ॥ इति ।

अथ वा—हेतुहेतुमद्भावलक्षणोऽत्र सम्बन्धः, हे पीड्यमान त्वत्पीडयाहर्मपि  
पीड्य इति । गेहे गार्ग्ये इति । गेहशब्द उञ्छादित्वादन्तोदात्तः, एकस्यामासना-

न्यासः

पीड्ये पीड्यमानेति । हे पीड्यमान त्वदीयया पीडयाह पीड्ये, बाध्येऽहमि-  
त्यर्थः । 'पीड अवगाहने', चुरादिणिच्, उभयत्र कर्मण्यत्मानेपदम्, एकत्रोत्तमपु-  
रुषैकवचनमिट्, अन्यत्र शानच्, सार्वधातुके यक्, णिलोपः, 'तास्यनुदात्तेन्डिद-  
दुपदेशाल्लसार्वाधातुकमनुदात्तमहन्विडोः' इतीटोऽनुदात्तत्वम्, यकः प्रत्ययस्वरेणाद्यु-  
दात्तत्वम्, 'एकादेश उदात्तेनोदात्तः' इत्येकार उदात्तः । पीड्यमानेत्यस्य तु 'पीड्य'  
इत्यस्मात् पदादुत्तरस्य 'आमन्त्रितस्य च' इति निघातः । गेहे गार्ग्ये इति । गेह-  
शब्द उञ्छादिपाठादन्तोदात्तः, सप्तम्येकादेशः पूर्ववदुदात्तः, गार्ग्ये इति ङित्स्वरेणा-  
द्युदात्तः । पृथक् स्वर एवात्र भवति । देवदत्त कुण्डेर्नाङ्गिति । यदि परग्रहणं न  
क्रियेत तदा देवदत्तशब्दं पूर्वमप्यामन्त्रितं प्रति सुबन्तस्यानुप्रवेशः स्यात्, ततश्च  
देवदत्तशब्दात् पदात् परस्याटन्त्येतस्य 'आमन्त्रितस्य च' इति निघातः स्यात् ।  
ननु च परग्रहणे क्रियमाणे कुण्डशब्दस्य पराङ्गवद्भावे सत्याद्युदात्तत्वे षष्ठिके कृते देव-  
दत्तशब्दात् पदात् परस्याटन्त्येतस्य निघातेन भवितव्यमेव ? नैतदस्ति; अपादादौ  
हि स निघातः, पादादिस्त्वञ्चोह विवक्षितम्; तत्र च देवदत्तेत्यामन्त्रितस्वरेणाद्युदात्तः ।



परग्रहणं किम्? पूर्वस्य मा भूत-देवदत्त कुण्डेनाटब्। अङ्गग्रहणं किम्? यथा मृत्पिण्डीभूतः स्वरं लभेत । उभयोरानुदात्तत्वं मा भूत् ।

पदमञ्जरी

दिकायां त्रिधायां द्वयोरपि कारकत्वात्तद्वारेणास्ति. सामर्थ्यम् । परग्रहणं किमिति । सन्निधानादामन्त्रितस्यैव भविष्यतीति प्रश्नः । पूर्वस्य मा भूदिति । निमित्तभाव एवामन्त्रितस्योपक्षीणतया पूर्वस्यापि स्यादिति भावः । एवं च पूर्वस्यमन्त्रितत्वमन्त्रम् । गार्ग्यः कुण्डेनाटन्नित्यादावपि भवति सन्निधानात् । अमन्त्रितत्वमपि तन्त्रमिति चेत्; यद्येवम्, परमेव संनिहितमिति न पूर्वं प्रत्यङ्गत्वप्रसङ्गः । देवदत्तः कुण्डेनाटन्नित्यत्र पूर्वं प्रत्यङ्गत्वे सति समुदायस्याद्युदात्तत्वं शेषनिघातः । अटन्नित्यामन्त्रितनिघात इति स्वरः । परग्रहणे तु सति देवदत्तशब्दस्यामन्त्रिताद्युदात्तत्वम् । तथा कुण्डेनाटन्नित्यस्यापि निघातस्तु न भवति; 'आमन्त्रितं पूर्वमविद्यमानवत्' इति देवदत्तशब्दस्याविद्यमानवत्त्वाद् । छन्दसि तु परमपि पूर्वस्याङ्गवदिष्यते—आ ते पितमंरुतां सुम्नमेतु । पितरित्यनेन सह मरुतामित्यस्यापि निघातः । यथा मृत्पिण्डीभूत इति । यथा लभेतेत्यन्वयः । अमृत्पिण्डो मृत्पिण्डः सम्पन्नो मृत्पिण्डीभूतः । तत्र सुबन्तस्य मृत्पिण्डात्मना परिणामासम्भवादेकीभावप्रतिपादनपरमेतत् । मृत्पिण्ड इवैकतामापन्न इत्यर्थः ।

यद्वा, पिण्डीशब्दोऽप्यस्ति—प्रविश पिण्डीमिति, तस्याभं प्रयोगः । भूतशब्द उपमार्थः—पितृभूत इति यथा । किमर्थं पुनरेवंभूतस्य स्वरप्राप्तये यत्न इत्यत आह—उभयोरपीति । असत्यङ्गग्रहणे कार्यव्यपदेशशास्त्राणामन्यतममतिदेशः स्याद् । यथा परस्य कार्यमामन्त्रितस्य स्वरः आमन्त्रितव्यपदेशः स्वरशास्त्रं वा, तथा सुबन्तस्यापि तद्भवतीति । एवं चोभयोरानुदात्तत्वं स्यात् । ननु च पदात्परस्य निघातादुभयोरनुदात्तत्वं मा भूदिति वाच्यम्; सत्यम्, आमन्त्रितस्यापा-

न्यासः

एवं कुण्डेनाटन्नित्यपि । आमन्त्रितनिघातोऽत्र न भवति; पादादित्वात् । यथा मृत्पिण्डीभूतः स्वरं लभेतेति । कथं नाम सुबन्तसमुदायो मृत्पिण्ड इवैकीभूत एक-रूपतामिवापन्नः स्वरं लभेतेत्येवमर्थमङ्गग्रहणम् । किमर्थं पुनरेकीभूतस्य स्वरप्राप्तये यत्नः क्रियत इत्यत आह—उभयोरित्यादि । यद्यङ्गग्रहणं न क्रियेत, ततश्च कार्यातिदेश-शास्त्रातिदेश-व्यपदेशातिदेशानामन्यतमः स्यात् । तथा च सति यथा परस्य कार्यमाद्युदात्तत्वमामन्त्रितव्यपदेश आद्युदात्तशास्त्रं च; तथा सुबन्तस्य पूर्वस्यापि स्यादिति, नतश्चोभयोरप्याद्युदात्तत्वं स्यात् । अङ्गग्रहणे तु सति तादात्म्यातिदेशोऽयं भवति । तेन मृत्पिण्डीभूतः सुबन्तसमुदाय आमन्त्रिताद्युदात्तरूपं स्वरं लभत इति न



वत्करणं किम्? स्वाश्रयमपि कार्यं यथा स्यात् । अहम् कुण्डेनाटन् ।  
‘आम एकान्तरमामन्त्रितमनन्तिके’ इत्येकान्तरता भवति । स्वर इति  
किम्? कूपे सिञ्चन् । चर्म नमन् । षत्वणत्वे प्रति पराङ्गवन्न भवति ।

पदमञ्जरी

दादित्वे सति, पादादित्वे तदुक्तम् । वत्करणं किमिति । परत्र परशब्दप्रयोगादेव  
वत्यर्थो लप्स्यत इति प्रश्नः । स्वाश्रयमपि यथा स्यादिति । नानेन काचित्कत्वम-  
स्योच्यते । एवं हि विषयविभागो न ज्ञायते—काङ्गवद्भवति ? क नेति ? नास्मि  
कादाचित्कत्वम्—कदाचिदङ्गवत्, कदाचिन्नेति, “एवं हि सर्वत्र विकल्पः स्यात् ।  
तस्मादयमत्रार्थः—असति वद्ग्रहणे आम् कुण्डेनाटन्निति स्थिते अटन्नित्यस्य  
निघाते प्राप्ते कुण्डेनेत्यस्यानुप्रवेशात्कुण्डेनाटन्नित्येकमामन्त्रितं सम्पन्नम् । न  
च तदेकान्तरमिति प्रतिषेधाभावान्निघात एव स्यात् । वत्करणे तु सति अटन्नि-  
त्यस्य तावदेकान्तरत्वान्निघातप्रतिषेधे आद्युदात्तत्वं प्राप्तम् । तस्यां दशायां  
कुण्डेनेत्यस्यानुप्रवेशात्समुदायस्याद्युदात्तत्वं भवति । तदेवं समुदायस्यानैकान्तर-  
त्वेऽपि अटन्नित्यस्य यदेकान्तरत्वं वत्करणेन लब्धं तेनैव समुदायस्य निघात-  
निवृत्तिराद्युदात्तत्वं च भवति ।

कूपे सिञ्चन्निति । अत्र पराङ्गवद्भावे सति ऐकपद्यात्पत्वप्रसङ्गः, स्वाश्रयं  
पदादित्वं भविष्यति, सर्वातिदेशेषु ह्यविरुद्धं स्वाश्रयं भवति । किं च नात्राति-  
देशिकं सकारस्य किञ्चिच्छास्त्रीयं कार्यमस्ति, अतोऽपि स्वाश्रयं भवत्येव, यथा—  
नमते दण्डः स्वयमेवेत्यत्र यक्प्रतिषेधे शप् । इदं तर्हि—‘चर्म नमन्’, अत्र परा-  
ङ्गवद्भावे सति समानपदस्थत्वाण्णत्वं स्यात् । सत्यपि समानपदत्वे ‘पूर्वपदा-  
न्यासः

भवत्युभयोराद्युदात्तत्वप्रसङ्गः । स्वाश्रयमपि कार्यं यथा स्यात् । आम् कुण्डेनाटन्नित्यत्र  
अटन्नित्येतस्य ‘पदात्परस्यामन्त्रितस्य’ इति निघाते प्राप्ते ‘न लुट्’ इत्यतो नेत्यनुवर्त्तमाने  
‘आम एकान्तरमामन्त्रितमनन्तिके’ इत्यनेन विधीयमानो निघातप्रतिषेधोऽसति  
वत्करणे न प्राप्नोति; एकान्तरताया अभावात् । परमेव हि स्यात् सुबन्तमसति  
वत्करणे, न च तथाभूतेनैकान्तरता युक्ता । वत्करणे तु सति, भवति कदाचित् स्वाश्र-  
यमप्यनङ्गत्वमित्युपपद्यत एकान्तरता, तेन निघातप्रतिषेधः सिध्यति । तत्रायं स्वर-  
विभागः—आमित्यस्य निपातस्वरेणाद्युदात्तत्वम् । कुण्डशब्दस्यापि पराङ्गवद्भावे सत्या-  
मन्त्रितस्वरेणाद्युदात्तत्वम् । तथा निघातप्रतिषेधे सत्यटन्नित्येतस्यापि षाष्ठिकेनाद्यु-  
दात्तेन भवितव्यम् । कूपे सिञ्चन्निति । अत्र पराङ्गवद्भावो नास्तीति पदादित्वं  
सकारस्य भवति । तेन ‘सात्यदाद्योः’ इति षत्वप्रतिषेधः स्यात् । चर्म नमन्निति ।  
अत्रापि पराङ्गवद्भावभावात् समानपदस्थौ निमित्तनिमित्तिनौ न भवत इति समान-  
पदाश्रयं णत्वं न भवति ।



सुबन्तस्य पराङ्गवद्भावे समानाधिकरणस्योपसंख्यानमननन्तरत्वात् \* । तीक्ष्णया सूच्या सीव्यन् । तीक्ष्णेन परशुना वृश्चन् ।

\* अव्ययानां प्रतिषेधो वक्तव्यः \* । उच्चैरधीयान । नीचैरधीयान ॥

॥ प्राक्कडारात्समासः ॥ ३ ॥

कडारसंशब्दानात्प्राग् यानित उध्वंमनुक्रमिष्यामस्ते समास-

पदमञ्जरी

‘संज्ञायामगः’ इति नियमादसंज्ञायां न भविष्यति । नायं नियमस्य विषयः, पूर्वपदशब्दो हि समासावयवे रूढः । तेन समास एव नियमः । अथ तु—पूर्वं पदं पूर्वपदं पूर्वपदादित्यविशेषेण नियमो व्याख्यायेत, ततः स्वरग्रहणं शक्यमकर्तुम् । अक्रियमाणे च तस्मिन्, समानाधिकरणस्योपसंख्यानमित्येतदपि शक्यमकर्तुम् । कथं परस्याङ्गवद्भावे कृते चिणो लुङ्न्यायेन विषयभेदाल्लक्षणस्यावृत्तौ पूर्वस्यापि पराङ्गवद्भावो भविष्यति ? सति तु स्वरग्रहणे स्वरादन्यत्र पराङ्गवद्भावे पराङ्गवद्भावो न सिद्धयतीति कर्त्तव्यम् । नन्वसति स्वरग्रहणे परशुना वृश्चन्नित्यत्र वृश्चन्निति प्रातिपदिकम्; न च प्रत्ययलक्षणीनाप्रत्यय इति प्रतिषेधः, ‘न डिसंबुद्धयोः’ इति निषेधाङ्गिज्ञात्; तत्र पराङ्गवद्भावेन प्रातिपदिकानुप्रवेशात् ‘सुपो धातुप्रातिपदिकयोः’ इति सुब्लुक् प्रसज्येत; स्वरग्रहणे तु सति सुब्लुकि कर्त्तव्ये पराङ्गवद्भावाभावः ? नेतदस्ति; पराङ्गवदित्यामन्त्रितं संनिधानात्परशब्देन गृह्यते; तस्य रूपस्य सुबन्तैकान्तत्वात्सुबन्तकार्यं एव पराङ्गवद्भावः, न प्रातिपदिककार्यं । उच्चैरधीयानेति । उच्चैर्नीचैःशब्दौ स्वरादिष्वन्तोदात्तौ पठितौ, अधिकरणशक्तिप्राधान्याच्च तस्मिन्निमित्तं च ॥

प्राक्कडारात्समासः ॥ ‘यथाऽसादृश्ये’ इति अनन्तरसूत्रातिक्रमे न किञ्चित्कान्यासः

सुबन्तस्य पराङ्गवद्भावे समानाधिकरणस्येत्यादि । किं पुनः कारणं समानाधिकरणस्य न प्राप्नोति, यत इदमुपसंख्यानं क्रियत इत्याह—अनन्तरत्वादिति । ‘तस्मिन्निति निर्दिष्टे पूर्वस्य’ इत्यत्र निर्दिष्टग्रहणस्यानन्तर्यत्वाद् व्यवहिते न प्राप्नोतीत्युपसंख्यायते । तीक्ष्णया सूच्या सीव्यन्नित्यत्र सीव्यन्नित्येतस्मिन् परतस्तीक्ष्णयेत्यस्य व्यवहितस्यापि पराङ्गवद्भावादाद्युदात्तत्वं भवति । उच्चैरधीयानेति । उच्चैःशब्दस्य पराङ्गवद्भावाभावामन्त्रितनिबन्धनमाद्युदात्तत्वं न भवति । तस्मिन्नसति तत्रान्तोदात्तत्वमेव भवति; स्वरादिष्वन्तोदात्तस्य पाठान् । तथा हि तत्रैव सन्नतर—उच्चैस्—नीचैरित्येवमादीनि पृथक्पर्यन्तान्युपदिश्य ‘एते सन्नतरप्रभृतयोऽन्तोदात्ताः पठ्यन्ते’ इत्युक्तम् । अधीयानेत्यस्य यदा पार्थादित्वं विवक्ष्यते तदाऽऽद्युदात्तत्वम्, अन्यत्र ‘आमन्त्रितस्य च’ इति निघातः ॥



संज्ञा वेदितव्याः । वक्ष्यति—‘यथाऽसादृश्ये’, यथावृद्धं ब्राह्मणानामन्त्र-  
यस्व । प्राग्वचनं संज्ञासमावेशार्थम् ।

• समासप्रदेशः—‘तृतीयासमासे’ इत्येवमादयः ॥

• पदमञ्जरी

रणम् । ननु ‘प्रत्ययः’ इत्यादिवत्समास इत्येव स्वरितत्वादधिकारोऽस्तु, किं  
प्राग्वचनेन ? तत्राह—प्राग्वचनमिति । प्राक्कडारादित्यवधिनिर्देश इत्यर्थः ।  
संज्ञासमावेशार्थमिति । अन्यथैकसंज्ञाधिकारात्पर्यायः स्यात् । अवधिनिर्देशे तु  
सति तत्सामर्थ्यात्प्राग्रहणमावर्तते । तेन प्राक्-समाससंज्ञा भवन्ति, समासाः  
सन्तोऽव्ययीभावादिसंज्ञा इति समावेशसिद्धिः । अथ वा—कडारादिति पञ्चम्येव  
प्रागिति दिक्शब्दोऽध्याहारिष्यते । न च प्रागित्यस्याध्याहारप्रसङ्गः, तदध्याहारे  
हि ‘दिवसमासे बहुव्रीहौ’ ‘तृतीयासमासे’ ‘द्वन्द्वे च’ समास इत्याद्यनुपपन्नं स्यात्;  
कडारात्प्राङ्निर्दिष्टानां समाससंज्ञाया अभावात् । तस्मात्प्रागित्येवाध्याहारिष्यते,  
नार्थः प्राग्वचनेन, तत्राह—प्राग्वचनमिति ॥

न्यासः

प्राक्कडारात्समासः ॥ यथावृद्धमिति । अत्र समाससंज्ञायां सत्याम् ‘कृतद्धित-  
समासाश्च’ इत्येवमादि कार्यं भवति । अथ किमर्थं प्राग्वचनम्, यावता पञ्चमीनिर्दे-  
शादेव प्रागित्यस्याध्याहारो भविष्यति; न च परागित्ययमपि दिक्शब्दोऽस्ति, अतस्त-  
स्याप्यध्याहारः स्यादित्याशङ्कनीयम्, तदध्याहारे कडारसंज्ञादनात् परे येऽनुक्रंस्यन्ते  
तेषां समाससंज्ञा स्यात्; तथा च कडारसंज्ञादनादनन्तरमेव समासाधिकारं कुर्यात्,  
इह तु कृतः, तस्मादिह करणसामर्थ्यात् समासाधिकारस्य प्रागित्यस्याध्याहारो  
भविष्यति, ततो नार्थः प्राग्वचनेनेत्याह—प्राग्वचनमित्यादि । उत्तरत्राऽव्ययीभावा-  
दिसंज्ञाभिः सह समाससंज्ञायाः समावेशो यथा स्यादित्येवमर्थं प्राग्वचनम् । असति  
तु तस्मिन्, ताभिरनवकाशाभिरियं संज्ञा बाध्येत । अस्यास्तु समाससंज्ञायाः ‘सह सुपा’  
इत्यत्र सहेति योगविभागेन यः समासः क्रियते सोऽवकाशः स्यात्—अनुप्रावर्षत्,  
अनुव्यचलदिति, तिङन्तेनात्र समासः; असत्यपि सावकाशत्वं एकसंज्ञाधिकारे  
वचनप्रामाण्यात् पर्यायेण वृत्तिः स्यात्, न तु समावेशः । साक्षात् सूत्रेणोपात्तं तु  
प्राग्वचने सति भवति समावेशः, कथम् ? एवं हि सम्बन्धः क्रियते—कडारात्  
प्राग् यावन्तो व्यवस्थिताः सर्वे ते समाससंज्ञका भवन्ति, समाससंज्ञकाः सन्तोऽव्ययी-  
भावादिसंज्ञां लभन्त इति । तेन निमित्तमेव समाससंज्ञाऽव्ययीभावादिसंज्ञानाम् । न  
च निमित्तिना निमित्तं विहन्त्यते; अन्यथा तस्य निमित्तत्वमेव न स्यादिति युक्तः  
सूत्रोपात्तेन प्राग्वचनेन समावेशः । अध्याहृते तु तस्मिन् ‘कडारसंज्ञादनात् प्राग्  
यावन्तो व्यवस्थिताः सर्वे ते समाससंज्ञका भवन्ति’ इत्येषोऽर्थो लभ्यते, न तु ‘समास-



## सह सुपा ॥ ४ ॥

‘सुप्’ इति वर्तते, ‘सह’ इति ‘सुपा’ इति च त्रयमप्यधिकृतं वेदित-  
व्यम् । यदित ऊर्ध्वमनुक्रमिष्यामस्तत्रेदमुपस्थितं द्रष्टव्यम् । वक्ष्यति—  
‘द्वितीयाश्रितः’ इति, द्वितीयान्तं श्रितादिभिः सह समस्यते; कष्टं  
श्रितः कष्टश्रितः ।

पदमञ्जरी

‘सह सुपा ॥ सहवचनं किमर्थम्, यावता तृतीयैव सहार्थमाक्षेप्यति, यथा—  
‘वृद्धो यूना’ इति ? सहभूतयोः समाससंज्ञा यथा स्याद् एकैकस्य मा भूद्; अन्यथा  
पुत्रेण सहागतः पितेत्यत्र यथा द्वयोरप्यागमनेन सम्बन्धः, एवं समाससंज्ञापि प्रत्येक-  
मेव स्यात्, सहग्रहणे तु सहभूतयोरेका संज्ञा भवति । किं च स्याद् यद्येकैकस्य  
संज्ञा स्यात् ? इह ऋक्पाद इति समासान्तः प्रसज्येत, द्वौ च स्वरौ स्याताम् । ‘कृत्त-  
द्वितसमासाश्च’ इत्यत्र तु समासश्च समासश्चेत्येकशेषो व्याख्यास्यते, तेन समास-  
समूहस्य संज्ञाविधिर्नियमार्थं इति वाक्यस्य न भविष्यति; अन्यथा त्वेकैकस्य  
समासस्य प्रत्ययान्तत्वाद्विध्यर्थं समासग्रहणं स्यात् । ‘समासाच्च तद्विषयात्’  
इत्यत्रापि प्रातिपदिकादित्यनुवर्तते, समूहस्य च प्रातिपदिकत्वम्, न त्वेकैकस्य  
समासस्येति समासादित्येकत्वाविवक्षया समूहादेव सिद्धः प्रत्ययः ।

तदेवं समुदायस्य यथा स्यादेकैकस्य मा भूदिति सहग्रहणम् । नैतदस्ति  
प्रयोजनम्, ‘समासः’ इति महती संज्ञा क्रियते—अन्वर्थसंज्ञा यथा विज्ञायेत ।

न्यासः

संज्ञकाः सन्तोऽव्ययीभावादिसंज्ञकाः’ इत्येषोऽपि । साक्षात् सूत्रप्राप्ते तु तस्मिन्नेषोऽपि  
लभ्यते; अन्यथा तस्य सूत्रे साक्षादुपादानमनर्थकं स्यात् ॥

सह सुपा ॥ सहग्रहणं योगविभागार्थमिति । ननु चासति तस्मिन्नेकैकस्य  
संज्ञा स्यात्, ततश्च ऋक्पाद इत्यत्र ‘ऋक्पूरब्धः पथामागक्षे’ इत्यत्राकारः समा-  
सान्तः स्यात्; इह च ‘राजाश्वः’ इत्यत्र ‘समासस्य’ इति द्वौ स्वरौ स्याताम्,  
तस्मात् सहभूतयोरेव समाससंज्ञा यथा स्यादेकैकस्य मा भूदित्येवमर्थं सहग्रहणं  
कस्मान्न विज्ञायेत ? एवं मन्यते—सुपेति तृतीयैव सहार्थं गमयति, यथा ‘वृद्धो यूना’  
इति । ‘समास’ इति च महती संज्ञा क्रियते—अन्वर्थसंज्ञा यथा विज्ञायेतेति । कथं  
नामान्वर्थसंज्ञा क्रियते ? समसनम्=समासः, संक्षेप इत्यर्थः । संक्षेपश्चानेकवस्तुविषयः ।  
तेनासत्यपि सहेत्यस्मिन् सहभूतयोरेव समाससंज्ञा भविष्यति । न प्रत्येकमिति ।  
अनुव्यचलद्विति । तिङन्तेनात्र समासः । अत्र ‘तिङ्ङितिङ्ङः’ इति निघाते कृते  
समाससंज्ञार्या सत्यां तन्निबन्धनमन्तोदात्तत्वं भवति ॥





सहग्रहणं योगविभागार्थम्, तिङापि सह यथा स्यात्—अनुव्य-  
चलत्, अनुप्रावर्षत् ॥

अव्ययीभावः ॥ ५ ॥

‘अव्ययीभावः’ इत्यधिकारो वेदितव्यः । यानित् उर्ध्वमनु-  
क्रमिष्यामोऽव्ययीभावसंज्ञास्ते वेदितव्याः । वक्ष्यति—‘यथाऽसादृश्ये’,  
यथावृद्धं ब्राह्मणानामन्वयस्व ।

अन्वर्थसंज्ञा चेयं महती पूर्वपदार्थप्राधान्यमव्ययीभावस्य दर्शयति ।

पदमञ्जरो

यस्मिन्समुदायेऽपदद्वयं परस्परं समस्यते स समासः । ‘हलश्च’ इत्यधिकरणे घञ् ।  
तस्मादनर्थकं सहग्रहणम् तत्राह—सहग्रहणं योगविभागार्थमिति । सहेत्येको योगः,  
सुबित्येव, सुप् सह समस्यते, केन ? पदविधित्वात्समर्थेन । अनुव्यचलदिति । तत्र  
सुबित्येकत्वस्य विवक्षितत्वाद्देः पूर्वं समासः, पश्चादनोः, तत्र नित्यसमासत्वाद्देः  
शाकलाभावः । समासान्तोदात्तत्वं तु न भवति; ‘तिङ्ङितिङ्ङः’ इति निघातात् ।  
अनोः ‘गतिर्गतौ’ इति निघातः, वेर्यणादेशे ‘उदात्तस्वरितयोः’ इत्यटः स्वरित-  
त्वम् । अन्ये तु—सतिशिष्टं समासान्तोदात्तत्वं भवतीत्याहुः । विभक्तिस्तु  
सत्यपि समासत्वेन प्रातिपदिकत्वे न भवति; तिङैकत्वस्योक्तत्वात् । यद्वा—वचन-  
ग्रहणमुक्तेष्वप्येकत्वादेषु यथा स्यादिति प्रथमैकवचनम्, हल्ङ्यादिलोपः । एवं  
चैकपद्यादामनुव्यचलदेवदत्तेति ‘आम एकान्तरमामन्वितमनन्तिके’ इति निघात-  
प्रतिषेधो भवति । योगविभागश्चेष्टसिद्धयर्थं इत्यतिप्रसङ्गो नीड्वावनीयः ॥

अव्ययीभावः ॥ इह लघ्वर्थं संज्ञाकरणमित्येकाक्षरा संज्ञा कार्या, किमर्थं  
महती क्रियते इत्याह—अन्वर्थसंज्ञा चेयमिति । अनव्ययमव्ययं भवतीत्यव्ययीभावः,  
‘भवतेर्ण उपसंख्यानम्’ इति णप्रत्ययः । अन्वर्थत्वे किं सिध्यतीत्यत आह—  
तेनेति । पूर्वपदग्रहणमव्ययस्योपलक्षणार्थम् । सूपप्रति, शाकप्रतीत्यादावुत्तरपदार्थ-

न्यासः

अव्ययीभावः ॥ यथावृद्धमित्यत्राव्ययीभावत्वे सति ‘अव्ययीभावश्च’ इति नपुंस-  
कत्वे ‘नाव्ययीभावादतोऽन्वपञ्चम्याः’ इत्येष विधिर्मर्दति । अन्वर्थसंज्ञा चेयमिति ।  
अनव्ययमव्ययं भवतीत्यव्ययीभावः । पूर्वपदार्थप्राधान्यमित्यादिना अन्वर्थसंज्ञायाः फल-  
माह । प्रायेण ह्यव्ययीभावे पूर्वपदमव्ययम्, परपदमनव्ययम्; समुदायो नाव्ययम् । स  
यदि पूर्वपदवशेन तस्य पूर्वपदस्य योऽर्थोऽव्ययत्वं तत् प्रतिपद्यते ततोऽनव्ययस्वभावः  
सन्नव्ययस्वभावो भवति । एवञ्च पूर्वपदवशेन ह्यर्थं प्रतिपद्यते यदि पूर्वपदं प्रधानं  
भवति, नान्यथा । प्रधानवशेन हि वस्तुनः स्वधर्मपरित्यागेन धर्मान्तरप्राप्तिर्युक्ता ।



अव्ययीभावप्रदेशः—‘अव्ययीभावश्च’ इत्येवमादयः ॥

अव्ययं विभक्तिसमीपसमृद्धिवृद्धयर्थाभावात्ययासम्प्रतिशब्दप्रादुर्भाव-  
पश्चाद्यथानुपूर्व्ययौगपद्यसादृश्यसंपत्तिसाकल्यान्तवचनेषु ॥ ६ ॥

‘सुप्’ ‘सुपा’ इति च वर्तते । विभक्त्यादिष्वर्थेषु यदव्ययं वर्तते  
तत्समर्थेन सुबन्तेन सह समस्यते, अव्ययीभावश्च समासो भवति ।  
वचनग्रहणं प्रत्येकमभिसम्बद्धयते ।

पदमञ्जरी

प्राधान्यान्त स्यात्तस्मादव्ययीभावेऽव्ययार्थः प्रधानमिति सूच्यते । एवं ह्यव्ययान-  
व्ययसमुदायोऽव्ययधर्मलाभादव्ययं भवतीति । किं सिद्धं भवति ? समृद्धा मद्राः  
सुमद्रा इत्यादावुत्तरपदार्थप्राधान्येऽव्ययीभावस्यातिप्रसङ्गः । परिहृतो भवति ।  
पारेगङ्गम्, द्विमुनि, उन्मत्तगङ्गमित्यादौ च क्वनादव्ययीभावः । एवं चान्य-  
मव्ययं भवतीत्यन्वर्थतयैवाव्ययकार्यस्यापि लाभाद् ‘अव्ययीभावश्च’ इत्येकदपि न  
वक्तव्यम् । ‘लुङ्मुखस्वरोपचाराः प्रयोजनमिति परिगणनं वक्ष्यामि’ इत्येवमर्थं  
तदिति चेत्, न; अत्रैव परिगणय्यान्वर्थत्वेन वा विशिष्टकार्यविषयमव्ययत्वम-  
नुमीयताम् ॥

अव्ययं विभक्तिसमीपसमृद्धिवृद्धयर्थाभावात्ययासम्प्रतिशब्दप्रादुर्भावपश्चाद्यथानु-  
पूर्व्ययौगपद्यसादृश्यसम्पत्तिसाकल्यान्तवचनेषु ॥ श्रुतत्वादव्ययस्यैव विभक्त्यादयो  
विशेषणानि, न समासस्येत्याह—विभक्त्यादिष्विति । समस्यत इति । यद्यपि  
‘समास’ इति संज्ञामात्रं विधीयते, तथाप्ययमबुधबोधनाय भिन्नयोः शब्दयोः  
संश्लेषः प्रक्रियायां क्रियत इति ‘समस्यते’ इत्युक्तम् । वचनग्रहणं प्रत्येकमभिसम्ब-  
ध्यत इति । तच्च कर्मसाधनं विभक्त्यादिभिः समानाधिकरणम् । विभक्त्यादिषु  
वाच्येषु यदव्ययं वर्तते=विभक्त्यादीनर्थान्यदव्ययं वक्ति, द्योतयतीत्यर्थः । विभ-

न्यासः

तथा हि—प्रधाने राजनि हंसति तद्भृत्या अपि हसन्ति, तस्मिन् रुदति तेऽपि रुदन्ति; न त्व-  
प्रधाने चेटीपुत्रादौ । तदेवमन्वर्थसंज्ञेयं भवन्ती पूर्वपदार्थप्राधान्यमव्ययीभावस्य दर्शयति ।  
तेन यदा पूर्वपदार्थस्य प्राधान्यं भवति तदाव्ययीभावो भवति, नान्येत्युक्तं भवति ॥

अव्ययं विभक्तिसमीपसमृद्धिवृद्धयर्थाभावात्ययासम्प्रतिशब्दप्रादुर्भावपश्चाद्यथानु-  
पूर्व्ययौगपद्यसादृश्यसम्पत्तिसाकल्यान्तवचनेषु ॥ खोषधिकृत्य कथा प्रवर्ततेऽधि-  
स्तीति । ‘अनभिहिते’ इति सूत्रे ‘तिङ्कृतद्धितसमासैः परिसंख्यानम्’ इति परिगणनं  
कृतम्, तेन विशब्देन द्योतिते सप्तम्यर्थे स्त्रीशब्दात् सप्तमी भवति । तेन तदन्त एव  
समस्यते । अधिशब्दस्तु प्रथमान्तः । ‘अव्ययीभावश्च’ इति नपुंसकत्वम् । ‘ह्रस्वो



विभक्तिवचने तावत्—स्त्रीष्वधिकृत्य कथा प्रवर्तते अधिस्त्रि ।  
अधिकुमारि । सप्तम्यर्थे यदव्ययं तद विभक्तिवचनम् ।

समीपवचने—कुम्भस्य समीपम् उपकुम्भम् । उपमणिकम् ।

समृद्धिः = ऋद्धेराधिवयम् । समृद्धिर्मद्राणाम् सुमद्रम्, सुमगधं  
वर्तते ।

वृद्धिः = ऋद्धेरभावः । गवदिकानामृद्धेरभावः दुर्गवदिकम्,  
दुर्यवनं वर्तते ।

### पदमञ्जरी

क्तिशब्देन कारकशक्तिरभिधीयते—विभज्यतेऽनया प्रातिपदिकार्थं इति कृत्वा ।  
स्त्रीष्वधिकृत्येति । स्त्रीषु कथा प्रवर्तते इत्यन्वयः । 'अधिकृत्येति, प्रस्तुत्येत्यर्थः ।  
संनिधानाद् स्त्रिय एव प्रस्तुत्येति गम्यते, स्त्रीविषया कथा प्रवर्तते इत्यर्थः । प्रायेण  
तु प्रवर्तते इति पाठः । तत्र भिन्नकर्तृकत्वात्कत्वाप्रत्ययस्यानुपपत्तिः, पुरुषाः  
प्रस्तुवन्ति कथा प्रवर्तते इति । अत्राहुः—अधिकृत्य या कथा सा स्त्रीषु प्रवर्तते  
इत्यर्थः, तत्र प्रस्तावने कथने च कर्तुरेकत्वात्सिद्धः कत्वाप्रत्यय इति । अन्ये  
त्वाहुः—कृत्यस्य कथा कर्तव्यकथेत्यर्थः, 'सा स्त्रीषु अधिप्रवर्तते स्त्रीष्वधीति च  
प्रक्रियावाक्यम्, न त्वेतत्प्रयोगार्हम्; समासस्य नित्यत्वात् । अधिस्त्रीति । 'अव्य-  
यीभावश्च' इति नपुंसकत्वाद् 'ह्रस्वो नपुंसके' इति ह्रस्वः । सप्तम्यर्थे यदव्यय-  
मिति । विभक्तिवचनतां दर्शयति । उपकुम्भमिति । कुम्भस्योपेति प्रक्रियावाक्यं  
षष्ठ्यन्तेन समासः । 'दुःशकम्, दुर्यवनमिति । मनुष्यजातिर्वचनौ शक्यवनशब्दौ,

### न्यासः

नपुंसके' इति ह्रस्वः । विभक्तिशब्देनेह कारकमुच्यते—विभज्यते प्रातिपदिकार्थोऽनयेति  
कृत्वा । तच्चेहाधिकरणं त्रिवक्षितमित्याह—सप्तम्यर्थे यदव्ययमिति ।

उपकुम्भमिति । समीपार्थेनोपशब्देनोपजनिते व्यतिरेके कुम्भशब्दात् षष्ठी  
भवतीति षष्ठ्यन्त एव समस्यते ।

सुमद्रमिति । यदा मद्रैर्विशिष्यमाणत्वात् समृद्धेः प्राधान्यं भवति तदायं  
समासः । मद्राणां भाषिक्येन ऋद्धिर्वर्तते इत्यर्थः । यदा तु मद्राः समृद्ध्या विशिष्य-  
माणाः प्रधानभावमनुभवन्ति तदा 'कुगतिप्रादयः' इति तत्पुरुषो भवति—सुमद्रा  
इति । समृद्धिमन्तो मद्रा इत्यर्थः ।

दुर्गवदिकमिति । गवदिकानामृद्धिविगमो वर्तते इत्यर्थः । ननु चार्थाभाव इत्य-  
नेनैव तत्सिद्धम्, तथा ह्यर्थाभावो वस्त्वभावः, ऋद्धिविगमोऽपि वस्त्वभावो भवत्येव,



अर्थाभावः = वस्तुनोऽभावः । अभावो मक्षिकाणाम् निर्मक्षिकम्, निर्मक्षकं वर्तते ।

अत्ययः = अभूतत्वम्, अतिक्रमः । अतीतानि हिमानि निर्हिमम्, निःशीतं वर्तते ।

असंप्रति = उपभोगस्य वर्तमानकालप्रतिषेधः । अतितैसुकम् तैसुकम् = आच्छादनम्, तस्यायमुपभोगकालो न भवतीत्यर्थः ।

पदमञ्जरी

किमर्थं पुनर्वृद्धिग्रहणम्, अर्थाभाव इत्येव सिद्धम् ? न सिद्धयति; येन सम्भस्यते तदर्थस्याभावोऽर्थाभावः, न चात्र शकानामभावः, किं तर्हि ? तदीयायां ऋद्धेः । अर्थाभाव इत्यर्थग्रहणं यत्र धर्मस्वरूपस्यैवाभावस्तत्र यथा स्यात्, धर्ममात्रप्रतिषेधे मा भूत्, तद्यथा—ब्राह्मणेन ब्राह्मण्यामुत्पादितत्वेन कस्यचिद्ब्राह्मणत्वं प्रसज्य प्रतिषेधति—नायं ब्राह्मणो यस्तिष्ठन्मूत्रयति । इतरेतराभावे च मा भूत्—गौरश्चो न भवतीति; अत्रापि वस्त्वन्तरं प्रतिषिध्यते, न धर्मस्वरूपम् । अतिशीतमित्यर्थाभावः । कालानवच्छिन्नोऽभाव आश्रीयते, इह तु संप्रत्यभाव इत्यत्ययस्य भेदेनोपादानम् ।

अतितैसुकमिति । तिसृका नाम ग्रामः, 'तिसृभावे संज्ञायां कन्युपसङ्गानम्'

न्यासः

तत्कोऽत्र विशेषो येनार्थाभावाद् ऋद्धिविगमस्य पृथगभिधानं क्रियते ? अयमस्ति विशेषः; उत्तरपदार्थाभावो हि द्रव्याभावः, यथा—निर्मक्षिकमिति, मक्षिकाणामभाव उच्यते; न तु दुर्गवदिकमित्यत्र गवदिकानामभावः, किं तर्हि ? तदीयाया ऋद्धेर्विगमः ।

अर्थाभाव इति । अथार्थग्रहणं किमर्थम् ? धर्माभावे प्रसज्यप्रतिषेधो मा भूत्, यथा—न भवति ब्राह्मणोऽब्राह्मण इति । ब्राह्मणत्वं धर्मोऽत्र प्रतिषिध्यते, न तु वस्त्वभावः । किञ्च—इतरेतराभावे च मा भूत्, गौरश्चो न भवतीति । अत्राप्यर्थान्तरत्वं प्रतिषिध्यते, न तु वस्त्वभावः ।

अत्ययोऽभूतत्वमिति । अस्यैव पर्यायोऽतिक्रमः । अतिक्रमः इत्युत्पत्त्यभावः, प्रध्वंसाभाव इत्यर्थः । अर्थाभावस्तु कचिद्देशे सर्वदैव वस्तुनोऽभावः, न तत्पक्षस्य पश्चादभाव इत्यत्ययोऽर्थाभावाद् मिद्यते ।

उपभोगस्येत्यादिनाऽर्थाभावाद् भेदं दर्शयति । अर्थाभावो हि कचिद्देशे कालत्रयेऽप्यभावः, असम्प्रति पुनरुपभोगस्य यौ वर्तमानः कालस्तस्यैव प्रतिषेध इति मिद्यते; असंप्रत्यर्थाभावात् । अतितैसुकमिति । तिसृका नाम ग्रामः 'तत्र भवः' 'तत आगतः'



शब्दप्रादुर्भावः = प्रकाशता शब्दस्य । इतिपाणिनि । तत्पाणिनि । पाणिनिशब्दो लोके प्रकाशत इत्यर्थः ।

पश्चात्—अनुरथं पादातम् । रथानां पश्चात् । यथार्थं यदव्ययं वर्तते तत्समस्यूते ।

योग्यता, वीप्सा, पदार्थानतिवृत्तिः, सादृश्यं चेति यथार्थाः । योग्यतायाम्—अनुरूपम् । रूपयोग्यं भवतीत्यर्थः । वीप्सायाम्—अर्थमर्थं प्रति प्रत्यर्थम् । पदार्थानतिवृत्तौ—यथाशक्ति ।

आनुपूर्व्यम् = अनुक्रमः । अनुज्येष्ठं प्रविशन्तु भवन्तः । ज्येष्ठानुपूर्व्येण भवन्तः प्रविशन्तिवत्यर्थः ।

पदमञ्जरी

तत्र भयं तैसृकम् = आच्छादनम् । तच्च कालविशेष उपभोग्यम् । उष्णे शीते वा अतिशब्दो नेदानीमित्यस्यार्थे वर्तते । उपभोगक्रिया च वृत्तौ स्वभावादेवान्तर्भवति, यथा—दध्युपसिक्त ओदोनो दध्योदन इति । तद्वद्वारेण पूर्वोत्तरपदयोः सामर्थ्यम्, नेदानीमुपभोगार्हं तैसृकमाच्छादनमित्यर्थः । आच्छादनापेक्षस्यापि तैसृकशब्दस्य गमकत्वात्समासः । नात्र तैसृकस्य कालानवच्छिन्नो भावः, नृापि संप्रति तस्याभावः, किं तर्हि ? तदुपभोगस्येत्यर्थाभावादत्ययाच्चासंप्रतिमिद्यते । तत्पाणिनीति । तच्छब्दो निपातोऽप्यस्ति ।

प्रत्यर्थमिति । अर्थमर्थं प्रतीति वाक्यमप्यत्र भवति; भाष्यप्रयोगात् । यदि वा नात्राव्ययं वीप्सावृत्तिः, किं तर्हि ? कर्मप्रवचनीयत्वात्सम्बन्धमवच्छिनत्ति । वीप्सा तु द्विवचनद्योत्या । अनुपूर्वस्य भाव आनुपूर्व्यम्—ब्राह्मणादित्वात्प्यग्र, प्यत्रः शिक्करणात्त्रियामपि भवति तस्य प्रयोगः । एवं ज्येष्ठानुपूर्व्येणेति ।

न्यासः

इति वाऽण्, तैसृकम्, न तैसृकस्य वर्तमानः काल उपभोगस्येत्यर्थेऽतितैसृकमिति भवति ।

अनुरूपमित्यत्र योग्यतायामनुशब्दः । योग्यं रूपं वहतीत्यर्थः । प्रत्यर्थमिति । प्रतिशब्दोऽव्ययमत्र वीप्सायाम्, अर्थमर्थमिति प्रत्यर्थम् । ननु चात्र नित्यसमासत्वात् वाक्येन न भवितव्यम् ? नैतदस्ति; प्रतिशब्दस्य वीप्सायामर्थे कर्मप्रवचनीयसंज्ञा विहिता, तद्योगे द्वितीया यथा स्यादित्येवमर्थम् । तस्याश्च वाक्य एव प्रयोगो नान्यत्रेति तेन सत्यपि नित्यसमासत्वे वाक्यमपि भवति । यथाशक्तीति । पदार्थानतिवृत्तौ यथाशब्दः । पदमत्र शक्तिशब्दस्तस्यार्थः शक्तिरेव, तस्या अनीतिवृत्तिरन-



यौगपद्यम् = एककालता । सचक्रं धेहि । युगपच्चक्रं धेहीत्यर्थः ।  
 सादृश्यम् = तुल्यता । किमर्थमिदमुच्यते, यथार्थ इत्येव सिद्धम् ?  
 गुणभूतेऽपि सादृश्ये यथा स्यात्—सदृशः किल्या सकिलि ।  
 संपत्तिः = अनुरूप आत्मभावः, समृद्धैरन्यः । सन्नह्य बाभ्रवाणाम् ।  
 सक्षत्रं शालङ्कायनानाम् ।

साकल्यम् = अशेषता । सतृणमभ्यवहरति, सबुसम् । न  
 किञ्चिदभ्यवहार्यं परित्यजतीत्ययमर्थोऽधिकार्थवचनेन प्रतिपाद्यते ।

पदमञ्जरी

सचक्रमिति । सहशब्दस्य समासः, 'अव्ययीभावे चाकाले' इति सभावः,  
 एवमुत्तरेष्वप्युदाहरणेषु । गुणभूतेऽपीत्यादि । यदि 'सादृश्ये' इति नोच्यते,  
 पूर्वपदार्थप्रधानोऽव्ययीभाव इति यदा सादृश्यं विशेष्यत्वात्प्रधानं तदैव स्यात्—  
 सादृश्यं किल्येति, गुणभूते न स्यात् । सदृशः किल्येति । सादृश्यवतः प्राधान्य-  
 दर्शनेन सादृश्यस्य गुणभावं दर्शयति । सकिलीति । पूर्ववद्ध्रस्वः । अपचितपरि-  
 माणः शृगालः किली । अप्रसिद्धोदाहणम्; चिरन्तनप्रयोगात् ।

सम्पत्तिशब्दस्य समृद्धौ रूढत्वात्पुनरुपादानं व्यर्थमित्याशङ्क्याह—सम्पत्ति-  
 रनुरूप आत्मभाव इति । सन्नह्य बाभ्रवाणामिति । तेषामनुरूपो ब्रह्मभाव इत्यर्थः ।

सतृणमिति । न चात्र तृणभक्षणं वास्तवमित्याह—न किञ्चिदिति । तृणभक्ष-

न्यसिः

तिक्रमः । यथाशक्ति करोतीति शक्यनतिक्रमेण करोतीत्यर्थः । ज्येष्ठानुपूर्व्येणेति ।  
 ज्येष्ठानुक्रमेणेत्यर्थः ।

सचक्रमिति । 'अव्ययीभावे चाकाले' इति सहशब्दस्य सभावः । एवं सकिलीत्या-  
 दावपि सभावो वेदितव्यः ।

गुणभूतेऽपीत्यादि । यदि सादृश्य इति नोच्येत तदा पूर्वपदार्थप्रधानोऽव्ययीभाव  
 इति यदा सादृश्यं विशेष्यत्वात् प्रधानं भवति तदैव स्यात्, सादृश्यं किल्याः  
 सकिलीति गुणभूते तु न स्यात्, अस्माद् वचनाद् भवति । सदृशः किल्येति ।  
 सादृश्यवतः प्राधान्यप्रदर्शनेन सादृश्यस्य गुणभावं प्रदर्शयितुं सदृशः किल्या  
 इत्युक्तम् । सादृश्यप्राधान्ये विवक्षिते हि सादृश्यमिति भावप्रत्ययेन युक्तो निर्देशः  
 स्यात् । सकिलीति । पूर्ववद्ध्रस्वः ।

ननुच सम्पत्तिः समृद्धिरेव, तत् कथं पृथगुच्यत इत्यत आह—सम्पत्तिरनुरूप-  
 मित्यादि । सन्नह्य बाभ्रवाणामिति । तेषामनुरूप आत्मभाव इत्यर्थः । अधिकार्थवचने-  
 नेति । तृणानामभ्यवहारोऽधिकार्थस्तद्वचनेन । न किञ्चिदित्यादिना वाक्येनाधिकार्थतां



अन्तवचने—‘अन्त’ इति परिग्रहापेक्षया समाप्तिरुच्यते ।  
साम्बन्धीते । सेष्टिप्रशुबन्धम् । पशुबन्धान्तमधीत इत्यर्थः । इयं समाप्ति-  
रसकलेऽप्यध्ययने भवतीति साकल्यात्पृथगुच्यते ॥

यथाऽसादृश्ये ॥ ७ ॥

‘यथा’ इत्येतदव्ययमसादृश्ये वर्तमानं सुपा सह समस्यते,  
अव्ययीभावश्च समासो भवति । यथावृद्धं ब्राह्मणानामन्त्रयस्व । ये ये  
वृद्धाः यथावृद्धम् । यथाध्यापकम् ।

असादृश्ये इति किम् ? यथा देवदत्तस्तथा यज्ञदत्तः । यथार्थे

पदमञ्जरी

णमधिकोऽर्थः, तद्वन्ननेन किञ्चिदभ्यवहार्यं न परित्यज्यतीत्ययमर्थः प्रतिपद्यते—  
तृणानि भिक्षयन्कथमन्यत्परित्यजेदिति ।

परिग्रहापेक्षयेति । ‘इदानीमेतावान्प्रदेशोऽध्येतव्यः’ इति यावतः प्रदेशस्य  
परिग्रहस्तदपेक्षया समाप्तिः = अन्तः, स चासकलेऽप्यध्ययने भवतीति भावः ।  
साम्बन्धीति । अन्यादयः शब्दास्तदर्थे ग्रन्था वर्तन्ते, तदानीं परिगृहीतस्य प्रदेश-  
स्यान्यादिरन्तः, न तु ततः परेणाध्ययनं नास्ति; ततश्च न साकल्यमित्याह—  
इयमिति ॥

यथाऽसादृश्ये ॥ सादृश्ये समासस्य पूर्वेणैव सिद्धत्वादसंदेहार्थं सादृश्ये  
यथेत्यवचनान्च नञोऽत्र प्रश्लेषः ।

असादृश्ये इति किमिति । सूत्रं किमर्थमित्यर्थः । यथा देवदत्त इति । देव-

न्यासः

दर्शयति । यो हि तृणान्यभ्यवहरति स कथमन्यदभ्यवहार्यं परित्यजति !

ननु चान्तशब्दः परिसमाप्तौ वर्तते, तत्र च साकल्यमस्त्येव, तत् कथमन्तवचनं  
साकल्यात्पृथगुच्यत इत्यत आह—अन्तशब्द इत्यादि । यावतोऽध्ययनस्य परिग्रहः—  
एतावन्मयाध्येतव्यमिति—तदपेक्षया या समाप्तिः सोऽन्तः, स चासाकल्येऽप्यध्ययनस्य  
भवतीति साकल्यात् पृथगुच्यते । साम्बन्धीत इति । अग्निपर्यन्तमधीत इत्यर्थः ।  
अन्यथो ग्रन्थस्तादर्थ्यादग्निशब्देनोच्यते । यावतोऽध्ययनस्य परिग्रहस्तस्याग्निरन्तः,  
न तु ततः परेणाध्ययनमेव नास्तीति । ननु नाधीयत इत्यसाकल्यमत्रेत्याह—  
इयमित्यादि । सुबोधम् ॥

यथाऽसादृश्ये ॥ ये ये वृद्धा इत्यनेन यथावृद्धमित्यत्र यथाशब्दो वीक्ष्यायां वर्तत  
इत्याचष्टे । यथा देवदत्तस्तथा यज्ञदत्त इति । देवदत्तसदृशो यज्ञदत्त इत्यर्थः । ननु



यदव्ययमिति पूर्वैव सिद्धे समासे वचनमिदं सादृश्यप्रतिषेधार्थम् ॥  
यावदवधारणे ॥ ८ ॥

‘यावत्’ इत्येतदव्ययमवधारणे वर्तमानं सुपा सह सभस्यते,  
अव्ययीभावंश्च समासो भवति । अवधारणम् = इयत्तापरिच्छेदः ।  
यावदमत्रं ब्राह्मणानामन्त्रयस्व । यावन्ति पात्राणि संभवन्ति, पञ्च षड्  
वा, तावत् आमन्त्रयस्व ।

अवधारण इति किम् ? यावद्दत्तं तावद्भुक्तम् । नावधारयामि  
कियन्मया भुक्तमिति ॥

सुप्प्रतिना मात्रार्थे ॥ ९ ॥

मात्रा, बिन्दुः, श्लोकम्, अल्पमिति पर्यायाः । मात्रार्थं वर्तमानेन  
पदमञ्जरी

दत्तस्य यज्ञदत्तं प्रत्युपमानत्वं यथाशब्दो द्योतयति । तत्रोपमानस्योपमेयापेक्ष-  
त्वेऽपि यथा-देवदत्तशब्दयोः सामर्थ्यात्परस्परेण समासप्रसङ्ग इति भावः । अथ  
पूर्वेणात्र सादृश्य इति वा, यथार्थ इति वा कस्मान्न भवतीत्याह—पूर्वैवैवेति ॥

यावदवधारणे ॥ यावन्ति पात्राणीति । यावदित्यव्ययं चास्ति, तद्वितान्तं च  
विद्यते, अतो नित्यमसासेऽपि तद्वितान्तेन विग्रहः ।

सुप्प्रतिना मात्रार्थे ॥ अस्त्यत्र किञ्चित्सूप इति किञ्चिदित्यव्ययं सूप इति  
पुंलिङ्गेन समानाधिकरणम् ।

न्यासः

च यथाशब्दोऽयमुपमानम् ‘यज्ञदत्त’ इत्युपमेयमपेक्षते । तत्र ‘सापेक्षमसमर्थं भवति’  
इत्यसामर्थ्यादेव समासो न भविष्यति, तत् किमर्थमसादृश्य इति प्रतिषेधेन ? नैत-  
दस्ति; न ह्यत्र यथाशब्द उपमानम्, किं तर्हि ? ‘यथा देवदत्तः’ इत्येष समुदायः ।  
तस्मात् तस्यैवोपमेयापेक्षयाऽसामर्थ्यम्, न तु यथाशब्दस्य ॥

यावदवधारणे ॥ इयत्तापरिच्छेद इति । इयतो भाव इयत्ता=परिमाणम्, तस्याः  
परिच्छेदो निश्चयः । यावन्ति पात्राणीत्यादिना तमेवेत्यत्तापरिच्छेदं विस्पष्टीकरोति ।  
नावधारयासीत्यादिना इयत्तापरिच्छेदाभावं दर्शयति ॥

सुप्प्रतिना मात्रार्थे ॥ नृत्तं प्रतीत्यत्र लक्षणे प्रतिशब्दो वर्तते, न मात्रार्थे । ननु  
परं सुब्रह्मणं किमर्थम्, यावता ‘सुब्रह्मन्त्रिते’ इत्यतः सुब्रह्मणमनुवर्त्तिष्यत् इत्यत  
आह—सुब्रह्मणमित्यादि । सुब्रह्मणं पूर्वं ह्यव्ययेन सम्बद्धम्, अतस्तदनुवृत्तौ तस्या-  
प्यनुवृत्तिः स्यात् । तस्मादव्ययनिवृत्त्यर्थमिदमन्यत् सुब्रह्मणं क्रियते ॥



प्रतिना सह सुबन्तं समस्यते, अव्ययीभावश्च समासो भवति । अस्त्यत्र किञ्चित् शाकं शाकप्रति । सूप्रति ।

• मात्रार्थे इति किम् ? वृक्षं प्रति विद्योतते विद्युत् ।

सुबिति वर्तमाने पुनः सुब्रह्णमव्ययनिवृत्त्यर्थम् ॥

अक्षशलाकासङ्ख्याः परिणा ॥ १० ॥

अक्षशब्दः, शलाकाशब्दः, संख्याशब्दाश्च परिणा सह समस्यन्ते, अव्ययीभावश्च समासो भवति । कितवव्यवहारे समासोऽयमिष्यते । पञ्चिका नाम द्यूतं पञ्चभिरक्षैः शलाकाभिर्वा भवति । तत्र यदा सर्वे उत्तानाः पतन्ति, अवाञ्चो वा तदा पातयिता जयति, तस्यैवैतस्य विपातोऽन्यथा पाते सति जायते । अक्षेणेदं न तथा वृत्तं यथा पूर्वं

पदमञ्जरी

सुबिति वर्तमान इति । ० 'सुबामन्त्रिते' इत्यतः । अव्ययनिवृत्त्यर्थमिति । पूर्वं हि सुब्रह्णमव्ययग्रहणेन सम्बद्धम्, तथा च पूर्वसूत्रेऽव्ययस्यैव ग्रहणादनव्ययेन सह विग्रहः कृतः । स्वरादीनां च दोषरमन्यमहः, दिवामन्या रात्रिरिति, वृत्तिविषये सत्त्वप्रधानतादर्शनान्मात्रावति वृत्तिरविरुद्धेत्यव्ययस्यैव समासः स्यात् ॥

अक्षशलाकासङ्ख्याः परिणा ॥ अक्षशलाकासङ्ख्याशब्दा इति । अक्षशलाकाशब्दौ सङ्ख्यावाचिनश्च शब्दा इत्यर्थः । क्वचित्तु—अक्षशब्दः शलाकाशब्दः सङ्ख्याशब्दाश्चेति पाठः । कितवव्यवहार इति । कितवाः=द्यूतकाराः, तेषां व्यवहारे अक्षशलाकानां पातनं तत्रैवायं समास इष्यते, एतच्चाभिधानस्वाभाव्याल्लभ्यते । सर्वे उत्ताना इति । शलाकानामपि प्रकृतत्वात्सर्वे च सर्वाश्च सर्वे, उत्तानाश्च उत्तानाश्च उत्तानाः, अवाञ्चश्चावाच्यश्चावाञ्चः, 'पुमान्निष्या' इति पुंसः शेषः । तस्यैवास्येति । पातयितुरित्यर्थः । विपातः=पराजयः । अन्यथापाते सति, जये यादृशः पातः सर्वे उत्तानाः पतन्त्यवाञ्चो वेति ततोऽन्यादृशेषु केषुचिदुत्तान्यासः

न्यासः

अक्षशलाकासङ्ख्याः परिणा ॥ कितवव्यवहार इत्यादि । कथं पुनः कितवव्यवहार इष्यमाणोऽपि तत्र लभ्यते ? स्वभावत एव; समासस्य तत्र वृत्तेः । न ह्यर्था अतिदिश्यन्ते, लौकिकत्वात् तेषाम् । तस्येत्यादि । तस्य पातयितुस्तस्य च विधात इत्यनेन सम्बन्धः । विपातः=पराजयः । एतस्येति । अक्षादेरेव प्रत्यक्षमर्थः । अमेदविषयायामेकवचनम् । एतस्यान्यथा पात इत्यनेन सम्बन्धः । अन्यथेति । जये य उक्तः



जये—अक्षपरि, शलाकापरि; एकपरि, द्विपरि, त्रिपरि । परेण चतुःपरि ।

पञ्चसु त्वेकरूपासु जय एव भविष्यति ।

अक्षादयस्तृतीयान्ताः पूर्वोक्तस्य यथा न तत् ।

कितवव्यवहारे च एकत्वेऽक्षशलाकयोः ॥

पदमञ्जरी

नेषु केषुचिदवाक्षु पतस्त्वित्यर्थः । अक्षेणेति । वृत्तापेक्षया कर्त्तारि वृत्तीया । परमेणेति । अतिशयेनातः परमित्यर्थः । पञ्चपरीति न भवतीति यावत् ।

अस्योपपादनं श्लोकेन क्रियते । पञ्चसु त्वेकरूपेष्विति । अत्रापि पुंसः शेषः । एकरूपास्विति प्रायेण पाठः । 'तत्र शलाकानामेव ग्रहणम् । जय एव भविष्यतीति । लृटोऽर्थो मृत्युः; यतः पञ्चस्वेकरूपेषु जय एव भवति, तेन परमेण चतुःपरीत्यन्वयः ।

अक्षादयस्तृतीयान्ता इति । अन्यथा वृत्तावयं समास इष्यते, तत्र चाक्षादीनां कर्तृत्वात्तृतीयेव युक्तेति भावः । पूर्वोक्तस्येति । पूर्ववृत्तस्येत्यर्थः । अनेकार्थत्वाद्वातूनां वचिरिह वर्त्तने वर्त्तते, तदेव यथा न तदिति तच्छब्देन परामृश्यते । पूर्वजये वृत्तस्याक्षादेर्यथा तद्वृत्तमभूत्, यदि संप्रति तथा न भवति

न्यासः

पातप्रकारस्तदपेक्षयाऽन्यथात्वं विवक्षितम् । पञ्चसु त्वेकरूपासु जय एव भवतीति । पञ्चपरीति समासो न भवतीति भावः । जये हि यद्वक्षादीनां वृत्तं तदपेक्षयान्यपातत्वे सति समासेन भवितव्यम् । न च पञ्चस्वेकरूपास्वन्यथात्वं सम्भवति । अत एव जयस्तदा भवति यदा पञ्चाप्येकरूपा भवन्ति—उत्ताना अवाञ्चो वा । अतः प्रकारेण परेण चतुष्परीत्यत्रोपपत्तिर्दाशिता । परेणेति । अतिशयेनेत्यर्थः ।

अक्षादयस्तृतीयान्ता इत्यादि । अन्यथा वृत्तावयं समास इष्यते । तत्र चाक्षादीनामन्यथावृत्तौ कर्तृत्वं करणत्वं वा भवति, अतस्तृतीयया भवितव्यमिति तदन्ता एव समस्यन्ते । पूर्वोक्तस्येति । अक्षादेरित्यर्थः । कुत एतत् ? अक्षादयस्तृतीयान्ता इति पूर्वमक्षादेरेवोक्तत्वात् । अमेदविवक्षायामेकवचनम् । षष्ठी चेयं शेषविवक्षायां वृत्तशब्दापेक्षया सम्बन्धलक्षणा, वृत्तशब्दस्त्वध्याहर्तव्यः । यथा न तदिति । अक्षादेः पूर्वोक्तस्य यथा वृत्तमभूत् पूर्व जये तथा वृत्तं यदि संप्रति न भवत्येवं समासो भवति, नान्यथा । पूर्ववृत्तस्यान्यथात्वद्योतने समासोऽयम्, तच्चैकेनापि क्रियते, ततो द्विवचनाद्यपेक्षया निष्प्रयोजनमित्याह—एकत्वेऽक्षशलाकयोरिति । अक्षशलाकयोरैकवचनान्तयोरित्यर्थः । ततोऽयं न्यायसिद्ध एवार्थः श्लोकेन संगृहीतः ।

१. 'परमेण' इति पदमञ्जरीसम्मतः पाठः ।



## विभाषा ॥ ११ ॥

‘विभाषा’ इत्ययमधिकारो वेदितव्यः । यदित ऊर्ध्वमनुक्रमिष्याम-  
स्तद्विभाषा भवति । वक्ष्यति—‘अपपरिवहिरञ्चवः पञ्चम्या’, अपत्रिगतं  
वृष्टो देवः, अप त्रिगतेभ्यः ॥

## अपपरिवहिरञ्चवः पञ्चम्या ॥ १२ ॥

अप, परि, बहिस्, अञ्चु—इत्येते सुबन्ताः पञ्चम्यन्तेन सह  
विभाषा समस्यन्ते, अव्ययीभावश्च समासो भवति । अपत्रिगतं वृष्टो

## पदमञ्जरी

एवं समासो भवतीत्यर्थः । पूर्वोक्तस्येति सामान्यापेक्षमेकवचनम् । जयकालेऽ-  
क्षादीनां यदेकरूपं वर्तनं तद्विपरीते वर्तने परिणा द्योत्ये समास इति यावत् ।  
एकत्वेऽक्षशलाकयोरिति । अक्षशलाकाशब्दयोरेकवचनान्तयोः समास इत्यर्थः ।  
इदमप्यभिधानस्वाभाव्यादेव लभ्यते, अन्यथा ‘राजपुरुषः’ इत्यादाविवाभेदे-  
कत्वमवगम्येत, न तु शुद्धमेकत्वम् । प्रायेण तु ‘कितवव्यवहारे च एकत्वेऽक्ष-  
शलाकयोः’ इति श्लोकरूपेण पठ्यते, तत्रार्थान्तरं मृग्यं संहिताकार्यप्रसङ्गश्च ।  
कितवव्यवहार इति किम् ? अक्षेणेदं न तथा वृत्तं यथा पूर्वशकटे । एकत्व  
इति किम् ? अक्षाभ्यामक्षैर्वा इदं न तथा वृत्तम् । अक्षादय इति किम् ?  
प्रसङ्गेनेदं न तथा वृत्तं यथा पूर्वजये, परिणेति वचनात्सुबन्तमात्रेण न भवति ॥

अपपरिवहिरञ्चवः पञ्चम्या ॥ ननु बहिःशब्देन योगेन केनचित्पञ्चमी विधी-  
यते, तत्कथं तस्य पञ्चम्यन्तेन समासः ? बहिर्गतो ग्रामादित्यत्र त्वसामर्थ्यान्नेव  
समासेन भवितव्यमत आह—बहिःशब्देनेति । न च वचनसामर्थ्याद्विहिःशब्द-

## न्यासः

अथ वा—उत्तरं विभाषाग्रहणमिहापि सिंहावलोकितन्यायेन सम्बध्यते । सा च  
व्यवस्थितविभाषा । तेन वचनसिद्ध एवायमर्थो वेदितव्यः । अक्षादय इति किम् ?  
पाशकेनेदं न तथा वृत्तं यथा पूर्वं जये । परिणेति किम् ? सुबन्तमात्रेण सह समासो  
मा भूत् । कितवव्यवहार इति किम् ? अक्षेणेदं न तथा वृत्तं यथा पूर्वं शकटेन ।  
एकत्व इति किम् ? अक्षाभ्यामक्षैर्वा न तथा वृत्तं यथा पूर्वं जये ॥

विभाषा ॥ अपपरिवहिरञ्चवः पञ्चम्या ॥ ननु बहिःशब्दयोगे न केनचित् पञ्चमी  
विधीयते, तत् कथं तदन्तेन समास इत्याह—बहिःशब्दयोग इत्यादि । यदेतत् पञ्च-  
म्यन्तेन सह बहिःशब्दस्य समासविधानम्, तज्ज्ञापयति—भवति हि बहिःशब्दयोगे  
पञ्चमीति । अर्थोपादानसामर्थ्याद् बहिःशब्दयोगे पञ्चमी न सम्भवतीत्यपञ्चम्यन्तेनैव



देवः अप त्रिगर्तेभ्यः । परित्रिगर्तम्, परि त्रिगर्तेभ्यः । बहिर्ग्रामम्,  
बहिर्ग्रामात् । प्राग्ग्रामम्, प्राग्ग्रामात् । बहिःशब्दयोगे पञ्चमीभावस्यै-  
तदेव ज्ञापकम् ॥

॥ आङ् मर्यादाभिविध्योः ॥ १३ ॥

‘आङ्’ इत्येतन्मर्यादायामभिविधौ च वर्तमानं पञ्चम्यन्तेन सह

पदमञ्जरी

स्यापि पञ्चम्यन्तेन समासो भवत्विति वाच्यम्; पञ्चमीग्रहणाद् । इह ह्यपपरि-  
शब्दौ परस्परसाहचर्याद्वर्जनार्थं गृह्येते, तौ च कर्मप्रवचनीयौ, तद्योगे च पञ्चम्येव  
विहिता । अञ्चतिरप्यपपरिशाहचर्यादव्ययमेव गृह्येते, तद्योगेऽप्यञ्चूत्तरपद-  
लक्षणा पञ्चम्येवास्ति । तदेतत्पञ्चमीग्रहणं ज्ञापयति—षष्ठीविषये बहिर्योगे  
पञ्चमी भवतीति ।

आङ् मर्यादाभिविध्योः ॥ ‘मर्यादाभिविध्योः’ इति शक्यमकृतुम्, कथम् ? पञ्च-  
म्येति वर्तते, आङ् च कर्मप्रवचनीयेनैव योगे पञ्चमी विहिता, एतयोरेवार्थयो-  
राङ् कर्मप्रवचनीयसंज्ञा—‘आङ् मर्यादावचने’ इति । तत्र हि वचनग्रहणं मर्यादोक्ति-

न्यासः

सुबन्तमात्रेण समास इत्येवं कस्मान्न विज्ञायते ? अशक्यमेतद् विज्ञातुम् ; पञ्चमी-  
ग्रहणस्य वैयर्थ्यप्रसङ्गात् । तथा हि ‘अपपरी वर्जने’ इत्येवमपपर्योः कर्मप्रवचनीय-  
संज्ञायां सत्यां तन्मर्यादा योगे, ‘पञ्चम्यपाङ्परिभिः’ इति पञ्चम्यैव भवितव्यम् ; नान्यथा  
विभक्त्या । अञ्चशब्देनापि योगे ‘अन्यारात्’ इत्यादिना पञ्चम्येव भवितव्यमित्यपार्थक्यं  
पञ्चमीग्रहणं स्यात् । ननु चाकर्मप्रवचनीयौ यावपपरी तयोरेपञ्चम्यन्तेन समासो  
मा भूदित्येवमर्थं पञ्चमीग्रहणं स्यात्—परिगतः, अपगत इति ? नैतदस्ति, परत्वाद्धि  
तयोः ‘कुगतिप्रादयः’ इति तत्पुरुषेण भवितव्यम् । ननु च नाप्राप्ते ह्येतस्मिन्नयमा-  
रभ्यमाणो बाधको भवति ? नैतदस्ति; कर्मप्रवचनीयौ यावपपरी तत्रावकाशः स्यात् ।  
तत्र हि कर्मप्रवचनीयानां प्रतिषेधं वक्ष्यति । तस्माद्बहिःशब्दस्य पञ्चम्यन्तेनैव समास-  
विधानम्, नान्येन; अन्यथा पञ्चमीग्रहणमनर्थकं स्यात् । तस्मात् साधूक्तम्—बहिः-  
शब्दयोगे पञ्चमीभावस्यैतदेव ज्ञापकमिति ॥

आङ् मर्यादाभिविध्योः ॥ अथ मर्यादाभिविधिग्रहणं किमर्थम्, यावता पञ्चमी-  
त्यनुवर्तते, आङ् च कर्मप्रवचनीयेनैव योगे पञ्चमी विधीयते—एतयोरेवार्थयोः ‘आङ्  
मर्यादावचने’ इत्याङ् कर्मप्रवचनीयसंज्ञा, नान्यत्र; तत्रान्तरेणापि मर्यादाभिविधि-  
ग्रहणं तयोरेवार्थयोः समासो भविव्यति, नान्यत्रेति ? सत्यमेतत् ; तथापि मन्दिषां  
सुखावबोधनार्थं मर्यादाभिविधिग्रहणम् ।



विभाषा समस्यते, अव्ययीभावश्च समासो भवति। आपाटलिपुत्रं  
वृष्टो देवः, आपाटलिपुत्रात् । अभिविधौ-आकुमारं यशः पाणिनेः,  
आकुमारेभ्यः ॥

लक्षणेनाभिप्रती आभिमुख्ये ॥ १४ ॥

लक्षणम् = चिह्नम्, तद्वाचिना सुबन्तेन सहाभिप्रती शब्दावा-  
भिमुख्ये वर्तमानौ विभाषा समस्यते, अव्ययीभावश्च समासो भवति ।  
अभ्यग्नि शलभाः पतन्ति, अग्निमभि । प्रत्यग्नि, अग्नि प्रति । अग्नि  
लक्ष्यीकृत्य अभिमुखं पूतन्तीत्यर्थः ।

लक्षणेनेति किम् ? सुध्नं प्रति गतः । प्रतिनिवृत्य सुध्नमेवा-  
भिमुखं गतः । अभिप्रती इति किम् ? येनाग्निस्तेन गतः । आभि-

पदमञ्जरी

मात्रे यथा स्याद् इत्यभिधेयावपि भवति । तत्रैव वाऽभिविधिग्रहणमेवास्तु ॥

लक्षणेनाभिप्रती आभिमुख्ये ॥ अभ्यग्नि, प्रत्यग्नीति । अग्निं प्रतीति विग्रहः,  
'अभिरभगो' 'लक्षणेत्थम्भूत' इति चाभिप्रत्योः कर्मप्रवचनीयत्वाद् द्वितीया ।  
तत्राभिर्लक्षणम्, तेन हि शलभानां पातो लक्ष्यते, अभिप्रती च लक्ष्यलक्षणभावं  
द्योतयित्वाभिमुख्यमपि द्योतयतः ।

सुध्नं प्रतिगत इति । सुध्नादागतस्तमेव प्रतिगतः = प्रतिनिवृत्त इत्यर्थः ।  
अत्र प्रतिगमनं प्रीति कर्मत्वेन विवक्षितत्वात् सुध्नो लक्षणं न भवति । येनाग्नि-  
स्तेन गत इति । येन देशेनाग्निगतस्तेनेति प्रतीतिर्भवति, गमनस्याग्निर्लक्षण-

न्यासः

लक्षणेनाभिप्रती आभिमुख्ये ॥ अभ्यग्नि, प्रत्यग्नीति । अग्निमभि, अग्निं प्रतीति  
विग्रहः । 'कर्मप्रवचनीययुक्ते द्वितीया' । कर्मप्रवचनीयसंज्ञा त्वेकस्य 'अभिरभगो'  
इत्यनेन । अपरस्य 'लक्षणेत्थम्भूताख्यान' इत्यादिना । अत्र चाभिर्लक्षणम्, तेन  
शलभपातो लक्ष्यते । अत्राभिमुख्ये चाभिप्रती वर्तते, तथा ह्यग्रयभिमुखमेव शलभाः  
पतन्ति, नाभि पार्श्वतः, नापि पृष्ठत इत्यर्थोऽवगम्यति ।

सुध्नं प्रतिगत इति । सुध्नान्मथुरां प्रस्थितो दिङ्मोहात् सुध्नमेव प्रतिनिवृत्त  
इति नात्र सुध्नो लक्षणम् । यदुद्दिश्य हि गच्छति तल्लक्षणं भवति । यदा तु दिङ्-  
मोहाद्गत एव प्रस्थितस्तमेव प्रतिगच्छति तदा तदप्रतीतिः कथं लक्षणं भवति—  
सुध्नमिति ! 'तथायुक्तश्चानीप्सितम्' इति कर्मसंज्ञायां सत्यां कृषिणि द्वितीया ।  
येनाग्निस्तेन गत इति भवत्यत्राभिर्लक्षणमाभिमुख्यमप्यस्ति, अभिप्रती तु न स्त



मुख्य इति किम्? अभ्यङ्का गावः, प्रत्यङ्का गावः । नवाङ्का इत्यर्थः ॥

अनुर्यत्समया ॥ १५ ॥

समया = समीपम् । अनुर्यस्य समीपवृत्ती तेन लक्षणभूतेन सह

पदमञ्जरी

माभिमुख्यं चास्ति, 'येन-तेन' शब्देन सह समासः स्यात् । अभ्यङ्काः, प्रत्यङ्का इति । अभिनवोऽङ्क आसाम्, प्रतिनवोऽङ्क आसामिति बहुव्रीहिः । अङ्कोऽत्र भवति गवां लक्षणम्, आभिमुख्यं तु नास्ति । ननु च सति संभवेऽप्ययार्थे प्रधानेऽप्यीभाव इत्युक्तम्, कथमत्र प्रसङ्गः ? एवं तद्वैतज्ञापयति — भवत्यत्र प्रकरणे बहुव्रीहिविषयेऽप्ययीभाव इति । तेन 'संख्या वंश्येन', द्विमुनि व्याकरणमित्येतत्सिद्धं भवति ॥

अनुर्यत्समया ॥ यत्समयेति षष्ठीसमासोऽप्यम् । कथं पुनः समयाशब्देन योगे षष्ठी, यावता 'अभितःपरितःसमया' इति द्वितीया भवितव्यम् ? नैष दोषः; समयाशब्दस्य मुख्योऽर्थः सामीप्यम्, तद्योगे द्वितीया । इह तु समयाशब्दवाचिन्यनुशब्दे समयाशब्दो वर्तते, तदाह—अनुर्यत्समया । समयावाचीति । यस्य समयेति कोऽर्थः ? समयावाचीत्यर्थः, तदिह मुख्येनार्थेनीयोगाद् द्वितीया न भवति; षष्ठ्येव तु भवति, तस्याश्च समासः । न च पूरणगुणेति प्रतिषेधः; अनव्ययत्वात् । सामीप्ये हि वर्तमानः समयाशब्दोऽसत्त्ववाचित्वादव्ययम् । इह त्वनुशब्दार्थे वर्तते, तत्र यथा 'अभिरभागे' इत्यादावनुकरणस्याव्ययसंज्ञा न भवति, तथास्यापि ।

न्यासः

इति तेन येनतेनशब्दाभ्यां सह समासो न भवति । अभ्यङ्का गावः, प्रत्यङ्का गाव इति । अभिनवः प्रतिनवोऽङ्क आसामिति बहुव्रीहिः । अभ्यङ्कोऽत्राभिनवार्थे वर्तते, प्रतिशब्दश्च प्रतिनवार्थे । अङ्कोऽत्र भवति गवां लक्षणम्, आभिमुख्यं तु नास्ति । ननु चात्र परत्वाद् बहुव्रीहिणा भवितव्यम्, अतः स बाधको भविष्यति किमाभिमुख्यग्रहणेन ? नैवम्; असत्याभिमुख्यग्रहणेऽपेक्षत्वात् कुतो बहुव्रीहिर्भवति ! अथ वैतज्ज्ञापयति—बहुव्रीहिरव्ययीभावेन बाध्यत इति । तेन द्वौ मुनी व्याकरणस्य वंश्यौ द्विमुनि व्याकरणमिति सिद्धं भवति; अन्यथा हि स्वपदार्थे चरितार्थोऽप्ययीभावो द्विमुनि व्याकरणमित्यत्रान्यपदार्थे परत्वाद् बहुव्रीहिणा बाध्येत ॥

अनुर्यत्समया ॥ यस्य समया यत्समयेति षष्ठीसमासोऽप्यम् । ननु च समयाशब्दयोगे 'अभितःपरितःसमयानिकषा' इत्याद्युपसंख्यानानाद् द्वितीया भवितव्यम्, अतः षष्ठ्येव तावन्न सम्भवति, कुतः पुनस्तस्याः समासः ? अथापि कथञ्चित् षष्ठी स्यात्, तथापि समयाशब्दस्याव्ययत्वात् 'पूरणगुण' इत्यादिना षष्ठीसमासप्रतिषेधेन भवितव्यम् ? नैष दोषः; योगग्रहणादिह 'समयाशब्दार्थेन योगे द्वितीया विज्ञायते । स चार्थो मुख्य एव गृह्यते, न गौणः । स पुनर्मुख्योऽर्थः समीपम् । न चेह समया-



विभाषा समस्यते, अव्ययीभावश्च समासो भवति । अनुवनमशनिर्गतः ।

अनुरिति किम् ? वनं समया । यत्समयेति किम् ? वृक्षमनु विद्योतते विद्युत् । 'अव्ययं विभक्तिसमीप' इत्येव सिद्धे पुनर्वचनं विभाषार्थम् ॥

यस्य चायामः ॥ १६ ॥

'लक्षणेन' इति वर्तते । आयामः = दैर्घ्यम् । अनुयंस्यायामवाची तेन लक्षणभूतेन सह विभाषा समस्यते, अव्ययीभावश्च समासो

पदमञ्जरी

एवं च यत्समयेत्यविभक्तिकः सौत्रो निर्देशः । वृत्तावपि यत्समयेति सूत्रानुकरणेन विभक्त्यभावः । तेनेति । तद्वाचिना शब्देनेत्यर्थः । अनुवनमिति ।

वनस्यान्विति सामीप्यसम्बन्धे षष्ठीसमासः, अस्यार्थमाह—वनं समयेति ॥

यस्य चायामः ॥ लक्षणेनेति वर्तते इति । अन्यथा आयामो गङ्गाया इत्यस्यार्थेऽनुगङ्गमिति स्यात् । अत्राप्यायामवाचित्वादनुरेवायामशब्देनोच्यते, इत्याह—अनुयंस्यायामवाचीति । अनुगङ्गं वाराणसीति । षष्ठ्यन्तेन गङ्गाशब्देन समासः ।

व्यासः

शब्दस्य मुख्योऽर्थोऽस्ति, किं तर्हि ? गौणोऽर्थः । अनुरेव समयाशब्देनोच्यते, तस्मान्छेषलक्षणा षष्ठ्येव न्याय्या । अत एव द्रव्यवाचित्वादव्ययसंज्ञाया अभावात् 'पूरण-गुण' इति प्रतिषेधो नोपपद्यते । अनुयंत्समयेति । एतेनानुशब्दार्थे समयाशब्दो वर्तते इति दर्शयति । ननु च समयाशब्दस्य समीपमर्थः, तत् कथमनुशब्दः समयाशब्देनोच्यत इत्याह—यस्य समीपवाचीति । एतेन समयाशब्दार्थाभिधायित्वादनुशब्दः समयाशब्देनोपचाराद्व्यपदिष्ट इत्याचष्टे । भवत्युपचारेण हि तदर्थभिधायिनि तद्व्यपदेशः, यथा—सीताहरणं काव्यमिति । तेनेत्यनेन यस्यानुशब्दः समयावाची स परामृश्यते । ननु च सोऽर्थः, तत् कुतस्तेन समासः ? अर्थे कार्यसम्भवात् तद्वाचिनि शब्दे कार्यं विज्ञायते, तथा च तेनेत्यस्य तद्वाचिनि शब्देनेत्ययमर्थोऽत्र गम्यते । अनुवनमिति । तेनेत्यनेन यत् षष्ठ्यन्तं तेन वनशब्देन समासः । वनस्यान्विति समीपसमीपिसम्बन्धे षष्ठ्येव युक्ता ।

वनं समयेति । पूर्वोक्तेनोपसंख्यानान्न वनशब्दाद् द्वितीया । वृक्षमनु विद्योतते विद्युदिति । अत्र कर्मप्रवचनीयलक्षणा द्वितीया । अनुशब्दोऽत्र लक्षणे वर्तते, न सामीप्ये ॥

यस्य चायामः ॥ अत्राप्युपचारेणायामवाचित्वादनुरेवायामशब्देनोक्तः । अनुगङ्गं वाराणसीति । यद्यपि गङ्गावाराणस्याबुधे अभ्यायामवत्यौ, तथाप्यायामवत्तया गङ्गायाः प्रसिद्धत्वाद् गङ्गैवात्र लक्षणम्, न वाराणसी । प्रसिद्धं हि लक्षणं भवति, नाप्रसिद्धम् ।



भवति । अनुगङ्गं वाराणसी । अनुयमुं मथुरा । यमुनाऽऽयामेन मथुराऽऽयामो लक्ष्यते ।

आयाम इति किम् ? वृक्षमनु विद्योतते विद्युत् ॥

तिष्ठद्गुप्रभृतीनि च ॥ १७ ॥

तिष्ठद्गुवादयः समुदाया एव निपात्यन्ते । तिष्ठद्गुप्रभृतीनि शब्द-  
रूपाणि अव्ययीभावसंज्ञकानि भवन्ति । तिष्ठद्गु = कालविशेषः ।

पदसञ्जरी

गङ्गाया अन्विति । आयामो लक्षणत्वं चानुना द्योत्यते, लक्षणस्य लक्ष्यापेक्षत्वा-  
ल्लक्ष्यं समासार्थं इत्यर्थादुपमानोपमेयभावे समास इति वाराणस्या सामानाधि-  
करण्यम्—गङ्गाया इवायामो मस्याः, गङ्गेवायता वाराणसीत्यर्थः । तद्वदत्यन्ता-  
यतेत्यर्थं इति केचित् । तथा च 'अनुगङ्गमेतत्सूत्रम्' इत्येकशेषसूत्रे भागवृत्तिकारः  
प्रयुङ्क्ते । नेति वयम् । किं प्रागायता वाराणसी ? उत्तोदगायता ? इति संदेहे  
इदमुच्यते—अनुगङ्गं वाराणसीति, यथोदगायता गङ्गा तथोदगायता वाराणसी-  
त्यर्थः । गङ्गायामानुसारेण वाराणस्यायाम इत्यर्थः । यमुनायामेन मथुरायामो लक्ष्यत  
इति । न यमुना स्वरूपेण लक्षणम्, किं तर्हि ? आयामेन, मथुरापि न स्वरूपेण  
लक्ष्यम्, किं तर्हि ? आयामेन । तत्र प्राप्ताप्राप्तविवेकेनेदमुच्यते—यमुनायामेन  
मथुरायामो लक्ष्यत इति ॥

तिष्ठद्गुप्रभृतीनि च ॥ समुदाया एव निपात्यन्त इति । गणे तथा षष्ठ एव तेषां  
निपातनम् । तेन शतृशान्नाद्यपि भवति । 'सुपो धातुप्रातिपदिकयोः' इति च प्रक्रि-  
याकार्यं न कर्त्तव्यमिति भावः । अव्ययीभावसंज्ञानि भवन्तीति । समाससंज्ञापि

न्यासः

तस्माद् गङ्गयैवात्र समासो भवति, न वाराणस्या । यमुनायामेन मथुरायामो लक्ष्यत  
इति । यमुनया तद्वत्या लक्षणभूतयेति वेदितव्यम् । यस्माद् यस्यायामवाच्यनुशब्दस्तेन  
लक्षणभूतेन सुबन्तेन समस्यते । यमुनायाश्चायामवाच्यनुशब्दः, न यमुनायामस्य । न  
ह्यायामस्यापि आयामोऽस्ति, तस्माद् यमुनायामेनेति हेतावियं तृतीया । यमुनायामेन  
हेतुना तद्वत्या यमुनया लक्षणभूतया करणभावमापन्नया वा मथुरायामो लक्ष्यत इत्यय-  
मर्थो वेदितव्यः ।

तिष्ठद्गुप्रभृतीनि च ॥ तिष्ठद्गुप्रभृतीनां गणपाठादेव कृतसाधुत्वानामिह प्रकरणे  
संकीर्त्तनमव्ययीभावसंज्ञार्थम्, न तु सुबन्तेन समासार्थम् । अत एवाह—समुदाया  
एव निपात्यन्त इति । अर्थाभूतानां पाठ एवैषां निपातनम् । अव्ययीभावसंज्ञकानि  
भवन्तीति । अनेन संज्ञामात्रं विधीयते, न त्वेषां सुबन्तेन समास इति दर्शयति ।

काशि० २ : ३



तिष्ठन्ति गावो यस्मिन्काले द्रोहनाय स तिष्ठद्गु कालः । खलेयवादीनि प्रथमान्तानि विभक्त्यन्तरेण न संबध्यन्ते, अन्यपदार्थे च काले वर्तन्ते । चकारोऽवधारणार्थः । अपरः समासो न भवति—परम-तिष्ठद्ग्विति ।

तिष्ठद्गु । वहद्गु । आयतीगवम् । खलेयवम् । खलेबुसम् । लूनयवम् । लूयमानयवम् । पूतयवम् । पूयमानयवम् । संहृतयवम् । संह्रियमाणयवम् । संहृतबुसम् । संह्रियमाणबुसम् । एते कालशब्दाः । समभूमि । समपदाति । सुषमम् । विषमम् । निष्पमम् । दुष्पमम् ।

पदमञ्जरी

विधेया, अन्तोदात्तत्वं च । प्रातिपदिकसंज्ञा च यथा स्यादिति । तिष्ठद्गु काल-विशेष इति । कालविशेष इत्येतदुत्तरैरपि सम्बध्यते, अत एवान्ते वक्ष्यति—‘एते कालशब्दाः’ इति, एतावान्कालविशेष इत्यस्याधिकार इत्यर्थः । विभक्त्यन्तरेण न सम्बध्यन्ते इति । अव्यतिरिक्त एव प्रातिपदिकार्थे प्रयोग एषां कर्तव्यः, नान्यत्रेत्यर्थः । अन्यपदार्थे च वर्तन्ते इति । तिष्ठद्गु, वहद्गु, आयतीगवमित्येतैरप्यस्य सम्बन्धः, अन्यथा कालशब्दत्वायोगात् । चकारोऽवधारणार्थ इति । अनेकार्थत्वान्निपातानाम् । अपरः समासो न भवतीति । वृत्त्यन्तरं न भवतीत्यर्थः । ‘आतिष्ठद्गु जपन्सध्याम्’ इति तु पञ्चम्या ‘अव्ययात्’ इति लुक्, न समासः ।

तिष्ठद्गु, वहद्ग्विति । लटः शत्रादेशो निपातनात्, ‘गोस्त्रियोः’ इति ह्रस्वः । आयतीगवमित्यत्र तु पुंवद्भावाभावः शत्रादेशः समासान्तश्च । खलेयवं खलेबुसमिति सप्तम्या अलुक् । लूयमानयवादिषु शानजादेशः ।

समभूमि, समपदातीति ॥ समत्वं भूमेरिति पूर्वपदार्थप्राधान्येऽव्ययीभावः ।

न्यासः

तिष्ठद्गु वहद्गु इति । पूर्वपदस्य शत्रादेशो निपात्यते । ‘गोस्त्रियोरुपसर्जनस्य’ इति ह्रस्वः । तिष्ठन्ति गावो यस्मिन् काले स तिष्ठद्गु कालः । वहन्ति गावो यस्मिन् काले स वहद्गु कालः । चकारोऽवधारणार्थ इति । असति तस्मिन् परमतिष्ठद्ग्विति ‘सन्महत्’ इत्यादिना परमशब्देन समासः स्यात् । अवधारणार्थे तु तस्मिन् तिष्ठद्गु-प्रभृतीनीत्येवम्भूतान्येवावतिष्ठन्ते । आयतीगवमिति । पुंवद्भावाभावः समासान्तश्च भवति । आयत्यो गावो यस्मिन् काले स आयतीगवम् । खलेयवम् । खलेबुसमिति । सप्तम्या अलुक् निपात्यते । लूयमानयवमिति । शानज् निपात्यते । तथा पूयमानयवमित्यत्रापि । एते कालशब्दा इति । तिष्ठद्गुप्रभृतयः संस्क्रियमाणबुसपर्यन्ताः ।

समभूमि, सजपदातीति । समत्वं भूमेः, समत्वं पदातेरिति पूर्वपदार्थप्राधान्येऽव्य-



अपरसमम् । आयतीसमम् । प्राह्णम् । प्ररथम् । प्रमृगम् । प्रदक्षिणम् ।  
अपरदक्षिणम् । सम्प्रति । असम्प्रति । पापसमम् । पुण्यसमम् । 'इच्  
कर्मव्यतीहारे'—दण्डादण्डि । मुसलामुसलि ॥

पारे मध्ये षष्ठ्या वा ॥ १८ ॥

षष्ठीसमासे प्राप्ते तदपवादोऽव्ययीभाव आरभ्यते । वावचनाच्च

पदमञ्जरी

कचित् समंभूमि समंपदातीति पाठः, तत्र पूर्वपदस्य मुमागमः । अन्ये तु—  
संभूमि संपदातीति पठन्ति, तत्र समस्यान्तलोपः, संशब्दस्य वा समासः । सुषा-  
मादौ शोभनत्वं समस्य विगतत्वं दुष्टत्वं निर्गतत्वमूपगतत्वं समस्येति विग्रहः ।  
आयतोसमा आयतीसमम्, शत्रादेशः, पूर्ववत् पुंवद्भावश्च । समा=संवत्सरः । एवं  
पापसमं पुण्यसममिति । ग्राह्यादिषु चतुर्षु प्रगन्तत्वमह इत्यादिविग्रहः । सङ्गतं  
प्रतिगतमस्य सम्प्रति । विपरीतम् असम्प्रति । इच् कर्मव्यतीहार इति । अयमेव  
द्विदण्ड्यादिष्वपि विधीयत इति तत्राप्यव्ययीभावः । दण्डादण्डि । दण्डेश्च  
दण्डेश्च प्रहृत्येदं युद्धं प्रवृत्तम्, 'तत्र तेनेदमिति सरूपे' इति बहुव्रीहिः । 'अन्येषा-  
मपि दृश्यते' इति पूर्वपदस्य दीर्घः । इच् अव्ययीभावत्वेनाव्ययत्वात्सुपो लुक् ॥

पारे मध्ये षष्ठ्या वा ॥ वावचनादिति । ननु महाविभाषयेवापवादोऽव्ययीभावे  
विकल्पिते पक्षे षष्ठीसमासोऽपि भविष्यति, सोऽपि विकल्पित इति वाक्यमपि

न्यासः

यीभावः । उत्तरपदार्थप्राधान्यविवक्षायान्तु समपदातिः समभूमिरिति विशेषणसमास-  
स्तत्पुरुषो भवति । अन्ये मकारान्तं समशब्दं पठन्ति—समभूमि समंपदातीति ।  
सुषमम्, विषमम्, दुःषमम्, अपरसममिति । समशब्देनेति । सुषमादयश्चैते पूर्व-  
पदार्थप्राधान्ये समासाः । अत्र शोभनत्वं समस्येत्येवमादि वाक्यं द्रष्टव्यम् । उत्तर-  
पदार्थप्राधान्ये तु प्रादिसमासो विशेषणसमासश्च यथायोगं कर्तव्यः । आयतीसममिति ।  
समाशब्दः संवत्सरवाची, तेन समासः—आयती समा आयतीसमम् । एवं पापा समा  
पापसमम् । पुण्या समा पुण्यसमम् । अन्ये तु तृतीयासमासं वर्णयन्ति—आयत्या समम्  
आयतीसममिति एवमन्यत्रापि । प्रगतत्वमहः प्राह्णम् । अयमपि पूर्वपदार्थप्रधानः ।  
उत्तरपदार्थप्राधान्ये तु तत्पुरुष एव भवति—प्राह्णे कल्याणनामानावेतौ तिष्ठ्यपुर्नवस  
इति । एवं प्ररथम्, प्रदक्षिणम्, प्रमृगम्, अपरदक्षिणम्, सम्प्रति, असम्प्रति । 'इच्  
कर्मव्यतीहारे' इतीचोऽव्ययीभावत्वे प्रयोजनमव्ययसंज्ञा, नपुंसकत्वश्च । दण्डेश्च  
दण्डेश्च प्रहृत्येदं युद्धं प्रवृत्तमिति । 'तत्र तेनेदमिति सरूपे' इति समासः, 'इच्  
कर्मव्यतीहारे' इतीच् समासान्तः—'अन्येषामपि दृश्यते' इति दीर्घः, दण्डादण्डि ॥

पारे मध्ये षष्ठ्या वा ॥ ननु च प्रकृतैव महाविभाषा, तथैव विकल्पो भविष्यति,



षष्ठीसमासोऽपि पक्षेऽभ्यनुज्ञायते । पारमध्यशब्दौ षष्ठ्यन्तेन सह विभाषा समस्येते, अव्ययीभावश्च समासो भवति । तत्सन्निधौर्गेन चानयोरेकारान्तत्वं निपात्यते । पारं गङ्गायाः पारेगङ्गम् । मध्यं गङ्गायाः मध्येगङ्गम् । षष्ठीसमासपक्षे—गङ्गापारम्, गङ्गामध्यम् । महाविभाषया वार्क्यविकल्पः क्रियते ॥

संख्या वंश्येन ॥ १९ ॥

विद्यया जन्मना वा प्राणिनामेकलक्षणसन्तानो वंश इत्यभिधीयते । तत्र भवो वंश्यः । तद्वाचिना सुबन्तेन सह संख्या समस्यते, अव्ययीभावश्च समासो भवति । द्वौ मुनी व्याकरणस्य वंश्यौ द्विमुनि व्याकरणस्य । त्रिमुनि व्याकरणस्य ।

पदमञ्जरी

भविष्यति ? उच्यते—इह वाक्येनाभिधाने प्राप्ते वृत्तिरारभ्यमाणा वाक्यस्य बाधिका प्राप्नोतीति विकल्पेन वाक्यमेव पक्षेऽभ्यनुज्ञायते । तत्रापवादविकल्पो वाक्यस्यैव प्रापक इत्युत्सर्गस्य नित्यो बाधकः स्याद्, वाच्यतात्सोऽपि पक्षेऽभ्यनुज्ञायत इति त्रैरूप्यसिद्धिः । एतदेव वाच्यतां ज्ञापकम्—यत्रोत्सर्गापवादौ महाविभाषया विकल्पितौ तत्रापवादेन मुक्ते उत्सर्गो न भवतीति । तेन पूर्वं कायस्येत्यत्रैकदेशिसमासेन मुक्ते षष्ठीसमासो न भवति, दक्षस्यापत्यं दक्षिरित्यत्र इत्रा-मुक्तेऽन्न भवति । एकारान्तत्वं निपातनं यत्र सप्तमर्थो न सम्भवति—पारेगङ्गादानयेति, तदर्थम् । सम्भवे तु 'तत्पुरुषे कृति बहुलम्' इति बहुलवचनादलुका सिद्धम् ॥

संख्या वंश्येन ॥ एकलक्षण इति । एकस्वभावः सन्तानः = सम्बन्धः, सन्तानिनामेकलक्षणत्वात्सन्तानस्यैकलक्षणत्वम् । द्वौ मुनी इति । पाणिनिकात्यायनौ ।

न्यासः

तत् किं वाग्रहणेनेत्याह—वाच्यतादिस्यादि । गतार्थम् । यदि तर्हि वाच्यतात् पक्षे षष्ठीसमासो भवति, महाविभाषया किं क्रियत इत्याह—महाविभाषयेत्यादि ।

संख्या वंश्येन ॥ एकलक्षण इति । एकस्वभावः । सन्तानः = सम्बन्धः । सन्तानिनामेकलक्षणत्वात्सन्तानोऽप्येकलक्षणो भवति । तत्र विद्ययैकलक्षणः—वैयाकरणवंशः, उपाध्यायवंश इति । जन्मना—ब्राह्मणवंशः, क्षत्रियवंश इति । तत्र भवो वंश्य इति दिगादित्वाद् यत् । द्वौ मुनी इति पाणिनिकात्यायनौ । व्याकरणस्येति सम्बन्धलक्षणा षष्ठी । त्रिमुनि व्याकरणस्येति । पूर्वौ द्वौ भाष्यकारस्तृतीयः । विद्ययेति व्याकरणा-



यदा तु विद्यया तद्वतामभेदविवक्षा तदा सामानाधिकरण्यं भवति—द्विमुनि व्याकरणम्, त्रिमुनि व्याकरणमिति ।

जन्मना—एकविंशति भारद्वाजम् ॥

नदीमिश्र ॥ २० ॥

‘संख्या’ इत्यनुवर्तते । नदीवचनैः शब्दैः सह संख्या समस्यते, अन्ययोभावश्च समासो भवति । समाहारे चायमिष्यते । सप्तगङ्गम् ।

पदमञ्जरी

त्रिमुनीति । तौ च भाष्यकुरश्च । जन्मना त्वेकलक्षणस्योदाहरणम्—एकविंशति भारद्वाजमिति ।

यदा तु विद्यया सहेति ‘लक्षणेनाभिप्रती’ इत्यत्र प्रकारान्तरेणाप्ययमर्थः साधितः ॥

नदीमिश्र ॥ नदीवचनैः शब्दैरिति । नदीभिरिति बहुवचननिर्देशात्स्वरूपस्य संज्ञा नद्याश्च ग्रहणमिति भावः । समाहारे चायमिष्यते इति । अन्यथा पुरस्तादपवादन्यायेन ‘पूर्वकालैक’ इत्यस्यायं बाधकः स्यात् । समाहारे तु परत्वाद् द्विगुरेव स्यात्, ततश्चैकनदीत्यत्राव्ययीभावे सति तन्निबन्धनः ‘नदीपौर्णमास्याग्रहायणीभ्यः’ इति टच् प्राप्नोति नपुंसकत्वं च, न ह्यत्र विशेषवाचिनामेव ग्रहणमिति प्रमाणमस्ति । यस्तु ‘गोदावर्याश्च नद्याश्च’ इत्यच् समासान्तः, स पञ्चनदमित्यादावव्ययीभाव एव भवति, एकनदीत्यत्र तत्पुरुषे न भवति । समाहारविवक्षायां च एकापूपीवदेकनदमित्यपि भवति । तथान्यपदार्थेऽप्यव्ययीभावः स्याद्—द्वीरावतीको देश इति । न चात्र परत्वाद्वहुव्रीहिः, अशेषत्वात्, न ह्यसति समाहारग्रहणेऽयं शेषो भवति । तस्मात्सुष्ठूक्तम्—समाहारे चायमिष्यत इति । एतच्चाभिधानस्वाभाव्याल्लभ्यते ॥

न्यासः

ख्या- । तद्वतामिति पाणिनिप्रभृतीनाम् । अभेदविवक्षेति । यौ तौ द्वौ मुनी तावेव व्याकरणमित्यतिशयेन विद्यया योगं तयोराख्यातुमभेदविवक्षा यदा क्रियते तदा सामानाधिकरण्यं भवति—द्विमुनि व्याकरणमिति ॥

नदीमिश्र ॥ चकारेण संख्येत्यनुकृत्यते । बहुवचननिर्देशेनार्थस्येदं ग्रहणम्, न स्वरूपस्य, नापि संज्ञायाः, तेन सर्वैर्नदीवर्मचभिः समासो विज्ञायत इत्याह—नदीवचनैरित्यादि । समाहारे चायमिष्यत इति । चकारोऽवधारणे—समाहार एव नान्यत्रेति । यद्येवम्, समाहारग्रहणं कर्तव्यम् ? न कर्तव्यम्, यत एव हेतोरक्षादीनां परिणा सह कितवव्यवहार एव समासो भवति, तत एव हेतोरयमपि समाहार एव भविष्यति—



द्वियमुनम् । पञ्चनदम् । सप्तगोदावरम् ॥

अन्यपदार्थे च संज्ञायाम् ॥ २१ ॥

‘संख्या’ इति निवृत्तम् । नदीग्रहणमनुवर्तते । नदीभिः सह सुबुद्ध-  
मन्यपदार्थे वर्तमानं संज्ञायां विषये समस्यते, अव्ययीर्भावश्च समासो  
भवति । विभाषाधिकारेऽपि नित्यसमास एवायम् । न हि वाक्येन  
संज्ञा गम्यते । उन्मत्तगङ्गं नाम देशः । लोहितगङ्गम् । कृष्णगङ्गम् ।  
शनैर्गङ्गम् ।

अन्यपदार्थ इति किम् ? कृष्णवेण्णा । संज्ञायामिति किम् ?  
शीघ्रगङ्गो देशः ॥

तत्पुरुषः ॥ २२ ॥

‘तत्पुरुषः’ इति संज्ञार्थिक्रियते प्राग्बहुव्रीहेः । यानित ऊर्ध्वमनु-  
क्रमिष्यामस्तत्पुरुषसंज्ञास्ते वेदितव्याः । वक्ष्यति—‘द्वितीयाश्रितातीत-  
पतित’ इति, कष्टश्रितः । पूर्वाचार्यसंज्ञा चेयं महती, तदङ्गीकरणमुपा-  
धेरपि तदीयस्य परिग्रहार्थम्—‘उत्तरपदार्थप्रधानस्तत्पुरुषः’ इति ।

पदमञ्जरी

तत्पुरुषः ॥ उत्तरपदार्थप्रधान इति । पूर्वकायः, अर्द्धपिप्पलीत्यादौ त्वधिकार-  
वशात्तत्पुरुष इति संज्ञा ॥

न्यासः

सप्त गङ्गा समाहृताः सप्तगङ्गमिति । पूर्ववद् ह्रस्वः । अन्यपदार्थे तु न भवति—  
द्वीरावतीको देश इति । पञ्चनदम् । सप्तगोदावरमिति ।

कृष्णोदकपाण्डुपूर्वाया भूमेरुचप्रत्ययः स्मृतः ।

गोदावर्याश्च नद्याश्च संख्याया उत्तरे, यदि ॥

इति वचनादन्तसमासान्तः ॥

अन्यपदार्थे च संज्ञायाम् ॥ कृष्णवेण्णेति । कृष्णा चासौ वेण्णा चेति विशेषण-  
समासः । शीघ्रगङ्ग इति बहुव्रीहिः ।

तत्पुरुषः ॥ कष्टश्रित इति । तत्पुरुषसंज्ञायां सत्याम् ‘तत्पुरुषे तुल्यार्थ’ इत्यादिना  
पूर्वपदप्रकृतिस्वरत्वम् । अथ किमर्थमियं महती संज्ञा विधीयत इत्याह—पूर्वाचार्य-  
संज्ञा चेयमिति । तदङ्गीकरणं किमर्थमित्याह—तदङ्गीकरणमित्यादि । उपाधिः=विशेष-  
णम् । कः पुनरसौ तदीय उपाधिरित्याह—उत्तरपदार्थप्रधानस्तत्पुरुष इति ॥



तत्पुरुषप्रदेशः—‘तत्पुरुषे कृति बहुलम्’ इत्येवमादयः ॥

द्विगुश्च ॥ २३ ॥

द्विगुश्च समासस्तत्पुरुषसंज्ञो भवति । द्विगोस्तत्पुरुषत्वे समा-  
सान्ताः प्रयोजनम् । पञ्चराजी, दशराजी । द्वयहः, त्रयहः । पञ्च-  
गवम्, दशगवम् ॥

द्वितीया श्रितातीतपतितगतात्यस्तग्राप्तापन्नैः ॥ २४ ॥

‘सुप्’ ‘सुपा’ इति वर्तते, तस्य विशेषणमेतद् द्वितीया । द्वितीयान्तं  
सुबन्तं श्रितादिभिः सह समस्यते, तत्पुरुषश्च समासो भवति । कष्टं

पदमञ्जरी

द्विगुश्च ॥ समासान्ता इति । यद्यपि ‘राजाहःसखिम्यष्टच्’ ‘तत्पुरुषस्यांगुलेः  
संख्याव्ययादेः’ इति टजचौ तत्पुरुषनिबन्धनौ, तथापि प्रकृतिभेदाद्भेदविवक्षयां  
बहुवचनम् । पञ्चराजमिति । उत्तरपदस्यानकारान्तत्वात्स्त्रीत्वाभावः । समा-  
सार्थोत्तरपदस्यान्ताः समासान्ता इति तु पक्षे पात्रादित्वात् । कचित् पञ्चराजीति  
स्त्रीलिङ्गस्य पाठः, स भाष्यविरोधादपपाठः । द्वयह इति । ‘अह्वष्टखोरेव’ इति  
टिलोपः, ‘रात्राह्वाहाः पुंसि’ । पञ्चगवमिति । ‘गोरतद्वितलुकि’ इति टच्,  
पूर्ववत्स्त्रीत्वाभावः ॥

द्वितीया श्रितातीतपतितगतात्यस्तग्राप्तापन्नैः ॥ श्रितादिषु गत्यर्थत्वात्कर्त्तरि  
क्तः । पतिरपि सकर्मकः, नेज्जिह्वायन्तो नरकं पतामेति यथा । अत्र्यासः=व्यतिक्रमः,  
गतिविशेष एव । प्राप्तिरप्यत्र गतिरेव, न फलम् । एवमापत्तिरपि । इह श्रित-  
न्यासः

द्विगुश्च ॥ समासान्ताः प्रयोजनमिति । ‘तत्पुरुषस्याङ्गुलेः संख्याव्ययादेः’ इत्यत-  
स्तत्पुरुष इत्यनुवर्तमाने ‘राजाहःसखिम्यष्टच्’, ‘गोरतद्वितलुकि’ इति च द्विगोरपि  
यथा स्यात् । पञ्चराजीति । पञ्चानां राज्ञां समाहार इति ‘तद्वितार्योत्तरपदसमाहारे च’  
इति समासः । ‘संख्यापूर्वो द्विगुः’ इति द्विगुसंज्ञा, टच्, ‘नस्तद्विते’ इति टिलोपः;  
‘अकारान्तोत्तरपदो द्विगुः स्त्रियां भाष्यते’ इति स्त्रीलिङ्गता, ‘द्विगोः’ इति ङीप् ।  
द्वयहः, त्रयह इति । ‘अह्वष्टखोरेव’ इति टिलोपः, ‘रात्राह्वाहाः पुंसि’ इति पुंस्त्वम् ।  
पञ्चगवमिति । ‘स नपुंसकम्’ इति नपुंसकत्वम् । सत्यप्यकारान्तत्वे स्त्रीत्वं न भवति;  
‘पात्रादीनां प्रतिषेधो वक्तव्यः’ इति वचनात् ॥

द्वितीया श्रितातीतपतितगतात्यस्तग्राप्तापन्नैः ॥ श्रितादिष्वित्यादि । श्रितादिषु  
समासकारणत्वेनोपात्तेषु सत्सु गमिगाम्यादीनां समासस्थोपसंख्यानं प्रतिपादनं कर्त्तव्य-



श्रितः कष्टश्रितः । नरकश्रितः । अतीत—कान्तारमतीतः कान्तार-  
तीतः । पतित—नरकं पतितः नरकपतितः । गत—ग्रामं गतः ग्रामगतः ।

पदमञ्जरी .

पतितगतैरयं संमासो न विधेयः, कथम् ? यः कष्टं श्रितः कष्टं तेन श्रितं भवति तत्र बहुव्रीहिणा सिद्धम्; नार्थभेदः, न रूपभेदः, न स्वरभेदः । तत्पुरुषेऽपि 'अहीने द्वितीया' इति श्रितपतितगतेभ्यः पूर्वपदप्रकृतिस्वर एव भवति । अतीतादिभिस्तु स्वरसिद्धये विधेयः, तथा हि—तैस्तत्पुरुषे थाथादिस्वरेण भाव्यम्, नाही-  
नस्वरेण; 'अतीतात्यस्तयोरहीने' इति निर्बन्धात्, प्राप्तापन्नयोस्त्वहीने द्वितीयानुपसर्गं इति वचनात् । बहुव्रीहौ तु पूर्वपदप्रकृतिस्वरेण भाव्यम्, तस्माच्छ्रितादिभिरयं संमासो न विधेयः । तत्रायमप्यर्थः, 'अहीने द्वितीया' इत्येतदपि न वक्तव्यं भवति । जातिस्वरप्रसङ्गस्तु, यदा जातिकालसुखादिभ्यः परे श्रितादयो भवन्ति तदा पूर्वपदप्रकृतिस्वरं बाधित्वा 'जातिकालसुखादिभ्योऽनाच्छादनात्' इत्यन्तो-  
दात्तत्वप्रसङ्गः । ननु चे तत्पुरुषारम्भेऽपि बहुव्रीह्यर्थविवक्षायां न दण्डवारितो बहुव्रीहिरिति जातिस्वरः स्यादेव ? एवमप्यस्ति भेदः, तत्पुरुषे 'अहीने द्वितीया' इति पूर्वपदप्रकृतिस्वरः, बहुव्रीहौ 'जातिकाल' इत्यन्तोदात्तत्वमिति द्वौ स्वरौ भवतः; अनारम्भे तु जातिस्वर एव स्यादिति ।<sup>१०</sup> एवं तर्हि यदेतद्वा जात इति तद्वा जात-  
श्रितपतितगतेष्विति वक्तव्यम् ? एवमपि 'अहीने द्वितीया' इत्येतदपि न वक्तव्य-  
मित्यस्त्येव लाघवम् । एतावांस्तु विशेषः—तत्पुरुषारम्भे तत्र पूर्वपदप्रकृतिस्वरत्वम्,  
बहुव्रीहौ तु जातिस्वर इति द्वयोः समासयोर्द्वैस्वर्यम्; अनारम्भे तु बहुव्रीहावेव  
द्वैस्वर्यमिति ?

अत्रोच्यते—जातिकालसुखादिव्यतिरिक्तैः सह बहुव्रीहौ श्रितादीनां निष्ठेति पूर्वनिपातप्रसङ्गाद् रूपभेदः, तथा सर्वत्र कबपि प्राप्नोति । नन्वसौ 'शेषाद्विभाषा' इति विकल्पितः, स च तत्पुरुषारम्भेऽपि भवत्येव, बहुव्रीहेरप्यभ्युपगमात् ? एवमपि बहुव्रीहावपि द्वैस्वर्याभ्युपगमात् पूर्वपदप्रकृतिस्वरपक्षेऽपि बहुव्रीहित्वानपा-  
यात्पक्षे कपः प्रसङ्गः; तत्पुरुषारम्भे तु तत्रैव 'अहीने द्वितीया' इति पूर्वपदप्रकृतिस्वरः,

न्यासः

मित्यर्थः । एतैरपि समासः प्रतिपादयितव्यः । तत्रेदं प्रतिपादनम्—'द्वितीया' इति योग-  
विभागः क्रियते, तेन गमिगामिप्रभृतिभिरपि समासो भवति । न चैवं श्रितादिग्रहण-  
मनर्थकम् ; पूर्वविषयस्यासर्वविषयत्वज्ञापनार्थत्वात् । आदिशब्दः प्रकरिवाची ।  
गमिगामिशब्दयोरेकतरोपादानेनैव सिद्धे द्वयोरुपादानमुपादीनामन्येषाञ्च यथा स्यात् ;  
अन्यथा यदि गमिग्रहणमेव क्रियेत तदाऽऽदिशब्दस्य प्रकारवाचित्वाद् गमिप्रकाराणा-



अत्यस्त—तरङ्गानत्यस्तः तरङ्गात्यस्तः । तुहिनात्यस्तः । प्राप्त—  
सुखं प्राप्तः सुखप्राप्तः । आपन्न—सुखमापन्नः सुखापन्नः । दुःखापन्नः ॥

\* श्रितादिषु गमिगाम्यादीनामुपसंख्यानम् \* । ग्रामं गमी  
ग्रामगमी । ग्रामं गामी ग्रामगामी । ओदनं बुभुक्षुः ओदनबुभुक्षुः ॥

स्वयं क्तेन ॥ २५ ॥

‘स्वयम्’ एतदव्ययमात्मनेत्यस्यार्थे वर्तते, तस्य द्वितीयया सह  
पदमञ्जरी

बहुव्रीहौ तु जातिस्वर एव नित्यमित्यन्तोदात्तादेव कब्ब पूर्वपदप्रकृतिस्वरादि-  
त्यस्त्येव विशेषः । तथाऽर्थभेदोऽपि ‘गत्यर्थकर्मक’ इति कर्तरि क्ते धात्वर्थस्य  
सर्वात्मनाऽनिष्ठितत्वेऽपि भवति—आरूढो वृक्षं देवदत्त इति वृक्षस्य एवोच्यते ।  
कर्मणि तु भवन्सर्वात्मना निष्ठितत्वे भवति—आरूढो वृक्षो देवदत्तेनेति, तस्मैहापि  
कष्टं श्रित इति कष्टमनुभवन्नेवमुच्यते, कष्टं श्रितमनेनेत्यनुभूतकष्टः श्रितशब्दविव-  
क्षितस्यार्थस्य साक्षादवगतिर्भवति तत्पुरुषे । बहुव्रीहौ त्वर्थात्, तद्यथा—राज्ञः  
सखेत्युक्ते नूनं राजाप्यस्य सखेति स एष सूक्ष्मदृशमेव विषयः ।

गमिगाम्यादीनामिति । उणादीनामन्येषां च संग्रहार्थमुभयोरुपादानम् । ग्रामं  
गमीति । ‘गमेरिनिः’ इत्यौणादिक इनिप्रत्ययः ‘भविष्यति गम्यादयः’ इति  
भविष्यति काले । ग्रामं गामीति । आवश्यक्ये णिनिः । ‘गत्यर्थकर्मणि’ इत्यत्र  
द्वितीयाग्रहणमपवादविषयेऽपि विधानार्थमिति कृत्प्रयोगे द्वितीयैव भवति ।  
ओदनं बुभुक्षुरिति । भुजेः सन्, ‘सनाशंसमिक्ष उः’ । ‘नं’ लोकाव्यय’ इति  
षष्ठीनिषेधः ॥

स्वयं क्तेन ॥ स्वयं धौताविति । ‘धावु गतिशुद्धयोः’, ‘उदितो वा’ इति क्त्वायां

न्यासः

मुणादीनामेव ग्रहणं स्यात् । अथ गामिग्रहणमेव क्रियेत, तदा गामिप्रकाराणा-  
मनुणादीनां स्यात् । तस्माद् द्वयोरपि ग्रहणं कर्तव्यम् । ग्रामं गमीति । ‘गमेरिनिः’  
इतीनिप्रत्ययः । स च भविष्यत्काले; ‘भविष्यति गम्यादयः’ इति वचनात् । ग्रामं  
गामीति । ‘आवश्यकाधमपर्ययोः’ इत्यावश्यक्येणिनिः । ‘अकेनोर्भविष्यदाधमपर्ययोः’  
इति षष्ठीप्रतिषेधः । ओदनं बुभुक्षुरिति । भुजेः सन्नन्तात् ‘सनाशंसमिक्ष उः’ इत्युप्र-  
त्ययः । ‘नं लोक’ इत्यादिना षष्ठीप्रतिषेधः । कष्टं श्रित इत्यादावप्यनेनैव षष्ठीप्रतिषेधः ।

स्वयं क्तेन ॥ तस्य द्वितीयया सह सम्बन्धो नोपपद्यत इति । द्वितीयार्थासम्भवात् ।  
इतिशब्दो हेतौ । यतस्तस्य द्वितीयया सह सम्बन्धोऽनुपपन्नस्तस्माद् द्वितीयाग्रहणमुक्त-



संबन्धो नोपपद्यत इति द्वितीयाग्रहणमुत्तरार्थमनुवर्तते । 'स्वयम्' इत्येतत्सुबन्तं कान्तेन सह समस्यते, तत्पुरुषश्च समासो भवति । स्वग्रंधौतौ प्रादौ । स्वयं विलीनमाज्यम् । ऐकपद्यमैकस्वयं च समासत्वाद्भवति ॥

खट्वो क्षेपे ॥ २६ ॥

खट्वाशब्दो द्वितीयान्तः कान्तेन सह क्षेपे गम्यमाने समस्यते, तत्पुरुषश्च समासो भवति । क्षेपः = निन्दा, स च समासार्थ एव, तेन विभाषाधिकारेऽपि नित्यसमास एवायम् । न हि वाक्येन क्षेपो गम्यते । खट्वारोहणं चेह विमार्गप्रस्थानस्योपलक्षणम् । सर्व एवाविनीतः

पदमञ्जरी

विकल्पितेत्वात् 'यस्य विभाषा' इतीदप्रतिषेधः, 'च्छ्वोः शूडनुनासिके च' इत्यूठ्, 'एत्येधत्यूठ्सु' इति वृद्धिः । 'स्वयं विलीनमिति' । 'लीङ् श्लेषणे', 'स्वादय ओदितः', 'ओदितश्च' इति निष्ठानत्वम्, कृद्ग्रहणे गतिकारकपूर्वस्यापि ग्रहणाद्विलीनशब्दः कान्तः । ऐकपद्यमैकस्वयं समासत्वादिति । समसनं समासः, संज्ञा वा, ततो हेतोरित्यर्थः ॥

खट्वा क्षेपे ॥ खट्वारोहणं चेत्यादि । विनिन्दितो मार्गः = विमार्गः । भूमिशयनार्हो ब्रह्मचारी, वेदाध्ययनकाले तेनाधीत्य स्नात्वा गुरुभिरनुज्ञातेन खट्वा

न्यासः

रार्थमनुवर्तते, न त्वेतदर्थम् । स्वयं धोतौ प्रादाविति । 'धावु गतिशुद्धयोः', अस्योदित्वाद् विभाषितेत् । 'यस्य विभाषा' इतीदप्रतिषेधः । 'च्छ्वोः शूडनुनासिके च' इत्यूठ् । 'एत्येधत्यूठ्सु' इति वृद्धिः । 'स्वयं विलीनमाज्यमिति' । 'लीङ् श्लेषणे', 'स्वादय ओदितः' इत्योदित्वाद् 'ओदितश्च' इति नत्वम् । 'कृद्ग्रहणे गतिकारकपूर्वस्यापि ग्रहणम्' इति गतिपूर्वस्यापि समासो भवति । कः पुनरत्र समासे सति विशेषः, यावता विनापि तेनैतद्रूपं सिध्यतीत्याह—ऐकपद्यमित्यादि ॥

खट्वा क्षेपे ॥ स चेत्यादि । एवकारेण वाक्यार्थतां क्षेपस्य निरस्यति । स्यादेतत्—वाक्यार्थोऽपि क्षेपः, तेन वाक्यमपि भविष्यतीत्याह—न हीत्यादि । वाक्येन हि क्रियाकारकसम्बन्धमात्रं गम्यते, न तु क्षेपः । खट्वारोहणञ्चेत्यादि । विरुद्धो मार्गः = विमार्गः, तेन प्रस्थानम् = गमनम् । अधीत्य स्नात्वा गुरुणाभ्यनुज्ञातेन खट्वा रोढव्या । यत् त्वन्यथा खट्वारोहणं तद् विमार्गप्रस्थानम्, न तु खट्वारोहणमेव । इह च 'खट्वारूढः' इत्यादौ खट्वारोहणं विमार्गप्रस्थानस्योपलक्षणं वेदितव्यम् । किं पुनः कारणमेवं विज्ञायत इत्याह—सर्वं एवेत्यादि । आरूढ इत्याङ्पूर्वस्य रूढेः कप्रत्यये ढत्वधत्वष्टुत्वंदलोपदीर्घेषु कृतेषु रूपम् । जालम् इत्ययुक्तकारीत्यर्थः ॥



खट्वारूढ इत्युच्यते । खट्वारूढो जाल्मः । खट्वाप्लुतः । अपथ-  
प्रस्थित इत्यर्थः ।

क्षेप इति किम् ? खट्वामारूढः ॥

सामि ॥ २७ ॥

‘सामि’ इत्येतदव्ययमर्द्धशब्दपर्यायः, तस्यासत्त्ववाचित्वाद्  
द्वितीयया नास्ति संबन्धः । तत् सुबन्तं कान्तेन सह समस्यते, तत्पुरुषश्च  
समासो भवति । सामिकृतम् । सामिपीतम् । सामिभुक्तम् । ऐकपद्य-  
मैकस्वर्यं च समासत्वाद्भवति ॥

कालाः ॥ २८ ॥

‘द्वितीया’ ‘केन’ इति वर्तते । कालवाचिनः शब्दा द्वितीयान्ताः  
कान्तेन सह समस्यन्ते विभाषा, तत्पुरुषश्च समासो भवति ।  
अनत्यन्तसंयोगार्थं वचनम् । ‘कालाः’ इति न स्वरूपविधिः । षण्मुहूर्ता-  
श्चराचराः, ते कदाचिदहर्गच्छन्ति, कदाचिद्रात्रिम् । अहरतिसृता  
पदमञ्जरी

रोढव्या । यत्त्वन्यथा खट्वारोहणं तद्विमार्गप्रस्थानम् । तच्चोदाहरणमन्यस्याप्ये-  
वंविधस्योपलक्षणम्, तेन खट्वामारोहतु ‘मा वाऽरूढद्विमार्गप्रस्थितः खट्वारूढ  
इत्युच्यत इत्यर्थः ।

सामि ॥ तस्यासत्त्ववाचित्वादिति । द्रव्याधारा हि कर्मशक्तिः; अतो द्रव्य-  
वाचिन एव द्वितीया भवति, नाद्रव्यवाचिन इत्यर्थः ॥

कालाः ॥ इह ‘काला अत्यन्तसंयोगे’ इत्येको योगः कर्तव्यः, तत्र ‘केन’  
इत्यस्य निवृत्तत्वात्सर्वत्र समासः सिद्धयति, किमर्थं योगविभागे कान्तेन समासो  
विधीयत इत्यत आह—अनत्यन्तसंयोगार्थं वचनमिति । अनत्यन्तसंयोगमेव  
दर्शयति—षण्मुहूर्ता इति । चराचरा इति । चरेः पचाद्यचि ‘चरिचलिपतिवदीना-  
मुपसंख्यानमाक् चाभ्यासस्य’ इति द्विवचनमागागमश्चाभ्यासस्येति । चरन्तोऽनव-  
स्थिता इत्यर्थः । कदाचिदहरिति । उत्तरायणे । कदाचिद्रात्रिमिति । दक्षिणायने ।

न्यासः

सामि ॥ असत्त्ववाचित्वादिति । द्रव्याधारा हि कर्मशक्तिः । अतो द्रव्यवाचिन  
एव द्वितीयया सम्बन्धो भवति, नासत्त्ववाचिनः ।

कालाः ॥ चराचरा इति । अनत्यन्तसंयोगप्रतिपादनार्थम् । चरन्ति भ्रमन्तीति



मुहूर्त्ताः अहस्संक्रान्ताः । रात्र्यतिसृता मुहूर्त्ताः रात्रिसंक्रान्ताः ।  
मासप्रमितश्चन्द्रमाः । मासं प्रमातुमारब्धः प्रतिपच्चन्द्रमा इत्यर्थः ॥

अत्यन्तसंयोगे च ॥ २९ ॥

‘काला’ इति वर्तते, ‘क्तेन’ इति निवृत्तम् । अत्यन्तसंयोगः =  
कृत्स्नसंयोगः, कालस्य स्वेन सम्बन्धिना व्याप्तिः । कालवाचिनः  
शब्दा द्वितीयान्ता अत्यन्तसंयोगे गम्यमाने सुपा सह समस्यन्ते  
विभाषा, तत्पुरुषश्च समासो भवति । मुहूर्त्तं सुखं मुहूर्त्तसुखम् ।  
सर्वरात्रकल्याणी । सर्वरात्रशोभना ॥

तृतीया तत्कृतार्थेन गुणवचनेन ॥ ३० ॥

पदमञ्जरी

ततस्तेष्व षड्भिर्मुहूर्त्तैरहो रात्रेश्च नास्त्यत्यन्तसंयोगः । मासप्रमित इति । माह  
आदिकर्मणि कर्त्तरि क्तः, मासं परिच्छेत्तुमारब्धवानित्यर्थः । प्रतिपच्चन्द्रमा  
इति । न च तेन मासस्यात्यन्तसंयोग इति भावः ॥

तृतीया तत्कृतार्थेन गुणवचनेन ॥ तृतीयायाश्छान्दसे लुकि ‘गुणवचनेन’

न्यासः

चराचराः, अनवस्थिता इत्यर्थः । ‘चरिचलिपतिवदीनामच्याक्वाभ्यासस्य’ इति  
चरेः पचाद्यचि द्विवचनमभ्यासस्याक्वाभ्यासश्च । कदाचिदहर्गच्छन्तीत्युत्तरायणे ।  
कदाचिद्रात्रिमिति दक्षिणायने । एतेन तदेवानवस्थितत्वं व्यक्तीकुर्वन्नहो रात्रेश्च  
तैर्मुहूर्त्तरनत्यन्तसंयोगमाचष्टे । अहरतिसृता इति । ‘रोऽसुपि’ इत्यहो नकारस्य रेफः ।  
अहःसंक्रान्ता इति । ‘क्रमु पादविक्षेपे’, पूर्ववदिट्प्रतिषेधः । ‘अनुनासिकस्य क्लिशलोः’  
इति दीर्घः । मासप्रमित इति । ‘माह् माने’ ‘आदिकर्मणि कर्त्तरि च’ इति कर्त्तरि  
निष्ठा । ‘द्यतिस्यति’ इत्यादिनेत्त्वम् । मासं प्रमातुमारब्ध इति । मासस्यैकदेशस्य  
प्रतिपदश्चन्द्रमसा योगं दर्शयन् मासस्य तेनानत्यसंयोगमाचष्टे । कालस्य हि कृत्स्नस्य  
स्वेन सम्बन्धिना व्याप्तिः = त्यन्तसंयोगः । न च प्रतिपच्चन्द्रमसा मासस्यैह व्याप्तिः =  
संयोगोऽस्तीति नेहात्यन्तसंयोगः ।

अत्यन्तसंयोगे च ॥ कृत्स्नसंयोग इति । कृत्स्नस्य सकलस्य संयोगः कृत्स्नसंयोगः,  
कृत्स्नस्य कालस्य मुहूर्त्तादिः स्वेन सम्बन्धिना = सुखादिना. संयोगः = सम्बन्धोऽत्यन्त-  
संयोगः । एतदेव स्पष्टीकर्तुमाह— कालस्येत्यादि । मुहूर्त्तं सुखमिति । ‘कालार्ध्वनोरत्य-  
न्तसंयोगे’ इति द्वितीया । अत्र मुहूर्त्तस्य कालस्य स्वेन सम्बन्धिना सुखेन व्याप्तिः ॥  
तृतीया तत्कृतार्थेन गुणवचनेन ॥ तत्कृतेति एतदर्थशब्देनासमस्तमेव, अवि-



‘सुप्’ ‘सुपा’ इति वर्तते, तस्य विशेषणमेतत्तृतीया । तृतीयान्तं सुबन्तं गुणवचनेनार्थशब्देन च सह समस्यते, तत्पुरुषश्च समासो भवति । कीदृशेन गुणवचनेन ? तत्कृतेन = तदर्थकृतेन; तृतीयान्तार्थकृतेनेति यावत् । शङ्कुलाखण्डः शङ्कुलाखण्डः । किरिकाण काणः किरिकाणः ।

पदमञ्जरी

इत्यनेन सामानाधिकरण्यम् । अर्थेनेति पृथक् पदम्, अत एव गुणवचनेनार्थशब्देन चेति । कीदृशेन गुणवचनेन ? तत्कृतेनेति । तदिति सर्वनाम्ना प्रकृतस्य तृतीयान्तस्य प्रत्यवमर्शः, स च शब्दः । न च शब्देन गुणवचनस्य करणं सम्भवतीत्यतः सामर्थ्यात्तदर्थकृतेनेति विज्ञायत इत्याह—तृतीयान्तार्थकृतेनेति । यावदिति । यावच्छब्दो निपातस्तात्पर्यपर्यायितां दर्शयति । अर्थद्वारकं चेदं गुणवचनस्य विशेषणम्, अर्थ एव हि तृतीयार्थेन क्रियते, न गुणवचनः शब्दः । वचनग्रहणं किम्, यावतार्थेन समासासम्भवाद् गुणवचनेनैव भविष्यति ? एवं यथा विज्ञाप्येत—गुणमुक्तवान् गुणवचनः, ‘कृत्यल्युटो बहुलम्’ इति भूते कर्त्तरि ल्युट्, गुणमुक्तवता संप्रति गुणोपसर्जनद्रव्यवचनेनेत्यर्थः । तेन घृतेन पाटवमिति गुणमात्रनिष्ठे न भवति । गुणश्चात्र ‘सत्त्वे निविशतेऽपैति’ इति लक्षितो गृह्यते, न तु यस्य गुणस्य हि भावाद् द्रव्ये शब्दनिवेश इति तच्छब्दप्रवृत्तिनिमित्तम्; तृतीयान्तार्थकृते सर्वत्रैव तस्य भावात् । शङ्कुलाखण्डः, किरिकाण इति । ‘खड्गि भेदने’, ‘कण

न्यासः

भक्तिकश्च । तृतीयार्विभक्तेः ‘सुपां सुलुक्’ इति छत्तत्वात् । एतच्च गुणवचनेनेत्यस्य सामानाधिकरणं विशेषणम् । अत एव कीदृशेनेति पृष्ठ सन्नाह—तत्कृतेनेति । तदिति सर्वनाम्ना प्रकृतस्य तृतीयान्तस्य प्रत्यवमर्श इति तृतीयान्तकृतेनेति दर्शयति । तृतीयान्तेन गुणवचनस्य करणत्वं न सम्भवतीत्यतः सामर्थ्यात् तदर्थकृतेनेति विज्ञायत इत्यत आह—तृतीयान्तार्थकृतेनेति यावदिति । अर्थद्वारेण चेदं गुणवचनस्य विशेषणं वेदितव्यम्—तृतीयान्तार्थकृतो गुणवचनार्थ इति । सोऽपि तथोच्यते । एतदुक्तं भवति,—तृतीयान्तार्थकृतेन गुणवचनार्थेनेति । अर्थ एव हि तृतीयान्तार्थेन क्रियते, न च गुणवचनशब्दः । गुणमुक्तवान् = गुणवचनः । ‘कृत्यल्युटो बहुलम्’ इति कर्त्तरि ल्युट् । अथ वा—करणे, गुण उक्तोऽनेनेति गुणवचनः । यश्च पूर्वं गुणे वर्त्तित्वा पश्चात् तद्वति द्रव्ये वर्त्तते स गुणवचनः । गुणेनेत्युच्यमाने घृतेन पाटवमित्यादौ प्रसङ्गः, अतस्तन्निवृत्त्यर्थं वचनग्रहणम् । तस्मिंश्च सति गुणे वर्त्तित्वा तद्वति द्रव्ये यो वर्त्तते तेनैव समासो भवति, न तु गुण एव यो वर्त्तते तेन सह । न च पाटवादयः शब्दाः पूर्वं गुणे वर्त्तित्वा पश्चात् तद्वति द्रव्ये वर्त्तन्ते, अपि तु गुण एव । वचनग्रहणात् तैः सह समासा न भवति । शङ्कुलाखण्डः, किरिकाण इति । खण्डकाणशब्दावत्र



अर्थशब्देन—धान्येनार्थः, धान्यार्थः ।

तत्कृतेनेति किम् ? अक्षणा काणः । गुणवचनेति किम् ? गोभिर्वपावान् ॥

पदमञ्जरी

निमीलने—इत्याभ्यां घञि व्युत्पादितावेतौ क्रियारूपापन्ने गुणे वर्तित्वान्मतुब्लोपादभेदोपचाराद्वा तद्वति द्रव्ये वर्त्तते इति गुणवचनौ भवतः । धान्येनार्थ इति । अर्थत इत्यर्थः=प्रयोजनम्, अर्थनं वार्थः=प्रार्थना, अभिलाषः । सर्वत्र-करणे तृतीयायाः समासः ।

अक्षणा काण इति । नात्राक्षणा कृतं काणत्वम्, किं तर्हि ? अन्येनैव केनापि किर्यादिना, अक्षणा तु केवलं काणो लक्ष्यत इति तत्कृतत्वाभावः । किं च दध्ना पटुरित्यत्र मा भूदित्येवमर्थमपि तत्कृतग्रहणं कर्तव्यम् । ननु यदि दधिकृतं पाटनं-विवक्षितम्—दध्ना कृतः पटुरिति, ततो भवितव्यमेव समासेन; अथ भोजनाद्यपेक्षो दध्नः करणभावः—दध्ना भुङ्क्ते पटुरिति, ततोऽसामर्थ्यादेव न भविष्यति ? इहापि तर्हि न स्यात्—कुङ्कुमेन लोहितं कोपेन लोहितं मुखमिति, अत्रापि हि करोतिक्रियया करणस्य सम्बन्धः—कुङ्कुमेन कृतं लोहितमिति । क तर्हि स्यात् ? शंकुलया खण्ड इत्यादावेव तु स्यात्, यत्र पूर्वोत्तरपदयोः क्रियाकारकलक्षणः सम्बन्धः । तस्माद्यत्रोत्तरपदे क्रिया न गम्यते तत्रापि तत्कृतत्वे सति यथा स्याद्भोजनादिद्वारके सामर्थ्यं मा भूदिति तत्कृतग्रहणम् । गुणवचनेनेति किमिति । जातिवचनेषु जातेर्नित्यत्वात्तत्कृतस्यासम्भवः । क्रियावचने त्विष्यत एव । 'कर्तृकरणे कृता बहुलम्' इति द्रव्यवाचिष्वपि तत्कृतस्यासम्भव एव । न ह्याकाशस्य तत्त्वं केनचित् क्रियते, अतो गुणवचनेनैव भविष्यतीति प्रश्नः । गोभिर्वपावानिति । गोसम्बन्धिदध्याद्युपयोगादेव तस्य वपावत्त्वं पीवरत्वमित्यस्ति तत्कृतत्वम्, न त्वसौ गुणवचनः ॥

न्यासः

खण्डने निमीलने च क्रियारूपापन्ने गुणे वर्तित्वा पश्चान्मतुब्लोपादभेदोपचाराद् वा तद्वति द्रव्ये वर्त्तते इति गुणवचनौ भवतः । धान्यार्थ इति । भवत्ययमर्थशब्दस्तत्कृतः, न तु गुणवचन इति पृथगस्योपादानं क्रियते । अर्थशब्दश्चायं प्रयोजनवाची, यथा—किमर्थमागतोऽसीत्यभिहिते केन प्रयोजनेनेत्यवगम्यते । अभिधेयवचन इत्यन्ये । सर्वत्र करणे तृतीया ।

अक्षणा काण इति । अङ्गविकारलक्षणे 'येनाङ्गविकारः' इति तृतीया । नात्र तृतीयान्तेनाक्षणा देवदत्तस्य काणत्वं कृतम् । किं तर्हि ? अन्येन केनापि । अक्षणा तु केवलं काणत्वयुक्तो देवदत्तो लक्ष्यते । गोभिर्वपावानिति । वपा अस्य सन्तीति



पूर्वसदृशसमोनार्थकलहनिपुणमिश्रश्लक्ष्णैः ॥ ३१ ॥

० पूर्व, सदृश, सम, ऊनार्थ, कलह, निपुण, मिश्र, श्लक्षण—एतैः सह तृतीयान्तं समस्यते, तत्पुरुषश्च समासो भवति । अस्मादेव वचनात् पूर्वादिभिर्योगे तृतीया भवति, हेतौ वा द्रष्टव्या । पूर्व—मासेन पूर्वः मासपूर्वः, संवत्सरपूर्वः । सदृश—मातृसदृशः, पितृसदृशः । सम—मातृसमः, पितृसमः । ऊनार्थ—माषोनम्, कार्षापणोनम् ।

पदमञ्जरी

पूर्वसदृशसमोनार्थकलहनिपुणमिश्रश्लक्ष्णैः ॥ पूर्वसूत्रेऽर्थशब्देन समासस्य साधितत्वादिहार्थग्रहणमर्थनिर्देशार्थम् । तच्चानन्तरेणोनशब्देनैव सम्बध्यते, न पूर्वादिभिः; समसदृशशब्दयोः पृथगुपादानात् । एतदेवेत्यादि । समसदृशशब्दाभ्यामन्यत्रेदं तद्योगे तुल्यार्थैरिति तृतीयास्ति । इह तुल्यार्थयोगे षष्ठ्यपि पक्षे विधीयते, ततस्तस्याः समासे मातुः सदृशो मातृसदृश इति सिद्धम्, किमर्थमिह सदृशग्रहणम् ? 'तत्पुरुषे तुल्यार्थतृतीया' इति पूर्वपदप्रकृतिस्वरौ यथा स्यात्, सिद्धोऽत्र प्रकृतिस्वरः—'सदृशप्रतिरूपयोः सादृश्ये' इति । तच्च तत्र सदृशग्रहणमवश्यं कर्तव्यम्, यदा षष्ठीसमासस्तदान्तोदात्तत्वं मा भूदिति । ननु चेदानीमनाभिधानात् षष्ठीसमासो न भविष्यति ? नैवं शक्यम्, अलुक्समासे हि दोषः स्यात्, 'षष्ठ्या आक्रोशे'—दास्याः सदृशः, वृषल्याः सदृश इति, तस्मात्तत्कर्तव्यम्, इदं तु न कर्तव्यम् ? इदमपि कर्तव्यम्, हेतुतृतीयार्थं विद्यया हेतुना सदृशो विद्यासदृश इति, न ह्यत्र 'तुल्यार्थैः' इति षष्ठी भवति, प्रतियोगिन्येव हि सा विधीयते । एवमपि न कर्तव्यम्—तत्कृतत्वात्पूर्वेणैव सिद्धम्, यो हि विद्यया सदृशः, विद्याकृतं हि तत्सादृश्यम्, तत्र पूर्वणैव सिद्धम् । 'मिश्रग्रहणे सोपसर्गस्यापि ग्रहणम्' शुद्धसंमिश्रा धाना इत्येवमर्थम् ? ज्ञापकात्सिद्धम्, यदयं 'मिश्रं चानुपसर्गमसन्धौ' इत्यनुपसर्गग्रहणं करोति, तज्ज्ञापयति—मिश्रग्रहणे सोपसर्गस्यापि ग्रहणमिति ।

न्यासः

वपावान् । भवति वपावान् देवदत्तस्तृतीयान्तार्थकृतः, तथा हि स गोभिर्वपावान् कृतः । न तु वपावानित्ययं शब्दो गुणमुक्तवानिति न गुणवचनः, ततस्तेन सह समासो न भवति ॥

पूर्वसदृशसमोनार्थकलहनिपुणमिश्रश्लक्ष्णैः ॥ युक्तः समसदृशशब्दाभ्यां समासः, यावता ताभ्यां योगे 'तुल्यार्थैरुलोपमाभ्याम्' इति तृतीयाविधानम् ; इतरैस्तु पूर्वादिभिः कथं तृतीयासमासं उपपद्यते, न हि तद्योगे केनचित् तृतीया विहिता इत्याह—अस्मादेवेत्यादि । सुबोधम् ।



माषविकलम्, कार्षापणविकलम् । कलह—असिकलहः, वाक्कलहः ।  
 निपुण—वाग्निपुणः, आचारनिपुणः । मिश्र—गुडमिश्रः, तिलमिश्रः ।  
 श्लक्ष्ण—आचारश्लक्ष्णः ॥

\* पूर्वादिष्ववरस्योपसंख्यानम् \* । मासेनावरः मासावरः ।  
 संवत्सरावरः ॥

कर्तृकरणे कृता बहुलम् ॥ ३२ ॥

‘तृतीया’ इति वर्तते । कर्तरि’करणे च या तृतीया तदन्तं कृदन्तेन  
 सह समस्यते बहुलम्, तत्पुरुषश्च समासो भवति । सर्वोपाधिव्यभि-  
 चारार्थं बहुलग्रहणम् । कर्तरि—अहिना हतः अहिहतः । करणे—  
 नखैर्निर्मितो नखनिर्मितः । परशुना छिन्नः परशुच्छिन्नः ।

कर्तृकरणे इति किम् ? भिक्षाभिरुषितः । बहुलग्रहणं किम् ?  
 दात्रेण धान्यं लूनवान्, परशुना छिन्नवान्—इह समासो न भवति;  
 पादहारकः, गलेचोपक इति च भवति ॥

पदमञ्जरी

पूर्वादिष्विति । अवरशब्दोऽपि सूत्रे पठितव्य इत्यर्थः ॥

कर्तृकरणे कृता बहुलम् ॥ ‘कर्तृकरणे’ इति प्रथमाद्विवचनम् । वृत्तौ वस्तु-  
 व्याख्यानं कृतम्—कर्तरि करणे च या तृतीयेति । तथा चोत्तरत्र वक्ष्यति—  
 ‘कर्तृकरणे कृत्यैः सहाधिकार्थवचने समस्यते’ इति । सर्वोपाधिव्यभिचारार्थमिति ।  
 अव्यप्यतिव्याप्तिपरिहारार्थमित्यर्थः ।

न्यासः

पूर्वादिष्ववरस्योपसंख्यानमिति । पूर्वादिषु समासकारणत्वेनोपात्तेषु सत्स्ववर-  
 शब्दस्योपसंख्यानं प्रतिपादनं कर्तव्यमित्यर्थः । अवरशब्देनापि तृतीयासमासः प्रति-  
 पाद्यत इत्यर्थः । तत्रेदं प्रतिपादनम्—उत्तरसूत्रे बहुलग्रहणं क्रियते, तेनावरशब्देनापि  
 समासो भवति ॥

कर्तृकरणे कृता बहुलम् ॥ भिक्षाभिरुषित इति । हेतौ तृतीया विहिता । वसेर्व-  
 च्यादिसूत्रेण संप्रसारणम्, ‘शासिवसिघसीन्नाञ्च’ इति षत्वम्, ‘वसतिक्षुधोः’ इतीट् ।  
 दात्रेण धान्यं लूनवानिति । ‘त्वादिभ्यश्च’ इति निष्ठानत्वम् । पादहारक इति ।  
 पादाभ्यां ह्रियत इति पादहारकः । पादाभ्यामिति पञ्चमी षत्वार्थो वा । हारक इति  
 ‘कृत्यल्युटो बहुलम्’ इति कर्मणि ण्वुल् । गलेचोपक इति । गले चुप्यस इति । ‘चुप



## कृत्यैरधिकार्थवचने ॥ ३३ ॥

स्तुतिनिन्दाप्रयुक्तमध्यारोपितार्थवचनमधिकार्थवचनम् । कर्तृ-  
करणयोर्या तृतीया तदन्तं सुबन्तं कृत्यैः सह समस्यतेऽधिकार्थवचने  
गम्यमाने विभाषा, तत्पुरुषश्च समासो भवति । कर्त्तृ—काकपेया  
नदी । श्वलेह्यः कूपः । करणम्—बाष्पच्छेद्यानि तृणानि । कण्टक-

पदमञ्जरी

पादहारक इति । ह्रियत इति हारक इति 'कृत्यल्युटो बहुलम्' इति कर्मणि  
ण्वुल्, पादाभ्यामित्यपादानपञ्चम्यन्तस्य समासः । गले चोपक इति । 'जुप  
मन्दायां गतौ', हेतुमणिजन्तात्कर्मणि ण्वुल्, 'अमूर्द्धमस्तकात्' इत्यलुक् । कृद्गुण-  
मनर्थकम्; अन्यस्याभावात् । इह कर्त्तृकरणं क्रियाया एव भवतः, क्रिया च धातु-  
वाच्या, धातोश्च द्वये प्रत्ययाः—कृतस्तिङ्श्च । तत्र सुपेत्यधिकारात्तिङन्ते न  
प्रसङ्गः । तद्वितनिवृत्यर्थं तु—इह काष्ठैः पचतितराम्, काष्ठैः पचतिरूपम्, काष्ठैः  
पचतिदेश्यम्, हस्तेन कृतपूर्वी, दध्ना भुक्तपूर्वी, घृतेनेष्टीति ॥

कृत्यैरधिकार्थवचने ॥ स्तुतिनिन्दाप्रयुक्तमिति । 'स्तुत्या निन्दया च प्रवर्त्तितं  
स्तोतुं निन्दितुं च कृतमित्यर्थः । अध्यारोपितार्थवचनमिति । असन्नेवारोपितोऽध्या-  
रोपितः । काकपेयेति । एवं नाम पूर्णतोया नदी यत्तदस्थैः काकैरपि शक्या  
पातुमिति स्तुतिः; एवं नामाल्पतोया यत्काकैरपि शक्या पातुमिति निन्दा;  
उभयत्र शक्यार्थं कृत्यः । श्वलेह्य इति । एवं नामासन्नतोयः कूपस्तदस्थैरपि श्वभिः  
शक्यो लेढुमिति स्तुतिः; एवं नामाशुचिः कूपो यज्जलं श्वान एव लेढुमर्हन्तीति  
निन्दा; अर्हार्थं कृत्यः । बाष्पच्छेद्यानीति । एवं नाम कोमलानि तृणानि यद्बाष्पे-

न्यासः

मन्दायां गतौ' इत्यस्मात् पूर्ववदेव ण्वुल् । 'तत्पुरुषे कृति बहुलम्' इत्यलुक् ॥

कृत्यैरधिकार्थवचने ॥ स्तुतिनिन्दाप्रयुक्तमिति । स्तुत्या निन्दया वा यत् प्रयुक्तं  
प्रवर्त्तितं तत् स्तुतिनिन्दाप्रयुक्तम् । तदर्थमुच्चारितमित्यर्थः । अध्यारोपितार्थवचन-  
मिति । अध्यारोपितोऽर्थोऽसन्नेव बुद्ध्या समारोपितस्तस्य वचनमिति षष्ठीसमासः ।  
कर्त्तृकरण इति । अर्थे कार्यासम्भवात् तदभिधायिनि सुबन्ते कार्यं विज्ञायते ।  
काकपेयेति । 'पा पाने' इति 'अचो यत्' 'ईद् यति' ईत्त्वम् । अत्र सम्पूर्णतोयत्वीन्द्रावनं  
नद्याः स्तुतिः, अध्यारोपितः पुनरत्रार्थः काकपेयत्वम्—एवं नाम सम्पूर्णतोया नदी  
यत् तदस्थैरपि काकैः शक्यां पातुम् । श्वलेह्यः कूप इति । 'ऋहलोर्ण्यत्' अत्राप्या-  
सन्नोदकत्वोद्भावनं कूपस्य स्तुतिः । अध्यारोपितः पुनरत्रार्थः श्वलेह्यत्वम्—एवं  
नामासन्नोदकः कूपो यतः श्वभिरपि लिह्यते । बाष्पच्छेद्यानि तृणानीति । अत्र सार्द्ध-  
काशि० २ : ४



सञ्चेय ओदनः । पूर्वस्यैवायं प्रपञ्चः ।

\* कृत्यग्रहणे यण्यतोऽग्रहणं कर्तव्यम् \* । इह मा भूत-कारैः  
प्राप्तव्या इति ॥

अन्नेन व्यञ्जनम् ॥ ३४ ॥

‘तृतीया’ इति वर्तते । व्यञ्जनवाचि तृतीयान्तमन्नवाचिना

पदमञ्जरी

णापि छेतुं शक्यानीति स्तुतिः; एवं नाम कथितानि तृणानि यद्वाष्पेणापि छेतुं  
शक्यानीति निन्दा । कण्टकसञ्चेय इति । एवं नाम क्लिन्न ओदनो यत्कण्टकैः  
शक्यः सञ्चेतुमिति स्तुतिः; एवं नामाल्प ओदनो यत्कण्टकैः सञ्चीयत इति निन्दा ।  
पूर्वस्यैवायं प्रपञ्च इति । यद्यपि स्तुतिनिन्दापरत्वात्क्रियोपादानस्य कर्तृकरण-  
योगौणत्वम्, तथापि बहुलवचनपूर्वणैव सिद्धम्, तज्ज्ञा च काकपीता नदीत्यत्रा-  
कृत्यैरधिकार्थवचनैः समासो दृश्यते, अतः प्रपञ्च एवायम्, नाप्राप्तविधिः,  
नापि नियम इत्यर्थः ॥

अन्नेन व्यञ्जनम् ॥ दध्योदन इति । ननु च नेह क्रिया श्रूयते, न चान्तरेण

न्यासः

वातिशयोद्धावनं तृणानां स्तुतिः । अध्यारोपितः पुनरत्रार्थो वाष्पच्छेद्यता—एवं  
नाम मृदूनि तृणानि यद्वाष्पेणापि शक्यानि छेतुम् । कण्टकसञ्चेय ओदन इति ।  
अत्रापि वैषद्यातिशयोद्धावनं विक्रिन्नतोद्धावनञ्चोदनस्य स्तुतिः । अध्यारोपितः पुनर-  
त्रार्थः कण्टकसञ्चेयत्वम्—एवं नामोदनस्य विशदतातिशयो विकलेदश्च यत् कण्टके  
नापि शक्यः सञ्चेतुम् ! एवं तावत् स्तुतिप्रयुक्तेऽधिकार्थवचन उदाहरणानि ।

निन्दाप्रयुक्तेऽधिकार्थवचन एतावन्त्येव द्रष्टव्यानि । तथा हि—काकपेया नदी-  
त्यत्राल्पतोयत्वोद्धावनं नद्या निन्दा । अध्यारोपितः पुनरत्रार्थस्तदेव पूर्वोक्तं काक-  
पेयत्वम्, एवं श्वलेह्यादावपि पूर्वोक्त एवाध्यारोपितोऽर्थो द्रष्टव्यः—एवं नामाल्पतोया  
नदी यत् काकैरपि शक्यं पातुमिति । श्वलेह्यः कूप इत्यत्राप्यशुद्धतोयत्वोद्धावनं  
निन्दा—एवं नामाशुचिः कूपो यत् श्वभिरपि लिखत इति । वाष्पच्छेद्यानि तृणा-  
नीति । कथितत्वोद्धावनं निन्दा—एवं नाम कथितानि तृणानि यद् वाष्पेणापि  
च्छिद्यन्ते । कण्टकसञ्चेय ओदन इति । अल्पतोद्धावनं निन्दा—एवं नामाल्प  
ओदनो यत् कण्टकैरपि चीयत इति । ननु च बहुलवचनादधिकार्थेऽपि पूर्वणैव  
सिद्धः समासः, तत् किमर्थमिदमित्याह—पूर्वस्येत्यादि । ते वै विधयः सुसंगृहीता  
येषां लक्षणं प्रपञ्चश्चेति । सुसंगृहीतं यथा स्यादिति पूर्वस्येत्यं प्रपञ्चः क्रियते ॥

अन्नेन व्यञ्जनम् ॥ दध्योदन इति । ननु च क्रियाकृतः कारकाणां सम्बन्धः,



सुबन्तेन सह समस्यते विभाषा, तत्पुरुषश्च समासो भवति । संस्कार्य-  
मन्नम्, संस्कारकं व्यञ्जनम् । दध्ना उपसिक्त ओदनः दध्योदनः ।  
क्षीरोदनः । वृत्तौ क्रियाया अन्तर्भावादन्नव्यञ्जनयोः सामर्थ्यम् ॥

भक्ष्येण मिश्रीकरणम् ॥ ३५ ॥

मिश्रीकरणवाचि तृतीयान्तं भक्ष्यवाचिना सुबन्तेन समस्यते,  
तत्पुरुषश्च समासो भवति । खरविशदमभ्यवहार्यं भक्ष्यम्, तस्य  
संस्कारकं मिश्रीकरणम् । गुडेन मिश्रा धानाः गुडधानाः । गुड-  
पृथुकाः । वृत्तौ क्रियाया अन्तर्भावात्पूर्वोत्तरपदयोः सामर्थ्यम् ॥

चतुर्थी तदर्थार्थबलिहितसुखरक्षितैः ॥ ३६ ॥

‘सुप्’ ‘सुपा’ इति वर्तते, तस्य विशेषणमेतच्चतुर्थी । ‘तत्’ इति  
पदमञ्जरी

क्रियां द्रव्याणां परस्परेण सम्बन्ध इत्यसामर्थ्यादत्र समासो न प्राप्नोति, अथा-  
सत्यपि सामर्थ्ये वचनात्समासः ? इहापि तर्हि स्यात्—किं, दध्ना, ओदनो भुज्यता-  
मिति, तत्राह—वृत्तौ क्रियाया अन्तर्भावादिति । स्वभावादेव वृत्तावन्तर्भूता क्रियेति  
तद्द्वारकस्य सम्बन्धस्य सद्भावात्सामर्थ्यमित्यर्थः ॥

भक्ष्येण मिश्रीकरणम् ॥ खरविशदमिति । खरम्=कठिनम्, विभक्तावयवम्;  
खरं च तद्विशदं च खरविशदम्, हनुचलनेनादनीयमित्यर्थः । एवम्भूतं यदभ्यवहार्यं  
तद्भक्ष्यमित्युच्यते; तत्रैव यदन्तस्य एरजन्तस्य च भक्षयते रूढत्वात् । भक्षयति-  
स्त्वन्यत्रापि भवति—अभक्षः, वायुभक्ष इति । गौणोऽत्र भक्षयतिरित्यन्ये ॥

चतुर्थी तदर्थार्थबलिहितसुखरक्षितैः ॥ अर्थः परामृश्यत इति । यद्यपि चतुर्थीति

न्यासः

न तु स्वतः । न च वृत्ताविह काचन क्रिया श्रूयत इति० सामर्थ्याभावः । असति च  
सामर्थ्ये समासोभावः । अथासत्यपि सामर्थ्ये वचनसामर्थ्यात् समासो भवतीति  
चेदास्यतां दध्ना, ओदनो भुज्यतां देवदत्तेनेत्यत्रापि स्यादित्यत आह—वृत्तावित्यादि ।  
न ह्यसत्यामुपसेचनक्रियायां संस्कार्यं संस्कारकं वा सम्भवति । अस्ति चेह तदुभय-  
मित्यतस्तद्भावादेव समासान्तर्भूता क्रिया गम्यते । तद्द्वारकश्चान्नव्यञ्जनयोः सम्बन्ध  
इति विद्यत एव सामर्थ्यम् ॥

भक्ष्येण मिश्रीकरणम् ॥ मिश्रीकरणमिति । अमिश्रं मिश्रं क्रियतेऽनेनेति मिश्री-  
करणम् । खरविशदमभ्यवहार्यं भक्ष्यमिति । तत्रैव भक्ष्यशब्दस्य रूढत्वात् ॥

चतुर्थी तदर्थार्थबलिहितसुखरक्षितैः ॥ तदर्थेनेत्यादि । यद्वि तादर्थ्यमात्रे समासः



सर्वनाम्ना चतुर्थ्यन्तस्यार्थः परामृश्यते । तस्मै इदं तदर्थम् । तदर्थं, अर्थं, बलि, हित, सुख, रक्षित—इत्येतैः सह चतुर्थ्यन्तं समस्यते, तत्पुरुषश्च समासो भवति । तदर्थेन प्रकृतिविकारभावे समासोऽप्यभिष्यते । यूपाय दारु यपदारु । कुण्डल्लय हिरण्यम्, कुण्डलहिरण्यम् ।

इह न भवति—रन्धनाय स्थाली, अवहननायोलूखलमिति । चतुर्थी चास्मादेव ज्ञापकात्तादर्थ्ये भवति ॥

### पदमञ्जरी

चतुर्थ्यन्तः शब्दः सन्निहितः, तथापि शब्दं प्रति तादर्थ्यासम्भवात्तदर्थं एव परामृश्यते इत्यर्थः । इत्येतैः शब्दैः सहैति । तत्र तदर्थेन सुबन्तेनेत्यर्थद्वारकं विशेषणम्, स्वरूपेण सुबन्तस्य तादर्थ्यासम्भवात् । द्वितीयस्त्वर्थशब्दः पृथगेव निमित्तम् । प्रकृतिविकारभावे समास इष्यते इति । ज्ञापकात् । यदयं बलिरक्षितग्रहणं करोति तज्ज्ञापयति—विकृतिश्चतुर्थ्यन्ती प्रकृत्या समस्यत इति; अन्यथा कुबेरबलिः, गोरक्षितमित्यत्रापि तादर्थ्यासम्भवादनर्थकं तत्स्यात् । हितसुखग्रहणं तु 'हितयोगे चतुर्थी वक्तव्या', 'चतुर्थी चाशिषि' इत्यतादर्थ्येऽपि चतुर्थीसम्भवान्न ज्ञापकम् । यदि विकृतिः प्रकृत्या समस्यते—अश्वेभ्यो घासः, अश्वेभ्यः सुरा ऽश्वसुरम्, 'विभाषासेना' इति नपुंसकत्वम्, हस्तिभ्यो विधाहस्तिविधा, विधा = अन्नविशेषः; अत्र न प्राप्नोति ? अश्वघासादयः षष्ठीसमासा भविष्यन्ति । ननु स्वरे विशेषो भवति—चतुर्थीसमासे हि सति 'चतुर्थी तदर्थ' इति पूर्वपदप्रकृतिस्वरेण भाव्यम्, षष्ठीसमासे तु समासान्तोदात्तत्वेन ? नैषोऽस्ति विशेषः; चतुर्थीसमासेऽपि नैव पूर्वपदप्रकृतिस्वरेण भाव्यम्; ज्ञापकात्, यदयं 'क्ते च' इति चतुर्थ्यन्तं पूर्वपदं प्रकृतिस्वरं भवतीत्याह, तज्ज्ञापयति—प्रकृतिविकारभावाभाव एष स्वरो न भवतीति; अन्यथा

### न्यासः

स्यात्, बलिरक्षितग्रहणमनर्थकं स्यात् । तथा हि—कुबेरबलिः, गोरक्षितमित्यत्रापि तादर्थ्यं गम्यत एव । तस्माद् बलिरक्षितग्रहणाल्लिङ्गात् 'तादर्थ्ये प्रकृतिविकारभावे समासो भवति' इति विज्ञायते । ननु च सम्प्रदाने चतुर्थ्यर्थं बलिरक्षितग्रहणं स्यात्, नैतदस्ति; ददातिकर्मणा हि अभिप्रेयमाणस्य क्रियया वा सम्प्रदानसंज्ञेयते, न चेह ददातिकर्मणा क्रियया वाऽभिप्रेयमाणास्ति, तत् कुतः सम्प्रदाने चतुर्थी ? केन पुनस्तादर्थ्ये चतुर्थी भवतीत्याह—अस्मादेवेत्यादि । यदि तादर्थ्ये चतुर्थी न स्यात्, तदा तदर्थग्रहणमनर्थकं स्यात् । तस्माद् यदेतत् तदर्थेन चतुर्थ्यन्तस्य समासविधानं तदेव ज्ञापकम्—तादर्थ्ये चतुर्थी भवतीति ।



\* अर्थेन नित्यसमासवचनं सर्वलिङ्गता च वक्तव्या \* । ब्राह्म-

पदमञ्जरी

गोरक्षितमित्यत्रापि 'चतुर्थी तदर्थं' इत्येव सिद्धेरनर्थकं तत्स्यात् । नैतदस्ति ज्ञापकम्; हितार्थमेतत्स्यात्—गोहितमित्यत्र हि तादर्थ्यं नास्ति । एवमपि 'हिते च' इति वक्तव्ये 'क्ते च' इति सामान्यवचनं ज्ञापकमेव, सर्वथा कुबेरबलिरित्यादौ मा भूदित्येवमर्थं प्रकृतिविकारभावे स्वर एषितव्यः ।

अथ रन्धनाय स्थालीत्यत्र षष्ठीसमासः कस्मान्न भवति ? कश्चिदाह—भवत्येव, तद्यथा—गोग्रासः, लीलाम्बुजश्च, क्रीडासरः, वासभवनम्, नाट्यशालेति । अपर आह—रन्धनस्थाल्यादयोजनभिधानात् षष्ठीसमासा न भवन्तीति । उभावपि प्रतिब्रूमः—येषु षष्ठीसमास इष्यते तेषु चतुर्थीसमास एवास्तु, येषु तु नेष्यते तेषु तु चतुर्थीसमास एवानभिधानान्नेष्यताम्, माकारि ज्ञापनार्थं बलिरक्षितग्रहणम्, स्वरस्तु चतुर्थीसमासेऽपि पूर्वोक्तेन प्रकारेण प्रकृतिविकारभाव एव व्यवस्थस्यते । किं चेवं सति सूत्रमेवैतदनर्थकम्, यूपद्वार्वीदावपि षष्ठीसमास एवास्तु, 'चतुर्थी तदर्थं' इत्येतत्तु 'षष्ठी तदर्थं' इति क्रियताम्, ज्ञापकाच्च स्वरस्य व्यवस्था क्रियताम् । नन्वर्थभेदो भवति—षष्ठीसमासे सम्बन्धमात्रं गम्यते, चतुर्थीसमासे तु तादर्थ्यं सम्बन्धविशेषः ? नैषोऽस्ति विशेषः, आरभ्यमाणेऽपि चतुर्थीसमासे न दण्डवारितः षष्ठीसमासः, तत्रार्थप्रकरणादिना विशेषोऽवसेयः । यद्येवम्, केवलेऽपि षष्ठीसमासे तथा विशेषोऽवगम्यते, किञ्च सिद्धान्तेऽवघासादिषु तावदर्थप्रकरणादिना तादर्थ्यविषयः सर्वत्रैव तथास्तु, नार्थोज्जेन ? उच्यते—हितशब्देन तावत्षष्ठीसमासो न भवति; तद्योगे चतुर्थ्या नित्यत्वमिति चतुर्थीसमास एव वक्तव्यः । ततश्च 'क्ते च' इत्यत्रापि चतुर्थीग्रहणं कर्तव्यं गोहितमित्याद्यर्थम् । एवं च गोरक्षितमित्यत्र न स्यात्, चतुर्थ्या असम्भवात् । 'षष्ठी तदर्थं' इत्यस्य चाप्रसङ्गः, प्रकृतिविकाराभावादिति रक्षितेनापि चतुर्थीसमास एव विधेयः । अर्थशब्देनापि योगे तादर्थ्यसंबन्धविशेषस्य नियमेन प्रतीयमानत्वाच्चतुर्थ्या सम्भवितव्यमिति तेनापि चतुर्थीसमास एव कर्तव्यः । बलिसुखग्रहणमपि कर्तव्यम्, तादर्थ्यस्य समासे नियमेन प्रतीतिर्यथा स्यादित्येवमर्थम् । तस्मादारब्धव्यमेव सूत्रम् । प्रकृतिविकारभाव एव समास इत्यस्य तु प्रयोजनं चित्त्यम् ।

अर्थेन नित्यसमासवचनमिति । अन्यथा महाविभाषाधिकाराद् ब्राह्मणायार्थं

न्यासः

अर्थेनेत्यादि । कर्तव्यमिति शेषः । नित्यसमास उच्यते=कथ्यते, प्रत्याख्यते येन तन्नित्यसमासवचनं व्याख्यातव्यम् । एतदुक्तं भवति—येनार्थशब्देन नित्यसमासः प्रत्याख्यते तद्व्याख्यानं कर्तव्यमिति । तत्रेदं व्याख्यानम्—विभाषाग्रहणमनुवर्त्तते,



णार्थं पयः । ब्राह्मणार्था यवःगुः । बलि—कुबेराय बलिः कुबेरबलिः ।  
महाराजबलिः । हित—गोहितम् । अश्वहितम् । सुख—मेसुखम् ।  
अश्वसुखम् । रक्षित—गोरक्षितम् । अश्वरक्षितम् ॥

पदमञ्जरी

इति वाक्यमपि स्यात् । सर्वलिङ्गता चेति । परलिङ्गताया अपवादः, अभिधेयवशेन  
च सर्वलिङ्गता न सर्वत्रेति दर्शयति । ब्राह्मणार्थं पय इत्यादि । सर्थबिति चेत्,  
इत्संज्ञाभावः, इयङुवङ्प्रसङ्गश्च । स्यादेतत्—तदर्थं विकृतेः प्रकृतावित्यत्र तदर्थं  
सर्थबिति सूत्रं कर्तव्यम्, चतुर्थी वर्तते, 'चतुर्थीसमर्थात्तदर्थेऽभिधेये सर्थप्रत्ययो  
भवति, सकारः पदसंज्ञार्थः—राजार्थः, गवार्थः, पितृदादनुदात्तत्वम्; एवं चार्थ-  
इति पूर्वपदप्रकृतिस्वरो न विधेयः, प्रत्ययत्वाच्च न तेन विग्रहः, तद्धितत्वाच्चा-  
भिधेयवलिङ्गता सिद्धयतीति ? तन्न; सकारस्येत्संज्ञाभावप्रसङ्गात् । अथ 'आदिङि-  
टुडवः'—'षः प्रत्ययस्य' इति द्विषकारकनिर्देशाश्रयणेनेत्संज्ञा स्याद् ? एवमपि  
ब्रुह्मणादिषु वृणादिभ्यः से प्रसङ्गः, श्यर्थम् भ्वर्थमित्यत्र चेयङुवङौ स्याताम्,  
बहुव्रीहावात्वकपोः प्रसङ्गः । स्यादेतत्—यद्ब्राह्मणार्थं पयस्तस्य ब्राह्मणोऽर्थः  
प्रयोजक इति शक्यते वक्तुम्, अतो ब्राह्मणोऽर्थोऽस्येति विग्रह्य बहुव्रीहिः करिष्यते,  
तेन चतुर्थ्यन्तेन विग्रहाभावः पूर्वपदप्रकृतिस्वरत्वमभिधेयवलिङ्गता च सिद्धयतीति ?  
तन्न; महदर्थमित्यत्रात्वकपोः प्रसङ्गात् । तदर्थस्याथदेश उदभावप्रसङ्गः ।  
स्यादेतत्—'चतुर्थी तदर्थ' इत्यनेन समासं विधायार्थं इत्यनेनांशेन तदर्थवाचिन  
उत्तरपदस्यार्थशब्द आदेशो विधीयते, विभाषाधिकाराच्च यूपार्थं दारु यूपदावि-  
त्युभयं भविष्यति; ततो बलिरक्षितयोरपि विभाषार्थशब्द आदेशो भवति—  
कुबेरार्थो बलिः कुबेरबलिरित्यादि । किमर्थमिदम्, पूर्वणैव सिद्धम् ? ज्ञाप-  
कार्थम्, एतज् ज्ञापयति—प्रकृतिविकाराभावादप्यत्र नित्योऽर्थदेश इति ।  
तेन रन्धनार्था स्थालीत्यादि भवति, न तु रन्धनस्थालीत्यादि । अश्वघासाद-  
यस्तु पूर्ववत् । अत्र समासे कृते उत्तरपदस्य विधीयमानेनार्थशब्देन विग्रहो न  
भविष्यति, यस्यावस्थानेऽर्थदेशस्तलिङ्गता स्थानिवद्भावेन भविष्यति, अर्थः इति  
पूर्वप्रदप्रकृतिस्वरस्तु विधेय एवेति, तन्न; उदकार्थो वीवध इति वीवधशब्द-  
स्यार्थदेशो कृते स्थानिवद्भावेन मन्थोदनादिसूत्रेणोदभावप्रसङ्गात् । अतश्चतुर्थी-  
समास एव विधेयः । तथा चार्थेन नित्यसमासः सर्वलिङ्गता च वक्तव्या ? न  
वक्तव्या, ब्राह्मणार्थेति चतुर्थ्या तादर्थ्यस्योक्तत्वादर्थशब्देन विग्रहो न भविष्यति ।  
'लिङ्गमशिष्यं लोकाश्रयत्वलिङ्गस्य' इति सर्वलिङ्गता च सिद्धा ।

तदेतत्प्रतिपद्यन्तां भाष्ये, कृतपरिश्रमाः ।

नान्ये सहस्रमप्यन्धाः सूर्यं पश्यन्ति नाञ्जसा ॥



## पञ्चमी भयेन ॥ ३१७ ॥

‘सुप्’ ‘सुपा’ इति वर्तते, तस्य विशेषणमेतत्पञ्चमी । पञ्चम्यन्तं सुबन्तं भयशब्देन सुबन्तेन सह समस्यते विभाषा, तत्पुरुषश्च समासो भवति । वृकेभ्यो भयम् वृकभयम् । चौरभयम् । दस्युभयम् ।

\* भयभीतभीतिभोभिरिति वक्तव्यम् \* । वृकेभ्यो भीतः वृकभीतः । वृकभीतिः । वृकभीः । पूर्वस्यैवायं बहुलग्रहणस्य प्रपञ्चः । तथा च—ग्रामनिर्गतः, अधर्मजुगुप्सुरित्येवमादि सिद्धं भवति ॥

### पदमञ्जरी

पञ्चमी भयेन ॥ भयेनेति स्वरूपग्रहणादव्याप्तिरिति मत्वाऽऽह—भयभीतभीतिभोभिरिति वक्तव्यमिति । एवं सूत्रन्यासः कर्तव्य इत्यर्थः । व्याख्यानात्त्वर्थग्रहणे ‘वृकेभ्यस्त्रासः’ इत्यादावपि प्रसङ्गः इति भावः । ‘स तर्हि’ तथा न्यासः कर्तव्यः ? नेत्याह—पूर्वस्यैव बहुलग्रहणस्येति । यथा हि ‘पादहारकः’ इत्यादौ बहुलग्रहणात्सर्वोपाधिव्यभिचारार्थाद्भवति, एवमत्रापि भविष्यतीत्यर्थः । अधर्मजुगुप्सुरिति ‘जुगुप्सविराम’ इत्यधर्मस्यापादानसंज्ञा ॥

### न्यासः

सा च व्यवस्थितविभाषा विज्ञायते । तेनार्थशब्देन नित्यसमासो भविष्यति, सर्वलिङ्गता चेति । ‘परवल्लिङ्गं द्वन्द्वतत्पुरुषयोः’ इति परवल्लिङ्गतायां प्राप्तायां सर्वलिङ्गता विधीयते । एषा तु लोकाश्रयत्वाल्लिङ्गस्येति सिद्धा । अथ वा—बहुलग्रहणानुवृत्तेः सर्वमेतत् सिद्धम् । गोहितम्, गोसुखमिति ‘चतुर्थी चाशिष्यायुष्य’ इत्यादिनां चतुर्थी । हितयोगे त्वनाशिष्यपि चतुर्थी भवति । तथा हि, वक्ष्यति—हितयोगे चतुर्थी वक्तव्येति ॥

पञ्चमी भयेन ॥ भयभीतभीतिभोभिरिति वक्तव्यमिति । एवं हि त्रिभिरपि भीतादिभिः समासो भवतीत्येतदर्थरूपं व्याख्येयमित्यर्थः । स्वयमेव व्याख्यातुमाह—पूर्वस्येत्यादि । यथैव हि ‘कर्तृकरणे कृता बहुलम्’ इति तृतीयान्तस्य समासो विधीयमानो बहुलग्रहणस्य सर्वोपाधिव्यभिचारार्थत्वादन्वयविभक्त्यन्तस्यापि समासो भवति—पादहारकः, गलेचोपक इति, तथा वृकभीत इत्यादावपि समासो भविष्यति । तस्मात् पूर्वकस्य बहुलग्रहणस्यैवोदाहरणप्रदर्शनार्थोऽयं योगः प्रपञ्चार्यो वेदितव्यः । तथा चेत्यादि । यस्मात् पूर्वकेणैव बहुलग्रहणेन सिद्धं तस्यैवायमप्रपञ्चः, तस्मात् तत एव बहुलग्रहणाद् ग्रामनिर्गत इत्याद्यपि सिद्धं भवति । आदिशब्देन वृकभीतादेर्ग्रहणम् ॥



अपेतापोढमुक्तप्रतितापत्रस्तैरल्पशः ॥ ३८ ॥

अपेत, अपोढ, मुक्त, पतित, अपत्रस्त—इत्येतैः सह पञ्चम्यन्तं समस्यते, तत्पुरुषश्च समासो भवति । अपेत—सुखापेतः । अपोढ—कल्पनापोढः । मुक्त—चक्रमुक्तः । पतित—स्वर्गपतितः । अपत्रस्त—तैरङ्गापत्रस्तः । ‘अल्पशः’ इति समासस्याल्पविषयतामाचष्टे । अल्पा पञ्चमी समस्यते, न सर्वा । प्रासादात्पतितः, भोजनादपत्रस्तः—इत्येवमादौ न भवति । ‘कर्तृकरणे कृता बहुलम्’ इत्यस्यैवायं प्रपञ्चः ॥

स्तोकान्तिकदूरार्थकृच्छ्राणि केन ॥ ३९ ॥

स्तोक, अन्तिक, दूर—इत्येवमर्थाः शब्दाः कृच्छ्रशब्दश्च पञ्चम्यन्ताः कान्तेन सह समस्यन्ते, तत्पुरुषश्च समासो भवति । स्तोक—स्तोकांन्मुक्तः । अन्तिक—अन्तिकादागतः । अभ्याशादागतः । दूरादागतः । विप्रकृष्टादागतः । कृच्छ्रांन्मुक्तः । कृच्छ्राल्लब्धः । ‘पञ्चम्याः स्तोकादिभ्यः’ इत्यलुक् ॥

\* शतसहस्रौ परेणेति वक्तव्यम् \* । शतात्परे परश्शताः । सहस्रात्परे परस्सहस्राः । राजदन्तादित्वात्परनिपातः, निपातनात्सुडागमः ॥

पदमञ्जरी

अपेतापोढमुक्तप्रतितापत्रस्तैरल्पशः ॥ अल्पशब्दाद् ‘बह्वल्परार्थत्वं’ इति शस्, ‘शस्ति बह्वल्परार्थस्य’ इति पुंवङ्गावः । कारकत्वं तु समसनक्रियायां कर्मत्वात् । अत एव पञ्चमी समस्यते इति कर्मणि लकारः । तत्र तु बह्वल्परार्थान्मङ्गले वचनमिति वक्ष्यति । तस्मादत एव निपातनादत्र शसिति युक्तम् । अल्पा पञ्चमीति । अल्पाभ्यः प्रकृतिभ्य उत्पन्नेत्यर्थः ।

न्यासः

अपेतापोढमुक्तप्रतितापत्रस्तैरल्पशः ॥ अल्पश इति । ‘बह्वल्परार्थच्छस् कारकादन्यतरस्याम्’ इति शस् । अल्पा पञ्चमी समस्यते इति । अल्पेभ्यः प्रातिपदिकेभ्यः उत्पन्ना या पञ्चमी सा समस्यते, न तु सर्वेभ्यः प्रातिपदिकेभ्य इत्यर्थः ॥

स्तोकान्तिकदूरार्थकृच्छ्राणि केन ॥ स्तोकांन्मुक्तः । कृच्छ्रांन्मुक्त इति । ‘करणे स्तोकाल्पकृच्छ्र’ इत्यादिना पञ्चमी । अन्तिकादागतः, दूरादागत इति । ‘दूरान्तिकाभ्यो द्वितीया च’ इत्यनेन ॥



## सप्तमी शौण्डैः ॥ ४० ॥

सप्तम्यन्तं शौण्डादिभिः सह समस्यते, तत्पुरुषश्च समासो भवति ।

अक्षेष्ण शौण्डः अक्षशौण्डः । अक्षधूर्तः । अक्षकितवः ।

शौण्ड । धूर्त । कितव । व्याड । प्रवीण । संवीत । अन्तर् ।  
अन्तःशब्दस्त्वत्राधिकरणप्रधान एव पठ्यते । अधिपटु । पण्डित ।  
कुशल । चपल । निपुण । वृत्तौ प्रसक्तिक्रियाया अन्तर्भावादक्षादिषु  
अधिकरणे सप्तमी ॥

पदमञ्जरी

सप्तमी शौण्डैः ॥ अत्र साहचर्याद् धूर्तादिष्वजहत्स्वार्थ एव शौण्डशब्दः  
प्रयुज्यते, यथा—छत्रिणो गच्छन्तीति । अत्र च प्रमाणं बहुवचननिर्देशः, अतोऽ-  
न्तरेणाप्यादिशब्दं तदर्थो गम्यते इत्याह—शौण्डादिमिरिति । गणपाठसामर्थ्यात्  
बहुवचननिर्देशोऽर्थनिर्देशार्थः, बहुवचनान्तस्य वा समासार्थ इति न भवति । ननु  
चाक्षशौण्ड इत्यादौ क्रियाया अश्रवणादधिकरणत्वं नोपपद्यते, न चान्यत्सप्तम्या  
निमित्तमस्ति । न चेतदेव ज्ञापकं शक्यमाश्रयितुम्; शौण्डो देवदत्त इत्यादावपि  
प्रसङ्गाद्, अत आह—वृत्ताविति । अन्तःशब्दोऽत्र पठ्यते, तद्योगेऽवयविन आधा-

न्यासः

सप्तमी शौण्डैः ॥ शौण्डैरिति बहुवचननिर्देशादाद्यर्थो गम्यत इत्याह—  
शौण्डादिमिरिति । केन पुनर्विहितायां सप्तम्यां तदन्तस्य शौण्डादिभिः समासो  
विधीयते ? 'सप्तम्यधिकरणे च' इत्यनेनेति चेद्, वार्तमेतत् । तथा ह्यधिकरणं कारकम्,  
तच्च क्रियापेक्षम् । न चाक्षशौण्ड इत्यादौ वृत्तौ काचन क्रिया श्रूयते । तत् कुतोऽ-  
धिकरणस्येह सम्भवः ? न च शक्यते वक्तुम्—अस्मादेव वचनाच्छौण्डादिभिर्योगे सप्तमी  
भविष्यतीति, देवदत्तः शौण्ड इत्यत्रापि प्रसङ्गः स्यादित्यत्र आह—वृत्तावित्यादि ।  
अस्त्येवात्र प्रसक्तिक्रिया । सा तु समासार्थ एवान्तर्भूतेति गम्यमानत्वाद् वृत्तौ क्रिया-  
पदं न प्रयुज्यते । तस्या यत्साधनमधिकरणं तत्र सप्तमीत्यदोषः । अन्तःशब्दस्त्व-  
त्राधिकरणप्रधान एव पठ्यते । तस्य प्रयोगे तत्सामानाधिकरण्यमेव सप्तम्याः कार-  
णम् । वनेऽन्तर्वनान्तर्वसतीति पूर्वपदार्थप्राधान्ये तु 'विभक्त्यर्थे यदुच्यते'  
इत्यव्ययीभाव एव भवति—अन्तर्वर्णमिति । अधिशब्दोऽत्र पठ्यते, तस्याधि-  
करणप्राधान्ये सत्यव्ययीभावः—अधिक्षि । आधेयप्राधान्ये तु तत्पुरुषः—ब्राह्मणेष्वाधि-  
ब्राह्मणाधीन इति । ब्राह्मणाधिशब्दः केवलो न प्रयुज्यते । 'अषडक्षाशित' इत्या-  
दिनाऽध्युत्तरपदात् स्वार्थिकस्य नित्यस्य खस्य विधानात् ॥

१. संन्याड, मन्व, समीर—एते शब्दा अप्यत्र पुस्तकान्तरे दृश्यन्ते ।



## सिद्धशुष्कपक्वबन्धैश्च ॥ ४१ ॥

‘सप्तमी’ इति वर्तते । सिद्ध, शुष्क, पक्व, बन्ध—इत्येतैः सह सप्तम्यन्तं समस्यते, तत्पुरुषश्च समासो भवति । सांकाश्यसिद्धः । काम्पिल्यसिद्धः । शुष्क—आतपशुष्कः । छायाशुष्कः । पक्व—स्थालीपक्वः । कुम्भोपक्वः । बन्ध—चक्रबन्धः । बहुलग्रहणस्यैवायमुदाहरणप्रपञ्चः ॥

## ध्वाङ्क्षेण क्षेपे ॥ ४२ ॥

‘ध्वाङ्क्षेण’ इत्यर्थग्रहणम् । ध्वाङ्क्षवाचिना सह सप्तम्यन्तं सुबन्तं समस्यते, तत्पुरुषश्च समासो भवति, क्षेपे गम्यमाने । तीर्थे ध्वाङ्क्ष इव तीर्थध्वाङ्क्षः । अनवस्थित इत्यर्थः । तीर्थकाकः । तीर्थवायसः ।

पदमञ्जरी

रत्नविवक्षायां सप्तमी, यथा वृक्षे शाखेति, वनेऽन्तर्वनान्तः । अस्य विकल्पितत्वादव्ययीभावोऽपि भवति, अन्तर्वणम्, ‘प्रनिरन्तः’ इति णत्वम् । अधिशब्दः पठ्यते, तस्याधिकरणप्राधान्येऽव्ययीभावः—अधिसूत्रेति । आधेयप्राधान्ये ह्ययं तत्पुरुषः—ब्राह्मणाधीनमिति । ‘अधुत्तरपदात्त्वः’ इति खः । ब्राह्मणेष्वधीति वाक्यम् ॥

सिद्धशुष्कपक्वबन्धैश्च ॥ सांकाश्यसिद्धः काम्पिल्यसिद्ध इति । सङ्काशेन निर्वृत्तं वनं सांकाश्यम् । काम्पिलेन निर्वृत्तं काम्पिल्यम् । चतुर्थार्थिकः सङ्काशादिभ्यो ण्यः । तत्र तपसा सिद्ध इत्यर्थः ॥

ध्वाङ्क्षेण क्षेपे ॥ ‘स्वं रूपं शब्दस्य’ इति वचनात्पर्यायाणां न प्राप्नोतीत्यत आह—ध्वाङ्क्षेणेत्यर्थग्रहणमिति । व्याख्यानाच्चेतदवसीयते । तीर्थे ध्वाङ्क्ष इवेति । उपमानोपमेयभावे सति क्षेपो गम्यते, नान्यथेतीवशब्दः प्रयुक्तः । यथा तीर्थे ध्वाङ्क्षा न चिरं स्थातारो भवन्ति, एवं कार्येष्वनवस्थितस्तीर्थध्वाङ्क्ष इत्यर्थः, तदाह—अनवस्थित इत्यर्थ इति । वृत्तौ त्विवार्थस्यान्तर्भावादिवशब्दस्याप्रयोगः ॥

न्यासः

सिद्धशुष्कपक्वबन्धैश्च ॥ ध्वाङ्क्षेण क्षेपे ॥ ध्वाङ्क्षेणेत्यर्थग्रहणमिति । अर्थप्रधानत्वान्निर्देशस्य । यत्र हि शब्दप्रधानो निर्देशस्तत्र स्वरूपग्रहणं भवति, अन्यत्र त्वर्थग्रहणमेवेति प्रतिपादितमेतत् प्राक् । अर्थप्रधानत्वन्तु निर्देशस्याविच्छिन्नाचार्यपारम्पर्योपदेशाद् विज्ञायते । बहुलग्रहणानुवृत्तेरर्थस्येदं ग्रहणं वा । अपि च ‘क्षेपे’ इत्युच्यते, क्षेपश्चार्थकारित एवेत्यर्थग्रहणमेव युक्तम् । अर्थग्रहणे च सति ध्वाङ्क्षपर्यायैरपि समासो भवति, अत आह—ध्वाङ्क्षवाचिनेत्यादि । तीर्थे ध्वाङ्क्ष इवेति ।



क्षेप इति किम् ? तीर्थे ध्वाङ्क्षस्तिष्ठति ॥

कृत्यैर्ऋणे ॥ ४३ ॥

‘सप्तमी’ इति वर्तते । ‘कृत्यप्रत्ययान्तैः सह सप्तम्यन्तं समस्यते, तत्पुरुषश्च समासो भवति, ऋणे गम्यमाने । यत्प्रत्ययेनैवेष्ट्यते । मासे देयमृणं मासदेयम् । संवत्सरदेयम् । त्र्यहदेयम् ।

ऋणग्रहणं नियोगोपलक्षणार्थम्, तेनेहापि समासो भवति—पूर्वाह्णेयं साम । प्रातरध्येयोऽनुवाकः । ऋण इति किम् ? मासे देया भिक्षा ॥

पदमञ्जरी

कृत्यैर्ऋणे ॥ यत्प्रत्ययान्तेनैवेष्ट्यते इति । ‘अल्पशः’ इत्यनुवृत्तेरेतल्लभ्यते । कृत्यैरिति बहुवचनं तु प्रकृतिभेदाभिप्रायम् । ऋणग्रहणं च नियोगोपलक्षणार्थमिति । नियोगः = अवश्यम्भावः । ऋणमवश्यदेयमिति नियोगोसाहचर्यान्नियोगमात्रमुपलक्षयति । तेन किं सिद्धं भवतीत्याह—इहापीति । पूर्वाह्णेयमिति । ‘तत्पुरुषे कृति बहुलम्’ इत्यलुक् । यथा ऋणमवश्यं देयम्, एवमिदमपि पूर्वाह्णेऽवश्यं गेयमिति नियोगोऽस्ति ॥

न्यासः

उपमानभावे सति ध्वाङ्क्षस्य क्षेपो गम्यते, नान्यथेति दर्शयितुमिवशब्दः प्रयुक्तः । समासे तु समास एवोपमीनार्थस्यान्तर्भूतत्वादिवशब्दो गतार्थो न प्रयुज्यते । यथैव हि तीर्थध्वाङ्क्षाश्चिरं स्थातारो न भवन्ति, तद्वदन्योऽपि यः कार्यं प्रत्यनवस्थितः स ‘तीर्थध्वाङ्क्षः’ इत्युच्यते, यदाह—अनवस्थित इत्यर्थः । कार्यं प्रत्यनवस्थितत्वमेव क्षेपः । कृत्यैर्ऋणे ॥ यत्प्रत्ययान्तेनैव समास इष्यत इति । कथं पुनर्यत्प्रत्ययेनैवल्लभ्यते ? अल्पश इत्यनुवृत्तेः । मासदेयमिति । पूर्ववद् यत्, ईत्त्वञ्च । सप्तमी ह्यत्रौपश्लेषिकेऽधिकरणे वेदितव्या । मासे ह्यतीति योऽन्तरो दिवसः स मासं प्रत्युपल्लिष्टो भवति, ‘यस्य च भावेन भावलक्षणम्’ इत्यनेन वा । मासातिक्रमणभावेन हि ऋणदानभावो लक्ष्यते । अथ ऋण इत्युच्यते, तत्रेदं न सिध्यति—पूर्वाह्णेयं साम, प्रातरध्येयोऽनुवाकः, इत्यत आह—ऋणमिच्छादि । ऋणं हि नियोगतो निर्यातयितव्यमिति नियोगसहचरितम् । अतः साहचर्यात् तेन नियोगोऽवश्यम्भाव उपलक्ष्यते । एतच्च ‘कृत्यैः’ इति बहुवचननिर्देशास्त्रिज्ज्ञाद् गम्यते । कथम् ? ‘कृत्यैः’ इति बहुवचनमत्र विवक्षितम्, तच्च ऋणग्रहणस्य नियोगोपलक्षणार्थत्वे प्रकृतिभेदेन भिद्यमाने कृत्ये सति प्रसज्यते, न त्वन्यथा । यत्प्रत्ययस्यैकत्वात् तेनैव समासस्येष्टत्वात् ॥



## संज्ञायाम् ॥ ४४ ॥

संज्ञायां विषये सप्तम्यन्तं सुपा सह समस्यते, तत्पुरुषश्च समासो भवति । संज्ञा = समुदायोपाधिः । तेन नित्यसमास एवाग्रम्, न हि वाक्येन संज्ञा गम्यते । अरण्येतिलकाः । अरण्येमाषाः । वनेर्किशुकाः । वनेर्बिल्वकाः । कूपेपिशाचकाः । 'हलदन्तात्सप्तम्याः संज्ञायाम्' इत्यलुक् ॥

## क्तेनाहोरात्रावयवाः ॥ ४५ ॥

अहरवयवाः, रात्र्यवयवाश्च सप्तम्यन्ताः क्तान्तेन सह समस्यन्ते, तत्पुरुषश्च समासो भवति । पूर्वाल्लङ्कृतम् । अपराल्लङ्कृतम् । पूर्वरात्रकृतम् । अपररात्रकृतम् ।

अवयवग्रहणं किम् ? एतत्तु ते दिवा वृत्तं रात्रौ वृत्तं च द्रक्ष्यसि । अहनि भुक्तम् । रात्रौ वृत्तम् । बहुलग्रहणाद् रात्रिवृत्तम्, संध्यागर्जितमित्यादयः ॥

## तत्र ॥ ४६ ॥

पदमञ्जरी

क्तेनाहोरात्रावयवाः ॥ दिवा वृत्तमिति । एकपद्यमैकस्पर्यं च न भवति । ननु च दिवाशब्दोऽधिकरणशक्तिप्रधानः, तत्राभिहितः सोऽर्थोऽन्तर्भूतः प्रातिपदिकार्थः सम्पन्न इति प्रथमेवास्माद्भवति, अतः सप्तम्यभावादेवात्राप्रसङ्गः । नैषोऽस्ति नियमः—अधिकरणशक्तिप्रधान इति; दिवामन्या रात्रिरित्यपि दर्शनात् । कथं 'रात्रिवृत्तमनुयोक्तुमुद्यत' इति ? 'कर्तृकरणे कृता बहुलम्' इति मन्यते । एवं चान्यजन्मकृतमित्याद्यपि भवति ॥

न्यासः

संज्ञायाम् ॥ समुदायोपाधिरिति । 'संज्ञायाम्' इति नेदं पूर्वपदस्योत्तरपदस्य वा विशेषणम्, किं तर्हि ? समुदायस्य—समुदायेन चेत् संज्ञा गम्यत इति । किमेवं सति सिध्यतीत्यत आह—तेनेत्यादि । अत्रैवोपपत्तिमाह—न हीत्यादि ।

क्तेनाहोरात्रावयवाः ॥ एतत् तु ते दिवा वृत्तं रात्रौ वृत्तं द्रक्ष्यसीत्यादि । नात्राहरवयवाः रात्र्यवयवाश्च सन्ति, किं तर्हि ? कृत्स्नमेवाहः, कृत्स्ना च रात्रिरिति, तेनेह समासो न भवति ॥

१. 'उल्लख्यैराभरणैः पिशाची यदभाषत' इत्यस्य पद्यस्य पूर्वांशः ।



‘तत्र’ इत्येतत् सप्तम्यन्तं कान्तेन सह समस्यते, तत्पुरुषश्च समासो भवति । तत्रभुक्तम् । तत्रकृतम् । तत्रपीतम् । एकपद्यमैकस्वर्यं च समासुत्थाद्भवति ॥

क्षेपे ॥ ४७ ॥

क्षेपः = निन्दा । क्षेपे गम्यमाने सप्तम्यन्तं कान्तेन सह समस्यते, तत्पुरुषश्च समासो भवति । अवतप्तेनकुलस्थितं तवैतत् । चापलमेतत्, अनवस्थितत्वं तवैतदित्यर्थः । उदकेविशीर्णम् । प्रवाहे-मूत्रितम् । भस्मनिहुतम् । निष्फलं यत्क्रियते तदेवमुच्यते । ‘तत्पुरुषे कृति बहुलम्’ इत्यलुक् ॥

पदमञ्जरी

तत्र ॥ तत्रेत्येतत्सप्तम्यन्तमिति । तत्रभवानित्यादौ विभक्त्यन्तरेऽपि दर्शनादधिकरणप्रतिपादने तत्रशब्दादपि सप्तम्येवापेक्ष्येति मन्यते ॥

क्षेपे ॥ अवतप्तेनकुलस्थितं तवैतदिति चिरन्तनप्रयोगः, तस्यार्थमाह—चापलमेतत्तवेत्यर्थः इति । यथा अवतप्ते प्रदेशे नकुला न चिरं स्थातारो भवन्ति, एवं कार्याण्यारभ्य यश्चापलेन न चिरं तिष्ठति स एवमुच्यते इत्यर्थः । ‘कृद्ग्रहणे गतिकारकपूर्वस्यापि ग्रहणम्’ इति नकुलस्थितशब्देन समासः, पूर्ववदलुक् ॥

न्यासः

तत्र ॥ तत्रेत्येतत् सप्तम्यन्तमिति । सप्तमीसाधर्म्यात् । त्रलप्रत्यय एतान्न सप्तमीशब्देनोक्तः । भवति हि ताद्धर्म्यात् ताच्छब्दम्, यथा—गौर्वाहीक इति । सप्तमीसाधर्म्यं पुनस्त्रलोऽधिकरणार्थत्वात् । यथैव ह्यधिकरणप्रत्यायनाय सप्तमी प्रयुज्यते, तथा त्रलपि । अथ मुख्यैव सप्तमीविभक्तिः कस्मान्न विशायते ? तस्यास्तत्र शब्देऽसम्भवात् । असम्भवस्तु त्रलैव तदर्थस्य द्योतितत्वात् । अन्यस्त्वाह—यदा विभक्त्यादेशास्त्रलौदयस्तदा स्थानिवद्भावेनैवैतत् सप्तम्यन्तं भवति । आदेशपक्षस्तु तत्र वृत्तिकृता नाश्रित इत्यसम्यगेतत् । अन्तशब्दश्चात्रावयववचनः । सप्तमीत्रलप्रत्ययोऽन्तोऽवयवो यस्य तत् तथोक्तम् ॥

क्षेपे ॥ अवतप्तेनकुलस्थितमिति । ‘तत्पुरुषे कृति बहुलम्’ इति सप्तम्या अलुक् । कः पुनरत्र क्षेपः ? कार्येष्वनवस्थितता । यदाह—एतच्चापलमित्यादि । यथा अवतप्ते देशे नकुला न चिरं स्थातारो भवन्ति, तद्वदन्योऽपि योऽर्थानारभ्य न चिरं तेष्वतिष्ठते तं प्रतीक्ष्यते—अवतप्तेनकुलस्थितमिति । उदके विशीर्णमित्यादावप्यारम्भस्य निष्फलता क्षेपः । अत एवाह—निष्फलं यत् क्रियते तदेवमुच्यते इति । प्रवाहे-मूत्रितमिति । ‘मूत्र प्रक्षवणे’ चुरादिः ॥



## पात्रेसमितादयश्च ॥ ४८ ॥

समुदाया एव निपात्यन्ते । पात्रेसमितादयः शब्दास्तत्पुरुषसंज्ञा भवन्ति, क्षेपे गम्यमाने । ये चात्र कान्तेन सह समासास्तेषां पूर्वैणैव सिद्धे पुनः पाठो युक्तारोह्यादिपरिग्रहार्थः—पूर्वपदाद्युदात्तत्वं यथा स्यादिति । युक्तारोह्यादिषु हि पात्रेसमितादयश्चेति पठ्यन्ते । पात्रेसमिताः । पात्रेबहुलाः । अवधारणेन क्षेपो गम्यते—पात्र एव समिता न पुनः कचित्कार्यं इति । उदुम्बरमशकादिषु उपमया क्षेपः । मातरिपुरुष इति प्रतिषिद्धसेवनेन । पिण्डीशूरादिषु निरीहतया । अव्यक्तत्वाच्चाकृतिगणोऽयम् । पात्रेसमिताः । पात्रेबहुलाः । उदर-

## पदमञ्जरी

पात्रेसमितादयश्च ॥ युक्तारोह्यादिपरिग्रहार्थमिति । युक्तारोह्यादयश्चेत्यत्रैषामपि परिग्रहो यथा स्यादित्यर्थः । पात्र एव समिता इति । भोजनसमय एव सङ्गता इत्यर्थः । पात्रेबहुला इति । भोजनसमय एव सङ्गीभवन्ति, नान्यकार्यं इत्यर्थः । उदुम्बरमशकादिष्विति । यस्तत्रैव तृप्नो नास्मात्परमस्तीति मन्यते, सोऽयमदृष्टविस्तारः पुरुष उदुम्बरमशकादिरुच्यत इत्यर्थः । प्रतिषिद्धसेवनेनेति । शत्रुषु भार्यायां वा पुरुषायितव्यम्, मातरि पुरुषायितं प्रतिषिद्धम् । निरीहतयेति । पिण्डी = शोदनपिण्डः, तत्रैव शूरो नान्यत्रेति निरीहता । परमपात्रेसमिता इति । एवंपुं वृत्त्यन्तरं न भवति, परमाः पात्रेसमिता इति वाङ्मयमेव भवतीत्यर्थः ॥

## न्यासः

पात्रेसमितादयश्च ॥ युक्तारोह्यादिपरिग्रहार्थं इति । युक्तारोह्यादिषु युक्तारोह्यादिभिर्वा परिग्रहोऽर्थः प्रयोजनं यस्य पाठस्य स तथोक्तः । किमर्थं पुनर्युक्तारोह्यादिषु परिग्रहस्तेषामिष्यत इत्याह—पूर्वपदाद्युदात्तत्वं यथा स्यादिति । युक्तारोह्यादीनां हि 'युक्तारोह्यादयश्च' इत्यनेन पूर्वपदाद्युदात्तत्वं विधीयते । तत्र यदि ये कान्तास्ते न पठ्येरन्, तदा तेषामाद्युदात्तत्वं न स्यात् । कथं पुनः पात्रेसमितादयो युक्तारोह्यादिग्रहणेन गृह्यन्ते, यतस्तेषां विधीयमानमाद्युदात्तत्वं पात्रेसमितादीनामपि भवतीत्याह—युक्तारोह्यादिषु हीत्यादि । उदुम्बरमशकादिषूपमया क्षेप इति । यस्तत्रैवावरुद्धो न कश्चिद् गच्छति तमेव विशिष्टं मन्यते—नास्मात् परमस्तीति, सोऽदृष्टविस्तार उच्यत उदुम्बरमशक इति । एवमन्यत्राप्युपमानात् क्षेपः । प्रतिषिद्धसेवनेनेति । यः कश्चित् प्रतिषिद्धमाचरति स मातरिपुरुष इत्युच्यते । निरीहतयेति । यो न किञ्चित् कर्तुं समर्थः स पिण्डीशूर



क्रिमिः । कूपकच्छपः । कूपचूर्णकः । अवटकच्छपः । कूपमण्डूकः । कुम्भमण्डूकः । उदपानमण्डूकः । नगरकाकः । नगरवायसः । मातरि-  
पुरुषः । पिण्डीशूरः । गेहेशूरः । गेहेनर्दी । गेहेक्ष्वेडी । गेहेविजिती ।  
गेहेव्याडः । गेहेक्ष्मः । गेहेधृष्टः । गभेतृप्तः । आखनिकबकः । गोष्ठे-  
शूरः । गोष्ठेविजिती । गोष्ठेक्ष्वेडी । गेहेमेही । गोष्ठेपट्टः । गोष्ठेपण्डितः ।  
गोष्ठेप्रगल्भः । कर्णेर्दिट्टिभः । कर्णेचुरचुरा । चकारोऽवधारणार्थः,  
तेन समासान्तरं न भवति—परमपात्रेसमिता इति ।

पूर्वकालैकसर्वजरत्पुराणनवकेवलाः समानाधिकरणेन ॥ ४९ ॥

‘सुप्’ ‘सुपा’ इति वक्तृते, तस्य विशेषणमेतत् । पूर्वकाल, एक,  
सर्व, जरत्, पुराण, नव, केवल—इत्येते सुबन्ताः समानाधिकरणेन  
सुपा सह समस्यन्ते, तत्पुरुषश्च समासो भवति । भिन्नप्रवृत्ति-  
निमित्तस्य शब्दस्यैकस्मिन्नर्थे वृत्तिः = सामानाधिकरण्यम् । ‘पूर्वकाल’  
इत्यर्थनिर्देशः, परिशिष्टानां स्वरूपग्रहणम् । पूर्वकालोऽपरकालेन

पदमञ्जरी

पूर्वकालैकसर्वजरत्पुराणनवकेवलाः समानाधिकरणेन ॥ भिन्नप्रवृत्तिनिमित्तस्ये-  
त्यादि । भिन्नग्रहणं पर्यायनिवृत्त्यर्थम् । एकग्रहणं गौरश्च इत्यादिनिवृत्त्यर्थम् ।  
कचिद् भिन्ननिमित्तप्रयुक्तस्येति पाठः, भिन्नेन निमित्तेन प्रवृत्तिनिमित्तेन प्रवृत्तित-  
स्येत्यर्थः । ‘विशेषणं विशेष्येण’ इति सिद्धे पूर्वकालादीनां पूर्वनिपातार्थं वचनम्,  
एकशब्दस्य तु ‘दिकसंख्ये संज्ञायाम्’ इति नियमात्प्राप्त्यर्थमेव । पूर्वकाल इत्यर्थ-  
ग्रहणमिति । पूर्वः कालोऽस्य पूर्वकालः, पूर्वमनुष्ठित इत्यर्थः । स च चरमानुष्ठित-  
न्यासः

इत्येवमादिभिः पदैरभिधीयते । चकारोऽवधारणार्थ इति । पात्रेसमितादय एव यथा  
स्युः, यदन्यत् समासान्तरं तेषां प्राप्नोति तन्मा भूदिति । तेन परमपात्रेसमिता  
इति ‘सन्महत्’ इत्यादिना समासान्तरं न भवति ॥

पूर्वकालैकसर्वजरत्पुराणनवकेवलाः समानाधिकरणेन ॥ भिन्नप्रवृत्तिनिमित्तप्रयुक्तस्ये-  
त्यादि । भिन्नप्रवृत्तिनिमित्तग्रहणं पर्यायनिवृत्त्यर्थम् । एकग्रहणं गौरश्च इत्यादिनि-  
वृत्त्यर्थम् । पूर्वकाल इत्यर्थनिर्देश इति । अर्थप्रधानत्वान्निर्देशस्य । तेन स्वरूपग्रहणं  
न भवतीति भावः । परिशिष्टानां स्वरूपग्रहणमिति । शब्दप्रधानत्वान्निर्देशस्य ।  
पूर्वकालोऽपरकालेनेति । कुतः पुनरनुक्तोऽप्येषोऽर्थविशेषो लभ्यते; सम्बन्धिशब्दत्वात्



समस्यते । स्नातानुलिप्तः । कृष्टसमीकृतम् । दग्धप्ररूढम् । एकशाटी । एकभिक्षा । सर्वदेवाः । सर्वमनुष्याः । जरद्वस्ती । जरद्वगृष्टिः । जरद्ववृत्तिः । पुराणान्नम् । पुराणावसथम् । नवान्नम् । नवावसथम् । केवलान्नम् ।

समानाधिकरणेनेति किम् ? एकस्याः शाटी ।

दिक्संख्ये संज्ञायाम् ॥ ५० ॥

‘समानाधिकरणेन’ इत्यापादसमाप्तेरनुवर्तते । दिग्वाचिनः शब्दाः संख्या च समानाधिकरणेन सुबन्तेन सह समस्यन्ते, तत्पुरुषश्च समासो भवति, संज्ञायां विषये । पूर्वेषुकामशमी । अपरेषुकामशमी । संख्या—पञ्चास्राः । सप्तर्षयः ।

संज्ञायामिति किम् ? उत्तरा वृक्षाः । पञ्च ब्राह्मणाः ॥

पदमञ्जरी

मपेक्ष्य भवतीत्यर्थात्तेनैव समासो विज्ञायत इत्याह—परकालेनेति । स्नातानुलिप्त इति । पूर्वं स्नातः पश्चादनुलिप्त इत्यर्थः । अत्र क्रियाशब्दत्वात्पाचकपाठकादिवत्पूर्वनिपातः पर्यायात्स्यात् । एकशाटीति । शाटशब्दाज्जातिलक्षणो ङीष्, ‘एकतद्धिते च’ इति ह्रस्वः । सर्वमनुष्य इति । अत्र विशेषणमित्यपि समासे न दोषः, तस्मात्क्रियावाचिनां गुणवाचिनां वा समासो दर्शनीयः । एवं जरदादिष्वपि । एकस्याः शाटीति । अत्र भवितव्यमेव षष्ठीसमासेन, तस्मादेकस्याः शौक्यमिति प्रत्युदाहर्त्तव्यम् । अत्र हि गुणेन नेति प्रतिषेधः ॥

दिक्संख्ये संज्ञायाम् ॥ ‘विशेषणं विशेष्येण’ इति सिद्धे नियमार्थमेतत्—संज्ञायामेव, नान्यत्रेति । पूर्वसूत्रमित्यादौ त्वदिग्वाचित्वात् समासः ॥

न्यासः

पूर्वकालस्य ? न ह्यनपेक्ष्यापरकालं पूर्वकालः सम्भवति, अतः पूर्वकालपरिग्रहे कृते सत्यपरकालस्यापि परिग्रहः कृत एव । स्नातानुलिप्त इति । पूर्वं स्नातः पश्चादनुलिप्त इत्यत्र स्नातशब्दः स्नानेन निमित्तेन प्रयुक्तः, अनुलिप्तशब्दोऽनुलेपनेन; तयोश्चैकत्रार्थे वृत्तिरित्यस्ति सामानाधिकरण्यम् । एकशाटीति । एका चासौ शाटी चेति ‘पुंवत्कर्मधारय’ इत्यादिना पुंवद्भावः ॥

दिक्संख्ये संज्ञायाम् ॥ पूर्वेषुकामशमीत्यादिर्गामाणां संज्ञा । पूर्वा चासाविषुकामशमी चेति पूर्वेषुकामशमी । मन्दधियां पूर्वोत्तरपदविभागमात्रप्रदर्शनार्थं वाक्यं कृतम् । न ह्यत्र आक्येन भवितव्यम्; न हि आक्येन संज्ञा गम्यते ॥



तद्धितार्थोत्तरपदसमाहारे च ॥ ५१ ॥

‘दिवसंख्ये’ इत्यनुवर्तते । तद्धितार्थे विषये उत्तरपदे च परतः समाहारे चाभिधेये दिवसंख्ये समानाधिकरणेन सुपा सह समस्येते, तत्पुरुषश्च समासो भवति ।

तद्धितार्थे तावत्-पूर्वस्यां शालायां भवः । ‘दिवपूर्वपदादसंज्ञायां जः’, पौर्वशालः, आपरशालः । उत्तरपदे-पूर्वशालाप्रियः, अपरशालाप्रियः ।

पदसञ्जरी

तद्धितार्थोत्तरपदसमाहारे च ॥ ‘विशेषणं विशेष्येण’ इति सिद्धस्य पूर्वोक्तानियमादप्राप्तविधिरयम् । अगृह्यमाणविषयत्वाद्वायमपि नियमः शक्यते वक्तुम्—अग्रं नियमः पूर्वो विधिरिति । एकाग्रि सप्तमी विषयभेदाद्ब्रूयत इत्याह—तद्धितार्थे विषयभूत इत्यादिना । तद्धितार्थेऽभिधेय इत्येवं तु विज्ञायमाने पाञ्चनापितिरित्यादौ तद्धितो दुर्लभः स्यात्; तदर्थस्य समासेनैवोक्तत्वादिति भावः । ‘अस्मिन् पक्षेऽर्थग्रहणं चिन्त्यप्रयोजनम् । तद्धिते विषय इत्येवास्तु, तद्धिते परत इति तु विज्ञायमाने इतरेतराश्रयं प्राप्नोति—समासात्तद्धितो विधेयः, तद्धिते च समास इति । किञ्च—‘तद्धितार्थेऽभिधेये’ इत्यस्मिन् पक्षे न दोषः, ‘द्विगोलुङ्गनपत्ये’ इति लुग्वचनं ज्ञापकमुत्पद्यते—द्विगोस्तद्धित इति सर्वतद्धितसाधारणो द्विगुः, तत्रावश्यं विशेषाभिधानाय तद्धित उत्पद्यत इत्यपि शक्यं विज्ञातुम् । अथैवं कस्मान्न विज्ञायते—तद्धितार्थे द्विगुर्भवति, तद्धितो यथा स्यादिति द्विगुर्भवतीति, यथा—दाराय घटामहे, दारा यथा स्युरिति घटामह इति ? नैवं शक्यं विज्ञातुम्; एवं हि विज्ञायमाने तद्धितोत्पत्तये विधीयमाना समाससंज्ञा विजयान्तरे न स्यात् । एवं तस्यैव समासस्य विधीयमाना द्विगुसंज्ञापि, ततश्च पञ्चारत्तिरित्यत्र इगन्ते द्विगाविति स्वरो न स्यात्, तस्य तु समाहारद्विगुरवकाशः, यथा—स्वरे विधीयमानः पराङ्गवद्भावः षत्वणत्वयोर्न भवति, तथात्रापि । पौर्वशाल इति । पूर्वस्यां शालायां भव इति तद्धितार्थे विवक्षिते समासः, ततस्तद्धितः ।

न्यासः

तद्धितार्थोत्तरपदसमाहारे च ॥ एकस्या अपि सप्तम्या विषयभेदेन भेदं दर्शयितुमाह—तद्धितार्थे विषय इत्यादि । यदि तद्धितार्थेऽभिधेय इत्येवं विज्ञायते, तदा पाञ्चनापितिरित्यादौ तद्धितो दुर्लभः स्यात् । तदर्थस्य समासेनैवोक्तत्वादित्येतन् मनसि कृत्वा तद्धितार्थपेक्षया विषयसप्तमीयमिति दर्शयितुं ‘तद्धितार्थे विषये’ इत्युक्तम् । तद्धिताः=अणादयः, तेषामर्थोऽपत्यादिः, तस्मिन् विषये । अनन्यत्रभावो विषयशब्दस्यार्थः, यथा—सत्त्वानां जलं विषयः इति । पौर्वशाल इति । पूर्वस्यां शालायां भव इति

काशि० २ : ५.



समाहारे दिक्शब्दो न संभवति । संख्या, तद्धितार्थे-पाञ्चनापितिः ।  
पञ्चकपालः । उत्तरपदे-पञ्चगवधनः, दशगवधनः ।

पदमञ्जरी

पूर्वशालाप्रिय इति । पूर्वा शाला प्रियास्येति त्रिपदे बहुव्रीहौ प्रियशब्दे उत्तरपदे परतः पूर्वयोस्तत्पुरुषे सति समासान्तोदात्तत्वं शालाशब्दस्य भवति, असति त्ववान्तरतत्पुरुषे पूर्वपदप्रकृतिस्वरेण पूर्वशब्दस्याद्युदात्तत्वमवतिष्ठेत ।

समाहारे दिक्शब्दो न सम्भवतीति । स हि समूहरूपत्वाद्भेदनिबन्धनः, संख्यैव च भेदमाचष्टे, दिक्शब्दस्तु प्रत्यर्थनियतः । विभक्तिरपि समासे निवर्तते । ननु यथा 'काकसमूहः' इत्यत्र विभक्त्यभावेऽपि भेदावगतिस्तथात्रापि भविष्यति, तस्मात्प्रयोगाभावादित्येवात्र हेतुर्वक्तव्यः ।

पाञ्चनापितिरिति । पञ्चानां नापितानामपत्यमिति समासे, अत इञ् । पञ्चकपाल इति । पञ्चसु कपालेषु संस्कृत इति समासे 'संस्कृत भक्षाः' इत्यणः 'द्विगोर्लुङनपत्ये' इति लुक् । पञ्चगवधन इति । पञ्च गावो धनमस्येति त्रिपदे बहुव्रीहौ कृते धनशब्द उत्तरपदे परतः पूर्वयोस्तत्पुरुषे 'गोरतद्धितलुकि' इति टच् । अयमुत्तरपदे तत्पुरुषो महाविभाषाधिकाराद्विकल्पेन प्राप्नोति, नित्यो वक्तव्यः; अन्यथा पञ्चगोधन इत्यपि स्यात् । उक्तं च 'द्वन्द्वतत्पुरुषयोश्च उत्तरपदे नित्यसमासवचनम्' इति, वाक्ये दृष्टव्यं प्रिये अस्य वाग्दृष्टप्रिय इति त्रिपद-बहुव्रीहौ पूर्वयोर्द्वन्द्वः, स च नित्य इष्यते-नित्यं समासान्तो यथा स्यादिति ।

न्यासः

तद्धितार्थे विषयभूते प्राक् समासः । ततः सुब्लुक् । ततस्तद्धितः । पूर्वशालाप्रिय इति पूर्वा शाला प्रियाऽस्येति पूर्वं पदानां त्रयाणां बहुव्रीहिः । पश्चात् प्रियशब्दे उत्तरपदे परतः पूर्वयोः पदयोस्तत्पुरुषः । तस्मिन् सति समासान्तोदात्तत्वं भवति शालेत्यत्र । समाहारे दिङ् न सम्भवतीति । समाहारो हि समूहः । स च भिन्नार्थानामेवैककालानां भवति । बुद्ध्या युगपदर्थानां परिग्रहादेककालत्वम्, न त्वभिन्नवस्तुनः । संख्यैव च भेदमाचष्टे; तस्या भिन्नार्थभिधायित्वात्, न तु दिक्शब्दः; तस्य प्रतिनियतविषयत्वात् । तस्मात् समाहारे दिक्शब्दो न सम्भवतीति स न तत्र समस्यते । पाञ्चनापितिरिति । पञ्चानां नापितानामपत्यमिति तद्धितार्थे विषयभूते प्राक् समासः । पश्चाद् 'अत इञ्' । पञ्चकपाल इति । पञ्चसु कपालेषु संस्कृत इति तद्धितार्थे विषयभूते पूर्वं समासः, पश्चादण् । तस्य 'द्विगोर्लुङनपत्ये' इति लुक् । पञ्चगवधनमिति । पञ्च गावो धनमस्येति प्राक् त्रयाणां पदानां बहुव्रीहिः । उत्तरकालं धनशब्द उत्तरपदे परतः पूर्वयोः पदयोस्तत्पुरुषः । तस्मिन् सति 'गोरतद्धितलुकि' इति टच् समासान्तः । तत्र हि 'तत्पुरुष-



समाहारे—पञ्चपूली, दशपूली । पञ्चकुमारि, दशकुमारि । 'स नपुंसकम्' इति नपुंसकत्वम्, 'ह्रस्वो नपुंसके प्रप्रतिपदिकस्य' इति ह्रस्वत्वम् ॥

पदमञ्जरी

पञ्चपूलीति । पञ्चानां पूलानां समाहार इति विग्रहः, न तु पञ्चपूलाः समाहृता इति । भावसाधनो हि समाहारशब्दः—समाहरणं समाहारः = विप्रकीर्णानामेकत्र राशीकरणम् । पञ्चग्रामः, षण्णगरी, त्रिपुरीत्यत्रैकस्मिन् क्षणे क्रियायां समन्वयाद्भिन्नदेशानामपि बुद्ध्या राशीकरणं भवति । अथ कर्मसाधने को दोषः ? इह पञ्चकुमारीति, कुमार्यर्थप्राधान्यात्समासशास्त्रे चाप्रथमानिर्दिष्टत्वादेकविभक्तित्वाभावाच्चोपसर्जनत्वाभावाद् 'गोत्रियोरुपसर्जनस्य' इति ह्रस्वो न स्यात्, काममत्र नपुंसकह्रस्वत्वं सिद्धम् । इह पञ्च खट्वाः समाहृताः पञ्चखट्वीति वा टाबन्त इति स्त्रीलिङ्गक्षे ह्रस्वाभावाद् 'द्विगोः' इति ङीप् न स्यात् । भावसाधने तु समासार्थे समाहारे नानाविभक्तिभिर्भुज्यमानेऽपि कुमारीशब्दस्य नित्यं षष्ठ्यैव योग इत्येकविभक्तिकत्वात्सिद्धमुपसर्जनत्वम् । तस्माद्भावसाधनः ।

द्विगुरेकवचनमित्येतत् 'स नपुंसकम्' इति वक्ष्यामीत्यारभ्यते, कथं पञ्चपूलीमानयेत्युक्ते पूलानामानयनम्, नान्तरेण द्रव्यानयनं भावानयनं सम्भवति, यथा नान्तरेण पात्रानयनमग्नेरानयनं सम्भवति ? एवमपि समाहारग्रहणमनर्थकम्, भावसाधनो हि समाहारशब्दः समूहपर्यायः, समूहश्च तद्धितार्थस्तत्र 'तद्धितार्थ' इत्येव सिद्धम् । यद्येवम्, तद्धितोत्पत्तिः प्राप्नोति ? उत्पद्यतां तद्धितः, 'द्विगोः' इति लुगभविष्यति । लुक्कृतानि प्राप्नुवन्ति, पञ्चपूली—'अपरिमाणविस्ताचित' इति ङीप्प्रतिषेधः प्राप्नोति, 'पञ्चगवम्, 'गोरतद्धितलुकि' इति टच् न प्राप्नोति ? नैष दोषः; अपरिमाणेत्यत्र न तद्धितलुकीत्यपास्य 'समाहार' इति वक्तव्यम्,

न्यासः

स्याङ्कुलेः' इत्यतस्तत्पुरुषग्रहणमनुवर्त्तते । पञ्चपूलीति । पञ्चानां पूलानां समाहार इति विग्रहः । 'द्विगुरेकवचनम्' इत्येकवद्भावः । 'अकारान्तोत्तरपदो द्विगुः स्त्रियां भाष्यते' इति स्त्रीलिङ्गता, 'द्विगोः' इति ङीप् । ननु समाहारः = समूहः, समूहश्च तद्धितार्थो भवतीत्यपार्थक्यं समाहारग्रहणम्; तद्धितार्थ इत्येव सिद्धत्वात् ? नैतदस्ति; पञ्चकुमारीत्यत्र हि समूहप्रत्ययस्य 'द्विगोर्ङगनपत्ये' इति लुकि कृते 'लुक् तद्धितलुकि' इति स्त्रीप्रत्ययस्यापि लुक् स्यात् । समाहारे तु पृथग् गृहीते तद्धितानुत्पत्तिरेवात्र विषये सैमाख्यायते । ततो न भवत्येष दोषः । पञ्चानां कुमारीणां समाहारः पञ्चकुमारी । 'एकविभक्ति चापूर्वनिपाते' इत्युपसर्जनसंशयायाम् 'गोत्रियोरुपसर्जनस्य' इति ह्रस्वत्वम् । 'कथं पुनरत्रैकविभक्तित्वम् ? षष्ठ्यैवैकया योगात् । तथा हि समाहारः



## संख्यापूर्वो द्विगुः ॥ ५२ ॥

‘तद्धितार्थोत्तरपदसमाहारे च’ इत्यत्र यः संख्यापूर्वः समासः स द्विगुसंज्ञो भवति ।

तद्धितार्थे तावत्-पञ्चसु कपालेषु संस्कृतः पञ्चकपालः, दश-  
कपालः । ‘संस्कृतं भक्षाः’ इतोहाण, तस्य ‘द्विगोलुङ्गनपत्ये’ इति लुक् ।

उत्तरपदे-पञ्चनावप्रियः । ‘नावो द्विगोः’ इति समासान्तो भवति ।

समाहारे-पञ्चमूली । ‘द्विगोः’ इति ङोब् भवति ।

द्विगुप्रदेशाः-‘द्विगोः’ इत्येवमादयः ॥

पदमञ्जरी

तन्नियमार्थम्—अविशेषेण द्विगोर्डीर्भवति, अपरिमाणान्ताद्विस्ताचितकम्बल्या-  
न्ताच्च समाहार एवेति, पञ्चानामश्वानां समाहारः पञ्चाश्वी । क मा भूत् ?  
पञ्चभिरश्वैः क्रीता पञ्चाश्वी । ‘गोरतद्धितलुकि’ इत्यत्राप्यतद्धितलुकीत्यपास्य  
‘द्विगोः समाहार’ इति वक्तव्यम्, तन्नियमार्थम्—गोशब्दान्तस्य तत्पुरुषस्याविशे-  
षेण टञ् भवति, द्विगोस्तु समाहार एवेति, पञ्चानां गवां समाहारः पञ्चगवम् । क  
मा भूत् ? पञ्चभिर्गोभिः क्रीतः पञ्चगुः पटः । एवमपि पञ्चकुमारीत्यत्र ‘लुक्  
तद्धितलुकि’ इति स्त्रीप्रत्ययस्य लुक् प्राप्नोति । तस्मात्तद्धितनिवृत्त्यर्थम् । समा-  
हारग्रहणात्तु समासस्यैव समाहारो वाच्यः, न तद्धितस्येति व्याख्यानात्तद्धितो  
नोत्पद्यत इति सिद्धमिष्टम् । इह पञ्च गावोऽस्य सन्ति ‘पञ्चगुः पुरुष इति  
मत्वर्थस्य तद्धितार्थत्वादयं समासः प्राप्नोति, न बहुव्रीहिः; अशेषत्वात् । तस्य तु  
चित्रगवादिरवकाशः, यत्र दिक्संख्ये न स्तः । सति चास्मिन्समासे मतुपः श्रवणं  
स्यात् । अप्रागदीव्यतीयत्वाद् द्विगोलुङ्गपि नास्ति । तस्मान्मत्वर्थे प्रतिषेधो वक्तव्यः ॥

संख्यापूर्वो द्विगुः ॥ कचिदनन्तरोऽपेक्ष्यते, यत्रैतदुच्यते—‘अनन्तरस्य  
विधिव्वा भवति प्रतिषेधो वा’ इति; कचित्समुदायः, यथा—‘न षट्स्व-  
स्नादिभ्यः’ इत्यत्र वक्ष्यते—तस्मान्नोभावि, तदिह समुदायोऽपेक्ष्यते ? अनन्तरो  
वा ? इति संशयेऽनन्तर इत्याह—तद्धितार्थ इत्यादि । अयं भावः—समुदाया-

न्यासः

समूहः, तेन च तत्सम्बन्धे षष्ठ्यैव भवितव्यम् । अतः समाहारः कुमारीणाम्,  
समाहारं कुमारीणां पश्य, समाहारेण कुमारीणमित्येवमादिभिरनेकाभिर्विभक्तिभिर्युज्य-  
मानेऽपि समाहारशब्दे कुमारीशब्दः षष्ठ्यैवैकया युज्यत इत्येकविभक्तिकत्वम् ॥

संख्यापूर्वो द्विगुः ॥ समासान्तो भवतीति । टच् । ‘राजाहःसखिभ्यष्टच्’  
इत्यनुवृत्तेः ॥



## कुत्सितानि कुत्सनैः ॥ ५३ ॥

कुत्सितवाचीनि सुबन्तानि कुत्सनवचनैः सुबन्तैः सह समस्यन्ते, तत्पुरुषश्च समासो भवति । शब्दप्रवृत्तिनिमित्तकुत्सायामयं समास इष्यते । 'विशेषणं विशेष्येण' इति परनिपाते प्राप्ते विशेष्यस्य पूर्वनिपातार्थ आरम्भः । वैयाकरणखसूचिः । निष्प्रतिभ इत्यर्थः ।

## पदमञ्जरी

पेक्षायां संख्यापूर्वपदसमानाधिकरणसमासमात्रपरिग्रहे द्विमुनि व्याकरणस्येत्यव्ययीभावस्यापि स्यादिति गन्ते द्विगाविति स्वरप्रसङ्गः । समानाधिकरणतत्पुरुषापेक्षायामपि एकशटीत्यत्रापि स्यात् । संख्याशब्दोपादानविहिततत्पुरुषपरिग्रहेऽपि 'दिकसंख्ये संज्ञायाम्' इत्यस्यापि ग्रहणात्सप्तर्षय इत्यत्र द्विगुस्वरप्रसङ्गः । योगविभागश्चानर्थकः, 'दिकसंख्ये संज्ञायां तद्धितार्थोत्तरपदसमाहारे' इत्येकयोगः कर्तव्यः स्यादिति । कथमेकापूपीति ? अत्र ह्येकश्चासावपूपश्चेति पूर्वकालेति समासे कृते द्विगुत्वे सति 'अकारान्तोत्तरपदो द्विगुः स्त्रियां भाष्यते' इति 'द्विगोः' इतीकारः सिद्धयति, नान्यथा । न चैकशटीतिवज्जातिङीष्न्तेन समासः शक्यते कर्तुम्, केवलस्यापूपशब्दस्य पुंल्लिङ्गत्वात् ? उच्यते—अत्रानन्तरसूत्रेण समाहार एव समासः । नन्वनेकविषयः समाहारो नैकस्य सम्भवति, कथम् ? इहेकमप्यपूपं कश्चित्कृपणो दददनेकं मन्यते, तथा दानश्रद्धातिशयादपूपमहत्त्वाद्वाऽनेकस्मिन्यः संगमस्तमेकस्मिन्नपि करोति । अनेन प्रतिग्रहीता कृपणो व्याख्यतः, तत्रारोपितबहुत्वाश्रयः समाहार इति सिद्धम् ॥

कुत्सितानि कुत्सनैः ॥ कुत्सितानीति । 'कुत्स अवक्षेपणे' मत्यादिसूत्रे चकारस्यानुक्तसमुच्चयार्थत्वाद्धर्तमाने क्तः । बहुवचननिर्देशादुभयत्रार्थग्रहणं न स्वरूपग्रहणमित्याह—कुत्सितवाचीनीति । वैयाकरणखसूचिरिति । सूचयते 'इच्च' इती-

## न्यासः

कुत्सितानि कुत्सनैः ॥ कुत्सितशब्दोऽयमिह रुढिमाचष्टे । तथा च निष्ठाभूतकालं नोपादत्ते । कुत्सनशब्देन च कुत्साहेतुर्धर्मो गृह्यते—कुत्स्यते गर्ह्यतेऽनेनेति कृत्वा । बहुवचननिर्देशस्तु स्वरूपविधेर्निरासार्थः । तेन कुत्सितवाचीनां कुत्सनवचनैः सह समासो विज्ञायते, न तु कुत्सितशब्दस्य कुत्सनशब्देन । अत आह—कुत्सितवाचीनीत्यादि । शब्दप्रवृत्तिनिमित्तकुत्सायामयं समासो वेदितव्यः । कुतः पुनस्तत्त्वम्यते ? प्रत्यासत्तेः । शब्दस्य हि प्रवृत्तिनिमित्तं प्रत्यासन्नम्, अतस्तत् कुत्सायामेव समासेन भवितुं युक्तम् । वैयाकरणखसूचिरिति । वैयाकरणश्चासौ खसूचिश्चेति विग्रहः । यः पृष्ठः सन् व्याकरणे खमाकाशं सूचयतीति निरीक्षते निष्प्रतिभो भवति स



याज्ञिककितवः । अयाज्ययाजनतृष्णापर उच्यते । मीमांसकदुर्दुरुष्टः । नास्तिकः ।

— कुत्सितानीति किम् ? वैयाकरणश्चौरः । न ह्यत्र वैयाकरणत्वं कुत्स्यते । कुत्सनैरिति किम् ? कुत्सितो ब्राह्मणः ॥

पदमञ्जरी

कारः । यः पृष्टः सन् प्रश्नं विस्मारयितुं खं सूचयति=खं निरीक्षते—अहो निर्मलं गगनमिति, स एवमुच्यते । अत्र व्याकरणस्य वेदाङ्गस्याध्ययनं प्रशस्तमपि प्रति-  
भानाभावेन निष्फलत्वात्कुत्स्यते । याज्ञिककितव इति । किं तवास्तीति धन-  
मात्रप्रश्नेन जात्यादिनिरपेक्षो द्यूते प्रवर्त्तमानः कितवः । इह तु कितव इव  
कितवः, यो याज्ञिको याज्यस्य धनसत्तामेवापेक्षते न यागार्हताम्, स याज्ञिक-  
कितव इत्युच्यते, तदाह—अयाज्ययाजकस्तृष्णापर इति । मीमांसकदुर्दुरुष्ट इति ।  
'दुल उत्क्षेपे', दुःपूर्वः औणादिकः कूटप्रत्ययः । 'बहुलमन्यत्रापि' इति णिलुक्,  
लर्योरेकविषयत्वस्मरणाद् दुर्दुरुष्ट इति भवति ।

वैयाकरणश्चौर इति । कथमेतत्प्रत्युदाहरणम्, यावता चौरत्वेन गर्ह्यमाण-  
त्वाद्भवत्येव वैयाकरणकुत्सा, तत्राह—न ह्यत्रेति । प्रत्यासत्तेः शब्दप्रवृत्तिनि-  
मित्तकुत्सायां समासेन भवितव्यम्, अत्र च वैयाकरणः कुत्स्यते चौरत्वेन, न तु  
वैयाकरणत्वम् । कुत्सितो ब्राह्मण इति । अत्र 'विशेषणं विशेष्येण' इति भवित-  
व्यमेव समासेन । यदि नेष्यते, बहुलग्रहणं शरणम् ॥

न्यासः

एवमुच्यते । अत्र हि वैयाकरणत्वं वैयाकरणशब्दस्य प्रवृत्तिनिमित्तं तत् कुत्स्यते,  
तत् पुनः व्याकरणाध्येतृसम्बन्धः, व्याकरणवेदितृसम्बन्धो वा, तेन हि निमित्तेन  
वैयाकरणशब्दः पुरुषे वर्त्तते । एवमन्यत्रापि शब्दप्रवृत्तिनिमित्तकुत्सायां समासो  
वेदितव्यः । याज्ञिककितव इति । कितव इव कितवः । यथा हि कितवः किं तवास्तीति  
धनवत्तामात्रमपेक्षमाणो द्यूते प्रवर्त्तते, न तु तस्य जात्यादिकमपेक्षते; तथा याज्ञिकोऽपि  
याजने प्रवर्त्तमानो यस्तृष्णायाऽयाज्यस्य धनवत्तामात्रमपेक्षते, न तु तस्य यागार्हतां स  
याज्ञिककितव इत्युच्यते । अत आह—अयाज्ययाजनतृष्णापर उच्यते इति । मीमांसक-  
दुर्दुरुष्ट इति । मीमांसको मीमांसाध्ययनफलमनवाप्य नास्तिको जात इति प्रतीयते ।

वैयाकरणश्चौर इति । ननु चौरत्वेन गर्ह्यमाणो वैयाकरणः कुत्सितो भवत्येव ।  
तदभिधायी च वैयाकरणशब्दः । तत् कथमिदं प्रत्युदाहरणमुपपद्यत इत्याह—  
न ह्यत्रेत्यादि । प्रत्यासत्तेर्हि शब्दप्रवृत्तिनिमित्तस्य कुत्सायां समासेन भवितव्यम् । न  
चेह वैयाकरणशब्दस्य प्रवृत्तिनिमित्तं कुत्स्यते; यस्माच्चौरौऽपि 'सम्यग्' व्याकरणं  
वेत्त्यधीते वा । तस्माज्जात्र शब्दप्रवृत्तिनिमित्तं कुत्स्यते, किं तर्हि ? यत्र तद् वैयाकर-



पापाणके कुत्सितैः ॥ ५४ ॥

पापाणकशब्दौ कुत्सनाभिधायिनौ, तयोः पूर्वेण समासे पर-  
निपातः प्राप्तः पूर्वनिपातार्थमिदमारभ्यते । पाप, अणक-एते सुबन्ते-  
कुत्सितवचनैः सह समस्येते, तत्पुरुषश्च समासो भवति । पापनापितः,  
पापकुलालः । अणकनापितः, अणककुलालः ॥

उपमानानि सामान्यवचनैः ॥ ५५ ॥

उपमीयतेऽनेनेत्युपमानम् । उपमानवाचीनि सुबन्तानि सामान्य-  
वचनैः सुबन्तैः सह समस्यन्ते, तत्पुरुषश्च समासो भवति । उप-

पदमञ्जरी

उपमानानि सामान्यवचनैः ॥ उपमीयतेऽनेनेत्युपमानमिति । उपपूर्वात्माङ्ः  
करणे ल्युटि समास इति दर्शयति । भाष्ये तु मानस्य समीपमुपमानमित्यर्थ-  
कथनमात्रम् । अव्ययीभावे उपमानानीति रूपासिद्धिप्रसङ्गादिति भावः । उप-  
पूर्वकश्च माङ् सादृश्यहेतुके परिच्छेदे रूढः । येन वस्त्वन्तरं सादृश्येन परि-  
च्छिद्यते तदुपमानम्, तद्यथा—गौरिव गवय इति; गौः करणम्, पुरुषः परिच्छेत्ता,  
स हि गौः सादृश्येन गवयं परिच्छिनत्ति—गोसदृशो गवय इति । सामान्यवच-  
नैरिति । समानशब्दः साधारणपर्यायः, ततश्चातुर्वर्ण्यादित्वात्स्वार्थे ष्यञ् ।  
साधारणो धर्मः = सामान्यम्, तच्चोपमानस्य श्रुतत्वात्तस्य चोपमेनापेक्षत्वात्त-

न्यासः

णत्वं वर्तते सकुत्स्यते, वैयाकरणत्वन्तु तस्योपलक्षणमेव केवलम्; योऽसौ वैयाकरणः स  
चौरः, यथा—यः कम्पते सोऽश्वत्थ इति । अत्र कम्पनमश्वत्थस्योपलक्षणम् । कुत्सितो  
ब्राह्मण इति । भवत्यत्र कुत्सितशब्दः कुत्सिताभिधायी । न तु ब्राह्मणशब्दः  
कुत्सनवचनः ॥

पापाणके कुत्सितैः ॥ पापाणकशब्दौ कुत्सनाभिधायिनावित्युक्तम् । यद्येवमत्र  
पूर्वेणैव सिद्धः समासः, किमर्थमिदमुच्यते इत्याशङ्क्याह—तयोरित्यादि । यदि पूर्वेण  
स्यात् समासः, ततः कुत्सितशब्दस्य प्रथमानिर्दिष्टत्वात् पूर्वनिपातः स्यात्, पापाणक-  
शब्दोऽस्तु परनिपातः । तस्माद् तयोः पूर्वनिपातार्थमिदमारभ्यते । कुत्सितग्रहणं  
विस्पष्टार्थम्; अन्यथा पूर्वयोगादेव कुत्सित इत्यनुवर्तिष्यत इति तत्र कर्त्तव्यमेव स्यात् ॥

उपमानानि सामान्यवचनैः ॥ उपमीयतेऽनेनेत्युपमानमिति । सादृश्येन येन परि-  
च्छिद्यते तदुपमानमित्यर्थः । यथा गौरिव गवय इत्यत्र गौरुपमानम्, तेन हि सादृश्येन  
गवयः परिच्छिद्यते । 'यादृशो गौस्तादृशो गवयः' इत्यर्थः प्रतीयते । सामान्यमनेक-



मानोपमेययोः साधारणो धर्मः = सामान्यम्, तद्विशिष्टोपमेयवचनैरयं समासः । शस्त्रीव, श्यामा शस्त्रीश्यामा देवदत्ता । कुमुदश्येनी । हंस-गद्गदा । न्यग्रोधपरिमण्डला ।

उपमानानीति किम् ? 'देवदत्ता श्यामा ।

पदमञ्जरी

योरेव साधारणो धर्मो विज्ञायत इत्याह—उपमानोपमेययोरित्यादि । तद्विशिष्टोपमेयवचनैरिति । तेन साधारणेन धर्मेण विशिष्टं यदुपमेयं तद्वचनैः, न तु साधारणधर्ममात्रवचनैरित्यर्थः । वचनग्रहणाच्चायमर्थो लभ्यते, सामान्यमुक्तवन्तः = सामान्यवचनाः । ये सामान्यमुक्त्वा तद्वति द्रव्ये पर्यवस्यन्ति ते तथोक्ताः, यथा—गुणमुक्तवान् गुणवचना इति । तच्च सामान्यवदुपमानशब्दस्य संबन्धिशब्दत्वात्तदाक्षिप्तमुपमेयमेव विज्ञायत इति सुष्ठूक्तम्—तद्विशिष्टोपमेयवचनैरिति । शस्त्रीश्यामेति । अत्र श्यामगुणविशिष्टत्वेन प्रसिद्धत्वादुपमानं शस्त्री, उपमेया देवदत्ता, तयोः साधारणो धर्मः श्यामत्वम्, तदभिधाय तद्विशिष्टायां श्यामाशब्दः पर्यवस्यतीति भवति सामान्यवचनः ।

ननु च समानाधिकरणेनेति वर्तते, इह च शस्त्रीशब्दः शस्त्र्यां वर्तते, श्यामाशब्दस्तु देवदत्तायाम्, यदाह—'उपमानवाचीनि सुबन्तानि तद्विशिष्टोपमेयवचनैः' इति; तथः विग्रहवाक्ये इवशब्दः प्रयुक्तः—शस्त्रीव श्यामेति ? सत्यम्; वचनसामर्थ्यात्तु वैयधिकरण्येऽपि समासः । यद्येवम्, मृगीव चपला मृगचपला, हंसीव गद्गदा हंसगद्गदा, पुंवत्कर्मधारयेति सामानाधिकरण्यलक्षणः पुंवद्भावो न प्राप्नोति ? नैष दोषः; जात्यन्तरनिवृत्तिपरायां चोदनायां स्त्रीत्वमकिञ्चित्करम्,

न्यासः

साधारणं भवति; इह चोपमानस्य श्रुतत्वात् तस्य चोपमेयापेक्षत्वादुपमानोपमेययोरेव साधारणो धर्मः सामान्यं विज्ञायत इत्याह—उपमानोपमेययोरित्यादि । तद्विशिष्टोपमेयवचनैरयं समास इति । तेन सामान्येन धर्मेण विशिष्टं यदुपमेयं तद्वचनैरयं समासो भवति । कुतः पुनः सामान्यवचनैरित्युक्ते सत्येषु विशेषो लभ्यते ? न्यायात् । तथा हि—सामान्यमुक्तवन्तः सामान्यवचनाः, यथा—गुणमुक्तवन्तो गुणवचना इति । कदा च ते सामान्यवचना भवन्ति ? यदा सामान्यमभिधाय सामान्यविशिष्टे तद्वति द्रव्ये वर्तन्ते । तच्च सामान्यवदुपमानस्य सम्बन्धिशब्दत्वादुपमेयमेव विज्ञायत इति न्यायप्राप्त एवार्थो वृत्तिकृता दर्शितः । शस्त्रीश्यामा देवदत्तेति । अत्रोपमानं शस्त्री, उपमेया देवदत्ता । प्रसिद्धं ह्युपमानं भवति, नाप्रसिद्धम् । शस्त्र्येव श्यामगुणत्वेन प्रसिद्धा, न देवदत्ता । तयोः सामान्यं साधारणो धर्मः श्यामत्वम् । तत् श्यामत्वमुक्त्वा श्यामशब्दो देवदत्ता-



सामान्यवचनैरिति किम् ? फाला इव तण्डुलाः । पर्वता इव बलाहकाः ॥

पदमञ्जरी.

तत्र कुर्वकुलण्डम्, मृगक्षीरमित्यादिवदिदमपि सिद्धम् । ननु चान्यदेव चापलं स्त्रियाः, अन्यदेव पुंसः ? सत्यम्; जातिमात्रोपादानेऽपि प्रकरणादिवशात् स्त्रीत्वं प्रत्यायिष्यते, तच्च बहिरङ्गत्वान्न स्त्रीप्रत्ययस्य निमित्तम् । अन्यथा पुंवद्भावेन निवृत्तौ स्त्रीप्रत्ययस्य तवापि कथं विशेषावगतिः । अस्त्वेवम्, यदि तु मृगीव क्षपलेति स्त्रीप्रत्ययान्तस्य समासः क्रियते, तदा मृगीचपलेति प्राप्नोति, न हि तेन समासो दण्डवारितः, समानाधिकरणाधिकारश्च बाध्येत । एवं तर्हि समानाधिकरणसमास एवायम्—शस्त्री चासौ श्यामा चेति, कथं पुनर्देवदत्तायां शस्त्रीशब्दः, जातिवचनो ह्यसौ सादृश्यनिमित्तादभेदोपचारात्, यथा—गोर्वाहीक इति । यद्येवम्, शस्त्रीशब्दोऽप्युपमेये संक्रान्त इत्युपमानवाचित्वं नोपपद्यते ? सत्यम्; पूर्वावस्थाश्रयेण तूपमानत्वं द्रष्टव्यम् । इवशब्दप्रयोगस्तूपमानप्रदर्शनायः, न प्रक्रियावाक्याङ्गमिति न कश्चिद्दोषः ।

ननु श्यामगुणत्वेन साधर्म्येण शस्त्रीशब्दो देवदत्तायां प्रयुज्यत इति श्याम-शब्दो न प्रयोगार्हः, तन्न; बहवो हि शस्त्र्यां गुणाः—तीक्ष्णा सूक्ष्मा पृथुः श्यामेति, तत्रासति, श्यामगुणेन शस्त्रीत्वमारोपितमिति । ननु सदपि श्यामपदं देवदत्ता-मुपस्थाप्य चरितार्थमिति नैव शस्त्रीगुणो निर्दिश्यते, नैतदस्ति; नैवमत्र वचनं

न्यासः

यामभेदोपचाराद् मतुब्लोपाद्वा वर्तत इति सामान्यवचनो भवति । ननु च समानाधिकरणेनेत्यनुवर्तते, इह च शस्त्रीशब्दस्य शस्त्र्यां वृत्तिः, श्यामाशब्दस्य देवदत्तायाम्, अतो वैयधिकरण्यात् समासेन न भवितव्यम् ? नैतदस्ति; सर्वत्र ह्युपमानोपमेययोर्भेदात् तद्वाचिनोवैयधिकरण्यमेव, उच्यते चेदं वचनम्, अतो वैयधिकरण्येऽपि वचनसामर्थ्यात् समासो भविष्यति ।

अथ वा—शस्त्रीशब्दोऽप्यत्र देवदत्तायां वर्तते । तेन समानाधिकरण्य एवायं समासः—शस्त्री चासौ श्यामा चेति शस्त्रीश्यामा । ननु च शस्त्रीशब्दोऽयं जातिवचनः शस्त्रीत्वं प्रवृत्तिनिमित्तमुपादाय तद्वति वर्तते, न च तत् शस्त्रीत्वं देवदत्तायामस्ति, तत् कथं तत्र वर्तते ? नैष दोषः; 'सर्व एवामी शब्दा गुणमुपादाय तद्वति द्रव्ये वर्तन्ते' इत्यपि दर्शनमस्ति । तत्र श्यामत्वं गुणमुपादाय शस्त्रीशब्दो देवदत्तायां वर्तिष्यते । तादृश्याद्वा देवदत्ता शस्त्रीशब्देनाभिधास्यते । भवति हि तादृश्यात् तच्छब्दमिति युक्तं प्राक् । तादृश्यं पुनः श्यामगुणत्वम् ।

फाला इव तण्डुली इति । भवन्ति हि फाला उपमानम् । तथा हि—तैर्दोर्धत्वादिना सादृश्येन तण्डुला उपमीयन्ते । तण्डुलशब्दस्तु सामान्यवचनो न भवति । ननु



## उपमितं व्याघ्रादिभिः सामान्याप्रयोगे ॥ ५६ ॥

उपमेयम् = उपमितम्, तद्वाचि सुबन्तं व्याघ्रादिभिः सामर्थ्यादुप-  
मानवचनैः सह समस्यते, तत्पुरुषश्च समासो भवति, न चेत्सामान्यवाचो

पदमञ्जरी

व्यज्यते—या श्यामा सा शस्त्रीवेति । कथं तर्हि शस्त्रीव श्यामा देवदत्तेति ?  
अस्यां तु वचनव्यक्ताविवशब्देन तावदुपमेयनिष्ठत्वेन प्रतीयते, उपमेयनिष्ठो गुण  
उपमानं स्पृशत्येव । अथ वा—चन्द्रमुखीत्यादावनिर्दिष्टोऽपि गुणः प्रियदर्शन-  
त्वादिः प्रसिद्धिवशादुपमाननिमित्तत्वेन प्रतीयते, तदोपमेयेऽपि तावच्च्युतः कथ-  
मुपमानं न स्पृक्ष्यति ! फाला इव तण्डुला । दीर्घत्वादिना धर्मेण ॥

उपमितं व्याघ्रादिभिः सामान्याप्रयोगे ॥ उपमितमित्यत्र भूतकालो न विवक्ष्यत  
इत्याह—उपमेयमुपमितमिति । सामर्थ्यादिति । उपमेयमुपमानापेक्षमित्येतत्सामर्थ्येन  
चेत्सामान्यवाचीति यदा प्रकरणादिवशान्नियतः साधारणगुणः प्रतीयते तदा  
समासः, यदा तु गुणान्तरव्यवच्छेदाय विशिष्टः साधारणगुणवचनः शब्दः प्रयुज्यते  
तदा न समास इत्यर्थः । पुरुषोऽयं व्याघ्र इवेति । उपमानप्रदर्शनमेतत्, अत्र हि  
वैयधिकरण्यात्समासस्याप्रसङ्गः । यदा तु व्याघ्रशब्दस्तादृम्यात्पुरुषे वर्तते तदा

न्यासः

च तण्डुलशब्दोऽपि तण्डुलत्वं सामान्यमुपादाय तद्वति द्रव्ये वर्तते इति भवत्येव  
सामान्यवचनः, तदयुक्तमिदं प्रत्युदाहरणम् ? नैतदस्ति; तथा ह्युपमानोपमेययोः  
साधारणो धर्मः सामान्यमित्युक्तम् । न च तण्डुलत्वं फालानामस्ति, किं तर्हि ?  
तण्डुलानामेव ॥

उपमितं व्याघ्रादिभिः सामान्याप्रयोगे ॥ सामर्थ्यादुपमानवचनैरिति । यद्यपि ‘उप-  
मानवचनैः’ इति सूत्रे नोपात्तं तथाप्युपमेयमुपमानापेक्षमित्युपमितशब्दः सम्बन्धिशब्द-  
त्वादुपमानत्वं व्याघ्रादीनां गमयति । तेन विशेषानभिधानेऽपि सामर्थ्यादुपमानवचनैस्तैः  
समासो विज्ञायते । न चेत् सामान्यवाची शब्दः प्रयुज्यते इति । उपमानोपमेययोः  
साधारणो धर्मः, शौर्यादि, सामान्यम् । यदि तद्वाची शब्दो न प्रयुज्यते, एवं सति  
समासो भवति; नान्यथा । ननु च सामान्यस्य समासेऽन्तर्भूतत्वात् तद्वाचिनां शब्दानां  
प्रयोगो नास्ति, तत् किं प्रतिषेधेन ? नैतदस्ति; साधारणधर्मः सामान्यं हि समासेऽन्त-  
र्भूतम्, न तु तद्विशेषः । तत्रासति प्रतिषेधे विशिष्टसाधारणधर्मवाचिनः प्रयोगः  
स्यादेवेति कर्त्तव्यः प्रतिषेधः ? न कर्त्तव्यः, कथम् ? सामान्यशब्दप्रयोगे हि सति  
तदपेक्षत्वेन सापेक्षमसमर्थं भवतीत्यसामर्थ्यादेव समासो न भविष्यति । एवं तर्ह्येतज्  
ज्ञापयति—‘भवति हि प्रधानस्य सापेक्षस्यापि समासः’ इति । पुरुषश्चात्रोपमेयत्वात्



शब्दः प्रयुज्यते । 'विशेषणं विशेष्येण' इति परनिपाते प्राप्ते विशेष्यस्य पूर्वनिपातार्थं आरम्भः । पुरुषोऽयं व्याघ्र इव पुरुषव्याघ्रः । पुरुषसिंहः ।

सामान्याप्रयोग इति किम् ? पुरुषोऽयं व्याघ्र इव शूरः ।

व्याघ्र । सिंह । ऋक्ष । ऋषभ । चन्दन । वृक्ष । वृष । वराह । हस्तिन् । कुञ्जर । रुरु । पृषत । पुण्डरीक । बलाहक । आकृतिगण-  
श्चायम् । तेनेदमपि भवति—मुखपद्मम्, मुखकमलम्, करकिसलयम्,  
पार्थिवचन्द्रः इत्येवमादि ॥

विशेषणं विशेष्येण बहुलम् ॥ ५७ ॥

भेदकम् = विशेषणम्, भेदकम् = विशेष्यम् । विशेषणवाचि सुबन्तं

पदमञ्जरी

सामानाधिकरण्ये सति समासः । अत एवोक्तम्—विशेषणं विशेष्येणेति प्राप्ते इति । पुरुषोऽयं व्याघ्र इव शूर इति । ननु सामान्यशब्दप्रयोगे सति तदपेक्षत्वाद-  
सामर्थ्यादेव न भविष्यति, एवं तद्व्यतिरिक्तज्ञापयति—भवति प्रधानस्य सापेक्षस्य  
वृत्तिरिति । तेन राजपुरुषोऽभिरूप औपगवः शोभन इत्यादि सिद्धं भवति ।  
न्यायसिद्ध एवार्थे लिङ्गदर्शनमिदम् । प्राधान्यादेवानेकोपकार्यत्वसम्भवात्पुरुष-  
व्याघ्रोऽभिरूप इति भवत्येव । शौर्यं ह्यत्र समानधर्मः, नाभिरूप्यम् । अत एव  
'सामान्याप्रयोगे' इत्युक्तम्, न तु 'गुणाप्रयोगे' इति ॥

विशेषणं विशेष्येण बहुलम् ॥ भेदकमिति । असिश्छिनत्तीतिवत् करणस्य  
कर्तृत्वविवक्षायां ण्वुल् । विशेषणमिति । 'शिष्लु शेषणे' विपूर्वः, विशेष्यतेऽनेनेति

न्यासः

प्रधानः, उपमानन्तु व्याघ्रादि तदर्थत्वादप्रधानम् । किमेतेन शापकेन प्रयोजनम् ?  
'राजपुरुषः शोभनः' इत्येवमादि सिद्धं भवति । विशेषणं विशेष्येणेति प्राप्त इति । ननु  
च विशेषणस्य विशेष्येण सामानाधिकरणेन समासं वक्ष्यति, उपमानोपमेययोश्च  
भेदाद्वैयधिकरण्यम्, तत् कुतो विशेषणं विशेष्येणेति प्राप्तिः ? एवं मन्यते—पुरुषा-  
दाबुपमेये वर्त्तमानेव्याघ्रादिभिरुपमानशब्दैरयं समासो भवति । यथा चोपमानशब्दाना-  
मुपमेयवृत्तित्वे सामानाधिकरण्यं तथा पूर्वसूत्र एव व्याख्यातम् ॥

विशेषणं विशेष्येण बहुलम् ॥ भेदकं विशेषणमिति । 'शिष्लु विशरणे' इत्यस्माद्  
धातोर्विपूर्वात्करणे ल्युट् । विशिष्यतेऽनेनेति विशेषणम् । तस्येदं लक्षणम्—भेद-  
कमिति । यत् सामान्याकारेण प्रवृत्तमनेकप्रकारवद् वस्तु प्रकारान्तरेभ्यो व्यवच्छिद्यैकत्र  
प्रकारे व्यवस्थापयति, तद् भेदकं विशेषणमिति । भेदं विशेष्यमिति । विशेषणीयं



विशेष्यवाचिना समानाधिकरणेन सुबन्तेन सह बहुलं समस्यते, तत्पुरुषश्च समासो भवति । नीलोत्पलम् । रक्तोत्पलम् । ऋतुलवचनं व्यवस्थार्थम् । कचिन्नित्यसमास एव—कृष्णसर्पः, लोहितशालिः । कचिन्न भवत्येव—रामो जामदग्न्यः, अर्जुनः कार्तवीर्यः । कचिद्विकल्पः—नीलमुत्पलम्, नीलोत्पलम् ।

### पदमञ्जरी

विशेषणम्, करणे ल्युट् । यत्साधारणाकारेण प्रतिपन्नं बहुप्रकारं वस्तु प्रकारान्तरेभ्यो व्यवच्छिद्य एकस्मिन्प्रकारे व्यवस्थापयति तत्पदं विशेषणं भेदकमिति चोच्यते । व्यवस्थाप्यमानं विशेष्यं भेदकमिति च । ननु च विशेषणं विशेष्यमिति च सम्बन्धिशब्दावेतो, ततश्च विशेषणमित्युक्ते गम्यत एव—विशेष्येणेति, एवं विशेष्येणेत्युक्ते गम्यते—विशेषणमिति, तत्किमर्थमुभयमुपादीयते ? यत्र पूर्वोत्तरपदयोर्द्वयोरपि प्रत्येकं विशेषणविशेष्यभावस्तत्रैव यथा स्याद्, यथा—नीलोत्प-

### न्यासः

विशेष्यम् । विपूर्वात् तस्माद्धातोः ‘ऋहलोर्ण्यत्’ इति कर्मणि ण्यत् । तस्येदं लक्षणम्—भेदकमिति । यदनेकप्रकारवद्वस्तु प्रकारान्तरेभ्यो व्यवच्छिद्यैकत्र प्रकारे व्यवस्थाप्यते तद् भेदं विशेष्यमिति । अथ किमर्थं विशेषणविशेष्ययोरुभयोरुपादानं क्रियते ? न; अन्यतरस्यैव क्रियेत, सम्बन्धिशब्दत्वाद्धि तयोरन्यतरोपादानेनैवेतरस्याप्यवगतिर्भवत्येव ? सत्यमेतत्; यत्र पूर्वोत्तरपदे प्रत्येकं विशेषणविशेष्यभूते भवतस्तत्रैव समासो भवतीति ज्ञापनार्थमुभयोरुपादानम्, यथा—नीलोत्पलमिति । अत्र नीलार्थो भ्रमरादिभ्यो व्यावर्त्योत्पलार्थेनोत्पले व्यवस्थाप्यते । उत्पलार्थोऽपि रक्तोत्पलादिभ्यो व्यावर्त्य नीलार्थेन नीले व्यवस्थाप्यत इत्यस्ति प्रत्येकं विशेषणविशेष्यभावः । स यत्र नास्ति तत्र तु न समासः, यथा—वृक्षः शिशपेति । वृक्षो हि शिशपात्वं व्यभिचरति, शिशपा तु न वृक्षत्वम् । अतस्तत्प्रकारान्तरेभ्यः पलाशादिभ्यस्तं व्यवच्छिन्नतीति शिशपा तस्य विशेषणं भवति, न तु विशेष्यम् । वृक्षस्तु विशेष्यः । शिशपार्थस्तु वृक्षत्वं न व्यभिचरतीति न तस्यासौ विशेषणं भवति । अथ किं न भवितव्यमेव शिशपावृक्षः, आम्रवृक्ष इति ? विशेषणसमासेन भवितव्यम्, यदा शिशपादिशब्दानां विशेषे वृत्तिर्नावधार्यते । तथा हि—शिशपादिशब्दाः फलस्य वृक्षस्य मूलस्य च वाचकाः सामान्यशब्दा इति तदर्थानां वृक्षत्वव्यभिचाराद्विशेष्यभावः, वृक्षश्च विशेषणं भवति । यदा तु कुतश्चित् प्रकरणादर्थोद्वा वृक्षाद्यर्था एवावसितवृत्तयो भवन्ति तदा न भवितव्यम् । ननु च वृक्षार्थावसितवृत्तित्वाद्वृक्षशब्दस्य तदा प्रयोग एव नोपपद्यते, उक्तार्थत्वात्, “उक्तार्थानामप्रयोगः” इति वचनात्, ततश्च



## पदमञ्जरी

लमिति । अत्र हि नीलार्थो भ्रमरादिसाधारणरूपेण प्रतिपन्न उत्पलार्थेनोत्पले व्यवस्थाप्यते, उत्पलार्थो हि रक्तादिसाधारणरूपेण प्रतिपन्नो नीलार्थेन नीले व्यपस्थाप्यत इति अर्थः प्रत्येकमुभयभावः ।

## न्यासः

समान्स्थाप्रसङ्ग एव, तत् किं तन्निवृत्त्यर्थेनोभयग्रहणेन ? नैतदेवम्; क्वचिदुक्तार्थानामपि लोके प्रयोगो दृश्यते, यथा—अपूपौ द्वावानयेति ।

यदि तर्हि यत्रोभयोः प्रत्येकं विशेषणविशेष्यभावस्तत्र समासेन भवितव्यम्, एवं सति प्रत्येकमुपसर्जनत्वं स्यात्, उभयोरपि विशेषणत्वात्, विशेषणस्येह सूत्रे प्रथमानिर्दिष्टत्वात्, ततश्चोत्पलनीलमित्यपि स्यात्, नीलोत्पलमिति तु सर्वदैवेष्यते ? नैष दोषः; यस्मादेकतरं प्रधानम्, ईतरदप्रधानम् । द्वयोः प्राधान्ये परस्परानुपकारित्वादसम्बन्धयोरेकत्र प्रयोगो न स्यात् । अप्राधान्येऽपि द्वयोः प्रधानापेक्षावतोर्नास्ति परस्परोपकारित्वमिति न स्यादेवैकत्र प्रयोगः । तस्मादेकमत्र प्रधानम्, अपरं त्वप्रधानम् । यच्चाप्रधानम् तदेवोपसर्जनसंज्ञं भवति, नेतरत्; अन्वर्थत्वादुपसर्जनसंज्ञायाः—उप= समीपे विशेष्ये स्वार्थं सृजति = क्षिपतीति । नीलशब्दश्चाप्रधानम्, तदर्थस्य गुणस्याप्राधान्यात्; उत्पलशब्दस्तु प्रधानम्, तदर्थस्य द्रव्यस्य प्राधान्यात् । तस्मान्नीलशब्द एवोपसर्जनम्, नोत्पलशब्द इति न भवति पूर्वोक्तदोषावसरप्रसङ्गः । यत्रोभावपि गुणशब्दौ तत्र पर्यायेणोपसर्जनभावः, यथा—कुब्जलङ्गः, लङ्गकुब्ज इति ।

अथ कुतोऽत्र द्रव्यस्य प्राधान्यमवसितम् ? उच्यते; यथा—श्वेतं छागमालमेतेत्यस्यां देशनायां श्वेतगुणस्याभावेऽन्यवर्णस्यापि च्छागस्यालम्भनाच्छागाभावे श्वेतगुणस्यान्यद्रव्यस्यानालम्भनाच्च । न हि च्छागाभावे पिष्टकपिण्डीमालभ्य याशिकः कृती भवति । यदि च प्रधानं गुणः स्यात् तदा यथा छागाभावे पिष्टकपिण्डी नालभ्यते, तथा श्वेतगुणाभावेऽन्यगुणोऽपि च्छागो नालभ्यते । न च स नालभ्यते, तस्माद् द्रव्यमेव प्रधानम्, न गुण इति । ननु चोत्पलशब्दोऽपि नैव द्रव्यशब्दः, जातिनिमित्तत्वात्, तत् कथमस्य प्राधान्यम् ? अथ जातिमतो द्रव्यस्याभिधानाज् जातिशब्दोऽपि द्रव्यशब्दोऽयमिति व्यवस्थाप्यते । एवं नीलशब्देऽयतिप्रसङ्गः, सोऽपि हि गुणनिमित्तो नीलगुणद्रव्यस्याभिधानाद् द्रव्यशब्दः क्वात् ? नैष दोषः; जातिर्हि द्रव्यस्योत्पत्तेः प्रभृत्या विनाशात् स्वाधारं द्रव्यं नैव जहाति । अतोद्रव्यात्मभूतत्वाज्जातेस्तन्निमित्तकः शब्दो द्रव्यशब्दो व्यवस्थाप्यते । गुणाः पुनरपायिनोऽनपायिनो वा सत्येतस्मिन् द्रव्ये वर्तन्ते निवर्तन्ते च । तस्माच्चैतद् द्रव्यात्मभूता इति न तन्निमित्तशब्दो द्रव्यशब्दो व्यवस्थाप्यत इत्यलमितिप्रसङ्गेनः ।



## पदमञ्जरी

यत्र तु स नास्ति न तत्र समासो भवति, यथा प्रत्युदाहरणे—तक्षकः सर्प इति, न हि तक्षकः सर्पत्वं व्यभिचरति । ननु व्यभिचरति, क्रियानिमित्तकोऽपि तक्षकशब्दोऽस्ति—तक्षणोतीति तक्षक इति ? सत्यमस्ति; न त्वसी नामधेयेन गाहते तुल्यकक्षताम्, द्रागेव रूढौ प्रतिभा क्रियाशब्दे विलम्बिता । इह तु शिशपावृक्ष इति, शिशपाशब्दस्य फलेऽपि दर्शनाद्वृक्षव्यभिचाराद्भवत्येव समासः, न चात्र वृक्षप्रतीतिपूर्विका फले प्रतीतिर्येन बहिरङ्गा स्यात् । यथैव हि पञ्चालादयः शब्दा जनपदिनां जनपदस्य च साधारण्येनान्योऽन्ययोगमपेक्षन्ते तद्वदेतेऽपि । यथोक्ते च भगवान्—‘लुब्धोगाप्रख्यानात्’ इति । इह तर्हि कथम् ‘अथ जयाय नु मेरुमहीभृतः’ इति, न मेरुमहीभृत्त्वं व्यभिचरति ? निरंकुशाः कवयः ।

यदि तर्हि यत्र प्रत्येकमुभयभावस्तत्र समासः, उभयोरपि विशेषणत्वमिति प्रथमानिर्दिष्टत्वादुपसर्जनत्वे सति पूर्वनिपातानियमः स्याद्—नीलोत्पलम्, उत्पल-नीलमिति, नैष दोषः; ‘उपसर्जनम्’ इत्यन्वर्थसंज्ञेयमप्रधानमुपसर्जनमिति ? अर्थ-तश्चाप्राप्तान्यम् । तदिह द्रव्यगुणोपनिपाते द्रव्यं प्रधानम्, अप्रधानं गुणः । द्रव्यं हि क्रियासिद्धौ साक्षादुपयुज्यते, गुणस्तु द्रव्यावच्छेदद्वारेण । अतो गुणवचनस्यैव पूर्वनिपातः, न द्रव्यवचनस्य । ननूत्पलशब्दोऽपि जातिशब्दः, न द्रव्यशब्दः; यदि तु जातिविशिष्टे द्रव्ये पर्यवसानाद् द्रव्यशब्दत्वम्, हन्तैवं नीलशब्दोऽपि गुणिविशिष्टे द्रव्ये पर्यवस्यन् द्रव्यशब्दः स्यात् ? अत्रोच्यते—उत्पत्तेः प्रभृत्या विनाशाज्जातिर्द्रव्यं न जहाति, शब्देन च द्रव्याव्यतिरेकेण जातिः प्रत्याय्यते—शाबलेयो बाहुलेयो गौरिति, न तु भवति शाबलेयस्य गौरिति । तस्माज्जात्यात्मकमेव द्रव्यं प्रतीयत इति जातिशब्दो द्रव्यत्वेन व्यवस्थाप्यते । गुणाः पुनः सत्येव द्रव्ये कदाचिदुपयन्ति, कदाचिदपयन्ति—पटस्य शुक्ल इति, व्यतिरिक्ता अपि द्रव्यात्स्वशब्दैः प्रत्याय्यन्त इति न गुणात्मकं द्रव्यं भवतीति न गुणशब्दो द्रव्यशब्दत्वे व्यवस्थातुमर्हति । अत एव ‘श्वेतं छद्ममालभेत’ इति चोदनायां श्वेताभावे कृष्णश्छाग आलभ्यते, न तु छागाभावे पिष्टपिण्डीमालभ्य कृती भवति । क्रियाद्रव्ययोरुपनिपातेऽप्येवमेव द्रष्टव्यम्—याचकब्राह्मण इति ।

यत्र तु गुणशब्दयोः, क्रियाशब्दयोः, गुणक्रियाशब्दयोश्चोपनिपातः, तत्रानियम-एव भवति—खञ्जकुब्जः, कुब्जखञ्जः; पाचकपाठकः, पाठकपाचकः;

न्यासः

तक्षकः सर्प इति । ननु च तक्षकः सर्पस्य विशेषणं भवत्येव, तथा हि—सर्प इत्युक्ते सर्पसमान्यं प्रतीयते, न सर्पविशेषः । तक्षकः सर्प इत्युक्ते सर्पविशेषोऽतक्षकाद् व्यावृत्तोऽवसीयते, तदयुक्तं प्रत्युदाहरणमेतत्, नैतदस्ति; उक्तं ह्येतत्—यत्रैकैकस्योभयत्र भावस्तत्र समास इति । न तु कदाचित् सर्पार्थस्य तक्षको विशेष्यो भवति ।



विशेषणमिति किम् ? तक्षकः सर्पः ।

विशेष्येणेति किम् ? लोहितस्तक्षकः ॥

पदमञ्जरी

खञ्जपाचकः, पाचकखञ्ज इति । शिशपावृत्त इति । द्रव्यशब्दयोरेवोपनिपातेऽपि वृक्षत्वस्य व्यापकत्वान्महाविषयत्वाद् दूरात्प्रथमत एवोपलम्भाच्च प्राधान्यम्, शिशपात्वस्य तु विपर्ययादप्रधान्यमिति न तत्राप्यनियमः ।

विशेषणमिति किमिति ॥ विशेष्यशब्दस्य सम्बन्धिशब्दत्वादेव विशेषणमिति लप्स्यत इति प्रश्नः । तक्षकः सर्प इति । ननु तक्षकशब्दोऽपि विशेषणं भवत्येव ? एवं मन्यते-विशेष्यशब्दस्य सम्बन्धिशब्दत्वादेव पूर्वपदस्य विशेषणत्वे लब्धे पुनर्विशेषणग्रहणमुत्तरपदस्य विशेषणत्वप्रतिपत्त्यर्थम्—विशेष्येण विशेषणं समस्यते, तच्चेद्विशेष्यं विशेषणमिति । न चात्रोत्तरपदं विशेषणम्; तक्षकस्य सर्पत्वाव्यभिचारादिति । लोहितस्तक्षक इति । नात्र तक्षको विशेष्यः, तस्य लोहितत्वव्यभिचारात् । यद्येवम्, लोहितो विशेषणं न स्यात्; तस्यापि विशेष्यापेक्षत्वात् ? एवं तर्हि 'पाठक्रमादर्थक्रमो बलीयान्' इति तक्षको लोहित इति पाठो द्रष्टव्यः, अत्र हि तक्षको विशेषणं भवति; लोहितत्वस्य तक्षकत्वव्यभिचारात् । यद्येवम्, लोहितत्वस्य विशेष्यत्वमपि स्यात् ? अस्त्येव तस्य विशेष्यत्वम्, पूर्वपदस्य तु विशेष्यत्वाभावात्प्रत्युदाहरणत्वम् । एवं च कृत्वा तक्षकः सर्प इत्येतदेवास्मिन्नपि प्रश्ने प्रत्युदाहरणं भवति । विस्पष्टार्थं तूभयोरुपादानम् ॥

न्यासः

कथं न भवति ? तक्षकस्य सर्पत्वाव्यभिचारात् । ननु च तक्षकशब्दोऽस्ति नामधेयशब्दः, अस्ति च क्रियाशब्दः-तक्ष्णोतीति तक्षक इति; उभयोर्मिन्न एवार्थः, तत्र तक्षकशब्दस्यानेकप्रकारत्वेन प्रकारान्तरनिवृत्तये युज्यत एव सर्पस्य तक्षकोऽपि विशेष्यः ? नैतदस्ति; न नामधेयस्य क्रियाशब्देन तुल्यमर्थामिधानसामर्थ्यम् । अवयवार्थानुसारेण हि क्रियाशब्दोऽर्थं बोधयति, समुदायरूपेण तु नामधेयम् । अवयवप्रसिद्धेः समुदायप्रसिद्धिर्बलीयसीति तस्यां सत्यां क्रियाशब्दार्थविषयापेक्षा नोपजायत एव । लोहितस्तक्षक इति । भवति लोहितो विशेषणम्, न तु तक्षको विशेष्यम्; तस्य लोहितत्वाव्यभिचारात् । यदि तर्हि तक्षको न विशेष्यः, लोहितोऽपि विशेषणं न स्यात्; विशेषणस्य विशेष्यापेक्षत्वात् । न च शक्यं तक्षकाद् यदर्थान्तरं पटादिकं विशेष्यं तदपेक्षया लोहितस्य विशेषणत्वं परिकल्पयितुम् । एवं हि लोहिताद् यदर्थान्तरं तीव्रविषादिकं विशेषणं तदपेक्षं तक्षकस्यापि विशेष्यत्वं प्रसज्येत । तस्माद् विस्पष्टार्थमुभयोर्ग्रहणमित्यपरे ॥



पूर्वापरप्रथमचरमजघन्यसमानमध्यमध्यमवीराश्च ॥ ५८ ॥

पूर्व, अपर, प्रथम, चरम, जघन्य, समान, मध्य, मध्यम, वीर—  
इत्येते सुबन्ताः समानाधिकरणेन सुपा सह समस्यन्ते, तत्पुरुषश्च  
समासो भवति । पूर्वपुरुषः । अपरपुरुषः । प्रथमपुरुषः । चरमपुरुषः ।  
जघन्यपुरुषः । समानपुरुषः । मध्यपुरुषः । मध्यमपुरुषः । वीरपुरुषः ।  
पूर्वस्यैवायं प्रपञ्चः ।

श्रेण्यादयः कृतादिभिः ॥ ५९ ॥

श्रेण्यादयः सुबन्ताः कृतादिभिः समानाधिकरणैः सह समस्यन्ते,  
तत्पुरुषश्च समासो भवति ।

\* श्रेण्यादिषु च्यर्थवचनं कर्तव्यम् \* । अश्रेणयः श्रेणयः कृताः  
श्रेणिकृताः । एककृताः । श्रेण्यादयः पठ्यन्ते । कृतादिराकृतिगणः ।  
च्यन्तानां तु 'कुगतिप्रादयः' इत्यनेन नित्यसमासः । श्रेणीकृताः ।

प्रदमञ्जरी

पूर्वापरप्रथमचरमजघन्यसमानमध्यमध्यमवीराश्च ॥ पूर्वस्यैवायं प्रपञ्च इति ।  
गुणक्रियाशब्देन सह समासे पूर्वादीनां पूर्वनिपातनियमार्थं तु न भवति, बहुल-  
ग्रहणेनैव सिद्धत्वादिति मन्यते ॥

श्रेण्यादयः कृतादिभिः ॥ एकेन शिल्पेन पण्येन वा येजीवन्ति, तेषां समूहः=  
श्रेणिः । तत्र पृथक्स्थितानां श्रेणिकरणे यथा स्यात्, श्रेणिस्थानामेव तु दण्डा-  
दिरूपेण करणे मा भूदित्याह—श्रेण्यादिषु च्यर्थवचनमिति । श्रेण्यादयः पठ्यन्ते इति ।  
तेन तन्नादिशब्दो व्यवस्थावाची । कृतादिराकृतिगण इति । प्रयोगदर्शनेनाकृति-  
ग्राह्यो गणः = आकृतिगणः । अन्नादिशब्दः प्रकारे । च्यन्तानामित्यादि । परत्वा-

न्यासः

पूर्वापरप्रथमचरमजघन्यसमानमध्यमध्यमवीराश्च ॥ पूर्वस्यैवायं प्रपञ्च इति ।  
तेनैव सिद्धत्वात् । अस्ति ह्यत्रापि प्रत्येकं पूर्वोत्तरपदयोर्विशेषणविशेष्यभावः ॥

श्रेण्यादयः कृतादिभिः ॥ श्रेण्यादिषु च्यर्थवचनमिति । अभूततद्भावे वर्त्तमा-  
नानां समासो यथा स्यात् । यदा हि श्रेण्यादिशब्दानामर्थं अपरिनिष्पन्ना एव निष्पा-  
द्यन्ते तदा समास इष्यते । यदा तु निष्पन्ना एव ते रूपान्तरेण क्रियन्ते तदा श्रेणयः  
कृता दण्डिताः उत्कृता वेत्येवमाद्यर्थविवक्षायां नेष्यते । कृतशब्दस्य दण्डितादि-



श्रेणि । एक । पूग । कुण्ड । राशि । विशिख । निचय ।  
निधान । इन्द्र । देव । मुण्ड । भूत । श्रवण । वदान्य । अध्यापक ।  
ब्राह्मण । क्षत्रिय । पटु । पण्डित । कुशल । चपल । निपुण । कृपण ।  
इति श्रेण्यादिः ॥

कृत । मित । मत । भूत । उक्त । समाज्ञात । समाम्नात ।  
समाख्यात । संभावित । अवधारित । निराकृत । अवकल्पित ।  
उपकृत । उपाकृत । इति कृतादिः ॥

क्तेन नञ्विशिष्टेनानञ् ॥ ६० ॥

पदमञ्जरी

दिति भावः । आकृतिगणेऽप्युदाहरणरूपेण कतिपयान्पठति । कृत...मतेत्यादि ॥

क्तेन नञ्विशिष्टेनानञ् ॥ विशिष्टशब्दोऽयमधिके वर्तते, तच्चाधिक्यं  
कचित्सावधारणम्, तद्यथा—देवदत्तो यज्ञदत्तात्स्वाध्यायेन विशिष्टः, स्वाध्यायेनैव  
विशिष्टोऽन्ये गुणाः समा इति गम्यते । कचिन्निरवधारणम्, तद्यथा—देवदत्तो  
यज्ञदत्तात्स्वाध्यायेन विशिष्टः, स्वाध्यायेन तावद्विशिष्टोऽन्ये गुणाः समा भूयांसो  
वा नेतन्निरूप्यते । वाक्यस्यैकरूपत्वेऽर्थप्रकरणादिना विशेषनिर्णयः । तत्र निरञ्-  
धारणपक्षे—सिद्धं च तदभुक्तं चेत्यत्रापि स्यात्, क्तान्तयोः प्रकृतिभेदेऽपि नव  
तावदधिक इति विशिष्टग्रहणं चानर्थकं स्यात्, क्तेन सनत्रा नत्रित्येव वाच्यं  
स्यात्, अतः सावधारणपक्षमाश्रित्याह—नञैव विशेषो यस्येति । प्रकृत्यादिक-

न्यासः

शब्दानामर्थेषु वृत्तिर्न सम्भवतीत्येतच्च नाशङ्कनीयम् ; करोतेः क्रियासामान्यवाचि-  
त्वात् । अनेकार्थत्वाद्वा धातूनाम् । श्रेण्यादिषु च्यर्थवचनमित्यस्यायमर्थः—च्यर्थ  
उच्यते = प्रत्याग्यते येन तच्च्यर्थवचनम् । कर्त्तव्यमिति । येन श्रेण्यादिषु समासकारण-  
त्वेनोपात्तेषु च्यर्थता प्रतिपद्यते तद्व्याख्यानं कर्त्तव्यमित्यर्थः । तत्रेदं व्याख्यानम्—  
बहुलग्रहणमिहानुवर्तते, तेन च्यर्थानामेव समासो भवतीति नाच्यर्थानाम् । च्यन्ता-  
नामित्यादि । च्वेर्विकल्पेन विधानाद् द्विविधाश्च्यार्थाः—च्यन्ताः, अच्यन्ताश्च ।  
तत्र ये श्रेण्यादयोऽच्यन्तास्तेषामनेन समासः । च्यन्तानाम् तु 'ऊर्यादिच्चिडाचश्च'  
इति गतिसंशयां सत्यां परत्वात् 'कुप्यतिप्रादयः' इति समासो भविष्यतीति ॥

क्तेन नञ्विशिष्टेनानञ् ॥ अयं विशिष्टशब्दोऽस्त्येव सावधारण आधिक्ये वर्तमानः,  
यथा—देवदत्तयज्ञदत्तावाध्यावभिरूपौ प्रेक्षावन्तौ । देवदत्तस्तु यज्ञदत्तात् स्वाध्यायेन  
विशिष्टः, स्वाध्यायेनैवाधिकं इति गम्यते । अन्ये तु गुणाः समाना एव भवन्ति ।  
अस्ति च निरवधारण आधिक्ये वर्तमानः, यथा—देवदत्तयज्ञदत्तावाध्यावभिरूपौ

काशि० २ : ९ .



नञैव विशेषो यस्य सर्वमन्यत्प्रकृत्यादिकं तुल्यं तन्नञ्विशिष्टम्, तेन नञ्विशिष्टेन क्तान्तेन समानाधिकरणेन सह अनञ् क्तान्तं समस्यते, तत्पुरुषश्च समासो भवति । कृतं च तदकृतं च कृताकृतम् । भुक्ता-

पदमञ्जरी

मित्यादिशब्देन प्रत्ययोपसर्गयोर्ग्रहणम् तत्र सिद्धं च तदभुक्तं चेति प्रकृतिरतुल्या, कर्त्तव्यमकृतमिति प्रत्ययः, प्रकृतं चानपकृतं चेत्युपसर्गः, एवं च पूर्वपदमपि क्तान्तमेव लभ्यत इत्याह—अनञ्क्तान्तमिति । अनञ्जिति शक्यमकर्त्तुम्, न हि पूर्वपदे सनञ्जि उत्तरपदे नञ् अधिको भवति । कृतं च तदकृतं चेति । अवयवधर्मेणायं समुदायस्य व्यपदेशः, एकमेव च वस्त्वेकदेशकरणात्कृतं च भवत्येकदेशकरणादकृतं चेति नात्र कश्चिद्विरोधः । यदि तर्हि सावधारणपक्ष आश्रीयते, एवं सति यस्य नुडपरोऽधिक इडागमो वा, तेन सह समासो न स्यादित्यत आह—नुडिडाविति । नुडिङ्ग्रहण-मागमोपलक्षणम्, न्यायस्य तुल्यत्वात्तेन च्छन्नाच्छन्नमिति तुर्गधिकस्यापि ग्रहणम् । अशितानशितेनेति । 'अश भोजने', 'तस्मान्नुडचि' । क्लिष्टाक्लिष्टितेनेति । 'क्लिष्टः क्त्वानिष्ठयोः' इति पक्षे इट्; तत्र नुट् प्रत्ययान्तभक्तः, इट् प्रत्ययभक्तस्तुक् नञ्भक्त इति सर्वेषामुत्तरपदेऽन्तर्भावः । इह तु छाताच्छित्तमिति 'शाच्छोरन्यतरस्याम्' इतीत्वे कृते तेनाधिक्यात्समासो न प्राप्नोति ? अत्र केचिदाहुः—नुडिङ्ग्रहण-मर्थाभेदकस्य विकारमात्रस्योपलक्षणम्, तेनेहापि समासो भवतीति । त्रातात्राण-मित्यत्र तु निष्ठानत्वस्यासिद्धत्वाद्भेदकत्वाभावः, गौणत्वात्सामानाधिकरण्यस्य पूर्वेण न प्राप्नोतीत्यारम्भः । पूर्वेनिपातनियमार्थश्च—कृताकृतमित्येव यथा स्यात्, अकृतमिति मा भूत् ।

न्यासः

प्रेक्षावन्तौ । देवदत्तस्तु यज्ञदत्तात्, स्वाध्यायेन विशिष्टः, स्वाध्यायेनाधिक इति गम्यते । अन्ये तु गुणाः समाना भूयांसो वा, ते न विवक्षिता भवन्ति । यद्यपि चाभिन्नरूपमेव वाक्यद्वयमेतत्, तथापि प्रकरणादेः कुतश्चिदर्थभेदो गम्यते, यथा—आराच्छब्दे दूरान्तिकार्थभेदः । तत्र यदि निरवधारण आधिक्ये वर्त्तमानो विशिष्ट-शब्दो गृह्येत, तदा सिद्धञ्च तदभुक्तञ्चेत्यत्रापि स्यात्, अस्त्यत्र नञाधिकं क्तान्तम् । तस्मात् सावधारण आधिक्ये वर्त्तमानं विशिष्टशब्दं परिगृह्याह—नञैव विशेषो यस्येत्यादि । प्रकृत्यादिकमिति । आदिशब्देन प्रत्ययोपसर्गयोः परिग्रहः । अनञ्जिति । अविद्यमानो नञ् यस्मिन् क्तान्ते तदनञ् । कृतञ्च तदकृतञ्चेति । कथं पुनरेकमेव वस्तु कृतं स्यादकृतञ्च ? अवयवधर्मेण समुदायस्य तथा व्यपदेशाददोषः । कृतभाग-सम्बन्धात् कृतम्, अकृतभागसम्बन्धात् तदेवाकृतमित्युच्यते । अथ वा—यदर्थं कृतं तत्रासामर्थ्यादकृतम्, यथा—पुत्रकार्यासामर्थ्यात् पुत्रोऽप्यपुत्र इति । यदि नञेव



भुक्तम् । पोतापीतम् । उदितानुदितम् । नुडिटौ तद्भुक्तत्वाच्चैव भेदकौ । अशितानशितेन जीवति । क्लिष्टाक्लिशितेन वर्तते ।

\* कृतापकृतादीनामुपसंख्यानम् \* । कृतापकृतम् । भुक्त-  
विभुक्तम् । पीतविपीतम् । गतप्रत्यागतम् । यातानुयातम् । क्रया-  
क्रयिका । पुटापुटिका । फलाफलिका । मानोन्मानिका ॥

पदमञ्जरी

कृतापकृतमिति । एकदेशस्येष्टस्य करणादेकदेशस्य चानिष्टस्य करणादेकमेव वस्तु कृतं च भवत्यपकृतं च । भुक्तं च तदत्यवहृतत्वात्, विभुक्तं चाशोभनत्वा-  
द्भुक्तविभुक्तम्, विशब्दोऽत्राशोभनत्वं द्योतयति विरूपवत् । एवं पीतविपीतम् ।  
गमनम्=गतम्, प्रत्यागमनम्=प्रत्यागतम्, तत् क्षुण्णभुवा प्रत्यागमनेन सह चरितं  
गमनं गतप्रत्यागतम्, यातं च तदनुयातं च तदानीमेव पुनर्गमनात् यातानुयातम् ।  
क्रयाक्रयिकेति । 'अल्पे' इति कप्रत्ययः, तदन्तश्च स्वभावात्स्त्रियां वर्तते ।  
क्रयाक्रयिकेति 'अन्येषामपि दृश्यते' इति दीर्घः । महान् क्रयः क्रयशब्देनोच्यते  
गोबलीवर्दन्त्यायेन । एवं पुटापुटिका, फलाफलिका, मानोन्मानिकेति ।

न्यासः

विशेषो यस्य सर्वमन्यत् प्रकृत्यादिकं तुल्यं तेन समासः, एवं सति यस्य नुडप्यधिक  
इडागमो वा, तेन सह समासो न भवतीत्याह—नुडिडावित्यादि । यत् नञ्विशिष्टं  
क्लान्तं तद्भक्तौ नुडिटौ, अतस्तद्ग्रहणेन गृह्यते, अतो नास्य भेदकौ तौ । 'अभेदका-  
वित्यर्थः । तेन तदधिकमपि नञ्विशिष्टमेव भवतीति तेन समासो भवत्येव । अशिता-  
नशितेनेति । 'तस्मानुडचि' इति नुट् । क्लिष्टाक्लिशितेनेति । 'क्लिशः क्लानिष्टयोः'  
इति पक्षे इट् । अनजिति शक्यमकर्तुम् । यदि स नञ् समस्येत तदा नञ्विशिष्टता  
नोपपद्यते; द्वयोरपि नञ्सम्बन्धात् । तस्माद् नञ्विशिष्टग्रहणादेवानञ् समस्यत  
इत्येवोऽर्थो लभ्यत इत्यनङ्ग्रहणमनर्थकम् । तत् क्रियते विस्पष्टार्थम् ।

कृतापकृतादीनामित्यादि । कृतापकृतप्रभृतीनामुपसंख्यानम् = प्रतिपादनं कर्तव्यम् ।  
तत्रेदं प्रतिपादनम्—बहुलग्रहणमिहानुवर्तते, तेन कृतापकृतादीनामपि समासो भव-  
तीति । कृतापकृतमिति । तदेकदेशस्येष्टस्य करणात् कृतम् । अपकृतञ्च तदेकदेश-  
स्यानभिमतस्य करणात् । भुक्तविभुक्तमिति । भुक्तं त्वभ्यवहृतत्वाद्, विभुक्तञ्चाशोभ-  
नत्वात् । विशब्दोऽत्राशोभनत्वं प्रतिपादयति विरूपवत् । अथ वा—भुक्तञ्च तदेक-  
देशस्याभ्यवहृतत्वाद्, विभुक्तञ्च विशेषेणाभ्यवहृतत्वाद् भुक्तविभुक्तम् । एवं पीतवि-  
पीतम् । गतञ्च तत् प्रत्यागतञ्चेति गतप्रत्यागतम् । यातञ्च तत् पूर्वमनुयातञ्च पश्चाद्  
यातानुयातम् । क्रयाक्रयिकेति । महान् क्रयः क्रयशब्देनोच्यते, अल्पस्तु क्रयिका-



\* समानाधिकरणाधिकारे शाकपार्थिवादीनामुपसंख्यानमुत्तर-  
पदलोपश्च \* । शाकप्रधानः पार्थिवः शाकपार्थिवः । कुतपस्यैश्रुतः ।  
अजातौल्वलिः ॥

सन्महत्परमोत्तमोत्कृष्टाः पूज्यमानैः ॥ ६१ ॥

सत्, महत्, परम, उत्तम, उत्कृष्ट-इत्येते पूज्यमानैः सह समस्यन्ते,  
तत्पुरुषश्च समासो भवति । 'पूज्यमानैः' इति वचनात् पूजावचनाः  
सदादयो विज्ञायन्ते । सत्पुरुषः । महापुरुषः । परमपुरुषः । उत्तम-  
पुरुषः । उत्कृष्टपुरुषः ।

पूज्यमानैरिति किम् ? उत्कृष्टा गौः कर्हमात् ॥

पदमञ्जरी

शाकपार्थिवादीनामिति । 'सिद्धये' इति शेषः । पृथोरपत्यं पार्थिवः, केचित्पा-  
थिवेति पठन्ति, पृथिव्या ईश्वरः पार्थिवः, 'तस्येश्वरः' इत्यञ्, तस्याभ्यवहार्येषु  
शाकं प्रियत्वात्प्रधानम् । तत्र साहचर्यादेव तद्व्यपदेशत्वलाभादुत्तरपदलोपो न  
वक्तव्यः । समासस्तु वक्तव्यः, गौणत्वात्सामानाधिकरण्यस्य ॥

सन्महत्परमोत्तमोत्कृष्टाः पूज्यमानैः ॥ पूज्यमानैरिति वचनादिति । पूज्यमानस्य  
पूजापेक्षत्वादिति भावः । अत एव सदिति स्वरूपग्रहणं न शत्रुशानचोः, न हि तौ  
पूजामाहतुः । उत्कृष्टो गौरिति । उद्धृत इत्यर्थः । महाजनः, महोदधिरित्यादौ  
पूजाभावंऽपि विशेषणं विशेष्येणेति समासः । वचनं तु गुणक्रियाशब्दैरपि समासे  
सदादीनामेव पूर्वनिपातनियमार्थम् ॥

न्यासः

शब्देन । क्रयावयवसम्बन्धात् क्रयः, क्रयिकावयवसम्बन्धात् क्रयिका, क्रयश्चासौ  
क्रयिका चेति क्रयाक्रयिकः । 'अन्येषामपि दृश्यते' इति दीर्घः । एवं पुटश्चासौ पुटिका  
चेति पुटापुटिका । फलञ्च तत् फलिका चेति फलाफलिका । मानञ्च तदुन्मानिका  
चेति मानोन्मानिका । समानाधिकरणाधिकार इत्यादि । अत्राप्युपसंख्यानशब्दस्य  
प्रतिपादनमर्थः । प्रतिपादनन्तु पूर्ववदेव ॥

सन्महत्परमोत्तमोत्कृष्टाः पूज्यमानैः ॥ पूज्यमानवचनैरिति वचनादित्यादि ।  
पूज्यमानत्वं ह्येवमुत्तरपदस्य भवति यदि सदादयः पूजावचना भवन्ति, नान्यथा;  
तस्मात् पूज्यमानग्रहणात् सदादयः पूजावचना विज्ञायन्ते । अत एव सच्छब्देन  
शत्रुशानचोर्ग्रहणं न भवति, न हि तौ पूजामाहतुः । उत्कृष्टा गौः कर्हमादिति ।  
उद्धृत इत्यर्थः । अथ कथं महादुमः, महोदधिरिति समासः, न ह्यत्र पूजा गम्यते, किं  
तर्हि ? प्रमाणातिरेक उत्तरपदार्थस्य ? यद्यप्येवम्, तथापि बहुलग्रहणानुवृत्तेर्भविष्यति ॥



वृन्दारकनागकुञ्जरैः पूज्यमानम् ॥ ६२ ॥

वृन्दारक, नाग, कुञ्जर—इत्येतैः सह पूज्यमात्तवाचि सुबन्तं समस्यते, तत्पुरुषश्च समासो भवति । 'पूज्यमानम्' इति वचनाद् वृन्दारकादयः पूजावचना गृह्यन्ते । गोवृन्दारकः, अश्ववृन्दारकः । गोनागः, अश्वनागः । गोकुञ्जरः, अश्वकुञ्जरः ।

पूज्यमानमिति किम् ? सुषीमो नागः ॥

कतरकतमौ जातिपरिग्रहे ॥ ६३ ॥

कतरकतमौ जातिपरिग्रहे वर्त्तमानौ समर्थेन सुपा सह समस्येते, तत्पुरुषश्च समासो भवति । कतरकठः । कतरकालापः । कतमकठः । कतमकालापः ।

पदमञ्जरी

वृन्दारकनागकुञ्जरैः पूज्यमानम् ॥ वृन्दारकशब्दो देवजातिवचनः, इतरो हस्तिजातिवचनौ, तत्रोपमानत्वे सति पूजावचनता सम्भवति । तत्र व्याघ्रादेराकृतिगणत्वात्सिद्धे समासे पूजायामेव यथा स्यान्नृन्दायां मा भूदित्येवमर्थं वचनम् । इह मा भूत्—माणवकोऽयं नागो यस्मान्मूर्ख इति । सामान्यप्रयोगेऽपि यथा स्यादित्यन्ये । सुषीम इति । संज्ञेयं नागविशेषस्य । यद्येवम्, विशेषणं विशेष्येणेत्यधिकारादेवात्र न भविष्यति, न ह्यनागः सुषीमोऽस्ति ? सत्यम्; प्रत्युदाहरणदिगियं दर्शिता, माणवकोऽयं नाग इति प्रत्युदाहरणम् ॥

कतरकतमौ जातिपरिग्रहे ॥ कतरकठ इति । 'गोत्रं च चरणैः सह' इति जातिः । तथा च प्रत्युदाहरणमिति । पूर्वं वृत्तिषूपन्यस्तमुपपन्नं भवतीति शेषः ॥

न्यासः

वृन्दारकनागकुञ्जरैः पूज्यमानम् ॥ वृन्दारकादयो जातिशब्दाः । ते चोपमानत्वे सति पूजावचना भवन्ति । तत्र व्याघ्रादेराकृतिगणत्वाद् 'उपमितं व्याघ्रादिभिः' इत्येवं सिद्धे सामान्यप्रयोगेऽपि यथा स्यादित्येवमर्थोऽयमारम्भः । 'पूज्यमानम्' इति वचनाद् वृन्दारकादयः पूजावचना गृह्यन्ते इति । न ह्यन्यथा पूज्यमानत्वमुपपद्यत इति भावः ।

सुषीमो नाग इति । ननु च विशेषणं विशेष्येणेति वर्त्तते । न च नागादन्यः सुषीमोऽस्ति, संज्ञा ह्येषा नागस्यैव ? एवं तर्हि प्रत्युदाहरणदिगियं वृत्तिकृता दर्शिता । इदन्त्वत्र प्रत्युदाहरणम्—देवदत्तो नागो यस्मान् मूर्ख इति ॥

कतरकतमौ जातिपरिग्रहे ॥ जातिपरिग्रहे एव व्युत्पाद्येते इति । 'कियत्तदोर्निर्धारणे' इत्यनुवर्तमाने 'वा बहूनाम्' इत्यादिना । स्यादेतत्—फर्तरशब्दविशेषार्थं



ननु कतमशब्दस्तावज्जातिपरिप्रश्न एव व्युत्पादितः, कतरशब्दोऽपि साहचर्यात्तदर्थवृत्तिरेव ग्रहीष्यते, किं जातिपरिप्रश्नग्रहणेन? एवं तर्ह्येतज्ज्ञापयति—कतमशब्दोऽन्यत्रापि वर्तत इति । तथा च प्रत्युदाहरणम्—कतरो भवतोर्देवदत्तः । कतमो भवतां देवदत्तः ॥

किं क्षेपे ॥ ६४ ॥

‘किम्’ इत्येतत् क्षेपे गम्यमाने सुपा सह समस्यते, तत्पुरुषश्च समासो भवति । किराजा, यो न रक्षति । किसखा, योऽभिद्रुह्यति । किंगौ, यो न वहति । ‘किमः क्षेपे’ इति समासान्तो न भवति ।

क्षेप इति किम् ? को राजा पाटलिपुत्रे ॥

पोटायुवतिस्तोककतिपयगृष्टिधेनुवशावेहद्वक्त्रयणी-

प्रवक्तृश्रोत्रियाध्यापकधूर्तैर्जातिः ॥ ६५ ॥

उभयव्यञ्जना ‘पोट’ इत्यभिधीयते । ‘गृष्टिः = एकवारप्रसूता ।

पदमञ्जरी

पोटायुवतिस्तोककतिपयगृष्टिधेनुवशावेहद्वक्त्रयणीप्रवक्तृश्रोत्रियाध्यापकधूर्तैर्जातिः ॥ उभयव्यञ्जनेति । व्यज्यतेऽनेन स्त्रीत्वादिकमिति व्यञ्जनम् = स्तनादि, उभयोः स्त्रीपुंसयोर्व्यञ्जनं यस्याः सा तथोक्ता, नपुंसके पोटेत्यर्थः ।

पोटाशब्दस्तु तत्रापि स्त्रीत्वयुक्तः प्रवर्तते ।

न्यासः

जातिपरिप्रश्नग्रहणमित्याह—कतरशब्दोऽपीत्यादि । तदेव ज्ञापयतीति । यदि तर्हि कतमशब्दो जातिपरिप्रश्न एव वर्तमानो गृह्यते, जातिपरिप्रश्नग्रहणमनर्थकं स्यात्, विनापि तेन यथोक्तया नीत्या कतरकतमशब्दौ जातिपरिप्रश्न एव वर्तमानौ ग्रहीष्येते । तथा चेत्यादि । यत एव कतमशब्दस्य जातिपरिप्रश्नादन्यत्रापि वृत्तिः, एवञ्च कृत्वा भवतां देवदत्तः कतम इति प्रत्युदाहरणमुपपद्यते । अन्यथा तन्नोपपद्येत; तस्य जातिपरिप्रश्नादन्यत्राप्रवृत्तेः ॥

किं क्षेपे ॥ किंसखेति । ‘अनङ् सौ’ इत्यनङादेशः । अथ किराजेत्यादौ ‘राजाहः-सखिभ्यष्टच्’ ‘गोरतद्वितलुकि’ इति टच् समासान्तः कस्मान्न भवतीत्याह—किमः क्षेप इत्यादि । अत्र ‘न पूजनात्’ इत्यतः ‘न’ इत्यनुवर्तते ॥

पोटायुवतिस्तोककतिपयगृष्टिधेनुवशावेहद्वक्त्रयणीप्रवक्तृश्रोत्रियाध्यापकधूर्तैर्जातिः ॥

१. युवतिर्नवयौवना स्त्री । स्तोकमल्पपर्यायः । कतिपयं च—इत्यधिकं क्वचित् ।



धेनुः = प्रत्यग्रप्रसूता । वशा, वन्ध्या । वेहद् = गर्भपातिनी । बष्क-  
यणी = तरुणवत्सा । पोटादिभिः सह जातिवाचि सुब्रूतं समस्यते,  
तत्पुरुषश्च समासो भवति । इभपोटा । इभयुवतिः । अग्निस्तोकः ।  
उदश्चित्कतिपयम् । गोगृष्टिः । गोधेनुः । गीवशा । गोवेहत् । गोबष्क-  
यणी । कठप्रवक्ता । कठश्रोत्रियः । कठाध्यापकः । कठधूर्तः ।

जातिरिति किम् ? देवदत्तः प्रवक्ता । धूर्तग्रहणमकुत्सार्थम् ॥

प्रशंसावचनैश्च ॥ ६६ ॥

‘जातिः’ इति वर्तते । जातिवाचि सुब्रूतं प्रशंसावचनैः सह  
समस्यते, तत्पुरुषश्च समासो भवति । रूढिशब्दाः प्रशंसावचना

पदमञ्जरी

शब्दानां चित्रशक्तित्वात् षण्डशब्दो यथा पुमान् ॥

धूर्तग्रहणमकुत्सार्थमिति । कुत्सायां तु ‘कुत्सितानि कुत्सनैः’ इति सिद्धमिति  
भावः । तत्र कठधूर्त इति । यः कठः स धूर्त इत्यर्थः, न तु कठत्वं कुत्स्यते ॥

प्रशंसावचनैश्च ॥ रूढिशब्दाः प्रशंसावचना गृह्यन्ते इति । प्रशंसयेति वक्तव्ये  
वचनग्रहणादिह ग्रहणं रूढिशब्दानां प्रशंसाभावाच्चिनाम् । तेन ये योगिकाः  
प्रशस्तशोभनरमणीयादयः, ये च विशेषवचनाः शुचिमृद्धादयः, ये च जातिशब्दाः  
सन्तः परत्र प्रयोगात्प्रशंसां गमयन्ति - सिंहो माणवक इति, ते सर्वे व्युदस्ता  
भवन्ति । मतल्लिकादय इति । ‘मतल्लिका मर्चचिका प्रकाण्डमुद्धतल्लजौ ।  
प्रशस्तवाचकान्यमूनि’ इत्यमरः । आविष्टलिङ्गत्वादिति । नियतलिङ्गत्वादित्यर्थः ।  
स्वल्लिङ्गोपादाना इति । स्वस्यैव लिङ्गस्योपादानं येषु ते तथोक्ताः । ‘प्रशंसावचन-  
पोटायुवति’ इत्येकयोगे कर्तव्ये योगविभागश्चिन्त्यप्रयोजनः ॥

न्यासः

विशेषणमित्यादिना समासे प्राप्ते वचनमिदं परनिपातार्थम् । गुणशब्दा ह्येते । तत्र  
यदि तेन समासः स्यात् तदैषां पूर्वनिपातः प्रसज्येत । अथ धूर्तग्रहणं किमर्थम्,  
यावता कुत्सनशब्दोऽयम्, ‘कुत्सितानि कुत्सनैः’ इत्येवं समासः सिद्धः ? इत्याह—  
धूर्तग्रहणमकुत्सार्थमिति । शब्दप्रवृत्तिनिमित्तकुत्सायां ‘कुत्सितानि कुत्सनैः’ इति  
समासो विहितः । अयं तु जातेः स्वयमकुत्सिताया धूर्तसम्बन्धे विवक्षिते समासो  
विज्ञायते, न कुत्सायाम् ॥

प्रशंसावचनैश्च ॥ रूढिशब्दाः प्रशंसावचना गृह्यन्ते इति । त्रिप्रकारा हि प्रशंसा-  
शब्दाः—केचिन्जातिशब्दाः परार्थे प्रयुज्यमानाः प्रशंसामाचक्षते, यथा—सिंहो देवदत्त



गृह्यन्ते मतल्लिकादयः, ते चाविष्टलिङ्गत्वादन्यलिङ्गेऽपि जातिशब्दे  
स्वल्लिङ्गोपादाना एव समानाधिकरणा भवन्ति । गोप्रकाण्डम् ।  
अश्वप्रकाण्डम् । गोमतल्लिका । अश्वमतल्लिका । गोमर्च्चिका ।  
अश्वमर्च्चिका ।

जातिरिति किम् ? कुमारी मतल्लिका ॥

युवा खलतिपलितवलिनजरतीभिः ॥ ६७ ॥

खलत्यादिभिः समानाधिकरणैः सह युवशब्दः समस्यते,  
तत्पुरुषश्च समासो भवति । 'जरतीभिः' इति स्त्रीलिङ्गेन निर्देशः

पदमञ्जरी

युवा खलतिपलितवलिनजरतीभिः ॥ संज्ञायूनो ग्रहणे गार्ग्यायणः खलतिरित्या-  
दावेव तु स्यान्न च तस्य जरतीशब्देन सामानाधिकरण्यम् । न च गार्ग्यायणी  
युवतिरस्ति; स्त्रियां युवसंज्ञाप्रातिषेधात्, अतो युवेति स्वरूपग्रहणमित्याह—युवशब्द  
इति । खलत्यादिभिः समानाधिकरणैरिति । कथं पुनर्युवशब्दस्य जरतीशब्देन  
सामानाधिकरण्यम् पुंलिङ्गस्य स्त्रीलिङ्गेनेति, तत्राह—स्त्रीलिङ्गनिर्देश इति । अस्यां

व्यासः

इति; केचिद् गुणशब्दा गुणगुणिसम्बन्धेन प्रशंसावचना भवन्ति, यथा—रमणीयो  
ग्रामः, शोभनः पांचक इति; केचिद्रूढिशब्दा मतल्लिकादयः; तेषां प्रशंसैव शब्दार्थः ।  
तदिह वचनग्रहणात् प्रशंसायामेव ये वर्तन्ते ते गृह्यन्ते रूढिशब्दाः । गोप्रकाण्डमिति ।  
शोभनः प्रशस्तो गौरित्यर्थः । योगविभागोऽसन्देहार्थः । यदि पूर्वयोग एव प्रशंसा-  
वचनो गृह्येरन्, तदा सन्देहः स्यात्—किं पोटादिभिः प्रत्येकं वचनमभिसम्बध्यते ?  
अथ प्रशंसयेति ? पोटादिभिः सम्बन्धे तत्पर्यायैरपि समासः स्यात् ॥

युवा खलतिपलितवलिनजरतीभिः ॥ खलत्यादिभिः समानाधिकरणैरित्यादि ।  
यद्येवम्, किमर्थं जरतीभिरिति स्त्रीलिङ्गेन निर्देशः, जरद्भिरित्येवं नाम निर्देशः कर्त्तव्यः  
स्यात्, न हि जरतीशब्देन स्त्रीलिङ्गेन युवशब्दस्य पुंलिङ्गस्य सामानाधिकरण्यमुप-  
पद्यत इत्याह—जरतीभिरिति स्त्रीलिङ्गेन निर्देश इत्यादि । कथं पुनरनेन निर्देशेनैषा  
परिभाषा शक्यते ज्ञापयितुम् ? यद्येषा परिभाषा न स्यात् तदा जरतीभिरित्येवं  
निर्देशोऽनर्थकः स्यात् । तथा च समानाधिकरणधिकारात् समानाधिकरणेन जरती-  
शब्देनायं समासो विज्ञायते । न च तेन स्त्रीलिङ्गेन पुंसि वर्त्तमानस्य युवशब्दस्य  
सामानाधिकरण्यं भवति, तदेष निर्देशः कथमर्थवान् भवति ? यद्येषा परिभाषाऽ-  
वतिष्ठते ! तस्यां हि सत्यां युवशब्दस्य ग्रहणे युवतिशब्दस्य ग्रहणं भवतीत्युपपद्यते ।  
युवतिजरतीशब्दयोः सामानाधिकरण्यम्, तस्मिंश्च सति तयोः समासः । तदेवं



‘प्रातिपदिकग्रहणे लिङ्गविशिष्टस्यापि ग्रहणम्’ इति ज्ञापनार्थः । युवा खलति; युवखलतिः । युवतिः खलती युवखलती । युवा पलितः युव-  
पलितः । युवतिः पलिता युवपलिता । युवा वलिनः युववलिनः । युवति-  
वललिना युववललिना । युवा जरन् युवजरन् । युवतिर्जरती युवजरती ॥

कृत्यतुल्याख्या अजात्या ॥ ६८ ॥

कृत्यप्रत्ययान्तास्तुल्यपर्यायाश्च सुबन्ता अजातिवचनेन समस्यन्ते,  
तत्पुरुषश्च समासो भवति । भोज्योष्णम् । भोज्यलवणम् । पानोय-  
शीतम् । तुल्याख्याः—तुल्यश्वेतः तुल्यमहान् । सदृशश्वेतः । सदृशमहान् ।

१. पदमञ्जरी

हि परिभाषायां सत्यां युवशब्दस्य ग्रहणे युवतिशब्दस्यापि ग्रहणादुपपद्यते  
युवतिजरतीशब्दयोः सामानाधिकरण्यम्, असत्यां तु नोपपद्यत इत्यर्थापत्त्यः  
परिभाषा ज्ञायते । युवखलतीति । ‘कृदिकारादक्किनः’ ‘सर्वतोऽक्तित्थादित्येके’  
इति ङीष् । वलिशब्दः पामादिः । युवजरञ्जिति । ‘जरङ्गिरित्यपि पाठः केनचिदा-  
चार्येण बोधित इति पुंलिङ्गेनापि समासो भवतीति भावः । युवतिर्जरतीति ।  
कथं विरुद्धवाचिनोः सामानाधिकरण्यम्, अन्योऽन्यधर्मोपलम्भात्तद्रूपत्वारोपाद्भू-  
विष्यति । यद्येवम्, विभिन्नलिङ्गयोरप्येवमेव सामानाधिकरण्यसम्भवात्कथं परि-  
भाषा ज्ञाप्यत इति चिन्त्यम् ; युवशब्दस्य पूर्वानिपातनियमार्थं वचनम् अनियमो  
हि गुणशब्दत्वात्स्यात् ॥

कृत्यतुल्याख्या अजात्या ॥ तुल्यपर्यायाश्चेति । आख्याग्रहणं स्वरूपनिरा-  
करणार्थमिति भावः । भोज्योष्णादावनियमे प्राप्ते पूर्वनिपातनियमार्थं वचनम् ।  
तुल्यमहानिति । ‘सन्महत्’ इत्यस्याकृत्यतुल्याख्येषु सावकाशत्वात्कृत्यतुल्याख्येषु  
परत्वादयमेव समासो युक्त इति भावः । भोज्य ओदनं इति । प्रतिषेधसामर्थ्याद्  
विशेषणमित्यपि न भवति ॥

न्यासः

जरतीभिरिति निर्देशो ज्ञापयति—एषा परिभाषास्तीति । नन्वेवमपि जरत्या समास  
उच्यमाने जरता न प्राप्नोति—युवजरञ्जिति ? नैष दोषः; वृत्त्यन्तरे हि जरङ्गिरिति  
पठ्यते । उभयथाप्याचार्येण शिष्याः प्रतिपादिता इत्युभयं सिध्यति ॥

कृत्यतुल्याख्या अजात्या ॥ तुल्यपर्यायाश्चेति । अथ स्वरूपग्रहणं कस्मान्न विज्ञायते ?  
एवं मन्यते—कृत्य इत्यर्थग्रहणम्; अतस्तत्साहचर्यात् तुल्य इत्यर्थस्यैव ग्रहणं युक्तम्,  
तत्रार्थे कार्यासम्भवात् तद्वाचिनां समासो विज्ञायत इत्याख्याग्रहणं तुल्यनामधेयपरि-



अजात्येति किम् ? भोज्य ओदनः ॥

वर्णो वर्णेन ॥ ६९ ॥

वर्णविशेषवाचि सुबन्तं वर्णविशेषवाचिना सुबन्तेन समानाधिकरणेन सह समस्यते, तत्पुरुषश्च समासो भवती । कृष्णसारङ्गः ।

पदमञ्जरी

वर्णो वर्णेन ॥ 'विशेषणं विशेष्येण' इति वर्तते, तत्र द्वयोः स्वरूपग्रहणेन विशेषणता भवेत् । वर्णश्चासौ वर्ण इति । किं व्यावृत्तम् ? किमन्वितम् ? अथैकत्र विशेषाणां रूपस्यान्यत्र च ग्रहः ? शुक्लश्चासौ वर्ण इति न स्यात्, वर्णो विशेषणं शुक्लस्य वर्णत्वाव्यभिचात्, तस्मादुभयत्र विशेषग्रहणमित्याह—वर्णविशेषवाचीत्यादि । कृष्णसारङ्ग इत्यादि । नानावर्णसमाहारः सारङ्गः, तथा शबलः, तस्य वर्णान्तरसमाहारेऽपि भावात्काष्ण्यान्वयो नियतो न स्यादिति कृष्णो विशेषणम् । एतन् लोहितशब्देऽपि द्रष्टव्यम् । ननु च कृष्णशब्दोऽत्रावयवे वर्तते, न समुदाये; तस्य सारङ्गत्वात्, तत्कथमवयववृत्तेः कृष्णशब्दस्य समुदायवृत्तिना सारङ्गशब्देन

न्यासः

ग्रहार्थम्, अन्यथा गौर्वाहीक इत्यत्रापि स्यात्; गोशब्दस्येह सादृश्यार्थत्वात् । सर्वे एव हि शब्दा परपदार्थे प्रयुज्यमानाः सादृश्यं गमयन्ति । आख्याग्रहणे तु क्रियमाणे गोशब्दोऽत्र तुल्यनामधेयं न भवतीति समासाभावः । भोज्योष्णमित्यादावुष्णादयः शब्दा गुणरचनाः, तत्रासत्यस्मिन् योगे विशेषणसमासे सति तेषां पूर्वनिपातः स्यात् । अतः परनिपातार्थ आरम्भः । तुल्यमहानिति । यद्यप्यत्र 'सन्महत्' इत्यादिना समासः प्राप्नोति, तथापि परत्वादनेनैव भवति । तुल्याख्यायामस्यावकाशः—तुल्यश्चेत् इति, तस्य चातुल्याख्यायामवकाशः—महापुरुष इति । भोज्य ओदन इति । ओदनशब्दोऽत्र जातिवचनः ॥

वर्णो वर्णेन ॥ 'विशेषणं विशेष्येण' इति वर्तते । तत्र यदि द्वयोरपि वर्णशब्दयोः स्वरूपग्रहणमिह स्याद्, विशेषणविशेष्यभावो नोपपद्येत; अभिन्नार्थत्वात् । न हि तदेव देवदत्तस्य विशेषणत्वं विशेष्यत्वं चोपपद्यते । अथाप्येकस्य स्वरूपग्रहणं स्यात्, अपरस्यार्थग्रहणम् ? एवमप्येकः सामान्यवाची स्याद् वर्णशब्दः, द्वितीयस्तु विशेषवाची कृष्णादिशब्दः; ततश्च प्रत्येकं विशेषणत्वं विशेष्यत्वञ्च न स्यात् । यत्र च तदुभयमस्ति तत्र समास इति प्रागुभयग्रहणस्य प्रयोजनमुक्तम् । तस्मादुभयत्राप्यर्थग्रहणं विज्ञायत इत्याह—वर्णविशेषवाचीत्यादि । कृष्णसारङ्गः, लोहितसारङ्ग इति । ननु च कृष्णशब्दो लोहितशब्दश्चावयवे वर्तते, सारङ्गशब्दस्तु समुदाये, यथा—शबलशब्दः, सत् कथमवयववृत्तेः कृष्णादिशब्दस्य समुदायवृत्तिना सारङ्गादि-



लोहितसारङ्गः । कृष्णशबलः । लोहितशबलः । अवयवद्वारेण कृष्ण-  
शब्दः समुदाये वर्त्तमानः समानाधिकरणो भवति ॥

पदमञ्जरी

सामानाधिकरण्यमिति आह—अवयवद्वारेणेत्यादि । कृष्णावयवसम्बन्धात्समुदाय  
एव कृष्ण उच्यत इत्यर्थः । अत एवात्र गौणं सामानाधिकरण्यमिति सूत्रारम्भः ।  
ननु 'वृत्तीया तत्कृतेन' इत्येवात्र सिद्धः समासः, कथम् ? सारङ्गशब्दो गुणवचनः  
सारङ्गत्वं कृष्णावयवकृतमित्यस्त्येव सिद्धिः; तत्रायमप्यर्थः—'वर्णो वर्णेष्वनेते'  
इति पूर्वपदप्रकृतिस्वरौ न वक्तव्यो भवति, तत्पुरुषे तुल्यार्थवृत्तीयेत्येव सिद्धत्वात्,  
तदवश्यं वक्तव्यमेतत्प्रतिषेधार्थम्, इह मा भूत्—कृष्णैतो लोहितेत इति । इदं तु  
न वक्तव्यम् ? इदमपि वक्तव्यम्, इहापि यथा स्याद्—शुक्लबभ्रुः कृष्णशुक्ला  
हरितशुक्लः बभ्रुकपिलः, यस्य कश्चिदवयवः शुक्लः कश्चिद् बभ्रुः स समुदायो-  
ऽवयवशब्दाभ्यां तथोच्यत इति नात्र तत्कृतत्वसंभवः । अत्र कृष्णसारङ्ग इत्यादौ  
यत्रैकोऽवयवशब्दः, अपरः समुदायशब्दः, तत्रावयवस्याप्रधानत्वादुपसर्जनत्वात्पूर्व-  
निपातः । द्वयोस्त्ववयवशब्दयोः पर्याय इति द्रष्टव्यम् । इह यस्मिन् प्रयोगे वीरेः  
पुरुषैस्तद्वान् ग्रामः प्रतिपादयितुमिष्टस्तत्र प्रथममेवान्यपदार्थविवक्षा कार्या—  
वीराः पुरुषा अस्मिन्सन्तीति वीरपुरुषको ग्राम इति बहुव्रीहिरेव नित्यं यथा  
स्यात्; अन्यथा पूर्वमनपेक्षितेऽन्यपदार्थे वीराः पुरुषा वीरपुरुषा इति कर्मधारये  
कृते पश्चादन्यपदार्थविवक्षायां मत्वर्थीये सति वीरपुरुषवान् ग्राम इत्याद्यनिष्टमपि  
कदाचिदनुषज्येत । सर्वशब्दस्य त्वकारान्तैः कर्मधारयोऽपीष्यते । तस्मान्नु मत्वर्थ-  
विवक्षायाम् 'अत इनिठनौ' इति ठनं बाधित्वा इनिरेव भवतीति वक्तव्यम्—  
सर्वं धनं सर्वधनं तदस्यास्तीति सर्वधनी, सर्वबीजी, सर्वकेशी । यत्र कर्मधारयो  
जातिविशेषवचनः, तत्र कर्मधारयान्मत्वर्थीयो भवति—कृष्णसर्पवान्त्वल्मीकः,  
लोहितशालिमान् ग्रामः, गौरखरवदरण्यम्, गौरमृगवदिति । न हि बहुव्रीहिणा  
तज्जात्या तद्वत्त्वं शक्यं प्रतिपादयितुम् ॥

न्यासः

शब्देन सामानाधिकरण्यमित्याह—अवयवद्वारेणेत्यादि । कृष्णशब्द उपलक्षणम् ।  
लोहितशब्दोऽप्येवमेव समानाधिकरणो भवति । कृष्णावयवसम्बन्धात् समुदाय एव  
कृष्ण इत्युच्यते, लोहितावयवसम्बन्धाल्लोहित इति । अत एव गौणत्वादत्र सामा-  
नाधिकरण्यस्य 'विशेषणं विशेष्येण' इत्यादिना समासो न प्राप्नोतीतीदमारभ्यते ।  
अथ सारङ्गशब्दस्यापि पक्षे पूर्वनिपातः कस्मान्न भवति ? अनुपसर्जनत्वात् । उक्तं  
ह्येतद्—उपसर्जनमिति म्हन्त्याः संज्ञायाः करणमन्वर्थसंज्ञा यथा विज्ञायेतेति । तेनाप्रधा-  
नमुपसर्जनमिति । न चात्र समुदायोऽप्रधानम्, किं तर्हि ? प्रधानमेव । अवयवानान्दु



कुमारः श्रमणादिभिः ॥ ७० ॥

कुमारशब्दः श्रमणादिभिः सह समस्यते, तत्पुरुषश्च समासो भवति । येन स्त्रीलिङ्गाः पठ्यन्ते—श्रमणा प्रव्रजिता कुलटेत्येवमादयस्तैः सह स्त्रीलिङ्गाः एव कुमारशब्दः समस्यते । ये तु पुंलिङ्गा अध्यापकोऽगिरूपकः पण्डित इति, तैरुभयथा; प्रातिपदिकग्रहणे लिङ्गविशिष्टस्यापि ग्रहणमिति । कुमारी श्रमणा कुमारश्रमणा ।

श्रमणा । प्रव्रजिता । कुलटा । गर्भिणी तापसी<sup>१</sup> दासी । बन्धकी । अध्यापक । अभिरूपक । पण्डित । पटु । मृदु । कुशल । चपल । निपुण ॥

चतुष्पादो गर्भिण्या ॥ ७१ ॥

चतुष्पाद्वाचिनः सुबन्ता गर्भिणीशब्देन समस्यन्ते, तत्पुरुषश्च समासो भवति । गोगर्भिणी । अजागर्भिणी ॥

पदमञ्जरी

कुमारः श्रमणादिभिः ॥ कुमारशब्दस्य पूर्वनिपातनियमार्थं वचनम् ॥

चतुष्पादो गर्भिण्या ॥ चतुष्पाज्जातिरिति । केचिदाहुः—पोटादिसूत्राज्जातिग्रहणमनुवर्त्यमिति । अन्ये त्वाहुः—ये शब्दान्तरनिरपेक्षाश्चतुष्पाज्जातिवचनाः,<sup>१</sup> त एवान्तरङ्गत्वाद् गृह्यन्ते, न तु कालाक्ष्यादयो यौगिकाः शब्दान्तरसंनिधानाच्चतुष्पाद्विषया इति । गर्भिणीशब्दस्य परनिपातार्थं वचनम् ॥

न्यासः

तदर्थत्वादप्राधान्यम् । अतोऽवयववचनस्यैव कृष्णशब्दादेरुपसर्जनत्वम्, न समुदायवचनस्य सारङ्गादिशब्दस्य ॥

कुमारः श्रमणादिभिः ॥ तैः सह स्त्रीलिङ्ग एव कुमारीशब्दः समस्यत इति । न तु पुंलिङ्ग इत्यवधारणेन दर्शयति । न हि पुंलिङ्गस्य स्त्रीलिङ्गेन सामानाधिकरण्यमुपपद्यत इति भावः । तैरुभयथेति । स्त्रीलिङ्गः, पुंलिङ्गश्च । कथं पुनः पुंलिङ्गैः समास उच्यमानः स्त्रीलिङ्गैः स्यादित्यत आह—प्रातिपदिकग्रहण इति । गतार्थम् ॥

चतुष्पादो गर्भिण्या ॥ चतुष्पाद इति । चत्वारः पादा यासां ताश्चतुष्पादः । 'पादस्य लोपोऽहस्तादिभ्यः' इत्यन्तस्य लोपः । चतुष्पाज्जातिरिति वक्तव्यमिति । चतुष्पादो जातिवचना एव गर्भिण्या समस्यन्त इत्येतदर्थरूपं व्याख्येयमित्यर्थः । तत्रेदं व्याख्यानम्—पोटादिसूत्रादिह जातिग्रहणमनुवर्त्तते, तेन चतुष्पाज्जातिवान्येव गर्भिण्या समस्यते, नान्यदिति ॥

१. 'चतुष्पाद्वानि' इति सुव्रितः पाठोऽसाधुः, संवदनीयोऽन्नत्यः कैयटः ।



\* चतुष्पालातिरिति वक्तव्यम् \* । इह मा भूत्—कालाक्षी गर्भिणी । स्वस्मिती गर्भिणी । चतुष्पाद इति किम्? ब्राह्मणी गर्भिणी ॥

मयूरव्यंसकादयश्च ॥ ७२ ॥

समुदाया एव निपात्यन्ते । मयूरव्यंसकादयः शब्दास्तत्पुरुषसंज्ञा भवन्ति । चकारोऽत्रधारणार्थः परममयूरव्यंसक इति समासान्तरं न भवति । मयूरव्यंसकः । छात्रव्यंसकः । कम्बोजमुण्डः । यवनमुण्डः । छन्दसि—हस्तेगृह्य । पादेगृह्य । लाङ्गलेगृह्य । पुनर्दाय ॥

एहीडादयोऽन्यपदार्थे । एहीडम्, एहियर्वं वर्तते । एहिवाणिजा क्रिया । अपेहिवाणिजा, प्रेहिवाणिजा । एहिस्वागता, अपेहिस्वागता, प्रेहिस्वागता । एहिद्वितीया, अपेहिद्वितीया । इहवितर्का । प्रोहकरटा-  
पदमञ्जरी

मयूरव्यंसकादयश्च ॥ मयूरव्यंसक इति । व्यंसकः = घूर्तः, मयूरश्चासौ व्यंसकश्चेति व्यंसकशब्दस्य गुणवचनत्वात्पूर्वनिपाते प्राप्ते वचनम् । एवं छात्रव्यंसकादीनां कम्बोजमुण्डपर्यन्तानाम् । अन्ये त्वाहुः—मयूरइव व्यंसकः, छात्रइव व्यंसकः कम्बोज इव मुण्डः, यवन इव मुण्डः, उपमानसमासोऽयम्, 'उपमानानि सामान्यवचनेः' इत्येव सिद्धे पुनर्विधानं तत्पुरुषे तुल्यार्थवृत्तीयेति पूर्वपदप्रकृतिस्वरो मा भूदिति, स ह्युपमानसंशब्दनेन विहिते समासे विधीयत इति । पुनर्दायेति । 'पुनश्चनसौ छन्दसि' इति गतिसंज्ञा वार्त्तिककारोयेति ॥

गणकारेणेदं पठितम्, एहि इडेति यस्मिन्कर्मणि तद् एहीडम्, एवम्—एहियवम् । एहि वाणिजेति यस्यां क्रियायां सा एहिवाणिजा । एवम्—अपेहिवाणिजा, प्रेहिवाणिजा । एहि स्वागतमिति यस्यां क्रियायां सा एहिस्वागता । इहवितर्का, लोष्मध्यमेकवचनम् । प्रोह करटमिति यस्यां सा प्रोहकरटा;

न्यासः

मयूरव्यंसकादयश्च ॥ मयूरव्यंसक इति । मयूरश्चासौ व्यंसकश्चेति मयूरव्यंसकः । व्यंसकशब्दस्य पूर्वनिपाते प्राप्ते परनिपातार्थः पाठः । एवं चात्र मयूरव्यंसकादीनां यवनमुण्डपर्यन्तानाम् । छन्दसि हस्तेगृह्येत्यादि । 'समासेऽन्यपूर्वे क्त्वो ल्यप्' । भाषायां तु—हस्तेगृहीत्वा, पुनर्दत्त्वेत्येवं भवति । एहीडादयोऽन्यपदार्थ इति । प्रेहि ईड इति यत्र कर्मणि वर्तते तदुच्यते—एहीडमिति । एवम्—एहियवमिति । एहि वाणिजेति यस्यां क्रियायां सा एहिवाणिजा । एवम्—अपेहिवाणिजा, प्रेहिवाणिजा ।



अपोहकटा । प्रोहकदंमा, अपोहकदंमा । उद्धरचूडा । आहरचेल ।  
 आहरवसना । आहरवनिता । कृन्तविचक्षणा । उद्धरोत्सृजा । उद्धम-  
 विधमा । उत्पचविपचा । उत्पतनिपता । उच्चावचम् । उच्चनीचम् ।  
 अचितोपचितम् । अवचितपराचितम् । निश्चप्रचम् । अकिञ्चनम् ।  
 स्नात्वाकालकः । पीत्वास्थिरकः । भुक्त्वासुहितः । प्रोष्यपापोयान् ।  
 उत्पत्यपाकला । निपत्यरोहिणो । निषण्णश्यामा । अपेहिप्रसवा ।  
 इहपञ्चमी । इहद्वितीया ।

१ पदमञ्जरी

एवं प्रोहकदंमादय आहरवसनान्ताः । 'कृती छेदने' तदेव वचनम्, मुचादित्वा-  
 न्नुम् । कृन्त विचक्षणेति यस्यां क्रियायां सा कृन्तविचक्षणा । उद्धर उत्सृजेति  
 यस्यां सोद्धरोत्सृजा । 'आख्यातमाख्यातेन' इति सिद्धेऽसातत्यार्थं वचनम् । एवम्  
 उद्धमविधमा, उत्पचविपचा, उत्पतनिपता । उदक्च अवाक्च उच्चावचम्, उच्चैश्च  
 नीचैश्च उच्चनीचम्, आचितं चोपचितं च आचोपचम्, निश्चितं च प्रचितं च  
 निश्चप्रचम्—सर्व एते निपात्यन्ते । न किञ्चन विद्यते यस्य सोऽकिञ्चनः, स्नात्वा-  
 कालकादिषु समासान्तोदात्तत्वं ल्यबभावश्च निपातनात् । प्रतीयमानक्रियापेक्षं  
 च समानकचुक्तम्—स्नात्वाकालकः संज्ञ इति ।

न्यासः

एहि स्वागतमिति यस्यां क्रियायां सा एहिस्वागता । एवम्—अपेहिस्वागता । प्रोह  
 कटमिति यस्यां सा प्रोहकटा । एवं प्रोहकदंमादय आहरवसनान्ताः । कृन्धि विच-  
 क्षणेति यस्यां क्रियायां सा कृन्धि विचक्षणा । उद्धरोत्सृजेति । तिङन्तयोः समासः ।  
 'आख्यातमाख्यातेन क्रियासातत्ये' इत्येवं सिद्धेऽसातत्यार्थं वचनम् । उद्धरोत्सृजेति  
 यस्यां क्रियायां सा उद्धरोत्सृजा । क्रियाप्रधानश्चायं समासः । उत्पतनिपता । उद्ध-  
 मविधमा । एवमुद्धरोत्सृजेत्यादिकमसातत्यविषयमेव । 'उच्चावचमिति निपात्यते ।  
 उदक् चावाक् चेति विगृह्य । उच्चैश्च नीचैश्चेति विगृह्योच्चनीचमिति निपात्यते ।  
 आचितश्चोपचितश्चेति विगृह्य आचोपचम् । आचितश्च पराचितश्चेति आचपराचम् ।  
 निश्चितश्च प्रचितश्चेति निश्चप्रचम् । न किञ्चन अकिञ्चनम् । स्नात्वाकालकः ।  
 पीत्वास्थिरकः । 'भुक्त्वासुहित' इत्येतेषामन्तोदात्तार्थः पाठः । ल्यबभावश्च निपात्यते ।  
 प्रोष्यपापोयानीति । ऐकपद्यमैकस्वर्यश्च समासाद् भवति । एवम्—उत्पत्यपाकलादीनाम् ।  
 निपत्यरोहिणी । निषण्णश्यामा । अपेहिप्रसवा । इहपञ्चमी । इहद्वितीयेति । ऐक-  
 पद्यमैकस्वर्यश्च समासे भवति ।



जहि कर्मणा बहुलमाभीक्ष्ण्ये कर्तारं चाभिदधाति । जहिजोडः ।  
उज्जहिजोडः । जहिस्तम्बः । उज्जहिस्तम्बः ॥

आख्यातमाख्यातेन क्रियासातत्ये । अशनीतपिबता । पचतभृज्जता ।  
खादतमोदता । खादताचमता । आहरनिवपा । आवपनिष्किरा ।  
उत्पचविपचा । भिन्धिलवणा । छिन्धिविचक्षणा । पचलवणा ।  
पचप्रकूटा । अविहितलक्षणस्तत्पुरुषो मयूरव्यंसकादिषु द्रष्टव्यः ।

इति श्रीजयादित्यविरचितायां काशिकायां वृत्तौ

द्वितीयाध्यायस्य प्रथमः पादः ॥

### पदमञ्जरी

जहि कर्मणेति । जहीति लोण्यमध्यमेकवचनम्; तदेतत्कर्मणः बहुलं समस्यते  
आभीक्ष्ण्ये गम्यमाने समासेन चेत्कर्ता विधीयते । जहि जोडमित्याभीक्ष्ण्येन य  
आह स जहिजोडः । अशनीत पिबतेत्येवं यत्र सततमभिधीयते सा अशनीतपिबता ।  
एवं पचतभृज्जता, 'भ्रस्ज पाके' । भिन्धि लवणमिति यस्यामभिधीयते सा  
भिन्धिलवणा । एवं पचलवणा । अविहितलक्षणस्तत्पुरुष इति । यस्य तत्पुरुषस्य  
लक्षणं न कृतम्, प्राप्तप्रयोगश्च भवति, स मयूरव्यंसकादेराकृतिगणत्वादत्रैव  
द्रष्टव्य इत्यर्थः ॥

इति श्रीहरदत्तमिश्रविरचितायां पदमञ्जरीं द्वितीयाध्यायस्य प्रथम पादः ॥

### न्यासः

जहि कर्मणा बहुलमाभीक्ष्ण्ये कर्तारञ्चाभिदधातीति । जहीति लोण्यमध्यमपुरुषै-  
कवचनम् । तदन्तं कर्मणा च बहुलं समस्यत आभीक्ष्ण्ये गम्यमाने समासेन चेत्  
कर्ता चाभिधीयते । जहिजोडमित्याभीक्ष्ण्ये य आह स उच्यते 'जहिजोड इति ।  
जहिस्तम्ब इति, लोट्; सिप्, 'हन्तेर्जः' इति जादेशः । जोडादेरत्र कर्मभावः ।

आख्यातमित्यादि । तिङन्तं तिङन्तेन सह समस्यते क्रियासातत्ये गम्यमाने ।  
अशनीत पिबतेत्यसकृद् यत्रोच्यते तत्र अशनीतपिबतेति प्रयुज्यते । क्रियाप्रधानश्चायं  
समासः । एवं पचतभृज्जतेत्येवमादयो वेदितव्याः । भिन्धि लवणं भिन्धि लवणमिति  
यत्राभिधीयते सा भिन्धिलवणा । एवं पचलवणेति ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां काशिका-

विवरणपञ्चिकायां द्वितीयाध्यायस्य प्रथमः पादः ॥



## अथ द्वितीयाध्याये द्वितीयः पादः

पूर्वापराधरोत्तरमेकदेशिनैकाधिकरणे ॥ १ ॥

एकदेशोऽस्यास्तोत्येकदेशी = अवयवी, तद्वाचिना सुबन्तेन सह पूर्वं, अपर, अधर, उत्तरशब्दाः सामर्थ्यादिकदेशवचनाः समस्यन्ते, तत्पुरुषश्च समासो भवति । एकाधिकरणग्रहणमेकदेशिनो विशेषणम् । एकं चेद-

पदमञ्जरी

पूर्वापराधरोत्तरमेकदेशिनैकाधिकरणे ॥ एकदेशोऽस्यास्तीत्येकदेशीति । एकगो-पूर्वादिति ठञ् प्राप्नोति, अत एव निर्देशादिनिर्गुण्यः । एकदण्डीत्ययं त्वपशब्दः एको दण्डो यस्येति बहुव्रीहिणेन गतत्वान्मत्वर्थं एक दुर्लभः, किं पुनरिनिष्ठग्राह्यः ? एकदेशशब्दस्तु कर्मधारय एवावयववचन इति न तत्र बहुव्रीहिणा गतत्वम्, यथा—कृष्णसर्पवानिति । सामर्थ्यादिकदेशवचना इति । एकदेशमपेक्ष्येकदेशी भवति, नान्यथेत्येतत्सामर्थ्यम् । एकाधिकरणग्रहणमेकदेशिनो विशेषणमिति । सत्सप्तम्यन्तवैयधिकरण्येनेति भावः, तदाह—एकं चेदिति । एकत्वसंख्याविशिष्टमित्यर्थः । समानाभिधेयवचन एकाधिकरणशब्दो न भवति, अवयवावयवशब्दयोः सामानाधिकरण्यानुपपत्तेः, सामानाधिकरण्येनेति प्रकृतत्वाच्च । स्यादेतत्—‘समुदायेषु हि दृष्टाः शब्दाः अवयवेष्वपि वर्तन्ते’ इति न्यायेन सामानाधिकरण्ये सति पूर्वश्चासौ कायश्चेति विशेषणमित्येव सिद्धः समासो नार्थ एतेन, एवं च कृत्वा परवल्लिङ्गमित्यत्र तत्पुरुषग्रहणं न कर्तव्यं भवति, कथम् ? उत्तरपदार्थ-

न्यासः

पूर्वापराधरोत्तरमेकदेशिनैकाधिकरणे ॥ सामर्थ्यादिकदेशवचना इति । यदि हि पूर्वोदयः शब्दा एकदेशवचना न स्युस्तदोत्तरपदस्यैकदेशित्वं न गम्येत; एकदेशिन एकदेशापेक्षत्वात् । तस्मात् सामान्योक्ता अपि पूर्वोदयः शब्दाः सामर्थ्यादिकदेशवचनाः समस्यन्ते इति विज्ञायते । एकाधिकरणग्रहणमेकदेशिनो विशेषणमित्यस्यार्थं विस्पष्टीकर्तुमाह—एक चेत्यादि । एकमित्येकसंख्याविशिष्टं द्रव्यमित्यर्थः । एकद्रव्यमित्यनेनाधिकरणशब्दोऽत्र द्रव्ये वर्तमान उपात्त इति दर्शयति । ननु ‘एकदेशिना’ इति तृतीयान्तमेतत्, ‘एकाधिकरणे’ इत्येतत् सप्तम्यन्तम्, तत् कथं तयोर्मिन्नविभक्तिकयोः सामानाधिकरण्येन विशेषणविशेष्यभाव उपपद्यते, कथञ्च न स्यात् ? भिन्नार्थत्वात् ? नैतदस्ति; ‘छन्दोवत् सूत्राणि भवन्ति’ इत्यतो ‘व्यत्ययो बहुलम्’ इति बहुलवचनात् । ‘एकाधिकरणे’ इत्यत्र तृतीयार्थ एवैषा सप्तमी । न ‘सप्तम्यधिकरणे च’ इत्यनेन ।



धिकरणमेकद्रव्यमेकदेशि भवति । षष्ठीसमासापवादोऽयं योगः । पूर्वं कायस्य पूर्वकायः । अपरकायः । अधरकायः । उत्तरकायः ।

एकदेशिनेति किम् ? पूर्वं नाम्नेः कायस्य । एकाधिकरण इति किम् ? पूर्वं छात्राणामामन्त्रय । कथं मध्याह्नः, सांयाह्न इति ? 'संख्याविषय-पूर्वस्याह्नस्य' इति ज्ञापकात्सर्वेणैकदेशशब्देनाह्नः समासो भवति ।

पदमञ्जरी

प्रधानत्वादेव सिद्धमिति, तत्राह—षष्ठीसमासापवादोऽयं योग इति । सिद्धं तु कथञ्चित्पूर्वकाय इति, कायपूर्वं इत्यस्य निवृत्त्यर्थमेव तु सूत्रं कर्तव्यमित्यर्थः । पूर्वं कायस्येति । यद्यपि दिशि दृष्टः शब्दो दिक्शब्द इत्याश्रयणात्सम्प्रत्यदिग्वृत्तिनापि योगे पञ्चमी भवति, 'तस्य परमाग्नेडितम्' इति लिङ्गादवयववृत्तिभिर्योगे षष्ठी भवति ।

पूर्वं नाम्नेः कायस्येति । नाम्नेरिति दिग्योगलक्षणा पञ्चमी, कायसम्बन्धीनाभ्यपेक्षया पूर्वो भाग इत्यर्थः । तत्र नामिरेकदेशी न भवतीति न तेन समासो भवति । यस्त्वेकदेशी कायस्तेन समासो भवत्येव—पूर्वकायो नाम्नेरिति, पूर्वशब्दस्य सम्बन्धिशब्दत्वेन नित्यसापेक्षत्वादिति केचिदाहुः । अन्ये तु—यत्रार्थप्रकरणादिनावधिर्गम्यते तत्रैव समासः, न शब्दोपादाने इत्याहुः । पूर्वं छात्राणामिति । नेयं निर्द्धारणे षष्ठी, किं तर्हि ? समुदायः छात्राणामित्यनेनोच्यत इति बहुवचनम्, यथा—छात्राणां पञ्चम इति, ततश्च छात्राणामेकदेशित्वमस्त्येव, किं तु बहुत्वसंख्याविशिष्टानामिति समासाभावः । संख्याविषयपूर्वस्येत्यादि । न ह्यन्यथा

न्यासः

अतो नास्ति भिन्नार्थमित्यदोषः । षष्ठीसमासापवादोऽयं योग इति । 'एकदेशिना' इति वचनात् पूर्वादयः शब्दा एकदेशवचना आश्रीयन्ते । सम्बन्धिशब्दा हि नियतमेव प्रतियोगिनमुपस्थापयन्ति । तत्रावयवावयविसम्बन्धे सत्येकदेशिनः षष्ठ्यामुपजनितायां 'षष्ठी' इति समासः प्राप्नोति, अतस्तदपवादोऽयं योग इति । पूर्वकाय इत्यत्र काय एकदेशी, एकद्रव्यश्च; एकसंख्यायुक्तत्वात् ।

पूर्वं नाम्नेः कायस्येति । नाम्नेरिति दिग्योगलक्षणा पञ्चमी । नामेरुपरिष्ठात् यत् पूर्वं तत् कायस्येत्येषोऽर्थो विवक्षितः । तेनात्र नामिरेकदेशिनी न भवति । किं तर्हि ? अवधिभूता, तद्वाची नामिशब्दः पञ्चम्यन्तो न समस्यते । यस्त्वेकदेशी कायस्तद्वाचिनः कायशब्दस्य भवत्येव समासः । सत्यपि पूर्वशब्दस्य सापेक्षत्वे कायस्य प्राधान्यात् प्रधानस्य च सापेक्षस्यापि समासो भवतीति ज्ञापितमेतद् 'उपमितं व्याघ्रादिभिः सामान्याप्रयोगे' इत्यत्र । पूर्वं छात्राणामन्त्रयस्वेति । अत्र बहुत्वसंख्याविशिष्टैकदेशि-



## अर्द्धं नपुंसकम् ॥ २ ॥

‘एकदेशिनैकाधिकरणे’ इति वर्तते । समप्रविभागेऽर्द्धशब्दे नपुंसकमाविष्टलिङ्गः, तस्येदं ग्रहणम् । ‘अर्द्धम्’ इत्येतद् नपुंसकमेकदेशि-

पदमञ्जरी

सायपूर्वत्वमहस्योपपद्यते इति भावः । केचित्तु—सर्वेणैकदेशवाचिना कालवाचिनः समासो भवति, न त्वहन्शब्दस्यैवेति ज्ञापकशरीरं वर्णयन्ति, तेन मध्यरात्र इत्यपि सिद्धं भवति ॥

अर्द्धं नपुंसकम् ॥ आविष्टलिङ्ग इति । नियतलिङ्ग इत्यर्थः । तस्येदं ग्रहणमिति । तत्रैवार्थं नपुंसकत्वस्याव्यभिचाराद् । अवयववाची ह्यभिधेयवशेन त्रिलिङ्गः—अपूपाद्धं मया भक्षितम्, दन्ताद्धं मास्यात्पतितम्, ग्रामाद्धं, नगरार्धः, सर्पिषाद्धं वा व्यनक्तोति । ‘तस्याद्धाः शस्त्वाद्धाः परिशिष्य मध्ये निविदं दधाति’

न्यासः

नश्छात्रा इति न भवति समासः । ननु चात्र परत्वात् ‘न निर्द्धारणे’ इति षष्ठीसमासनिषेधो भविष्यति, तत् किमेकाधिकरणग्रहणेन ? नैतदस्ति; यदि तर्ह्यमन्त्रयस्वेत्येतन्नापेक्ष्यते तदा पूर्वं छात्राणामित्येतावद्वाक्यं परिसमाप्यते, तदा निर्द्धारणाभावाद् नायं तस्य प्रतिषेधस्य विषय इत्यसत्येकाधिकरणेऽनेकसंख्येनाप्येकदेशिना समासः स्यात् । अथ सर्वं हि वाक्यं क्रियया परिसमाप्यत इति पूर्वं छात्राणामित्यत्र यां काश्चित् क्रियामध्याहृत्य निर्द्धारणं परिकल्प्येत, एवं ‘पूर्वं कायस्य’ इत्यत्रापि निर्द्धारणं स्यात् । अस्ति छात्राप्यपकर्षणक्रिया निर्द्धारणहेतुः । तथा च तस्यैव योगस्य विषये किलारभ्यमाणोऽयं योगस्तदपवादः स्यात् । न चोत्सर्गापवादयोर्विप्रतिषेध उपपद्यते, तन् कथं परत्वात् ‘न निर्द्धारणे’ इति प्रतिषेधः प्रवर्तते—संख्याविषयपूर्वस्येत्यादि ? यदयम् ‘संख्याविषयपूर्वस्याहस्य’ इत्याह, ततो ज्ञापकादवसीयते—सर्वेणैकदेशिनाऽहः समासो भवतीति; अन्यथा हि सायपूर्वत्वमहशब्दस्य नोपपद्यत इत्ययुक्तमेतद् वचनं स्यात् ॥

अर्द्धं नपुंसकम् ॥ समप्रविभागे त्वर्द्धशब्दो नपुंसकमाविष्टलिङ्गस्तस्येदं ग्रहणमिति । यद्येवम्, समग्रहणमेव कर्तव्यम् ? नैवं शक्यम्, अनेकार्थत्वात् समशब्दस्य । तथा हि—स निम्नोन्नतादिरहितेऽपि देशे वर्तते, यथा—समे यजेतेति, निम्नोन्नतादिरहिते देशे यजेतेत्यर्थः । अथापि समप्रविभाग इत्युच्यते, एवमपि गुरुत्वं स्यात्, तस्मान् नपुंसकग्रहणं कर्तव्यम् ? न कर्तव्यम्; अर्द्धमिति नपुंसकलिङ्गेन निर्देशादेव हि नपुंसकस्य ग्रहणं भविष्यति, नैतदस्ति; असति हि नपुंसकग्रहणे शब्दरूपापेक्षया नपुंसकनिर्देश इति विज्ञायेत, यथा—‘स्वमज्ञातिधनाख्यायाम्’, ‘बन्धुनि बहुव्रीहौ’ इति च; ततश्चाद्धशब्दस्य नपुंसकलिङ्गताऽनाश्रिता स्यात् । एवमनपुंसकलिङ्गोऽपि



नैकाधिकरणेन समस्यते, तत्पुरुषश्च समासो भवति । षष्ठीसमासाप-  
वादोऽयं योगः । अर्द्धं पिप्पल्याः अर्द्धपिप्पली । अर्द्धकोशातकी ।

नपुंसकमिति किम् ? ग्रामार्द्धः । °नगरार्द्धः । एकदेशिनेत्येव—  
अर्द्धं पशोर्देवदत्तस्य । देवदत्तेन सह समीसो न भवति । 'एकाधि-  
करणे' इत्येव—अर्द्धं पिप्पलीनाम् ॥

पदमञ्जरी

इति । भाष्ये त्ववयववाची पुंलिङ्ग इत्युपलक्षणम् । क्वचित्तु समप्रविभागे स्त्री-  
लिङ्गता दृश्यते—एकान्तचेर्द्धा युग्मासु' इति, युग्मासु ऋक्षु अर्द्धाः शस्त्वा  
निविदं दध्यादित्यर्थः, तस्यापत्वेन निर्वाहः । अर्धमिति नपुंसकनिर्देशः शब्द-  
रूपापेक्षयापि सम्भाव्येत, यथा °स्वमज्ञातिधनाख्यायाम्' 'बन्धुनि बहुव्रीहौ'  
इति, तस्मान्नपुंसकमित्युक्तम् । अर्द्धपिप्पलीति । पिप्पलीशब्दस्य 'एकविभक्ति च'  
इत्युपसर्जनसंज्ञा न भवति; एकविभक्तावषष्ठ्यन्तमिति वचनात् । अर्द्धपिप्पली-  
नामिति । न तर्हीदानीमिदं भवति—अर्द्धानि पिप्पलीनामर्द्धपिप्पल्य इति; नैत-  
दस्मिन्विग्रहे भवति, खण्डसमुदाये भवति—अर्द्धपिप्पली चार्द्धपिप्पली चार्द्ध-  
पिप्पल्य इति । देवदत्तशब्देन समासो न भवतीति । देवदत्तोऽत्र स्वामी, न त्वेक-  
देशी । यस्त्वेकदेशी पशुस्तेन भवत्येव समासः—अर्द्धपशुर्देवदत्तस्येति, देव-  
दत्तस्वामिकं पशोरर्द्धमित्यर्थः । तत्र समुदायेन सम्बन्धान्नास्ति सापेक्षत्वम् ।

अयं योगः शक्योऽवक्तुम् । कथमर्द्धपिप्पली ? सामानाधिकरण्ये भविष्यति—  
अर्द्धं चासौ पिप्पली चेति । ननु च यद्यर्द्धं न पिप्पली, अथ पिप्पली नार्द्धम्,  
अर्द्धं पिप्पली चेति विप्रतिषिद्धम् ? नास्ति विप्रतिषेधः; समुदाये हि दृष्टाः शब्दा  
अवयवेष्वपि वर्तन्ते । किञ्च समप्रविभागादन्यत्रार्द्धचन्द्रादावयमेव गतिप्रकारः,

न्यासः

समस्येत । तस्मादर्द्धशब्दस्य नपुंसकलिङ्गत्वमाश्रयितुं नपुंसकमिति वक्तव्यम् । अर्द्धपि-  
प्पलीति । 'परवलिङ्गम्' इति स्त्रीलिङ्गता । अथात्र 'गोस्त्रियोरुपसर्जनस्य' इति ह्रस्वत्वं  
कस्मान्न भवति ? अनुपसर्जनत्वात् । उपसर्जनत्वं तु 'एकविभक्ति च' इति । अत्र  
'विभाषा छन्दसि' इत्यतो विभाषाग्रहणमनुवर्तते । सा च व्यवस्थितविभाषा प्रतिपा-  
दिता । ग्रामार्द्धं इति । ग्रामस्यैकदेश इत्यर्थः ।

अर्द्धं पशोर्देवदत्तस्येति । देवदत्तशब्देन सह समासो न भवति; अनेकदेशित्वाद्  
देवदत्तस्य न ह्यसावेकदेशः, किन्तर्हि ? स्वामी । यस्त्वेकदेशी पशुशब्दः, तेन सह  
भवत्येव समासः । अतएव पशुशब्दस्य सापेक्षत्वे पशोः प्राधान्यात् समासो भवत्येव—  
अर्द्धपशुर्देवदत्तस्येति ॥



द्वितीयतृतीयचतुर्थतुर्याण्यन्यतरस्याम् ॥ ३ ॥

‘एकदेशिनैकाधिकरणे’ इति वर्तते । षष्ठीसमासापवादोऽयं त्योगः । अन्यतरस्याग्रहणात् सोऽपि षष्ठीसमासो भवति । ‘पूरणगुण’ इति प्रतिषेधश्चात एवान्यतरस्याग्रहणसामर्थ्यान्नि प्रवर्तते । द्वितीयादीनि शब्दरूपाणि एकदेशिनैकाधिकरणेन सहान्यतरस्यां समस्यन्ते, तत्पुरुषश्च समासो भवति । द्वितीयं भिक्षायाः द्वितीयभिक्षा । षष्ठीसमासपक्षे-भिक्षाद्वितीयं वा । तृतीयं भिक्षायाः तृतीयभिक्षा । भिक्षातृतीयं वा । चतुर्थं भिक्षायाः चतुर्थभिक्षा । भिक्षाचतुर्थं वा । तुर्यं भिक्षायाः तुर्यभिक्षा । भिक्षातुर्यं वा ।

पदमञ्जरी

समप्रविभागेऽपि तथास्तु । इदं तर्हि प्रयोजनम्—समप्रविभागे षष्ठीसमासो मा भूदिति ? इष्यते षष्ठीसमासोऽपि, तथा च भगवान्पिङ्गलनागः प्रयुङ्क्ते—‘स्वराद्धं चार्याद्धं’ इति । एवं तर्हि गौणत्वात्सामानाधिकरण्यस्य विशेषणसमासो न किल स्यादित्ययमारम्भः ॥

द्वितीयतृतीयचतुर्थतुर्याण्यन्यतरस्याम् ॥ अन्यतरस्याग्रहणात्सोऽपि भवतीति । ननु च पूरणप्रत्ययान्ता एवैते द्वितीयादयः, तत्र पूरणगुणसुहितेत्यादिना प्रतिषेधेन भवितव्यम्, यदापि ‘पूरणाद्भागे तीयादन्’ इति स्वार्थिकोऽन्प्रत्ययः क्रियते, तदापि ‘पूरणगुणसुहितार्थ’ इत्यर्थशब्दस्य प्रत्येकमभिसम्बन्धात्पूरणार्थग्रहणम्, न तु तदधिकारविहितप्रत्ययग्रहणमिति भवितव्यमेव प्रतिषेधेन, तत्कथं सोऽपि भवतीत्याह—पूरणगुणेत्यादि । वाक्यस्य महाविभाषयैव सिद्धत्वात्षष्ठीसमासप्राप्त्यर्थमेवान्यतरस्याग्रहणमिति भावः । पूर्वं तु षष्ठीसमासापवादो योग इत्याद्य-

न्यासः

द्वितीयतृतीयचतुर्थतुर्याण्यन्यतरस्याम् ॥ अन्यतरस्याग्रहणात् सोऽपि षष्ठीसमासो भवतीति । ननु च पूरणप्रत्ययान्ता एते द्वितीयादयः शब्दाः । तत्र पूरणेत्यादिना समासनिषेधेन भवितव्यम्, तत् कथं सोऽपि भवतीत्याह—पूरणेत्यादि । यद्यत्र षष्ठीसमासस्य प्रतिषेधः स्यात् तदान्यतरस्याग्रहणमनर्थकं स्यात् । वाक्यस्य तु महाविभाषयैव सिद्धत्वादिति भावः । द्वितीयं भिक्षाया इति । भिक्षाया द्वितीयो भाग इत्यर्थः । द्वितीयं भिक्षाया भिक्षुकस्येति । भिक्षुकेण सहात्र समासो न भवति । न ह्यसर्वैकदेशी, किं तर्हि ? स्वामी । तुर्यशब्दः ‘चतुरश्छयतावाचक्षरलोपश्च’ ॥ इति यत्प्रत्ययान्तः पूरणार्थस्य प्रतिपादकः ॥



\* तुरीयशब्दस्यापीष्यते \* । तुरीयं भिक्षायाः तुरीयभिक्षा ।  
भिक्षातुरीयं वा ।

एकदेशिनेत्येव—द्वितीयं भिक्षाया भिक्षुकस्य । एकाधिकरण  
इत्येव—द्वितीयं भिक्षाणाम् ।

प्राप्तापन्ने च द्वितीयया ॥ ४ ॥

‘एकदेशिनैकाधिकरणे’ इति निवृत्तम् । द्वितीयासमासे प्राप्ते  
वचनमिदम् । समासविधानात्सोऽपि भवति । प्राप्त, आपन्न—इत्येतौ  
द्वितीयान्तेन सह समस्येते, तत्पुरुषश्च समासो भवति । प्राप्तो जीवि-  
काम् प्राप्तजीविकः, जीविकाप्राप्त इति वा । आपन्नो जीविकाम्  
आपन्नजीविकः, जीविकापन्न इति वा ।

पदमञ्जरी

प्राप्त्यभिप्रायेणोक्तम् । यद्वा—सत्यस्मिन्योगे षष्ठीसमासप्रतिषेधस्यास्य च षष्ठी-  
समासबोधकत्वमविशिष्टमिति मत्वा तथोक्तम् ।

अयमपि योगः शक्योऽवक्तुम्, कथम् ? समुदायावयवयोरौपचारिके सामा-  
नाधिकरण्ये सति द्वितीयभिक्षादि सिद्धम्, मुख्यार्थवृत्तौ षष्ठीसमासे तु भिक्षा-  
द्वितीयमित्यादि भविष्यतीति । नेतत्सुष्ठूच्यते, अनेनैव खल्वन्यतरस्याग्रहणेन  
षष्ठीसमासः प्राप्यते, कथमस्मिन्योगेऽसति भविष्यति ! ॥

प्राप्तापन्ने च द्वितीयया ॥ प्राप्तजीविक इति । ‘एकविभक्ति’ इत्युपसर्जनत्वाद्  
ह्रस्वत्वम् । प्राप्ता जीविका येनेति कर्मणि क्तान्तेन बहुव्रीहावप्येतत्सिद्धम्,  
समासान्तोदात्तत्वार्थं तु वचनम् । इह प्राप्तसुखः, प्राप्तदुःख इत्यादिषु ‘जाति-  
कालसुखादिभ्यः’ इति प्राप्तापन्नयोः परनिपातप्रसङ्गश्च । इह लिङ्गविशिष्ट-  
परिभाषया प्राप्ताशब्दस्याप्ययं समासो भवति—प्राप्ता जीविकां प्राप्तजीविका  
इति पुंवद्भावो वक्तव्यः । मध्ये त्वकारः पूर्वपदस्य विधीयत इत्युक्तम् । चकारेण  
समुच्चयार्थनाकारप्रश्लेषोऽनुमीयते, सौत्रत्वाच्च निर्देशस्य प्रकृतिभावाभावः,  
प्राप्तापन्ने द्वितीयान्तेन सह समस्येते, अ च अत्वं च भवति प्राप्तापन्नयोस्त्यर्थः ॥

न्यासः

प्राप्तापन्ने च द्वितीयया ॥ द्वितीयासमासे प्राप्त इति । ‘द्वितीयाश्रित’ इत्यादिना ।  
समासविधानात् सोऽपि भवतीति । अपिशब्दादयमपि भवति । प्राप्तजीविक इति ।  
‘एकविभक्ति च’ इत्यादिनोपसर्जनत्वम् । ह्रस्वत्वन्तु ‘गोस्त्रियोरुपसर्जनस्य’ इति । अत्र  
च ‘परवस्त्रिङ्गम्’ इत्यादिना जीविकाया यस्त्रिङ्गं तत् समुदायस्य कस्मान्न भवति ?



## कालाः परिमाणिना ॥ ५ ॥

परिमाणमस्यास्तीति परिमाणी, तद्वाचिना सुबन्तेन सह सामर्थ्यात्परिमाणवचनाः कालशब्दाः समस्यन्ते, तत्पुरुषश्च समासो भवति । षष्ठीसमासविषये योगारम्भः । मासो जातस्य मासजातः । संवत्सर-

पदमञ्जरी

कालाः परिमाणिना ॥ सामर्थ्यात्परिमाणवचना इति । परिमाणमपेक्ष्य परिमाणो भवति, नान्यथेत्येतत्सामर्थ्यम् । तत्र च यद्यपि कालः प्रस्थादिवत्सर्वतो मानं न भवति, तथापि परिच्छेदहेतुत्वात्परिमाणमित्युच्यते । मासो जातस्येति । कस्य पुनरयं मासः परिच्छेदकः; न तावज्जातस्य, तस्य हि दिष्ट्यादि परिमाणं न तु मासः; नापि जननक्रिया, तस्या एकक्षणभावित्वान्मासेन सम्बन्धाभावात् ? उच्यते—जननक्रियावधिर्मासे न परिच्छेद्यते । मासो जातस्येति, कोऽर्थः ? जननक्रियाया ऊर्ध्वमस्य मासो जातः, अतीते मासेऽस्य जननमिति यावत् । अनेन

न्यासः

‘द्विगुप्राप्तापन्नालपूर्वगतिसमासेषु प्रतिषेधो वक्तव्यः’ इति वचनात्, तेन प्राप्तापन्नयोर्यल्लिङ्गं तत् समुदायस्य भवति । अथ यदा प्राप्ता जीविकामिति विगृह्य समासः क्रियते तदा किमुदाहरणम् ? प्राप्तजीविक इति । टापः श्रवणं कस्मान्न भवति ? ‘स्त्रियाः पुंवत्’ इति योगविभागात् पुंवद्भावेन टापो निवर्तितत्वात्<sup>१</sup> ॥

कालाः परिमाणिना ॥ सामर्थ्यात् परिमाणवचना इति । एवं ह्युत्तरपदस्य परिमाणवाचित्वं गम्यते यदि कालशब्दाः परिमाणवचना भवन्ति, नान्यथा । तस्मात् काला इत्यविशेषाभिधानेऽपि सामर्थ्यात् ‘परिमाणवचनाः कालशब्दाः समस्यन्ते’ इति विज्ञायते । ननु च कालः परिमाणमेव न भवति, अनवधित्वात्, तत् कथं तदभिधायिनः शब्दाः परिमाणवचना भवन्ति ? नैष दोषः; यद्यपि मुख्यस्य परिमाणस्य वाचका न भवन्ति, गौणस्य तु भवन्त्येव । इह हि मुख्यं परिमाणत्वं कालस्य मासादेर्न भवतीति सामर्थ्यात् परिच्छेदहेतुमात्रपरिमाणसाधर्म्यमुप्रादायोपचारेण कालाः परिमाणत्वेनाभिमताः । मासादयोऽपि हि जातादेः सम्बन्धिनीरादित्यगतीर्गमयन्ति, अतो भवन्ति परिच्छेदहेतवः । षष्ठीसमासविषये योगारम्भ इति । परिमाणपरिमाणिसम्बन्धे

१—एतच्च भाष्यानुक्तम् । तत्र चकारेण अकारप्रश्लेषोऽनुमितः । तथा हि ‘नायमनुकर्षणार्थश्चकारः, किं तर्हि ? अत्वमनेन विधीयते .....’ ( २.२.४. भाष्यम् ) । द्वितीयया अ इति भट्टोजिमते च्छेदः । कैयटमतानुसारी नागोजिस्तु ‘प्रासापक्षि इत्युत्तरमकारप्रश्लेषः’ इत्याह । ‘सौत्रत्वाच्च निर्देशस्य प्रकृतिभावः प्रगृह्याश्रयो न भवति’ इति कैयटः ।



जातः । द्व्यहजातः । त्र्यहजातः ॥

पदमञ्जरी

प्रकारेण मासो जातस्य परिमाणम्, यथा—मासे देयमृणमिति ऋणानस्यावधिमसिनं परिच्छिद्यते । मासजात इति । यथा गावोऽस्य सन्तीति गोमानिति वाक्ये षष्ठीनिर्दिष्टस्यापि तद्वतो वृत्तौ प्राधान्यम्, तत्कस्य हेतोः ? अभिहितः षष्ठ्यर्थोऽन्तर्भूतः प्रातिपदिकार्थः संपन्न इति, यथा—चित्रा गावोऽस्य चित्रगुः पुरुष इति बहुव्रीहविति, तद्वदत्रापि वाक्ये षष्ठीनिर्दिष्टस्यापि तद्वतो जातस्य वृत्तौ प्राधान्यं द्रष्टव्यम् । तथा च मासजातो दृश्यतामिति क्रियायोगो जातस्यैव भवति, न पुनरर्द्धपिप्पल्यादिवत्पूर्वपदार्थस्य । द्व्यहजात इति । द्वयोरहोः समाहारः ‘राजाहः सखिभ्यष्टच्’ ‘न संख्यादेः समाहारे’ इत्यह्लादेशस्य प्रतिषेधः । कथं तर्हि द्व्यहजात इति, द्वे अहनी अस्य जातस्येति त्रयाणां पदानां युगपदनेन समासे कृते जातशब्द उत्तरपदे परतः पूर्वोद्विगुर्भविष्यति ? ननु च ‘सुप्सुपा’ इत्येकत्वसंख्याया विवक्षितत्वाद् द्वयोर्द्वयोः समासः, न बहूनां युगपत् ? उच्यते—वक्तव्यमेवेतद् उत्तरपदेन परिमाणिना द्वयोः समासवचनमिति; परिमाणिवचनेनोत्तरपदेन द्विगोः सिद्धये समासो वक्तव्यः । अथ द्वयोर्युगपदिति गम्यते, तस्माद्वचनाद्बहूनामप्ययं समासो भवति । एवं द्वौ मासौ जातस्य द्विमासजातः, त्रिपदे तत्पुरुषे जातशब्द उत्तरपदे परतः पूर्वयोस्तत्पुरुषे सति कालान्ते द्विगावपि पूर्वपदप्रकृतिस्वरो भवति । द्वयोर्मासयोः समाहारो द्विमासम् पात्रादि, द्विमासं जातस्येति विगृह्य समासे क्रियमाणे सति शिष्टत्वात्समासान्तोदात्तत्वं स्यात् । इह मासौ जातस्य, मासा जातस्येति द्विवचनबहुवचनान्तानामयं समासो भवति । वृत्तौ विभक्तौ निवृत्तायां द्वित्वबहुत्वावगतौ प्रमाणाभावाद् अमेदैकत्वसंख्याप्यत्र न भवति, शुद्धमेव त्वेकत्वं गम्यते । यत्र द्वयोर्बहुषु वानुस्यूत एकः शब्दार्थस्तत्रैवाभेदैकत्वसंख्या, मासशब्दस्त्वक्तपरिमाणमर्थमाचष्ट इति द्वित्वबहुत्वावगतौ विभक्तिमपेक्षते, स्वतस्त्वेकत्वस्यैवासाधारणः ॥

न्यासः

हि परिमाणिवाचिनः षष्ठ्या भवितव्यम् । यत्र च षष्ठी भवति स षष्ठीसमासस्य विषयः, तेनायं षष्ठीसमासस्य विषयो योग आरभ्यते । मासजात इत्यत्र जातः परिमाणा । तस्य परिमाणं मासः । द्व्यहजात इति द्वयोरहोः समाहार इति द्व्यहः । ‘राजाहः सखिभ्यष्टच्’ ‘अहृष्टलोरेव’ इति टिलोपः । ‘न संख्यादेः समाहारे’ इत्यह्लादेशप्रतिषेधः । द्व्यहो जातस्य द्व्यहजातः । अथ ‘कालाः’ इति बहुवचननिर्देशः किमर्थः ? स्वरूपविधिनिरासार्थ इति चेत्; नैतदस्ति; न हि स्वरूपग्रहणे सत्युत्तरपदस्य परिमाणिवाचित्वं गम्यते, कालशब्दस्यापरिमाणवाचित्वात् । स्तमात् परिमाणग्रहणादेव कालविशेषवाचिनां



नञ् ॥ ६ ॥

नञ् समर्थेन सुबन्तेन सह समस्यते, तत्पुरुषश्च समासो भवति ।  
न ब्राह्मणः अब्राह्मणः । अवृषलः ।

\* नञो नलोपस्तिङि क्षेपे \* । अपचसि त्वं जाल्म ॥

पदमञ्जरी

नञ् ॥ विभक्तिप्रकारयोर्विशेषाभावाद् अकारोच्चारणम् । सुपानशब्दस्य विशेषणात्पामादिलक्षणस्य नस्यासुबन्तत्वादेवाग्रहणं सिद्धम् । इहाब्राह्मणादिशब्दैः क्षत्रियाद्यभिधानमिष्यते, तत्र जातिमात्रपरे ब्राह्मणशब्दे न विद्यते ब्राह्मण्यं यस्य सोऽब्राह्मणः क्षत्रियादिरित्यन्यपदार्थप्रधानः समासो भवति । तत्र नाप्राप्ते बहुव्रीहावारम्भादनेन तस्य बाधनादब्राह्मणको देश इत्यपि न सिद्ध्यति; न हि प्रवृत्तिनिमित्तमात्रनिष्ठेषु ब्राह्मणादिशब्देष्वयं समासः, न तद्वन्निष्ठेष्विति नियामकमस्ति । इह चावर्षा हेमन्त इति हेमन्तस्य यद्वचने तत्समासस्य प्राप्नोति, लिङ्गे तु परवल्लिङ्गमिति वचनाद्दोषाभावः । इह च असोऽसर्वस्मै इत्युत्तरपदार्थस्योपसर्जनत्वात्पदादिकार्यं सर्वादिकार्यं च न स्यात् । यदा त्वसत्सामान्यवर्तमानो नञ् ब्राह्मणादिभिर्विशेष्यते, ब्राह्मणत्वेनासत्क्रियान्तरेण तु सन् क्षत्रियादिकोऽब्राह्मण

न्यासः

मासादीनां ग्रहणं भविष्यति । एवं तर्हि बहुवचननिर्देशोऽयं मात्राधिक्येन सूत्रप्रबन्ध-  
स्थार्थाधिक्यसूचनार्थः । तथा चोक्तम्—“इङ्गितेनोन्मिषितेन महता सूत्रप्रबन्धेनाचार्या-  
णामभिप्राया लक्ष्यन्ते” इति । तेन संख्यापूर्वपदद्विपदोऽप्ययं परिमाणिना तत्पुरुष-  
समासो भवतीत्येषोऽर्थो लभ्यते । तेन द्वयहज्जात इत्येवमादि सिद्धं भवति । द्वे अहनी  
जातमस्येति विग्रह्य त्रिपदे तत्पुरुषे कृते जातशब्द उत्तरपदे परतः पूर्वयोः पदयोः  
‘तद्धिताथोत्तरपदसमाहारे च’ इति द्वयवयवस्तत्पुरुषो भवति, पूर्ववट् टच्, ‘अहोह  
एतेभ्यः’ इत्यादेशः ॥

नञ् ॥ नञो अकारः ‘नलोपो नञः’ इति विशेषणार्थः, पामनपुत्रादिषु मा भूत् ।  
‘लोमादिपामादिपिच्छादिभ्यः शनेलचः’ । अथाब्राह्मण इति किंप्रधानोऽयं समासः ?  
उत्तरपदार्थप्रधानस्तत्पुरुषः, यथा—राजपुरुष इति । पूर्वपदार्थप्रधानोऽन्ययीभावः,  
यथा—असक्षिकमिति । अन्यपदार्थप्रधानो बहुव्रीहिः, यथा—अब्राह्मणको देश इति ।  
यद्येवम्, अब्राह्मणमानयेत्युक्ते ब्राह्मणमात्रस्यानयनं प्राप्नोति ? अथ निवृत्तिपदार्थकोऽयं  
ब्राह्मणशब्दः, सा च निवृत्तिः स्वाभाविकी नञा द्योत्यत इति मतम्, एवं च सत्यभाव  
एवास्यार्थ इत्यब्राह्मणमानयेत्युक्ते न कस्यचिदानयनं प्राप्नोति ? नैष दोषः, सर्वं हि  
पदं स्वार्थे प्रयुज्यमानं प्रयोगप्रतिज्ञानमपेक्षते । तथा चोक्तम्—



## पदमञ्जरी

इति, तदा पूर्वपदार्थप्रधानम्; तत्र नञर्थस्य प्राधान्यात्संख्यायोगः समासस्य न स्यात्, वाचनिकी तु परवह्निज्ञता भवतु । स्यादेतत्—शब्दशक्तिस्वाभाव्यादसत्त्वरूपमर्थं वाक्ये न नञाचष्टे, समासे तु सत्त्वरूपम्, तेन सिद्धः ख्यायोगः ? एवमप्यपवादेनानेनाव्ययीभावस्य बाधादमक्षिकमिति न सिद्ध्यति, तस्य तु निर्मक्षिकमित्यादिरवकाशः, असोऽसर्वस्मै इति च पूर्ववत्स्मायाद्यसिद्धिः । अस्तु तर्ह्यत्रोत्तरपदार्थप्रधानः ? यद्येवम्, ब्राह्मणमात्रस्यानयनं प्राप्नोति ? यद्युत्तरपदार्थप्रधानता तत्र हेतुः, इहापि तर्हि राजपुरुषमानयेत्युक्ते पुरुषमात्रस्यानयनं प्राप्नोति ? अस्त्यत्र विशेषः, राजा विशेषकः प्रयुज्यते । इहापि तर्हि नञ् विशेषकः प्रयुज्यते ? कथं नञ् नाम स्यात्, अनियतगुणस्य गुणविशेषप्रतिपादनाय हि विशेषणं प्रवर्तते, न तदुपघाताय । नञा च ब्राह्मणार्थः सर्वात्मना प्रतिषिध्यमानः प्रतिषिध्यत इति 'कथमसतः प्राधान्यं स्यात् ! तस्मादुत्तरपदार्थप्राधान्यमिच्छताऽस्मिन्विषये' नञनर्थकः, अन्वाख्यनसामर्थ्यात्तु साधुत्वमेवंभूतस्यार्थवदनर्थकावयवस्य समासस्येति वाच्यम्, ततश्च ब्राह्मणमात्रस्यानयनं प्राप्नोति ? नैष दोषः; निवृत्तपदार्थकोऽत्र ब्राह्मणशब्दः, सा च निवृत्तिः स्वाभाविकी नञा द्योत्यते, कोऽर्थः ? केवलो ब्राह्मणशब्दः प्रयुज्यमानः प्रसिद्धिवशान्मुख्यमेव ब्राह्मणमाचष्टे; नञ्प्रयोगेण तु क्षत्रियादौ सादृश्यादिना निमित्तेनाध्यारोपितं ब्राह्मण्यं न तात्त्विकमिति द्योत्यते । तदेवं मुख्यो ब्राह्मणशब्दस्यार्थो निवृत्तः जातश्चा मुख्यः क्षत्रियादिरिति न ब्राह्मणमात्रानयनम्, नापि न कस्यचिदानयनमिति सिद्धम् । उक्तं च—

‘प्राक् समासात्पदार्थानां निवृत्तिर्द्योत्यते नञा ।

स्वभावतो निवृत्तानां रूपभेदादलक्षिता’ ॥ इति ।

स्यादेतत्—अर्थप्रत्यायनाय शब्दः प्रयुज्यते ब्राह्मणार्थश्चेन्निवृत्तः, किं मुघा ब्राह्मणपदं प्रयुज्यते ? तन्न; असति ब्राह्मणपदे नेत्येतावत्युच्यमाने कस्यार्थोऽत्र निवर्तयितुमिष्ट इति न ज्ञायते । ब्राह्मणपदे तु सति तदर्थस्य क्षत्रियादौ मुख्यः सत्ताविरहः प्रतीयते ।

अन्यदर्शनम्—सर्व एते शब्दा गुणसमुदाये वर्तन्ते, स्मर्यन्ते च—

‘तपः श्रुतं च योनिश्चेत्येतद्ब्राह्मण्यकारणम् ।

तपःश्रुताभ्यां यो ‘हीनो जातिर्ब्राह्मण एव सः’ ॥ इति ।

तथा च श्रुतिः—

‘षड् व्याघ्रयो यं पुरुषं तपन्ति जैह्वो हार्द ओदरो रेतसश्च ।

तप्तश्च धर्मः शिशिरश्च शीतः ब्राह्मणस्तं स्मरार्थं गरुत्मन्’ ॥ इति



## पदमञ्जरी

गौरः शुच्याचारः पिङ्गलकेश इत्यादयश्च धर्माः, तदेषां समुदाये ब्राह्मणशब्दः, एवं क्षत्रियदिशब्देष्वपि द्रष्टव्यम् । एवं स्थिते समुदायेषु वृत्ताः शब्दाः अवयवेष्वपि वर्तन्ते इति न्यायाज्जातिभिन्ने गुणभिन्ने वा यदा ब्राह्मणशब्दो वर्तते तदा स्वाभाविकी जातिगुणनिवृत्तिर्नञा द्योत्यते, अविष्टांशसद्भावप्रतिपादनाय ब्राह्मणशब्दप्रयोगः । यद्येवम्, द्वयोरपि भिन्नविषयत्वप्रसङ्गः, कथम् ? यस्यांशस्य सद्भावं ब्राह्मणशब्द आह, न तस्याभावं नञाह; यस्याभावं नञाह, न तस्य सद्भावं ब्राह्मणशब्द आह ? नैष दोषः; द्वावप्येतां समुदायावलम्बिनौ कृतवत्, तद्यथैकदेशकरणाकरणाभ्यामेकमेव वस्तु कृतं चाकृतं च भवति, तथेहाप्येकदेशविभागात् समुदाय एव निवृत्त उच्यते, एकदेशसद्भावाच्च स एव सन्नभिधीयत इति सर्वमनवद्यम् ।

इहानेकोऽन्येन आगत इति द्वयादिष्वेकत्वमारोपितं प्रतीयते, मुख्यं तु प्रतिषिध्यते; क्षत्रियादाविव ब्राह्मण्यमित्येकवचनमेव भवति द्वयादिसंख्या प्रतीयते । तदेवमुत्तरपदार्थप्रधान इति स्थितम् । अत्र च लिङ्गम्—‘एतत्तदोः सुलोपोऽकोरन्तञ्’ इत्यत्रानञ्समासग्रहणम् । अन्यथैतत्तदोरर्थद्वारेण सम्बन्धिनः सोर्लोपो विधीयमानो नैषो ददात्यसो ददातीत्यत्र कथं प्राप्नुयात् । इह न ब्राह्मणस्य भाव इति भावेन नञा च युगपत्सम्बन्धे विवक्षिते त्वतलौ च प्राप्नुतः, समासश्च; तत्र यदि परत्वात्त्वतलौ कृत्वा पश्चात्पुनःप्रसङ्गविज्ञानान्नञ्समासः क्रियते, ततः ‘त्वत्पुरुषे तुल्यार्थ’ इति पूर्वपदप्रकृतिस्वरेणाद्युदात्तं पदं स्यात्, प्रत्ययस्वरो नञ्स्वरश्चेष्यत इति समासे कृते त्वतलौ कार्यौ । आह च—त्वतलभ्यां नञ्समासः पूर्वविप्रतिषिद्धं त्वतलोः स्वरसिद्धयर्थमिति । तत्र भावप्रत्ययस्तावत्प्रकृत्यर्थस्य सापेक्षत्वेनासामर्थ्यान्न भवति, नञ्समासस्तु प्रधानस्य सापेक्षत्वाद्भवति ॥

## न्यासः

“आत्मा बुद्ध्या समेत्यर्थान् मनो युङ्क्ते विवक्षया” । इति ।

तच्च द्विविधं ज्ञानम्—सम्यक्, मिथ्या चेति । उभयमप्येतद् ब्राह्मणशब्दः प्रवर्तयति । तत्र सम्यग् ज्ञानपूर्वके ब्राह्मणशब्दप्रयोगे नास्ति नञो व्यापारः, न हि तत्र नञा किञ्चित् क्रियते । मिथ्याज्ञानपूर्वके तु विद्यत एव तस्य व्यापारः । तत्र हि तेन मिथ्याज्ञानप्रभवता परस्याख्यायते । मिथ्याज्ञानं च दुष्टेन्द्रियहेतुकम् । तच्च सादृश्यादृते न सम्भवतीति प्रतिषेधे सत्युत्तरपदार्थसदृशः समासार्थो जयति । तथा चोक्तम्—‘नञिव युक्तमन्यसदृशाधिकरणे तथा ह्यर्थगतिः’ इति । तस्माद्ब्राह्मणमानयेत्युक्ते ब्राह्मणसदृशे क्षत्रियादौ प्रतीतिर्भवतीति न भवति पूर्वोक्तदोषावसरप्रसङ्गः ॥



## ईषदकृता ॥ ७ ॥

‘ईषत्’ इत्ययं शब्दोऽकृदन्तेन सुपा सह समस्यते, तत्पुरुषश्च समासो भवति ।

\* ईषद् गुणवचनेनेति वक्तव्यम् \* । ईषत्कङ्कारः । ईषत्पिङ्गलः । ईषद्विकटः । ईषदुन्नतः । ईषत्पीतम् । ईषद्रक्तम् ।

गुणवचनेनेति किम् ? इह न भवति—ईषद् गार्ग्यः ॥

## षष्ठी ॥ ८ ॥

षष्ठ्यन्तं सुबन्तं समर्थेन सुबन्तेन सह समस्यते, तत्पुरुषश्च समासो भवति । राज्ञः पुरुषो राजपुरुषः । ब्राह्मणकम्बलः ।

\* कृद्योगा च षष्ठी समस्यत इति वक्तव्यम् \* । इध्मप्रव्रश्चनः ।

## पदमञ्जरी

ईषदकृता ॥ ईषद् गुणवचनेनेति वक्तव्यमिति । अकृतेत्यपनीय सूत्रे गुणवचनग्रहणं कर्तव्यमित्यर्थः । अकृतेति चोच्यमान ईषद्गार्ग्य इत्यादावतिव्याप्तिः, ईषदुन्नत इत्यादावव्याप्तिः स्यादिति भावः । ईषद्गार्ग्य इति । ननु च गार्ग्यो भवति वा न वा । न पुनरीषद्गार्ग्यः कश्चित् ? उच्यते; गार्ग्यत्वेन सह य एकार्थसमवेताः क्रियागुणास्तदपेक्षया जातेः प्रकर्षादियोगः—गार्ग्यतरः, गार्ग्यकल्पः, ईषद्गार्ग्यः, गार्ग्यपाश इति; यथा—गोतरः, गोकल्पः, गोपाश इति ॥

षष्ठी ॥ कृद्योगा चेत्यादि । ‘कर्तृकर्मणोः कृति’ इति कृच्छब्दोपादानेन या विहिता सा कृद्योगा । इध्मप्रव्रश्चन इति । ‘ओव्रश्चू च्छेदने’, करणे ल्युट् ।

## न्यासः

ईषदकृता ॥ ईषद् गुणवचनेनेति वक्तव्यमिति । ईषदित्येतदव्ययं गुणवचनेन समस्यते, न सर्वेणाकृदन्तेनेत्येतद्रूपं व्याख्येयमित्यर्थः । तत्रेदं व्याख्यानम्—विभाषेत्येनुवर्तते, सा च व्यवस्थितविभाषा विज्ञायते । तेन गुणवचनेनैव समासो भविष्यति, नान्येन । ईषद्गार्ग्य इति गार्ग्यशब्दोऽयं जातिवचनः, न गुणवचनः । नन्वकृतेत्युच्यते, तत्र ईषत्पीतः, ईषदुन्नत इत्यादि न सिध्यति; पीतादिशब्दस्य कृदन्तत्वात् ? नैष दोषः, अव्युत्पन्ना ह्येते पीतादिशब्दा वेदितव्याः, न तु कृदन्ताः ।

षष्ठी ॥ कृद्योगा चेत्यादि । ‘कृद्योगलक्षणा षष्ठी समस्यते’ इति व्याख्येयम् । तत्रेदं व्याख्यानम्—यदयम् ‘क्तेन च पूजायाम्’ ‘अधिकरणवाचिना च’ ‘कर्मणि च’ ‘तृजकाभ्यां कर्त्तरि ऋ’ इति निषेधमारभते, तज्ज्ञापयति—‘कृद्योगा या षष्ठी सा समस्यते’ इति—अन्यथा प्रतिषेधारम्भोऽनर्थकः स्यात् ; प्राप्तयभावति । इध्मप्रव्रश्चन



पलाशशातनः । किमर्थमिदमुच्यते ? 'प्रतिपदविधाना च षष्ठी न समस्यते' इति वक्ष्यति, तस्यायं पुरस्तादपकर्षः ॥

याजकादिभिश्च ॥ ९ ॥

पूर्वेण समासः सिद्ध एव, तस्य 'कर्तरि च' इति प्रतिषेधे प्राप्ते वचनमिदमारभ्यते प्रतिप्रसवार्थम् । याजकादिभिः सह षष्ठी समस्यते, तत्पुरुषश्च समासो भवति । ब्राह्मणयाजकः । क्षत्रिययाजकः ।

याजक । पूजक । परिचारक । परिषेचक । स्नातक । अध्यापक । उत्सादक । उद्वर्त्तक । होतृ । पोतृ । भर्तृ । रथगणक । पत्तिगणक ।

पदमञ्जरी

पलाशशातन इति । पलाशानि शात्यन्ते = पीत्यन्ते येन दण्डादिना स पलाश-  
शातनः । किमर्थमिदमुच्यते इति । सूत्रेण सिद्धिं मन्वानस्य प्रश्नः । प्रतिपदविधाना  
चेत्यादि । यदा तस्य वक्तव्यस्यारम्भः तदेदमपि वक्तव्यम् । तस्य त्वनारभ्यतां  
तत्रैव वक्ष्यामः । अपकर्ष इति । अपवाद इत्यर्थः ॥

याजकादिभिश्च ॥ प्रतिप्रसवार्थमिति । अन्येन निर्वर्तितस्य पुनः प्रवृत्त्यभ्यनु-  
ज्ञानम् = प्रतिप्रसवः । तत्स्थैश्च गुणैः षष्ठी समस्यते इति वक्तव्यमिति क्वचिद्वृत्तौ  
पठ्यते, तस्यार्थः—तच्छब्देन सन्निधानाद् गुणा एव परामृश्यन्ते, तस्मिन्स्वात्मनि  
ये गुणाः स्थितास्तैः षष्ठी समस्यते । न च स्वात्मन्यवस्थानं कस्यचित्सम्भवति,  
भेदनिबन्धनो ह्याधाराधेयभावः; विशेषतो गुणानां द्रव्याश्रितत्वात् । तस्माद-  
भिधानव्यापारापेक्षया तत्स्थत्वमुच्यते । गन्धादयो हि गुणाः स्वशब्दैर्द्रव्यात्पृ-  
थक्कृता एव च प्रत्याध्यन्ते—चन्दनस्य गन्ध इति, न तु कदाचिद् द्रव्येणैकत्व-  
न्यासः

इति । करणे ल्युट् । 'कृत्यल्युटो बहुलम्' इति 'कर्तरि वा', 'कर्तृकर्मणोः कृति'  
इति कर्मणि षष्ठी । पलाशशातन इति । शदेर्ण्यन्तस्य 'शदेरगतौ तः' इति दकारस्य  
तकारः । पूर्ववल्ली ल्युट्, षष्ठी च । किमर्थमित्युच्यते, यावता षष्ठीत्यनेनैव कृद्योगलक्षणाया  
अपि षष्ठ्याः समासः सिद्ध एवेत्यत आह—प्रतिपदविधाना चेत्यादि । सुबोधम् ॥

याजकादिभिश्च ॥ चकारोऽनुक्तसमुच्चयार्थः । तेन 'तत्स्थैश्च गुणैः षष्ठी समस्यते  
इति वक्तव्यम्' न वक्तव्यं भवति; अनेनैव सिद्धत्वात् । तस्मिन् स्थिताः = तत्स्थाः ।  
प्रकृतस्यान्यस्याभावात् तदित्यनेन गुणा एव प्रत्यवमृश्यन्ते । तेन गुणात्मन्येव ये  
गुणा वर्तन्ते, न कदाचिद् द्रव्यात्मनि, तैः षष्ठी समस्यते । यद्यपि नास्त्येव हि स गुणो  
यो द्रव्ये न वर्तते, सर्वस्य गुणस्य द्रव्याश्रितत्वात्; तथापि गुणशब्दास्तु केचित्  
मतुब्लोपादभेदोपचाराद्वा तद्वति द्रव्ये वर्त्तमाना गुणमाधारानुगतं गमयन्ति, यथा—



• \*तत्स्थैश्च गुणैः षष्ठी समस्यत इति वक्तव्यम्\* । चन्दनगन्धः ।  
कपित्थरसः ।

\* गुणात्तरेण तरलोपरुचेति वक्तव्यम् \* । सर्वेषां श्वेततरः  
सर्वश्वेतः, सर्वेषां महत्तरः सर्वमहान् ; 'न निर्धारणे' इति प्रतिषेधे  
प्राप्ते वचनमिदम् । सर्वशुक्ला गौः ॥

न निर्धारणे ॥ १० ॥

पदमञ्जरी

मापन्नाः, न हि भवति चन्दनं गन्ध इति । शुक्लादयस्तु कदाचिद् द्रव्यात्पृथग्भूताः  
प्रत्याय्यन्ते-पटस्य शुक्ल इति, कदाचिद् द्रव्यस्योपररुक्कास्तेनैकत्वमापन्नाः—  
शुक्लः पट इति । तत्र ये गुणा द्रव्यात्पृथग्भूता एव स्वशब्देन प्रत्याय्यन्ते तत्परि-  
ग्रहाय 'तत्स्थैः' इत्युक्तम् । बलाकायाः शौक्यमित्यत्र तु यद्यपि शौक्यशब्देन  
द्रव्यात्पृथग्भूतस्यैवाभिधानम्, तथापि तदेव शौक्यं शुक्लः पट इत्यत्र द्रव्येणैकता-  
मापन्नं प्रत्याय्यते । अर्थस्य तत्स्थत्वमाश्रीयते, इति शब्दभेदेऽप्यर्थः स एवेति  
नास्ति शौक्यस्य तत्स्थत्वमिति समासाभावः । रूपवान्पट इत्यत्र भेदाश्रयेणैव  
मत्वर्थीयेनाभेदोऽध्यवसीयते इति तत्स्थमेव रूपमिति पटरूपमिति भवत्येव  
समासः । अयमपि 'गुणेन न' इति प्रतिषेधस्य पुरस्तादपकर्षः । चन्दनगन्ध इति ।  
'गन्धं विक्रीणीते' इति चन्दनगन्धादौ गन्धशब्दो जातिनिमित्तकः, न गुणशब्दः;  
मालतीकुसुमादिष्वदर्शनादिति तत्स्थ एव गन्धः । माध्ये तु 'न तु तद्विशेषणैः'  
इति पठितम्, तेषां गुणानां यानि विशेषणानि तैः सह समासो न भवति—  
घृतस्य तीव्रो गन्धः, चन्दनस्य मृदुः स्पर्श इति तीव्रमृदुशब्दाभ्यां समासो न  
भवति । तदिदमन्यथासिद्धमिति वृत्तिकारेण उपेक्षितम्, कथम् ? घृतस्य गन्धेन  
सम्बन्धः, न तद्विशेषणेन तीव्रेण । यदापि प्रकरणादिवशात्तीव्रशब्द एव विशेषे  
गन्धे वर्तते, तदुपजनिता एव व्यतिरेके घृतस्येति षष्ठी, तथापि तीव्रं घृतमिति  
दर्शनात्तत्स्थत्वाभावादेव समासाप्रसङ्गः ॥

न्यासः

शुक्लः पटः, लोहितः कम्बल इति । अपरे त्वाश्रयाद् विभक्तं द्रव्यं प्रत्यनुपसर्जनीभूतं  
गुणमाहुः, यथा-चन्दनस्य गन्धः, कपित्थस्य रस इति । तस्मादभिधानशक्तिव्यापारा-  
पेक्षया तत्स्थैरिति विशेषणं युक्तम् । तदेतदुक्तं भवति—ये गुणाः स्वशब्दैर्द्रव्यं  
प्रत्यनुपसर्जनमावापन्ना एव प्रत्याय्यन्ते, तैः सह षष्ठी समस्यत इति चन्दनस्य गन्ध-  
श्चन्दनगन्धः, कपित्थस्य रसः कपित्थरसः । गन्धादयो हि स्वशब्दैराधारविभक्ता एव  
प्रत्याय्यन्ते, न तु कदाचिदाश्रयानुगता द्रव्यं प्रति विशेषणीभूताः ।



पूर्वेण समासे प्राप्ते प्रतिषेध आरभ्यते । निर्धारणे या षष्ठी सा न समस्यते । जातिगुणक्रियाभिः समुदायादेकदेशस्य पृथक्करणं निर्धारणम् । क्षत्रियो मनुष्याणां शूरतमः । कृष्णा गन्नां सम्पन्नक्षीरतमा । धावन्न-ध्वगानां शीघ्रतमः ॥

\* प्रतिपदविधाना च षष्ठी न समस्यत इति वक्तव्यम् \* । सर्पिषो ज्ञानम् । मधुनो ज्ञानम् ॥

पदमञ्जरी

न निर्धारणे ॥ जातिगुणक्रियामिरिति । उपलक्षणमेतत्; कतरो भवतोर्देवदत्त इति संज्ञायामपि निर्धारणदर्शनात् । क्षत्रियो मनुष्याणां शूरतम इति । अत्र क्षत्रियशब्देन समासप्रसङ्गः; तदपेक्षया हि मनुष्याणामिति षष्ठी, न शूरतमापेक्षया, गुणशब्दत्वाच्च न तेन समासप्रसङ्गः । कृष्णा गवामिति । नात्रायमर्थः— गवां मध्ये या कृष्णा सा सम्पन्नक्षीरतमेति, एवं हि कृष्णाशब्दस्य गवामित्यनेन सम्बन्धः । न च तस्य समासप्रसङ्गः; गुणेन नेति प्रतिषेधात् । तस्माद्गवां मध्ये या सम्पन्नक्षीरतमा सा कृष्णेत्ययमत्रार्थः । धावन्नध्वगानामिति । अत्र धावच्छब्देन समासप्रसङ्गः; सत्संज्ञकत्वात् । शीघ्रतमशब्दस्तु गुणशब्दो न वेति चिन्त्यम् । प्रतिपदविधाना चेति । शेषलक्षणां मुक्त्वा सर्वान्या प्रतिपदविधाना षष्ठी । कथं गृहस्वामी, विद्यादायादः, पृथिवीश्वर इति, यावता 'स्वामीश्वर' इत्यादिना प्रति-

न्यासः

न निर्धारणे ॥ मनुष्याणां क्षत्रियः शूरतम इति । 'यतश्च निर्धारणम्' इति षष्ठी । प्रतिपदविधाना चेत्यादि । 'षष्ठी शेषे' इति सामान्यलक्षणविहितां षष्ठीं त्यक्त्वा याऽन्या विशेषलक्षणविहिता षष्ठी सा प्रतिपदविधाना, सा च षष्ठी न समस्यत इत्येतद्रूपं व्याख्येयमित्यर्थः । तत्रेदं व्याख्यानम्—नेति योगविभागः क्रियते, तेन प्रतिपदविधाना षष्ठी न समस्यत इति । यद्येवम्, कथं गृहस्वामी, विद्यादायादः, पृथ्वीश्वर इति, प्रतिपदविधाना ह्येषा षष्ठी, 'स्वामीश्वराधिपतिदाम्याद' इत्यादिना विशेषलक्षणेन तस्या विधानात् ? नैष दोषः, शेषलक्षणैव ह्यत्र षष्ठी । न हि स्वाम्यादिसूत्रेण षष्ठी विधीयते, किं तर्हि ? सप्तमी । सा तु सप्तमी षष्ठी बाधिष्यत इति चकारेण पुनः षष्ठी-प्रतिप्रसवः क्रियते । न ह्येवंविधा षष्ठी प्रतिपदविधाना भवति । अत एव 'न निर्धारणे' इति निषेधो विधीयते । 'यतश्च निर्धारणम्' इत्यत्रापि चकारेण सैव शेषलक्षणा षष्ठी प्रतिप्रसूयते, अन्यथा हीयमपि प्रतिपदविधानैव षष्ठीति समासो न स्यात् । ततश्च 'न निर्धारणे' इति प्रतिषेधोऽनर्थकः स्यात् । सर्पिषो ज्ञानमिति । 'शोऽविदर्यस्य' इति करणे षष्ठी ॥



पूरणगुणसुहितार्थसदव्ययतव्यसमानाधिकरणेन ॥ ११ ॥

पूरण, गुण, सुहितार्थ, सद, अव्यय, तव्य, समानाधिकरण—  
इत्येतैः सह षष्ठी न समस्यते । अर्थशब्दः प्रत्येकमभिसंबध्यते, तेन  
स्वरूपविधिर्न भवति । पूरणार्थ—छात्राणां पञ्चमः । छात्राणां  
दशमः । गुण—बलाकायाः शौक्यम् । काकस्य काष्ण्यम् । सुहि-

पदमञ्जरी

पदमत्र षष्ठी ? नानेन षष्ठी विधीयते, किं तर्हि ? सप्तमी । सा तु षष्ठीं मा बाधि-  
ष्टेति चकारेण शेषलक्षणैवाभ्यनुज्ञायते । अत एव 'न निर्द्धारणे' इति सूत्रारम्भः ।  
'यतश्च निर्द्धारणम्' इत्यत्रापि हि चकारेण शेषलक्षणैव षष्ठी प्रतिप्रसूयते; अन्यथा  
सापि प्रतिपदविधानैव स्यादिति किं 'न निर्द्धारणे' इत्यनेन । सर्पिषो ज्ञानमिति ।  
'ज्ञोऽविदर्थस्य करणे' इति षष्ठी । अत्राहुः—'ज्ञोऽविदर्थस्य करणे' इति षष्ठी-  
प्रकरणे 'शेषे' इति वर्तते, तत्र न माषाणामश्नीयादितिवत् 'षष्ठी शेषे' इत्यनेनैव  
सिद्धा षष्ठी, प्रकरणं तु नियमार्थम् । षष्ठी भवत्येव श्रूयत एव, न तस्याः समासो  
भवतीत्यर्थः । समासे 'सुपो धातुप्रातिपदिकयोः' इति सुब्लुक् स्यात् । तस्मात्प्र-  
तिपदविधाना चेति न वक्तव्यम्, एवं च कृत्वा 'कृद्योगा च' इत्यपि न वक्तव्यम्,  
'कर्तृकर्मणोः कृति' इत्यत्र हि 'शेषे' इति निवृत्तिमिति वक्ष्यते, तेन कर्तृकर्मविव-  
क्षायामप्राप्तैव षष्ठी तेन विधीयत इति कुतः समासनिवृत्तिरिति ॥

पूरणगुणसुहितार्थसदव्ययतव्यसमानाधिकरणेन ॥ प्रत्येकमिति । पूरणाद्विमिरि-  
त्यर्थः । स्वरूपविधिरिति । पूरणादीनामर्थपर्यन्तानां चतुर्णामित्यर्थः । अत एव गुण-  
शब्देन नादेङां ग्रहणम्, किं तर्हि ? 'सत्त्वे निविशतेऽपैति' इत्यादिलक्षणलक्षितस्य  
गुणस्य ग्रहणम्; नापि नञो गुणप्रतिषेधे यस्य गुणस्य हि भावादिवत्प्रवृत्तिनिमित्त-  
मात्रस्य ग्रहणम्, सामान्यादेरपि प्रसङ्गात्; नापि लोकप्रसिद्धस्य शुक्लादेरेव ग्रहणम्,  
कण्टकस्य तैक्ष्ण्यमित्यादेरपीष्टत्वात्; गुणशब्देन च केवलगुणवाचिनो गुणोपसर्ज-  
नद्रव्यवाचिनश्च व्याप्तिन्यायाश्रयेण गृह्यन्ते । तत्र गुणस्य गुण्यपेक्षत्वात्केवल-

न्यासः

पूरणगुणसुहितार्थसदव्ययतव्यसमानाधिकरणेन ॥ छात्राणां पञ्चम इति । 'तस्य  
पूरणे डट्' 'नान्तादसंख्यादेर्मट्' समुदायसमुदायिसम्बन्धे शेषलक्षणा षष्ठी । एवं  
बलाकायाः शौक्यम्, काकस्य काष्ण्यमित्यत्र गुणगुणिसम्बन्धे शेषलक्षणैव षष्ठी  
वेदितव्या । ब्राह्मणस्य कर्तव्यमित्यत्र 'कृत्यानां कर्त्तरि वा' इति षष्ठी । अथ कथं  
गोविंशतिरिति षष्ठीसमासः, यावता संख्याया गुणत्वात् प्रतिषेधेन भवितव्यम् ?  
नैष दोषः, यद्वयं 'शतसहस्रान्ताञ्च निष्कात्' इत्याह, तज् शर्पयति—संख्यायाः



तार्थाः = तृप्त्यर्थाः । फलानां सुहितः । फलानां तृप्तः । सत्—ब्राह्मणस्य कुर्वन् । ब्राह्मणस्य कुर्वाणः । अव्यय—ब्राह्मणस्य कृत्वा । ब्राह्मणस्य हृत्वा । तव्य—ब्राह्मणस्य कर्तव्यम् । तव्यता सानुबन्धकेन समासो

पदमञ्जरी

गुणवचनेर्गुणेन समासनिषेधः—कण्टकस्य तैक्ष्ण्यमिति । गुणवचनेस्तु तत्सम्बन्धिनो निषेधः—ब्राह्मणस्य शुक्ला दन्ता इति, न चात्र दन्तापेक्षया ब्राह्मणस्येति षष्ठी, ततश्च शुक्लेनासम्बन्धादप्रसङ्ग एव समासस्य । यदा तद्वर्थात्प्रकरणाद्वा दन्ताद्यर्थ एव शुक्लादिशब्दस्य वृत्तिविज्ञाता भवति, तदा तत्सम्बन्ध एव षष्ठीत्यस्ति समासप्रसङ्गः, 'शतसहस्रान्ताच्च निष्कात्', 'क्रोशशतयोजनशतयोरुपसंख्यानम्' 'खारीशतमपि न ददाति' इत्यादि मुनित्रयप्रयोगाद् गोविंशतिरित्यादौ संख्यया समासो न निषिध्यते । संज्ञाप्रमाणत्वादुत्तरपदार्थप्राधान्यमित्यादिप्रयोगदर्शनादनित्यो गुणेन निषेध इति करणपाटवं बुद्धिमान्धं यत्नगौरवमित्यादिसिद्धिः ।

फलानां सुहित इति । करणस्यैव शेषत्वविवक्षया षष्ठी, शेषत्वविवक्षैव च नियता सुहितार्थयोगे करणस्येत्याहुः, कृद्योगलक्षणाया एव षष्ठ्या निष्ठायोगे निषेधः । ब्राह्मणस्य कुर्वन्निति । नेयं घटाद्यपेक्षया षष्ठी—ब्राह्मणस्य घटं कुर्वन्निति, एवं ह्यसामर्थ्यादेव समासस्याप्रसङ्गः, किं तर्हि ? कुर्वन्निति किङ्कर उच्यते, स हि कुर्वन् भवति, ततो यथा ब्राह्मणस्य पाचक इति साक्षादेव पाचकेन सम्बन्धो न पुनरोदनद्वारेण, तद्वदिहापीति द्रष्टव्यम् । चोरस्य द्विषन्निति च सत उदाहरणम्, अत्र 'द्विषः शतुर्वा वचनम्' इति पक्षे षष्ठी भवति । ब्राह्मणस्य कृत्वेति । ब्राह्मणार्थं कृत्वेत्यर्थः, सम्बन्धसामान्यरूपेण विवक्षितत्वात् षष्ठी । पुरा सूर्यस्योदेत्तोरिति चोदाहरणम्, अत्र ह्यव्ययप्रतिषेधे 'तोसुनोरप्रतिषेधः' इति कर्तर्येव षष्ठ्यस्ति । एवं वृक्षस्योपरीत्यादिकमप्युदाहरणम् । तव्यता सानुबन्धकेनेति । 'निरनुबन्धकग्रहणे न सानुबन्धकस्य ग्रहणम्' इति भावः । ब्राह्मणकर्तव्यमिति । कर्त्तरि षष्ठ्याः समासः कृदुत्तरपदप्रकृतिस्वरेणान्तस्वरितमेतत्, निरनुबन्धकेन तु समासे उत्तरपदं मध्योदात्तं स्यात्, सोऽयं स्वार्थस्तव्येन

न्यासः

समासो भवतीति । न हि तेन विना शतसहस्रान्तता निष्कस्य प्रातिपदिकस्य सम्भवति । तव्यता सानुबन्धकेन समासो भवत्येवेति । निरनुबन्धकपरिभाषया तस्याग्रहणात् । ब्राह्मणकर्तव्यमिति । 'गतिकारकोपपदात् कृत्' इति प्रकृतिस्वरेणान्तस्वरितमुत्तरपदं भवति । यदि तर्हि निरनुबन्धकेनापि समासः स्यात् प्रकृतिस्वरे कृते प्रत्ययस्वरेण मध्योदात्तः स्यात्, स चानिष्टः, अतो निरनुबन्धकेन समासः प्रतिषिध्यते, न तु सानुबन्धकेन । किञ्च स्यादिति ? एवं मन्यते—क्रियमाणेऽप्येतस्मिन् प्रतिषेधे विशेषण-



भवत्येव—ब्राह्मणकर्त्तव्यम् । समानाधिकरण—शुकस्य माराविदस्य, राज्ञः पाटलिपुत्रकस्य, पाणिनेः सूत्रकारस्य । किं च स्यात् ? पूर्वनिपातस्यानियमः स्यात् । अनन्तरायां तु प्राप्तौ प्रतिषिद्धायां 'विशेषणं विशेष्येण' इति भवत्येव समासः । पूर्वनिपातश्च तदा नियोगतो विशेषणस्येव ॥

क्तेन च पूजयाम् ॥ १२ ॥

'मतिबुद्धिपूजार्थेभ्यश्च' इति वक्ष्यति, तस्येदं ग्रहणम् । पूजाग्रहण-

पदमञ्जरी

निषेधः । शुकस्य माराविकस्येति । मा रावीत्याहेति माराविकः, 'तदाहेति मा शब्दादिभ्य उपसंख्यानम्' इति ठक्, शब्देन क्रियमायाः प्रतिषेधको माराविकः, संज्ञेषा शुकविशेषस्य, कचित्तु माराविदस्येति पाठः, तत्र माराविशब्दं ददातीति माराविदः, स एवार्थः । किं च स्यादिति । भवितव्यमेवात्र विशेषणसमासेन, तत् षष्ठीसमास एवास्तु, को दोष इति प्रश्नः । पूर्वनिपातानियमः स्यादिति । द्वयोरपि प्रथमानिर्दिष्टत्वेनोपसर्जनत्वादिति भावः । ननु विशेषणसमासेऽपि द्वयोरपि यत्र विशेषणविशेष्यभावस्तत्रेत्युक्तम्, अतस्तेनापि समासे विशेषणमिति प्रथमानिर्देशो द्वयोरपि तुल्यः । अथ तत्राप्रधानमुपसर्जनमार्थं चाप्राधान्यमिति द्रव्यगुणादिषु तेन प्रकारेण व्यवस्था, षष्ठीसमासेऽपि तथैव व्यवस्था भविष्यति । तस्माद्यत्तत्र प्रत्युदाहरणम्—तक्षकः सर्प इति, तयोः षष्ठ्यन्तयोः समासप्रसङ्ग एव दोषः, तन्निवृत्तये च प्रतिषेध इति वाच्यम् । तदिह 'किं च स्यात्' इत्यादिकमेवानुपपन्नम्, उदाहरणं तूपपन्नम् यदि माराविकशब्दः संज्ञा । अथ सोऽपि योगवृत्तिः, तर्हि तदप्यनुपपन्नम् । एवं पाटलिपुत्रकेऽपि द्रष्टव्यम् ॥

क्तेन च पूजयाम् ॥ तस्येति । मत्यादिसूत्रविहितस्य सर्वस्येव कस्य ग्रहणं

न्यासः

समासेनात्र भवितव्यमेव । तदवश्यम्भाविनि समासे यदि षष्ठी समासः स्यात् तदा को दोषः स्यात्, यत्परिहृतयेऽयं षष्ठीसमासः प्रतिषिध्यत इति ?—पूर्वनिपातानियम इत्यादिना दोषमाह । यदि षष्ठीसमासः स्यात् तदा द्वयोरपि पदयोः प्रथमानिर्दिष्टत्वा-दुपसर्जने सति पक्षे विशेषणस्यापि पूर्वनिपातः स्यात्, स च नेष्यते । विशेषणसमासे सति विशेषणस्यैव समासशास्त्रे प्रथमानिर्दिष्टत्वात् पूर्वनिपातो भवतीति न भवत्येष दोषप्रसङ्गः ॥

क्तेन च पूजयाम् ॥ 'मतिबुद्धिपूजार्थेभ्यश्च' इति वक्ष्यतीति । कमिति वाक्यशेषः । तस्येदं ग्रहणमिति । एतेन 'मतिबुद्धि' इत्यादिना सूत्रेण यो विहितः कः, तस्य पूजाया-

काशि-२ : ८



मुपलक्षणार्थम् । को यः पूजायां विहितस्तेन षष्ठी न, समस्यते । राज्ञां मतः । राज्ञां बुद्धः । राज्ञां पूजितः ।

पूजायामिति किम् ? छात्रस्य हसितं छात्रहसितम् ॥

पदमञ्जरी

न तु पूजायामेव विहितस्येत्यर्थः । कथं तर्हि पूजाग्रहणमित्याह—पूजाग्रहणमिति । विवक्षितस्य क्तस्य तटस्थमुपलक्षणं पूजाग्रहणम्, गृहस्येव काकः, न तु समास-निषेधार्थमित्यर्थः । तेन मतिबुद्धयोरपि विहितस्य ग्रहणं भवतीति भावः । पूजायां विहित इति । वर्त्तमानादिति शेषः । राज्ञामिति । 'क्तस्य च वर्त्तमाने' इति षष्ठी । कथं राजसंमतः, राजाभिमत इति, अस्ति हि भट्टिकाव्ये प्रयोगः—'कानहं स राममहितः कृतवान्' इति, 'मह पूजायाम्' रामस्य महित इत्यर्थः ? कश्चिदाह—“यदा वर्त्तमाने क्तस्तदा षष्ठीसमासनिषेधश्च, यदा भूते क्तस्तदा कर्तरि वृत्तीयैव भवति, यथा—‘पूजितो यः सुरैरपि’ इति, तस्याः ‘कर्तृकरणे कृता बहुलम्’ इति समासः” इति । स्यादेवं यदि भूते को लभ्यः, न; नाप्राप्ते तस्मिन्नाभ्यमाणः ‘मतिबुद्धिपूजार्थेभ्यश्च’ इति वर्त्तमाने क्तस्तस्य बाधको भवति, यथा च वडवाया वृषे वाच्य इति अपत्ये प्राप्ते ठक् ततोऽपकृष्य विधीयते, अपत्ये त्वणेव भवतीति वक्ष्यति । एवं च ‘पूजितो यः सुरैरपि’ इत्यचि-क्तिस्त्योऽपशब्दः । त्वया ज्ञातो मया ज्ञात इति तु भवत्येव; तेनेत्यधिकारे उपज्ञात इति निर्देशात् ।

अपर आह—‘क्तेन च पूजायाम्’ इत्यादिषु कारकषष्ठ्या एव निषेधः । तदेव तु कर्त्रादिकारकं यदा शेषरूपेण विवक्ष्यते तदा भवत्येव समास इति । तत्र स्वरे विशेषः, कारकषष्ठ्याः समासे कृत्स्वरो भवति, शेषषष्ठ्याः समासे समासान्तोदात्तत्वमिति । एवं तु यत् ‘जनिकर्तुः प्रकृतिः’, ‘तत्प्रयोजको हेतुश्च’ इत्यादावुच्यते—‘निपातनात्समासः’ इति, तदनुपपन्नम्; शेषषष्ठ्या एव समासस्य सिद्धत्वात् । अथ येऽमी नवीना वैयाकरणा आरभन्ते तदपार्थक्यमापद्येत् । तस्मादाप्तप्रयोगस्य यथाकथंचिन्निर्वाहः, न तु यथारुचि मद्ययोग इति धीरा मन्यन्ते ॥

न्यासः

मन्यत्र च सर्वस्य विहितस्येदं ग्रहणम् । न केवलं पूजायां यो विहितस्तस्यैवेत्यत इत्यभिप्रायः । अत एवाह—पूजाग्रहणमुपलक्षणार्थमिति । कस्योपलक्षणार्थम् ? ‘मतिबुद्धि’ इत्यादौ सूत्रे निर्दिष्टार्थस्य यः को विधीयते तस्य मत्यादेः । तेन न केवलं पूजायां यः को विहितस्तेन षष्ठीसमासप्रतिषेधो भवति, अपि तु मतिबुद्धयोरपि यो विहितस्तेनापि । राज्ञां मत इति । ‘क्तस्य च वर्त्तमाने’ इति षष्ठी । पूजायां किम् ? छात्रस्य हसितं छात्रहसितम् । ‘नपुंसके भावे क्तः’ । शेषलक्षणा षष्ठी ॥



अधिकरणवाचिना च ॥ १३ ॥

‘क्तोऽधिकरणे च ध्रौव्यगतिप्रत्यवसानार्थेभ्यः’ इति वक्ष्यति, तस्येदं ग्रहणम् । अधिकरणवाचिना क्तेन षष्ठी न समस्यते । इदमेषामासितम् । इदमेषां यातम् । इदमेषां भुक्तम् ॥

कर्मणि च ॥ १४ ॥

‘क्तेन’ इति निवृत्तम् । कर्मग्रहणं षष्ठीविशेषणम् । कर्मणि च या षष्ठी सा न समस्यते । ‘उभयप्राप्तौ कर्मणि’ इति षष्ठ्या इदं ग्रहणम् । आश्चर्यो गवां दोहोऽगोपालुकेन । रोचते ओदनस्य भोजनं देवदत्तेन । साधु खलु पयसः पानं देवदत्तेन । विचित्रा सूत्रस्य कृतिः पाणिनिना ॥

पदमञ्जरी

अधिकरणवाचिना च ॥ ‘अधिकरण’ इत्येव सिद्धे वाचिग्रहणं चित्त्यप्रयोजनम्, कथम् ? ‘किंवृत्ते लिप्सायाम्’ ‘यद्वृत्तान्नित्यम्’ इति, नायमधिकरणे क्तः, क तर्हि ? भावे । किमो वृत्तं यस्मिन् यदो वृत्तं यस्मिन्निति व्यधिकरणपदो बहुव्रीहिः ॥

कर्मणि च ॥ उभयप्राप्तौ कर्मणीति । अनेकार्थत्वान्निपातानामितीत्यर्थे च-शब्दोऽयम्, तेन कर्मणीत्युच्चार्यं या षष्ठी विधीयते सा न समस्यत इत्यर्थः । यदि च या काचन कर्मणि षष्ठी गृह्येत ‘कर्त्तरि च’ इति निषेधं न कुर्याद्; अनेनैव सिद्धत्वात् । साधु पयसः पानमिति । कर्मणि च येन संस्पर्शादिति नित्यसमासार्थवचनमिति वक्ष्यति, तत्र पयः पानं सुखमित्युदाहरिष्यते । इदं तु शरीरसुखस्याविवक्षायां रोगाद्यभिभूतोऽशक्नुवन्नेव यदा साधु पिबति, तदा द्रष्टव्यम् ॥

न्यासः

अधिकरणवाचिना च ॥ इदमेषामासितमिति । अस्यतेऽस्मिन्नित्यधिकरणे क्तः । ‘अधिकरणवाचिनश्च’ इति षष्ठी । एवं पीतमित्यादावपि । अधिकरणवाचिनेति किम् ? छात्रस्य हसितं छात्रहसितमिति ॥

कर्मणि च ॥ ‘उभयप्राप्तौ कर्मणि’ इत्यस्याः षष्ठ्या इदं ग्रहणमिति । एतच्च पुनः ‘कर्त्तरि च’ इति प्रतिषेधाद् विज्ञायते । यदि हि कर्मणि या काचित् षष्ठी तस्याः सर्वस्या इदं ग्रहणं स्यात् तदा ‘कर्त्तुरि च’ इति पुनः प्रतिषेधं न कुर्यात्; अनेनैव सिद्धत्वात् । यत्र हि कर्त्तरि वृज्जकौ विहितौ तत्र नियोगतः कर्मणि षष्ठ्या भवितव्यम् । तस्मात् ‘कर्त्तरि च’ इति पुनः प्रतिषेधवचनादुभयप्राप्तौ कर्मणि या षष्ठी विहिता तस्या अत्र ग्रहणमवसीयते । ‘उभयप्राप्तौ कर्मणि’ इति षष्ठ्या इह ग्रहणादिभ्रमश्चनः; पलाशशतानः, इक्षुभक्षिकां मे धारयसीति समासनिषेधो न भवति ॥



तृजकाभ्यां कर्तरि ॥ १५ ॥

कर्तृग्रहणं षष्ठीविशेषणम् । कर्तरि या षष्ठी सा तृचाऽकेन च सह न स्मस्यते । भवतः शायिका । भवत आसिका । भवतोऽग्रगामिका । तृच् कर्तर्येव विधीयते, तत्प्रयोगे कर्तरि षष्ठी नास्ति । तस्मात्तृजग्रहणमुत्तरार्थम् ।

कर्तरीति किम् ? इक्षुभक्षिकां मे धारयसि ॥

कर्तरि ॥ १६ ॥

कर्तरि च यौ तृजकौ ताभ्यां सह षष्ठी न समस्यते । सामर्थ्या-

पदमञ्जरी

तृजकाभ्यां कर्तरि ॥ कर्तृग्रहणं षष्ठीविशेषणमिति । अथ कस्माद्विपर्यययो नाश्रीयते—इह तृजकविशेषणं कर्तृग्रहणमुत्तरत्र षष्ठीविशेषणमिति, एवं तृजग्रहणमुत्तरार्थमिति न वक्तव्यं भवति ? उच्यते; 'नित्यं क्रोडाजीविकयोः' इत्यत्र तृजग्रहणस्याननुवृत्तिः शङ्क्येत 'कर्तरि च' इत्यत्र सम्बन्धासम्भवात्, न हि तृजप्रयोगे कर्तरि षष्ठी सम्भवतीति । ननु च 'तृजक्रोडाजीविकयोर्नास्तीत्यक एवोदाह्रियते' इति वक्ष्यति, एवं तर्हि तथानाश्रितमित्येव । भवतः शायिकेति । 'पर्यायार्हणोत्पत्तिषु ण्वुच्' । तृजप्रयोगे कर्तरि षष्ठी नास्तीति । तेनैव कर्तुरभिहितत्वात् ।

इक्षुभक्षिकामिति । कर्मणि षष्ठ्याः समासः । म इति । 'धारेरुत्तमर्ण' इति संप्रदाने चतुर्थी ॥

कर्तरि च ॥ सम्भवे व्यभिचारे च सति विशेषणविशेष्यभावो भवतीत्याह—

न्यासः

तृजकाभ्यां कर्तरि ॥ भवतः शायिकेत्यादौ 'भावे पर्यायार्हणोत्पत्तिषु ण्वुज् भवति' इति 'कर्तृकर्मणोः कृति' इति कर्तरि षष्ठी । तृचा प्रयोगे कर्तरि षष्ठी नास्ति, तेनैव कर्तुरभिहितत्वात्, तर्हि किमर्थं तृचो ग्रहणमित्याह—तस्मादित्यादि । इक्षुभक्षिकां मे धारयसीति । पूर्ववण् ण्वुच् । अत्रेक्षुशब्दात् कृद्योगे कर्मणि षष्ठी । 'मे' इति कर्तरि षष्ठी कृद्योगैव । 'उभयप्राप्तौ कर्मणि' इत्यत्र न प्रवर्तते; 'अकाकारयोः प्रतिषेधः' इति वचनात् ॥

कर्तरि च ॥ इतरत्र व्यभिचाराभावादिति । तृचि । सामर्थ्यादिकस्येदं विशेषणम् । कर्तृग्रहणमित्यत्र हेतुः । सम्भवव्यभिचारे हि विशेषणविशेष्यभावो भवति । न हि तृच् कर्तारं व्यभिचरति; तस्य कर्तर्येव विधानात् । अकस्तु व्यभिचरति; तस्य भावेऽपि



दकस्य विशेषणार्थं कर्तृग्रहणमितरत्र व्यभिचाराभावात् । अपां स्रष्टा । पुरां भेत्ता । वज्रस्य भर्ता । ननु च भर्तृशब्दो ह्ययं याजकादिषु पठ्यते ? संबन्धिशब्दस्य पतिपर्यायस्य तत्र ग्रहणम् । अकः खल्वपि—ओदनस्य भोजकः । सक्तूनां पायकः ॥

नित्यं क्रीडाजीविकयोः ॥ १७ ॥

‘न’ इति निवृत्तम्, न तृजकौ । नित्यं समासो विधीयते । क्रीडायां जीविकायां च नित्यं षष्ठी समस्यते, तत्पुरुषश्च समासो भवति । तृच् क्रीडाजीविकयोर्नास्तीत्यक एवोदाह्रियते—उद्दालकपुष्प-

पदमञ्जरी

सामर्थ्यादिति । सम्बन्धिशब्दस्येति । अवयवप्रसिद्धेः समुदायप्रसिद्धिर्बलीयसीति भावः । अन्यस्त्वाह—होतृशब्दसाहचर्यादिति; तन्न, न हि तत्र बह्वचो होता गृह्यते । स एव सम्बन्धिशब्दः क्षीरहोतेत्यादौ क्षीरस्य क्षेप्तेत्येव गम्यते ॥

नित्यं क्रीडाजीविकयोः ॥ नेति निवृत्तमिति । नित्यग्रहणाद्, महाविभाषाधिकाराद्विकल्पेनैव पाक्षिकस्य प्रतिषेधस्य सिद्धत्वान्नित्यः प्रतिषेधो भविष्यति, किं नित्यग्रहणेन ! तृच् क्रीडाजीविकयोर्नास्तीति । वामनस्तु ‘अके जीविकार्थ’ इत्यत्र ‘अक इति किं रमणीयकर्ता’ इति जीविकायां तृचं प्रत्युदाहरिष्यति । स

न्यासः

विधानात् । अतः सामर्थ्यादकस्यैव विशेषणं कर्तृग्रहणम्, न तृचः । अपां स्रष्टेति । अपामिति कर्मणि षष्ठी । अपां स्रष्टेति तृच्, व्रश्चादिना षत्वम् । ‘सृजिदृशोर्ज्ञत्यमकिति’ इत्यमागमः ।

ननु चेत्यादि । याजकादिपाठाद् भवितव्यमेवात्र समासेनेत्यभिप्रायः । सम्बन्धिशब्दस्येत्यादिना परीहारः । होतृशब्देन सम्बन्धिशब्देन साहचर्याद् भर्तृशब्दोऽपि सम्बन्धिशब्दस्तत्र गृह्यते, अयन्तु क्रियाशब्दः—विभर्तौति भर्ता । सक्तूनां पायक इति ‘आतो युक् चिण्कृतोः’ इति युक् । अथ किमर्थं तृचः सानुबन्धकस्योच्चारणम् ? तृनो निवृत्त्यर्थमिति चेत्, नैतदस्ति; तद्योगे ‘न लोकाव्ययनिष्ठा’ इत्यादिना षष्ठी-प्रतिषेधात् । एवं तर्ह्येतदेव शापकम्—तृन्योगेऽपि कचित्षष्ठी भवतीति । तेन ‘भीष्मः कुरूणां भयशोकहर्ता’ इत्यादि सिद्धं भवति ॥

नित्यं क्रीडाजीविकयोः ॥ उद्दालकपुष्पमञ्जिकेति । ‘रोगाख्यायां ण्वुल् बहुलम्’ इत्यनुवर्तमाने ‘संज्ञायाम्’ इति ण्वुल् । उद्दालकपुष्पादिषु कर्मणि षष्ठी । दन्तलेखकः, नखलेखक इति । ‘ण्वुल्लुचौ’ इति ण्वुल् । क्रीडायां विषये ‘षष्ठी’ इति सूत्रेण महाविभाषया विकल्पेन समासे प्राप्ते जीविकायाञ्च ‘कर्तरि च’ इति निषेधे प्राप्तेऽयमा-



भञ्जिका । वारणपुष्पप्रचायिका । जीविकायाम्—दन्तलेखकः, नख-  
लेखकः ।

क्रीडाजीविकयोरिति किम् ? ओदनस्य भोजकः ॥

कुगतिप्रादयः ॥ १८ ॥

‘नित्यम्’ इति वर्तते । कुशब्दोऽव्ययं परिगृह्यते, गत्यादिभिः-  
साहचर्यात्, न द्रव्यवचनः । कुगतिप्रादयः समर्थेन शब्दान्तरेण सह  
नित्यं समस्यन्ते, तत्पुरुषश्च समासो भवति । कुः पापार्थे—कुपुरुषः ।  
गति—उररीकृतम्, यदूरीकरोति । प्रादयः—दुर्निन्दायाम्, दुष्पुरुषः ।  
स्वती पूजयाम्, सुपुरुषः, अतिपुरुषः । आपिङ्गलः ।

पदमञ्जरी

मन्यते—मा भूत्क्रीडायां वृत्, लक्षणाभावात्, जीविकायां तु ण्वुल्वचाविति ण्वुलिव  
तृच् कस्मान्न स्यादिति । अन्ये तु तदनुसारेणेदमप्येवं व्याचक्षते—क्रीडाजीवि-  
कयोर्नास्तीति द्वयोर्नास्ति, किन्त्वन्यतरत्रैवेत्यर्थः । अक एवोदाह्रियत इति ।  
उभयत्रैत्यर्थः । उद्दालकपुष्पभञ्जिकेत्यादौ । संज्ञायामिति ण्वुल् । नित्यग्रहण-  
मुत्तरार्थम् । न हि वाक्येन क्रीडाजीविकयोरवगतिरस्ति, क्रियाकारकसम्बन्ध-  
मात्रावगमात् ॥

कुगतिप्रादयः ॥ कुशब्दोऽव्ययं गृह्यत इति । स्वरादिष्वपठितोऽप्ययं पठितव्य  
इति भावः । नित्यसमासविषयस्यास्य पूर्वपदप्रकृतिस्वराणामव्ययत्वम्, यथा  
वक्ष्यति—अव्यये नञ्कुनिपातानामिति वक्तव्यमिति । न द्रव्यवचन इति । पृथि-  
व्यादिद्रव्ये यो वर्तते स न गृह्यत इत्यर्थः । दुर्निन्दायामिति । प्रशस्ते द्वेषान्निदा  
भवति, पापं तु वस्तुस्थित्या गर्हितमिति द्वयोरप्युपादानम् ।

न्यासः

रम्मः । तत्र नित्यग्रहणं किमर्थम् ? जीविकार्थम् । इतरत्र त्वारम्भसामर्थ्यान्नित्योऽयं  
भविष्यति । जीविकायां त्वसति नित्यग्रहणे महाविभाषाधिकाराद् विकल्पेन समासः  
स्यादिति तदर्थं नित्यग्रहणं कृतम्, उत्तरार्थञ्च ॥

कुगतिप्रादयः ॥ कुशब्दोऽव्ययं परिगृह्यत इति । अलिङ्गसंख्यत्वादव्ययत्वम्, न तु  
निपातेषु पाठात् । न ह्ययं तत्र पठ्यते । न द्रव्यवचन इति । पृथिव्यादौ यो द्रव्ये  
वर्तते तस्यात्र ग्रहणं न भवति । कुत एतदित्याह—गत्यादिभिः साहचर्यादिति ।  
गतार्थम् ।



प्रायिकं चैतदुपाधिवचनम् । अन्यत्रापि हि समासो दृश्यते ।  
कोष्णम्, कवोष्णम्, कदुष्णम् । दुष्कृतम् । अतिस्तुतम् । आबद्धम् इति ।

\* प्रादयो गताद्यर्थे प्रथमया \* । प्रगत आचार्यः प्राचार्यः ।  
प्रान्तेवासी ।

\* अत्यादयः क्रान्ताद्यर्थे द्वितीयया \* । अतिक्रान्तः खट्वाम्  
अतिखट्वः । अतिमालः ।

\* अवादयः कृष्टाद्यर्थे तृतीयया \* । अवकृष्टः कोकिलया  
अवकोकिलः ।

\* पर्यादयो ग्लानाद्यर्थे चतुर्थ्या \* । परिग्लानोऽध्ययनाय पर्यध्य-  
यनः । अलं कुमार्यै अलंकुमारिः ।

पदमञ्जरी

प्रायिकमिति । अन्यथेषदर्थे चेति कोः कादेशविधानमनुपपन्नं स्यात् ।  
दुष्कृतमिति । दुर्निन्दायामिति विषयनिर्देशो गतित्वेन प्राप्तस्यापि समासस्य  
नियामकः स्यादिति मन्यते । यदा तु प्रादिग्रहणप्राप्तस्यैव नियामकस्तदा  
गतित्वादेवात्र सिद्धः समासः । दुरत्र कृच्छ्रार्थोऽनभिधानात्कृतेः खल् न भवति,  
दुष्कर इत्यादावुपपदसमासः, आमन्दैरिन्द्र हरिभिरित्याङो मन्द्रं प्रत्यगतित्वा-  
दनीषदर्थत्वाच्च समासाभाव इत्येकस्वर्यं न भवति । सुष्ठुतमिति । सुशब्दोऽ-  
तिशये, न पूजायाम् । अत एवोपसर्गनिबन्धनं षत्वम् । अतिस्तुतमिति । 'अति-  
रतिक्रमणे च' इति कर्मप्रवचनीयत्वात्षत्वाभावः ॥

प्रादयो गताद्यर्थे इति । वृत्तिविषये गताद्यर्थवृत्तयः प्रादयो गतित्वाभावेऽपि  
प्रादिग्रहणेन समस्यन्त इति ।

न्यासः

कोष्णमिति । 'ईषदर्थे च' इति कोः कादेशः । कवोष्णमिति । 'कवञ्जोष्णे' इति  
कवादेशः । कदुष्णमिति । 'कोः कत्तत्पुरुषेऽचि' इति कत् । कुपुरुष इति पापार्थे ।  
दुष्कृतमिति । 'दुस्' कृच्छ्रार्थे वर्त्तते । 'इदुदुपधस्य चाप्रत्ययस्य' इति षत्वम् ।  
सुस्तुतमिति सुशब्दोऽतिशये वर्त्तते । अतिस्तुतमिति अतिरतिक्रमणे । आविद्धमिति ।  
आङ् क्रियायै, मर्यादायां वा ।

पर्यादयो ग्लानाद्यर्थे इति । पर्यादिराकृतिगणः । पर्यध्ययन इति परिग्लानोऽ-  
ध्ययनायेत्यर्थः ।



\* निरादयः क्रान्ताद्यर्थे पञ्चम्या \* । निष्क्रान्तः कौशाम्ब्याः, निष्कौशाम्बिः । निर्वाराणसिः ।

\* इवेन सह समासो विभक्त्यलोपः पूर्वपदप्रकृतिस्वरत्वं च वक्तव्यम् \* । वाससी इव ।

\* प्रादिप्रसङ्गे कर्मप्रवचनीयानां प्रतिषेधो वक्तव्यः \* । वृक्षं प्रति विद्योतते विद्युत् । साधुर्देवदत्तो मातरं प्रति ॥

उपपदमतिङ् ॥ १९ ॥

‘नित्यम्’ इति वर्तते । उपपदमतिङन्तं समर्थेन शब्दान्तरेण सह समस्यते नित्यम्, तत्पुरुषश्च समासो भवति । कुम्भकारः । नगरकारः ।

अतिङ्गिति किम् ? एधानाहारको व्रजति ।

पदमञ्जरी

पर्यध्ययन इति । परिश्रान्तोऽध्ययनार्थमित्यर्थः ।

वाससी इवेति । ‘वसेर्णिच्च’ इत्यसुन्प्रत्ययान्तो वासःशब्दः, वस्त्रशब्दः धृन्प्रत्ययान्तः, द्वावपि नित्याद्युदात्तौ ।

प्रादिप्रसङ्ग इति । सूत्रे प्रादिग्रहणमगत्यर्थमिति कर्मप्रवचनीयानां प्रतिषेध उच्यते, प्रत्यादिविषयश्चायं निषेधः । स्वत्योस्तु समासो भवत्येव । वृक्षं प्रतीति । कर्मप्रवचनीयेन योगाद् द्वितीयावत्समासस्यापि प्रसङ्गः, उदात्तवता तिङा गतेः समासवचनम्—यो जात एव पर्यभूषत्, यः शम्बरमन्वविन्दत्, योऽन्तरिक्षं विममे, यो वै प्रजवं याताम्, अपथेन प्रतिपद्यते ॥

उपपदमतिङ् ॥ एधानाहारको व्रजतीति । ‘तुमुन्बुलौ क्रियायां क्रियार्थायाम्’ इति ण्वुल् । अतिङ्गिति किमिति । येनाभिप्रायेण पृष्ठं तमाविष्करोति ।

न्यासः

वाससी इवेत्यादि । ‘सर्वधातुभ्योऽसुन्’ इत्यनुवर्त्तमाने, ‘वसेर्णिच्च’ इत्यसुन्प्रत्ययान्तो वासःशब्दो व्युत्पादितः, वस्त्रशब्दोऽप्यौणादिकधृन्प्रत्ययान्तः, तेन द्वावप्येतौ ‘ञिन्त्यादिर्नित्यम्’ इत्याद्युदात्तौ ।

प्रादिप्रसङ्गे इत्यादि । प्रादिग्रहणे यः प्रसङ्गः समासशास्त्रस्य तत्र कर्मप्रवचनीयानां प्रतिषेधो वक्तव्यः । व्याख्येय इत्यर्थः । तत्रेदं व्याख्यानम्—लक्षणादिष्वर्थेषु कर्मप्रवचनीयसंज्ञा भवति । न च तेषां समासेन गम्यन्त इत्यनभिधानात् कर्मप्रवचनीयानां समासो न भवति । यत्र तेषां गम्यन्ते तत्र भवत्येव समासः—अतिस्तुतमिति ॥

उपपदमतिङ् ॥ एधानाहारको व्रजतीति । ‘तुमुन्बुलौ क्रियायां क्रियार्थायाम्’



ननु च 'सुप् सुपा' इति वर्तते, तत्र कुतस्तिङन्तेन सह समास-  
प्रसङ्गः ? एतज्ज्ञापयति—'एतयोर्योगयोः सुप् सुपेति न संबध्यते'

पदमञ्जरी

ननु चेति । एतज्ज्ञापयतीति । स्यादेतत्—मुख्यस्य तिङन्तस्य प्रतिषेधो-  
ऽनर्थक इति । यस्तेन समानार्थः सुबन्तस्तस्य प्रतिषेधो विज्ञायते । तत्र यद्यपि  
कालकारकसंख्योपग्रहयुक्तः पूर्वापरीभूतः क्रियारूपस्तिङन्तार्थप्रधानोऽर्थो न  
सुबन्तस्य सम्भवति, तथापि क्रियावाचित्वमात्रेण तदर्थत्वमाश्रीयते, क्रियावाच्यु-  
पपदं न समस्यत इत्यर्थः । तेन कारको गतः, कारकस्य ब्रज्येति गतब्रज्या-  
शब्दयोः कारकशब्देन समासो न भवति; अन्यथा हि क्रियार्थायामिति सप्तमी-  
निर्देशेनोपपदत्वादनयोरपि समासः स्यादिति ? तन्न; अनुपपदत्वात् । क्रियायां  
क्रियार्थायामिति सप्तमीनिर्देशेन क्रियावाचिन उपपदत्वम्, धातुरेवात्र क्रियावचन-  
स्तदाश्रयश्च ण्वुल् प्रत्ययः । गतशब्दस्तु क्रियोपसर्जनं कर्त्तारमाह, ब्रज्याशब्दोऽपि  
यस्तस्य सिद्धता नाम धर्मस्तत्र घ्रादयो भवन्तीति धात्वर्थस्य सिद्धतायां  
वर्तन्ते, अतो यत्क्रियावाचित्वादुपपदं न तत्सुबन्तम्, यत्सुबन्तं न तत्क्रियावाचि  
नाप्युपपदमिति नार्थ एवमनातिङ्ग्रहणेन ।

एतयोर्योगयोरिति । ननु चास्मिन्नेव योगे तदनभिसम्बन्धो युक्तः, यत्रातिङ्ग्रह-  
णमस्ति, न पूर्वत्र ? एवं मन्यते—योगविभागेनातिङ्ग्रहणं पूर्वसूत्रेणापि सम्बन्ध-  
नीयमिति । यद्येवम्, कुशब्दे प्रादिषु चातिप्रसङ्गः, तत्रापि प्राक् सुबुत्पत्तेः  
समासः स्यात् ? एवं तर्हि पूर्वसूत्रे गतिग्रहणं पृथक्कृत्य तेनैवातिङ्ग्रहणं  
सम्बन्धनीयम् ।

गतिकारकोपपदानाम्, अस्यायमर्थः—गतीनां कारकाणाधुपपदानां च कृद्भिः  
सह यः समासस्तेनतेन लक्षणेन स उत्तरपदात्सुबुत्पत्तेः प्रागेव कार्यः, पूर्वपदन्तु  
सुबन्तमेव समस्यत इति । गतीनां तावत्—व्याजिघ्रतीति व्याघ्री, 'पाघ्राव्मा-  
घेद्दृशः शः' इति प्राप्तस्य जिघ्रतेः 'संज्ञायां प्रतिषेधो वक्तव्यः' इति निषेधात्  
'आतश्चोपसर्गे' इति कः, व्याडोर्ग्रशब्देन गतिसमासः, स यद्युत्तरपदे सुबन्ते  
जाते पश्चात्स्यात्, ततः सुबुत्पत्तये संख्याकर्मादियोगो विवक्षितव्यः, तद्योगाच्च  
प्रागेव लिङ्गयोगः स्वार्थमभिधाय शब्द इति न्यायात्, ततश्च लिङ्गनिमित्तः प्रत्ययो

न्यासः

इति ण्वुल् । एतयोर्योगयोः सुप्सुपेति नामिसम्बध्यत इति । ननु चास्मिन्नेव योगे  
तदनभिसम्बन्धी युक्तो यत्रातिङ्ग्रहणमस्ति, न तु पूर्वसूत्रेण, न हि तत्रातिङित्ये-  
तदस्ति ? एवं मन्यते—'आतिङ्' इति योगविभागः क्रियते, स च पूर्वसूत्रस्यापि  
शेषभूतो विज्ञायते । नन्वेवमप्यतिङिति प्रथमान्तेन निर्देशात् प्रथमान्तस्यैव सुबित्यस्य



इति । तेन 'गतिकारकोपपदानां कृद्भिः सह समासवचनं प्राक्सुबुत्पत्तेः' इत्येतदुपपन्नं भवति । अश्वक्रीती । धनक्रीती ॥

पदमञ्जरी

भवन् घ्राशब्दमात्रस्याजातिवाचित्वादाप् स्यात्, ततश्च व्याङ्गोघ्रांशब्देन समासः, ततो व्याघ्राशब्दस्य जातित्वेऽप्यनकारान्तत्वाज्जातिलक्षणो ङीष् न स्यात्; प्राक् सुबुत्पत्तेः समासो भवन् लिङ्गयोगमपि नापेक्षत इत्यन्तरङ्गत्वात्स एव तावद्भवति पश्चात्स्त्रीप्रत्ययो भवन्ङीषेव भवति, पूर्वपदस्य तु सुबन्तत्वात्पदकार्याणि भवन्ति, निर्गत इति स्त्वम्, सन्ध्यन्तेति परसवर्णविकल्प इत्यादीनि । कारकाणाम्-अभ्रेलिप्ताऽभ्रलिप्ती, 'कर्तृकरणे कृता बहुलम्' इति समासः, यद्युत्तरपदस्य सुबन्तत्वं स्यात्पूर्ववद्वाप् स्यात्, ततः 'क्रीतात्करणपूर्वत्' 'क्तादल्पाख्यायाम्' इति ङीष् न स्याद्; अत इत्यधिकारात्, वचनसामर्थ्याद्वा पूर्वशब्दं व्यवस्थावचनमाश्रित्य वाक्यावस्थायामेव स्यात्, अत इत्यधिकारो वा व्यवच्छिद्येत । प्राक् सुबुत्पत्तेः समासे पूर्ववत्सिद्धमिष्टम् । अत्रापि पूर्वपदस्य सुबन्तत्वाच्चर्मक्रीतीत्यादौ नलोपादिकार्याणि भवन्ति । उपपदानाम्-कच्छेन पिबतीति 'सुपि स्थः' इत्यत्र सुपीति योगविभागात्कः, कच्छपी, व्याघ्रोतुल्यम्, माषान्वपति 'सुप्यजातो णिनिस्ताच्छील्ये' माषवापिणी, ङीपः प्राक् समासे प्रातिपदिकस्थान्तो नकार इति णत्वं भवति । सुबन्तस्य तु समासे ङीप्समासस्यान्तो न तु नकार इति न स्यात् । अत्रापि पूर्वपदस्य सुबन्तत्वाच्चर्मकारादौ नलोपादिपदकार्यं भवत्येव । अत्रोपपद-

न्यासः

निवृत्तिर्मुक्ता, न तृतीयान्तस्य सुपेत्यस्य ? नैतदस्ति; सामान्येन सुबधिकार-निवृत्त्युपलक्षणार्थत्वाद् युक्ता द्वयोरपि निवृत्तिः । तेनेत्यादिना ज्ञापकस्य प्रयोजनं दर्शयति । पूर्वयोगेऽप्यतिङ्ग्रहणाद् 'गत्युपसर्गसंज्ञकानां कृद्भिः सह प्राक् सुबुत्पत्तेः समासो भविष्यति' इत्येतदुपपन्नं भवति । तथा हि तत्र गतयः कृद्भिः सह समस्यन्ते, अस्मिस्तु योगेऽतिङ्ग्रहणात् कारकोपपदानां कृद्भिः समासः सुबुत्पत्तेः प्रागुपपन्नो भवति । तथा ह्यत्र कारकं कृद्भिः सह समस्यन्ते प्राक् सुबुत्पत्तेः ।

समासे सति यदिष्टं सिध्यति तदर्शयन्नाह-अश्वक्रीतीति । अत्राश्वः करणं कारकम्, तद्वाचिनोऽश्वशब्दस्य 'कर्तृकरणे कृता बहुलम्' इति समासः । सुबुत्पत्त्यां सत्यां यदि स समासः स्यात् तदा प्रागन्तरङ्गत्वाद्वाप् स्यात्, ततः सुप्, पश्चात् समासः, ततश्च 'क्रीतात् करणपूर्वात्' इति ङीष् न स्यात्; अत इत्यधिकारात् । ङीप्स्त्ववकाशः-धनेन क्रीतं क्रयणं यस्याः । प्राक् सुबुत्पत्तेः समासे सति टाप् न क्रियते, प्रथमतः समास एव भवति, तेनादन्तत्वाद् ङीष् सिद्धो भवति । कथं पुनरश्वदेरुपपदत्वम्, यावता द्वितीयधात्वधिकारे सप्तम्या निर्देश कृतः ? नैष दोषः, न हि द्वितीयधात्वधिकारे यत् सप्तम्या निर्दिष्टं तदेवोपपदसंज्ञं भवति । अपि तु



पदमञ्जरी

ग्रहणं गतिकारकव्यतिरिक्तोपपदपरिग्रहार्थम्—मृषावापिणी, इषद्दर्शया अपत्यं ऐषद्दर्शयः, अत्र दर्शशब्देन समासे सति समुदायात्स्त्रीभ्यो ढकं बाधित्वा दर्शशब्दात् स्त्रीप्रत्ययलक्षणो ढक् स्यात्, स्त्रीप्रत्यये तदादिनियमाभावेऽपि दर्शशब्दादपि कदाचित्स्यादित्येषा दिक् ।

जातान्यस्याः परिभाषायाः प्रयोजनानि । कथं पुनरतिङ्ग्रहणेनायमर्थः साधयितुं शक्यः, यावता प्रथमान्तमतिङ्ग्रहणं प्रथमान्तस्यैव सुब्रह्मणस्य निवृत्तिं सूचयेदिति पूर्वपदे पदकार्याणि न स्युः, उत्तरपदे चोक्तमिष्टं न सिध्यति, तदेतत्क्रियमाणमतिङ्ग्रहणं विपर्ययमेव साधयति, तदपि गत्युपपदयोरेव कारकेषु तु 'कर्त्करणे कृता बहुलम्' इत्यादावस्याः कथाया अप्रसङ्ग एव ? उच्यते—योगविभागेनातिङ्ग्रहणं गतिनापि संबध्यत इत्युक्तम्, एवं स्थिते योगद्वयविहितसमासमतिङ्ग्रहणेन विशेषयिष्यामः—गतिः समस्यते अतिङ् समासो भवति, उपपदं समस्यते अतिङ् च समासो भवतीति । तदेवम् 'माङि लुङ्' मा कार्षीदित्यादौ तिङन्तेन समासो मा भूदित्येवमर्थं क्रियमाणमतिङ्ग्रहणं सुपेति वृत्तीयान्तस्य निवृत्तिं साधयतीति गत्युपपदयोस्तावत्सिद्धमिष्टम् । वृत्तावपि 'सुप्' सुपेति न संबध्यते' इति समुदायस्य निवृत्तिर्विवक्षिता, न केवलस्य सुब्रह्मणस्य । प्रत्युदाहरणमपि दिङ्मात्रं प्रदर्शितम्, न हि तत्र तिङन्तेन समासः, किं तर्हि ? तिङन्तस्य सुबन्तेन, 'कर्त्करणे कृता बहुलम्' इत्यत्रापि कृतेति न वक्तव्यम्, कथम् ? कर्त्करणयोः क्रियापेक्षत्वात्क्रियावचनेन तावत्समासः, धातुश्च क्रियावचनः,

न्यासः

यदप्युपोच्चारितं पदं तदप्युपपदं भवत्येव, तदपि शास्त्रे 'इतरेतरान्योन्योपपदाच्च' इत्यादौ सूत्रे क्वचिदाश्रीयत एव । तस्मादश्वादिकमप्युपोच्चारितपदत्वादुपपदमिह विवक्षितम् । पदत्वं पुनस्तस्य पद्यते गम्यतेऽनेनार्थ इति कृत्वा; न तु सुबन्तत्वात्, इह सुपोऽसम्भवात् । सुबन्तुत्तेः प्राक् समासाद् । यदि तर्हि यदुपोच्चारितं पदं तदपीहोपपदं गृह्यते तदातिप्रसङ्गः स्यात् ; राजश्रितमित्यत्रापि प्राक् सुबन्तुत्तेः समासप्रसङ्गात्, ततश्च पदत्वाभावात्तलोपो न भवति ? असर्वविषयत्वादस्य शापकस्येत्यदोषः । न ह्यनेन सर्वत्र 'गतिकारकोपपदानां कृद्भिः प्राक् सुबन्तुत्तेः समासो भवति' इति शाय्यते, किं तर्हि ? क्वचिदेवेष्टविषये । कथमेतज् शायते ? 'तत्पुरुषे कृति बहुलम्' इति कृदन्त उत्तरपदे सप्तम्या अलुग्विधानात् । यदि तर्हि सर्वत्रैव गतिकारकोपपदानां कृद्भिः समासवचनं प्राक् सुबन्तुत्तेः स्यात् तदा सप्तम्याः कृदन्त उत्तरपदेऽलुग्विधानं नोपपद्यते—बिलेशय इत्यादौ, सप्तम्या असम्भवात् । तस्मात् क्वचिदेव प्राक् सुबन्तुत्तेः समासः, न सर्वत्रेति । एवञ्च कृत्वा 'सा हि तस्य धनक्रीता प्राणेभ्योऽपि गरीयसी' इत्यादौ टाबन्तेन समास उपपन्नो भवति ॥



अमैवाव्ययेन ॥ २० ॥

पूर्वेणैव समासे सिद्धे नियमार्थं वचनम् । अव्ययेनोपपदस्य यः समासः सोऽमैव भवति, नान्येन । स्वादुङ्कारं भुङ्क्ते । संपन्नङ्कारं भुङ्क्ते । लवणङ्कारं भुङ्क्ते ।

अमैवेति किम् ? 'कालसमयवेलासु तुमुन्'—कालो भोक्तुम् ।

एवकारकरणमुपपदविशेषणार्थम्—अमैव यत्तुल्यविधानमुपपदं

पदमञ्जरी

घातोश्च द्वये प्रत्ययाः—कृतस्तिङ्श्च, तत्र सुबधिकारात्तिङन्तेनाप्रसङ्गः, तदेतत् कृद्ग्रहणं कृदन्तावस्थायामेव यथा स्यादित्येवमर्थमिति केचित् ।

नेति वयम् । काष्ठैः पचतितराम्, दध्ना भुक्तपूर्वोत्यादौ तद्धितान्तेन समासो मा भूदित्येवमर्थं कृद्ग्रहणं कर्तव्यं कष्टश्रितादिषु प्राक्सुबुपत्तेः समासो न साधित इति कष्टश्रितेत्यादि न सिद्ध्यति । एव तर्हि गतिकारकोपपदानामिति परिभाषा पूर्वाचार्यैः पठिता सूत्रकारेणाम्यतिङ्ग्रहणेन तद्देश आश्रिता । तत्र सामान्यापेक्षं ज्ञापकमिति कृत्स्नमेव परिभाषार्थं ज्ञापयतीति सिद्धमिष्टम् ।

तदेतत्प्रतिपद्यन्तां भाष्ये कृतपरिश्रमाः ।

नान्ये सहस्रमप्यन्धाः सूर्यं पश्यन्ति नाञ्जसा ॥

अमैवाव्ययेन ॥ स्वादुङ्कारमिति । स्वादुमि णमुल्, स्वादुमीत्यत एव निपातनात्पूर्वप्रत्ययस्य मान्तत्वम् । स्वादुमीत्यर्थग्रहणम्, तेन संपन्नकारमित्यत्रापि भवति । ननु सिद्धे विधिरारभ्यमाणो नियमाय भवति, एवकारः किमर्थः ? इष्टतोऽवधारणार्थः, एवं यथा विज्ञायेत—अमैवाव्ययेनेति, मेवं विज्ञायि—अमाव्ययेनेवेति । अनव्ययस्यासम्भवादेवायं नियमो न भविष्यति । ननु चायमस्ति स्वशयं ब्राह्मणकुलमिति—'अधिकरणे शेतेः' इत्यच्, 'अतोऽम्' इति सोरम्भावः, अनेनानव्ययेन समासो मा भूदित्येवमर्थो नियमः स्यात्, न; अत्र ह्यन्तरङ्गत्वादनुत्पन्न एव सावुपपदसमासेन भाव्यम्, पश्चात्सुपेति विधानवेलायामनव्ययस्यामोऽसम्भवान्नियमान्तरेण वचनस्य चरितार्थत्वाद्विपरीतनियमो न भविष्यतीत्यत आह—एवकारकरणमिति । अमैव यदुपपदं तत्समस्यते, तदेव समस्यत इत्यक्षरार्थः,

न्यासः

अमैवाव्ययेन ॥ स्वादुङ्कारं भुङ्क्ते इति । 'स्वादुमि' इति णमुल् । स्वादुमीत्येतस्मादेव मान्तनिर्देशादुपपदस्य मकारान्तत्वं निपात्यते । यदि पूर्वेणैव समासे सिद्धे नियमार्थं वचनम्, एवञ्च सति सिद्धे विधिरारभ्यमाणोऽन्तरैणाप्येवकारकरणं नियमार्थो भविष्यति, तत् किमर्थमेवकरणमित्याह—एवकारकरणमित्यादि । किमर्थं



तस्य समासो यथा स्यात्, अमा चान्येन च यत्तुल्यविधानं तस्य मा भूत्-अग्रे भुक्त्वा, अग्रे भोजम् ॥

तृतीयाप्रभृतीन्यतरस्याम् ॥ २१ ॥

‘अमैव’ इत्यनुवर्तते । ‘उपदंशस्तृतीयायाम्’ इत्यतः प्रभृति यान्युपपदानि तान्यमैवाव्ययेन सहान्यतरस्यां समस्यन्ते, तत्पुरुषश्च समासो भवति ।

पदमञ्जरी

न पुनरमैव समस्यत इति । तत्रामैव यदुपपदमित्यत्र तुल्यविधानमिति वाक्य-शेषः । किं चामैव तुल्यविधानं येन वाक्येनामेव केवलो विधीयते, न प्रत्ययान्तरसहितस्तेन वाक्येन यदुपपदं विधीयते तत्र सप्तमीनिर्देशात्तदमेव तुल्यविधानम् । नियमाङ्गभूतस्त्वेवकारो नियमस्वभावादेव लभ्यते—अमैव यत्तुल्यविधानं न तु प्रत्ययान्तरोत्पत्तौ निमित्तमिति तदपेक्षयाऽनुपपदत्वाद् अव्ययान्तरेण समासो नाशङ्कनीयः । अग्रे भोजमिति । ‘विभाषाग्रेप्रथमपूर्वेषु’ इति क्त्वाणमुलौ । अव्ययग्रहणं किम् ? असत्यव्ययग्रहणे ‘अमैव तुल्यविधानं तदेवोपपदं समस्यते’ इत्युच्यमाने कुम्भकारादावपि न स्यात् । अथ पूर्वसूत्रस्यानवकाशत्वादमेव तुल्यविधानस्योपपदस्याव्ययविषयत्वात्तद्विषय एव नियमो विज्ञास्यत इत्युच्यते ? एवं त्वमैव नियमः स्याद्—अमन्तेनोपपदस्य यः समासः सोऽमैव तुल्यविधानस्येति, तत्र को दोषः ? अग्रेभोजमित्यत्रैव न स्यात्, अग्रे भुक्त्वा, कालो भोक्तुमित्यत्र तु स्यादेव; अव्ययग्रहणे तु सति अव्ययेनोपपदस्य यः समासः सोऽमैव तुल्यविधानस्येति विज्ञानान्न कश्चिदोषः ॥

तृतीयाप्रभृतीन्यन्यतरस्याम् ॥ तृतीयाप्रभृतीनीति । यत्पुनरमा चान्येन तस्याप्राप्त

न्यासः

पुनस्तदुपपदविशेषणार्थं क्रियत इत्यत आह—अमैव तुल्यविधानमित्यादि । येन वाक्येनामेव प्रत्ययो विधीयते न तु प्रत्ययान्तरम्, तेन यदुपपदं निर्दिश्यते तदमेव तुल्यविधानम्, तस्यैव समासो यथा स्यादित्येवमर्थमेवकारकरणमुपपदविशेषणार्थं क्रियते । स च समासः प्रत्यासत्तेरमैव भवति, न प्रत्यान्तरेणेति विज्ञायते । अग्रे भुक्त्वा, अग्रे भोजमिति । अत्राग्रेशब्द उपपदम् ‘विभाषाग्रेप्रथमपूर्वेषु’ इत्यमा क्त्वाप्रत्ययेन च तुल्यविधानमिति न समस्यते । अव्ययग्रहणं स्पष्टार्थम् । न ह्यनव्ययममन्तमस्ति यन्निवृत्त्यर्थमव्ययग्रहणमर्थवद्भवति ॥

तृतीयाप्रभृतीन्यन्यतरस्याम् ॥ पर्याप्तो भोक्तुमिति । ‘पर्याप्तिवचनेष्वलमर्थेषु’ इत्यत्र ‘शकधृषशाग्लाघटरम’ इत्यादेः सूत्रात् तुमुन्ग्रहणानुवृत्तेस्तुमुन्प्रत्ययः ॥



उभयत्रविभाषेयम् । यदमैव तुल्यविधानमुपपदं तस्य प्राप्ते,  
यथा—‘उपदंशस्तृतीयायाम्’ इति । यत्पुनरमा चान्येन च तुल्य-  
विधानं तस्याप्राप्ते, यथा—‘अव्यये यथाभिप्रेताख्याने कृमः कृत्वा-  
मुलौ’ इति, मूलकोपदंशं भुङ्क्ते, मूलकेनोपदंशं भुङ्क्ते । उच्चैः-  
कारमाचष्टे । उच्चैः कारम् ।

अमैवेत्येव—‘पर्याप्तवचनेष्वलमर्थेषु’, पर्याप्तो भोक्तुम् । प्रभु-  
भोक्तुम् ॥

क्त्वा च ॥ २२ ॥

‘अमैव’ इति पूर्वयोगेऽनुवृत्तम्, तेनान्यत्र न प्राप्नोतीति वचनमा-  
रभ्यते । क्त्वाप्रत्ययेन सह तृतीयाप्रमृतीन्युपपदानि अन्यतरस्यां सम-  
स्यन्ते, तत्पुरुषश्च समासो भवति । उच्चैःकृत्य । उच्चैः कृत्वा । ‘अव्यये  
यथाभिप्रेताख्याने’ इति क्त्वाप्रत्ययः । समासपक्षे ल्यबेव । तृतीया-  
प्रमृतीनीत्येव—अलं कृत्वा । खलु कृत्वा ॥

शेषो बहुव्रीहिः ॥ २३ ॥

उपयुक्तादन्यः शेषः । शेषः समासो बहुव्रीहिसंज्ञो भवति । कश्च

पदमञ्जरी

इति । उपपदविशेषणार्थं एवकारोऽत्र नानुवर्तत इति भावः । उच्चैःकारमिति ।  
यदा समासस्तदा कृदुत्तरपदप्रकृतिस्वरः, ‘आदिर्णमुल्यन्यतरस्याम्’ इत्याद्युदा-  
त्तत्वम् । यदा तु न समासः, तदोच्चैरित्यन्तोदात्तम्; स्वरादिषु तथा पाठात् ।  
कारमित्याद्युदात्तम् ॥

क्त्वा च ॥ क्त्वेति तृतीयान्तम् । ‘आतः’ इत्याकारलोपः, यथा—‘समासेऽ-  
नञ्पूर्वं क्त्वो ल्यप्’ इति ‘क्त्व स्कन्दिस्थन्धोः’ इति ॥

शेषो बहुव्रीहिः ॥ उपयुक्तादन्यः शेष इति । ‘शिष असर्वोपयोगे’ इत्य-  
स्मात्कर्मणि घञ् । कश्च शेष इति । ननु चोपयुक्तादन्यः शेष इत्युक्तम्, सत्यम्,  
सर्वेषामेव पदानां सामान्यविशेषरूपेणोपयोगात्सर्वेषु च पूर्वोत्तरान्यपदार्थेषु

न्यासः

क्त्वा च ॥ अलं कृत्वा, खलु कृत्वेति । ‘अलंखत्वोः प्रतिषेधयोः प्राचां क्त्वा’,  
स च तृतीयाप्रमृतिभ्यः पूर्वः ॥

शेषो बहुव्रीहिः ॥ उपयुक्ताद् योऽन्य इति । अभिहितादन्य इत्यर्थः । यन्नान्यः



शेषः ? यत्रान्यः समासो नोक्तः । वक्ष्यति—‘अनेकमन्यपदार्थे’ ।

चित्रगुः । शबलगुः । कृष्णोत्तरासङ्गः ।

शेष इति किम् ? उन्मत्तगङ्गम्, लोहितगङ्गम् ।

बहुव्रीहिप्रदेशाः—‘न बहुव्रीहौ’ इत्येवमादयः ॥

अनेकमन्यपदार्थे ॥ २४ ॥

अनेकं सुबन्तमन्यपदार्थं वर्तमानं सह समस्यते, बहुव्रीहिश्च

पदमञ्जरी

यथायोगं तत्पुरुषाव्ययीभावयोर्विधानादुपयुक्तादन्यो न सम्भवतीति पुनः प्रश्नः । उक्तं च—‘शेषग्रहं पदतश्चेन्नाभावादर्थतश्चेदविशिष्टम्’ इति । यत्रान्यः समासो नोक्त इति । येषां पदानां यस्मिन्नर्थेऽव्ययीभावादिकः समासो न विहितः स शेष इत्यर्थः । अथैवं कस्मान्न विज्ञायते—सप्तसु सुपां त्रिकेषु यस्य त्रिकस्य शृङ्गाग्रहिकया समासो नोक्तः, यथा—प्रथमायाः, स शेष इति ? कण्ठेकाल इत्यादावप्रथमान्तानामपि समासस्येष्टत्वात् । शेषग्रहणं प्राक्कडारात्परं कार्यमित्यस्मिन्पक्षे कर्तव्यम्, एकसंज्ञाधिकारपक्षे न कर्तव्यमित्याकडारसूत्र एव प्रतिपादितम् ॥

अनेकमन्यपदार्थे ॥ अनेकं सुबन्तं सह समस्यत इति । परस्परमित्यर्थः ।

न्यासः

समासो नोक्त इति । यत्रान्या समाससंज्ञा न विहितेत्यर्थः । चित्रगुरिति । अत्र बहुव्रीहित्वे सति ‘बहुव्रीहौ प्रकृत्या पूर्वपदम्’ इत्येष विधिर्भवति । उन्मत्तगङ्गमिति । ‘अन्यपदार्थे च संज्ञायाम्’ इत्यव्ययीभावः । असति हि शेषग्रहण इहापि बहुव्रीहिः स्यात् । ननु च बहुव्रीहौ प्राप्तेऽव्ययीभावस्त्वारभ्यमाणस्तस्यैव बाधको भविष्यति, तत् कुतो बहुव्रीहिप्रसङ्गः ? ‘प्राक् कडारात् परं कार्यम्’ इत्यस्मिन् पक्ष इदं प्रत्युदाहरणमुपन्यस्तम् । तत्र हि पक्षे यदि शेषग्रहणं न क्रियेत, ततः ‘अन्यपदार्थे च संज्ञायाम्’ इति वचनप्रामाण्यादव्ययीभावः स्यात् । परत्वाद्वहुव्रीहिरित्येके । अयं तु पक्षो वृत्तिकारेण नाश्रित इत्युक्तमेतत् । तस्माद् ‘आकडारादेका संज्ञा’ इत्यस्मिन् पक्षे ‘व्यक्तिः पदार्थः’ इत्येतद्दर्शनमाश्रित्येवं प्रत्युदाहरणमुपन्यस्तम् । व्यक्तौ हि पदार्थे प्रतिलक्ष्ये लक्षणं प्रवर्तते । अत्रासति शेषग्रहणे यदेतद्विषयं लक्षणं तदकृतार्थमित्यवश्यं तेन प्रवर्त्तितव्यम् । एकसंज्ञाधिकाराच्च यौगपद्यं न सम्भवतीति वचनप्रामाण्यादुभयप्रसङ्गः, उभे अपि पर्यायेण स्यातामित्यपरे ॥

अनेकमन्यपदार्थे ॥ अनेकग्रहणं सुबित्यनेन सम्बध्यते, प्रथमान्तत्वात् ; न सुपेति तृतीयान्तेन । प्रासोदको ग्राम इत्यादीनि द्वितीयादिविभक्त्यर्थेषु यथाक्रमं बहुव्रीहेरुदाहरणानि ।



समासो भवति । प्रथमार्थमेकं वर्जयित्वा सर्वेषु विभक्त्यर्थेषु बहुव्रीहिर्भवति । प्राप्तमुदकं यं ग्रामं प्राप्तोदको ग्रामः । ऊढरथोऽनुड्वान् ।

तदनेन सुबित्येतद्वानुवर्तते, न सुपेत्येतद्; उत्तरपदस्याप्यनेकमित्यनेनैव प्रतिपादितत्वादिति दर्शयति । सर्वेषु विभक्त्यर्थेष्विति । पदेन प्रकृत्यर्थोपसर्जनः प्रत्ययार्थोऽभिधीयत इति विभक्त्यर्थस्य प्राधान्यात्तस्यैवान्यपदार्थग्रहणेन ग्रहणमिति भावः । अत एव प्राप्तोदकोऽयं ग्राम इति ग्रामशब्दानुप्रयोगः, अन्यथा यावानेवार्थो ग्रामपदस्य तावतोऽभिधाने गतार्थत्वान्न स्यात्, यथा—द्वन्द्वे च-शब्दस्य । यदा तु समासेन विभक्त्यर्थ एव सम्बन्धादिरभीप्स्यते तदा विभक्तिर्मानुप्रयोजि, द्रव्यस्यानभिहितत्वात्तद्वाचिनोऽनुप्रयोगः कस्मान्न स्यात् यदि विभक्त्यर्थोऽभिधीयते, कथं ग्रामादिभिः सामानाधिकरण्यं तल्लिङ्गसंख्यायोगे वा बहुव्रीहिर्भवति—प्राप्तोदको ग्रामः, उद्धृतौदना स्थालीति ? उच्यते—विभक्त्यर्थस्य सम्बन्धादेराश्रितत्वेन गुणत्वादभेदोपचारात्सामानाधिकरण्यमाश्रयतश्च लिङ्गवचनानि भविष्यन्ति शुक्लादिवत्, यथा—शुक्लं वस्त्रम्, शुक्ला पटी, शुक्लः कम्बलः, शुक्लैः, शुक्ला इति । नन्वेवं यथा शुक्लशब्देन कदाचिद्गुण उच्यते, कदाचित् गुणी; तथा बहुव्रीहोऽपि प्राप्नोति । नैषोऽस्ति नियमः—गुणशब्देन कदाचिद्गुणमात्रमभिधीयत इति, पट्वादिष्वदर्शनात्, न हि भवति देवदत्तस्य पटुरिति; तद्वदिहापि नित्यमेव गुणिनिष्ठता भविष्यति । एवमपि बहुव्रीहिणा यथा विभक्त्यर्थस्याभिधानात् षष्ठ्यादयो न भवन्ति, तथा लिङ्गसंख्ययोरप्यभिधानात्तयोर्वाचकाः प्रत्यया न प्राप्नुवन्ति ? नैष दोषः; स्वार्थिकाष्टाबादयः, स्त्रियां यद्वर्तते तस्मात्स्वार्थिकाष्टाबादयो भवन्तीति तेन बहुव्रीहिणाऽभिहितेऽपि स्त्रीत्वे भविष्यन्ति । एवं च कृत्वा 'अनो बहुव्रीहेः' इत्याद्युपपन्नं भवति । समासेन च बाह्यक्रियापेक्षा या कर्मादिशक्तिस्तद्ब्रहितसमासप्रातिपदिकार्थमात्रस्यैवैकत्वादेरुक्तत्वादिति कर्मादिगतैकत्वादिप्रतिपादनाय वचनानि भविष्यन्ति—चित्रगुं पश्य, चित्रगुणा कृतमिति । एवमपि प्रथमा न प्राप्नोति, समासेन संख्याया अभिधानात् ? वचनग्रहणादेकः, द्वौ, बहव इतिवद्भविष्यति । अथ वा—लिङ्गमात्रं संख्यामात्रं बहुव्रीहिणाभिहितं न विशेषस्तत्रावश्यं विशेषार्थिना तद्वाची शब्दः प्रयोक्तव्यः, एवं च कृत्वा सह प्रकृत्यर्थेन विभक्त्यर्थे बहुव्रीहिणाभिधीयमानेऽपि न कश्चिद्दोषः । कथं सामान्यमनभिहितं विशेषस्यानुप्रयोगः ? सामान्यस्य तर्हि न प्राप्नोति—देवदत्तः कश्चिदिति, सामान्यमपि विशेषः, यथा विशेषेण विशेषान्तरं व्यावर्त्यते तद्वत्सामान्येन विशेषो व्यावर्त्यते, अन्यथा सन्देहः स्यात्—सामान्यमत्र विवक्षितम् ? विशेषो वा ? इति ।

प्राप्तोदको ग्राम इत्यादीनि द्वितीयाद्यर्थेषु यथाक्रममुदाहरणानि । ऊढो रथो



उपहृतपशू रुद्रः । उद्धृतौदना स्थाली । चित्रगुर्देवदत्तः । वीरपुरुषको ग्रामः ।

प्रथमार्थे तु न भवति । वृष्टे देवे गतः ।

अनेकग्रहणं किम् ? बहूनामपि यथा स्यात्—

सुसूक्ष्मजटकेशेन सुगजाजिनवाससा ।

समन्तशितिरन्ध्रेण द्वयोर्वृत्तौ न सिध्यति ॥

पदमञ्जरी

येन, उपहृतः पशुर्यस्मै, उद्धृत ओदनो यस्याः, चित्रा गावो यस्य, वीराः पुरुषा यस्मिन्निति विग्रहाः । प्रथमार्थे तु न भवतीति । अनभिधानात्, एवमनन्तरादिषु न भवति—चित्रा गावो यस्यानन्तरा इति । अनेकमिति किमिति । सुप्सुपेत्यधिकारादेव तत्पुरुषवद्बहुव्रीहिरप्येकस्य न भविष्यतीति प्रश्नः । बहूनामपि यथा स्यादिति । अन्यथा सुप्सुपेति संख्याया विवक्षितत्वाद्यथा तत्पुरुषो बहूनां न भवति—महत्कष्टं श्रित इति, तथा बहुव्रीहिरपि न स्यादिति भावः । ज्ञापकात्सिद्धम्, यदयं तद्धितार्थेत्युत्तरपदे द्विगुं शास्ति तज्ज्ञापयति—बहूनामपि समास इति । यद्येवम्, तत्पुरुषेऽपि प्रसङ्गः, अथ चित्रगुरित्यत्रोत्तरपदस्याप्युपसर्जनसंज्ञा प्रयोजनं कस्मान्न भवति, सत्यनेकग्रहणे सुपेत्यस्य निवर्तितत्वाद्दुत्तरपदमपि तेनैव प्रत्याय्यते, तदपि समासशास्त्रे प्रथमानिदिष्टं भवति, नान्यथा ? एवं मन्यते—चित्रगुस्तिसृति, चित्रगुं पश्येति प्रधानस्यान्यपदार्थस्य नानाविभक्तियोगेऽपि वृत्तिपदयोर्नित्यप्रथमान्तत्वादेकविभक्त्येव सिद्धमुपसर्जनत्वमिति ।

सुसूक्ष्मजटकेशेनेति । सुष्ठु सूक्ष्मा जटाः केशा अस्येति चतुर्णां बहुव्रीहौ 'ङघापोः संज्ञाछन्दसोर्बहुलम्' इति बहुलवचनाद्बहुत्वम्, यद्वा सुष्ठु सूक्ष्मा जटा येषु ते सुसूक्ष्मजटास्तादृशाः केशा अस्येति पुनर्बहुव्रीहिः । एवं सुष्ठु गजाजिनं न्यासः

प्रथमार्थे तु न भवतीति । अनभिधानात् । नहि वृष्टे देवे गत इति वाक्याद् योऽर्थः प्रतीयते, स वृष्टदेवशब्दात् प्रतीयते ।

अनेकग्रहणं किमिति । एवं मन्यते—अनेकग्रहणमित्येकस्य मा भूदित्येवमर्थं स्यात्, एतच्चायुक्तम्; यथैव हि 'सुप्सुपा' इत्यधिकारात् समर्थपरिभाषोपस्थानाच्च तत्पुरुष एकस्य न सम्भवति, तथा बहुव्रीहिरपि न भविष्यतीति किमर्थमनेकग्रहणमित्याह—बहूनामपि यथा स्यादिति । 'सुप्सुपा' इत्यधिकारात् समर्थपरिभाषोपस्थानाच्चेकस्यैव समासे लब्धे सत्यनेकग्रहणं प्रचुरतरार्थं विज्ञायते, तेन बहूनामपि भवति । चित्रगवादेः सकाशात् सुसूक्ष्मजटकेशादिषु प्रचुराणि पदानि भवन्ति । अथान्यपदार्थग्रहणं किमर्थम् ? बहुव्रीहितत्पुरुषयोर्विषयविभागार्थम् । अविशेषेण तत्पुरुष उच्यमानोऽन्यपदार्थे

काशि० २ : ९



\* बहुव्रीहिः समानाधिकरणानामिति वक्तव्यम् \* । व्यधिकरणानां मा भूत्—पञ्चभिर्भुक्तमस्य ।

\* अव्ययानां च बहुव्रीहेर्वक्तव्यः \* । उच्चैर्मुखः । नीचैर्मुखः ।

पदमञ्जरी

त्रास आच्छादनं यस्य तेन सुगजाजिनवाससा, तृतीयान्तोदाहरणम्; श्लोके तथा पठितत्वात् ।

‘सुसूक्ष्मजटकेशेन सुगजाजिनवाससा ।

समन्तशितिरन्ध्रेण द्वयोर्वृत्तौ न सिद्धयति’ ॥

इति भाष्ये श्लोकः पठितः, तत्र तु श्लोकपूरणार्थं तृतीयानिर्देशः । अन्यग्रहणं बहुव्रीहितत्पुरुषयोर्विषयविभागार्थम्, असति तस्मिन् कण्ठेकाल इत्यादौ व्यधिकरणपदे सावकाशं बहुव्रीहिं स्वपदार्थं इव नीलोत्पलं सर इत्यादौ समानाधिकरणे तत्पुरुषो बाधेत । अन्यग्रहणे तु सति स्वपदार्थं सावकाशं तत्पुरुषं परत्वाद्बहुव्रीहिर्बाधत इति न कश्चिद्दोषः ।

पदग्रहणं किम् ? पदार्थे यथा स्याद्वाक्यार्थे मा भूत् । कश्चित्कश्चिन्नद्यां सिष्णा-सुमाह—नद्यां ग्राहाः सन्तीति, एतानि पदानि ‘तस्मात्तत्र मा ह्यासीः’ इति वाक्यार्थं गमयन्तीति तेषां बहुव्रीहिसंज्ञा प्राप्नोति । अर्थग्रहणं किम्, यावता पदे पदान्तरस्य वृत्त्यसम्भवादेव पदार्थे भविष्यति ? कुत्स्ने पदार्थे यथा स्यात्, अन्यथा प्राधान्याद्विभक्त्यर्थ एव स्यान्न प्रकृत्यर्थे द्रव्ये । तत्र यदुक्तम्—अभेदोपचाराद्धर्मिणोऽभिधाने सिद्धेऽपि शुक्लादिवद्धर्ममात्रस्यापि कदाचिदभिधानं प्राप्नोति, तदनेनापाक्रियते । पट्वादिशब्दवन्नित्यं धर्मिनिष्ठो बहुव्रीहिरिति प्रतिपादनेन बहुव्रीहिः समानाधिकरणानामित्यादिरभिधानसिद्धस्यार्थस्य प्रपञ्चः ।

उच्चैर्मुख इति । उच्चैसोऽधिकरणप्रधानत्वाद्द्वेयधिकरण्याद्वचनम् ।

न्यासः

कृतावकाशोऽन्यपदार्थे परत्वाद्बहुव्रीहिणा यथा बाध्येत—वीरपुरुषको ग्रामः, चित्रगुर्देवदत्त इति ।

बहुव्रीहिः समानाधिकरणानामित्यादि । समानाधिकरणानां पदानां बहुव्रीहिर्भवतीत्येतदर्थरूपं व्याख्येयमित्यर्थः । किमर्थमिदमित्याह—व्यधिकरणानां मा भूदिति । तत्रेदं व्याख्यानम्—अभिधानलक्षणा हि कृत्तद्धितसमासा भवन्ति, न च व्यधिकरणानां बहुव्रीहौ कृते विवक्षितार्थाभिधानमस्ति, न हि पञ्चभिर्भुक्तमस्येति वाक्याद् योऽर्थः प्रतीयते स पञ्चभुक्तशब्दात् । तस्मादनभिधानाद्व्यधिकरणानां बहुव्रीहिर्न भविष्यति । यत्र त्वभिधानमस्ति तत्र वैयधिकरण्येऽपि भवत्येव समासः—कण्ठेकाल इति ।

अव्ययानाम्बेति । बहुव्रीहिर्भवतीति सम्बन्धनीयम् । चकारादव्यानाञ्च क्वचित् । असमानाधिकरणार्थमिदम् । उच्चैर्मुखमिति । उच्चैःशब्दस्याव्ययस्यासत्त्ववाचित्वात्



\* सप्तम्युपमानपूर्वपदस्योत्तरपदलोपश्च वक्तव्यः \* । कण्ठे स्थितः कालोऽस्य कण्ठेकालः । उरसिलोमा । उष्ट्रस्य मुखमिव मुखं यस्य स उष्ट्रमुखः । खरमुखः ।

\* समुदायविकारषष्ठ्याश्च बहुव्रीहिरुत्तरपदलोपश्चेति वक्त-  
पदमञ्जरी

सप्तम्युपमानेति । सप्तम्यन्तमुपमानवाचि च पूर्वपदं यस्य तस्य शब्दान्तरेण समासस्तत्रस्थस्योत्तरपदस्य लोप इत्यर्थः । कण्ठेस्थ इति । 'सुपि स्थः' इति कः । 'अमूर्द्धमस्तकात्' इत्यलुक् । कण्ठेस्थित इति पाठे तु सप्तमीति योगविभागात्समासः । समानाधिकरणत्वात्समासे सिद्धे वचनमुत्तरपदलोपार्थम्, तेन वैयधिकरण्येऽप्यत्र गमकत्वमस्तीति प्रदर्श्यते । उष्ट्रमुखमिवेति । अवयवधर्मेण समुदायव्यपदेशादुष्ट्रस्योपमानतेत्युपमानपूर्वपदमुष्ट्रमुखशब्दः, अत्रोपमानोपमेययोर्वैयधिकरण्यवद्वचनमुत्तरपदलोपार्थं च । उष्ट्रमुख इति । उष्ट्रो मुखमस्येति विग्रहः, न च प्राणी प्राण्यन्तरस्य मुखमुपपद्यत इति सामर्थ्यात् सादृश्यावगतिः, मुखेन च मुखस्य सादृश्यं प्रसिद्धमित्युष्ट्रमुखमिव मुखमस्येत्ययमर्थो भवति । तस्मादुत्तरपदलोपो न वक्तव्यः ।

समुदायविकारषष्ठ्या इति । समुदायावयवसंबन्धे प्रकृतिविकारसंबन्धे च या  
न्यासः

सत्त्ववाचिना मुखशब्देन नास्ति सामानाधिकरण्यम्, तथापि गमकत्वात् समासो भवत्येव । अनव्ययानामुदाहरणम्—कण्ठे स्थितः कालो यस्येति स कण्ठेकाल इत्येवमादि । कथं पुनस्तुल्येऽपि वैयधिकरण्ये पदानां क्वचिद्बहुव्रीहिर्गमकत्वं भवति ? क्वचिन्न भवतीति ? शब्दशक्तिस्वभावात् । शब्दशक्त्यश्च प्रतिनियताश्रयाः क्वचिदेव प्रवर्तन्ते; न सर्वत्र ।

सप्तम्युपमानपूर्वपदस्योत्तरपदलोपश्चेति । सप्तम्यन्तं पूर्वपदं यस्योत्तरपदस्य तत् सप्तमीपूर्वपदम् । तस्य परेण पदान्तरेण समासो भवति । तस्य च सप्तम्यन्तपूर्वपदस्योत्तरपदलोपो भवति । कण्ठे स्थित इति विग्रह्य 'सप्तमी' इति योगविभागात् समासः । 'तत्पुरुषे' कृति बहुलम्' इत्यलुक् । १. कण्ठेस्थितः कालोऽस्येति कण्ठेकालः । अत्र सप्तम्यन्तपूर्वपदस्य समानाधिकरणत्वात् सिद्ध एव बहुव्रीहिः । उत्तरपदलोपस्तु विधीयते । एवमन्यत्रापि वेदितव्यम् । उपमानं पूर्वपदं यस्योत्तरपदस्य तत् पदान्तरेण समस्यते । तस्योपमानपूर्वपदस्योत्तरपदलोपो विधीयते । उष्ट्रमुखमिव मुखमस्योष्ट्रमुखः, खरमुखः । अत्रोष्ट्र उपमार्थं पूर्वपदं मुखस्य । ननु चोष्ट्रमुखमुपमानं देवदत्तमुखस्य, न तूष्ट्रः ? उपमानावयवत्वादुष्ट्रोऽप्युपमानमुच्यत इत्यदोषः ।

समुदायविकारषष्ठ्याश्चेति । उत्तरपदलोपश्चेत्यनुवर्तते । समुदायषष्ठ्यन्ताद्



व्यम् \* । केशानां संघातः, केशसंघातः, केशसंघातः = चूडास्य केशचूडः । सुवर्णस्य विकारोऽलंकारोऽस्य सुवर्णालंकारः ।

\* प्रादिभ्यो धातुजस्योत्तरपदस्य लोपश्च वा बहुव्रीहिर्वक्तव्यः \* । प्रपतितं पर्णमस्य प्रपर्णः, प्रपतितपर्णः । प्रपतितं पलाशमस्य प्रपलाशः ।

\* नञोऽस्त्यर्थानां बहुव्रीहिर्वा चोत्तरपदलोपश्च वक्तव्यः \* । अविद्यमानः पुत्रो यस्य अपुत्रः । अविद्यमानभार्यः अभार्यः ।

\* सुबधिकारेऽस्तिक्षीरादीनां बहुव्रीहिर्वक्तव्यः \* । अस्तिक्षीरा ब्राह्मणी । अस्त्यादयो निपाताः ॥

पदमञ्जरी

षष्ठी तदन्तात्परं यदुत्तरपदं तदन्तस्य समासस्य शब्दान्तरेण सह बहुव्रीहिरित्यर्थः । केशचूड इति । इदमपि केशसमाहारे केशशब्दस्य वृत्तेः सिद्धम् । एवं स्वर्णविकारे स्वर्णशब्दस्य वृत्तेः स्वर्णालङ्कार इति सिद्धम् । वचनं तु केशसमाहारचूडः, स्वर्णविकारालङ्कार इत्युत्तरपदस्य श्रवणं मा भूदिति ।

प्रादिभ्यो धातुजस्येति । इदं न वक्तव्यमेव, प्रादयो हि ससाधनां क्रियां प्राहुः—यथा निष्कोशाम्बः, निर्काराणसिः, प्राचार्य इति । एवं नञोऽस्त्यर्थानामित्येतदपि ।

सुबधिकार इति । अस्तीति तिङन्तमिति मत्वा वचनं निपातत्वात्सिद्धम् । उपसर्गविभक्तिप्रतिरूपका निपाताः, स्वरादिषु चास्तिशब्दः पठ्यते । इह किं सन्नह्यचारीति ? बहुव्रीहिरयम् । के सन्नह्यचारिणस्तव, किं सन्नह्यचारी त्वमिति

न्यासः

विकारषष्ठ्यन्तान्च पूर्वपदात् परं यदुत्तरपदं तत् परं पदान्तरेण समस्यते । तस्य च समुदायविकारषष्ठ्यन्तपूर्वपदस्योत्तरपदस्य लोपो भवति । केशानां संघातः केशसंघातः, स चूडास्येति केशचूड इत्यत्र समुदायसमुदायिसम्बन्धे षष्ठी । सुवर्णस्य विकारोऽलङ्कारोऽस्येत्यत्र विकारविकारिसम्बन्धे षष्ठी ।

प्रादिभ्य इत्यादि । उत्तरपदलोपश्चेत्यनुवर्तते । धातोर्जातं निष्पन्नं धातुजम् । प्रादिभ्यः पूर्वपदेभ्यः परं यद्धातुजमुत्तरपदं पतितशब्दादि तदन्तस्य बहुव्रीहिर्भवति । तस्य चोत्तरपदस्य वा लोपः ।

नञोऽस्त्यर्थानामित्यादि । नञ उत्तरेषां विद्यमानादीनामित्यर्थः ।

इह सुबिति वर्तते, अस्तिशब्दश्चायं तिङन्तः, अस्तिक्षीरेत्येवमादि न सिध्यतीति यो मन्येत तं प्रत्याह—सुबधिकार इति । अस्तिक्षीरादेः समास उच्यते = प्रतिपाद्यते



संख्ययाऽव्ययासन्नादूराधिकसंख्याः संख्येये ॥ २५ ॥

संख्येये या संख्या वर्तते तया सहाव्ययासन्नादूराधिकसंख्याः समस्यन्ते, बहुव्रीहिश्च समासो भवति । अव्यय—उपदशाः । उपविशाः । आसन्नदशाः । आसन्नविशाः । अदूरदशाः । अदूरविशाः ।

पदमञ्जरी

पूर्वपदप्रकृतिस्वरो ह्यत्रेप्यते, तत्र कठसन्नह्यचार्यहमिति सम्भावितम्प्रतिवचनम् । यत्तु कठोऽहमिति न तत्संक्षात्प्रतिवचनम्, किं तर्हि ? आर्थिकम् । अहं तावत्कठ इत्युक्ते गम्यत एतन्नतु तेऽपि कठा इति । कठस्य हि कठा एव सन्नह्यचारिणो भवन्ति, नान्ये । समाने ब्रह्मणि व्रतचार्येव सन्नह्यचारी भवति । के सन्नह्यचारिणस्तवेति वाक्येन तु प्रश्ने कठा इति प्रतिवचनम् । समासेन तु प्रश्ने कठा इति प्रतिवचनं कदाचिदपि न भवति; वर्तिपदार्थानामुपसर्जनत्वात्, किं सन्नह्यचारीति समासेन सन्नह्यचारिणामभिधानात् । इह द्वौ द्रोणावर्द्धद्रोणाश्चावर्द्धवृत्तीया द्रोणा इति ? अर्द्धस्त्वृत्तीयो येषामिति बहुव्रीहोऽबुद्धतावयवभेदः समुदायः समासार्थ इति बहुवचनं द्रोणशब्दश्च द्रोणयोरर्द्धद्रोणेऽपि लक्षणया वर्तते इति सामानाधिकरण्यं च भवति ॥

संख्ययाव्ययासन्नादूराधिकसंख्याः संख्येये ॥ उपदशा इति । 'बहुव्रीहौ संख्येये ङजबहुगणात्' इति ङचि टिलोपः, दशानां समीपे ये भवन्ति त उच्यन्ते, ते पुनर्नवैकादश वा । पूर्वपदार्थप्रधानोऽयं समासः । उपशब्दोऽयमारान्छब्देनैकार्थत्वात्समीपे समीपिनि च वर्तते । तत्र समीपिप्राधान्येऽयं बहुव्रीहिः । सामीप्यप्राधान्ये 'अव्ययं विभक्तिसमीप' इत्यव्ययीभावः । उपदशं दन्तोष्ठा इति । अत्र धर्मधर्मिणोरभेदोपचारात्सामानाधिकरण्यम् । उपविशा इति । 'तिं विंशतेर्ङिति' इति

न्यासः

येन तदस्तिक्षीरादेर्वचनम् । व्याख्यानं कर्तव्यमित्यर्थः । तत्रेदं व्याख्यानम्—'उपसर्गविभक्तिस्वरप्रतिरूपकाश्च निपाता भवन्ति' इति विभक्तिप्रतिरूपकोऽयमस्तिशब्दो निपातः, न तिङन्तः । तेनास्तिक्षीरा ब्राह्मणीत्यादि सिद्धं भवति ॥

संख्ययाव्ययासन्नादूराधिकसंख्याः संख्येये ॥ उपदशा इति । 'बहुव्रीहौ संख्येये ङजबहुगणात्' इति ङच् सम्रासान्तः, टिलोपश्च । दशानां समीपे ये वर्तन्ते ते तथोच्यन्ते, ते पुनर्नवैकादश वा । पूर्वपदार्थप्रधानोऽयं समासः । यद्येवम्, कस्तर्ह्यव्ययीभावस्यास्य च विषयविभागः, सोऽप्यव्ययीभावोऽव्ययस्य समीपे वर्तमानस्य 'अव्ययं विभक्ति' इत्यादिना पूर्वपदार्थप्रधान एव विधीयते ? उच्यते—यदा समीपिनः प्राधान्यं तदा बहुव्रीहिः, यदा तु समीपस्य प्राधान्यं तदाव्ययीभावः—इत्येष विषयविभागः । उपविशा इति । पूर्ववङ् ङच् । 'तिं विंशतेर्ङिति' इति टिलोपः । आसन्नदशा



अधिकदशाः । अधिकविंशः । संख्या—द्वित्रः । त्रिचतुराः ।  
द्विदशाः ।

संख्ययेति किम् ? पञ्च ब्राह्मणाः । अव्ययासन्नादूराधिकसंख्या

पदमञ्जरी

लोपः । आसन्ना दशानामासन्नदशाः, तेऽपि नवैकादश वा । अधिकदशास्त्वेकादश ।  
द्वौ वा त्रयो वा द्वित्राः, वार्थेऽयं समासः । वार्थश्च यदि विकल्पः स्यात्, ततो यदि  
द्वौ भवतस्तदा बहुवचनं न स्यात् । तस्मात्संशयोऽत्र वार्थः, स चानियतसंख्या-  
विमर्शः, तत्र तु त्रयोऽपि सर्वदा परिस्फुरन्तीति तदपेक्षं बहुवचनम् । अथ वा—  
पञ्चैवात्र सर्वदा भवन्ति, कथम् ? विमर्शज्ञानमुभयपक्षालम्बि एकं च तत्र, यथा—  
द्वौ वा त्रयो वा पुरुषा आनीयन्तामित्यत्र पुरुषशब्दे तिङन्ते च बहुवचनमेव  
भवति, कस्य हेतोः ? मिश्रितेषु तयोर्वृत्तेः । एवं द्वित्रिपदमपि मिश्रितेषु वर्तत इति  
सेषा पञ्चाधिष्ठाना वाक्, अतो बहुवचनमेव भवति । आनयनादिकार्यं तु  
द्वयोऽव्याणां वा यथारुचि भवति । वाक्यवदेव समासस्य चैषा हि आपत्, अतस्तेषु  
मिश्रितेषु वृत्तिः, तेन द्वौ वा पुरुषा आनीयन्तामिति वाक्ये द्विशब्दाद् द्विवचनमेव  
भवति । त्रिचतुरा इति । ‘चतुरोऽच्प्रकरणे त्र्युपाभ्यामुपसंख्यानम्’ इत्यच् ।  
द्विदशा इति । अत्र द्विशब्देन दशस्त्रावृत्तिगता द्वित्वसंख्या प्रतिपाद्यते, न दशत्व-  
संख्या; एकत्वात् । नापि संख्यायुक्ताः, बहुत्वात् । तत्र वाक्ये सुचमन्तरेणाभ्या-

न्यासः

इति । दशानामासन्ना आसन्नदशाः । ते च पूर्ववन्नवैकादश वा । अदूरदशा इति ।  
दशानामदूरा ये, ते पुनः पूर्वोक्ता एव । अधिकदशा इति । दशानामधिकाः, ते पुनरे-  
कादशादयः । द्वित्रा इति । द्वौ वा त्रयो वेति विग्रहः । वार्थे चार्थं समासः । वार्थश्चायं  
संशयः, न विकल्पः । यदि वार्थं इह विकल्प आश्रीयते ततो यदा द्वौ भवतः, तदा  
बहुवचनं न स्यात् । तस्मात् संशयोऽत्र वार्थः । संशयिते वार्थे बहुवचनं भवति,  
यथा—कति भवतः पुत्राः । उक्तञ्च भाष्ये—‘अविज्ञातेऽर्थे बहुवचनं प्रयोक्तव्यम्’ इति,  
तत् कथम् ? संशयज्ञानस्योभयपक्षपरामर्शित्वेन बह्वर्थविषयत्वात् । उभयपक्षपरामर्श-  
त्वेन संशय एव न स्यात् । अथ वा—पञ्चैवात्र सदा भवन्ति, न कदाचिद् द्वौ त्रयो  
वेति । तथा च ‘द्वित्रा’ इत्युक्ते पञ्चैवेति गम्यते । सेषा पञ्चाधिष्ठाना वागिति ततो युक्तं  
बहुवचनम् । यदि तर्हि वार्थेऽयं समासः, तस्यार्थस्यान्यपदार्थत्वात् पूर्वैर्नैव सिद्धः  
समासः ? न सिध्यति, मत्वर्थे हि पूर्वयोगः; अमत्वर्थार्थोऽयं योगः । अथ वा—  
प्रथमार्थं वर्जयित्वाऽन्यत्र विभक्त्यर्थे पूर्वेण समासः । प्रथमार्थमिदं वचनम् ।  
त्रिचतुरा इति । ‘चतुरोऽच्प्रकरणे चतुरस्त्र्युपाभ्यामुपसंख्यानम्’ इत्यच् समासान्तः ।  
द्विदशा इति । द्विर्दशेति विग्रहः । सुजर्थेऽयं समासः । दशसम्बन्धिनी याऽऽवृत्तिर्दश-



इति किम् ? ब्रह्मणाः पञ्च । संख्येये इति किम् ? अधिका  
विंशतिगंवाम् ॥

दिङ्नामान्यन्तराले ॥ २६ ॥

दिशां नामानि = दिङ्नामानि । दिङ्नामानि सुबन्तानि अन्तराले  
वाच्ये समस्यन्ते, बहुव्रीहिश्च समासो भवति । दक्षिणस्याश्च  
पूर्वस्याश्च दिशोर्यदन्तरालम् दक्षिणपूर्वा दिक् । पूर्वोत्तरा । उत्तर-  
पश्चिमा । पश्चिमदक्षिणा ॥

पदमञ्जरी

वृत्तेनवगमात्सुच् भवति, ततश्चास्वपदविग्रहः क्रियते—द्विदश द्विदशा इति ।  
वृत्तौ तु स्वभावादेव सुचमन्तरेणाभ्यावृत्तिसंख्यां द्विशब्द एवाहेति । संख्या-  
वाचित्वात्समस्यते ।

नन्वत्र वार्थः सुजर्थश्चान्यपदार्थे इति पूर्वणैव सिद्धम्, तन्न; सुचः स्वार्थि-  
कत्वात्तदर्थोऽपि पदार्थ एव । मत्वर्थे पूर्वयोगः; अमत्वर्थार्थोऽयमारम्भः । ननु  
प्राप्नोदकादि प्रथमार्थं वर्जयित्वा सर्वविभक्त्यर्थेषु यथाभिधानं भवतीत्युक्तम्,  
एवं तर्हि प्रथमार्थेऽपि यथा स्यादित्ययमारम्भः । अथ प्रथमार्थं वर्जयित्वेत्येतद-  
नादृत्य यथाभिधानं भवतीत्युच्यते, एवं तर्हि तस्यैव प्रपञ्चः संख्यायाः समासः,  
अव्ययानां तु चतुर्दशादिभिः संख्येयवाचिभिः समासो विधेय एव । केचित्तु ये  
विंशत्यादयः संख्याने वर्तन्ते तैः पूर्वणैव सिद्धम्—अधिका विंशतियेषां त इमेऽधि-  
कविंशाः, विंशतिसंख्या आसन्ना येषां ते आसन्नविंशा इति, तत्र 'सर्वनामसंख्य-  
योः' इति विंशतिशब्दस्य पूर्वनिपातः प्राप्नोति, तस्माद्विंशत्याद्यर्थमप्यव्ययादीनां  
ग्रहणं कर्तव्यमेव ॥

दिङ्नामान्यन्तराले ॥ दक्षिणपूर्वेति । अन्तरालस्यान्यपदार्थत्वात्पूर्वणैव सिद्धे  
न्यासः

शब्देन लक्ष्यमाणा सा द्विशब्देनाख्यायते । सुजर्थश्च प्रत्ययार्थो नान्यपदार्थ इति  
पूर्वणं न सिद्धयति । अथ वा—प्रथमार्थेऽपि चायम्, अमत्वर्थेऽपि; अतः पूर्वणं न  
सिद्धयति । समास एव सुजर्थं गमयितुं समर्थ इति वृत्तौ सुज् न प्रयुज्यते ।

अधिका विंशतिगंवामिति । विंशतिशब्दोऽत्र संख्यान एव वर्तते, न तु  
संख्येये द्रव्ये ॥

दिङ्नामान्यन्तराले ॥ दक्षिणपूर्वेति । प्रथमार्थेऽप्ययं समास इष्यते, अमत्वर्थेऽपि  
तत्पूर्वणं न सिध्यतीत्ययममत्वर्थ आरम्भः, प्रतिपदविधानार्थश्च । 'विभाषा दिक्स-  
मासे' इत्यत्र दिशां यः समासः प्रतिपदविहितस्तस्य ग्रहणमिष्यते । प्रतिपदविहितश्च



\* सर्वनाम्नो वृत्तिमात्रे पुंवद्भावः \* । नामग्रहणं रूढ्यर्थम्,  
इह मा भूत्-ऐन्द्रचाश्च कौबेर्याश्च दिशोर्यदन्तरालमिति ॥

तत्र तेनेदमिति सरूपे ॥ २७ ॥

‘तत्र’ इति सप्तम्यन्तं गृह्यते । ‘तेन’ इति तृतीयान्तम् । सरूप-  
ग्रहणं प्रत्येकमभिसम्बद्धयते । तत्रेति सप्तम्यन्ते सरूपे पदे तेनेति च  
तृतीयान्ते इदमित्येतस्मिन्नर्थे समस्येते, बहुव्रीहिश्च समासो भवति ।  
इतिकरणश्चेह विवक्षार्थो लौकिकमर्थमनुसारयति । ततो ग्रहणं  
प्रहरणं कर्मव्यतीहारो युद्धं च समासार्थं इति सर्वमितिकरणाद्विभ्यते ।

पदमञ्जरी

वचनमिदं त्वमत्वर्थेपि यथा स्यात्प्रथमार्थेपि यथा स्याद्वैयधिकरण्येऽपि यथा स्यात् ।  
किं च ‘विभाषा दिक्समासे बहुव्रीहौ’ इत्यत्र दिशां प्रतिपदोक्तस्य बहुव्रीहेर्ग्रहणं  
यथा स्यात्, या पूर्वा सोत्तरास्योन्मुखस्य तस्मै उत्तरपूर्वाय देहीत्यत्र मा भूदि-  
त्येवमर्थः । अतस्तदर्थोऽप्यर्थमारम्भः । कबभावार्थं च ‘शेषाद्विभाषा’ इत्यत्र  
शेषाधिकारविहितस्य बहुव्रीहेर्ग्रहणम् । ‘अनेकमन्यपदार्थे’ इत्यत्रैव शेषग्रहण-  
मनुवर्त्तते, तेनात्र कम्न भवति । ‘सर्वनाम्नो वृत्तिमात्रे’ इति मात्रग्रहणाद्  
‘विभाषा दिक्समासे’ इति यदा सर्वनामसंज्ञा नास्ति तदापि भवति ॥

तत्र तेनेदमिति सरूपे ॥ इतिकरण इत्यादि । ततः समासाल्लौकिकस्य यदि  
विवक्षा भवति—एवमर्थं समासो भवति, नान्यार्थमित्येवमर्थं सूचयितुमिति शब्द-  
इत्यर्थः, तेन किं सिद्धं भवतीत्याह—लौकिकमर्थमिति । कः पुनरसौ लौकिकोऽर्थः

न्यासः

समासो दिशामेव भवति यद्ययं योग आरभ्यते, नान्यथा । सर्वनाम्नो वृत्तिमात्रे  
पुंवद्भाव इति । स पुनः ‘स्त्रियाः पुंवत्’ इति योगविभागेन सिध्यतीति वेदितव्यम् ।  
नामग्रहणं रूढ्यर्थमिति । लोके ये रूढा दिक्शब्दास्तत्परिग्रहार्थमित्यर्थः । ऐन्द्रचाश्च  
कौबेर्याश्चेति । नेमौ रुढिशब्दौ, किं तर्हि ? यौगिकौ—इन्द्रस्येयमैन्द्री, कुबेरस्येयं  
कौबेरी । ‘तस्येदम्’ इत्यण् ॥

तत्र तेनेदमिति सरूपे । इतिकरण इत्यादि । समासादभिमतेऽर्थे यदि लौकिकी  
विवक्षा भवति, एवं समासोऽयमिष्यते । तस्माद्विवक्षार्थमितिकरणोऽत्र क्रियते । विवक्षार्थ-  
इतिकरणो यमर्थं प्रतिपादयति तं दर्शयितुमाह—लौकिकमर्थमनुसारयतीति । अनु-  
गमयति प्रबोधयतीति यावत् । स पुनर्लौकिकोऽर्थो ग्रहणादिरिति दर्शयन्नाह—तत्  
इत्यादि । यस्माद्वितिकरणो लौकिकमर्थमनुसारयति ततो हेतोर्ग्रहणादिरिति सर्वं



यत्तत्रेति निर्दिष्टं ग्रहणं चेत्तद्भवति, यत्तेनेति निर्दिष्टं प्रहरणं चेत्तद्भवति, यदिदमिति निर्दिष्टं युद्धं चेत्तद्भवति । केशेषुकेशेषु च गृहीत्वा इदं युद्धं वृत्तं केशाकेशि । कचाकचि । दण्डैश्च दण्डैश्च प्रहत्य इदं युद्धं वृत्तं दण्डादण्डि । मुसलामुसलि । 'इच् कर्मव्यतीहारे' इति इच् समासान्तः, स चाव्ययम् । 'अन्येषामपि दृश्यते' इति पूर्वपदस्य दीर्घत्वम् ।

सरूपग्रहणं किम् ? हलैश्च मुसलैश्च प्रहत्य इदं युद्धं वृत्तम् ॥

तेन सहेति तुल्ययोगे ॥ २८ ॥

'सह' इत्येतच्छब्दरूपं तुल्ययोगे वर्तमानं 'तेन' इति तृतीयान्तेन सह

पदमञ्जरी

इत्याह—ततश्चेत्यादि । एतदेव विवृणोति—यत्तत्रेत्यादि । गृह्यतेऽस्मिन्निति ग्रहणम् = केशादि, प्रहरणम् = दण्डादि, कर्मव्यतीहारः = परस्परग्रहणं परस्परप्रहरणं च । स चाव्ययमिति । तिष्ठद्गुप्रभृतिषु पाठेनाव्ययत्वात् । नन्वत्र युद्धस्यान्यपदार्थत्वात्पूर्वणैव सिद्धम्, न; वैयधिकरण्यादेकशेषप्रसङ्गाच्च । तथा हि—ग्रहण-प्रहरणे च केशादीनां सहविवक्षितत्वादेकविभक्तित्वाच्चैकशेषः प्राप्तोऽनेन वचनेन बाध्यते । कथम् ? न समूहविवक्षायां बहुव्रीहिसंज्ञा, समूहश्चैकशेषे नोपपद्यते । ननु चासत्यस्मिन्पूर्वयोगेनैव परत्वादेकशेषो बाधियते ? न शक्यते बाधितुम्; अन्तरङ्ग एकशेषः बहुव्रीहिश्चान्यपदार्थपेक्षत्वाद्बहिरङ्गः ॥

तेन सहेति तुल्ययोगे ॥ तुल्ययोग इति । तुल्ययोगः = समानसम्बन्धः । सपुत्र इति । 'वोपसर्जनस्य' इति सभावः । नन्वत्र पिता प्रधानमन्यपदार्थोऽभिधेयः, सत्यम्; व्यधिकरणयोः प्रथमार्थेऽपि यथा स्यादित्ययमारम्भः, कबभावार्थं च ।

न्यासः

लभ्यते । यत्तत्रेत्यादिनाऽनन्तरोक्तमर्थं विस्पष्टीकरोति । गृह्यतेऽस्मिन्निति ग्रहणम् = केशादि । प्रहरन्त्यस्मिन्निति प्रहरणम् = मुसलादि । कर्मव्यतीहार इति परस्परग्रहणम्, परस्परप्रहरणञ्चेतिकरणादेव लभ्यत इति वेदितव्यम् । स्वरूपविधिरत्रेतिकरणादेव न भवतीति वेदितव्यम् । दण्डैश्च दण्डैश्चेति करणे तृतीया । स चाव्ययमिति । तिष्ठद्गु-प्रभृतिषु पाठादव्ययीभावः; 'अव्ययीभावश्च' इत्यव्ययसंज्ञाविधानात् । सरूपमिति । 'समानस्य ज्योतिर्जनपद' इत्यादिना सभावः ॥

तेन सहेति तुल्ययोगे ॥ तुल्ययोगे वर्तमानमित्यादि । तुल्ययोगः = समानसम्बन्धः ।



समस्यते, बहुव्रीहिश्च समासो भवति । सह पुत्रेणागतः सपुत्रः ।  
सच्छात्रः । सकर्मकरः ।

तुल्ययोग इति किम् ? 'सहैव दशभिः पुत्रैर्भारिं वहति गर्दभी ।  
विद्यमानैरेव दशभिः पुत्रैर्भारिं वहतीत्यर्थः । कथं सकर्मकः, सलोमकः,  
सपक्षक इति ? न ह्यत्र तुल्ययोगो गम्यते, किं तर्हि ? विद्यमानता ।  
प्रायिकं 'तुल्ययोगे' इति विशेषणम्, अन्यत्रापि समासो दृश्यते ॥

चार्थे द्वन्द्वः ॥ २९ ॥

'अनेकम्' इति वर्तते । अनेकं सुबन्तं चार्थे वर्तमानं समस्यते,  
द्वन्द्वसंज्ञश्च समासो भवति । समुच्चयान्वाचयेतरेतरयोगसमाहारा-

पदमञ्जरी

उक्तश्चात्र कबभावः । दशभिः पुत्रैरिति । इत्थम्भूतेत्यर्थः । प्रायिकमिति ।  
ज्ञापकात्, यदयं 'विभाषा साकाङ्क्षे' 'छन्दस्यनेकमपि साकाङ्क्षम्', 'पूर्वादिनिः',  
'सपूर्वाच्च', 'सपूर्वायाः प्रथमायाः', 'विभाषा सपूर्वस्य' इति विद्यमानार्थोऽपि  
समासं निर्दिशति, तज्ज्ञापयति—प्रायिकं विशेषणमिति ॥

चार्थे द्वन्द्वः ॥ समुच्चयेत्यादि । यदा परस्परनिरपेक्षाः पदार्था एकस्मिन्प्र-  
तिसम्बन्धिनि समुच्चीयन्ते तदा समुच्चयः, यथा—अहरहर्नयमानो गामश्वं  
पुरुषं पशुं वैवस्वतो न वृष्यति सुराया इव दुर्मदीति । दुर्मदी यथा सुराया न

न्यासः

तं यदा सहशब्दो द्योतयति तदासौ तत्र वर्तते । सपुत्र इति । सह पुत्रेणेति विग्रहः  
कर्त्तव्यः । 'सहयुक्तेऽप्रधाने' इति तृतीया । 'वोपसर्जनस्य' इति सहस्य सभावः । अत्र  
सपुत्र आगतो देवदत्त इति देवदत्तस्य पुत्रस्य चागमनेन तुल्यसम्बन्धः सहशब्देन  
द्योत्यते । अथ कथं पुनः सकर्मक इत्यादौ स्यात् ? कथञ्च न स्यादित्याह—न  
ह्यत्रेत्यादि । प्रायिकमिति । असर्वविषयमित्यर्थः । कुतः पुनः प्रायिकत्वमस्य लभ्यते ?  
इतिकरणात् । ननु चान्यदितिकरणस्य प्रयोजनमस्ति, किं तत् ? सहशब्दः स्वरूप-  
पदार्थको यथा गम्येत; अन्यथा ह्यर्थनिर्देशोऽयं विज्ञायेत । ततश्च साकं सार्द्धमित्या-  
दयोऽपि समस्येरन् ? नैवं ब्रूमः—इह सूत्रे य इतिकरणस्ततो लभ्यत इति, किं तर्हि ?  
पूर्वसूत्राद् योऽनुवर्तते तत इति ॥

चार्थे द्वन्द्वः ॥ कः पुनरयं चार्थो नामेत्याह—समुच्चयाऽन्वाचयेत्यादि ।  
समुच्चितिः=समुच्चयः । साधनमेकं क्रियां वा प्रति क्रियासाधनानामात्मरूपमेवेन चीयं-  
मानताऽनेकत्वमिति यावत् । स पुनस्तुल्यबलानामनियतक्रमयोगपद्यानामेव भवति,



पदमञ्जरी

वृत्त्यति तथा यमो गवादीन्नयमान इत्यर्थः । अत्र नयतिक्रियायामेकस्याः गवादीनां समुच्चयः, गम्यमानत्वाच्च च-शब्दस्याप्रयोगः । एवं राज्ञो गोश्चा-  
श्वश्चेति द्रव्ये द्रव्ययोः, रक्तः शुक्लश्चेति द्रव्ये गुणयोः, रक्तः पटः कुण्डलं  
चेति गुणे द्रव्ययोः समुच्चय इत्यादि द्रष्टव्यम् । यदानेकस्य प्राधान्यात्तदनु-  
रोधेन त्वितरदन्वाचीयते तदान्वाचयः, यथा—भिक्षामट गाञ्चानयेति । अत्र  
ह्यदर्शनादनानयन्नपि गामटत्येव भिक्षाम्, अनटस्तु भिक्षां न गामानयति,  
अटन्नपि नान्विष्य गामानयति । इतरेतरयोगस्तु परस्परापेक्षानामवयवभेदा-  
नुपगमेन समुदायरूपतामापन्नानामेकस्मिन्नर्थेऽन्वये सति भवति, यथा—देवदत्त-  
यज्ञदत्ताभ्यामिदं कार्यमिति । तथैकापायेऽपि तद्भवति, उद्भूतावयवभेदत्वाच्च  
द्विवचनबहुवचने भवतः, तादृशानामेवावयवतिरोधानसंहतिरूपेणान्वये तत्समा-  
हारः, यथा—छत्रोपानहमिति, संहतिप्रधानत्वात्वेकवचनम् । तत्रेत्यादि ।  
स्यादेतत्—समुच्चये परस्परानपेक्षत्वेऽपि गवादीनामेकक्रियाद्वारकं सामर्थ्यं  
दध्योदनादिवदस्त्येवेति, तन्न युक्तम्; दध्योदनादावेकत्वात् क्रियायाः । इह तु  
कर्मभेदात्क्रिया भिद्यते, तथा च 'समुच्चयेऽन्यतरस्याम्' इत्यत्र भ्राष्ट्रमट मठमटे-  
त्यादिकं कर्मभेदनिबन्धनं क्रियाभेदमाश्रित्योदाहरिष्यते । अन्वाचये त्वप्रधानमेव  
चार्थे वर्तते, न प्रधानमित्यनेकस्य पदस्य चार्थे वृत्त्यभावादपि समासाभावः ।  
इह पटुश्चासौ खञ्जश्चेत्येकस्मिन्वर्गमिष्यनेकधर्मसमुच्चयाच्चार्थसद्भावात्समानाधि-  
करणयोरपि द्वन्द्वसंज्ञाप्रसङ्गः, ततश्च 'द्वन्द्वे घि' इति नियमः स्यात्, विशेषण-  
मित्यादिना तु तत्पुरुषकरणे खञ्जपटुरित्यपि सिद्धयति ? नैष दोषः; एकसंज्ञाधि-  
काराद्विशेषविहितत्वात्तत्पुरुषसंज्ञैव भविष्यति, अन्यथा नीलं च तदुत्पलं चेत्यादा-  
वपि द्वन्द्वः स्यात् । यद्वा—'शेष' इति वर्तते, अतो विशेषणमित्यत्रोपयुक्तत्वात्  
भविष्यति । सामानाधिकरण्याभावे तु द्वन्द्व एव—पटुखञ्जावागताविति ।

न्यासः

यथा—गामश्च पुरुषं पशुञ्चाह्वरहर्नयमानो वैवस्वतस्तृप्तिं नोपयातीति । अन्वाचयोऽपि  
यत्रैकस्य प्राधान्यम्, इतरदप्रधानम्, तदनुरोधेनान्वाचीयमानता, यथा—भो बटो  
भिक्षामट गाञ्चानयेति । इतरेतरयोगः समाहारश्च समुच्चयस्यैव प्रमेदः । स एव हि  
परस्परापेक्षानामवयवभेदानुगत इतरेतरयोगः, यथा—देवदत्तयज्ञदत्ताभ्यामिदं कार्यं  
कर्तव्यम् । उभावपि तत्कार्यं प्रति परस्परापेक्षौ । तथा हि तदेकस्याप्यभावे न  
क्रियते । अवयवप्रधानश्चायमिति द्वित्वाद् द्विवचनं भवति । परस्परापेक्षानामेव तिरोहि-  
तावयवभेदः संहतिप्रधानः समाहारः; यथा—छत्रोपानहमिति । अत्रापि कस्याश्चित्  
क्रियायां छत्रादेः परस्परापेक्षत्वम् । संहतिप्रधानत्वाच्चैकवचनम् । यदि तर्हि समुच्च-



श्चार्थाः । तत्र समुच्चयान्वाचययोरसामर्थ्यान्नास्ति समासः । इतरे-  
तरयोगे समाहारे च समासो विधीयते । प्लक्षश्च न्यग्रोधश्च  
प्लक्षन्यग्रोधौ । धवश्च खदिरश्च पलाशश्च धवखदिरपलाशाः । वाक्च  
त्वक्च वाक्त्वचम् । वाग्दृषदम् ।

द्वन्द्वप्रदेशाः—‘द्वन्द्वे च’ इत्येवमादयः ॥

पदमञ्जरी

प्लक्षन्यग्रोधाविति । चशब्दस्याव्ययत्वेऽपि तदर्थे विधीयमानस्य द्वन्द्वस्य  
स्वभावादेव लिङ्गसंख्यायोगः । कथं पुनरत्र द्विवचनम्, यावता शब्दपौर्वापर्यादर्थ-  
भिधानेऽपि पौर्वापर्यम्, ततश्च प्लक्षशब्दः सहार्थेन निवृत्तः न्यग्रोधशब्द उपस्थितः,  
एक एवार्थस्तस्यैकत्वादेकवचनमेव प्राप्नोति, तथा च ‘आद्यन्तौ टकितौ’ इति  
क्रमेण प्रतीतिमङ्गीकृत्य यथासंख्यमित्यस्य प्रवृत्तिः, न च क्रमेण द्वयोरर्थयोः  
प्रतीतौ द्विवचनं भवति; यथा वा वाक्ये प्लक्षश्च न्यग्रोधश्चेति, अत्र न्यग्रोधार्थ-  
प्रतीतिदशायां प्लक्षार्थस्याप्रतीतिरेव कारणम् ? अस्तु तर्हि युगपदधिकरणवचने  
द्वन्द्वः । किमिदं युगपदधिकरणवचन इति ? अधिकरणं वर्तिपदार्थः, अधिकरणे  
युगपद्वचनं युगपदधिकरणवचनम्, तत्र द्वन्द्वो भवति । केन पुनर्युगपद् द्वयोर्वच-  
नम् ? एकैकेन पदेन । एतदुक्तं भवति—यावतां पदानां द्वन्द्वो यदि तावता-  
मन्योऽन्यार्थाभिधानं युगपद्भवत्येवं द्वन्द्वो भवतीति । अत्र हि द्विवचनबहुवचना-  
न्यथानुपपत्तिरेव प्रमाणम्; विग्रहे चापि दर्शनात् । विग्रहे खल्वपि युगपद्वचनता  
दृश्यते—प्रमित्रयोर्वैरुणयोः, द्यावाचिदस्मै पृथिवी नमेते इति; किं पुनः समासे,  
यत्र चान्याचान्या च शक्तिः प्रादुर्भवति ! कथं पुनः प्लक्षशब्देन न्यग्रोधाभिधानम्,  
तेन वा तस्य ? साहचर्यादिति । यद्वा तद्वा निमित्तं भवतु, यद्यपि च लोकव्य-

न्यासः

यान्वाचयावपि चार्थौ तदा तयोरपि समासः प्राप्नोतीत्यत आह—तत्रेत्यादि । समुच्चये  
तावत् परस्परानभिसम्बन्धा एव गवादयो नयनादिभिः सम्बध्यमानाः समुच्चयीयन्त  
इत्यसामर्थ्यात् सत्यपि चार्थे तस्मिन् न भवति समासः । अन्वाचयेऽप्येकं सापेक्षं  
नेतरत्, यथा—पूर्वोक्त उदाहरणे । तत्र हि गवानयनं भिक्षाटनमपेक्षते, न तु भिक्षाटनं  
गवानयनम्; विनापि तेन तदनुष्ठानात् । स यदि गां पश्यति तदा तामप्यानयति, न  
चेत् भिक्षामेवाटतीत्यन्यतरापेक्षारहिते चार्थे न भवति समासः । इतरेतरयोगे समाहारे  
च विधीयत इति । तत्र सर्वेषां सामर्थ्यस्य विद्यमानत्वात् । वाक्त्वचम्, वाग्दृषदमिति ।  
‘द्वन्द्वान्चुदषहान्तात् समाहारे’ इति टच् समासान्तः । ‘जातिरप्राणिनाम्’  
इत्येकवद्भावः ॥ °



उपसर्जनं पूर्वम् ॥ ३० ॥

‘समासे’ इति वक्तते । उपसर्जनसंज्ञकं समासे पूर्वं प्रयोक्तव्यम् । पूर्ववचनं परप्रयोगनिवृत्त्यर्थम् । अनियमो हि स्यात् । द्वितीया—

पदमञ्जरी

वंहारे केवलस्य प्लक्षशब्दस्य न्यग्रोधाभिधायित्वं न दृष्टं न्यग्रोधशब्दस्य वा प्लक्षाभिधायित्वम्, द्वन्द्वावयवानां त्वनेकार्थाभिधायित्वं न केवलानामित्यदोषः । नियतविषयाश्चापि शब्दार्था भवन्ति, यथा—भ्रातृशब्दस्यैकशेष एव स्वसरि वृत्ति, पुत्रशब्दस्य दुहितरि । एतेनेतदपि निरस्तम्—एकेनोक्तत्वात्तस्यार्थस्य परस्य प्रयोगो नोपपद्यत इति ।

कथं द्वन्द्वावयवानामेवं परस्परसन्निधानादेषा शक्तिर्वह्निसन्निधाविव घृते द्रवता, नो खलु वह्निविगतौ भवति, यदि तर्हि प्लक्षोऽपि द्व्यर्थो न्यग्रोधोऽपि द्व्यर्थः, बहुत्वाद्बहुचनं प्राप्नोति ? नात्र चत्वारोऽर्थाः, किं तर्हि ? याम्यामेवात्रैको द्व्यर्थ-स्ताभ्यामेवापरोऽपि । स्यादेतत्—उभयोरत्र पर्यायत्वे यथा प्लक्षन्यग्रोधौ प्लक्षन्यग्रोधाविति द्विवचने प्रतीतिः, एवं प्लक्षन्यग्रोधावित्यत्रापि प्राप्नोति, तन्न; युगपदुत्पादात् । तद्यथा द्वयोरक्षणोर्युगपद्विस्फारितयोः पुरोर्वर्तित्यर्थद्वये युगपदेका प्रतीतिर्जन्यते तथेहापि द्रष्टव्यम् । ननु यदा प्लक्षशब्दो न तदा न्यग्रोधशब्दः, यदा न्यग्रोधशब्दो न तदा प्लक्षशब्द इति कथमत्र युगपद्व्यापारः ? स्मृतिस्थं योर्युगपद्व्यापाराददोषः । पदानि हि श्रुतमात्राणि स्वं स्वमर्थं स्मारयन्ति, पञ्चादांकाङ्क्षासन्निधियोग्यत्वेषु परामृष्टेषु स्मृतिस्थान्यभिदधति, तस्यामेव स्मृतौ युगपदारोहात्सम्भवत्येव युगपद्व्यापारः । या च सा पदार्थानां स्मृतिः सा क्रमभाविनीति तत्क्रमेणैव यथासंख्यादिव्यवस्था युगपदभिधानेऽप्युपपद्यते । तदेवं युगपदधिकरणवचने द्वन्द्व इति स्थितम् । इहैकविंशतिर्द्वाविंशतिरिति, यद्ययं द्वन्द्व स्याद् एकं च विंशतिश्चेतीतरेतरयोगे द्विवचनबहुवचनप्रसङ्गः, समाहारे च ‘स नपुंसकम्’ इति नपुंसकप्रसङ्गः, अत एव एकाधिका विंशतिरेकविंशतिरिति शाकपाथिवादि-त्वात्समासः क्रियते ? नैवं शक्यम्, ‘राजन्यबहुवचनद्वन्द्वेऽन्धकवृण्णिषु संख्या’ इति पूर्वपदप्रकृतिस्वरो न स्यात् । तस्माद् द्वन्द्व एवायम् । स समाहारे नेतरेतरयोगे, अनभिधानात् । नपुंसकत्वन्तु ‘लिङ्गमशिष्यं लोकाश्रयत्वाल्लिङ्गस्य’ इति न भवति ॥

उपसर्जनं पूर्वम् ॥ अनियमो हि स्यादिति । यद्यपि विपरीतप्रयोगो लोके

न्यासः

उपसर्जनं पूर्वम् ॥ पूर्ववचनं परप्रयोगनिवृत्त्यर्थमिति । ननु च परप्रयोगविपर्ययो लोके न दृष्ट एव, तत् कथं परप्रयोगनिवृत्त्यर्थेन पूर्वग्रहणेनेत्यत आह—अनियमो हि स्यादिति । सम्भावनायां लिङ् । एवं मन्यते—यद्यपि परप्रयोगविपर्ययो न दृष्टः,



कष्टश्रितः । तृतीया—शंकुलाखण्डः । चतुर्थी—यूपद्वारु । पञ्चमी—  
वृकभयम् । षष्ठी—राजपुरुषः । सप्तमी—अक्षशौण्डः ॥

राजदन्तादिषु परम् ॥ ३१ ॥

पूर्वनिपाते प्राप्ते परप्रयोगार्थं वचनम् । राजदन्तादिषु परमुप-  
सर्जनं प्रयोक्तव्यम् । न केवलमुपसर्जनस्य, अन्यस्यापि यथालक्षणं  
विहितस्य पूर्वनिपातस्यापवादः परनिपातो विधीयते । दन्तानां  
राजा राजदन्तः । वनस्याग्रे अग्रेवणम् । निपातनादलुक् ।

राजदन्तः । अग्रेवणम् । लिप्तवासितम् । नसमुषितम् । सिक्त-  
संमृष्टम् । मृष्टलुञ्चितम् । अवक्लिन्नपक्कम् । अर्पितोत्तम् । उत्तगाढम् ।

पूर्वकालस्य परनिपातः—उलूखलमुसलम् । तण्डुलकिण्वम् ।

पदमञ्जरी

न दृष्टः परपुरुषापराधात्तु वाक्यवत्सम्भाव्येतेत्यर्थः । इह राज्ञः पुरुषस्य पुत्रो  
राजापुरुषपुत्र इति षष्ठीसमासशास्त्रे द्वयोरपि प्रथमानिर्दिष्टत्वेऽप्युपसर्जनसंज्ञाऽ-  
न्वर्थत्वादप्रधानस्यैव भवति, पुरुषश्चात्र राजापेक्षया प्रधानमिति पूर्वनिपात-  
नियमः ॥

राजदन्तादिषु परम् ॥ न केवलमित्यादि । अत्र विहितपूर्वनिपातस्येति पाठे  
विहितः पूर्वनिपातो यस्य तस्येत्यर्थः । प्रायेण तु विहितस्येति पाठः । तत्रा-  
पवाद इति शेषः । अन्यस्यापि ध्यादेर्यः पूर्वनिपातो यथालक्षणं विहितस्त-  
स्याप्यपवाद इत्यर्थः । अग्रेवणमिति । 'वनं पुरगा' इत्यादिना णत्वम् । तदेव  
तर्हि णत्वविधानं परनिपातस्य ज्ञापकं भविष्यति ? तन्न, 'उपसर्जनं पूर्वम्' इति  
नियमो न प्रवर्तत इत्येतावतोऽप्यर्थस्य ज्ञापकत्वेन तदुपपन्नम्, तस्मात्कथं  
नियमेन परनिपातः स्यात् ! इह च निपातनादलुगिव णत्वमपि न भविष्यतीति  
तत्राग्रेग्रहणं शक्यमकर्तुम् । पूर्वकालस्येति । 'पूर्वकालैक' इति प्रथमानिर्देशा-

न्यासः

तथाप्यसति नियामके वाक्ये पुरुषापराधाद् विपरीतप्रयोगोऽपि सम्भाव्येत । येषाञ्च  
वाक्यमेव समासीभवतीति दर्शनम्, तेषां वार्क्यस्यानियतक्रमत्वात् तद्विकारोऽपि  
समासोऽनियतक्रमः स्यादिति सूत्रारम्भः ॥

राजदन्तादिषु परम् ॥ पूर्वस्य परनिपात इति लिप्तवासिताद्युत्तगाढपर्यन्तेषु ।  
उदूखलमुसलादयोऽप्ये द्वन्द्वाः, तत्र कचिदल्पांतरत्वात् पूर्वनिपातः प्राप्नोति, कचिद्



दृषदुपलम् । आरुन्वायनबन्धकी । चित्ररथबाल्लीकम् । आवन्त्यश्म-  
कम् । शूद्रायम् । स्नातकराजानौ । विष्वक्सेनार्जुनौ । अक्षिभ्रुवम् ।  
दारगवम् ।

शब्दार्थौ । धर्मार्थौ । कामार्थौ । अनियमश्चात्रेष्यते । अर्थ-  
शब्दौ । अर्थधर्मौ । अर्थकामौ । तत्कथम् ? वक्तव्यमिदम्—धर्मादिषू-  
भयमिति । वैकारिकम् । गजवाजम् । गोपालधानीपूलासम् । पूला-  
सककरण्डम् । स्थूलपूलासम् । उशीरबीजम् । सिञ्चास्थम् । चित्रा-  
स्वाती । भार्यापती । जायापती । जम्पती । दम्पती । जायाशब्दस्य  
जम्भावो दम्भावश्च निपात्यते । पुत्रपती । पुत्रपशू । केशश्मश्रू ।  
श्मश्रुकेशौ । शिरोबीजम् । सर्पिर्मधुनी । मधुसर्पिणी । आद्यन्तौ ।  
अन्तादी । गुणवृद्धी । वृद्धिगुणौ ॥

द्वन्द्वे धि ॥ ३२ ॥

‘पूर्वम्’ इति वर्तते । द्वन्द्वे समासे ध्यन्तं पूर्वं प्रयोक्तव्यम् ।

पदमञ्जरी

दुपसर्जनस्येत्यर्थः । उलूखलमुसलादिद्वन्द्वेषु कचिदल्पाक्षरत्वात्कचिद् ध्यन्तत्वात्क-  
चिदजाद्यदन्तत्वात्पूर्वनिपातप्रसङ्गः, कचिदनियमः । दृषदुपलमिति । प्रमाद  
पाठः; अल्पाक्षरत्वात् । अक्षिभ्रुवं दारगवमिति । अचतुरादिसूत्रेऽस्मासान्तो  
निपातितः, तेन परनिपातस्यापि सिद्धत्वादिह पाठः शक्योऽर्तुम् ॥

द्वन्द्वे धि ॥ द्वन्द्वेऽनेकमिति प्रथमानिर्देशात्सर्वेषामेवोपसर्जनत्वादनियमे प्राप्ते

न्यासः

ध्यन्तत्वात् पूर्वनिपातः, कचिदजाद्यदन्तत्वात्; कचित् तुल्यत्वादनियमः । दृषदुपलमिति  
प्रमादाच्चायं पाठो लक्ष्यते । अल्पाक्षरत्वाद् दृषच्छब्दस्य पूर्वनिपातः सिद्धः ।  
अक्षिभ्रुवम्, दारगवमिति । अचतुरादिसूत्रेणाच् समासान्तः । स्थूलपूलासमिति ।  
प्रमादपाठोऽयं लक्ष्यते; पूर्वोक्तादेव कारणात् ॥

द्वन्द्वे धि ॥ ‘उपसर्जनम्’ इत्यन्वर्थसंज्ञाविज्ञानादप्रधानस्योपसर्जनसंज्ञा विहिता ।  
द्वन्द्वे च सर्वेषां पदानां प्राधान्यम् । न कस्यचिदप्राधान्यमित्युपसर्जनसंज्ञाया अभावाद-  
नियमे प्राप्ते वचनमिदम् । अथ यत्र बहूनां पूर्वनिपातप्रसङ्गस्तत्र किमेकस्यानियमो



पटुगुप्तौ । मृदुगुप्तौ । अनेकप्राप्तावेकस्य नियमः, शेषे त्वनियमः ।  
पटुमृदुशुक्ताः । पटुशुक्लमृदवः ।

द्वन्द्व इति किम् ? विस्पष्टपटुः ॥

अजाद्यदन्तम् ॥ ३३ ॥

‘द्वन्द्वे’ इति वक्तंते । अजाद्यदन्तं शब्दरूपं द्वन्द्वे समासे पूर्वं प्रयोक्तव्यम् । उष्ट्रखरम् । उष्ट्रशशकम् ।

\* बहुष्वनियमः \* । अश्वरथेन्द्राः । इन्द्ररथाश्वाः ।

\*द्वन्द्वे घ्यन्तादजाद्यदन्तं विप्रतिषेधेन\* । इन्द्राप्सी । इन्द्रवायू ।

तपरकरणं किम् ? अश्वावृषौ, वृषाश्वे इति वा ॥

पदमञ्जरी

वचनम् । अनेकप्राप्ताविति । आकृतौ पदार्थे समुदाये सकललक्षणं प्रवर्तते, न प्रतिव्यक्त्यावृत्त्या । तत्रैकस्यैव पूर्वनिपातेन जातौ लक्षणं प्रवृत्तमेवेति न पुनः प्रवर्तते । नन्वाकृतिपक्षेऽपि पटुगुप्तौ मृदुगुप्तावित्यादिषु बहुषु व्यक्तिषु यथा युगपत्प्रवर्तते, तथात्रापि प्रवर्तताम् ? एवं मन्यते—एकस्य युगपदवध्यवधि-  
मद्भावो विरोधान्न सम्भवति । न चान्तमपेक्ष्योभयोः पूर्वत्वमन्यतरेण व्यवधानादिति, अत्र च यदा पटुमृद्वोर्द्वन्द्वं कृत्वा पश्चाच्छुक्लशब्दस्य द्वन्द्वः क्रियते तद्दाल्पात्तरत्वात्तस्य पूर्वनिपाते शुक्लमृदुपटवः, शुक्लपटुमृदव इति च भवति ।  
विस्पष्टपटुरिति । विस्पष्टशब्दः प्रवृत्तिनिमित्तस्य पाठवस्य विशेषणमिति विस्पष्टं पटुरिति विगृह्य ‘सुप्सुपा’ इति समासः ॥

अजाद्यदन्तम् ॥ अजादीति पृथक् पदम्, विशेषणसमासो वा । अश्वेन्द्ररथा इति । रथशब्दस्य पश्चात्समासे रथाश्वेन्द्रा इत्यपि भवति । द्वन्द्वे घ्यन्तादजाद्यदन्तं विप्रतिषेधेनेति । ‘द्वन्द्वे वि’ इत्यस्यावकाशः—पटुगुप्तौ, ‘अजाद्यदन्तम्’

न्यासः

भविष्यति, उत सर्वेषामित्याह—अनेकप्राप्तावेकस्येत्यादि । एष चार्थो जातिपदार्थ-  
स्याश्रयणात्तन्मन्यते व्यक्तौ तु पदार्थे प्रतिव्यक्तिं शास्त्रप्रवृत्त्या भवितव्यम्, ततः सर्वेषां नियमः स्यात् । आकृतौ तु पदार्थे लक्ष्य एकं लक्षणं सकृदेव प्रवर्तते । तेन चैकस्य पूर्वनिपाते जातिः कृतार्थेति शेषाणामनियमो भवति । एवमुत्तरत्राप्येकस्य नियमः, शेषाणान्त्वनियम इति वेदितव्यम् । विस्पष्टपटुरिति । विस्पष्टः पटुः, मयूरव्यंस-  
कादित्वात् समासः ॥

अजाद्यदन्तम् ॥ द्वन्द्वे घ्यन्तादजाद्यदन्तं विप्रतिषेधेनेति । ‘द्वन्द्वे वि’ इति तस्माद-



अल्पाक्षरम् ॥ ३४ ॥

‘द्वन्द्वे’ इति वर्तते । अल्पाक्षरं शब्दरूपं द्वन्द्वे समासे पूर्वं प्रयोक्तव्यम् । प्लक्षश्च न्यग्रोधश्च प्लक्षन्यग्रोधौ । धवखदिर-पलाशाः । बहुष्वनियमः—शङ्खदुन्दुभिवीणाः । वीणाशङ्खदुन्दुभयः ।

\*ऋतुनक्षत्राणामानुपूर्व्येण समानाक्षराणां पूर्वनिपातो वक्तव्यः\* । हेमन्तशिशिरवसन्ताः चित्रास्वाती । कृत्तिकारोहिण्यौ ।

पदमञ्जरी

इत्यस्यावकाशः—उष्ट्रखरम्; इन्द्राग्नी इत्यत्रोभयप्राप्तौ परत्वाद् ‘अजाद्यदन्तम्’ इत्येतद्भवति विप्रतिषेधेनेति ॥

अल्पाक्षरम् ॥ अत एव निपानतात्स्वार्थे तरपु, कुत्वाभावश्च । यदि तु प्रकर्षे तरपु चेत्तदा ‘धवखदिरपलाशाः’ इत्यादौ बहुषु सन्निहितेषु द्विवचनोप-पदत्वाभावादस्याप्रवृत्तावनियमः स्यात् । द्वयोरेव तु स्यात्—प्लक्षन्यग्रोधाविति । शङ्खदुन्दुभिवीणा इति । तूर्याङ्गानामित्येकवद्भावो न भवति; तूर्यशिल्पोपजी-विनामेव तत्र ग्रहणात् । नियतद्रव्यविवक्षायां जातिपरत्वाभावात् ‘जातिरप्रा-णिनाम्’ इत्येतदपि न भवति । शङ्खवीणाभ्यां दुन्दुभेर्द्वन्द्वे दुन्दुभिशङ्खवीणा इत्यपि भवति । एवं मृदङ्गश्च शङ्खपणवौ च मृदङ्गशपणङ्गवाः, धनपतिश्च रामकेशवौ च प्रासादो धनपतिरामकेशवानामित्यादि भवति । तथा होता च पोता च नेष्टा चोद्गाता चेति बहूनां युगपद् द्वन्द्वे तृतीयस्योत्तरपदमनन्तरमिति तस्यैवानङ् भवति, नेतरयोः—होतृपोतृनेष्टोद्गातारः । द्वयोर्द्वयोर्द्वन्द्वे त्रयाणाम-प्यानङ् भवति—होतापोतानेष्टोद्गातार इति । एवमन्यत्रापि द्वन्द्वक्रियायामानु-पूर्व्यविशेषाद्रूपविशेषो वेदितव्यः । पूर्वाभ्यामल्पाक्षरमित्येतत्पूर्वानुसारेण गम्य-मानत्वाद् वृत्तौ न पठितम् । ‘द्वन्द्वे धि’ इत्यस्यावकाशः—पटुगुप्तौ, ‘अल्पाक्षरम्’ इत्यस्यावकाशः—प्लक्षन्यग्रोधौ; वागग्नी इत्यत्रोभयप्राप्तौ अल्पाक्षरमित्येत-द्भवति । अजाद्यदन्तमित्यस्यावकाशः—उष्ट्रखरम्, अल्पाक्षरमित्यस्य स एव; वागिन्द्रावित्यत्रोभयप्राप्तौ ‘अल्पाक्षरम्’ इत्येतद्भवति ।

ऋतुनक्षत्राणामिति । ऋतूनामानुपूर्व्यं प्रादुर्भावकृतम्, नक्षत्राणामुदयकृतम् ।

न्यासः

जाद्यदन्तमित्येतद् भवति विप्रतिषेधेन । ‘द्वन्द्वे धि’ इत्यस्यावकाशः—पटुशुक्लौ, पटुगुप्तौ । ‘अजाद्यदन्तम्’ इत्यस्यावकाशः—उष्ट्रशशौ, उष्ट्रखरौ । इन्द्राग्नी इत्यत्रोभयं प्राप्नोति, अजाद्यदन्तं भवति विप्रतिषेधेन ॥

अल्पाक्षरम् ॥ ऋतुनक्षत्राणामित्यादि । ऋतूनामानुपूर्व्यं प्रादुर्भावकृतम्, नक्षत्रा-  
काशि० २ : १०



समानाक्षराणामिति किम् ? ग्रीष्मवसन्तौ ।

\* लघ्वक्षरं पूर्वं निपततीति वक्तव्यम् \* । कुशकाशम् । शर-  
शादम् ।

\* अभ्यर्हितं च पूर्वं निपततीति वक्तव्यम् \* । मातापितरौ ।  
श्रद्धामेधे । दीक्षातपसी ।

\* वर्णानामानुपूर्व्येण पूर्वनिपातः \* । ब्राह्मणक्षत्रियविट्शूद्राः ।  
समानाक्षराणामित्यत्र नास्ति ।

\* भ्रातुश्च ज्यायसः पूर्वनिपातो वक्तव्यः \* । युधिष्ठिरार्जुनौ ।

\* संख्याया अल्पीयस्याः पूर्वनिपातो वक्तव्यः \* । द्वित्राः ।  
त्रिचतुराः । नवतिशतम् ॥

पदमञ्जरी

मातापितराविति । 'आचार्यः श्रेष्ठो गुरुणाम्, मातेत्येके' इति स्मृतिः । 'पितुर्द-  
शगुणं माता गौरवेणातिरिच्यते' इति च ।

श्रद्धामेधे इति । सत्यां श्रद्धायामर्थक्रियाकारिणी मेधेत्यभ्यर्हितत्वं श्रद्धायाः ।  
दीक्षातपसी इति । दीक्षार्थं तप इत्यभ्यर्हितत्वं दीक्षायाः । लघ्वक्षरादपि तपसो  
विप्रतिषेधादभ्यर्हितमित्येतदेव भवति ।

समानाक्षराणामित्यत्र नास्तीति । तेन ऋतुनक्षत्राणामित्यत्रैव वर्णग्रहणं न  
कृतमिति भावः । वर्णानामुत्पत्तिकृतमानुपूर्व्यं श्रूयत एव—'मुखतो ब्राह्मणम-  
सृजद्बाहुभ्यां राजन्यमूरुभ्यां वैश्यं पद्भ्यां शूद्रम्' इति ।

संख्याया अल्पीयस्या इति । द्वन्द्वे चाद्वन्द्वे चेत्याहुः । अल्पीयस इति पाठे  
अल्पीयसोऽर्थस्य वाचिकाया इत्यर्थः । नवतिशतमिति । द्वन्द्वः, 'द्वयेकयोः' इति  
तु सौत्रो निर्देशः ॥

न्यासः

णामुदयकृतम् । ऋतुनक्षत्राणामित्यत्रैव वर्णग्रहणं कस्मान्न कृतमिति पर्यनुयोगदोष-  
माशङ्क्याह—समानाक्षराणामित्यादि । असमानाक्षराणामपि वर्णानामानुपूर्व्येण  
पूर्वनिपात इष्यत इति पृथग्वचनम् । आनुपूर्व्यञ्च वर्णानां जन्मकृतमिति लोकव्यवहारे  
प्रसिद्धम् । प्रसिद्धिश्च श्रुतिकृता । श्रुतौ हि पठ्यते—'मुखतो ब्राह्मणमसृजत्, बाहुभ्यां  
राजन्यम्, ऊरुभ्यां वैश्यम्, पद्भ्यां शूद्रम्' इति । संख्याया अल्पीयस्याः इति द्वन्द्वे  
चाद्वन्द्वे चेति वक्तव्यम् । द्वित्राः, त्रिचतुरा इति बहुव्रीहिः । नवतिशतमिति द्वन्द्वः ॥



सप्तमीविशेषणे बहुव्रीहौ ॥ ३५ ॥

सर्वोपसर्जनत्वाद्वहुव्रीहेरनियमे प्राप्ते नियमार्थं वचनम् । सप्तम्यन्तं विशेषणं च बहुव्रीहिसमासे पूर्वं प्रयोक्तव्यम् । कण्ठेकालः । उर-  
सिलोमा । विशेषणम्—चित्रगुः । शबलगुः ।

\* सर्वनामसंख्ययोरुपसंख्यानम् \* । सर्वंश्वेतः । सर्वकृष्णः ।  
द्विशुक्लः । द्विकृष्णः । अन्योरेव मिथः संप्रधारणायां परत्वात्संख्यायाः  
पूर्वनिपातः । द्वयन्यः । त्रयन्यः ।

\* वा प्रियस्य पूर्वनिपातः \* । गुडप्रियः । प्रियगुडः ।

\* सप्तम्याः पूर्वनिपाते प्राप्ते गड्वादिभ्यः सप्तम्यन्तं परम् \* ।  
गडुकण्ठः । गडुशिराः । कथं बहेगडुः ? प्राप्तस्य चाबाधा  
व्याख्याया ॥

पदमञ्जरी

सप्तमीविशेषणे बहुव्रीहौ ॥ कण्ठेकाल इति । यदा कण्ठे किञ्चिदस्तीति  
निज्ञाते काल इति विशेषणं प्रयुज्यते तदा सप्तमीग्रहणेन प्रयोजनम्, अन्यदा तु  
विशेषणत्वादेव सिद्धम् । सम्प्रधारणायामिति । इदमस्तु इदमेवेति निरूपणा-  
सम्प्रधारणा । परत्वादिति । शब्दपरविप्रतिषेधादित्यर्थः । एवमर्थमेव च 'संख्या-  
सर्वनाम्नोः' इति नोक्तम् । गड्वादिभ्य इति । गड्वादयः प्रयोगतो द्रष्टव्याः ॥

न्यासः

सप्तमीविशेषणे बहुव्रीहौ ॥ सर्वनामसंख्ययोरिति । यत्र गुणवचनेन सह समासः  
सोऽस्य विषयः । यत्र तु द्रव्यवाचिना तत्र सर्वनामसंख्ययोर्विशेषणत्वादेव पूर्वनिपातः  
सिद्धः ।

सप्तम्याः पूर्वनिपात इत्यादि । सप्तम्यन्तस्य पूर्वनिपाते प्राप्ते गड्वादिभ्यः  
परवचनं कर्त्तव्यमिति । सप्तम्यन्तं परमुच्यते = कथ्यते येन व्याख्यानेन तत् परवचनम् ।  
तत्रेदं व्याख्यानम्—आहितादेराकृतिगणत्वाद् गडुकण्ठप्रभृतयस्तत्रैव द्रष्टव्याः, तेन  
गड्वादिभ्यः परं सप्तम्यन्तं भविष्यति । कथं बहेगडुरिति ? यदि गड्वादिभ्यः  
सप्तम्याः परवचनमिति भावः । प्राप्तस्य च बाधा व्याख्येयेति । तत्रेदं व्याख्यानम्—  
'वाहिताग्न्यादिषु' इत्यतो वाग्रहणं क्रियते, सा च व्यवस्थितविभाषा विज्ञायते । तेन  
प्राप्तस्य परनिपातस्य बाधा भविष्यति ॥



निष्ठा ॥ ३६ ॥

निष्ठान्तं च बहुव्रीहिसमासे पूर्वं प्रयोक्तव्यम् । कृतकटः ।  
भिक्षितभिक्षिः । अवमुक्तोर्पानत्कः । आहूतसुब्रह्मण्यः । ननु विशेष-  
णमेवात्र निष्ठा ? नैष नियमः, विशेषणविशेष्यभावस्य विवक्षा-  
निबन्धत्वात् । कटे कटेन कृतमिति वा विग्रहीतव्यम् ।

\* निष्ठायाः पूर्वनिपाते जातिकालसुखादिभ्यः परवचनम् \* ।  
शार्ङ्गजग्धो । पलाण्डुभक्षिती । मासजातः । संवत्सरजातः । सुख-

पदमञ्जरी

निष्ठा ॥ अवमुक्तोपानत्क इति । उरःप्रभृतित्वात्कप् । ननु चेत्यादि । यथा  
चित्रगुरिति । गुणद्रव्यशब्दयोरुपनिपाते गुणशब्दस्य विशेषणत्वम्, क्रियाद्रव्य-  
शब्दयोरपि क्रियाया एव विशेषणत्वम् । ततश्च पूर्वैर्नैव सिद्धमिति भावः ।  
विवक्षानिबन्धनत्वादिति । यदा कृतं किञ्चिदनेनेति निज्ञाते कट इति प्रयुज्यते  
तदा कटो विशेषणमिति मन्यते । कटे कटेन कृतमिति वा विग्रहीतव्यमिति ।  
एवं विग्रहे कृतस्य विशेषणत्वशङ्कैव नास्तीति भावः । क्वचित्तु वाशब्दो  
न पठ्यते, तत्र विवक्षानिबन्धनत्वादित्युक्ते तामेव विवक्षां दर्शयतीति  
व्याख्येयम् ।

जातिकालसुखादिभ्यः परवचनमिति । ज्ञापकात्सिद्धम्, 'जातिकालसुखा-  
दिभ्योऽनाच्छादनाद्' इत्याह, तज्ज्ञापयति—जात्यादिभ्यः परा निष्ठा निपततीति ।  
शार्ङ्गजग्धीति । शार्ङ्गं जग्धमनयेति बहुव्रीहिः । 'कादल्पाख्यायाम्' 'अस्वा-

न्यासः

निष्ठा ॥ ननु विशेषणमेवात्र निष्ठेति । कृतशब्दः क्रियाशब्दः । कटशब्दो द्रव्य-  
वचनः । तत्र यथा गुणो द्रव्यस्य विशेषणं तथा क्रियापि । तथा सति निष्ठान्तस्य  
विशेषणत्वात् पूर्वैर्नैव पूर्वनिपातः सिद्धः । कटे कृतमनेनेत्यादिना विग्रहमेदेन निष्ठाया  
विशेषणत्वाभावं दर्शयति । अत्र विग्रहे सप्तम्यन्तमेव विशेषणम्, निष्ठान्तं विशेष्यम्,  
सामानाधिकरण्ये हि क्रियागुणौ विशेषणविशेष्यभावौ नियमेनानुभवतः, न हि  
वैयधिकरण्ये । तथा हि—पटस्य शुक्लः, काकस्य गतिरित्यत्र गुणादेर्विशेष्यत्वम्,  
व्यवच्छेद्यत्वात् ; द्रव्यस्य तु विशेषणत्वम्, व्यवच्छेदकत्वात् । निष्ठायाः पूर्वनिपाते  
इत्यादि । जात्यादिभ्यो निष्ठान्तं परमुच्यते, तेन तद्व्याख्यानं कर्तव्यम् । तत्रेदं  
व्याख्यानम्—सारङ्गजग्धी-मासजाता-सुखजातादयः शब्दाः आहितादेराकृतिगणत्वात्  
तदन्तःपातिनः, तेन जातिकालसुखादिभ्यो निष्ठान्तं परं भवतीति । सारङ्गजग्धीति ।



जातः । दुःखजातः । कथं कृतकटः, भुक्तौदनः ? प्राप्तस्य चाबाधा व्याख्येया ॥

\* प्रहरणार्थेभ्यश्च परे निष्ठासप्तम्यौ भवत इति वक्तव्यम् \* । अस्युद्यतः । दण्डपाणिः । कथमुद्यतगदः, उद्यतासिः ? प्राप्तस्य चाबाधा व्याख्येया ॥

वाऽऽहिताग्न्यादिषु ॥ ३७ ॥

‘निष्ठा’ इति पूर्वनिपाते प्राप्ते विकल्प उच्यते । आहिताग्न्यादिषु निष्ठान्तं पूर्वं वा प्रयोज्यम् । अग्न्याहितः । आहितासिः । जातपुत्रः । पुत्रजातः । जातदन्तः । जातश्मश्रुः । तैलपीतः । घृतपीतः । क्रुद्धभार्यः । गतार्थः । आकृतिगणश्चायम् । तेन गडुकण्ठप्रभृतय इहैव द्रष्टव्याः ॥

कडाराः कर्मधारये ॥ ३८ ॥

गुणशब्दानां विशेषणत्वात्पूर्वनिपाते प्राप्ते विकल्प उच्यते । कडारादयः शब्दाः कर्मधारये समासे वा पूर्वं प्रयोक्तव्याः । कडार-जैमिनिः । जैमिनिकडारः ।

पदमञ्जरी

‘अपूर्वपदाद्वा’ इति ङीष् । अत्राहुः—निष्ठाशब्देन या विहिता निष्ठा तस्या ग्रहणम् । तेन सुस्थितम्, चारुहसितमित्यादौ ‘नपुंसके भावे क्तः’ इत्यस्य परनिपात इति ॥

न्यासः

सारङ्गशब्दो जातिवचनः । ततः ‘कादल्पाख्यायाम्’ इत्यनुवर्त्तमाने ‘अस्वाङ्गपूर्वपदाद्वा’ इति ङीष् । कथं कृतकट इति । कटशब्दस्य जातिवाचित्वादिति प्रश्नः । प्राप्तस्य चाबाधा व्याख्येयेति । तेन कृतकट इत्यत्रापि भविष्यतीति भावः । सा पुनरप्राप्तस्य चाबाधा पूर्ववदेव व्याख्येया । एवमुत्तरत्रापि व्याख्येया । प्रहरणार्थेभ्य इत्यादि । प्रहरणमर्थो येषां ते तथोक्ताः । तेभ्यः परे निष्ठासप्तम्यौ भवत इत्येतदर्थरूपं व्याख्येयमित्यर्थः । तत्रेदं व्याख्यानम्—अस्युद्यतः, दण्डपाणिरित्येवमादीनां शब्दानामाहिताग्न्यादिषु पाठात् परे निष्ठासप्तम्यौ भवत इति ॥



कडार । गडुल । काण । खञ्ज । कुण्ठ । खञ्जर । खलति ।  
 गौर । वृद्ध । भिक्षुक । पिङ्गल । तनु । वटर ।  
 कर्मधारय इति किम् ? कडारपुरुषो ग्रामः ॥

इति श्रीजयादित्यरचितायां काशिकायां वृत्तौ  
 द्वितीयाध्यायस्य द्वितीयः पादः ॥



पदमञ्जरी

कडाराः कर्मधारये ॥ बहुवचननिर्देशादाद्यर्थोऽवगम्यत इत्याह—कडारा-  
 दय इति ॥

इति श्रीहरदत्तमिश्रविरचितायां पदमञ्जर्यां  
 द्वितीयाध्यायस्य द्वितीयः पादः ॥



न्यासः

वाऽऽहिताग्न्यादिषु ॥ कडाराः कर्मधारये ॥ कडारादयो ये गुणशब्दास्तेषां  
 विशेषणत्वं भवतीत्याह—गुणशब्दानामित्यादि । गतार्थम् ॥

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्चिकायां

द्वितीयाध्यायस्य द्वितीयः पादः ॥





## अथ द्वितीयाध्याये तृतीयः पादः

अनभिहिते ॥ २ ॥

‘अनभिहिते’ इत्यधिकारोऽयं वेदितव्यः । यदित ऊर्ध्वमनुक्रमिष्यामः, ‘अनभिहिते’ इत्येवं तद्वेदितव्यम् । अनभिहिते = अनुक्ते, अनिर्दिष्टे कर्मादौ विभक्तिर्भवति । केनानभिहिते ? तिङ्कृतद्विसमासैः, परिसंख्यानम् । वक्ष्यति—‘कर्मणि द्वितीया’, कटं करोति ।

पदमञ्जरी

अनभिहिते ॥ अनभिहितशब्दोऽयमनेकार्थः, तथा हि—अभिपूर्वस्य दधातेर्हि-नोतेश्चेतद्रूपं सम्भवति; अभिपूर्वश्च दधातिर्बन्धनेऽपि दृष्टः—अश्वाभिधानीमादत्त इति, उच्चारणेऽपि—अभिहितः श्लोक इति, प्रतिपादनेऽपि—अभिहितोऽर्थ इति; हिनोतिरपि गतौ वृद्धौ च वर्तते, इह तु वक्ष्यमाणानां कर्मादीनां, बन्धनाद्यर्थचतुष्टयासम्भवात्प्रतिपादनवचनोऽभिहितशब्द इत्याह—अनभिहिते अनिर्दिष्टे अनुक्त इति । वचिरत्र प्रतिपादनवचनः । उक्तार्थानामप्रयोग इति यथा सामान्येन ‘अभिहिते’ इत्येतावत्पुच्यमाने कटं करोति भीष्ममुदारं दर्शनीयमित्यत्र कटशब्दाद्विशेष्यवाचिन उत्पद्यमानया द्वितीययाऽनवयवेन कटगतस्य कर्मत्वस्याभिहितत्वाद्भीष्मादिभ्यो द्वितीया न स्यादिति मन्यमानः पृच्छति—केनानभिहित इति । इतरोऽपि विदिताभिप्राय आह—तिङ्कृतद्वितसमासैरिति । बहुषु प्रयुक्तेषु केषाञ्चिद्वर्जनेन केषाञ्चित्कार्यान्वयप्रतिपादनम् = परिसंख्यानम्, प्रत्युदाहरणेषु सर्वत्र द्वितीया न भवति ।

न्यासः

अनभिहिते ॥ दधातेर्हिनोतेर्वाऽनभिहित इत्यस्य रूपम् ; समानत्वात्, अनेकार्थत्वाच्च धातूनाम् । न ज्ञायते किमर्थस्यानभिहितशब्दस्य ग्रहणमिति सन्देहः स्यात्, अतस्तं निराकर्तुमाह—अनभिहितेऽनुक्त इत्यादि । यद्यनभिहिते कर्मादौ द्वितीयादयो विभक्तयो भवन्तीति सामान्येनोच्येत; ततो यथा ‘कृतः कटः’ इत्यत्र क्तप्रत्ययेन कर्मणोऽभिहितत्वात् कटशब्दाद् द्वितीया न भवति, तथा ‘कटं करोति’, ‘भीष्ममुदारं शोभनं दर्शनीयम्’ इत्यत्र कटशब्दादुत्पद्यमानया द्वितीयया भीष्मादिगतस्य कर्मणोऽभिहितत्वाद् भीष्मादिभ्यो द्वितीया न प्राप्नोति । तस्मात् कश्चिद् विशेषोऽत्राभिमत इति मत्वा तं विशेषं पृच्छति—केनानभिहित इति ? इतरो विदिताभिप्राय आह—तिङ्कृतद्वितसमासैरित्यादि । क्रियत इति कर्मणि लकारः । ‘सर्वधातुके यक्’ ।



ग्रामं गच्छति । अनभिहित इति किम् ? तिङ्-क्रियूते कटः । कृत-  
कृतः कटः । तद्धित-शत्यः, शतिकः । समास-प्राप्तमुदकं यं ग्रामं  
प्राप्तोदको ग्रामः ।

परिसंख्यानं किम् ? कटं करोति भीष्ममुदारं दर्शनीयम् ।

‘बहुषु बहुवचनम्’ इत्येवमादिना संख्या वाच्यत्वेन विभक्तीना-  
पदमञ्जरी

कटं करोति भीष्ममित्यादि । कटः कृतो भीष्म उदारो दर्शनीय इति  
करोतेरुत्पद्यमानः क्तप्रत्ययोजनवयवेन सर्वकर्माभिधत्ते तद्वद् द्वितीयापीति यो  
मन्दधोर्मन्यते तं प्रतीदं परिगणनम्, सूक्ष्मदृशस्तु प्रतीति न वक्तव्यमेव । तथा हि  
प्रातिपदिकादुत्पद्यमाना द्वितीया यदाकारविशिष्टोऽर्थः प्रातिपदिकेनाभिधीयते  
तदाकारविशिष्टस्यैव कर्मभावमाचष्टे । कटशब्देन कटत्वजातिविशिष्टोऽर्थोऽभि-  
धीयते, न भीष्माद्याकारविशिष्ट इति तत्प्रतिपादनाय यथा भीष्मादिशब्दप्रयोगो  
भवति तथा तदाकारविशिष्टस्य कर्मत्वाभिधानाय द्वितीया भविष्यति ।  
क्तप्रत्ययस्तु प्रकृत्यर्थस्य न कर्मतामाचष्टे, किन्तु प्रकृत्यर्थं प्रति यस्य कर्मभावः  
तमिति युक्तं यदनवयवेन सर्वकर्माभिधत्ते । ननु च कर्मादयो विभक्त्यर्थास्तेषां  
च तिङादिभिरभिहितवचनमनर्थकम्, अन्यत्रापि विहितस्याभावादभिहिते,  
यत्राप्यनभिहिताधिकारो न क्रियते तत्रापि शब्दान्तरप्रतिपादितेऽर्थे नैव विहितं  
भवति, तद् यथा—बहुपदुरिति बहुचोक्तत्वादीषदसमाप्तेः सत्यपि सम्भवे  
कल्पबादयो न भवन्ति, द्विदश द्विदशाः—समासेनोक्तत्वात्सुजर्थस्य सुजन भवति,  
पदगुप्तौ—द्वन्द्वेनोक्तत्वाच्चार्थस्य च-शब्दो न प्रयुज्यते; तद्वदत्रापि तिङादिभिर-  
भिहितत्वादेव द्वितीयादयो न भविष्यन्ति ।

नन्वभिहितार्थस्यापि प्रयोगो दृष्टः—अपूपौ द्वाविति, सत्यम्; अयं तु न्यायः  
यदुताभिहिते विहितं न स्यात्, न हि व्यसनितया शब्दः प्रयुज्यते, अपि त्वर्था-  
भिधानाय, स चेदर्थः शब्दान्तरेणाभिहितः किमिति शब्दान्तरं प्रयुज्यते, अक्षि-  
निकोचादिभिरप्यवगतेऽर्थे शब्दो नैव प्रयुज्यते, किं पुनः शब्देनैवाभिहिते । अपूपौ  
द्वावित्यादौ तु द्वावानय कौ द्वौ ताविति सामान्योपक्रमे वाक्यमिति यथाकथ-  
ञ्चिदुपपादनीयम्, तस्मान्नार्थ एतेनेत्याशङ्क्य संख्यापि विभक्त्यर्थ इति दर्शय-  
न्नाह—बहुषु बहुवचनमित्येवमादिनेति ।

न्यासः

‘रिङ् शयग्लिङ्क्षु’ इति रिङादेशः । शत्यः, शतिक इति । ‘शताच्च ठन्यतीवशते’ इति  
ठन्यतौ भवतः ।

‘बहुषु बहुवचनम्’ इत्येवमादि । तत्रेदमुक्तम्—कर्मादयोऽप्यरे विभक्तीनां वाच्या,



मुपदिष्टाः, तत्र विशेषणार्थमिदमारभ्यते—अनभिहितकर्माद्याश्रयेष्वे-  
कत्वादेषु द्वितीयादयो वेदितव्या इति ।

पदमञ्जरी

अयमर्थः—‘त्रिकः प्रातिपदिकार्थः’ इत्यस्मिन्दर्शने कर्मादिवदेकत्वादिसंख्या  
विभक्त्यर्थः, तत्र कर्मादीनां युगपद्विभक्तिभिरभिधीयमानानां परस्परं विशेषण-  
विशेष्यभावमनापन्नानां केवलप्रातिपदिकार्थगतानामभिधानं वृक्ष एको वृक्षः  
कर्म पशुरेकः पशुः करणमिति वाभिधानम्, पश्चाच्चैकक्रियान्वयबलेन परस्पर-  
सम्बन्ध इति प्राभाकरा मन्यन्ते ।

भाट्टास्तु परम्परासम्बद्धस्य स्वतन्त्रस्यानेकार्थस्याक्षाः, पादाः, माषा इत्या-  
दावभिधानदर्शनेऽप्येकशेषमन्तरेणादृशनात् यजेतेत्यादौ च कृतिकार्ययोर्युगपल्लि-  
ङ्गभिधीयमानयोरपि विशेषणविशेष्यभावस्य प्राभाकरैरप्यभ्युपगमात्तद्वदेव  
विशिष्टाभिधानं मन्यन्ते ।

अस्माकमप्ययमेव पक्षः । तत्र कर्मादयो विशेषणम्, एकत्वादयो विशेष्याः,  
कर्मणि यदेकत्वं तत्र द्वितीयैकवचनमिति । विपर्ययो वा—एकत्वादिविशिष्टं  
यत्कर्म तत्र द्वितीयेति । तत्र यद्यपि कर्मादिप्राधान्यपक्षे तिङादिभिः प्रधानभूतानां  
कर्मादीनामभिहितत्वादप्रसङ्गः, द्वितीयादीनां संख्याप्राधान्यपक्षे कर्मादिष्वभिहि-  
तेष्वपि प्रधानभूतसंख्याभिधानाय द्वितीयादयः स्युरेव । प्राभाकरे तु पक्षे कर्माद्यं-  
शाभिधानेऽपि संख्यांशस्यानभिहितस्याभिधानाय द्वितीयादयः स्युरिति । अनभि-  
हितकर्माश्रयेष्विति । अनभिहितानि कर्मादीन्याश्रयो येषां तेष्वित्यर्थः । एतेन

न्यासः

अतस्तदीये बहुत्वे बहुवचनम् भवतीति । एवञ्च ब्रुवता वृत्तिकृता कर्माद्याभितायां  
संख्यायां द्वितीयादयो विभक्तयो भवन्तीत्येतदुक्तं भवति । न च तत्र कश्चिद् विशेष  
उपात्तः । सन्ति च कर्मादयोऽभिहिताः, अनभिहिताश्च । तत्र विशेषानुपादानाद्, यथा  
अनभिहितकर्माद्याश्रयेष्वेकत्वादेषु द्वितीयादयो विभक्तयो भवन्ति, तथाऽभिहित-  
कर्माद्याश्रयेष्वपि स्युः । अतोऽनभिहिता ये कर्मादयस्तदाश्रयेष्वेकत्वादेषु यथा  
विभक्तयो स्युरन्यत्र मा भूवन्नित्यनभिहित इत्येतद् विशेषणमारभ्यते । अनभिहित-  
कर्माद्याश्रयेष्विति । अनभिहिताः कर्मादय आश्रया येषामिति बहुव्रीहिः । एतेन ‘बहुषु  
बहुवचनम्’ इत्यादेः शास्त्रस्य, अनभिहित इत्येतस्य च ‘कर्मणि द्वितीया’ इत्येवमादिभिः  
सहैकवाक्यतां दर्शयति—अनभिहिते कर्मणि द्वितीया बहुषु बहुवचनमिति । एवमन्य-  
त्राप्येकवाक्यतां वेदितव्या । एकवाक्यता च गुणप्रधानभावमन्तरेण न सम्भवतीत्ये-  
कस्य गुणभावेन भवितव्यम्, अपरस्य प्रधानभावेन । तत्र विशेषणत्वादनभिहित  
इत्यस्य कर्माद्यपेक्षया गुणभावः, कर्मादीनां तु विशेष्यत्वात् प्राधान्यम्, एकत्वाद्य-



## पदमञ्जरी

कर्मणीत्यादिसप्तमीनिर्देश एकत्वादीनामाधारतया, न पुनरभिधेयतयेति दर्शितम् । अनभिहित इति । यदि प्रसज्यप्रतिषेधः स्यात्ततो द्वयोः क्रिययोः कारकेऽन्यतरेणाभिहितेऽपि विभक्त्यभावप्रसङ्गः, प्रासाद आस्ते इत्यत्र सदिक्रियाया आसिक्रियायाश्चैकमधिकरणां प्रासादाख्यं तच्चान्यतरेण सदिप्रत्ययेन घञाभिहितम्—प्रसीदन्त्यस्मिन्प्रासाद इति, तत्राभिहिते न भवतीत्युच्यमाने सप्तमी न स्यात् । पर्युदासे त्वासिप्रत्ययेन यदनभिधानं तदाश्रया सप्तमी सिद्ध्यति । ननु च प्रासादाख्यस्य द्रव्यस्य कारकत्वादभिहितत्वादित्यत्वं नास्ति ? नैष दोषः; शक्तिः कारकम्, तत्र सदिक्रियाशक्त्यभिधानेऽप्यासिक्रियाशक्तेरनभिधानम् । नन्वेवं प्रसज्यप्रतिषेधेऽपि या शक्तिरभिहिता तत्र मा भूद्विभक्तिः, या त्वनभिहिता तत्र भविष्यति ? उच्यते—अनभिहिते कर्मणीत्येकत्वादीनामाधारनिर्देशः संख्या च द्रव्यधर्मः, अतोऽनभिहिते कर्मणीत्यादिभिरपि शक्तिद्वारेण द्रव्यमेवोच्यते—अनभिहिता या कर्मादिशक्तिस्तदाधारभूतं यद् द्रव्यं तस्यैकत्वादिषु विभक्तय इति । एवं च यदि प्रसज्यप्रतिषेधः स्यात्ततोऽभिहितशक्तिद्वारेण द्रव्यस्याभिहितत्वात्प्रतिषेधः स्यात्; पर्युदासे तु अनभिहितशक्तिद्वारे विधिरिति स्पष्ट एव फलभेदः । यत्र तर्हि शक्तिभेदो नास्ति तत्र कथम्—आसने आस्ते, शयने शेते इति ? अत्राप्यासनशयनादिशब्दे रासनादिक्रियायोग्यं वस्तुमात्रमनुद्भूतशक्तिकमभिहितमिति तस्य शक्त्युद्भवप्रतिपादनाय विभक्तिर्भविष्यति ।

यदि तर्हि पर्युदासोऽयमिति निर्णीयते, इह पक्त्वा भुज्यत ओदन इति भुजिप्रत्ययेनाप्यभिहित ओदने क्त्वाप्रत्ययेनानभिधानमाश्रित्य द्वितीया प्राप्नोति, भावे हि क्त्वाप्रत्ययः; प्रसज्यप्रतिषेधे तु भुजिप्रत्ययेनाभिधानमाश्रित्य प्रतिषेधः सिद्ध्यति ? उच्यते; नात्रोदनस्य युगपदुभाभ्यां शब्द एवान्वयः, किं तर्हि ? भुजिनैव, सन्निधानात् पचिनान्वयः । केवलशब्दव्यापारनिरूपणे तु किमिष्टकाः पक्त्वोदनो भुज्यते, उतोदनमेवेति न ज्ञायते, अतः शब्दव्यापारापेक्षयाभिधानमेवेति द्वितीया न भविष्यति । अनभिहितवचनमनर्थकम्; प्रथमाविधानस्यानवकाशत्वात् । कृतः कट इत्यादिषु द्वितीयादयो मा भूवन्निति सूत्रारम्भः । यदि चात्रापि स्युः, केदानीं प्रथमा स्यात् । नन्वनवकाशत्वात्प्रथमा भवन्ती कृतः कट इत्यादावेव भवतीति न पुनः कटं करोतीत्यादावपीति कुतोऽयं नियमः ? उच्यते—कृतः कट इत्यादौ यद्यपि कृतशब्दसन्निधाने कटस्य कर्मत्वा प्रतीयते, तथापि तत्र वाक्यार्थत्वादव्यतिरिक्त एव प्रातिपदिकार्थं इति प्रथमा भविष्यति, यथा—वीरः पुरुष इति । कटं करोतीत्यत्र तु कटशब्देनैव कर्मशक्तिमानर्थोऽभिधीयत इति व्यतिरिक्तत्वात्प्रातिपदिकार्थस्य प्रथमा न भविष्यति । नन्वकारकेषु सावकाशा प्रथमा, यथा—वृक्ष इति ? तन्न; अत्राप्यस्तीति प्रतीतेः कर्तृत्वात्तृतीयाप्रसङ्गः । यत्र



कर्मणि द्वितीया ॥ २ ॥

द्वितीयादयः शब्दाः पूर्वाचार्यैः सुपां त्रिकेषु स्मर्यन्ते, तैरेवात्र

**पदमञ्जरी**

ह्यन्यत्क्रियापदं न श्रूयते तत्रान्तरङ्गत्वादस्तीति गम्यते, लब्धसत्ताकस्य हि विशेषणान्तरयोगो भविष्यति । अथापि यत्र विशेषणान्तरनिवृत्तौ तात्पर्यम्, न क्रियासम्बन्धे, यथा—नीलमुत्पलं न रक्तम्, राज्ञोऽयं पुरुषो न देवदत्तस्येति, न ह्यत्र नीलमुत्पलमस्ति, राज्ञः पुरुषोऽस्तीति प्रतीतिः, अतोस्त्येवाकारकमवकाश इत्युच्येत ? एवमपि विप्रतिषेधात्प्रथमा भविष्यति । द्वितीयादीनामवकाशो यत्र प्रातिपदिकार्थस्य व्यतिरेकः—कटं करोतीति; प्रथमायास्त्वकारकमवकाशः—नीलमुत्पलमिति; कृतः कट इत्यत्रोभयप्रसंगे परत्वात्प्रथमेव भविष्यति । ननु तामपि बाधित्वा परत्वात् षष्ठी प्राप्नोति, शेषलक्षणा षष्ठी प्रातिपदिकार्थमात्रस्य प्रथमाविधावुपयोगादशेषत्वान्न भविष्यति । इह तर्हि कर्तव्यः कट इति कृतप्रयोगे प्रथमां बाधित्वा 'कर्तृकर्मणोः कृति' इति षष्ठी स्यात्, तत्प्रतिषेधार्थमनभिहिताधिकारः कर्तव्यः । तदेवं संख्याविभक्त्यर्थं इत्यस्मिन्पक्षे कर्तव्यं सूत्रमिति स्थितम् ॥

कर्मणि द्वितीया ॥ द्वितीयादयः शब्दा इति । स्वनिकायप्रसिद्धिरेषेत्यर्थः ।

**न्यासः**

पेक्षया कर्मादीनान्तु विशेषणत्वादप्राधान्यम् । एकत्वादीनां विशेष्यत्वात् प्रधानभावः । अथ कथं कटशब्दादुत्पद्यमाना द्वितीया भीष्मादिपदानुगतं कर्माभिदधाति, यथा- निष्ठेति चेत् ? स्यादेतत्—‘यथा कटः कृतो भीष्म उदारः शोभनो दर्शनीय इत्यत्र करोतेः कर्मण्युत्पद्यमाना निष्ठा सर्वं भीष्मादिकमपि कर्माभिदधाति, तथा कटशब्दादुत्पद्यमाना द्वितीया’ इति, वार्त्तमेतत्; कृत इति क्रियाकारकसम्बन्धनिमित्तमभिधानम् । क्रिया चोत्पद्यमाना सामर्थ्यात् सर्वाणि कारकद्रव्याण्याक्षिपति । ततः कृञ् उत्पद्यमानः क्तः साधारणतया यावत् करोतेरुपयाति कर्मतां तावत् सर्वमेवाभिदधातीति युक्तम् । भीष्मादिगताया अपि कर्मतायाः क्तप्रत्ययेनाभिधानम् । कटस्तु विशिष्टद्रव्ययुक्तम् । भीष्मादिगततया तदगतमेव कर्म शक्नोत्यभिधातुम्, नान्यगतं वचनः, तत् उत्पद्यमाना द्वितीया तदगतमेव कर्म शक्नोत्यभिधातुम्, नान्यगतं किञ्चित्, तत् कथं तथा भीष्मादिगतमपि कर्माभिधीयते ? तथा च निरर्थकं परिगणनम् । तस्मात् तिङ्कृतद्वितसमासैरेवाभिधानं सम्भवतीति सम्भवदुदाहरणप्रदर्शनपरमेतत् परिसंख्यानं वेदितव्यम्, न परिगणनम् ॥

परमेतत् परिसंख्यानं वादतव्यम्, न तत्र परमेतत्त्वम् ।  
 कर्मणि द्वितीया ॥ द्वितीया तिङ्भूमिक्तिरप्यस्तीति तस्या अप्यत्र ग्रहणमिति  
 कस्यचिदाशङ्का स्यात्, अतस्तान्निराकर्तुमाह—द्वितीयादयः शब्दा इत्यादि । कर्म-



व्यवहारः । कर्मणि कारके या संख्या तत्र द्वितीया, विभक्तिर्भवति ।  
कटं करोति । ग्रामं गच्छति ।

\* उभसर्वतसोः कार्या धिगुपर्यादिषु त्रिषु ।

द्वितीयाऽऽम्रेडितान्तेषु ततोऽन्यत्रापि दृश्यते\* ॥

उभयतो ग्रामम् । सर्वतो ग्रामम् । धिग्देवदत्तम् । उपर्युपरि ।  
अध्यधि ग्रामम् । अधोऽधो ग्रामम् ॥

अभितः—परितः—समया—निकषा—हा—प्रतियोगेषु च दृश्यते \* ।  
अभितो ग्रामम् । परितो ग्रामम् । समया ग्रामम् । निकषा ग्रामम् ।

पदमञ्जरी ।

उभसर्वतसोरिति । उभयसर्वशब्दयोस्तसिलन्तयोः प्रयोग इत्यर्थः । उभयशब्दे-  
कदेश उभशब्दोऽनुकृतः; उभशब्दस्य तसिलन्तस्याभावात्, तस्य द्विवचनटाब्विषय-  
त्वात् । धिगित्यविभक्तिको निर्देशः । आम्रेडितान्तेष्विति । कृतद्विवचनेष्वित्यर्थः ।  
उभयतः सर्वत इति । पञ्चम्यास्तसिल् । धिगिति । निन्दार्थोऽयम् । उपर्युपरीति ।  
'उपर्यध्यधसस्सामीप्ये' इति द्विवचनम् । ततोऽन्यत्रापीत्युक्तम्, तानेवान्यान्परि-  
गणयति—अमित इत्यादि । अमितो ग्राममिति । उभयत इत्यर्थः । परित इति ।  
सर्वत इत्यर्थः । 'पर्यभिभ्यां च' इति तसिल् । आभिमुख्यवृत्तिरपि विभक्तिप्रति-  
रूपको निपातोऽभितःशब्दोऽस्ति, सोऽपि गृह्यते । समयानिकषाशब्दौ समीपवचनौ  
गृह्यते । हाशब्दः शोकादिवृत्तिः । हा कन्ये इत्यादौ कारकविभक्तित्वादन्तरङ्गत्वा-  
न्यासः

शब्देनेह साधनं कर्म गृह्यते, न तु क्रियाकर्म । तथा हि—ये विभक्त्यर्था एकत्वा-  
दयस्तेषां विशेषणत्वेनैव कर्मादयोऽनुक्रंस्यन्ते । न च क्रियाकर्मणि द्वित्वबहुत्वे स्तः;  
साधनकर्मणि तु विद्येते, तस्मात् तस्यैव ग्रहणं युक्तम्, नेतरस्य ।

उभसर्वतसोरित्यादि । उभसर्वशब्दयोस्तसिप्रत्ययान्तयोः प्रयोगे द्वितीयाविभक्तिः  
कार्या । शेषलक्षणायां षष्ठ्यां प्राप्तायामयमारम्भः । उभसर्वतसोरित्यत्र यद्यप्युभशब्दः  
पठितस्तथापि सामर्थ्यादुभयशब्दो गृह्यते; साधर्म्यात् । न ह्युभशब्दस्तसिप्रत्ययान्तोऽ-  
स्ति; तस्य नित्यद्विवचनटाब्विषयत्वात् । तथा चोक्तम्—'अन्याभावो नित्यद्विवचन-  
टाब्विषयत्वादुभयोऽन्यत्र' इति । उभयतः सर्वत इति 'पञ्चम्यास्तसिल्' । धिक्शब्दयोगे  
ऽपि द्वितीया कार्या । तथोपर्यादिषु त्रिषु योगे द्वितीया कार्या । आम्रेडितान्तेष्विति ।  
कृतद्विवचनेष्वित्यर्थः । उपर्युपरि ग्राममित्यादौ 'उपर्यध्यधसः सामीप्ये' इति द्विव-  
चनम् । ततोऽन्यत्रापि दृश्यत इति । यथोक्तादन्यत्रापि दृश्यते द्वितीयेति सम्बन्धः ।

क चान्यत्र दृश्यत इत्यत आह—अमित इत्यादि । 'पर्यभिभ्याञ्च' इति तसिः ।



हा देवदत्तम् । बुभुक्षितं न प्रति भाति किञ्चत् ॥

तृतीया च होश्छन्दसि ॥ ३ ॥

‘कर्मणि’ इति वर्तते । द्वितीयायां प्राप्तायां तृतीया विधीयते, च-  
शब्दात्सा च भवति । छन्दसि विषये जुहोतेः कर्मणि कारके तृतीया  
विभक्तिर्भवति, द्वितीया च । यवाग्वाऽग्निहोत्रं जुहोति । यवागूमसि-  
होत्रं जुहोति ।

छन्दसीति किम् ? यवागूमसिहोत्रं जुहोति ॥

पदमञ्जरी

त्सम्बोधनविभक्तिर्भवति । बुभुक्षितं न प्रतिभातीति । प्रतिरत्र क्रियाविशेषकत्वा  
दुपसर्गो न कर्मप्रवचनीय इति पठ्यते ।

तृतीया च होश्छन्दसि ॥ यवाग्वाग्निहोत्रमिति । क पुनरग्निहोत्रशब्दो  
वर्तते ? हविषि; तेष्वग्निहोत्रमधिश्रयेत्, अग्निहोत्रं शरशरायत्, तदाहुर्यस्याग्नि-  
होत्रमधिश्रितममेध्यमापद्येतेत्यादिषु दर्शनात् । जुहोतिरपि प्रक्षेपे । एकस्मिन्नेव  
प्रयोगे यवागूशब्दात् तृतीया, अग्निहोत्रशब्दाद् द्वितीया; यवाग्वाख्यं हविर्देवतो-  
द्देशेन प्रक्षिपतीत्यर्थः ।

अयं योगः शक्योऽवक्तुम्, कथम् ? अग्निहोत्रशब्दो ज्योतिष्यपि वर्तते—  
अग्निहोत्रं प्रज्वलितमिति । जुहोतिरपि प्रीणने । तद्यदा यवागूशब्दात् तृतीया  
तदा यवाग्वाग्निहोत्रं प्रीणयतीत्यर्थः, यदा तु द्वितीया तदा यवाग्वाख्यं द्रव्यमग्नि-  
होत्रं हविरग्नौ प्रक्षिपतीत्यर्थः ।

मीमांसकास्त्वाहुः—अग्निहोत्रशब्दः कर्मनामधेयमिति, दृश्यते च—स एष यज्ञ  
पञ्चविधोऽग्निहोत्रं दर्शपूर्णमासावित्यादि । तस्य वा एतस्याग्निहोत्रस्य सप्त च  
शतानि च, एतद्वा अग्निहोत्रमन्येद्युर्हूयते अजरामयं वा एतद्यदग्निहोत्रमिति च  
त इत्याहुः । करणत्वात् तृतीयायां प्राप्तायां पक्षे द्वितीयार्थं वचनम् । इदं च  
सूत्रानुगुणं न भवति, कर्मण्येति हि वर्तते ॥

न्यासः

अपिशब्दो विकल्पार्थः । अपि दृश्यतेऽपि न दृश्यते च । तेन हा तात हा मातरित्यादि  
सिध्यति ॥

तृतीया च होश्छन्दसि ॥ यवाग्वाग्निहोत्रं जुहोतीति । यद्यप्यत्र ‘सुपां सुपो  
भवन्ति’ इति द्वितीयास्थाने तृतीयादेशविधानेऽप्येतत् सिध्यति; तथापि पयसा जुहोति,  
आज्येन जुहोतीत्येवमादि न सिध्यति । तथा हि—स्थानिवद्भावात् ‘स्वमोर्नपुंसकात्’  
इत्येकस्य लुक् प्राप्नोति । अपरस्य ‘अतोऽम्’ इत्यम्भावः ॥



## अन्तरान्तरेण युक्ते ॥ ४ ॥

द्वितीया स्वयंते, न तृतीया । अन्तराऽन्तरेणशब्दौ निपातौ साहचर्याद् गृह्येते । आभ्यां योगे द्वितीया विभक्तिर्भवति । षष्ठ्य-  
पवादोऽयं योगः । तत्रान्तराशब्दो मध्यमाधेयप्रधानमाचष्टे । अन्तरेण-  
शब्दस्तु तच्च विनार्थं च । अन्तरा त्वां च मां च कमण्डलुः । अन्तरेण  
त्वां च मां च कमण्डलुः । अन्तरेण पुरुषकारं न किञ्चिद्विभज्यते ।

पदमञ्जरी

अन्तरान्तरेण युक्ते ॥ अन्तरान्तरेणशब्दादित्यादि । ननु यथा नौर्नावि बद्धा  
नेतरेतरत्राणाय भवति तादृगेतत्, द्वयोरपि निपातत्वंव्यभिचारात्, सत्यम्; साह-  
चर्यात्साजात्यं लक्ष्यते, सजातीयविजातीयभावे सजातीयप्रत्ययो भवति, तद्यथा-  
गुरुभार्गवावित्युक्ते ग्रहयोरेव प्रतीतिर्भवति, न त्वाचार्यपरशुरामयोः । यद्वा—  
अन्तराशब्देनातृतीयान्तेन साहचर्यादन्तरेणेत्यस्याप्यतृतीयान्तस्य ग्रहणम्, स च  
निपात एव । तथान्तरेण शब्देनाटाबन्तेन साहचर्यादन्तराशब्दस्याप्यटाबन्तस्यैव  
ग्रहणम्, स च निपात एव । षष्ठ्यपवादो योग इति । असत्यस्मिन्योगे शेषत्वात् षष्ठी  
प्राप्नोति । सति त्वस्मिन्नुपयुक्तत्वात् षष्ठी न भवतीत्यपवादत्वमेतत् । मध्यमा-  
धेयेति । आधेयपरतन्त्रमित्यर्थः । सप्तम्यन्तस्य मध्यशब्दस्यार्थे वर्तत इति यावत् ।  
अन्तरा त्वां च मां च कमण्डलुरिति । तव च मम च मध्ये कमण्डलुरित्यर्थः । अत्र

न्यासः

अन्तरान्तरेण युक्ते ॥ अन्तरान्तरेणशब्दौ निपातौ साहचर्याद् गृह्येते इति ।  
अयमन्तराशब्दो यद्यपि स्त्रीप्रत्ययान्तोऽस्ति, तथाऽस्त्रीप्रत्ययान्तोऽपि; अन्तरेणशब्द-  
स्त्वस्त्रीप्रत्ययान्तो गृह्यते । यश्चास्त्रीप्रत्ययान्तोऽन्तराशब्दः स निपात एवेत्यन्तरा-  
शब्दस्य तावन् निपातस्य ग्रहणम् । अतस्तेन निपातेन साहचर्यादन्तरेण शब्दस्यापि  
तस्यैव ग्रहणम् । तेनानिपातो यस्तृतीयान्तोऽन्तरेणशब्दः, यश्च टाबन्तोऽन्तराशब्द-  
स्ताभ्यां योगे द्वितीया न भवति । किं ते बाभ्रावणां शालङ्कायनानाञ्चान्तरेण  
गतेन ? ग्रामयोरन्तरायां पुरि वसतीत्यन्तरशब्दोऽत्र विशेषवचनः । गमिरपि ज्ञान-  
वचनः । किं ते विशेषेण ज्ञानेनेत्यर्थः । षष्ठ्यपवादोऽयं योग इति । शेषलक्षणायां  
षष्ठ्यां प्राप्तायामस्यारम्भात् । षष्ठ्यपवादत्वमस्य योगस्यान्तरान्तरेणशब्दार्थप्रदर्शन-  
द्वारेण विस्पष्टीकर्तुमाह—तत्रेत्यादि । मध्यं हि सम्बन्धिशब्दत्वादमध्यभूतं द्वितीयं  
सम्बन्धिनमपेक्ष्य भवति । तत्र यदपेक्षं मध्यत्वं ततो मध्येन व्यतिरेके समुपजनिते  
षष्ठी प्राप्नोति । विनार्थोऽपि शेष एव । अत्रापि षष्ठ्येव प्राप्नोति । अन्तरा त्वाञ्च  
माञ्च कमण्डलुरिति । तव मम मध्ये कमण्डलुरित्यर्थः । अथ कमण्डलुशब्दाद्



युक्तग्रहणं किम् ? अन्तरा तक्षशिलां च पाटलिपुत्रं सुघ्नस्य प्राकारः ॥

कालाध्वनोरत्यन्तसंयोगे ॥ ५ ॥

कालशब्देभ्योऽध्वशब्देभ्यश्च द्वितीया विभक्तिर्भवति अत्यन्त-  
संयोगे गम्यमाने । क्रियागुणद्रव्यैः साकल्येन कालाध्वनोः संबन्धः =  
अत्यन्तसंयोगः । मासमधीते । संवत्सरमधीते । मासं कल्याणी ।  
संवत्सरं कल्याणी । मासं गुडधानाः । अध्वनः खल्वपि—क्रोशमधीते ।  
योजनमधीते । क्रोशं कुटिला नदी । क्रोशं पर्वतः । योजनं पर्वतः ।

पदमञ्जरी

यथा मध्यस्यावध्यपेक्षायामवधिभूताभ्यां युष्मदस्मद्भ्यां योगः, तथाऽऽधारस्या-  
धेयपरतन्त्रत्वादाधेयेन कमण्डलुनापि योगत्ततोऽपि द्वितीया प्राप्नोति, नैष दोषः,  
कमण्डलुरित्यत्र तिष्ठत्यस्तीति वा क्रियापदानुषङ्गात्कमण्डलुः कर्त्ता, स च तिङा-  
भिहित इति प्रथमैव भविष्यति, कारकविभक्तित्वात् । तदेतत् 'सहयुक्तेऽप्रधाने'  
इत्यत्रोपपादयिष्यामः । निपातयोग्रहणादिह न भवति, किं तेन तयोरन्तरेण  
ज्ञातेन ! विशेषवचनोऽयम्—अन्तरायां पुरि वसतीति सुघ्नस्य प्राकार इति, नात्र  
सुघ्नस्यान्तराशब्दार्थेन योगः, किं तर्हि ? प्राकारेण ॥

कालाध्वनोरत्यन्तसंयोगे ॥ मासमधीते इति । ननु कर्मत्वादेवात्र द्वितीया  
सिद्धा, कथम् ? 'कालभावाध्वगन्तव्याः कर्मसंज्ञा ह्यकर्मणां' । अवश्यं कर्मसंज्ञ-  
वाश्रयणीया—आस्यते मासः, आसितव्यः आसित इति कर्मणि लकृत्यक्तल्लर्था  
यथा स्युरिति, सत्यम्; इदमप्यवश्यं वक्तव्यम्—द्रव्यगुणाभ्यामत्यन्तसंयोगे द्वितीया

न्यासः

द्वितीया कस्मान्न भवति ? सत्यप्यन्तरान्तरेणयोगे तस्य प्राधान्यात् । तथा हि—  
कमण्डलोः स्वार्था प्रवृत्तिः, युष्मदस्मदोस्तु परार्थाः; कमण्डलुविशेषणत्वेन तयोः  
प्रवृत्तत्वात् । तत्र कमण्डलोः स्वार्थे वर्त्तमानात् प्राधान्येनावस्थितत्वात् प्रातिपदि-  
कार्थादिप्रच्युतत्वात् परत्वात् प्रथमैव भवति । द्वितीयायास्त्वप्रधाने युष्मदस्मच्छब्देऽ-  
वकाश इति ताभ्यां तेनेव प्रथमान्तेन कमण्डलुनोपजनिते व्यतिरेके पष्ठ्यां प्राप्तायां  
द्वितीया विधीयते । अन्तरेण पुरुषकारमिति । विना पुरुषकारेणेत्यर्थः ।

अन्तरा तक्षशिलां पाटलिपुत्रञ्च सुघ्नस्य प्राकार इति । अत्र सुघ्नः प्राकार-  
विशेषणत्वेनोपक्षीणसामर्थ्य इति न भवति तस्यान्तराशब्देन योगः ॥

कालाध्वनोरत्यन्तसंयोगे ॥ कालाध्वनोरित्यर्थग्रहणम् । अत आह—कालशब्दे-



अत्यन्तसंयोग इति किम् ? मासस्य द्विरधीते । क्रोशस्यैकदेशे पर्वतः । द्योजनस्यैकदेशे पर्वतः ॥

अपवर्गे तृतीया ॥ ६ ॥

‘कालाध्वनोरत्यन्तसंयोगे’ इति वर्तते । अपवर्गः = फलप्राप्तौ सत्यां क्रियापरिसमाप्तिः । अपवर्गे गम्यमाने कालाध्वनोरत्यन्तसंयोगे तृतीया विभक्तिर्भवति । मासेनानुवाकोऽधीतः<sup>१</sup> । संवत्सरेणानुवाकोऽधीतः । अध्वनः—क्रोशेनानुवाकोऽधीतः । योजनेनानुवाकोऽधीतः ।

अपवर्ग इति किम् ? क्रोशमधीतोऽनुवाकः । मासमधीतः । कर्तृव्यावृत्तौ फलसिद्धेरभावात् तृतीया न भवति । मासमधीतोऽनुवाको न चानेन गृहीतः ॥

सप्तमीपञ्चम्यौ कारकमध्ये ॥ ७ ॥

‘कालाध्वनोः’ इति वर्तते । कारकयोर्मध्ये यौ कालाध्वनौ ताभ्यां

पदमञ्जरी

यथा स्यादिति । तत्र क्रियात्यन्तसंयोगेऽपि परत्वादानेनैव युक्ता द्वितीया । मासस्येति ‘कृत्वोऽर्थप्रयोगे कालेऽधिकरणे’ इति षष्ठी ॥

अपवर्गे तृतीया ॥ अपवर्गः फलप्राप्तौ सत्यां क्रियापरिसमाप्तिरिति । तत्रैवापवर्गशब्दो लोके प्रसिद्ध इति भावः । कर्तृव्यावृत्ताविति । अशक्त्यादिना कर्तृरुपरमादित्यर्थः, तत्र मध्ये क्रिया विच्छिन्नेति प्रवृत्त्यपायः, न त्वपवृत्तेति ॥

सप्तमीपञ्चम्यौ कारकमध्ये ॥ कारकमध्य इति । मध्यस्यावधिद्वयापेक्षत्वाद् द्विवचनान्तेन समासः, कालाध्वनोश्चैतद्विशेषणमित्याह—कारकयोर्मध्ये यौ कालाध्वन्यासः

म्योऽध्वशब्देभ्यश्चेत्यादि । मासस्य द्विरधीते । क्रोशस्यैकदेशे पर्वतः । योजनस्यैकदेशे पर्वत इति । नात्र ‘कालाध्वनोरत्यन्तसंयोगे’ इति द्वितीया न भवति ॥

अपवर्गे तृतीया ॥ अपवर्ग इति । अत्यन्तसंयोगस्य फलरूपमेतद् विशेषणमुपात्तम् । तच्च क्रियात्यन्तसंयोगस्यैव सम्भवति, नान्यस्येति सामर्थ्यादत्र क्रियात्यन्तसंयोग एव गृह्यते । सर्वस्याश्च क्रियायाः परिसमाप्तिरस्ति; तस्माद् विशेषणोपादानसामर्थ्यात् फलप्राप्तौ सत्यां क्रियायाः परिसमाप्तिरिहापवर्गो विज्ञायत इत्यत आह—फलप्राप्तावित्यादि । कर्तृव्यावृत्ताविति । न हि मासमधीतोऽनुवाको न चानेन गृहीत इत्युक्तेऽपवर्गो गम्यते, किं तर्हि ? कर्तुरशक्तिमात्रम् । न च तत्रापवर्गव्यपदेशः ॥<sup>२</sup>



सप्तमीपञ्चम्यौ विभक्ती भवतः । अद्य भुक्त्वा देवदत्तो द्व्यहे भोक्ता,  
द्व्यहाद्वा भोक्ता । त्र्यहे त्र्यहाद्वा भोक्ता । कर्तृशक्त्योर्मध्ये कालः ।  
इहस्थोऽयमिष्वासः क्रोशे लक्ष्यं विद्वद्यति । क्रोशाल्लक्ष्यं विद्वद्यति ।  
कर्तृकर्मणोः कारकयोः कर्मापादानयोः कर्माधिकरणयोर्वा मध्ये क्रोशः ।  
संख्यातानुदेशो न भवति; अस्वरितत्वात् ॥

पदमञ्जरी

ध्वानाविति । अद्य भुक्त्वेत्यादि । ननु चात्र देवदत्त एकः कर्त्ता, तत्कथं कारकयो-  
र्मध्ये काल इत्याह—कर्तृशक्त्योरिति । स्यादेवं यदि द्रव्यं कारकं स्यात्, शक्तिस्तु  
कारकम्, सेह भिद्यते—एका अद्य भुजेः साधनम्, अपरा द्व्यहभुजेः, तेनानयोर्मध्ये  
काल इत्यर्थः । कर्तृकर्मणोरिति । इषून्स्यतीष्वासः पुरुषः स कर्त्ता, इष्वसने व्यधने  
स्थाने वा कर्म लक्ष्यम् । कर्मापादानयोरिति । कर्म तदेव सामर्थ्याद् गम्यमानं  
धनुरपादानं यतः शरा अपयन्ति । कर्माधिकरणयोर्वेति । कर्म तदेवाधिकरण-  
मिहेति निर्दिष्टः प्रदेशः । इह कालाध्वानौ द्वौ, सप्तमीपञ्चम्यावपि द्वे, ततश्च  
संख्यातानुदेशः प्राप्नोति—कालात्सप्तमी, अध्वनः पञ्चमीति, अत आह—  
संख्यातानुदेश इत्यादि । अस्वरितत्वादिति । स्वरितेन लिङ्गेन यथासंख्यमित्येतत्  
तत्रैव प्रतिपादितम् ॥

न्यासः

सप्तमीपञ्चम्यौ कारकमध्ये ॥ अद्य भुक्त्वा देवदत्तो द्व्यहे भोक्ता, द्व्यहाद् स्मेक्तेति ।  
ननु चात्र देवदत्त एक एव कर्त्ता, कारकभेदे सति तन्निबन्धनो मध्यव्यपदेशो  
भवति, तत् कथमसति कारकभेदे कारकयोर्मध्ये कालो भवतीत्यत आह—कर्तृशक्त्यो-  
रित्यादि । न हि द्रव्यं कारकम्, किं तर्हि ? शक्तिः, सा चेह भिद्यते । तथा हि—  
देवदत्ते द्वे शक्ती व्यवस्थिते; एकाद्य भुजेः साधनम्, अपरा द्व्यहेऽस्तीति इति कर्तृ-  
शक्तिभेदे सति युक्तो मध्यव्यपदेशः । कर्तृकर्मणोरित्यादि । इष्वासः कर्त्ता, लक्ष्यं  
कर्म । कर्मापादानयोरिति । कर्म तदेव । अपादानं यतः परो निर्याति । कर्माधिकरण-  
योर्वेति । इहेत्यनेन यन्निर्दिश्यते तदधिकरणम् । कर्म च तदेव । तयोर्मध्ये क्रोश  
इति । क्रोशस्येहापादानाधिकरणत्वाभावात् सप्तमीपञ्चम्यौ न भवतः । न हि क्रोशा-  
च्छरोऽपैति, किं तर्हि ? तदेकदेशात् । नापि क्रोशे व्यवस्थितं लक्ष्यम्, किं तर्हि ?  
तदेकदेश एव । तस्मात् क्रोशस्य शेषत्वात् षष्ठ्यां प्राप्तायां सप्तमीपञ्चम्यौ विधीयते ।  
अथात्र संख्यातानुदेशः कस्मान्न भवति, यावता कालाध्वनौ हि द्वौ, सप्तमीपञ्चम्या-  
वपि द्वे, अत एव साम्यात् संख्यातानुदेशेन भवितव्यम्—कालात् सप्तमी, अध्वनः  
पञ्चमीत्यत आह—संख्यातानुदेश इत्यादि । 'स्वरितेनाधिकारः' इत्यत्र स्वरितेनेति

काशि० २ : ११



कर्मप्रवचनीययुक्ते द्वितीया ॥ ८ ॥

कर्मप्रवचनीयैर्युक्ते द्वितीया विभक्तिर्भवति । अनुलक्षणे । शाक-  
ल्यस्य संहितामनु प्रावर्षत् । आगस्त्यमन्वसिञ्चत्प्रजाः ॥

यस्मादधिकं यस्य चेश्वरवचनं तत्र सप्तमी ॥ ९ ॥

‘कर्मप्रवचनीययुक्ते’ इति वृत्तते । यस्मादधिकं यस्य चेश्वर-  
वचनं कर्मप्रवचनीयैर्युक्ते तत्र सप्तमी विभक्तिर्भवति । उपखार्या  
द्रोणः । उपनिष्के कार्षापणम् । ‘यस्य चेश्वरवचनम्’ इति स्वस्वामिनो-  
र्द्वयोरपि पर्यायेण सप्तमी विभक्तिर्भवति । अधि ब्रह्मादत्ते पञ्चालाः,  
अधि पञ्चालेषु ब्रह्मादत्त इति । द्वितीयापवादो योगः ॥

पदमञ्जरो

यस्मादधिकं यस्य चेश्वरवचनं तत्र सप्तमी ॥ यस्मादधिकं तदस्मिन्नधिकमिति  
च निर्देशादधिकशब्दयोगे पर्यायेण सप्तमीपञ्चम्यौ भवतः । उपखार्या द्रोण इति ।  
‘उपोऽधिके च’ इति कर्मप्रवचनीयसंज्ञा । यस्य चेश्वरवचनमित्यादि । द्वयमनेनो-  
च्यते, द्वयोरपि भवति, तत्रापि पर्यायेणेति तत्र द्वयोरपि तावद्भवति, कथम् ?  
ईश्वर उच्यते येन तदोश्वरवचनमैश्वर्यम्, अथ वा ईश्वरशब्दो भावप्रधानः  
ईश्वरः तस्योक्तिरीश्वरवचनम्, यस्य स्वामिन ईश्वरत्वमुच्यते ततः सप्तमीत्यर्थः ।  
अथ वा—यस्येति स्वं निर्दिश्यते, यस्य स्वस्येश्वर उच्यते ततः स्वात्सप्त-  
मीत्यर्थः । पर्यायेण वा भवति; शेषविषये कर्मप्रवचनीयविभक्त्यारम्भादेकत  
उत्पन्नया विभक्त्या द्विष्टस्यापि संबन्धस्याभिधानात् । अधि ब्रह्मादत्त इति । ‘सप्तमी  
शौण्डेः’ इति समासपक्षे ब्रह्मादत्ताधीना इति भवति विभक्त्यर्थवृत्तित्वेऽधिब्रह्मा-

न्यासः

योगविभागः कृतः, तत् पूर्वैणापि सम्बध्यते । यत्र स्वरितत्वं प्रतिज्ञायते तत्र यथा-  
संख्यं यथा स्यात् । इह तु स्वरितत्वं नास्ति, अतो, न भवति संख्यातानुदेशः ।

कर्मप्रवचनीययुक्ते द्वितीयः ॥ शाकल्यस्य संहितामनु प्रावर्षदिति । ‘अनुलक्षणे’  
इति कर्मप्रवचनीयसंज्ञा ॥

यस्मादधिकं यस्य चेश्वरवचनं तत्र सप्तमी ॥ उपखार्या द्रोण इति । खार्या  
अधिको द्रोण इत्यर्थः । ‘उपोऽधिके च’ इत्युपशब्दस्य कर्मप्रवचनीयसंज्ञा । यस्य  
चेश्वरवचनमिति । यस्येश्वरव्यपदेश इत्यर्थः । ईश्वरव्यपदेशस्तु स्वामिन एव सम्भ-  
वति । तत्रैव सप्तम्या भवितव्यमिति कस्यचिद् भ्रान्तिः स्यात्, अतस्तान्निराकर्तुमाह—  
यस्य चेश्वरवचनमित्यादि । यस्य चेश्वरवचनमित्यनेन द्वयोरपि=स्वस्वामिनोः पर्यायेण



पञ्चम्यपाङ्परिभिः ॥ १० ॥

अप, आङ्, परि-इत्येतैः कर्मप्रवचनीयैर्योगि पञ्चम्यै विभक्ति-  
भवति । अप त्रिगतेभ्यो वृष्टो देवः । आ पाटलिपुत्राद् वृष्टो देवः ।  
परिपरि त्रिगतेभ्यो वृष्टो देवः । अपेन साहचर्यात्परेवर्जनार्थस्य  
ग्रहणम्, तेनेह न भवति—वृक्षं परि विद्योतते विद्युत् ॥

प्रतिनिधिप्रतिदाने च यस्मात् ॥ ११ ॥

मुख्यसदृशः = प्रतिनिधिः । दत्तस्य प्रतिनिर्यातनम् = प्रतिदानम् ।

पदमञ्जरी

दत्तमित्यव्ययीभावः । अयं योगः शक्योऽवक्तुम्, स्वामिन्याधारे पञ्चालाः स्थिता  
स्वेष्वाधारेषु ब्रह्मादत्तः स्थितः, तत्र यदा यदधिकरणं तत्र सप्तमी भविष्यति, एवं  
च कृत्वा 'अधिरीश्वरे' इति कर्मप्रवचनीयसंज्ञा न वक्तव्या, ऐश्वर्यविषयश्चाधिः  
क्रियया नैव युज्यते । अतो गत्युपसर्गत्वबाधार्थापि न युज्यते ॥

प्रतिनिधिप्रतिदाने च यस्मात् ॥ यस्मादित्यनेनेक सूत्रेण पञ्चमी । मुख्यसदृशः  
प्रतिनिधिरिति । मुख्यः कचित्कार्यं रूढः, यश्च तदभावे तत्कार्यं प्रतिनिधीयते  
स तत्प्रतिनिधिः । कर्मणि 'उपसर्गे घोः किः' । एवं प्रतिदानमित्यपि, कर्मण्येव  
ल्युट् । दत्तस्येति । अथाननेनेक सूत्रेण पञ्चमी प्राप्नोति, यथा—यस्मादिति, एवं  
तर्हि कर्मणि षष्ठी । ननु न दत्तमेव प्रत्यर्प्यते, किं तर्हि ? द्रव्यान्तरम्,  
सत्यम्; तुल्यमूल्यत्वात्तदेव प्रत्यर्पितमिति प्रतिपत्तिः, प्रतिनिर्यातनम्=प्रत्यर्पणम्—

न्यासः

सप्तमी भवतीति । कथम्, यावता 'अधिरीश्वरे' इत्यनेनाधिशब्दस्य कर्मप्रवच-  
नीयसंज्ञा विहिता, ईश्वरस्तु स्वामी, स च स्वमपेक्ष्य भवति ? स्वस्वामिसम्बन्धेऽ-  
धिशब्दः कर्मप्रवचनीयसंज्ञो भवति । तत्र कदाचित् स्वामी कर्मप्रवचनीयविभक्त्या  
युज्यते, कदाचित् स्वमित्येतत् प्रतिपादितं प्रागेव । कथं पुनर्यस्य चेश्वरवचनमित्यु-  
च्यमाने स्वमपि कर्मप्रवचनीयविभक्त्या युज्यते, न हि तस्येश्वरव्यपदेशोऽस्ति ? एव  
तर्हि अनुक्तसमुच्चयार्थश्चकारः क्रियते, तेन यस्येश्वरव्यपदेशो नास्ति तत्रापि सप्तमी  
विज्ञायत इत्यदोषः ॥

पञ्चम्यपाङ्परिभिः ॥ अपपरिशब्दयोः 'अपपरी वर्जने' इत्यनेन कर्मप्रवचनीय-  
संज्ञा विहिता, आङ्श्च 'आङ्मर्यादीवचने' इत्यनेन । वृक्षं पर विद्योतते इति ।  
परिः 'लक्ष्णेत्यम्भूताख्यान' इत्यादिना ।

प्रतिनिधिप्रतिदाने च यस्मात् ॥ मुख्यसदृशः प्रतिनिधिरिति । मुख्यो यः  
कश्चित् कार्यं रूढः=समर्थः, प्रसिद्धः = प्रधानभूतस्तेन सदृशो यस्तदग्रावे तस्य कार्यस्य



यस्मात्प्रतिनिधिर्यतश्च प्रतिदानं तत्र कर्मप्रवचनीययुक्ते पञ्चमी विभक्तिर्भवति । अभिमन्युरर्जुनतः प्रति । प्रद्युम्नो वासुदेवतः प्रति । माषानस्मै तिलेभ्यः प्रतियच्छति ।

ननु च प्रतिनिधिप्रतिदाने कर्मप्रवचनीययुक्ते, न तु यतः प्रतिनिधिप्रतिदाने ? नैष दोषः, सम्बन्धसम्बन्धात्तस्यापि योगोऽस्त्येव ॥

गत्यर्थकर्मणि द्वितीयाचतुर्थ्यौ चेष्टायामनध्वनि ॥ १२ ॥

पदमञ्जरी

अत्र भावे ल्युट् । यस्मात्प्रतिनिधिरिति । सूत्रवदेव पञ्चमी । एवं यतश्चेत्यत्रापि । अर्जुनतः प्रतीति । प्रतियोगे पञ्चम्यास्तसिः । अर्जुनो युद्धादौ प्रसिद्धस्तत्सदृशोऽभिमन्युरित्यर्थः । माषानित्यादि । ये पूर्वं गृहीतास्तिलास्तेभ्यो माषाः प्रतिदानम् । संबन्धिसंबन्धादिति । प्रतिनिधिमुख्यमपेक्ष्य भवति, प्रतिदानमपि पूर्वदत्तम्, ततश्च यस्य कर्मप्रवचनीयस्य प्रतिनिधिप्रतिदानाभ्यां योगस्तस्य ताभ्यामपि मुख्यपूर्वदत्ताभ्यां तद्द्वारको योगोऽस्तीत्यर्थः ॥

गत्यर्थकर्मणि द्वितीयाचतुर्थ्यौ चेष्टायामनध्वनि ॥ चेष्टाक्रियाणामिति । वस्तु-

न्यासः

सिद्धयर्थमुपादीयते स प्रतिनिधिः । अभिमन्युरर्जुनतः प्रतीति । यतो मुख्यादर्जुनादभिमन्युः प्रतिनिधिस्ततः पञ्चमीविभक्तिर्भवति । प्रतियोगे पञ्चम्यास्तसिः । माषानस्मै तिलेभ्यः प्रतियच्छतीति । ये तिलाः पूर्वं दत्तास्तेभ्यो माषाणां प्रतिदानम् । तिलेभ्य इति पञ्चमी भवति । तिलान् गृहीत्वा माषान् ददातीत्यर्थः ।

ननु च 'प्रतिः प्रतिनिधिप्रतिदानयोः' इति प्रतेः प्रतिनिधिप्रतिदानयोरैवार्थयोः कर्मप्रवचनीयसंज्ञा, तयोरेव प्रतिना योग उपपद्यते, न तु यतस्ते तस्येति मन्यमान आह—ननु चेत्यादि । सम्बन्धसम्बन्धादिति । सम्बन्ध्यत इति सम्बन्धः=प्रतिनिधिः, प्रतिदानञ्च, तदुभयमपि कर्मप्रवचनीयेन प्रतिना युज्यते । तेन सम्बन्धेन यः सम्बन्धः स सम्बन्धसम्बन्धः । कस्य पुनस्तेन संबन्धः ? यतः प्रतिनिधिः प्रतिदानञ्च तस्य । सम्बन्धिशब्दौ हि प्रतिनिधिप्रतिदानशब्दौ । तौ च नासति पूर्वविज्ञाते मुख्ये पूर्वदत्ते च भवत इति प्रतिनिधिप्रतिदानाभ्यां यस्य संबन्धस्तस्य ताभ्यां सम्बन्धोऽस्तीति ते अपि कर्मप्रवचनीयैर्युक्ते भवत इति । क्वचित् सम्बन्धिसम्बन्धादिति पाठः । तत्रापि प्रतिनिधिः प्रतिदानञ्च सम्बन्धिशब्देनोच्यते; तदुभयस्यापि कर्मप्रवचनीयेन सम्बन्धात् । तेन सम्बन्धिना यः सम्बन्धः स सम्बन्धिसम्बन्ध इति स एवार्थः ॥

गत्यर्थकर्मणि द्वितीयाचतुर्थ्यौ चेष्टायामनध्वनि ॥ यदि क्रियामात्रमिह चेष्टाशब्देनोच्यते तदा चेष्टाग्रहणमपार्थक्यम् । सर्वो हि धातुः क्रियावचनः । तस्माद् विशेष-



गत्यार्थानां धातूनां चेष्टाक्रियाणां परिस्पन्दक्रियाणां कर्मणि कारकेऽध्ववर्जिते द्वितीयाचतुर्थ्यौ भवतः । ग्रामं गच्छति । ग्रामाय गच्छति । ग्रामं व्रजति । ग्रामाय व्रजति ।

गत्यर्थग्रहणं किम् ? ओदनं पचति । कर्मणीति किम् ? अश्वेन व्रजति । चेष्टायामिति किम् ? मनसा पाटलिपुत्रं गच्छति । अनध्वनीति किम् ? अध्वानं गच्छति ।

अध्वनीत्यर्थग्रहणम् । पन्थानं गच्छति । मार्गं गच्छति ।

आस्थितप्रतिषेधश्चायं विज्ञेयः । आस्थितः = संप्राप्तः, आक्रान्त उच्यते । यत्र तु उत्पथेन पन्थानं गच्छति, तत्र भवितव्यमेव चतुर्थ्या—पथे गच्छतीति ।

पदमञ्जरी

व्याख्यानमेतत्, सूत्रे तु सप्तमी चेष्टायामिति । परिस्पन्दनक्रियाणामिति । परिस्पन्दन एव चेष्टाशब्दः प्रसिद्ध इति भावः । 'स्वं रूपम्' इति वचनात्स्वरूपग्रहणाशङ्क्यामाह—अध्वन्यर्थग्रहणमिति । सप्तमीनिर्देशादिति भावः । सप्तमीनिर्देशे ह्यनध्वनि कर्मणीत्यन्वयः । नानध्वनः प्रकृतेरिति अर्थ एव कर्म नाध्वशब्दः, तेनाध्वपययिभ्योऽपि चतुर्थी न भवति । द्वितीया तु 'कर्मणि द्वितीया' इति भवति ।

आस्थितः संप्राप्त इति गन्नाधिष्ठित इत्यर्थः । यत्र त्विति । यदोत्पथेन पन्था एवाक्रमितुमिष्यते तदा भवत्येव चतुर्थीत्यर्थः । इह कस्मान्न भवति—अजां नयति ग्राममिति ? अगत्यर्थत्वात् । प्रतीता ह्यत्र गतिर्न त्वसौ नयतेरर्थः, प्रापणवाचित्वात् । इह तर्हि खियं गच्छतीति चतुर्थी प्राप्नोति ? सिद्धं त्वसंप्राप्तवचनात्, असंप्राप्तं यद्वस्तु गमनेन संप्रेष्यते तस्मिन्कर्मणीति वक्तव्यम्, स्त्री तु संप्राप्तैवेति चतुर्थ्यभावः । अध्वनश्चानपवादः । संप्राप्तो ह्यध्वा, यदा त्वसंप्राप्तः संप्रेष्यते तदा भवितव्यमेव चतुर्थ्येत्युक्तं पुरस्तात् ।

न्यासः

णोपादानसामर्थ्यात् परिस्पन्दवचनोऽयं चेष्टाशब्दो विज्ञायते, इत्याह—परिस्पन्दक्रियाणामिति । परिस्पन्दः—शरीरव्यापारः, सा क्रिया येषां ते तथोक्ताः ।

अध्वनीत्यर्थग्रहणमिति । अर्थग्रहणान्त्वान्निर्देशस्य, सप्तमीनिर्देशाच्च । यदीह स्वरूपग्रहणं स्यात् 'अनध्वनः' इति कुर्यात् । आस्थितप्रतिषेधश्चायं विज्ञायते । येन देशविशेषेण प्राप्यं ग्रामादिकं प्राप्यते स देशविशेषो लोकेऽध्वेति रूढः । केन च प्राप्यं प्राप्यते ? यः पन्था आक्रान्तस्तेन । तस्मात् तस्यैवायं प्रतिषेधः । यदा तु स एवोत्पथेन प्राप्यते तदा तस्य पथोऽध्वव्यपदेशो न भवतीति भवत्येव तत्र चतुर्थी ।



द्वितीयाग्रहणं किम् ? न चतुर्थ्येव विकल्प्येत, 'अपवादविषयेऽपि यथा स्यात्—ग्रामं गन्ता, ग्रामाय गन्ता । कृद्योगलक्षणा षष्ठी न भवति ॥

चतुर्थी संप्रदाने ॥ १३ ॥

संप्रदाने कारके चतुर्थी विभक्तिर्भवति । उच्चाध्यायाय गां ददाति, माणवकाय भिक्षां ददाति, देवदत्ताय रोचते, पुष्पेभ्यः स्पृहयति । इत्यादि ॥

पदमञ्जरी

न चतुर्थ्येवेति । नञः काका प्रयोगाद्विकल्पेतेत्यनेनान्वयः । कर्मणि चतुर्थ्या विकल्पितायाम् 'तथायुक्ते कर्मणि द्वितीया' इत्येव द्वितीया भविष्यतीति भावः । ग्रामाय गन्तेति । द्वितीया तावत्कृद्योगे षष्ठीं बाधते, तथा च तुल्यकक्षा चतुर्थी द्वन्द्वेन प्रतिपाद्यत इति चतुर्थ्यपि कृद्योगे भवतीति भावः ।

अयं योगः शक्योऽवक्तुम्, कथम् ? संदर्शनप्रार्थनाध्यवसायैराप्यमानत्वात्क्रियापि कृत्रिमं कर्म । तत्र यदा गमनस्य संदर्शनादीनां च स्वरूपभेदो विवक्ष्यते तदा संदर्शनादिकर्मणा गमनेनाभिप्रेयमाणस्य ग्रामस्य संप्रदानत्वाच्चतुर्थी । अभेदविवक्षायां तु गमनस्य कर्मत्वाभावाद् ग्रामः कर्मैव भवतीति द्वितीया सिद्धा नार्थ एतेनेति भाष्यकारस्य पक्षः । तत्र कृत्प्रयोगे षष्ठ्येव भवति ।

चतुर्थी संप्रदाने ॥ तादर्थ्यं इति । तच्छब्देन कार्यं प्रति निर्दिश्यते, तस्मै इदं

न्यासः

द्वितीयाग्रहणं किमिति । कर्मणि कारके चतुर्थ्या विकल्पितायां पक्षे न्यायप्राप्तैव द्वितीयेति भावः । तत् क्रियते बाधकबाधनार्थम् । अपवादविषयेऽपि यथा स्यात् । अथार्थग्रहणं किमर्थम्, न गतिकर्मणीत्येवोच्येत, यावता गतिरर्थ एव ? नैतदस्ति; या गतिर्गमिनैव शब्दान्तरसन्निधानाद्यनपेक्षयोच्येत तत्र यथा स्यात् । पादविहरणात्मिका च या गतिः प्रधानभूता तस्या एव ग्रहणं यथा स्यादित्येवमर्थम् । तेनेह न भवति—स्त्रियं गच्छति, अजां ग्रामं नयति । अत्र हि गमेर्मैथुनमर्थः स्त्रीशब्दसन्निधानाद् गम्यते, न तु गमेः केवलात् । नयतेश्च प्रापणमेवार्थः प्रधानभूतः, तद्विशेषणन्तु पादविहरणमप्रधानम् । यद्येवम्, ग्रामं गमयति, ग्रामाय गमयतीति ण्यन्ते गुणभूतत्वाद् गमेर्न सिद्ध्यति, गमेरत्र प्रेपणाध्येषणादिको ह्यर्थः प्राधान्यमनुगच्छति, नैष दोषः; न ह्यत्र ग्रामो ण्यन्तस्य कर्म, किं बहिः ? गमेरेव ॥

चतुर्थी संप्रदाने ॥ देवदत्ताय रोचत इति । 'रुच्यर्थानां प्रीयमाणः' इति संप्रदानसंज्ञा । पुष्पेभ्यः स्पृहयतीति । अत्र 'स्पृहेरीप्सितः' इत्यनेन ।



\* चतुर्थीविधाने तादर्थ्यं उपसंख्यानम् \* । यूपाय दारु ।  
कुण्डलाय हिरण्यम् । रन्धनाय स्थाली । अवहननायोलूखलम् ।

\* क्लृपि संपद्यमाने चतुर्थी वक्तव्या \* । मूत्राय कल्पते यवागूः ।  
क्लृपीत्यर्थनिर्देशः । मूत्राय संपद्यते यवागूः । मूत्राय जायते यवागूः ।

पदमञ्जरी

तदर्थमिति समासेन विशिष्टकार्यप्रयोजनं कारणमभिधीयते । तदर्थस्य भावस्तादर्थ्यमिति ध्यत्रा कार्यकारणसम्बन्धोऽभिधीयते; समासकृत्तद्धितेषु सम्बन्धाभिधानं भावप्रत्ययेनेति वचनात् । तत्र द्विष्टत्वेऽपि सम्बन्धस्य षष्ठीवद्विशेषणादेव चतुर्थी भवति—यूपाय दार्विति । हेतुतृतीयापि विशेष्यान्न भवति । हेतुहेतुमद्भावस्यापि चतुर्थ्यैव प्रत्यायितत्वात्, षष्ठीविषये च हेतुतृतीया । इह तु प्रातिपदिकार्थस्याव्यतिरेकात्प्रथमेव भवति । यदि तर्हि तादर्थ्यं उपसंख्यानं क्रियते, नार्थः संप्रदाने चतुर्थ्या, योऽपि ह्युपाध्यायाय गौर्दीयते उपाध्यायार्थः स भवति । अवश्यं संप्रदानग्रहणं कर्तव्यम् 'रुच्यर्थानां प्रीयमाणः' इत्याद्यर्थम् ।

क्लृपि संपद्यमान इति । संपत्तिरभूतप्रादुर्भावरूपोत्पत्तिरिह गृह्यते, तत्र यद्वूपमुपजायते ततो विकाराच्चतुर्थी । मूत्राय कल्पते यवागूरिति । प्रकृतिविकारयोर्भेदविवक्षायां चतुर्थी । अभेदविवक्षायां तु मूत्रं संपद्यते यवागूरिति प्रथमेव भवतीति केचिदाहुः । अन्ये त्वभेदविवक्षायामेव चतुर्थीमिच्छन्ति । यदा तु 'जनिकर्तुः प्रकृतिः' इत्युपादानत्वं विवक्ष्यते, तदा विकाराच्चतुर्थी न भवतीति केचिदाहुः—मूत्रं संपद्यते यवाग्वा इति । अन्ये तत्रापि चतुर्थीमिच्छन्ति—मूत्राय संपद्यते यवाग्वा इति ।

न्यासः

तादर्थ्यं उपसंख्यानमिति । तच्छब्देन चतुर्थ्यन्तस्थार्थो निर्दिश्यते । तस्मा इदं तदर्थम्, तस्य भावस्तादर्थ्यम् । तत्र चतुर्थ्या उपसंख्यानम्=प्रतिपादनं कर्तव्यमित्यर्थः । तत्रेदं प्रतिपादनम्—'चतुर्थी' इति योगविभागः क्रियते, तेन तादर्थ्यं चतुर्थी भवतीति । अथवा—'चतुर्थी तदर्थार्थबलिहितमुखरक्षितैः' इति तादर्थ्यं चतुर्थ्याः समासवचनं ज्ञापकं भवति—तादर्थ्येऽपि चतुर्थीति ।

क्लृपि संपद्यमान इत्यादि । क्लृप्त्यर्थानां धातूनां प्रयोगे संपद्यमाने कर्त्तरि संपादनक्रियाविशिष्टे चतुर्थी वक्तव्या व्याख्येयेत्यर्थः । व्याख्यानं तु तमेव योगविभागमाश्रित्य । तथा उत्पातेन ज्ञाप्यमाने इत्यादावपि । मूत्राय कल्पते यवागूरिति । यवागूमूत्रविकाररूपेण भवतीत्यर्थः । विकाररूपापत्तौ चतुर्थी विज्ञेया । तेनेह न भवति—देवदत्तस्य शालयः संपद्यन्त इति । यदा चाभेदविवक्षा तदा परत्वात् प्रथमेव भवति, न चतुर्थी—मूत्रमिदं संपद्यते यवागूरिति, उच्चारोऽयं संपद्यते यवौदन इति । यदा तु 'जनिकर्तुः प्रकृतिः' इति प्रकृतेरुपादानत्वं विवक्ष्यते तदा यवाग्वा इति पञ्चम्येव स्यात्—मूत्रं संपद्यते यवाग्वा इति ।



\* उत्पातेन ज्ञाप्यमाने चतुर्थी वक्तव्या \* । १

वाताय कपिला विद्युदातपायातिलोहिनी ।

पीता वर्षाय विज्ञेया दुर्भिक्षाय सिता भवेत् ॥

\* हितयोगे चतुर्थी वक्तव्या \* । गोभ्यो हितम् । अरोचकिने हितम् ॥

क्रियार्थोपपदस्य च कर्मणि स्थानिनः ॥ १४ ॥

क्रियार्था क्रिया उपपदं यस्य सोऽयं क्रियार्थोपपदः । 'तुमुन्वुलौ क्रियायां क्रियार्थायाम्' इत्येष विषयो लक्ष्यते । क्रियार्थोपपदस्य च स्थानिनोऽप्रयुज्यमानस्य धातोः कर्मणि कारके चतुर्थी विभक्ति-  
भवति । द्वितीयापवादो योगः । एधेभ्यो व्रजति । पुष्पेभ्यो व्रजति ।

पदमञ्जरी

उत्पातेनेति । प्राणिनां शुभाशुभयोः सूचको भूतविकार उत्पातः । अरोचकिने इति । अरुचिः = अरोचकम् , 'रोगाख्यायाम्' इति ण्वुल्, बहुलवचनाद-  
खीलिकता ॥

क्रियार्थोपपदस्य च कर्मणि स्थानिनः ॥ क्रिया क्रियार्थोपपदं यस्येति । न तु नास्मिन्नर्थेऽक्षराणि सन्ति तत्राह—तुमुन्वुलावित्यादि । परिभाषितमुपपदं क्रियार्थस्यत्र सम्भवतीत्ययमेव विषयो गृह्यते । अत्र च विषये क्रियैव क्रियार्थो-  
पपदं तेनायमर्थो लभ्यते इति भावः । 'यत्र गम्यते चार्थो न च प्रयुज्यते शब्दः स स्थानी' इति स्वनिकायप्रसिद्धिमाश्रित्याह—स्थानिनोऽप्रयुज्यमानस्येति । एधेभ्यो

न्यासः

वाताय कपिला विद्युदिति । अत्र कपिला विद्युदुत्पातो वातस्य लक्षणम् । तेन ज्ञाप्यमाने वाते चतुर्थी भवति । अरोचकिने इति । 'अत इनिठनौ' इतीति ।

क्रियार्थोपपदस्य च कर्मणि स्थानिनः ॥ क्रियार्था क्रियोपपदं यस्येत्यादि । कथं पुनरयमर्थो लभ्यते, यावता नेह सूत्रे द्वितीयं क्रियाग्रहणमुपात्तमस्तीत्याह—तुमुन्वु-  
लावित्यादि । 'तत्रोपपदं सप्तमीस्थम्' इति पारिभाषिकमुपपदं गृह्यते । तच्च 'तुमुन्वुलौ क्रियायां क्रियार्थायाम्' इत्यस्मिन् विषये क्रियार्थोपपदं संभवतीति क्रियार्थो-  
पपदग्रहणेनायं विषयो लभ्यते । तत्र विषये क्रियैव क्रियोपपदं सम्भवतीत्य-  
सत्यपि द्वितीये क्रियाग्रहणे यदत्र क्रियार्थोपपदं तत् क्रियैवेति गम्यते । स्थानिन इति ।  
शब्दास्तिष्ठन्त्यस्मिन्निति स्थानम् । तदस्यास्तीति स्थानी । एतदुक्तं भवति—यस्यार्थः  
प्रतीयते, न तु प्रयोगोऽस्ति, स स्थानीत्युच्यत इति ।



क्रियार्थोपपदस्येति किम्? प्रविश पिण्डीम् । प्रविश तर्पणम् ।  
भक्षिरत्र स्थानी, न तु क्रियार्थोपपदः । कर्मणीति किम्? एधेभ्यो  
व्रजति. शकटेन १ स्थानिन इति किम्? एधानाहुतुं व्रजति ।

तुमर्थाच्च भाववचनात् ॥ १५ ॥

तुमुना समानार्थस्तुमर्थः । तुमर्थभाववचनप्रत्ययान्तात् प्राति-

पदमञ्जरी

व्रजतीति । ननु चात्र 'तादर्थ्ये' इत्येव चतुर्थी सिद्धा, इहापि तर्हि प्राप्नोति-  
एधानाहुतुं व्रजतीति ? हरणार्था व्रजिक्रिया, न पुनरेधार्था चेदुदाहरणेऽपि  
तद्वैवमेव । एतावांस्तु विशेषः-प्रत्युदाहरणे शब्दः प्रयुज्यते, उदाहरणे तु नेति  
प्रतीयमाना च क्रिया कारकव्यपदेशस्य निमित्तम् । तत्र यथा प्रत्युदाहरणे आह-  
रणापेक्षया द्वितीया सम्भवत्येवमुदाहरणेऽपि प्रतीयमानहरणापेक्षा द्वितीयेव  
स्यादित्ययमारम्भः । भक्षिरत्र स्थानीति । प्रविश गृहं पिण्डीं भक्षयेति गम्य-  
मानत्वात् । न तु क्रियार्थोपपद इति । यद्यपि पिण्डीभक्षणार्थं गृहप्रवेगनं तथापि  
पारिभाषिकमुपपदं न भवतीति भावः । शकटेनेति । ननु 'मध्येऽपवादाः' इति  
द्वितीयामेव चतुर्थी बाधिष्यते, न करणवृत्तीयाम्, एवं तर्हि प्रत्युदाहरणदिगियं  
दर्शिता । इदं त्वत्र प्रत्युदाहरणं द्रष्टव्यम्—ब्राह्मणस्येधेभ्यो व्रजतीति । असति  
कर्मग्रहणे इतरोपपदविभक्तिवदियमपि शेषविषयेव स्यात् ॥

तुमर्थाच्च भाववचनात् ॥ तुमुना समानार्थस्तुमर्थ इति । वस्तुव्याख्यानमेतत्,  
विग्रहस्तु तुमर्थोऽस्येति तुम्शब्देन तुमर्थो लक्ष्यते । तुमर्थभाववचनप्रत्ययान्ता-  
न्यासः

एधेभ्यो व्रजतीति । आङ्पूर्वो हरतिरत्र स्थानी, तत्कर्म त्वेधाः । एधानाहुतुं  
व्रजतीत्यर्थः । ननु चात्र तादर्थ्यमस्ति, अतस्तादर्थ्य इत्येवं सिद्धा चतुर्थी, तत् किमर्थ-  
मिदं वचनम् ? नियमार्थम्—स्थानिनोऽप्रयुज्यमानस्यैव कर्मणि यथा स्यात्, प्रयुज्य-  
मानस्य मा भूत् । भक्षिरत्र स्थानीति । प्रविश गृहं पिण्डीं भक्षयेति गम्यमानत्वात् ।  
प्रविश तर्पणमित्यत्रापि<sup>१</sup> पिवतिः स्थानी । न तु क्रियार्थोपपद इति । तुमुनादिविशिष्ट-  
प्रत्ययान्तो हि क्रियार्थोपपदो भवति । अयन्तु लोडन्तः । न च लोट् क्रियार्थोपपदे  
विधीयत इति न भवति भक्षिरत्र क्रियार्थोपपदः ॥

तुमर्थाच्च भाववचनात् ॥ तुमुना समानार्थ इति । वृत्तौ गम्यमानत्वात् समान-  
शब्दो न प्रयुक्तः । तुमर्थभाववचनप्रत्ययान्तादिति । तुमर्थो भाववचनप्रत्ययोऽन्तो

१. प्रविश जलम्, तर्पणं पिव-इति वाक्यम्, करोतिः स्थानीति च केषुचित्  
पुस्तकेषु पाठः, तत्र प्रविश जलं तर्पणं कुर्वति वाक्यम् ।



पदिकाच्चतुर्थी विभक्तिर्भवति । 'भाववचनाश्च' इति वक्ष्यति, तस्येदं ग्रहणम् । पाकाय व्रजति । त्यागाय व्रजति । भूतये व्रजति । संपत्तये व्रजति ।

तुमर्थादिति किम् ? पाकः, त्यागः, रागः । भाववचनादिति किम् ? कारको व्रजति ॥

नमःस्वस्तिस्वाहास्वधालं वषड्योगाच्च ॥ १६ ॥

पदमञ्जरी

दिति । तुमर्थो भाववचनः प्रत्ययोऽन्तेऽस्य तत्तथोक्तम् । तस्येदं ग्रहणमिति । स एव हि तुमर्थो भाववचनः, नान्यः । पाकाय व्रजतीति । नन्वत्र तादर्थ्येव सिद्धम्; न चैवं पाचको व्रजतीत्यभाववचनादपि प्रसङ्गः, अत्र कर्ता प्रधानं न च तं प्रति तादर्थ्यमस्ति, किं तु प्रकृत्यर्थं प्रति; एवं तर्हि भाववचनेनैव तादर्थ्यस्य द्योतितत्वाच्चतुर्थी न सिद्धयतीति सूत्रारम्भः । न ह्येतल्लक्षणनेत्रो ज्ञातुमर्हति—घ्रादीनां चतुर्थीसापेक्षानामेव तादर्थ्यप्रकाशने शक्तिरिति ।

तुमर्थग्रहणं शक्यमकर्तुम्, कथम् ? पाकः, त्यागः, राग इति क्रियार्थोपपदग्रहणमनुवर्त्तिष्यते । नन्वेतत् षष्ठीनिर्दिष्टम्, पञ्चमीनिर्दिष्टेन चेद्द्वयार्थः; अर्थाद्विपरिणामो भविष्यति, भाववचनाद्वित्यनेन सम्बन्धात् । न वे भाववचनस्य क्रियार्थोपपदत्वं सम्भवति, किं तर्हि ? धातोः । धातोर्भाववचनस्यासम्भवादेवं विज्ञास्यते—क्रियार्थोपपदाद्धातोर्गो विहितो भाववचन इति ॥

नमःस्वस्तिस्वाहास्वधालं वषड्योगाच्च ॥ अलमिति पर्याप्त्यर्थग्रहणमिति ।  
न्यासः

यस्य स तथोक्तः । भाववचनाश्चेति वक्ष्यति, तस्येदं ग्रहणमिति । स एव हि तुमर्थो भाववचनः सम्भवति, नान्यः । पाकाय व्रजतीति । यद्यप्यत्र तादर्थ्यं गम्यते तथापि चतुर्थी न भवति; तस्मिन्नेव तादर्थ्ये विहिते न भावप्रत्ययेन तस्योक्तत्वात्, यथा—पाचको व्रजतीत्यत्र न भवति । तेन चतुर्थीविधानार्थमिदमारब्धम् । अथ वा—भाववचनादेव यथा स्यात्, इह मा भूत्—पाचको व्रजतीति नियमार्थमेतत् । पाकः, त्यागः, राग इति भावे घञ् । ननु च क्रियार्थोपपदग्रहणमनुवर्त्तिष्यते, तदर्थोद्विभक्तेर्विपरिणामं कृत्वैवमभिसम्बन्धः करिष्यते—क्रियार्थोपपदाद्भाववचनादिति । यस्तु क्रियार्थोपपदो भाववचनः स तुमर्थ एवेति, किं तुमर्थग्रहणेन ? नैतदस्ति ; न हि क्रियार्थोपपदग्रहणं भाववचनस्य विशेषणं सम्भवति । किं तर्हि ? धातोरेव । तस्मात् तुमर्थग्रहणं कर्तव्यमेव । कारको व्रजतीति—'तुमुन्वुलौ' इति ण्वुल् । भवत्ययं तुमर्थो न तु भाववचनः, किं तर्हि ? कर्तृवचनः, तेन तदन्तान्न भवति ।

नमःस्वस्तिस्वाहास्वधालं वषड्योगाच्च ॥ अलमिति पर्याप्त्यर्थस्य ग्रहणमिति ।



नमः, स्वस्ति, स्वाहा, स्वधा, अलम्, वषट्—इत्येतैर्योगे चतुर्थी विभक्तिर्भवति । नमो देवेभ्यः । स्वस्ति प्रजाभ्यः । स्प्रहाऽस्ये । स्वधा मित्रभ्यः । अलं मल्लो मल्लाय । अलमिति पर्याप्त्यर्थग्रहणम्—प्रभुर्मल्लो मल्लाय, शक्तो मल्लो मल्लाय । वषट्स्ये । वषडिन्द्राय । चकारः पुनरस्यैव समुच्चयार्थः, तेनाशीर्विवक्षायामपि षष्ठीं बाधित्वा चतुर्थ्यैव भवति—स्वस्ति गोभ्यो भूयात् । स्वस्ति ब्राह्मणेभ्यः ॥

#### पदमञ्जरी

अलमित्यर्थग्रहणं तत्रापि पर्याप्तिग्रहणमित्यर्थः । तत्र तावदर्थग्रहणं तस्मै प्रभवतीति निर्देशात्, इह चालं कुरुते कन्यामिति 'उपपदविभक्तेः कारकविभक्तिर्बलीयसी' इति द्वितीया भविष्यति । एवमलमोदनेनेत्यत्रापि करणे तृतीया, ओदनेन न किञ्चित्साध्यमित्यर्थावगमात्, तेन भूषणप्रतिषेधयोरग्रहणपर्याप्तेरेव ग्रहणम् । चकारः पुनरित्यादि । अन्यथा स्वस्तियोगे चतुर्थ्या अवकाशः—स्वस्ति जाल्माय, जालमत्वादाशीरभावाद् भूतकथनमेतत्; कुशलार्थैराशिषि चतुर्थी चेत्यस्यावकाशः—अन्ये कुशलार्थाः, कुशलं देवदत्तस्य कुशलं देवदत्ताय; स्वस्ति गोभ्यो भूयात्, उभयप्रसङ्गे परत्वात्पक्षे षष्ठी स्यात् ॥

#### न्यासः

'तस्मै प्रभवति सन्तापादिभ्यः' इत्यलंशब्दसमानार्थेन प्रभवतिशब्देन योगे चतुर्थी-निर्देशाल्लिङ्गात् । ननु चास्माल्लिङ्गादर्थस्येदं ग्रहणम्, न तु शब्दस्येत्येषोऽर्थः प्रतीयते; न तु पर्याप्त्येत्येषोऽर्थः । तथा च भूषणप्रतिषेधयोरपि ग्रहणं स्यात् । एवञ्च कन्यामलंकुरुते, अलं बाले रोदनेनेत्यादावपि चतुर्थी स्यात्, नैष दोषः; सामर्थ्यात् पर्याप्त्यर्थस्यैव ग्रहणं भविष्यति, कथम् ? कन्यामलंकुरुते इत्यत्र 'उपपदविभक्तेः कारकविभक्तिर्बलीयसी' इति 'कर्मणि द्वितीया' इति द्वितीययैव भवितव्यम् । अलं बाले रोदनेनेत्यत्राप्यत एव हेतोः करणे तृतीययैव । अत्र हि रोदनं करणभावमापन्नमेव प्रतिषेधेन सम्बध्यत इति सामर्थ्यात् पर्याप्त्यर्थस्य ग्रहणं सम्पद्यते । चकारः पुनरस्यैव समुच्चयार्थं इति । यदेतन्नमःप्रभृतियोगे चतुर्थीविधानं तत्समुच्चयार्थश्चकारः । तेन पुनर्विधानात् 'चतुर्थी चाशिष्यायुध्य' इत्यादिनाशीर्विवक्षायामपि षष्ठी विधीयते तामपि बाधित्वा चतुर्थ्यैव भवति । यद्येवम्, कारकविभक्तिमपि बाधित्वा 'कन्यामलंकुरुते' इत्यादौ चतुर्थ्यैव स्यात्, ततश्च यदुक्तम्—सामर्थ्यात् पर्याप्त्यर्थस्यैव ग्रहणं भविष्यतीति, तन्नोपपद्यते ? नैष दोषः; कारकविभक्तेर्बलीयस्त्वात् पुनर्विधानस्य चान्यत्र चरितार्थत्वात् । अथ वा—वक्ष्यमाणा विभाषा सिंहावलोकितन्यायेनेहाप्युपतिष्ठते । तेन 'कन्यामलंकुरुते' इत्यादौ चतुर्थी न भवति ।



मन्यकर्मण्यनादरे विभाषाऽप्राणिषु ॥ १७ ॥

मन्यन्तेः कर्मणि = मन्यकर्मणि । मन्यकर्मणि प्राणिर्वर्जिते विभाषा चतुर्थी विभक्तिर्भवति अनादरे गम्यमाने । अनादरः = तिरस्कारः । न त्वा तृणं मन्ये, न त्वा तृणाय मन्ये । न त्वा बुसं मन्ये । न त्वा बुंसाय मन्ये ।

मन्यतिग्रहणं किम् ? न त्वा तृणं चिन्तयामि । विकरणनिर्देशः किमर्थः ? न त्वा तृणं मन्ये । अनादर इति किम् ?

अश्मानं दृषदं मन्ये मन्ये काष्ठमुल्लखलम् ।

अन्धायास्तं सुतं मन्ये यस्य माता न पश्यति ॥

पदमञ्जरी

मन्यकर्मण्यनादरे विभाषाऽप्राणिषु ॥ मन्यन्तेः कर्म मन्यकर्मणि । 'मन ज्ञाने' इत्यस्य दैवादिकस्य धातोः श्यना उपलक्षणम्, न तु प्रयोगस्थस्य श्यनन्तस्यानुकरणमित्यर्थः । तेन श्यनोऽभावेऽपि भवति—'तृणाय मत्वा रघुनन्दनोऽपि बाणेन रक्षः प्रधनान्निरास्थत्' इति । श्यना तु तानादिकस्य 'मनु अवबोधने' इत्यस्यैव निरासः । अनादरस्तिरस्कार इति । न त्वादराभावमात्रम्, कथम् ? अनृतादिवन्तः प्रतिपक्षवाचित्वादिति भावः । मन्यकर्मणि प्रकृष्टकुत्सितग्रहणमिति वार्तिकम्, यद्वाचिनश्चतुर्थी विधीयते ततः प्रकर्षेण यदि कुत्सा प्रतिपादयितुमिष्यते तदा चतुर्थी भवति, न तु सामान्यविवक्षायां । तेन प्रतिषेधयुक्तायां कुत्सायां चतुर्थीविधानं संपद्यत इति मत्वाह—न त्वा तृणायेति । 'मन्यकर्मण्यनादर उपमाने विभाषा प्राणिषु' इति आपिशलिखिते स्म, न तत्र प्रतिषेधापेक्षा, तथा च भट्टिप्रयोगो निदर्शनीयः ।

अश्मानं दृषदमित्यादि । तत्त्वाख्यानमेतत् । यस्य माता न पश्यतीति ।

न्यासः

मन्यकर्मण्यनादरे विभाषाऽप्राणिषु ॥ अनादरस्तिरस्कार इति । अत्रैवानादरशब्दस्य रूढत्वात् । तिरस्कारः = परिभवः, अवज्ञानमित्यर्थः । न त्वा तृणाय मन्य इति । तृणादपि निष्कृष्टतरं त्वामहं मन्य इत्यर्थः । विकरणनिर्देशः किमर्थ इति । 'मनिकर्मणि' इति कस्मान्नोक्तम्, एवं हि लघु सूत्रं भवतीति ? 'मन ज्ञाने' इत्यस्य दैवादिकस्य ग्रहणं यथा स्यात्, 'मनु बोधने' इत्यस्य तानादिकस्य ग्रहणं मा भूदित्येवमर्थो विकरणनिर्देश इति दर्शयितुमाह—न त्वां तृणं मन्य इति ।

अश्मानं दृषदं मन्य इत्यादौ यथान्यवस्थितस्य वस्तुनः स्वरूपमाविष्कृत्यत इत्यत्रानादरो न गम्यते ।



अप्राणिष्विति किम् ? न त्वा शृगालं मन्ये ।

\* यदेतदप्राणिष्विति तदनावादिष्विति वक्तव्यम् \* । व्यवस्थित-  
विभाषा च ज्ञेया । न त्वा नावं मन्ये । यावत्तीर्णं न नाव्यम् ।  
न त्वाऽन्नं मन्ये । यावन्न भुक्तं श्राद्धम् । प्राणिषु तूभयम्—न त्वा  
काकं मन्ये । न त्वा शृगालं मन्ये । इह चतुर्थी द्वितीया च भवतः ।  
न त्वा श्वानं मन्ये । न त्वा शुने मन्ये । युष्मदः कस्मान्न भवति  
चतुर्थी, एतदपि हि मन्यतेः कर्म ? व्यवस्थितविभाषाविज्ञानादेव  
न भवति ॥

कर्तृकरणयोस्तृतीया ॥ १८ ॥

कर्त्तरि करणे च कारके तृतीया विभक्तिर्भवति । देवदत्तेन  
कृतम् । यज्ञदत्तेन भुक्तम् । करणे—दात्रेण लुनाति । परशुना  
छिनत्ति ।

\* तृतीयाविधाने प्रकृत्यादीनामुपसंख्यानम् \* । प्रकृत्याऽभिरूपः ।  
प्रकृत्या दर्शनीयः । प्रायेण याज्ञिकः । प्रायेण वैयाकरणः । गार्ग्यो-  
पदमञ्जरी

दर्शनयोग्यम् । व्यवस्थितविभाषा चेति । ननु येषु प्राणिषु नेष्यते, ते नावादयो  
भविष्यन्तीति किं व्यवस्थितविभाषया ? वृत्तकार एवात्र साक्षात्प्रयोजनं  
वक्ष्यति ।

न त्वा नावमिति । नावा तार्यमुदकं नाव्यं तद्यदेव तीर्णं तदेव नावमपि  
सन्तीं त्वां नाहं नावं मन्ये, प्रयोजनस्य निष्पन्नत्वादिति भावः । एवं यावन्न  
भुक्तं श्राद्धमित्यत्रापि द्रष्टव्यम् । प्राणिषु तूभयमिति । विषयविभागेन । एतदपीति ।  
एतदेव साक्षात्प्रयोजनमन्यत्र नावादित्वादेव सिद्धेरित्यवोचाम ॥

कर्तृकरणयोस्तृतीया ॥ प्रकृत्याभिरूप इति । क्रियाया अश्रवणात्कर्तृकरण-  
योरभावात्षष्ठी प्राप्नोति ।

प्रायेण याज्ञिक इति । प्रायशब्दो बहुवचनः, बहवो याज्ञिका इत्यर्थः । गार्ग्योऽ-  
न्यासः

यदेतदप्राणिष्विति तदनावादिष्विति वक्तव्यमिति । अप्राणिग्रहणमपनीयानावा-  
दिग्रहणं कर्तव्यमित्यर्थः । यथान्यासे हि न त्वा नावं मन्ये इत्यत्र चतुर्थी स्यात् ।  
न त्वा शुने मन्ये इत्यत्र चतुर्थी न स्यादित्यभिप्रायः ।

कर्तृकरणयोस्तृतीया ॥ तृतीयाविधाने प्रकृत्यादिभ्य उपसंख्यानमिति । किं पुनः



ऽस्मि गोत्रेण । समेन धावति । विषमेण धावति । द्विद्रोणेन धान्यं  
क्रीणाति । पञ्चकेन पशून् क्रीणाति । साहस्रेणाश्वान् क्रीणाति ॥

पदमञ्जरी

स्मीति । प्रथमा षष्ठी वा प्राप्नोति । समेनेति । अत्र द्वितीया प्राप्नोति ।  
द्विद्रोणेनेति । द्वयोर्द्रोणयोः समाहारो द्विद्रोणं पात्रादिः, द्वौ द्रोणौ कृत्वेत्यर्थः,  
अत्रापि द्वितीया प्राप्नोति । पञ्चकेनेति । पञ्च परिमाणमस्य पञ्चकः सङ्घः,  
तत्र संघसंघिनोरभेदविवक्षायां पशूनिन्यनेनैतत्समानाधिकरणमित्यत्रापि द्विती-  
यैव प्राप्नोति । साहस्रेणेति । सहस्रपरिमाणः संघः साहस्रः । सर्वमन्यत्पूर्ववत् ।  
इत्युपसंख्यानमारभमाणस्याभिप्रायः ।

प्रत्याख्यानं तु — इह तावत्प्रकृत्याभिरूप इति गम्यमानापि क्रिया करणादि-  
व्यपदेशस्य निमित्तम् । इह च करोतिक्रिया गम्यते, करणान्तरव्युदासाय च  
प्रकृतेः करणत्वं विवक्षितं स्वभावेनायमभिरूपः कृतः, न वस्त्रालङ्कारादित्यर्थः ।  
प्रायेणेत्ययमर्थः—अस्मिन् ग्रामे ये विप्राः सन्ति ते बाहुल्येन यज्ञमधीयत इति  
तत्र याज्ञिकशब्दाभिधेयमध्ययनं प्रति बाहुल्यस्य करणत्वं संघीभूय यज्ञमधीयत  
इत्यर्थः । इह तर्हि कथं विशिष्टवेषं कंचित् दृष्ट्वाध्यवस्यति—प्रायेणायं याज्ञिक  
इति ? अत्राप्ययमर्थः—अस्मिस्तावद्याज्ञिकानामाचारादिबाहुल्यमुपलभ्यते, अतोऽ-  
नेनाचारादिबाहुल्येन याज्ञिकोऽयं जनेर्ज्ञायत इति । तत्र प्रतीयमानज्ञानं प्रति  
करणत्वम् । केचित्—प्रायेणशब्दो विभक्तिप्रतिरूपको निपातो ज्ञातमित्यस्यार्थे  
वर्तते इत्याहुः । दृश्यते च प्रायेण सामग्र्यविधौ गुणानामिति, प्रायेण निष्क्रामति  
चक्रपाणाविति च । गात्रेणेति । अनेनाहं ज्ञाये इति ज्ञानक्रियायामस्मीति भवन-

न्यासः

कारणं न सिद्धयति ? कर्तृकरणयोरभावात् । तयोस्त्वभावः प्रकृत्याभिरूप इत्यादौ  
क्रियाया अविद्यमानत्वादित्यभिप्रायः । प्रातिपदिकेनात्र सम्बन्धमात्रं प्रतीयते, न तु  
काचन क्रिया । न च तया विना कर्तृकरणे सम्भवतः; तयोः क्रियापेक्षत्वात् । ततश्च  
सम्बन्धलक्षणा षष्ठी स्यात्—प्रकृतेरभिरूपः, प्रायस्य याज्ञिकः, गोत्रस्य गार्ग्य इति ।  
समेन धावति, विषमेण धावतीति । यद्यप्यत्र क्रियाप्यस्ति, तथापि नात्र समविषम-  
शब्दौ करणत्वेन विवक्षितौ, किन्तर्हि ? कर्मत्वेन, ततश्च द्वितीया स्यात् । द्विद्रोणेन  
धान्यं क्रीणातोत्यादावपि द्विद्रोणादीनां कर्मत्वेन विवक्षितत्वाद् द्वितीयैव स्यात् ।  
द्विद्रोणेन धान्यं क्रीणातीति द्वौ द्वौ द्रोणौ कृत्वा धान्यं क्रीणातीत्येषोऽर्थो विवक्षितः ।  
पञ्चकेन पशून् क्रीणातीति । पञ्च परिमाणमस्य पशुसंघस्य पञ्चकः संघः । पञ्चकं  
संघं कृत्वा पशून् क्रीणातीत्यर्थः । एवं साहस्रेणाश्वान् क्रीणातीति साहस्रं संघं कृत्वा ।  
सहस्रं सहस्रं कृत्वेत्यर्थः । उपसंख्यानशब्दस्य प्रतिपादनमर्थः । तत्रेदं प्रतिपाद-



## सहयुक्तेऽप्रधाने ॥ १९ ॥

सहार्थेन युक्ते अप्रधाने तृतीया विभक्तिर्भवति । पुत्रेण सहागतः पिता । पुत्रेण सह गोमान् । पितुरत्र क्रियादिसंबन्धः शब्देनोच्यते, पदमञ्जरी

क्रियायां वा गोत्रस्य करणत्वम् । समेनेति । पथो गमने करणत्वं समेन पथेत्यर्थः । द्विद्रोणेनेति । द्विद्रोणाद्यर्थे मूल्ये द्विद्रोणादिशब्दस्तस्य च क्रयं प्रति कारणत्वम्, द्विद्रोणादीनां च मूल्यम्, तेन द्विद्रोणाद्येव क्रीयते इत्यर्थभेदोऽपि नास्ति ॥

सहयुक्तेऽप्रधाने ॥ क्रियागुणद्रव्यैर्द्वयोः सम्बन्धे सति सहशब्दस्य प्रयोगो भवति, अतः 'पुत्रेण सहागतः पिता' इत्यादीनि क्रियादिसम्बन्धे यथाक्रममुदाहरणान्युपन्यस्तानि । नन्वत्र सर्वतः सहार्थस्वभावादेव पितुः पुत्रस्य वा गमनादिना सम्बन्धः प्रतीयते, तत्कुतः पितुः प्राधान्यम् ? केचिदाहुः—यस्य क्रियादिसम्बन्धो विशिष्टकालः प्रज्ञातः स यदान्यस्याप्रज्ञातविशिष्टकालक्रियासम्बन्धस्य तत्प्रतिपादनार्थमुपादीयते, यथा — 'अयं पुरुषः कदागतः' इत्यपेक्षायाम् 'राज्ञः सहागतः' इति पुरुषागमनं विशिष्टकालमुपपादयितुं वाक्यं प्रवर्तत इति पुरुषस्य प्राधान्यम्, राज्ञस्तूपलक्षणत्वेनोपात्तत्वादप्राधान्यमिति । एवं तु 'भृत्यैः सह राजागतः' इत्यत्र न स्याद्, न हि भृत्यागमनं प्रसिद्धकालं येन तत्कालत्वं राजागमनस्य प्रतिपाद्यते । यत्र चोभयोरप्यज्ञातक्रियादिसम्बन्धस्तत्रापि न स्यात्—पुत्रेण सहागतः पितेति । तस्माद्वक्तव्यमप्राधान्यमत आह—पितुरत्रेत्यादि । पूर्वं प्रज्ञातोऽप्रज्ञातो

न्यासः

नम्—प्रतीयमानापि क्रिया कारकाणां निमित्तं भवत्येव । इह च प्रकृत्याभिरूप इत्यत्र करोत्यर्थः प्रतीयते—प्रकृत्या कृतोऽभिरूप इति । एवं प्रायेण याज्ञिकः, प्रायेण वैयाकरण इत्यत्रापि करोत्यर्थो भवत्यर्थो वा गम्यते । गार्ग्योऽस्मि गोत्रेणेत्यत्रापि ज्ञाने भवने वा गम्यमाने गोत्रस्य करणत्वं प्रतीयते । समेन धावतीत्यादौ समेन विषमेण वा पथा करणेनेति गम्यते । द्विद्रोणेनेत्यत्रापि तृतीया न कर्मत्वं बोधयति । किं तर्हि ? करणत्वम् । अत्र हि द्विद्रोणाद्यर्थे हिरण्यादिकं मूल्यभूतं तादर्थ्याद् द्विद्रोणादिशब्देनोक्तम् । तस्यापि करणत्वमस्त्येवेति करण इत्येवं सर्वत्र तृतीया सिद्धयति ॥

सहयुक्तेऽप्रधाने ॥ क्रियागुणद्रव्यसम्बन्धे हि सति सहयोगो भवति । अतः 'पुत्रेण सहागतः' इत्यादीनि क्रियादिसंबन्धे यथाक्रममुदाहरणानि वृत्तिकृतोपन्यस्तानि । सर्वत्र च पुत्रस्यात्राप्राधान्यमिति तत्तत्तृतीया भवति । ननु चोभयोरपि पितापुत्रयोः क्रियादिसम्बन्धः प्रतीयते, तत् कुतः पुत्रस्याप्राधान्यमितरस्य प्रधानभाव इत्याह—पितुरत्रेत्यादि । यद्युभयगतः क्रियादिसंबन्धः प्रतीयते, तथाप्युपात्तशब्दव्यापारा-



पुत्रस्य तु प्रतीयमान इति तस्याप्राधान्यम् । सहार्थेन योगे तृतीयाविधानात्पर्यायप्रयोगेऽपि भवति—पुत्रेण सार्द्धमिति । विनापि सहशब्देन भवति; 'वृद्धो यूना' इति निपातनात् ।

पदमञ्जरी

वा यस्य क्रियादिसम्बन्धः शब्देनोच्यते तस्य प्राधान्यम् । यस्य तु सहार्थान्यथानुपपत्त्या प्रतीयते तस्याप्राधान्यम् ।

कस्य पुनः शब्देनोच्यते ? कस्य वा प्रतीयते ? यस्य विवक्ष्यते । एतदुक्तं भवति—द्वयोस्तावत्क्रियासम्बन्धे सति सहशब्दस्य प्रयोगः, तत्र यदा द्वयोरपि क्रियादिसम्बन्धः शब्देनोच्यते—सहागतौ पितापुत्राविति, तदा द्वयोरपि प्राधान्यान् भवति; यदा त्वेकस्य क्रियादिसम्बन्धं शब्देन प्रतिष्ठापयित्वा परस्य सहार्थान्यथानुपपत्त्या तदा तस्याप्राधान्यात्तद्वाचिनस्तृतीयैति । एवं च कृत्वा सह शाखाया प्रस्तरं प्रहरतीति यद्यपि प्रस्तरस्य प्रहरणसम्बन्धः प्रज्ञातः, सूक्तवाकेन प्रस्तरं प्रहरतीति, शाखायास्त्वज्ञातः; तथाप्युक्तेन न्यायेन शाखाशब्दात्तृतीया सिद्ध्यतीति विभक्तिव्यत्यासो न वाच्यः । ननु पुत्रेण सहागत इत्यादौ पितुरेव कर्तुः क्तादिभिरभिधानम्, न त्वप्रधानस्य पुत्रादेस्तस्यापि तु सहार्थसामर्थ्यात्कवृत्वं प्रतीयत इत्यनभिहिते कर्तृकरणयोरिति तृतीया सिद्धा । इह तर्हि पुत्रेण सहागमनं पितुरिति 'कर्तृकर्मणोः कृति' इति षष्ठी प्राप्नोति, इह च तिलैः सह माषान्वपति तिलान्माषान्वपतीत्यर्थप्रतीतिद्वितीया प्राप्नोति, इह च पुत्रेण सह स्थूलः, पुत्रेण सह गोमानिति द्रव्यगुणसम्बन्धप्रतिपादन एव तात्पर्यमिति क्रियागन्धस्येवाभावात्कर्तृगन्धोऽपि नास्तीत्यारम्भमेवावश्यं सूत्रम् । सहार्थेन योगे विधानादिति । युक्तग्रहणादर्थग्रहणं लभ्यते, अन्यथा 'सहे प्रधाने' इत्येव वाच्यं स्यात् । विनापि सहशब्देन वृद्धो यूना इति निपातनादिति कचित्पठ्यते ।

न्यासः

पेक्षया प्रधानाप्राधान्यवस्था—शब्देन यस्य क्रियादिसंबन्धः प्रत्याय्यते तत् प्रधानमितरदप्रधानमिति । इह तु पितुरेव क्रियादिसंबन्धः प्रत्याय्यते शब्देन, न तु पुत्रस्य । कुत एतत् ? शब्दशक्तिस्वाभाव्यात् । तथाविधा हि शब्दशक्तिर्यतः पितुरेवात्र क्रियादिसम्बन्धं शक्नोति प्रतिपादयितुम्, न पुत्रस्येति । एवञ्चागत इत्यादावेकवचनमुपपद्यते; अन्यथा हि द्वित्वाद् द्विवचनं स्यात्, यथा—पितापुत्रावागताविति । पुत्रस्य तु प्रतीयमानत्वादप्राधान्यमिति । अर्थात् स पुनरर्थः सहार्थयोगः । स च भेदाधिष्ठानत्वात् पुत्रस्य क्रियादिसम्बन्धमन्तरेण न सम्भवतीति सम्बन्धस्य नान्तरीयकत्वात् पुत्रस्यापि क्रियादिसम्बन्धं प्रत्याययति । सहार्थेन योगे तृतीयाविधानादिति । कुतः पुनरेतदवगतं सहार्थेन योगे तृतीयाविधानमिति ? युक्तग्रहणात् ।



अप्रधान इति किम् ? शिष्येण सहोपाध्यायस्य गौः ॥

येनाङ्गविकारः ॥ २० ॥

अङ्गशब्दोऽत्राङ्गसमुदाये शरीरे वर्तते, 'येन' इति च तदवयवो हेतुत्वेन निर्दिश्यते । येनाङ्गेन विकृतेर्भाङ्गिनो विकारो लक्ष्यते

पदमञ्जरी

इहाप्रधानवचनं प्रधाननिवृत्त्यर्थं क्रियते, पितुस्त्वृतीया मा भूदिति; तत्र प्रातिपदिकमात्रापेक्षत्वादन्तरङ्गत्वात्प्रथमा भविष्यति, नार्थोऽप्रधानवचनेनेति मन्यमानः पृच्छति—अप्रधान इति किमिति । शिष्येण सहोपाध्यायस्य गौरिति । यथात्राप्रधाने षष्ठीविषये तृतीया, एवं प्रधानेऽपि स्यादिति मन्यते । अत्राहुः—यथा ग्रामं न गच्छतीत्यादौ ग्रामगमनयोः पूर्वमभिसम्बन्धः पश्चान्नत्रा प्रतिषिध्यते, एवमुपाध्यायस्य पूर्वं गवा सम्बन्धः पश्चात्तत्सम्बन्धविशिष्टस्य गोः सहार्थेन योगः; अन्यथा कस्य सहत्वं प्रतिपाद्येत, अतो गवा सम्बन्धस्यान्तुरङ्गत्वादुपाध्यायात् षष्ठी भविष्यतीति नार्थ एतेन ॥

येनाङ्गविकारः ॥ अङ्गशब्दोऽवयववाची प्रसिद्धः, ततश्चायं सूत्रार्थः स्याद्—येन गुणेनाङ्गस्याक्षयादेर्विकारस्तत्स्वृतीयेति, ततश्चाक्षि काणमस्येत्यादावेव तु स्यात्, काणादेर्गुणवचनादेव च स्याद्; अक्षणा काण इत्यादावक्षयादेर्न स्यादित्यालोच्यान्यथा व्याचष्टे—अङ्गशब्दोऽत्रेत्यादि । अर्शआद्यप्रत्ययान्तः शरीरवचनोऽङ्गशब्दः सूत्रे उपात्त इत्यर्थः । येनेति च यदपेक्षमङ्गिनोऽङ्गित्वं स हेतुत्वेन निर्दिश्यते, हेतुत्वेनेतिवदन्येनेति हेतौ तृतीयेति दर्शयति । विकृतेनेति । सामर्थ्यादेव-

न्यासः

तस्य चैतदेव प्रयोजनम्—सहार्थेन योगे तृतीया यथा स्यात्, नान्यत् । शिष्येण सहोपाध्यायस्य गौरिति । अत्र द्रव्यसंबन्धः षष्ठ्यैवोपाध्यायस्योच्यत इत्यस्य प्राधान्यम् । तत्रासत्यप्रधानग्रहणे प्रधानेऽप्युपाध्याये स्यात् । ननु च परत्वात् षष्ठी भविष्यति ? न भविष्यति; अशेषत्वात् । सति त्वप्रधानग्रहणे शेषोऽयं संपद्यत इति षष्ठी ॥

येनाङ्गविकारः ॥ अयमङ्गशब्दोऽवयवे प्रसिद्धः । स यदि तत्रैव वर्तमान इह गृह्यते तदात्रैव स्यात्—अक्षि काणमस्येति, अत्र ह्यक्ष्णः शरीरावयवस्य विकारः काणेन गुणेन द्योत्यत इति; इह तु न स्याद्—अक्षणा काण इति, न ह्यत्रावयवस्याक्ष्णो विकारो लक्ष्यते, किं तर्हि ? अङ्गिनः समुदायस्येत्यत आह—अङ्गशब्दोऽत्रेत्यादि । अङ्गमस्यास्तीत्यङ्गः, अर्शआदित्वादप्रत्ययान्तोऽङ्गशब्द उपात्त इति दर्शयति; अङ्गिनोऽङ्गापेक्षत्वात् । यदपेक्षयाऽङ्गिनोऽङ्गित्वं तदेव येनेत्यनेन निर्दिश्यत इति दर्शयितुमाह—येनेत्यादि । विकृतेनेति सामर्थ्याल्लब्धमर्थं दर्शयति । न ह्यविकृतेना-

काशि० २ : १२



ततस्तृतीया विभक्तिर्भवति । अक्षणा काणः । पादेन खञ्जः । पाणिना कुणिः । अवयवधर्मेण समुदायो व्यपदिश्यते ।

अङ्गविकार इति किम् ? अक्षि काणमस्य ॥

इत्थम्भूतलक्षणे ॥ २१ ॥

पदमञ्जरी

तल्लभ्यते, न ह्यविकृतमङ्गमङ्गिनो विकारं प्रति हेतुः । अक्षणा काण इति । कथं पुनः पुरुषः काणः, यावताक्षिधर्मः काणता, तेनाक्ष्येव काणं भवति न पुरुषः ? इत्याह—अवयवधर्मेणेति । तदेवं यदङ्गगतो विकारोऽवयवधर्मः समुदाय आरोपादङ्गिनः प्रतिपाद्यते, तत्र यदङ्गगतो विकारस्ततस्तृतीया भवति । कथं पुनरक्षिशब्दः प्रयुज्यते, यावता काणशब्दोऽक्षिगतमेव त्रिकारमाचष्टे, तत्र काणो देवदत्त इत्युक्ते नैव संदेहो भवति—किं स्वयमेव काणः, किं वाक्ष्णः काणतयेति, नाप्येवं संदेहः—किमक्ष्णः काणतयासौ काणः, किं वा पादस्येति, तदनर्थकोऽक्षिशब्दस्य प्रयोगः ? एवं पादेन खञ्जः, पाणिना कुणिरित्यादौ पादादीनाम् ? उच्यते—अक्ष्याद्युपक्रमे वाक्येऽक्ष्णेत्युक्ते न ज्ञायते किं निरूपयति ? किं वा काण इति ? तत्र निरूपयत्यादिनिवृत्तये काणशब्दप्रयोगः, यथा—द्वावानय कौ तौ द्वावित्युक्ते ब्राह्मणाविति । अङ्गविकार इति किमिति । अङ्गग्रहणं प्रति प्रश्नः । क्वचित्तु तथैव पाठः । अक्षि काणमित्येति । नन्वत्र परत्वात्प्रथमा भविष्यति, न; असत्यङ्गग्रहणेऽत्रैव स्यात्, मुख्यो ह्यत्र विकारः । उदाहरणे तु गौणः, अवयवधर्मस्यावयविन्यारोपात् ॥

इत्थम्भूतलक्षणे ॥ इदंशब्दात्सन्निहितवाचिनः प्रकारवचने थाल्, 'इदम-  
न्यासः

ङ्गिनोऽङ्गेन विकारो लक्ष्यते । लक्ष्यत इति । द्योत्यत इत्यर्थः । अक्षणा काण इति । अत्राक्षणावयवेन विकृतेनाङ्गिनो देवदत्तस्य विकारो लक्ष्यत इति ततस्तृतीया विभक्तिर्भवति । कथं पुनरवयवेन विकृतेन समुदायस्तथा व्यपदिश्यत इत्याह—अवयवधर्मेणेत्यादि । यथाव्यमिदं नगरमित्यवयवधर्मेणाव्यत्वेनात्र समुदायो व्यपदिश्यते, तथेहाप्यवयवेन विकृतेन समुदायो व्यपदिश्यत इति । कथं पुनरत्राक्षिशब्दस्य प्रयोगः क्रियते, यावता विनापि तेन काणत्वं गुणः समुदायस्य प्रतीयत एव ? सत्यमेतत् ; लौकिके शब्दप्रयोगे गुरुलाघवं प्रत्यनादरात् । यस्तु तदाद्रियते सोऽक्षिशब्दं न प्रयुङ्क्त एव ।

अक्षि काणमस्येति । अत्रासत्यङ्गग्रहणे काणशब्दात् तृतीया स्यात् । लक्ष्यते हि काणत्वेन गुणेनाक्ष्णो विकारः समुदायस्यावयवस्य ॥

इत्थम्भूतलक्षणे ॥ कञ्चित् प्रकारमित्यनेन इत्थमित्यस्यार्थमाचष्टे । तथा हि प्रकार-



कञ्चित्प्रकारं प्राप्तः = इत्थम्भूतः, तस्य लक्षणमित्थम्भूतलक्षणम्, ततस्तृतीया विभक्तिर्भवति । अपि भवान् कमण्डलुना छात्रमद्राक्षीत् ? छात्रेणोपाध्यायम् । शिष्या परिब्राजकम् ।

इह न भवति—कमण्डलुपाणिश्छात्र इति; लक्षणस्य समासे-  
ज्जन्तभूतत्वात् ।

पदमञ्जरी

इत्थमुः' इति थमुप्रत्यये कृते इत्थमिति भवति । न चात्र किञ्चित्सन्निहितमस्ती-  
तीत्यंशब्दः सन्निहितपरित्यागेन प्रकारविशेषमाचष्टे, 'भू प्राप्तावात्मनेपदी च',  
'आ धृषाद्वा' इति णिजभावपक्षे गत्यर्थत्वात्कर्त्तरि क्तप्रत्ययस्तदाह—कञ्चिदिति ।  
तस्येति कर्मणि षष्ठी । लक्ष्यते येनेति लक्षणम् । येन श्वेतच्छत्रादिना राजत्वा-  
दिप्रकारविशेषापन्नतयान्यो लक्ष्यते तदित्थम्भूतलक्षणम् । तत्रेति । वर्त्तमाना-  
दित्यर्थः । कमण्डलुना छात्रमद्राक्षीदिति । छात्रोपाध्याययोगच्छत्रोश्छात्रस्य हस्ते  
कमण्डलुर्भवति, कमण्डलुना छात्रोऽयमिति ज्ञातवानित्यर्थः । यद्येवम्, ईदृशो ज्ञाने  
कमण्डलोः करणत्वादेव तृतीया सिद्ध्यति ? एवं तर्हि यदायं प्रमाणा प्रमिति  
दशायामेवात्मनः प्रमितिविशेषं प्रतिपादयितुं वाक्यं प्रयुङ्क्ते—कमण्डलुनायं  
छात्र इति, तदा ज्ञानक्रियाया अप्रतिभासादप्रतिपाद्यत्वाच्च करणत्वासम्भवः ।  
उदाहरणं त्वेवं व्याख्येयम्—कमण्डलुना छात्र इत्येवं रूपं ज्ञानमभूदिति ।  
कोऽर्थः ? अद्राक्षीदिति निर्दिष्टस्य द्रष्टृज्ञानविशेषोऽत्र कथ्यते, न प्रयोक्तुरित्यर्थः ।

इह कमण्डलुपाणिश्छात्र इति बहुव्रीहौ कृते कमण्डलुशब्दात्तृतीया प्राप्नोति;  
न च प्रत्यलक्षणेनाप्रत्यय इति प्रातिपदिकसंज्ञाप्रतिषेधः, 'न डिंसंबुद्धयोः' इति  
लिङ्गात्; न च 'सुपो धातुप्रातिपदिकयोः' इति संप्रत्युत्पन्नायास्तृतीयाया लुग्लभ्यते,  
तस्याः समासप्रातिपदिकं प्रत्यनवयवत्वादित्यत आह—इह न भवतीति । समासे-

न्यासः

वचने 'इदमस्थमुः' इति थमुप्रत्यये विहित इत्थमित्येतद्रूपं भवति । सामान्यस्य भेदको  
विशेषः प्रकार उच्यते । आपन्न इत्यनेन भूतशब्दस्यार्थमाचष्टे । तथा हि—'भू प्राप्ता-  
वात्मनेपदी' इत्यस्य चौरादिकस्य 'आ धृषाद्वा' इति यदा णिज् नास्ति तदा क्तप्रत्यये  
भूत इति रूपं भवति । तस्येतीत्थम्भूतस्य । लक्षणमिति । लक्ष्यते चिह्नयतेऽनेनेति  
लक्षणम्=चिह्नम् । अपि भवान् कमण्डलुना छात्रमद्राक्षीदिति । अत्र मनुष्यत्वं सामान्यम्,  
तस्य छात्रत्वं प्रकारः; तं प्राप्तस्य छात्रस्य कमण्डलुलक्षणम् । छात्रेणोपाध्यायमिति ।  
मनुष्यत्वं सामान्यम्, तस्योपाध्यायत्वं प्रकारः; तं प्राप्तस्योपाध्यायस्य लक्षणं छात्रः ।  
शिष्या परिब्राजकमिति । मनुष्यत्वं सामान्यम्, परिब्राजकत्वं प्रकारः; तं प्राप्तस्य  
परिब्राजकस्य लक्षणं शिष्या ।



इत्थम्भूत इति किम् ? वृक्षं प्रति विद्योतनम् ॥

संज्ञोऽन्यतरस्यां कर्मणि ॥ २२ ॥

संपूर्वस्य जानातेः कर्मणि कारके द्वितीयायां प्राप्तायामन्यतरस्यां  
तृतीया विभक्तिर्भवति ।० पित्रा संजानीते । पितरं संजानीते ।  
मात्रा संजानीते । मातरं संजानीते ॥

हेतौ ॥ २३ ॥

फलसाधनयोग्यः पदार्थो लोके हेतुरुच्यते । तद्वाचिनस्तृतीया

पदमञ्जरी

ऽन्तर्भूतत्वादिति । समासार्थं प्रति गुणभूतत्वादित्यर्थः । इत्थम्भूतस्य लक्षणं  
यत्प्रधानं तत्र तृतीया । बहुव्रीहौ तु वर्त्तिपदानां स्वार्थोपसर्जनान्यपदार्थाभिधायि-  
त्वान्नास्ति प्राधान्यम् ॥

संज्ञोऽन्यतरस्यां कर्मणि ॥ संजानीत इति । 'संप्रतिभ्यामनाध्याने' इत्यात्मने-  
पदम्, 'ज्ञानोर्जा' इति जादेशः । आध्याने तु 'अधीगर्थदयेशाम्' इति षष्ठी  
भवति—मातुः संजानातीति । कृत्प्रयोगे त्वनाध्यानेऽपि परत्वात् 'कर्तृकर्मणोः कृति'  
इति षष्ठी भवति—मातुः संज्ञातेति ॥

हेतौ ॥ 'तत्प्रयोजको हेतुश्च' इति शास्त्रीयस्य हेतोश्चकारेण कर्तृसंज्ञाविधा-  
नात्कर्तृकरणयोरित्येव तृतीयायाः सिद्धत्वाल्लौकिको हेतुर्गृह्यत इत्याह—  
फलसाधनयोग्य इत्यादि । लोके ह्यङ्कुरादिकार्योत्पादने योग्यतामात्रप्रयुक्तोऽना-  
श्रितव्यापारो द्रव्यगुणक्रियाविषयो बीजादिहेतुः । उक्तं च—

न्यासः

लक्षणस्य समासेऽन्तर्भूतत्वादिति । एकार्थभावाद् बहुव्रीह्यर्थेन लक्षणार्थस्या-  
पृथग्भावादित्यर्थः । बहुव्रीहावेव वाच्यत्वेनान्तर्भावो लक्षणस्येति गतार्थत्वात् तृतीया  
न भवति । इत्थम्भूतलक्षण इति किम् ? वृक्षं परि विद्योतते विद्युत् । नात्र विद्योतनत्व-  
प्राप्तस्य कस्यचिद् वृक्षेण लक्षणम्, किं तर्हि ? विद्योतनस्यैव ॥

संज्ञोऽन्यतरस्यां कर्मणि । मात्रा संजानीत इति । 'ज्ञानोर्जा' इति जादेशः, 'ई  
हल्यघोः' इतीत्वम्, 'संप्रतिभ्यामनाध्याने' इत्यात्मनेपदम् । आध्याने तु 'अधीगर्थ-  
दयेशां कर्मणि' इति परत्वात् षष्ठी भवति—मातुः संजानातीति । कृत्प्रयोगे  
चानाध्यानेऽपि 'कर्तृकर्मणोः कृति' इति परत्वात् षष्ठ्येव भवति—मातुः संज्ञातेति ॥

हेतौ ॥ हेतुर्द्विविधः—शास्त्रीयः, लौकिकश्च । तत्र शास्त्रीयः 'तत्प्रयोजको हेतुश्च',  
लौकिकः फलसाधनयोग्यः पदार्थः । तत्र शास्त्रीये हेतौ 'कर्तृकरणयोस्तृतीया'



विभक्तिर्भवति । धनेन कुलम् । कन्यया शोकः । विद्यया यशः ॥

अकर्तर्युक्ते पञ्चमी ॥ २४ ॥

‘हेतौ’ इति वक्तते । कर्तृवर्जितं यद्वणं हेतुस्ततः पञ्चमी विभक्तिर्भवति । तृतीयापवादो योगः । शताद्वधः । सहस्राद्वधः ॥

अकर्तरितीति किम् ? शतेन बन्धितः । शतमृणं च भवति, प्रयोजकत्वाच्च कर्तृसंज्ञकम् ॥

पदमञ्जरी

द्रव्यादिविषयो हेतुः कारकं नियतक्रियम् । इति ।

अनाश्रिते तु व्यापारे निमित्तं हेतुरुच्यते ॥ इति च ।

उदाहरणेषु क्रियाया अभावात्करणत्वमनाशङ्कनीयम् । यूपाय दार्वित्यत्र तादर्थ्यं विवक्षितम्, न तु सदपि हेतुत्वमिति दारुशब्दात् प्रथमैव भवति ॥

अकर्तर्युक्ते पञ्चमी ॥ बन्धित इति । बन्धेर्ण्यन्तस्य निष्ठान्तस्य रूपम् । शतमृणं च भवतीति । उत्तमर्णाय धार्यमाणत्वात् । प्रयोजकत्वाच्च कर्तृसंज्ञकमिति । ‘तत्प्रयोजको हेतुश्च’ इति चकारेण कर्तृसंज्ञाविधानात् । ननु च पूर्वसूत्रे लौकिकस्य हेतोर्ग्रहणम्, अयं तु शास्त्रीयः; शास्त्रीयस्यापि लौकिकत्वमस्त्येव । अथ वा-कस्य हेतोः पूर्वसूत्रे शास्त्रीयस्याग्रहणम्—कर्तरि सिद्धा तृतीयेति ? न त्वेवम्, पञ्चम्या असिद्धत्वादिहार्थमेव सामान्यग्रहणं स्यात् ॥

न्यासः

इत्येवं सिद्धा तृतीया । तस्मात्लौकिकस्य हेतोरिदं ग्रहणमित्यत आह—फलसाधनयोग्य इत्यादि । अनिष्पादयन्नपि फलं तत्साधनयोग्यः पदार्थो लोके हेतुरित्युच्यत इति योग्यग्रहणम् । धनेन कुलमित्यादौ कुलादीन्यकुर्वन्त्यपि धनादीनि तत्करणयोग्यतया लोके हेतुव्यपदेशमासादयन्तीति तेभ्यस्तृतीया । इह यूपाय दार्विति सदपि दारुणो हेतुत्वं न विवक्षितम्, किं तर्हि ? कारणस्यान्यथात्वम् । तेन तादर्थ्यं चतुर्थी भवति ॥

अकर्तर्युक्ते पञ्चमी ॥ शतेन बन्धित इति । बन्धेर्ण्यन्तस्य निष्ठायामेतद्रूपम् । शतमृणञ्च भवतीति । उत्तमर्णाय देयत्वात् । प्रयोजकत्वात् कर्तृसंज्ञेति, ‘तत्प्रयोजको हेतुश्च’ इति चकारात् कर्तृसंज्ञाविधानात् । ननु लौकिको हेतुः पूर्वसूत्रे ग्रहीतः, स चेहानुवर्तत इति तत एव पञ्चमी विधीयते, न चात्र लौकिको हेतुः, किं तर्हि ? पारिभाषिक इति प्राप्त्यभावादकर्तरितीति प्रतिषेधोऽनर्थकः ? नैतदस्ति; तत्र हि शास्त्रीये हेतौ तृतीया सिद्धैवेति लौकिकस्य हेतोर्ग्रहणम्, इह तु पञ्चमी विधीयते । न चात्रासौ शास्त्रीये हेतौ केनचित् सिध्यति । द्वावपीह हेतू गृह्येते । अथ वा - शास्त्रीयस्यापि हेतौलौकिकं हेतुत्वमविरुद्धमेव । यो हि बन्धने प्रयुङ्क्ते स तत्साधनयोग्यो भवत्येवेति ॥



विभाषा गुणेऽस्त्रियाम् ॥ २५ ॥

‘हेतौ’ इति वर्तते । गुणे हेतावस्त्रीलिङ्गे विभाषा पञ्चमी विभक्तिर्भवति । जाड्याद्वधः, जाड्येन बद्धः । पाण्डित्याद् मुक्तः, पाण्डित्येन मुक्तः ।

गुणग्रहणं किम् ? धनेन कुलम् । अस्त्रियामिति किम् ? बुद्ध्या मुक्तः । प्रज्ञया मुक्तः ॥

षष्ठी हेतुप्रयोगे ॥ २६ ॥

हेतोः प्रयोगः = हेतुप्रयोगः । हेतुशब्दस्य प्रयोगे = हेतौ द्योत्यं षष्ठी विभक्तिर्भवति । अन्नस्य हेतोर्वसति ॥

पदमञ्जरी

विभाषा गुणेऽस्त्रियाम् ॥ ‘सत्त्वे निविशतेऽपैति’ इति लक्षितस्य गुणस्य ग्रहणम्; तदनु रूपत्वादुदाहरणप्रत्युदाहरणयोरिति केचित् । अन्ये तु ‘पर्वतो वह्निमान् धूमवत्त्वात्’ इत्यादावनेनैव पञ्चमीमिच्छन्तः परतन्त्रमात्रस्य ग्रहणं वर्णयन्ति, यथा—यस्य हि गुणस्य भावादिति । ‘विभाषा गुणे’ इति योगविभागात् ‘नास्तीह पटोऽनुपलब्धेः’ इति स्त्रियामपि क्वचिद्भवति । केचित्त्वपादानपञ्चमीमेतामिच्छन्ति, तथा च ‘नास्तीह घटोऽनुपलब्धितः’ इति ‘अपादाने चाहीयरुहोः’ इति तसिलपि भवति, योगविभागवादिनां त्वाद्यादित्वात्तसिः ॥

षष्ठी हेतुप्रयोगे ॥ हेतुशब्दस्येति । प्रयोगस्य शब्दधर्मत्वादेवमुक्तम्, न त्वनेनार्थग्रहणं व्यावर्त्यते; पर्यायप्रयोगेऽपि ‘निमित्तकारणहेतुषु’ इति वक्ष्यमाणेन षष्ठ्या इष्टत्वात् । हेतुशब्दस्य प्रयोगे सति हेतुहेतुमद्भावलक्षणस्यैव सम्बन्धविशेषस्य नियमेन प्रतीतौ ‘हेतौ’ इति तृतीयापवादो योगः ॥

न्यासः

विभाषा गुणेऽस्त्रियाम् ॥ धनेन कुलमिति धनं द्रव्यम्, न गुणः । द्रव्याश्रितो हि गुणो भवति, न द्रव्यमेव ! गुणशब्देन चात्र सम्बन्धमात्रं परार्थरूपापन्नमुच्यते, तेनाग्निरत्र धूमादित्याद्यपि सिद्धं भवति । ननु चास्त्रियामित्युच्यते, तेन नास्तीह घटोऽनुपलब्धेरित्यादि न सिद्ध्यति ? नैतदस्ति; ‘विभाषा गुणे’ इति योगविभागः कर्तव्यः । तेन यत्रेप्यते तत्र योगविभागादिष्टसिद्धिरिति स्त्रियामपि भवत्येव ॥

षष्ठी हेतुप्रयोगे ॥ प्रयोगस्य शब्दधर्मत्वाद् हेतुरित्यनेन हेतुशब्द एव विज्ञायत इत्यत आह—हेतुशब्दप्रयोग इति । एवञ्च हेतुशब्दस्य स्वरूपग्रहणे सति तत्पर्यायाणां निमित्तकारणादीनां प्रयोगे षष्ठी न भवतीति किमर्थं पुनरिदमुच्यते, यावता शेष-



सर्वनाम्नस्तृतीया च ॥ २७ ॥

सर्वनाम्नो हेतुशब्दस्य प्रयोगे हेतौ द्योत्ये तृतीया विभक्ति-  
र्भवति षष्ठी च । पूर्वेण षष्ठ्यामेव प्राप्ताग्रामिदमुच्यते । कस्य हेतो-  
र्वसति । केन हेतुना वसति । यस्य हेतोर्वसति । येन हेतुना  
वसति ।

\* निमित्तकारणहेतुषु सर्वासां प्रायदर्शनम् \* ॥ किं निमित्तं  
वसति । केन निमित्तेन वसति । कस्मै निमित्ताय वसति । कस्मा-  
न्निमित्ताद्वसति । कस्य निमित्तस्य वसति । कस्मिन्निमित्ते वसति ।  
एवं कारणहेत्वोरप्युदाहार्यम् ।

अर्थग्रहणं चैतत् । पर्यायोपादानं तु स्वरूपविधिर्मा विज्ञायीति ।  
तेनेहापि भवति—किं प्रयोजनं वसति । केन प्रयोजनेन वसति ।  
कस्मै प्रयोजनाय वसति । कस्मात्प्रयोजनाद् वसति । कस्य प्रयो-  
जनस्य वसति । कस्मिन् प्रयोजने वसति ॥

पदमञ्जरी °

सर्वनाम्नस्तृतीया च ॥ 'सर्वनाम्नः' इति प्रयोगापेक्षा षष्ठी । सर्वनाम्नो  
हेतुशब्दस्य च प्रयोग इति । पञ्चम्यां तु हेतुशब्दादयं विधिर्न स्यात् । कथं तर्हि  
सर्वनाम्नस्तृतीया भवतीति ? अत्रापि सर्वनाम्नः प्रयोग इत्यर्थो द्रष्टव्यः ।

निमित्तकारणहेतुष्विति । यद्यप्यस्मिन् सूत्रे इदं वृत्तिकारेण पठितम्, भाष्यकारेण  
तु 'हेतौ' इत्यत्र पठितत्वादसर्वनाम्नोऽप्येतद्विभक्तिविधानं गम्यते, तत्र च प्राय-  
ग्रहणादेवासर्वनाम्नः प्रथमाद्वितीये न भवतः, अन्यास्तु यथादर्शनं भवन्ति—  
अन्नेन कारणेन वसति, अन्नाय कारणाय वसति, अन्नात्कारणाद्, अन्नस्य  
कारणस्य, अन्ने कारणे इति ।

पर्यायोपादानं त्विति । ननु विपरीतमिदं स्वरूपविधौ पर्यायोपादानं कर्त्तव्यम्,

न्यासः

विवक्षयैवात्राध्ययनादिभ्यः षष्ठी भविष्यति, तत्सामानाधिकरण्याच्च हेतुशब्दादपि ?  
एवं तर्हि सैव शेषविवक्षाऽस्मिन् विषये वचनेनाख्यायते मन्दधियामनुग्रहाय ॥

सर्वनाम्नस्तृतीया च ॥ निमित्तकारणहेतुषु सर्वासां विभक्तीनां प्रायदर्शनिमिति ।  
एतच्चकारस्यानुक्तसमुच्चयार्थत्वाल्लभ्यत इति वेदितव्यम् ।

यद्यर्थग्रहणमेतत् कस्मात् पर्यायोपादानं कृतमित्याह—पर्यायोपादानमित्यादि ।



अपादाने पञ्चमी ॥ २८ ॥

अपादाने कारके पञ्चमी विभक्तिर्भवति । ग्रामादागच्छति ।  
पर्वतादवरोहति । वृकेभ्यो बिभेति । अध्ययनात्परार्जयते ।

\* पञ्चमीविधाने ल्यब्लोपे कर्मण्युपसंख्यानम् \* । प्रासादमारुह्य  
प्रेक्षते, प्रासादात्प्रेक्षते ।

\* अधिकरणे चोपसंख्यानम् \* । आसने उपविश्य प्रेक्षते, आस-  
नात्प्रेक्षते । शयनात्प्रेक्षते ।

पदमञ्जरी

अर्थग्रहणे तु न कर्त्तव्यमिति; किं चार्थग्रहणे सत्येकशेषप्रसङ्गः, विरूपाणामपि  
समानार्थानामेकशेषवचनात् ? एवं मन्यते—यथा आकृतिगणेषु केचिदुपलक्षणार्थं  
पठ्यन्ते, एवमिहापि स्वरूपपरा एव निमित्तादिशब्दा उपलक्षणार्थाः—एवमर्थानां  
शब्दानामिति ॥

अपादाने पञ्चमी ॥ प्रासादादिति । अत्र ल्यबन्तस्याप्रयोगेऽप्यर्थो गम्यत इति  
द्वितीया प्राप्नोति ।

आसनादिति । सप्तम्यत्र प्राप्नोति । प्रत्याख्यानं तु—प्रेक्षणम् = चक्षुषा  
पदार्थानां ज्ञानम्, तैजसं चक्षुर्बहिर्निःसृत्य विषयान् गृह्णाति, निःसरणाङ्गके च  
प्रेक्षणे धातुर्वर्तते, तत्राङ्गभूतनिःसरणं प्रति प्रासाद उपात्तविषयमपादानं भवति—  
प्रासादात्प्रेक्षत इति, कोऽर्थः ? प्रासादप्रदेशाच्चाक्षुषं तेजो निःसार्य पदार्थान्  
गृह्णातीति ।

न्यासः

असति पर्यायग्रहण एतत् स्वरूपग्रहणमिति कस्यचिद् भ्रान्तिः स्यात् । अतस्तादृ-  
कत्वं पर्यायग्रहणम् ।

अपादाने पञ्चमी ॥ वृकेभ्यो बिभेतीति । 'भीत्रार्थानीं भयहेतुः' इत्यपादानत्वम् ।  
अध्ययनात् पराजयत इत्यत्र 'पराजेरसोढः' इत्यपादानत्वम् । 'विपराभ्याङ्गे' इत्यात्म-  
नेपदम् ।

पञ्चमीविधान इत्यादि । यदेतत् पञ्चमीविधानमत्र ल्यब्लोपे कर्मणि पञ्चमी  
स्यादित्युपसंख्यानम् = व्याख्यानं कर्त्तव्यमित्यर्थः । तत्रेदं व्याख्यानम्—इह पूर्वसूत्राच्च-  
कारोऽनुवर्तते । स चानुक्तसमुच्चयार्थः । तेन ल्यब्लोपे कर्मणि पञ्चमी भविष्यति ।

अधिकरणे चोपसंख्यानमित्यादि । अत्राप्युपसंख्यानशब्दस्य प्रतिपादनमर्थः ।  
प्रतिपादनन्तु पूर्वतच्चकारानुक्तसमुच्चयार्थत्वमाश्रित्य कर्त्तव्यम् ।



❖ प्रश्नाख्याभियोश्च पञ्चमी वक्तव्या ❖ । कुतो भवान्, पाटलि-  
पुत्रात् ।

❖ यतश्चाध्वकालनिर्माणं तत्र पञ्चमी वक्तव्या ❖ । गवीधुमतः  
सांकाश्यं चत्वारि योजनानि । कार्त्तिक्या आग्रहायणी मासे ।

❖ तद्युक्ताकाले, सप्तमी वक्तव्या ❖ । कार्त्तिक्या आग्रहायणी  
मासे ।

पदमञ्जरी

प्रश्नाख्यानयोश्चेति । विशिष्टे प्रश्नाख्याने गृह्येते यत्र लोके पञ्चमी  
प्रयुज्यते । इह न भवति—कस्यायमर्थो राज्ञोऽर्थं इति । कुतो भवानिति । क्रियाया  
अभावादनपादानत्वात् फलवद्वचनप्रत्यक्षादिप्रमाणसिद्धा मागमनादिक्रियामपेक्षेयं  
प्रयुज्यते, तत्र प्रयोक्तुराख्यातुश्च मनसि विपरिवर्तमानमागमनं प्रत्यपेक्षितक्रियम-  
पादानम्—पाटलिपुत्रादिति ।

यतश्चेति । यदवधित्वेनाश्रित्याध्वकालयोः परिच्छेदस्तत इत्यर्थः । गवी-  
धुमन्नाम नगरम्, सांकाश्यं तपोवनम् ।

कृत्तिकायुक्ता पौर्णमासी कार्त्तिकी, पौर्णमास्याम् 'लुबविशेषे' इति लुब्ध

न्यासः

प्रश्नाख्यानयाश्चेत्यादि । वक्तव्येति व्याख्यातव्येत्यर्थः । व्याख्यानन्तु तामेव  
चकारानुवृत्तिमाश्रित्य कर्त्तव्यम् । अथ वा—अत्रापादान इत्येवं सिद्धा पञ्चमी । तथा  
हि कुतो भवानित्यत्रागच्छतीति प्रतीयते, पाटलिपुत्रादित्यत्राप्यागच्छामीति; अतः  
स्फुटमेवापादानत्वम् ।

यतश्चाध्वकालेत्यादि । यतः प्रभृत्यध्वनः कालस्य निर्माणमित्यापरिच्छेदस्तत्र  
पञ्चमी वक्तव्या । एतदुक्तं भवति—अध्वनि काले च निर्मायमाणे यदवधिभूतत्वेन  
विवक्ष्यते तत्र पञ्चमी वक्तव्या = व्याख्येया । व्याख्यानन्तु पूर्ववच्चकारानुवृत्तिमाश्रित्य  
कर्त्तव्यम् । अथ वा—अध्वनि निर्मायमाणे अपादान इत्येवं सिद्धा पञ्चमी । तथा  
हि—गवीधुमतः सांकाश्यं चत्वारि योजनानीत्यत्र निःसृत्येति क्रिया गम्यते । अतो  
युक्तमेवापादानत्वम् । कार्त्तिक्या आग्रहायणी मास इत्यत्रापि परेणेति शब्दो गम्यते ।  
तत्रोत्तरसूत्रेण दिग्योगलक्षणा पञ्चमी भविष्यति ।

तद्युक्तात् काल इत्यादौ तदित्यनेन पञ्चमी सम्बध्यते । पञ्चमीयुक्तात् परो यः  
कालस्तत्र सप्तमी वक्तव्या = व्याख्येया । व्याख्यानन्तु कार्त्तिक्या आग्रहायणी मास  
इत्यत्र 'यस्य च भावेन भावलक्षणा' इत्यनेन सप्तमी सिद्धा । कार्त्तिक्याः परो यो  
मासस्तत्सप्तम्याऽऽग्रहायण्या भावो लक्ष्यते ।



\* अध्वनः प्रथमा सप्तमी च वक्तव्या \* । गवीधुमतः सांकाश्यं चत्वारि योजनानि, चतुर्षु योजनेषु वा ॥

अन्यारादितरत्तैदिकशब्दाञ्चूत्तरपदाजाहियुक्ते ॥ २९ ॥

अन्य, आरात्, इतर, ऋते, दिक्शब्द, अञ्चूत्तरपद, आच्, आहि-इत्येतैर्योगे पञ्चमी विभक्तिर्भवति । अन्य इत्यर्थग्रहणम् । तेन

पदमञ्जरी

भवति 'सास्मिन्पौर्णमासी' इत्यधिकारे 'विभाषा फाल्गुनीश्रवणाकार्तिकीचैत्रीभ्यः' इति निर्देशात् । अग्रे हायनमस्या इत्याग्रहायणी, प्रज्ञादेराकृतिगणत्वात्स्वार्थिकोऽण्, 'आग्रहायण्यश्वत्थात्' इति निपातनाणत्वम् । तद्युक्तादिति । तेन पञ्चम्यन्तार्थेनार्थद्वारेण युक्तात्काले वर्त्तमानान्मासादिशब्दादित्यर्थः । यद्वा-तया पञ्चम्या युक्तो योऽर्थः कार्तिक्यादिस्ततः परो यः कालो मासादिस्तत्र वर्त्तमानादित्यर्थः । अर्थतश्च परत्वं न शब्दत इति व्यवहितेऽपि भवति, कार्तिक्याग्रहायण्योर्मध्यवृत्ती मासः कार्तिक्याः परो भवति ।

अध्वन इति । तद्युक्तीदित्यपेक्षयते । प्रत्याख्यानं तु—वाक्यैकदेशस्यात्र प्रयोगः । तदयमर्थः—गवीधुमतो निःसृत्य यदा चत्वारि योजनानि गतानि भवन्ति ततः सांकाश्यम्, चतुर्षु योजनेषु गतेषु सत्सु सांकाश्यमिति, गतानीति च कर्मणि निष्ठा, यदा जनैर्योजनानि गतानि भवन्ति ततस्तैः सांकाश्यं प्राप्यत इत्यर्थः । यद्वा-अध्ववर्त्तिनां निःसरणं गमनं वाध्वन्यारोप्य निःसृत्य गतानीति ल्यपः कर्त्तरि क्तस्य च प्रयोगः, तस्य प्रतीयमाननिःसरणक्रियापेक्षयापादानत्वम्, गतानीति च प्रातिपदिकार्थस्याव्यतिरेकात्प्रथमा, गतेषु सत्स्विति 'यस्य च भावेन भावलक्षणम्' इति सप्तमी, आग्रहायणी मास इति कार्तिक्याः परत्र मासे गते सति आग्रहायणी भवतीत्यर्थः । तत्र दिग्योगलक्षणा पञ्चमी, सप्तमी पूर्ववत् ॥

अन्यारादितरत्तैदिकशब्दाञ्चूत्तरपदाजाहियुक्ते ॥ अन्य इत्यर्थग्रहणमिति ।

न्यासः

अध्वनः प्रथमेत्यादि । तद्युक्तादिति वर्त्तते । तत्र यदा साङ्काश्यस्य योजनादभेदो विवक्ष्यते तदा प्रथमा । गवीधुमतः साङ्काश्यं चत्वारि योजनानीति । भेदविवक्षयान्तु 'यस्य च भावेन भावलक्षणम्' इति सप्तमी । तथा हि गवीधुमतः सांकाश्यं चतुर्षु योजनेषु गतेषु सत्सु भवतीत्येषोऽर्थः प्रतीयते । तत्र योजनस्य सम्बन्धि गमनं साङ्काश्यभावस्य लक्षणं भवति ॥

अन्यारादितरत्तैदिकशब्दाञ्चूत्तरपदाजाहियुक्ते ॥ अन्य इत्यर्थग्रहणमिति । अर्थद्वारक एव हि शब्दस्य शब्दान्तरेण योगो भवति । तस्मादर्थस्येदं ग्रहणं विज्ञायते । तेनेत्यादिनाऽर्थग्रहणस्य फलं दर्शयति । अथान्यो देवदत्ताद् यज्ञदत्त इति यज्ञदत्त-



पर्यायप्रयोगेऽपि भवति । अन्यो देवदत्तात् । भिन्नो देवदत्तात् । अर्थान्तरं देवदत्तात् । विलक्षणो देवदत्तात् ।

आराच्छब्दो दूरान्तिकार्थे वृत्तते । तत्र 'दूरान्तिकार्थः षष्ठ्यन्तरस्याम्' इति प्राप्ते पञ्चमी विधीयते । आराद्देवदत्तात् । आराद्यज्ञदत्तात् ।

'इतर' इति निर्दिश्यमानस्य प्रतियोगी पदार्थ उच्यते । इतरो देवदत्तात् ।

'ऋते' इति अव्ययं वर्जनार्थे । ऋते देवदत्तात् । ऋते यज्ञदत्तात् ।

दिक्शब्दः—पूर्वो ग्रामात्पर्वतः । उत्तरो ग्रामात् । पूर्वो ग्रीष्माद्वसन्तः । उत्तरो ग्रीष्मो वसन्तात् । 'दिक्शब्द' इत्यत्र शब्दग्रहणं देशकालवृत्तिनापि दिक्शब्देन योगे यथा स्यात् ; इतरथा हि दिक्वृत्ति-

पदमञ्जरी

व्याख्यानात् । निर्दिश्यमानप्रतियोगीति । यथा देवदत्तयज्ञदत्तयोः प्रकृतयोराह—देवदत्तः शूरः, इतरः कातर इति; तस्यान्यार्थान्तर्भावोऽस्तीति चिन्त्यम् । ऋते यज्ञदत्तादिति । कथं यत्किञ्चिद्वाजसूयमृते सोममिति ? छान्दसत्वात्, कथं 'न मामृते राम रमेत बाली' इति ? 'क कर्म प्रध्वस्तं फलति पुरुषाराधनमृते' इति च ? निरंकुशाः कवयः ।

शब्दग्रहणमिति । सति हि तस्मिन् दिशि दृष्टः शब्दो दिक्शब्द इत्युत्तरपदलोपी समासो लभ्यते, तेन यदा कदाचिद्दिशि दृष्टेन संप्रति देशकालवृत्तिनापि योगे भवति—ग्रामात्पूर्वो देशश्चैत्रात्पूर्वः फाल्गुन इति । अवयववाचिभिस्तु योगे न भवति—पूर्वं कायस्येति, 'तस्य परमाग्नेडितम्' इति निर्देशात् ।

न्यासः

शब्दादपि पञ्चमी कस्मान्न भवति ? देवदत्तादुत्पन्नया पञ्चम्योभयगतस्याप्यन्यत्वस्य प्रतिपादितत्वात् तद्विशिष्टमन्यत्वमेकत एवोत्पाद्यमानया पञ्चम्या शक्यं प्रतिपादयितुमिति द्वितीयसम्बन्धिनः पञ्चमी न भवति ।

इतर इति निर्दिश्यमानस्य प्रतियोगी पदार्थ उच्यत इति । यथा क्वचित् प्रकरणे द्वौ प्रकृतौ—देवदत्तः, अन्यश्च कश्चित् । तत्रैकस्तावन्निर्दिश्यते—देवदत्तः शूर इति । तस्य निर्दिश्यमानस्य योऽसौ द्वितीयः सम्बन्धी प्रतियोगी स इतरशब्देनोच्यते, यथा—इतरः कातर इति ।

शब्दग्रहणमित्यादि । शब्दग्रहणे सति दिशि दृष्टः शब्दो दिक्शब्द इत्येषोऽर्थो



नैव स्यात्—इयमस्याः पूर्वेति । इह तु न स्यात्—अयमस्मात्पूर्वः  
काल इति ।

अञ्चूत्तरपद—प्राग् ग्रामात् । प्रत्यग् ग्रामात् । ननु चयमपि  
दिक्शब्द एव ? षष्ठ्यतसर्थप्रत्ययेनेति वक्ष्यति, तस्यायं पुरस्तादपकर्षः ।

आच्—दक्षिणा ग्रामात् । उत्तरा ग्रामात् ।

आहि—दक्षिणाहि ग्रामात् । उत्तराहि ग्रामात् ॥

षष्ठ्यतसर्थप्रत्ययेन ॥ ३० ॥

‘दक्षिणोत्तराभ्यामतसुच्’ इति वक्ष्यति, तस्येदं ग्रहणम् । अतसर्थेन  
प्रत्ययेन युक्ते षष्ठी विभक्तिर्भवति । दक्षिणतो ग्रामस्य । उत्तरतो  
ग्रामस्य । पुरस्ताद् ग्रामस्य । उपरि ग्रामस्य । उपरिष्ठाद् ग्रामस्य ॥

पदमञ्जरी

ननु चयमपीति । सध्यङ् देवदत्तेनेत्यादावदिक्शब्दार्थमञ्चूत्तरपदग्रहणं न  
भवति, दिक्शब्देः साहचर्यादस्यापि दिक्शब्दस्यैव ग्रहणादिति भावः । दक्षिणेति ।  
‘दक्षिणादाच्’; ‘आहि च दूरे’, ‘उत्तराच्च’ इत्याजाही प्रत्ययौ ॥

षष्ठ्यतसर्थप्रत्ययेन ॥ अत्र तस्यतेर्नञ्पूर्वस्य किम्यतसिति रूपसम्भवेऽपि  
प्रत्यक्षश्रुतत्वात्प्रत्ययाप्रत्ययपरिभाषया च प्रत्ययस्यैव ग्रहणमिति सिद्धं नार्थः  
प्रत्ययग्रहणेन । पुरस्तादिति । ‘पूर्वाधरावराणामसिपुरधवश्चैषाम्’ ‘अस्ताति च’  
इति पूर्वशब्दस्य पुरादेशः । उपर्युपरिष्ठादिति । ऊर्ध्वशब्दस्योपशब्द आदेशो  
रिल्रिष्ठातिलौ प्रत्ययौ भवतः, ‘ततः पश्चाद्वस्ती’ इति भाष्यकारप्रयोगात्पञ्चमी ॥

न्यासः

लभ्यते । तेन योऽपि संप्रति दिक्शब्दो देशे काले च वर्तते, सोऽपि दिशि दृष्ट इति  
तद्योगे पञ्चमी भवति । तत्र देशवृत्तिना योगे पञ्चमी—पूर्वो ग्रामात् पर्वत इति ।  
कालवृत्तिनापि—पूर्वो ग्रीष्माद्भवन्त इति । इतरथा हि दिग्वृत्तिनैव योगो स्यादिति ।  
तत्रैव दिक्शब्दस्य मुख्यत्वात् ।

प्राग् ग्रामादिति । प्रपूर्वादञ्चतेर्भृत्विगादिसूत्रेण किन्प्रत्ययः । तदन्ताद् यदा  
दिक्शब्देभ्यः ‘सप्तमीपञ्चमीप्रथमाभ्यो दिग्देशकाल’ इत्यादिना विहितस्य ‘अस्ताते-  
रञ्छेर्लुक्’ इति लुक्, लुकि कृते तदेदमुदाहरणम् । दक्षिणा ग्रामादुत्तरा ग्रामाद् ।  
दक्षिणाहि ग्रामादुत्तराहि ग्रामादिति । ‘दक्षिणादाच्’ ‘आहि च दूरे’ ‘उत्तराच्च’  
इत्याजाही प्रत्ययौ ॥

षष्ठ्यतसर्थप्रत्ययेन ॥ अतसर्थाः प्रत्यया दिक्शब्देभ्यः स्वार्थ एव भवन्तीति



### एनपा द्वितीया ॥ ३१ ॥

‘एनबन्धतरस्यामदूरे पञ्चम्याः’ इति वक्ष्यति । तेन युक्ते द्वितीया विभक्तिर्भवति । पूर्वेण षष्ठ्यां प्राप्ताधामिदं वचनम् । दक्षिणेन ग्रामम् । उत्तरेण ग्रामम् ।

षष्ठ्यपीष्यते—दक्षिणेन ग्रामस्य । उत्तरेण ग्रामस्य । तदर्थं योगविभागः कर्तव्यः ॥

### पृथग्विनानानामिस्तृतीयाऽन्यतरस्याम् ॥ ३२ ॥

पञ्चमीग्रहणमनुवर्तते । पृथक्, विना, नाना—इत्येतैर्योगे तृतीया विभक्तिर्भवति, अन्यतरस्यां पञ्चमो च । पृथग् देवदत्तेन,

पदमञ्जरी

एनपा द्वितीया ॥ ‘तत्रागारं धनपतिगृहादुत्तरेणास्मदीयम्’—स्वधिकारा-  
त्परेण वासरूपविधिनाऽवश्यं भवति, ततः परेण नायमनुवर्तत इत्यादीनां  
चिन्त्यं साधुत्वम् ॥

पृथग्विनानानामिस्तृतीयाऽन्यतरस्याम् ॥ अन्यतरस्यां ग्रहणेन पक्षे यथाप्राप्तस्या-  
भ्यनुज्ञानात् तृतीयया मुक्ते शेषत्वात्पक्षे षष्ठी प्राप्नोति । अथ स्यादनेकार्थत्वा-  
न्निपातानामन्यतरस्यां ग्रहणं समुच्चयार्थम्, न विकल्पार्थमिति ? एवमप्यनन्तरा  
द्वितीया समुच्चयेत । अथापि योगविभागेनास्या अपि सिद्धिः, एवमपि तदनन्तरा  
षष्ठी समुच्चयेत न कथञ्चन पञ्चमी, सा चेष्यते, तत्कथमित्याह—पञ्चमीग्रहण-

न्यासः

तद्वन्तस्य दिक्शब्दत्वात् पूर्वेण पञ्चम्यां वचनमिदम् । पुरो ग्रामस्येति । ‘पूर्वाधरावरा-  
णामसिपुरधवश्चैषाम्’ इत्यादिनाऽसिप्रत्ययः, पूर्वशब्दस्य पुरादेशश्च । पुरस्ता-  
दित्यत्रापि ‘दिक्शब्देभ्यः सप्तमी’ इत्यादिनाऽस्तातिप्रत्ययः । ‘अस्ताति च’ इति  
पुरादेशः । उपरि ग्रामस्य, उपरिष्ठाद् ग्रामस्येति । ‘उपर्युपरिष्ठात्’ इत्यूर्ध्वशब्दस्योप  
इत्यादेशो रिल्लरिष्ठातिलौ च प्रत्ययौ भवतः ॥

एनपा द्वितीया ॥ पूर्वेण षष्ठ्यां प्राप्तायां वचनमिदमिति । एनपोऽतसर्थत्वात् ।  
तदर्थो योगविभागः कर्तव्य इति । एनपेति पृथग्योगः कर्तव्यः, एनपा षष्ठी यथा  
स्यात् ; अन्यथा हि द्वितीययासौ बाध्येत । ततो द्वितीयेति द्वितीयो योगः, अत्र  
चैनपेति वर्तते ।

पृथग्विनानानामिस्तृतीयाऽन्यतरस्याम् ॥ पञ्चमीग्रहणमनुवर्तत इति । स्वरि-  
ज्वात् । इमे सर्वे पृथगादयोऽसहायेऽर्थे वर्तन्ते । मेदेनोपादानन्तु पर्यायान्तर-  
निवृत्त्यर्थम् । इह तृतीयापञ्चम्यौ सा भूताम्—हिरण् देवदत्तस्य । विष्णुर्देवदत्तस्येति ।



पृथग् देवदत्तात् । विना देवदत्तेन, विना देवदत्तात् । नाना देव-  
दत्तेन, नाना देवदत्तात् । 'पृथग्विनानानाभिः' इति 'योगविभागो  
द्वितीयार्थः ॥

विना वातं विना वर्षं विद्युत्प्रपतनं विना ।

विना हस्तिकृतान्दोषान्केनेमौ पातितौ द्रुमौ ॥

करणे च स्तोकाल्पकृच्छ्रकतिपयस्यासत्त्ववचनस्य ॥ ३३ ॥

स्तोक, अल्प, कृच्छ्र, कतिपय—इत्येतेभ्योऽसत्त्ववचनेभ्यः  
करणे कारकेऽन्यतरस्यां तृतीया भवति । पञ्चम्यत्र पक्षे विधीयते,  
तृतीया तु करण इत्येव सिद्धा । यदा तु धर्ममात्रं करणतया विवक्ष्यते  
न द्रव्यम्, तदा स्तोकादीनामसत्त्ववचनता । स्तोकान्मुक्तः, स्तोकेन  
मुक्तः, अल्पान्मुक्तः, अल्पेन मुक्तः, कृच्छ्रान्मुक्तः, कृच्छ्रेण मुक्तः ।  
कतिपयान्मुक्तः, कतिपयेन मुक्तः ।

पदमञ्जरी

मिति । इहेति । न पूर्वयोर्योगयोः मण्डूकगतयोऽधिकारा भवन्ति, यद्यनुवृत्तिसाम-  
र्थ्यात्पञ्चमी, अन्यतरस्यांग्रहणं तर्हि किमर्थम् ? समुच्चयार्थम् । तत्र किं समुच्च्रीयते ?  
इत्यपेक्षायाम् 'पञ्चमीग्रहणमिहानुवर्त्तते' इत्युच्यते । योगविभागः कर्तव्य इति ।  
असत्यपि मुनित्रयवचने प्रयोगबाहुल्यादेवं व्याख्यातम् ॥

करणे च स्तोकाल्पकृच्छ्रकतिपयस्यासत्त्ववचनस्य ॥ यदा धर्ममात्रमिति ।  
यद्योगाद् द्रव्यं स्तोकादिव्यपदेशमासादयति ते गुणा धर्माः, उभयवचना ह्येते  
द्रव्यमाहुर्गुणं च शुक्लादिवत् । यदा गुणवचनास्तदाऽसत्त्ववचनतेत्यर्थः ।  
क्रियाविशेषणे कर्मणीति । आख्यातेन हि क्रिया साध्यमानावस्थोच्यते—चलति,  
चलनं करोतीति । अतस्तद्विशेषणं स्तोकादि कर्म भवति—स्तोकं चलनं

न्यासः

तत्रासत्यां पञ्चमीग्रहणानुवृत्तौ यथा हिरुगित्यादिना पर्यायान्तरेण योगे षष्ठी भवति,  
तथा पृथगादिभिर्योगे पक्षे षष्ठी स्यात्, न पञ्चमी । तस्मात् पञ्चमीग्रहणमनुवर्त्तनी-  
यम् । यद्येवम्, अनुवृत्तेरेव पक्षे भविष्यति, तत् किमर्थमन्यतरस्यांग्रहणम् ? सत्यम् ;  
तत् कृतञ्च तस्या एवानुवृत्तेः सूचनार्थमुत्तरार्थञ्च ॥

करणे च स्तोकाल्पकृच्छ्रकतिपयस्यासत्त्ववचनस्य ॥ यदा तु धर्ममात्रमित्यादि ।  
यद्योगाद् द्रव्यं स्तोकादिव्यपदेशमासादयति ते गुणा धर्मशब्देनोच्यन्ते । तन्मात्रं  
स्तोकादिभिः शब्दैरभिधीयमानं करणत्वेन यदा विवक्ष्यते न तु द्रव्यम्, तदा स्तोकादि-



असत्त्ववचनस्येति किम् ? स्तोकेन विषेण हतः । अल्पेन मधुना मत्तः । करण इति किम् ? क्रियाविशेषणे कर्मणि मा भूत्—स्तोकं मुञ्चति ॥

दूरान्तिकार्थैः षष्ठ्यन्यतरस्याम् ॥ ३४ ॥

पञ्चम्यनुवर्तते । दूरान्तिकार्थैः शब्दैर्योगे षष्ठी विभक्तिर्भवत्यन्यतरस्यां पञ्चमी च । दूरं ग्रामात्, दूरं ग्रामस्य । विप्रकृष्टं ग्रामात्, विप्रकृष्टं ग्रामस्य । अन्तिकं ग्रामात्, अन्तिकं ग्रामस्य । अभ्याशं ग्रामात्, अभ्याशं ग्रामस्य । अन्यतरस्यांग्रहणं पञ्चम्यर्थम्, इतरथा हि तृतीया पक्षे स्यात् ॥

पदमञ्जरी

करोतीति । एवं तु विशेष्यवचनस्तोकशब्दो द्रव्यवचन इति नात्र प्रसङ्गः । यत्र च फलान्तरं साध्यं प्रति धात्वर्थः करणतया विवक्ष्यते तत्र विशेषणत्वं न स्यात्—शोभनं ज्योतिष्टोमेन स्वर्गकामो यजेतेति । अत्र हि यथा फलभावनयां करणभूतस्य यागस्याभिधायकाद् ज्योतिष्टोमशब्दात् तृतीया भवति, तथा तद्विशेषणाच्छोभनशब्दादपि स्यात् । अन्यस्त्वाह—संदर्शनप्रार्थनाध्यवसायैराप्यमानत्वात्क्रियायाः कर्मत्वात् तद्विशेषणस्य कर्मत्वं स्यादिति तस्यापि संदर्शनादीनां क्रियायाश्चाभेदविवक्षायां कर्मत्वं न स्याद्, न हि तत्र क्रियायाः कर्मत्वमस्ति ॥

दूरान्तिकार्थैः षष्ठ्यन्तरस्याम् ॥ पक्षे पञ्चम्यर्थे वचनम्, षष्ठी तु शेषत्वादेव सिद्धा । यद्येवम्, अन्यतरस्यांग्रहणमनर्थकं षष्ठीमात्रवचने वैयर्थ्यादेव प्रकृता पञ्चमी विधायिष्यते, तत्राह—अन्यतरस्यांग्रहणमिति । वचनसामर्थ्याद्धि

न्यासः

शब्दानामसत्त्ववचनता । यदा तु सोऽयमित्यभेदाद् तद्वति द्रव्ये वर्तन्ते, तदा तेषां सत्त्ववचनता भवति ।

क्रियाविशेषणे मा भूदिति । क्रियायाः साध्यत्वात् कर्मत्वम् । तद्विशेषणमपि कर्म भवति, तच्चासत्त्वं भवति । क्रियैव हि तावद् द्रव्यं न भवति, कुतः पुनस्तद्विशेषणं द्रव्यं भविष्यति ? एकार्थत्वेऽपि स्तोकादीनां भेदेनोपादानं पर्यायान्तरनिवृत्त्यर्थम् । इह मा भूत्—मात्रया मुक्त इति ॥

दूरान्तिकार्थैः षष्ठ्यन्यतरस्याम् ॥ विकल्पेन पञ्चम्यां विहितायां पक्षे शेषत्वादेव यद्यपि सिद्धयन्ति, तथापि यदिह षष्ठीग्रहणं कृतं तत् 'चतुर्थी चाशिष्य' इत्यादिनाऽऽशिषि या चतुर्थी विधीयते तामपि बाधित्वा षष्ठ्येव यथा स्यादित्येवमर्थम्—दूरं हितं ग्रामस्य, अन्तिकं हितं ग्रामस्येति । ननु चान्यतरस्यांग्रहणे प्रकृते पुनरन्यतरस्यांग्रहणं



दूरान्तिकार्थेभ्यो द्वितीया च ॥ ३५॥

पञ्चम्यनुवर्तते । दूरान्तिकार्थेभ्यः शब्देभ्यो द्वितीया विभक्ति-  
भवति, चकारात्पञ्चमी तृतीयापि समुच्चीयते । दूरं ग्रामस्य, दूराद्ग्रा-  
मस्य, दूरेण ग्रामस्य । अन्तिक ग्रामस्य, अन्तिकाद् ग्रामस्य, अन्ति-  
केन ग्रामस्य ।

प्रातिपदिकार्थे विधानम् । असत्त्ववचनग्रहणं चानुवर्तते । सत्त्व-

पदमञ्जरी

प्रकृतविधाने विज्ञायमाने तृतीयाया अपि विधिः स्यात् । ननु कृतमप्यन्यतरस्यां-  
ग्रहणं विकल्पार्थम्, समुच्चयार्थं वा; विकल्पार्थे, तावत् षष्ठ्या मुक्ते स्वादिसूत्रेणा  
प्राप्ताः सर्वा एव विभक्तयः स्युः, समुच्चयार्थेऽपि प्रकृता तृतीया कस्मान्न समुच्ची-  
यते ? उच्यते—‘पृथग्विनानानाभिः’ इत्यत्र तावद् ‘अन्यतरस्यांग्रहणेन पञ्चमी  
समुच्चीयते’ इत्युक्तम्, अत इहाप्येकप्रघट्टकत्वात्सैव समुच्चीयते । अत एतदपि न  
चोदनीयम्—‘अन्यतरस्यांग्रहणे प्रकृते पुनरन्यतरस्यांग्रहणं किमर्थम्’ इति;  
तत्रापि हि पक्षे तृतीया स्यात् ॥

दूरान्तिकार्थेभ्यो द्वितीया च ॥ प्रातिपदिकार्थे विधानमिति । अर्थान्तरस्यानिर्दे-  
शादिति भावः । नन्वनिर्देशेऽप्यर्थान्तरस्य शेषविषये पूर्वविभक्तिविषये च  
विधानमेतद्युक्तम्, प्रथमाविषये तु परत्वात्सैव प्राप्नोति ? नैष दोषः; उत्तरत्राप्येत-  
दनुवर्तते, तेनोत्तरविभक्तिविषयेऽपि सर्वत्र यथाविधानं भवति । तथा च दूरादा-  
वसथान्मूत्रमित्यधिकरणेऽपि भवति—आवसथस्य दूर इत्यर्थः । प्रातिपदिकार्थे  
विधानमित्येतत्तदाहृतविषयं द्रष्टव्यम् । तथा च—‘सत्त्ववचनेभ्यो यथायथं  
विभक्तयो भवन्ति’ इति वक्ष्यति, प्रातिपदिकार्थे एव तु विधाने यथायथमित्यनु-  
पपन्नम्, प्रथमेव भवतीति वाच्यं स्यात् ॥

न्यासः

किमर्थमित्याह—अन्यतरस्यांग्रहणमित्यादि । यदीहान्यतरस्यांग्रहणं न क्रियेत तदा  
पक्षे तृतीया स्यात् ; तस्या एवानन्तरसूत्रे श्रुतत्वात् । पुनरन्यतरस्यांग्रहणं क्रियमाणं  
पञ्चमीविधानार्थं विज्ञायते; प्रयोजनान्तराभावात् । तथा हि—तृतीयाविकल्पार्थं  
तावदेतन्न भवति । तृतीयाविकल्पो हि पूर्वकेनान्यतरस्यांग्रहणेन सिध्यति । न चान्या  
कार्चद्विभक्तिः प्रकृता, किं तर्हि ? तस्मात् पञ्चमीविकल्पार्थमेतद् विज्ञायते ॥

दूरान्तिकार्थेभ्यो द्वितीया च ॥ पञ्चमी चेति । तदनुवृत्तिसामर्थ्यात् तृतीयापि  
समुच्चीयत इति चकारेण । यथायथमिति । यथास्वं यो यस्यात्मीयो विषयस्तत्रासौ  
भवति, न विभक्त्यन्तरमित्यर्थः ॥



शब्देभ्यो यथायथं विभक्तयो भवन्ति—दूरः पन्थाः, दूराय पथे देहि,  
दूरस्य पथः स्वीम् ॥

सप्तम्यधिकरणे च ॥ ३५ ॥

सप्तमी विभक्तिर्भवत्यधिकरणे कारके, चकाराद् दूरान्तिकार्थे-  
भ्यश्च । कटे आस्ते । शकटे आस्ते । स्थाल्यां पचति । दूरान्तिकार्थेभ्यः  
खल्वपि—दूरे ग्रामस्य, अन्तिके ग्रामस्य, अभ्याशे ग्रामस्य । दूरान्ति-  
कार्थेभ्यश्चतस्रो विभक्तयो भवन्ति, द्वितीयातृतीयापञ्चमीसप्तम्यः ।

\* सप्तमीविधाने कस्येन्विषयस्य कर्मण्युपसंख्यानम् \* । अधीती  
व्याकरणे । परिगणिती याज्ञिके । आम्नाती छन्दसि ।

पदमञ्जरी

सप्तम्यधिकरणे च ॥ कस्येन्विषयस्येति । इत्यन्तः शब्दो विषयो वृत्तिभूमिर्यस्य  
कान्तस्य तस्येत्यर्थः । अधीती व्याकरण इति । अधीतमनेनेति विगृह्य श्राद्धमनेन  
भुक्तमित्यतोऽनेनेति वर्तमाने 'इष्टादिभ्यश्च' इतीनिप्रत्यये कृते तद्धितार्थेन कर्त्रा  
सहैकीभूतस्याधीतस्य निष्कृष्य व्याकरणादिना सम्बन्धाभावात् क्तप्रत्ययेनान-  
भिहिते व्याकरणादौ गुणभूतयापि प्रकृतिवाच्ययाऽध्ययनक्रिययाऽधीतवान् व्याक-  
रणमितिवत् कर्मतया सम्बध्यमाने कृतपूर्वी कटमितिवद् द्वितीयायां प्राप्तायां सप्तमी  
विधीयते । इह मासमधीती व्याकरण इति कालकर्मणोर्बहिरङ्गत्वात्सप्तम्यभावः ।

न्यासः

सप्तम्यधिकरणे च ॥ दूरान्तिकार्थेभ्यश्चतस्रो विभक्तयो भवन्तीति । पूर्वसूत्रेण  
द्वितीयादयस्तिष्ठः, अनेन सप्तमी ।

सप्तमीविधाने कस्येन्विषयस्येत्यादि । इन्विषयो यः क्तस्तदीये कर्मणि सप्तमी  
विधेया । कश्चेन्विषयः क्तः ? युस्तदन्तस्तेनैव सह प्रयुज्यत इत्यर्थः । अनन्यत्रभावार्थ-  
त्वादत्र विषयशब्दस्य । अधीती व्याकरणे इति । अधीतं व्याकरणमनेनेति । 'श्राद्धमनेन  
भुक्तम्' इत्यतोऽनेनेत्यनुवर्तमाने 'पूर्वादिनिः' इत्यत इनिरित्यनुवर्तमाने च 'इष्टादिभ्यश्च'  
इतीनिप्रत्ययः । अत्र यद्यपि कर्मण्येव क्तो विहितस्तथापि तद्धित उत्पन्नेऽधीतव्या-  
करणयोरभिसम्बन्धो निवर्त्तते । अस्ति तु धात्वर्थस्य व्याकरणेन सम्बन्ध इति कर्मैव  
व्याकरणं भवतीत्यतो द्वितीया स्याद्, यथा—कृतपूर्वी कटमिति । तस्मात् सप्तम्या  
उपसंख्यानम्=प्रतिपादनं कर्त्तव्यमित्यर्थः । तत्रेदं प्रतिपादनम्—योऽसावधीती कर्त्ता  
तस्य व्याकरणं विषयत्वेन विवक्ष्यते । तस्मादधिकरण इत्येवं सिद्धा सप्तमी ।

काशि० २ : १३



\* साध्वसाधुप्रयोगे च सप्तमी वक्तव्या \* । साधुर्देवदत्तो मातरि ।  
असाधुः पित्रि ।

\* कारकार्हाणां च कारकत्वे सप्तमी वक्तव्या \* । ऋद्धेषु  
भुज्जानेषु दरिद्रा आसते । ब्राह्मणेषु तरत्सु वृषला आसते ।

\* कारकार्हाणां चाकारकत्वे सप्तमी वक्तव्या \* । दरिद्रेष्वासीनेषु  
ऋद्धा भुज्जते । वृषलेष्वासीनेषु ब्राह्मणास्तरन्ति ।

### पदमञ्जरी

साधुर्देवदत्तो मातरीति । अत्र साधुत्वासाधुत्वयोर्मातापितृविषयत्वेऽपि  
क्रियाया अभावादधिकरणत्वाभावाद्वचनम् । 'साधुनिपुणाभ्याम्' इत्येव सिद्धेऽ-  
नर्चार्थमत्र साधुग्रहणम्, तेन तत्त्वकथनेऽपि भवति । अर्चाग्रहणं तत्र निपुणार्थम् ।  
कथं तर्हि तत्र प्रत्युदाहरिष्यते-अर्चयामिति किं साधुभृत्यो राज्ञ इति ? उच्यते,  
राज्ञो भृत्येन सह शाब्दोऽन्वयः, न साधुना-राज्ञो भृत्यः स साधुरिति । तत्र  
राजनि वान्यत्र वेति नैतच्छब्देन स्पृश्यते, प्रत्यासत्त्या तु राजविषयमेव साधुत्वं  
गम्यत इत्येतावता तं प्रत्युदाहरणं द्रष्टव्यम् ।

कारकार्हाणामिति । कारकशब्दो भावसाधनः, कारकत्वाह्णामित्यर्थः ।  
ऋद्धेष्विति । ऋद्धा भोजनक्रियामर्हन्तीति कारकार्हाः, लक्ष्यलक्षणभावाविवक्षा-  
यामपि यथा स्यादिति वचनम् । दरिद्रेष्वासीनेष्विति दरिद्रा भोक्तुं नार्हन्तीत्य-  
कारकार्हाः ।

### न्यासः

साध्वसाधुप्रयोग इत्यादि । अनर्चार्थमिह साधुशब्दस्य ग्रहणम् । अर्चायां हि  
'साधुनिपुणाभ्यामर्चयाम्' इत्यनेनैव सिद्धा सप्तमी । साधुर्देवदत्तो मातरोत्यादि ।  
अत्राप्यधिकरण एव सप्तमी । तथा ह्यत्र मातृस्थासु क्रियासु मातृशब्दो वर्तते, पितृ-  
स्थासु क्रियासु पितृशब्दः; तासाञ्च क्रियाणां साध्वसाधुतां प्रति विषयभावोऽस्तीति  
वैषयिकाधिकरण एव सप्तमी । वक्तव्यशब्दस्तु व्याख्येय इत्यर्थे वर्तते । एवमुत्तरत्रापि ।

कारकार्हाणाञ्चेत्यादि । भावप्रधानोऽत्र कारकशब्दः । क्रियां प्रति येषां कारकत्वं  
साधनत्वं न्याय्यं ते कारकार्हाः, तेषां कारकार्हात्वे सप्तमी वक्तव्या । ऋद्धेष्वित्यादि ।  
ऋद्धा हि भुजिक्रियां प्रति साधनभावमर्हन्ति, तेषामेव चेह कारकत्वं विवक्षितम् ।  
एतदनुसारेण कारकार्हाणाञ्चाकारकत्व इत्येवमादेरर्थो वेदितव्यः । अत्रापि सर्वत्र  
'यस्य च भावेन भावलक्षणम्' इत्यनेनैव सिद्धा सप्तमी । तथा हि-ऋद्धादिसम्बन्धिना  
भुजिक्रियादिलक्षणेनात्र भावेन दरिद्रादिसम्बन्ध्यासनादिभावो लक्ष्यते ।



\* तद्विपर्ययसि च सप्तमी वक्तव्या \* । ऋद्धेष्वासीनेषु दरिद्रा भुञ्जते । ब्राह्मणेष्वासीनेषु वृषलास्तरन्ति ।

\* निमित्तात्मकर्मसंयोगे सप्तमी वक्तव्या \* ।

चर्मणि द्वीपिनं हन्ति दन्तर्योर्हन्ति कुञ्जरम् ।

केशेषु चमरीं हन्ति सीम्नि पुष्कलको हतः ॥

यस्य च भावेन भावलक्षणम् ॥ ३७ ॥

‘सप्तमी’ इति वर्तते । भावः = क्रिया । यस्य च भावेन = यस्य च क्रियया क्रियान्तरं लक्ष्यते ततो भाववतः सप्तमी विभक्तिर्भवति । प्रसिद्धा च क्रिया क्रियान्तरं लक्षयति । गोषु दुह्यमानासु गतः ।

पदमञ्जरी

तद्विपर्ययसि चेति । कारकाह्णामकारकत्वेऽकारकाह्णां च कारकत्व इत्यर्थः ।

निमित्तात्मकर्मयोग इति । यत् क्रियाप्रयोजनं धेदर्थः क्रियारम्भस्तत्फलमिह निमित्तम्, तद्वाचिनः सप्तमी भवति । यदि तस्य निमित्तस्य कर्मणा कर्तुरीप्सित-तमेन सह समवायादिलक्षणः सम्बन्धो भवतीत्यर्थः, तत्र हेतुतृतीयायां प्राप्तायां वचनम्, तत्र हन्तिकर्मणा द्वीप्यादिना चर्मदिनिमित्तस्य समवायः सम्बन्धः । चमरीमिति । चमरशब्दाज्जातिलक्षणो ङोष् । पुष्कलकः = शंकुः, स सीम्नि सीमाज्ञानार्थं हतो निखात इत्यर्थः, तेन च निहन्यमानेन शङ्कुना सीम्नः संयोगः सम्बन्धः । कर्मसम्बन्ध इति किम् ? वेतनेन धान्यं लुनाति ॥

यस्य च भावेन भावलक्षणम् ॥ इह भूयो दर्शनाभयो लक्ष्यलक्षणभावः, यथा—अग्निधूमयोः, ततश्चोदित आदित्ये तमो नष्टम्, उदिते चन्द्रमसि समुद्रः प्रवृद्ध इत्यादावेव स्याद; इह त्वग्निषु हूयमानेषु गत इत्यग्निहवनं यदा गमनेन सह पुनः पुनर्न दृष्टचरं तदा न तत्तस्य लक्षणमितीह न स्यादित्याशङ्क्याह—प्रसिद्धा च क्रियेति । प्रसिद्धिरेव क्रियायाः क्रियां प्रति लक्षणत्वे उपयुज्यते, न

न्यासः

चर्मणि द्वीपिनं हन्तीत्यत्र द्वीपिहननस्य निमित्तं चर्म, तस्य द्वीपिना कर्मणा सह संयोगः । अत्रापि चकारस्यानुक्तसमुच्चयार्थत्वात् सिद्धा सप्तमी । ननु च दूरान्तिकार्थानुकर्षणार्थश्चकारः; नार्थस्तदनुकर्षणार्थेन चकारेण, सप्तमीति योगविभागादेव दूरान्तिकार्थेभ्यः सप्तमी भविष्यति । अथ वा—उत्तरसूत्रे चकारस्यानुक्तसमुच्चयार्थत्वात् सप्तमी वेदितव्या ॥

यस्य च भावेन भावलक्षणम् ॥ कीदृशी पुनः क्रिया क्रियान्तरं लक्षयतीत्यत



दुग्धास्वागतः । अग्निषु हूयमानेषु गतः । हुतेष्वागतः ।

भावेनेति किम् ? यो जटाभिः स भुङ्क्ते । पुर्णविभ्रहणं किम् ? यो भुङ्क्ते स देवदत्तः ॥

षष्ठी चानादरे ॥ ३८ ॥

पूर्वेण सप्तम्यां प्राप्तायां षष्ठी विधीयते, क्लकारात्सापि भवति । अनादराधिके भावलक्षणे भाववतः षष्ठीसप्तम्यौ विभक्ती भवतः । रुदतः प्राव्राजीत्, रुदति प्राव्राजीत् । क्रोशतः प्राव्राजीत्, क्रोशति प्राव्राजीत् । क्रोशन्तमनादृत्य प्रव्रजित इत्यर्थः ॥

स्वामीश्वराधिपतिदायादसाक्षिप्रतिभूप्रसूतैश्च ॥ ३९ ॥

षष्ठीसप्तम्यौ वर्तते । स्वामिन्, ईश्वर, अधिपति, दायाद, साक्षिन्, प्रतिभू, प्रसूत—इत्येतैर्योगे षष्ठीसप्तम्यौ विभक्ती भवतः । गवां स्वामी, गोषु स्वामी । गवामीश्वरः, गोष्वीश्वरः । गवामधिपतिः, गोष्वधिपतिः । गवां दायादः, गोषु दायादः । गवां साक्षी, गोषु साक्षी । गवां

पदमञ्जरी

पुनर्दर्शनम् । एतदुक्तं भवति—निर्ज्ञातकाला क्रिया अनिर्ज्ञाताया क्रियायाः सकृदपि कालपरिच्छेदहेतुत्वेनोपात्ता भवत्येव लक्षणमिति ॥

षष्ठी चानादरे ॥ 'अनादरे' इति पूर्वेण सप्तमी, एतच्च भावलक्षणभावस्य विशेषणम्, यश्चानादरे सति भावलक्षणः, सोऽनादराधिको भवतीत्याह—अनादराधिक इति । अनादरविशिष्टेऽनाद्रियमाण इत्यर्थः । रुदतः प्राव्राजीदिति । पित्रादिकस्य रोदनमनादृत्य प्रव्रज्यां कृतवानित्यर्थः ॥

स्वामीश्वराधिपतिदायादसाक्षिप्रतिभूप्रसूतैश्च ॥ गवां दायाद इति । दीयत इति दायः = अंशः, दायमादत्त इति सोपसर्गादपि दायाद इति निपातनात्कः । गवा-

न्यासः

आह—प्रसिद्धा चेत्यादि । चकारोऽवधारणार्थः प्रसिद्धैवेत्यर्थः । न हि स्वयमप्रसिद्धं परस्य लक्षणमुपपद्यते । अथ कथं फलायमानेष्वाम्रेषु गतः, पक्षेष्वागत इत्यत्र सप्तमी, न हीह भावः श्रूयते ? यद्यपि न श्रूयते तथापि गम्यते । फलायमानेषु जातेष्वित्यर्थः ॥

षष्ठी चानादरे ॥ अनादरः = तिरस्कारः, परिभव इत्यर्थः । रुदत इति । 'रुदिर-अश्रुविमोचने', शत्रुप्रत्ययः ॥

स्वामीश्वराधिपतिदायादसाक्षिप्रतिभूप्रसूतैश्च ॥ स्वामीश्वराधिपतीनामेकार्थत्वेऽपि



प्रतिभूः, गोषु प्रतिभूः । गवां प्रसूतः, गोषु प्रसूतः । षष्ठ्यामेव प्राप्तायां पक्षे सप्तमीविधानार्थं वचनम् ॥

आयुक्तकुशलाभ्यां चासेवायाम् ॥ ४० ॥

षष्ठीसप्तम्यौ वर्तते । आयुक्तः = व्यापारितः, कुशलः = निपुणः । ताभ्यां योगे आसेवायां गम्यमानायां षष्ठीसप्तम्यौ विभक्ती भवतः । आसेवा = तात्पर्यम् । आयुक्तः कटकरणस्य । आयुक्तः कटकरणे । कुशलः कटकरणस्य । कुशलः कटकरणे ।

आसेवायामिति किम् ? आयुक्तो गौः शकटे । तत्र सप्तम्येवाधिकरणे भवति ॥

यतश्च निर्धारणम् ॥ ४१ ॥

षष्ठीसप्तम्यौ वर्तते । जातिगुणक्रियाभिः समुदायादेकदेशस्य पृथक्करणम् = निर्धारणम् । यतो निर्धारणं ततः षष्ठीसप्तम्यौ विभक्ती भवतः । मनुष्याणां क्षत्रियः शूरतमः । मनुष्येषु क्षत्रियः शूरतमः । गवां कृष्णा संपन्नक्षीरतमा । गोषु कृष्णा संपन्नक्षीरतमा । अध्वगानां धावन्तः शीघ्रतमाः । अध्वगेषु धावन्तः शीघ्रतमाः ॥

पदमञ्जरी

मित्येतत्समुदायस्य विशेषणमवयवमपि दायांशं स्पृशतीति गवात्मकस्य दायस्यादातेत्ययमर्थो भवति । गवां प्रसूत इति । गा एवानुभवितुं जात इत्यर्थः ॥

आयुक्तकुशलाभ्यां चासेवायाम् ॥ आयुक्तो गौः शकट इति । आङ्गीषदर्थे ईषद्युक्त इत्यर्थः ॥

यतश्च निर्धारणम् ॥ जातिगुणक्रियाभिरिति । प्रदर्शनमेतत् । अमीषां छात्राणां देवदत्तः पटुरिति संज्ञयापि निर्धारणदर्शनात् ॥

न्यासः

मेदेनोपादानं पर्यायान्तरनिवृत्त्यर्थम् । इह मा भूत्—ग्रामस्य राजेति । षष्ठ्यामेव प्राप्तायामिति । शेषलक्षणायां षष्ठ्यां प्राप्तायाम् ॥

आयुक्तकुशलाभ्यां च सेवायाम् ॥ आयुक्तता निपुणता च कटादिकरणविषयैवेति सप्तम्यामेव प्राप्तायां पक्षे षष्ठीविधानार्थं वचनम् ।

आसेवायामिति किम् ? आयुक्तो गौः शकटे । ईषद् युक्त इत्यर्थः ॥

यतश्च निर्धारणम् ॥ किमर्थं पुनरिदम् ; यावता निर्धार्यमाणोऽवयवः समुदाया-



पञ्चमी विभक्ते ॥ ४२ ॥

‘यतश्च निर्धारणम्’ इति वर्तते । षष्ठीसप्तम्यपवादो योगः । विभागः = विभक्तम् । यस्मिन्निर्धारणाश्रये विभक्तमस्यास्ति ततः पञ्चमी विभक्तिर्भवति । माथुराः पाटलिपुत्रकेभ्यः सुकुमारतराः । आढ्यतराः ॥

पदमञ्जरी

पञ्चमी विभक्ते ॥ विभक्तमस्यास्तीति । निर्धार्यमाणात् । एतदुक्तं भवति— निर्धार्यमाणस्य निर्धारणाश्रयस्य च विभागे सति निर्धारणं भवति, ततश्च सर्वत्रैव निर्धारणाश्रये विभक्तमस्तीति सामर्थ्यादवधारणमाश्रीयते—यस्मिन्निर्धारणाश्रये विभाग एव, न केनचिदात्मभाव इति । तेन गवां कृष्णेत्यादौ यद्यपि गोमण्डलात्कृष्णा गौः पृथक् क्रियते, तथापि गवात्मनान्तर्भावोऽस्तीति न भवति । उदाहरणे तु माथुराणां पाटलिपुत्रेषु प्राणित्वेनान्तर्भावेऽपि शब्दोपात्ताकारापेक्षयानन्तर्भावाद्भिर्भागे एव भवति । प्रत्याख्यातं चैतत्सूत्रमपादानप्रकरणे—

बुद्ध्या समीहितैकत्वात्पञ्चालान् कुरुभिः पृथग् ।

यदाः विभजते वक्ता तदाऽपायः प्रतीयते ॥ इति ॥

न्यासः

न्तर्भूतः; तत्र यदा समुदायस्याधिकरणत्वं विवक्ष्यते तदा सप्तमी सिद्धैवेति, यथा— वृक्षे शाखेति; यदा त्ववयवावयविसम्बन्धस्तदा षष्ठी, यथा—वृक्षस्य शाखेति ? सत्यमेतत्; प्रपञ्चार्थं वचनम् ॥

पञ्चमी विभक्ते ॥ विभागो विभक्तमिति । ‘नपुंसके भावे क्तः’ यस्मिन्निर्धारणाश्रये इति । यतो निर्धार्यते स इह निर्धारणाश्रय इति सर्वस्मिन्नेव निर्धारणाश्रये विभागोऽस्तीति विशेषणोपादानसामर्थ्याद् विभाग एव यत्र स निर्धारणाश्रयो विज्ञायते; तेन कृष्णा गवां सम्पन्नक्षीरतमेत्यत्र न भवति । तथा हि—गोषु निर्धार्यमाण एकदेशो यस्माद् गोत्वेनान्तर्भूतः प्रतीयते तस्मान्नास्ति विभाग इति । यदा तु कृष्णेन गुणेन पृथग्भूतः प्रतीयते तदाऽस्ति विभाग इति । नात्र निर्धारणाश्रयो विभाग एव । इह पुनर्माथुराः पाटलिपुत्रकेभ्य आढ्यतरा इति न केनचित् प्रकारेण माथुराणां पाटलिपुत्रकेष्वन्तर्भावः, अपि च विभाग एव । तथा हि—न पाटलिपुत्रकेषु माथुरत्वेन नाप्याढ्यतरत्वेन माथुराणामन्तर्भावः । तस्मादत्र विभाग एवेत्ययमस्य योगस्य विषयः ।

अन्ये त्वाहुः—यत्र राशीकृतस्य पृथक्करणं स पूर्वस्य योगस्य विषयः, यत्र तु पृथग्भूतस्यैव गुणान्तराविष्करणं सोऽस्य; तत्र द्वयोरप्यवस्थयोर्विभाग एवेति कृत्वा । अयमपि योगः प्रपञ्चार्थ एव । विभागो हि सम्बन्धात् प्रच्युतिः । पाटलिपुत्रकाश्च



साधुनिपुणभ्यामर्चायां सप्तम्यप्रतेः ॥ ४३ ॥

साधु, निपुण-इत्येताभ्यां योगेऽर्चायां गम्यमानायां सप्तमी विभक्तिर्भवति, न चेत् प्रतिः प्रयुज्यते । मातरि साधुः । पितरि साधुः । मातरि निपुणः । पितरि निपुणः ।

अर्चयामिति किम् ? साधुर्भृत्यो राज्ञः । तत्त्वकथने न भवति । अप्रतेरिति किम् ? साधुर्देवदत्तो मातरं प्रति ।

अप्रत्यादिभिरिति वक्तव्यम् \* । साधुर्देवदत्तो मातरं परि । मातरमनु ॥

प्रसितोत्सुकाभ्यां तृतीया च ॥ ४४ ॥

प्रसित, उत्सुक-इत्येताभ्यां योगे तृतीया विभक्तिर्भवति, चकारात्सप्तमी च । प्रसितः = प्रसक्तः, यस्तत्र नित्यमेवावबद्धः स प्रसित-

पदमञ्जरी

साधुनिपुणाभ्यामर्चायां सप्तम्यप्रतेः ॥ साधुशब्दः 'कृवापाजिमि' इत्युणन्तः, 'पुण कर्मणि शुभे' इत्यस्मान्निपूर्वात् 'इगुपपध' इति के, निपुण इति भवति । 'अर्च पूजायाम्' इत्यस्माद्भौवादिकात् 'गुरोश्च हलः' इत्यकारः, चौरादिकात् युच्चा भाव्यम् । अप्रतेरित्यत्र प्रयोग इत्यध्याहार्यम्, तदाह—न चेत्प्रतिः प्रयुज्यत इति । साधुर्भृत्यो राज्ञ इति । पूर्वमेवैतद् द्विषितमुपपादितं च । निपुणः पुत्रो मातुरिति तु तत्त्वकथने न्याय्यं प्रत्युदाहरणम् ॥

प्रसितोत्सुकाभ्यां तृतीया च ॥ 'षिञ् बन्धने' प्रकर्षेण बद्धः=प्रसितः, तदाह—यस्तत्र नित्यमवबद्ध इति नित्यमित्यनेन प्रशब्दस्यार्थमाचष्टे । अवबद्ध इवावबद्धः,

न्यासः

सम्बन्धात् प्रच्यवमानानां माथुराणां सम्बन्धे प्रच्युतेरवधिभावमुपयान्तीत्यपादान इत्येवं पञ्चमी सिद्धा ॥

साधुनिपुणाभ्यामर्चायां सप्तम्यप्रतेः ॥ अप्रत्यादेरिति वक्तव्यमिति । के पुनः प्रत्यादयः ? येषां 'लक्षणेत्यम्भूताख्यान' इत्यादिना कर्मप्रवचनीयसंज्ञा विहिता ते प्रतिपर्यनवः प्रत्यादयः ।

प्रसितोत्सुकाभ्यां तृतीया च ॥ प्रसितशब्दोऽयं गुणवचनोऽप्यस्ति—प्रकृष्टः सितः=प्रसितः, क्रियाशब्दोऽप्यस्ति—'षिञ् बन्धने' इत्यस्य प्रपूर्वस्य निष्ठायां व्युत्पाद्यते, तत्रेहोत्सुकशब्देन क्रियाशब्देन साहचर्यात् क्रियाशब्दो विज्ञायत इत्यत आह—प्रसितः प्रसक्त इति । यस्तत्र नित्यमेवावबद्धः स प्रसितशब्देनोच्यत इति ।



शब्देनोच्यते । केशैः प्रसितः, केशेषु प्रसितः । केद्वस्तुपुः ॥

नक्षत्रे च लुपि ॥ ४५ ॥

तृतीयासप्तम्यावनुवर्तते । लुबन्तान्नक्षत्रशब्दात् । तृतीयासप्तम्यौ विभक्ती भवतः । पुष्येण पायसमश्नीयात् । पुष्ये पायसमश्नीयात् । मघाभिः पललौदनम् । मघासु पललौदनम् ।

नक्षत्र इति किम् ? पञ्चालेषु वसति । लुपीति किम् ? मघासु ग्रहः । इह कस्मान्न भवति—अद्य पुष्यः, अद्य कृत्तिका ? ‘अधिकरणे’ इति वर्तते । वचनं तु पक्षे तृतीयाविधानार्थम् ॥

पदमञ्जरी

यो हि यत्र प्रसक्तः स तत्रावबद्ध इव भवतीति भावः । तेन प्रकर्षेण सितः शुक्लतर इत्यस्मिन् ग्रहणं न भवतीति प्रदर्शितं भवति । केशेषु प्रसित इति । तत्पर इत्यर्थः ।

नक्षत्रे च लुपि ॥ नक्षत्रं प्रकृत्यर्थे सति यो लुप्संज्ञया लुप्यमानस्य प्रत्ययस्या-  
र्थस्तत्र वर्तमानादिति सूत्राक्षरान्वयः । यच्चोच्यते—नक्षत्रे लुपीति पञ्चम्यर्थे  
सप्तमी लुबन्तान्नक्षत्रवाचिन इत्यर्थः—इति, तत्रोत्तराभ्यां फल्गुनीभ्यां नोत्तरा गच्छे-  
दिति विशेषणान्नस्यात्, तस्यालुबन्तत्वात् । कथं तर्हि लुबन्तान्नक्षत्राभिधायिनः  
शब्दादिति वृत्तिः ? प्रायोवृत्त्येतदुक्तम्—लुबन्तार्थाभिधायी प्रायेण लुबन्तो भवति ।  
लुबर्थाभिधायिनः शब्दमात्रादित्यर्थः । लुबन्तादिति । लुबन्ते समाप्तावस्येति  
बहुव्रीहिः, स्थानिद्वारकं च लुपोऽन्त्यावयवत्वं द्रष्टव्यम् ।

अधिकरण इति वर्तते इति । एवं च पुष्पं प्रतीक्षते, पुष्पाय स्पृहयति, पुष्पस्य  
समीप इत्यादावपि न भवति ॥

न्यासः

आवद्ध इवावद्धः, यो हि यत्र प्रसक्तः स तत्रावद्ध इव भवति । केशैः प्रसितः, केशेषु  
प्रसित इत्यादि । प्रसितत्वमुत्सुकत्वञ्च केशविषयमिति ‘सप्तम्यधिकरणे’ इत्येव सिद्धा  
सप्तमी । पक्षे तृतीयाविधानार्थं वचनम् ॥

नक्षत्रे च लुपि ॥ नक्षत्रे च लुपीति सुब्यत्ययेन पञ्चम्यर्थे सप्तमीविधानम् ।  
अत एवाह—लुबन्तान्नक्षत्रशब्दादित्यादि । पुष्येणेत्यादि । ‘नक्षत्रेण युक्तः कालः’  
इति विहितस्याणः ‘लुबविशेषे’ इति लुप् । पञ्चालेषु वसतीत्यत्रापि ‘तस्य निवासः’  
इति विहितस्याणः ‘जनपदे लुप्’ इति लुप् ।

मघासु ग्रह इति । सामीप्येऽधिकरण एव सप्तमी । अत्र ‘नक्षत्रेण युक्तः कालः’



प्रातिपदिकार्थलिङ्गपरिमाणवचनमात्रे प्रथमा ॥ ४६ ॥

प्रातिपदिकार्थः = सत्ता । लिङ्गम् = स्त्रीलिङ्गपुंल्लिङ्गनपुंसकानि ।  
परिमाणम्—द्रोणः, खारी, आढकम् । वचनम् = एकत्वद्वित्वबहुत्वानि ।  
मात्रशब्दः प्रत्येकमभिसंबध्यते । प्रातिपदिकार्थमात्रे लिङ्गमात्रे परि-  
माणमात्रे वचनमात्रे प्रथमा विभक्तिर्भवति ।

पदमञ्जरी

प्रातिपदिकार्थलिङ्गपरिमाणवचनमात्रे प्रथमा ॥ प्रातिपदिकार्थः सत्तेति । अत्र  
जिघृक्षितस्येदं लक्षणम्, न प्रातिपदिकार्थमात्रस्य; गौः, शुक्लः, पाचकः, डित्थ  
इत्यादावसम्भवात् । योऽर्थः सन्नेव केवलं न जात्यादिरूपो न लिङ्गसंख्याकार-  
कशक्तियोगी, स इह प्रातिपदिकार्थत्वेन विवक्षितः, यथा—अव्ययार्थ इत्यर्थः ।  
अव्ययार्थो हि केवलमस्तीति शक्यते वक्तुम्, न पुनरीदृशस्तादृश इति । गौः  
शुक्ल इत्यादौ तु सत्त्वरूपेऽर्थे लिङ्गग्रहणादेव सिद्ध्यतीति भावः ।

अन्ये त्वाहुः—अन्वयव्यतिरेकाभ्यां यस्य योऽर्थः प्रतीतो यमर्थं प्राति-  
पदिकं न व्यभिचरति येन विना प्रातिपदिकस्याप्रयोगः, स सर्वः प्रातिपदि-  
कार्थः । सत्ताग्रहणं तूपलक्षणम्, तेन सत्ता गोत्वं शौक्यं शुक्लो गुणः पाचको  
डित्थो गौः शुक्ल इत्यादिकमप्युदाहरणमिति । नन्वत्र सर्वत्र लिङ्गग्रहणादेव  
सिद्धम्, न; मात्रग्रहणं क्रियते, तच्चावधारणार्थम्, पयोमात्रं व्रतयतीतिवत् ।  
ततश्च स्त्री पुमान्पुंसकमित्यादावेव तु स्याद्—यत्र लिङ्गमेवार्थः, सत्तेत्यादौ तु  
जात्याद्यधिकार्थसद्भावात् न स्यात् । अथ कन्यामात्रं वरयतीतिवन्मात्रशब्दस्य  
व्याप्तिवचनत्वाल्लिङ्गमात्रे प्रथमा लिङ्गमस्तीत्येव प्रथमा भवतीति व्याख्यानाद-  
धिकार्थसद्भावेऽपि प्रथमा भवतीति ? उच्यते—हन्तेवं वृक्षं पश्येत्यादौ कर्मा-  
दिसद्भावेऽपि लिङ्गमस्तीत्येव प्रथमा स्यात्; कर्मण्येव द्वितीयेत्यस्मिन्प्रत्ययनिय-  
मपक्षे कर्मादीनां द्वितीयादिष्वनियतत्वात् ! वचनमेकत्वादीति । पूर्वाचार्यप्रसि-  
द्धेरिति भावः ।

न्यासः

इत्यस्यार्थस्याविवक्षितत्वादण् न भवति । अद्य पुष्य इति । पूर्ववदण्, छप् ।  
'अधिकरणे' इत्यनुवर्तते । न चेहाधिकरणत्वं विवक्षितमिति भावः ॥

प्रातिपदिकार्थलिङ्गपरिमाणवचनमात्रे प्रथमा ॥ प्रातिपदिकार्थः सत्तेति । यदि  
जातिस्तदा देवदत्तादौ न स्यात् । अथ सतो भावः सत्ता, तदाकाशकुसुमादौ न  
स्यादित्याह—प्रातिपदिकार्थः सत्तेति । यत्रार्थान्तरनिरपेक्षा शब्दस्य प्रवृत्तिः स सर्वः



प्रातिपदिकार्थमात्रे—उच्चैः । नीचैः ।

लिङ्गग्रहणं किम् ? कुमारी, वृक्षः, कुण्डम् इत्यापि यथा स्यात् ।

पदमञ्जरी

उच्चैरिति । अत्र प्रथमायां सत्यां ग्राम उच्चैस्तव स्वमित्यादौ 'सपूर्वायाः प्रथमाया विभाषा' इति तेमयादिविकल्पो भवति, पदत्वं तु षष्ठ्यापि सिद्धम्, यस्मिन् ह्यर्थे द्वितीयादयो न विहिताः स शेषः । नन्वसङ्ख्यत्वादव्ययार्थस्य कथं षष्ठी स्यात् ? एकत्वाद्यर्थनियमे षष्ठ्याः सङ्ख्यायामनियतत्वात्, प्रत्ययनियमेऽपि तुल्यजातीयापेक्षत्वान्नियमस्यैकत्वादिभिः परस्परमेव व्यावर्त्तनात् । विधिवाक्यपक्षे तु स्वादिसूत्रेण भिन्नवाक्यस्य 'बहुषु बहुवचनम्' इत्यादेः सङ्ख्यासम्भवे विध्यर्थत्वात् ।

ननु इयांप्रातिपदिकात्स्वादयो विधास्यन्ते, तत्रार्थे प्रथमेत्युक्ते कस्यार्थ इत्यपेक्षायां यस्मात्स्वादिविधिस्तदर्थ इति विज्ञास्यते, नार्थः प्रातिपदिकग्रहणेन, तत्रायमप्यर्थः—लिङ्गग्रहणं न कर्त्तव्यं भवति कुमारी सीमेत्यादावप्यत एव सिद्धम्, प्रातिपदिकग्रहणे तु क्रियमाणे सीमादिशब्दानां स्त्रीयुक्ताथर्व्यभिचारेऽपि प्रत्ययान्तत्वेनाप्रातिपदिकत्वात्तदर्थे प्रथमासिद्धयर्थं लिङ्गग्रहणं कर्त्तव्यं स्यात् ? उच्यते—

न्यासः

प्रातिपदिकार्थः । सत्ताग्रहणं तूपलक्षणार्थम् । उच्चैर्नीचैरिति । अत्रोच्चैःशब्दस्य स्वार्थे जात्याद्यर्थान्तरनिरपेक्षा वृत्तिः । अत्र च प्रथमायाः प्रयोजनम्—'सपूर्वायाः प्रथमाया विभाषा' इति विकल्पेन तेमयादिविधिर्यथा स्यात्—ग्राम उच्चैस्ते स्वम्, ग्राम उच्चैस्तव स्वमिति । पदसंज्ञा तु षष्ठ्याऽपि स्यादेव ।

कुमारी, वृक्षः, कुण्डमिति । ननु चात्रापि प्रातिपदिकार्थ इत्येवंसिद्धा प्रथमा, लिङ्गमपि प्रातिपदिकार्थ एव भवति । तथा च वक्ष्यति<sup>१</sup> 'स्त्रियाम्' इत्यत्र—'सिद्धास्तु स्त्रियाः प्रातिपदिकविशेषणत्वात् स्वार्थे टावादयः' इति ? नैतदस्ति; इदमपि हि तत्र वक्ष्यति<sup>२</sup>—'अथ वा पुनरिदमस्तु । स्त्रियामभिधेयायाम्' इति । किञ्च—स्त्रीत्वं प्रत्येषा गतिः स्यात्, पुंनपुंसके तु नियोगतो विभक्तिवाच्ये एव । तथा हि—विना विभक्त्या तटशब्दः प्रयुज्यमानः किं पुंस्त्वमाचष्टे ? उत नपुंसकत्वम् ?—इति सन्देहः स्यात्, तत्र यथा राज्ञः पुरुष इत्यत्र प्रातिपदिकार्थेनानुपात्ते स्वस्वामिकसम्बन्धे तस्य चाभिधाने विभक्त्यपेक्षया षष्ठी भवति, तथा पुंनपुंसकयोरपि षष्ठी स्यात् । तस्माल्लिङ्गग्रहणं कर्त्तव्यम् ।

१. वार्त्तिककार इति शेषः ।

२. भाष्यकार इति शेषः । काशिकायां खेते वाक्ये 'स्त्रियाम्' इति सूत्रन्याख्यायां न स्तः—इति ध्येयम् ।



परिमाणग्रहणं किम् ? द्रोणः, खारी, आढकम्—इत्यत्रापि यथा स्यात् ।

पदमञ्जरी

प्रातिपदिकग्रहणं तावदर्थपदेनासम्बद्धमित्यत्रैव वक्ष्यते, लिङ्ग्रहणमनेकलिङ्गार्थम्—तटः, तटम्, तटी; कुमारः, कुमारी; कुण्डम्, कुण्डः, कुण्डिका; अन्यथा येनार्थेन विना प्रकृतेरप्रयोगस्तदर्थमात्रे विधीयमाना प्रथमा नानालिङ्गेभ्यस्तत्तद्विशेषमन्तरेण प्रयुज्यमानेभ्यो न स्यात् । अथ मात्रग्रहणमकृत्वा व्याप्तिवचनं वाङ्मीकृत्याधिकार्थसद्भावेऽपि प्रकृत्यर्थस्यान्वय इति स्यात् ? यद्येवम्, वृक्षं पश्येत्यादौ कर्माद्याधिक्येऽपि स्यात्प्रत्ययनियमपक्षे, तदिह वृत्तौ कुमारी, कुण्डमित्युदाहरणम्, वृक्षशब्दस्त्वर्थादुदाहृतः । ननु मा भून्मात्रग्रहणम्, मा च भूल्लिङ्गग्रहणम्, मा च कारि 'संबोधने च' इति सूत्रम्, सर्वत्रार्थ इत्येव प्रथमा भविष्यति; न चैवं कर्मादिष्वपि प्रसङ्गः, कर्मणि द्वितीयेवेत्येवमर्थनियमस्याश्रयणात् ? एवमपि 'राज्ञः पुरुषः' इति षष्ठ्यर्थेऽपि स्यात्, शेषलक्षणा हि षष्ठी, उपयुक्तान्यश्च शेषः, तत्र यदि प्रकृत्यर्थस्याधिक्येऽपि प्रथमा स्यात् । ततस्तस्यापि प्रथमाविधावुपयुक्तत्वात्षष्ठी न स्यात् । अथ वचनसामर्थ्यात्स्वस्वामिभावादौ षष्ठी भवन्ती लिङ्गाधिकोऽपि स्याद् । अतो मात्रग्रहणं तावत्कर्तव्यम्, तस्मिन्च क्रियमाणे लिङ्गग्रहणम्, 'संबोधने च' इति सूत्रं च कर्तव्यम्; तदाधिक्येऽपि यथा स्यादिति ।

परिमाणग्रहणं किमिति । अर्थ इति वा लिङ्ग इति वा सिद्धिं मन्यते । द्रोणः, खारीति । अयं भावः—येनार्थेन विना प्रकृतेरप्रयोगस्तस्मिन्नर्थे प्रथमा ।

न्यासः

द्रोणः, खारी, आढकमिति । ननु चात्रापि प्रातिपदिकार्थत्वादेव सिध्यति प्रथमा, तथा हि द्रोणादयः शब्दाः परिमाणे लौहे दारुमये वा अर्थान्तरनिरपेक्षा एव वर्तन्ते ? सत्यम् ; सिध्यति तदा यदा परिमाण एव वर्तन्ते, यदा तु पुनः परिमेये वर्तन्ते तदा न सिध्यति । तथा हि—द्रोणद्वयः शब्दा द्रोणादिकं परिमाणमर्थान्तरं प्रवृत्तिनिमित्तमुपादाय ब्रीह्यादौ परिमेये वर्तन्ते । कथं पुनस्ते तत्र वर्तन्ते ? सोऽयमित्यभेदसम्बन्धात्—द्रोणपरिमितो ब्रीहिद्रोण इति । यद्येवम्, निमित्तरूपेण निमित्तिनोऽभिधानादव्यतिरिक्त एव प्रातिपदिकार्थ इति प्रातिपदिकार्थ इत्येव सिद्धा प्रथमा ? न सिध्यति, न हि मुख्ये सति गौणस्याश्रयणं युक्तम् । नन्वेवमपि लिङ्गग्रहणादेवात्र प्रथमा भविष्यति, तत् किं परिमाणग्रहणेन ? नैतदस्ति; तस्य हि यत्र परिमाणं नास्ति सोऽवकाश इति । अत्र परिमाणाधिक्ये षष्ठ्येव स्यात् । तस्मात् परिमाणग्रहणं कर्तव्यम् ।



## पदमञ्जरो

द्रोणादयश्च लौहं दारुमयं परिमाणमेवार्थं न व्यभिचरन्ति । यदा तु द्रोणादि-  
परिमिते ब्रीह्यादौ वर्तन्ते तदा तस्य व्यभिचारित्वात् न यात् । न च लिङ्ग-  
ग्रहणादपि सिद्धिः—तदाधिक्यमपुत्रे हि तेन स्यादिति, परिमाणग्रहणं चोन्माना-  
दीनामुपलक्षणम्, तेन घृतं पलमित्यादावपि भवति । अथ लवणेन संसृष्टः,  
लवणः सूपः, लवणं शाकमित्यत्र कथं प्रथमा, लवणशब्दो हि लवणजातीयमेव  
द्रव्यं न व्यभिचरति, व्यभिचरति तु संसृष्टम् ? उच्यते—साधारणशब्दोऽयम्,  
लवणजातीयस्य संसृष्टस्य चाक्षादिशब्दवत् । एवं च 'लवणाल्लुक्' इति वचना-  
द्विज्ञायते । तत्र यथा दधिदाधिकशब्दयोः प्रथमा भवत्येवमत्रापि भविष्यति ।  
इह तर्हि कथं शुक्लः पट इति, शुक्लशब्दो गुणमेव न व्यभिचरति, व्यभिचरति  
तु तद्वन्तम्, पटस्य शुक्ल इति दर्शनात् ? अत्रापि 'गुणवचनेभ्यो मतुपो लुग्  
वाच्यः' इति वचनात्साधारणशब्दतैव । इह तर्हि कथं गौर्वाहीक इति, गोशब्दो  
हि सास्नादिमन्तमेव न व्यभिचरति, व्यभिचरति तु वाहीकम् ? अत्रापि वाहीके  
सास्नादिमद्वूपारोपाद्गोशब्दः प्रयुज्यते, तत्र यथा सास्नादिमद्वृत्तेर्भवत्येवं वाही-  
कवृत्तेरपि भविष्यति । यद्येवम्, द्रोणः खारीत्यादावप्येवमेव भविष्यति, लवणा-  
दिशब्दवत्साधारणशब्दाः स्युः, गौर्वाहीक इत्यादिवद्गौणा वा, गङ्गायां घोष इति-  
वल्लाक्षण्या वा; नान्या गतिरस्ति, सर्वथा सिद्धा प्रथमा । किं च परिमेय-  
वृत्तिभ्यो द्वितीयादयो यथा भवन्ति तथा प्रथमापि भवति । अथ प्रस्थेन परि-  
मिता ब्रीह्य इत्येवं प्रातिपदिकार्थव्यतिरेकेऽपि यथा स्यादिति परिमाणग्रहणम् ।  
यद्येवम्, प्रस्थेनेति तृतीया न स्यात्, शेषविवक्षायां च षष्ठी न स्यात्, प्रास्थिक  
इति तद्धितश्च न स्यात्, तदेतत्परिमाणग्रहणं चिन्त्यप्रयोजनम् ।

## न्यासः

परिमाणग्रहणञ्च यत्र निमित्तादर्थान्तरे सोऽयमित्यभेदसम्बन्धाच् शब्दः  
प्रवर्तते, तदुपलक्षणार्थं वेदितव्यम् । तेन परिमाणवदर्थान्तरभूतेष्वप्युन्मानादिषु प्रथमा  
भवति । घृतम्, पलम्, दीर्घं काष्ठम्, शुक्लः पटः, हस्तो मुष्टिर्वितस्तिरित्येवमादि  
सिद्धं भवति । कुत एतत् ? मात्रशब्दात् । स ह्यत्र व्याप्तिवचनो गृह्यते; यथा—कन्या-  
मात्रं वरयति; ब्राह्मणमात्रं भोजयतीति । तेन परिमाणग्रहणस्यैवोपलक्षणार्थता  
विज्ञायते । यदि तु यथा 'पयोमात्रं भुङ्क्ते' इत्यत्र मात्रशब्दो नियमार्थः, तथेहापि  
नियमार्थ एव स्यात्, ततश्चोन्मानादिषु प्रथमा न स्यात् ; तस्य परिमाणादन्यत्वात्—  
उक्तेष्वप्येकत्वादिषु प्रथमा यथा स्यादिति ।

वचनग्रहणे त्वसत्युक्तेष्वेकत्वादिषु प्रथमा न स्यात् । 'अनभिहिते' इत्यधिकारात् ।  
ननु च परिगणनं तत्र कृतम्, तत् कुतोऽयं प्रसङ्गः ? नैतदस्ति ; प्रत्याख्यातं हि तत्र  
परिगणनम् । तथा हि कटः कर्म, मीष्मदयोऽपि कर्माणि, तत्र कर्मणीत्येव द्वितीया सिद्धा ।



वचनग्रहणं किम् ? एकत्वादिषूक्तेष्वपि यथा स्यात्—एकः द्वौ, बहवः ।

प्रातिपदिकग्रहणं किम् ? निपातस्यानर्थकस्य प्रातिपदिकत्वमुक्तम्, ततोऽपि यथा स्यात्—प्रलम्बते । अध्यागच्छति ॥

पदमञ्जरी

उक्तेष्वपीति । अन्यथानभिहिताधिकारात् 'बहुषु बहुवचनम्' इत्यादिनास्येकवाक्यत्वात्तिङ्कृतद्वितसमासैरिति परिगणनस्य प्रत्याख्यातत्वादेकादिशब्देरेकत्वादीनामभिहितत्वादुक्तार्थत्वाद् वा न स्यादिति भावः । एकः द्वौ बहव इति । अथ कथमेकं पश्यैकेन कृतमित्यादौ द्वितीयादयो भवन्ति, न हि तत्र कश्चिदन्तोऽस्ति ? उच्यते, तत्रार्थद्वयमस्ति—कर्मादयः, एकत्वादयश्च । तत्रैकत्वादीनामभिधानेऽपि कर्मादिप्रतिपादनाय द्वितीयादयो भविष्यन्ति; इह त्वनभिहितार्थान्तराभावान्न स्यात् । नन्वत्राप्येकादिभिः शब्दैरेकत्वादिविशिष्टं द्रव्यमभिधीयते तत्रैकत्वादिगुणस्य निष्कृष्याभिधानाय प्रथमा भविष्यति, यथा गुणोवसर्जनद्रव्यवचनाच्छ्रुक्लादिशब्दात्प्रवृत्तिनिमित्तभूतस्य गुणस्य निष्कृष्याभिधाने भावप्रत्ययः—पटस्य शौक्यमिति । तदेवं वचनग्रहणमपि शक्यमकर्तुम् ।

प्रातिपदिकग्रहणं किमिति । उक्तेऽत्र प्रष्टुरभिप्रायः । निपातस्यानर्थकस्येति । अन्यथार्थाभावान्न स्यादिति भावः । प्रलम्बत इति । किं पुनरत्र प्रथमया प्रार्थ्यते ?

न्यासः

कटशब्दादुत्पद्यमानया द्वितीयया सामान्यकर्मोक्तम्, न विशेषकर्म । तत्रावश्यं विशेषो वक्तव्य इति भीष्मादिभ्योऽपि विशेषाभिधानार्थं द्वितीया भविष्यति । अथ वा—कट एव कर्म, तत्सामानाधिकरण्याद् भीष्मादिभ्योऽपि द्वितीया भविष्यति ; नार्थः परिगणनेन ।

यत् पुनरिदं 'तिङ्कृतद्वितसमासैः परिसंख्यानम्' इति वृत्तावुपन्यस्तम्, तदेभिरेवाभिधानं सम्भवतोति सम्भवप्रदर्शनार्थपरं वेदितव्यम् । यद्यप्येकादिभिरपि संख्याशब्दैरेकत्वादीनामभिधानं सम्भवति, तथाप्यभिहितेऽपि तैरेकत्वादावर्थे वचनग्रहणाद् यत्नाद् भवितव्यं विभक्त्येति । तैरप्यभिधानस्य सम्भवप्रदर्शनार्थं यत्नः कृतः ।

निपातस्यानर्थकस्येत्यादि । अथार्थविशेषणार्थं प्रातिपदिकग्रहणं कस्मान्न विज्ञायते ? असति हि तस्मिन् न ज्ञायते—कस्यार्थं इति, तथा चार्थमात्रे प्रथमा स्यात् ? नैतदस्ति; प्रातिपदिकाद्धि प्रथमा विधीयते । तत्रासति प्रातिपदिकग्रहणे प्रातिपदिकार्थ एव भवतीति विज्ञायते । तस्माद् वृत्तिकारोक्तमेव प्रातिपदिकग्रहणस्य प्रयोजनं न्याय्यम् ॥



## पदमञ्जरी

पदत्वम्; षष्ठ्यामप्येतत्सिद्धम्, तथा हि—कर्मादिषु द्वितीयादयो विहिताः प्रकृत्यर्थमात्रे प्रथमा, तत्र प्रकृत्यर्थाभावे स्वस्वामिभावसंबन्धसद्भावे चोपयुक्तादन्यत्वात्सिद्धा षष्ठी । न च तस्या एकत्वादिषु नियमः; उक्तोत्तरत्वात् । तदेवमर्थलिङ्गमात्रे प्रथमेत्येतावदेवावश्यं कर्तव्यम्, मात्रग्रहणमपि न कर्तव्यम् । कर्माद्याधिक्ये कस्मान्न भवति ? ज्ञापकात्, यदयम् संबोधने च' इत्याह । यदि ह्याधिक्येऽपि स्यात्तदनर्थकं स्यात् । उत्तरार्थे हि 'संबोधने सामन्वितम्' इत्येव वक्तव्यं किं योगविभागेन ! इहावधारणार्थान्मात्रग्रहणात् 'संबोधने च' इति ज्ञापकाद्वाऽऽधिक्ये प्रथमया न भवितव्यम्, ततश्च 'वीरः पुरुषः' इत्यादौ पदसामानाधिकरण्ये विशेषणविशेष्यभावस्याधिकार्थस्य प्रतीतिः प्रथमा न प्राप्नोति, न; वाक्यार्थत्वात् । यदत्राधिक्यं स वाक्यार्थः, पूर्वं स्वार्थमात्रनिष्ठाभ्यामुभाभ्यां प्रथमा विधीयते, पश्चात्त्वाकांक्षावशेनान्योन्यान्वये विशेषावगतिरुपजायमाना बहिरुक्तत्वात्प्रथमप्रवृत्तं संस्कारं न बाधत इत्यर्थः ।

अपर आह—अभिहिते प्रथमेति लक्षणं कर्तव्यम्, तिङादिभिरभिहिते कर्त्रादौ वृक्षेस्तिष्ठति, कृतः कटः, शत्यः, प्राप्नोदको ग्राम इत्यादौ प्रथमा भवतीत्यर्थः, तत्र वीरः पुरुषः इत्यादावाधिक्येऽप्यभिहितत्वात्सिद्धा प्रथमेति । अत्र को दोषः ? यत्र क्रिया नास्ति तत्र न स्यात्—वृक्षः, प्लक्षः । तत्रापि क्रियाऽस्ति, कथम् ? वृक्षः प्लक्षः, अस्तीति गम्यते । इह तर्हि प्रासाद आस्त इति सदिक्रियायाः, आसिक्रियायाश्चैकमधिकरणं प्रासादाख्यम्, तच्च सदिप्रत्ययेन घत्राभिहितं प्रसीदत्यस्मिन्प्रासाद इति आसिप्रत्ययेन तिङानभिहितम्, तत्र सदिप्रत्ययेन यदभिधानं तदाश्रया प्रथमा प्राप्नोति । यत्र च विशेषणसंबन्धे तात्पर्यम्—नीलमुत्पलं न रक्तमिति, तत्रापि न स्यात्; क्रियाया अभावात् ।

अन्यस्त्वाह—तिङ्समानाधिकरणे प्रथमेति लक्षणं तिङन्तेन यत्समानाभिधेयं देवदत्तः पचतीति, तत्र प्रथमा; प्रासाद आस्त इत्यत्र तु वैयधिकरण्यात्तदभावः, वीरः पुरुष इत्यादौ चाधिक्येऽपि तिङ्समानाधिकरण्यं प्रति योग्यत्वाद्भवतीति । अत्र को दोषः ? इह देवदत्तः पचतीति देवदत्तः पच लट् इति स्थिते यावत्तिङामुत्पत्तिर्नास्ति तावत्तिङ्समानाधिकरण्याभावात्प्रथमेवेति नियमस्याप्रवृत्तौ देवदत्तशब्दादविशेषेण विहिताः स्वादयः स्थिता इति शवृशानचोर्निमित्तस्याप्रथमासामानाधिकरण्यस्य विद्यमानत्वात्तावेव स्याताम्, तिङां त्वभावः स्यात् । न च तिङ्विधेरानर्थक्यम्; तिङादिषु सावकाशत्वात् । प्रथमेवेति नियमस्यापि स एव विषयः स्यादिति दोषः । पक्षे चायं दोषः, कतरस्मिन् पक्षे ? 'लटः शवृशानचौ' इत्यत्र द्वौ पक्षौ—अप्रथमेति पर्युदासः, प्रसज्यप्रतिषेधो वेति । तथा 'कर्मणि द्वितीया' इत्यादावपि प्रकरणे द्वैतं भवति—विभक्ति-



सम्बोधने च ॥ ४७ ॥

आभिमुख्यकरणम् = संबोधनम्, तदधिके प्रातिपदिकार्थे प्रथमा न

पदमञ्जरी

नियमः स्यात्, अर्थनियमो वेति; तद्यदर्थनियमः पर्युदासश्चाश्रीयते तदाऽयं दोषः । कथम् ? कर्मणि द्वितीयेवेत्यस्मिन् नियमे द्वितीयादीनामनियतत्वात् प्रातिपदिकार्थमात्रेऽपि भावात्तदाश्रयौ शतृशानचौ प्राप्नुतः, प्रसज्यप्रतिषेधे तु प्रथमाया अपि तत्र भावात्तदाश्रयः प्रतिषेधः प्रवर्त्तत इति न दोषः; शतृशानचोरभावात्तिङ्क्षु सत्सु तत्सामानाधिकरण्यात्प्रथमेवेति नियमेन द्वितीयादीनां व्यावर्त्तितत्वात् । यदा तु द्वितीयादीनां कर्मादिषु नियमः—कर्मण्येव द्वितीयेति, तदा तदभावे तासामभावादनियतायाश्च प्रथमायाः सन्निधानात्पर्युदासे प्रसज्यप्रतिषेधे च नास्ति शतृशानचोः प्रसङ्गः; तदभावे च तिङ्क्षु सत्सु तत्सामानाधिकरण्यात्तत्रैव प्रथमा भवतीति नियमेन कर्मादिषु प्रथमाव्यावृत्तिरिति न दोषः ।

ननु च विभक्तिनियमे कर्मद्यभावेन यद्यपि द्वितीयादीनां तत्राभावस्तथापि शेषषष्ठी प्राप्नोति, तथा हि—यदि तिङ्सामानाधिकरण्य एव प्रथमेत्यस्मान्नि-यमात्प्रागेव द्वितीयादिवत् षष्ठ्यपि नियता स्यात् ? स्यात्तत्राप्रसङ्गस्तस्याः । सा तु शेषलक्षणा । यत्र च विभक्त्यन्तरस्य नियमो न कृतः स शेषः, ततश्च तिङ्सा-मानाधिकरण्यात्प्राक् शेषत्वात् षष्ठी प्राप्नोतीति तत्सामानाधिकरण्याच्छतृशा-नचावेव स्याताम् । पर्युदासे प्रसज्यप्रतिषेधे तु न दोषः, प्रथमाया अपि भावात् ? सत्यम्; द्वयोरपि पक्षयोः पर्युदासे भवत्येव दोषः । भाष्ये तु विभक्तिनियमे पर्युदासेऽपि न दोष इत्यनास्थावादः पाक्षिक एष दोष इत्यत्रैव तात्पर्यम् । क्षन्तव्यं च किञ्चिदुद्ग्रन्थाभिधानमित्युपरम्यते ॥

सम्बोधने च ॥ आभिमुख्यकरणमिति । यद्वस्तु येनाकारेण सिद्धं तस्य तेना-कारेणाभिमुखीकरणं संबोधनम्, न त्वेकश्रुतिविधाविव कस्यचिदर्थस्यानुष्ठेयता प्रत्यायनम् ; वाक्यार्थो हि सः । आभिमुखीकरणं तु न वाक्यार्थः, येन वीरः पुरुष इत्यादिवद्यदत्राधिक्यं स वाक्यार्थ इति प्रथमा सिद्ध्येत् । यस्य पदान्तर-संप्रयोगे सत्येव प्रतीतिः स वाक्यार्थः । इह तु देवदत्तेत्येतावत्युक्ते आभिमुख्य-करणं गम्यते, अतः पदार्थ एवात्राधिक्यमिति षष्ठ्यां प्राप्तायामिदं वचनं तदाह—तदधिके प्रातिपदिकार्थे इति । असिद्धेन चाकारेणाभिमुखीकरणं न संभवति—राजा

न्यासः

सम्बोधने च ॥ संबोधनम् = आभिमुखीकरणम्, तदधिके प्रातिपदिकार्थे इत्य-भिमुखीकरणस्य क्रियापरत्वात् प्रातिपदिकार्थे तस्यान्तर्भावो नास्ति, तस्यातदात्म-कत्वात्, तस्मात् तेनाधिकः प्रातिपदिकार्थो भवति । अथ कथमिह प्रथमा—हे पचन्, हे पचमानेति ? कथञ्च न स्यात् ? शतृशानञ्ज्यामुक्तत्वात् संबोधनस्य । एतावपि



प्राप्नोतीति वचनमारभ्यते । संबोधने च प्रथमा विभक्तिर्भवति । हे देवदत्त ! हे देवदत्तौ ! हे देवदत्ताः ॥

साऽऽमन्त्रितम् ॥ ४८ ॥

संबोधने या प्रथमा तदन्तं शब्दरूपमामन्त्रितसंज्ञं भवति । तथा चैवोदाहृतम् ।

आमन्त्रितप्रदेशाः—‘आमन्त्रितं पूर्वमविद्यमानवद्’ इत्येवमादयः ॥

पदमञ्जरी

भव युध्यस्व स्वाहेन्द्रशत्रुर्वद्धंस्वेति । हे पचन् हे पचमानेत्यादौ शतशानचोः संबोधने विधानेऽपि विभक्तिरहितयोस्तयोः कर्त्ताद्यभिधान एव सामर्थ्यम्; यथा लोटो द्विर्वचननिरपेक्षस्येत्यनेन प्रथमा भवति । यद्वा—अभिहितः सोऽर्थोऽन्तर्भूतः प्रातिपदिकार्थः संपन्न इति पूर्वेण भविष्यति, योगविभाग उत्तरार्थः ॥

सौमन्त्रितम् ॥ तदन्तं यच्छब्दरूपमिति । महासंज्ञाकरणमन्वर्थसंज्ञाविज्ञानार्थम् - अऽमन्त्रणमामन्त्रितमिति । अभेदोपचारात्तत्साधने शब्दे वर्तते विभक्त्यन्तेन केवलया विभक्त्येति संज्ञाविधौ प्रत्ययग्रहणे तदन्तस्य ग्रहणमिति भावः । उदाहरणेषु ‘आमन्त्रितस्य च’ इत्याद्युदात्तत्वं भवति, सेति वचनं प्रातिपदिकार्थसूत्रेणापि संबोधने विहिता या प्रथमा तदन्तस्यापि संज्ञा यथा स्यात्—हे पचन् ! हे पचमान !; असति तु तस्मिन् ‘अनन्तरस्य विधिर्वा प्रतिषेधो वा’ इत्यनन्तरसूत्रविहिताया एव स्यात् ॥

न्यासः

‘सम्बोधने च’ इति सम्बोधन एव वक्ष्यति । मा भूदनेन, पूर्वसूत्रेण भविष्यति ? सम्बोधनार्थस्येह ‘कृत्तद्धितसमासाश्च’ इत्यनेन प्रातिपदिकार्थत्वात् । योगविभाग उत्तरार्थः ॥

साऽऽमन्त्रितम् ॥ तदन्तं शब्दरूपमिति । ननु च ‘संज्ञाविधौ प्रत्ययग्रहणे तदन्तविधिर्नास्ति’ इति शापितमेतत् ‘सुप्तिङन्तं पदम्’ इत्यत्रान्तग्रहणेन । इह च संज्ञाविधौ प्रत्ययग्रहणम्, तत् कथं तदन्तस्य संज्ञा विधीयते ? नैतदस्ति; यद्यपि संज्ञाविधौ प्रत्यग्रहणमिह, तथापि तदन्तस्यैवेयं संज्ञा विधीयते । यदीह प्रत्ययमात्रस्य संज्ञाग्रहणं स्यात् तदा प्रदेशेषु तस्यैव ग्रहणं स्यात्, तथा च संज्ञाकरणमनर्थकं स्यात् । प्रदेशेषु सम्बोधन इत्येवं ब्रूयात् । एवमपि प्रत्ययमात्रस्य ग्रहणं लभ्यत एव; तस्यैव सम्बोधने विहितत्वात् । तस्मात् संज्ञाकरणादेव तदन्तस्य संज्ञा लभ्यते । सेति वचनं पूर्वसूत्रेणापि सम्बोधने या विहिता तस्या अपीयं संज्ञा यथा स्यात्—हे पचन्, हे पचमानेत्यत्र । असति त्वस्मिन् ‘अनन्तरस्य विधिर्वा भवति प्रतिषेधो वा’ इति पूर्वसूत्रेणैव या विहिता



एकवचनं संबुद्धिः ॥ ४९ ॥

आमन्त्रितप्रशंसाया यदेकवचनं तत्संबुद्धिसंज्ञं भवति । हे पटो !  
हे देवदत्त !

संबुद्धिप्रदेशाः—‘एङ्हस्वात्संबुद्धेः’ इत्येवमादयः ॥

षष्ठी शेषे ॥ ५० ॥

कर्मादिभ्यो योऽन्यः प्रातिपदिकार्थव्यतिरिक्तः स्वस्वामिसंबन्धादिः

पदमञ्जरी

एकवचनं संबुद्धिः ॥ हे पटो इति । संबुद्धौ च ‘ह्रस्वस्य गुणः’ इति गुणः, ‘सुः संबुद्धिः’ इति वक्तव्ये एकवचनग्रहणमेकोऽर्थ उच्यते येन तावन्मात्रस्य प्रत्ययस्य संज्ञार्थम्; अन्यथा प्रक्रमामेदाय तदन्तस्य स्यात् ॥

षष्ठी शेषे ॥ उपयुक्तादन्यः शेषः, कर्मादयश्च प्रातिपदिकार्थपर्यन्ता उपयुक्ता इत्याह—कर्मादिभ्योऽन्य इति । ननु न कर्मादिभ्योऽन्यः प्रातिपदिकार्थस्य व्यति-

न्यासः

तस्या एव स्यात्, सेत्येतदुच्यमानं सर्वनामपदं सामान्येन प्रवर्तत इति कृत्वा । अतः सम्बोधनमात्रे या प्रथमा तां प्रतिपादयति, तेन सर्वत्र संज्ञा सिद्धा भवति । आमन्त्रितसंज्ञायां सत्यां हे देवदत्त इत्यादौ ‘आमन्त्रितस्य’ इत्याद्युदात्तत्वं भवति । ‘आमन्त्रितम्’ इति महत्याः संज्ञायाः करणं वैचित्र्यार्थम् ॥

एकवचनं सम्बुद्धिः ॥ हे पटो, हे देवदत्त इति । अत्र सम्बुद्धिसंज्ञायां सत्याम् ‘सम्बुद्धौ च’ इत्यधिकृत्य ‘ह्रस्वस्य गुणः’ इति गुणे ‘एङ्हस्वात् सम्बुद्धेः’ इति सोर्लोपो यथायोगं भवति । अथ सुग्रहणमेव कस्मान्न कृतम्, न च सप्तमीबहुवचनस्य प्रसङ्गः; सम्बोधनप्रथमाधिकारात् ? सत्यम् ; किन्तु नैतदस्ति, प्रत्ययमात्रस्य संज्ञाविधानार्थमेकवचनग्रहणं कृतम्—हे पचन्, हे पचमानेति; अन्यथा हि पूर्वेण यथा तदन्तस्य संज्ञा विहिता तथेहापि स्यात् । न चेहासंज्ञिनः कश्चिद् विशेषोऽङ्गीक्रियत इति सुशब्देन तदन्तमेव लक्ष्यते, ततश्च तदन्तस्यैव संज्ञा स्यात् । तथा च ‘एङ्हस्वात् सम्बुद्धेः’ इति सोर्लोपो विधीयमानः ‘आदेः परस्य’ इत्यादेरेव स्यात्, प्रत्ययमात्रस्य न स्यात् । तस्मात् प्रत्ययमात्रस्य संज्ञा यथा स्यादित्येवमर्थमेकवचनग्रहणम् ॥

षष्ठी शेषे ॥ कर्मादीनां प्रकृतत्वात् तदपेक्षया शेषत्वं विज्ञायत इत्याह—कर्मादिभ्यो योऽन्य इति । कर्मादयः कारकविशेषास्तस्य सम्बन्धस्य हेतुभूताः, स तु फलभूतः । हेतुफलयोश्च प्रसिद्धमन्यत्वमिति तेभ्योऽन्यो भवति । प्रातिपदिकार्थव्यतिरेक इति । व्यतिरेकः=आधिक्यम् । अथ वा—येन प्रातिपदिकार्थो व्यतिरिच्यते=व्यतिरेकी-

काशि० २ : १४



पदमञ्जरी

रेकः संभवति, कथम् ? क्रियामन्तरेण संबन्धानुपपत्तेः, स त्रि तस्यास्तन्निमित्तानां कर्मादीनां चावश्यम्भावात् । तथा हि—राज्ञः पुरुष इति राजा कर्ता; राजा द्रव्यं पुरुषाय ददातीत्यर्थसंप्रत्ययाद् । वृक्षस्य शाखेति । लोकप्रसिद्ध्या वृक्षोऽधिकरणम्, तार्किकप्रक्रियया तु शाखा । देवदत्तस्य गौरित्यादौ तु प्रतिग्रहणादौ कर्तृत्वं प्रतीयते—देवदत्तः प्रतिग्रहीता क्रेता विनिमाताऽपहर्ता वेति; उच्यते, नटस्य शृणोतीत्यत्र तावत्क्रियाकारकसंबन्धरूप एव शेषः, कथम् ? ‘आख्यातोपयोगे’ इत्युपयोगग्रहणान्नटस्यापादनसंज्ञा नास्ति, दुह्यादिपरिगणनाच्चाकथितत्वेऽपि कर्म-संज्ञा नास्ति, तदयं नटः कारकमेव शेषः । यच्चोक्तम्—क्रियायास्तन्निमित्तानां च सर्वत्र भावान्नान्यः प्रातिपदिकार्थस्य व्यतिरेक इति, तन्न; प्रतिग्रहक्रयादि-जन्यस्य सर्वलोकप्रसिद्धस्य स्वस्वामिभावादिसंबन्धस्यापि दुरपलापत्वात् । यदि च परस्परमुपकार्योपकारकभावे संबन्धानुपपत्तेः क्रियाकारकसंबन्धोऽपि सर्वत्र वस्तुस्थित्याऽस्तीत्युच्येत, अस्तु तथा, न कश्चिद्दोषः; न हि यद्यद्वस्तुस्थित्यास्ति तत्तदभिधातव्यम्, यदेव तु विवक्षितं तदेव स्वनिमित्तां विभक्तिं प्रसूते । तत्र स्वस्वामिभावादिसंबन्धविवक्षायां सन्नपि क्रियाकारकसंबन्धो न विवक्ष्यत इति द्वितीयाद्यभावे षष्ठी भविष्यति । एवं च मातुः स्मरति, न माषाणामश्नीयात्, अनु-करोति भगवतो नारायणस्येत्यादौ श्रूयमाणेऽपि क्रियाशब्दे मातृसंबद्धं स्मरण-मिति संबन्धमात्रं विवक्षितम्, कर्मत्वं तु सदप्यविवक्षितमिति षष्ठी भवति । उक्तं च—

संबन्धः कारकेभ्योऽन्यः क्रियाकारकपूर्वकः ।

श्रुतायामश्रुतायां च क्रियायां सोऽभिधीयते ॥ इति ।

‘षष्ठी शेषे’ इति चेद्विशेष्यस्य प्रतिषेधः स्वस्वामिभावादिसंबन्धः षष्ठ्यर्थः, स च द्विष्टः । तत्र यद्यप्येकस्मादप्युत्पन्नयापि षष्ठ्या द्विष्टस्यापि संबन्धस्यावगमा-

न्यासः

क्रियते स व्यतिरेकः । प्रातिपदिकार्थस्य व्यतिरेकः=प्रातिपदिकार्थव्यतिरेकः । स शेषः । कः पुनरसावित्याह—स्वस्वामिकसम्बन्धादिरिति । आदिशब्देनावयवावयवि-प्रभृतेः सम्बन्धस्य ग्रहणम् । सम्बन्धश्च यद्यपि द्विष्टस्तथापि तस्यैकत्वादेकत एव सम्बन्धिन उत्पद्यमानया षष्ठ्या विभक्त्याऽमिहितत्वात् द्वितीयसम्बन्धिनः षष्ठी न भवति । एकस्मादुत्पद्यमानापि षष्ठी विशेषणादेव भवति; न विशेष्यात् । विशेष्यात् प्रथमैव भवति; यस्मान्छेषशब्दोऽयं यथा प्रकृतादन्यविशेषणमाचष्टे तथा परार्थ-मपि । एवं ह्यभियुक्ताः पुरुषा उपदिशन्ति—शेषः परार्थ इति । राज्ञः पुरुष इति स्वस्वामिकसम्बन्धस्योदाहरणम् । अत्र पुरुषस्य प्राधान्यम्, विशेष्यत्वात् । राज्ञोऽ-प्राधान्यम्, विशेषणत्वात् । विशेषणस्य परार्थत्वात् शेषभाव इति ततः षष्ठी भवति ।



शेषस्तत्र षष्ठी विभक्तिर्भवति । राज्ञः पुरुषस्य गृहम् । पशोः पादः ।  
पितुः पुत्रः ॥

पदमञ्जरी

दुभाभ्यां षष्ठी न भवति, तथापि कदाचिद्विशेष्यादपि प्राप्नोति, प्रथमा च न प्राप्नोति; संबन्धस्याधिकस्य भावात्, न वा वाक्यार्थत्वात् । यदत्र पुरुषस्याधिक्यं स वाक्यार्थः, राज्ञ इत्येतत्पदसन्निधानात्पुरुषस्य संबन्धः प्रतीयते, पुरुषप्रातिपदिकं तु स्वार्थमात्रे वर्तते इति तत्र प्रथमा च भविष्यति, षष्ठी च न भविष्यतीति । एतदुक्तं भवति—राज्ञ इति केवलपद उच्चार्यमाणे संबन्धित्वमनियतप्रतियोगिकमवगम्यते, पुरुषपदसन्निधौ तु सविशेषस्य प्रतीतिरित्येतावत्, ततश्चानियतं स्वमपेक्ष्य प्रथममेव संबन्धाश्रयां षष्ठी भवति । ननु च षष्ठ्युच्चारणानुच्चारणकृतो यो विशेषोऽङ्ग भवान् पुरुषपदादपि षष्ठीमुच्चारयतु, गंस्यते स विशेषः ? नैतत्सुष्ठूच्यते, न हि शब्दस्य भावाभावाभ्यामर्थस्य भावाभावौ क्रियेते, किं तर्हि ? विद्यमान एवार्थः प्रतिपिपादयिषितश्च वाचकपदप्रयोगे हेतुर्भवति । तर्ज्गुणस्य परोपकारकत्वेन विवक्षितत्वात्तदन्ते षष्ठी भवति, पुरुषस्य तूपकर्षत्वात्वात्स्वनिष्ठत्वेन विवक्षितत्वात्प्रथमा भवति । तत्र च संबन्धो गुणे पदं निधाय प्रधानमपि स्पृशति, गुणश्च प्रधानोपकाराय प्रवृत्तोऽन्यथानुपपत्ते रूपान्तरमाश्रयति । प्रधानं तु स्वनिष्ठत्वेन न रूपान्तरं भजते, उक्तं च—

द्विष्टोऽप्यसौ परार्थत्वाद् गुणेषु व्यतिरिच्यते ।

तत्राभिधीयमानः सन् प्रधानेऽप्युपयुज्यते ॥ इति ।

यदा तु पुरुषस्याप्रधान्यं राज्ञश्च प्राधान्यं विवक्ष्यते, तदा पुरुषस्य राजेत्यपि

न्यासः

यदा तु द्वावपि विशेषणभूतौ तृतीये सम्बन्धिन्यपेक्षितौ भवतः, तदा द्वाभ्यामपि षष्ठी भवति ।

राज्ञः पुरुषस्य गृहमिति । पशोः पाद इति । अत्रावयवावयविसम्बन्धे षष्ठी । पितुः पुत्र इत्यत्र जन्यजनकसम्बन्धे षष्ठी । अथ शेषग्रहणं किमर्थम्, यावता 'कर्मणि द्वितीया' इत्येवमादौ प्रत्ययनियमोऽर्थनियमश्चेति द्वावपि पक्षौ । तत्र प्रत्ययनियमपक्षे यदि शेषग्रहणं न क्रियेत तदा कर्मण्येव द्वितीयेति कर्मानियतम्, द्वितीया तु नियता; अतस्तत्रापि षष्ठी स्यादिति शेषग्रहणं कर्तव्यम् । शेष एव यथा स्यादन्यत्र मा भूदिति अर्थनियमपक्षे तु शेषग्रहणं शक्यमकर्तुम् । यावता कर्मणि द्वितीयैवेति कर्म नियतम्, द्वितीया त्वनियता; तस्यामन्यत्रापि प्राप्तायां षष्ठीत्युच्यमानं सूत्रमिदं नियमार्थं भविष्यति—यत्र षष्ठी चान्या च प्राप्नोति तत्र षष्ठ्येव भवति । एवमन्यत्रापि वेदितव्यम् ॥



## ज्ञोऽविदर्थस्य करणे ॥ ५१ ॥

जानातेरविदर्थस्याज्ञानार्थस्य करणे कारके पक्षो विभक्तिर्भवति ।  
सर्पिषो जानीते । मधुनो जानीते । सर्पिषा करणेन प्रवर्तत इत्यर्थः ।  
प्रवृत्तिवचनो जानातिरविदर्थः ।

अथ वा—मिथ्याज्ञानवचनः । सर्पिषि रक्तः प्रतिहतो वा ।

पदमञ्जरी

भवत्येव; यदा च राज्ञः पुरुषस्य गृहमिति तत्पुरुषस्य गृहादिसंबन्धो विवक्ष्यते तदैकस्यापि वस्तुनो भिन्नविषयो गुणप्रधानभावो न विरुद्धयत इति द्वाभ्यामपि षष्ठी भवति । राज्ञ इति हि षष्ठ्या राजपुरुषयोरेव संबन्धोऽभिहितः, न पुरुषस्य गृहस्य च । इह पञ्चके प्रातिपदिकार्थे 'कर्मणि' द्वितीया' इत्यादौ चार्थनियमपक्षे शेषग्रहणं शक्यमकर्तुम्, कथम् ? कर्मादयो नियताः, शेषोऽनियतः, ततश्च स्वादिच्छूत्रेण द्वितीयादिषु षष्ठ्यां च शेषे प्राप्तेषु षष्ठीत्येतावदप्युच्यमानं नियमार्थं सम्पद्यते—षष्ठ्येव भवतीति । यत्र च षष्ठी च प्रत्ययान्तरं च प्राप्नोति तत्रैवंविधो नियम इत्यर्थाच्छेष एव भविष्यतीति उत्तरार्थमेव तदवश्यं शेषग्रहणं कर्तव्यम् । त्रिकपक्षे तु स्वार्थे षष्ठी मा भूदिति द्वितीयादीनामिव कर्मादिः शेषो वाच्यत्वेन विधातव्यः । तथा प्रत्ययनियमपक्षे कर्मादीनामनियतत्वात्तेष्वपि षष्ठ्यां प्राप्तायां शेष एव षष्ठी न कर्मादिष्विति षष्ठीनियमार्थं शेषग्रहणं कर्तव्यम् ॥

ज्ञोऽविदर्थस्य करणे ॥ असंदेहार्थं विदर्थस्य ज्ञः करण इत्येव वक्तव्ये तदकरणादविदर्थस्येति पदच्छेदः, लुग्विकरणश्च विदिगृह्यते तदर्थं एव जानातेवृत्तिसंभवात्, तदाह—अविदर्थस्याज्ञानार्थस्येति । सर्पिषो जानीत इति । 'अपह्ववे ज्ञः' 'अकर्मकाच्च' इत्यात्मनेपदम् । प्रवृत्तिवचन इति ज्ञानपूर्विकायां प्रवृत्तौ वर्तमान इत्यर्थः । सर्पिषि रक्त इति । रागो मिथ्याज्ञानस्य हेतुः, द्रौपद्यां रक्तो हि न्यासः

ज्ञोऽविदर्थस्य करणे ॥ यद्यपि बहवो विदयः सन्ति, तथापि यस्यार्थे जानातेवृत्तिः सम्भवति तस्यैव विदेः प्रतिषेधकरणं युक्तम्, 'विद ज्ञाने' इत्यस्यैवार्थे जानातेवृत्तिः सम्भवति, तस्मादविदर्थस्येत्यनेन ज्ञानार्थस्यैव प्रतिषेधो विज्ञायत इत्याह—अज्ञानार्थस्येत्यादि । सर्पिषो जानीते, मधुनो जानीते इति । 'अपह्ववे ज्ञः' इत्यनुवर्तमाने, 'अकर्मकाच्च' इत्यात्मनेपदम् । मधुन इति—'इहोऽचि विभक्तौ' इति नुम् । सर्पिषा करणभूतेन प्रवर्तत इत्यर्थः । यस्य प्रियतमं सर्पिस्तस्य प्रवृत्तिं प्रति सर्पिषः करणभूतत्वात् । धातूनामनेकार्थत्वाज्जानातिरिह प्रवृत्त्यर्थः । सर्पिषि रक्तः प्रतिहतो वेति ।



चित्तभ्रान्त्या तदात्मना सर्वमेव ग्राह्यं प्रतिपद्यते । मिथ्याज्ञानमज्ञानमेव ।

अविदर्थस्येति किम् ? स्वरेण पुत्रं जानाति ॥

अधीगर्थदयेशां कर्मणि ॥ ५२ ॥

‘शेषे’ इति वर्तते । अधीगर्थाः = स्मरणार्थाः , ‘दय दानगति-

पदमञ्जरी

कीचको रहसि भीमसेनमालिङ्ग्यावोचद्—अहो उत्तमाङ्गनामीदृशी सुस्पर्शतेति । प्रतिहितो वेति । प्रतिघातो द्वेषस्य हेतुः, द्वेषश्च मिथ्याज्ञानस्य हेतुः, यो हि परिहासशीलेन केनचित्पूयादिकमशुचि द्रव्यं निर्दिश्योक्तः—सर्पिरेतत्पिबेति, स तत्र प्रतिहतस्तत आरभ्य सर्पिद्वेष्टि, द्विषतश्चातस्मिन्नपि तज्ज्ञानमुत्पद्यते । यदि सर्वमेव ग्राह्यम्, तदात्मना सर्पिः स्वभावतया प्रतिपद्यते, एवं सत्यविदर्थत्वं नोपपद्यते तत्राह—मिथ्याज्ञानमेवेति । ज्ञानकार्याकरणादिति भावः । अविप्लुतन्विषयपरिच्छेदो हि ज्ञानकार्यम्, तच्च मिथ्याज्ञानेन न क्रियते, अस्मिन्पक्षे उदकादिकर्मणासकर्मकत्वाद् ‘अकर्मकाच्च’ इत्यात्मनेपदानुपत्तेः परस्मैपदमुदाहार्यं मन्यते ॥

अधीगर्थदयेशां कर्मणि ॥ ‘इक् स्मरणे’ ककारोऽत्रैव विशेषणार्थः, अधिपूर्वस्येवोच्चारणमेवमेवायं प्रयोक्तव्य इति ज्ञापनार्थम् । शेषत्वेन विवक्षित इति । ननु शेषत्वेन विवक्षिते पूर्वणैव सिद्धा षष्ठी, यथा—न माषाणामशनीयाद्, अनुकरोति भगवतो नारायणस्येति ? सत्यम्, प्रकरणं तु नियमार्थम्—अस्मिन्विषये षष्ठी भवत्येव श्रूयत एव न लुप्यत इति । किं कृतं भवति ? समासो निर्वर्तितो भवति—मातुः स्मरणमिति । एवं पूर्वसूत्रे परत्र च प्रकरणे सर्वत्र द्रष्टव्यम् । समासे सति ‘सुपो धातुप्रातिपदिकयोः’ इति षष्ठी लुप्येत, तेन प्रतिपदविधानषष्ठी न समस्यत इति सिद्धं भवति । कथं तर्हि विशेषस्मृतेः संशय इति समासः ? उच्यते; शेषषष्ठ्या एव समासनिषेधः, इह तु ‘कर्तृकर्मणोः कृति’ इति

न्यासः

सर्पिषि रक्तत्वं प्रतिहतत्वञ्च चित्तभ्रान्तेः कारणमाह । यदि सर्वमेव ग्राह्यं तदात्मना सर्पिःस्वभावतया प्रतिपद्यते । एवं सत्यविदर्थता नोपपद्यते, ज्ञानार्थत्वादित्यत आह—मिथ्याज्ञानमज्ञानमेवेति । ज्ञानकार्याकरणादिति भावः । अविपरीतविषयपरिच्छेदो हि ज्ञानकार्यम्, तच्च मिथ्याज्ञानेन न क्रियत इति मिथ्याज्ञानमज्ञानमुच्यते, यथा—पुत्रकार्याकरणात् सुत्रोऽप्यपुत्र इति ॥

अधीगर्थदयेशां कर्मणि ॥ अधीगिति । ‘इक् स्मरणे’ इत्यस्याधिपूर्वस्य ग्रहणम् । अधीगित्यनेन समानार्था अधीगर्थाः । ककारानुबन्धकरणमस्य धातोरत्रैव सूत्रे विशेषणार्थम् । अध्ययनार्थानामित्युच्यमाने सन्देहः स्यात्—कोऽयं धातुरिति । अधिपूर्वस्यो-



रक्षणेषु', 'ईश ऐश्वर्ये'—एतेषां कर्मणि कारके शेषत्वेन विवक्षिते षष्ठी विभक्तिर्भवति । मातुरध्येति । मातुः स्मरति । सर्पिषो दयते । सर्पिष ईष्टे । मधुन ईष्टे ।

कर्मणीति किम् ? मातुर्गुणैः स्मरति । शेष इति किम् ? मातरं स्मरति ॥

कृञः प्रतियत्ने ॥ ५३ ॥

सतो गुणान्तराधानम् = प्रतियत्नः । करोतेः कर्मणि कारके शेषत्वेन विवक्षिते प्रतियत्ने गम्यमाने षष्ठी विभक्तिर्भवति । एधोदकस्योपस्कुरुते । शस्त्रपत्रस्योपस्कुरुते ।

प्रतियत्न इति किम् ? कटं करोति । कर्मणीति किम् ? एधोदकस्योपस्कुरुते प्रज्ञया । शेष इत्येव—एधोदकमुपस्कुरुते ॥

पदमञ्जरी

कर्मरूपविवक्षायामेव षष्ठी समासो भविष्यति । कः पुनरत्र विशेषः—शेषषष्ठ्याः समासः स्यात्, कारकषष्ठ्या वा ? अयमस्ति विशेषः—कारकषष्ठ्याः समासे कृत्स्वरो भवति, शेषषष्ठ्याः समासे तु समासान्तोदात्तत्वं स्यात्, अन्तोदात्त-समासनिवृत्तये प्रकरणम् । यत्र च कारकषष्ठी प्रतिषिध्यते, यथा—मातुः स्मृतमिति, तत्र समासोऽपि मा भूत् । एवं चात्र प्रकरणे येऽनुपात्ताः, यानि चात्र प्रत्युदाहरणानि, तेषूभयेष्वपि निष्ठायोगे शेषषष्ठ्याः समासः, अन्यत्र कारकषष्ठ्या अपीति वेदितव्यम् । गुणैरिति । गुणेषु शेषत्वेन विवक्षितेषु अस्य नियमस्याभावात्समासो भवत्येवेत्यर्थः । इयमेवास्मिन्प्रकरणे प्रत्युदाहरणगतिरिति ॥

कृञः प्रतियत्ने ॥ एधोदकस्येति । 'जातिरप्राणिनाम्' इत्येकवद्भावः । उपस्कुरुत इति । गन्धनादिसूत्रेणात्मनेपदम् । 'उपात्प्रतियत्न' इत्यादिना सुट् ॥

न्यासः

च्चारणेनाधिपूर्वस्यैवास्य प्रयोग इति दर्शयति । कर्मणि कारक इत्यादि । यदा तदेव कर्म शेषकार्यत्वाच्छेषत्वेन विवक्ष्यते न कर्मत्वेन, तदा तत्र षष्ठी भवति । अध्येतेति । अदादित्वाच्छपो लुक् । एवम् ईष्टे इति । ब्रश्चादिसूत्रेण पत्वम् ।

मातुर्गुणैः स्मरतीति । अत्र कर्मग्रहणाद् गुणानां करणभूतानां शेषविवक्षायामपि षष्ठी न भवति ॥

कृञः प्रतियत्ने ॥ एधो दकस्योपस्कुरुते इति । गन्धनादिसूत्रेणात्मनेपदम्, 'उपात् प्रतियत्न' इत्यादिना सुट् ॥



रुजार्थानां भाववचनानामज्वरेः ॥ ५४ ॥

रुजार्थानां धातूनां भाववचनानां भावकर्तृकाणां ज्वरिर्वर्जितानां कर्मणि कारके शेषत्वेन विवक्षिते षष्ठी विभक्तिर्भवति । चौरस्य रुजति रोगः । चौरस्यामयत्यामयः ।

रुजार्थानामिति किं ?

पदमञ्जरी

रुजार्थानां भाववचनानामज्वरेः ॥ 'रुजो भङ्गे' भिदादिपाठादस्मादेव निपातनाद्वाऽङ् । भाववचनानामिति । न्यायमर्थो भाववाचिनामिति, धातूनां भाववाचित्वाव्यभिचारात् । किं तर्हि ? भावशब्देन घञादिवाच्यः सिद्धरूपो भाव उच्यते । वचन इति कर्तरि ल्युट् । तत्र प्रकृत्यर्थो न विवक्ष्यते, न हि रुजार्थानां भावो वक्ता प्रतिपादयितोच्चारयिता वोपपद्यते । तस्मात्प्रत्ययार्थ एव कर्ता विवक्षितः—भावो वचनः कर्त्ता येषामित्यर्थः, तदाह—भावकर्तृकाणामिति । चौरस्यामयतीति । 'अम रोगे' चुरादिः, 'नान्ये मितोऽहेतो' इति चुरादौ वचनात् 'जनीजृष्णसुर-क्षोऽमन्ताश्च' इति मित्वं न भवति । 'ज्ञप मिच्च' इत्यारभ्य 'नान्ये मितोऽहेतो' इतः प्राग्ये पठितास्त एव चुरादिषु मितो भवन्ति, नान्य इत्यर्थः । आमय इति आङ्पूर्वस्य मीनातेरेच्, 'मीनातिमिनोति' इत्यात्वस्य 'निमिमिलियां खलचोः'

न्यासः

रुजार्थानां भाववचनानामज्वरेः ॥ रुजेति केचिद्भिदादिषु पठन्ति । ये न पठन्ति तेऽपि 'चिन्तिपूजिकथिकुञ्चिचर्चश्च' इति चकारस्यानुक्तसमुच्चयार्थत्वादस्मादेव निपातनाद्वा रुजाशब्दस्य साधुत्वं वर्णयन्ति । रुजा अर्थो येषां ते रुजार्थाः । भाववचनानामिति । यदि भावार्थाभिधायिनां रुजार्थानामित्येषोऽर्थो विवक्षितः स्यात्, तदाऽनर्थकमिदं वचनं स्यात् । सर्व एव हि रुजार्था भाववचनाः । तस्मान्नात्र धातुवाच्यो भावो विवक्षितः, किं तर्हि ? प्रत्ययवाच्यः, यत्र 'भावे' इति घञ् विधीयते । वचनशब्दोऽयं कर्तृसाधनः, वक्तीति वचनः, 'कृत्यल्युटो बहुलम्' इति कर्तरि ल्युट् । न च रुजार्थानां यो भावस्तस्य वचनक्रियां प्रति कर्तृत्वं सम्भवतीति सामर्थ्याद्वचनशब्देन प्रकृत्यर्थं परित्यज्य प्रत्ययार्थो विवक्षित इति प्रतीयते । स पुनः कर्तृशक्तिः । भाववचनानामिति बहुव्रीहिः—भावो वचनः कर्त्ता येषां ते भाववचनाः । भावकर्तृका इत्यर्थः । एतत् सर्वं चेतसि कृत्वाऽऽह—भावकर्तृकाणामिति । भावकर्तृकाणामित्येवं नोक्तं वैचित्र्यार्थम् । चौरस्य रुजतीति । 'रुजो भङ्गे', तौदादिकः । अत्र रोगो भावः कर्त्ता । चौरस्यामयतीत्यत्राप्यामयः । 'अम रोगे', चौरादिकः ।



एति जीवन्तमानन्दो नरं वर्षशतादपि ।

जीव पुत्रक मामैवं तपः साहसमाचर ॥

भाववचनानामिति किम् ? नदी कूलानि रुजति । अज्वरेरिति किम् ? चौरं ज्वरयति ज्वरः ।

\* अज्वरिसंताप्योरिति वक्तव्यम् \* । चौरं संतापयति तापः । शेष इत्येव—चौरं रुजति रोगः ॥

आशिषि नाथः ॥ ५५ ॥

‘नाथु नाथु याच्चोपतापैश्वर्याशीःषु’ पठ्यते, तस्याशीः—क्रियस्य कर्मणि कारके शेषत्वेन विवक्षिते षष्ठी विभक्तिर्भवति । सर्पिषो नाथते । मधुनो नाथते ।

पदमञ्जरी

इति प्रतिषेधः । नदीकूलं रुजतीति । अत्र नदी कर्त्री, न भावः । ननु रुजाशब्दो व्याधौ रूढ इति नात्र प्रसङ्गः ? एवं तर्हि प्रत्युदाहरणदिगियं दर्शिता, इदं तु प्रत्युदाहरणम्—श्लेष्मा पुरुषं रुजतीति, व्याधिना कासादिना ग्राह्यतीत्यर्थः । ज्वरयतीति । ‘ज्वर रोगे’ घटादिः । सन्तापयतीति । ‘हेतुमति च’ इति णिच्, सन्तापोऽत्र भावः, कर्त्ता च ॥

आशिषि नाथः ॥ नाथत इति । ‘आशिषि नाथः’ इत्युपसंख्यानानादात्मनेपदम्, तच्चानुदात्तेत्वादेव सिद्धे नियमार्थम्—आशिष्येव नाथ इति, तेन प्रत्युदाहरणे परस्मैपदम् ॥

न्यासः

एति जीवन्तमानन्दो नरं वर्षशतादपीति । अस्त्यत्रानन्दो भावः कर्त्ता । न त्वेतिर्धात् रुजार्थः, किं तर्हि ? गत्यर्थः । नदी कूलानि रुजतीति । रुजिरत्र द्रव्यकर्तृकः, न भावकर्तृकः; नद्या द्रव्यत्वात् । नैतद् युक्तं प्रत्युदाहरणम्, रुजाशब्दो हि रूढि-शब्दत्वाद् व्याधिमेवाचष्टे; न चात्र व्याधिवचनः, किं तर्हि ? भञ्जवचनो रुजिः । एवं तर्हि प्रत्युदाहरणदिगियं दर्शिता वृत्तिकृता । इदन्त्वत्र प्रत्युदाहरणम्—श्लेष्मा पुरुषं रुजतीति । व्याधिना ग्राह्यतीत्यर्थः । ज्वरयतीति । ‘ज्वर रोगे’, हेतुमणिच् । घटादित्वान्मिन्त्वम् । ‘मितां ह्रस्वः’ इति ह्रस्वः ।

सन्तापयतीति । ‘तप सन्तापे’, हेतुमणिच् । सन्तापोऽत्र भावः कर्त्ता ॥

आशिषि नाथः ॥ सर्पिषो नाथत इति । सर्पिर्यस्य नास्त्यतोऽर्थित्वादाशास्ते सः—सर्पिर्मे भूयादिति । ‘आशिषि नाथः’ इत्युपसंख्यानानादात्मनेपदम् ।



आशिषीति किम् ? माणवकमुपनाथति, अङ्ग पुत्रकाधीष्व ॥

जासिनिग्रहणनाटक्राथपिषां हिंसायाम् ॥ ५६ ॥

जासि, निग्रहण, नाट, क्राथ, पिषू-इत्येतेषां धातूनां हिंसा-  
क्रियाणां कर्मणि कारके षष्ठी विभक्तिर्भवति । 'जसु हिंसायाम्' 'जसु  
ताडने' इति च चुरादौ पठ्यते तस्येदं ग्रहणम्, न दैवादिकस्य—'जसु  
मोक्षणे' इत्यस्य । चौरस्योज्जासयति । वृषलस्योज्जासयति । 'निग्रहण'  
इति संघातविगृहीतविपर्यस्तस्य ग्रहणम् । चौरस्य निग्रहन्ति । चौरस्य  
निहन्ति । चौरस्य प्रहन्ति । चौरस्य प्रणिहन्ति । चौरस्योन्नाट-  
यति । वृषलस्योन्नाटयति । चौरस्योत्क्राथयति । वृषलस्य क्राथयति ।

पदमञ्जरी

जासिनिग्रहणनाटक्राथपिषां हिंसायाम् ॥ न दैवादिकस्येति । 'जासि' इति  
निर्देशाद् 'हिंसायाम्' इति वचनाच्च निप्राभ्यां यथाङ्गंभवमुपसृष्टो ह्नो निग्रहणः,  
'हन्तेरत्पूर्वस्य' इति णत्वम् । प्रणिहन्तीति । 'नेर्गद' इत्यादिना णत्वम् । 'नट  
अवस्यन्दने' चुरादिः, 'नट नृत्तौ' इत्यस्य तु घटादिपठितस्याग्रहणम्, विकृत-  
न्यासः •

माणवकमुपनाथतीति । याचत इत्यर्थः ॥

जासिनिग्रहणनाटक्राथपिषां हिंसायाम् ॥ न दैवादिकस्येति । हिंसायामिति वच-  
नात् । अस्य च तत्रापवृत्तेः । अत एव हि ण्यन्तस्यैव ग्रहणम् भविष्यति, तत् किमर्थो  
ण्यन्तस्य निर्देश इति ? कः पुनराह ण्यन्तस्य निर्देश इति ? अत्र हीकारोऽयं धातु-  
निर्देशार्थः कृतः, 'इक्षितपौ धातुनिर्देशे' इति । यद्येवम्, जासीत्याकारः कथं  
श्रूयते ? उच्यते—आकारमुच्चार्य विकृतनिर्देशः कृतः, विकृतनिर्देशस्तु यत्रास्यैतद्रूपं  
भवति तत्रैव यथा स्यादिह मा भूद्-दस्युमजीजसदिति । छड्, 'णिशि' इत्यादिना  
च्लेश्छड्, 'णौ चङ्गुपधायान् ह्रस्वः', 'चङि' इति द्विर्वचनम्, 'सन्वल्गुनि' इत्या-  
दिना सन्वद्भावः, 'सन्त्यतः' इतीत्वम्, 'दीर्घो लघोः' इति दीर्घः । नाटक्राथयोरपि  
विकृतनिर्देशस्यैतदेव प्रयोजनम् । इह मा भूत्—दस्युमनीनटदिति, दस्युमचक्रथ-  
दिति । क्रथेवृद्धिश्च प्रयोजनम्, एतच्च निपातानाद् वृद्धिरिति ब्रुवता वृत्तिकारेण  
दर्शितम् । निग्रहन्ति । धातूपसर्गान्निर्देशमात्रमिह तन्त्रम् । न तूपसर्गयोः संघातः,  
नाप्यानुपूर्वी; तयोरविवक्षितत्वात् । तेन निग्रहणशब्दोऽव्यस्तसमस्तयोर्विपरीतानुपूर्वी-  
कयोश्च ग्रहणं विज्ञायत इत्याह—संघातविगृहीतविपर्यस्तस्य ग्रहणमिति । चौरस्य  
प्रणिहन्तीति । 'नेर्गदनद' इत्यादिना णत्वम् । चौरस्योऽप्ययतीति । 'नट अवस्यन्दने',



निपातनाद् वृद्धिः । अयं हि घटादौ पठ्यते—‘अथ क्वथ कथ कथ हिंसार्थाः’ इति, तत्र ‘घटादयो मितः’ इति मित्संज्ञायाम् ‘मितां ह्रस्वः’ इति ह्रस्वत्वं स्यात् । चौरस्य<sup>१</sup> पिनष्टि । वृषलस्य पिनष्टि ।

हिंसायामिति किम् ? धानाः पिनष्टि । शेष इत्येव—चौरमुज्जासयति । एषामिति किम् ? चौरं हिनस्ति । निप्रहण इति किम् ? चौरं विहन्ति ॥

व्यवहृपणोः समर्थयोः ॥ ५७ ॥

व्यवहृ, पण—इत्येतयोः समर्थयोः = समानार्थयोः कर्मणि कारके षष्ठीविभक्तिर्भवति । द्यूते क्रयविक्रयव्यवहारे च समानार्थत्वमनयोः । शतस्य व्यवहरति । सहस्रस्य व्यवहरति । शतस्य पणते । सहस्रस्य पणते । आयप्रत्ययः कस्मान्न भवति ? स्तुत्यर्थस्य पणतेरायप्रत्यय इष्यते ।

पदमञ्जरी

निर्देशात् । निपातनाद् वृद्धिरिति । घटादिपाठस्तु ‘घटादयः षितः’ इत्यादिदेशिकोऽङ्ग्यथा स्यात्, ‘चिण्णमुलोर्दीर्घोऽन्यतरस्याम्’ इति दीर्घश्च यथा स्यादित्येवमर्थः ॥

व्यवहृपणोः समर्थयोः ॥ समर्थयोरिति । संशब्दो वृत्तौ समानार्थः, सम-शब्दस्य वा निपातनात्पररूपमिति भावः । संबद्धार्थयोरिति तु न विज्ञायते, व्याख्यानात् । संभवति हि व्यवहृपणोर्हेतुहेतुमद्भावः संबन्धः । शतस्य व्यवहरतीति । शतं क्रयविक्रयरूपेण विनियुङ्क्ते, दीव्यति वेत्यर्थः । शलाकां व्यवहरति गणयतीत्यर्थः ॥

न्यासः

चुरादिणिच् । चौरस्योक्ताथयतीति पूर्ववणिच् । ननु च णिच् कृते ‘अत उपधायाः’ इति वृद्धिः सिद्धा, तत्किमर्थमुच्यते—निपातनाद् वृद्धिरिति ? ‘अत आह—अयं हीत्यादि । ह्रस्वत्वं स्यादिति । ‘मितां ह्रस्वः’ इत्यनेन । चौरस्य पिनष्टीति । ‘पिण्लु सञ्चूर्णने’ रधादित्वाच् श्रम् । धानाः पिनष्टीति । अत्र हिंसा नास्ति; तस्याः प्राणिधर्मत्वात् । इदञ्चाभावकर्तृकाणामपि यथा स्यादित्येवमर्थमारब्धम्—चौरस्यो-ज्जासयति देवदत्तः ॥

व्यवहृपणोः समर्थयोः ॥ शतस्य व्यवहरतीति । शतं क्रयविक्रयेण विनियुङ्क्ते, दीव्यतीति वेत्यर्थः । शतस्य पणते इत्यत्रापि स एवार्थः । अनुदात्तेत्वादात्मनेपदम् । आयप्रत्ययः कस्मान्न भवतीति । ‘गुपूधूप’ इत्यादिना प्राप्नोतीति भावः । स्तुत्यर्थ-स्येत्यादि । यद्यपि ‘पण व्यवहारे स्तुतौ च’ इति स्तुतिव्यवहारयोः पणिः पठ्यते,



समर्थयोरिति किम् ? शलाकां व्यवहरति । गणयतीत्यर्थः ।  
ब्राह्मणान् पणायते । स्तौतीत्यर्थः । शेष इत्येव—शतं पणते ।

दिवस्तदर्थस्य ॥ ५८ ॥

व्यवहृपणिसमानार्थस्य दीव्यतेः कर्मणि षष्ठी विभक्तिर्भवति ।  
शतस्य दीव्यति । सहस्रस्य दीव्यति ।

तदर्थस्येति किम् ? ब्राह्मणं दीव्यति । योगविभाग उत्तरार्थः ।

विभाषोपसर्गे ॥ ५९ ॥

‘दिवस्तदर्थस्य’ इति नित्यं षष्ठ्यां प्राप्तायां सोपसर्गस्य विकल्प उच्यते । उपसर्गे सति दिवस्तदर्थस्य कर्मणि कारके विभाषा षष्ठी विभक्तिर्भवति । शतस्य प्रतिदीव्यति । सहस्रस्य प्रतिदीव्यति । शतं प्रतिदीव्यति । सहस्रं प्रतिदीव्यति ।

उपसर्गस्येति किम् ? शतस्य दीव्यति । तदर्थस्येत्येव—शलाकां प्रतिदीव्यति ।

पदमञ्जरी

दिवस्तदर्थस्य ॥ अत्र ‘शेष’ इति नानुवर्तते, उत्तरसूत्रद्वयारम्भसामर्थ्यात् । अथ पूर्वसूत्र एव दिविरपि कस्मान्न पठितः, एवं हि तदर्थस्येति न वक्तव्यं भवति ? तत्राह—योगविभाग इति ॥

विभाषोपसर्गे ॥ शलाकां प्रतिदीव्यतीति । अत्र विजिगीषादौ दिविर्वर्तते, न व्यवहारे ॥

न्यासः

तथापि स्तुत्यर्थस्यैव पणतेरायप्रत्यय इष्यते, न व्यवहारार्थस्य । तत्र वृत्तिकारः स्वयमेव युक्तिं वक्ष्यति\* । स्तुत्यर्थेन पणिना साहचर्यात् तदर्थ एव पणिरायमुत्पादयति, न व्यवहारार्थ इति । शलाकां व्यवहरतीति । परिगणयतीत्यर्थः । अत्र व्यवहारार्थे पणिर्न वर्तते इत्यसमानार्थत्वम् । ब्राह्मणान् पणायतीति । स्तौतीत्यर्थः । पणयतीत्यस्यार्थे व्यवहरतेर्द्विर्त्तिर्नास्तीत्यसमानार्थता ॥

दिवस्तदर्थस्य ॥ ब्राह्मणान् दीव्यतीति । स्तौतीत्यर्थः । ‘हलि च’ इति दीर्घः । यदि तदर्थस्यैव भविष्यति, पूर्वयोग एव दिङ्गो ग्रहणं कर्तुं युक्तं स्यात् । तत् किमर्थं योग-विभाग इत्यत आह—योगविभाग उत्तरार्थः ॥

विभाषोपसर्गे ॥ शलाकां प्रति दीव्यतीति । अर्थान्तरे क्रीडादौ दीव्यतिर्वर्तते ॥



द्वितीया ब्राह्मणे ॥ ६० ॥

ब्राह्मणविषये प्रयोगे दिवस्तदर्थस्य कर्मणि कारके द्वितीया विभक्तिर्भवति । गामस्य तदहः सभायां दीव्येयुः ।

अनुपसर्गस्य षष्ठ्यां प्राप्तायामिदं वचनम् । सोपसर्गस्य तु छन्दसि व्यवस्थितविभाषयापि सिद्धयति ।

प्रेष्यब्रुवोर्हविषो देवतासंप्रदाने ॥ ६१ ॥

‘प्रेष्य’ इति इष्यतेदेवादिकस्य लोष्मध्यमपुरुषस्यैकवचनम्, तत्सा-  
हचर्याद् ब्रुविरपि तद्विषय एव गृह्यते । प्रेष्यब्रुवोर्हविषः कर्मणः षष्ठी  
विभक्तिर्भवति देवतासंप्रदाने सति । अंसये छागस्य हविषो वपाया

पदमञ्जरी

द्वितीया ब्राह्मणे ॥ मन्त्रव्यतिरिक्तो वेदभागः = ब्राह्मणम् । गामस्य  
तदहः सभायामिति । गामस्य सभायामित्यन्वयः । तदहरित्येतदुदाहरणम्,  
‘स्वमोर्नपुंसकात्’ इति लुक्, ‘अहन्’ इति रुत्वम् ।

अनुपसर्गस्य नित्यं षष्ठ्यां प्राप्तायामिति । ‘दिवस्तदर्थस्य’ इत्यनेन अथ  
सोपसर्गस्यापि पूर्वेण षष्ठ्यामपि प्राप्तायां नित्यद्वितीयार्थं कस्मान्न भवती-  
त्याह—सोपसर्गस्येत्यादि ॥

प्रेष्यब्रुवोर्हविषो देवतासंप्रदाने ॥ इष्यतेदेवादिकस्येति । ‘इषु गतौ’ इत्यस्य  
श्रुत्या निर्देश इच्छतीष्णात्योरिच्छाभीक्ष्ण्यार्थयोर्निवृत्त्यर्थः । तद्विषय एवेति ।  
लोष्मध्यमेकवचनान्तः । देवतासंप्रदान इति । देवता संप्रदानं यस्यार्थस्य तत्र

न्यासः

द्वितीया ब्राह्मणे ॥ ब्राह्मण इति । ब्राह्मणशब्दः शतपथस्याख्या । गामस्येति ।  
शेषषष्ठी । सभायामित्येतदपेक्षया । तदहरिति । एतदुदाहरणम् । ‘स्वमोर्नपुंसकात्’  
इत्यमो लुक्, अहन्नित्यनुवर्तमाने ‘रोऽसुपि’ इति नकारस्य रेफः, विसर्जनीयः ।  
दीव्येयुरिति लिङ्, झेर्जुस्, ‘अतो येयः’ इतीयादेशः, ‘लिङ्ः सलोपोऽनन्त्यस्य’  
इति सलोपः । सोपसर्गस्य विभाषया षष्ठ्यां प्राप्तायां नित्यं द्वितीयाविधानार्थं वचनं  
कस्मान्न भवतीत्याह—सोपसर्गस्येति । ‘विभाषोपसर्गे’ इत्यनेन व्यवस्थितविभाषयापि  
छन्दसि नित्यं द्वितीया भविष्यतीति तदर्थकमिदं वचनं नोपपद्यते ॥

प्रेष्यब्रुवोर्हविषो देवतासंप्रदाने ॥ इष्यतेदेवादिकस्येति । ‘इषु गतौ’ इत्यस्य  
श्रुत्या निर्देश इष्यन्तराणां निवृत्त्यर्थः । लोष्मध्यमपुरुषैकवचनेन निर्देशस्तु लकारा-  
न्तरस्य पुरुषान्तरस्य वचनान्तरस्य च निवृत्त्यर्थः । तद्विषय एवेति । लोष्मध्यमपुरुषै-  
कवचनविषय एव । अग्नये छागस्येत्यादि । छागस्य विकारश्छागः । तत्राग्निदेवता



मेदसः प्रेक्ष्य । अग्नये छागस्य हविषो वपाया मेदसोऽनुब्रूहि ।

प्रेष्यब्रुवोरिति किम् ? अग्नये छागं हविर्वपां मेदो जुहूधि । हविष इति किम् ? अग्नये गोमयानि प्रेष्य । देवतासंप्रदान इति किम् ? माणवकाय पुरोडाशं प्रेष्य ।

\* हविषः प्रस्थितस्य प्रतिषेधो वक्तव्यः \* । इन्द्राग्निभ्यां छागं हविर्वपां मेदः प्रस्थितं प्रेष्य ॥

चतुर्थ्यर्थे बहुलं छन्दसि ॥ ६२ ॥

छन्दसि विषये चतुर्थ्यर्थे षष्ठी विभक्तिर्भवति बहुलम् । पुरुषमृग-  
श्चन्द्रमसः । पुरुषमृगश्चन्द्रमसे । गोधाकालकादार्वाघाटस्ते वनस्पती-  
नाम् । ते वनस्पतिभ्यः ।

बहुलग्रहणं किम् ? कृष्णो रात्र्यै । हिमवतो हस्ती ।

पदमञ्जरी

वर्तमानयोः कर्मणि कारक इत्यन्वयः । हविषः हविर्विशेषवाचिन इत्यर्थः ।  
प्रेक्ष्येति । 'ब्रूहिप्रेष्य' इत्यादिना प्लुतः । अग्नये गोमयानि प्रेष्येति । गोमयं  
हविष्टेन कापि न चोदितम् । हविषः प्रस्थितस्येति । प्रस्थितशब्देन यद्विशिष्यते  
तस्येत्यर्थः । इदं च भाषायामपि भवति; उत्तरत्र छन्दोग्रहणात् ॥

चतुर्थ्यर्थे बहुलं छन्दसि ॥ या खर्वेणेति । रजस्वलायाः खर्वेणानादिप्रतिषे-  
न्यासः

सम्प्रदानम् । छागविकारो वपादि सम्प्रदेयं हविः कर्म । अनुप्रेष्येति । 'अतो हेः' इति  
हेलुक् । अनुब्रूहीति । 'सेह्यपिच्च' इति हिरादेशः । अदादित्वाच्छपो लुक् । भाषाविष-  
येऽप्ययं योगः; उत्तरसूत्रे छन्दोग्रहणात् ।

जुहुषीति । 'हुक्षल्भ्यो हर्षिः' इति धिभावः । अग्नये गोमयानि प्रेष्येति । ननु  
च गोमयानि हवींषि भवन्त्येव, अतः कथं प्रत्युदाहरणम् ? नैवम् ; देवतासम्प्रदान-  
ग्रहणादेव सम्बन्धिशब्दत्वाद् विग्रहणे सिद्धे पुनर्हविर्ग्रहणादभ्यवहार्यस्य हविषो ग्रहणं  
विज्ञायते । न च गोमयान्यभ्यवहार्याणि भवन्तीति युक्तं प्रत्युदाहरणम् ।

हविषः प्रस्थितस्येत्यादि । प्रस्थितशब्देन यद्विशिष्यते हविस्तत् प्रस्थितम् । तस्य  
षष्ठ्याः प्रतिषेधो वक्तव्यः । व्याख्येय इत्यर्थः । तत्रेदं व्याख्यानम्—'विभाषोपसर्गो'  
इत्यतो विभाषाग्रहणमनुवर्तते, सा च व्यवस्थितविभाषा । तेन हविषः प्रस्थितस्य न  
भवति ॥

चतुर्थ्यर्थे बहुलं छन्दसि ॥ बहुलग्रहणं किमिति । विभाषाग्रहणानुवृत्तेरेव सिध्य-



षष्ठ्यर्थे चतुर्थी वक्तव्या \* । या खर्वेण पिबति तस्यै खर्वो जायते । या दतो धावति तस्यै श्यावदन् । या नीखानि कृन्तति तस्यै कुनखः । याऽऽङ्क्ते तस्यै काणः । याऽभ्यङ्क्ते तस्यै दुश्चर्मा । या केशात् प्रलिखति तस्यै खलतिः । अहल्यायै जारः ॥

यजेश्च करणे ॥ ६३ ॥

यजेर्धातोः करणे कारके छन्दसि बहुलं षष्ठी विभक्तिर्भवति । घृतस्य यजते । घृतेन यजते । सोमस्य यजते । सोमेन यजते ॥

कृत्वोऽर्थप्रयोगे कालेऽधिकरणे ॥ ६४ ॥

‘छन्दसि बहुलम्’ इति निवृत्तम् । कृत्वोऽर्थानां प्रत्ययानां प्रयोगे कालेऽधिकरणे षष्ठी विभक्तिर्भवति । पञ्चकृत्वोऽहो भुङ्क्ते । द्विरहोऽधीते ।

कृत्वोऽर्थग्रहणं कम् ? अह्नि शेते । रात्रौ शेते । प्रयोगग्रहणं

पदमञ्जरी

धार्योऽयमर्थवादः । तत्तर्हि वक्तव्यम्—षष्ठ्यर्थे चतुर्थीति ? न वक्तव्यम्, योगविभागात्सिद्धम् । चतुर्थ्यर्थे इति नायं समासः, किं तर्हि ? चतुर्थी अर्थ इति योगो विभक्तव्यः, षष्ठीत्यनुवर्तते—अर्थे षष्ठी भवति, चतुर्थी चेति, तत्र स्वार्थं एव षष्ठी-चतुर्थ्योर्विधानमनर्थकमित्यन्योऽन्यसन्निधानादन्योऽन्यार्थे विभक्तिद्वयं विज्ञायते ॥

कृत्वोऽर्थप्रयोगे कालेऽधिकरणे ॥ कृत्वसुचोऽर्थो लक्ष्यते, कृत्वोऽर्थो येषां ते कृत्वोऽर्थाः । पञ्चकृत्व इति । ‘संख्यायाः क्रियाभ्यावृत्तिगणने कृत्वसुच्’ । द्विरिति । ‘द्वित्रिचतुर्भ्यः सुच्’ अर्थग्रहणमेतदर्थम् ॥

न्यासः

तीति मन्यमानस्य प्रश्नः । कृष्णो रात्र्यै, हिमवतो हस्तीति । अत्रि बहुलग्रहणात् सप्तम्यर्थेऽपि चतुर्थी भवति । वक्तव्येति व्याख्यातव्येत्यर्थः । तत्रेदं प्रतिपादनम्—बहुलग्रहणमिह क्रियते । तेन क्वचित् षष्ठ्यर्थेऽपि चतुर्थी भवति । क्वचिदन्यदेवेत्ये-षोऽपि बहुलग्रहणस्यार्थोऽभिमत एव ॥

यजेश्च करणे ॥ घृतस्य यजत इति । यजिरत्र देवपूजायां वर्तते, तत्र च घृतस्य करणभावः ॥

कृत्वोऽर्थप्रयोगे कालेऽधिकरणे ॥ पञ्चकृत्व इति । ‘संख्यायाः क्रियाभ्यावृत्तिगणने कृत्वसुच्’ । द्विरह इति । ‘द्वित्रिचतुर्भ्यः सुच्’ ।



किम् ? अहनि भुक्तम् । गम्यते हि द्विस्त्रिश्चतुर्वेति, न त्वप्रयुज्यमाने भवति । कालग्रहणं किम् ? द्विः कांस्यपात्र्यां भुङ्क्ते । अधिकरण इति किम् । द्विरह्णो भुङ्क्ते । शेष इत्येव—द्विरहन्धीते ॥

कर्तृकर्मणोः कृति ॥ ६५ ॥

कृतप्रयोगे कर्तरि कर्मणि च षष्ठी विभक्तिर्भवति । भवतः शायिका । भवत आसिका । कर्मणि—अपां स्रष्टा । पुरां भेत्ता । वज्रस्य भर्त्ता ।

कर्तृकर्मणोरिति किम् ? शस्त्रेण भेत्ता । कृतीति किम् ? तद्धित-प्रयोगे मा भूत्—कृतपूर्वी कटम् । भुक्तपूर्वी ओदनम् ।

पदमञ्जरी

कर्तृकर्मणोः कृति । इह क्रियायाः साधनं भवतीति । कर्तृकर्मभ्यां क्रिया सन्निधाप्यते, धातुरेव क्रियावाची, धातोश्च द्वये प्रत्ययाः—कृतस्तिङ्श्च । तत्र तिङ्प्रयोगे 'न लोकाव्यय' इति लप्रतिषेधेन भाव्यम् । स चावश्यं लप्रतिषेधः कर्त्तव्यः, ये कृतो लादेशास्तदर्थम्—ओदनं पचन्, ओदनं पचमानः, पपिः सोमम्, ददिर्गा इति, इह तु नार्थः कृद्ग्रहणेनेति मत्वा पृच्छति—कृतीति किमिति । कृतपूर्वी कटमिति । ननु कृतः कटः पूर्वमनेनेत्यस्मिन्विग्रहे कस्य कर्मणि विधानात्तेनैव कर्मणोऽभिहितत्वान्नैव द्वितीयया भाव्यम्, एवं च तदपवादः

न्यासः

गम्यते हि द्विस्त्रिश्चतुर्वेति । प्रकरणादेरिति भावः । ननु च बहिरङ्गः प्रकरणाद्यर्थ इति पञ्चकृत्व इत्यन्यत्र च वचनस्य चरितार्थत्वादिह न भविष्यति ? एवं तर्ह्येतज्ज्ञापयति—प्रकरणाद्यर्थोऽपि विभक्तीनां निमित्तमिति । तेन 'वृद्धो यूना' इति 'सह-युक्तेऽप्रधाने' इति सहाय्ये गम्यमाने तृतीया भवतीति ॥

कर्तृकर्मणोः कृति ॥ अप्रसिङ्गेति । भावे 'पर्यायार्हणोत्पत्तिषु ण्वुच्' । स्रष्टेति । सृजेत्तुच् । 'सृजिदृशोऽर्थल्यमकिति' इत्यम्, ब्रश्चादिना षत्वम् ।

तद्धितप्रयोगे मा भूदिति । अयं तिङ्प्रयोगे मा भूदित्येवमर्थमपि कृद्ग्रहणं कस्मान्न भवति ? तत्र 'न लोकाव्ययनिष्ठा' इत्यनेन षष्ठीप्रतिषेधात् । कृतपूर्वी कटमिति । 'पूर्वादिनिः' इत्यत्र इतिरित्यनुवर्तमाने 'सपूर्वाच्च' इतीतिप्रत्ययः । अत्र कर्त्ता तद्धितेनैवोक्त इत्यत्र षष्ठ्याः प्रसङ्गो नास्ति, कर्म तु तेनानभिहितमित्यसति कृद्ग्रहणे कटादेः कर्मणः षष्ठी स्यात् । ननु चात्र वाक्यमेवैतन्नोपपद्यते, तथा हि—कर्मणो निष्ठयाऽभिहितत्वाद् द्वितीययाऽत्र न भवितव्यम्, नापि तद्धितेन, असामर्थ्यात् । तत्



## पदमञ्जरी

षष्ठ्यपि न प्राप्नोति; इहाप्यनभिहिताधिकारात्, कृतशब्दस्य च कटापेक्षस्य समासो दुर्लभः, एतेन तद्धितो व्याख्यातः, तस्मादयमसाधुरेव प्रयोगः ? सत्यम्, विशेषविवक्षायां नैव समासतद्धितौ भवतः, यदा तु कृतं पूर्वमनेनेति कर्मसामान्ये भावे वा क्त उत्पद्यते तदा सापेक्षत्वाभावात्समासः, केन ? 'सुप्सुपा' इति, ततः 'पूर्वादिनिः', 'सपूर्वाच्च' इतीनिः प्रत्ययः । न च कटस्य क्तेनाभिधानं करोतेरुत्पद्यमानः क्तप्रत्ययः कर्मसामान्यमेवाह, विशेषकर्मसंबन्धात्तु तस्याभिधानम्, न चात्र तद्धितेनैकार्थीभूतस्य निष्कृष्य कटेन संबन्धः सम्भवति, क्रियया तु गुणभूतया कारकाणां सम्बन्धो भवति, यथा—कटं कृतवानिति । कृतपूर्वाशब्दश्चायं पूर्वं कृतमनेत्यस्मिन्नर्थे व्युत्पादितः पूर्वं कृतवानित्यनेन समानार्थः संपद्यते, तत्र करोतिक्रियापेक्षमस्ति कटस्य कर्मत्वम्, अनभिहितं च तदिति कृद्ग्रहणे षष्ठी स्याद् । यत्र च निष्ठान्तेन शब्देन कर्तृकर्मणोः संबन्धस्तत्रैव निष्ठाश्रयः प्रतिषेधः, यथा—कटं कृतवान्, कृतः कटो देवदत्तेनेति, इह तु कृतस्य कटेन संबन्धो न भवतीत्युक्तमेव । अथ तु वस्तुतो निष्ठान्ते पदे धातुवाच्यक्रियापेक्षे ये कर्तृकर्मणी तयोः प्रतिषेधः, तथा सति नेदं कृद्ग्रहणस्य प्रयोजनम्, तेनैतदपि निरस्तम् ।

असति कृद्ग्रहणे, कटं कारयति पाचयत्योदनं देवदत्तो यज्ञदत्तेनेति णिच्प्रकृतेः पचेरर्थं प्रति कर्तृकर्मणीः षष्ठीप्रसङ्गः । सति तु कृद्ग्रहणे, णिचोऽकृत्वान्न भवतीति कथमिव निरस्तम् 'न लोक' इत्यत्र नैवं ज्ञायते—लप्रकृतिभूतस्य धातोर्ये कर्तृकर्मणी इति, किं तर्हि ? लान्ते पदे या क्रियोच्यते प्राधान्येन गुणभावेन वा, तत्र ये कर्तृकर्मणी तयोः षष्ठी न भवतीति तेनेदमप्यप्रयोजनम् ।

अथ स्याद्—'न लोकाव्यय' इत्यत्राव्ययविशेषणार्थं कृद्ग्रहणम्, तेनोच्चैः कटानां स्पष्टेत्यत्राकृतोऽप्यव्ययस्य प्रयोगे निषेधाभाव इति, तदपि न; अव्ययेन कर्तृकर्मणी विशेषयिष्यामः—अव्ययस्य ये कर्तृकर्मणी तयोः षष्ठी नेति, न त्राकृत उच्चैः कर्तृकर्मणी सम्भवतः । इह तर्हि करोतीति कृदिति कृच्छब्देन कर्त्तारोच्यते, तत्र कर्तृकर्मणोरित्येव षष्ठ्यामपि सिद्धायां पुनर्विधानं गुणभूतेऽपि कर्त्तरि यथा स्यात्—भेदिका देवदत्तस्य यज्ञदत्तस्य काष्ठानामिति, भिदेर्ण्यन्तात्पर्यायादिना ण्वुच्, अत्र ण्यर्थस्य प्राधान्यात्प्रयोजककर्त्ता प्रधानम्, प्रयोज्यकर्त्ता तु प्रकृत्यर्थस्य गुणभावाद्गुणभूत इति प्रधानेतरसन्निधौ प्रधानादेव स्यात्, कृद्ग्रहणादेप्रधानादपि भवति, एतदपि नास्ति प्रयोजनम्; तृतीयावत् सिद्धम्, तद्यथा—पाचित ओदनो देवदत्तेन यज्ञदत्तेनेत्यादौ प्रधानाप्रधानयोर्द्वयोरपि कर्त्रोऽस्त्वृतीया भवति,



शेष इति निवृत्तम्, पुनः कर्मग्रहणात्; इतरथा हि 'कर्तरि च कृति' इत्येवं ब्रूयात् ।।

पदमञ्जरी

तत्कस्य हेतोः ? एकशब्दवाच्यत्वाभावेन विरोधाभावात् तथा षष्ठ्यपि भविष्यति ।

इह तर्हि प्रयोजनम्, 'उभयप्राप्तौ कर्मणि' इति बहुव्रीहिर्यथा स्याद्, अन्यथान्यपदार्थस्यानुपात्तत्वात्तत्पुरुषः स्यात्तत्र चानिष्टं वक्ष्यते । यद्येवम्, उत्तरत्रैव कृद्ग्रहणम् कर्तव्यम्, अथ वा—अनुपात्तेऽप्यन्यपदार्थे व्याख्यानाद् बहुव्रीहिर्भविष्यति, यथा—'एकाचो द्वे प्रथमस्य' इति, तदेतत्कृद्ग्रहणं चिन्त्यप्रयोजनम् ।

केचिदाहुः—इहैव तद्धितनिवृत्त्यर्थं कृद्ग्रहणमिति प्रजानातीति प्रज्ञः, प्रज्ञ एव प्राज्ञः 'प्राज्ञादिभ्यश्च' इति स्वार्थिकेऽपि कृते व्याकरणं प्राज्ञ इत्यत्र षष्ठी न भवति । ननु क्रियमाणेऽपि कृद्ग्रहणे कस्मादेवात्र न भवति, यावता भवत्येव कृतोऽत्र प्रयोगः, न ह्यत्रैतच्छक्यं वक्तुम्—प्रत्ययार्थेनैकार्थीभूतस्य कृदन्तस्य निष्कृष्य व्याकरणेन संबन्धो न सम्भवतीति प्रत्ययस्य स्वांशिकत्वेनार्थान्तराभावात् ? नैष दोषः; कृद्ग्रहणसामर्थ्यात्कृदन्तेनैव योगे षष्ठी विज्ञास्यते, इह तु कृता तद्धितेन चैकरूपः संबन्ध इति न भविष्यतीत्यलमतिक्रोदेन !

शेष इति निवृत्तमिति । तेनाप्राप्ता षष्ठी विधीयत इत्यस्याः समासो भवतीति कुद्योगा च षष्ठी समस्यत इति न वक्तव्यं भवति ।।

न्यासः

पुनरसामर्थ्यसापेक्षत्वात् । तथा हि—कृतः कटः पूर्वमनेनेति कृतशब्दः कटमपेक्षते, नैवम्; धातोरुत्पद्यमाना निष्ठा कथं कटशब्दस्य कर्मतामभिदध्यात् ! तस्या हि कर्मसामान्यमेवाभिधातुं सामर्थ्यम्, न कर्मविशेषम् । वाक्ये तर्हि कथं तया कटशब्दस्य कर्मत्वमभिधीयते ? तत्र युक्तमभिधानम्; कृत इत्यनेन सामानाधिकरण्यात् । तद्धिते तत्पक्षे एकार्थीभावात्सामानाधिकरण्यं निवृत्तमिति केन कटादेः कर्मभावोऽभिधीयते ? क्रिया तु प्रकृत्यर्थत्वाद् यथा वाक्ये गुणीभूता साधनसम्बन्धमनुभवति, तथा वृत्तावपीति करोत्यर्थपेक्षं कटशब्दस्य कर्मत्वमुपपद्यते । तस्माद् भवितव्यमेव द्वितीयया ।

किञ्च—वृत्तिसामानार्थेन वाक्येन भवितव्यम् । न च वृत्तौ बाह्यं कटादिकं कर्म गम्यते येन प्रत्यय उत्पादयिष्यते । वाक्ये कटादिकमापेक्षा निष्प्रयोजनेति गम्यते । तस्मादेवं विग्रहः कर्तव्यः—कृतं पूर्वमनेनेति । ततश्च नास्ति सापेक्षत्वमिति भवत्येव तद्धितः ।

इतरथा हीति । यदि शेषग्रहणमनुवर्त्तत इत्यर्थः । कर्तरि च कृतीत्येवं ब्रूयादिति । एवमपि ह्युच्यमाने शेष इत्यनुवृत्तौ चकारकरणात् कर्मणीत्येतल्लभ्यत एव, किं कर्म-



## उभयप्राप्तौ कर्मणि ॥ ६६ ॥

पूर्वेण षष्ठी प्राप्ता नियम्यते । 'उभयप्राप्तौ' इति बहुव्रीहिः—  
उभयोः प्राप्त्यर्थस्मिन्कृतिः सोऽयमुभयप्राप्तिः । तत्र कर्मण्येव षष्ठी विभ-  
क्तिर्भवति, न कर्तरि । आश्रयो गवां दोहोऽङ्गोपालकेन । रोचते मे  
ओदनस्य भोजनं देवदत्तेन । साधु खलु पयसः पानं यज्ञदत्तेन ।  
बहुव्रीहिविज्ञानादिह नियमो न भवति—आश्रयमिदमोदनस्य नाम  
पाको ब्राह्मणानां च प्रादुर्भाव इति ॥

पदमञ्जरी

उभयप्राप्तौ कर्मणि ॥ उभयशब्देन प्रकृतत्वात्कर्तृकर्मणी संबध्येते । उभय-  
प्राप्ताविति बहुव्रीहिरिति । न तत्पुरुषः । उभयोः कर्तृकर्मणोः षष्ठीप्राप्तौ  
सत्समिति । अत्र प्रयोजनं वक्ष्यति—कर्मण्येवेति । विपरीतस्तु नियमो न  
भवति—उभयप्राप्तावेव कर्मणीति । एवं हि पूर्वसूत्रे कर्मग्रहणमनर्थकं स्याद्,  
अनेनैव विशिष्टविधानमाश्रयणीयं स्यादिति भावः । आश्रय इति । सकर्मकेभ्यो  
भावे कृति विहिते कर्मणि कर्तरि च षष्ठी प्राप्ता नियमेन कर्तुरपनीयते । प्राप्ति-  
ग्रहणाच्च प्राप्तमात्रे नियम इति कर्तृकर्मणोः प्रयोगेऽपि कर्तरि वृत्तीया भवति,  
'अन्तर्धौ येनादर्शनमिच्छति' इति अत्र ह्यात्मन इति गम्यमानत्वादस्त्युभयोः  
प्राप्तिः । अत्र च 'अनन्तरस्य विधिव्वा प्रतिषेधो वा' इति कर्तृकर्मणोरिति प्राप्ति-  
नियम्यते, शेषषष्ठी तु कर्तर्यपि भवत्येव । नियमस्य प्रयोजनं पक्षे वृत्तीयाश्रवणम् ।  
कर्मापि यदा शेषत्वेन विवक्ष्यते तदा तत्रापि शेषषष्ठी भवत्येव । तस्याश्च  
'कर्मणि च' इति निषेधाभावात्समासेऽपि भवति । निषेधस्य तु प्रयोजनं कृत्स्वरो  
मा भूदिति । एतदपि सूचितम्—पूर्वेण षष्ठी प्राप्ता नियम्यत इति । आश्रय-  
मिदमित्येतावदेकं वाक्यम्, किं तदित्याह—ओदनस्येति । अत्र पाके ओदनस्य

न्यासः

ग्रहणेन ? तस्मात् पुनः कर्मग्रहणं शेषाधिकारनिवृत्त्यर्थम् । पुनः कर्मग्रहणेन हि  
पूर्वस्य कर्मग्रहणस्य निवृत्तिराख्यायते । तन्निवृत्तौ तत्सम्बद्धमनुवृत्तमपि शेषग्रहणं  
निवर्त्तते ॥

उभयप्राप्तौ कर्मणि ॥ उभयप्राप्ताविति बहुव्रीहिरिति । तेन तत्पुरुषशङ्कां निर-  
स्यति । बहुव्रीहेराश्रयणस्य प्रयोजनं वक्ष्यति । उभयग्रहणेन प्रकृतत्वात् कर्तृकर्मणी  
सम्बध्येते । उभयोः प्राप्त्यर्थस्मिन् कृतीत्यनेनैकस्मिन्नेवेत्यभिप्रायः । कर्मण्येवेति  
नियमस्य स्वरूपं दर्शयति । उभयप्राप्तावेव कर्मणीत्येष तु विपरीतनियमो न भवति ।  
मा भूत् पूर्वसूत्रेण कर्मणि षष्ठीविधानस्य वैयर्थ्यमिति । आश्रयो गवां दोहोऽङ्गोपाल-



ॐ अकाकारयोः स्त्रीप्रत्यययोः प्रयोगे नेति वक्तव्यम् \* । भेदिका द्वेदत्तस्य कीष्ठानाम् । चिकीर्षा देवदत्तस्य कटस्य ॥

\* शेषे विभाषा \* । अकाकारयोः स्त्रीप्रत्यययोर्ग्रहणात् तदपेक्षया-  
शेषः स्त्रीप्रत्यय एव गृह्यते । विचित्रा हि सूत्रस्य कृतिः पाणिनेः ,  
पाणिनिना वा ॥

केचिदविशेषेणैव विभाषामिच्छन्ति—शब्दानामनुशासनमा-  
चार्येण , आचार्यस्येति वा ॥

कस्य च वर्तमाने ॥ ६७ ॥

पदमञ्जरी

कर्मत्वम्, प्रादुर्भावे च ब्राह्मणानां कर्तृत्वमित्यनेकत्वात्कृदुभयप्राप्तिर्भवति ।  
भेदिकेति । पर्यायादिषु ण्वुच् । चिकीर्षेति । 'अ प्रत्ययात्' । अत्रोभयत्रापि  
कर्त्तरि तृतीया न भवति । षष्ठी तु शेषविवक्षयापि सिद्धयति । समासोऽप्यत्र  
भवति—धर्मजिज्ञासा देवदत्तस्य, शिष्यस्याचार्यशुश्रूषेति 'शेषे विभाषा' इति । तत्र  
यदा नियमेन कर्त्तरि तृतीया तदा 'कर्मणि च' इति निषेधात्पाणिनिना सूत्रकृतिः,  
आचार्येण शब्दानुशासनमित्यसाधुः समासः; पाणिनेः सूत्रकृतिः, आचार्यस्य  
शब्दानुशासनमिति तु साधुः ॥

न्यासः

केनेति । दुहेर्भावे घञ् । तत्रोभयप्राप्तौ कर्मण्येव गोषु षष्ठी भवति, नाऽगोपालके  
कर्त्तरि । अत्र च 'कृत्वोऽर्थप्रयोगे' इत्यतः प्रयोगग्रहणं नानुवर्त्तते । तेन गम्यमानेऽपि  
कर्मणि षष्ठी भवति, यथा—'अन्तर्द्वौ येनादर्शनमिच्छति' इत्यत्र ह्यप्रयुज्यमानस्यात्मनः  
कर्मत्वं गम्यते । पानमिति । ल्युट् च' इति भावे ल्युट् । इह तु न भवति—आश्चर्य-  
मिदमोदनस्य च पाको ब्राह्मणानाञ्च प्रादुर्भाव इति । न ह्यत्रैकस्मिन् कृत्युभयोः प्राप्तिः ।  
तथा ह्योदनस्य पाक इत्यत्र कर्मण्येवौदने प्राप्तिः, न तु ब्राह्मणेषु कर्तृषु । न हि पाकस्य  
कर्तृत्वेन विवक्षिता ब्राह्मणाः, किं तर्हि ? प्रादुर्भावस्य कर्तृत्वेन । ब्राह्मणानां च प्रादुर्भाव  
इत्यत्रापि प्रादुर्भाव इत्येतस्मिन् कृति कर्तृष्वेव ब्राह्मणेषु प्राप्तिः, न कर्मण्योदने । न हि  
प्रादुर्भावस्योदनः कर्म; भवतेरकर्मत्वात् । पाकस्यैव त्वोदनः कर्मत्वेन विवक्षितः ।

अकाकारयोरित्यादि । नियमस्यायं प्रतिषेधः । अकाकारयोः प्रयोगे नियमो न  
भवतीत्येतदर्थरूपं व्याख्येयमित्यर्थः । तत्रेदं व्याख्यानम्—'चतुर्थ्यर्थे बहुलं छन्दसि'  
इत्यतो बहुलग्रहणमनुवर्त्तते, तेनाकाकारयोः प्रयोगे नियमो न भविष्यतीति ।

शेषे विभाषेति । अस्याप्यर्थो बहुलग्रहणसमाश्रयणेन व्याख्यातव्यः । भेदिकेति ।  
पूर्ववद्भावे ण्वुच् । चिकीर्षेति । 'अ प्रत्ययात्' इत्यकारप्रत्ययः ॥



‘न लोकाव्ययनिष्ठा’ इति प्रतिषेधे प्राप्ते पुनः षष्ठी विधीयते ।  
कस्य वर्तमानकालविहितस्य प्रयोगे षष्ठी विभक्तिर्भवति । राज्ञां  
मतः । राज्ञां बुद्धः । राज्ञां पूजितः ।

कस्येति किम् ? ओदनं पचमानः । वर्तमान इति किम् ?  
ग्रामं गतः ।

\* नपुंसके भाव उपसंख्यानम् \* । छात्रस्य हसितम् । मयूरस्य  
वृत्तम् । कोकिलस्य व्याहृतम् ।

\* शेषविज्ञानात् सिद्धम् \* । तथा च कर्तृविवक्षायां तृतीयापि  
भवति—छात्रेण हसितमिति ॥

अधिकरणवाचिनश्च ॥ ६८ ॥

‘कोऽधिकरणे च’ इति वक्ष्यति, तस्य प्रयोगे षष्ठी विभक्तिर्भ-  
वति । अयमपि प्रतिषेधपवादो योगः । इदमेषामासितम् । इदमेषां

पदमक्षरी

कस्य च वर्तमाने ॥ राज्ञां मत इति । ‘मतिबुद्धिपूजार्थेभ्यश्च’ इति वर्तमाने  
क्तः । शेषविज्ञानादिति । उपसंख्यानं प्रत्याचष्टे, सद्यप्यत्र छात्रस्य कर्तृत्वमवि-  
वक्षायां तिरोधीयते, संबन्धित्वमात्रमेव तु विवक्षिष्यते, ततश्च न माषाणामशनी-  
यादितिवत्सिद्धा षष्ठीत्यर्थः । तथा चेति । उपसंख्याने त्वेतन्न सिद्धयतीति  
भावः ॥

अधिकरणवाचिनश्च ॥ तस्य च प्रयोगे षष्ठी विभक्तिर्भवतीति । यथासम्भवं  
न्यासः

कस्य च वर्तमाने ॥ राज्ञां मत इति । ‘मतिबुद्धि’ इत्यादिना क्तः । राज्ञामिति  
कर्त्तरि षष्ठी । कर्म तु निष्ठयामिहितम् । अथेह कस्मान्न भवति—शीलितो देवदत्तेन,  
रक्षितो देवदत्तेनेत्यादि, शीलितादिष्वपि ‘मतिबुद्धिपूजार्थेभ्यश्च’ इति चकारस्यानुक्त-  
समुच्चयार्थत्वाद् वर्तमान एव क्तो विधीयते ? यद्यप्येवम्, तथापि बहुलग्रहणानुवृत्तेरिह  
न भविष्यतीत्यदोषः । अथ वा—प्रकरणादेवात्र वर्तमानकालता गम्यते । पदार्थस्तु  
भूतत्वमेव प्रतिपादयति, न वर्तमानताम् । यस्य तु पदार्थो वर्तमानस्तत्प्रयोगे भवत्येव  
षष्ठी, यथा—कान्तो हरिश्चन्द्र इव प्रजानामिति ।

शेषविज्ञानात् सिद्धमिति । उपसंख्यानं प्रत्याचष्टे—तथा चेत्यादिना । यस्तूप-  
संख्यानमारभते, तस्य कर्तृत्वविवक्षायामपि षष्ठ्येव भवति, न तृतीयेति दर्शयति ॥

अधिकरणवाचिनश्च ॥ तस्य प्रयोगे षष्ठी विभक्तिर्भवतीति । यथासम्भवं यत्र



शयितम् । इदमहेः सृप्तम् । इदं वनकपेर्यातम् । इदमेषां भुक्तम् ।  
इदमेषामशितम् ।

द्विकर्मकाणां प्रयोगे कर्तरि कृति द्वयोरपि षष्ठीद्वितीयावत् ।  
नेताश्वस्य ग्रामस्य चैत्रः । अन्ये प्रधाने कर्मण्याहुः, तदा-नेताश्वस्य  
ग्रामं चैत्रः ॥

न लोकाव्ययनिष्ठाखलर्थतृनाम् ॥ ६९ ॥

पदमञ्जरी

यत्र कर्तैव सम्भवति तत्र कर्तरि—इदमेषामासितमिति, सकर्मकेभ्यस्त्वधिकरणे  
क्ते विहिते द्वयोरपि कर्तृकर्मणोरनभिहितत्वाद् द्वयोरपि षष्ठी भवति—इदमेषां  
भुक्तमोदनस्येति । उभयप्राप्तौ कर्मणीत्ययं तु नियमः ‘कर्तृकर्मणोः कृति’ इत्यस्या  
एव प्राप्तेः । वाचिग्रहणं किम् ? ‘अधिकरण’ इत्युच्यमाने क्तोपलक्षणं विज्ञायेत,  
ततश्चार्थान्तरवृत्तेरपि ध्रौव्यादेरुत्पन्नस्य क्तस्य प्रयोगे षष्ठी स्यात्; वाचिग्रहणे  
तु सति यदाधिकरणं वक्ति तदैव षष्ठी भवति, पदार्थान्तरे तदा कर्तरि तृतीया  
कर्मणि द्वितीया भवति—इहेभिरासितं ग्रामे गत इति; इह गत्यर्थे चातुस्शब्दं  
भवति—इदमेषां गतमित्यधिकरणे, इदमेते गता इति कर्तरि, इहेभिर्गतमिति  
नपुंसके भावे, कर्तृविवक्षायां इदमेषाङ्गतमिति तत्रैव शेषविवक्षायाम् ॥

न लोकाव्ययनिष्ठाखलर्थतृनाम् ॥ जिघृक्षितरूपविनाशप्रसङ्गात् तृनामित्यत्र

न्यासः

कर्तैव सम्भवति तत्र कर्तरि भवति, यथा—इदमेषामासितमिति । अत्रासेरकर्मकत्वात्  
कर्तैव सम्भवति, न कर्म । यत्र तु कर्म कर्तापि सम्भवति तत्रोभयत्रापि, यथा—इदमेषां  
भुक्तमोदनस्येति । भुजेः सकर्मकत्वात् कर्माप्यस्त्येवौदनः । ‘उभयप्राप्तौ कर्मणि’ इति  
नियमः कस्मान्न भवति ? ‘कर्तृकर्मणोः कृति’ इत्यस्याः षष्ठ्याः प्राप्तेरेव नियमो विज्ञा-  
यते । ‘अनन्तरस्य विधिर्वा भवति प्रतिषेधो वा’ इति, ‘मध्येऽपवादाः पूर्वान् विधीन्  
बाधन्ते नोत्तरान्’ इति वा । अधिकरणे चेति वक्तव्ये वाचिग्रहणमधिकरणक्तोपलक्षणं  
मा विज्ञायीत्येवमर्थम् । उपलक्षणार्थत्वे हि तस्यार्थान्तरवृत्तेरपि ध्रौव्यगतिप्रत्यवसाना-  
र्थेभ्य उत्पन्नस्य क्तस्य प्रयोगे षष्ठी स्यात् । वाचिग्रहणे तु यदा भावे क्तप्रत्ययो भवति  
तदा षष्ठी न भवति । तदा कर्तरि तृतीयैव भवति—इहानेनासितमिति । न ह्यत्राधि-  
करणवाची क्तः; क्तोऽधिकरणे ध्रौव्यगतिप्रत्यवसानार्थेभ्यश्चेति चकाराद् यथाप्राप्तञ्चेति  
भावे कर्तरि च विधानात् । यदा तु कर्तरि क्तो भवति तदा तेनैवाभिहितत्वात् तत्र  
षष्ठी न भवति । इहेम आसिता इति चकारः पूर्वापेक्षया समुच्चयार्थः ॥

न लोकाव्ययनिष्ठाखलर्थतृनाम् ॥ किकिनौ च गृह्यते इति । यद्यपि किकिनोर-



‘कृतंकर्मणोः कृति’ इति षष्ठी प्राप्ता प्रतिषिध्यते । ल, उ, उक, अव्यय, निष्ठा, खलर्थं, तृन्—इत्येतेषां प्रयोगे षष्ठी विभक्तिर्न भवति । ‘ल’ इति शतृशानचौ कानृच्छसू किकिनौ च गृह्यन्ते—ओदनं पचन् । ओदनं पचमानः । ओदनं पेचानः । ओदनं पेचिवान् । पपिः सोमम् । ददिर्गाः । उ—कटं चिकीर्षुः । ओदनं बुभुक्षुः । कन्यामलंकरिष्णुः । इष्णुचोऽपि प्रयोगे निषेधः । उक—आगामुकं वाराणसीं रक्ष आहुः ।

### पदमञ्जरी

णत्वाभावः । उ उकेति । अनेनोकारप्रश्लषं दर्शयति । तत्र लश्चेति पूर्वद्वन्द्वे उकारस्य पूर्वनिपातः स्यात्, परनिपातेऽपि लवुकेति स्यात्; तस्मात्त्रयोर्द्वन्द्वं कृत्वा पश्चाल्लशब्दस्य द्वन्द्वः कार्यः, उकारेण च कृतो विशेषणात्तदन्तविधिः, व्यपदेशिवद्भावात्केवलस्यापि ग्रहणम् । शतृशानचाविति । तेन शानजर्थं वृत्तिर्नि प्रत्याहारो नाश्रयणीय इति भावः । किकिनौ चेति । ननु लग्नहणेन लकारास्तदादेशाश्च ग्रहीतुं युक्ताः—कटं कारयाञ्चकार, ओदनं पाचयति; किकिनोस्त्वयुक्तं ग्रहणम्, अलत्वादलादेशत्वाच्च, नैष दोषः; ‘किकिनौ लिट् च’ इत्यनेन लिट्वातिदेशः क्रियते, न लिट्संज्ञा । तत्र ‘कारयाम्’ ‘पचानः’ इत्यादौ लिटि तदादेशे च दृष्टः प्रतिषेध किकिनोरपि भविष्यति । उदाहरणेषु सर्वत्र कारकषष्ठ्याः प्रतिषेधः । शेषषष्ठी तु भवत्येव—ब्राह्मणस्य कुर्वन्, ओदनस्य पचन्, अपां पेहरसि, नरकस्य जिष्णवो गुणेः, तानि द्विषद्वीर्यनिराकरिष्णुरिति । आगामुकमिति । ‘लषपतपद’ इत्यादिनोकञ्, रक्षांसि वाराणसीं प्रत्यागमन-

### न्यासः

लादेशत्वात् स्थानिवद्भावेन लग्नहणेन तयोर्ग्रहणं नास्ति, तथापि ‘लिट् च’ इत्यतिदेशेन भवितव्यम् । विशेषातिदेशे हि नान्तरीयकः सामान्यातिदेश इति; विशेषस्य सामान्येनाविनाभावादिति । तेन सामान्यनिबन्धनः प्रतिषेधः किकिनोरपि सिध्यतीति युक्तं तयोरपि ग्रहणम् । पचमान इति शानच् । स्वरितेत्त्वादात्मनेपदम् । पेचान इति ‘लिटः कानच् वा’ इति वचनात् कानच् । द्विर्वचनम् । ‘अत एक’ इत्यादिनैत्वाभ्यासलोपौ । पेचिवानिति ‘कसुश्च’ इति कसुः । एत्वाभ्यासलोपयोः कृतयोः ‘वस्वे-काजादसाम्’ इतीट् । ‘उगिदचाम्’ इति नुम् । ‘सान्तमहतः’ इत्यादिना दीर्घः । वदिः । पपिरिति । ‘आहगमहनजनः किकिनौ लिट् च’ इति किकिनोरन्यतरः । लिट् चेत्यतिदेशाद्द्विवचनम् । ‘आतो लोप इटि च’ इत्याकारलोपः । चिकीर्षुरिति । ‘सनाशंसमिक्ष उः’ । अलंकरिष्णुरिति । ‘अलं कृञ्’ इत्यादिनेष्णुच् । आगामुक इति । ‘लषपतपद’ इत्यादिनोकञ् ।



\* उकप्रतिषेधे कमेर्भाषायामप्रतिषेधः \* । दास्याः कामुकः ।

अव्यय-कैटं कृत्वा । ओदनं भुक्त्वा ।

\* अव्ययप्रतिषेधे तोसुन्कमुनोरप्रतिषेधः \* । पुरा सूर्यस्योदेतो-  
राधेयः । पुरा क्रूरस्य विसृपो विरप्तिन् । निष्ठा-ओदनं भुक्तवान् ।  
देवदत्तेन कृतम् । खलर्थ-ईषत्करः कटो भवता । ईषत्पानः सोमो  
भवता । तृन्निति प्रत्याहारग्रहणम्, 'लटः शतृशानचौ' इत्यारभ्य आ-  
तृनो नकारात् । तेन शानन्-चानश्-शतृ-तृनामपि प्रतिषेधो भवति ।  
सोमं पवमानः । नडमाघ्नानः । अधीयन् पारायणम् । कर्ता कटान् ।  
वदिता जनापवादान् ।

#### पदमञ्जरी

शीलानि भवन्ति, शापादिमोक्षार्थमित्यर्थः । दास्याः कामुक इति । द्वितीया-  
निवृत्त्यर्थं वचनम्, षष्ठी तु शेषविज्ञानादेव सिद्धा । पुरा सूर्यस्येति । 'भावलक्षणे'  
इत्यादिना तोसुन् । विसृप इति । 'सृपितृदोः कसुन्' 'पूङ्घजोः शानन्'  
'ताच्छील्यवयोवचनशक्तिषु चानश्' 'इङ्धार्योः शत्रकृच्छ्रिणि' इत्येतेषु 'ल' इति  
नानुवर्तत इति स्थापयिष्यते, तेन लग्नग्रहणादसिद्धिरिति मत्वाऽऽह-तृन्निति  
प्रत्याहारग्रहणमिति ।

#### न्यासः

उकप्रतिषेधे इत्यादि । प्रतिपाद्यत इति शेषः । प्रतिपादनन्दु बहुलग्रहणानुवृत्ति-  
माश्रित्य कर्तव्यम् । कृत्वेति । 'समानकर्तृकयोः' इति क्त्वा ।

अव्ययप्रतिषेध इत्यादि । अत्रापि पूर्ववद्वाक्यशेषो वेदितव्यः । प्रतिपादनञ्च  
पूर्ववदेव । अथ वा—'अव्ययीभावश्च' इत्यत्र 'सर्वमिदं काण्डं स्वरादिषु पठ्यते'  
इत्यादिना वृत्तिकारेण प्रतिपादनं कृतम् । 'संज्ञापूर्वको विधिरनित्यः' इति वा ।  
उदेतोरिति । उत्पूर्वादिणो भावलक्षणे 'स्थेणकृञ्चदिचरि' इत्यादिना तोसुन् । विसृप  
इति 'सृपितृदोः कसुन्' । ईषत्कर इति । ईषद् इत्यादिना खल् । ईषत्पान इति । 'आतो  
युच्' । आतृनो नकारादिति । ताच्छीलिकस्य तृनः सम्बन्धिनो नकारादित्यर्थः । पवमान  
इति । 'पूङ् पवने', 'पूङ्घजोः शानन्' । नडमाघ्नान इति । 'ताच्छील्यवयोवचन-  
शक्तिषु चानश्' । 'गमहन' इत्यादिनोपभालोपः । 'हो हन्ते' इत्यादिना कुत्वम् ।  
अधीयन्निति । 'इङ्धार्योः शत्रकृच्छ्रिणि' इति शत्रादेशः । इयङादेशः । उपसर्गेण  
सह दीर्घः । वच्चेति । 'आक्तेस्ताच्छील्य' इत्यादिना तृन् ।



\* द्विषः शतुर्वा वचनम् \* । चौरं द्विषन् । चौरस्य द्विषन् ॥

अकेनोर्भविष्यदाधमर्ण्ययोः ॥ ७० ॥

अकस्य भविष्यति काले विहितस्य, इनस्तु भविष्यति चाधमर्ण्ये च विहितस्य प्रयोगे षष्ठी विभक्तिर्न भवति । कटं कारको व्रजति । ओदनं भोजको व्रजति । इनः खल्वपि—ग्रामं गमी । ग्रामं गामी । आधमर्ण्ये—शतं दायी । सहस्रं दायी ।

भविष्यदाधमर्ण्ययोरिति किम् ? यवानां लावकः । सक्तूनां

पदमञ्जरी

द्विषः शतुर्वा वचनमिति । 'द्विषोऽमित्रे' इति योऽयं शतृप्रत्ययः, तत्प्रयोगे विकल्पेन प्रतिषेधो वक्तव्य इत्यर्थः । प्रत्याख्यानं तु शेषविवक्षायां षष्ठ्यन्यत्र द्वितीयेति, सता च समासप्रतिषेधात्समासे कृत्स्वराद्यं कारकषष्ठी विधेयेत्यपि नास्ति ॥

अकेनोर्भविष्यदाधमर्ण्ययोः ॥ अकस्य भविष्यति काले इनस्तु आधमर्ण्ये चेति । संख्यातानुदेशस्तु व्याख्यानान्न भवतीति भादः । ग्रामं गमीति । 'भविष्यति गम्यादयः' । ननु च नात्र षष्ठ्याः प्रसंगः, कथम् ? गत्यर्थकर्मणीत्यत्रोक्तम्—'द्वितीयाग्रहणं किम् ? न चतुर्थ्येव विकल्प्येत, अपवादविषयेऽपि यथा स्याद् ग्रामस्य गन्ता' इति, सत्यम्; श्रौते तावत् प्रतिषेधे लभ्यमाने किं द्वितीयाग्रहण-सामर्थ्याश्रयणेनेति मन्यते ॥

न्यासः

द्विषः शतुर्वा वचनमिति । द्विषः परो यः शतृप्रत्ययस्तस्य प्रयोगे वावचनं कर्तव्यम् ; अभिधानामिषेययोरभेदोपचारात् । वेत्यनेन वार्थ उक्तः । वार्थोऽपि विकल्पः । विकल्प उच्यते = प्रत्याख्यते येन तद्वावचनम् । तस्य व्याख्यानं कर्तव्यमित्यर्थः । तत्रेदं व्याख्यानम्—बहुलग्रहणमिहानुवर्तते, तेन द्विषः शतुर्विकल्पेन प्रतिषेधो भविष्यति । द्विषश्चिति ॥ 'द्विषोऽमित्रे' इति शतृप्रत्ययः ॥

अकेनोर्भविष्यदाधमर्ण्ययोः ॥ अकस्य भविष्यति काल इति । आधमर्ण्ये, तस्य तत्रासम्भवात् । इनस्तु भविष्यदाधमर्ण्ययोरिति । तस्योभयोरपि सम्भवात् । ननु च साम्यादिह संख्यातानुदेशेन भवितव्यम् ? नैतदस्ति; स्वरितेन हि संख्यातानुदेशो भवति, न चेह तदर्थं स्वरितत्वं प्रतिज्ञायते । कटं कारको व्रजतीति । 'तुमुन्बुलौ' इत्यादिना ण्बुल् । ग्रामं गमीति । गमेरिनिः । स च 'भविष्यति गम्यादयः' इति वचनाद् भविष्यत्कालविषयः । शतं दायीति । 'आवश्यकधमर्ण्ययोर्णिनिः' । यवानां लावकः



पायकः । अवश्यं क्लारी कटस्य ।

इह कस्मान्न भवति—वर्षशतस्य पूरकः, पुत्रपौत्राणां दर्शक इति ? भविष्यदधिकारे विहितस्याकस्येदं ग्रहणम् ।

कृत्यानां कर्तरि वा ॥ ७१ ॥

‘कर्तृकर्मणोः कृति’ इति नित्यं षष्ठी प्राप्ता कर्तरि विकल्प्यते । कृत्यानां प्रयोगे कर्तरि वा षष्ठी विभक्तिर्भवति, न कर्मणि । भवता कटः कर्तव्यः । भवतः कटः कर्तव्यः ।

कर्तरीति किम् ? गेयो माणवकः साम्नाम् ।

\* उभयप्राप्तौ कृत्ये षष्ठ्याः प्रतिषेधो वक्तव्यः \* । कृष्टव्या ग्रामं शाखा देवदत्तेन । नेतव्या ग्राममजा देवदत्तेन ॥

पदमञ्जरी

कृत्यानां कर्तरि वा ॥ कर्तरीति किमिति । ‘तयोरेव कृत्यत्तल्लर्थाः’ इति वचनादकर्मकेभ्यो भावे सकर्मकेभ्यश्च कर्मणि कृत्यानां विधानात्कर्तुरेव तैरनभिधानं सम्भवतीति कर्तृकर्मणोर्द्वयोरधिकारेऽपि कर्तयैव षष्ठी भविष्यतीति प्रश्नः । गेय इति । ‘भव्यगेय’ इत्यादिना कर्तरि यत्प्रत्ययः । साम्नामिति । कर्मणि नित्यमेव षष्ठी भवति ।

उभयप्राप्तौ कृत्य इति । उभयो कर्तृकर्मणोः प्राप्तिर्यस्मिन् कृत्ये तत्र द्वयोरपि कर्तृकर्मणोः षष्ठी न भवतीत्यर्थः । कृष्टव्येति । कृषेद्विकर्मकत्वात्प्रधाने कर्मणि

न्यासः

इति । ‘ण्वुल्लृचौ’ इति ण्वुल् । अवश्यंकारीति । आवश्यकं णिनिः । वर्षशतस्य पूरक इति । ‘भूरी आप्यायन्ने’, चौरादिकः । तस्मात् ‘ण्वुल्लृचौ’ इति भविष्यत्काले ण्वुल् । स हि त्रिषु कालेषु भवति । भविष्यदधिकारविहितस्याकस्येदं ग्रहणमिति । इह हि भविष्यदिति स्वर्यते । स्वरितेनाधिकारावगतिर्भवति । तेन भविष्यदधिकारविहितस्येदमकस्य ग्रहणम्, न सर्वस्य ॥

कृत्यानां कर्तरि वा ॥ गेयो माणवकः साम्नामिति । ‘भव्यगेय’ इत्यादिना कर्तरि गेयशब्दौ व्युत्पादितः । गायतीति गेयः साम्नामिति कर्मणि षष्ठी नित्यमेव भवति । वक्तव्य इति । व्याख्येय इत्यर्थः । तत्रेदं व्याख्यानम्—‘न लोकाव्ययनिष्ठा’ इत्यत्र नेति योगविभागः कर्तव्यः, तेनोभयप्राप्तौ कृत्ये षष्ठ्याः प्रतिषेधो भविष्यति ।



तुल्यार्थैरतुलोपमाभ्यां तृतीयाऽन्यतरस्याम् ॥ ७२ ॥

तुल्यार्थैः शब्दैर्योगे तृतीया विभक्तिर्भवत्यन्यतरस्याम्, षष्ठी च, तुलोपमाशब्दौ वर्जयित्वा । शेषे विषये तृतीयानिधानात् तया मुक्ते षष्ठ्येव भवति । तुल्यो देवदत्तेन, तुल्यो देवदत्तस्य । सदृशो देवदत्तेन, सदृशो देवदत्तस्य ।

अतुलोपमाभ्यामिति किम् ? तुला देवदत्तस्य नास्ति । उपमा

पदमञ्जरी

कृत्यप्रत्ययः, न त्वप्रधान इति तस्मिन् कर्मणि कर्तरि च प्राप्ता षष्ठी न भवति । एतच्च योगविभागाल्लभ्यते, कथम् ? कृत्यानामित्येको योगः, अत्रोभयप्राप्तौ नेति च वर्तते, युगपदुभयप्राप्तीनां कृत्यानां प्रयोगे षष्ठी न भवतीत्यर्थः; ततः कर्तरि वा, अत्र षष्ठीत्येवानुवर्तते, अन्यत्सर्वं निवृत्तम् ॥

तुल्यार्थैरतुलोपमाभ्यां तृतीयान्यतरस्याम् ॥ शेषविषये विधानादिति । शेष-इत्यधिक्रियत इति भावः । बहुवचननिर्देशादेव स्वरूपग्रहणाभावे सिद्धेऽर्थग्रहणं पदान्तरनिरपेक्षा ये तुल्यानाहुस्तत्परिग्रहार्थम् । तेन द्योतका इवादयो निवर्त्तिता भवन्ति—गौरिव गवयः, यथा गोस्तथा गवय इति । तुला देवदत्तस्येति । तुलोपमाशब्दौ कर्मसाधनौ तुल्यार्थौ तत्र प्रतिषेध्या तृतीया, षष्ठी तु भवत्येव ।

न्यासः

अथ वा कृत्यानामिति योगविभागाश्रयणात्, अत्र च नेत्यनुवृत्तेः । वेति व्यवस्थित-विभाषाविज्ञानाद्वा । उभयप्राप्तौ कृत्ये षष्ठीप्रतिषेधो भविष्यति । तेन ऋष्या शाखा ग्रामं देवदत्तेनेति । कृषेः 'अनुदात्तस्य चर्दुपधस्यान्यतरस्याम्' इत्यमागमो भवति । अत्र देवदत्ते कर्तरि षष्ठी मा भूदिति । एवमुभयप्राप्तौ कृत्ये षष्ठ्याः प्रतिषेधो वक्तव्य इत्युक्तम् । कर्मणि तु शाखायां कृत्येनाभिहितत्वादेव षष्ठी न भविष्यति । ग्रामस्या-प्रधानत्वादेव यथैव हि कृत्याः प्रधाने कर्मणि भवन्ति नाप्रधाने, तथा षष्ठ्यपि । न चेह ग्रामः प्रधानं कर्म, किं तर्हि ? शाखेति ॥

तुल्यार्थैरतुलोपमाभ्यां तृतीयाऽन्यतरस्याम् ॥ तुल्यार्थैः सदृशार्थैरित्यर्थः । अर्थ-ग्रहणं पदान्तरनिरपेक्षा ये तुल्यार्थतामाहुस्तत्परिग्रहार्थम् । तेन पदान्तरसन्निध्येन द्योतका इवादयो निवर्त्तिता भवन्ति—गौरिव गवय इति, यथा गोस्तथा गवय इति । स्वरूपनिवृत्त्यर्थं त्वर्थग्रहणं न भवति; बहुवचननिर्देशादेव स्वरूपविधेर्निरस्त-त्वात् । इहापि पितृस्तुल्यः प्रजयेति प्रज्ञाशब्दात् षष्ठी न भवति; हेतुत्वेन करणत्वेन



कृष्णस्य न विद्यते । वेति वर्तमानेऽन्यतरस्यांग्रहणमुत्तरसूत्रे तस्य चकारेणानुकर्षणार्थम् ; इतरथा हि तृतीयानुकृष्येत ॥

चतुर्थी चाशिष्यायुष्यमद्रभद्रकुशलसुखार्थहितैः ॥ ७३ ॥

आशिषि गम्यमानायाम् आयुष्य, मद्र, भद्र, कुशल, सुख, अर्थ, हित-इत्येतैर्योगे चतुर्थी विभक्तिर्भवति । चकारो विकल्पानुकर्षणार्थः । शेषे चतुर्थीविधानात्तया मुक्ते षष्ठी विभक्तिर्भवति ।

\* अत्रायुष्यादीनां पर्यायग्रहणं कर्तव्यम् \* । आयुष्यं देवदत्ताय देवदत्तस्य वा भूयात् । चिरं जीवितं देवदत्ताय देवदत्तस्य वा भूयात् । मद्रं देवदत्ताय देवदत्तस्य वा भूयात् । भद्रं देवदत्ताय । भद्रं देवदत्तस्य । कुशलं देवदत्ताय । कुशलं देवदत्तस्य । निरामयं देवदत्ताय । निरामयं देवदत्तस्य । सुखं देवदत्ताय । सुखं देवदत्तस्य । शं देवदत्ताय । शं देवदत्तस्य । अर्थो देवदत्ताय । अर्थो देवदत्तस्य । प्रयोजनं देवदत्ताय । प्रयोजनं देवदत्तस्य । हितं देवदत्ताय । हितं देवदत्तस्य । पथ्यं देवदत्ताय । पथ्यं देवदत्तस्य ।

पदमञ्जरी

इह 'स्फुटोपमं भूतिसितेन शम्भुना' इति शम्भुना स्फुटोपमा यस्येत्युपमाशब्देनापि योगे करणे तृतीया भवति, भावसाधनत्वात्तस्य, यथा - उपमीयतेऽनेन-त्यादौ; इतरथा हि तृतीयानुकृष्येतेति तस्यानन्तरसूत्रे श्रुतत्वाद् अन्यतरस्यांग्रहणे तु सति तस्य प्रयोजनान्तराभावात्तदेव चकारेणानुकर्ष्यते ॥

चतुर्थी चाशिष्यायुष्यमद्रभद्रकुशलसुखार्थहितैः ॥ आयुष्यादीनां सुखपर्यन्तानां द्वन्द्वं कृत्वार्थशब्देन बहुव्रीहिविधानादर्थशब्देनायुष्यादिभिः प्रत्येकं सम्बन्धः । तत्र मद्रभद्रशब्दयोः पर्यायत्वात्सूत्रे भद्रशब्दो न पठितव्य इति केचिदाहुः । अन्ये त्वर्थशब्दोऽपि पृथगेव निमित्तम्; व्याख्यानाच्च सर्वत्रार्थग्रहणं वर्णयन्ति । वृत्तावपि कचिदर्थशब्दोऽप्युदाह्रियते ।

न्यासः

वा प्रज्ञाया विवक्षितत्वात् । इतरथा हि तृतीयानुकृष्येतेति । तस्या अनन्तरसूत्रे श्रुतत्वात् । अन्यतरस्यांग्रहणस्य त्वेतदेव प्रयोजनमिति । तदेव चकारेणानुकर्ष्यत इति ।

चतुर्थी चाशिष्यायुष्यमद्रभद्रकुशलसुखार्थहितैः ॥ तृतीयानिर्देशादेवार्थग्रहणे



आशिषीति किम् ? आयुष्यं देवदत्तस्य तपः ॥

इति श्रीजयादित्यविरचितायां काशिकायां वृत्तौ

द्वितीयाध्यायस्य तृतीयः पादः ॥



पदमञ्जरी

हितं देवदत्तस्येति । 'हितयोगे चतुर्थी वक्तव्या' इत्यस्यानाशिषि चरितार्थ-  
त्वादानाशिषि हितयोगेऽप्यनेन विकल्पेन भाव्यम्; अन्यथाऽत्र हितग्रहणमनर्थकमिति  
मन्यते ॥

इति श्रीहरदत्तमिश्रविरचितायां पदमञ्जर्या

द्वितीयाध्यायस्य तृतीयः पादः ॥



न्यासः

सिद्धेऽर्थग्रहणादर्थशब्दः पृथगेव निमित्तं विज्ञायते । कथं पुनस्तृतीयाग्रहणादर्थग्रहणं  
सिध्यति ? अपरिसमाप्तत्वादस्य वाक्यस्य योग इत्यध्याह्रियते । स चार्थैरेव सम्भवति  
न शब्दैरिति सामर्थ्यादर्थग्रहणं सिध्यति ॥

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्चिकायां द्वितीयाध्यायस्य

तृतीयः पादः ॥





## अथ द्वितीयाध्याये चतुर्थः पादः

द्विगुरेकवचनम् ॥ १ ॥

द्विगुः समासः एकवचनं भवति । एकस्य वचनम् = एकवचनम् ।  
एकस्यार्थस्य वाचको भवतीत्यर्थः । तदनेन प्रकारेण द्विग्वर्थस्यैक-

पदमञ्जरी

द्विगुरेकवचनम् ॥ अत्र यदि पारिभाषिकमेकवचनं गृह्येतानुप्रयोगत एकवचनं न स्यात्—पञ्चपूलीयं शोभनेति, तस्याद्विगुत्वाद् 'द्विगोः' इति पञ्चम्या च निर्देशः स्यात्, अतोऽन्वर्थस्यैकवचनस्येदं ग्रहणमिति मत्वाऽऽह—एकस्य वचनमेकवचनमिति । वक्तीति वचनम्, 'कृत्यल्युटो बहुलम्' इति कर्त्तरि ल्युट्, एकस्यार्थस्य वचनमेकवचनमिति कर्मणि षष्ठ्याः समासः । तत्र चैकस्यार्थस्य वाचकं भवतीति सामान्येनोपक्रमः, पञ्चात्किं तदित्यपेक्षायाम् द्विगुरित्यस्य पुल्लिङ्गस्य सम्बन्ध इत्येकवचनमिति नपुंसकोपपत्तिः । एतदेव व्यनक्ति—एकस्यार्थस्येति । एवं च द्विगुरेकार्थस्य वाचको भवति । यदि द्विग्वर्थ एको भवति, न च वस्तुतोऽनेकार्थस्य वचनशतेनाप्येकार्थत्वमापादयितुं शक्यमिति सामर्थ्यादतिदेशो विज्ञायते, तदाह—तदनेन प्रकारेणेति । तदिति वाक्योपन्यासे किमुक्तं भवतीत्याह—

न्यासः

द्विगुरेकवचनम् । अत्र यदि पारिभाषिकमेकवचनं गृह्येत तदानुप्रयोग एकवचनं न स्यात्—पञ्चपूलीयं शोभनेति, अनुप्रयोगस्याद्विगुत्वात् ; यदि पारिभाषिकमेकवचनमिहाभिप्रेतं स्यात् तदा द्विगुरेकवचनमित्येवं ब्रूयात्, तस्मादन्वर्थस्यैकवचनस्येदं ग्रहणं न पारिभाषिकस्येति मनसि कृत्वाह—एकस्य वचनमेकवचनमिति । एतेनैकवचनशब्दस्य षण्ठीसमासतां दर्शयन्नन्वर्थतां दर्शयति । एकस्य वचनं वाचकमेकवचनमिति । वक्तीति वचनम्, 'कृत्यल्युटो बहुलम्' इति कर्त्तरि ल्युट् । एकवचनस्यैवार्थं पर्यायान्तरेण स्पष्टीकर्तुमाह—एकार्थस्येत्यादि । ननु चैकवचनमिति पुल्लिङ्गेन भवितव्यम् ; कथम् ? द्विगोः पुल्लिङ्गत्वात्, न; लिङ्गसामान्यस्य विवक्षितत्वान्नपुंसकलिङ्गेनैव सामान्येन निर्देशः कृत इत्यदोषः । तदनेन प्रकारेणेति । अन्वर्थस्यैकवचनशब्दग्रहणात्मकेनेत्यर्थः । न चानेकार्थाभिधायिनः शब्दस्य वचनशतैरप्येकार्थाभिधायित्वं शक्यते । ननु तदानीं एकार्थस्य स्वाभाविकत्वात्, विज्ञायत इत्यत आह—



वद्भावो विधीयते, द्विग्वर्थं एकवद्भवतीति । समाहारद्विगोश्चेदं ग्रहणम्, नान्यस्य । पञ्चपूलाः समाहृताः पञ्चपूली । दशपूली ।

पदमञ्जरी

द्विग्वर्थं एकवद्भवतीति । समाहारद्विगोश्चेदं ग्रहणमिति । तद्वितार्थं यो द्विगुस्तस्यैकवद्भावो मा भूदित्येवमर्थं पञ्चभिर्गोभिः क्रीताः पञ्चगवः पटा इति । अथ क्रियमाणेऽपि समाहारग्रहणे इह कस्मान्न भवति—पञ्चपूली च पञ्चपूली च पञ्चपूल्य इति, शिष्यमाणस्य द्विगुत्वात्तदर्थस्यैकवद्भावः प्राप्नोति ? न वा; बहिरङ्गत्वाद्, बहिरङ्गोऽयं द्विग्वर्थः सत्येव द्विगावेकशेषात्प्रागभावादेकशेषे सति पञ्चादुपजायमानत्वादन्तरङ्गे प्राथमकल्पिके द्विग्वर्थे चरितार्थं एकवद्भावोऽत्र न भविष्यति । यद्येवम्, पञ्चगवः पटा इत्यत्राप्येवमेव भविष्यति ? सत्यम्; यदा पटाः प्रत्येकं पञ्चभिर्गोभिः क्रीताः, यदा तु बहवः पटाः संहताः पञ्चभिर्गोभिः क्रीयन्ते तदाऽयमेकशेषस्याविषयः । यदि तर्हि समाहारद्विगोर्ग्रहणम्, नार्थोऽनेन, कथम् ? समाहरणं समाहारः=समूहः, तस्यैकत्वाद्यर्थं वनमित्यादिवदेकवचनं भविष्यति ।

न्यासः

द्विग्वर्थस्यैकवद्भावो विधीयत इति । अस्यैवार्थं स्पष्टीकर्तुमाह—द्विग्वर्थं एकवद्भवतीति । यद्येवम्, तद्वितार्थं यो द्विगुस्तस्याप्येकवद्भावः प्राप्नोति—पञ्चसु कृपालेषु संस्कृतौ संस्कृता वा पञ्चकपालौ पञ्चकपाला वेत्यत आह—समाहारद्विगोश्चेत्यादि । चकारोऽवधारणे । समाहारद्विगोरेवेति यावत् । कथं पुनः समाहारद्विगोरेव ग्रहणं लभ्यते ? एवं मन्यते—‘द्वन्द्वश्च’ इत्यत्र चकारेण द्विगुरनुकृष्यते । यस्मिन्नर्थे द्वन्द्व एकार्थीभवति तस्मिन्नेवार्थे द्विगोरप्येकवद्भावो यथा स्यादिति । द्वन्द्वश्च समाहार एवैकार्थीभवति, नान्यत्र । तस्माद् द्विगोरप्येकवद्भावस्तत्रैव भवति; अतः समाहारे द्विगोरेवेदं ग्रहणं युक्तं भवति । यदि तर्हि समाहारद्विगोरेवेदं ग्रहणं तदा निष्प्रयोजनोऽतिदेशः, तथा हि—समाहारो द्विगोरर्थः, समाहारश्च भावसाधनः, समाहरणं समाहारः=समुदायः, स चैक एव । तत्र न्यायप्राप्तमेवैकवचनमिति निष्फलः सूत्रारम्भः ? नैतदस्ति; यतः ‘समुदायिभ्योऽनन्यः समुदायः’ इत्यस्मिन् दर्शनेऽनेकद्रव्यात्मकत्वात् समुदायस्यैकवचनं न सिद्धयतीतीदमारब्धम् । तथा चोक्तं भाष्ये—‘प्रत्यधिकरणं वचनोत्पत्तेः संख्यासामानाधिकरण्याच्च द्विगोरेकवचने विधानम्’ इति । प्रत्यधिकरणम्=प्रतिद्रव्यम् । वचनस्योत्पत्तौ प्रत्यभिधेयद्रव्यसमवायिनी सङ्ख्याविभक्तिः प्रयोजिकोत्पद्यते । द्विगोश्च योऽर्थः सोऽनेकद्रव्यात्मकः । तथा हि—पञ्च पूलाः समाहृताः । समाह्रियमाणानां पूलानां पञ्चसंख्यावच्छिन्नत्वात् संख्यासामानाधिकरण्याच्च पञ्चैतानि द्रव्याणीति कृत्वा समुदायस्यैकवचनं न सिद्धं । तद्वितार्थं बहुत्वाद् बहुवचनं स्यात् । अत एकवद्भावो विधीयत



द्विग्वर्थस्यैकत्वादनुप्रयोगेऽप्येकवचनं भवति— पञ्चपूलीयं शोभनेति ॥

द्वन्द्वश्च प्राणितूर्यसेनाङ्गानाम् ॥ २ ॥

पदमञ्जरी

यदि तर्हि समाह्रियत् इति समाहार इति कर्मसाधनः समाहारशब्दः, तदाऽपेक्षितपरस्पराः पञ्चपूलाः समासार्थ इति बहुवचनप्रसङ्गेऽतिदेश आरभ्यते, तदाह—प्रत्यधिकरणं वचनोत्पत्तेः संख्यासामानाधिकरण्याच्च द्विगोरेकवचनविधानमिति । अधिकरणं द्रव्यम्, संख्यावाची पञ्चादिशब्दः, यत्संख्याविशिष्टं द्रव्यमभिधीयते तदभिधानयोग्यं वचनमुत्पद्यते । पञ्चपूलीशब्देन पञ्चपूलाः समाह्रियमाणा उच्यन्ते, अतः समासार्थस्य पञ्चादिभिः सामानाधिकरण्याद् द्विवचनबहुवचनप्रसङ्गे एकवचनं विधीयत इत्यर्थः । संख्यासामानाधिकरण्यादित्यनेन कर्मसाधनत्वं समाहारशब्दस्य दर्शयति, भावसाधने तु वैयधिकरण्यं पञ्चानां पूलानाम् । न वा समाहारैकत्वादिति, अयमर्थः—तिरोहितावयवभेदः समूहरूपः समाहारो द्विग्वर्थस्तस्यैकत्वाद्विगोरेकवचनसिद्धेर्नात्र सूत्रेण प्रयोजनम् । अवश्यं च तद् भावसाधनः समाहार आश्रयणीयः; अन्यथा पञ्चानां खट्वानां समाहारः पञ्चखट्वीत्यत्र वा टाबन्त इति स्त्रीत्वपक्षे खट्वाशब्दस्यानुपसर्जनत्वात् ह्रस्वो न स्यात् । अनुपसर्जनत्वं चाप्रथमानिर्दिष्टत्वादेनैकविभक्तित्वाच्च । भावसाधने तु पञ्चानां खट्वानां समाहारः, समाहारं समाहारेणेति समासार्थस्य नानाविभक्तियोगेऽपि खट्वाशब्दस्य नित्यं षष्ठ्यन्तत्वात् 'एक विभक्ति च' इत्युपसर्जनत्वाद् ह्रस्वत्वं सिध्यति, एकवचनमित्येतदुत्तरार्थं कर्तव्यमेव । पञ्चपूलीति । 'अकारान्तोत्तरपदो द्विगुः स्त्रियां भाष्यते' इति स्त्रीलिङ्गत्वाद् 'द्विगोः' इति ङीप् ॥

द्वन्द्वश्च प्राणितूर्यसेनाङ्गानाम् ॥ इह यस्य द्वन्द्वस्य कश्चिदवयवः प्राण्य-

न्यासः

'समुदायिभ्योऽन्यः समुदायः' इत्यस्मिन् दर्शने सूत्रमिदं प्रत्याख्यातव्यमेव । तथा चोक्तम् भाष्ये— 'न वा समाहारैकत्वात्' इति । न वा योगारम्भेणैवार्थः । यस्मादेकोऽयमर्थः समाहारो नाम । तत्रैकत्वादेकवचनं भविष्यतीति वाक्यार्थः । पञ्चपूलीति । 'अकारान्तोत्तरपदो द्विगुः स्त्रियां भाष्यते' इति स्त्रीत्वे सति 'द्विगोः' इति ङीप् । अर्थस्यैकत्वादित्यादिनाऽर्थातिदेशस्य फलं दर्शयति ॥

द्वन्द्वश्च प्राणितूर्यसेनाङ्गानाम् ॥ अत्राङ्गशब्दः समुदाये परिसमाप्यते ? प्रत्येकं परिसमाप्यते वा ? तत्र यदि समुदाये परिसमाप्येत तदैकत्वेऽदं वाक्यं स्यात्, तथा च व्यतिकरः प्रसज्येत । अर्थात् प्राण्यङ्गादीनां समाहार एवेत्यर्थः यो द्वन्द्वो व्यतिकरीणवयवस्तस्यैकत्वात् दोषो न भवति । तत्र हि



‘एकवचनम्’ इति वर्तते । अङ्गशब्दस्य प्रत्येकं वाक्यपरि-  
समाप्त्या त्रीणि वाक्यानि संपद्यन्ते । प्राण्यङ्गानां द्वन्द्व एकवद्भवति,  
तथा तूर्याङ्गानां सेनाङ्गानां च । प्राण्यङ्गानां तावत्—पाणिपादम् ।  
शिरोग्रीवम् । तूर्याङ्गानाम्—मार्दङ्गिकपाणविकम् । वीणावादक-  
परिवादकम् । सेनाङ्गानाम्—रथिकाश्वारोहम् । रथिकपादातम् ।

पदमञ्जरी

ङ्गवाची, कश्चित्तूर्याङ्गवाची, कश्चित्सेनाङ्गवाची; यथा—पाणिमार्दङ्गिकाश्वारोहा  
इति, स व्यतिकीर्णावयवोऽपि प्राण्यङ्गादीनां द्वन्द्वो भवत्येवेत्येकवद्भावः प्राप्नोति,  
तत्राह—अङ्गशब्दस्येत्यादि । ननु पूर्वपक्षेऽपि प्रत्येकमेव परिसमाप्तिरङ्गशब्दस्य,  
न हि प्राणितूर्यसेनानामेकमङ्गं सम्भवति ? एवं तर्ह्यङ्गानामेव रूपस्य बहुवच-  
नान्तस्य सतोऽङ्गशब्दस्य प्रत्येकं सम्बन्धः, न तु प्रत्येकपरिसमाप्तस्य पश्चाद्बहु-  
वचनसम्बन्धः । त्रीणि वाक्यानि संपद्यन्ते इति । सूत्रं तु तेषामेव ग्रहणकवाक्य-  
मिति भावः । तत्र प्रथमेन वाक्येन प्राण्यङ्गानां प्राण्यङ्गयोरेव द्वन्द्वः कृतस्त-  
स्यैकवद्भावो विधीयते, द्वितीयेन तूर्याङ्गानां तूर्याङ्गैरेव, तृतीयेन सेनाङ्गानां सेना-  
ङ्गैरेवेति न संकरप्रसङ्गः । तथा तूर्याङ्गानामिति द्वन्द्व एकवद्भवतीत्यपेक्षते, अत्रा-  
ङ्गशब्द उपकारकवचनः पूर्वत्रोत्तरत्र चावयववचनः सेनाङ्गानां चेति पूर्ववदपेक्षा ।  
पाणिपादमिति । अत्र ‘जातिरप्राणिनाम्’ इत्येव सिद्धे व्यतिकरनिरासार्थं  
वचनम् । मार्दङ्गिकपाणविकमिति । ‘शिल्पम्’ इति ठक् । वीणावादकेति । ‘नित्यं  
क्रीडाजीविकयोः’ इति समासः, विपञ्ची परिवादिनी, तज्जीविकः=परिवादकः ।  
पणवमृदङ्गमित्यादौ तु ‘जातिरप्राणिनाम्’ इत्येव सिद्धम् । रथिकाश्वारोहमिति ।

न्यासः

प्राण्यङ्गानां द्वन्द्व एकवद्भवतीत्येवमादीनि त्रीणि वाक्यानि संपद्यन्ते । स्वविषये यत्र  
बहुवचनान्तं वाक्यं क्रियते तत्र प्रथमेन वाक्येन प्राण्यङ्गानां प्राण्यङ्गैरेव यः समास-  
स्तस्यैकवद्भावो विधीयते । द्वितीयेन वाक्येन तूर्याङ्गानां तूर्याङ्गैः । तृतीयेन  
सेनाङ्गानां सेनाङ्गैरिति न भवति सङ्करप्रसङ्गः । न हि चतुर्थं वाक्यमस्ति येन व्यति-  
कीर्णावयवस्य द्वन्द्वस्यैकार्थता स्यादिति मन्यमानः प्रत्येकं वाक्यपरिसमाप्तिपक्षमा-  
श्रित्याह—अङ्गशब्दस्येत्यादि । तथा तूर्याङ्गानामिति द्वन्द्व एकवद्भवतीत्यपेक्ष्यते ।  
एवं सेनाङ्गानाञ्चेत्यत्रापि । पाणिपादमिति । अत्र यदि प्राण्यङ्गमपि प्राणिग्रहणेन  
गृह्यते तदा ‘जातिरप्राणिनाम्’ इति प्रतिषेधे प्राप्ते वचनमिदम् । अथ न गृह्यते तदा  
जातित्वादेव सिद्धे व्यतिरेकनिरासार्थम् । मार्दङ्गिकपाणविकमिति । इहाप्यप्राणिना-  
मिति प्रतिषेधे प्राप्ते  
यथा—पणवमृदङ्गमित्यादौ तु ‘जातिरप्राणिनाम्’ इत्येव सिद्धम्, पदार्थस्य



हस्त्यश्वादिषु परत्वात्पशुद्वन्द्वे विभाषयैकवद् भवति ।

इतरेतरयोगे समाहारे च द्वन्द्वो विहितः, तत्र समाहारस्यैकत्वात्सिद्धमेवैकवचनम् ? इदं तु प्रकरणं विषयविभागार्थम्—प्राण्यङ्गादीनां समाहार एव द्वन्द्वः, दधिपयआदीनामितरेतरयोग एव, वृक्षमृगादीनामुभयत्रेति ॥

पदमञ्जरी

कथं रथवाजिपत्तिकरिणीसमाकुलमिति, यावतैकवद्भावे सति नपुंसकह्रस्वत्वेन भाव्यम् ? निरङ्कुशाः कवयः । रथवाजिपत्तिसहिताः करिण्यो रथवाजिपत्तिकरिण्यस्ताभिः समाकुलमिति वा समर्थनीयम् ।

द्वन्द्वश्चेत्यारभ्य 'विभाषा समीपे' इत्यन्तस्य प्रकरणस्यानारम्भणीयतां शङ्कते—इतरेतरयोग इत्यादि । सिद्धमेवैकवचनमिति । ततश्चानारम्भणीयं प्रकरणमिति भावः । परिहरति—इदं त्विति । कः पुनरसौ विषयविभाग इत्याह—प्राण्यङ्गादीनामिति । कथं पुनः प्राण्याङ्गादीनां द्वन्द्व एकवचनो भवतीत्यस्य वचनस्य प्राण्यङ्गादीनां समाहार एवेत्यर्थो भवतीति ? वचनव्यक्तिभेदात् । एवं ह्यत्र वचनं व्यज्यते—य एकवचनो द्वन्द्वः स एषां भवतीति, न पुनः प्राण्यङ्गादीनां यो द्वन्द्व इत्यनूद्य तस्यैकवचनता विधीयते । एकवचनान्तश्च द्वन्द्वः समाहारद्वन्द्वः, स प्राण्यङ्गादीनामपि 'चार्थे द्वन्द्वः' इत्येव सिद्ध इति स एवैषामिति नियमः संपद्यते; दधिपयआदिष्वपि येषां ब्रह्मप्रजापत्यादीनामनेन प्रकरणेन नियमस्याप्राप्तिस्तेषां तावत् 'चार्थे द्वन्द्वः' इत्यनेन प्राप्तो द्वन्द्वः प्रतिषिध्यते । य एकवचनो द्वन्द्वः स एषां न भवतीति वचनव्यक्त्याश्रयेण येषामपि दधिपयसी इत्यादीनां 'जातिरप्राणिनाम्' इति नियमस्य प्राप्तिस्तेषाम् 'अनन्तरस्य विधिर्वा भवति प्रतिषेधो वा' इति यद्यपि नियमस्य प्रतिषेधो युक्तः, तथापि ब्रह्मप्रजापत्यादिभिः साहचर्यादेकवचनो द्वन्द्व इत्येतावन्मात्रस्यापेक्षणात्समाहारद्वन्द्व एव प्रतिषिध्यते, न नियमः । वृक्षादिविभाषाप्रयोजनं तु तत्रैव वक्ष्यामः ।

अथैवं कस्मान्न विज्ञायते—इतरेतरयोगपक्षेऽप्राप्त एकवद्भावो विधीयत

न्यासः

बहुत्वं दर्शयितव्यम् । यस्माद् बहुत्वमेव सेनाङ्गत्वे कारणम् । बहुत्वाभावे सेनाङ्गत्वान्नास्तीति रथिकाश्वारोहाविति भवितव्यम् । हस्त्यश्वादिषु परत्वात् पशुद्वन्द्वविभाषयैव भवितव्यमिति । 'विभाषा वृक्षमृग' इत्यादिना । इतरेतरयोग इत्यादिना द्वन्द्वप्रकरणस्य प्रयोजनं दर्शयति । प्राण्यङ्गादीनां समाहार एवेत्यादिना विषयविभागार्थतां स्पष्टीकरोति ॥

काशि० २ : १६



## अनुवादे चरणानाम् ॥ ३ ॥

चरणशब्दः शाखानिमित्तकः पुरुषेषु वर्तते । चरणानां द्वन्द्व एकवद्भवति, अनुवादे गम्यमाने । प्रमाणान्तरावगतस्यार्थस्य शब्देन संकीर्तनम् = अनुवादः । उदगात्कठकालापम् । प्रत्यष्ठात्कठकौथु-

पदमञ्जरी

इति ? उच्यते—यदीतरेतरयोगविहितद्वन्द्वस्यैकवद्भावो विधीयेत, 'द्वन्द्वाच्चुदष-  
हान्त' इत्यादिना समाहारनिबन्धनं कार्यं न स्यात् । दधिपयआदिषु तु यस्य द्वन्द्व-  
स्यैकवचनप्राप्तिस्तस्य प्रतिषिध्येतेति समाहारद्वन्द्वस्यैकवचनतायां प्रतिषिद्धाया-  
मपि द्वित्वबहुत्वाभावाद् द्विवचनबहुवचने न स्यात्प्रमतो नियम एवाङ्गीकर्तव्यः ।  
अत्र च व्याख्यानमेव शरणम् । अथ नियमोऽपि भवन्नेवमेव कस्माद्भवति—  
प्राण्यङ्गादीनां समाहार एवेति ? न पुनः—प्राण्यङ्गादीनामेव समाहार इति ?  
उच्यते—एवं हि विज्ञायमाने दधिपयआदिषु येषामनेन प्रकरणेन नियमो न  
प्राप्नोति तेषु प्रतिषेधोऽनर्थकः स्यात्, तिष्यपुनर्वस्वोरिति बहुवचनग्रहणमनर्थकं  
स्यात् । तद्धितसमाहारद्वन्द्वपक्षे तिष्यपुनर्वस्वदमित्यत्रैकवचनस्य प्रसङ्गे द्विवचनं  
मा भूदित्येवमर्थम् । यदि च त्वदुक्तो नियमः स्यात्तिष्यपुनर्वस्वोरत्र प्रकरणे  
ऽसङ्कीर्तितयोः समाहारद्वन्द्वाभावादनर्थकं तत्स्यात्, अतो वृत्तिकारोक्तमेव  
नियमस्वरूपमिति निरवद्यम् ॥

अनुवादे चरणानाम् ॥ चरणशब्दः कठकालापादिषु शाखाभेदेषु मुख्यः,  
तदध्यायिषु पुरुषेषु गौणः । उभयेषां चैषां 'गोत्रञ्च चरणैः सह' इति  
जातिसंज्ञा, तत्र शाखाभेदवाचिनः 'जातिरप्राणिनाम्' इत्येकवद्भावस्य सिद्ध-  
त्वाद् गौणोऽपि पुरुषवृत्तिरेव गृह्यत इत्याह—चरणशब्दः शाखानिमित्तक इति ।  
शाखाध्ययननिमित्तक इत्यर्थः । गौण इति कचित्पठ्यते, क्वचित् । प्रमाणान्तरा-  
वगतस्येति । शब्दादन्यत्रप्रमाणं प्रमाणान्तरम् = प्रत्यक्षादि । सङ्कीर्तनमात्रमिति ।

न्यासः

अनुवादे चरणानाम् ॥ चरणशब्द इत्यादिना सूत्रस्य विषयं दर्शयति । तथा हि—  
यो हि कठादिप्रोक्ताध्ययनविशेषः शाखा, तत्र यदा चरणशब्दो वर्तते तदा 'जातिर-  
प्राणिनाम्' इत्येव सिद्धम् । यदा तु शाखानिमित्तकः पुरुषेषु वर्तते तदाऽप्राणिनामिति  
प्रतिषेधान्न सिद्धयतीतीदमारभ्यते । शाखानिमित्तक इति । शाखा निमित्तमस्येति  
बहुव्रीहिः । प्रमाणान्तरावगतस्येति । शब्दात् प्रमाणाद् यदन्यत् प्रमाणं तत् प्रमा-  
णान्तरम्, तत् पुनः प्रत्यक्षादि । तेनावगतस्य परिच्छिन्नस्य शब्देन संकीर्तन-  
मात्रमिति मात्रशब्दोऽर्थावगतिव्युदासार्थः । उदगात्, प्रत्यष्ठादिति । उत्पूर्वादिणः  
प्रतिपूर्वात् तिष्ठतेर्लुङ्, 'इणो गा लुङि' इति गादेशः, 'गातिस्था' इति सिचो लुक् ।



मम् । कठकालापादीनामुदयप्रतिष्ठे प्रमाणान्तरावगते यदा पुनः शब्देनानूद्यते तदैवमुदाहरणम् । यदा तु प्रथमत एवोपदेशस्तदा प्रत्युदाहरणम् ।

अनुवादे इति किम् ? उदगुः कठकालापाः । प्रत्यष्टुः कठकौथुमाः ॥

\* स्थेणोरद्यतन्यां चेति वक्तव्यम् \* । स्थेणोरिति किम् ? अनन्दिषुः कठकालापाः । अद्यतन्यामिति किम् ? उद्यन्ति कठकालापाः ॥

पदमञ्जरी

मात्रशब्दोऽवगतिव्युदासाय । नन्वर्थप्रतिपादनाय प्रयोगः, स चेदर्थः प्रमाणान्तरेणावगतः, किमिति शब्दः प्रयुज्यते ? कार्यान्तरविधानार्थम् । यदा हि कठकालापेषूदितेषु आवाभ्यां तत्र गन्तव्यमिति संवादः कृतो भवति, स च विस्मृत्योदास्ते तदा तं प्रतीदमुच्यते—ननूदस्थात्कण्ठकालापं किमास्यते इति । कठेन प्रोक्तमधीयते कठाः, वैशम्पायनान्तेवासित्ताणिनिः, 'कठचरकाल्लुक्', कलापिशब्दात् 'कलापिनोऽण्' नान्तस्य टिलोपे सन्नह्यचारीत्यादिना टिलोपः, उभयत्राध्येत्रणो लुक् । एतेन कौथुमो व्याख्यातः । यदा तु प्रथमत एव शब्दोपदेश इति । प्रमाणान्तरेणानवगतस्य शब्देनाद्यं प्रत्यायनमित्यर्थः । उदगुरिति । 'आतः' इति भेर्जुस्, 'उस्यपदान्तात्' इति पररूपत्वम् । 'अद्यतनी' इति लुङ्ः पूर्वाचार्यसंज्ञा । अनन्दिषुरिति । 'दुनदि समुद्रौ', 'सिजभ्यस्त' इति जुस् ।

न्यासः

कठकालापमिति । कठेन प्रोक्तमधीयत इति कठाः । कठशब्दात् प्रोक्तार्थे 'कलापि-वैशम्पायनान्तेवासिभ्यश्च' इति णिनिः, तस्य 'कठचरकाल्लुक्', ततः 'तदधीते तद्वेद' इत्यण्, तस्य 'प्रोक्ताल्लुक्', 'छन्दोब्राह्मणानि च तद्विषयाणि' इति तद्विषयता । कलापिना प्रोक्तमधीयत इति कलापाः । प्रोक्तार्थे कलापिनोऽण्, 'इनण्यनपत्ये' इति प्रकृतिभावे प्राप्ते 'सन्नह्यचारिपीठसर्पिकलापिकुथुमितैतिलिजाजलिलालिशिलालिशिखण्डिशू'रसन्नसुपर्वणामुपसंख्यानम्' इति टिलोपः । ततः 'तदधीते तद्वेद' इत्यण् । तस्य 'प्रोक्ताल्लुक्' इति लुक् । पूर्ववत् तद्विषयता च । कठाश्च कालापाश्च कठकालापम् । यदा तु प्रथमत एवोपदेश इति । अनवगतस्यैव प्राक् प्रमाणान्तरेण शब्देनाद्यं प्रत्यायनमर्थस्य प्रश्ने प्रतिवचने वोपदेशः, स यदा भवति तदात्र प्रत्युदाहरणम् । उदगुरिति । 'आतः' इति भेर्जुस् । 'उस्यपदान्तात्' इति पररूपत्वम् । स्थेणोरद्यतन्यान्वेति वक्तव्यमिति । व्याख्येयमित्यर्थः । तत्रेदं व्याख्यानम्—'तुल्यार्थैरुलोपमाभ्याम्' इत्यतः सूत्रादन्यतरस्यामित्यनुवर्तते । सा च व्यवस्थित-



अध्वर्युक्रतुरनपुंसकम् ॥ ४ ॥

अध्वर्युवेदे यस्य क्रतोर्विधानं सोऽध्वर्युक्रतुः । अध्वर्युक्रतुवाचिनां शब्दानामनपुंसकलिङ्गानां द्वन्द्वं एकद्ववति । अध्वर्युक्रतुरनपुंसकं द्वन्द्व इति गौणो निर्देशः । अर्काश्वमेधम् । सायाह्नातिरात्रम् ।

पदमञ्जरी

अध्वर्युक्रतुरनपुंसकम् ॥ अध्वर्युशब्द ऋत्विग्विशेषे प्रसिद्धः, न च तेन क्रतोर्विशेषणमुपपद्यते, न हि सोऽस्ति क्रतुर्यत्राध्वर्योरनन्वयः, नापि सोऽस्ति यत्राध्वर्योरिवान्वय इति मुख्यार्थासम्भवादौपचारिकग्रहणमित्याह—अध्वर्युवेद इति । यजुर्वेद इत्यर्थः । तत्र ह्याध्वर्यवं विधीयते । कर्मस्वरूपस्येतिकर्तव्यतायाः फलस्य चोपदेशः=विधानम् । अध्वर्युक्रतुवाचिनां शब्दानामनपुंसकलिङ्गानामिति । कथं तर्हि सूत्रे सामानाधिकरण्यमित्याह—अध्वर्युक्रतुरिति । तादृशावयवत्वाद्

न्यासः

विर्मोषा विज्ञायते । तेन स्थेणोरद्यतन्यामनुवादे चरणानामेकवद्भावो भविष्यति, नान्यत्रेति । अद्यतनीति छुङः पूर्वाचार्यप्रणीतैषा संज्ञा । अनन्दिषुरिति । ‘हुनदि समृद्धौ’, ‘सिजभ्यस्तविदिभ्यश्च’ इति झेजुस् । उद्यन्तीति । ‘इणो यण्’ इति यणादेशः ॥

अध्वर्युक्रतुरनपुंसकम् ॥ अध्वर्युवेद इति । एतेनाध्वर्युशब्देनात्र यजुर्वेदो लक्ष्यत इति दर्शयति । अथाध्वर्योः ऋत्विग्विशेषस्य यः क्रतुरिति क्रतुविशेषणमेवाध्वर्युग्रहणं कस्मान्न विज्ञायते ? असम्भवात्, को हि तस्य क्रतुर्भवति ! अपि तु धनव्ययशीलस्य । यदपि तस्य क्रतौ कर्तृत्वमस्ति तदपि ऋत्विगन्तरेण साधारणमित्यध्वर्युणै केन तस्य विशेषणमयुक्तम् । ननु चार्थवेदविहितो यः क्रतुस्तन्निवृत्त्यर्थमध्वर्युणैकेन कथं विशेषणं न स्यात्, न हि तत्राध्वर्यवः सन्ति ? नैतदस्ति; यदि ह्येतावत् प्रयोजनमभिमतं स्यात् तदाऽनर्थवर्ण इति प्रतिषेधमेव कुर्यात् । लघीयसी हि साक्षात् प्रतिषेधे प्रतीतिर्भवति । त्रयीग्रहणं वा कुर्यात् । यदि चाध्वर्युणा क्रतुर्विशेष्येत तदेषुवज्रावित्यत्रापि स्यात् ? इषुवज्रावपि ह्यध्वर्योः क्रतू भवतः; तयोरपि तत्कर्तृत्वात् । तस्मादध्वर्युणां यजुर्वेदविदां यो वेदः सोऽध्वर्युशब्देनोपलक्ष्यते । स पुनर्यजुर्वेदः । तत्राध्वर्युवेदे यस्य क्रतोर्विधानं सोऽध्वर्युक्रतुरिति । इतिकर्तव्यतोपदेशः प्रयोगश्चानुष्ठानात्मको विधानशब्देनोक्तः । यदि तर्ह्यध्वर्युक्रतुवाचिनामनपुंसकलिङ्गानां द्वन्द्वं एकवद्भवतीति सूत्रार्थस्तदा सूत्रेऽध्वर्युक्रतुशब्दस्यानपुंसकमित्यस्य च द्वन्द्व इत्यनेन प्रकृतेन सामानाधिकरण्येन निर्देशो नोपपद्यते । अतोऽध्वर्युक्रतुवाचिनामनपुंसकलिङ्गानामिति वक्तव्यं स्यादित्यत आह—अध्वर्युक्रतुरनपुंसकमिति । गौणोऽयं निर्देश इति । गौण इत्यमुख्य औपचारिक इत्यर्थः । अध्वर्युक्रत्ववयवो द्वन्द्व उपचारेणाध्वर्युक्रतुरित्युक्तः । स एवानपुंसकलिङ्गावयवोऽनपुंसकमिति । गौणनिर्देशस्तु



अध्वर्युर्ऋतुरिति किम् ? इषुवज्जौ । उद्भिद्वलभिदौ । अनपुंसक-  
मिति किम् ? राजसूयवाजपेये । इह कस्मान्न भवति-दर्शपौर्णमासौ ?  
ऋतुशब्दः सोमयागेषु रूढः ॥

अध्ययनतोऽविप्रकृष्टाख्यानाम् ॥ ५ ॥

अध्ययनेन निमित्तेन येषामविप्रकृष्टा = प्रत्यासन्ना आख्या तेषां

पदमञ्जरी

द्वन्द्व एव तथोक्त इत्यर्थः । यदि पुनरनपुंसकमित्यनेन मुख्यया वृत्त्या द्वन्द्व  
एवोच्येत तदा 'स नपुंसकम्' इत्यस्यायमपवादो विज्ञायेत । न वाऽबाधेनोपपत्तौ  
सत्यां बाधो न्याय्यः । अर्कश्चाश्वमेधश्च अर्काश्वमेधम् । सायाहश्चातिरात्रश्च  
सायाह्वातिरात्रम् ।

इषुवज्जाविति । सामवेदे एषां विधानम् । राजसूयवाजपेयशब्दावर्द्धर्चादिषु  
पठितौ, ततस्तौ नपुंसकलिङ्गौ प्रत्युदाहरणम् ॥

अध्ययनतोऽविप्रकृष्टाख्यानाम् ॥ आख्यायतेऽनेनेत्याख्येति शब्दमात्रमिहा-  
ख्याशब्देनोच्यते, न रूढिशब्द एव । असंदेहार्थं विप्रकृष्टाख्यानामध्ययनत इत्य-  
करणादविप्रकृष्टेति पदच्छेदः । आख्यानञ्च न स्वरूपेणाविप्रकर्षः, किन्तु प्रवृत्ति-  
निमित्तद्वारेण, तच्चेहाध्ययनम्, तदाह—अध्ययनत इति । अधीतिः=अध्ययनम्,  
अध्ययनेनाध्ययनतः, आद्यादित्वात्तसिः, प्रवृत्तिनिमित्तभूतस्याध्ययनस्याविप्रकृष्ट-  
त्वात्तद्वारेणाविप्रकृष्टा आख्या येषां तेऽध्ययनतोऽविप्रकृष्टाख्याः । एतदेवाह—  
अध्ययनेन निमित्तेनेत्यादि । पदकक्रमकमिति । पदान्यधीते पदकः, 'क्रमादिभ्यो-

न्यासः

लाघवार्थो वेदितव्यः । यदि पुनरनपुंसकमित्यनेन मुख्यया वृत्त्या द्वन्द्व एवोच्येत तदा  
'स नपुंसकम्' इत्यस्यापवादोऽयं विज्ञायेत । अर्काश्वमेधमित्यादि । अर्कश्चाश्वमेध-  
श्चेत्यर्काश्वमेधम् । सायाहश्चातिरात्रश्चेति सायाह्वातिरात्रम् ।

इषुवज्जावित्यादि । इषुवज्जप्रभृतयोऽध्वर्युर्ऋतवो न सम्भवन्ति, न हि तेषामध्व-  
र्युवेदे विधानम् । किं तर्हि ? सामवेदे । राजसूयवाजपेये इति । एतौ राजसूयवाज-  
पेयशब्दौ पुंलिङ्गावपि स्तः । तत्र यदा नपुंसकलिङ्गौ प्रयुज्येते तत्रेदं प्रत्युदाहरणम् ।  
सोमयागेष्विति । यत्र यत्र सोमपानं विहितं ते सोमयागाः । तेष्वेव ऋतुशब्दो रूढः ।  
न च दर्शपौर्णमासौ सोमयागौ । 'अनपुंसकम्' इत्यपादानात् स्वरूपग्रहणमिह न  
भवति । न हि ऋतुसामान्यो नपुंसकलिङ्गो भवति ॥

अध्ययनतोऽविप्रकृष्टाख्यानाम् ॥ अधीतिरध्ययनमिति—भावसाधनोऽध्ययनशब्दः,  
कर्मसाधनो वा—अधीयत इत्यध्ययनमिति । अध्ययनत इति । 'आद्यादिभ्यस्तस्यु-  
पसंख्यानम्' इति हेतुवृत्तीयान्तात् तसिः । अत आह—अध्ययनेन निमित्तेनेति ।



द्वन्द्व एकवद्भवति । पदकक्रमकम् । क्रमकवार्त्तिकम् । सम्पाठः = पदानां क्रमस्य च प्रत्यासन्नः ।

अध्ययनत इति किम् ? पितापुत्रौ । अविप्रकृष्टाख्यानामिति किम् ? याज्ञिकवैयाकरणौ ॥

जातिरप्राणिनाम् ॥ ६ ॥

पदमञ्जरी

बुन्,' एवं क्रमकः । वृत्तिः = संहिता, तामधीते वार्त्तिकः, उक्थादित्वाट् ठक्, अत्र प्रवृत्तिनिमित्तस्याध्ययनस्याविप्रकर्षं दर्शयति—संपाठ इति । संपठनं संपाठः, अध्ययनमित्यर्थः । प्रत्यासन्न इति । पदान्यधीत्य क्रमोऽध्येतव्य इति कृत्वा । एवं क्रमकवार्त्तिकमित्यत्रापि नानधीत्य संहितां क्रमोऽध्येतुं शक्य इति प्रत्यासत्तिर्विज्ञेया ॥

जातिरप्राणिनाम् ॥ जातिवाच्यवयवत्वाज्जातिद्वन्द्व इति गौणो निर्देशः ।

न्यासः

अविप्रकृष्टेति । अविप्रकृष्टाऽऽख्या येषां तेऽविप्रकृष्टाख्याः । निमित्तस्य साधारणत्वाद-विप्रकृष्टता । तत् पुनर्निमित्तं सूत्रोपाचमेवाध्ययनमाख्यानामधेयम् । पदकक्रमकमिति । पदमधीते, क्रममधीते इति 'क्रमादिभ्यो बुन्' । क्रमकवार्त्तिकमिति । वृत्तिमधीत इति वार्त्तिकः । क्रतूक्थादिसूत्रान्ताट् ठक् । कथं पुनः पदस्याध्येतुः क्रमस्य चाध्ययनेन निमित्तेनाविप्रकृष्टता भवतीत्याह—सम्पाठ इत्यादि । यस्मात् पदानां क्रमस्य च यः पाठः स नातिमिन्नः । ग्रन्थोऽपि तादृश एव, अतः प्रत्यासन्नः । यतश्च पदान्यधीत्य क्रमोऽध्येतव्यः, ततोऽपि सम्पाठस्तयोः प्रत्यासन्नः, ततश्च तेन सम्पाठेनाध्ययनेन निमित्तेन पदक इति क्रमक इति च याऽध्येतुराख्या सापि प्रत्यासन्ना भवतीत्यभिप्रायः । पितापुत्राविति । 'आनङ् ऋतो द्वन्द्वे' इत्यानङादेशः । तत्र हि 'पुत्रेऽन्यतरस्याम्' इत्यतः पुत्र इत्यनुवर्त्तते । अत्रापि पितेति पुत्र इति चाख्ये प्रत्यासन्ने साधारणत्वान्निमित्तस्य । तथा हि जन्यजनकभावो द्वयोरपि तयोर्निमित्तम् । याज्ञिक-वैयाकरणमिति । यज्ञमधीते याज्ञिकः । क्रतूक्थादिना ठक् । व्याकरणमधीते वैयाकरणः । 'तदधीते तद्वेद' इत्यण् । अस्त्यत्राध्ययननिमित्तत्वमनयोराख्ययोः, न तु प्रत्यासत्तिः । न हि यज्ञाध्ययनेन व्याकरणाध्ययनेन वा तयोः क्रियाप्रत्यासत्तिर्नापि ग्रन्थ-प्रत्यासत्तिः ॥

जातिरप्राणिनाम् ॥ अयमपि गौण्या वृत्त्या जातिद्वन्द्व इति सामानाधिकरण्येन निर्देशः कृतः । जातिवाच्यवयवो द्वन्द्वो जातिरित्युक्तः । जातेश्च स्वरूपग्रहणं न



जातिवाचिनां शब्दानां द्वन्द्व एकवद्भूति, प्राणिनो वर्जयित्वा ।  
आराशस्त्रि । धानाशष्कुलि ।

जातिरिति किम् ? 'नन्दकपाञ्चजन्यौ' । अप्राणिनामिति किम् ?  
ब्राह्मणक्षत्रियविट्शूद्राः ।

नञिवयुक्तन्यायेन द्रव्यजातीनामयमेकवद्भावः, न गुणक्रिया-  
जातीनाम् । रूपरसगन्धस्पर्शाः । गमनाकुञ्चनप्रसारणानि । जाति-  
परत्वे च जातिशब्दानामयमेकवद्भावो विधीयते, न नियतद्रव्यविव-  
क्षायाम्—इह कुण्डे बदरामलकानि तिष्ठन्तीति ॥

पदमञ्जरी

आराशस्त्रीति । आरा=प्रतोदः । धानाशष्कुलीति । षण्णां रसानां कुलं शष्कुली,  
गौरादिपाण्डूपासिद्धिः । नन्दकपाञ्चजन्याविति । सञ्ज्ञाशब्दावेतौ, 'खड्गोऽस्य  
नन्दकः, शङ्खः पाञ्चजन्यः प्रकीर्तितः' ।

जातिपरत्वे चेति । जातिप्राधान्ये इत्यर्थः । न नियतद्रव्यविवक्षायामिति ।  
यदा क्वचिद्देशादौ नियतानां द्रव्यविशेषाणां विवक्षा तदा जातिशब्दत्वेऽप्येकवद्भावो  
न भवतीत्यर्थः । बदरामलकानीति । फलजातिवाचिनावेतौ ॥

न्यासः •

भवति, अप्राणिनामिति प्रतिषेधात् । आराशस्त्रीति । 'ह्रस्वो नपुंसके प्रातिपदिकस्य'  
इति ह्रस्वः ।

नन्दकपाञ्चजन्याविति । संज्ञाशब्दयोरेव द्वन्द्वोऽयम्, न जातिशब्दयोः । अनेना-  
प्राणिनामित्यस्य पर्युदासतां दर्शयति । तेनायमर्थो भवतीत्याह—नञिवयुक्तेत्यादि ।  
रूपरसगन्धस्पर्शा इत्यादि गुणजातिः । गमनाकुञ्चनप्रसारणानीति क्रियाजातिः ।  
जातिपरत्वे चेति । यदा जातेः प्राधान्येन विवक्षा तदा जातेः परत्वे प्रधानत्वे सति  
जातिशब्दानामयमेकवद्भावो भवति । न नियतद्रव्यविवक्षायामिति । यदा क्वचिद्  
देशादौ नियतानां द्रव्यविशेषाणां विवक्षा भवति तदा जातिशब्दस्य प्रयोगेऽप्येक-  
वद्भावो न भवति । कुत एतत् ? जातिरित्यभिधानान् मुख्या जातिराश्रीयते, न  
गौणी । एतच्च प्रधाने कार्यसंप्रत्याह्वयते । एतदुक्तमभवति—यदा जातिरेव व्यक्तिवि-  
शेषमाश्रित्य प्रयुज्यते तदा नैकवद्भावः । यदा तु व्यक्तिविशेषमनाश्रित्य प्रयुज्यते  
तदैकवद्भाव इति । बदरामलकानीति । अत्र बदरामलकानाञ्च व्यक्तिप्रयुक्तानां  
प्रतीतिः, न जातिशब्दानाम् । अत एव व्यक्त्याश्रयं बहुवचनम् ; अन्यथा जातेर्द्वि-  
त्वाद् द्विवचनमेव स्यात्, न बहुवचनम् । अप्राणिनामिति पर्युदासोऽयम् । तेना-  
यमर्थो लभ्यते—नञिवयुक्तन्यायेन रूपरसस्पर्शादीनामैकवद्भाव इति । अप्राणिनामिति



विशिष्टलिङ्गो नदी देशोऽग्रामाः ॥ ७ ॥

विशिष्टलिङ्गानाम् = भिन्नलिङ्गानां नदीवाचिनां शब्दानां देश-  
वाचिनां च ग्रामवर्जितानां द्वन्द्व एकवद्भवति । नद्यवयवो द्वन्द्वो नदी-  
त्युच्यते । देशावयवश्च देशः । नदी देश इत्यसमासनिर्देश एवायम् ।  
उद्धश्च इरावती च उद्धचेरावति । गङ्गाशोणम् । देशः खल्वपि—  
कुरवश्च कुरुक्षेत्रं च कुरुकुरुक्षेत्रम् । कुरुकुरुजाङ्गलम् ।

पदमञ्जरी

विशिष्टलिङ्गो नदी देशोऽग्रामाः ॥ विशिष्टलिङ्गानामित्यस्य विवरणम्—भिन्-  
लिङ्गानामिति । विपूर्वः शिर्षिभिदिना समानार्थः । तथा च भेदक विशेषणं  
भेदां विशेष्यमित्युच्यते । 'क्तेन नञ्विशिष्टेन' इत्यत्रापि भेदद्वारेणैवाधिक्यमर्थो  
व्याख्यातः—यस्य हि नञ् भेदकः स नञाधिको भवति । नदीवाचिनामित्यादि ।  
कथं तर्हि सूत्रे विशिष्टलिङ्गादिशब्दानां द्वन्द्वेन सामानाधिकरण्यमित्याह—  
नद्यवयव इत्यादिना । अग्रामावयवोऽग्राम इत्यपि द्रष्टव्यम् । अग्रामा इति  
चैकवचनस्थाने बहुवचनम् । असमासनिर्देश एवायमिति । समासे हि व्यति-  
कीर्णवयवो द्वन्द्व एकवत्स्यात् । गङ्गाकुरुक्षेत्रे इति समासो हि भवन्नितरेतर-  
योगे चेद् द्विवचनप्रसङ्गः, समाहारे चेन्नपुंसकत्वप्रसङ्ग इति भावः । उद्धैराव-  
तीति । 'उज्ज उत्सर्ग', 'भिद्योध्यौ नदे' । देशः खल्वपीति । उदाह्रियत  
इति शेषः ।

न्यासः

प्रतिषेधे बहुत्वं श्रूयमाणं विधावपि बहुत्वं गमयति । तेन बहुप्रकृतेरेव द्वन्द्व एकवद्  
भवति, न द्विप्रकृतेः—आराशस्याविति ॥

विशिष्टलिङ्गो नदी देशोऽग्रामाः ॥ विशिष्टशब्दोऽयं भेदवचनः । योऽपि 'क्तेन  
नञ्विशिष्टेनानञ्' इत्यत्र सावधारणाधिक्ये विशिष्टशब्दो व्याख्यातः, सोऽपि भेदद्वार-  
ेणैव प्रतिपत्तव्यः । तेनेह वृत्तिकारोऽपि 'भिन्नलिङ्गानामपि' इत्याह । अग्रामा इति ।  
प्रतिषेधादनयोः स्वरूपग्रहणं न भवतीत्याह—नदीवाचिनामित्यादि । यदि नदीवाचिनां  
द्वन्द्वो देशवाचिनाञ्चैकवद् भवतीत्ययमत्र सूत्रार्थोऽभिमतः, तत् कथं नदीदेश इत्यर्थं  
द्वन्द्व इत्यनेन प्रकृतेन सामानाधिकरण्येन निर्देश इत्याह—नद्यवयवो द्वन्द्वो नदीत्यु-  
च्यते इत्यादि । एतेन गौणः सूत्रे निर्देश इति दर्शयति । नदीदेश इत्यर्थं यदि  
द्वन्द्वसमासस्तदा व्यतिकीर्णवयवो द्वन्द्वो यस्य कश्चिदवयवो नदी कश्चिद्देशस्तस्यैक-  
तत्र पूर्वस्मिन् पक्षे 'स नपुंसकम्' इति नपुंसकत्वं स्यात्, इतरत्र तु द्विवचनमितीमं  
दोषं दृष्ट्वाऽऽह—नदीदेश इति । असमास एवायं निर्देश इति ।



विशिष्टलिङ्ग इति किम् ? गङ्गायामुने । मद्रकेकयाः । नदी देश इति किम् ? कुक्कुटमयूयौ । अग्रामा इति किम् ? जाम्बवश्च शालू-किनी च जाम्बवशालूकिन्यौ ।

नदीग्रहणमदेशत्वात् । जनपदो हि देशः, तथा च पर्वतानां ग्रहणं न भवति—कैलासश्च गन्धमादनं च कैलासगन्धमादने ।

\* अग्रामा इत्यत्र नगराणां प्रतिषेधो वक्तव्यः \* । इह मा भूत्—मथुरा च पाटलिपुत्रं च मथुरापाटलिपुत्रम् ।

पदमञ्जरी

जाम्बवशालूकिन्याविति । जाम्बवं नगरम्, शालूकिनी ग्रामः, तत्रोभयतश्च ग्रामाणामिति प्रतिषेध एव भवति । ग्रामोभयावयवस्तु द्वन्द्वो नोदाहृतः । जनपदो हि देश इति । जना यत्र सञ्चरन्ति स देश इत्यर्थः । अवश्यं जनपदो देश इत्यङ्गीकर्तव्यमित्याह—तथा चेति । ग्रामे नाध्येयम् ।

अभक्ष्या ग्रामकुक्कुटा इत्यादौ ग्रामग्रहणेन नगरमपि गृह्यते, तद्वदिहापि नगरावयवस्यापि द्वन्द्वस्यात्र प्रतिषेधः स्यात्, ज्ञापकात्सिद्धम्, यदयम् 'प्राचां ग्राम-नगराणाम्' इति ग्रामग्रहणे नगरग्रहणं करोति, तज्ज्ञापयति—इह शास्त्रे ग्राम-ग्रहणे न नगरं गृह्यत इति ? नैतत्सुष्ठूच्यते, वक्ष्यति हि तत्र 'ग्रामत्वादेव सिद्धे नगरग्रहणं प्रवृत्तिभेदज्ञापनार्थम्, ग्रामग्रहणमङ्गविशेषणम्—पूर्वेषुकामशमी, नगर-ग्रहणं तूत्तरपदविशेषणम्—पूर्वपाटलिपुत्रकः' इति, वाहीकग्रामेभ्यश्च उदीच्य-ग्रामाच्चेत्यादौ ग्रामग्रहणेन नगरग्रहणं न स्यात्तस्मादाह—अग्राम इत्यत्र नगर-प्रतिषेध इति । ग्रामाश्चयस्य प्रतिषेधस्य प्रतिषेध इत्यर्थः ।

न्यासः

मद्रकेकया इति । मद्राश्च केकयाश्च मद्रकेकयाः । अथ नदीग्रहणं कस्मात् क्रियते ? न देशग्रहणादेव नदीग्रहणं सिद्धमित्यत आह—नदीग्रहणमदेशत्वादिति । कस्मात् पुनर्नदी देशो न भवतीत्याह—जनपदो हि देश इति । तत्रैव देशशब्दस्य रुढत्वात् । यत् पुनर्नदी देश इत्युच्यते तम् तात्स्थ्यात् । भवति हि तात्स्थ्यात् ताच्छब्दयम्, यथा—मञ्चाः क्रोशन्तीति । तथा चेत्यादि । तस्माज्जनपद एव देशो नान्यः पर्वतादिः । एवञ्च कृत्वा देशग्रहणेन पर्वतादीनां ग्रहणं न भवति ।

अग्रामा इत्यत्रेत्यादि । लोके हि ग्रामग्रहणेन नगरग्रहणं भवति, तथा ह्यभक्ष्यो ग्राम्यशूकर इत्युक्ते नागरोऽपि न भक्ष्यते । ततश्चेहाग्रामा इति प्रतिषेधः क्रियमाणो नगराणामपि प्राप्नोति, तस्मादग्रामा इति प्रतिषेधे नगरप्रतिषेधो वक्तव्यः, अग्रामा इत्यनेन नगराणां यः प्रतिषेधः प्राप्नोति तस्य प्रतिषेधस्य प्रतिषेधो वक्तव्यः, व्याख्येय इत्यर्थः, तेन नगराणां विधिरेव भवति । तत्रेदं व्याख्यानम्—यदयम् 'प्राचां ग्रामनग-



\* उभयतश्च ग्रामाणां प्रतिषेधो वक्तव्यः \* । सौर्यं च नगरम्,  
केतवतं च ग्रामः = सौर्यकेतवते ॥

क्षुद्रजन्तवः ॥ ८ ॥

अपचितपरिमाणः क्षुद्रः । क्षुद्रजन्तुवाचिनां द्वन्द्व एकवद्भवति ।  
दंशमशकम् । यूकालिक्षम् ।

क्षुद्रजन्तव इति किम् ? ब्राह्मणक्षत्रियौ ॥

क्षुद्रजन्तुरनस्थिः स्यादथ वा क्षुद्र एव यः ।

शतं वा प्रसृतौ येषां केचिदा नकुलादपि ॥

पदमञ्जरी

उभयतश्चेति । ग्रामनगरात्मके उभयस्मिन्सति ग्रामाश्चयः प्रतिषेध एव  
वक्तव्यः, न पुनर्नगराश्चयः प्रतिषेध इत्यर्थः ॥

क्षुद्रजन्तवः ॥ क्षुद्रशब्दोऽयमस्त्येव कृपणे—क्षुद्रोऽयं पुरुष इति, अस्त्यङ्गहीने  
शीलहीने च—‘क्षुद्राभ्यो वा’ इति, अस्ति परिमाणापचये—क्षुद्रास्तण्डुला इति;  
इह तु जन्तुशब्दसमभिव्याहारादन्तिमस्य ग्रहणमित्याह—अपचितपरिमाणः क्षुद्र  
इति । अल्पशरीर इत्यर्थः ।

अपचयस्यापेक्षितत्वादनवस्था मा भूदिति स्मृतिमुपन्यस्यति—क्षुद्रजन्तु-  
न्यासः

राणाम्’ इत्यत्र ग्रामनगरयोर्भेदेनोपादनं करोति, तज्ज्ञापयति—इह शास्त्रे ग्रामग्रहणेन  
नगराणां ग्रहणं न भवतीति । तेनाग्रामा इति प्रतिषेधो नगराणां न भवति ।

उभयतश्चेत्यादि । उभयस्मिन्नित्यर्थ उभयतः । यत्र कश्चिदवयवो ग्रामः कश्चिन्न-  
गरं तत्र ग्रामाणां य प्रतिषेध उच्यते स एव वक्तव्यः, व्याख्येय इत्यर्थः । तत्रेदं  
व्याख्यानम्—अग्रामा इति प्रसंज्यप्रतिषेधोऽयं विज्ञेयः, न चेद् द्वन्द्वे ग्रामा विद्यन्ते  
इति । तेन यत्र ग्रामगन्धोऽप्यस्ति तत्राप्येकवद्भावो न भवतीति ॥

क्षुद्रजन्तवः ॥ क्षुद्रशब्दोऽयमस्त्येव यः कार्पण्यवति पुरुषे वर्तते, यथा—क्षुद्रो  
देवदत्त इति, कृपण इति गम्यते; अस्ति च शीलहीनेऽङ्गहीने च, यथा—क्षुद्राभ्यो  
वेति, अत्र हनियतपुंस्का विकलाङ्गाश्च स्त्रियः क्षुद्राग्रहणेन गृह्यन्ते; अस्ति च परि-  
माणापचये, यथा—क्षुद्रास्तण्डुला इति; इह तु जन्तुशब्दसन्निधानात् प्राणिशरीरस्या-  
ल्पतामाचष्टे । तेन परिमाणापचये वर्तमानस्य क्षुद्रशब्दस्य ग्रहणं विज्ञायत इत्याह—  
अपचितपरिमाणः क्षुद्र इति । अल्पशरीर इत्यर्थः । अपचितपरिमाणता चापेक्षाभेदाद-  
नवस्थितेति । अस्थिरित्यर्थः ।

क्षुद्रजन्तुशब्दस्याभिधेयं प्रति स्मृतीरुपन्यस्यति—क्षुद्रजन्तुरनस्थिः स्यादिति ।



‘आ नकुलादपि’ इतीयमेव स्मृतिः प्रमाणम्; इतरासां तद्विरोधात् ॥

येषां च विरोधः शाश्वतिकः ॥ ९ ॥

पदमञ्जरी

रनस्थिः स्यादिति । यस्यास्थोनि न विद्यन्ते सीजनस्थिः । स्मृत्यन्तरमाह—  
अथ वेति । क्षोत्तव्यः क्षुद्रः, अर्हार्थेऽपि ‘स्फायीतश्चि’ इत्यादिना रक् प्रत्ययः, यः  
क्षुद्यमानोऽपि न म्रियते, यथा—जलूका, स क्षुद्रजन्तुः; यस्तु म्रियते स पापनिमित्त-  
त्वान्न क्षोदाहः । क्षुद्र एव य इति व्युत्पत्तिवशादेवायं प्रसिद्ध इत्यर्थः । स्मृत्यन्तर-  
माह—शतं वेति । प्रसृतिरञ्जलेखं येषां शतं प्रसृतौ भवति, शतेनाद्धाञ्जलिः  
पूर्यत इत्यर्थः । स्मृत्यन्तरमाह—केचिदा नकुलादपीति । नकुलपर्यन्ताः क्षुद्रजन्तव  
इत्यर्थः ।

इतरासां तद्विरोधादिति । अनस्थ्यादिभिः स्मृतिभिर्ये प्रयोगा उपदर्शिता न  
ते सर्वे ताभिः संगृह्यन्त इत्ययमत्र विरोधः ॥

येषां च विरोधः शाश्वतिकः ॥ विरोधो वैरमिति । न सहानवस्थानादिः,

न्यासः

‘क्षुदिर् संपेषणे’ । क्षुद्यत इति क्षुद्रः । औणादिकः ‘स्फायीतश्चि’ इत्यादिना रक् ।  
क्षुद्रश्चासौ जन्तुश्चेति क्षुद्रजन्तुः । अनस्थिरिति । यस्यास्थीनि न विद्यन्ते ।  
केवलं यस्य चर्मशोणितमांसमस्ति स क्षुद्रजन्तुः । अथवा क्षुद्र एव य इति स्मृत्यन्त-  
रमाह । क्षोदयितुं यः शक्यते स क्षुद्रजन्तुः । शब्दार्थवशात् प्रसिद्ध एव लोके क्षुद्रज-  
न्तुर्ग्राह्यः । स पुनर्मशकादिरङ्गे यस्यात्मीयं शोणितं नास्ति । येषां वा गोचर्ममात्रं  
राशिं हत्वापि नरः पतितो न भवति ते प्रसिद्धाः क्षुद्रजन्तव उच्यन्ते । शतं वा प्रसृतौ  
येषामिति । अपरा स्मृतिः । प्रसृतौ=अञ्जलौ बद्धं येषां प्राणिनां शतं प्रसृतिर्भवति  
शतेन वा प्रसृतिः पूर्यते ते क्षुद्रजन्तवः । केचिदा नकुलादपीति । केचिद् वर्णयन्ति—  
नकुलपर्यन्ताः क्षुद्रजन्तव इति । इयमेव स्मृतिः प्रमाणमिति । अस्याः सर्वस्मृत्य-  
नुग्राहिणीत्वात् । तथा ह्येतदुपलक्षितेषु क्षुद्रजन्तुषु स्मृत्यन्तरदर्शिता अपि क्षुद्रजन्त-  
वोऽन्तर्भवन्ति । इतरा अपि स्मृतयः प्रमाणं कस्मान्न भवन्तीत्याह—इतरासामित्यादि ।  
अनस्थ्यादीनां स्मृतीनामा नकुलादपीति स्मृत्या विरोधः । तस्मान् नैताः प्रामाण्ये-  
नाभ्युपगम्यन्ते तेन सर्वत्रेदं सिद्धं भवति । ‘क्षुद्रजन्तवः’ इति बहुवचननिर्देशाद् बहु-  
प्रकृतेरैकवद्भावो यथा स्यात् । तेनेह न भवति—यूकालिक्षे, दंशमशकाविति ।  
अयञ्च प्राणिजात्यर्थं आरम्भः । क्षुद्रजन्तव इति किमिति ? ननु च सूत्रस्याभावे किं  
प्रत्युदाहरणं स्यात् ? एवं मन्यते—अन्यथा हि जन्तव इति सूत्रं कर्तव्यम्, ततश्चा-  
तिप्रसङ्गः स्यादिति ॥

येषां च विरोधः शाश्वतिकः ॥ प्रतिपक्षभावमात्रं लोके विरोधशब्देनोच्यते ।



विरोधः = वैरम् । शाश्वतिकः = नित्यः । येषां शाश्वतिको विरोधस्तद्वाचिनां शब्दानां द्वन्द्व एकवद्भवति । मार्जारमूषकम् । अहिनकुलम् ।

शाश्वतिक इति किम् ? गौपालिशालङ्कायनाः कलहायन्ते ।

चकारः पुनरस्यैव समुच्चयार्थः । तेन पशुशकुनिद्वन्द्वे विरोधिनामनेन नित्यमेकवद्भावो भवति—अश्वमहिषम्, श्वशृगालम्, काकोलूकम् ॥

शूद्राणामनिरवसितानाम् ॥ १० ॥

पदमञ्जरी

छायातपावित्यादावपि प्रसङ्गात् । पूर्वसूत्राच्चानुवृत्तेन जन्तुग्रहणेन विरोधस्य विशेषणात् । जन्तूनां हि विरोधो वैरमेव भवति । शाश्वतिको नित्य इति । शाश्वदिति त्रैकाल्यमाह । 'तत्र भवाः' इति कालाट्टञि तान्तादपि निपातनादिकादेशः, अस्यान्तां भमात्रे टिलोपाभावश्च । गोपालस्यापत्यानि गोपालयः, अत्र कादाचित्को विरोधः । चकारः पुनरित्यादि । पशुशकुनिद्वन्द्वावकाशः—महाजोरभ्रं महाजोरभ्राः, हंसचक्रवाकं हंसचक्रवाकाः; विरोधिनामेकवद्भावस्यावकाशः—श्रमणब्राह्मणम्, मार्जारमूषिकम्; अश्वमहिषं काकोलूकमित्यत्रोभयप्रसङ्गे परत्वात्पशुशकुनिविभाषा स्यात्, चकारादयमेव भवति ॥

शूद्राणामनिरवसितानाम् ॥ शूद्रशब्दोऽत्र त्रैवर्णिकव्यतिरिक्तजातिमात्रवचनः,

न्यासः

तस्येह ग्रहणे सति छायातपौ, अग्निजले इत्यत्रापि स्यादिति मत्वा वैरमिह विरोधोऽभिमत इति दर्शयितुमाह—विरोधो वैरमिति । एवं मन्यते—शूद्रजन्तव इत्यतो जन्तुग्रहणमनुवर्त्तते । तेन जन्तूनां यो विरोधस्तस्येह ग्रहणं विज्ञायते । स च वैरस्वभाव एवेति । शाश्वतिको नित्य इति । शाश्वदिति त्रैकाल्यमुच्यते । तत्र भवः शाश्वतिकः । 'कालाट्टञ्' । अस्मादेव निपातनात् तान्तादपि को न भवति । यश्च त्रैकाल्ये भवति स नित्यः । गोपालिशालङ्कायना इति । गोपालयश्च शालङ्कायनाश्च गोपालिशालङ्कायनाः । नात्र शाश्वतिको विरोध इत्येकवद्भावो न भवति । चकारः पुनरस्यैव समुच्चयार्थ इति । प्रकृतस्यान्यस्य समुच्चेतव्यस्याभावादस्यैकवद्भावस्य समुच्चयार्थश्चकारो विज्ञायते । तेन किम्भवतीत्याह—तेन पशुशकुनीत्यादि । पशुशकुनिविभाषाया अवकाशः—महाजोरभ्रम्, महाजोरभ्राः; हंसचक्रवाकम् हंसचक्रवाका इति । नित्यविरोधिनामेकवद्भावस्यावकाशः—ब्राह्मणनास्तिकमिति, श्वशृगालम्, अश्वमहिषम् । काकोलूकमित्यत्रोभयप्राप्तौ परत्वात् पशुशकुनिविभाषा स्यात् । चकारस्य पुनरस्यैव समुच्चयार्थत्वाद्नेन नित्यमेकवद् भवति ॥

शूद्राणामनिरवसितानाम् ॥ यद्यपि 'षिञ् बन्धने' इति सिनोतिर्बन्धने वर्त्तते,



निरवसानम् = बहिष्करणम् । कुतो बहिष्करणम् ? पात्रात् ।  
 यैर्भुक्ते पात्रं संस्कारेणापि न शुध्यति ते निरवसिताः, न निरवसिताः  
 अनिरवसिताः । अनिरवसितशूद्रवाचिनां शब्दानां द्वन्द्व एववद्भवति ।  
 तक्षायस्कारम् । रजकतन्तुवायम् ।

अनिरवसितानामिति किम् ? चण्डालमृतपाः ॥

गवाश्वप्रभृतीनि च ॥ ११ ॥

गवाश्वप्रभृतीनि कृतैकवद्भावानि द्वन्द्वरूपाणि साधूनि भवन्ति ।  
 गवाश्वम्, गवाविकम्, गवैडकम्, अजाविकम्, अजैडकम् । कुब्जवा-  
 मनम्, कुब्जकैरातकम्, पुत्रपौत्रम् । श्वचण्डालम् । स्त्रीकुमारम्,  
 दासीमाणवकम् । शाटीपिच्छकम् । उष्ट्रखरम्, उष्ट्रशशम् । मूत्रशकृत्,  
 पदमञ्जरी

न वृषलपर्यायः, निरवसितप्रतिषेधात् । निरवसित इति । निरवपूर्वात्स्यतेः कर्मणि  
 क्तः । तत्र प्रकृत्यर्थमाह—निरवसानं बहिष्करणमिति । अनेकार्थत्वाद्भातूनामुपसर्ग-  
 वशाद्वेति भावः । पात्राद्बहिष्करणमिह विवक्षितमित्याह—यैरिति । संस्कारेणा-  
 पीति । 'भस्मना शुध्यते कांस्यम्' इत्यादिना स्मृतिकारैरुक्तेन न शुध्यति, तेन  
 तत्र भोक्तुं न लभन्त इति ततो बहिष्कृता भवन्ति ॥

गवाश्वप्रभृतीनि च ॥ द्वन्द्वरूपाणीति अन्यथात्प्रभृतीनीति नपुंसकोपपत्तिः ।  
 गवाश्वप्रभृतीनि कृतैकवद्भावान्येव पठ्यन्ते, तेषामनेन साधुत्वमात्रं विधीयते, न  
 न्यासः

तथापि निरवपूर्वो बहिष्करणे वर्तत इत्याह—निरवसानं बहिष्करणम् । यैर्भुक्ते पात्रं  
 संस्कारेणापि न शुध्यति तस्मात् ते ततो बहिष्कृताः = पृथक् कृताः । न लभन्ते  
 तत्र भोक्तुमित्यर्थः ॥

गवाश्वप्रभृतीनि च ॥ गवाश्वादीनि कृतैकवद्भावानि गणे पठ्यन्ते । तेषामनेन  
 साधुत्वमात्रं विधीयते । न त्वेकवद्भाव इति दर्शयन्नाह—गवाश्वादीनीति ।  
 गवाश्वमित्येवमादीनामजैडकपर्यन्तानां पशुद्वन्द्वविकल्पे वचनमिदम् । कुब्ज-  
 वामनप्रभृतीनां त्रयाणामप्राप्ते । श्वचाण्डालमित्यविरोधार्थम् । विरोधे हि 'येषाञ्च  
 विरोधः' इत्येवं सिद्धम् । कदा च श्वचाण्डालस्याविरोधः ? यदा विरोधं द्वन्द्वो  
 नाचष्टे केवलञ्चार्थमात्रे वर्तते तदा श्वचाण्डालमिहास्तीति । स्त्रीकुमारं दासीमाणव-  
 मित्यप्राप्ते वचनम् । शाटीपिच्छकमिति 'जातिरप्राणिनाम्' इति सिद्धे, अबहुप्रकृत्यर्थः  
 पाठः । उष्ट्रखरमुष्ट्रशशमिति । पशुद्वन्द्वविभाषाप्राप्तौ नित्यार्थम् । मूत्रशकृदादीनां



मूत्रपुरीषम्, यकृन्मेदः, मांसशोणितम् । दर्भशरम्, दर्भपूतीकम्,  
अर्जुनशिरीषम्, तृणोलपम् । दासीदासम्, कुटीकुटम्, भागवती-  
भागवतम् ।

गवाश्वप्रभृतिषु यथोच्चारितं द्वन्द्ववृत्तम् । रूपान्तरे तु नायं  
विधिर्भवति—गोऽश्वम्, गोऽश्वौ । पशुद्वन्द्वविभाषैव भवति ॥

विभाषावृक्षमृगतृणधान्यव्यञ्जनपशुशकुन्यश्ववडवपूर्वापरा-  
धरोत्तराणाम् ॥ १२ ॥

पदमञ्जरी

त्वेकवद्भाव इत्याह—गवाश्वप्रभृतीनीति । गवाश्वादीनां चतुर्णाम्पशुद्वन्द्वे विभा-  
षायां प्राप्तायां वचनम् । एवमुष्ट्रशरम्, उष्ट्रशशमिति । दर्भशरादीनां तृणोलप-  
पर्यन्तानां तृणद्वन्द्वे विभाषायां प्राप्तायां दासीदासादीनाम् ‘पुमान्स्त्रिया’ इत्येक-  
शेषाभावोऽपि निपातनात् । शाटीपटीकमित्यादीनामप्राणिजातिवचनानामबहु-  
प्रकृत्यर्थः पाठः । अन्येषां कुब्जवामनादीनामप्राप्ते वचनम् । यथोच्चारितं द्वन्द्ववृत्त-  
मिति । गणे यादृशाः कृतावडादेशाः पठितास्तादृशानामेव द्वन्द्ववृत्तं द्वन्द्वकार्यमेक-  
वद्भावलक्षणं भवति । रूपान्तरेष्विति । ‘अवङ् स्फोटायनस्य’ इति विकल्पित-  
त्वाद्यदा नास्ति तदेत्यर्थः । एतेन गणपाठे रूपमेषां विवक्षितम्, न पूर्वोत्तरपद-  
निर्देशमात्रे तात्पर्यमित्युक्तं भवति ॥

विभाषा वृक्षमृगतृणधान्यव्यञ्जनपशुशकुन्यश्ववडपूर्वापराधरोत्तराणाम् ॥ अत्र  
वृक्षादिभिः प्रत्येकं द्वन्द्वो विशेष्यते । न चैको वृक्षशब्दो द्वन्द्वः, न च द्वयोः  
सहप्रयोगः, एकशेषात् । न च पर्यायाणामपि सहयोगः, ‘विरूपाणामपि समाना-  
न्यासः’

मांसशोणितपर्यन्तानामप्राणिजातीनामबहुप्रकृत्यर्थः पाठः । दर्भशरप्रभृतीनां तृण-  
द्वन्द्वविभाषायां प्राप्तायां वचनम् । दासीदासादीनां त्रयाणामप्राप्ते । ‘पुमान् स्त्रिया’  
इत्येकशेषो न भवत्यस्मादेव निपातनात् ।

गवाश्वप्रभृतिषु यथोच्चारितं द्वन्द्ववृत्तमिति । कथम् ? तथा रूपस्याश्रयणात् ।  
गणपाठे हि यदेषां शब्दानां रूपं तदाश्रितम् । येन यथोच्चारितानामेकवद्भावलक्षणं  
द्वन्द्ववृत्तं भवति । रूपान्तरे तु नायं विधिरिति । यदा ‘अवङ् स्फोटायनस्य’ इत्यवङ्  
नास्ति तदा रूपान्तरे जातेऽनेन सूत्रेण यो विधिः क्रियते स न भवति । पशुद्वन्द्व-  
विभाषैव प्रवर्तते ॥

विभाषा वृक्षमृगतृणधान्यव्यञ्जनपशुशकुन्यश्ववडपूर्वापराधरोत्तराणाम् ॥  
वृक्षादिग्रहणेनेह वृक्षादिविशेषवाचिनां ग्रहणम्, कथम् ? यस्मादत्र हि वृक्षादिभिर्द्वन्द्वः



वृक्ष, मृग, क्षुण, धान्य, व्यञ्जन, पशु, शकुनि, अश्ववडव, पूर्वापर, अधरोत्तर-इत्येतेषां द्वन्द्वो विभाषैकवद्भवति । प्लक्षन्य-ग्रोधम्, प्लक्षन्यग्रोधाः । रुरुषुषतम्, रुरुषुषताः । कुशकाशम्, कुशकाशाः । ब्रीहियवम्, ब्रीहियवाः । दधिघृतम्, दधिघृते । गोमहिषम्, गोमहिषाः । तित्तिरिक्पिञ्जलम्, तित्तिरिक्पिञ्जलाः । अश्ववडवम्, अश्ववडवौ । पूर्वापरम्, पूर्वापरे । अधरोत्तरम्, अधरोत्तरे ।

पदमञ्जरी

र्थानाम्' एकशेषवचनात्, नापि विशेषेण सहप्रयोगः—वृक्षश्च धवश्चेति, वृक्षशब्देनैवाशेषविशेषाक्षेपाद्वादिशब्दप्रयोगस्य निष्फलत्वात् । कथं तर्हि 'गोबलीवर्दौ' इत्यादौ सामान्यविशेषयोः सह प्रयोगः ? बलीवर्दशब्दसंनिधौ गोशब्दस्य स्त्रीगवीष्वेव वृत्तेर्द्वयोरपि विशेषवचनत्वादिति चेद्, इहापि तर्हि धवपदसंनिधौ वृक्षशब्दस्य तद्व्यतिरिक्तविषयतया द्वन्द्वप्रसङ्गः ? किं च वाक्येऽपि कथं सहप्रयोगः—ब्राह्मणा आगता ब्रसिष्ठोऽप्यागत इति ? प्राधान्यख्यापनार्थमुक्तीर्थस्यार्थपि प्रयोग इति चेद्, द्वन्द्वेऽपि तर्हि प्राप्नोति । तस्मादन्विधानमेवाश्रयणीयम्, न हि वृक्षधवमिति लोकेऽभिधानमस्ति, अतो वृक्षविशेषवाचिनां ग्रहणम् । एवं मृगादिष्वपि द्रष्टव्यम् ।

इत्येतेषां द्वन्द्व इति । एतेषामित्येकापि षष्ठी विषयभेदाद्भिद्यते—वृक्षादीञ्चकुनिपर्यन्तान्प्रत्ययवयवषष्ठी, अश्ववडवादीन् प्रति निर्द्धारणषष्ठी । येऽत्राप्राणिनस्तेषां

न्यासः

प्रत्येकं विशिष्यते, तेनैषा विभाषा तुल्यजातीयेष्वेवावतिष्ठते । विरूपेषु तुल्यजातीयेष्वपि, न स्वरूपेषु । तेषां द्वन्द्वो नास्ति; एकशेषविधानात् । विरूपेष्वपि न पर्यायियुः; तेषां द्वन्द्वाभावात् । द्वन्द्वाभावश्च युगपत्प्रयोगाभावात्, युक्तार्थाभावाच्च । चार्थाभावस्त्वर्थभेदाभावात् । भिन्नाधिष्ठाना हि चार्थता । न च पर्यायाणां भिन्नार्थता सम्भवति; तस्माद् विरूपेष्वेव वृक्षादिविशेषवाचिष्वस्या विभाषाया उपस्थानम् । तेन विशेषग्रहणं वृक्षादिषु विज्ञायते, न स्वरूपग्रहणम्, नापि पर्यायग्रहणम् । अथ सामान्यविशेषवाचिनां ग्रहणं कस्मान्न विज्ञायते, संभवति हि सामान्यविशेषवाचिनां द्वन्द्वः, यथा—गोवलीवर्दमिति ? न; अनभिधानात् । न हि वृक्षधवमित्येवं लोकेऽभिधानमस्ति; धवशब्दादेव तदर्थमभिधायिनो वृक्षशब्दस्यार्थस्यावगतत्वात्, धवादिशब्दप्रयोगे वृक्षादिशब्दस्य प्रयोगानर्हत्वात् । गोवलीवर्दमित्यत्र तु वलीवर्दसंनिधाने गोशब्दस्य स्त्रीगवीष्वेव वृत्तेर्द्वयपि विशेषवाचिनाषिति युक्तो द्वन्द्वः । येऽत्राप्राणिवाचिनस्तेषां 'जातिरप्राणिनाम्' इत्येकवद्भावे नित्ये प्राप्ते वचनमिदं विभाषार्थम् । परिशिष्टानामप्राप्ते । पशुग्रहणेनैव मृगादिग्रहणे सिद्धे पुनर्मृगादिग्रहणं किमर्थम् ?



पदमञ्जरी

‘जातिरप्राणिनाम्’ इति नित्यं समाहारद्वन्द्वे प्राप्ते उभयत्र विधीयते । यो विभाषा-  
प्राप्तेकवचनो द्वन्द्वः स एषां भवतीति वचनव्यक्त्याश्रयणेन तेषामेव वृक्षादीना-  
मन्यैः सह द्वन्द्वे यथाप्राप्तं नित्यो विकल्पितो वा एकवद्भावो भवति—त्रीहिकुश-  
प्लक्षमिति, ‘जातिरप्राणिनाम्’ इति नित्यः, प्लक्षशब्दस्पर्शा इत्यत्राद्रव्यवाचि-  
त्वात् ‘जातिरप्राणिनाम्’ इत्यस्याप्रवृत्तौ ‘चार्थे द्वन्द्वः’ इत्युभयग प्राप्तो भवति ।  
पशुग्रहणं हस्त्यश्वादिषु परत्वात् सेनाङ्गलक्षणस्य नित्यविधेर्बाधनार्थम् ।

मृगशकुनिग्रहणं किमर्थम्, न ह्येतेषामनेन प्रकरणेन नित्य एकवद्भावः  
प्राप्तः, यद्वाधनाय विकल्पोऽभ्यनुज्ञायते, अन्यत्र प्राप्त्यभावादेशामुभयत्रैव द्वन्द्व  
इति नियमो न सम्भवति ? अथैषामेवोभयत्र द्वन्द्व इति नियमः स्यात्, क तर्ह्येषां  
स्यात् ? कचिदिति चेत्, यद्येवम्, ‘चार्थे द्वन्द्वः’ इति सामान्यलक्षणमनवकाशं  
स्यात्, विशिष्टविधानमेव तदानीमाश्रयणीयं स्यात्, प्राण्यङ्गादीनां समाहारे  
दधिपयआदीनामितरेतरयोगे वृक्षादीनामुभयत्रेति ? अथैषामेवोभयत्रेत्यनेनान्येषा-  
मुभयत्रापि द्वन्द्वो वार्यते, अन्यतरत्र तु भवत्येव । एवमपि कान्यत्रेति न ज्ञायते,  
‘सर्वो द्वन्द्वो विभाषयैकवद्भवति’ इति चानुपपन्नं स्यात् ? उच्यते—यत्तुल्यजाती-  
यानामेवायं विकल्पस्तत्रैव नियमः प्रवर्तते—मृगविशेषवाचिनां मृगविशेषवाचि-  
भिरेवोभयत्र द्वन्द्वः, अन्येस्तु सहान्यतरत्रेति । नन्वेवमपि न ज्ञायते—कान्यतरत्रेति,  
स्यादेतद् एवम्, यद्युभयत्रेषां द्वन्द्व इति श्रुतं स्यात् । इह तु विभाषेकवचनो द्वन्द्व  
इति श्रूयते, ततश्च यो विभाषाप्राप्त एकवचनो द्वन्द्वः स मृगविशेषवाचिनां मृग-  
विशेषवाचिभिरेव नान्यैरिति वचनव्यक्तौ व्यक्तमेव ज्ञायते—अन्यैः सहेतरेतर-  
योगद्वन्द्व इति । अथास्यां वचनव्यक्तौ विभाषाग्रहणं किमर्थम्, यावता विभाषे-  
वैकवचनान्तो द्वन्द्वः प्राप्तस्तत्रैतावदेवास्तु—य एकवचनो द्वन्द्वः स एषामेभिरेवेति ?  
उच्यते—असति विभाषाग्रहणे वचनव्यक्त्यन्तरमपि सम्भाव्येत—एषामेभिः  
सहैकवचन एव द्वन्द्व इति, यथा प्राण्यङ्गादिषु । सति तु तस्य नियमस्यासम्भवा-  
दभिमतो नियमः संपद्यते । एवं पूर्वापरम्, अधरोत्तरमित्यत्रापि नियमस्वरूपं  
विज्ञेयम् ।

‘पशुद्वन्द्व’ इत्येव सिद्धेऽश्ववडवग्रहणं प्रतिपदविधानार्थम् । तत्र प्रतिपदविधा-  
नादश्ववडवमित्येकवद्भावपक्षे ‘पूर्ववदश्ववडवो’ इत्येतद्वाधित्वा ‘स नपुंसकम्’  
इत्येतदेव भवति, तच्छब्देन ह्येकवद्भावभाजं परामृश्य विधीयमानं नपुंसकत्व-  
न्यासः

तुल्यजातीयानां द्वन्द्वोऽयमेकवद्भवतीत्युक्तम्, अत्र पशुग्रहणेनैव सिद्धे मृगादिग्रहणे  
सत्यपि पश्वन्तरेणेषां परस्परं वा द्वन्द्वो मा भूदित्येवमर्थम् । ‘पशुद्वन्द्व’ इत्येवं सिद्धे  
ऽश्ववडवग्रहणं नियमार्थम् । योऽन्य एतयोः पर्यायस्तत्र मा भूद्—हयवडवे इति ।



\* बहुप्रकृतिः फलसेनावनस्पतिमृगशकुनिक्षुद्रजन्तुधान्यवृणानाम् \* । एषां बहुप्रकृतिरेव द्वन्द्व एकवद्भवति, न द्विप्रकृतिः । बदरामलके । रथिकाश्वारोहौ । प्लक्षन्त्यग्रोधौ । रुरुपृषतौ । हंसचक्रवाकौ । यूकालिक्षे । व्रीहियवौ । कुशार्काशौ ॥

विप्रतिषिद्धं चानधिकरणवाचि ॥ १३ ॥

परस्परविरुद्धम् = विप्रतिषिद्धम् । विप्रतिषिद्धार्थानां शब्दानामन-

पदमञ्जरी

मेकवद्भाववदेव प्रतिपदविहितं भवति । 'पूर्ववदश्ववडवौ' इत्येतत्तु एकवद्भावभावपक्षे प्रवर्तते—अश्ववडवौ, अश्ववडवान् इति । एतदेवाभिप्रेत्य वृत्तिविरस्तत्र वक्ष्यति—अश्ववडवयोर्विभाषेकवद्भाव उक्त इत्यादि ।

बहुप्रकृतिरिति । बहवो बहुत्वसंख्यायुक्ता वृत्तिपदार्थाः प्रकृतिः कारणं यस्य द्वन्द्वार्थस्य स बहुप्रकृतिः, तदर्थ्याभिधायित्वाद् द्वन्द्वोऽपि बहुप्रकृतिः । नेदं स्वतन्त्रं लक्षणम्, स्वातन्त्र्ये नित्यं चेद्वनस्पत्यादीनामपि एतत्सूत्रविहितं विकल्पं बाधित्वा बहुप्रकृतित्वे नित्यं एकवद्भावः स्यात्, विकल्पे फलादीनामपि 'जातिरप्राणिनाम्' इत्यादिलक्षणान्तरेण प्राप्तं नित्यमेकवद्भावं बाधित्वा बहुप्रकृतित्वे विकल्पः स्यात् । अतो लक्षणान्तरस्य शेषोऽयम् । तत्रापि यदि 'विभाषा वृक्ष' इत्यत्र पठितत्वादस्यैव शेषत्वं स्यात्ततो वनस्पत्यादिष्वेकवद्बहुप्रकृतित्वे एतद्विकल्पाभावेऽपि 'जातिरप्राणिनाम्' इति नित्यो विधिः स्यात्, फलादिषु तु न दोषः; एतद्विकल्पप्राप्त्यभावाल्लक्षणान्तरप्राप्तेरेव नियमनात्, तस्मात्सर्वस्यैव प्रकरणस्यार्थशेषस्तदेतदाह—एषां बहुप्रकृतिरेवेति । एषां फलादीनां द्वन्द्वोऽनेन लक्षणान्तरेण वा एकवद्भवन् बहुप्रकृतिरेवैकवद्भवतीत्यर्थः । बदरामलके इति । अत्र 'जातिरप्राणिनाम्' इति न भवति । रथिकाश्वारोहाविति । अत्र सेनाङ्गलक्षणः । प्लक्षन्त्यग्रोधाविति । अत्रायं विकल्पः, 'जातिरप्राणिनाम्' नित्यश्च न भवति । अवनस्पतीनां तु वृक्षविशेषाणामबहुप्रकृतित्वेऽप्ययं विकल्पो भवत्येव—आम्रपलाशम्, आम्रपलाशौ । अन्ये तु वनस्पतिग्रहणं वृक्षमात्रोपलक्षणं मन्यन्ते । रुरुपृषतौ, हंसचक्रवाकाविति । अत्राप्यस्य विकल्पस्याभावः । यूकालिक्षे इति । 'क्षुद्रजन्तवः' इत्यस्याभावः । व्रीहियवौ, कुशार्काशवित्यत्र तृभयोः ॥

विप्रतिषिद्धं चानधिकरणवाचि ॥ परस्परविरुद्धमिति । सहानवस्थानादिलक्षणो

न्यासः

बहुप्रकृतिरिति । बह्वर्था बहुवचनान्ता वा प्रकृतिर्यस्य स बहुप्रकृतिः । बह्वर्थानां फलादीनामेषां बहुवचनान्तानां वा द्वन्द्व एकवद् भवतीत्यर्थः ॥

काशि० २ : १७



धिकरणवाचिनामद्रव्यवाचिनां द्वन्द्व एकवद्भवति । विभाषानुकर्षणा-  
र्थश्रकारः । शीतोष्णम्, शीतोष्णे । सुखदुःखम्, सुखदुःखे । जीवित-  
मरणम्, जीवितमरणे ।

विप्रतिषिद्धमिति किम् ? कामक्रोधौ । अनधिकरणवाचीति  
किम् ? शीतोष्णे उदके ॥

न दधिपयआदीनि ॥ १४ ॥

यथायथमेकवद्भावे प्राप्ते प्रतिषेध आरभ्यते । दधिपयआदीनि  
शब्दरूपाणि नैकवद्भवन्ति । दधिपयसी । सर्पिर्मधुनी । मधुसर्पिणी ।

पदमञ्जरी

विरोधः, 'विप्रतिषिद्धानाम्' इत्यादिसूत्रे तु तद्वाच्यवयवत्वाद् द्वन्द्वरूपमेव तथोक्त-  
मिति भावः । अद्रव्यवाचिनामिति । एतेनाधिकरणशब्दो द्रव्ये वर्तते, नाधार इति  
दर्शयति । न हि द्वन्द्वावयवानामाधारे वृत्तिः सम्भवति; विभक्त्यर्थत्वादाधार-  
स्येति भावः । अयमपि नियमार्थः प्रारम्भ; नियमस्वरूपं च-य एकवचनो द्वन्द्वो  
विभाषाप्राप्तः स यदि विप्रतिषिद्धवाचिनां भवत्यद्रव्यवाचिनामेव, द्रव्यवाचिनां  
स्वितरेतरयोग इति ॥

न दधिपयआदीनि ॥ यथायथमिति । व्यञ्जनत्वाद्विकल्पस्य प्राप्त्यस्तत्रादि-  
तस्त्रिषु, पूर्वसूत्रविकल्पस्य शुक्लकृष्णाविति, न त्विह । यद्येवम्, प्रतिषिद्धेऽस्मिन्वि-  
कल्पे जातिलक्षणो नित्यः स्यादेकवद्भावः ? परिहारोऽत्र वक्ष्यते—स्त्रियां यदुक्तं  
न्यासः

विप्रतिषिद्धज्ञानधिकरणवाचि ॥ अद्रव्यवाचिनामिति । एतेनाधिकरणशब्दोऽत्र  
द्रव्ये वर्तते नाधार इति दर्शयति । न हि विप्रतिषिद्धवाचिनां शब्दानामाधारे वृत्ति-  
रस्ति; विभक्त्यर्थत्वादाधारशक्तेः । शीतोष्णे इति । शीतोष्णयोः सहानवस्थानलक्षणे-  
नैव विरोधेन विरुद्धत्वाद्विप्रतिषिद्धवाचित्वम् । तथा सुखदुःखयोरपि ।

कामक्रोधाविति । क्रुद्धोऽपि काममाचरतीति नानयोर्विप्रतिषिद्धत्वम् ॥

न दधिपयआदीनि ॥ यथायथमिति । यथास्वं यस्य यदात्मीयं लक्षणं तेनेत्यर्थः ।  
तत्र दधिपयसी इत्यादीनां त्रयाणां व्यञ्जनवाचित्वाद् विभाषैकवद्भावप्राप्तिः । ननु च  
सर्पिर्मधुनी, मधुसर्पिणी इति राजदन्तादिष्वनयोर्निपातनादेवैकवद्भावो न भविष्यति ?  
नैतदस्ति; पाक्षिको हि व्यञ्जनैकवद्भावः । तत्र यस्मिन् पक्षे स नास्ति तस्मिन्निपातनं  
पूर्वनिपातव्यभिचारार्थं स्यात् । इतरस्मिन्नपि पक्षे एकवद्भावनिषेधार्थोऽत्र पाठः ।  
यद्येवम्, अनेनैव सिद्धत्वाद्राजदन्तादिषु पाठोऽनर्थकः स्यात् ? नानर्थकः; बहुवचनार्थ-  
त्वात् । सर्पिर्मधुनी, मधुसर्पिणी इति । ननु तत्रापि द्विवचनान्तावेव पठ्येते ? यद्यप्येवम्,



ब्रह्मप्रजापती । शिववैश्रवणौ । स्कन्दविशाखौ । परिव्राट्कौशिकौ ।  
प्रवर्योपसदौ । शुक्लकृष्णौ । इध्माबर्हिषी । निपातनाद्दीर्घः । दीक्षा-  
तपसी । श्रद्धातपसी । मेधातपसी । अध्ययनतपसी । उलूखलमुसले ।  
आद्यावसाने । श्रद्धामेधे । ऋक्सामे । वाङ्मनसे ॥

० अधिकरणैतावत्त्वे च ॥ १५ ॥

‘न’ इति वर्तते । अधिकरणं वर्त्तिपदार्थः, स हि समासस्यार्थस्या-  
धारः, तस्यैतावत्त्वे परिमाणे गम्यमाने द्वन्द्वो नैकवद्भवति । यथाय-  
थमेकवद्भावः प्राप्तः प्रतिषिध्यते । दश दन्तोष्ठाः । दश मार्दङ्गिक-  
पाणविकाः ॥

पदमञ्जरी

तन्नेति । यथा षट्स्वभिधास्यते तथात्राप्येकवद्भावमात्रमेव निषिध्यते । किं च,  
ब्रह्मप्रजापत्यादिष्वत्र पठितेषु समाहारद्वन्द्वनिषेधमुख्येन तरेतयोर्द्वन्द्वो व्यवस्था-  
प्यते, तत्साहचर्यदिनेष्वपि चतुर्षु तदेव युक्तम् ॥

अधिकरणैतावत्त्वे च ॥ वर्त्तिवर्तः=समासः, सोऽस्यास्तीति समासावयवभूतं  
वर्त्तिपदम्, तस्यार्थोऽधिकरणमित्युच्यते, कथं पुनस्तदधिकरणमित्याह—स हीति ।  
नियमस्य चात्र प्रतिषेधः प्राण्यङ्गादीनां समाहार एवेति नियमो वर्त्तिपदार्थस्ये-  
यत्तायां गम्यमानायां न भवतीति, न पुनः पूर्वसूत्रवत्समाहारद्वन्द्वस्य प्रतिषेधः ।  
यद्येवम्, प्रतिषिद्धेऽपि नियमे ‘दश दन्तोष्ठाः’ इत्यधिकरणैतावत्त्वेऽपि ‘चाथे  
द्वन्द्वः’ इत्यनेन समाहारेऽर्थे द्वन्द्वः स्यादेव, ये चात्र प्रकरणेऽसंकीर्त्तितस्तोषु

न्यासः

तथापि शब्दाश्रयत्वात् परनिपातस्यार्थधर्मत्वाद् द्वित्वं नापेक्ष्यते । अर्थाश्रयस्त्वेकवद्भाव  
इति तत्प्रतिषेधे युज्यते संख्यां विवक्षितुम् । ब्रह्मप्रजापती इत्यादीनां पञ्चानां समाहारै-  
कत्वात् प्राप्तिः । शुक्लकृष्णाविति । ‘विप्रतिषिद्धम्’ इत्यादिना । इध्माबर्हिषी इत्या-  
दीनां समाहारैकत्वात् प्राप्तिः ॥

अधिकरणैतावत्त्वे च ॥ अधिकरणं वर्त्तिपदार्थ इति । वर्तनं वर्तः = समासः । भावे  
घञ् । वर्त्तोऽस्यास्तीति वर्त्ति=समासावयवभूतम् । वर्त्ति च तत् पदञ्चेति वर्त्तिपदं  
तस्य पदस्यार्थोऽधिकरणमित्युच्यते । कथं पुनस्तस्याधिकरणत्वमित्यत आह—स  
हीत्यादि । औधारो ह्यधिकरणम् । वर्त्तिपदार्थश्च समासार्थस्याधारो भवति; तत्र तस्य  
समवायात् । वर्त्तिपदार्थैर्हवयवैरवयवी समासार्थ आरभ्यते, अवयवी चावयवेषु  
समवैति । तस्येति । वर्त्तिपदार्थस्य । दश इमे दन्तोष्ठा इति । द्वन्द्वश्चेत्यादिना प्राप्तिः ॥



## विभाषा समीपे ॥ १६ ॥

अधिकरणैतावत्त्वस्य समीपे विभाषा द्वन्द्व एकवद्भवति । उपदशं दन्तोष्ठम् , उपदशा दन्तोष्ठाः । उपदशं मार्दङ्गिकपाणविकम् , उपदशा मार्दङ्गिकपाणविकाः ।

पदमञ्जरी

नियमस्याप्रसङ्गादसत्यस्मिन्प्रतिषेधे 'चार्थे द्वन्द्वः' इत्यनेन समाहारे द्वन्द्वः स्यादेव—दश ब्राह्मणक्षत्रिया इति, अतः प्रकृतानामन्येषां च सर्वेषामेकवचनो द्वन्द्वो न भवति, 'अधिकरणैतावत्त्वे' इति समाहारद्वन्द्व एव प्रतिषेधः ? उच्यते—'अधिकरणं वर्त्तिपदार्थः' इत्युक्तम्, न च समाहारद्वन्द्वे वर्त्तिपदार्थस्यैतावत्त्वं शक्यं प्रतिपादयितुम्, दशादिशब्दप्रयोगेऽपि हि तस्यैवं द्वन्द्वार्थस्य समाहारस्य सङ्ख्याविशेषोऽवगम्यते, न वर्त्तिपदार्थस्य, यथा द्विगौ—दशपञ्चपूल्य इति । अतो वर्त्तिपदार्थस्य सङ्ख्याविशेषं प्रतिपादयिषताऽवश्यमितरेतरयोग द्वन्द्वो विधेय इति दश ब्राह्मणक्षत्रिया इत्यादौ तावददोषः । यद्येवम्, अनेनैव न्यायेन 'दश दन्तोष्ठाः' इत्यादावपि समाहारद्वन्द्वो न भविष्यतीति नार्थः प्रतिषेधेन ? मैवम्; असत्यस्मिन्प्रतिषेधे प्राण्यङ्गादीनां समाहार एवेति नियमादितरेतरयोगद्वन्द्वो न स्यात् । न च समाहारद्वन्द्वे दशादिप्रयोगेऽपि वर्त्तिपदार्थस्य सङ्ख्याविशेषः प्रतिपादयितुं शक्य इति अधिकरणैतावत्त्वे प्रतिपादयिषिते द्वन्द्व एव न स्यादित्यारभ्यः प्रतिषेधः । दश दन्तोष्ठा इति । अत्र दशशब्दस्य प्रत्येकं सम्बन्धाद्वर्त्तिपदार्थस्येयत्ता गम्यते, समुदायसम्बन्धेऽपि दन्तोष्ठात्मकवर्त्तिपदार्थगतैव सङ्ख्या ॥

विभाषा समीपे ॥ 'अधिकरणैतावत्त्वे' इत्यधिकारात्समीपरूप एतस्मिन्निति गम्यते, वृत्तौ त्वर्थमात्रं दर्शितम् । अधिकरणैतावत्त्वस्य समीप इति । अत्र च भावप्रधानः समीपशब्दः, अधिकरणैतावत्त्वस्य सामीप्ये परिच्छिन्नावित्यर्थः । अत्र विस्पष्ट एव नियमस्य प्रतिषेधः, न हि विभाषा समाहारद्वन्द्वः प्रतिषेध्यः ।

न्यासः

विभाषा समीपे ॥ अधिकरणैतावत्त्वस्य प्रकृतत्वात् तदपेक्षयैव समीपत्वं विज्ञायत इत्यत आह—अधिकरणैतावत्त्वस्य समीप इति । उपदशं दन्तोष्ठमिति । अत्राधिकरणैतावत्त्वं दशसंख्या, तत्समीपं नवैकादश वा । तत्र दशशब्द एतावत्त्वमाचष्टे । उपशब्दः सामीप्यम् ।

कथं पुनर्द्वन्द्वैकवद्भावो विकल्प्यमानोऽनुप्रयोगस्य लभ्यत इत्यत आह—अव्ययस्येत्यादि । यद्यप्यर्थातिदेशादनुप्रयोगस्यापि विकल्पो लभ्यते, तथापि परीहारान्तरमप्यस्तीति दर्शनार्थमस्योपन्यासः । तत्राव्ययस्य संख्याया अव्ययीभावो विहितः—'अव्ययं



अव्ययस्य संख्ययाऽव्ययीभावोऽपि विहितः, बहुव्रीहिरपि । तत्रैक-  
वद्भावपक्षेऽव्ययीभावोऽनुप्रयुज्यते, इतरत्र बहुव्रीहिः ॥

स नपुंसकम् ॥ १७ ॥

पदमञ्जरी

अव्ययीभावो विहित इति । 'अव्ययं विभक्ति' इत्यादिना । यद्यप्यत्र सङ्ख्ययेति नास्ति, सङ्ख्ययापि तु भवत्येव । बहुव्रीहिरिति । 'सङ्ख्ययाव्ययासन्न' इत्यादिना । तत्रैकवद्भावपक्षेऽव्ययीभावोऽनुप्रयुज्यत इति एकार्थस्यैकार्थं इति भावः । ऐकार्थ्यञ्च तस्य सामीप्यप्रधानत्वात् । यद्यप्यव्ययीभावोऽव्ययत्वान्निः-  
सङ्ख्यस्तथापि भेदाभावरूपमैकार्थ्यमस्त्येव । सामानाधिकरण्यं च सामीप्यतद्व-  
तोरभेदाश्रयेण प्रतिपाद्यम् । अधिकरणैतावत्त्वमपि समाहारसमाहारिणोर्भेदा-  
विवक्षयेवोपपाद्यम् । इतरत्र बहुव्रीहिरिति । बह्वर्थस्य बह्वर्थं इति भावः ।  
बह्वर्थत्वं च तस्य समीपिप्रधानत्वात् । ननु द्वन्द्वार्थस्यैकवद्भावदानुप्रयोगस्या-  
प्येकवचनता सिद्धा, किमेतया क्लिष्टकल्पनया ? उच्यते—अव्ययीभावस्यैवानु-  
प्रयोगे तस्याव्ययत्वाद्बहुत्वाभावाद् बहुवचनं न स्यात्, सत्यपि वा तस्मिन्नभावे  
कृते उपदशा इति न स्यात् । बहुव्रीहेरेव चानुप्रयोगे उपदशस्य पाणिपादस्येति  
षष्ठी स्याद्, उपदशम्पाणिपादस्येति चेष्ट्यते; अतो यथोक्तमेव साधीयः ॥

स नपुंसकम् ॥ परवस्त्रिज्ञतापवादो योगः । सग्रहणं व्यवहितस्य द्विगोरपि  
यथा स्याद्, अन्यथाऽव्ययवहितस्य द्वन्द्वस्यैव स्यात्, नैतदस्ति; एकवचनमित्येता-  
वन्मात्रमेवापेक्षिष्यामहे, नैकवचनविशेषं द्वन्द्वम् । एवं तर्हि योऽत्र प्रकरणेऽस-  
ङ्कीर्तितः समाहारद्वन्द्वस्तस्यापि यथा स्यात् ? अन्यथा प्रकृतस्यैव द्वन्द्वस्य द्विगोश्च  
स्यात् । ननु प्रकरणमपि नापेक्षिष्यते, यद्येवम्, एकसङ्ख्य इत्यादावैकार्थस्य

न्यासः

विभक्ति' इत्यादिना । बहुव्रीहिरपि विहितः—'संख्ययाव्ययासन्न' इत्यादिना । अत्रैकव-  
द्भावपक्ष एकार्थस्य द्वन्द्वस्यैकार्थ एवाव्ययीभावोऽनुप्रयुज्यते । एकार्थत्वं पुनस्तस्य  
सामीप्यप्रधानत्वात् । यद्यप्यव्ययीभावोऽव्ययम्, तथाप्यभेदेकत्वं भेदाभावलक्षणं  
तस्यास्त्येव सामानाधिकरण्यम् । इतरत्र तु बह्वर्थस्य द्वन्द्वस्य बह्वर्थ एव बहुव्रीहिरनु-  
प्रयुज्यते । बह्वर्थं पुनर्बहुव्रीहेः समीपिनः प्राधान्यात् । बहुव्रीहिर्हि समीपी प्रधानत्वाद्  
भेदसंख्यामुपादत्त इति बह्वर्थो भवति । उपदशमिति । 'अव्ययीभावे शरत्प्रभृतिभ्यः'  
इत्यनुवर्तमाने 'अनश्च' इति टच् समाधान्तः । 'नस्तद्धिते' इति टिलोपः । उपदशा  
इति 'बहुव्रीहौ संख्येये डजबहुगणात्' इति डच् ॥

स नपुंसकम् ॥ पञ्चगवमिति । 'गोरतद्धितलुकि' इति टच् । सग्रहणं द्विगोरपि  
यथा स्यादित्येवमर्थम् । इतरथा हि 'अनन्तरस्य विधिर्वा भवति प्रतिषेधो वा'



यस्यायमेकवद्भावाो विहितः स नपुंसकलिङ्गो भवति द्विगुद्वन्द्वश्च ।  
पञ्चगवम् । दशगवम् । द्वन्द्वः खत्वपि—पाणिनादम् । शिरोग्रीवम् ।  
परलिङ्गतापवादो योगः ।

\* अकारान्तोत्तरपदो द्विगुः स्त्रियां भाष्यते \* । पञ्चपूली ।  
दशरथी ।

\* वाऽऽवन्तः स्त्रियामिष्टः \* । पञ्चखट्वम्, पञ्चखट्वी ।

\* अनो नलोपश्च वा च द्विगुः स्त्रियाम् \* । पञ्चतक्षम्, पञ्चतक्षी ।

पदमञ्जरी

स्यात्, अतोऽवस्थापेक्ष्यं प्रकरणम् । तस्मिन्नापेक्ष्यमाणे प्राण्यङ्गादिसम्बन्धादि-  
रूपेण द्वन्द्वः प्रकृत इति तस्यैव स्यात् । स इत्येतस्मिन्स्तु सति अपेक्ष्यमाणेऽपि  
प्रकरणे प्राण्यङ्गादिसम्बन्धपरित्यागेन योऽत्र प्रकरणे संकीर्तितो द्वन्द्वो द्विगुश्च 'स  
नपुंसकम्' इति सर्वस्य समाहारद्वन्द्वस्य नपुंसकत्वं लभ्यते, एकादौ चातिप्रसङ्गो  
न भवति । तथा च 'युवोरनाकौ' इत्यादावुच्यते—युवोरिति समाहारद्वन्द्वे स  
नपुंसकप्रसङ्गः । अतो यावान्कश्चन समाहारद्वन्द्वः प्राण्यङ्गादिसम्बन्धी, अन्यो वा,  
सर्वस्यास्य नपुंसकत्वं विधीयत इति सिद्धम् ।

अकारान्तोत्तरपद इति । अत्रात इत्यधिकारे 'द्विगोः' इति ङीब्विधानं  
लिङ्गम् । पञ्चखट्वीति । स्त्रीत्वपक्षे उपसर्जनह्रस्वत्वम् ।

अनो नलोपश्चेति । 'उत्तरपदत्वे चापदादिविधौ' इति प्रत्ययलक्षणप्रतिषेधा-  
त्पदत्वाभावात्तलोपवचनम् ।

न्यासः

इत्यनन्तरस्यैव द्वन्द्वस्य स्यान्न व्यवहितस्य द्विगोः, नैतदस्ति; एकवचनमित्यनुवर्ते,  
तस्य 'नपुंसकम्' इत्यनेन सम्बन्धे सति कुतो व्यवधानम् ! न ह्यत्रैकवचनेन विशेषो  
द्वन्द्वोऽनेनापेक्ष्यते, किं तर्हि ? एकवचनमात्रम् । प्रसिद्धशुपसंग्रहार्थं तर्हि संग्रहणम् ।  
स इत्येतदनुवादो भविष्यति, अनुवादश्च प्रसिद्धस्यैव भवति । तथा च यथादर्शनमित्यं  
लिङ्गव्यवस्थाऽऽख्यायत इति । तेन द्वन्द्वैकवद्भावे नित्यं नपुंसकत्वं विज्ञायते ।  
द्विगोश्चानियता । तेन 'अकारान्तोत्तरपदो द्विगुः स्त्रियां भाष्यते' इत्येतदुपपन्नं भवति ।  
पञ्चपूलीति । 'द्विगोः' इति ङीप् । एतदेव द्विगोः स्त्रीप्रकरणे ङीब्विधानं शापकम्—  
'कचित् स्त्रियां द्विगुर्भाष्यते' इति ।

पञ्चखट्वम्, पञ्चखट्वीति । उपसर्जनह्रस्वत्वे कृते पक्षे ङीप् ।

पञ्चतक्षम्, पञ्चतक्षीति । नलोपे कृते पक्षे ङीप् ॥



\* पात्रादिभ्यः प्रतिषेधो वक्तव्यः \* । पञ्चपात्रम् । चतुर्युगम् ।  
त्रिभुवनम् ॥

अव्ययीभावश्च ॥ १८ ॥

अव्ययीभावाच्च समासो नपुंसकलिङ्गो भवति । अधिस्त्री । उप-  
कुमारि । उन्मत्तगङ्गम् । लोहितगङ्गम् । पूर्वपदार्थप्रधानस्यालिङ्गतैव  
प्राप्ता, अन्यपदार्थप्रधानस्याभिधेयलिङ्गता, अत इदमुच्यते । अनुक्त-  
समुच्चयार्थश्चकारः ।

\* पुण्यसुदिनाभ्यामङ्गः क्लीबतेष्यते \* । पुण्याहम् । सुदिनाहम् ।

\* पथः संख्याव्यादाः क्लीबतेष्यते \* । त्रिपथम् । चतुष्पथम् ।  
विपथम् । सुपथम् ।

पदमञ्जरी

पात्रादिभ्य इति । तादर्थ्य एषा चतुर्थी पात्राद्यन्तानां द्विगूनां सिद्धय इत्यर्थः ।  
पात्रादिराकृतिगणः ॥

अव्ययीभावश्च ॥ पूर्वपदार्थप्रधानस्येति । अधिस्त्रीत्यादौ पूर्वपदार्थस्यालिङ्ग-  
त्वादलिङ्गतैव प्राप्नोति । अन्यपदार्थप्रधानस्येति । उन्मत्तगङ्गमित्यादेः । पुण्याह-  
मिति । कर्मधारये 'राजाहःसखिभ्यष्टच्', 'रात्राहाहाः पुंसि' इत्यस्यापवादः ।  
सुदिनमिति । सुदिनशब्दः प्रशस्तवचनः । सुदिनासु समासु कार्यमेतदिति यथा ।  
त्रिपथमिति । षष्ठीसमासः । द्विगोः पात्रादित्वात्सिद्धम् । विरूपः पन्था विपथम्,  
प्रादिसमासः ।

न्यासः

अव्ययीभावश्च ॥ अधिस्त्रीति । 'अव्ययं विभक्ति' इत्यादिनाव्ययीभावः । 'ह्रस्वो  
नपुंसके प्रातिपदिकस्य' इति ह्रस्वत्वम् । उन्मत्तगङ्गम्, लोहितगङ्गमिति । 'अन्यपदार्थे  
च संज्ञायाम्' इति समासः । 'पूर्ववद्भ्रस्वत्वम् । पूर्वपदार्थप्रधानस्यालिङ्गतैव प्राप्नोति ।  
अधिस्त्रीत्यादौ पूर्वपदस्यालिङ्गत्वात् । अन्यपदार्थप्रधानस्याभिधेयलिङ्गतेति । उन्मत्त-  
गङ्गमित्यादौ देशोऽभिधेयः, स च पुंल्लिङ्ग इति पुंल्लिङ्गत्वं प्राप्तम् ।  
पुण्याहमिति कर्मधारयः । 'राजाहःसखिभ्यष्टच्' इति टच् समासान्तः । 'रात्रा-  
हाहाः पुंसि' इति पुंलिङ्गतायां वचनम् ।

विपथमिति । 'पथः संख्याव्यादेः' इति परवलिङ्गतायां प्राप्तायां वचनम् ।  
'कुगतिप्रादयः' इति समासः । चतुष्पथमिति षष्ठीसमासः । समाहारद्विगौ तु पूर्वैर्णैव  
सिद्धम् । 'अक्षपूरब्धुःपथामानक्षे' इत्यकारः समासान्तः ॥



\* क्रियाविशेषणानां च क्लीबतेष्यते \* । मृदु पचति । शोभनं पचति ॥

तत्पुरुषोऽनञ्कर्मधारयः ॥ १९ ॥

अधिकारोऽयमुत्तरसूत्रेषूपतिष्ठते । नञ्समासं कर्मधारयं च वर्जयित्वाऽन्यस्तत्पुरुषो नपुंसकलिङ्गो भवतीत्येतदधिकृतं वेदितव्यम्, यदित ऊर्ध्वमनुक्रमिष्यामस्तत्र । वक्ष्यति—‘विभाषा सेनासुरा’ इति । ब्राह्मणसेनम् । ब्राह्मणसेना ।

तत्पुरुष इति किम् ? दृढसेनो राजा । अनञिति किम् ? असेना । अकर्मधारय इति किम् ? परमसेना ॥

पदमञ्जरी

क्रियाविशेषणानां चेति । क्रियाद्वारेण स्त्रीलिङ्गत्वे प्राप्ते वचनम् ॥

तत्पुरुषोऽनञ्कर्मधारयः ॥ असन्देहार्थं नञ्कर्मधारयस्तत्पुरुष इत्यन्यासादनञ्कर्मधारय इति पदच्छेदः । अत्र कर्मधारयशब्दो भावप्रधानः, नञ्च कर्मधारयश्च नञ्कर्मधारयो, तौ न विद्येते यस्मिस्तत्पुरुषे सोऽनञ्कर्मधारय इति बहुव्रीहिः । तत्पुरुषे त्वस्मिन्नञ्मात्रस्य तत्पुरुषस्याभावात्तद्युक्ततत्पुरुषो नञ्शब्देन लक्षणीयः स्यात्, लिङ्गवचनयोश्चान्यतरस्य व्यत्ययो वाच्यः स्यात्, अतो बहुव्रीहिरेव न्याय्यः । वृत्तौ वस्तुमात्रं दर्शितम्—नञ्समासं कर्मधारयं च वर्जयित्वा । विभाषा सेनेति । अनन्तरेषु सूत्रेष्वस्य नातीवोपयोगः, ‘सञ्ज्ञायां कन्था’ इत्यत्र तावदनादिः सञ्ज्ञा गृह्यते, न वा तत्पुरुषो नञ्समासः कर्मधारयो वा उशीनरेषु सञ्ज्ञास्ति, उपज्ञो-

न्यासः

तत्पुरुषोऽनञ्कर्मधारयः ॥ नञ्मात्रस्य तत्पुरुषस्याभावान्नञात्र नञ्समासो लक्ष्यत इत्याह—नञ्समासमिति । वक्ष्यति विभाषा सेनासुराच्चायेति । अनन्तरयोगे-  
ष्वस्याधिकारस्य प्रयोजनं नास्तीत्यतस्तानुल्लङ्घ्य व्यवहितस्य ‘विभाषा सेनासुरा’ इत्यादियोगास्योपन्यासः । इत उत्तरेष्वनन्तरेषु योगेष्वस्य प्रयोजनाभावः “न हि संज्ञायां कन्थोशीनरेषु तत्पुरुषो नञ्समासः, कर्मधारयो वाऽस्ति” इत्यादिना भाष्ये प्रतिपादितः । दृढसेन इति बहुव्रीहिः । अथानञ्कर्मधारय इति कोऽयन्निर्देशः ? यदि ह्यत्र नञ्कर्मधारययोर्द्वन्द्वः, तदा समाहारे वा स्यादितरेतरयोगे वा? तत्र पूर्वस्मिन् पक्षे नपुंसकत्वं प्रसज्येत, इतरत्र तु द्विवचनम् । निर्देशस्य सौत्रत्वादुभयथाप्यदोषः । तथा हि च्छन्दोवत् सूत्राणि भवन्तीति । छन्दसि च लिङ्गवचनव्यत्ययं तृतीयेऽध्याये वक्ष्यति ॥



संज्ञायां कन्थोशीनरेषु ॥ २० ॥

संज्ञायां विषये कन्थान्तस्तत्पुरुषो नपुंसकलिङ्गो भवति, सा चेत् कन्था उशीनरेषु भवति । सौशमिकन्थम् । आह्वरकन्थम् ।

संज्ञायामिति किम् ? वीरणकन्था । उशीनरेष्विति किम् ? दाक्षिकन्था । परवलिङ्गतापवाद इदं प्रकरणम् ॥

उपज्ञोपक्रमं तदाद्याचिख्यासायाम् ॥ २१ ॥

उपज्ञायते इत्युपज्ञा, उपक्रम्यते इत्युपक्रमः । उपज्ञा च उपक्रमश्च उपज्ञोपक्रमम् । तदन्तस्तत्पुरुषो नपुंसकलिङ्गो भवति तदाद्याचिख्यासायाम् = तयोपज्ञोपक्रमयोरादेराचिख्यासायां गम्यमानायाम् ।

पदमञ्जरी

पक्रममित्यत्रापि षष्ठीतत्पुरुषाद्विना तदादित्वासम्प्रत्ययः । 'छाया बाहुल्ये' इत्यत्रापि पूर्वपदार्थधर्मो बाहुल्यं षष्ठीतत्पुरुषमन्तरेण न गम्यते । सभाराजेत्यत्र तु राजाऽमनुष्यपूर्वेति वचनान्नसमासस्य कर्मधारयस्य च सभान्तस्याप्रसङ्गः । द्वन्द्वस्य तु प्राप्नोति—ईश्वरश्च सभा च ईश्वरसभे इति, अतस्तत्रापि तत्पुरुष इत्यस्यांशस्योपयोगोऽस्त्येव । 'अशाला च' इत्यत्र समूहवचनः सभाशब्दः, समूहस्य च समूहपेक्षा स्फुटतरेति षष्ठी तत्पुरुषस्यैव भविष्यति, नान्यस्य, ब्राह्मणश्च सभा च ब्राह्मणसभे, असभा, परमसभेति । अतः 'विभाषासेना' इत्यत्रैवास्य साक्षादुपयोग इति भावः ॥

संज्ञायां कन्थोशीनरेषु ॥ तत्पुरुषस्य कन्थया विशेषणात्तदन्तविधिरित्याह—कन्थान्तस्तत्पुरुष इति । सौशमिकन्थमिति । सुशमस्यापत्यानि सौशमयः ॥

उपज्ञोपक्रमं तदाद्याचिख्यासायाम् ॥ उपज्ञायत इत्युपज्ञेति । कर्मणि 'आतश्चोपसर्गे' इत्यङ् प्रत्ययः । उपक्रम्यत इत्युपक्रम इति कर्मण्येव घञ् । 'नोदात्तोपदेशस्य' इति वृद्धिप्रतिषेधः । उपज्ञा चोपक्रमश्चेति समाहारद्वन्द्वः । तदन्तस्तत्पुरुष इति । सूत्रे तु उपज्ञोपक्रमं तत्पुरुषरूपमित्येवं सामानाधिकरण्येन विशेषणम्, न्यासः

संज्ञायां कन्थोशीनरेषु ॥ प्रकृते न तदन्तविधिरिति प्रकृतस्य तत्पुरुषस्य कन्थया तदन्तविधिर्विज्ञायत इत्याह—कन्थान्तस्तत्पुरुष इति । सौशमिकन्थमिति । सौशमीनां कन्था इति षष्ठीसमासः । दाक्षिकन्थेति । अस्तीयं ग्रामस्य संज्ञा; न तूशीनरेषु, किं तर्हि ? ततोऽन्यत्रेति ॥

उपज्ञोपक्रमं तदाद्याचिख्यासायाम् ॥ उपज्ञायत इत्युपज्ञेति । 'आतश्चोपसर्गे' इति कर्मण्यङ् । उपक्रम्यत इत्युपक्रमः । अत्र 'अकर्त्तरि च कारके संज्ञायाम्' इति कर्मणि



आख्यातुमिच्छा = आचिख्यासा, यद्युपज्ञेयस्योपक्रम्यस्य चार्थस्यादिरा-  
ख्यातुमिष्यते तत एतद्भवति । पाणिन्युपज्ञमकालकं व्याकरणम् ।  
पाणिनेरुपज्ञानेन प्रथमतः प्रणीतमकालकं व्याकरणम् । व्याड्युपज्ञं  
दशहुष्करणम्<sup>१</sup> । आद्योपक्रमं प्रासादः । नन्दोपक्रमाणि मानानि ।  
दर्शनीयोपक्रमं सुकुमारम् ।

उपज्ञोपक्रममिति किम् ? वाल्मीकिश्लोकाः । तदाद्याचिख्यासा-  
यामिति किम् ? देवदत्तोपज्ञो रथः । यज्ञदत्तोपक्रमो रथः ॥

छाया बाहुल्ये ॥ २२ ॥

पदमञ्जरी

तयोरुपज्ञोपक्रमयोरित्यादेर्विवरणम्—यदीति । आदिः = प्राथम्यम् । पाणिन्यु-  
पज्ञमिति । कर्तरि षष्ठ्याः समासः । पूर्वाणि व्याकरणान्यद्यतनादिकालपरिभाषा-  
युक्तानि, तद्रहितं तु व्याकरणं पाणिनिप्रभृतिप्रवृत्तमित्यस्ति तदादित्वस्याख्यानम् ।  
व्याड्युपज्ञमिति । अडः वृश्चिकलाङ्गूलम्, तेन च तैक्ष्ण्यं लक्ष्यते, विगताडो व्यडः,  
तस्यापत्यं व्याडिराचार्यः । स्वागतादिपाठात् 'न य्वाभ्याम्' इत्येष विधिर्न भवति ।  
दुषिति सङ्केतशब्दः, यथात्र वृत्करणम् । नन्दो राजा । मानानि प्रस्थादीनि ।  
वाल्मीकिश्लोका इति षष्ठीसमासः । अस्त्यत्र तदादित्वस्याचिख्यासा; वाल्मीकिः  
प्रथमं श्लोकप्रबन्धं ददर्शति प्रसिद्धेः । देवदत्तो यज्ञदत्तेनोपज्ञायते यज्ञदत्तेनोप-  
क्रम्यते इति क्रियासम्बन्धमात्रमत्र विवक्षितम् ॥

छाया बाहुल्ये ॥ पूर्वपदार्थधर्मो बाहुल्यमिति । कथम् ? बाहुल्य इति निमित्त-  
सप्तमी । बाहुल्ये सति या छाया तद्वाची यश्चायाशब्दस्तदन्तस्तत्पुरुष इति सूत्रे  
ऽक्षरान्वयः । तत्र कस्य बाहुल्यमित्यपेक्षायामावारकद्रव्यनिमित्तकत्वाच्छाया-  
न्यासः

घञ् । 'नोदात्तोपदेशस्य' इत्यादिना वृद्धिनिषेधः । यद्यप्युपज्ञेयस्योपक्रम्यस्य चेत्यादि ।  
उपज्ञेयः=परिज्ञेयः । उपक्रम्यः=उपक्रमितव्यः । आदिः=प्राथम्यम् । पाणिन्युपज्ञम्  
इति षष्ठीसमासः, तेन तत्प्रथमतः प्रणीतम् । अकालकमिति । स स्वस्मिन् व्याकरणे  
कालाधिकारं न कृतवान् । व्याड्युपज्ञं दशहुष्करणमिति । व्याडिरप्यत्र युगपत्काल-  
भाविनां विधीनां मध्ये दश हुष्करणानि कृत्वा परिभाषितवान् पूर्वं पूर्वं कालमिति ।  
वाल्मीकेः श्लोका वाल्मीकिश्लोका इति षष्ठीसमासः ॥

छाया बाहुल्ये ॥ पूर्वपदार्थधर्मो बाहुल्यमिति । अत्र हेतुमाह—शालभादीना-

१. 'पाणिन्युपज्ञमकालापक्रम'—इति पाठा० ।

२. 'दुष्करणम्'—इति पाठा० ।



‘विभाषा सेनासुराच्छाया’ इति विभाषां वक्ष्यति, नित्यार्थमिदं वचनम् । छायान्तस्तत्पुरुषो नपुंसकलिङ्गो भवति बाहुल्ये गम्यमाने । पूर्वपदार्थधर्मः = बाहुल्यम् । शलभादीनां हि बहुत्वं गम्यते । शलभच्छायम् । इक्षुच्छायम् ।

बाहुल्य इति किम् ? कुड्यच्छाया ॥

सभा राजाऽमनुष्यपूर्वा ॥ २३ ॥

सभान्तस्तत्पुरुषो नपुंसकलिङ्गो भवति सा चेत्सभा राजपूर्वा, अमनुष्यपूर्वा च भवति । इनसभम् । ईश्वरसभम् ।

इह कस्मान्न भवति—राजसभा ? पर्यायवचनस्यैवेष्यते । तदुक्तम्—‘जितपर्यायस्यैव राजाद्यर्थम्’ इति । अमनुष्यपूर्वा—रक्षः-सभम् । पिशाचसभम् ।

पदमञ्जरी

यास्तद्बाहुल्य इति गम्यते । तेन यानि बहूनि सम्भूयोपलम्भयोग्यामुपजीव्यां वा छायामारभन्ते तेष्वयं विधिः ॥

सभा राजामनुष्यपूर्वा ॥ इह सभाशब्दः शालावचनः । इह कस्मान्न भवतीति । ‘स्वं रूपम्’ इति वचनादिहैव भवितुं युक्तमिति प्रश्नः । पर्यायवचनस्यैवेति । न स्वरूपस्य, नापि विशेषाणां चन्द्रगुप्तादीनामित्यर्थः । एतदेवाप्तोक्तेन द्रढयति—तदुक्तमिति । कथं पुनरेतल्लभ्यते ? द्वावत्र नगौ—अराजपूर्वा, अमनुष्यपूर्वा चेति, तत्र नञ्वियुक्तन्यायेन राजशब्दसदृशाः पर्याया एव गृह्यन्ते, अमनुष्यशब्दो रूढिरूपेणेति । कथं तर्हि ‘अमनुष्यकर्तृके च’ इत्यत्र पितृघ्नं घृतमित्युदाहरिष्यते ? व्याख्यानात्तत्र मनुष्यादन्यमात्रस्य ग्रहणं न रूढिरित्यर्थः ॥

न्यासः

मित्यादि । शलभादीनां बहुत्वं शलभच्छायमित्यादौ हि गम्यते, न हि तेन विना छाया सम्भवति । अतः पूर्वपदार्थस्य शलभादेर्बाहुल्यं धर्मः ।

सभा राजाऽमनुष्यपूर्वा ॥ इह कस्मान्न भवति—राजसभेतीति । ‘स्वं रूपं शब्दस्याशब्दसंज्ञा’ इति वचनादिहैव युक्तं भवितुमित्यभिप्रायः । तदुक्तमित्यादि । एतेन ‘पर्यायवचनस्यैवेष्यते’ इत्येतदाप्तवचनेन द्रढयति । यतः पर्यायवचनस्यैवेष्यते तस्मादेव हेतोरिदमुक्तम् । जितपर्यायवचनस्यैवेत्यादि । कथं पुनः पर्यायवचनस्यैव भवतीत्येषोऽर्थः, यावता नेह सूत्रे तथाविधं वचनमस्ति ? एव मन्यते—ननु च पूर्वग्रहणमस्ति, अतः पूर्वग्रहणादेषोऽर्थो लभ्यते, कथम् ? यदि स्वरूपग्रहणं स्याद् ‘राजाऽ-



इह कस्मान्न भवति—काष्ठसभा ? अमनुष्यशब्दो रूढिरूपेण रक्षःपिशाचादिष्वेव वर्तते । राजाऽमनुष्यपूर्वेति किम् ? देवदत्तसभा ॥

अशाला च ॥ २४ ॥

अशाला च या सभा तदन्तस्तत्पुरुषो नपुंसकलिङ्गो भवति । संघातवचनोऽत्र सभाशब्दो गृह्यते । स्त्रीसभम् । दासीसभम् । दासी-संघात इत्यर्थः ।

पदमञ्जरी

अशाला च ॥ सभाशब्दोऽयं शालावचनः, संघवचनश्च, तत्र शालाप्रतिषेधादितरस्य ग्रहणमित्याह—संघातवचन इत्यादि । तत्र पूर्वसूत्रेण राजामनुष्यपूर्वत्वे शालावचनस्यापि भविष्यति, अशालावचनस्य त्वनेन राजामनुष्यपूर्वत्वाभावेऽपीति ॥

न्यासः

मनुष्यात् इत्येवं ब्रूयात्, पञ्चम्येव हि दिक्शब्दमध्याहरयिष्यति, न च समान्तस्य तत्पुरुषस्य पूर्वशब्दादन्यो दिक्शब्दोऽध्याहर्तुं शक्यत इति किं पूर्वग्रहणेन ? तत् क्रियते-ऽर्थग्रहणं यथा स्यात् । अर्थग्रहणे च सत्यराजाऽमनुष्यपूर्वा इति द्विष्यतिषेधो वर्ण्यते—अराजपूर्वा, अमनुष्यपूर्वेति । तदनेन नभिव्युक्तन्यायेन तत्सदृशा राजपर्याया गृह्यन्ते, न तु तद्विशेषाश्चन्द्रगुप्तादयः, न हि ते राजार्थस्य वाचका इति । अथ वा—अर्थग्रहणे-ऽस्मिन् 'विभाषा समीपे' इत्यतो विभाषाग्रहणमनुवर्तते मण्डूकच्छतिन्यायेन, सा च व्यवस्थितविभाषा विज्ञायते । तेनेह पर्यायवचनस्यैवैश्वरादेर्ग्रहणम् भविष्यति, नान्यस्य ।

अमनुष्यशब्दो हि रूढिरूपेण रक्षःपिशाचादिषु वर्तते इति । यद्येवम्, 'अमनुष्यकर्तृके च' इत्यत्र यदुदाहरिष्यति—जायाघ्नस्तिलकालकः, पतिघ्नी पाणिरेखा, श्लेष्मघ्नं मधु, पित्तघ्नं घृतमिति, तद्व्याहन्यते ? नैष दोषः; अत्र हि चकारः क्रियते, तस्यैव विधेः समुच्चयार्थः । तेन पुनर्विधानात्, 'कृत्यल्युटो बहुलम्' इति वचनाद्वा रक्षःपिशाचादिभ्योऽन्यत्रापि भविष्यति । अथ वा—अमनुष्यशब्दोऽयं द्विविधः—अस्त्येवायमव्युत्पन्नो रूढिशब्दो यो रक्षःपिशाचादिषु वर्तते, अस्ति च व्युत्पन्नो नञ्-समासः; तत्रेहान्युत्पन्नस्य रूढिशब्दस्य ग्रहणम् । 'अमनुष्यकर्तृके च' इत्यत्र व्युत्पन्नस्यारूढिशब्दस्य ग्रहणमित्यविरोधः । देवदत्तसमेति । देवदत्तशब्दो न राजपर्यायः, नाप्यमनुष्यवचनः ॥

अशाला च ॥ सभाशब्दोऽयमस्त्येव कुटीवचनः—दीर्घा सभा, ह्रस्वा समेति ।



अशालेति किम् ? अनाथसभा । अनाथकुटीत्यर्थः ॥

विभाषा सेनासुराच्छायाशालानिशानाम् ॥ २५ ॥

सेना, सुरा, छाया, शाला, निशा—इत्येवमन्तस्तत्पुरुषो नपुंसक-  
लिङ्गो भवति विभाषा । ब्राह्मणसेनम्, ब्राह्मणसेना । यवसुरम्,  
यवसुरा । कुड्यच्छायम्, कुड्यच्छाया । गोशालम्, गोशाला ।  
श्वनिशम्, श्वनिशा ॥

परवल्लिङ्गं द्वन्द्वतत्पुरुषयोः ॥ २६ ॥

समाहारद्वन्द्वे नपुंसकलिङ्गस्य विहितत्वाद् इतरेतरयोगद्वन्द्व-  
पदमञ्जरी

विभाषा सेनासुराच्छायाशालानिशानाम् ॥ तत्पुरुष इति प्रकृतं षष्ठीबहुवच-  
नान्तं विपरिणम्यते, नपुंसकमिति च भावप्रधानं संपद्यते । सेनाद्यन्तानां  
तत्पुरुषाणां नपुंसकत्वमित्यक्षरार्थः । वृत्तौ तु वस्तुमात्रं दर्शितम् । यद्वा—  
प्रथमास्थाने षष्ठी । कुड्यच्छायमिति । बाहुल्याभादेऽनेन विकल्पः, बाहुल्ये  
नित्यार्थम् 'छाया बाहुल्ये' इत्युक्तम् । श्वनिशमिति । यस्यां निशायां श्वान  
उपवसन्ति सा श्वनिशमित्युच्यते । सा पुनः कृष्णचतुर्दशी तस्यां हि श्वान  
उपवसन्तीति प्रसिद्धिः ॥

परवल्लिङ्गं द्वन्द्वतत्पुरुषयोः ॥ किमर्थमिदम् ? इह द्वन्द्वे त्रीणि दर्शनानि—  
अवयवार्था एवापेक्षितपरस्पराः द्वन्द्वार्थो न तु तद्व्यतिरिक्तः समुदायो नामेत्येकम्;  
अवयवार्थव्यतिरिक्त एव समुदायो द्वन्द्वार्थः, स चावयवलिङ्गेन लिङ्गवानिति  
द्वितीयम्; स एव स्वयं लिङ्गशून्य इति तृतीयम् । तत्र पूर्वके दर्शनद्वये विभिन्न-  
न्यासः

अस्ति च सङ्घातवचनः, यथा—ब्राह्मणानां सभा, स्त्रीणां समेति; इह चाशालेति  
कुटीवचनप्रतिषेधादितरो गृह्यत इत्यत आह—सङ्घातवचन इत्यादि ॥

विभाषा सेनासुराच्छायाशालानिशानाम् ॥ श्वनिशमिति यस्यां निशायां श्वानो  
मत्ता विहरन्ति<sup>१</sup> सा श्वनिशम्, श्वनिशेति चोच्यत इति ॥

परवल्लिङ्गं द्वन्द्वतत्पुरुषयोः ॥ किमर्थमिदम् ? इहायं द्वन्द्वः सर्वपदार्थप्रधानः, स  
यदा भिन्नलिङ्गावयवो भवति तदा पूर्वोत्तरयोः पदयोर्भिन्नलिङ्गयोरनुग्राहकमेकं लिङ्गं

१. स्वरन्तीति पाठान्तरम् । स्वरन्ति शब्दायन्ते भवन्तीत्यर्थः । 'सृ शब्दो-  
पतापयोः' । श्वनिशा कृष्णचतुर्दशीत्याहुरिति च भट्टोजिः । शुनश्चतुर्दश्यामुपवसतः  
पश्याम इति शाबरमाध्वे ।



स्येदं ग्रहणम् । परस्य यल्लिङ्गं तद्भवति द्वन्द्वस्य तत्पुरुषस्य च ।

पदमञ्जरी

लिङ्गावयवद्वन्द्वे युगपदुभयलिङ्गानुपपत्तेः पर्यायिणं लिङ्गद्वयप्रसङ्गे परस्येव लिङ्गं भवतीति नियमार्थं भवति ।\* वृत्तीये तु समासार्थस्यालिङ्गस्य परवल्लिङ्गता भवतीति विध्यर्थः । तत्पुरुषोऽपि द्विविधः—पूर्वपदार्थप्रधानोऽर्धपिप्पल्यादिः; उत्तरपदार्थप्रधानो राजकुमार्यादिः । तत्रोत्तरपदार्थप्रधाने प्राधान्यादेव परवल्लिङ्गस्य सिद्धत्वात्पूर्वपदार्थप्रधाने विध्यर्थं भवति । तत्र वृत्तिकारेण विधिपक्ष आश्रितस्तदाह—परस्य यल्लिङ्गं तद्भवतीति । एवं हि सूत्रस्यैकरूपा वचनव्यक्तिर्भवति, इतरथा तत्पुरुषे विधिरूपा द्वन्द्वे नियमरूपेति वचनव्यक्तिभेदः स्यादिति भावः । द्वन्द्वस्य तत्पुरुषस्य वेति । एतेन द्वन्द्वतत्पुरुषयोरिति षष्ठीयमिति दर्शयति । सप्तम्यां त्वयमर्थो भवति—द्वन्द्वे तत्पुरुषे च यत्परं तद्वल्लिङ्गं भवतीति । तत्र कार्यिणोऽनुपादानात्परशब्दस्य च सम्बन्धिशब्दत्वात्तदाक्षिप्तस्य पूर्वपदस्य लिङ्गविधिर्भवति ।

यद्वा—द्वन्द्वे तत्पुरुषे च विषये परस्येव लिङ्गं भवतीत्यक्षरार्थः । तत्रापि पूर्वपदस्येव लिङ्गविधिः । अत्र पक्षे मयूरीकुक्कुटावित्यत्रोत्तरपदार्थलिङ्गे पूर्वपदार्थस्यातिदिष्टे स्त्रीप्रत्ययस्य निवृत्तिः प्राप्नोति; कुक्कुटमयूरी, राजकुमारी, अर्द्धपिप्पलीत्यादौ पूर्वपदे स्त्रीप्रत्ययप्रसङ्गः । किं पुनरस्मिन्पक्षे किंचिदिष्टं सिध्यति ? आहोस्विद्दोषान्तमेव ? सिध्यतीत्याह । इह पूर्वकायः अर्धद्रोण इति, यत्र पूर्वपदं नपुंसकमुत्तरपदं च पुल्लिङ्गम्, तत्र परस्य लिङ्गे पूर्वस्यातिदिष्टे समासस्यापि तदेव भवति, न च पूर्ववदिह किंचिदनिष्टमापद्यते । द्वन्द्वेऽपि

न्यासः

नास्ति येन समुदायो व्यपदिश्यते । उभाम्याश्च युगपदसम्भवादशक्यो व्यपदेशः कर्तुम् । अतः पर्यायः स्यादिति द्वन्द्वे नियमार्थं वचनम् । तत्पुरुषोऽपि द्विविधः—पूर्वपदार्थप्रधानः, उत्तरपदार्थप्रधानश्चेति । ततो य उत्तरपदार्थप्रधानस्तत्पुरुषस्तस्य प्रधानत्वादेव परस्य यल्लिङ्गं तत्समुदायस्य भविष्यतीति तं प्रत्यनर्थकं वचनम् । यस्तु पूर्वपदार्थप्रधानस्तस्य पूर्वपदस्य यल्लिङ्गं तस्मिन् प्रसक्त उत्तरपदस्य यल्लिङ्गं तद्विधीयत इति तत्र विध्यर्थमेतद् भवति । द्वन्द्वस्य तत्पुरुषस्य चेति । एतेन द्वन्द्वतत्पुरुषयोरिति षष्ठीयमिति दर्शयति, न सप्तमी । यदीयं सप्तमी स्यात् तदा द्वन्द्वे तत्पुरुषे च यत् परं तदीयं लिङ्गं पूर्वपदस्यापद्येत; परशब्दस्य सम्बन्धिशब्दत्वात् । तथा च मयूरीकुक्कुटावित्यत्र पूर्वपदस्य स्त्रीप्रत्ययो निवर्त्तत, तत्पुरुषोऽप्यर्द्धपिप्पलीत्यत्र पूर्वपदस्यापि स्त्रीप्रत्ययः स्यात्, तस्मात् षष्ठीयम् । तथा च सति समासार्थस्यायमिति देशो विज्ञायते । पूर्वपदस्य न प्रतिषिध्यते, नापि विधीयत इति न भवति पूर्वोक्त-



उत्तरपदलिङ्गं द्वन्द्वतत्पुरुषयोर्विधीयते । कुक्कुटमयूयाविमे, मयूरी-  
कुक्कुटाविमौ । तत्पुरुषस्य—अर्द्धं पिप्पल्याः अर्द्धपिप्पली । अर्द्धकोशा-  
तकी । अर्द्धनखरञ्जनी ।

पदमञ्जरी

पूर्वके दर्शनद्वये गुणकर्मणी द्रव्यगुणावित्यादौ यत्र पुंनपुंसकाभ्यां भिन्नलिङ्गे  
पूर्वोत्तरपदे, यत्र वाऽवर्णान्तं स्त्रीप्रत्ययान्तं वा पदं न भवति—गतिस्थाने,  
योषित्पुरुषौ, तित्तिरिबलाके इति, तत्रोत्तरपदार्थलिङ्गे पूर्वपदार्थस्यातिदिष्टे  
द्वन्द्वस्य पर्यायेण द्वयोरपि लिङ्गे प्रवृत्तेऽपि सर्वमिष्टं सिध्यति, पूर्ववदेव न किं  
श्चिदनिष्टमापद्यते । ‘व्यतिरिक्तो द्वन्द्वार्थः स्वयं लिङ्गशून्यः’ इत्यत्र तु पक्षे द्वन्द्वार्थस्या-  
लिङ्गत्वं तदवस्थमेवेति दोषान्तमेव । द्वन्द्वस्य तत्पुरुषस्य चेति । द्वन्द्वार्थस्य  
तत्पुरुषार्थस्य चेत्यर्थः । तेनानुप्रयोगेऽपि तदेवं लिङ्गं भवति । यदि तर्हि षष्ठ्या-  
श्रयणेन समासार्थस्य परवल्लिङ्गमिति दिश्यते, ‘पूर्ववदश्ववडवौ’ इत्यत्रापि पूर्व-  
पदार्थलिङ्गं समासार्थेऽतिदिश्यते, ततश्चोत्तरपदार्थस्य स्त्रीत्वं स्थितमेवेति टापः-  
श्रवणप्रसङ्गः । सप्तमीपक्षे तु ‘पूर्ववदश्ववडवौ’ इत्यत्रापि पूर्वपदार्थलिङ्गमुत्तर-  
पदार्थस्यातिदिश्यत इति वडवाशब्दस्य पुंस्त्वातिदेशात् स्त्रीत्वाभावे टापो  
निवृत्तिः सिध्यति । निपातनात्सिद्धम् । किं निपातनम् ? न तावत् ‘पूर्ववदश्व-  
वडवौ’ इति निपातनमाश्रयितुमुचितम्, वचनान्तरेऽनतिदेशप्रसङ्गाद् अश्ववड-  
वान्, अश्ववडवैरिति । एवं तर्ह्यश्ववडपूर्वापराधरोत्तराणामित्यत्र टापोऽनुच्चार-  
णान्निपातानादश्ववडवयोर्द्वन्द्वे टाग्निवर्तिष्यते ।

अपर आह—‘चार्थे द्वन्द्वः’ इत्यत्रानेकमित्यधिकारात्सर्वेषामेव वर्तिपदार्था-  
नां प्रथमानिर्दिष्टत्वेनोपसर्जनत्वात् ‘गोस्त्रियोरुपसर्जनस्य’ इति ह्रस्वत्वं भवि-  
ष्यति । इहापि तर्हि प्राप्नोति—कुक्कुटमयूयाविति ? अस्तु, का रूपसिद्धिः ?

न्यासः

दोषावसरप्रसङ्गः । समासार्थस्य लिङ्गातिदेशादनुप्रयोगोऽपि समासार्थस्यैव विशेषण-  
मिति तल्लिङ्गमेव भवति । कुक्कुटमयूयाविमे इति । उपसर्जनह्रस्वत्वं न भवति;  
उपसर्जनसंज्ञाया अभावात् । उक्तं ह्येतत् प्राक्—‘उपसर्जनमिति महत्याः संज्ञायाः  
प्रयोजनमन्वर्थसंज्ञा यथा विशायेत—अप्रधानमुपसर्जनम्’ इति । द्वन्द्वश्च सर्वपदार्थप्रधान  
इति नास्त्युपसर्जनसंज्ञा । अर्द्धपिप्पलीत्यादावपि सत्येकविभक्तियोगे यथा पिप्पल्यादे-  
रुपसर्जनसंज्ञा न भवति, तथोपसर्जनसंज्ञाविधावेव तत्पतिपादितम् ।

वक्तव्य इति । व्याख्येय इत्यर्थः । तत्रेदं व्याख्यानम्—‘तत्पुरुष’ इत्यनुवर्तमाने  
पुनस्तत्पुरुषग्रहणस्यैतत् प्रयोजनम्—तत्पुरुषविशेषस्य परिवल्लङ्गता यथा स्यादिति ।  
तेन द्विगुप्राप्तापन्नालपूर्वगतिसमासेषु परवल्लिङ्गता न भवति; अन्यथा यदि सर्वस्येयं



\* द्विगुप्राप्तापन्नालपूर्वगतिसमासेषु प्रतिषेधो वक्तव्यः \* । द्विगुः—  
पञ्चसु कपालेषु संस्कृतः पुरोडाशः पञ्चकपालः । प्राप्तो जीविकां  
प्राप्तजीविकः । आपन्नो जीविकाम् आपन्नजीविकः । अलं जीविकायै  
अलञ्जीविकः । गतिसमासः—निष्क्रान्तः कौशाम्ब्याः निष्कौशाम्बिः ॥

पदमञ्जरी

परवल्लिङ्गमिति शब्दशब्दार्थौ, कोऽर्थः ? लिङ्गशब्देन लिङ्गाभिधायी प्रत्ययोऽर्थश्च  
तन्त्रेणैकशेषेण वोच्यते । तदयमर्थो भवति—द्वन्द्वार्थस्य तत्पुरुषार्थस्य परस्यैव  
लिङ्गं भवति, तदभिधायी प्रत्ययश्च परस्यैव भवति ताभ्यामिति । तत्र च यत्र  
द्रव्यगुणो गुणकर्मणी—अर्द्धद्रोण इत्यादौ, लिङ्गाभिधायी प्रत्ययो न संभवति  
तत्रार्थ एवातिदिश्यते, उभयसम्भवे तूभयम्—यथा कुक्कुटमयूरीविति, ततश्चौ-  
पदेशिकस्य ह्रस्वत्वेऽप्यातिदेशिकस्य श्रवणं भविष्यति; तस्य चानुपसर्जनत्वात्त-  
दन्तस्य चाप्रातिपदिकत्वात्पुनर्ह्रस्वत्वाभावः । इह तर्हि दत्तागार्यायिण्यौ,  
दत्ताकारोषगन्धे इति ह्रस्वत्वे कृते समासात्पुनः ष्फष्यडौ प्राप्नुतः ? स्ताम्,  
'भस्याऽढे तद्धिते' इति पूर्वोत्पन्नयोर्निवृत्तिर्भविष्यति । यत्र तर्हि पुंवद्भावो  
नास्ति अभत्वाद्, यथा—दत्ता च युवतिश्च दत्तायुवती इति, तत्र द्वयोः  
स्त्रीप्रत्यययोः श्रवणप्रसङ्गः, तस्मादुपसर्जनह्रस्वत्वं द्वन्द्वे न भवति । अन्वर्था  
ह्युपसर्जनसंज्ञाप्रधानस्य विधीयते, द्वन्द्वे चावयवार्थानामेव कार्यान्वयादप्राधा-  
न्याभावः । परवल्लिङ्गमिति चार्थ एवातिदिश्यते, अश्ववडवाविति च निपातना-  
दित्येतदेव सम्प्रति ।

द्विगुप्राप्तापन्नेत्यादि । स तर्हि प्रतिषेधो वक्तव्यः ? न वक्तव्यः, तत्पुरुषग्रहणं  
न करिष्यते, परवल्लिङ्गं द्वन्द्वस्येत्येव । कथं पूर्वकायः, अर्धपिप्पलीति ? एकदेशि-  
समासो नारप्स्यते, कर्मधारय एवात्र भविष्यति—पूर्वश्चासौ कायश्च, अर्धं  
चासौ पिप्पली चेति । पूर्वादयः शब्दा एकदेशे वर्तन्ते, कायादयस्तु समुदाये,  
कथमेषां सामानाधिकरण्यम् ? अवयवेन समुदायोपचारात् । तदेवं कर्मधारये  
कृते प्राधान्यादेवोत्तरपदार्थस्य लिङ्गं भविष्यति, नीर्थस्तत्पुरुषग्रहणेन, नाप्येक-

न्यासः

तत्पुरुषस्य परवल्लिङ्गता स्यात् तदा 'परवल्लिङ्गं द्वन्द्वस्य च' इत्येवं ब्रूयात् । चकारादि  
प्रकृतस्य तत्पुरुषस्येति विज्ञास्यत एवेति । पञ्चकपाल इति । तद्धितार्थे द्विगुः ।  
संस्कृतार्थ उत्पन्नस्याणः 'द्विगोर्लुगनपत्ये' इति लुक् । प्राप्तजीविक इति । 'प्राप्तापन्ने  
च द्वितीयया' इति समासः । अलञ्जीविक इति । 'पर्यादयो ग्लानाद्यर्थे चतुर्थ्या' इति  
समासः । निष्कौशाम्बिरिति । 'निरादयः क्रान्ताद्यर्थे पञ्चम्या' इति ॥



० पूर्ववदश्ववडवौ ॥ २७ ॥

अश्ववडवयोर्विभाषैकवद्भावा उक्तः, तत्रैकवद्भावादन्यत्र परव-  
ल्लिङ्गतायां प्राप्तायामिदमारभ्यते । अश्ववडवयोः पूर्ववल्लिङ्गं भवति ।  
अश्वश्च वडवा चाश्ववडवौ । अर्थातिदेशश्चायम्, न निपातनम् । तत्र  
द्विवचनमतन्त्रम् । वचनान्तरेऽपि पूर्ववल्लिङ्गता भवति—अश्ववडवान्,  
अश्ववडवैरिति ॥

हेमन्तशिशिरावहोरात्रे च च्छन्दसि ॥ २८ ॥

पदमञ्जरो

देशिसमासेन, षष्ठीसमासप्रसङ्गः इति चेन्न; इष्टत्वादनभिधानाच्च । तत्रैतत्स्यात्-  
यद्यपि पूर्वकाय इत्यादीनि रूपाणि कर्मधारयेणापि सिध्यन्ति, तथापि  
मुख्यार्थवृत्तिषु कायादिशब्देषु यथा पूर्वं कायस्येत्येवमादि वाक्यं भवति, तथा  
कायपूर्वं इत्यादि षष्ठीसमासोऽपि स्याद्, अतस्तन्निवृत्तये एकदेशिसमास-आरब्ध  
इति ? तच्च नैवम्; इष्टत्वादनभिधानाच्च । तत्र तावद् 'द्वितीयच्यतीय' इत्यत्रा-  
न्यतरस्यांग्रहणात्सूत्रकारस्य षष्ठीसमास इष्टः—भिक्षाद्वितीयमिति, 'अद्वं नपुंसकम्'  
इत्यत्रापि भाष्यकार आह—'इष्यतेऽत्र षष्ठी समासोऽपि, तद्यथा—अपूर्वार्धं मया भिक्षि-  
तम्' इति । अस्ति च पैङ्गले सूत्रे प्रयोगः—स्करार्धं चार्यार्धमिति । पूर्वापरेत्यत्र  
त्वनभिधानात् षष्ठीसमासो न भविष्यति ॥

पूर्ववदश्ववडवौ ॥ अश्ववडवयोरिति । 'विभाषा वृक्ष' इत्यत्र 'पशुद्वन्द्व' इत्येव  
सिद्धेऽश्ववडवग्रहणं प्रतिपदविधानार्थम्, तत्र प्रतिपदविधानादश्ववडवमित्येकव-  
द्भावपक्षे इमं विधि बाधित्वा 'स नपुंसकम्' इत्येतदेव भवति । तच्छब्देन  
ह्येकवद्भावभाजं परामृश्य विधीयमानं नपुंसकत्वमप्येकवद्भाववदेव प्रति-  
पदविहितं भवति । यस्तु पूर्ववदित्यतिदेशः स एकवद्भावाभावपक्षे चरितार्थः,  
तदाह—तत्रैकवद्भावादन्यत्रेति । न निपातनमिति । निपातने हि पूर्ववदिति वचन-  
मनर्थकम्, अश्ववडवावित्येव ब्रूयात्, तेन किं सिद्धं भवतीत्याह—तत्रेति । अत-  
न्त्रम् अप्रधानम्, अविवक्षितमित्यर्थः । निपातने तु तद्विवक्षितं स्याद्, यथोच्चारित-  
रूपविषयत्वान्निपातस्य ॥

न्यासः

पूर्ववदश्ववडवौ ॥ अश्ववडवयोर्विभाषैकवद्भावो विहित इति । 'विभाषा वृक्षमृग'  
इत्यादिना । अर्थातिदेशश्चायम्, न निपातनमिति । निपातने हि पूर्ववदिति वचन-  
मनर्थकं स्यात्, अश्ववडवावित्येव ब्रूयात् । तेन द्विवचनमतन्त्रम्—इत्यादिनाऽर्था-  
तिदेशस्य फलं दर्शयति । निपातने हि वचनान्तरे पूर्ववल्लिङ्गता न स्यात् ॥

काशि० २ : १८



‘पूर्ववत्’ इति वर्तते । हेमन्तशिशिरौ, अहोरात्रे—इत्येतयोश्छन्दसि विषये पूर्ववलिङ्गं भवति । हेमन्तशिशिरावृतूनां प्रीणामि । अहोरात्रे इदं ब्रूमः । परवलिङ्गतापवादो योगः । अर्थतिदेशश्चायं न निपातनम्, तेन द्विवचनमतन्त्रम् । वचनान्तरेऽपि पूर्ववलिङ्गता भवति । पूर्वपक्षाश्चितयः, अपरपक्षाः पुरीषम्, अहोरात्राणीष्टकाः ।

छन्दसीति किम् ? दुःखे हेमन्तशिशिरे । अहोरात्राविमौ पुण्यौ । छन्दसि लिङ्गव्यत्यय उक्तः, तस्यैवायं प्रपञ्चः ॥

रात्राह्लाहाः पुंसि ॥ २९ ॥

कृतसमासान्तानां निर्देशः । रात्र, अह्ना, अह—इत्येते पुंसि भाष्यन्ते । परवलिङ्गतया स्त्रीनपुंसकयोः प्राप्तयोरिदं वचनम् ।

पदमञ्जरी

हेमन्तशिशिरावहोरात्रे च्छन्दसि ॥ हेमन्तशिशिराविति । अत्र नपुंसकत्वं प्राप्तं शिशिरशब्दस्य नपुंसकत्वात् । केचित्तु ‘हेमन्तः शिशिरोऽस्त्रियाम्’ इत्युभयलिङ्गं मन्यन्ते, तेषामत्र हेमन्तशिशिरावित्यनर्थकम् । अहोरात्रे इति । अत्र ‘रात्राह्लाहाः पुंसि’ इति पुंस्त्वं प्राप्तम् । लिङ्गव्यत्यय उक्त इति । ‘व्यत्ययो बहुलम्’ इत्यनेन ॥

रात्राह्लाहाः पुंसि ॥ इत्येते पुंसि भाष्यन्ते इति । केचिदाहुः—रात्रादीनामेवानेन पुंस्त्वं विधीयते, तदन्तस्य तु परवलिङ्गमित्येव सिद्धमिति । एवं तु समाहारे ‘स नपुंसकम्’ इत्येतदेव स्यात्, परवलिङ्गापवादत्वात्तस्य, तस्माद्रात्राद्यन्तस्य समासस्येवेदं लिङ्गविधानं युक्तम् । एवं हि समाहारेऽपि परत्वादिदमेव प्रवर्तते । इत्येते पुंसि भाष्यन्ते इत्यत्र त्वेतदन्ता इत्यर्थो द्रष्टव्यः । त्रिरात्र इति ।

न्यासः

हेमन्तशिशिरावहोरात्रे च्छन्दसि ॥ परवलिङ्गतापवादोऽयं योग इति हेमन्तशिशिरावित्यत्र नपुंसकत्वापवादः, परस्य शिशिरशब्दस्य नपुंसकत्वात् । अहोरात्रे इति । पुल्लिङ्गत्वापवादोऽयम् । ‘रात्राह्लाहाः पुंसि’ इति पुल्लिङ्गत्वे प्राप्ते छन्दसि लिङ्गव्यत्यय उक्त इति—‘व्यत्ययो बहुलम्’ इत्यनेन ॥

रात्राह्लाहाः पुंसि ॥ परवलिङ्गतया स्त्रीनपुंसकयोः प्राप्तयोरिति । रात्रिशब्दस्य स्त्रीलिङ्गत्वादहःशब्दस्य च नपुंसकत्वात् । द्विरात्र इति द्वयो रात्र्योः समाहारः । ‘तद्वितार्थ’ इत्यादिना समाहारे द्विगुः । ‘अहःसर्वैकदेशसंख्यातपुण्याच्च रात्रेः’ इत्यस्य समासान्तः । अत्र हि ‘अच्-



द्विरात्रः । त्रिरात्रः । चतूरात्रः । पूर्वाह्णः । अपराह्णः । मध्याह्नः ।  
द्व्यहः । त्र्यहः ।

\* अनुवाकादयः पुंसीति वक्तव्यम् \* । अनुवाकः । शंयुवाकः ।  
सूक्तवाकः ॥

अपथं नपुंसकम् ॥ ३० ॥

अपथशब्दो नपुंसकलिङ्गो भवति । अपथमिदम् । अपथानि  
गाहते मूढः ।

पदमञ्जरी

समाहारे द्विगुः, 'अहःसर्वैकदेश' इत्यच् समासान्तः । पूर्वाह्ण इति । अहः पूर्वं  
भागः, एकदेशिसमासः । 'राजाहःसखिभ्यष्टच्', 'अहोह एतेभ्यः' इत्यह्लादेशः,  
'अहोऽदन्तात्' इति णत्वम् । द्व्यह इति । 'न संख्यादेः समाहारे' इत्यह्लादेशाभावः,  
'अहष्टखोरेव' इति टिलोपः ।

अनुवाकादयः पुंसीति । वाक्यविशेषस्य ताः संज्ञाः कर्मणि घञन्ता इति  
नपुंसकत्वे प्राप्ते वचनम् ॥

अपथं नपुंसकम् ॥ 'पथः संख्याव्ययादेः' इत्यस्यापरकालभावित्वादय-  
मारम्भः । अपथमिति । 'पथो विभाषा' इति यदा समासान्तप्रतिषेधो न भवति  
तदा 'ऋक्पूरब्धूः' इत्यकारः समासान्तः । समासान्तनिर्देशाच्च तदभावपक्षे पुंस्त्व-

न्यासः

प्रत्यनुपूर्वात् सामलोभनः' इत्यतोऽजित्यनुवर्त्तते । पूर्वाह्ण इति । अहः पूर्वमिति विग्रह  
'पूर्वापर' इत्यादिना समासः, 'राजाहःसखिभ्यष्टच्' इति टच्, 'अहोह एतेभ्यः'  
इत्यह्लादेशः, 'अहोऽदन्तात्' इति णत्वम् । द्व्यह इति । पूर्ववत् समाहारे द्विगुः ।  
पूर्ववत् टच् । 'न संख्यादेः समाहारे' इति प्रतिषेधादह्लादेशो न भवति । 'अहष्ट-  
खोरेव' इति टिलोपः । अनुवाकादय इति । केचिदाहुः—बहुव्रोहिरयम्, अनुक्रान्तो  
वाकोऽनयानेन वाऽनुवाकः । स्त्रीलिङ्गे नपुंसकलिङ्गे च प्राप्ते वचनम् । अन्ये च  
मन्यन्ते—योऽयं भावे घञ् स सामर्थ्यात् पुंलिङ्गः । तस्य हि नपुंसके भावे क्तोऽपवादः,  
स्त्रियाश्च क्तिन् । तेनासौ सामर्थ्यात् पुंस्येवावतिष्ठते । यस्त्वकर्त्तरि कारके विधीयते स  
पुंसि नपुंसके च वर्त्तते; बाधकाभावात् । स्त्रियान्तु न भवति; यतः स्त्रियां क्तिन्' इत्य-  
कर्त्तरि च कारके विधीयते, स विशेषविहितो घञं बाधते । इह च वचेः 'अकर्त्तरि  
च कारके संज्ञायाम्' इति घञ् विहितः । अनूच्यते यत् पदं तदनुवाकः । 'कुगति-  
प्रादयः' इति समासः । अस्मिन् पक्षे नपुंसके प्राप्ते वचनम् ॥

अपथं नपुंसकम् ॥ अपथमिति । 'पथो विभाषा' इति यदा समासान्तप्रतिषेधो



इह कस्मान्न भवति—अपथो देशः, अपथा • नगरी ? तत्पुरुष इति वर्तते ॥

अर्धर्चाः पुंसि च ॥ ३१ ॥

अर्धर्चादयः शब्दाः पुंसि नपुंसके च भाष्यन्ते । अर्धर्चः, अर्धर्चम् । गोमयः, गोमयम् ।

शब्दरूपाश्रया चेयं द्विलिङ्गता कचिदर्थभेदेनापि व्यवतिष्ठते, यथा—पद्मशङ्खशब्दौ निधिवचनौ पुंलिङ्गौ, जलजे उभयलिङ्गौ । भूतशब्दः पिशाचे उभयलिङ्गः, क्रियाशब्दस्याभिधेयवलिङ्गम् । सैन्धवशब्दो लवणे उभयलिङ्गः, यौगिकस्याभिधेयवलिङ्गम् । सारशब्द

पदमञ्जरी

मेव भवति—अपन्था इति । तत्पुरुष इति वर्तते इति । एतदर्थमेव 'स नपुंसकम्' इत्यस्यानन्तरं न कृतम् ॥

अर्धर्चाः पुंसि च ॥ साहचर्याच्छत्रिन्यायेन कार्षापणादीनामप्यर्धर्चशब्देन ग्रहणमित्याह—अर्धर्चादय इति । बहुवचनमत्र प्रमाणम् । शब्दरूपाश्रया चेयं द्विलिङ्गतेति । अस्मिच्छब्दरूपे लिङ्गद्वयं भवतीत्येतावदत्र विवक्षितम्, न पुनरस्य शब्दस्य यावानर्थस्तत्र सर्वत्र लिङ्गद्वयं भवतीत्येवमपीत्यर्थः । किमेवं सति सिद्धं भवतीत्याह—कचिदिति । अर्थभेदेन व्यवस्थयापि भवलिङ्गद्वयं तत्रैव शब्दे संप्रवृत्तमिति भावः । अत्रोदाहरणमाह—यथेति । 'शङ्खः पद्मश्च विज्ञेयौ धन-  
दस्य महानिधी' । क्रियाशब्दस्येति । तद्यथा—भूतं काण्डम्, भूता शाला, भूतो घट इति । यौगिकस्याभिधेयवलिङ्गमिति । यद्यपि लवणवृत्तेरपि सैन्धवशब्दस्य

न्यासः

नास्ति तदा 'ऋक्पूरब्धूःपथामानक्षे' इत्यकारः समासान्तः । समासान्तनिर्देशाद् यदा समासान्तो नास्ति तदा पुंलिङ्गतैव भवति—अपन्था इति ॥

अर्धर्चाः पुंसि च ॥ अर्धर्चा इति बहुवचननिर्देशादाद्यर्थो गम्यत इत्याह—अर्धर्चादय इत्यादि ।

शब्दरूपाश्रया चेयमिति । शब्दरूपमाश्रयो यस्याः सा तथोक्ता । शब्दरूपमाश्रित्यार्थमनपेक्ष्य द्विलिङ्गतेयं विधीयत इत्यर्थः । क्रियाशब्दस्याभिधेयवलिङ्गमिति भूतं कुण्डम्, भूता शाटी, भूतो घट इति । यौगिकस्याभिधेयवलिङ्गमिति लवणं शाकम्, लवणा यवागूः, लवणः सूप इति । लवणेन संसृष्टमिति 'संसृष्टे' इति ठक्, तस्य 'लवणाण्णुक्' इति झक् । अत एव तद्वितार्थयोगे भूतत्वाद् यौगिकोऽत्र लवण-



उत्कर्षे पुंलिङ्गः, न्यायादनपेते नपुंसकम्—नैतत्सारमिति । धर्म इत्य-  
पूर्वे पुंलिङ्गः, तत्साधने नपुंसकम्—तानि धर्माणि प्रथमान्यासन् ।

अर्द्धच । गोमय । कषाय । कार्षापणं । कुतप । कपाट । शङ्ख ।  
चक्र । गूथ । यूथ । ध्वज । कबन्ध । पद्म । गृह । सरक । कंस ।  
दिवस । यूष । अन्धकार । दण्ड । कमण्डलु । मण्ड । भूत । द्वीप ।  
द्युत । चक्र । धर्म । कर्मन् । मोदक । शतमान । यान । नख ।  
नखर । चरण । पुच्छ । दाडिम । हिम । रजत । सक्तु । पिधान ।  
सार । पात्र । घृत । सैन्धव । औषध । आढक । चषक । द्रोण ।  
खलीन । पात्रीव । षष्टिक । वार । बाण । प्रोथ । कपित्थ । शुष्क ।  
शील । शुल्व । सीधु । कवच । रेणु । कपट । सीकर । मुसल ।  
सुवर्ण । यूप । चमस । वर्ण । क्षीर । कर्ष । आकाश । अष्टापद ।  
मङ्गल । निधन । निर्यास । जृम्भ । वृत्त । पुस्त । क्ष्वेडित । शृङ्ग ।  
शृङ्खल । मधु । मूल । मूलक । शराव । शाल । वप्र । विमान ।

पदमञ्जरी ।

योगोऽपि निमित्तम्, तथापि रूढिशक्तिरपि तत्र निमित्तम् । अतो यौगिकस्येति  
केवलयोगनिमित्तस्येत्यर्थः । अभिधेयवलिङ्गमिति, यथा—सिन्धो भवं सैन्धवं  
जलम्, सैन्धवो मत्स्यः, सैन्धवी शफरीति । उत्कर्षे पुंलिङ्ग इति । चन्दनसारः,  
खदिरसार इति । धर्म इत्यपूर्वे पुंलिङ्ग इति । यागादिक्रियाजन्यः स्वर्गादि-  
फलानुगुणः कर्तुर्युत्पन्नः संस्कारविशेषः—अपूर्वम् । माहास्तु अपूर्वसाधने यागादावेव  
धर्मशब्दं पुंलिङ्गमन्यन्ते—‘चोदनालक्षणोऽर्थो धर्मः,’ ‘द्रव्यक्रियागुणादीनां  
धर्मत्वं स्थापयिष्यते’ इति । शाबरेऽप्युक्तम्—‘यो यागमनुतिष्ठति तं धार्मिक  
इत्याचक्षते’ इति ॥

न्यासः

शब्दः । सारशब्द उत्कर्षे पुंलिङ्ग इति । यथा—चन्दनसार इति । अपूर्वे इति ।  
अपूर्वशब्दोऽयं धर्माधर्मयोर्वर्त्तते । तत्साधन इति । अदृष्टोपार्जनं प्रति यस्याङ्गभावः  
स तत्साधनमित्यर्थः, स पुनर्यागादिः । कर्मशब्दो नकारान्त एवोभयलिङ्ग इति  
कर्म कर्मा चेति ॥

१—१. ‘धर्मशब्दो नकारान्त एवोभयलिङ्गः । धर्म धर्मा च’—इति क्वचित्  
पाठान्तरम् ।



मुख । प्रग्रीव । शूल । वज्र । कर्पट । शिखर । कल्क । नाट ।  
 मस्तक । वलय । कुसुम । तृण । पङ्क । कुण्डल । किरीट । अबुंद ।  
 अङ्कुश । तिमिर । आश्रम । भूषण । इल्कस । मुकुल । दसन्त ।  
 तडाग । पिटक । विटङ्क । माष । कोश । फलक । दिन । दैवत ।  
 पिनाक । समर । स्थाणु । अनीक । उपवास । शकि । कर्पास ।  
 चषाल । खण्ड । दर । विटप । रण । बल । मल । मृणाल । हस्त ।  
 सूत्र । ताण्डव । गाण्डीव । मण्डप । पटह । सौध । पार्श्व । शरीर ।  
 फल । छल । पुर । राष्ट्र । विश्व । अम्बर । कुट्टिम । मण्डल ।  
 ककुद । तोमर । तोरण । मञ्चक । पुङ्ख । मध्य । बाल । वल्मीक ।  
 वर्ष । वस्त्र । देह । उद्यान । उद्योग । स्नेह । स्वर । सङ्गम । निष्क ।  
 क्षेम । शूक । छत्र । पवित्र । यौवन । पानक । मूषिक । वल्कल ।  
 कुञ्ज । विहार । लोहित । विषाण । भवन । अरण्य । पुलिन । दृढ ।  
 आसन । ऐरावत । शूर्प । तीर्थ । लोमश । तमाल । लोह । दण्डक ।  
 शपथ । प्रतिसर । दारु । धनुष् । मान । तङ्क । वितङ्क । मव ।  
 सहस्र । ओदन । प्रवाल । शकट । अपराह्ल । नीड । शकल ।  
 अर्घर्चादिः' ॥

इदमोऽन्वादेशोऽनुदात्तस्तृतीयादौ ॥ ३२ ॥

आदेशः = कथनम्, अन्वादेशः = अनुकथनम् । इदमोऽन्वा-  
 पदमञ्जरी

इदमोऽन्वादेशोऽनुदात्तस्तृतीयादौ ॥ अन्वादेशोऽनुकथनमिति । शब्दार्थ-

१. कुणप । मुण्ड । पूत । मरु । कंस । लोमन् । लिङ्ग । सीर । चत । ऋण ।  
 कडार । वर्ण । पूर्ण । पणव । विशाल । बुस्त । पुस्तक । पल्लव । निगड ।  
 खल । स्थूल । शार । नाल । प्रवर । कटक । कण्टक । छाल । कुमुद । पुराण ।  
 जाल । स्कन्ध । ललाट । कुङ्कुम । कुशल । विडङ्ग । पिण्याक । आर्द्र । हल ।  
 कटक । योध । बिम्ब । कुक्कुट । कुडप । खण्डल । पञ्चक । वसु । उद्यम । स्तन ।  
 स्तेन । क्षत्र । कलह । पालक । हल । वर्षास्क । कूर्च । तण्डक । तण्डुल-इत्येतेऽपि  
 शब्दाः क्वचित् ॥



देशविषयस्याशादेशो भवत्यनुदात्तस्तृतीयादौ विभक्तौ परतः ।  
आभ्यां छात्राभ्यां रात्रिरधीता, अथो आभ्यामहरप्यधीतम् । अस्मै  
पदमञ्जरी

कथनमेतत्, यादृशस्त्वत्राभिप्रेतस्तादृशं पश्चाद्वक्ष्यति । आभ्यां छात्राभ्यामिति ।  
आदेश एषः । अथो आभ्यामिति । एषोऽन्वादेशः । अथोशब्देन चात्रान्वादेशो-  
ऽभिव्यज्यते ।

ननु तृतीयादावयमादेशस्तत्र च टायामोसि चेनादेशो वक्ष्यते, अन्याः सर्वा  
ह्लादयः, तत्र हलिलोपेनेवाभ्यामित्यादिरूपं सिद्धम्; नार्थ आदेशवचनेन, तत्राह-  
आदेशवचनमिति । ज्ञाताद्यर्थविवक्षायामकचि कृते 'हलि लोपः' इत्यत्र 'अना-  
प्यकः' इत्यतोऽक इत्यधिकारादिद्वूपलोपो न स्यात्, सत्यपि च तस्मिन्नाभ्यामि-  
त्यादि रूपं न सिद्धयेत्; तस्मात्साकच्कार्थमादेशवचनम् । साकच्कार्थं चास्मिन्  
शित्करणं सर्वदेशार्थम्, न वान्त्यस्य विकारवचनानर्थक्यात् । यदि ह्ययमन्त्यस्य  
विकारः स्याद्वचनमिदमनर्थकं स्यात्; त्यदाद्यत्वेनैव सिद्धेः । अर्थवद्वादेशप्रति-  
षेधार्थम् । अन्त्यस्यापि विकारवचनमर्थवदेव, येऽन्य आदेशा आभ्यामित्यादौ  
दीर्घादयस्ते मा भूवन्नित्यकारस्याप्यकारवचनं स्यात्, यथा—'मो राजि संमः कौ' इति  
मकारस्य मकारवचनमनुस्वारनिवृत्त्यर्थम् । ननु च कृतेऽप्यकचि अनेनादेशे सत्या-  
भ्यामित्यादिरूपस्य साधारण्यादज्ञाताद्यर्थगतिः, प्रकरणाधीना । यद्येवम्, अनु-  
त्पत्तिरेवाकचोऽस्तु, प्रकरणादिनेवाज्ञाताद्यर्थः प्रतिपत्स्यते, अतोऽनुदात्तत्वमेव  
विधेयम्, नादेशः ? उच्यते—असत्यादेशे प्रकरणादिकमन्तरेणाकचैव कश्चिदज्ञाता-  
दिकं प्रतिपादयेत्, मैवं प्रतिपीपददित्यादेशवचनम् । उत्तरार्थं च । अनुदात्तवचनं  
किमर्थम्, यावता 'ऊडिदम्पदादि' इति विभक्तेरुदात्तत्वं शेषनिघातेनैव सिद्धम् ।  
अनुदात्तवचनं विभक्त्यन्तस्यानुदात्तार्थम्, शेषनिघातेन हि प्रकृतेरेवानुदात्तत्वं

न्यासः

इदमोऽन्वादेशोऽनुदात्तस्तृतीयादौ ॥ आदेशः कथनमिति । प्रथमतः प्रतिपादनम्,  
शब्देन । अन्वादेशोऽनुकथनमिति । पश्चात्प्रतिपादनम् । तच्च यादृशमिहाभिप्रेतं  
तादृशं पश्चाद्वक्ष्यति । आभ्यां छात्राभ्यामित्यादि । आदेश एषः । अथो आभ्या-  
मित्याद्यन्वादेश एषः । अथोशब्देनात्रान्वादेश उच्यते ।

ननु च त्यदाद्यत्वे कृते हलि लोपे चाथो आभ्यामित्यादिरूपं सिध्यत्येव, तस्मा-  
दनुदात्तमेव केवलं विधेयम्, आदेशवचनं त्वनर्थकमिन्यत आह—आदेशवचनमित्यादि ।  
'अव्ययसर्वनाम्नामकच् प्राक् टेः' इत्यकच्प्रत्यये कृते सत्यपि 'अनाप्यकः' इत्यधि-  
कारादिद्वूपस्य लोपो नास्तीत्यसत्यादेशवचने रूपं न सिध्यति । ननु च 'हलि लोपः'  
इत्यनेन ह्लादाविप्रूपस्य लोपेऽनेनाजादौ यथा स्यादित्येवमर्थं कस्मान्न भवति ?



छात्राय कम्बलं देहि, अथो अस्मै शाटकमपि देहि । अस्य छात्रस्य शोभनं शीलम्, अथो अस्य प्रभूतं स्वम् ।

अशादेशवचनं साकच्कार्थम् । इमकाभ्यां छात्राभ्यां रात्रि-  
रघोता, अथो आभ्यामहरप्यधीतम् ।

नेह पश्चादुच्चारणमात्रमन्वादेशः, किं तर्हि ? एकस्यैवाभिधेयस्य पूर्वं शब्देन प्रतिपादितस्य द्वितीयं प्रतिपादनमन्वादेशः । तेनेह न भवति—देवदत्तं भोजय, इमं च यज्ञदत्तमिति ॥

पदमञ्जरी

सिद्धयति । कथं पुनरिदमस्त्वृतीयादावशादेशो भवति, स चानुदात्त इत्यनेन विभ-  
क्त्यन्तस्यानुदात्तत्वं विधातुं शक्यम् ? नानेन विभक्त्यन्तस्यानुदात्तत्वं विधीयते,  
किं त्वनेन प्रकृतेरनुदात्तत्वे कृते 'ऊडिदम्' इत्यत्रान्तोदात्तादित्यधिकारादसति  
विभक्तेरुदात्तत्वे 'अनुदात्तौ सुप्पितौ' इत्यनुदात्तत्वादाभ्यामित्यादि पदं कृत्स्नमेवा-  
नुदात्तं भवति । यद्यन्वादेशोऽनुकथनम्, इहापि प्राप्नोति—देवदत्तं भोजय, इमं च  
यज्ञदत्तमिति, अस्ति ह्यत्रान्वादेशः, तत्र 'द्वितीयाटौस्त्वेनः' इत्येनादेशः प्राप्नोति ?  
इत्यत आह—नेहेति । एकस्यैवाभिधेयस्येत्यादि । तत्रैवान्वादेशशब्दः प्रसिद्धतर  
इति भावः ॥

न्यासः

नैतदस्ति; सामर्थ्याद्धि हलादावेव भवितव्यम्, तत्र स्मैभावादिषु कृतेषु । तस्मात्  
साकच्कार्थमादेशवचनम् । साकच्कार्थे चास्मिन्नारब्धे शित्करणं सर्वादेशार्थम्;  
अन्यथा ह्यलोऽन्त्यस्य स्यात् । प्रयोजनाभावाच्च भविष्यतीति चेत् ? न; अकारस्य  
त्वकारवचनं दीर्घदेशनिवृत्त्यर्थं विज्ञायते । अथानुदात्तवचनं किमर्थम्, यावता  
'ऊडिदम्दाद्यप्पुमुरैशुभ्यः' इति विभक्तेरुदात्तत्वे कृते 'अनुदात्तं पदमेकवर्जम्' इति  
प्रकृतेरनुदात्तत्वं भविष्यति ? नैतदस्ति; सविभक्त्यर्थमनुदात्तवचनम्, सविभक्तिकस्या-  
नुदात्तत्वं यथा स्यात् । तेन सर्वानुदात्तमेवाभ्यामिति पदमन्वादेशो भवति । यदि  
पश्चादुच्चारणमात्रमन्वादेशस्तदेह कस्मान्न भवति—देवदत्तं भोजय, इमञ्च यज्ञदत्तमिति ?  
अस्ति ह्यत्राप्यन्वादेशः, ततश्च 'द्वितीयाटौस्त्वेनः' इत्येनादेशः प्राप्नोतीत्यत आह—  
नेह पश्चादुच्चारणमात्रमित्यादि । तेनेह न भवतीति । न ह्यत्रैकस्याभिधेयस्य पूर्वं शब्देन  
प्रतिपादितस्य द्वितीयं प्रतिपादनम्, किं तर्हि ? अभिधेयान्तरस्य । तथा हि पूर्वं  
देवदत्तस्य प्रतिपादनम्, उत्तरकालं यज्ञदत्तस्य । कथं पुनरयं विशेषो लभ्यते, यावता  
पश्चादुच्चारणमात्रेऽन्वादेशशब्दः प्रसिद्धः; न च सामान्यशब्दः शब्दान्तरसन्निधाना-  
दिकमन्तरेण विशेषेऽवतिष्ठते ? नैष दोषः; यस्मात् 'विभाषा सेना' इत्यतो विभाषा-



एतदस्त्रतसोस्त्रतसौ चानुदात्तौ ॥ ३३ ॥

‘अन्वादेशे’ ‘अनुदात्तः’ इति वर्तते । एतदोऽन्वादेशविषयस्य अशादेशो भवति अनुदात्तस्त्रतसोः परतः । तौ चापि त्रतसावनुदात्तौ भवतः । एतस्मिन् ग्रामे सुखं वसामः, अथो अत्र युक्ता अधीमहे । एतस्माच्छात्राच्छन्दोऽधीष्व, अथो अतो व्याकरणमप्यधीष्व । सर्वानुदात्तं पदं भवति । ‘एतदोऽश्’ इत्यशादेशे लब्धे पुनर्वचनमनुदात्तार्थम् ।

पदमञ्जरी

एतदस्त्रतसोस्त्रतसौ चानुदात्तौ ॥ पुनर्वचनमनुदात्तार्थमिति । पाञ्चमिकोऽशादेश उदात्तः स्याद्, अनुदात्तश्चेष्यते इत्यनुदात्तार्थं पुनर्वचनम् । त्रतसोरिति वचनं निमित्तभावार्थम्; अन्यथा ‘त्रतसौ चानुदात्तौ’ इत्यन्वाचयो विज्ञायेत—यत्र त्रतसौ पश्यसि तत्र तावनुदात्ताविति । किमर्थं पुनस्त्रतसोरनुदात्तत्वमिष्यते, यावताऽत्रात इत्यादौ त्रतसोः कृतयोः प्रकृतेर्लिट्स्वरे कृते शेषनिघातेन प्रत्ययानुदात्तत्वे सत्यशनुदात्तः करिष्यते ? यद्येवं लभ्यते, कृतं स्यात्; तत्तु न लभ्यम् । इह हि त्रतसोः कृतयोर्लिट्स्वरश्च प्राप्नोति, अनेन चानुदात्तोऽशादेशः, तत्र येन नाप्राप्तिन्यायेनापवादत्वात्प्रत्ययानुदात्तत्वे कृते तद्विधानसामर्थ्यादपवादस्य लिट्स्वरस्याप्रवृत्ताबुत्सर्गः प्रत्ययस्वर एव त्रतसोः स्यात्, यथा—गोष्पदप्रमित्यत्र णमुल उलोपेन सह विधानाल्लिट्स्वराप्रवृत्तौ प्रत्ययाद्युदात्तत्वे सति कुदुत्तरपदप्रकृतिस्वरेणान्तोदात्तं पदं भवति । तस्मात् ‘त्रतसौ चानुदात्तौ’ इति वक्तव्यम् ॥

न्यासः

ग्रहणमनुवर्त्तते, सा च व्यवस्थितविभाषा विज्ञायते । तेनैवंविधविषय एवान्वादेशोऽत्र ग्रहीतव्यः, नान्वादेशमात्रम् । तस्माद्विशिष्टस्यान्वादेशस्य ग्रहणं युक्तमिति भावः । यदपि च वक्ष्यति तत्र—‘यत्र किञ्चिद्विधाय’ इत्यादि, तदपीममेव न्यायं हृदि कृत्वेति बोद्धव्यम् ॥

एतदस्त्रतसोस्त्रतसौ चानुदात्तौ ॥ अथो अत्रेति । ‘सप्तम्यास्त्रल्’ । अथो अत इति । ‘पञ्चम्यास्तसिल्’ । पुनर्वचनमनुदात्तार्थमिति । ‘एतदोऽश्’ इति यः पाञ्चमिकोऽशादेशः स उदात्तः स्यात् । अनुदात्तश्चेष्यते इत्यनुदात्तार्थं वचनम् । अथ त्रतसोरिति किमर्थम्, यावता ‘त्रतसौ चानुदात्तौ’ इति वचनात् तयोरेव निमित्तभावो विज्ञास्यते ? नैतदस्ति; अन्वाचयोऽपि विज्ञायेत, यथा—‘कर्तुः क्यङ् सलोपश्च’ इति । अत्राविशेषेण क्यङ् भवति । तथात्राविशेषेण तावदशादेशो भवति । यत्र तु त्रतसौ दृश्येते तत्र तावनुदात्तौ भवतः, तस्मात् तावन्निमित्तभावार्थं त्रतसोरिति वक्तव्यम् । अथ त्रतसोर-



द्वितीयाटौस्त्वेनः ॥ ३४ ॥

‘अन्वादेशे’, ‘अनुदात्तः’ इति वर्तते । द्वितीया, टा, ओस्-  
इत्येतेषु परत इदमेतदोरन्वादेशविषययोरेनशब्द आदेशो भवति  
अनुदात्तः । इदमो मण्डूकप्लुतिन्यायेनानुवृत्तिः । इमं छात्रं छन्दोऽ-  
ध्यापय, अथो एनं व्याकरणमध्यापय । अनेन छात्रेण रात्रिरधीता,  
अथो अनेनाहरप्यधीतम् । अनयोश्छात्रयोः शोभनं शीलम्, अथो  
एनयोः प्रभूतं स्वम् ।

एतदः खल्वपि—एतं छात्रं छन्दोऽध्यापय, अथो एनं व्याकरण-

पदमञ्जरी

द्वितीयाटौस्त्वेनः ॥ अनन्तरत्वादेतद एवैनादेशः प्राप्नोति, इदमोऽपीष्यते,  
तदिदमो ग्रहणं कर्तव्यम् ? न कर्तव्यम्, ‘इदमोऽन्वादेशे’ इत्यत इदम इत्यनु-  
वृत्तिष्यते, एतद्व्रतसोरित्यत्रापि संबन्धात्तस्यापि व्रतसोरादेशप्रसङ्गस्तत्राह—  
इदमो मण्डूकप्लुतिन्यायेनानुवृत्तिरिति । इदमप्यत्र वक्तव्यम्—इदमो हप्रत्ययेन  
बाधितत्वात्त्रलोऽसम्भावात्त्रतसोरित्यत्रासम्बन्ध इति । यदि परमनुवृत्तिसामर्थ्या-  
त्तस्याप्यादेशेन भाव्यम्, न चासति त्रलि तद्विधानमुपपद्यत इति त्रलः सत्ता परि-  
न्यासः

नुदात्तत्वं किमर्थम्, यावता लिट्स्वर एव तयोरनुदात्तत्वं करिष्यति ? नैतदस्ति;  
न ह्यत्र लिट्स्वरोऽस्ति, अनुदात्तस्यादेशस्य विधानात् । ननु च लिट्स्वरे कृत आदे-  
शस्वरः क्रियते ; यद्येवम्, लिट्स्वरापवाद आदेशस्वरो विज्ञायेत, न चापवादविषय-  
मुत्सर्गोऽभिनिविशते ? तस्माद् यथा गोष्पदप्रमित्यत्र लिति पूर्वमनुदात्तभावो नास्तीति  
प्रत्ययस्वर एव भवति, तथेहापि स्यादिति व्रतसोरनुदात्तार्थं वचनम् । ततश्चैतदपि सर्व-  
मनुदात्तं पदं भवति । ताविति वक्तव्ये व्रतसोरिति वचनं स्पष्टार्थम् । गोष्पदप्रमिति ।  
‘यावति विन्दजीवोः’ । ‘चर्मोदयोः पूरेः’ । ‘वर्षप्रमाण ऊलोपश्चान्यतरस्याम्’ इति  
णमुल्, ऊलोपश्च ॥

द्वितीयाटौस्त्वेनः ॥ इदमेतदोरित्यादि । ननु चानन्तरत्वादेतद एवात्रानुवृत्तिः  
प्राप्नोति, नेदमः; व्यवहितत्वादित्यत आह—मण्डूकप्लुतिन्यायेनेत्यादि । एकमेवेदं  
विधानमिति । अयं दण्ड इत्यनेन दण्डस्य सत्तोपलक्षणमात्रं कृत्वा ‘हरानेन’ इत्यनेनैव  
हरणक्रियां प्रति दण्डस्य करणभावो निर्दिश्यत इत्येकं विधानम् । ‘एतमातं ङितं  
विद्यात्’ इत्यत्रापि ‘ईषदर्थे क्रियायोगे मर्यादाभिविधौ च यः’ इतीषदाद्यर्थस्याकारस्य  
निर्देशमात्रं कृत्वा ‘एतमातं ङितं विद्यात्’ इत्यनेन वेदनक्रियां प्रत्याकारमात्रस्य कर्म-  
भाव एव विधीयत इत्येकमेव विधानम् ॥



मप्यध्यापय । एतेन छात्रेण रात्रिरधीता, अथो एनेनाहरप्यधीतम् ।  
एतयोश्छात्रयोः शोभनं शीलम्, अथो एनयोः प्रभूतं स्वम् ।

\* एनदिति नपुंसकैकवचने वक्तव्यम्\* । प्रक्षालयैनत् । परिवर्त्त-  
यैनत् ।

इह कस्मान्न भवति—अयं दण्डो हरानेन, एतमात्रं डितं  
विद्यादिति ? यत्र किञ्चिद् विधाय वाक्यान्तरेण पुनरन्यदुपदिश्यते  
सोऽन्वादेशः । इह तु वस्तुनिर्देशमात्रं कृत्वा एकमेव विधानम् ॥

आर्धधातुके ॥ ३५ ॥

आर्धधातुके इत्यधिकारोऽयम्, 'ण्यक्षत्रियार्षजितः' इति यावत् ।  
यदित ऊर्ध्वमनुक्रमिष्यामस्तदार्धधातुके वेदितव्यम् । वक्ष्यति—

पदमञ्जरी

कल्प्यते ? तदपि न; उत्तरार्थमप्यनुवृत्तिसम्भवादिति । एनदिति न्युंसकैकवचने  
वक्तव्यमिति । एनादेशे कृते 'अतोऽम्' इत्यम्भावे सत्येनमिति प्राप्नोत्यत एनदादेशो  
वक्तव्यः । यद्येवम्, अयमेव सर्वत्रास्तु, नार्थं एनादेशेन, कथम्—एनम् एनौ एनान्,  
ऐनेन, एनयोरिति ? त्यदाद्यत्वे कृते भविष्यति, नपुंसकैकवचने तु नित्यत्वात्  
'स्वमोर्नपुंसकात्' इति लुकि कृते एनदिति स्यादिति सिद्धम्, इह त्वेनं श्रित इति  
द्वितीयासमासे यद्यप्येनादेशोऽथाप्येनदादेशः, उभाभ्यामपि न भाव्यम्, कथम् ?  
'अन्तरङ्गानपि विधीन् बहिरङ्गो लुगाधते', तस्मादेतच्छ्रित इति भवति ।  
एकमेव विधानमिति । 'अयं दण्डः' इत्यनेन दण्डस्य सत्तामात्रमुपलक्ष्यते, न तु  
किञ्चिद्विधीयते । एवमीषदर्थं इत्यादिना आकारस्य स्वरूपमात्रं निर्दिश्यते, न तु  
किञ्चिद्विधीयते ॥

आर्धधातुके ॥ वध्यादिति । आशिषि लिङ्, 'लिङाशिषि' इत्यार्धधातुकसंज्ञा ।

न्यासः

आर्धधातुके ॥ वध्यादिति । आशिषि लिङ् । 'लिङाशिषि' इत्यार्धधातुकसंज्ञा ।  
हन्यादिति । 'विधिनिमन्त्रण' इत्यादिना लिङ् । विषयसप्तमी चेयमिति । यदि परसप्तमी  
स्यात् तदा भव्यमित्यादि न सिद्ध्यति । तथा हि—हलन्तत्वादस्त्यादीनाम् 'ऋहलोर्ण्यत्'  
इति ण्यति कृते तस्मिन् परतः 'अस्तेर्मूः', 'अजेर्व्यधजपोः' 'चक्षिङः ख्याज्' इत्येते  
आदेशाः स्युः । तत्र द्वयोर्वृद्धौ कृतायां तृतीयस्य युकि कृते भाव्यं प्रवेयमाख्याय-  
मित्यनिष्टं रूपं स्यात् । विषयसप्तम्यां त्वस्यामार्द्धधातुकत्वे विवक्षिते प्रागेव प्रत्ययोत्प-  
त्तेरादेशाः स्युः । ततोऽजन्तत्वाद् 'अचो यत्' इति यति 'ईद् यति' इतीत्स्वे कृते सर्वेषां



‘हनो वध लिङि’, वध्यात् । आर्धधातुक इति किम् ? हन्यात् । विषयसप्तमी चेयं न परसप्तमी । तेनार्धधातुकविवक्षायामादेशेषु कृतेषु पश्चाद्यथाप्राप्तं प्रत्यया भवन्ति—भव्यम्, प्रवेयम्, आख्येयम् ॥

अदो जग्धिर्न्यसि किति ॥ ३६ ॥

अदो जग्धिरादेशो भवति ल्यपि परतः, तर्कारादौ च किति पदमञ्जरी

हन्यादिति । विध्यादिलिङ् । विषयसप्तमी चेयमिति । सामान्यनिर्देशोऽयम् । तत्र व्यापित्वान्नित्यत्वाच्च न तेन सह देशकालकृतं पौर्वापर्यं सम्भवति, तस्माद्विषयसप्तमी । यदि तु व्यक्तिनिर्देशेन परसप्तमी स्यात्, भव्यमित्यादि न स्यात् । तथा हि—हलन्तत्वादस्त्यादीनाम् ‘ऋहलोर्ण्यद्’ इति ण्यति कृते तत्र परत आदेशैर्भाव्यम् । तत्र द्वयोर्वृद्धौ कृतायां तृतीयस्य च युकि—भाव्यम्, प्रवेयम्, आख्याय्यमिति प्रसज्येत । इह च ‘ब्रुवो वचिः’ ब्रुवोऽजन्तत्वाच्चति कृते वच्यादेशे च वच्यमिति प्राप्नोति, विषयसप्तम्यां तु नैष दोष इत्याह—तेनेति । यथाप्राप्तमिति । यो यतः प्राप्नोति स ततो भवतीत्यर्थः । ‘असिद्धवदत्राभात्’ इत्यस्य भावाभावव्यवस्थार्थम् । अत्र चाङ्गाधिकारे च द्विरार्धधातुकाधिकारः क्रियते । यदि ह्येतेऽप्यादेशास्तत्रैव विधीरेयन्, जक्षतुः, अधिजगे, अध्यगीष्ट, बभूव, विव्यतुरिति घसाद्यादेशानामसिद्धत्वादुपधालोपाल्लोपे त्वबुन्यणो न स्युः । यदि त्वतोलोपादयोऽप्यत्र विधीरेयन्; गतः, गतवानित्यनुनासिकलोपस्यासिद्धत्वात् ‘अतो लोपः’ स्यादित्येषा दिक् ॥

अदो जग्धिर्न्यसि किति ॥ ‘ल्यप्’ इति पृथक् पदं लुप्तसप्तमीकम् । इह पद-

न्यासः

गुणेऽस्त्यादेशस्य ‘धातोस्तन्निमित्तस्यैव’ इत्यवादेशे च भव्यं प्रवेयमाख्येयमिति सिद्धयति । तस्माद् विषयसप्तमीयम्, न परसप्तमी । कथं पुनर्विषयसप्तमीयं लभ्यते, यावता ‘तस्मिन्निति निर्दिष्टे पूर्वस्य’ इति परिभाषोपस्थानात् परसप्तम्येव न्याय्या, न विषयसप्तमी ? नैतदस्ति; ‘आर्धधातुके’ इति सामान्यनिर्देशात्, न च सामान्ये पौर्वापर्यमस्ति । बुद्ध्या पौर्वापर्यमस्तीति चेत् ? नैवम् ; एवं हि गौरवं स्यात् । अथ वा—अचो यत्’ इत्यङ्ग्रहणं ज्ञापकम्—विषयसप्तमीयमिति । पश्चाद् यथाप्राप्तमित्यादि । आदेशेषु कृतेषुत्तरकालं यो यतः प्राप्नोति स ततो भवतीत्यर्थः ॥

अदो जग्धिर्न्यसि किति ॥ प्रजग्ध्येति । ‘समानकर्तृकयोः पूर्वकाले’ इति क्त्वा । ‘कुगतिप्रादयः’ इति समासः । ‘समासेऽनञ्पूर्वे क्त्वो ल्यप्’ । जग्ध इति । ‘क्षपस्तथोद्धोऽधः’ इति तकारस्य धकारः । ‘झलां जश् झशि’ इति जश्त्वम्—धकारस्य दकारः । ‘झरो झरि सवणे’ इति लोपः । अथेह ‘इदितो नुम् धातोः’ इति नुम्



प्रत्यये । प्रजग्ध्य । विजग्ध्य । जग्धः । जग्धवान् । इकार उच्चारणार्थः, नानुबन्धः, तेन नुम्न भवति । एवं वच्चादीनामपि ।

इह कस्मान्न भवति—अन्नम् ? 'अन्नाणः' इति निपातनात् ।

जग्धौ सिद्धेऽन्तरङ्गत्वात् कितीति ल्यबुच्यते ।

ज्ञापयन्तरङ्गाणां ल्यपा भवति बाधनम् ॥

तीति किम् ? अद्यते । कितीति किम् ? अत्तव्यम् ॥

पदमञ्जरी

द्वयापेक्षं समासमपेक्षमाणो ल्यब्वहिरङ्गः, क्त्वाप्रत्ययमात्रापेक्षस्तु जग्ध्यादेशोऽन्तरङ्गः; तत्र क्त्वावस्थायामेव जग्धौ कृते प्रजग्ध्येति सिद्धम्, नार्थो ल्यब्रहणेन । एवं तर्हि ल्यब्विषयेऽप्यन्तरङ्गत्वात् कितीत्येव सिद्धे जग्धौ ल्यबिति यदुच्यते तज्ज्ञापयति—अन्तरङ्गाणामपि विधीनां हि प्रभृतीनां ल्यपा भवति बाधनमिति । विधाय, विहाय, प्रदाय, प्रखाय, प्रखन्य, प्रस्थाय, प्रकम्य, आपृच्छय, प्रदीव्य, प्रपठ्येत्येषु विधिषु 'दधातेर्हिः' 'जहातेश्च क्त्वा' दो दद् धोः' 'जनसिनखनां सञ्चल्लोः' 'द्यतिस्यतिमास्थामिति किति' 'अनुनासिकस्य किञ्चल्लोः किञ्चति' 'च्छ्वोः शूडनुनासिके च' 'आर्धधातुकस्येड्वलादेः' इत्येते विधयः क्त्वावस्थायामेव प्राप्ता बहिरङ्गेन ल्यपा बाध्यन्ते ।

एष एवार्थः श्लोकान्तरेण भाष्ये कथितः—जग्धिविधिर्ल्यपि यत्तदकरणम् । अकरणं निष्प्रयोजनमित्यर्थः । सिद्धमदस्ति कितीति विधानात् । अदो जग्धिविधानमित्यर्थः । ज्ञापकार्थं ल्यपि जग्धिविधानमित्याह—हि प्रभृतीस्तु सदा बहिरङ्गो ल्यब्रतीति कृतं तदु विद्धि । ल्यब्रतीति, ल्यबादेशो हरति = व्यपनयति, बाधते इत्यर्थः । 'उ' इति निपातोऽवधारणे । तदेवास्य प्रयोजनमित्यर्थः ॥

न्यासः

कस्मान्न भवतीत्यत आह—इकार उच्चारणार्थ इति । यथा—'अद भक्षणे' इत्यत्राकार उच्चारणार्थः, तथेहापीकारो वेदितव्यः । अथ ल्यब्रहणं किमर्थम्, ति कितीत्येव सिद्धम् ? न सिध्यति; यस्मात् क्त्वाप्रत्ययस्य परत्वान्न बाधेशः प्राप्नोति, नैतदस्ति; अन्तरङ्गत्वाज्जग्ध्यादेशेन भवितव्यम् । अन्तरङ्गत्वन्तु तस्यैकपदाश्रयत्वात् । ल्यबादेशस्य तु बहिरङ्गत्वम्; समासाश्रयत्वात्, समासस्य चानेकपदाश्रयत्वात् । एवं तर्हि—जग्धौ सिद्धेऽन्तरङ्गत्वात् ति किति ल्यल्यबुच्यते ।

(तज्) ज्ञापयन्तरङ्गाणां ल्यपा भवति बाधनम् ॥ इति ।

तेन दधातेः, जहातेश्च संपूर्वादिपूर्वाच्च क्त्वाप्रत्यये कृते 'द्यतिस्यतिमास्थामिति किति' इत्यतस्ति कितीत्यनुवर्तमाने 'दधातेर्हिः' 'जहातेश्च क्त्वा' इति हिरादेशो ल्यबादेश बाधित्वा प्राप्तः । अस्मादेव ज्ञापकाल्ल्यपा बाधितत्वान्न भवति—संघाय, विहायेति ।



लुङ्सनोर्घस्तु ॥ ३७ ॥

लुङि सनि च परतोऽदो घस्तु आदेशो भवति । लृदित्करणमङ्-  
थम् । लुङि—अघसत् । अघसताम् । अघसन् । सनि—जिघत्सति ।  
जिघत्सतः । जिघत्सन्ति ।

\* घस्तुभावेऽच्युपसंख्यानम् \* । प्राप्तीति प्रघसः ॥

घजपोश्च ॥ ३८ ॥

घञि अपि च परतोऽदो घस्तु आदेशो भवति । घासः । प्रघसः ।  
'उपसर्गेऽदः' इत्यप् ॥

बहुलं छन्दसि ॥ ३९ ॥

पदमञ्जरी

लुङ्सनोर्घस्तु ॥ ननु 'सृघस्यदः कमरच्' इति वचनाद् घसिः प्रकृत्यन्तरमस्ति ?  
सत्यम् ; अदेरात्सीद् अत्तिषतीत्यनिष्टं रूपं मा भूदिति योगारम्भः । प्राप्तीति  
प्रघस इति । पचाद्यच् । अस्यापि सूत्रवदेव प्रयोजनम् ॥

बहुलं छन्दसि ॥ घस्तामिति । लुङि 'मन्त्रे घस' इत्यादिना च्छेर्लुक्, 'बहुलं  
न्यासः

एवं निर्दाय दुदायेति 'दो दद् घोः' इति ददादेशो न भवति । प्रस्थायेत्यत्र 'द्यति-  
स्यतिमास्थामिति किति' इतीत्वं न भवति । प्रखन्य प्रखायेति 'जनसनखनां सञ्-  
शलोः' इति नित्यमात्त्वं न भवति, 'ये विभाषा' इति विभाषैव भवति । तत्र हि  
'विड्वनोरनुनासिकस्यात्' इत्यत आद्ग्रहणमनुवर्तते । प्रक्रम्य इति 'क्रमश्च क्त्वि'  
इति दीर्घत्वं न भवति । तत्र हि 'द्वलोपे पूर्वस्य दीर्घोऽणः' इत्यतो दीर्घग्रहणम्,  
'अनुनासिकस्य किञ्चलोः किञ्चति' इत्यतो श्लग्रहणं किञ्चति चानुवर्तते । आपृच्छयेति  
'च्छ्वोः शूडनुनासिके च' इति शकारो न भवति । प्रदीव्येत्यत्रानेनैव सूत्रेणोठ् न  
भवति । 'हलि च' इति दीर्घत्वम् । प्रपठ्येत्यत्र 'आर्द्धधातुकस्य' इतीड् न भवति ॥

लुङ्सनोर्घस्तु ॥ अघसदिति । लृदित्त्वात् पुषादिसूत्रेण च्छेरङादेशः । जिघत्सतीति  
'सः स्यार्द्धधातुके' इति सकारस्य तकारः ।

घस्तुभावेऽच्युपसंख्यानमिति । घस्तुभावे कर्त्तव्येऽचि तस्योपसंख्यानम् = प्रति-  
पादनं कर्त्तव्यमित्यर्थः । तत्रेदं प्रतिपादनम्—उत्तरसूत्रे चकारोऽनुक्तसमुच्चयार्थः, तेन  
घस्तुभावोऽच्यपि भवति । प्रघस इति । पचाद्यच् ॥

घजपोश्च ॥ घास इति भावे घञ् । प्रघस इति 'उपसर्गेऽदः' इत्यप् । लुङ्स-  
न्यजप्सु 'घस्तु' इत्येकयोगे कर्त्तव्ये योगविभागे वैचित्र्यार्थः ॥

बहुलं छन्दसि ॥ घस्तामिति । लङ्, तसस्ताम्, आदादिकात्वाच्छपो लुक् । 'बहुलं



छन्दसि विषये बहुलमदो घस्लृ आदेशो भवति । घस्तान्नूनम् ।  
सन्धिश्च' मे । न च भवति—आत्तामद्य मध्यतो मेद उद्भूतम् ।

अन्यतरस्यांग्रहणमेव कस्मान्न क्रियते, तदेवोत्तरार्थमपि भवि-  
ष्यति ? कार्यान्तरार्थं' बहुलग्रहणम् । 'घस्तामित्यत्रोपधालोपो न  
भवति ॥

लिट्यन्यतरस्याम् ॥ ४० ॥

पदमञ्जरी

छन्दस्यमाङ्योगेऽपि' इत्यङ्गभावः । सन्धिरिति । 'घसिभसोः' इत्युपधालोपः,  
'झलो झलि', समाना ग्धिरिति 'समानस्य छन्दसि' इति सभावः । अन्यतरस्यां-  
ग्रहणमेव कस्मान्न क्रियत इति । कः पुनरेवं सति गुण इत्याह—तदेवेति ।  
प्रकृत्यन्तरस्य सद्भावादस्य प्रयोजनं मृग्यम् ॥

लिट्यन्यतरस्याम् ॥ प्रकृत्यन्तरस्यासर्वविषयत्वज्ञापनार्थमिदम् । तेन यत्र  
न्यासः

छन्दस्यमाङ्योगेऽपि' इत्यङ्गभावः । अथ वा लङ्युदाहरणमेतत् । 'मन्त्रे घसह्वर'  
इत्यादिना च्लेर्लृक् । सन्धिरिति । स्त्रियां क्तिन् । 'घसिभसोर्हलि च' इत्युपधालोपः ।  
'झलो झलि' इति सकारलोपः । अथ तु सिचोऽन्तेन लोपो विधीयते तदा च्छन्दसो  
वर्णलोपो द्रष्टव्यः— यथा इष्कर्त्तारमध्वर इति । पूर्ववत् तकारस्य धकारः । धकारस्य  
जश्त्वम् । समाना ग्धिरिति 'पूर्वापरप्रथम' इत्यादिना समासः, 'समानस्य च्छन्दस्य-  
मूर्द्धप्रभृत्युदकेषु' इति सभावः । अत्तामिति । 'झलो झलि' इति सिचो लोपः । तसस्ताम् ।  
'खरि च' इति दकारस्य तकारः । अथ वा लङ्युदाहरणमेतत् । अथ बहुलग्रहणं  
किमर्थम्, 'अन्यतरस्यांग्रहणमेव कस्मान्न क्रियते इत्युक्ते कः पुनरेवं सति गुणे  
भवतीति पर्यनुयोगमाशङ्क्याह—तदेवोत्तरार्थमपि भविष्यतीति । एतेनेहान्यतरस्यांग्रहणे  
सत्युत्तरसूत्रेऽन्यतरस्यांग्रहणं न कर्त्तव्यं भवतीतीमं गुणं दर्शयति । तर्हीहैवान्यतरस्यां-  
ग्रहणमुत्तरसूत्रेऽनुवर्त्तिष्यते । यदि पुनरुत्तरसूत्रे बहुलग्रहणमनुवर्त्तते तदा किं स्यात् ?  
अन्यदपि किञ्चित् कार्यं भवतीत्याशङ्क्येत । कचिन्यदेवेत्येषोऽप्यर्थो हि बहुल-  
ग्रहणस्याभीष्ट एव । घस्तामित्यत्रोपधालोपो न भवतीति । 'घसिभसोर्हलि च' इति  
प्राप्तः । स बहुलग्रहणान्न भवति ॥

लिट्यन्यतरस्याम् ॥ लिटि परत इति । ननु च 'आर्धधातुके' इति वर्त्तते, 'आर्ध-  
धातुके' इति च विषयसप्तमीयमित्युक्तम्, तदयुक्तं लिटि परत इति वचनम् ? नेदमयुक्तम्;  
आर्धधातुकशब्दस्यार्धधातुकत्वमनेकप्रत्ययसाधारणं सामान्यमर्थः, तेन च पौर्वापर्यं न

१. 'सन्धिः स्त्री सङ्गभोजनम्' इत्यमरः ।



लिटि परतोऽन्यतरस्यां घस्लादेशो भवति । जघास, जक्षतुः, जक्षुः । आद, आदतु, आदुः ॥

वेजो वयिः ॥ ४१ ॥

‘लिट्यन्यतरस्याम्’ इति वर्तते । वेजो वयिरादेशो भवति अन्य-  
तरस्यां लिटि परतः । इकार उच्चारणार्थः । उवाय, ऊयतुः, ऊयुः ।  
पक्षे-ऊवतुः, ऊवुः । ‘लिटि वयो यः’ इति यकारस्य सम्प्रसारणं  
प्रतिषिध्यते । ‘वश्चास्यान्यतरस्यां किति’ इति वकारो विधीयते ।  
ववौ, ववतुः, ववुः । ‘वेजः’ इति संप्रसारणं न भवति ॥

पदमञ्जरी

लिङ्गं वचनं वा नास्ति, तत्र तस्य प्रयोगो न भवति । तत्र लुटित्करणं लुङि  
प्रयोगस्य लिङ्गम्, घसिश्च सान्तेष्वित्यनुदात्तपाठो वलादावार्द्धधातुकं, ‘सृघस्यदः  
कमरच्’ इति वचनं कमरचि । भूवादौ परस्मैपदिषु पाठात्परस्मैपदे प्रयोगः ॥

न्यासः

सम्भवति । तद्धि देशतो वा भवति कालतो वा, सामान्यस्य चादेशत्वात् कालत्वा-  
नित्यत्वाच्च तेन सह देशकृतं कालकृतञ्च पौर्वापर्यं नोपपद्यते, अतो युक्ता ‘आर्धधातुके’  
इति विषयसप्तमी । इह तु ‘लिटि’ इत्यार्धधातुक उपात्तः, सम्भवति चानेन  
पौर्वापर्यम् । किञ्च—लिटि परभूते घस्लृ-आदेशो विधीयमाने न किञ्चिदनिष्टमापद्यते ।  
तस्मात् परसप्तम्येवैषा युक्ता । जक्षतुरिति । ‘गमहन’ इत्यादिनोपधालोपः, ‘शासिवसि-  
घसीनाञ्च’ इति षत्वम्, ‘खरि च’ इति चत्वम् । आद, आदतुः, आदुरिति । ‘अत  
आदेः’ इत्यभ्यासस्य दीर्घः । ननु च ‘घस्लृ अदने’ इत्येतस्य जघास, जक्षतुः, जक्षुरिति  
भविष्यति; ‘अद भक्षणे’ इत्यस्य आद, आदतुः, आदुरिति; अस्ति घसिः प्रकृत्यन्तरम्,  
‘सृघस्यदः कमरच्’ इति कमरज्विधानात्, तत् कथमिह लिटि विकल्पविधानम् ?  
घसेः प्रकृत्यन्तरस्यासर्वविषयत्वज्ञापनार्थम् । तेन तस्य सार्वधातुक आर्धधातुके च यत्र  
लिङ्गं नास्ति वचनञ्च, तत्र प्रयोगो न भवति ॥

वेजो वयिः ॥ इकार उच्चारणार्थ इति । नानुबन्धः । तेन नुम् न भवतीति भावः ।  
उवायेति । ‘लिट्यभ्यासस्योभयेषाम्’ इति संप्रसारणम् । ऊयतुः, ऊयुरित्यत्रापि ग्रह्यादि-  
सूत्रेण संप्रसारणम् । अथ यकारस्य संप्रसारणं कस्मान्न भवतीत्याह—लिटि वयो य  
इत्यादि । वेज इति संप्रसारणं न भवतीति । वच्यादिसूत्रेण प्राप्तम् ‘वेजः’ इति  
प्रतिषेधान्न भवति । तत्र हि ‘न संप्रसारणे संप्रसारणम्’ इत्यतो नेति वर्तते । उवाय  
इत्यादि रूपं वयेरात्मनेपदित्वान्न सिद्धयतीति सूत्रारम्भः ॥



ह्नो वध लिङि ॥ ४२ ॥

हन्तेर्धातोर्वध इत्ययमादेशो भवति लिङि परत आधंधातुके ।  
वध्यात् ; वध्यास्ताम् , वध्यासुः । अकारान्तश्चायमादेशः, तत्राकारस्य  
लोपो भवति । तस्य स्थानिवद्भावाद् अवधीदिति हलन्तलक्षणा वृद्धि-  
र्न भवति ॥

लुङि च ॥ ४३ ॥

लुङि च परतो ह्नो वध इत्ययमादेशो भवति । अवधीत् ,  
अवधिष्टाम् । अवधिषुः । योगविभाग उत्तरार्थः—आत्मनेपदेषु लुङि  
विकल्पो यथा स्याल्लिङि मा भूत् ॥

आत्मनेपदेष्वन्यतरस्याम् ॥ ४४ ॥

पूर्वेण नित्ये प्राप्ते विकल्प उच्यते । आत्मनेपदेषु परतो ह्नो  
लुङ्यन्यतरस्यां वध इत्ययमादेशो भवति । आवधिष्ट । आवधिषाताम् ।  
आवधिषत । न च भवति—आहत । आहसाताम् । आहसत ॥

पदमञ्जरी

ह्नो वध लिङि ॥ यकारान्तश्चायमादेश इति । कुत एतत् ? शैलीयमाचार्यस्य  
यत्र व्यञ्जनान्त आदेशस्तत्रेकारमुच्चारयति, यथा जग्ध्यादौ । तस्मादिकाराकर-  
णादकारान्तोऽयमादेशः । हलन्तलक्षणा वृद्धिर्न भवतीति । उत्तरसूत्रेण वधादेशे  
कृत इति भावः ॥

आत्मनेपदेष्वन्यतरस्याम् ॥ आहसतेति । 'आडो यमहनः' इत्यात्मनेपदम् ।

न्यासः

ह्नो वध लिङि ॥ अकारान्तश्चायमादेश इति । कुत एतत् ? शैलीयमाचार्यस्य  
यत्रेह प्रकरणे व्यञ्जनान्त आदेशः, तत्रोच्चारणार्थमिकारं करोति, यथा—जग्धिरित्यादौ ।  
तस्मादिकारान्ताकरणादकारान्तोऽयमादेश इति विज्ञायते । हलन्तलक्षणेति । 'वदव्रज-  
हलन्तस्याचः' इत्यनेन या वृद्धिर्विधीयते सा हलन्तलक्षणा ॥

लुङि च ॥ आत्मनेपदेषु लुङि विकल्पो यथा स्याल्लिङि मा भूदिति । अनेन योग-  
विभागस्योत्तरार्थतां दर्शयति । एकयोगे हि सति लिङोऽप्युत्तरत्रानुवृत्तेस्तत्राप्यात्मने-  
पदेषु विकल्पः स्यात् ॥

आत्मनेपदेष्वन्यतरस्याम् ॥ आवधिष्टेति । 'आडो यमहनः' इत्यात्मनेपदम् ।  
आवधिषतेति । 'आत्मनेपदेष्वनतः' इत्यदादेशः । आहतेति । 'हनः सिच्' इति  
किञ्चम्, 'अनुदात्तोपदेश' इत्यादिनाऽनुनासिकलोपः, 'ह्रस्वादङ्गात्' इति सिचो लोपः ॥

काशि० २ : १९



इणो गा लुङि ॥ ४५ ॥

इणः 'गा' इत्ययमादेशो भवति लुङि पठ्यतः । अगात्, अगाताम्, अगुः । 'लुङि' इति वर्त्तमाने पुनर्लुङ्ग्रहणम् 'आत्मनेपदेष्वन्यतरस्याम्' इत्यैतन्मा भूत् । इह त्वविशेषेण नित्यं च भवति । अगात् । अगायि भवता ।

\* इण्वदिक इति वक्तव्यम् \* । अध्यगात् । अध्यगाताम् । अध्यगुः ॥

णौ गमिरबोधने ॥ ४६ ॥

पदमञ्जरी

‘आत्मनेपदेष्वनतः,’ ‘हनः सिच्’ इति सिचः कित्वात् ‘अनुदात्तोपदेश’ इत्यनुनासिकलोपः ॥

इणो गा लुङि ॥ अगुरिति । ‘गातिस्था’ इति सिचो लुक्, ‘आतः’ इति भेजुस्, ‘उस्यपदान्तात्’ । इण्वदिक इति वक्तव्यमिति । यद्यस्यैवायं प्रकरणस्य शेषः स्यात् ‘इणिकोर्गा लुङि—इति सूत्रन्यासः कर्तव्यः’ इत्यवक्ष्यतु; यतस्तु खलु पृथगिण्वदिक इत्याह, तेन मन्यामहे—सर्वस्य शास्त्रस्य शेषोऽयमिति । तेन ‘इणो यण्’ ‘एतिस्तु शासु’ इत्याद्यपि भवति—अधियन्ति, अधीत्येति ॥

न्यासः

इणो गा लुङि ॥ अगादिति । ‘गातिस्था’ इत्यादिना सिचो लुक् । अगुरिति । ‘आतः’ इति भेजुस्, ‘उस्यपदान्तात्’ इति पररूपत्वम् । लुङीति वर्त्तमाने इत्यादि । ‘लुङि च’ इत्यतो लुङ्ग्रहणेऽनुवर्तमाने यत्पुनः लुङ्ग्रहणं कृतं तस्यैतत्प्रयोजनम्—परस्मैपदेष्वपि यथा स्यात् । नित्यञ्चात्मनेपदेषु । एतैनैतद् दर्शयति—पूर्वकं हि लुङ्ग्रहणमात्मनेपदग्रहणेनान्यतरस्याग्रहणेन च सम्बद्धम्, अतस्तदनुवृत्तौ तयोरप्यनुवृत्तिः स्यात् । तथा चात्मनेपदेष्वेव विकल्पेनादेशः स्यात् । तस्मादविशेषेण, नित्यञ्च यथा स्यादित्येवमर्थं पुनर्लुङ्ग्रहणं क्रियते । अगायीति । ‘चिण् भावकर्मणोः’ इति चिण् । ‘आतो युक् चिण्कृतोः’ इति युक् । ‘चिणो लुक्’ इति तकारस्य लुक् । इण्वदिक इति वक्तव्यमिति । यथेणो गादेशो लुङि भवति, तथा ‘इक् स्मरणे’ इत्यस्यापि भवतीत्येतदर्थरूपं व्याख्येयमित्यर्थः । तत्रेदं व्याख्यानम्—‘बहुलं छन्दसि’ इत्यतो बहुलग्रहणमनुवर्तते मण्डूकच्छ्रुतिन्यायेन । तेनेकोऽपि लुङि गादेशो भविष्यतीति ॥



णौ परत इणोऽबोधनार्थस्य गमिरादेशो भवति । इकार उच्चार-  
णार्थः । गमयति, गमयत्, गमयन्ति ।

अबोधने इति किम् ? प्रत्याययति । इण्वदिक इत्येव—अधिग-  
मयति ॥

सनि च ॥ ४७ ॥

सनि परत इणोऽबोधनार्थस्य गमिरादेशो भवति । जिगमिषति,  
जिगमिषतः, जिगमिषन्ति । अबोधन इत्येव—अर्थान्प्रतीषिषति । इण्व-  
दिक इत्येव—अधिजिगमिषति । योगविभाग उत्तरार्थः—‘इङश्च’ इति  
सन्त्येव यथा स्यात् ॥

इङश्च ॥ ४८ ॥

इङश्च सनि परतो गमिरादेशो भवति । अधिजिगांसते, अधि-  
जिगांसते, अधिजिगांसन्ते ॥

गाङ् लिटि ॥ ४९ ॥

गाङादेशो भवतीङो लिटि परतः । अधिजगे, अधिजगाते,  
पदमञ्जरी

गाङ् लिटि । द्विलकारकोऽयं निर्देशः—लिटि लकारादाविति । तेन प्रागेवा-  
देशेभ्यो लावस्थायामेवादेशो भवति । किं सिद्धं भवति ? अधिजगे—‘द्विवचनेऽचि’

न्यासः

णौ गमिरबोधने ॥ गमयतीति । ‘जनीजृष्णनसुरङ्गोऽमन्ताश्च’ इति मित्त्वाद्  
ह्रस्वत्वम् ॥

सनि च ॥ जिगमिषतीति । ‘गमेरिट् परस्मैपदेषु’ इतीट् । प्रतीषिषतीति । ‘अजा-  
देद्वितीयस्य’ इति ‘सन्त्यङोः’ इत्यनेन स इत्यस्य द्विवचनम् । ‘सन्त्यतः’ इतीत्वम् ।  
उपसर्गेकारस्य धातोरिकारेण सह ‘अकः सवर्णे दीर्घः’ । ‘इङश्च’ इत्यादिना योग-  
विभागस्योत्तरार्थतां दर्शयति । एकयोगे हि णेरप्युत्तरत्रानुवृत्तिः स्यात्, ततश्च तत्रा-  
प्ययमादेशः प्रसज्येत ॥

इङश्च ॥ अधिजिगांसत इति । ‘पूर्ववत् सनः’ इत्यात्मनेपदम् । ‘अञ्जनगमां  
सनि’ इति दीर्घः ॥

गाङ् लिटि ॥ अधिजग इति । ‘लिटस्तश्चयोरेशिरेच्’ इत्येच् । ‘आतो लोप इटि  
च’ इत्याकारलोपः । गा इत्येतस्य द्विवचनम् । ननु लिटि परभूते तश्चन्दस्य परत्वात्



अधिजगिरे । गाङोऽनुबन्धकरणं विशेषणार्थम्, 'गाङ्कुटादिभ्यः' इत्यास्य ग्रहणं यथा स्यात् । न हि स्थानिवद्भावेन 'गाङ्' इति रूपं लभ्यते ॥

विभाषा लुङ्लुङोः ॥ ५० ॥

लुङि लृङि च परत इङो विभाषा गाङादेशो भवति । आदेश-पक्षे 'गाङ्कुटादिभ्यः' इति डित्वम्, 'धुमास्थागापाजहातिसां हलि' इतीत्वम् । अध्यगीष्ट, अध्यगीषाताम्, अध्यगीषत । न च भवति—अध्यैष्ट, अध्यैषाताम्, अध्यैषत । लृङि खल्वपि—अध्यगीष्यत, अध्यगीष्येताम्, अध्यगीष्यन्त । न च भवति—अध्यैष्यत, अध्यैष्येताम्, अध्यैष्यन्त ॥

पदमञ्जरी

इति स्थानिवद्भावो न भवति । डित्करणमनर्थकं स्थानिवद्भावादेव सिद्धमात्मने-पदमित्याशङ्क्याह—गाङ्यनुबन्धकरणमिति । गाङिति ग्रहणं यथा स्यादिति । ननु चेतदपि स्थानिवद्भावादेव सिद्धम्, नेत्याह—न हीति । 'गाङ्कुटादिभ्यः' इति

न्यासः

प्रागेवैशादेशेन भवितव्यम्, पश्चाद् गाङादेशेन, ततश्च द्विर्वचने निमित्तेऽच्ययं गाङादेश इति 'द्विर्वचनेऽचि' इति स्थानिवद्भावादिवर्णस्य द्विर्वचनं प्राप्नोति, तत् कथं गा इत्येतस्य द्विर्वचनम् ? नैतदस्ति; यस्मात् लिङमात्रापेक्षत्वाद् गाङादेशोऽन्तरङ्गः, लिङादेशविशेषाश्रयत्वादेशादेशो बहिरङ्गः, तस्मादन्तरङ्गत्वादेशादेशात् प्रागेव गाङादेशेन भवितव्यम्, ततश्च द्विर्वचननिमित्तेनायमच्यजादेश इति स्थानिवद्भावो न भवति, तत् कुत इवर्णस्य द्विर्वचनप्रसङ्गः ! गाङोऽनुबन्धकरणं विशेषणार्थमिति । गाङ्कुटादिसूत्रे 'गाङ्कुटादिभ्यः' इत्युच्यमाने 'कै गै शब्दे' इत्यस्यापि ग्रहणं स्यात्, ततश्चागासीन्नट इत्यत्र धुमादिसूत्रेणैव प्रसज्येत । अथ क्रियमाणेऽपि ङकारे 'गाङ्गतौ' इत्यस्य ग्रहणं कस्मान्न भवति ? येन हेतुना न भवति स हेतुर्गाङ्कुटादिसूत्रे एव दर्शितः । ननु चेङो डितस्तत्र स्थानिवद्भावेनैव ग्रहणं भविष्यति, तत् किं ङकारेणेत्यत आह—न हीत्यादि । तत्र हि गाङित्येतस्य स्वरूपस्य ग्रहणम् । न च तत् स्थानिवद्भावेन लभ्यते । किं तर्हि ? कार्यम् । यस्मात् 'स्थानिवदादेशः' इति कार्यातिदेशोऽयम्, न रूपातिदेशः ॥

विभाषा लुङ्लुङोः ॥ अध्यैष्टेति । 'आङजादीनाम्' इत्याट् । 'आटश्च' इति वृद्धिः ॥



• णौ च संश्रद्धोः ॥ ५१ ॥

‘इडो गाङ् विभाषा’ इति वर्तते । ‘णौ’ इतीडपेक्षया परसप्तमी, ‘संश्रद्धोः’ इति च ण्यपेक्षया । णौ सन्परे चङ्परे च परत इडो विभाषा गाङादेशो भवति । अधिजिगापयिषति । न च भवति—अध्यापिपयिषति । चङि खल्वपि—अध्यजीगपत्, अध्यापिपत् ॥

पदमञ्जरी

उच्यमाने ‘कै गै रै शब्दे’ इणो गा लुङीत्येतयोरपि ग्रहणं प्राप्नोति, ततश्चागासीन्नटः, अगासातां ग्रामौ देवदत्तेनेत्यत्रापि घुमास्थादिसूत्रेणेत्वं प्रसज्येत ।

अपर आह—यत्र सानुबन्धकात्पष्ठ्युच्चार्यते, तत्राकृतायामेवेत्सञ्ज्ञायामादेशः प्रवर्तते, सत्यामपि वा तस्यामनुबन्धकार्यमादेशे न भवतीत्यस्यार्थस्य ज्ञापनार्थं गाङ्यनुबन्धकरणमिति । किं प्रयोजनम् ? ‘चक्षिङः ख्यात्र्’ ङित इत्यात्मनेपदं न भवति; त्रिदादेशकरणसामर्थ्यात् ‘स्वरितत्रितः’ इत्येतदेव भविष्यति । इह तर्हि ‘लटः शवृशानचौ’, लट इति सानुबन्धकात्पष्ठी, पचमानः, ‘टितः’ इत्येत्वं न भवतीति ? प्रकृतानामात्मनेपदानामेत्त्वविधानाद्दिह न भवति । इह तर्हि ‘युवोरनाको’ इत्यत्र भुज्यः, शंयुरित्यत्र मा भूदिति, अनुनासिकोकारानुबन्धो युक् सूत्रे निर्दिष्टौ; ततश्च नन्दनः, कारकः, नन्दना, कारिका स्थानिवद्भावाद्गुग्लिषणौ डीबुनमौ प्राप्नुतः, अस्माज् ज्ञापकान्न भवतः । अनुनासिकयोस्तत्र ग्रहणम्, न त्वनुनासिकोकारानुबन्धयोरिति नात्रोगित्कार्यप्रसङ्गः । इह हि ‘सैर्हपिच्च,’ सिपो हिरिति वक्तव्यम्, अपिच्चेति न वक्तव्यम्, इह च ‘तुह्योस्तातङ्’ इति तिप्सिपोस्तदाशिषीति सानुबन्धकात्पष्ठीमुच्चार्यदेशो विधेयः, ङित्करणं न कर्तव्यम् । इह च ‘तस्थस्थमिषाम्’ इति पकारो नोच्चार्यः, तेनाचिनवमित्यादौ गुणसिद्धिः, ‘अणित्रोरनार्षयोः क्त्वो लप्’ इत्यादौ यत्र स्थान्यनुबन्धकार्यमिष्यते तत्राननुबन्धकः स्थान्युपादेयः । वाराह्या प्रकृत्येत्यादौ वृद्धिगुणप्रतिषेधश्च भवति । तदेवमस्य पक्षस्य मन्दत्वादनुपन्यासः ॥

णौ च संश्रद्धोः ॥ अध्यापिपयिषतीति । ‘क्रीङ्जीनां णौ’ इत्यात्वम् । अध्यजीगपदिति । लुङि चङि ‘णौ चङ्युपधाया ह्रस्वः,’ ‘सन्वल्लघुनि,’ ‘दीर्घो लङ्घोः’ ॥

न्यासः

णौ च संश्रद्धोः ॥ णावितीडपेक्षयेत्यादि । णावितीयं या परसप्तमीडपेक्षया सा । संश्रद्धोरितीयं या परसप्तमी सा ण्यपेक्षयेत्यर्थः । अधिजिगापयिषतीति । णिच् । ‘अर्तिह्री’ इत्यादिना पुक्, सन्, इट्, गुणायदेशौ । अध्यापिपयिषतीति । ‘क्रीङ्जीनां णौ’ इत्यात्वम्, पुक्, ‘अजादेर्द्वितीयस्य’ इति ‘पा’ इत्यस्य द्विवचनम् ।



अस्तेभूः ॥५२॥

अस्तेर्धातोभू' इत्ययमादेशो भवति आर्धधातुके । भविता । भवितुम् । भवितव्यम् ।

इह कस्मान्न भवति—ईहामास, ईहामासतुः, ईहामासुः ? 'कृञ्चानुप्रयुज्यते लिटि' इति प्रत्याहारग्रहणेनास्तेर्ग्रहणसामर्थ्यात् । तथा चोच्यते—

'अनुप्रयोगे तु भुवास्त्यबाधनं स्मरन्ति कर्तुर्वचनान्मनीषिणः' ॥ इति' ।

पदमञ्जरी

अस्तेभूः ॥ भवतेरेव भवितेत्यादौ सिद्धेऽस्तेरसितेत्यादिनिवृत्तये योगारम्भः । अनुप्रयोगे त्विति । अनुप्रयोगे=विषये भुवा = भूभावेनास्तेरनिवृत्ति मनीषिणः स्मरन्ति । कर्तुः = सूत्रकारस्य वचनात् । मनीषिणः कर्तुरिति वा ॥

न्यासः

अध्यजोगपदिति । 'णिश्चि' इत्यादिना चङ् । 'णौ चङ्युपधाया ह्रस्वः' । 'सन्वल्लुनि' इति सन्वन्द्वावात् 'सन्वतः' इतीत्त्वम् । 'दीर्घो लघोः' इति दीर्घः ।

अस्तेभूः ॥ ईहामासेति । ईहतेः 'इजादेश्च गुणमतोऽनृच्छः' इत्याम् । 'आमः' इति लेङ्ङ्क्, 'कृञ्चानुप्रयुज्यते लिटि' इत्यस्तेर्लिट्प्रस्यानुप्रयोगः । प्रत्याहारग्रहणेनास्तेर्ग्रहणसामर्थ्यादिति । 'कृञ्चानुप्रयुज्यते लिटि' इत्यत्र कृञिति प्रत्याहारग्रहणम्, 'अभूततन्नावे कृञ्वस्तियोगे सम्प्रदाकर्तरि' इति कुशब्दादारभ्य 'कृञो द्वितीयतृतीय-शम्बबीजात् कृषौ' इत्याकृञो जकारात् । तेन च प्रत्याहारग्रहणेनास्तेरपि ग्रहणम्, तस्यैतदेव प्रयोजनम्—आसेत्येतदनुप्रयोगे रूपं यथा स्यादिति । यदि चास्तेरनुप्रयोगेऽपि भूभावः स्यात्, तदासेत्येतदनुप्रयोगे रूपं न स्यादिति प्रत्याहारग्रहणमनर्थकम् । ततश्च 'कृञ्वनुप्रयुज्यते लिटि' इत्येवं ब्रूयात् । तत्राध्ययमर्थः—किमिदं प्रत्याहार-ग्रहणमुत करोतेरित्येव सन्देहः परिहृतो भवति, कृतञ्च प्रत्याहारग्रहणम्, तस्मात् प्रत्याहारग्रहणसामर्थ्यादनुप्रयोगेऽपि भूभावोऽस्तेर्न भवति । तथा चोच्यते कृत्यादिनां ऽनन्तरोक्तमेवार्थमाप्तवचनेन द्रढयति । भूरिति दीर्घोच्चारणं निष्ठायां ह्रस्वश्रवणं मा

१. श्लोकवार्तिककारवचनमिदम् । तत्र सम्पूर्णं वचनं त्वेवमवधेयम्—

भ्वसौ विहायाभ्यक्षितैष कृन्पदं ग्रहीतुकामश्चितयं तदेव हि ।

अनुप्रयोगे तु भुवास्त्यबाधनं स्मरन्ति कर्तुर्वचनान्मनीषिणः ॥१॥ इति ।



ब्रुवो वचिः ॥ ५३ ॥

ब्रुवो वचिरादेशो भवति आर्धधातुकविषये । इकार उच्चारणार्थः ।  
वक्ता । वक्तुम् । वक्तव्यम् । स्थानिवद्भावेन कर्त्रभिप्रायक्रियाफलविव-  
क्षायामात्मनेपदं भवति । ऊचे । वक्ष्यते ॥

चक्षिङः ख्याञ् ॥ ५४ ॥

चक्षिङः ख्याञादेशो भवत्यार्धधातुके । आख्याता । आख्यातुम् ।  
आख्यातव्यम् । स्थानिवद्भावेन नित्यमात्मनेपदं न भवति; अकारानु-  
बन्धकरणसामर्थ्यात् । आख्यास्यति । आख्यास्यते ।

\* कशादिरप्ययमादेश इष्यते \* । आक्शाता । आक्शातुम् ।  
आक्शातव्यम् ।

पदमञ्जरी

ब्रुवो वचिः ॥ ब्रुव आर्धधातुके प्रयोगनिवृत्त्यर्थं वचनम् । वृक्तेत्यादिकं तु  
वचरेव सिद्धम् ॥

चक्षिङः ख्याञ् ॥ कर्त्रभिप्राये क्रियाफले आख्यास्यते, आचख्ये इत्यात्मनेपदं  
यथा स्यात्, वृजादौ चक्षितेत्यादि मा भूदिति च योगारम्भः । आख्यातेत्यादि  
'ख्या प्रकथने' इत्यस्यैव सिद्धम् । अत्र यथान्यासे आकारात्पूर्वो भागः खकारय-  
कारात्मेति स्यादाख्यातेति, ककारशकारात्मापि त्विष्यते—आक्शातेति, तदे-  
तदाह—कशादिरप्ययमिति । ककारेऽकार उच्चारणार्थः ।

न्यासः

भूद्-भूतो भूतवानिति, अस्तेरिति क्षिपा निर्देशोऽस्यतेर्मा भूत्; नैतदस्ति, निरनुब-  
न्धकपरिभाषयैवाऽस्यतेर्न भविष्यति । तस्य ह्युकारोऽनुबन्धः 'उदितो वा' इति विशेष-  
णार्थः कृतः । अस्तेस्त्वकार उच्चारणार्थः, नानुबन्धः । एवं तर्हि क्षिपा निर्देशो  
वैचित्र्यार्थ इत्येकै । निरनुबन्धकपरिभाषायाः प्रत्ययविधिविषयत्वादित्यपरे ॥

ब्रुवो वचिः ॥ वक्तंति । 'चोः कुः' इति कुत्वम् । ऊच इति । वच्यादिसूत्रेण  
संप्रसारणम् ॥

चक्षिङः ख्याञ् ॥ नित्यमात्मनेपदं न भवतीति । यदि हि स्यात्, अकारानुब-  
न्धकरणमनर्थकं स्यात् । तस्मात् कर्त्रभिप्राये क्रियाफले विवक्षित आत्मनेपदं  
स्यान्नान्यत्र ।

कशादिरपीति । ककारशकारयोरकार उच्चारणार्थः । कश् ख्यामित्येवंरूप  
आदेशो वक्तव्यः । कथं पुनरिष्यमाणोऽप्येवंविध आदेशो लभ्यते ? पूर्वोक्तस्य बहुल-



\* वजने प्रतिषेधो वक्तव्यः \* । दुर्जनाः संनक्ष्याः । वर्जनीया इत्यर्थः ।

\* असनयोश्च प्रतिषेधो वक्तव्यः \* । नृचक्षा राक्षसाः । हिंसार्थोऽत्र धातुः । अने खल्वपि—विचक्षणः पण्डितः ।

\* बहुलं संज्ञाछन्दसोरिति वक्तव्यम् \* । अन्नवधकगात्रविचक्षणा-जिराद्यर्थम् ॥

पदमञ्जरी

अपर आह—ख्यादिरेवायमादेश इति । अत्राप्यकार उच्चारणार्थः । तत्र चत्वे कृते क्शातेत्यादि भवति । कथमाख्यातेति । खकारयकारयोः श्रवणम् ? असिद्धकाण्डे णत्वविधानानन्तरं ख्यात्रः शस्य यो वेति शस्य यत्वं विभाषा वक्तव्यम् । तत्र चत्वे यत्वं सिद्धमित्याख्यातेत्यादि यत्वपक्षे रूपम्, अन्यदा क्शातेति रूपम् । अवश्यं च शस्य यत्वमित्याश्रयणीयम् । इह सुप्रचष्टे सुप्रख्यः, 'आतश्चापसर्गे' इति कः, ततो यत्वस्यासिद्धत्वात्सुप्रख्यस्य भाव इति 'योपधाद्गु-रूपोत्तमात्' इति बुञ् न भवति, अयोपधत्वात् । तस्मिन्नसति ष्यञ् भवति—सौप्रख्यमिति । तथा सुप्रख्येन निर्वृत्ते देशे भवः सौप्रख्यीयः, धन्वयोपधादिति बुञ् न भवति, 'वृद्धाच्छः' एव भवति । अख्यातः, यत्वस्यासिद्धत्वाद्यणवत्त्वा भावात् 'संयोगादेः' इति नत्वं न भवति, 'न ध्याख्यापृमूर्च्छिमदाम्' इत्यत्र ख्याग्रहणं न कर्तव्यं भवति । पुंसः ख्यानं पुंख्यानमित्यत्र यत्वस्यासिद्धत्वात् 'पुमः खय्यम्परे' इति रुविधिर्न भवति । पर्याख्यानम्, यत्वस्यासिद्धत्वाच्छकारेणानटा व्यवायात् 'कृत्यचः' इति णत्वाभावः । नटः ख्यातेत्यत्र यत्वस्यासिद्धत्वात् खरः शर्परत्वात् 'शर्परे विसर्जनीयः' इत्येष विधिर्भवति । नन्वसिद्धे शस्य यवचनेऽपि 'ख्या प्रकथ-ने' इत्यस्योत्पत्तिक एव यकार इति तत्र बुञादिप्रसङ्गः ? एवं तर्हि सोऽपि ख्यादिः, शस्य यवचनमपि साधारणं द्रष्टव्यम् ।

न्यासः

ग्रहणस्यानुवृत्तेः । अत एव बहुलग्रहणस्यानुवृत्तेर्वर्जनेऽसनयोश्चादेशप्रतिषेधो भवतीति व्याख्यानं कर्तव्यम् ।

संचक्ष्या इति । 'ऋहलोर्ण्यत्' ।

नृचक्षा इति । 'सर्वधातुभ्योऽमुन्', 'अत्वसन्तस्य चाधातोः' इति दीर्घः । विचक्षण इति । 'कृत्यल्युटो बहुलम्' इति कर्तरि ल्युट् ।

बहुलमित्यादि । संज्ञायां छन्दसि च जगध्यादेशादिकार्यं बहुलं न भवतीत्येतदर्थ-रूपं व्याख्येयमित्यर्थः । किमर्थम् ? अन्नाद्यर्थम् । अन्नादयः शब्दाः साधवो यथा



वा लिटि ॥ ५५ ॥

पूर्वेण नित्ये प्राप्ते विकल्प उच्यते । लिटि परतश्चक्षिडः  
ख्यामादेशो वा भवति । आचख्यौ, आचख्यतुः, आचख्युः । न च  
भवति—आचचक्षे, आचचक्षाते, आचचक्षिरे ।

अजेर्व्यघञपोः ॥ ५६ ॥

अजेर्धातोः 'वी' इत्ययमादेशो भवत्याधधातुके परतो घञपौ  
वर्जयित्वा । प्रवयणीयः । प्रवायकः ।

अघञपोरिति किम् ? समाजः । उदाजः । अपि तु—समजः ।  
उदजः । 'समुदोरजःपशुषु' इत्यप् । दीर्घोच्चारणं किम् ? प्रवीताः ॥

\* घञपोः प्रतिषेधे क्यप उपसंख्यानं कर्तव्यम् \* । समज्या ।

पदमञ्जरी

नृचक्ष्ण रक्ष इति । छान्दसः प्रयोगः । भाषायां तु नृचक्षो रक्ष इति ।  
विचक्षण इति । 'अनुदात्तेतश्च हलादेः' इति युच् । वधक इति । अतो लोपस्य  
स्थानिवत्त्वाद्वृद्धभावः । गात्रमिति । शृनि गादेशः । अजिरमिति । 'अजिरशिशिर'  
इति निपातनमनादत्योक्तम् ॥

अजेर्व्यघञपोः ॥ प्रवयणीयः, प्रवायक इत्यादौ गुणवृद्धिविषये ह्रस्वदीर्घयोर-  
विशेषं मन्वानः पृच्छति—दीर्घोच्चारणं किमिति । दीर्घव्याख्यानमित्यर्थः ।  
घञपोः प्रतिषेधे क्यप उपसंख्यानमिति । क्यपि यः प्रतिषेधस्तस्य क्यप्सम्बन्धी

न्यासः

स्युः । व्याख्यानन्तु तदेव बहुलग्रहणमाश्रित्य कर्तव्यम् । अन्नमिति । अदो जग्धिरा-  
देशो न भवति, बहुलग्रहणस्य सिंहावलोकितन्यायेनानुवृत्तेः । वधक इति । 'हनो  
वध' इत्यादिना वधादेशो लिङ्युच्यमानो हन्तेर्षुल्प्रत्यये कृतेऽपि भवति । गात्रमिति ।  
औणादिकः घृम् । 'इणो गा० छुडि' इति छुङ्युच्यमानो गादेशोऽत्रापि भवति ।  
विचक्षण इति । चक्षिडः ख्यामादेशो न भवति ल्युटि । अजिरशब्दस्तु 'अजिरशिशिर-  
शिशिर' इति किरञ्प्रत्ययान्त औणादिको निपातितः । तस्यात एव निपातनाद्  
'अजेर्व्यघञपोः' इति विधीयमानो वीभावो न भवति । आदिशब्देन प्रघस इत्यादे-  
र्ग्रहणम् ॥

वा लिटि ॥ अजेर्व्यघञपोः ॥ प्रवायक इति ण्वुल् । प्रवयणीयमिति अनी-  
यर् । 'कृत्यचः' इति णत्वम् ।

घञपोः प्रतिषेधे क्यप उपसंख्यानं कर्तव्यमिति । घञपोः प्रतिषेधे कर्तव्ये क्यपः



\* वलादावार्धधातुके विकल्प इष्यते \* । प्रवेता, प्राजिता ।  
प्रवेतुम्, प्राजितुम् ॥

वा यौ ॥ ५७ ॥ "

पूर्वेण नित्ये प्राप्ते विकल्प उच्यते । 'यु' इति ल्युटो ग्रहणम् ।  
यौ परभूते अजेर्वा 'वी' इत्ययमादेशो भवति । प्रवयणो दण्डः,  
प्राजनो दण्डः । प्रवयणमानय, प्राजनमानय ॥

प्यक्षत्रियार्षजितो यूनि लुगणिजोः ॥ ५८ ॥

प्यादयो गोत्रप्रत्ययाः । प्यन्तात् क्षत्रियगोत्राद् आर्षाद् जितश्च

पदमञ्जरो

भवतीति क्यप् इत्युक्तम् । यस्त्वाह—अपीत्येव क्यपि सिद्धः प्रतिषेधः, कथम् ?  
अबिति प्रत्याहारः, अपोऽकारादारभ्या क्यपः पकाराद् इति, तस्य संवीतिरिति  
क्त्विपि प्रतिषेधः प्राप्नोति, तस्मात्संज्ञाग्रहणात्समज्येत्यत्र वीभावाभावः ।  
न ह्यादेशेन संज्ञा गम्यते । वलादावार्धधातुके वेष्यत इति । नार्थोऽन्येष्ट्या, नापि  
घञपोः प्रतिषेधेन, नापि क्यप् उपसङ्ख्यानानेन, नापि 'वा यौ' इति सूत्रेण; एताव-  
दस्तु—'वा लिटि', अजेर्वीत्येव, व्यवस्थितविभाषेयम्, तेन घञपोः क्यपि नैव  
भवति, वलादौ यौ च विकल्पः, अन्यत्र नित्यम् ॥

प्यक्षत्रियार्षजितो यूनि लुगणिजोः ॥ प्यादयो गोत्रप्रत्यया इति । 'गोत्राद्यून्य-  
स्त्रियाम्' इति गोत्रप्रत्ययान्तादेव यूनि प्रत्ययविधानात् । क्षत्रियगोत्रस्य

न्यासः

प्रतिषेधस्योपसंख्यानं प्रतिपादनं कर्तव्यमित्यर्थः । क्यपः प्रतिषेधनिमित्तत्वेन प्रतिषेधं  
प्रति सम्बन्धित्वेन विवक्षितत्वात् क्यप् इति षष्ठी । तत्रेदं प्रतिपादनम्—'संज्ञायां  
समजनपतमनविद' इत्यादिना संज्ञायां गम्यमानायामजेः क्यप् विधास्यते । नियत-  
वर्णानुपूर्वीका च संज्ञा भवति, न चादेशे कृते संज्ञा गम्यते, तस्मात् संज्ञायां  
विधानात् क्यपि वीभावो न भवति । वलादावार्धधातुके विकल्प इष्यत इति । कथं  
पुनरिष्यमाणोऽपि लभ्यते ? अजेरुदात्तत्वात् । स हीडर्थो धातुषूदात्तः पठ्यते । यदि  
चास्य नित्यं वीभावः स्यात्, तदा तस्योदात्तपाठोऽनर्थकः स्यात् । न हि वीभावे  
विहित इट् प्राप्नोति; तस्यानुदात्तत्वात् ॥

वा यौ ॥ 'यु' इति ल्युटो ग्रहणमिति । अन्यस्यासम्भवात् । प्रवयणो दण्ड इति ।  
प्राज्यतेऽनेनेति करणे ल्युट् । पूर्ववर्णत्वम् ॥

प्यक्षत्रियार्षजितो यूनि लुगणिजोः ॥ प्यादयो गोत्रप्रत्यया इति । 'गोत्राद्



परयोरणिजोर्यूनि लुगभवति । ण्यन्तात्तावत्—‘कुर्वादिभ्यो ण्यः’, तस्माद्यूनि इञ्, तस्य लुक् । कौरव्यः पिता । कौरव्यः पुत्रः ।

ननु च कौरव्यशब्दस्तिकादिषु पठ्यते, ततः फिञा भवितव्यम्—कौरव्यायणिरिति ? क्षत्रियगोत्रस्य तत्र ग्रहणम्, ‘कुरुनादिभ्यो ण्यः’ इत्यनेन विहितस्य; इदं तु ब्राह्मणगोत्रम्, ‘कुर्वादिभ्यो ण्यः’ इति ण्यः ।

क्षत्रिय—‘ऋष्यन्धकवृष्णिंकुरुभ्यश्च’ इत्यण्, तस्माद्यूनि इञ्, तस्य लुक् । श्वाफल्कः पिता । श्वाफल्कः पुत्रः ।

आर्ष—ऋष्यण्, तस्माद्यूनि इञ्, तस्य लुक् । वासिष्ठः पिता । वासिष्ठः पुत्रः ।

जित्—‘अनुष्यानन्तर्ये विदादिभ्योऽञ्’, तस्माद्यूनि इञ्, तस्य लुक् । वैदः पिता । वैदः पुत्रः । अणः खल्वपि—तिकादिभ्यः फिञ्, तस्माद्यूनि ‘प्रादीव्यतोऽण्’, तस्य लुक् । तैकायनिः पिता । तैकायनिः पुत्रः ।

एतेभ्य इति किम् ? ‘शिवादिभ्योऽण्’ तस्माद् यूनि ‘अत इञ्’,

पदमञ्जरी

क्षत्रियादभेदोपचारात् क्षत्रियशब्देनाभिधानम् । ऋषेरपत्यमार्षम्, ‘इतश्चानिजः’ इति ढकि प्राप्ते शिवादिपाठादण् । ढगपीष्यते—आर्षेयं वृणीते इति । तस्माच्छु-  
भ्रादिष्वपि पठनीयः । एवं गोत्ररूपाभ्यां क्षत्रियार्षाभ्यां प्रत्ययस्योपलक्षणाद्  
ण्यादयो गोत्रप्रत्यया इत्युक्तम् । क्षत्रियादिति । क्षत्रियगोत्रप्रत्ययान्तादित्यर्थः ।  
आर्षादिति । ऋष्यभिधायिनो गोत्रप्रत्ययान्तादित्यर्थः । प्रथमनिर्दिष्टाद् ण्यन्ता-  
दणोऽसम्भवाच्चरमनिर्दिष्टोऽपीत्रेव प्रथममुदाहृतः । क्षत्रियगोत्रस्य तत्र ग्रहण-  
मिति । औरसशब्देन साहचर्यात् । स हि ‘जनपदशब्दात् क्षत्रियादञ्’ इत्यग्रन्त-

न्यासः

यून्यस्त्रियाम्’ इति गोत्रप्रत्ययान्तादेव युवप्रत्ययविधानात् । तस्माद् यूनीजिति ।  
‘अत इञ्’ इत्यनेन । कौरव्यशब्दस्तिकादिषु पठ्यत इति । औरसशब्दादनन्तरम् ।  
क्षत्रियगोत्रस्य तत्र ग्रहणमिति । औरसशब्देन क्षत्रियगोत्रप्रत्ययान्तेन साहचर्यात् ।  
औरसशब्दो हि जनपदशब्दात् क्षत्रियादजिति क्षत्रियगोत्रप्रत्ययान्तः ।

ऋष्यण् इति । ‘ऋष्यन्धकवृष्णिंकुरुभ्यश्च’ इत्यनेन । ‘कुर्वादिभ्यो ण्यः’ इति ।



तस्य न लुम्भवति । कौहडः पिता । कौहडिः पुत्रः । यूनीति किम् ?  
वामरथ्यस्य छात्राः वामरथाः । 'कुर्वादिभ्यो ण्यः' इति ण्यः, तस्मात्  
'कण्वादिभ्यो गोत्रे' इति शैषिकोऽण्, तस्य लुम्भ भवति । अणिजो-  
रिति किम् ? दाक्षेरपत्यं युवा दाक्षायणः ।

\* अब्राह्मणगोत्रमात्राद्युवप्रत्ययस्योपसंख्यानम् \* । बौधिः पिता ।  
बौधिः पुत्रः । जाबालिः पिता । जाबालिः पुत्रः । औदुम्बरिः पिता ।  
औदुम्बरिः पुत्रः । भाण्डीजङ्घिः पिता । भाण्डीजङ्घिः पुत्रः । शाल्वा  
वयवलक्षण इज्, तस्मात्फक्, तस्य लृक् । पैलादिदर्शनात् सिद्धम् ॥  
पदमञ्जरी

त्वात्क्षत्रियशब्दः । उरसशब्दः सकारोपधो जनपदवाची, तस्माद्यूनि प्राग्दीव्य-  
तीयोऽणिति । 'फेच्छ च' इति च ञ्छौ तु न भवतः, यमुन्दश्च सुयामा चेति  
परिगणनात् । कण्वादिभ्यो गोत्रे इति शैषिकोऽणिति । वामरथ्यस्य कण्वादिवत्स्वर-  
वर्जमिति कुर्वादिषु पाठादिति भावः ।

अब्राह्मणगोत्रमात्रादिति । अत्र भाष्ये त्रीणि वाक्यान््युपन्यस्तानि—अणिजो-  
लुकि तद्राजाद्युवप्रत्ययस्योपसंख्यानमिति प्रथमम्, अस्योदाहरणम्—बौधिः पिता,  
बौधिः पुत्रा; औदुम्बरिः पिता, औदुम्बरिः पुत्रः, बुधोदुम्बराभ्यां शाल्ववयवा-  
न्यासः

वामरथ्यशब्दं व्युत्पादयति । तस्मात् कण्वादिभ्यो गोत्रे इति शैषिकोऽणिति । ननु  
च वामरथ्यशब्दः कुर्वादिषु पठ्यते, न कण्वादिषु, तत् कथमेवमुक्तम् ? यद्यपि न  
पठ्यते, तथापि कुर्वादिषु वामरथ्यस्य कण्वादिवत् स्वरवर्जमिति पाठात् कण्वादिव-  
द्भावोऽस्ति, अत एवमुक्तमित्यदोषः ।

दाक्षायण इति । 'यजिजोश्च' इति फक् ।

अब्राह्मणगोत्रमात्रादिति । इह कैश्चिदुक्तम्—'अणिजोर्लुकि क्षत्रियगोत्रमात्राद्  
युवप्रत्ययस्योपसंख्यानम्' इति । तेषां वैश्यगोत्रात् प्राप्तेति; तस्माद् 'वैश्यगोत्रादपि  
यथा स्यादित्येवमर्थं मात्रग्रहणम् । ब्राह्मणक्षत्रियवैश्यानां हि गोत्राणि सम्भवन्ति, तत्र  
ब्राह्मणगोत्रं वर्जयित्वाऽन्यतः सर्वस्माद्भवति । पूर्वके तु वाक्येऽतद्राजादपि क्षत्रिय-  
गोत्राद् यथा स्यादित्येवमर्थं मात्रग्रहणम् । तथा हि 'अणिजोर्लुकि तद्राजाद् युवप्रत्यय-  
स्योपसंख्यानम्' इति कैश्चिदुक्तम्, तन्मतनिरासार्थमेतद्वाक्यमुपन्यस्तम् । बौधिः  
पितेत्येवमादिना क्षत्रियगोत्रोदाहरणानि दर्शयति । भाण्डीजङ्घिरित्येवमादिना वैश्य-  
गोत्रोदाहरणम् । ब्राह्मणगोत्रप्रतिषेधादिह न भवति—दाक्षायण इति । शाल्वावयव-  
लक्षण इति । क्षत्रियगोत्रमधिकृत्येदमुक्तम् । भाण्डीजङ्घिरित्यत्र वैश्यगोत्रे 'अत इज्'



# पैलादिभ्यश्च ॥ ५९ ॥

‘पैल’ इत्येवमादिभ्यश्च युवप्रत्ययस्य लुग्भवति । ‘पीलाया वा’ इत्यण् । तस्माद् ‘अणौ द्व्यचः’ इति फिञ्, तस्य लुक् । पैलः पिता । पैलः पुत्रः । अन्ये पैलादय इजन्ताः, तेभ्यः ‘इजः प्राचाम्’ इति लुकि सिद्धेऽप्रागर्थः पाठः ।

## पदमञ्जरी

लक्षण इज्, ‘यत्रिगोश्च’ इति फक्, तस्य लुक् । अनणिग्रथं मेतद्वचनम् । शाल्वावय-  
यवेत्यत्रोदुम्बरास्तिलखिला इत्यादि संभवोदाहरणं न परिगणनमिति बुधशब्दा-  
दपीज् भवति । क्षत्रियगोश्रमात्रद्युवप्रत्ययस्योपसंख्यानमिति द्वितीयम् । मात्र-  
शब्दो व्याप्त्यर्थः, तद्राजादिति नियमो नास्ति—क्षत्रियगोत्रमात्रादिति । तेन  
जाबालशब्दादत इजोऽतद्राजादपि परस्य फको लुग् भवति—जाबालिः पिता,  
जाबालिः पुत्रः । वृत्तिकारेणोपन्यस्तं तृतीयम् । अत्रापि मात्रशब्दो व्याप्त्यर्थः ।  
क्षत्रियादित्यपि नियमो नास्ति—अब्राह्मणगोत्रमात्रादिति, तेन वैश्यगोत्रादपि  
भवति । भाण्डिजङ्गकर्णखरकौ वैश्यौ, ताभ्यामतं इज्, तदन्तात्फको लुक् ।  
व्यापकत्वाच्चेदमुपन्यस्तं वृत्तिकारेण ॥

पैलादिभ्यश्च ॥ पीडयतेः पचाद्यचि कपिलादिदर्शनादस्य लत्वे पीला । अन्ये  
पैलादय इजन्ता इति । तत्र बाह्यादिषु ‘उदञ्चु’ इति पठ्यते । उकार उच्चारणार्थः,  
किंनि नोपघत्वं निपात्यते । औदञ्चिः । ‘अचः’ इत्यकारलोपः, ‘उद ईत्’ इतीत्त्वं  
च न भवति; लुप्तनकारस्य तत्र ग्रहणात् । भौलिङ्गशब्दः शाल्वावयवः । सात्यकि-  
शब्दमपि केचित्पठन्ति, सोऽपि बाह्यादीजन्तः । सत्यकशब्दाद् ‘ऋष्यन्धक’ इत्याणा

## न्यासः

इत्यनेनेवेव भवतीति वेदितव्यम् । पैलादिदर्शनात् सिद्धमिति । पैलादेराकृतिगणत्वात्  
तत्रैते द्रष्टव्या इति दर्शयति ॥

पैलादिभ्यश्च ॥ पीलास्य वेत्यणिति । तत्र हि ‘शिवादिभ्योऽण्’ इत्यतोऽणग्रहणा-  
नुवृत्तेः । अन्ये पैलादय इजन्ता इति । अत्रौदञ्चिशब्दो बाह्यादित्वादिजन्तः । बाह्या-  
दिषु ह्युदञ्चुशब्दः पठ्यते । उकारोच्चारणमतन्त्रम् ; धातुप्रदर्शनार्थत्वात् । उदञ्चतीति  
‘ऋत्विक्’ इत्यादिना सूत्रेण किन् । उदचोऽपत्यमौदञ्चिः । निपातनाद् ‘अनिदिताम्’  
इत्यादिना नलोपो न भवति, ‘अचः’ इत्यकारलोपश्च । भौलिङ्गशब्दः शाल्वावयव  
इजन्तः । शेषास्तु ‘अत इज्’ इतीजन्ता वेदितव्याः । शालङ्किरिति पठ्यते, स कथम्,  
यावता नडादिषु शलङ्कु शलङ्कुञ्चेति पाठात् शालङ्कायन इति भवितव्यम् ? प्रकृत्यन्तरं  
शलङ्कुशब्दोऽस्ति, ततोऽयमिज् विहित इत्येके । अस्मादेव निपातनाच्छलङ्कुशब्दा-



पैल । शालङ्कि । सात्यकि । सात्यकामि । दैवि । औदमज्जि ।  
 औदन्नजि । औदमेघि । औदबुद्धि । दैवस्थानि । पैङ्गलायनि ।  
 राणायनि । रौहक्षिति । भौलिङ्गि । औदगार्हमानि । औज्जिहानि' ॥  
 तद्राजाच्चाणः । आकृतिगणोज्यम् ॥

इजः प्राचाम् ॥ ६० ॥

गोत्रे य इज् तदन्ताद्युवप्रत्ययस्य लुम्भवति । गोत्रविशेषणं  
 प्राग्रहणम्, न विकल्पार्थम् । पान्नागारेरपत्यं युवा । 'यज्जिओश्च'  
 इति फक्, तस्य लुक् । पान्नागारिः पिता । पान्नागारिः पुत्रः ।  
 मान्थरैषणिः पिता । मान्थरैषणिः पुत्रः ।

प्राचामिति किम् ? दाक्षिः पिता । दाक्षायण पुत्रः ॥

पदमञ्जरी

भाव्यम् । शेषा अत इग्रन्ताः । शालङ्किरिति । अस्मादेव निपातनाच्छलङ्कोरिज्,  
 शलङ्कादेशश्च । तद्राजाच्चाण इति । तद्राजसंज्ञकादणः परस्य युवप्रत्ययस्य  
 लुग्भवति । 'द्वञ्मगध' इत्यणन्तादाङ्गशब्दात् 'अणो द्वयचः' इति फिजो लुक् ।  
 आङ्गः पिता, आङ्गः पुत्रः । तदेवं गणवाक्यमेतदेकम्, पूर्वपठितानि त्रीणीति  
 चत्वारि यथोत्तरमधिकविषयाणि ॥

इजः प्राचाम् ॥ 'प्राचामवृद्धम्' इत्यादौ प्राग्रहणं विकल्पार्थम्, इह तु न  
 तथेत्याह—गोत्रविशेषणमिति । युवप्रत्ययस्य लुग्विधानादर्थादाक्षिप्तं गोत्रमिति  
 भावः । पन्नम् = प्राप्तम् अगारं येन स पन्नागारः । मन्थरा = मन्दीभूता एषणा  
 यस्य स मन्थरैषणः ॥

न्यासः

दिशिति विज्ञायते, तत्सन्नियोगे च शलङ्कादेश इत्यपरे । तद्राजाच्चाण इति । तद्राज-  
 संज्ञकाच्चाण उत्तरस्य युवप्रत्ययस्य लुग् भवति । अङ्गस्यापत्यमिति 'द्वयञ्मगध'  
 इत्यादिनाङ्—आङ्गः, तस्यापत्यं युवा आङ्ग एव । 'अणो द्वयचः' इति फिज्,  
 तस्यानेन लुक् ॥

इजः प्राचाम् ॥ अन्यत्र प्राग्रहणं विकल्पार्थं दृष्टम्, अत इहापि विकल्पो  
 मा विज्ञायीत्याह—गोत्रविशेषणमित्यादि ॥

१. अत्र-रागक्षति, राणि, सौमनि, ऊहमानि—एतेऽपि शब्दाः क्वचिदुपलभ्यन्ते ।



न तौल्वलिभ्यः ॥ ६१ ॥

अनन्तरेण प्राप्तो लुक् प्रतिषिध्यते । तौल्वल्यादिभ्यः परस्य युवप्रत्ययस्य न लुग्भवति । तौल्वलिः पिता । तौल्वलायनः पुत्रः । तौल्वलि । धारणि । रावणि । पारणि । दैलीपि । दैवलि । दैवमित्रि । दैवयज्ञि । प्रावाहणि । मान्धातकि । आनुहारति । श्वाफल्कि । आनुमति । आर्हिंसि । आसुरि । आयुधि । नैमिषि । आसिबन्धकि । बैकि । आन्तरहाति । पौष्करसादि । वैरकि । वैलकि । वैहति । वैकर्णि । कारेणुपालि । कामालि<sup>२</sup> ॥

तद्राजस्य बहुषु तेनैवास्त्रियाम् ॥ ६२ ॥

‘ते तद्राजाः’ ‘ज्यादयस्तद्राजा’ इति वक्ष्यति, तस्य तद्राजसंज्ञस्य

पदमञ्जरी

न तौल्वलिभ्यः ॥ ‘तुल उपमाने’, औणादिको वलच् । तुल्वलः । धारयति-पारयतिभ्यां नन्दादिल्युः—धारणः, पारणः । देवा मित्रमस्येति देवमित्रः । देवेभ्यो यज्ञोऽस्य देवयज्ञः । ‘पुष पुष्टौ’, क्यप्, पुष्यः । विलक्षणौ कर्णविस्य विकर्णः । करेणुं पालयति करेणुपालः । ‘असु क्षेपणे’, कुरच्—असुरः । ‘हृग् हरणे’, अनुपूर्वाङ्गटः शत्रादेशः, अनुहरत्, पुष्करे सीदतीति पुष्करसत्, बाह्वादी अनुशक्तिकादी च । परिशिष्टाः पारायणे द्रष्टव्याः ॥

तद्राजस्य बहुषु तेनैवास्त्रियाम् ॥ इह बहुष्वित्यनेन जसादिबहुवचनं वा गृह्येत ? अर्थो वा ? आद्ये पक्षेऽयमर्थो भवति—जसादिषु बहुवचनेषु परतस्तद्राजस्यास्त्रीलिङ्गस्य लुगिति । द्वितीये—बहुष्वर्थेषु वर्तमानस्येति । बहुवचनशब्दे हि जसादिषु विनियुक्ते तदेकदेशेन बहुशब्देनापि जसादि शक्यं लक्षयितुम् ।

न्यासः

न तौल्वलिभ्यः ॥ तौल्वल्यादिष्वान्तरहातिशब्दः पौष्करसादिशब्दश्च बाह्वादी इजन्तौ । बाह्वादिषु ह्यन्तरहच्छब्दः पुष्करसच्छब्दश्च पठ्येते; अत्रोभयपदवृद्धि-श्चानुशक्तिकादित्वात् । शेषास्त्वत इजितीजन्ताः ॥

तद्राजस्य बहुषु तेनैवास्त्रियाम् ॥ बहुषु वर्तमानस्येति । बहुष्वर्थेषु वर्तमानस्येत्यर्थः । अथ ‘बहुवचने परतः’ इत्येवं कस्मान्न व्याख्यायते ? अशक्यमेवं वक्तुम् ; यतः संख्यावाची बहुशब्दो न बहुवचनवाची । यदि तु ‘बहुवचने परतः’ इत्यय-

२. अन्न-रान्धकि, आसुराहति, प्राणाहति, पौष्कि, कान्दकि, दौषकगति—एते शब्दा अपि पुस्तकान्तरे दृश्यन्ते ।



प्रत्ययस्य बहुषु वर्तमानस्यास्त्रीलिङ्गस्य लुग्भवति, तेनैव चेत्तद्राजेन

पदमञ्जरी

संज्ञानामेकदेशस्यापि प्रयोगदर्शनाद् भीमो भीमसेनः, सत्या सत्यभामेति । जसादीनां च बहुत्वाद् बहुष्विति बहुवचनोपपत्तिः । नन्वेवमपि मुख्यत्वादर्थग्रहणमेव युक्तम् ? सत्यम्; तेनैव ग्रहणादस्य पक्षस्य सम्भवः । तद्धि प्रियवाङ्मा इत्यादौ बहुवचनं परमिति लुक्ः प्रसक्तस्य निवृत्तये कृतम् । अर्थग्रहणे चात्र तद्राजस्य बहुत्वे वृत्त्यभावादेव लुकोऽप्रसङ्गः । यद्येवम्, अस्मादेव लिङ्गाद् बहुवचनस्येव निश्चयादर्थग्रहणस्यासम्भवः ? उच्यते—अस्त्रियामिति प्रतिषेधादस्य पक्षस्य सम्भवः । तद्ध्याङ्गयः स्त्रिय इत्यादौ तद्राजस्य बहुषु वर्तमानस्य लुङ् मा भूदिति कृतम् । बहुवचनग्रहणे चात्र स्त्रीप्रत्ययेन व्यवधानादेव लुकोऽप्रसङ्गः । न चाम्बष्ठस्यापत्यानि बह्व्यः स्त्रियः 'वृद्धेत्कोसलाजादाम् व्यङ्' 'यङश्चाप्' आम्बष्ठ्या इत्यत्रेकादेशस्यान्तवद्भावादव्यवधानाल्लुक्प्रसङ्गः; एकादेशस्य पूर्वविधौ स्थानिवद्भावादत्रापि चापा व्यवधानात् । तदेवं लिङ्गद्वयदर्शनात्पक्षद्वयसम्भवः ।

एवमुत्तरेष्वपि योगेषु द्रष्टव्यम् । तत्राद्ये पक्षेऽतिक्रान्तोऽज्ञानत्यङ्गः, अतिगर्गः, अङ्गेभ्य आगतोऽङ्गरूप्यः, गर्गरूप्य इत्यादौ बहुवचनपरत्वाभावाल्लुङ् न स्यात् । न च वृत्त्यर्थे वाक्ये यच्छसादि बहुवचनं तत्रैव परतस्तस्यामेवावस्थायां लुग्लभ्यतेऽन्तरङ्गत्वादिति वाच्यम्; 'अन्तरङ्गानपि विधीन् बहिरङ्गो लुग्बाधते' इति वचनात् । न च लुप्तेऽपि तस्मिन्प्रत्ययलक्षणेन लुग्लभ्यः, 'न लुमताङ्गस्य' इति निषेधात् । ननु च न लुगङ्गस्य कार्यम्, किं तर्हि ? तदेकदेशस्य प्रत्ययमात्रस्य, अङ्गरूप्य इत्यादौ च समर्थात्तद्धितोत्पत्तेः वृत्त्यर्थे वाक्ये यद्बहुवचनमङ्गेभ्य इत्यादि तत्रैव लुक् भविष्यति । इदं तर्हि—अत्रैरपत्यानि बहूनि 'इतश्चानिजः' इति ढक्, तस्य 'कितः' इत्यन्तोदात्तत्वम्, तस्य जसि परतः 'अत्त्रिभृगु' इति लुकि कृते उदात्तनिवृत्तिस्वरः प्राप्नोति, तस्माद् द्वितीयं पक्षमाश्रित्याह—बहुषु वर्तमानस्येति ।

नन्वत्रापि पक्षे आङ्गश्च वाङ्गश्च सौहाश्च अङ्गवङ्गमुद्गाः, गार्ग्यश्च वात्स्यश्च वाज्यश्च गर्गवत्सवाजा इत्यादौ द्वन्द्वे लुग्न स्यात्; अत्र ह्येकैकस्मिन्नेवार्थे प्रत्यय उत्पन्नः, पूर्वत्र तु पक्षेऽन्तिमस्यापि तावत्सिद्धयति, बहुवचनपरत्वात् ? नैष दोषः; युगपदधिकरणतायां द्वन्द्वः, तत्रैकैकस्य वृत्तिपदस्य बह्वर्थकत्वाल्लुग्भविष्यति । नन्वेवमपि तद्धिते उत्पत्तिदशायामेकैकस्मिन्नेवार्थे उत्पन्न इति तद्राजो, यो बहुषु यन् प्रत्ययमात्रं विशेष्यते, किं तर्हि ? प्रत्ययग्रहणपरिभाषया तदन्तग्रहणे सति तदन्तं विशेष्यते—तद्राजान्तं यद्बहुषु यत्रन्तं यद्बहुषु अत्रन्तं यद्बहुष्विति । यद्येवम्,



कृतं बहुत्वं भवति । अङ्गाः । वङ्गाः । पुण्ड्राः । सुह्राः । मगधाः ।  
लोहध्वजाः । ब्रीहिमन्तः ।

पदमञ्जरी

कश्यपस्यापत्यं काश्यपः, विदाद्यम्, तस्य प्रतिकृतय इति 'इवे प्रतिकृतौ' इति कन्, तस्य 'जीविकार्थे चापण्ये' इति देवपथादिषु अर्चासु पूजनार्थास्विति पाठाद्वा लुपि कृते काश्यपा इत्यग्रन्तस्य प्रतिकृतिबहुत्वे लुक् प्राप्नोति ? नैष दोषः; 'यग्रोश्च' इत्यत्र 'यस्कादिभ्यो गोत्रे' इत्यतो 'गोत्रे' इत्यनुवर्तते, तेन गोत्रबहुत्वे लुक् प्रतिकृतिबहुत्वे न भविष्यति । नन्वेवमप्याङ्गस्यैकस्य प्रतिकृतयो बह्व्य इति तद्राजान्तस्य बहुषु वृत्तेर्लुक्प्रसङ्गः । न ह्यत्रेदमस्ति—तद्राजान्तं यदपत्यं बहुत्वे वर्तत इति । एवं तर्हि तेनैव ग्रहणमस्मिन्पक्षे न कर्तव्यमित्युक्तं तदत्रोपयोक्ष्यामहे—यस्मिन्नर्थे लुग्भावी प्रत्यय उत्पन्नस्तेनैव चेत्कृतं बहुत्वमिति । इह चापत्ये प्रत्यय

न्यासः

मर्थोऽत्राभिमतः स्यात्, अस्त्रियामिति प्रतिषेधं न कुर्यात् ; प्राप्स्यभावात् । न हि तद्राजान्तादुत्पन्नेन स्त्रीप्रत्यययेन व्यवहिते बहुवचने परतो लुक् प्राप्तिरस्ति । किञ्च, अत्रय इत्यत्र बहुवचने परतो लुकि विधीयमान उदात्तनिवृत्तिस्वरः प्रसज्येत । कथम् ? अत्रेवपत्यानि बहूनीति 'इतश्चानिजः' इति ढकि तस्य 'तद्धितस्य कितः' इत्यन्तोदात्तत्वे कृते बहुवचने जसि परतः 'अत्रिभृगुकुत्स्वविष्टि' इत्यादिना लुकि कृते 'अनुदात्तस्य च यत्रोदात्तलोपः' इति विभक्त्येवोदात्तत्वं प्राप्नोति । तस्माद् बहुषु वर्त्तमानस्येत्ययमेवार्थः । बहुष्विति च तद्राजान्तस्य विशेषणम्, न तद्राजस्य; अन्यथा हि द्वन्द्वे दोषः प्रसज्येत—आङ्गश्च वाङ्गश्च सौह्रश्चाङ्गवङ्गसुह्रा इत्यत्र लुङ् न स्यात् ; न ह्यत्र तद्राजो बहुषु वर्त्तते । तदन्तस्तु वर्त्तते, युगपदधिकरणवचनो हि द्वन्द्व इति कृत्वा । तस्मात् तद्राजान्तस्यैवैदं विशेषणम्, न तद्राजस्य ।

'तद्राजसंज्ञकस्य प्रत्ययस्य बहुषु वर्त्तमानस्यास्त्रीलिङ्गस्य लुग् भवति' इत्ययं तु वृत्तिग्रन्थ एवमुन्नेयः—बहुषु वर्त्तमानस्यास्त्रीलिङ्गस्य तद्राजान्तस्य यः सम्बन्धी तद्राजसंज्ञकः प्रत्ययस्तस्य तद्राजसंज्ञकस्य प्रत्ययस्य लुग् भवतीति । कथम् ? तद्राजान्तस्यैवैतत् सामर्थ्यं लब्धम् । न ह्यतद्राजान्तस्य तद्राजसंज्ञकः प्रत्ययः सम्बन्धी भवति । सूत्रेऽप्यन्तग्रहणं न कृतम् ; प्रत्ययग्रहणपरिभाषयैव तदन्तस्य लब्धत्वात् । तथापि प्रत्ययान्तस्य लुगुच्यमानः प्रत्ययमात्रस्यैव विज्ञायते; 'प्रत्ययस्य लुक्श्लुपः' इति प्रत्ययादर्शनस्यैव लुक्संज्ञाविधानात् । तेनैव चेदिति । तद्राजप्रत्ययान्तेनैवेत्यर्थः । अङ्गा वङ्गा सुह्रा इति । अङ्गस्यापत्यानि बहूनि । 'द्वयञ्मगध' इत्यादिनाऽण्, तस्य लुक् । लोहध्वजाः, ब्रीहिमन्त इति । 'पूगाञ्ज्योऽग्रामणीपूर्वात्' इति ज्यप्रत्ययः, तस्य लुक् ।

काशि० २ : २०



तद्राजस्येति किम् ? औपगवाः । बहुष्विति किम् ? आङ्गः ।  
 'तेनैव' ग्रहणं किम् ? प्रियो वाङ्गो येषां त इमे प्रियवाङ्गाः । अस्त्रिया-  
 मिति किम् ? आङ्गयः स्त्रियः ॥

पदमञ्जरी

उत्पन्नः प्रतिकृतिकृतं च बहुत्वम् । यद्येवम्, आङ्गस्यापत्यानि 'अणो द्वयचः' इति  
 फिञ्, तस्यान्नाह्मणगोत्रमात्रादिति वा 'तद्राजाच्चाणः' इति वा लुक्, अङ्गाः,  
 बैदस्यापत्यानि 'अत इञ्', 'ण्यक्षत्रिय' इति लुक्, बिदाः, अत्र गोत्रे प्रत्यय  
 उत्पन्नो युवकृतं चात्र बहुत्वमिति लुङ् न स्यात् ? नैष दोषः; तेनैवेत्यस्य तज्जा-  
 तीयेनैवेत्यर्थः, युवा चापत्यतया तज्जातीयो न प्रतिकृतिः । एवं च कृत्वा  
 द्वन्द्वो यदा लोपिनामलोपिनां च भवति तदा न भवति—आङ्गदेवदत्त-  
 यज्ञदत्ताः, गार्ग्यदेवदत्तयज्ञदत्ताः । इह तु भार्गवश्च वात्स्यश्चाग्रायणश्च भृगुवत्सा-  
 ग्रायणा इति, यद्यपि नलोपिभिरेव कृतं बहुत्वम्, आग्रायणे नडादिको लुग-  
 भावात्; तथाप्यपत्यतया तज्जातीयत्वमस्तीति लुगभवत्येव । यद्येवम्, गार्ग्यश्च  
 काश्यपश्च गालवश्च गार्ग्यक्राश्यपगालवानामित्यत्र गालवे ऋष्यणो लुगभावेऽ-  
 प्यपत्यतया तज्जातीयत्वाद्यत्रोलुक्प्रसङ्गः । एवं तर्हि भृगुवत्साग्रायणेषु 'अगार्ग्य-  
 काश्यपगालवानाम्' इति निर्देशद्वयाल्लोपिभिरपत्यप्रत्ययैः कृते बहुत्वे विकल्पः ।  
 तदेवं तद्राजान्तस्य बहुत्वे वर्तमानस्येति स्थितम् । वृत्तौ तु तद्राजसञ्ज्ञकस्य  
 प्रत्ययस्य बहुषु वर्तमानस्येति व्यधिकरणे षष्ठ्यौ, बहुषु वर्तमानस्यास्त्रीलिङ्गस्य  
 तद्राजान्तस्य योज्यवः प्रत्ययस्तस्येत्यर्थः । तेनैव चेत्तद्राजेनेति । अत्रापि तद्रा-  
 जान्तेनेत्यर्थः । तद्राजेत्यपि लोपिप्रत्ययोपलक्षणम् । अङ्गगर्गलोहध्वजा इत्यादा-  
 वपि भवतीत्याहुः । इहाङ्गस्यापत्यानि बहून्त्यङ्गास्तेषामपत्यं युवा युवानौ वा  
 आङ्गः आङ्गाविति युवसङ्क्रान्तेः प्रागोत्रेऽलुगचीति प्रतिषेधाल्लुगभावः, पश्चात्तु  
 बहुत्वाभावाद् । अचीति च विषयसप्तमी, तेन युवप्रत्यये पश्चाल्लुमता लुप्तेऽपि  
 विषयभूत एव तस्मिन् प्रागेव लुकः प्रतिषेधः; लुप्तेऽपि वा प्रत्ययलक्षणेन । नन्व-  
 चीति वचनाद्वर्णाश्रयोऽयम्, नेत्याहुः; अचीति प्राग्वीव्यतीयस्य प्रत्ययस्य विशेषणं  
 प्रत्ययश्च लुकि निमित्तम् ।

आङ्गयः स्त्रिय इति । इह च आङ्गी च वाङ्गश्च सौहृदश्चेति द्वन्द्वे आङ्गीति-  
 शब्देन स्त्रीत्वयुक्तानामभिधानात्तदणो लुग्न भवति, आङ्गीवङ्गसुहृदा इति  
 भवतीत्याहुः ॥

न्यासः

औपगवा इति । 'प्राग्दीव्यतोऽण्' । प्रियवाङ्गा इति । बहुव्रीहिः । मात्र  
 तद्राजप्रत्ययेन बहुत्वं कृतम्, किं तर्हि ? समासेन । न चासौ तद्राजप्रत्ययान्तः;



• यस्कादिभ्यो गोत्रे ॥ ६३ ॥

‘बहुषु तेनैवास्त्रियम्’ इति सर्वमनुवर्तते । ‘यस्क’ इत्येवमादिभ्यः परस्य गोत्रप्रत्ययस्य बहुषु वर्त्तमानस्यास्त्रीलिङ्गस्य लुग्भवति, तेनैव चेद् गोत्रप्रत्ययेन कृतं बहुत्वं भवति । प्रत्ययविधेश्चान्यत्र लौकिकस्य गोत्रस्य ग्रहणमित्यनन्तरापत्येऽपि लुग्भवत्येव—यस्काः । लभ्याः । बहुष्वित्येव—यास्कः । तेनैवेत्येव—प्रिययास्काः । अस्त्रियामित्येव—यास्क्यः स्त्रियः ।

पदमञ्जरी

यस्कादिभ्यो गोत्रे ॥ प्रत्ययविधेश्चान्यत्रेति । गोत्रे यत्र प्रत्ययो विधीयते ‘गोत्रे कुञ्जादिभ्यश्चक्र’ इत्यतोऽन्यत्रेत्यर्थः । तत्र तावदपत्याधिकारे गोत्रग्रहणादेव

न्यासः

ततस्तद्राजस्याविहितत्वात् । यद्येवम्, द्वन्द्वोऽपि तद्राजप्रत्ययान्तो न भवतीति तत्रापि लुग् न स्यात् ? नैतत् ; यदि द्वन्द्वोऽपि तद्राजप्रत्ययान्तो न भवति, तथापि प्रत्येकं द्वन्द्वावयवास्तद्राजप्रत्ययान्ता बह्वर्थाश्चेति तत्र भवत्येव लुक् ।

न च बहुष्वित्यर्थग्रहणम्, यश्च बह्वर्थस्तत्रावश्यमेव तत्कृतेन बहुत्वेन भवितव्यम्, तत् किं तेनैवेत्यनेन ? एवं मन्यते—अन्तरङ्गत्वात् तद्राजप्रत्ययोत्पत्तिवेलायां यद्बहुत्वमुपजायते तदेव यदि गृह्येत, न तु तत्पदान्तरापेक्षम्, ततश्च द्वन्द्वेषु लुग् न स्यात् । तेनैवग्रहणं तु द्वितीयोऽयं यत्न इति—यः प्रत्ययान्तस्य बहुत्वं तेनैव क्रियते, यच्च पदान्तरापेक्षेणापि तत्र सर्वत्र भवतीति । यद्येवम्, इहापि प्राप्नोति—प्रियवाङ्गा इति ? नैष दोषः; एवकारो ह्यत्र क्रियते । स तुल्यजातीयापेक्षयैव नियमं करोति, लोपिभिरेव यत् कृतं बहुत्वमिति । न च प्रियवाङ्गा इत्यत्र लोपिभिरेव कृतं बहुत्वम्, यस्मादत्र किञ्चिल्लोपि पदं किञ्चिदलोपि, एवञ्च नियमे सति द्वन्द्वोऽपि यत्र लोप्यलोपिनां तत्रापि न भवति—‘गार्ग्यकाश्यपगालवानाम्’ इति, अत्र गार्ग्यकाश्यपयोः ‘यजिजोश्च’ इति लोपः प्राप्नोति । गालवस्य तु ऋष्यणन्तत्वान्नास्ति लुक् प्राप्तिः । आङ्ग्य इति । ‘टिड्ढाणञ्’ इति ङीप् ॥

यस्कादिभ्यो गोत्रे ॥ ‘अपत्यं पौत्रप्रभृति गोत्रम्’ इति पारिभाषिकमेवेदं गोत्रं गृह्यते, न लौकिकमिति कस्यचिद् भ्रान्तिः स्यात् । अतस्तां निराकर्तुमाह—प्रत्ययविधेश्चान्यत्रेत्यादि । एतच्चोभयगततिरिह शास्त्रे सम्भवतीति लभ्यते । लौकिके गोत्रे गृह्यमाणे शास्त्रीयमपि तत्रान्तर्भवति; प्रत्ययविधौ तु लौकिकगोत्रस्य ग्रहणं न भवतीति शापकात् । यदयम्—‘गोत्रोक्षोद्भोरभराजराजन्यराजपुत्रवत्समनुष्याजाद् बुज्’ इत्यत्र



गोत्रे इति किम् ? यास्काश्छात्राः ।

यस्क । लभ्य । दुह्य । अयःस्थूण । तृणकूर्ण । एते पञ्च शिवा-  
दिषु पठ्यन्ते । ततः परेभ्यः षड्भ्यः इञ् । सदामत्त । कम्बल-  
भार । बहिर्योग । कर्णाटक । पिण्डीजङ्घ । बकसवथ । ततः  
परेभ्यश्चतुर्भ्यः 'गृष्ट्यादिभ्यश्च' इति ढञ् । बस्ति<sup>१</sup> । कुद्रि<sup>२</sup> । अज-  
बस्ति । मित्रयु । ततः परेभ्यो द्वादशभ्य इञ् । रक्षोमुख । जङ्घा-  
रथ । मन्थक । उत्कास । कटुक । मन्थक । पुष्करसत् । विषपुट ।  
उपरिमेखल । क्रोष्टुमान । क्रोष्टुपाद । शीर्षमाय । पुष्करसच्छब्दाद्  
बाह्यादिपाठादिञ् । खरपशब्दो नडादिषु पठ्यते, ततः फक् । पदक,  
वर्मक—एताभ्यामत इञ् । भलन्दनशब्दात् 'शिवादिभ्योऽण्' ।  
भडिल । भण्डिल । भडित । भण्डित—एतेभ्यश्चतुर्भ्यः 'अश्वादिभ्यः  
फञ्' ॥

#### पदमञ्जरी

पारिभाषिकस्य ग्रहणम्, अन्यत्र लौकिकस्येत्यत्र ज्ञापकं वक्ष्यामः । पुष्करसच्छब्द-  
स्येति । किमर्थं पुनरयमत्र पठ्यते, यावता 'बह्वच इञ् प्राच्यभरतेषु' इत्येव सिद्धं  
पुष्करसदः प्राच्यत्वात्, तथा चेतः प्राचामिति प्राप्तस्य लुकः प्रतिषेधाय तौल्व-  
ल्यादिषु पठितः ? एवं तर्हि गोपवनादिषु केचित्तौल्वल्यादयश्चेति पठन्ति,  
तौल्वल्यादिषु प्रकृतिभागा अपि गोपवनादिषु द्रष्टव्या इत्यर्थः । तेन 'न गोपवना-

#### न्यासः

गोत्रग्रहणं कृत्वा राजन्यग्रहणं करोति, तज् ज्ञापयति—प्रत्ययविधौ लौकिकगोत्रग्रहणं  
न भवतीति ।

यास्काश्छात्रा इति । 'तस्येदम्' इत्यण् । पुष्करसच्छब्दोऽप्यत्र पठ्यते, स किमर्थः,  
यावता 'बह्वच इञ् प्राच्यभरतेषु' इत्येवं सिध्यति ? न 'सिध्यति' ; 'न गोपवनादिभ्यः'  
इति प्रतिषेधः प्राप्नोति । गोपवनादिषु हि कैश्चित् तौल्वल्यादयश्चेति पठ्यते,  
तौल्वल्यादिषु पुष्करसच्छब्दः पठ्यते, तौल्वल्यादीनाञ्च गोपवनादिषु पाठोऽस्तीत्ययमेव  
यस्कादिषु पुष्करसच्छब्दपाठो ज्ञापयति ॥

१. अत्र 'सप्तभ्यः' इति पाठान्तरम्, तदनुसारम् 'कर्णाटक' इत्येतदुत्तरं 'पर्णाडिक'  
इत्येतदधिकं ज्ञेयम् ।

२-२. विश्वि । कद्र—इति पाठा० ।



## यञञोश्च ॥ ६४ ॥

‘बहुषु तेनैवास्त्रियान्’ ‘गोत्रे’ इति चानुवर्तते । यञञश्च गोत्र-  
प्रत्ययस्य बहुषु वर्तमानस्यास्त्रीलिङ्गस्य लुभभवति । ‘गर्गादिभ्यो यञ्’,  
गर्गाः । वत्साः । अञः खल्वपि—‘अनृष्यानन्तर्ये विदादिभ्योञ्’ ।  
विदाः, उर्वाः । बहुष्वित्येव—गार्ग्यः । बैदः । तेनैवेत्येव—प्रियगार्ग्याः ।  
प्रियबैदाः । अस्त्रियामित्येव—गार्ग्यः स्त्रियः । बैद्यः स्त्रियः । गोत्र  
इत्येव—द्वीपादनुसमुद्रं यञ्, द्वैप्याः । ‘उत्सादिभ्योञ्’, औत्सा-  
श्छात्राः ।

\* यञादीनामेकद्वयोर्वा तत्पुरुषे षष्ठ्या उपसंख्यानम् \* । गार्ग्यस्य  
कुलं गार्ग्यकुलम्, गर्गकुलं वा । गार्ग्ययोः कुलं गार्ग्यकुलम्, गर्गकुलं  
वा । एवं बैदस्य कुलं बैदकुलम्, बिदकुलं वा । बैदयोः कुलं बैदकुलं  
बिदकुलं वा ।

पदमञ्जरी

दिभ्यः’ इति निषेधे प्राप्तेऽत्रास्य पाठः । अयमेव च पाठो ज्ञापयति—गोपवनादिषु  
तोत्वल्पादयोऽपि पठिता इति ॥

यञञोश्च ॥ गोत्रप्रत्ययस्य बहुषु वर्तमानस्येति । अत्रापि व्यधिकरणे षष्ठ्यौ ।  
बहुषु वर्तमानस्य समुदायस्य सम्बन्धी यो गोत्रप्रत्ययो यत्र अञ् च तस्येत्यर्थः ।  
तेन द्वन्द्वेऽपि भवति—गर्गवत्सवाजाः, बिदोर्वभरद्वाजा इति । गार्ग्यः स्त्रिय इति ।  
‘यञश्च’ इति ङीप्, ‘हलस्तद्धितस्य’ । वैद्य इति । ‘शाङ्करवाद्यञो ङीन्’ ।

न्यासः

यञञोश्च ॥ गार्ग्य इति । ‘यञश्च’ इति ङीप् । ‘यस्येति च’ इत्यकारलोपः,  
‘हलस्तद्धितस्य’ इति यकारस्य च । तत्र हि ‘सूर्यतिष्यागास्त्यमत्स्यानां य उपधायाः’  
इत्यतः ‘य’ इत्यनुवर्तते, ‘अल्लोपोऽनः’ इत्यतो लोप इति च । बैद्य इति ।  
‘शाङ्करवाद्यञो ङीन्’ । द्वैप्याः, औत्सा इति । जातादौ शेषिकेऽर्थे यञञौ ।

यञादीनामित्यादि । यञादीनां बहुषु लुगुच्यमान एकत्वे द्वित्वे च प्राप्नोतीति  
वचनम् । एकद्वयोरिति च संख्याप्रधानोऽयं निर्देशः, यथा—‘द्वैधकयोर्द्विवचनै-  
कवचने’ इति, \* एकत्वद्वित्वयोरिति यावत् ; अन्यथा हि बहुत्वाद्विवचनं स्यात् ।  
आदिशब्देनाञादीनां बहुषु लोपिनां ग्रहणम् । व्यवस्थायाञ्चादिशब्दः । उपसंख्यान-  
शब्दस्य प्रतिपादनमर्थः । कर्तव्यमित्यध्याहार्यम् । तत्रेदं प्रतिपादनम्—‘वा  
यौ’ इत्यतो मण्डूकप्लुतिन्यायेन वाग्रहणमनुवर्तते । चकारो वात्रानुक्तसमुच्चयार्थः



यजादीनामिति किम् ? आङ्गकुलम् । एकद्वयोरिति किम् ?  
गर्गाणां कुलं गर्गकुलम् । तत्पुरुष इति किम् ? गार्ग्यस्य समीपमुप-  
गार्ग्यम् । षष्ठ्या इति किम् ? परमगार्ग्यः ॥

अत्रिभृगुकुत्सवसिष्ठगोतमाङ्गिरोभ्यश्च ॥ ६५ ॥

अत्र्यादिभ्यः परस्य गोत्रप्रत्ययस्य बहुषु लुम्भवति । अत्रिशब्दात्  
'इतश्चानिभः' इति ढक् । इतरेभ्य ऋष्यण् । अत्रयः । भृगवः । कुत्साः ।  
वसिष्ठाः । गोतमाः । अङ्गिरसः । बहुष्वित्येव—आत्रेयः, भार्गवः ।  
तेनैवेत्येव—प्रियात्रेयाः । प्रियभार्गवाः ।

अस्त्रियामिति किम् ? आत्रेयः स्त्रियः ॥

बह्वच इजः प्राच्यभरतेषु ॥ ६६ ॥

बह्वचः प्रातिपदिकाद् य इज् विहितः प्राच्यगोत्रे भरतगोत्रे च  
वर्तते, तस्य बहुषु लुम्भवति । पन्नागाराः । मन्यरैषणाः । भरतेषु  
खल्वपि—युधिष्ठिराः । अर्जुनाः ।

पदमञ्जरी

एकद्वयोरिति । एकत्वद्वित्वयोरित्यर्थः । 'संख्याया अल्पीयस्याः' इत्येक-  
शब्दस्य पूर्वनिपातः । 'द्वयेकयोः' इति निर्देशाद् द्विशब्दस्यापि भवति । गार्ग्ययोः  
कुलं गार्ग्यकुलमिति । प्रकरणादिवशाद् द्वित्वावगतौ द्विवचनान्तस्यापि विरुद्धः  
समासः ॥

बह्वच इजः प्राच्यभरतेषु ॥ भरतापत्येषु भरतशब्दाऽभेदोपचाराद्वर्तते, यथा—  
'रघूनामन्वयं वक्ष्ये' इति । युधिष्ठिरार्जुनशब्दाभ्यां कुर्वाणोऽपवादो बाह्यादिलक्षण  
इज् । बलाकाशब्दोऽपि बाह्यादिः ।

न्यासः

क्रियते । तेन यजादीनामेकद्वयोर्वा तत्पुरुषे षष्ठ्या लुग् भवतीति । यदि वेत्यनु-  
वर्तते तदा बहुष्वपि विकल्पः स्यात् । व्यवस्थितविभाषाविज्ञानान्न भविष्यतीत्यदोषः ।

आङ्गकुलमिति । अत्राङ्गशब्दात् तद्राजसंज्ञकोऽण्, स च यजादिर्न भवति;  
तस्येह प्रकरणे यजादिभ्यः प्राङ् निर्देशात् । उपगार्ग्यमिति । 'अर्द्धयं विभक्ति'  
इत्यादिनाव्ययीभावः । परमगार्ग्य इति । 'सन्महत्' इत्यादिना प्रथमान्तयोस्तत्पुरुषः ॥

अत्रिभृगुकुत्सवसिष्ठगोतमाङ्गिरोभ्यश्च ॥ आत्रेय इति । 'टिड्ढाणञ्' इति ङीप् ॥

बह्वच इजः प्राच्यभरतेषु ॥ भरता इति । येषां भरत आद्यः संज्ञाकारी ते



बह्वच इति किम् ? वैक्यः । पौष्पयः । प्राच्यभरतेष्विति किम् ? बालाक्यः । हास्तिदासयुः । भरताः प्राच्या एव, तेषां पुनर्ग्रहणं ज्ञापनार्थम्—अन्यत्र प्राग्ग्रहणे भरतग्रहणं न भवतीति, तेन 'इजः प्राचाम्' इति भरतानां युवप्रत्ययस्य लुप्तं भवति । आर्जुनिः पिता । आर्जुनायनः पुत्रः ॥

न गोपवनादिभ्यः ॥ ६७ ॥

गोपवनादिभ्यः परस्य प्रत्ययस्य लुप्तं भवति । विदाद्यन्तर्गणोऽयम् । ततोऽजो गोत्रप्रत्ययस्य 'यजजोश्च' इति लुक् प्राप्तिः प्रतिषिध्यते । गोपवनाः । शैग्रवाः ।

गोपवन । शिष्टु । बिन्दु । भाजन । अश्व । अवतान । श्यामाक । श्वापणं । एतावन्त एवाष्टौ गोपवनादयः । परिशिष्टानां हरितादीनां प्रमादपाठः । ते हि चतुर्थे बिदादिषु पठ्यन्ते । तेभ्यश्च बहुषु लुप्तं भवत्येव—हरिताः, किदासा इति ॥

पदमञ्जरी .

भरताः प्राच्या एवेति । 'प्राच्यभरतेषु' इति द्वन्द्वस्तु सामान्यविशेषवाचिनोर्गो-बलीवर्दन्यायेनेति भावः ॥

न गोपवनादिभ्यः ॥ परिशिष्टानां हरितादीनां प्रमादपाठ इति । ननु चेह स्थाने न गोपवनादयः पठ्यन्ते, किं तर्हि ? चतुर्थे एव बिदादिषु तदुपजीवनेनेतत्प्रवर्तते । अथ चतुर्थे पाठः प्रमादज इत्युच्यते, बिदाद्यत्रपि तर्हि न प्राप्नोति । अथ गोपवनादिभ्यः परत्र पाठः प्रमादजः पूर्वत्र पाठ्यः—इत्युच्येत, एवमपि 'हरितादिभ्योऽज्' इति फक् ॥

न्यासः

भरताः । पञ्चांगारा इत्यादिषूदाहरणेषु 'अत इज्', तस्य लुक् । बालाक्य इति । बाह्वादित्वादिज् । हास्तिदासय इति । 'अत इज्' । आर्जुनायन इति । 'यजजोश्च' इति फक् ॥

न गोपवनादिभ्यः ॥ विदाद्यन्तर्गणोऽयमिति लुक्प्राप्तिं दर्शयति । शैग्रवा इति । 'ओर्गुणः' । ननु चान्येऽपि हरितादयोऽत्र पठ्यन्ते, तत् किमित्यवधार्यत एतावन्त एव इत्यत आह—परिशिष्टानामित्यादि । प्रमादपाठ इति । अनार्षः पाठः इत्यर्थः । यदि तेषां प्रमादपाठः, एवं तर्ह्यविदादित्वादजप्येभ्यो न प्राप्नोतीत्यत आह—ते हीत्यादि । ते हि चतुर्थेऽध्याये बिदादिषु गोपवनादिभ्यः पूर्वं पठ्यन्त इति न



## तिककितवादिभ्यो द्वन्द्वे ॥ ६८ ॥

तिकादिभ्यः कितवादिभ्यश्च द्वन्द्वे गोत्रप्रत्ययस्य बहुषु लुग्भवति । तैकायनयश्च कैतवायनयश्च—तिकादिभ्यः फिञ्, तस्य लुक्, तिककितवाः । वाङ्मयश्च भाण्डीरथयश्च—‘अत इञ्’, तस्य लुक्, वङ्मरभाण्डीरथाः । औपकायनाश्च लामकायनाश्च—‘नडादिभ्यः फक्’, तस्य लुक्, उपकलमकाः । पाफकयश्च नारकयश्च—‘अत इञ्’, तस्य लुक्, पफकनरकाः । वाकनखयश्च श्वागुदपरिणद्धयश्च—‘अत इञ्’, तस्य लुक्, वकनखश्वागुदपरिणद्धाः । उब्जशब्दादत इञ्, ककुभशब्दाच्छिवाद्यण्, तयोर्लुक्, औब्जयश्च काकुभाश्च उब्जककुभाः । लाङ्कयश्च शान्तमुखयश्च—अत इञ्, तस्य लुक्, लङ्कशान्तमुखाः । उरसशब्दस्तिकादिषु पठ्यते, ततः फिञ्, लङ्कटशब्दादिञ्, तयोर्लुक्, औरसायनयश्च लाङ्कटयश्च उरसलङ्कटाः । भ्राष्टकयश्च कापिष्ठलयश्च—‘अत इञ्’, तस्य लुक्, भ्रष्टककपिष्ठलाः । काष्णार्जिनयश्च काष्णसुन्दरयश्च—‘अत इञ्’ तस्य लुक्,

पदमञ्जरी

इत्येष विधिर्गोपवनादीनामपि प्राप्नोति । तस्माद्यथाव्यवस्थित एव पाठे मध्ये वृत्करणं कर्तव्यम्, इह वा प्राक् हरितादिभ्य इति वक्तव्यम् । यथोक्तम्—‘गोपवनादिभ्यः प्रतिषेधः प्राग्हरितादिभ्यः’ इति । वृत्तिकारस्तु चतुर्थेऽत्र च पृथक् पाठं मन्यते ॥

तिककितवादिभ्यो द्वन्द्वे ॥ द्वन्द्वरूपाण्येव गणे पठ्यन्ते । तिकादीनि पूर्वपदानि कितवादीन्युत्तरपदानि, तत्र ‘तिकादिभ्यो द्वन्द्वे’ इत्युच्यमाने पूर्वपदेष्वेव लुगाशङ्क्येते उत्तरपदेष्वपि यथा स्यादिति तिककितवादिभ्य इत्युक्तम् । आदिशब्दः प्रत्येकमभिसम्बध्यते, तदाह—तिकादिभ्यः कितवादिभ्यश्चेति ॥

न्यासः

भवत्येष दोषप्रसङ्गः । यस्त्विह गोपवनादिभ्योऽष्टभ्यः पर एषां पाठः, स प्रमादपाठ इत्युच्यते ॥

तिककितवादिभ्यो द्वन्द्वे ॥ किमर्थं पुनस्तिककितवाभ्यां द्वाभ्यां गण उपलक्ष्यते, नैकेनेवोपलक्ष्यते ? नैतत्; कार्यिणा हि गण उपलक्षयितुं युक्तः, द्वन्द्वश्चात्र कार्यी, तैनेवोपलक्षयितुं युक्तः ॥



कृष्णाजिनकृष्णसुन्दराः । आसिवेश्यश्च दासेरकयश्च—असिवेश-  
शब्दाद् गर्गादिभ्यो यञ्, दासेरकशब्दादत इञ्, तयोलुङ्, असि-  
वेशदासेरकाः ॥

उपकादिभ्योऽन्यतरस्यामद्वन्द्वे ॥ ६९ ॥

‘उपक’ इत्यैवमादिभ्यः परस्य गोत्रप्रत्ययस्य बहुषु लुग्भवति,  
अन्यतरस्यां द्वन्द्वे चाद्वन्द्वे च । अद्वन्द्वग्रहणं द्वन्द्वाधिकारनिवृत्त्यर्थम् ।  
एतेषां च मध्ये त्रयो द्वन्द्वास्तिककितवादिषु पठ्यन्ते—उपकलमकाः,  
अष्टककपिष्ठलाः, कृष्णाजिनकृष्णसुन्दरा इति । तेषां पूर्वेण नित्य-  
मेव लुग्भवति । अद्वन्द्वे त्वनेन विकल्पः—उपकाः, औपकायनाः ।  
लमकाः, लामकायनाः । अष्टकाः, भ्राष्टकयः । कपिष्ठलाः, कपिष्ठलयः ।  
कृष्णाजिनाः, काष्णाजिनयः । कृष्णसुन्दराः, काष्णसुन्दरय इति ।  
परिशिष्टानां च द्वन्द्वेऽद्वन्द्वे च विकल्प इति ।

पदमञ्जरी

उपकादिभ्योऽन्यतरस्यामद्वन्द्वे ॥ द्वन्द्वे चाद्वन्द्वे चेति । कथम् ‘अद्वन्द्वे’ इत्युच्यमाने  
द्वन्द्वे चाद्वन्द्वे च भवति, तदाह—अद्वन्द्वग्रहणं द्वन्द्वाधिकारनिवृत्त्यर्थमिति । नात्र  
शास्त्रीयोऽधिकारः स्वरितत्वनिवन्धनो विवक्षितः, न हि पूर्वसूत्रे द्वन्द्वशब्द आसक्त-  
स्वरितः, तस्माल्लौकिकोऽधिकारो व्यपेक्षालक्षणः । तदिह द्वन्द्वशब्देन तद्विषया

न्यासः

उपकादिभ्योऽन्यतरस्यामद्वन्द्वे ॥ यदि द्वन्द्वे चाद्वन्द्वे च भवत्यद्वन्द्वग्रहणं तर्हि  
किमर्थमित्याह—अद्वन्द्वग्रहणमित्यादि । द्वन्द्वग्रहणे नात्र द्वन्द्वाधिकारः सम्बध्यते—  
द्वन्द्वे द्वन्द्वाधिकार इति, तस्य नञा सम्बन्धे च द्वन्द्वाधिकारनिवृत्तिः प्रतीयते ।  
अथ विषयोपग्रहणार्थमद्वन्द्वग्रहणं कस्मान्न विज्ञायते—अद्वन्द्वेऽद्वन्द्वविषय इति ?  
यद्ययमर्थोऽभीष्टः स्यादद्वन्द्वग्रहणं न कुर्यात्; विनापि तेनार्थस्य प्रतीतेः । कथम् ?  
तिककितवादयोऽपीह त्रयः पठ्यन्ते—उपकलमकाः, अष्टककपिष्ठलाः, कृष्णाजिनकृष्ण-  
सुन्दरा इति, तेषाञ्चाद्वन्द्व एव ग्रहणं प्रयोजयति न द्वन्द्वः; पूर्वेणैव सिद्धत्वादिति ।  
तेषां तावन्नियमेनाद्वन्द्वार्थं ग्रहणम्, तस्माहचर्यादितरेषामप्यद्वन्द्वार्थं ग्रहणं युक्त-  
मिति निष्फलमेवाद्वन्द्वग्रहणं स्यात् । तस्माद् द्वन्द्वाधिकारनिवृत्त्यर्थमेतद्युक्तमिति ।  
तेषां पूर्वेण नित्यमेव लुग् भवतीति । अन्यथा हि तिककितवादिषु तेषां  
पाठोऽनर्थकः स्यात् । अद्वन्द्वे त्वनेन विकल्प इति । प्रकृतत्वाल्लुको विज्ञेयः ।  
तत्रोपकलमशब्दाभ्यां नडादिफग्विधानात् तस्य लुग्विकल्पः, ततः परेभ्यः प्राक्



पण्डारक । अण्डारक । गडुक । सुपर्यक । सुपिष्ठ । मयूरकर्ण ।  
 खारीजङ्घ । शलावल । पतञ्जल । कठेरणि । कुषीतक । काशकृत्स्न ।  
 निदाघ । कलशीकण्ठ । दामकण्ठ । कृष्णपिङ्गल । कर्णक । पर्णक ।  
 जटिलक । वधिरक । जन्तुक । अनुलोम । अर्द्धपिङ्गलक । प्रतिलोम ।  
 प्रतान । अनभिहित । ॥

आगस्त्यकौण्डिन्ययोरगस्तिकुण्डिनच् ॥ ७० ॥

आगस्त्यकौण्डिन्ययोगोत्रप्रत्यययोरणो यञश्च बहुषु लुग्भवति,  
 परिशिष्टस्य च प्रकृतिभागस्य यथासंख्यमगुस्ति, कुण्डिनच्-इत्येतावा-  
 पदमञ्जरी

व्यपेक्षाभिधीयते, तस्या नञा निषेधः-अद्वन्द्वे इति । किमुक्तं भवति ? द्वन्द्व इति  
 नापेक्ष्यत इति, तदनपेक्षायां द्वन्द्वे चाद्वन्द्वे च भवति । 'अद्वन्द्व' इत्यस्मिन्नसति  
 लौकिकोऽधिकारो द्वन्द्वस्य शङ्क्येत, द्वन्द्वश्चेषामेव परस्परं गृह्यते, तेषां पूर्वेण  
 नित्यं लुग्भवतीति । भाष्ये तु भ्राष्ट्रकिकापिष्ठलय इत्युदाहरणात्तिककितवा-  
 दिष्वस्य पाठोऽनार्ष इति निश्चयः ॥

आगस्त्यकौण्डिन्ययोरगस्तिकुण्डिनच् ॥ कुण्डिनोऽशब्दस्य यञि 'भस्याऽदे  
 तद्धिते' इति पुंवद्भावे 'नस्तद्धिते' इति लोपे कौण्ड्य इति प्राप्नोति, अस्मादेव  
 निपातनात्पुंवद्भावः । असति च तस्मिन्नीकारस्य यस्येति लोपः, तस्य स्थानिव-

न्यासः

कपिष्ठलशब्दादत इजः । कपिष्ठलमयूरकर्ण-इत्येतेभ्यः शिवादिभ्योऽणः । खारीजङ्घा-  
 दिभ्यः प्राक् कठेरणिशब्दादत इजः । कठेरणिशब्दादौत्सर्गिकस्याणः । कुषीतका-  
 दिभ्यः कृष्णपिङ्गलपर्यन्तेभ्योऽत इजः । अनुलोमशब्दाद् बाह्यादीजः । बाह्यादिषु हि  
 लोमशब्दः पठ्यते, स च तदन्तर्विधिं प्रयोजयति । अनुगतानि लोमान्यस्येत्यनुलोमा,  
 तस्यापत्यान्यानुलोमयः, अनुलोमान इति । शेषाणामत इजः ॥

आगस्त्यकौण्डिन्ययोरगस्तिकुण्डिनच् । यद्यपि प्रत्ययान्तात् षष्ठ्युच्चारिता,  
 तथापि प्रत्ययस्यैव लुग् विज्ञायते, न तदन्तस्य; यस्मात् प्रत्ययादर्शनस्य लुगित्येषा  
 संज्ञा विहिता, न तदन्तस्येत्यालोच्याह-आगस्त्यकौण्डिन्ययोगोत्रप्रत्यययोरिति । व्यधि-  
 करणे षष्ठ्यौ । आगस्त्यकौण्डिन्ययोर्यावयवौ गोत्रप्रत्ययौ तयोरित्यर्थः । तावेव  
 प्रत्ययौ स्वरूपेण दर्शयन्नाह-अणो यञश्चेति । यञो यद्यपि लुक् सिद्धस्तथापि

१. चूडारक । उदङ्क । सुधायुक । अवन्धक । पदञ्जल । अनुपद । अपञ्जरध ।  
 कमक । लेखाञ्ज । कमन्दक । पिञ्जल । मसूरकर्ण । मदाघ । कदामत्त । दामकण्ठ-  
 एते शब्दाः पुस्तकान्तरेऽधिकाः ॥



देशौ भवतः । अंगस्तयः । कुण्डिनाः । चकारः स्वरार्थः । मध्योदात्तो हि कुण्डिनीशब्दस्तदादेशोऽपि तथा स्यात् । अगस्त्यशब्दादृष्यण्, कुण्डि-  
नशब्दाद् गर्गादित्वाद्यञ्, तयोगोत्रेऽलुगचीति लुकि प्रतिषिद्धे आग-  
स्तीयाश्छात्रा इति वृद्धलक्षणश्छो भवति । कौण्डिन्ये त्वणैव भवि-  
तव्यम्—‘कण्वादिभ्यो गोत्रे’ इति, तत्र विशेषो नास्ति—कौण्डि-  
नाश्छात्राः ॥

पदमञ्जरी

त्वादाभीयत्वेनासिद्धत्वाद्वा टिलोपाभावः । आगस्त्यकौण्डिन्येत्येतयोगोत्रप्रत्यययोर-  
रिति व्यधिकरणे षष्ठ्यौ, एतयोर्कावयववावित्यर्थः । तावेव स्वरूपेण दर्शयति—  
अणश्च यञश्चेति । मध्योदात्तो हि कुण्डिनीशब्द इति । कुण्डमस्यातीति ‘अत  
इनिठनौ’ प्रत्ययस्वरः, डीबनुदात्तः । ननु मानुवृत्तं लुग्रहणम्, प्रत्ययान्तयोर-  
वादेशौ स्तामत आह—तयोरित्यादि । यदि हि प्रत्ययान्तयोरेवादेशौ स्याताम्—  
‘गोत्रेऽलुगचि’ इति प्रतिषेधो न स्याद्, लुको ह्यसौ निषेधो नादेशस्य, ततश्चादेशो  
सत्यवृद्धत्वादनेव स्यात्; लुकि तु सति तस्य प्रतिषेधे तत्सन्नियोगशिष्टस्यादेशस्या-  
प्यभावाद्बृद्धलक्षणश्छो भवति । तत्र विशेषो नास्तीति किमर्थं तर्हिदमुक्तम्—  
अणश्च यञश्च बहुषु लुगभवतीति ? एवं मन्यते—यदि कुण्डिनजादेशः समुदायस्य  
स्याद् अगस्त्यादेशोऽपि तथा स्याद्; अतोऽवश्यं लुगनुवर्त्यः, अनुवृत्तस्य च  
कौण्डिन्येनापि संबन्धः; विरोधाभावादिति ॥

न्यासः

पुनर्विधीयते कुण्डिनजादेशेन तस्य बाधा मा विज्ञायीति । मध्योदात्तो हि कुण्डि-  
नीशब्द इति । कुण्डमस्यास्तीति ‘अत इनिठनौ’ इतीति प्रत्यये कृते प्रत्ययस्वरेण ।  
तदादेशोऽपि तथा स्यादिति । स्थानिवद्भावेन मध्योदात्तः स्यात् । चित्करणान्म-  
ध्योदात्तत्वं न भवति । किमर्थं पुनः प्रत्ययान्तयोरेवायमादेशो न क्रियत इत्याह—  
तयोरित्यादि । यदि प्रत्ययान्तयोरेवायमादेशः स्याद् ‘गोत्रेऽलुगचि’ इति प्रतिषेधो  
न स्यात् । यस्माल्लुकोऽसौ प्रतिषेधो नादेशस्येति स्यादेवात्रादेशः, ततश्चावृद्धादनेव  
स्यात् ; एवञ्चागस्ता इत्यनिष्टं रूपं स्यात् । यद्यपि वृद्धस्यादेशः स्थानिवद्भावाद्  
वृद्धग्रहणेन गृह्यते तथाप्यगस्तीया इति स्यात्, आगस्तीया इति न सिध्यति । न च  
स्थानिवद्भावो लभ्यते; वृद्धसंज्ञाया अल्पधित्वात् । इह प्रत्ययस्य तु लुकि परि-  
शिष्टस्यादेशो विहिते ‘गोत्रेऽलुगचि’ इति लुकि च प्रतिषिद्धे ‘वृद्धाच्छः’ सिद्धो भवति ।  
तत्र विशेषो नास्तीति । सत्यामपि वृद्धसंज्ञायाम् ‘कण्वादिभ्यो गोत्रे’ इति च्छापवा-  
देनाणैव भवितव्यम् । तस्मादिह यदि प्रत्ययान्तस्यादेशोऽपि प्रकृतिमात्रस्योभयथापि  
कौण्डिना इति भवितव्यमिति नास्ति कौण्डिन्ये विशेषः ॥



सुपो धातुप्रातिपदिकयोः ॥ ७१ ॥

सुपो विभक्तैर्धातुसंज्ञायः प्रातिपदिकसंज्ञायारुच लुम्भवति । तदन्तर्गतास्तदग्रहणेन गृह्यन्ते । धातोस्तावत्—पुत्रीयति । घटी-यति । प्रातिपदिकस्य—कष्टश्रितः । राजपुरुषः ।

धातुप्रातिपदिकयोरिति किम् ? वृक्षः । प्लक्षः ॥

पदमञ्जरी

सुपो धातुप्रातिपदिकयोः ॥ अत्र 'सुपः' इति सप्तमीबहुवचनं न गृह्यते; 'पञ्चम्या स्तोकादिभ्यः' इत्यादिना पञ्चम्यादीनामलुग्विधानात् । नापि कपः पकारेण प्रत्याहारः, तद्धितानां विधानसामर्थ्यात्; अन्यथा तद्धितान्तस्य प्रातिपदिकत्वात्तदवयवस्य सर्वस्यैव तद्धितस्य लुक् स्यात्, 'द्विगोलुङ्गनपत्ये' इत्येतच्चानर्थकं स्यात् । अतः सुशब्दादारभ्य सुपः पकारेण प्रत्याहार इत्याह—सुपो विभक्तैरिति । धातुप्रातिपदिकयोरिति यदि सप्तमी स्याद् धातुप्रातिपदिकयोः परतः सुपो लुक् स्यात्—काष्ठैः पचति, शोभनैः काष्ठैरिति, तस्मात्पञ्चीयमित्याह—सुपो विभक्तैर्धातुसंज्ञायाः प्रातिपदिकसंज्ञाया इति । धातुः संज्ञा यस्यास्तस्या इत्यर्थः । कथं पुनर्विभक्तैर्धातुसंज्ञा प्रातिपदिकसंज्ञा वा भवति, तत्राह—तदन्तर्गता इति । एवमपि धातुप्रातिपदिकयोरवयवभूता विभक्तयः स्युर्न तत्संज्ञाः ? नैष दोषः; समुदायेषु हि वृत्ताः शब्दा अवयवेष्वपि वर्तन्ते । धातुप्रातिपदिकयोरवयवस्य सुप इत्यपि व्याख्याने न कश्चिद्दोषः । प्रत्युत 'सुपः' इत्यस्य द्विवचनान्तेन सम्बन्धो न दुरूपपादो भवति, तथा तु न व्याख्यातमित्येव ॥

न्यासः

सुपो धातुप्रातिपदिकयोः ॥ धातुप्रातिपदिकयोरिति । यदीयं सप्तमी स्यात् तदाऽयमर्थो विशयेत—धातौ च प्रातिपदिके च या सन्निकृष्टा विभक्तिस्तस्या लुग् भवतीति । सन्निकृष्टत्वञ्चोपश्लेषमन्तरेण न सम्भवतीतीहापि स्याद्—वृक्षः प्लक्ष इति, अस्ति ह्यत्रापि प्रातिपदिकेन विभक्तेरुपश्लेषः । तस्मात् पञ्चीयं युक्तेति मत्वाह—सुपो विभक्तैर्धातुसंज्ञाया इत्यादि । कथं पुनर्विभक्तैर्धातुसंज्ञा प्रातिपदिकसंज्ञा च भवतीत्यत आह—तदन्तर्गता इत्यादि । नन्वेवमपि धातुप्रातिपदिकयोरेकदेशीभूता विभक्तयः स्युः, न धातुसंज्ञकाः, नापि प्रातिपदिकसंज्ञकाः ? समुदायेषु हि प्रवृत्ताः शब्दा अवयवेष्वपि वर्तन्ते इत्यदोषः । पुत्रीयतीति । आत्मनः पुत्रमिच्छतीति 'सुप आत्मनः क्यच्' 'क्यचि च' इतीत्त्वम्, 'सनाद्यन्ता धातवः' इति धातुसंज्ञा, सा च सुवन्तात् क्यज् विहित इति ससुप्कस्यैव भवतीति तेनात्र विभक्तिर्धात्वन्तर्गता भवति । कष्टश्रित इति । कष्टं श्रित इति 'द्वितीया श्रित' इत्यादिना समासः । कृत्तद्धितसमासाश्च इति प्रातिपदिकसंज्ञा, सापि सुवन्तानां समासो भवतीति ससुप्कस्यैव



• अदिप्रभृतिभ्यः शपः ॥ ७२ ॥

अदिप्रभृतिभ्य उत्तुरस्य शपो लुम्भवति । अत्ति । हन्ति । द्वेष्टि ॥

• बहुलं छन्दसि ॥ ७३ ॥

छन्दसि विषये शपो बहुलं लुम्भवति । अदिप्रभृतिभ्य उक्तस्ततो न भवत्यपि—वृत्रं हनति, अहिः शयसे । अन्येभ्यश्च भवति—त्राध्वं नो देवाः ॥

यङोऽचि च ॥ ७४ ॥

यङो लुम्भवति अचि प्रत्यये परतः । चकारेण बहुलग्रहणमनु-  
कृष्यते, न तु छन्दसीति, तेन छन्दसि भाषायां च यङो लुम्भवति ।

पदमञ्जरी

अदिप्रभृतिभ्यः शपः ॥ कथम् 'न विश्वसेदविश्वस्ते विश्वस्तेऽपि न विश्वसेद्'  
इति, तथा भट्टिकाव्ये—'आश्वसेयुर्निशाचराः' इति, तथा 'न निश्वसेत्पूर्वविरो-  
धितस्य' इति ? निरङ्कुशाः कवयः । अपर आह—'क्षमूष् सहने' घटादिः; तत्र  
'घटादयः षितः' इति सिद्धे षित्करणं ज्ञापकम्—अनित्यं गणकार्यमिति, तेनैव-  
मादिप्रयोगोपपत्तिरिति नात्र किञ्चिदपभाषितमस्ति ॥

यङोऽचि च ॥ अचि प्रत्यये परत इति । पचाद्यचीत्यर्थः । एतदेव ज्ञापकम्—  
सर्वधातुभ्यः पचाद्यच् भवतीति । प्रत्याहारग्रहणं तु न भवति, तथा हि सति—  
अणीत्येव वक्तव्यम्; अन्याजादेः प्रत्ययस्यासंभवात् । न तु छन्दसीति । 'हुस्तुवोः  
सार्वधातुके' इत्यत्र वार्तिकम्—'हुस्तुग्रहणमनर्थकमन्यस्याभावात्' । याति वातीत्यत्र  
किङ्तीत्यधिकारान्न भविष्यति, यातः वातः, अचीत्यनुवर्तते । यान्ति वान्ति,  
ओरिति । युवन्ति रुवन्ति, अनेकाच इति वर्तते । अयुवन्, अरुवन्, अडागमो-

न्यासः

भवति । तेनात्रापि विभक्तिः प्रातिपदिकान्तर्गता भवति । वृक्षः, प्लक्ष इत्यत्राप्यप्रत्यय  
इति प्रातिपदिकसंज्ञाप्रतिषेधात् सविभक्तिकस्य प्रातिपदिकसंज्ञा नास्तीति नास्ति  
विभक्तेः प्रातिपदिकान्तर्भावः ॥

अदिप्रभृतिभ्यः शपः ॥ बहुलं छन्दसि ॥ त्राध्वमिति । 'त्रैङ्पालने' भौवादिकः,  
लोट्, ध्वमादेशः, टेरेत्त्वम्, 'सवाम्यां वामौ' इत्यमादेशः ।

यङोऽचि च ॥ अचि प्रत्यये परत इति । प्रत्ययग्रहणमचीति न प्रत्याहारग्रहण-  
मिति प्रदर्शनार्थम् । यदि हि प्रत्याहारग्रहणमभिमतं स्यात् तदाऽणीति णकारेणैव  
कुर्यात् । न हि यङन्तादणोऽन्येऽचः परे सम्भवन्तीत्यभिप्रायः । इदमेवाग्रहणं



लोलुवः । पोपुवः । सनीसंसः । दनीध्वंसः । बहुलग्रहणादनच्यपि भवति—शाकुनिको लालपीति । दुन्दुभिर्वावद्दीति ॥

जुहोत्यादिभ्यः श्लुः ॥ ७५ ॥

शबनुवर्तते, न यङ् । जुहोत्यादिभ्य उत्तरस्य शपः श्लुर्भवति ।

पदमञ्जरी

प्रसिद्धः । प्रोणवर्गि, असंयोगपूर्वस्येति वर्तते । यङ्लुङ्निवृत्त्यर्थं तर्हि हुस्नुग्रहणस्योयुवति, रोसुवति । यङ्लुगर्थमिति चेदार्धधातुकत्वात्प्रसिद्धम्, छान्दसो यङ्लुक्, तत्र 'छन्दस्युभयथा' इत्यार्धधातुकत्वादेव न भविष्यति । तदेवं यङ्लुकश्छान्दसत्वमभ्युपगम्य हुस्नुग्रहणं प्रत्याख्यातं वार्तिककारेण । स मन्यते—चकारेणात्र 'बहुलं छन्दसि' इति सर्वमनुवर्तिष्यते, तेनाचि प्रत्यये परतः छन्दसि भाषायां यङो लुग् भवतीत्येकं वाक्यम्, छन्दसि बहुलमनैमित्तिको लुगिति द्वितीयम्, प्रसिद्धश्च तथा छान्दसो यङ्लुगिति । प्रयोगश्च चिरन्तनः पद्ये गद्ये च काव्याख्यायिकादौ विकटपदोपन्यासप्रधानैरपि कविभिर्न कृतो दृश्यते ।

भाष्यकारस्तु 'हुस्नुवोरिति वक्ष्यन्ति, एवं तद्वर्तज्ज्ञापयति—भाषायामपि यङ्लुक्' इति, तेन चेचिदीति, चेच्छिदीति, योयवीतीत्यादि सिद्धं भवति । वृत्तिकारस्तु मन्यते—'यदि ज्ञापकेनापि तावद्भाषायामपि यङ्लुकः प्रयोगो भवति, हतैवमत्रैव छन्दोग्रहणं मानुवृत्तम् ! प्रयोगस्तु ज्ञापकाश्रयेणैव यथाभिधानं व्यवस्थास्यते' इति, अतो न भाष्यवार्तिकविरोधो वृत्तेः शङ्कनीयः ॥

जुहोत्यादिभ्यः श्लुः ॥ शबनुवर्तते, न यङिति । श्लाविति द्विर्वचनविधानात् । यङनुवृत्तो हि श्लुना तत्र लुप्तेऽपि 'सन्त्यङोः' इति षष्ठ्याश्रयणाद् द्विर्वचनसिद्धेर-

न्यासः

ज्ञापकम्—सर्वे धातवः पचाद्यन्तःपातिन इति । लोलुव इति । 'धातोरेकाचो हलादेः क्रियासमभिहारे' इति यङ्, द्विर्वचनम् 'सन्त्यङोः' इत्यनेन, 'गुणो यङ्लुकोः' इति गुणः । लोलू य इति स्थिते पचाद्यच्, यङो लुक्, 'न धातुलोप' इत्यादिना गुणप्रतिषेधः । 'अचि श्रुधातु' इत्यादिनोवङ् । सनीसंसः । दनीध्वंस इति । 'सन्त्यु ध्वन्सु अवसंसने', पूर्ववद् यङादिकार्यम् । 'न लुमताङ्गस्य' इति प्रतिषेधात् प्रत्ययलक्षणेन 'अनिदिताम्' इत्यादिनाऽनुनासिकलोपो न भवति । 'नीग्वञ्चु' इत्यादिनाभ्यासस्य नीगागमः । लालपीत, वावदीतोति । लपेर्वदेश्च 'दीर्घोऽङ्कितः' इत्यभ्यासस्य दीर्घः । 'यङो वा' इतीट् ॥

जुहोत्यादिभ्यः श्लुः ॥ शबनुवर्तते, न यङिति । शप एव स्वरितत्वप्रतिज्ञानात् । जुहोतीति । 'श्लो' इति द्विर्वचनम् । बिमतीति । 'उरत्' इत्यत्त्वम् । रपरत्वम् ।



लुकि प्रकृते श्लुविधानं द्विवचनार्थम् । जुहोति । बिभर्ति । नेनेक्ति ॥

बहुलं छन्दसि ॥ ७६ ॥

छन्दसि विषये बहुलं शपः श्लुर्भवति । यत्रोक्तं तत्र न भवति, अन्यत्रापि भवति । जुहोत्यादिभ्यस्तावन्न भवति—दाति प्रियाणि, धाति प्रियाणि । अन्येभ्यश्च भवति—पूर्णां विवष्टि । जनिमा विभक्ति ॥

गातिस्थाघुपाभूम्यः सिचः परस्मैपदेषु ॥ ७७ ॥

लुगनुवर्त्तते, न श्लुः । गाति, स्था, घु, पा, भू—इत्येतेभ्यः परस्य सिचो लुम्भवति परस्मैपदेषु परतः । अगात् । अस्थात् । घु—अदात्, अधात् । अपात् । अभूत् ॥

\* गापोग्रहणे इण्पिबत्योर्ग्रहणम् \* । गायतेः पातेश्च न भवति—

पदमञ्जरी

नर्थकं तत्स्यात् । बिभर्तीति । 'भृजामित्' इत्यभ्यासस्येत्त्वम् । नेनेक्तीति । 'णिजिर् शौचपोषणयोः', 'णिजां त्रयाणां गुणः श्लौ' ॥

गातिस्थाघुपाभूम्यः सिचः परस्मैपदेषु ॥ अभूदिति । 'भूसुवोस्तिङि' इति गुणप्रतिषेधः । लुगनुवर्त्तते, न श्लुरिति । व्याख्यानात् ।

इण्पिबत्योर्ग्रहणमिति । इणादेशो गा इणित्युक्तः, तत्र गातीत्यादाविकस्येणो

न्यासः

'भृजामित्' इतीत्त्वम् । नेनेक्तीति । 'णिजिर् शौचपोषणयोः', 'निजां त्रयाणां गुणः', 'श्लौ' इति द्विवचनम् ॥

बहुलं छन्दसि ॥ दाति धातीति । ददातिदधात्योः पूर्वसूत्रेण श्लौ प्राप्ते बहुलं प्रतिषिध्यते । शपो लुक् । विवष्टीति । 'वश कान्तौ', अदादित्वाच्छपो लुकि प्राप्ते श्लुः, 'श्लौ' इति द्विवचनम्, 'भृजामित्' इत्यनुवर्तमाने 'बहुलं छन्दसि' इतीत्त्वम्, ब्रश्चादिसूत्रेण षत्वम् । 'ष्टुगा ष्टुः' इति ष्टुत्वम् । विभक्तीति । 'भज सेवायाम्', भौवादिकः, शपः श्लुः, पूर्ववदित्त्वम्, 'चोः कुः' इति कुत्वम् । विवक्तीति क्वचित् पाठः । स च 'वच भाषणे' इत्येतस्यादादिकस्य वेदितव्यः ॥

गातिस्थाघुपाभूम्यः सिचः परस्मैपदेषु ॥ अगादिति । 'इणो गा छुङि' इति गादेशः । अपादिति । 'पा पाने' । अभूदिति । 'भूसुवोस्तिङि' इति गुणप्रतिषेधः ।

गापोर्ग्रहणे इण्पिबत्योर्ग्रहणमिति । इणादेशस्य ग्रहणं तावद् गातीत्यत एव क्षिपा निर्देशाद् विज्ञायते । क्षिपा हि विकरणश्चन्य एवमर्थो निर्देशः क्रियते—लुग्विकरणस्यैव ग्रहणं यथा स्यादिति; अन्यथा हि यदि गायतेर्ग्रहणमिष्टं स्यात् तदा



अगासीन्नटः । अपासीन्नृपः ।

परस्मैपदेष्विति किम् ? अगासातां ग्रामौ देवदत्तेन ॥

विभाषा घ्राघेट्शाच्छासः ॥ ७८ ॥

घ्रा, घेट्, शा, छा, सा—इत्येतेभ्य उत्तरस्य सिचः परस्मैपदेषु विभाषा लुग्भवति । घेटः पूर्वेण प्राप्ते विभाषार्थं वचनम्, परिशिष्टा-

पदमञ्जरी

य आदेशस्तदनुकरणो गा तिपि शब्लुका निर्दिष्टः, स्थानिवद्भावात्प्रकृतिवदनुकरणं भवतीति च । तेन 'गामादाग्रहणेष्वविशेषः' इति लाक्षणिकस्यापि गारूपस्य यद्यपि ग्रहणं प्राप्तम्, तथापि गातीति-निर्देशादेव तस्य निवृत्तिः । तथा 'लुग्विकरणालुग्विकरणयोरलुग्विकरणस्यैव ग्रहणम्' इति पिबतेरेव ग्रहणम् । अगासीत्, अपासीदिति । 'कै गै रै शब्दे' 'पा रक्षणे' 'यमरमनमातां सकच' इति सगागमः, सिचश्चेट्, 'अस्तिसिचोऽपृक्ते' इतीट्, 'इट ईटि' । 'पै ओवै शोषणे' इत्यस्य लाक्षणिकं पारूपमिति ग्रहणाभावः ।

अगासातामिति । कर्मण्यात्मनेपदम्, आताम् ॥

विभाषा घ्राघेट्शाच्छासः ॥ घेटः सानुबन्धकस्य निर्देश आत्वपरिहारार्थः । 'घा' इत्युच्यमाने प्रतिपदोक्तत्वाद्वाज्र एव ग्रहणं स्यात् । ननु सत्यप्यनुबन्धो-

न्यासः

गा इत्येवं ब्रूयात् । एवं तर्हि 'गामादाग्रहणेष्वविशेषः' इत्युभयोरपि ग्रहणं भविष्यति, किं शितपा निर्देशेन ? तस्मादयमेव शितपा निर्देशो ज्ञापयति—इणादेशस्यैवेदं ग्रहणम्, न गायतेरिति । पाग्रहणे पिबतेरेव ग्रहणमित्येतदपि 'लुग्विकरणालुग्विकरणयो-रलुग्विकरणस्यैव ग्रहणम्' इत्यनया परिभाषया विज्ञायते । अगासीदिति । 'कै गै शब्दे', 'यमरमनमातां सकच' इति सगागमः । सिच्, इट् च । 'अस्तिसिचोऽपृक्ते' इतीट् । 'इट ईटि' इति सिचो लोपः । अपासीदिति । 'पा रक्षणे', पूर्ववत् सगादि-कार्यम् ।

अगासातामिति । कर्मण्यात्मनेपदम् । आताम् । किमर्थं पुनः सिचो लुगुच्यते, न लेरित्येवोच्येत ? अत्राप्ययमर्थः सम्पाद्यते, उत्तरसूत्रे लिग्रहणं न कर्तव्यं भवति ? नैतदस्ति; इह लेर्हि लुकि विज्ञायमाने मा हि गातामिति 'आदिः सिचोऽन्यतरस्याम्' इत्यादिः स्वरो न सिद्धयेत्, स पुनरुदात्तः । अगुरित्यत्राप्यात् इति 'सिजभ्यस्तवि-दिभ्यश्च' इति शैर्लुग्भावो न सिद्धयति । तस्मात् सिच एव लुग्वक्तव्यः ॥

विभाषा घ्राघेट्शाच्छासः ॥ 'घ्रा गन्धोपादाने', 'घेट् पाने', 'शो तनूकरणे', 'छो छेदने', 'षोऽन्तकर्मणि' । घेटः पूर्वेण नित्ये प्राप्त इति । ध्रुसंज्ञकत्वात् ।



नामप्राप्ते । अघ्रात्, अघ्रासीत् । अधात्, अधासीत् । अशात्, अशासीत् । अच्छात्, अच्छासीत् । असात्, असासीत् । परस्मै-पदेष्वित्येव-अघ्रासातां सुमनसौ देवदत्तेन ॥

तनादिभ्यस्तथासोः ॥ ७९ ॥

तनादिभ्य उत्तरस्य सिचस्तथासोः परतो विभाषा लुग्भवति । अतत, अतथाः । अतनिष्ट, अतनिष्ठाः । असात, असाथाः । असनिष्ट, असनिष्ठाः । 'जनसनखनाम्' इत्यात्वम् । थासा साहचर्यादात्मने-पदस्य तशब्दस्य ग्रहणम्, परस्मैपदे न भवति-अतनिष्ट यूयम् ॥

मन्त्रे घसह्वरणशवृदहाद्वृचकृगमिजनिभ्यो लेः ॥ ८० ॥

पदमञ्जरी

च्चारणेऽनुबन्धानामनेकान्तत्वात् 'नानुबन्धकृतमनेजन्तत्वम्' इत्युदीचां माङ् इति-वदात्त्वं प्राप्नोति ? सत्यम्; अयमेव निर्देशो ज्ञापयति-सानुबन्धानुकरणे नावश्यकमात्त्वमिति । तेन सूत्राद्बहिरपि वेगः, घेटः, दैप इत्यादि प्रयोगोपपत्तिः । अघ्रा-सातामिति । कर्मण्यात्मनेपदम्, आताम् । सुमनसाविति । 'स्त्रियः सुमनसः पुष्पम्' इत्यमरसिंहः, 'अप्सुमनस्समासिकतावर्षाणां बहुत्वं च' इति पाणिनीयं सूत्रम् । तद्बहुत्वं प्रायिकं मन्यते, 'एका च सिकता तैलदाने समर्था' इति भाष्ये प्रयोगात् ॥

तनादिभ्यस्तथासोः ॥ उदाहरणेषु स्वरितेत्त्वादात्मनेपदम् । थासा साह-चर्यादिति । यद्यपि तावदयं तशब्दो दृष्टापचारः-अस्त्यात्मनेपदमस्ति च परस्मै-पदम्, अस्ति चैकवचनमस्ति च बहुवचनम् । अयं तु खलु थाःशब्दोऽदृष्टापचार आत्मनेपदमेकवचनं च, तस्यास्य कोऽन्यः सहायो भवितुमर्हति, अन्यदत आत्मने-पदादेकवचनाच्चेति भावः । आत्मनेपदस्येति । उपलक्षणमेतत् । एकवचनस्येत्यपि द्रष्टव्यम् ॥

मन्त्रे घसह्वरणशवृदहाद्वृचकृगमिजनिभ्यो लेः ॥ च्लेरेवात्र ग्रहणमिष्यते, न

न्यासः

अलुक्पक्षे पूर्ववत् सगादिकार्यम् । घेटः सानुबन्धकस्य निर्देशो धाञ्परीहारार्थः । यदि कृतात्त्वो निर्दिश्येत तदा धाञोऽपि ग्रहणं स्यात् । अघ्रासातामिति । कर्मण्या-त्मनेपदम् ॥

तनादिभ्यस्तथासोः ॥ अततेति । 'स्वरितञितः' इत्यात्मनेपदम् । 'अनुदात्तोपदेश' इत्यादिनाऽनुनासिकलोपः । अतनिष्ट यूयमिति । मध्यमपुरुषबहुवचनान्तमेतत् ।

मन्त्रे घसह्वरणशवृदहाद्वृचकृगमिजनिभ्यो लेः ॥ सिच इत्यनुवर्त्तमाने पुनर्लिङ्ग्रहणम्

काशि० २ : २१



मन्त्रविषये घस, ह्वर, णश, वृ, दह, आत्, वृच्, कृ, गमि, जनि—इत्येतेभ्य उत्तरस्य लेङ्गभवति । घस—अक्षन्नमीमदन्त पितरः । ह्वरेति ह्वृकौटिल्ये—मा ह्वमित्रस्य त्वम् । नेश—प्राणङ्मर्त्यस्य । 'वृ' इति वृङ्वृजोः सामान्येन ग्रहणम्—सुरुचो वेन आवः । दह—मान आधक् । आदिति आकारान्तग्रहणम्—प्रा पूरणे । आप्राद् द्यावापृथिवी अन्तरिक्षम् । वृञ्—मा नो अस्मिन्महाधने परावक् । कृ—अक्रन्

## पदमञ्जरी

लिङादीनाम्, तदर्थं 'सिचः' इत्यनुवर्तयन्ति—सिचो यो लिः स्थानिभूतस्तस्येति व्याचक्षते । सिचि प्रकृते लिग्रहणम् 'आदिः सिचोऽन्यतरस्याम्' इत्यादिसिच्कार्यं मा भूदिति । पूर्वत्र हि मा हि दातामिति सिचस्वरो भवत्येव । ह्वरेति विहितगुणस्यानुकरणम्, अकारश्चागन्तुक उच्चारणार्थः । अक्षन्निति । 'लुङ्सनोर्घस्तृ', 'गमहन्' इत्युपधालोपः, 'शासिवसि' इति षत्वम् । प्राणङिति । ब्रश्चादिना षत्वे जश्त्वचत्वे । प्राणगिति पाठे 'नशेर्वा' इति कुत्वम् । आप्रादिति । 'प्रा पूर्त्तो' आङ्-

## न्यासः

1

'आदिः सिचोऽन्यतरस्याम्' इत्यादेः सिच्कार्यस्य निवृत्त्यर्थम्, उत्तरार्थञ्च । अक्षन्निति । 'अद भक्षणे', 'लुङ्', 'लुङ्सनोर्घस्तृ' इति घस्लादेशः । ततः 'च्लि लुङि' इति च्लिः, तस्यानेन लुक्, शेरन्तादेशः, 'इतश्च' इतीकारलोपः, 'संयोगान्तस्य' इति तकारलोपः, 'गमहन्' इत्यादिनोपधालोपः, 'शासिवसिघसीनाञ्च' इति षत्वम्, 'शलां जश् शशि' इति जश्त्वम्, 'खरि च' इति चर्त्वम् । ह्वरेत्यागन्तुकेनाकारेण निर्देशः । मा ह्वरिति । लुङ्, तिङ्गुणरपरत्वानि, हल्ङ्थादिलोपः, 'न माङ्योगे' इत्याङागमाभावः । प्राणङिति । 'णश अदर्शने', पूर्ववल्लुङादिकार्यम्, ब्रश्चादिसूत्रेण षत्वम्, 'शलां जशोऽन्ते' इति जश्त्वम्—प्रकारस्य ङकारः, तस्य 'वावसाने' इति चर्त्वं टकारः, 'उपसर्गादसमासेऽपि' इति णत्वम् । क्वचित् प्राणगित पाठः । तत्र 'किन्प्रत्ययस्य कुः' इत्यतः कुरित्यनुवर्तमाने 'नशेर्वा' इति कुत्वम् । आवरिति । वृजस्तिप्, गुणो रपरत्वम्, हल्ङ्थादिना सिपो लोपः । धगिति । 'दह भस्मीकरणे', सिप्, हल्ङ्थादिना सिपो लोपः । 'दादेर्धातोर्घः' इति हस्य घः । 'एकाचो बशो भष्' इत्यादिना दकारस्य धकारः, धकारस्य जश्त्वम्—गकारः, तस्य चर्त्वम्—ककारः, अङागमस्य 'बहुलं छन्दस्यमाङ्योगेऽपि' इति निषेधः । आप्रादिति । 'प्रा पूरणे' इत्यस्मात् तिप् । परावर्गिति । वृजेस्तिप्, लघूपधगुणः, हल्ङ्थादिना लोपः । 'शात्स्य' इति नियमात् संयोगान्तलोपाभावः । जकारस्य पूर्ववत् कुत्वं गकारः, तस्य चर्त्वं ककारः । अक्षन्निति । कृजो शेरन्तादेशः, संयोगान्तलोपः, यणादेशः । प्रगमन्निति । गमेर्ज्ञेः पूर्वव-



कर्म कर्मकृतः । गमि-अम्मन् । जनि-अज्ञत वा अस्य दन्ताः ।  
ब्राह्मणे प्रयोगोऽयम् । मन्त्रग्रहणं तु छन्दस उपलक्षणार्थम् ॥

° आमः ॥ ८१ ॥

आमः परस्य लेर्लुग् भवति । ईहांचक्रे । ऊहांचक्रे । ईक्षांचक्रे ॥

पदमञ्जरी

पूर्वः । अज्ञतेति । 'जनी प्रादुर्भावे', अनुदात्तेत् । बहुवचनस्य 'आत्मनेपदेष्वनतः' इत्यदादेशः, पूर्ववदुपधालोपः, श्चुत्वम् । ब्राह्मणे प्रयोगोऽयमिति । मन्त्रव्यतिरिक्तो वेदभागः= ब्राह्मणम् । यथाह भगवाञ्जैमिनिः--'यच्चोदकेषु मन्त्राख्या इति मन्त्रलक्षणान्तरम्, शेषे ब्राह्मणशब्दः' इति । बह्वृचानां हरिश्चन्द्रब्राह्मणे हरिश्चन्द्रं प्रति वरुणस्यैतद्वाक्यम्--अज्ञत वा अस्य दन्ता इति । कथं पुनर्मन्त्रग्रहणे ब्राह्मण-ग्रहणं भवति ? तत्राह-मन्त्रग्रहणन्त्विति । मन्त्रस्य छन्दोरूपत्वात्तेन तदुपलक्ष्यते । बाहुल्येन तु मन्त्रे दर्शानामन्त्रग्रहणं कृतम् ॥

आमः ॥ आम उत्तरस्य लेर्लुग्भवतीति । यद्यपि सिचा लिर्विशेषितः, तथापीह लेरित्येवानुवर्तत इति भावः । विदामक्रन्विदाङ्कुर्वन्त्वित्यत्र लुङ्लोटोर्निपातना-ल्लुग्भवति । तरबादीनां चामन्तादनुत्पत्तिरेव, तस्यानभिव्यक्तपदार्थत्वात् । अयं च लुगनाप्राप्तेषु तिबादिषु विधीयमानत्वाद्वादेशानामपवादः । तेनामन्तस्या-तिङन्तत्वाच्चक्षुः कामम्, याजयाञ्चकारेत्यत्र 'तिङ्ङतिङः' इति, तस्य चानि-घातः, तस्माच्च निघातः सिद्धो भवति । कथमामन्तस्य पदत्वम् ? सुबन्तत्वात् । लकारस्य कृत्वात्प्रातिपदिकत्वम् । तिङ्भाविनो हि लकारस्यातिङिति प्रतिषेधः, न चायं तिङ्भावी । सुपः श्रवणं कस्मान्न भवति ? आमः स्वरादिषु पाठादव्य-यत्वात् । तद्धितेनामा साहचर्येऽपि तद्धित एव न गृह्यते, अपि तु व्याप्तेरतद्धितोऽपि ।

न्यासः

दन्तादेशः । 'गमहन' इत्युपधालोपः । अज्ञतेति । जनेर्ज्ञस्य 'आत्मनेपदेष्वनतः' इत्य-दादेशः, पूर्ववदुपधालोपः, 'स्तोः श्रुना श्रुः' इति श्रुत्वम् । कचिद् अज्ञञिति पाठः । तत्र क्षिः, ततः परस्मैपदं विधेयम् । ब्राह्मणे प्रयोगोऽयमिति । योऽयमनन्तरं मन्त्रे जनेरुक्तः स ब्राह्मणो मन्त्रव्याख्यानग्रन्थः । मन्त्रे जनेर्लुक् च दृश्यत इति तद्विषयमुदाहरणं नोपन्यस्तम् । यदि तर्ह्यमन्त्रे लुग् भवति मन्त्रग्रहणं किमर्थमित्याह-मन्त्रग्रहणमित्यादि ॥

आमः ॥ ईहाञ्चक्रे इति । 'ईह चेष्टायाम्' लिट्, 'इजादेश्च' इत्यादिनाऽऽम् । तस्य कृत्वे मकारान्तस्य कृदन्तत्वात् प्रातिपदिकसंज्ञा, सुः, आमः स्वरादिपाठादव्य-यत्वम्, 'अव्ययादाप्सुपः' इति सुलोपः, 'कृञ्च' इत्यादिना लिट्परस्य कृञोऽनुप्रयोगः, 'आम्प्रत्ययवद्' इत्यादिनाऽऽत्मनेपदम्, तत एशादेशः, द्विवचनम्, अभ्यासकार्यम् ।



अव्ययादाप्सुपः ॥ ८२ ॥

अव्ययादुत्तरस्यापः सुपश्च लुग्भवति । तत्र शालायाम् । यत्र शालायाम् । सुपः खत्वपि—कृत्वा । हत्वा ॥<sup>१</sup>

पदमञ्जरी

नञा तु समासप्रसङ्गः, न कारयां न हारयां 'नञ्' सुबन्तेन समस्यत इति समासः प्राप्नोति ? नैष दोषः; अभिव्यक्तपदार्थेन हि याजयाञ्चकारेति नञः सामर्थ्यम्, न त्वनभिव्यक्तपदार्थेनामन्तमात्रेण । आमन्तेभ्यो णल्ः प्रतिषेधः—शशाम, तताम; वृद्धौ कृतायां स्थानिवद्भावेन णलो लिग्रहणेन ग्रहणे लुक् प्राप्नोति ? अर्थवद्-ग्रहणात्सिद्धम् । अर्थवत् आमन्तस्य ग्रहणम्, न चैषोऽर्थवान् । एवमपि 'अम गत्यादिषु', तिपो णल्, आम—अत्र प्राप्नोति, अर्थवत्त्वात् ? 'लक्षणप्रतिपदोक्तयोः प्रतिपदोक्तस्यैव ग्रहणम्' इति अत्र न भविष्यति ॥

अव्ययादाप्सुपः ॥ तत्र शालायामिति । शालाशब्दसन्निधौ स्त्रीत्वयुक्तद्वयगत-कारकशक्त्यभिधानात्तस्यामितिवत्तत्रेत्यत्रापि यदि स्त्रीप्रत्ययः स्यात्पदादेव स्त्रीत्वं प्रतीयेतेति व्यामोहनिवृत्त्यर्थं टापो लुग्वक्तव्यः, यथा—षट्सञ्ज्ञकेभ्यः प्रतिषेध इति भावः । वार्तिककारस्तथाह—'अव्ययादापो लुग्वचनानर्थक्यं लिङ्गाभावात्' इति । कृत्वा, हत्वेति । यदा 'बहुषु बहुवचनम्' इत्यादेः स्वादिविधिव्ययनेक-वाक्यता, तदा निस्सङ्ख्येभ्यो निष्कारकेभ्यश्चाव्ययेभ्योऽस्मादेव लुग्विधानाद्विज्ञा-त्स्वादयो भवन्ति, भिन्नवाक्यतायामपि नियमपक्षे तुल्यजातीयस्य नियमेन व्यावृत्तिः—बहुष्वेव बहुवचनं न द्वयोरेकस्मिन्, द्वयोरेव द्विवचनं नैकस्मिन् न्यासः

आमो मकारस्यानुस्वारः, 'अनुस्वारस्य ययि परसवर्णः' । अथेह कस्मान्न भवति—जगाम, शशामेति ? अर्थवदामो ग्रहणाद्, अस्य चानर्थकत्वात् । प्रत्ययस्त्वनिर्दिष्टार्थाः प्रत्ययाः स्वार्थे भवन्तीत्यर्थवान् । इह तर्हि कस्मान्न भवत्यम रोग इति—आमेति ? 'लक्षणप्रतिपदोक्तयोः प्रतिपदोक्तस्यैव ग्रहणम्', अस्य तु लाक्षणिकत्वात् ॥

अव्ययादाप्सुपः ॥ तत्र शालायामिति । तच्छब्दात् सप्तम्यास्त्रल् । तस्य 'प्राग् दिशो विभक्तिः' इति विभक्तिसंज्ञा, त्यदाद्यत्वम्, टाप्, 'तसिलादिष्वाकृत्वमुचः' इति पुंवद्भावः । 'तद्धितश्चासर्वविभक्तिः' इति त्रलोऽव्ययत्वम्, तत् उत्पन्नस्य टापो लुक् । केन पुनरव्ययाद्वाबुत्पद्यते ? अजाद्यतष्टाविति चेत्, न; स्त्रियां टापो विधानात्, अव्ययस्य चालिङ्गत्वात् । तस्मादव्ययाद्वापः सम्भव एव नास्तीत्यव्ययादपार्थक्यं टापो लुग्वचनम् ? नापार्थक्यम्; 'स्त्रियाम्' इति गुणिप्रधाननिर्देशः—स्त्रीत्ववति पदार्थे टाबा-दय इति । स्त्रीत्ववति च तस्यां शालायामित्येतस्मिन् पदार्थे तत्रेत्येतदव्ययं वर्तते । यद्यपि वाक्यार्थोऽत्र स्त्रीत्वम्; तथापि वाक्यार्थतयैव तस्य स्त्रीप्रत्ययो द्योत्यते, सति च स्त्रीप्रत्यये पदार्थ एव स्त्रीत्वं भवति, ततश्चापो लुग् वक्तव्यः । कृत्वा, हत्वेति



नाव्ययीभावादतोऽम्त्वपञ्चम्याः ॥ ८३ ॥

पूर्वेण लुक् प्राप्तः प्रतिषिध्यते । अदन्तादव्ययीभावादुत्तरस्य सुपो न लुम्भवति, अमादेशस्तु तस्य सुपो भवत्यपञ्चम्याः । एतस्मिन्

पदमञ्जरी

बहुषु, एकस्मिन्नेवैकवचनं न द्वयोर्न बहुषु, इत्यव्ययेभ्यः स्वादीनां सम्भवः । त्रिकपक्षे तु यत्र सङ्ख्या सम्भवति तत्रैव सा वाच्यत्वेन विधीयते, अव्ययेभ्यस्तु निःसङ्ख्येभ्यः सामान्यविहिताः स्वादयो विद्यन्त एवेति सर्वथाव्ययेभ्यः सुबुत्पत्तिरेषितव्या—प्रत्ययलक्षणेन पदसञ्ज्ञा यथा स्यादिति । सुबिति च सप्तमीबहुवचनस्य पकारेण प्रत्याहारः, न कृपः, आपः पृथगुपादानात् ॥

नाव्ययीभावादतोऽम्त्वपञ्चम्याः ॥ किमर्थः प्रतिषेधः ? पूर्वसूत्रेण लुङ् मा भूदिति । अमत्र विधीयते, स नाप्राप्ते लुकारभ्यमाणस्तस्य बाधको भविष्यति, यत्र तर्हि प्रतिषिध्यते, पञ्चम्यास्तत्र लुक् प्राप्नोति । प्रतिषेधे तु सति तत्सामर्थ्याद् द्वे वाक्ये भवतः—नाव्ययीभावादित्येकम्, अम्त्वपञ्चम्या इति द्वितीयम् । अत्र चात इत्यपेक्षते । तत्रापञ्चम्या इत्यनेनानन्तरस्य विधिर्वा भवति प्रतिषेधो वेति पञ्चम्या आदेशः प्रतिषिद्धयते, न पूर्ववाक्यविहितः प्रतिषेधः । इममेवार्थं तुशब्देन न्यासः

‘क्त्वातोऽसुन्कसुनः’ इति क्त्वाप्रत्ययस्याव्ययत्वम्, तत उत्पन्नस्य सुपो लुक् । केन पुनरव्ययात् सुबुत्पत्तिः ? स्वादिसूत्रेणेति चेत्, न; तत्र ‘बहुषु बहुवचनम्’ इत्यादिना शास्त्रान्तरेण संख्याविशेषेषु स्वादीनां नियतत्वाद्, अव्यानाञ्चासंख्यत्वात् । स्यादेतत्—यत्र संख्यास्ति तत्र ‘बहुषु बहुवचनम्’ इत्येवमादिना स्वादिनियमः कृतः, अव्ययेभ्यस्तु निःसङ्ख्येभ्य सामान्यविहिताः स्वादयो विद्यन्त एवेति ? वार्त्तमेतत् ; स्वादिसूत्रेण हि ‘बहुषु बहुवचनम्’ इत्यादिना शास्त्रान्तरेणैकवाक्यतायां स्वादीनां विधानात् । तथा हि—तत्रोक्तं संख्याकर्मादयश्च स्वादीनामर्थाः शास्त्रान्तरेण विहिताः, तेन सहास्यैकवाक्यतेति । एकवाक्यतायाञ्च कुतः स्वादीनां सामान्येन विधानम् । न ह्यपरं लक्षणमस्ति येन स्वादयः सामान्येन विहिताः । एवं तर्ह्येतदेवाव्ययादुत्पन्नस्य सुपो लुग्वचनं ज्ञापकम्—भवन्त्यव्ययात् स्वादय इति । न ह्यनुत्पन्नस्य लुगुपपद्यते । एतदेव ज्ञापकं हृदि कृत्वोक्तम्—‘अव्ययेभ्यस्तु निःसङ्ख्येभ्यः सामान्यविहिताः स्वादयो विद्यन्त एव’ इति ॥

नाव्ययीभावादतोऽम् त्वपञ्चम्याः ॥ एतस्मिन् प्रतिषिद्धे पञ्चम्या श्रवणमेव भवतीति । कथम् ? इह द्वयोरर्थयोर्विधानात्, विधायके च वाक्ये द्वे एव । तत्र ‘नाव्ययीभावादतः’ इत्येतत् प्रतिषेधस्य विधायकमेकं वाक्यम् । ‘अम् त्वपञ्चम्याः’ इत्येतदमो विधायकं द्वितीयं वाक्यम्, तत्र चात इत्येतदपेक्षते । अतएव वृत्तौ



प्रतिषिद्धे पञ्चम्याः श्रवणमेव भवति । उपकुम्भं तिष्ठति । उपकुम्भं पश्य । उपमणिकं तिष्ठति । उपमणिकं पश्य ।

अत इति किम् ? अधिल्लि । अधिकुमारि । अपञ्चम्या इति किम् ? उपकुम्भादानय ॥

तृतीयासप्तम्योर्बहुलम् ॥ ८४ ॥

पूर्वेण नित्यमम्भावे प्राप्ते वचनमिदम् । तृतीयासप्तम्योर्विभक्त्योर्बहुलमम्भावो भवति, अव्ययीभावे । उपकुम्भेन कृतम्, उपकुम्भं कृतम् । उपकुम्भे निधेहि, उपकुम्भं निधेहि ।

पदमञ्जरी

द्योतयति—अविशेषेण प्रतिषेधः अस्त्वपञ्चम्या इति, तदेतदुक्तम्—तस्मिन्प्रतिषिद्धे पञ्चम्याः श्रवणमेव भवतीति । वाक्यभेदस्तु वृत्तावेव स्पष्टः । उपकुम्भादिति । समीपभूतात्कुम्भादित्यर्थः । कुम्भस्य समीपादित्यपरे । उन्मत्तगङ्गादिरन्यपदार्थ-प्रधानः सत्त्ववाच्यव्ययीभावः क्रियासम्बन्धसद्भावादपादानत्वात्पञ्चम्या मुख्यमुदाहरणम् ॥

तृतीयासप्तम्योर्बहुलम् ॥ सुमद्रमिति । मद्राणां समृद्धिरित्यव्ययीभावः, ततः

न्यासः

वाक्यद्वयमुपन्यस्तम्—‘अदन्तादव्ययीभावादुत्तरस्य सुपो न लुग् भवति’ इत्येकं वाक्यम्, ‘अमादेशस्तु तस्य भवत्यपञ्चम्याः’ इति द्वितीयम् । तत्रापञ्चम्या इत्यनेन ‘अनन्तरस्य विधिर्वा भवति प्रतिषेधो वा’ इति पञ्चम्या अमादेश एव प्रतिषिध्यते, न त्वलुक् पूर्ववाक्येन विहितः । अत एवालुकि सति पञ्चम्याः श्रवणमेव भवति । एकवाक्य-तायां हि सत्यां कार्यद्वयस्यैकया पाठप्रवृत्त्या विधीयमानत्वात् कार्यद्वयस्यापञ्चम्या इति प्रतिषेधः स्यात् । पञ्चमीं वर्जयित्वैतत् कार्यद्वयं वेदितव्यम् । वाक्यभेदे त्वपञ्चम्या इत्येतत् प्रत्यासन्नममादेशमपेक्षते, न तु वाक्यान्तरविहितमलुक् । तेनापञ्चम्या इत्यनेन सम्बध्यमानः सामान्येन विधीयमानः सन्नलुक् पञ्चमीमप्यवगाहते; तस्मात् पञ्चम्याः श्रवणमेव युक्तम् । तुशब्देनाप्ययमर्थो लभ्यते ।

ननु च क्रियायाः कारकाणि भवन्ति, पूर्वपदार्थप्रधानश्चाव्ययीभाव उक्तः, पूर्वपदार्थस्य चासत्त्वभूतत्वात् क्रियामन्तरेण सम्बन्धाभावादपादानादिभावो नास्ति, तत् कुतोऽव्ययीभावात् पञ्चम्यादयो विभक्तयो भवेयुः ? नैतदस्ति; पूर्वपदार्थप्राधान्येऽपि गुणभूतोत्तरपदार्थापेक्षः क्रियायोग उपपद्यते, यथा—पञ्चपूलीमानयेति । तत्र भावप्राधान्येऽपि गुणभूतद्रव्यापेक्षः क्रियासम्बन्धः ॥

तृतीयासप्तम्योर्बहुलम् ॥ सुमद्रमिति । ‘अव्ययं विभक्ति’ इत्यादिना समृद्धाव्ययी-



\* सप्तम्या ऋद्धिनदीसमाससंख्यावयवेभ्यो नित्यमिति  
वक्तव्यम् \* । सुमद्रम् । सुमगधम् । उन्मत्तगङ्गम् । लोहितगङ्गम् ।  
एकविंशतिभारद्वाजम् । बहुलवचनात्सिद्धम् ॥

लुटः प्रथमस्य डारौरसः ॥ ८५ ॥

लुडादेशस्य प्रथमपुरुषस्य परस्मैपदस्यात्मनेपदस्य च यथाक्रमं  
पदमञ्जरी

सप्तमी, तस्या नित्यमम्भावः । एकविंशतिभारद्वाजमिति । एकविंशतिभरद्वाजा  
वंश्या इति 'सङ्ख्या वंश्येन' इति समासः । तत्र वर्तिपदार्थानां स्वार्थोपसर्ज-  
नार्थान्तराभिधायित्वाद्भारद्वाजशब्द एकत्वविशष्टार्थान्तरे सङ्क्रान्त इत्यत्रो  
लुगभावः । नेति वयम्, गर्गाणां कुलं गर्गकुलमित्यादावपि प्रसङ्गात् । तस्माद्  
भाष्यकारप्रयोगादत्र लुगभावः ॥

लुटः प्रथमस्य डारौरसः ॥ परस्मैपदस्यात्मनेपदस्य चेति । यद्येवं परस्मैपदे  
त्रयः प्रथमपुरुषसंज्ञकास्तिबादयः, आत्मनेपदेष्वपि त्रयस्तादय इति षट् स्थानिन-  
श्च्य आदेशा इति वैषम्यात्संख्यातानुदेशो न प्राप्नोति । मा भूत्संख्यातानुदेशः,  
आन्तर्यतो व्यवस्था भविष्यति ? अर्थतश्चान्तर्यम्, एकार्थस्यैकार्थो द्व्यर्थस्य द्व्यर्थो  
बह्वर्थस्य बह्वर्थः । कथं पुनर्डादीनामेकार्थाध्यवसायः, यावता यस्तिपः स्थाने स  
एकार्थः, यस्तस्स्थाने स द्व्यर्थः, यो भेः स्थाने स बह्वर्थः ? नेत्याहुः, प्रयोगदर्शनाद-  
प्येकार्थादिकमध्यवसातुं शक्यम् । अथ वाऽऽदेशा अपि षडेव निर्दिश्यन्ते, कथम् ?  
एकशेषनिदेशात्, डारौरसश्च डारौरसश्चेति कृतद्वन्द्वानामेकशेषः । यदि तु डा  
च डा च डा, रो च रो च रो, रस् च रस् च रस्, डा च रो च रस् च डारौरस  
इति कृतैकशेषणां द्वन्द्वः स्यात् ? अनिष्टः संख्यातानुदेशः प्राप्नोति तिस्रोर्डा,  
न्यासः

भावः । उन्मत्तगङ्गमिति । 'अन्यपदार्थे च संज्ञायाम्' इत्यनेन । एकविंशतिभारद्वाज-  
मिति । 'संख्या वंश्येन' इति ॥

लुटः प्रथमस्य डारौरसः ॥ परस्मैपदस्यात्मनेपदस्य च यथाक्रमं डारौरस्-इत्येत  
आदेशा भवन्तीति । यद्येवम्, परस्मैपदेषु तिप् तस् ह्येत्येतत् प्रत्येकं प्रथमपुरुषसंज्ञा,  
आत्मनेपदेष्वपि त आतां झ इति; तत्र स्थानिनः षट्, त्रय आदेशा इति वैषम्यात्  
संख्यातानुदेशभावादकैकस्य पर्यायेण सर्व आदेशाः स्युः ? नैष दोषः; आन्तर्यतो हि  
व्यवस्था भविष्यति । तच्चार्यकृतमानन्तर्यम्-एकार्थस्यैकार्थः, द्व्यर्थस्य द्व्यर्थः, बह्वर्थस्य  
बह्वर्थ इति । कर्त्तेति । 'अनद्यतने लुट्', तिप्, तस्यानेकाल्त्वाद् डा इत्ययं सर्वादेशः ।  
ननु च नानुबन्धकृतमनेकाल्त्वम्, डकारश्चानुबन्धः, तत् कुतोऽनेकाल्त्वं यतः सर्वादेशः  
स्यात् ? नैष दोषः, न ह्यकृते सर्वादेशे 'चुट्' इतीत्संज्ञा भवति । इत्संज्ञाया अभावे  
चानुबन्धो न भवतीत्यनेकाल्त्वात् सर्वादेशो भवति । इत्यभस्यापि टेरिति टिलोपः ।



डा, रौ, रस्-इत्येते आदेशा भवन्ति । कर्त्तारौ । कर्त्तारिः ।  
आत्मनेपदस्य-अध्येता । अध्येतारौ । अध्येतारः ।

प्रथमस्येति किम् ? श्वः कर्त्तारिः, श्वोऽध्येतासे ॥

इति श्रीजयादित्यविरचितायां काशिकावृत्तौ द्वितीयाध्यायस्य चतुर्थः पादः ॥

### पदमञ्जरी

ज्ञितयो रौ, आतांज्ञयो रसिति । कर्त्तेति । लुट्, तिप्, तस्य डा इत्ययं सर्वादेशः ।  
नानुबन्धकृतमनेकाल्त्वम् । अस्तु तर्ह्यन्त्यस्यैव, तिपस्तकारेण सह ङितलोपो  
भवति । ननु तकारान्तमङ्गं न भवति, ङित्करणसामर्थ्यादनङ्गस्यापि भविष्यति,  
यथा-सिद्धान्तेऽभस्यापि । अथ वाऽऽनुपूर्व्यात्सिद्धम्, कथम् ? अन्त्यस्याप्ययं स्थाने  
भवन्नप्रत्ययः स्याद्, असत्यां प्रत्ययसंज्ञायां ङकारस्येत्संज्ञा नास्ति, असत्यां  
चेत्संज्ञायामनेकाल्, यदानेकाल् तदा सर्वादेशः, यदा सर्वादेशस्तदा प्रत्ययः,  
यदा प्रत्ययस्तदेत्संज्ञा, यदेत्संज्ञा तदा लोपस्तदैकाल्, न चेदानीं प्रत्यावृत्त्या-  
न्तादेशो भवितुमर्हति ? तदेतदानुपूर्व्यात्सिद्धम् । कर्त्तारौ, कर्त्तारि इति । 'रि  
च' इति तासस्त्योलोपः । 'अध्येतेति । 'इङ् अध्ययने' । अथात्र डारौरस्सु  
कृतेषु टेरेत्त्वं कस्मान्न भवति ? पूर्वमेवास्मिन्योगे स्थानिषु प्रवृत्तत्वात् । इह हि  
तशब्दस्य टेरेत्त्वं च प्राप्नोति, डादेशश्च; द्वयोरपि शब्दान्तरप्राप्तेरनित्यत्वात्पर-  
त्वाट्टेरेत्त्वे कृते पुनःप्रसङ्गविज्ञानाद्डादेशः । एवं रौरसोरपि द्रष्टव्यम् । अथ वा—  
पूर्वमेव डारौरसो भवन्तु, थासः सेवचनं ज्ञापकम्—ये तिङादेशास्तेषां टेरेत्त्वं  
न भवतीति, अन्यथा 'थासः स' इत्येव वाच्यं स्यात् । कर्त्तासीति । 'तासस्त्योः'  
इति सलोपः ॥

इति श्रीहरदत्तमिश्रविरचितायां पदमञ्जर्यां द्वितीयाध्यायस्य तुरीयश्चरणः ॥

### न्यासः

कर्त्तारौ, कर्त्तारि इति । 'रि च' इति सकारलोपः । एवमध्येत्येवमादीनि रूपाणि 'इङ्  
अध्ययने' इत्येतस्य । अत्र परमपि टेरेत्त्वं बाधित्वाऽन्तरङ्गत्वाद् डादय आदेशा भवन्ति ।  
अन्तरङ्गत्वं पुनस्तेषां स्थानिमात्रापेक्षत्वात् । टेरेत्त्वं नु वहिरङ्गम्; तद्धि धातुम-  
प्यपेक्षते, न केवलं स्थानिनम्; आ तृतीयाध्यायपरिसमाप्तेर्धातोरित्यस्याधिकृतत्वात् ।  
'थासः से' इति ज्ञापकम्—तिङादेशस्य टेरेत्त्वं न भवतीति । तेन कृतेष्वपि डारौर-  
स्त्वेत्त्वं न भवति । कर्त्तासीति । 'तासस्त्योलोपः' इति सकारलोपः ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां काशिका-  
विवरणपञ्चिकायां द्वितीयाध्यायस्य चतुर्थः पादः ॥

\* समाप्तोऽयं द्वितीयोऽध्यायः \*



पदमञ्जरी-काशिकाविवरणपञ्चिकासहिता

# काशिकावृत्तिः

( तृतीयोऽध्यायः )



महाराष्ट्र शासन द्वारा प्रकाशित

# जीवाणुशास्त्र

(प्रारम्भिक पाठ्यपुस्तक)



ॐ तस्मै श्रीगुरवे नमः ॐ

# काशिकावृत्तिः

अथ तृतीयाध्याये प्रथमः पादः

प्रत्ययः ॥ १ ॥

अधिकारोऽयम् । प्रत्ययशब्दः संज्ञात्वेनाधिक्रियते । आ पञ्चमा-

पदमञ्जरी

प्रत्ययः ॥ इह यदि सर्वानेव संज्ञिनः स्वरूपेण निर्दिश्य संज्ञा विधीयेत—सन् प्रत्ययः, क्यच् प्रत्ययः, क्यङ् प्रत्यय इति, ततो गौरवं स्यात् । अथ 'सप्' प्रत्यय इति सनः सशब्दादारभ्य कपः पकारेण प्रत्याहाराश्रयेणात्र वा प्रदेशान्तरे वा संज्ञा विधीयेत, तदानेकस्य पकारस्य सम्भवात्सन्देहः स्यात् । तथा हि—प्रत्यासत्तिन्याये आश्रीयमाणे सिपः पकारेण स्याद्, व्याप्तौ तु 'तप्तनप्तनथनाश्च' इति तनपः । स्यादेतत्—व्याप्तिरेवाश्रयिष्यते, अथ च तनपः पकारेण प्रत्याहारो न भविष्यति; ज्ञापकात्, यदयम् 'इच एकाचोऽम्प्रत्ययवच्च' इत्यमः प्रत्ययवद्भावं शास्ति, अन्यथा षष्ठेऽपि प्रत्ययसंज्ञाव्यापारादमोऽपि स्वत एव प्रत्ययत्वात्तद्वद्भावो नातिदेश्यः स्यादिति ? तन्न; तत्र ह्यमिति द्विरावर्तते, ततश्चाप्रत्यय-प्रतिबद्धम् 'औतोऽम्शसोः' इत्यादिविशिष्टं कार्यं यथा स्यादिति सोऽतिदेशः स्यात् । नन्वेवमपि प्रत्ययग्रहणमनर्थकम्, अम्बदिति वक्तव्यम्, अतः प्रत्ययग्रहणात्प्रत्यय-प्रयुक्तमपि कार्यमतिदेश्यमिति प्रतीयते, तज्ज्ञापकमुक्तार्थस्य भविष्यति ? एवमप्यम आगमत्वात्पुगादिवदप्राप्तेः प्रत्ययत्वातिदेशः स्यात् । अस्तु वा ज्ञापकम्, एवमपि कुत एतद्व्याप्तिराश्रीयते, न पुनः प्रत्यासत्तिरिति ? किञ्च यथान्यासा-द्वौरवं स्थितमेव, सबित्यस्याधिकस्य करणात् ? अतो गौरवातिप्रसङ्गपरिहारा-याधिकारेणैवं संज्ञा विधीयते । तदाह—प्रत्ययशब्दः संज्ञात्वेनाधिक्रियते इति ।

न्यासः

प्रत्ययः ॥ प्रत्ययशब्दः संज्ञात्वेनाधिक्रियत इति । शास्त्रस्य लाघवार्थम् । यदि सन्प्रत्ययः, क्यच्प्रत्ययः, क्यङ्प्रत्यय इत्येवमेकैकं संज्ञिनमुपादायानेकेषां भिन्नैर्वाक्यैः प्रत्ययसंज्ञा विधीयेत तदा शास्त्रस्य गौरवं स्यात् ; संज्ञिनां बहुत्वात् । न हि तेषां तथाविधं सामान्यमभिन्नमस्ति यदुपादायैकेन वाक्येनानेकेषां संज्ञा विधीयेत, यथा—



ध्यायपरिसमाप्तेर्यानिता ऊर्ध्वमनुक्रमिष्यामः प्रत्ययसंज्ञास्ते वेदितव्याः,

पदमञ्जरी

‘कारके’ इति तद्विशेषणमधिक्रियते, स्वादिषु कप्पर्यन्तेषु प्रकृतिरियमधिक्रियत इतिवत् । ‘प्रत्ययशब्दः संज्ञाधिक्रियते’ इति वक्तव्ये संज्ञात्वेनेति वचनमनर्थभेदात् । तथा ह्ययमत्र कर्मकरत्वेनाधिकृतः, अयमत्र कर्मकरोऽधिकृतः, नार्थभेदोऽस्ति; किन्तु ‘कर्मकरोऽधिकृतः’ इत्युक्ते यः कर्मकरः सोऽधिकृतो रूपान्तरेणेत्यपि गम्यते, कर्मकरत्वेनेति पुनरुच्यमाने तस्यैवाकारस्याधिकृतत्वं गम्यते । अधिक्रियते = विनियुज्यते सूत्रकारेण । यान् = नादीननुक्रमिष्यामः = अनुक्रमेण विधास्यामः । सूत्रकारायमाणस्य वृत्तिकारस्यैतद्वचनम् ।

यदि तर्ह्यधिकारेण संज्ञा क्रियते, प्रतियोगधुपस्थानात्प्रकृत्युपपदोपाधिविकारागमानामपि प्राप्नोति—‘हरतेर्दृतिनाथयोः पशौ’ हरतेरिति प्रकृतिः, दृतिनाथयोरित्युपपदम्, पशावित्युपाधिः; ‘हनस्त च’ इत्यादिविकारः, ‘त्रपुज-तुनोः शुक्’ इत्यागमः । सत्यां च संज्ञायां प्रकृतिप्रत्यययोः पर्यायेण परस्परपक्षं परत्वं स्यात्; शब्दान्तरापेक्षं वा प्रकृतेः, प्रकृत्यपेक्षं तु प्रत्ययस्य ? उपपदस्यापि परत्वात् ‘उपसर्जनं पूर्वम्’ इत्येतद्वाजपुरुषादिषु सावकाशं बाधित्वा परत्वं स्यात्, यत्र समासाभावात् ‘उपसर्जनं पूर्वम्’ इत्यस्याप्रसङ्गः, तत्रोपपदस्य परत्वं स्यात् ? एवं च सति भोक्तुं व्रजतीत्येवमेव नित्यं स्यान्न तु व्रजति भोक्तुमिति, उपाधेरप्यर्थस्य परत्वासम्भवेऽपि तद्वाचिनः प्रयोगानियमे प्राप्ते

न्यासः

‘वृद्धिर्यस्याचामादिस्तद् वृद्धम्’ इति । ननु चेदमस्ति सामान्यं सविति, एवञ्च सूत्रं करिष्यते—‘सप् प्रत्ययः’ इति, सविति प्रत्याहारग्रहणं च सनः सकारादारभ्य कपः पकारेण ? नैतदस्ति; अन्येऽपि बहवः पकाराः सन्ति—‘सिम्बहुलं लेटि’, ‘वदः सुपि क्यप् च’ इत्येवमादयः, तत्र यदि प्रत्यासत्तिमाश्रित्यानन्तरः पकारः प्रत्याहारार्थं गृह्यते, तदा सिपः पकारेणैव प्रत्याहारग्रहणं विज्ञायेत । अथ व्याप्तिर्युह्यते ? तदा ‘तत्तनस-नथनाश्च’ इति तनपः पकारेणैव स्यात् । स्यादेतत्—व्याप्तेरेव न्याय आश्रयितव्यः । न च तनपः पकारेण प्रत्याहारग्रहणं भविष्यति, अपि तु कप एव, ‘इच एकाचोऽम्-प्रत्ययवच्च’ इति वचनाज्ज्ञापकात्; अन्यथा षष्ठेऽपि प्रत्ययसंज्ञाव्यापारादपार्थक्यमिदं स्यात् ? नैतदस्ति; असति हि प्रयोजने ज्ञापकं भवति, अस्ति ह्यस्य प्रयोजनम्, किं तत् ? अम्प्रत्ययप्रतिबद्धं विशिष्टमेव कार्यं यथा स्यात्, प्रत्यमात्रप्रतिबद्धं मा भूदिति नियमार्थमेतत् स्यात्, तत् कुतो वैयर्थ्यम् ! अथापि कथञ्चित् कपः पकारेणैव प्रत्याहारो लभ्येत, एवमपि प्रतिपत्तिगौरवं स्यात् । अतो लाघवार्थमधिकारेणैवेयं संज्ञा विधातुं युक्तेति मत्वाह—प्रत्ययशब्दः संज्ञात्वेनाधिक्रियत इति । यद्येवम्, प्रतियोगं तेनोपस्थातव्यम्, तत्रासाधुपस्थितः सन्नादिभिरेव सम्बध्यते, न प्रकृत्यादिभिरिति नियमहेतुर्नास्ति । अतः



प्रकृत्युपपदोपाधिविकारागमान्वर्जयित्वा । वक्ष्यति—‘तव्यत्तव्यानी-

पदमञ्जरी

परश्चेति नियमः स्यात् ? आद्युदात्तत्वं च यथायथं स्वरान्तरं बाधित्वा स्यात् ? अङ्गसंज्ञा तु विधानप्रतिबद्धा, न चेह प्रकृत्यादयः कुतश्चिद्विधीयन्ते इति न सा प्रकृत्यादिषु परतः पूर्वस्य प्राप्नोति ? ननु च प्रतियोगमुपस्थानेऽपि वाक्यभेदप्रसङ्गात्प्रकृत्यादीनां संज्ञा न भविष्यति, तथा हि—हरतेर्देतिनाथयोः कर्मणोरुपपदयोः पशौ कर्त्तरीन् प्रत्ययो भवतीत्येकं वाक्यम्, ते च हरत्यादयः प्रत्ययसंज्ञका इति द्वितीयम्, सम्भवत्येकवाक्यत्वे वाक्यभेदस्तु नेष्यते ? नैतदस्ति; सनादीनामप्यसतां संज्ञानुपपत्तेर्वाक्यभेदेनैव संज्ञा विधेया, ततश्च सनादीनामेकेन वाक्येन विधिरपरेण संज्ञाविधिः, एवं प्रकृत्यादीनामपि प्राप्नोति ? तत्राह—प्रकृत्युपपदेत्यादि । अयमभिप्रायः—प्रकृत्यादीनां सनाद्युत्पत्तौ निमित्तत्वेनोपादानात्पारार्थ्यात्स्वसंस्कारं प्रति प्रयोजकत्वाभावाः, यथा—यः पीठे स देवदत्त इति पीठस्य देवदत्तसंज्ञा न भवति ।

पदमञ्जरी

प्रकृत्युपपदोपाधिविकारागमानामप्येषा संज्ञा स्यात् । तत्र प्रकृतिः—‘गुतिज्जिदम्भ्यः सन्’, उपपदम्—‘स्तम्भकर्णयो रमिजपोः’, उपाधिः—‘हरतेर्देतिनाथयोः पशौ’ । यद्यपि पश्वर्थस्य संज्ञायाः प्रयोजनं नास्ति, तथापि तद्वच्चिन्तोऽस्तीति तस्य स्यादेव । विकारः—‘हनस्त च’, आगमः—ऋपुजतुनोः शुक्’ । प्रत्ययसंज्ञायाञ्चैषां परत्वमाद्युदात्तत्वञ्च स्यात् । यद्यपि युगपद् गुपादीनां परस्परापेक्षया सनादीनाञ्च परत्वं न सम्भवति, तथापि पर्यायेण स्यात्—कदाचित् गुपादयः परे स्युः, कदाचित् सनादयः, अन्यतो वा कुतश्चिद् गुपादयः परे भवेयुरित्यत आह—प्रकृत्युपपद इत्यादि । एतच्च न्यायप्राप्तमेवोक्तम् । कथम् ? प्रकृत्युपपदोपाधयस्तावत् परकार्यसिद्धये भूतविभक्त्या पञ्चम्यादिकया निर्दिश्यन्त इति तेषां पञ्चम्यादिविभक्त्यन्तं शब्दरूपं संज्ञासंज्ञिसम्बन्धं प्रतिपत्तुमयोग्यम् । तथा हि—प्रथमान्तस्य वा सामानाधिकरण्येन संज्ञासंज्ञिसम्बन्धो भवति यत्र बुद्ध्याहितसंज्ञारूपः सोऽयमित्यभेदसम्बन्धमुपगतः संज्ञी संज्ञया सह निर्दिश्यते, यथा—‘वृद्धिरादैच्’ इति; षष्ठ्यन्तस्य वा यत्र संज्ञासंज्ञिनोर्भेदविवक्षायां संज्ञाशब्देन स्वरूपपदात्मकेनोपादीयमानेनोपजनितव्यतिरेकः षष्ठ्या संज्ञी निर्दिश्यते, यथा—‘स्वं रूपं शब्दस्याशब्दसंज्ञा’ इति । प्रकृत्यादयस्तु परोपकारयोग्यं विभक्तिविशेषमुपादाय वर्तन्त इत्यशक्य एषां संज्ञासम्बन्धः कर्त्तुम् । न च संज्ञासंज्ञिसम्बन्धयोग्यविभक्त्यध्याहारे सत्येषां संज्ञा भविष्यतीति युक्तं परिकल्पयितुम् । असति हि वचनस्यावकाशेऽध्याहारो युक्तः, न तु सति । अस्ति चावकाशः सनादिः । अप्राधान्याच्च प्रकृत्यादीनामयुक्ता संज्ञा । प्रधाने हि कार्यसम्प्रत्ययो लोके दृष्टः, यथा—ऋषु गच्छसु कश्चित् पृच्छति



## पदमञ्जरी

ननु सनाद्युत्पत्तिवाक्ये प्रथमे तेषां पारार्थ्यम्, न द्वितीये संज्ञासंज्ञिसम्बन्ध-  
प्रतिपादनपरे वाक्ये, ततश्च संज्ञासम्बन्धप्रतिपत्तौ मृत्यां स्वार्थतापि संभवत्येव ?  
तत्र; द्वितीयमपि वाक्यं संज्ञाविधानपरमेवंरूपमेव—गुप्तिज्जिह्वः सन् प्रत्यय  
इति, ततश्च तत्रापि भूतविभक्त्यानिर्देशान्निमित्तत्वात्पारार्थ्यं स्थितमेव । किञ्च,  
योग्यविभक्त्यभावाच्च न प्रकृत्यादीनां संज्ञा, प्रथमान्तस्य षष्ठ्यन्तस्य वा संज्ञा-  
सम्बन्धः 'वृद्धिरादैच्' 'स्वं रूपं शब्दस्य' इति । न च द्वितीये वाक्ये योग्यविभ-  
क्त्यध्याहारेण संज्ञा भवितुमर्हति; योग्यविभक्तिनिर्दिष्टेषु सनादिषु चरितार्थ-  
त्वात् । उपपदसंज्ञा तु सप्तमीनिर्दिष्टस्य विधीयमाना युक्तं यद्वाक्यभेदेन योग्य-  
विभक्त्यध्याहारेण च भवतीति । किञ्च, प्रधानेतरसन्निधौ प्रधाने कार्यसं-  
प्रत्ययो भवति, यस्य चापूर्वविधानं तत्प्रधानम्; अतः प्रथमवाक्ये तावत्सनादी-  
नामेव प्राधान्यम्, द्वितीयेऽपि संज्ञा संज्ञिनमपेक्षमाणा यत्पूर्ववाक्ये प्रधानतया-  
वगतं तदेवापेक्षते, न तु पारतन्त्र्यादप्रधानमिति सिद्धमिष्टम् । एवमपि  
विकारागमानां प्राप्नोति ? नैष दोषः; महती संज्ञा क्रियते, अन्वर्थसंज्ञा यथा  
विज्ञायेत—प्रतियन्त्यनेनार्थमिति प्रत्यय इति । न च विकारागमाभ्यामर्थं  
प्रतियन्ति । यद्येवम्, 'अवेः कः' इत्यादीनां समासान्तानां च न स्याद्, न ह्येषा-  
मन्वयव्यतिरेकाभ्यां कश्चिदर्थोऽवधार्यते, तदभावेऽपि केवलाया एव प्रकृतेस्त-  
दर्थविगमात् ।

यदप्युच्यते—अनिर्दिष्टार्थाः प्रत्ययाः स्वार्थे भवन्तीति स्वार्थं एवैषामर्थं इति,  
तदपि कल्पनामात्रम्; अन्वयव्यतिरेकगम्यत्वादर्थवत्त्वस्य । इतरेतराश्रयत्वं च

## न्यासः

कोऽयं याति ? स आह—राजेति । तत्र यः पृच्छति, यश्चाचष्टे—तयोरुभयोरपि प्रधाने  
राजनि सम्प्रत्ययो भवति । तस्मादिहापि प्रधाने सन्नादौ कार्यसम्प्रत्ययात् तस्यैव  
संज्ञा भविष्यति । प्राधान्यं पुनस्तस्यापूर्वस्य विधानात् । प्रकृत्यादीनां धात्वादपाठे  
निर्ज्ञातस्वरूपाणां सन्नाद्यर्थोपादानादप्राधान्यम्, तत् कुतस्तेषां संज्ञा ? आगमविकार-  
योर्यद्यपि संज्ञासंज्ञिसम्बन्धयोग्यतया प्रथमया निर्देशः, विधेयत्वाच्च प्राधान्यम्, तथापि  
न भवति संज्ञा; यस्मात्प्रत्यय इति महती संज्ञा क्रियते । तस्या एतत्प्रयोजनमन्वर्थ-  
संज्ञा यथा स्यात्—प्रतियन्त्यनेनार्थानिति प्रत्ययः । न च विकारागमाभ्यां कश्चनार्थं  
प्रतियन्ति । यदि तर्ह्यन्वर्थसंज्ञेयम्, 'अवेः कः' 'यावादिभ्यः कन्' इत्येवमादीनां  
प्रत्ययसंज्ञा न प्राप्नोति; अर्थाभावात् । द्विविधो ह्यर्थः—लौकिकः, शास्त्रीयश्च; तत्र  
पूर्वः पदेनैव प्रतीयते, द्वितीयस्त्वन्वयव्यतिरेकाभ्याम्; स च तेषां नास्ति, विना  
प्रत्ययैः प्रकृतेरेव तदर्थस्य प्रतीतिः ? नैष दोषः; यद्यपि तेषामन्वयव्यतिरेकाभ्यामर्थो  
न समधिगम्यते, तथाप्यनिर्दिष्टार्थाः प्रत्ययाः स्वार्थे भवन्तीत्यस्मादेवाप्तवचनात्



यरः' कर्त्तव्यम् । करणीयम् ।

प्रत्ययप्रदेशः—'प्रत्ययलोपे प्रत्ययलक्षणम्' इत्येवमादयः ॥

° परश्च ॥ २ ॥°

अयमप्यधिकारो योगे योगे उपतिष्ठते, परिभाषा वा । परश्च

पदमञ्जरी

भवति—सति प्रत्ययत्वे स्वार्थे विधानम्, स्वार्थे विधानाच्चार्थवत्त्वे सति प्रत्यय-संज्ञेति । एवं तर्हि प्रयोजनाभावान्न भविष्यति ? तथा हि तेषां स्थानषष्ठ्या सम्बन्धस्यावयवसम्बन्धस्य च प्रतिपादनात्परत्वं तावन्न सम्भवति, आगमानां चानुदात्तत्वविधानादाद्युदात्तत्वस्यासम्भवः, सति तु प्रयोजने आगमस्यापि स्तम्भः शकारस्येत्संज्ञार्थं भवत्येवं संज्ञा । अथ 'हृन्श्च वधः' 'नाभि नभश्च' 'विराग विरङ्गश्च' इत्यादौ वधादीनामनेकालानामादेशानां संज्ञा कस्मान्न भवति, सम्भवति हि तेषु परत्वं प्रयोजनम् ? यद्यपि स्थानिन आदेशेन निर्वर्तितत्वान्न तदपेक्षं परत्वम्, शब्दान्तरापेक्षया स्यादेव परत्वम् । यथोक्तं प्राक्-गुणादिषु अर्थवत्त्वं च तेषामस्ति, विधेयत्वात्प्राधान्यं च, योग्या च द्विभक्तिः । अतः सर्वथा वधादिषु संज्ञानिवृत्तये यत्नः कर्त्तव्यः । कर्त्तव्यम्, करणीयामिति । अत्र प्रत्ययसंज्ञायां धातोरङ्गसंज्ञा, अङ्गस्य गुणः । अनन्तरमपि सनादिकमतिक्रम्य व्यवहितोऽपि तव्यदादिरुदाहृतः, तत्राद्युदात्ताद्धेरपि प्रत्ययकार्यस्य सम्भवात् । सनादौ तु नित्स्वरेण धातुस्वरेण च तद्वाध्यते ॥

परश्च ॥ अयमप्यधिकार इति । न केवलम् 'प्रत्यय' इत्ययमेवेत्यपिशब्दार्थः । योगे योगे उपतिष्ठते इति । अनेन परिभाषातोऽधिकारस्य भेदको धर्मो दर्शितः ।

न्यासः

समधिगम्यते । तस्मात् तैरपि स्वार्थं प्रतीयन्तीति तेऽपि प्रत्यया इत्यलमतिप्रसङ्गेनेति स्थितमेतत्—प्रकृत्यादीनां प्रत्ययसंज्ञा न भवतीति । कर्त्तव्यम्, करणीयमिति । तव्यदादेः प्रत्ययसंज्ञायाम्, 'यस्मात् प्रत्ययविधिः' इति तस्मिन् परतोऽङ्गसंज्ञा भवति । अथ कथं तदनन्तरं सनादिमतिक्रम्य व्यवहित एव तव्यदादिरुदाहृतः ? तत्राद्युदात्तादेरपि प्रत्ययसंज्ञाकार्यस्य सम्भवात् । सनादौ तु तन्न सम्भवति; धातुस्वरेणैव बाधितत्वात् ॥

परश्च ॥ अयमप्यधिकार इति । न केवलं प्रत्यय इत्यपिशब्दार्थः । योगे योगे उपतिष्ठत इति । परिभाषया अधिकारस्य भेदं दर्शयति । परिभाषा ह्येकदेशस्थैव सर्वत्र शास्त्रे व्याप्रियते, न तु प्रतियोगमुपतिष्ठते । परिभाषा वेति । पक्षान्तरं दर्शयति । एकदेशस्थैव सर्वत्र शास्त्रे व्याप्रियत इत्येष परिभाषाधर्मो वृत्तौ न दर्शितः; अधिकार-धर्मप्रदर्शनद्वारेणावगम्यमानत्वात् । यदि हि प्रतियोगमुपतिष्ठमाना परिभाषा कार्य-



स भवति धातोर्वा प्रातिपदिकाद्वा यः प्रत्ययसंज्ञः । कर्तव्यम् ।  
तैत्तिरीयम् । चकारः पुनरस्यैव समुच्चयार्थः, तेनोणादिषु परत्वं न  
विकल्प्यते ॥

### पदमञ्जरी

परिभाषा हि न प्रतियोगमुपतिष्ठते, किन्त्वेकदेशस्थितैव सर्वशास्त्रे व्याप्रियते ।  
परश्च स भवतीत्यादि । अनेनेहस्थाया एवास्याः परिभाषायाः प्रत्ययविधौ  
सर्वत्र व्यापारो दर्शितः । लिङ्गवती चेयं परिभाषा, प्रत्ययसंज्ञा च लिङ्गम् ।  
धातोर्वेति । क्रियावाचिन्याः प्रकृतेरिदमुपलक्षणमेतत् । प्रातिपदिकाद्वेति ।  
अक्रियावाचिन्याः प्रकृतेरिदमुपलक्षणम्, तेन ङ्यापोरपि ग्रहणम् । तैत्तिरीय-  
मिति । तित्तिरिणा प्रोक्तमधीते, 'तित्तिरिवरन्तुखण्डिकोखाच्छण्' 'छन्दोब्रा-  
ह्मणानि च तद्विषयाणि', 'तदधीते तद्वेद', 'प्रोक्ताल्लुक्', ब्राह्मणकुलस्याभिधे-  
यत्वान्नपुंसकत्वम् । चकारः पुनरस्यैव समुच्चयार्थ इति । अन्यस्य समुच्चेतव्य-  
स्याभावात् । तेनेति । अन्यथा बहुलवचनस्य सर्वोपाधिव्यभिचारार्थत्वादुणा-  
दिषु परत्वस्यापि विकल्पः सम्भाव्येत, इह 'गुमिज्जिक्कः सन्' इत्यादौ  
न्यासः

सिद्धौ व्याप्रियेत तदाधिकारपरिभाषयोर्भेदो न स्यात्, तथा च तयोरिह भेदेनोपन्यासो  
निष्फलः स्यात् । लिङ्गवती चेयं परिभाषा, लिङ्गश्चास्याः प्रत्ययसंज्ञैव । धातोर्वेति  
क्रियावाचिन्या प्रकृतेरिदमुपलक्षणम्, तेन तिङन्तमपि गृह्यते । तदपि क्रियाप्रधानत्वात्  
क्रियावाचीति शक्यते व्यपदेश्यम् । प्रधानेन हि व्यपदेशा भवन्ति, यथा-राजधानीति ।  
प्रातिपदिकाद्वेति । अक्रियाभिधायिन्याः प्रकृतेरिदमुपलक्षणम्, तेन ङ्यापावपि गृह्यते ।  
तैत्तिरीयमिति । प्रोक्तार्थे 'तित्तिरिवरन्तुखण्डिकोखाच्छण्' इति छण् । तदन्ताद्  
'तदधीते तद्वेद' इत्यण् । तस्य 'प्रोक्ताल्लुक्' इति लृक् । अथ चकारः किमर्थः; यावता  
नात्र किञ्चित् प्रकृतमस्ति यच्चकारेण समुच्चियते ? इत्याह-चकारः पुनरित्यादि ।  
अन्यस्य समुच्चेतव्यस्याभावादस्यैव समुच्चयार्थश्चकारो विज्ञायते, तेन बहुलाधिकारेऽपि  
ये प्रत्यया विधीयन्ते तेष्वाप्युणादिषु परत्वं न विकल्प्यते ।

किमर्थं पुनरिदमुच्यते ? परो यथा स्यात्, पूर्वो मा भूदिति । नैतदस्ति प्रयोजनम्,  
तथा हि-यमिच्छति पूर्वं तमाह-'विभाषा सुपो बहुच् पुरस्तात्' इति । मध्ये तर्हि मा  
भूदिति ? न; मध्ये यमिच्छति तमाह-'अव्ययसर्वनाम्नामकच् प्राकटेः' इति । य  
इदानीमतोऽन्यः प्रत्ययः सोऽन्तरेणापि वचनं पर एव भविष्यति ? नैतदस्ति; येषामेव  
हि प्रत्ययानां देशो नियम्यते त एव नियतदेशाः स्युः । य इदानीमतोऽन्योऽनियतदेशः  
स कदाचित् परे, कदाचित् पूर्वे, कदाचिन्मध्ये स्यात्, तस्मात् परश्चेति वक्तव्यम् ?  
न वक्तव्यम्; यस्माद् धातोः प्रातिपदिकादिति च दिग्योगलक्षणं पञ्चमी; अन्यस्या-



## पदमञ्जरी

दिग्गोलक्षणा पञ्चमी, तत्र पूर्वः पर इति वा दिक्शब्दस्याश्रवणादनियमेनाध्याहारे सत्यनियमेन प्रयोगश्रसङ्गे नियमार्थमिदम्—पर एव प्रत्ययो न पूर्व इति । 'गापोष्टक्' इत्यादौ षष्ठीनिर्देशोऽप्यानन्तर्यसम्बन्धे षष्ठीविज्ञानादानन्तर्यस्य च पूर्वत्वेऽपि भावादनियमप्रसङ्ग एवेति तत्रापि नियमार्थमेव । नैतदस्ति प्रयोजनम्, 'विभाषा सुपो बहुच् पुरस्तात्' इत्येतन्नियमार्थं भविष्यति—बहुजेव पुरस्ताद्भवति नान्यः प्रत्यय इति, ततश्च बहुचि पूर्वत्वस्य नियतत्वादप्यः प्रत्ययः पर एव भविष्यति, षष्ठीनिर्देशेषु मध्यशब्दाध्याहारेण मध्येऽपि प्रसङ्ग इति चेत्, न; 'अव्ययसर्वनाम्नामकच् प्राक् टेः' इति नियमात् अकजेव प्रकृतिमध्ये भवति, नान्य इति ? नैतदेवम्; यदि तावदेवं नियमः—बहुजेव पुरस्तादकजेव मध्ये इति, ततो बहुजकचोर्नियमो न स्यात् । अथ बहुच् पुरस्तादेव अकज्मध्य एवेति, ततो देशस्यानियतत्वात्तत्र प्रत्ययान्तरं स्यादेवेति सर्वथानिष्टप्रसङ्गः । किञ्च अकजेव प्राक् टेरित्येवं नियमे प्राक् टेः प्रत्ययान्तरं मा भूत्, मध्यान्तरे तु स्यादेव; मध्यविशेषाश्रयत्वान्नियमस्य । न च 'तस्मादित्युत्तरस्य' इत्यनया परिभाषयात्र परत्वं सिद्धयति, यत्र हि प्रागेव सतः कस्यचित् किञ्चिद्विधीयते, यथा—पदात्परयोरपादादौ वर्तमानयोर्युष्मदस्मदोर्वानावौ भवत इति, स तस्या विषयः; इह तु प्रागसन्त एव सनादयो विधीयन्ते, न तेषां सम्बन्धि किञ्चित्, प्रत्ययसंज्ञैव तेषां कार्यमिति चेत्, न; एवमपि प्रागुत्पत्तिरनिवारिता स्यात् । तथा हि—असतां सनादीनां संज्ञाविधिरनुपपन्न इत्येकेन वाक्येन सनादीनां विधिद्वितीयेन च तेषामेव संज्ञाविधिरित्यङ्गीकरणीयम्, ततश्च द्वितीये वाक्ये

न्यासः

पादानादेः पञ्चमीनिमित्तस्याभावात् । तस्मादेषैव परदिक्शब्दाध्याहारं करिष्यति ? नैतदस्ति; पूर्वदिक्शब्दाध्याहारः स्यात्, तथा च पूर्वेऽपि कदाचित् सन्नादयः स्युः । 'तस्मादित्युत्तरस्य' इत्यनया परिभाषया तर्हि व्यवस्था भविष्यति ? नैतदस्ति; यत्र पञ्चमीनिर्दिष्टात् परस्य षष्ठीनिर्देशस्य कार्यं विधीयते सोऽस्य विषयः, न च सन्नादयः षष्ठ्या निर्दिश्यन्ते, नापि तेषां सम्बन्धि कार्यं विधीयते, तेषामेव भाव्यमानत्वात् । ननु च प्रत्ययसंज्ञाकार्यं विधीयते ? नैवम्, कथं पुनरसतां तेषां शक्यं संज्ञाकार्यं विधातुम् ? किञ्च येषां प्रत्ययसंज्ञैव न विधीयते—'कणष्ठः' 'शमेर्दः', इत्येवमादीनाम्, तत्र का गतिः स्यात् ? न ह्येषां प्रत्ययसंज्ञेयते, तथा हि—कण्ठः, शण्ड इत्यत्र प्रत्ययस्योच्यमानमिकादेशादिकार्यं न भवति । यद्येवम्, प्रत्ययस्योच्यमानं परत्वमपि न स्यात् ? परश्चेत्यधिकारसामर्थ्याद् भविष्यति । असति ह्येतस्मिन् वचने सत्यपि तस्याः परिभाषाया उपस्थाने बहुलाधिकारे विधीयमानत्वादुणादिषु [परत्वं विकल्प्येत । तस्मात् कर्तव्यमेतत् ॥

काशि०३ : २२



## आद्युदात्तश्च ॥ ३ ॥

पदमञ्जरी

सतः कार्यमिति कृत्वा परिभाषोपस्थानेन प्राक् 'प्रयुक्तानां संज्ञैव केवलं न स्यादुत्पत्तिस्त्वनियतदेशैव स्यात्', प्रथमवाक्ये परिभाषानुपस्थानात् । स्यादेतत्— 'गुमिज्जिद्भ्यः सन्' इत्यादावेकैव पञ्चमी, सा चैकमेव दिक्शब्दमध्याहरेत्, तत्र पूर्वंः परो वेति संशये पूर्वशब्दाध्याहारे द्वितीयस्य वाक्यस्य स्वरसंभङ्गः स्यात् । गुपादिभ्यः परः सन् प्रत्ययसंज्ञो भवतीति हि तस्य स्वरसतः प्राप्तोऽर्थः, स च पूर्ववाक्ये पूर्वशब्दाध्याहारे सति भग्नः स्यात्, अतस्तत्परिरक्षणाय परशब्द एवाध्याहरिष्यते । भवतु वोत्पत्तिरनियतदेशा, पश्चात्तु सत एव परस्य यत्कृत्य-प्रत्ययसंज्ञादिशास्त्रकार्यम्, तन्नान्यदेशस्य, यद्देशस्य न च शास्त्रीयं कार्यं तद्देशोऽन्य-देशं निवर्तयिष्यति; विशेषशास्त्रान्वितत्वेन तस्यैव साधुत्वादिति ? अस्त्वेवम्, अथ येषु प्रत्ययसंज्ञैव न भवति— 'शमेः खः' शङ्खः, 'कण्ठः' कण्ठ इत्यादिषु, तेषु कथं परत्वम्, द्वितीयवाक्यव्यापाराभावात् ? भवतो वा कथं भवानपि हि 'यः प्रत्ययः स परः' इति प्रत्ययपूर्वकं परत्वं परिभाषते ? सत्यम्; परिभाषापक्षे न स्यात्परत्वम्, अधिकारपक्षे तु प्रत्ययत्वपूर्वकं परत्वं न भवति; किन्तु परत्व-विशिष्टस्यैवोत्पन्नस्य पश्चात्प्रत्ययसंज्ञा, इह तु बहुलवचनात्प्रत्ययत्वाभावेऽपि परत्वमविरुद्धम् । एवमपि नार्थ एतेन, बहुलवचनादेव परत्वमेवात्र व्यवस्था-स्यते ? एवं तर्हि प्रयोगनियमार्थमिदम्—पर एव प्रत्ययो न केवल इति; अन्यथा प्रत्ययार्थमात्रविवक्षायां केवलोऽपि प्रत्ययः प्रयुज्येत, यथा—किमस्य द्वयसम्, किमस्य मात्रमिति; यथा वा प्रकर्षविवक्षायां तरतमभावः तारतम्य-मिति । ननु सर्वत्र प्रकृतिविशेषं निर्दिश्यैव प्रत्ययो विधीयते, तत्र पूर्वोक्त्या नीत्या परत्वविशिष्टस्यैव विधानमिति नास्ति केवलस्य प्रयोगः ? एवमपि प्रकृत्यर्थमात्रविवक्षायां केवलायाः प्रकृतेः प्रयोगः स्यादेव, यथा—पच्, वृक्षेति । यत्र पुनरुभयं विवक्षितम्—प्रकृत्यर्थः, प्रत्ययार्थश्च, न तत्र केवलायाः प्रकृतेः प्रयोगप्रसङ्गः; न केवला प्रकृतिः प्रत्ययार्थमभिधातुं समर्थेति । लक्षणया समर्थेति चेत् ? नो खल्वारभ्यमाणमप्येतल्लक्षणया प्रयोगं निवारयितुमर्हति, अतः केवलप्रकृत्यर्थविवक्षायां केवला प्रकृतिर्मा प्रयोजीति सूत्रारम्भः । चशब्दश्चा-वधारणे, प्रत्ययः परो भवत्येव, न तु कदाचिन्न भवतीति वचनव्यक्तिः । आ पदत्वनिष्पत्तेश्चायं नियमः, निष्पत्ते तु पदे तावदेव प्रयुज्यते । अपत्याद्यर्थान्तरविवक्षायां तु तस्मादपि प्रत्ययान्तरं भवति ॥

आद्युदात्तश्च ॥ इहास्वरकस्याच उच्चारणासम्भवात्सर्वं एव स्वरविधि-नियमार्थः, तत्र 'चितः' एवान्त उदात्तः, रित्येव मध्य उदात्तः, तिदेव स्वरितः, सुप्पितावेवानुदात्तो, दूरात्सम्बुद्धावेवैकश्रुत्यमिति । स्वरान्तराणामन्यत्र नियमात्



अयमप्यधिकारः, परिभाषा वा । आद्युदात्तश्च स भवति यः प्रत्ययसंज्ञः । अनियतस्वरप्रत्ययप्रसङ्गेऽनेकाक्षु च प्रत्ययेषु देशस्यानियमे सति वचनमिदमादेरुदात्तार्थम् । कर्तव्यम् । तैत्तिरीयम् ।

पदमञ्जरी

पारिशेष्यादाद्युदात्त एव प्रत्ययो भविष्यति, नास्वरकः, नाप्यन्यस्वरकः, तत्राह—अनियतस्वरप्रत्ययप्रसङ्ग इति । अनियतः स्वरो यस्य सोऽनियतस्वरः, स चासौ प्रत्ययश्चानियतस्वरप्रत्ययः, तस्य प्रसङ्गे प्रत्ययोऽनियतस्वरो मा भूदित्येवमर्थमित्यर्थः । अनियतस्वरप्रसङ्ग इति पाठे त्वनियतस्य स्वरस्य प्रसङ्ग इत्यर्थः । अयमभिप्रायः—आद्युदात्तत्वमपि 'ज्जिनत्यादिर्नित्यम्' इत्यादौ नियतत्वान्न स्याद्, अन्यत्रानियमः स्यादेवं यत्रायं नियमो नास्ति । किञ्च त्वदुक्ते नियमे चिदादीनामनियमः स्याद् । अतश्चित्तोऽन्त एव, तित्स्वरित एवेत्यादिकं तत्र तत्र नियमस्वरूपमाश्रणीयम्, ततश्च प्रत्ययस्यानियतस्वरत्वमेव स्यात् । किञ्च, रित्येवोपोत्तमनुदात्तमित्यपि नियमेऽन्यत्रोपोत्तमनुदात्तं मा भूद् । मध्यान्तरं तु स्यादेव; मध्यविशेषाश्रयत्वान्नियमस्य । तस्माद्ये एकाचः प्रत्ययास्तेष्वनियतस्वरप्रसङ्गे वचनमिदमुदात्तार्थम् । ये पुनरनेकाचः प्रत्ययास्तेषु देशस्याप्यनियमः प्राप्नोति—कदाचिदादेः, कदाचिन्मध्यस्य, कदाचिदन्त्यस्येति । तेषु वचनमिदमुदात्तार्थम्, तत्राप्यादेरुदात्तार्थमिति । किमर्थं पुनः प्रत्ययसंज्ञासन्नियोगेनायं स्वर उच्यते, न 'ज्जिनत्यादिर्नित्यम्' प्रत्ययस्य च लसार्वधातुकमनुदात्तं सुप्पितौ चेति स्वरप्रकरण एवोच्येत, एवं हि प्रकरणमभिन्नं भवति ? किञ्च, द्विराद्युदात्तग्रहणं द्विश्चाद्युदात्तग्रहणं न कर्तव्यं भवति ?

न्यासः

आद्युदात्तश्च ॥ अनियतस्वरप्रत्ययप्रसङ्ग इत्यादिना सूत्रारम्भस्य प्रयोजनं दर्शयति । अनियतोऽव्यवस्थितः स्वरो यस्य स तथा, स चासौ प्रत्ययश्चेति कर्मधारयः, तस्य प्रसङ्गशब्देन षष्ठीसमासः । अनियतस्वरो यः प्रत्ययस्तस्य प्रसङ्गे सति वचनमिदमादेरुदात्तार्थम् । अनियतस्वरप्रसङ्ग इति क्वचित् पाठः । तत्रानियतशब्दस्य स्वरशब्देन विशेषणसमासं कृत्वा प्रसङ्गशब्देन षष्ठीसमासः । अनियतानामुदात्तादीनां स्वराणां प्रसङ्गे सत्यादेरुदात्तार्थं वचनम् । अनेकाक्षु चेत्यादि । अनेकेऽचो येषां तेऽनेकाचः । तेष्वनेकाक्षु प्रत्ययेषु देशस्यानियमे सति वचनमादेरुदात्तार्थम्—आदेरेवोदात्तत्वं यथा स्यात्, मध्येऽन्ते च मा भूदिति । ये ह्येकाचः प्रत्ययास्तत्र देशस्याभावादसत्यप्यादिग्रहणे देशस्यानियमो न सम्भवति, अतोऽनेकाक्षु चेत्युक्तम् ।

अनेकाचां ह्यसत्यादिग्रहण आदिमध्यान्तानामनियमेन स्वरः प्रसज्येत्यनेकाचः प्रत्ययादेर्यद्याद्युदात्तार्थं वचनं नार्थ एतेन; यस्मादादेरनुदात्तादीनां मध्यान्तयोश्चो-



## पदमञ्जरी

स्यादेतत्—तत्र क्रियमाणे प्रत्ययग्रहणपरिभाषया तदन्तस्य स्वरः प्राप्नोति, इह तु क्रियमाणे नायं दोषो भवेद्, उत्पन्नो हि प्रत्ययस्तदाश्रयाणां तदन्त-विध्यादीनां निमित्तं भवति, न तूत्पद्यमानः, न खलूत्पद्यमानो घट उदका-हरणादीनां निमित्तमवकल्पते, ततश्च 'आद्युदात्तश्च' इत्यस्य प्रतियोगमुपस्थाने सति उत्पद्यमान एव तव्यदादिराद्युदात्तो भवति, एवं तिबादिरनुदात्त इति दोषाभावः, अतः प्रत्ययसंज्ञासन्नियोगेन स्वरो विधीयत इति ? तन्न; ज्ञापकात्सिद्धम्, यदयं चिन्त्यादिरुदात्तो भवतीत्याह, तज् ज्ञापयति—प्रत्ययस्य चेत्यत्र न तदन्तविधिर्भवतीत्यनुदात्तत्वमपि तदन्तस्य न भविष्यति; धातोरेन्त उदात्तो भवतीत्यादेः प्रकृतिस्वरस्य विधानसामर्थ्यात् । यत्र ह्यनुदात्तः प्रत्ययः—याति, वृक्षाभ्यामित्यादौ, तत्र प्रकृतिस्वरः श्रूयते; यातः, यान्ति, वृक्षत्वमित्यादौ सतिशिष्टेन प्रत्ययाद्युदात्तत्वेन बाध्यते । यदि च प्रत्ययान्तस्यानुदात्तत्वं स्याद् निर्विषयं धातुप्रातिपदिकान्तोदात्तत्वं स्यात् । इदं तर्हि प्रयोजनम्—लवितव्य-मित्यादौ प्रत्ययोत्पत्तिकाले एवाद्युदात्तत्वे कृते पश्चाद्भवन्निडनुदात्तो यथा स्यात्, अन्यथा लू + तव्य इति स्थिते आद्युदात्तत्वं शब्दान्तरप्राप्त्याऽनित्यम्, इट् तु स्वरभिन्नस्य प्राप्नोति, उभयोरनित्ययोः परत्वादिति कृते तस्य प्रत्ययग्रहणेन ग्रहणे सति इट् एवाद्युदात्तत्वं स्यात् ? एतदपि ज्ञापकात्सिद्धम्, यदयम् 'यासुट् परस्मैपदेषुदात्तो ङिच्च' इत्यग्रह, तज्ज्ञापयति—आगमा अनुदात्ता इति; अन्यथा चिनुयातामित्यादौ यासुटः प्रत्ययादित्वात्सिद्धमुदात्तत्वमित्यनर्थकं तत्स्यात् । ननु पितृत्वमेतत्स्यात्, अन्यथा चिनुयादित्यादौ पिङ्गक्तो यासुडनुदात्तः स्यात् ? यद्येतावत्प्रयोजनं स्याद्, यासुट् परस्मैपदेषु भवति, अपिच्च लिङ् भवतीति पितृत्वमेव प्रतिषेधेत् । अवश्यं चैतज्ज्ञापकमाश्रयणीयम्, अन्यथा प्रत्यय-

## न्यासः

दात्तस्य प्रसङ्ग एव नास्ति । तथा हि—यमनुदात्तमिच्छति, करोति तत्र पकारमनुबन्धम्, आह च—'अनुदात्तौ सुप्पितौ' इति; स्वरितमपि यमिच्छति, करोति तत्र तकारमनुबन्धम्, आह च—'तिट् स्वरितम्' इति; एकश्रुतिं यमिच्छति तत्रैकश्रुतिग्रहणं करोति, आह च 'एकश्रुति दूरात् सम्बुद्धौ' इति; अन्तोदात्तमपि यमिच्छति, करोति तत्र चकारमनुबन्धम्, आह च—'चितोऽन्त उदात्तो भवति' इति; मध्योदात्तमपि यमिच्छति, करोति तत्र रेफमनुबन्धम्, आह—'उपोत्तमं रि' इति; य इदानीमतोऽन्यः प्रत्ययः सोऽन्तरेणापि वचनमाद्युदात्त एव भविष्यति ? नैतदस्ति; येषामेव हि स्वरो नियम्यते त एव नियतस्वराः स्युः, यस्त्वनियतस्वरः प्रत्ययस्तस्यानियमेनैव स्वरः प्रसज्येत—कदाचिदुदात्तः, कदाचित् स्वरान्तरम् । उदात्तोऽपि भवन् कदाचिदादौ, कदाचिन्मध्ये, कदाचिदन्ते स्यात् । तस्मात् कर्तव्यमेतत् ॥



पदमञ्जरी

संज्ञासन्नियोगेनाद्युदात्तत्वविधावपि लविषीयेत्यादौ लावस्थायामनच्कत्वादसति  
 स्वरे विशेषविहितत्वात्परत्वाच्च सीयुटि कृते पश्चात्लादेशे प्रत्ययाद्युदात्तत्व-  
 मित्यानुपूर्व्यां सीयुट एव स्यात् । ज्ञापकाश्रयणे तु सीयुडनुदात्तः 'इटोऽत्' इत्यकार  
 उदात्तो भवति । कथं भवति, यावता सीयुटि कृतेऽकारस्य विच्छिन्नमादित्वम् ?  
 नैष दोषः; यासुट उदात्तवचनं ज्ञापकम्—प्रत्ययाद्युदात्तत्वे कर्त्तव्ये आगमा  
 अविद्यमानवद्भवन्तीति; अन्यथा चिनुयातामित्यादौ यासुटः प्रत्ययादित्वात्सिद्ध-  
 मुदात्तत्वमित्यनर्थकं तत्स्यात् । किञ्च, लवितव्यमित्यादौ पूर्वमाद्युदात्तत्वे सत्यपि  
 पश्चाद्भवन्नित् किमित्यनुदात्तो भवति शेषनिघातेन ? नायं शेषनिघातस्य विषयः,  
 स्वरविधिशेषत्वात्तस्य । यस्मिन्पदे यस्यामवस्थायां यस्याच उदात्तः स्वरितो वा  
 विधीयते तस्मिन्पदे तस्यामवस्थायां सन्निहितमजन्तरं निहन्यत इत्यर्थः । न  
 चायं प्रकारोऽत्र सम्भवति । इह तर्हि स्रुघ्ने भवा स्रौघ्नी प्रत्ययसन्नियोगेनाण  
 उदात्तत्वे सति डीप उदात्तनिवृत्तिस्वरः सिद्धो भवति; अन्यथा स्रौघ्न ई इति  
 स्थिते 'प्रत्ययस्य च' इत्याद्युदात्तत्वं बाधित्वा परत्वाद्यस्येति लोपे कृते उदात्तनि-  
 वृत्त्यभावान्न स्यात्, न वा बहिरङ्गलक्षणत्वात् । लोपो हि डीप उत्पत्तिम-  
 पेक्षते, स्वरस्तु निरपेक्षः । अवश्यं चात्रान्तरङ्गत्वमेवाश्रयणीयम्, अन्यथा कंसेन  
 क्रीता 'कंसाट्टिठ्ठत्' टित इति डीप्, कंस ठ ई इति स्थिते 'ञित्यादिः' इत्याद्यु-  
 दात्तत्वं बाधित्वा परत्वाद्यस्येति लोपः स्याद्, ततश्च नित्स्वरे लोपेन बाधिते  
 प्रत्ययसंज्ञासन्नियोगेन विधीयमानमाद्युदात्तत्वमकारस्य स्थितमिति तस्य लोपे  
 डीप उदात्तनिवृत्तिस्वरः स्यात् । ननु च ठचश्चित्करणात्पूर्वमिकादेशस्ततः  
 प्रत्ययाद्युदात्तत्वमिति नास्त्युदात्तलोपः । इह तर्हि उत्से जाता 'उत्सादिभ्योऽत्',  
 डीप्, उत्स अ ई इति स्थिते ङित्स्वरं बाधित्वा परत्वाद्यस्येति लोपे पूर्वोक्तया  
 नीत्या डीप उदात्तनिवृत्तिस्वरः स्यात् ? नैष दोषः; नित्स्वरो हि प्रत्ययस्वर-  
 स्यापवादः, न चापवादविषय उत्सर्गोऽभिनिविशते, तत्र तावदत्र प्रत्ययाद्युदात्तत्वं  
 भवति, अपवादं ङित्स्वरं प्रतीक्ष्यत इति कुत उदात्तलोपः ! इह तर्हि अत्रे-  
 पत्यम् 'इतश्चानिजः' इति ढक्, आयन्नादिषूपदेशिवचनं स्वरसिद्धयर्थमिति  
 प्रत्ययस्वरात्पूर्वमेयादेशः, डीप्, आत्रेय ई इति स्थिते तद्धितस्य कित इति स्वरं  
 बाधित्वा परत्वाद्यस्येति लोपे कृते उदात्तनिवृत्तिस्वर ईकारस्य न प्राप्नोति ।  
 तस्मादन्तरङ्गत्वमेवाश्रयणीयम् । एवं च स्रौघ्नीत्यत्रापि अन्तरङ्गत्वादेव सिद्ध-  
 मिष्टमिति नार्थं एतदर्थेन प्रत्ययसंज्ञासन्नियोगेनाद्युदात्तवचनेन । इदं तर्हि  
 प्रयोजनम्—गोपायति धूपायति, उत्पत्तिसन्नियोगेनाद्युदात्तत्वे पश्चात् 'सनाद्यन्ता  
 धातवः' इति धातुसंज्ञायां धातोरित्यन्तोदात्तत्वं भवति । यदि तु ङित्यादिनित्यं  
 प्रत्ययस्य चेत्युच्येत, परत्वाद्धातुस्वरं प्रत्ययस्वरो बाधेत । स्यादेतत् ।



## अनुदात्तौ सुप्तिौ ॥ ४ ॥

पूर्वस्यायमपवादः । सुपः पितश्च प्रत्यूया अनुदात्ता भवन्ति ।  
दृषदौ, दृषदः । पितः खल्वपि—पचति, पठति ॥

## गुप्तिज्जिह्वयः सन् ॥ ५ ॥

पदमञ्जरी

अनुदात्तस्य तर्ह्यत्र प्रदेशे करणे किं प्रयोजनम् ? स्यादेतत्—कार्यशब्दाट्टापि स्वरितत्वात्प्रागेकादेशे कृते तस्य पूर्वं प्रत्यन्तवद्भावात्तत्स्वरितश्च प्राप्नोति, परं प्रत्यादिवद्भावात्पित्स्वरश्च, परत्वात्स्वरितो भवति । यदि तु लसार्वधातुकमनुदात्तं सुप्तिौ चेत्युच्येत परत्वादनुदात्तत्वं स्यादिति ? तन्न; तत्र हि टाबुत्पत्तेरपि प्रागेव स्वरितो भवति, सत्यपि वा टापि स्वरितैकादेशयोरुभयोरनित्ययोः परत्वात्स्वरितत्वे कृते आन्तर्यतः स्वरितानुदात्तयोरेकादेशः स्वरितो भविष्यति । इदं तर्हि—आम्बष्ठया यङश्चाप्येकादेशे कृते पित्स्वरश्च प्राप्नोति चित्स्वरश्च, परत्वाच्चित्स्वरो भवति, अन्यत्र क्रियमाणे पित्स्वरः स्यात् ? अत्रापि चापश्चित्करणसामर्थ्यादेव चित्स्वरो भविष्यति । सामान्यग्रहणाविघातार्थं हि चकारे टाप्यकरण एव यङश्चापं विदधीत । एवं तर्हि तदेव तस्मिन्प्रयोजनं तदन्तविधिर्मा भूदिति । यदुक्तं प्रकृतिस्वरस्य विधानसामर्थ्यादिति ? तत्र आस्ते शेत् इत्यादौ लसार्वधातुकमात्रस्यानुदात्तत्वे सति धातुस्वरस्य सावकाशत्वात् । प्रातिपदिकान्तोदात्तत्वमपि अभिमान्, वायुमान्, अभीनामित्यादौ 'ह्रस्वनुङ्भ्यां मनुप्' 'नामन्यतरस्याम्' इति स्वरसिद्धयर्थं स्यात्, अत्र ह्यन्तोदात्तादिति वर्तत इत्यलमिति कर्कशेन क्षोदेन ॥

अनुदात्तौ सुप्तिौ ॥ सुबिति प्रत्याहारस्येदं ग्रहणम्, न सप्तमीबहुवचनस्य; पित्त्वादेवानुदात्तत्वस्य सिद्धत्वात् । अत एव वृत्तौ 'सुपः' इति बहुवचनम् । पित एतत्तु प्रक्रमानुरोधेन बहुवचनम् । सुपश्च पकारेण प्रत्याहारः, न कपः; टाबादीनां पित्करणात् । पचतीति । शबन्तोदाहरणम्, तिपस्त्वदुपदेशात् 'लसार्वधातुकम्' इत्येव सिद्धम् ॥

न्यासः

अनुदात्तौ सुप्तिौ ॥ पूर्वस्यायमपवाद इति । नाप्राप्ते तस्मिन्नस्यारम्भात् । सुबिति प्रत्याहारस्य ग्रहणम्, न सप्तमीबहुवचनस्य; तस्य पित्त्वादेवानुदात्तस्य सिद्धत्वात् । अत एव वृत्तौ 'सुपः' इति बहुवचनेन निर्देशः कृतः । प्रत्याहारग्रहणञ्चेदं सुप एव पकारेण, नान्येन; तस्यानन्यार्थत्वात् । पचति, पठतीति । शबन्तोदाहरणम्, न तिप्; तस्य 'तास्यनुदात्त' इत्यादिनैव सिद्धत्वात् ॥



‘गुप गोपने’, ‘तिज निशाने’, ‘कित निवासे’—एतेभ्यो धातुभ्यः सन्प्रत्ययो भवति । प्रत्ययसंज्ञा चाधिकृतैव । जुगुप्सते । तितिक्षते । चिकत्सति ।

\* निन्दाक्षमाव्याधिप्रतीकारेषु सनिष्यते, अन्यत्र यथाप्राप्तं पदमञ्जरी

गुसिज्जिह्वः सन् ॥ गुप गोपने इति । ‘गुप व्याकुलत्वे,’ ‘गुप् रक्षणे’ इत्येतयोस्तु ग्रहणं न भवति; तिजिना सह गणे पठितस्यानुदात्तेत एव गुपेरिहापि ग्रहणात् । प्रत्ययसंज्ञा चाधिकृतैवेति । का पुनरत्र विस्मरणाशङ्का, किन्त्वन्वर्था प्रत्ययसंज्ञा, अनर्थकस्य गुपादिसनो न स्यादित्याशङ्कानेन निवार्यते । अधिकारसामर्थ्यादनर्थकस्यापि भवतीत्यर्थः । अन्वर्थता त्वर्थवदनर्थकसम्भवेऽर्थवतो ग्रहणहेतुः । निन्दादयस्तु गुपादीनामर्था न सन्, अन्यथा गुपादीनामानर्थक्यप्रसङ्गात् । धातूनां चानेकार्थत्वं तत्र तत्र दृश्यते । प्रत्ययास्तु स्वार्थिका अपि भवन्ति समासान्तादिवत् । जुगुप्सते इति । धातोरित्येवमनभिधानादस्य सनोऽनाद्धातुकत्वादिविभावः । निन्दाक्षमेति । प्रायिकमेतदुपाधिवचनम् ।

न्यासः

गुसिज्जिह्वः सन् ॥ प्रत्ययसंज्ञा चाधिकृतैवेति । विस्पष्टार्थमेतत् । प्रत्ययशब्दः संज्ञात्वेनाधिक्रियते; ‘आ पञ्चमाध्यायपरिसमाप्ते’ इत्यतो वचनादेव प्रतिपाद्यस्यावगतत्वात् । ननु च सत्यपि प्रत्ययसंज्ञाया इहोपस्थाने नैव तया सनो भवितव्यम्; यतः प्रत्यय इत्यन्वर्थसंज्ञेयम्—प्रतियन्त्यनेनार्थानिति प्रत्ययः, न च सना कश्चनार्थं प्रतिपद्यति; तस्यानर्थकत्वात्, न हीह सनः कश्चनार्थं निर्दिश्यते । न चानिर्दिष्टार्थाः प्रत्ययाः स्वार्थे भविष्यन्तीति स्वार्थ एव सन् भविष्यतीति युक्तं परिकल्पयितुम्; गोपनादेः स्वार्थस्य सन्नन्तादप्रतीतेः ।

अथानर्थकस्यापि प्रत्ययाधिकारे विधानसामर्थ्यात् संज्ञा भविष्यतीति चेत् ? न; एवञ्च ‘हनस्त च’ ‘त्रपुजनुनोः पुक्’ इति विकारागमयोरपि स्यात् । नैष दोषः; अस्त्येव सनोऽर्थः, कः पुनरसौ ? निन्दादिः । यदाह—‘निन्दाक्षमाव्याधिप्रतीकारेषु सनिष्यते’ इति । कुतः पुनरेतदवसितम्—सनोऽर्था निन्दादय इति ? अन्वयव्यतिरेकाभ्याम् । सति हि सनि जुगुप्सत इत्यादौ तेऽर्थाः प्रतीयन्ते, असति तु सनि सत्त्वपि गुपादिषु गोपयतीत्यादौ ते न प्रतीयन्ते । तस्मादर्थवानेव सन्निति भवत्येव प्रत्ययसंज्ञा । जुगुप्सत इत्यार्धधातुकत्वाभावादिण् न भवति । आर्धधातुकत्वाभावस्तु सनो धातोरित्यविधानात् । ‘कुहोश्चुः’ इति चुत्वम्—जकारः । तितिक्षत इति । जकारस्य ‘चोः कुः’ इति कुत्वम्—गकारः । तस्य ‘खरि च’ इति चत्वम्—ककारः । निन्दाक्षमेत्यादि । कथं पुनर्निन्दादिष्विष्यमाणो लभ्यते ? वक्ष्यमाणं वाग्रहणं



प्रत्यया भवन्ति \* । गोपयति । तेजयति । संकेतयति । गुपा-  
दिष्वनुबन्धकरणमात्मनेपदार्थम् ॥

पदमञ्जरी

तथा च 'क्षेत्रियच् परक्षेत्रे चिकित्स्यः' इत्यत्र ग्रन्थः—'अथ वा क्षेत्रियाणि  
वृणानि सस्यार्थे क्षेत्रे जातानि चिकित्स्यानि विनाशयितव्यानि, अथ वा क्षेत्रियः  
पारदारिकः, परदाराः परक्षेत्रम्, तत्र चिकित्स्यो निगृहीतव्यः' इति । संशयेऽपि  
दृश्यते—तद्वच्चिकित्सन्, य एवं विद्वान्विचिकित्सति, तच्छुश्रुवानृषिर्व्यचिकित्स-  
दिति च । अन्यत्रेति । अर्थान्तरवृत्तेर्द्धात्वन्तरादित्यर्थः । एतच्च 'पूर्ववत्सनः'  
इत्यत्र निपुणतरमुपपादितम् । गुपादिष्वनुबन्धकरणमात्मनेपदार्थमिति । एतदपि  
तत्रैवोपपादितम् । गुपादिष्विति बहुवचनं मान्बधादिसूत्राभिप्रायम् । कितिस्तु  
परस्मैपदी, तथा चानन्तरमेव प्रयोगा दर्शिताः । सनो नकारः स्वार्थः, नित्क-  
रणसामर्थ्याद्धातुस्वरो न भवति—यस्तोतारं जिघांससि सखायम् । विशेषणार्थश्च-  
'अञ्जनगमां सनि' 'हनेः सः' हंस इत्यत्र मा भूत् । 'स्तौतिष्योरेव षण्यभ्या-  
सात्,' सुषुपिष इन्द्रमित्यत्र मा भूत् । 'सन्यङोः' इत्यत्रापि 'लिटि घातोः'  
इत्यतो घातोरित्यनुवृत्त्येद्यपि वृणादिभ्यः सेऽप्रसङ्गः । हंसः, वत्स इत्यादौ तु  
स्यादेवोणादीनां व्युत्पत्तिपक्षे । अकारस्तु प्रतीषितीत्यत्र प्रतिपूर्वादिणः सनि  
विहिते 'अजादेर्द्वितीयस्य' इति शब्दस्य द्विवचनं यथा स्यादेवमर्थः । 'यथेष्टं  
नामधातूनामिति वक्तव्यम्' पुत्रीर्यिषिषति । अन्यत्र त्वाद्धातुके 'अतो लोपः'  
सार्वधातुके शपा सहेकादेश इति नास्ति विशेषः ॥

न्यासः

सर्वस्य शेषो विज्ञायते, सा च व्यवस्थितविभाषा । तेन निन्दादिषु नित्यं सन् भवति,  
अन्यत्र न भवति । प्रायिकञ्चैतद् व्याधिप्रतीकारग्रहणम्; कचिदन्यत्रापि दर्शनात् ।  
तथा हि—'क्षेत्रियच् परक्षेत्रे चिकित्स्यः' इति चिकित्स्यशब्दस्यार्थमन्यथा व्याख्यास्यति ।  
अथ वा—क्षेत्रियाणि च वृणानि सस्यार्थे क्षेत्रे जातानि चिकित्स्यानि विनाशयित-  
व्यानि । अथ वा—क्षेत्रियः पारदारिकः । परदाराः परक्षेत्रम्, तत्र चिकित्स्यो निगृहीतव्य  
इत्यर्थः । संशयेऽपि दृश्यते—'विचिकित्सति मे मनः' इति । यद्यप्यत्रोपसर्गसम्बन्धात्  
संशयः प्रतीयते, तथापि घातोरेव वाच्य इष्यते, उपसर्गस्य तु द्योत्यः । तस्मात्  
प्रायिकं व्याधिप्रतीकारग्रहणम् । प्रायेण हि लोके व्याधिप्रतीकारे चिकित्सतीति  
प्रयुज्यते । अन्यत्रेति । गोपनादौ । गोपयतीति हेतुमणिच् । तेजयति, सङ्केतयतीति  
हेतुमणिच्, चुरादिणिञ्चा; भ्वादौ चुरादौ चानयोः पाठात् ।

अथ जुगुप्सत इत्यादौ कथमात्मनेपदं सन्नन्ताद्विधीयते, न च गुपादिभ्यः प्राक्  
सन आत्मनेपदं पश्यामः ? इत्याह—गुपादिष्वनुबन्धकरणमित्यादि । आत्मनेपदं यथा



मान्वधदान्शान्भ्यो दीर्घश्चाभ्यासस्य ॥ ६ ॥

‘मान पूजायाम्’, ‘बध बन्धने’, ‘दान अवखण्डने’, ‘शान अवतेजने’—  
इत्येतेभ्यो धातुभ्यः सन्प्रत्ययो भवति, अभ्यासस्य चेकारस्य दीर्घा-  
देशो भवति । मीमांसते । बीभत्सते । दीदांसते । शीशांसते ।

पदमञ्जरी

मान्वधदान्शान्भ्यो दीर्घश्चाभ्यासस्य ॥ अत्र मान्वधी अनुदात्तेतौ, शेषौ स्वरि-  
तेतौ । अभ्यासस्य चेकारस्य दीर्घो भवतीति । ‘सन्त्यतः’ इतीत्वे दीर्घो भवतीत्यर्थः ।  
ननु विशेषविहितो दीर्घः सामान्यविहितमित्त्वं बाधित्वाऽवर्णस्यैव प्राप्नोति ?  
ज्ञापकात्सिद्धम्, यदयं ‘दीर्घोऽङ्कितः’, इत्यत्राङ्कित इत्याह, तज्ज्ञापयति—  
नाभ्यासविकारेषु बाध्यबाधकभाव इति । तद्धि यंयम्यते इत्यादौ नुकि कृते मा  
भूदिति । यदि चाभ्यासविकारेषु बाध्यबाधकभावः स्यात्ततो विशेषविहितत्वा-  
श्रुकि कृतेऽनजन्तत्वादेव न भविष्यति दीर्घः, किं प्रतिषेधेन ? अत एव ङीढो-  
क्त्यते इत्यादौ ह्रस्वत्वे कृते गुणो भवति, अन्यथा बबाधे इत्यादौ चरितार्थं ह्रस्वं  
पापच्यते इत्यादौ चरितार्थो दीर्घः परत्वाद्वाधेत ।

न्यासः

स्यादिति । गुपादिष्वनुबन्धोऽनुदात्तार्थः कृतः, तस्माद् ‘अनुदात्तङ्कितः’ इत्यात्मने-  
पदं भवतीति भावः । ननु च कृतेऽप्यनुबन्धे न भवितव्यमेव तेभ्य आत्मनेपदेन; सना  
व्यवहितत्वात् ? नैतदस्ति; अनुबन्धकरणसामर्थ्याद् भविष्यति । अथ वा—‘अवयवे  
कृतं लिङ्गं समुदायस्य विशेषकं भवति’ इति जुगुप्सादय एव समुदाया अनुदात्तेतः,  
तेनाव्यवधानेनैव तेभ्य आत्मनेपदं भविष्यति । एवं स्थिते यदत्र द्वेभ्यमापद्यते तत्  
‘पूर्ववत् सनः’ इत्यत्रोपन्यस्तमपास्तञ्च । अथ किमर्थं सनोऽङ्कार उपदिश्यते, यावता  
तस्यार्धधातुके ‘अतो लोपः’ इति लोपेन भवितव्यम्, सार्वधातुकेऽपि शपा सहैका-  
देशेन, तत्र सत्यसति वाऽङ्कारोपदेशे नास्ति कश्चिद् विशेषः ? नैतदस्ति, इह  
प्रतीषिषतीति प्रपूर्वादिणः सनि विहिते यच्चकारोपदेशो न स्याद् ‘अजादेर्द्वितीयस्य’  
इति द्वितीयस्यैकाचो द्विर्वचनं विधीयमानं स इत्यस्य न स्यात्, अनङ्कत्वात्  
सनः । अङ्कारोपदेशे सति स इत्यस्य द्वितीयस्यैकाचो भवति । तदर्थोऽङ्कारोपदेशः ॥

मान्वधदान्शान्भ्यो दीर्घश्चाभ्यासस्य ॥ मान्वधी अनुदात्तेतौ, शेषौ स्वरितेतौ ।  
इह दीर्घग्रहणाद् ‘अचश्च’ इति परिभाषोपस्थानादचाभ्यासो विशिष्यत इत्यजन्तस्या-  
भ्यासस्य दीर्घो विधीयमानो नियतं हलादिशेषमपेक्षते; विना तेनाजन्तत्वाभावात् ।  
तस्मिंस्तु सति न किञ्चित् प्रतीक्षणीयमिति तत्समनन्तरमेव दीर्घेण भवितव्यम्,  
ततश्चाभ्यासस्यावर्णस्य स्थाने भवन् बधेरित्त्वस्य बाधकः स्यात्, शेषाणान्तु ह्रस्वस्य,  
ततश्चानिष्टं रूपं स्यादिति यो मन्येत तं प्रत्याह—अभ्यासस्य चेकारस्य दीर्घो भवतीति ।



उत्तरसूत्रे वाग्रहणं सर्वस्य शेषो विज्ञायते, तेन क्वचिन्न भवत्यपि—  
मानयति । बाधयति । दानयति । निशानयति ।

\* अत्रापि सन्नर्थविशेष इष्यते \* । मानेर्जिज्ञासायाम्, बधेर्वै-  
रूप्ये, दानेरार्जवे, शानेर्निशाने ।

पदमञ्जरी

अपर आह—सूत्रोपात्त एवार्थो वृत्तिकारेणोक्त इति कथमभ्यासस्येति  
पदच्छेदः, अभ्यासस्य विकार अभ्यासः, स चेत्त्वमेव । तथा हि—लोपस्य तावद-  
भावरूपत्वादादेशो विधातुमशक्यः, यदि च ह्रस्वस्य दीर्घत्वं स्यात् तद्धित-  
निर्देशोऽनर्थकः स्यात्, दीर्घश्रुत्या 'अचश्च' इत्युपस्थानादजन्तस्य दीर्घविधाना-  
दीर्घस्य ह्रस्वस्य वा दीर्घो विशेषाभावात्तस्मादित्त्वमेव तद्धितेन प्रत्याय्यते ।  
अथ वा सन्याहत्य विहितस्य विकारस्य ग्रहणं तदाह—अभ्यासस्य चेकारस्येति ।  
सर्वशेष इति । न केवलं तस्यैवापि तु पूर्वयोरपि द्वयोरित्यर्थः । तेन क्वचिन्न  
भवतीति । अर्थान्तरवृत्तिभ्यो धात्वन्तरेभ्य इत्यर्थः । एतच्च 'पूर्ववत्सनः' इत्यत्रोप-  
पादितम् । मानयतीत्यादयश्चुरादिष्यन्ताः । निशान इति ष्यन्तादेव पचाद्यच् ।  
मानेर्जिज्ञासायामिति । यद्येवम्, ज्ञानार्थवृत्तेर्मानेस्तत्सूत्रेणैव सन् सिद्धः ? सत्यम्,  
दीर्घविधानार्थं वचनमिडभावार्थं च । बधेर्वैरूप्ये इति । चित्तस्य दुर्गन्धाद्यनुभव-  
निमित्तो विकारो वैरूप्यम् । शानेर्निशाने इति । निशानम् = तीक्ष्णीकरणम्,  
यत्रैवायं पठितः 'शान तेजने' इति तत्रैवेत्यर्थः ॥

न्यासः

कथं पुनरविकारस्य दीर्घो लभ्यते, यावता विशेषविधिः सामान्यविधेर्बाधको भवति,  
विशेषविहितश्च दीर्घः, ततोऽयं सामान्यविहितमित्त्वं बाधित्वाऽकारस्यैव प्राप्नोति ?  
अत एव मन्यते—'दीर्घोऽकितः' इत्यत्र शापितमेतत् स्यात्—'अभ्यासविकारेष्वपवादा  
नोत्सर्गान् विधीन्याधन्ते' इति । अकिद्ग्रहणस्यैतत् प्रयोजनम्, इह मा भूद्—यंयम्यते,  
रंरम्यते इति । यदि चाभ्यासविकारेष्वपवादैरुत्सर्गा बाध्येरन्नेवं सत्थपवादत्वानुकि-  
कृतेऽनजन्तत्वादेव दीर्घो न भविष्यति, किमकित इत्यनेन ! कृतञ्च; अतस्ततो  
शापयति—नाभ्यासविकारेषु बाध्यबाधकभाव इति । बीभत्सते इति । 'एकाचो बशो  
भष्' इति बकारस्य भकारः, धकारस्य 'खरि च' इति तकारः ।

उत्तरसूत्र इत्यादि । अत्र हि सनो विधिमात्रमपेक्ष्यते यावचनेन, न त्वनन्तर एव  
विधिः । तेन त्रयाणामपि योगानां शेषो विज्ञायते । सर्वग्रहणं गुणादिसूत्रस्यापि शेषो  
विज्ञायत इति शापनार्थम्, अन्यथा ह्यनन्तरस्यैव सूत्रस्य शेषो विज्ञायेत । मानयतीति ।  
हेतुमणिच्, चुरादिणिच् वा, चुरादावप्यस्य पाठात् । निशानमिति । पचाद्यच् ॥



धातोः कर्मणः समानकर्तृकादिच्छायां वा ॥ ७ ॥

इषिकर्म यो धातुरिषिणैव समानकर्तृकः, तस्मादिच्छायामर्थे वा सन्नप्रत्ययो भवति । कर्मत्वं समानकर्तृकत्वं च धातोरर्थद्वारकम् । कर्तुमिच्छति चिकीर्षति । जिहीर्षति ।

पदमञ्जरी

धातोः कर्मणः समानकर्तृकादिच्छायां वा ॥ कर्मत्वसमानकर्तृकत्वयोः क्रिया-  
पेक्षत्वादिच्छायाश्च प्रत्ययार्थत्वेनापि तावच्छ्रुतत्वात्तदपेक्षे एव ते विज्ञायेते  
इत्याह—इषिकर्म यो धातुरिषिणैव समानकर्तृक इति । अर्थद्वारकमिति । धात्वर्थस्य  
कर्मत्वात्समानकर्तृकत्वाच्च धातुस्तथा व्यपदिश्यते न स्वरूपेणेत्यर्थः, किं कारणम् ?  
असम्भवात् । यद्यपि करोतिमिच्छतीत्यादौ धातोः स्वरूपेणापि कर्मत्वसम्भवः,  
तथापि न तस्य स्वरूपेणार्थद्वारेण वा समानकर्तृकत्वं सम्भवति । किं चात्र  
क्षिपा निर्देशात्स्वरूपपरत्वम्, सन्नप्रकृतेस्तु लोकव्युत्पत्त्यनुसारेणार्थपरत्वमेव,  
अतः सुष्ठूक्तम्—धातोरर्थद्वारकं विशेषणमिति । इच्छायाः क्रियायाः कर्मभूत  
इच्छयैव समानकर्तृकोऽर्थो यस्य धातोस्तस्मात्सन् भवतीत्यर्थः । चिकीर्षति,  
जिहीर्षतीति । कृद्भ्यां सन्, 'इको झल्' इति कित्त्वम्, 'अञ्जनगमां सन्ति'

न्यासः

धातोः कर्मणः समानकर्तृकादिच्छायां वा ॥ कर्तुः क्रियया व्याप्तमिष्टतमस्य  
कर्मभाव उपपद्यते । नान्यथेत्यवश्यं या काचित् क्रियाऽपेक्षितव्येति । इह चान्या न  
श्रूयते, प्रत्ययार्थत्वेन चेच्छा सन्निधापिता, अतः सैवापेक्षितं युक्ता; प्रत्यासत्तेर्न्यायात्,  
तस्मात् तयैव व्याप्यमानस्य कर्मभावो विज्ञायत इत्याह—इषिकर्मेत्यादि । इषेः  
कर्मति षष्ठीसमासः । प्रतियोग्यपेक्षत्वात् समानत्वस्य नियोगतः प्रतियोग्यपेक्षितव्यः,  
न च सूत्रे प्रतियोगी श्रूयते, तत्र पूर्वोक्तन्यायेनेषेरेव प्रतियोगित्वं विज्ञायत इत्याह—  
इषिणैवेत्यादि । समान एकः कर्त्तास्येति बहुव्रीहिः, एककर्तृक इत्यर्थः । ननु च  
धातोः कर्मत्वं नोपपद्यते, तस्यार्थधर्मत्वात्, धातोश्च शब्दात्मकत्वात् । अथ करोति  
धातुमिच्छतीत्यादौ प्रयोगे धातोरपि कर्मता दृष्टेति चेत् ? न ब्रूमः—सर्वथा धातोः  
कर्मत्वं न भवतीति, किं तर्हि ? य इह सन्नुत्पत्तिनिमित्तभावेनोपात्तः समानकर्तृकः,  
तस्य न सम्भवतीति ब्रूमः; यस्मात् समानकर्तृकत्वं साध्यमानस्यार्थस्य भवति,  
कर्मत्वं तु सिद्धस्वभावस्य । अङ्गीकृत्य च समानकर्तृकत्वं धातोः कर्मत्वे दोष उक्तः,  
इदानीं तदपि न सम्भवत्येव । तथा हि—धातुः शब्दः क्रियायाश्च कर्त्ता भवति,  
न शब्दस्येत्यत आह—कर्मत्वमित्यादि । अर्थद्वारकमिति । अर्थो द्वारमुपायो यस्य  
तदर्थद्वारकमिति । अर्थस्य कर्मत्वात् समानकर्तृकत्वाच्च तद्वचनोऽपि धातुरर्थधर्मेणो-  
पचारात् कर्मसमानकर्तृकश्चोच्यते, यथा—'द्वन्द्वश्च प्राणिन्यर्थः' इत्यत्रार्थस्य प्राण्यङ्ग-



धातुग्रहणं किम् ? सोपसर्गादुत्पत्तिर्मा भूत्-प्रकर्तुमैच्छत्

पदमञ्जरी

इति दीर्घः, 'ऋत इद्वातोः', 'हलि च' इति दीर्घः, सनः षत्वम्, द्विर्वचनम्, हलादिशेषः, ह्रस्वः, 'कुहोश्चुः' इति चुत्वम्-ककारस्य चकारः, हकारस्य झकारः, 'अभ्यासे चर्च' इति जश्त्वम्-जकारः, 'सनाद्यन्ता धातवः' इति धातुसंज्ञायां लडादिः ।

धातुग्रहणं किमिति । 'कर्मणः समानकर्तृकात्' इति वचनाद्वाक्यान् भविष्यति । न ह्येतदुभयं वाक्यार्थस्य सम्भवति, सुबन्तादपि-पुत्रमिच्छतीत्यादौ असमानकर्तृकत्वान्न भविष्यति, यत्रापि समानकर्तृकत्वम्-गमनमिच्छति, आसनमिच्छतीत्यादौ, तत्रापि क्यज्बाधको भविष्यति । यद्यपि पुत्रमिच्छतीत्यादौ असमानकर्तृके क्यच् सावकाशः, तथापि चिकीर्षतीत्यादावसुबन्ते सावकाशं सनं सुबन्तेषु समानकर्तृकेषु परत्वाद्वाधिष्यते । यत्रापि क्यच् प्रतिषिध्यते क्यचि मान्ताव्ययप्रतिषेध इति-कर्तुमिच्छतीति, तत्रापि काम्यज्बाधकः । इद्याप्प्रातिपदिकेष्वपि खट्वाकुमारीपुत्रादिषु न समानकर्तृकत्वम् । आसनशयनादौ त्वकर्मत्वम्, न हि इद्याप्प्रातिपदिकं कर्माभिधायि, विभक्त्यभिधेयत्वात्कर्मादीनाम् । धातोरपि तर्हि न स्यात् ? अथ तत्र वस्तुतो धात्वर्थस्येच्छया व्याप्यमानत्वात्कर्मत्वम्, प्रातिपदिकादपि स्यात्, अथात्र कर्मरूपानभिधानान्न स्यात्, धातोरपि न स्यादिति समानं वचः ? एवं तर्ह्यसमानकर्तृकत्वादेवात्र न भविष्यति । शयनासनादौ हि प्रकृत्यर्थस्यैव समानकर्तृकत्वक्रियारूपत्वाद्, न प्रत्ययार्थस्याक्रियारूपस्य, 'क्रियारूपस्य सिद्धता नाम यो धर्मस्तत्र घनादयः'

न्यासः

त्वात् तद्वचनोऽपि प्राण्यङ्गमित्युच्यत इति भावः । चिकीर्षतीत्यत्र च करोतेरर्थ इच्छया व्याप्यमानत्वात् समानत्वात् कर्मसमानकर्तृकश्चेषिणा; यस्माद् य एवेष्टेः कर्त्ता स एव तस्यापि । अतस्तद्द्वारेण करोतिरपि कर्मसमानकर्तृकश्चेति भावः । ततः सन्, 'इको शल्' इति सनः कित्त्वाद् गुणाभावः, 'अज्ज्ञानगमां सनि' इति दीर्घः, 'ऋत इद्वातोः' इतीत्त्वम्, रपरत्वम्, 'हलि च' इति दीर्घः, 'इण्कोः' इत्यनुवर्त्तमाने 'आदेशप्रत्यययोः' इति षत्वम्, द्विर्वचनम्, अभ्यासकार्यम् ।

धातुग्रहणं किमिति । धातुग्रहणं ह्येवमर्थं क्रियते-गमनमिच्छतीति सुबन्तान् मा भूदिति । ननु चासत्यपि धातुग्रहणे ततः सन् भवितुं नोत्सहते; 'सुप आत्मनः क्यच्' इत्यपवादेन बाधितत्वात्, तस्मात् पारिशेष्याद्विनापि धातुग्रहणेन धातोरेव भविष्यतीत्यभिप्रायेणाह-सोपसर्गादुत्पत्तिर्मा भूदिति । यदोपसर्गविशिष्टो धात्वर्थ इषिणा व्याप्यते तदासाधुपसर्गविशिष्ट एव कर्मत्वमनुभवतीति तद्द्वारेणासौ सोपसर्ग एव



## पदमञ्जरी

इति स्मरणात् । तिङन्तादपि यत एव हेतोः पाकमिच्छतीत्यत्रार्थे पचतीच्छतीति न भवति, तत एव हेतोः सन्नपि न भविष्यति । तदेवं न धातुमपहाय कचिदपि प्रसङ्ग इति प्रश्नः ।

सोपसर्गादुत्पत्तिर्मा भूदिति । अन्यथा सङ्घातस्य विशिष्टक्रियावचनत्वात्तत एव सन्स्यात्, ततश्च सन्नन्तत्वेन तस्यैव धातुत्वात्तत एव लङ्घ्युपसर्गात्पूर्वोऽङागमः प्राप्नोति । ननु लिङ्घ्युपसर्गस्य द्विर्वचनप्रसङ्गो दोषः शक्यो दर्शयितुम् ? सत्यम्; अट्प्रसङ्गमप्यपरं दोषं दर्शयितुं लङ्घुदाहृतः । ननु धातुरेव विशिष्टक्रियावाची, उपसर्गस्तु सन्निधिमात्रेणोपकारको न तु कस्यचिदर्थस्याभिधानेन, यथा—भुङ्क्ते इत्यत्र भुजिरेवाभ्यवहारे वर्तते, आत्मनेपदं तु कर्तरि, अथ चान्तरेणात्मनेपदं नाभ्यवहारो गम्यते; तद्वदुपसर्गसन्निधाने धातुरेव विशिष्टां क्रियामाह, ततश्चार्थद्वारके कर्मत्वसमानकर्तृकत्वे अपि धातुरेव, न सङ्घातस्य, अवश्यं चैतदेवं विज्ञेयम्—धातुरेव च क्रियावाची, कथम् ? यो हि मन्यते सङ्घातः क्रियावाचीति, क्रियमाणेऽपि तस्य धातुग्रहणे योऽत्र धातुर्न तस्मादुत्पत्तिः प्राप्नोति, अकर्मत्वादसमानकर्तृत्वाच्च ? एवं मन्यते—प्रशब्दसन्निधौ तावत्प्रकर्षाख्यो विशेषो गम्यते, न च प्रकर्षमपि धातुरेवाचष्टे; प्रशब्दस्य वैयर्थ्यप्रसङ्गात्; सति चैवं समुदायस्यैव कर्मत्वम् । न ह्यसौ करोत्यर्थमात्रेण सन्तुष्यति, नापि प्रकर्षमात्रेण । न चैवं योऽत्र धातुस्तस्मादनुत्पत्तिप्रसङ्गः, तस्यापि कर्मत्वात् । तथा च कटं करोति, भीष्ममुदारं दर्शनीयमिति समुदायचिकीर्षायामपि भीष्मादिभ्यो द्वितीया भवति; तेषामपि कर्मत्वात् । नन्वेवमपि यथा जनपदसमुदायो जनपदग्रहणेन न गृह्यते, तथा कर्मसमुदायस्याकर्मत्वात्समुदायादुत्पत्तिर्न भविष्यति । यत्र तर्हि समुदायस्यैव कर्मत्वं तत्र कथम्, यथा—प्रस्थातुमिच्छति प्रतिष्ठासत इति, अत्र हि तिष्ठतीति गतिनिवृत्तिः प्रतीयते, प्रशब्दासन्निधौ तु गतिः, तत्र यथा जिगमिषतीत्येकमेव कर्म तद्वदत्रापि, ततश्च समुदायादेव स्यात् ?

## न्यासः

धातुः । कर्मेति सोपसर्गादुत्पत्तिः स्यात्, ततश्च प्राचिकीर्षदित्यत्र द्विर्वचनं क्रियमाणं सन्नन्तस्यैकाचः प्रथमस्य द्विर्वचनं भवतीति 'सन्त्यङोः' इति समुदायादेः प्रशब्दस्य स्यात् । लङि च सोपसर्गस्याङ्गसंज्ञायां ततः प्रागङागमः स्यात् । यदि तर्हि सोपसर्गः, कर्मधातोरुत्पत्तिर्न स्यात्, तस्याकर्मकत्वात् ? नैतदस्ति, समुदायस्य हि कर्मत्वेऽवयवा अपि कर्मत्वमनुभवन्ति; अवयवात्मकत्वात् समुदायस्य । अभ्युपाय एव ह्यवयवकर्मता समुदायकर्मतायाः; अन्यथा यदि समुदाये कर्मण्यवयवाः कर्मभावापन्नाः



प्राचिकीर्षत् । कर्मण इति किम् ? करणान्मा भूत्-गमनेनेच्छति ।  
समानकर्तृकादिति किम् ? देवदत्तस्य भोजनमिच्छति यज्ञदत्तः ।  
इच्छायामिति किम् ? कर्तुं जानाति ।

पदमञ्जरी

यद्येवम्, योऽत्र धातुः कथं ततः सन्, न ह्यसौ कर्म, कर्मण इति नैषा धातुसमाना-  
धिकरणा पञ्चमी, किं तर्हि ? षष्ठी—कर्मणोऽवयवाद्भातोरिति ? चिकीर्षतीत्या-  
दावपि केवलस्यापि व्यपदेशिवद्भावेन कर्मावयवत्वम् । एवमप्यसमानकर्तृत्वात्  
प्राप्नोति, धातुमात्रस्याक्रियावाचित्वात् । अतः समानकर्तृकादित्यपि षष्ठ्यर्थे  
पञ्चमीति व्याख्येयम् । तदेवं सङ्घातनिवृत्त्यर्थं धातुग्रहणमिति स्थितम् ।

कर्मण इति किमिति । जिगमिषतीत्यादौ प्रयोगे प्रत्ययवाच्याया इच्छायाः  
कर्मपिक्षायां प्रत्यासत्त्या प्रकृत्यर्थ एव कर्म प्रत्येक्ष्यते । यद्यपि क्रिया करणम-  
प्यपेक्षते, स्फुटतरा त्विच्छायाः कर्मपिक्षेति सैव प्रकृत्यर्थेन पूरयिष्यते, नार्थः ।  
कर्मग्रहणेनेति प्रश्नः । गमनेनेच्छतीति । अस्यां विवक्षायां गमेर्मा भूदित्यर्थः ।  
असति हि कर्मग्रहणे सत्यामपीच्छायाः कर्मपिक्षायां यथैतद्वाक्यं भवति—गमनेने-  
च्छतीति, तथा सन्नपि स्यादिति भावः । इच्छायामिति किमिति । शब्दवैरादिसूत्रे  
यत् 'करणे' इति तदिहैवास्तु, अभिधानशक्तिस्वाभाव्याच्च करणविशेष इच्छा-  
यामेव सन् भविष्यति, नमस्प्रभृतिभ्यः पूजादाविव क्यजिति प्रश्नः । कर्तुं  
जानातीति । लक्षणैकशरणो नैवं प्रतिपाद्येतेति भावः ।

न्यासः

न भवेयुः, तदा महान्तं पुत्रमिच्छतीत्यत्र कर्मलक्षणावयवा द्वितीया न स्यात् । गमनेने-  
च्छतीति । करणत्वप्रदर्शनार्थं ल्युङन्तोपन्यासः । धातोरेव हि सनोऽनुत्पत्तिः प्रत्यु-  
दाहरणम् । अस्त्यत्र समानकर्तृकत्वम् । तथा हि—य एवेष्टेः कर्ता स एव गमनस्य,  
स ह्यात्मीयेन गमनेन करणभावमापन्नेन किमपि वस्त्विच्छति । कर्मत्वन्तु गमेरर्थद्वारकं  
नास्तीति न भवत्यतः सन् । देवदत्तस्य भोजनमिच्छतीति । देवदत्तस्येति 'कर्तृ-  
कर्मणोः कृति' इति कर्तरि षष्ठी । अत्र हि भोजनस्य देवदत्तः कर्ता, इषेस्तु  
यज्ञदत्त इति समानकर्तृकत्वं नास्ति । कर्तुं जानातीति । इच्छाग्रहणादिह ज्ञानेऽर्थं सन्न  
भवति । ननु चेष्टिकर्मा यो धातुरिषिणैव समानकर्तृकस्तत इच्छाया वा सन् भवती-  
त्युक्तम् । इह च यथेच्छा प्रत्ययार्थो नास्ति तथा धातोरिषिकर्मत्वमपि, इषिणा समान-  
कर्तृकत्वञ्च, तदयुक्तं प्रत्युदाहरणम्, अङ्गत्रयवैकल्यात् ? नैतदस्ति, सति हीच्छाग्रहणे  
तद्दिशेषणद्वयं प्रत्यासत्तेर्लभ्यते । असति तु, तस्मिन् यां काञ्चित् क्रियां प्रति धातोः  
कर्मत्वं विज्ञायते, प्रतियोगिमात्रापेक्षया च समानकर्तृकत्वमिति काऽत्रायुक्तता !



वावचनाद्वाक्यमपि भवति । 'धातोः' इति विधानादत्र सन  
आर्धधातुकसंज्ञा भवति, न पूर्वत्र ।

\* आशङ्कायामुपसंख्यानम् \* । आशङ्के पतिष्यति कूलम् ।  
पिपतिषति नदीकूलम् । श्वा मुमूर्षति ।

पदमञ्जरो

वावचनाद्वाक्यमपि भवतीति । ननु 'समानकर्तृकेषु तुमुन्' इति तुमुन्विधान-  
सामर्थ्यादेव वाक्यं भविष्यति, अस्ति तस्यावकाशः—चिकीर्षितुमिच्छतीति ।  
न ह्यत्र सनः प्रसङ्गः; 'सनन्तान्न सनिष्यते' इति वक्ष्यमाणत्वात् । धातोरिति  
विधानादित्यादिना धातुग्रहणस्य प्रयोजनान्तरं दर्शयति । न पूर्वत्रेति । तथा  
च जुगुप्सते इत्यादाविडभावः ।

आशङ्कामिति । आशङ्का = सम्भावना, प्रयोक्तृधर्मः, तद्विशिष्टक्रियावचना-  
त्स्वार्थे प्रत्ययः । कूलं पिपतिषतीति । कूलस्याचेतनत्वादिच्छाया असम्भवः । श्वा  
मुमूर्षतीति । शुनश्चेतनत्वेऽपि जीवितस्य प्रियत्वाद्व्याघ्राद्यभिभवेऽपि तिर्यक्त्वान्म-  
र्तुमिच्छा न भवतीति, शङ्के पतिष्यति कूलम्, शङ्के मरिष्यति श्वेत्यत्रार्थः ।  
प्रत्याख्यानं तु—यो यदिच्छति स तस्य पूर्वरूपाणि करोति, यथा—देवदत्तः  
कटं चिकीर्षुः सन्नहति रज्जुकीलपूलादिकं चादत्ते; कूलस्यापि च पूर्वरूपाणि  
दृश्यन्ते—लोष्टाः शीर्यन्ते, भिदा जायन्ते । श्वानः खल्वपि मुमूर्षव एकान्तशीलाः  
स्थूलाक्षाश्च भवन्ति, तदिह पूर्वरूपदर्शनादिच्छाध्यारोप्यते—इच्छत्येवायं य  
एवमिच्छाविनाभूतानि पूर्वरूपाणि करोति । गौणमुख्यन्यायश्च कच्चिल्लक्ष्या-  
पेक्षया नाश्रीयते, ततश्चाध्यारोपितेच्छाश्रयः प्रत्यय इति ।

न्यासः

वावचनाद्वाक्यमपि भवतीति । उत्तरसूत्र इति शेषः । इह तु 'समानकर्तृकेषु  
तुमुन्' इत्यत एव विधानात् कर्तुमिच्छतीति वाक्यं भविष्यति । नित्यत्वे हि सनस्तस्य  
वचनस्यानर्थक्यं स्यात् । अन्यदपि वावचनप्रयोजनमुक्तमेव, तस्यैव समुच्चया-  
र्थोऽपिशब्दः । धातोरिति विधानादित्यादि । 'आर्धधातुकं शेषः' इत्यनेन धातोरित्येवं  
धातुशब्दमुच्चार्य विहितस्य प्रत्ययस्यार्धधातुकसंज्ञाविधानात् । इह धातोरित्येव  
सनो विधानमित्यार्धधातुकसंज्ञा भवति । न पूर्वत्रेति । गुपादिसूत्रे, मान्वधादिसूत्रे  
च सन आर्धधातुकसंज्ञा न भवति, न हि तस्य तथा विधानमस्ति ।

आशङ्कामुपसंख्यानमिति । आशङ्का = सम्भावना, सा च प्रयोक्तृधर्मः । नदी-  
कूलं पिपतिषतीत्यचेतनत्वात् कूलस्येच्छा न सम्भवतीति न प्राप्नोति । आशङ्के कूलं  
पतिष्यतीत्यस्मिन् विषय एव प्रयोगः । श्वा मुमूर्षतीति । पूर्ववत् कित्त्वदीर्घत्वे ।  
'उदोष्ठ्यपूर्वस्य' इत्युत्त्वम्, रपरत्वञ्च । अत्र सत्यपि चेतनत्वे जीवनस्य प्रियत्वाच्छुनो



\* इच्छासनन्तात्प्रतिषेधो वक्तव्यः \* । चिकीर्षितुमिच्छति ।  
विशेषणं किम् ? जुगुप्सिषते । मीमांसिषते ॥

शैषिकान्मतुबर्थीयाच्छैषिको मतुबर्थिकः ।

सरूपः प्रत्ययो नेष्टः सनन्ताच्च सनिष्यते ॥

पदमञ्जरी

विशेषणं किमिति । इच्छाग्रहणं किमित्यर्थः ।

शैषिकादिति । सन्प्रसङ्गादन्योऽनिष्टः प्रत्ययो वार्यते । शेषाधिकारविहितः शैषिकः, मतुबर्थे भवो मतुबर्थीयः, गहादेराकृतिगणत्वाच्छः, मतुपोऽर्थो मतुबर्थः, सोऽस्यास्तीति मतुबर्थिकः । 'अत इनिठनौ' । शैषिकप्रत्ययान्ताच्छैषिकः सरूप-प्रत्ययो नेष्टः, तद्यथा—शालायां भवो घटः शालीयः, तत्र भवमुदकम्, पुनश्छो न भवति; विरूपस्तु भवत्येव—अहिच्छत्रे भवमाहिच्छत्रम्, तत्र भवमाहिच्छ-त्रीयम्, अणन्ताच्छो भवति । तथा दण्डोऽस्यास्तीति दण्डिकः, 'अत इनिठनौ' सोऽस्यास्तीति पुनश्च भवति; विरूपस्तु भवत्येव—दण्डिमती सेनेति । सनन्ताच्च सनिष्यते इति । सरूप इत्येव । सारूप्येण चात्र सादृश्यं लक्ष्यते, तच्चार्थद्वारकमिति न्यासः

मर्तुमिच्छा न सम्भवतीति न प्राप्नोति । एष च प्रयोगः 'अहमाशङ्के मरिष्यति श्वा' इत्यत्रार्थे वेदितव्यः । उपसंख्यानशब्दस्य प्रतिपादनमर्थः । कर्त्तव्य इत्यध्या-हार्यम् । प्रतिपादनं तु—धातोरिति योगविभागः कर्त्तव्यः, तेनाशङ्क्यामपि सन् भविष्यति ।

इच्छासनन्तादित्यादि । इच्छायमर्थे यो विहितः सन् तदन्तात् सनः प्रतिषेधो व्याख्येयः । व्याख्यानं तूत्तरत्र करिष्यामः । स्वार्थे यः सन् तदन्तात् सनिष्यत एवेती-च्छाविशेषणं कृतम् । जुगुप्सिषते इति । 'अतो लोपः' इत्यकारलोपः ।

शैषिकादित्यादि । अश्वपत्यादिभ्योऽर्थेभ्योऽदूरभव इत्येतत्पर्यन्तेभ्योऽन्यो योऽर्थः स शेषः, तत्र भवः शैषिकः, 'अध्यात्मादिभ्यश्च' । तस्माच्छैषिकः सरूपः प्रत्ययो नेष्टः । शालायाम्भव इति 'वृद्धाच्छः' शालीयः, शालीये भव इति पुनश्छो न भवति । विरूपस्तु भवत्येव—अहिच्छत्रे भव आहिच्छत्रः, 'प्राग्दीव्यतोऽण्' आहिच्छत्रे भव आहिच्छ-त्रीयः—अणन्ताद् वृद्धाच्छो भवति । मतुबर्थे भवः प्रत्ययो मतुबर्थीयः, 'गहादिभ्यश्च' इतिच्छः, मतुवर्थोऽस्यास्तीति मतुबर्थिकः प्रत्ययः, 'अत इनिठनौ' इति ठन् । मतुवर्थोऽस्यास्तीति मतुबर्थीयात् प्रत्ययान् मतुबर्थिकः सरूपः प्रत्ययो नेष्टः । दण्डोऽस्यास्तीति दण्डिकः, पूर्ववत् ठन्, दण्डिकोऽस्यास्तीति पुनश्च न भवति । विरूपस्तु भवत्येव—दण्डोऽस्यास्तीति दण्डी, दण्डिनोऽस्यां शालायां सन्तीति दण्डि-मती डाला, इन्नन्तान्मतुप् भवति । सनन्ताच्च सनिष्यत इति । 'सरूपः' इति



सुप आत्मनः क्यच् ॥ ८ ॥

‘कर्मणः’ ‘इच्छायां वा’ इत्यनुवर्तते । इषिकर्मण एषितुरात्म-  
पदमञ्जरी

इच्छासनन्तादिति पूर्वोक्त एवार्थो भवति, एतच्च न्यायसिद्धम् । तथा हि— जातो पदार्थे समुदाये सकृल्लक्षणं प्रवर्तते, ततश्च तत्प्रवृत्तेः प्राक् तत्प्रत्ययान्तप्रकृत्य-सम्भवात्तदन्तान्नास्ति तत्प्रत्ययप्रसङ्गः । इह यो ग्रामं गन्तुमिच्छति तस्य यद्यपि ग्रामो न स्वरूपेणैष्टः—ग्रामो मे स्यादिति, तथापि गम्यमानतारूपेण सोऽपीष्ट एव । ग्रामो जिगंस्यते, जिगमिषति, जिगमिषितव्यः, सुजिगमिष इति इच्छा-वाचिनः सनन्तात् ग्रामे कर्मणि लादयो भवन्ति । गमि प्रति कर्मत्वं ग्रामस्य स्पष्टमेव । अत एव ग्रामं जिगमिषति, ग्रामाय जिगमिषतीति ‘गत्यर्थकर्मणि’ इति द्वितीयाचतुर्थ्यो भवतः ॥

सुप आत्मनः क्यच् ॥ अत्रापीच्छायामित्यनुवृत्तेस्तदपेक्षमेव सुबन्तस्य कर्मत्वं विज्ञायते इत्याह—इषिकर्मण इति । आत्मशब्दोऽयं परव्यावृत्तिवचनः स्वशब्द-  
न्यासः

सम्बध्यते । तत्र यद्यपि सनो रूपसारूप्यव्यभिचारो नास्ति, तथापि विशेषणसामर्थ्या-दर्शसारूप्यमाश्रीयते । तेनेच्छासनन्तादिति गम्यते, पूर्वम् ‘इच्छासनन्तान् प्रतिषेधो वक्तव्यः’ इत्यभिधानाच्च । यस्तु निन्दादिषु गुपादिभ्यः सन् तत् इच्छासन् भवत्येव । तथा चैवं वृत्ताबुदाहृतम् । एतत् सर्वं न्यायप्राप्तमेवोदाहृतम् । कथम् ? निष्पन्ना हि प्रकृतिः प्रत्ययविधेर्निर्मितं भवति । न च सरूपशैषिकप्रत्ययविधानकाले तथाविधप्रत्ययान्ता निष्पन्ना प्रकृतिरस्ति, नापि सरूपमनुवर्त्यिकप्रत्ययविधानकाले तथाविधप्रत्ययान्ता निष्पन्ना प्रकृतिः, नापीच्छासनि विधीयमान इच्छासनन्तात् प्रकृतिर्लब्धसत्ताकास्ति; इदानीमेव हि ‘तत्र भवः’ इत्यादिभिर्लक्षणैः सरूपाणां शैषि-कादीनां भाव्यमानत्वात् । तस्मादविद्यमानप्रकृतिकत्वात् ते यथोक्तप्रकारायाः प्रकृतेर्न सम्भवन्तीति ॥

सुप आत्मनः क्यच् ॥ आत्मशब्दः परस्य व्यावृत्ति कुर्वाणो यस्तत्प्रतियोगिन-मर्थमाचष्टे स इह परिगृह्यते, न तु योऽन्तर्व्यापारवति पुरुषे भोक्तरि वर्तते; स इह गृह्यमाणोऽकिञ्चित्करः स्यात् । तथा हि—तेनेच्छा विशिष्येत, सुबन्तं वा; तत्रेच्छा तावदात्मनः, अन्यस्य न सम्भवत्येवेति तद्विशेषणता तस्यायुक्ता । सुबन्तमप्येषि-त्राऽन्येन वा सम्बध्यमानमात्मसम्बद्धमेव भवति; उभयोरपि तयोरात्मसम्बन्धित्वात् । तस्मात् सुबन्तविशेषणत्वमपि तस्यायुक्तमिति परप्रतियोगिवचन एव गृह्यते । एवं हि परनिवृत्तिः शक्यते कर्तुम्, नान्यथा । अत्रापीच्छायाः सन्निधानात् तथैव व्याप्य-मानस्य कर्मत्वं विज्ञायते, इत्याह—इषिकर्मण इति । आत्मग्रहणेन यदीच्छा विशिष्येत

काशि०३ः २३



संबन्धिनः सुबन्तादिच्छायामर्थे वा क्यच्प्रत्ययो भवति । आत्मनः पुत्रमिच्छति पुत्रीयति ।

### पदमञ्जरी

पर्यायो गृह्यते, न चेतनद्रव्यवचनः । स हि गृह्यमाण इच्छया वा सम्बध्येत, सुबन्तेन वा । तत्रेच्छया सम्बन्धे कर्त्तरि षष्ठी, आत्मनः इच्छायामात्मकर्तृकामिच्छायामात्मा चेदिच्छतीत्यर्थः स्यात्, ततश्चात्मग्रहणमनर्थकं स्यात्, सर्वैवेहेच्छाऽऽत्मकर्तृका, तस्यास्तद्धर्मत्वात् । सुबन्तसम्बन्धे तु देवदत्तस्य पुत्रमिच्छति यज्ञदत्त इत्यत्रापि प्राप्नोति, परस्यापि हीष्यमाण आत्मन एवेष्टो भवति; तस्याप्यात्मत्वात् । अनर्थकं चात्मग्रहणं स्याद्; व्यावर्त्याभावात् । वृक्षस्य जलमिच्छति, खट्वायाः पादमिच्छतीत्यादौ यत्राचेतनार्थं किञ्चिदिष्यते तद्व्यावर्त्यमिति चेत्, न; तत्रापि चेतनस्यैव परमशेषित्वात् । सर्वमेव हि भोग्यं चेतनानामेव शेषभूतं खट्वायाः पादमिच्छतीत्यत्रापि यस्य तत् खट्वादिकमुपभोग्यं तदर्थमेव तदिष्यते, खट्वादिकं तु तस्यैव द्वारमात्रम्; अतः परव्यावृत्तिवचन एवात्मशब्दः । तत्रापि यदीच्छया सम्बन्धः स्यात्, पूर्ववत् कर्त्तरि षष्ठ्यामात्मग्रहणमनर्थकं स्यात्, सर्वस्या एवेच्छया एषितृकर्तृकत्वादिति सुबन्तेन सम्बध्यते, सुबन्तात्कर्मण इच्छायामभिधेयायां क्यज् भवति, तच्चेत्सुबन्तात्मनः स्वस्य सम्बन्धि भवति । कस्य स्वस्येत्यपेक्षायामिच्छया एषितुः सन्निधापितत्वात् तस्यैवेषितुरात्मनः सम्बन्धि इति विज्ञायते, तदाह— एषितुरेवात्मसम्बन्धिनः सुबन्तादिति । न चैवमात्मनः पुत्रं परस्य दासमिच्छतीत्यत्रापि सुबन्तस्यात्मसम्बन्धित्वात्प्रसङ्गः, नात्र यथाकथंचिदात्मसम्बन्धित्वं विवक्षितम्, किं तर्हि ? इष्यमाणमेव रूपमात्मसम्बन्धित्वेन यदेष्यते तदा प्रत्ययः । पुत्रीयतीति । 'क्यचि च' इतीत्वम् ।

### न्यासः

तदेहापि स्यात्—राज्ञः पुत्रमिच्छतीति । राज्ञोऽपि पुत्र इष्यमाणे सत्यात्मन एवैषितुरिच्छा भवति । तस्मात् सुबन्तमेवात्मग्रहणेन विशेषयितुं युक्तमिति मत्वाऽऽह— एषितुरात्मसम्बन्धिन इति । आत्मसम्बन्धित्वं तु सुबन्तस्यार्थद्वारकं वेदितव्यम् । अथैषितुरेवैतत् कुतो लभ्यते ? इच्छया सन्निधीयमानयेहैषितुः सन्निधापित्वात् । एतदपि कुतः ? तेन विना तदभावात् । पुत्रीयतीति । 'क्यचि च' इतीत्वम् ।

सुव्यग्रहणमिह प्रातिपदिकनिवृत्त्यर्थं वा स्याद् ? धातुनिवृत्त्यर्थं वर ? तत्र प्रातिपदिकनिवृत्त्यर्थं तावन्नोपपद्यते, न हि सुबन्तात् प्रत्ययोत्पत्तौ प्रातिपदिकाद्वा कश्चिद् विशेषोऽस्ति । धातुनिवृत्त्यर्थमपि न युज्यते, ततो विहितस्य सनो बाधकत्वादित्यभिप्राये-



सुब्रह्मणं किम् ? वाक्यान्मा भूत्—महान्तं पुत्रमिच्छति । आत्मन  
पदमञ्जरी

सुप इति किमिति । कर्मण इति वचनात्तिङन्तादप्रसङ्गः, न हि तिङन्तं कर्म ।  
धातोश्चाप्रसङ्गः, विशेषविहितेन सना बाधितत्वात् । इद्याप्प्रातिपदिकादुत्पत्तावपि  
न कश्चिद्दोषः; 'नः क्ये' इति पदसंज्ञाविधानात् । तच्च क्रियमाणे सुब्रह्मणे  
नियमार्थम्—नान्तमेव क्ये पदमिति । तदेव इद्याप्प्रातिपदिकादुत्पत्तौ विध्यर्थं  
भविष्यति । नन्वसति सुब्रह्मणे इद्याप्प्रातिपदिकात्सुबन्ताच्चोत्पत्तयमविशेषात्,  
ततश्च 'नः क्ये' इत्येतद्यद्येवं नियमार्थमथापि विध्यर्थम्, उभयथापि दोषः;  
नियमार्थं हि वाच्यतीत्यादौ प्रातिपदिकात्सुबन्ताच्चोत्पत्तौ यद्यपि दोषाभावः,  
नकारान्तेषु प्रातिपदिकादुत्पत्तिपक्षे नलोपो न स्यात् । अथ तेषु प्रातिपदिका-  
दुत्पत्तौ विध्यर्थम्, एवं सति वाच्यतीत्यादौ सुबन्तादुत्पत्तिपक्षे जश्त्वादिपद-  
कार्यं स्यात्, अतः सुबन्तादेव यथा स्यात्प्रातिपदिकान्मा भूदिति नियमार्थं  
सुब्रह्मणं कर्त्तव्यमेव । एवं तर्हि कर्मग्रहणाद् इद्याप्प्रातिपदिकादप्रसङ्गः, सुबन्त-  
मेव हि कर्माभिधायि; पञ्चकपक्षेऽपि द्योतकविभक्तेरपेक्षितत्वात् । तदेवं सुबन्त-  
मपहाय न क्वचित्प्रसङ्ग इति मत्वा प्रश्नः ।

वाक्यादिति । पदसमूहादित्यर्थः । महान्तं पुत्रमिच्छतीति । किं च स्याद्यद्यत्र  
स्यात् ? प्रत्ययार्थे गुणभूतयोर्महत्पुत्रशब्दयोरसति परस्परसम्बन्धे समासो न  
स्यात्, तथा च तन्निबन्धनमात्वं न स्यात् । किमिदानीं न भवति—महापुत्रीय-  
तीति ? भवति, यदैतद्वाक्यं भवति—महान्पुत्रो महापुत्रः महापुत्रमिच्छतीति ।  
अथ क्रियमाणेऽपि सुब्रह्मणे कस्मादेवात्र न भवति ? प्रत्ययग्रहणपरिभाषया  
न्यासः

णाह—सुब्रह्मणं किमिति ? वाक्यान्मा भूदिति । सुब्रह्मणप्रयोजनमाह—असति  
सुब्रह्मणे वाक्यादपि स्यात्, अतस्तन्निवृत्त्यर्थं कृतं सुब्रह्मणम् । अथ किमिदानीं न  
भवितव्यमेव महापुत्रीयतीति ? भवितव्यं यदा समासे कृत एतद् वाक्यं भवति—  
महापुत्रमिच्छतीति, यदा त्वेतद्वाक्यं भवति—महान्तं पुत्रमिच्छतीति, तदा न  
भवितव्यम् । पदसमुदायोपलक्षणञ्च वाक्यग्रहणं वेदितव्यम् । तस्मात् महान्तं पुत्र-  
मित्यतः समुदायात् प्राप्तिराशङ्क्यते, न चैतद् वाक्यम्; अपरिसमाप्त्यर्थत्वात् ।  
किञ्च स्याद् यद्यतः स्यात् ? प्रत्ययार्थे गुणीभूतयोर्महत्पुत्रशब्दयोरसत्येकार्थभाव-  
लक्षणेऽसामर्थ्ये समासो न स्यात् । ततश्चोत्तरपदे विधेयमानम् 'आन्महतः समानाधि-  
करणजातीययोः' इत्यात्वं न स्यात् । अथ वा—प्रत्ययार्थे गुणीभूतस्य पुत्रशब्दस्य  
पूज्यमानताविशेषणं न स्यादिति 'सन्महत' इत्यादिना समासो न स्यात्, तदभावा-  
दात्त्वमपि न स्यात् । अथ क्रियमाणे सुब्रह्मणे कस्मादेवात्र न भवति, सुबन्तं  
ह्येतत् ? नैतत्; प्रत्ययग्रहणपरिभाषया यतः सुब्रह्मणः सुब्रह्मणे सति तदादेरेव



इति किम् ? राज्ञः पुत्रमिच्छति । ककारः 'नः क्ये' इति सामान्य-  
ग्रहणार्थः । चकारस्तदविघातार्थः ।

पदमञ्जरी

समुदायस्यासुबन्तत्वात् । किं पुनरयं कर्मणोः समुदायः ? आहोस्वित्समुदायः  
कर्म ? किं चातः ? यदि कर्मणोः समुदायः, न कर्मग्रहणेन गृह्यते इति समुदा-  
यादप्रसङ्गः ? अथ समुदायः कर्म, अवयवाद् द्वितीया न प्राप्नोत्यकर्मत्वात् ?  
एवं तर्हि कर्मणोरेवायं समुदायः, सुब्रह्मणं तु यदत्र कर्म तस्मान्मा भूदिति ।  
अथ क्रियमाणेऽपि सुब्रह्मणे कस्मादेव तस्मान्न स्यात्, सुबन्तमेव हि तत् ?  
असामर्थ्यात् । कथमसामर्थ्यम् ? सापेक्षमसमर्थं भवतीति । अक्रियमाणे पुनः  
सुब्रह्मणे नायं पदविधिर्भवति । यत्र हि पदस्यैवासाधारणं किञ्चिद्भूषणमाश्रितं स  
पदविधिः, कर्मग्रहणं तु न पदस्यैवासाधारणम्, 'धातोः कर्मणः' इत्यपदेपि  
दृष्टत्वात् ।

अन्ये त्वाहुः—समुदायस्यापि कर्मत्वमवयवयोश्च महत्त्वविशिष्टस्य पुत्रस्येष्म-  
माणत्वादिति तेषां समुदायादवयवाच्च मा भूदिति सुब्रह्मणम् । राज्ञः पुत्रमिच्छ-  
तीति । नन्वसामर्थ्यदेवात्र न भविष्यति, कथमसामर्थ्यम् ? सापेक्षमसमर्थं  
भवतीति ? यत्र तर्ह्यन्तरेणापि तृतीयस्य पदस्य प्रयोगं परस्येति गम्यते तत्र  
मा भूत्, यथा—अधमिच्छति, व्यसनमिच्छतीति, न हि कश्चिदात्मनोऽधमिच्छति ।  
ककार इत्यादि । स्यादेतत्—'नः क्ये' इत्यत्रापि मा कारि ककार इति ? यद्येवम्,  
सामसु साधुः सामन्यः, अत्रापि प्राप्नोति । चकारस्तदविघातार्थ इति । स्वरस्तु  
प्रत्ययस्वरेण सिद्धो धातुस्वरेण वा, अकारस्तु दृषदमिच्छति दृष्यद्यति, दृषद्यते-  
र्णुल्, 'अतो लोपः', 'यस्य हलः', 'क्यस्य विभाषा'—दृषदकः, अत्रातो लोपस्य

न्यासः

ग्रहणं भवति । न चेह वाक्यात् सुबुत्पन्नः, किं तर्हि ? अवयवात् । तेन वाक्या-  
दुत्पत्तिर्न भवति । अवयवात् तर्हि पुत्रशब्दात् कस्मान्न भवति ? अगमकत्वात् ।  
वृत्तिसमानार्थेन हि वाक्येन प्रत्ययान्तेन भवितव्यम् । यश्चेह महान्तं पुत्रमिच्छतीति  
वाक्येनार्थः प्रतीयते नासौ प्रत्ययान्तेन । तथा हि महान्तं पुत्रमिच्छतीति वाक्येनार्थः  
कश्चित् पुत्रमिवाचरतीत्येषोऽर्थो वाक्यार्थाद् भिन्नजातीय एव गम्यते । राज्ञः पुत्र-  
मिच्छतीति । ननु च सापेक्षत्वादसामर्थ्यं सति न भविष्यति, किमात्मग्रहणेन,  
कथमसामर्थ्यम् ? 'सापेक्षमसमर्थं भवति' इति वचनात् ? नैतत् । यदा तर्ह्यर्थात्  
प्रकरणाद्वाऽनपेक्षं निर्ज्ञातं भवति तदा प्राप्नोति । इह च प्राप्नोति—पापमिच्छति,  
अधमिच्छतीति । अत्र हि तृतीयस्य परपदस्य प्रयोगमन्तरेणापि परस्येति गम्यते, न हि  
कश्चिदात्मनः पापमिच्छति । ककार इत्यादि । असति ककारेऽस्य ग्रहणं न स्यात्;  
'नः क्ये' इत्यत्र ककारानुबन्धवतो ग्रहणात् । चकारस्तदविघातार्थः । असति



\* क्यचि मान्ताव्ययप्रतिषेधो वक्तव्यः \* । इदमिच्छति । उच्चैरिच्छति । नीचैरिच्छति ।

\* छन्दसि परेच्छायामिति वक्तव्यम् \* । मा त्वा वृका अघायवो विदन् ॥

पदमञ्जरी

स्थानिवद्भावात् 'अत उपधायाः' इति वृद्धिर्मा भूत् । मृदमिच्छति मृद्यति, मृद्यतेः 'अचो यत्', अतो लोपादि पूर्ववत्—मृद्यम्, 'यतोऽनावः' इत्याद्युदात्तत्वं यथा स्यादिति । पुत्रीयतीत्यादौ च शपा सहैकादेश उदात्तो भवति ।

क्यचि मान्ताव्ययप्रतिषेध इति । मान्तग्रहणं प्रातिपदिकस्य विशेषणम्, न सुबन्तस्य । तेन पुत्रमिच्छतीत्यादौ क्यज् भवति, काविच्छति कानिच्छतीत्यादौ च न भवति । उच्चैर्नीचैरिति । अधिकरणप्रधानयोरप्यनयोराधेये यदा वृत्तिस्तदा कर्मत्वम्, गोसमानाक्षरनान्तादित्येके । गोशब्दात्समानाक्षरान्नान्ताच्च क्यज् भवतीत्येके मन्यन्ते । अकारादयो दश समानाक्षराः; तत्र लुवर्णान्तस्य, ऋकारान्तस्य च प्रातिपदिकस्याभावादेकारात्पूर्वेषां सप्तानामिचां ग्रहणम् । अस्मिन्पक्षे वाच्यतीत्यादि न सिद्ध्यति, तस्मान्नायं स्थितः पक्ष इत्याहुः । अत एवास्य वृत्तावनुपन्यासः । परेच्छायामिति । शेषषष्ठ्याः समासो न कर्तृषष्ठ्याः, सुबन्तद्वारकश्च परस्येच्छया सम्बन्धः, परस्य सुबन्तार्था या इच्छा तस्यामित्यर्थः । अघायव इति । 'क्याच्छन्दसि' इत्युप्रत्ययः, 'अश्वाघस्यात्' इत्यात्वम् । एतदेव क्यचि परत आत्वविधानं ज्ञापकम्—छन्दसि परेच्छायामपि क्यज् भवतीति, न हि कश्चिदात्मनोऽ-

न्यासः

चकारेऽस्यैव ग्रहणं स्याद्—यस्य ककार एवैकोऽनुबन्धः । क्यङ्क्यषोस्तु द्वथनुबन्धकयोरेकानुबन्धक इति ग्रहणं न स्यात् । चकारे तु सति क्यच्च्यङ्क्यषो द्वथनुबन्धका भवन्तीति सामान्यग्रहणस्य विघातो न भवति । अन्तोदात्तार्थस्तु चकारो न भवति; 'धातोः' इति तस्य सिद्धत्वात् । वक्तव्य इति व्याख्येय इत्यर्थः । व्याख्यानन्तु—वेत्यनुवर्त्तमानस्य व्यवस्थितविभाषात्वमाश्रित्य कर्त्तव्यम् । तेन मान्ताव्ययेभ्यः क्यज् न भवति ।

छन्दसीत्यादि । छन्दसि परेच्छायामपि क्यज्भवतीत्येतदर्थरूपं व्याख्येयमित्यर्थः । व्याख्यानं पुनर्यदयं क्यचि कृते 'अश्वाघस्यात्' इतीत्त्वबाधनार्थमप्यशब्दस्येत्त्वं शास्ति, तज् ज्ञापयति—छन्दसि परेच्छायामपि क्यज् भवति । न हि कश्चिदात्मनोऽप्यमिच्छति । अघायव इति । ज्ञापकसूत्रेणात्वम्, 'क्याच्छन्दसि' इत्युप्रत्ययः, 'जसि च' इति गुणः, अवादेशः ॥



## पदमञ्जरी

घमिच्छति । न चाचारक्यजर्थम्, छन्दस्यघशब्दाचारे क्यचोऽदर्शनात् । अथा-  
स्मात्क्यजन्ताल्लकृत्यक्तल्लर्था भवन्तः क भवन्ति ? यथायोगं भावे कर्त्तरि  
च, न तु कर्मणि । प्रकृत्यर्थविशिष्टाया नियतविषयाया इच्छायाः क्यजन्तेना-  
भिधानम्, न सा वस्त्वन्तरं विषयीकरोति, अतो जीवत्यादिवदकर्मकः क्यजन्तः ।  
आचारक्यजन्ते तूपमानकर्मणः पुत्रादेरन्तर्भावेऽपि उपमेयस्यच्छात्रादेरन्तर्भावा-  
त्तस्मिन्कर्मणि लादयो भवन्त्येव—पुत्रीय्यतेच्छात्रः पुत्रायितव्य इत्यादि, यथा—  
श्येनायते काक इति उपमानकर्तुरन्तर्भावेऽपि उपमेयकर्त्तरि लो भवति, तद्वत् । इह  
च माणवकं मुण्डं करोति मुण्डयति माणवकम्, मुण्डते माणवकः, मुण्डयितव्यो  
माणवक इति ण्यन्तो धातुर्मौण्ड्यगुणविशिष्टद्रव्यमान्नमन्तर्भावितुं शक्तः, न तु  
माणवकादिकं विशेषमिति तस्य धातावनन्तर्भावित्तत्र लादयो भवन्ति । यद्येवम्,  
अनेन हेतुना क्यजन्तादपि प्राप्नोति, माणवकं मुण्डमिच्छति मुण्डीयति माणवकम्,  
मुण्डीय्यते माणवक इति, नात्र क्यचा भवितव्यमसामर्थ्यात् ? कथमसामर्थ्यम् ?  
सापेक्षमसमर्थं भवतीति । णिजपि तर्हि न प्राप्नोति ? स्यादेतत्—नोभौ करोति-  
युक्ते मौण्ड्यं माणवकश्च, न हि माणवकत्वं क्रियते, ततश्च मुण्डं करोतीत्यत्रैवार्थं  
मुण्डयतीति णिजुत्पद्यते । मुण्डं करोति माणवकमित्यत्र वाक्येऽपि मुण्डस्यैव  
कर्मत्वम्, तत्सामानाधिकरण्यात्तु माणवकाद् द्वितीयोत्पत्तिः । तदेवं माणवका-  
दयो मौण्ड्यस्याधारविशेषप्रतिपादनार्थमुपादीयमानाः करोति युक्ता न भवन्ति ।  
यदा पुनरुभौ करोति युक्ता भवतः, न भवति तदा वृत्तिः, तद्यथा—बलीवद्  
करोति तं च मुण्डं करोति मुण्डयति बलीवद्मिति णिजभवति । यद्येवम्, अनेनैव  
हेतुना क्यजपि न प्राप्नोति । यदि चाधारत्वेनापि माणवकोऽपेक्ष्यते, पुनरपि  
सापेक्षता ।

किञ्च, यदि न माणवकः करोति युक्तः, कथं तत्र लकार उत्पद्यते—मुण्डयते  
माणवक इति ? कश्चायं न्यायो न माणवकः करोति युक्त इति ? न ह्यसौ  
मौण्ड्यमात्रेण सन्तुष्यति, माणवकस्थमसौ मौण्ड्यमभिनवन्तयति, ततश्च  
स्वरूपेणाक्रियमाणोऽपि माणवको मुण्डरूपेण क्रियते, इष्यते च । तदेवं सति  
यदि णिज् भवति क्यजपि स्याद्, अथ क्यज्ज भवति णिजपि न स्यादिति समानं  
वचः । एवं तर्हि मुण्डादयो गुणवचनाश्च सापेक्षाः, उच्यते च णिच्, स वचना-  
त्सापेक्षेभ्योऽपि भविष्यति, क्यच् पुनरन्तपेक्षेभ्यः पुत्रादिभ्यः सावकाश इति  
माणवकं मुण्डमिच्छतीत्यादौ सापेक्षेभ्यो न भविष्यतीति ? यद्यप्ययमपि णिज्  
इति, तथापि तत्करोतीति सिद्धे णिचि पुनर्विधानमिदं सापेक्षेभ्योऽपि यथा  
स्यादित्येवमर्थमेव ।



काम्यच ॥ ९ ॥

सुबन्तात्कर्मण आत्मेच्छायां काम्यच् प्रत्ययो भवति । आत्मनः पुत्रमिच्छति पुत्रकाम्यति । वल्लकाम्यति ।

योगविभाग उत्तरत्र क्यचोऽनुवृत्त्यर्थः । ककारस्येत्संज्ञा प्रयोजनाभावात् भवति ।

पदमञ्जरी

यद्वा—द्विविधा मुण्डादयः—धातवः, प्रातिपदिकानि च । तत्र सूत्रे धातव उपात्तास्तेभ्यः स्वभावत एव विशिष्टक्रियावचनेभ्यो णिञ्भविष्यति, प्रातिपदिकानां तु विग्रह एव—माणवकं मुण्डं करोतीति । अथ वा नेदं युगपदुभयं भवति—वाक्यं च प्रत्ययश्च, ततश्च मुण्डयतीति द्रव्यमात्रं प्रतीयते, तत्र विशेषार्थिना विशेषोऽनुप्रयोक्तव्यः । अथ वा—मुण्डस्यैव शुद्धेन करोतिनाऽन्वयः, मौण्ड्यविशिष्टेन तु माणवकस्य, यथा—गां दोग्धि पय इति शुद्धस्य दुहेः पूर्वं गवाभिसम्बन्धः, पश्चात्तु गोदुहिना पयसः । क्यच्प्रत्ययस्त्वनभिधानान्न भवति । माणवकं मुण्डयतीत्युक्ते माणवकं मुण्डमिवाचरतीत्यर्थान्तरमेव प्रतीयते । तदेवमिच्छाक्यजन्ताद्भावे कर्त्तरि च लादय इति स्थितम् ॥

काम्यच ॥ किमर्थो योगविभागः, न 'सुप आत्मनः क्यच्काम्यचौ' इत्येकयोग एव क्रियते, एवं हि चकारो न कर्त्तव्यो भवति ? तत्राह—योगविभाग इत्यादि । एकयोगे हि सति उत्तरसूत्रे द्वयोरप्यनुवृत्तिः स्यात् । ननु योगविभागेऽप्यानन्तर्यात्काम्यच एवानुवृत्तिः प्राप्नोति ? नैष दोषः, चकारोऽत्र क्रियते, स क्यचोऽनुकर्षणार्थः, तदनुकर्षणस्य चैतदेव प्रयोजनम्—उत्तरत्रानुवृत्तिर्यथा स्यात् । काम्यचस्तु योगविभागसामर्थ्यादननुवृत्तिः । प्रयोजनाभावादिति । अग्निकाम्यतीत्यासः

काम्यच ॥ ननु च द्वावप्येतौ क्यच्काम्यचौ सुबन्तात् कर्मण आत्मेच्छायां विधीयेते, तदेकयोग एव कथं न कृत इत्याह—योगविभाग इत्यादि । 'सुप आत्मनः क्यच्काम्यचौ' इत्येकयोगे सत्युत्तरत्र द्वयोरप्यनुवृत्तिः स्यात् । ननु च योगविभागेऽप्यानन्तर्यात् काम्यच एवानुवृत्तिः स्यात्, न क्यचः ? नैष दोषः, चकारोऽत्र क्रियते क्यचोऽनुकर्षणार्थः, क्यचोऽनुकर्षणस्यैतत्प्रयोजनम्—उत्तरसूत्रेऽनुवृत्तिर्यथा स्यात् इह योजनाभावात् । काम्यजपि कस्मान्नानुवर्त्तत इति चेत्, न; योगविभागसामर्थ्यात् । अथ 'लशक्ततद्धिते' इति ककारस्येत्संज्ञा कस्मान्न भवतीत्याह—ककारस्येत्संज्ञेत्यादि । ननु च लोप एव कार्यम् ? न कार्यम्; लोप इह हि वर्णस्य कार्यार्थो भवत्युपदेशः, श्रवणार्थो वा । कार्यं तावदिह नास्ति । तत्र यदि श्रवणार्थो न स्यादुपदेशोऽनर्थकः स्यात् । इदं तर्हि कार्यम्—अग्निकाम्यतीति गुणप्रतिषेधो यथा स्यात् ? नैतत्तत् प्रयोजनम्,



चकारादित्वाद्वा काम्यचः—उपयट्काम्यति ॥

उपमानादाचारे ॥ १०॥

क्यजनुवर्त्तते, न काम्यच् । उपमानात्कर्मणः सुबन्तादाचारेऽर्थे वा क्यच्प्रत्ययो भवति । आचारक्रियायाः प्रत्ययार्थत्वात्तदपेक्षयै-

पदमञ्जरी

त्यादौ गुणनिषेधो न प्रयोजनम्, अनाद्धधातुकत्वादेव गुणस्याप्रज्ञात् । 'विजुपे छन्दसि' उपयट्, उपयजमिच्छति उपयट्काम्यतीत्यत्र न संप्रसारणं प्रयोजनम्; यजादिभिः कितो विशेषणात्—यजादिभ्यो यो विहितः किदिति । वाक्काम्य-  
तीत्यत्रापि धातोः सरूपग्रहणे तत्प्रत्यये कार्यविज्ञानात् संप्रसारणं प्रयोजनम् ।

चकारादित्वाद्धेति । केचिद्व्याचक्षते—अन्तेऽस्य चकारोऽनर्थकः, धातुस्वरेणै-  
वान्तोदात्तत्वस्य सिद्धत्वात्, स आदौ कर्त्तव्यः । अथ वा—अन्तेऽपि कृतो निय-  
मार्थः संपद्यते—चिदेवायं व्यपदेष्टव्यो नानुबन्धान्तरेणेति । तेनान्ते कृत  
आदित्वफलसंपादनादादितः संपद्यत इति । अन्ये तु 'सुप आत्मनः क्यच्'  
'काम्यच्च' इति द्विचकारकनिर्देशाश्रयेण चकारादित्वं वर्णयन्ति । चित्करणं तु  
पुत्रकामिष्यतीत्यत्र सति शिष्टमपि स्यस्वरं बाधित्वा चित्स्वर एव यथा  
स्यादिति ॥

उपमानादाचारे ॥ 'कुड्ये' इत्युपमेये सप्तमीश्रवणादुपमानमपि सप्तम्यन्त-  
न्यासः

सार्वधातुकार्धधातुकयोरङ्गस्य गुण उच्यते । धातोर्विहितश्च प्रत्ययः शेष आर्धधातुक-  
संज्ञो भवति, न चायं धातोर्विधीयते, किं तर्हि ? सुबन्तात् । इदं तर्हि प्रयोजनम्—  
उपयट्काम्यतीति, वच्यादिना संप्रसारणं यथा स्यात् ? नैतदपि; यस्मात् तत्र यजा-  
दिभिः किद् विशिष्यते—यजादीनां यः किदिति । कश्च यजादीनां कित् ? यो  
यजादिभ्यो विहितः, न चायं तथा विहितः । अभ्युपगम्यापि प्रयोजनं परीहारान्त-  
माह—चकारादित्वादिति । एवं मन्यते—क्रियते विन्यास एवम्, द्विचकारो निर्देशः,  
सुप आत्मनः क्यच्च काम्यच्चेति; स इत्संज्ञकश्चकारः ककारस्येत्संज्ञापरित्राणार्थो  
भविष्यतीति । अथ द्वितीयश्चकारः किमर्थः, यावता 'धातोः' इत्येवमन्तोदात्तत्वं  
सिद्धम् ? इह पुत्रकामिष्यतीति सतिशिष्टस्वरमपि बाधित्वा चित्करणसामर्थ्यात्  
काम्यच एव स्वरो यथा स्यात् । उपयट्काम्यतीति । 'विजुपे छन्दसि' इति  
विच्, उपयजमिच्छतीति काम्यच्, ब्रश्चादिना षत्वम्, तस्य जश्त्वं डकारः, तस्यापि  
'बावसाने' इति चत्वं टकारः ॥

उपमानादाचारे ॥ क्यजनुवर्त्तते न काम्यजिति । अत्र च कारणं पूर्वमुक्तम् ।  
आचारक्रियायाः प्रत्ययार्थत्वात् तदपेक्षयैवोपमानस्य कर्मताः पूर्ववत् प्रत्यासत्तेः ।



वोपमानस्य कर्मता । पुत्रमिवाचरति पुत्रीयति छात्रम् । प्रावारीयति कम्बलम् ।

\* अधिकरणाच्चेति वक्तव्यम् \* । प्रसादीयति कुडचे । पर्यङ्कीयति मञ्चके ॥

कर्तुः क्यङ् सलोपश्च ॥ ११ ॥

‘आचारे’ इत्यनुवर्तते । उपमानात्कर्तुः सुबन्तादाचारेऽर्थे वा क्यङ् प्रत्ययो भवति, सकारस्य च लोपो भवति । अन्वाचयशिष्टः सलोपः, तदभावेऽपि क्यङ् भवत्येव । श्येन इवाचरति काकः श्येनायते । कुमुदं पुष्करायते ।

पदमञ्जरी

मेवेति कर्मविवक्षायामेतत्प्रयोगसम्भवाद्वचनारम्भः । कुट्वामिति तु युक्तः पाठः ॥

कर्तुः क्यङ् सलोपश्च ॥ आचार इति वर्तत इति । तेन तदपेक्षमुपमानस्य कर्तृत्वं विज्ञायत इति भावः । सलोपश्चेति । यद्ययं चशब्दः समुच्चयवृत्तिगृह्येत तदेकमेव वाक्यं स्यात्—क्यङ्सलोपो भवत इति, ततश्च यत्रैव सलोपस्तत्रैव क्यङपि स्याद्—ओजायत इति, इह तु न स्यत्—श्येनायते काक इति । अतोऽन्वाचये चशब्दे वाक्यभेदश्चाश्रयणीयः—अविशेषेणोपमानात्कर्तुः क्यङ् भवति, यत्र तु सकारः सम्भवति तत्र तस्य लोप इति तदिदमुक्तम् । अन्वाचयशिष्टः सलोपस्तदसम्भवेऽपि क्यङ् भवतीति । श्येनायत इति ‘अकृत्सार्वधातुकयोर्दीर्घः’ ।

न्यासः

अधिकरणाच्चेत्यादि । अधिकरणादाचारे क्यङ्भवतीत्येतदर्थरूपं व्याख्येयमित्यर्थः । व्याख्यानन्तु—पूर्ववच्चकारकरणमनुवर्त्य तस्यानुक्तसमुच्चयार्थत्वमाश्रित्य कर्तव्यम् ॥

कर्तुः क्यङ् सलोपश्च ॥ सलोपसन्नियोगेन चायं क्यङ् विधीयते । तेन यत्रैव सलोपस्तत्रैव स्यात्—पयायत इत्यादौ, इह तु न स्यात्—काकः श्येनायत इत्यादौ । एकं हीदं वाक्यम्, चकारश्च समुच्चये, तेनैतदुक्तं भवति—क्यङ्सलोपो भवत इति । तथा च युगपदनयोर्विधानात् सलोपाभावे क्यङा न भवितव्यम् । युगपदनयोर्विधाने हि नान्यतराभावे कार्यमुपयुज्यते, यथा—‘स्थाध्वोरिच्च’, इत्यत आह—अन्वाचयशिष्ट इत्यादि । एतदनेन हि । नायं समुच्चये चकारः, किं तर्हि ? अन्वाचये । तत्र द्वे वाक्ये भवतः—कर्तुः क्यङ् भवति सर्वत्र, यत्र त्वस्ति सकारस्तत्र तस्यापि लोपः । तत्राद्येन वाक्येन सलोपमनपेक्ष्य प्राधान्येन विधीयमानः क्यङ् सलोपविधावपि प्रवर्तते । श्येनायत इति । ‘अकृत्सार्वधातुकयोः’ इति दीर्घः ।



सलोपविधावपि वाग्रहणं सम्बध्यते, सा च व्यवस्थितविभाषा भवति । ओजायते । अप्सरायते । पयायते । पयस्यते ।

\* ओजसोप्सरसोर्नित्यं पयसस्तु विभाषया \* ।

सलोपविधौ च 'कर्तुः' इति स्थानषष्ठी सम्पद्यते, तत्रालोऽन्त्यनियमे सति, 'हंसायते' 'सारसायते' इति सलोपो न भवति ।

पदमञ्जरी

सलोपविधावपीति । सलोपस्यान्वाचयशिष्टत्वेन वाक्यभेदे सत्ययमपि गुणो भवतीत्यर्थः ।

अपिशब्देनैतद्दर्शयति—क्यङ्विधौ तावत्सम्बद्धयते वाक्यसंपादनाय, एवं सलोपविधावपीति । ओजायत इति । ओजःशब्दो वृत्तिविषये तद्वति वर्तते ।

ओजसोप्सरसोर्नित्यं पयसस्तु विभाषयेति । अन्यस्य तु यशःप्रभृतेर्नैव भवतीत्येके, नेति वयम् । ओजोप्सरोव्यतिरिक्तस्य सकारान्तस्योपलक्षणार्थं पयोग्रहणम् । अत एव सलोपो वा । ओजसोप्सरसोर्नित्यमिति सामान्येन वार्तिकम्; तेन यशायते इत्याद्यपि भवति । सलोपोऽप्सरस एवेत्ययं तु पक्षो भाष्येऽपि न स्थितः । सलोपविधौ कर्तुरिति स्थानषष्ठी संपद्यते इति । प्रत्ययविधौ यत्पञ्चम्यन्तं तदेव लोपेन सम्बन्धेऽर्थाद्विभक्तिविपरिणामो भवतीति षष्ठ्यन्तं सम्पद्यत इत्यर्थः । तत्रालोऽन्त्यस्येति नियमे सतीति । सकारेण कर्तुर्विशेषणात्तदन्तविधिविज्ञानात्तदर्थमेव च सेति पृथक् पदं लुप्तषष्ठीकम् । क्वचित् अलोऽन्त्यनियमे सतीति पाठः, तत्र सूत्रैकदेशानुकरणत्वात्समासेऽपि विभक्तेर्लुगभावः, यथा—अस्यवामीयमिति ।

न्यासः

सलोपविधावपि वाग्रहणं सम्बध्यत इति । अन्यथा पयस्यत इति न सिध्येत् । सा च व्यवस्थितविभाषेत । अन्यथौजसोऽप्सरसोरपि विभाषा सलोपः स्यात् । 'ओजसोप्सरसोर्नित्यं पयसस्तु विभाषया' इति यदुक्तम्, सा च व्यवस्थितविभाषा भवतीति, तदनेन विस्पष्टीकरोति । अथ हंसायते सारसायत इत्यत्र सलोपः कस्मान्न भवतीत्याह—सलोपविधौ चेत्यादि । यदि सलोपविधावपि कर्तुरित्येषा पञ्चमी स्यात् तदा हि 'अलोऽन्त्यस्य' इत्यस्यानुपस्थानाद् यत्रतत्रस्थस्य सलोपो भवन्निहापि स्यात् । न च सलोपविधौ कर्तुरित्येषा पञ्चमी, किं तर्हि ? षष्ठी । यस्मादर्थद्वयविभक्तिविपरिणामो भवतीति स्थानषष्ठी सम्पद्यते । स्थानषष्ठ्याञ्च 'अलोऽन्त्यस्य' इत्युपस्थानेऽन्त्यस्यैव लोपेन भवितव्यम् । तेन हंसायत इत्यादौ न भवति लोपः ।

१. 'सकारस्येयते लोपः शब्दशास्त्रविचणैः' इत्युत्तरार्धमप्यत्राधिकं क्वचित् ।



\* आचारेऽवगल्भक्लीबहोडेभ्यः क्त्वा वक्तव्यः \* । अवगल्भते, अवगल्भायते । क्लीबते, क्लीबायते । होडते, होडायते ।

\* सर्वप्रातिपदिकेभ्य इत्येके \* । अश्च इवाचरति अश्चायते । गर्दभायते । अश्चति । गर्दभति ॥

पदमञ्जरी

आचार इत्यादि । क्यङ्पवादोऽयम् । 'गल्भ धाष्ट्ये', 'क्लीबृ अघाष्ट्ये' 'होडृ अनादरे'—एते पचाद्यजन्ता गृह्यन्ते, तस्य चाकारस्य वाक्येऽनुदात्तत्वानुनासिकत्वे प्रतिज्ञायैते, तेन क्त्वन्तादात्मनेपदं भवति । वावाचनात्किपा मुक्ते क्यङ् भवति, किप्सन्नियोगेनानुनासिकत्वप्रतिज्ञानात् क्यङ्पक्षे इत्संज्ञा न भवति । किमर्थं पुनरिदम्, यावता गल्भादयो धातव एवानुदात्तेतः पठ्यन्ते, तेभ्यो गल्भत इत्यादि सिद्धयति, एतेभ्य एव पचाद्यजन्तेभ्यः क्यङि अवगल्भायते इत्यादि, यद्यपि धाष्ट्यादावर्थे गल्भादयः पठ्यन्ते, तथाप्यनेकार्थत्वाद्वातूनाम् अवगल्भ इवाचर-तीत्यत्रार्थेऽपि त एव वर्त्तिष्यन्ते ? सत्यम्; अवगल्भाञ्चक्रे इत्यादौ प्रत्ययान्त-त्वादाम्यथा स्यादित्येवमर्थं क्त्वं विधीयते ।

अथ यदा धातुभ्य एव लिङ् विधीयते तदा कथं भवितव्यम् ? अवगल्भे,

न्यासः

आचार इत्यादि । क्यङ्विषयोपलक्षणार्थम्; तेन क्यङ्पवादः क्त्वं विधीयते । अत्र चावगल्भादीनामनुदात्तमकारमनुबन्धमासज्य निर्देशादवगल्भत इत्यात्मनेपदं भवति, किमर्थं पुनरवगल्भादिभ्यो विकल्पेन क्त्वं विधीयते, यावता 'अवगल्भ आधृष्टे', क्लीबृ मदे, 'हुडृ होडृ गतौ' इत्यात्मनेपदिनः, तत्रैतेभ्यो यदा लकारस्तदावगल्भत इत्यादि भविष्यति, यदा तु कृतमुत्पाद्याचं प्रातिपदिकानि कृत्वा क्यङ्मुत्पाद्यते तदा-वगल्भायत इति भविष्यति ? इदं प्रयोजनं विकल्पेन क्त्वन्विधानस्य—अवगल्भाञ्चक्र इति 'कास्प्रत्ययादाममन्त्र' इत्याम् यथा स्यात् । अन्यथा ह्यप्रत्ययान्तात् प्रत्ययान्ता-द्धातोरामुच्यमानो न स्यात् ।

सर्वप्रातिपदिकेभ्य इति । तैरप्यवगल्भाद्यनुकर्षणं कर्त्तव्यम्—अनुबन्धासञ्जनार्थम् । इह चाचारे क्त्वं वेत्यपेक्ष्यते । तेन सर्वप्रातिपदिकेभ्य आचार एव क्त्वं भवतीति वाक्यं निष्पद्यते । अथ किमर्थं ककारपकारौ क्तिपोऽनुबन्धावासज्येते, यावता ककारस्य गुणप्रतिषेधः प्रयोजनम्, न चेह गुणप्राप्तिरस्ति ? क्तिपो धातोरित्यविधानात् सार्वधातु-क्त्वाभावात् । सार्वधातुकार्धधातुकयोर्हि गुण उच्यते । पकारस्य चानुदात्तत्वं प्रयो-जनम्, तच्च क्तिपो न सम्भवति; अनङ्कत्वात्, सर्वलोपित्वाच्च 'वेरपृक्तस्य' इति । तर्हि द्वावेतौ सामान्यग्रहणाविधातार्थौ, न; अन्यतरेणैव सामान्यग्रहणाविधातस्य सिद्धत्वात् । अन्यथा विज्विडोरपि तदर्थोऽनुबन्धः कर्त्तव्यः स्यादिति चिन्त्यमेतत् ॥



भृशादिभ्यो भुव्यच्चेर्लोपश्च हलः ॥ १२ ॥

‘भृश’ इत्येवमादिभ्यः प्रातिपदिकेभ्योऽभ्यन्तेभ्यो भुवि भवत्यर्थे क्यङ् प्रत्ययो भवति, हलन्तानां च लोपः । ‘अच्चेः’ इति प्रत्येकमभिसम्बध्यते ।

पदमञ्जरी

विचिवलीबे, विजुहोडे इति । अन्ये तु—धातुभ्य एव क्बि विधीयते इति वदन्त एतानि रूपाणि न सम्भवन्तीत्याहुः, तदयुक्तम्; भाष्यविरोधात् । भाष्यकारस्तावत्सर्वप्रातिपदिकेभ्य इत्यनेन सिद्धिमाशङ्कते—न तर्हीदानीमित्यादिना । न हि धातुग्रहणे सति तेन सिद्धिशङ्कोपपद्यते । वार्तिककारोऽपि ‘सर्वप्रातिपदिकेभ्यः’ इति वदन् गल्भादिष्वपि प्रातिपदिकग्रहणमेव मन्यते । न केवलं गल्भादिभ्य एव, अपि तर्हि सर्वेभ्य एव प्रातिपदिकेभ्य इति हि तस्यार्थः । ‘सर्वप्रातिपदिकेभ्यः’ इत्यत्र ‘सर्वेभ्यः’ इति वक्तव्ये प्रातिपदिकग्रहणात् प्रातिपदिकादेव क्बि विधीयते, न सुवन्तात्; तेन पदत्वाभावादश्वतीति ‘अतो गुणे’ इति शपा पररूपं भवति, विधुरविशब्दाभ्यां क्पि शपि गुणे ‘एङः पदान्तादति’ इति न भवति । विधवति, रवयति, राजनतीति नलोपो न भवति । वाचतीत्यादौ तु कुत्वजश्त्वादि न भवति । येऽपि सर्वप्रातिपदिकेभ्यः क्पिमिच्छन्ति, तैरपि गल्भाद्यनुक्रमणं कर्तव्यमात्मनेपदार्थाननुबन्धानासंक्षयामीति ॥

भृशादिभ्यो भुव्यच्चेर्लोपश्च हलः ॥ लोपविधौ ‘भृशादिभ्यः’ इति पञ्चमी स्थान-षष्ठ्या विरिणम्यते, हला च भृशादयो विशेष्यन्ते, तत्र तदन्तविधौ सति हलन्तानां लोपो विधीयमानो भृशायते इत्यादावहलन्तेन भवति, तदाह—हलन्तानां च लोप इति । एवं च स्पष्टमेव प्रतीयते—अन्वाचये चशब्द इति । सन्नियोगे हि विज्ञायमानेऽहलन्तानां पाठोऽनर्थकः स्यात् । अच्चेरिति प्रत्येकमभिसम्बध्यते इति ।

न्यासः

भृशादिभ्यो भुव्यच्चेर्लोपश्च हलः ॥ भुवीति । भवगं भूः, सम्पर्दादित्वाद् भावे क्पिप् । इह हत्यग्रहणेन यथासम्भवं भृशादयो विशिष्यन्ते, विशेषणेन च तदन्तविधिर्भवतीत्याह—हलन्तानाञ्चेत्यादि । इहापि पूर्ववदन्वाचयशिष्टो हलो लोपः, तेन तदभावेऽपि क्यङ् भवत्येव । हलो लोपविधौ भृशादिभ्य इति स्थानषष्ठी सम्पद्यते, अर्थाद् विभक्तिविपरिणामात् । तत्र ‘अलोऽन्त्यस्य’ इति नियमे सति भृशायत इत्यादावहलन्त्यस्य हलो लोपो न भवति । ननु च भृशादीनां बहुत्वात् तत्सम्बन्धेनाच्चिभ्य इति बहुवचनेन भवितव्यम्, तत्कथमच्चेरित्येकवचनेन निर्देश इत्याह—अच्चेरित्यादि । भृशादच्चेः, शीघ्रादच्चेरिति प्रत्येकमभिसम्बध्यते । तस्मादेकवचनं न्याय्यम् ।



किमर्थं पुनरिदमुच्यते, यावता भवतियोगे च्विर्विधीयते तेनो-  
क्तार्थत्वाच्च्यन्तेभ्यो न क्यङ् भविष्यति ? तत्सदृशप्रतिपत्त्यर्थं  
तर्हि च्विप्रतिषेधः क्रियते । अभूततद्भावविषयेभ्यो भृशादिभ्यः क्यङ्-  
प्रत्ययः । अभृशो भृशो भवति भृशायते । शीघ्रायते ।

भृश । शीघ्र । मन्द । चपल । पण्डित । उत्सुक । उन्मनस् ।  
अभिमनस् । सुमनस् । दुर्मनस् । रहस् । रेहस् । शश्वत् । बृहत् ।  
वेहत् । नृषत् । शुधि । अधर । ओजस् । वर्चस् । भृशादिः ।

पदमञ्जरी

तेनैकवचनमुपपद्यते इति भावः । किमर्थं पुनरिदमुच्यते इति । 'अच्चेः' इत्येतद-  
धिकृत्य प्रश्नः । तेनैति । अनुप्रयुज्यमानेन भवतिनेत्यर्थः । न च भवतेरनुप्रयोगं  
बाधित्वा क्यङ् भवितुमर्हति, अच्च्यन्तेषु सावकाशत्वात् । किञ्च, भवतेरभावे  
च्चेरपि निवृत्तिप्रसङ्गः, तद्योगे तस्य विधानात् । कथं तर्हि डाजन्तात्क्यप् भवति,  
यावता डाजपि भवतियोगे विधीयते ? अत्र परिहारं वक्ष्यति — कृन्वस्तिभिरिव  
क्यषापि योगे डाज् भवतीत्येतदेव ज्ञापकमिति । तत्सदृशप्रतिपत्त्यर्थं तर्हीति ।  
नञिवयुक्त्यायेन च्यन्तसदृशा भृशादयः कथन्नाम प्रतीयेरन्निति च्यन्तपर्युदासः  
क्रियते, सादृश्यं चाभूततद्भावविषयत्वेनेत्याह—अभूततद्भावविषयेभ्यो भृशादिभ्य  
इत्यादि । भृशायते इत्यादि । अजन्तानाम् 'अकृत्सार्वधातुकयोः' इति दीर्घः,  
हलन्तानां तु लोपः—असुमनाः सुमना भवति सुमनायते, दुर्मनायते इत्यादि ।

न्यासः

किमर्थं पुनरित्यादि । अच्चेरित्यधिकृत्य प्रश्नः । कस्मान्न कर्तव्यमित्याह—  
यावतेत्यादि । 'अभूततद्भाव' इत्यादिना भवतिप्रयोगे च्विर्विधीयते । तत्र तेनैवो-  
क्तार्थत्वाच्च्यन्तेभ्यः क्यङ् न भविष्यति, 'उक्तार्थानामप्रयोगः' इति कृत्वा । ननु  
चानुप्रयोगं बाधित्वा क्यङेव स्यात् ? नैतदस्ति; अनवकाशा हि विधयो बाधका  
भवन्ति, सावकाशश्च क्यङ् । क ? अच्च्यन्ता ये भृशादयस्तत्र; अच्च्यन्तात्  
च्चेर्विकल्पेन विधानात् । तत्राच्चेरित्यनुवर्त्तमाने च्यन्तेषूमयप्रसङ्गे परत्वादनुप्रयोगेणैव  
भवितव्यम्, अत एवाह—तत्सदृशेत्यादि । 'नञिवयुक्तमन्यत्सदृशाधिकरणे' । तथा ह्यर्थ  
इति च्यन्तसदृशा भृशादयः कथं नाम प्रतीयेरन्नित्येवमर्थोऽच्चेरिति प्रतिषेधः ।  
तत्सादृश्यं च्यन्तस्याभूततद्भावविषयत्वात् अर्थकृतमेवाश्रीयते, न शब्दादिकृत-  
मित्याह—अभूततद्भावविषयेभ्य इत्यादि । इह भृशादिषु कैश्चिन्मनस्प्रभृतयः सोपसर्गाः

१. विमनस् । रमन् । हन् । रोहन् । शुचिस् । अरजस्—एतेऽधिका अन्यत्र ।



अच्चेरिति किम् ? भृशीभवति ॥

पदमञ्जरी

भृशीभवतीति । इदानीमेवोक्तम्—नास्त्यत्र प्रसङ्गः इति, तस्माद्व्यर्थविषयं प्रत्युदाहरणं प्रदर्शनीयम्—क दित्रा भृशा भवन्तीति । ये रात्रौ भृशा नक्षत्रादयस्ते दिवा क प्रदेशे भवन्तीत्यर्थः । इह मनःशब्दः सोपसर्गः पठ्यते—सुमनस्, दुर्मनस्, अभिमनस्, उन्मनस्; अत्र किं सोपसर्गात्सङ्घातात्प्रत्ययो भवति ? आहोस्विदुपसर्गरहितात्मनःशब्दादेव ? इति विचारः, तदर्थं च किमुपसर्गः प्रकृत्यर्थविशेषणं सुमनःशब्दाद् दुर्मनःशब्दादिति ? उत प्रत्ययार्थविशेषणम्—सुभवतौ, दुर्भवतौ, अभिभवतौ, उद्भवताविति ? कथं पुनर्मनःशब्देन सह पठित उपसर्गं प्रत्ययार्थविशेषणमाशङ्क्यते, तद्विशेषणत्वे हि प्राग्भवतेः पठ्येत ? नैष शक्यः प्राग्भवतेः पठितुम्, एवं हि सर्वेभ्य एव भृशादिभ्य उपसर्गविशिष्ट एव भवत्यर्थे प्रत्ययः स्याद्, मनःशब्दादेव च विशिष्टेऽर्थे इष्यत इत्येवमर्थो मनःशब्देन सह पाठः स्यात् । तत्र यदा मनःशब्देन स्वादीनां बहुव्रीहिस्तदा प्रकृत्यर्थविशेषणं ते भवन्ति; यदा त्वसमस्ता एव तदा प्रत्ययार्थविशेषणम् । मनःशब्दश्च वृत्तिविषये तद्वति वर्तते मनस्वी सुष्ठु भवतीत्यादावर्थे क्यङ् प्रत्ययः । प्राप्त्यर्थस्य वा भवतेः 'आ धृषाद्वा' इति विकल्पितणिचोऽत्र विषये ग्रहणम्, तेन मनः कर्म शोभनं प्राप्नोतीत्यादिरर्थो भवति । तत्राद्ये पक्षेऽडाङ्ल्यङ्बिर्वचनेषु दोषः, अट्-स्वमनायत, दुरमनायत । आट्-अभ्यमनायत, उदमनायत । उपसर्गस्यापि क्यङ्न्ते धातावन्तर्भावात्ततः पूर्वमडाटौ प्राप्नुतः, परौ चेज्येते । ल्यप्—सुमनाय्य, अभिमनाय्य, उपसर्गस्य क्त्वान्तेऽनुप्रवेशात्तद्व्यतिरिक्तपदाभावादसति समासे ल्यपोऽभावात्सुमनायित्वेति स्यात् । द्विवचनम्—क्यङ्न्तात्सनि कृते

न्यासः

पठ्यन्ते, तेभ्यः सोपसर्गेभ्य एव प्रत्ययः स्यात् । ततश्चोदमनायतेति सोपसर्गस्याङ्गसंज्ञात्वादुपसर्गात् प्रागडागमः स्यात् । सुमनाय्य गत इत्यत्र सोपसर्गस्य क्त्वान्तेऽनुप्रवेशात् तद्व्यतिरिक्त उपसर्गो नास्तीति समासो न स्यात्, ततश्च ल्यब्ज स्यात् ? नैतदस्ति; यथैव हि प्रकर्तुमैच्छदिति सोपसर्गस्यापि कर्मत्वे धातुग्रहणेनोपसर्गाभिष्कृष्य धातुमात्रात् प्रत्ययो भवति, तथेहापि भविष्यति । ननु तत्र धातुग्रहणमस्तीति चेत् ? इहापि सुग्रहणमनुवर्त्तत इति हेतुः । सुमनस् इत्यादीनि सुवन्तसमुदायानि । तेन सुवन्तसमुदायात् क्यङ् । लङ् कस्मान्न भवति ? उच्यते—लङ् विधावपि धातुग्रहणमनुवर्त्तते । अथ 'लोप' इत्यनुवर्त्तमाने पुनर्लोपग्रहणं किमर्थम् ? सकारनिवृत्त्यर्थम् । पूर्वं हि लोपग्रहणं सकारेण सम्बद्धम्, अतस्तदनुवृत्तौ तस्याप्यनुवृत्तिः स्यात्, ततश्च तस्यानन्तस्यापि लोपः प्रसज्येत; इतरथा हि तदनुवृत्तिरपार्थिका स्यात् ॥



पदमञ्जरी

उपसर्गस्य सनन्तेऽनुप्रवेशात्तस्य द्विवचने सति सुसुमनायिषते अबिभिमनायिषते इति स्याद्, सुमिमनायिषते अभिमिमनायिषत इति चेप्यते ? नैष दोषः, चुरादौ 'संग्राम युद्धे' इति पठ्यते, स न पाठ्यः; संग्रामशब्दाद् युद्धवाचिनः 'तत् करोति तदाचष्टे' इत्येव णिचः सिद्धत्वात् । पठ्यमानस्तु ज्ञापयति—सोपसर्गात्सङ्घाताद्वातुसंज्ञानिमित्तकप्रत्यये विधित्सिते उपसर्गाः पृथक् क्रियन्ते, परिशिष्टादेव तु प्रत्यय इति । संग्रामशब्दो हि सोपसर्गः संघात एव चुरादावपि पठ्यते, न तूपसर्गसदृशावयवं शब्दान्तरम् । तथा च 'वा पदान्तस्य' इति परसवर्णविकल्पो भवति, अन्यथा स न स्यात् । स एवमर्थः पठ्यते—असंग्रामयत शूरः, संग्रामयित्वा, सिसंग्रामयिषत इत्यादि रूपं यथा स्यादिति, ततश्चोक्तस्यार्थस्य ज्ञापकः । नियमार्थो वा—धातुसंज्ञाहेतुः प्रत्ययः सोपसर्गाद्यदि भवति संग्रामशब्दादेवेति । ननु चात्रानुदात्तेदयं संग्रामयतिरिष्यते, ततश्चात्मनेपदार्थमनुबन्धमासंक्षायामीति पाठः स्यादिति कथं ज्ञापको नियमार्थो वा भवेत् ? स्यादेतत्—अनुबन्धासञ्जनार्थं हि पाठे 'ग्राम युद्धे' इत्येव पठितव्यम्, संशब्दस्तु द्योतकः प्रयोगदर्शनादेव लभ्यते इङ्किोरिवाधिः, नियमार्थस्तु संग्रामेति पाठ इति । एवमपि यथा इङ्किोरधेः पूर्वमाण् न भवति, तथाऽस्यापि न स्यात्, तस्माद् द्वितीयः पक्ष आश्रीयते । यद्येवम्, यथा श्येनायत इति आचारार्थस्य क्यङोक्तत्वादाङ्गः प्रयोगो न भवति तथा स्वादीनामपि न स्यात् । तद्विशिष्ट एवार्थे क्यङो विधानाद् युक्तमेकोपसर्गेण विशिष्टार्थे क्यङुत्पद्यत इति तस्य तेनाभिधानम्, इह पुनरनेकेन । तत्रमनायत इत्युक्ते संदेहः स्यात् सुभवतौ दुर्भवतौ वेति ? तत्रासंदेहार्थमुपसर्गः प्रयोक्तव्यः । अयं तर्हि दोषः—मनःशब्दात्क्यङि कृते मनायत इत्यस्य तिङन्तस्य स्वादेरतिङन्तादुत्तरस्य निघातः प्राप्नोति । पक्षान्तरे तु सुमनायत इत्यादि तिङन्तं संपद्यते इति तद्व्यतिरिक्ताभावान्निघाताभावः । एवं तर्हि भृशादिषूपसर्गस्य पराङ्गवद्भावं वक्ष्यामि 'सुबामन्त्रिते' इत्यस्यानन्तरं भृशादिषूपसर्ग इति । इहापि तर्हि प्राप्नोति—अभिभृशायते सुभृशायत इति ? यदि नेष्यते 'मनस्युपसर्गे' इति वक्ष्यामि, मनःशब्दे परत उपसर्गस्तस्यैव परस्य मनःशब्दस्याङ्गवद्भवति स्वरे कर्त्तव्ये इति । ॥ एवं च देवदत्तः सुमनायत इत्यादौ उपसर्गस्यापि 'तिङङ्तिङः' इति निघातो भवति । योऽप्याह—सुमनःशब्दात्प्रत्यये विधित्सिते उपसर्गः पृथक् क्रियते, परिशिष्टादेव प्रत्यय इति, तेनापि स्वरे पराङ्गवद्भावो वक्तव्य एव । तदेवं प्रत्ययार्थविशेषणं स्वादयः, मनःशब्दादेव केवलात्प्रत्यय इति स्थितम् । यदि तु सामान्येन ज्ञापकमिष्यते सङ्घातात्प्रत्यये विधित्सिते उपसर्गाः पृथक् क्रियन्ते इति, नात्रैव, यथा 'प्रभौ परिवृढः' इत्यत्र वक्ष्यते—परिवृढमाचष्टे इति णिचि क्त्वाप्रत्यये कृते परिवृढ्येति ल्यब् भवतीति, ततो ज्ञापकान्तरं मृग्यम् । क्षन्तव्यं च किंचिदुद्ग्रन्थाभिधानं सूरिभिरित्युपरम्यते ॥



## लोहितादिडाज्भ्यः क्यष् ॥ १३ ॥

लोहितादिभ्यो डाजन्तेभ्यश्च भवत्यर्थे क्यष् प्रत्ययो भवति । लोहितायति, लोहितायते । डाजन्तेभ्यः—पटपटायति, पटपटायते । लोहितडाज्भ्यः क्यष्चनम्, भृशादिष्वितराणि यानि लोहितादिषु पठ्यन्ते तेभ्यः क्यङेव, अपरिपठितेभ्यस्तु क्यषेव भवति । वर्मायति, वर्मायते । निद्रायति, निद्रायते । करुणायति । करुणायते । कृपायति,

पदमञ्जरी

लोहितादिडाज्भ्यः क्यष् । पटपटायतीति । अव्यक्तानुकरणादिति डाचि विवक्षिते 'डाचि बहुलं द्वे भवतः' इति द्विर्वचनम्, ततो डाप्, पटपटायति इति स्थिते 'नित्यमात्रेणिते डाचि' इति पटच्छब्दस्य यस्तकारो यश्च परः पकारस्तयोः पररूपं पकारः, 'लोहितडाज्भ्यः क्यष्चनं भृशादिष्वितराणि' इति वार्त्तिकम्, तदेतत्पठिताभिप्रायं न पुनरनेनादिग्रहणं प्रत्याख्यायत इत्याह—यानि पठ्यन्ते इति । निद्राकरुणाकृपाशब्दा वृत्तिविषये तद्वति वर्त्तन्ते, अनिद्रो निद्रावान् भवति, अकरुणः करुणावान् भवति, अकृपः कृपावान् भवतीत्यत्रार्थे प्रत्ययः । अपरि-

न्यासः

लोहितादिडाज्भ्यः क्यष् ॥ लोहितायते इति । 'वा क्यष्ः' इत्यात्मनेपदम् । पटपटायते इति । पटच्छब्दाद् 'अव्यक्तानुकरणात्' इति डाच् । 'डाचि बहुलं द्वे' इति द्विर्वचनं डाचः प्रागेव भवति; डाचीत्यस्य हि विषयसप्तमीत्वात् । डाचि कृते टिलोपः । द्विर्वचने योऽच्छब्दस्तदवयवस्य तकारस्य 'नित्यमात्रेणिते डाचि' इति पररूपम्—पकारः । लोहितडाज्भ्यः क्यष्चनमित्यादि । लोहितादिसूत्रेण यदेतत् क्यषो विधानं तल्लोहिताद्, डाजन्तेभ्यश्चेत्यर्थः । ननु चान्यान्यपि नीलादिशब्दरूपाणि लोहितादिषु पठ्यन्ते, अतस्तेभ्योऽपि क्यषा भवितव्यमित्याह—भृशादिष्वितराणि । लोहितशब्दादितराणि यानि तानि भृशादिषु द्रष्टव्यानि । यस्त्विह तेषां पाठः, स प्रमादतः । अर्वाक्कालभावित्वादनार्थ इत्यभिप्रायः । यदि तर्हि भृशादिष्वितराणि पठ्यन्ते, एवमादिशब्दस्यानर्थक्यम्, न हि किञ्चिदस्ति यत् तेनोपादीयेत ? अत आह—यानीत्यादि । यानि प्रमादाह्लोहितादिषु पठ्यन्ते तेषां भृशादिषु पाठो वेदितव्यः, न त्वपरिपठितानां वर्मादीनाम् । अतस्तेषामादिग्रहणेन ग्रहणे सति क्यषेव भवति । वर्मायत इति । 'नलोपः प्रातिपदिकान्तस्य' इति नलोपः, 'अकृत्सार्वधातुकयोः' इति दीर्घः । निद्रादयोऽत्र शब्दाः पठ्यन्ते, ते यद्यपि धर्ममात्रवचनास्तथापि क्यष्-वृत्तिविषये तद्वति द्रव्ये वर्त्तन्ते; शब्दशक्तिस्वाभाव्यात् । निद्रायत इति । अनिद्रावान्



कृपायते । आकृतिगणोऽयम् । तथा च ककारः सामान्यग्रहणार्थोऽनु-  
बध्यते—‘नः क्ये’ इति । न हि पठितानां मध्ये नकारान्तः शब्दोऽस्ति ।  
कृभ्वस्तिभिरिव क्यषापि योगे डाज् भवतीत्येतदेव वचनं ज्ञापकम् ।  
‘अच्चेः’ इत्यनुवृत्तेरभूततद्भावे क्यष् विज्ञायते ।

### पदमञ्जरी

पठितेभ्यस्तु क्यषेव भवतीत्यस्योपपादनम् । आकृतिगणश्चायमिति । कुत इत्यत  
आह—तथा चेति । क पुनः सामान्यग्रहणार्थः ककारः ? क्यच्चोश्चेति । ‘आप-  
त्यस्य’ इति वर्तते, न चायमापत्यादिष्यते । इह तर्हि ‘क्यस्य विभाषा’ ? ‘हलः’  
इति वर्तते, न चायं हलन्तादिष्यते । इह तर्हि ‘क्याच्छन्दसि’ ? एतच्चाच्छन्दसोति  
वक्तव्यम्—भुरण्युस्तुरण्युरिति, कण्ड्वादियगन्तादपि यथा स्यादिति । ‘वा क्यषः’  
इत्येतद्वा यादित्येवास्तु । न चैवम् ‘पाशादिभ्यो यः’ पाश्या, अत्र प्रसङ्गः ?  
सामान्यविहितानान्तिङां नियमार्थं प्रकरणम् । न च पाशादियात्परस्मैपदमात्मने-  
पदं वा प्राप्तमस्ति । अथाप्याचारकिबन्तात्सम्भवेद् ? एवमपि ‘वा यषः’ इत्येवास्तु  
तत्राह—नः क्ये इति । ककारमनुबन्धमासञ्जतः सूत्रकारस्याप्याकृतिगणत्वम-  
भिप्रेतमित्याह—न हीति । माष्ये त्वादिग्रहणप्रत्याख्यानपरमेव वार्त्तिकं व्याख्या-  
तम् । ककारोऽपि प्रत्याख्यातः । कथं पुनः पटपटायतोति क्यष्योगे डाज् भवति,  
यावता कृभ्वस्तियोगे स विधीयते ? तत्राह—कृभ्वस्तिभिरिवेत्यादि । भवत्यर्थे  
क्यष् विधीयते, स भवतिप्रयोगे न भवति, तेनैवोक्तत्वात्तत्स्यार्थस्य । अतो  
भवतेरप्रयोग एव क्यषा भवितव्यम् । यदि च क्यषा योगे डाज् न स्याद्भाजन्तात्  
क्यष्विधानमनुपपन्नं स्यादिति भावः । अथ किमर्थम् ‘वा क्यष’ इति सूत्रमार-

### न्यासः

निद्रावान् भवतीत्यर्थः । कथं पुनरपरिपठितानां लोहितादित्वं भवतीत्याह—आकृति-  
गणश्चायमिति । कथमेतज्ज्ञायत इत्याह—तथा चेत्यादि । क्येति सामान्यग्रहणार्थ-  
मित्याह—नः क्ये इति । तत्रैतत् स्यात् । परिपठितानां मध्ये यो नकारान्तस्तस्य  
पदसंज्ञार्थः ककारोऽनुबध्यत इत्याह—न हीत्यादि । कथं पुनः क्यषा योगे डाज्  
भवति, यावता ‘कृभ्वस्तियोगे’ इत्यनुवृत्तेः करोत्यादियोगे डाज् विधीयते, न क्यषा ?  
इत्याह—कृभ्वस्तिभिरिवेत्यादि । यदेतद् डाजन्तेभ्यः क्यषो विधानमेतदेव ज्ञापयति—  
यथा कृभ्वस्तिभिर्योगे डाज् भवति तथा क्यषापि । अन्यथा डाज्ग्रहणमनर्थकं  
यदि क्यषा योगे डाज् न स्यात् । ननु च यदा भवतियोगे डाज् भवति तदा तदन्तात्  
क्यष् भविष्यति, तत्कुत आनर्थक्यम् ? नैतत् ; न हीदानीं क्यष् भवितुमर्हति,  
भुवो भवतिनैवोक्तार्थत्वात् । अच्चेरित्यनुवृत्तेरभूततद्भावे क्यष्विज्ञायत इति । नञिवयुक्त-



लोहित । नील । हरित । पीत । मद्र । फेन । मन्द ।  
लोहितादिः ॥

कष्टाय क्रमणे ॥ १४ ॥

क्यङनुवर्त्तते. न क्यष् । कष्टशब्दाच्चतुर्थीसमर्थात्क्रमणेश्चोऽनार्जवे  
क्यङ् प्रत्ययो भवति । कष्टाय कर्मणे क्रामति कष्टायते ।

पदमञ्जरी

भ्यते, न क्यष् चेति चकारोऽत्र कर्तव्यः, लोहितादिभ्यः क्यष् भवति चकारात्  
क्यङ् च, तत्र क्यङ्पक्षे आत्मनेपदम्, क्यष्पक्षे परस्मैपदमिति सिद्धमिष्टम् ?  
अहो सूक्ष्मदर्शी देवानांप्रियः, यदिदमपि न दृष्टम्-‘क्यङ्मानिनोश्च’ इति । इह  
तर्हि ‘प्रातिपदिकग्रहणे लिङ्गविशिष्टस्यापि ग्रहणम्’ इति लोहिनीशब्दादप्ययं  
क्यष् भवति, सति चैवं क्यङन्तादात्मनेपदं क्यष्न्तात्परस्मैपदमिति विज्ञायमाने  
आत्मनेपदपक्षे ‘क्यङ्मानिनोश्च’ इति पुंवद्भावे सति अलोहिनी लोहिनी भवति  
लोहितायत इति प्राप्नोति, अद्य पुनः क्यष्न्तादात्मनेपदे विकल्पिते लोहिनीयते  
लोहिनीयतीतोऽं सिद्धयतीति स्पष्ट एव फलभेदः ॥

कष्टाय क्रमणे ॥ चतुर्थीसमर्थादिति । सङ्गतार्थः = समर्थः, ‘चतुर्थ्या समर्थ’  
इति तृतीयासमासः । प्रत्ययार्थेन क्रमणेन सह सङ्गतार्थत्वं यस्य चतुर्थीकृतं  
तस्मादित्यर्थः । एतच्च ‘कष्टाय’ इति निर्देशादेव लभ्यते । क्रमणशब्दस्य पादवि-  
हरणे प्रसिद्धत्वात्तत्रैव प्रत्ययो मा विज्ञायीत्याह-क्रमणेश्चोऽनार्जव इति । अनार्जवं  
कौटिल्यम्, इह त्वनार्जवशब्दोऽनाकरणरूपे क्रमणे पर्यवस्यत्यर्थात् । किं पुनः  
क्रमणम् ? उत्साहः, यथा व्याकरणाध्ययनाय क्रमते उत्सह्य इत्यर्थः इति व्याख्या-  
तम् । कष्टाय कर्मणे क्रमत इति । ‘कृच्छ्रगहनयोः कषः’ इति कृच्छ्र इडभावः,

न्यासः

न्यायेनेति भावः । यथैव हि पूर्वसूत्रेऽच्चेरिति प्रतिषेधादमुना न्यायेनाभूततद्भावविषये  
क्यङ् विधीयते, तथेहापि क्यषिति ॥

कष्टाय क्रमणे ॥ क्यङनुवर्त्तते, न क्यषिति । क्यङ् एव स्वरितत्वात् । ‘चतुर्थी-  
समर्थात्’ इति कष्टायेति निर्देशादेव चतुर्थी समर्थविभक्तिर्लभ्यते, अतस्तत्समर्थात्  
प्रत्ययो विज्ञायते । क्रमणशब्दोऽयमस्ति पादविहरणे, अस्ति चानार्जवे; तत्र क्रमण  
इत्यविशेषाभिधाने पादविहरणे प्रत्ययो मा विज्ञायीति विशेषणमुपात्तम् । जिह्मम्,  
पापम्, अनार्जवमित्यनर्थान्तरम् । ततोऽनार्जव इत्यनेन क्रमेण विशेषिते सत्यनार्जव-  
लक्षणं यत्क्रमणं तत्रैव प्रत्ययो विज्ञायते, न क्रमणमात्रे । एतच्च ‘धातोः कर्मणः’  
इत्यादेः सूत्राद्वाग्रहणस्यानुवर्त्तमानस्य व्यवस्थितविभाषात्वात्लभ्यते । ‘कष्टाय क्रमणे’  
इति तादर्थ्ये चतुर्थी । कष्टायत इति । कष्टाय क्रमणमनार्जवं करोतीत्यर्थः ।



अत्यल्पमिदमुच्यते ।

\* सत्त्रकष्टकक्षकृच्छ्रगहनेभ्यः कण्वचिकीर्षायामिति वक्तव्यम्\* ।  
कण्वचिकीर्षा = पापचिकीर्षा, तस्यामेतेभ्यः क्यङ् प्रत्ययो भवति ।  
सत्त्रायते । कष्टायते । कक्षायते । कृच्छ्रायते । गहनायते ।

कण्वचिकीर्षायामिति किम् ? अजः कष्टं क्रामति ॥

कर्मणो रोमन्थतपोभ्यां वर्त्तिचरोः ॥ १५ ॥

पदमञ्जरी

कृच्छ्रम्=दुःखम् । इह तु तत्कारणं पापं कर्म, कृच्छ्रं पापं कर्म कर्तुमुत्सह्यते  
इत्यर्थः । 'वृत्तिसर्ग' इत्यात्मनेपदम् । प्रायेण तु परस्मैपदं पठ्यते, तत्र पापं  
कर्म कर्तुकामः कुटिलमाचरतीत्यर्थः, अनुत्साहत्वात्परस्मैपदम् ।

अत्यल्पमिदमुच्यते इति । सर्वलक्ष्यासंग्रहात् । कथं तर्हि वक्तव्यमित्याह—  
सत्त्रकक्षेत्यादि । अस्मिन्पक्षे द्वितीयान्तेभ्यः प्रत्ययः; चिकीर्षा प्रति कर्मत्वात् ।  
कण्वचिकीर्षायामिति । प्रकृतिप्रत्ययसमुदायस्यायमर्थनिर्देशः । कण्वम् = पापम् ।  
सत्त्रादयो हि वृत्तिविषये पापपर्यायास्तेभ्यश्चिकीर्षायां प्रत्ययः, पापं चिकीर्षतीत्य-  
स्वपदेन विग्रहः । अजः कष्टं क्रामतीति । क्रमिरत्र पादविहरणे वर्तते, कष्टं  
गहनदेशं क्रामति गच्छतीत्यर्थः ॥

कर्मणो रोमन्थतपोभ्यां वर्त्तिचरोः ॥ 'कर्मणः' इति पञ्चमी, रोमन्थतपोभ्या-

न्यासः

अत्यल्पमिदमुच्यते इति । सर्वलक्ष्यासंग्रहात् । कथं तर्हि वक्तव्यमित्याह—  
सत्त्रकक्षेत्यादि । अस्मिन् न्यासान्तरे यद्यपि समर्थविभक्तिनिर्देशो नास्ति, तथापि  
सुवधिकारात् तत्समर्थयोग्या विभक्तिरध्याहर्त्तव्या । सत्त्रं चिकीर्षतीति सत्त्रायते, पापं  
कर्तुमिच्छतीत्यर्थः ।

अजः कष्टं क्रामतीति । क्रमिरत्र पादविहरणे । कष्टमिति कर्मपदमेतत् । कष्टं देशं  
गहनं क्रामतीत्यर्थः । अथ वा—कष्टमिति क्रियाविशेषणमेतत् । अजः कष्टं यथा भवति  
तथा सञ्चरतीत्यर्थः । क्रियाविशेषणपक्षेऽपि कष्टमिति द्वितीयान्तमेतत् । प्रतिपादितं  
हि 'करणे च स्तोकाल्प' इत्यादौ सूत्रे—क्रियाविशेषणानां कर्मतेति । तेनात्र सूत्रे  
प्रत्युदाहरणे द्वितीयान्तस्य कष्टशब्दस्य निर्देशः । मूलोदाहरणेष्वपि द्वितीया समर्थ-  
विभक्तिरध्याहर्त्तव्येति विज्ञायते ॥

कर्मणो रोमन्थतपोभ्यां वर्त्तिचरोः ॥ कर्मण इति पञ्चमी; रोमन्थतपोभ्यां पञ्चम्य-  
न्ताभ्यां सामानाधिकरण्यात् । सत्यपि ताभ्यां सामानाधिकरण्ये द्विवचनं न भवति,



रोमन्थशब्दात्तपःशब्दाच्च कर्मणो यथाक्रमं वर्त्तिचरोरर्थयोः  
क्यङ् प्रत्ययो भवति । रोमन्थं वर्त्तयति रोमन्थायते गौः ।

\* हनुचलन इति वक्तव्यम् \* । इह मा भूत्-कीटो रोमन्थं  
वर्त्तयति ।

\* तपसः परस्मैपदं च \* । तपश्चरति तपस्यति ॥

पदमञ्जरी

मित्यनेन सामानाधिकरण्यात् । प्रत्येकसम्बन्धात्वेकवचनम् । वर्त्तीति । ण्यन्ताद्  
वृतेः 'ण्यासश्रन्थो युच्' इति युचि प्राप्तेऽस्मादेव निपातनात् क्तिन् । युजपि  
भवति—वर्तना । चरणं चर्, संपादित्वाद्भावे क्तिप् । हनुचलन इति । हनुचलन-  
सहचरितं चर्चितस्य मुखप्रदेशे आकृष्य चर्वणं तत्रेत्यर्थः । कीटो रोमन्थं वर्त्तय-  
तीति । अवगीर्णमपादानप्रदेशान्निःसृतं रोमन्थाख्यं द्रव्यं वर्त्तयति = वृत्तं करोति,  
गुलिकां करोतीत्यर्थः । नात्र हनुचलनमस्ति । तपसः परस्मैपदं चेति । एवं च

न्यासः

प्रत्येकं वाक्यपरिसमाप्तेः । वर्त्तिचरोरिति । वर्त्तनं वर्त्तिः, ण्यन्तात् स्त्रियां क्तिन् ।  
ननु च क्तिना न भवितव्यम्, 'ण्यासश्रन्थो युच्' इति युचा बाधितत्वात् । अस्मादेव  
निपातनात् क्तिन् भविष्यतीत्यदोषः । चरणं चरिति सम्पादितत्वात् क्तिप् ।

हनुचलन इत्यादि । अभ्यवहृतस्य यत् पुनरुद्गीर्यं चर्वणं तद् हनुचलनम् ।  
अत्रार्थे रोमन्थशब्दात् क्यङ् भवतीत्येतदर्थरूपं व्याख्येयम् । व्याख्यानं तु वाग्रहण-  
मनुवर्त्यं तद्व्यवस्थितविधौषात्वमाश्रित्य कर्त्तव्यम् । वाग्रहणं त्ववश्यमनुवर्त्तयितव्यम्,  
रोमन्थं वर्त्तयतीति वाक्यं यथा स्यात् । कीटो रोमन्थं वर्त्तयतीति । उद्गीर्णं बहिर्नि-  
रस्तमवगीर्णं वा पृष्ठान्तेन निर्गतं रोमन्थाख्यं द्रव्यं वर्त्तयति, गुटिकां करोतीत्यर्थः ।  
तेनात्र हनुचलनं न विद्यते । मूलोदाहरणे तु विद्यत एव, तथा हि रोमन्थायत इति ।  
अभ्यवहृतं पुनराकृष्य चर्वयतीत्यर्थः । तच्चर्वणं हनुचलनात्मकमेव ।

अन्ये तु हनुचलने प्रत्ययमन्यथा प्रतिपादयन्ति । अस्ति चायं रोमन्थशब्दः  
क्रियापदार्थको यो रोमन्थशब्दात् प्रातिपदिकाद्धात्वर्थ इत्यादिना णिच्मुत्पाद्य घञन्तो  
व्युत्पाद्यते, स ह्यभ्यवहृतस्य द्रव्यस्य पुनराकृष्य यच्चर्वणं तत्र वर्त्तते । अस्ति च  
द्रव्यवचनोऽयं य उद्गीर्णमवगीर्णं वा रोमन्थक्रियाविशिष्टं द्रव्यमाह । तत्र यः क्रिया-  
वचनस्तस्येदं ग्रहणम्, यतो द्रव्येऽप्ययं वर्त्तमानः क्रियाद्वारेणैव वर्त्तते । अतो द्रव्ये  
गौणः, क्रियायां मुख्यः; गौणमुख्ययोर्मुख्ये कार्यसंप्रत्ययः । तेन क्रियावचनादेव भवति,  
न द्रव्यवचनादिति ।

तपसः परस्मैपदं चेति । वक्तव्यमित्यपेक्षते । छित्त्वादात्मनेपदे प्राप्ते परस्मैपदं



बाष्पोष्मभ्यामुद्धमने ॥ १६ ॥

‘कर्मणः’ इति वर्तते । बाष्पशब्दाद्दूष्मशब्दाच्च कर्मण उद्धमनेऽर्थे क्यङ् प्रत्ययो भवति । बाष्पमुद्धमति बाष्पायते । ऊष्मायते ।

\* फेनाच्चेति वक्तव्यम् \* । फेनमुद्धमति फेनायते ॥

शब्दवैरकलहाभ्रकण्वमेघेभ्यः करणे ॥ १७ ॥

शब्द, वैर, कलह, अभ्र, कण्व, मेघ—इत्येतेभ्यः करणे करोत्यर्थे क्यङ् प्रत्ययो भवति । शब्दं करोति शब्दायते । वैरायते । कलहायते । अभ्रायते । कण्वायते । मेघायते ।

\* सुदिनदुर्दिननीहारेभ्यश्चेति वक्तव्यम् \* । सुदिनायते । दुर्दिनायते । नीहारायते ।

पदमञ्जरी

‘नमोवरिवः’ आदिसूत्रे तपःशब्दः पठितव्यस्तथा तु न कृतमित्येवम् । इह ‘तपस्यते लोकं जिगीषुरग्नेः’ इति छान्दसत्वादात्मनेपदम् ॥

न्यासः

वक्तव्यम्=व्याख्येयम् । व्याख्यानं तु ‘अनुदात्तङ्कितः’ इति सूत्रे ‘नपुंसकमनपुंसकेन’ इत्यादेः सूत्रान्मण्डकच्छ्रुतिन्यायेनानुवर्त्तमानस्यान्यतरस्याग्रहणस्य व्यवस्थितविभाषात्वमाश्रित्य कर्त्तव्यम् । तेन तपसः क्यङन्तादात्मनेपदं न भवति । तदभावात् ‘शेषात् कर्त्तरि परस्मैपदम्’ इति परस्मैपदमेव भवति ॥

बाष्पोष्मभ्यामुद्धमने ॥ फेनाच्चेति वक्तव्यमिति । फेनशब्दाद्धमनेऽर्थे वर्त्तमानात् क्यङ् भवतीत्येतदर्थरूपं व्याख्येयम् । व्याख्यानं तु—‘भृशादिभ्यः’ इत्यतः सूत्राच्चकारमनुक्तसमुच्चयार्थमनुवर्त्य कर्त्तव्यम् ॥

शब्दवैरकलहाभ्रकण्वमेघेभ्यः करणे ॥ करणशब्देनात्र क्रियोच्यते, न साधकतमम् । यस्मात् ‘कर्मणः’ इत्यधिकाराच्छब्दादिभ्यः कर्मभ्य एव प्रत्ययेन भवितव्यम् । तत्र यदि साधकतमे प्रत्ययः स्यात् प्रकृतिप्रत्ययावसम्बद्धौ स्याताम्, क्रियापेक्षत्वाच्च कर्मत्वस्य क्रियाया अभावे कर्मत्वं न स्यात् । तस्मात् क्रियावचन एव करणशब्दं निश्चित्याह—करणे करोत्यर्थ इति ।

सुदिनेत्यादि । सुदिनादिभ्यः कर्मभ्यः करणे करोत्यर्थे क्यङ्प्रत्ययो भवतीत्येतदर्थरूपं व्याख्येयम् । व्याख्यानं तु—इहापि तमेवानुक्तसमुच्चयार्थं चकारमनुवर्त्य कर्त्तव्यम् । अत एवानुक्तसमुच्चयार्थाच्चकारादटादीनामपि ग्रहणम् । तेनाटायत इत्याद्यपि सिद्धं भवति ।



अटाट्टाशीकाकोटापोटासोटाकष्टाग्रहणं कर्तव्यम्\* । अटायते ।  
अट्टायते । शीकायते । कोटायते । पोटायते । सोटायते । कष्टायते ।

सुखादिभ्यः कर्तृवेदनायाम् ॥ १८ ॥

कर्मग्रहणमनुवर्तते । 'सुख'—इत्येवमादिभ्यः कर्मभ्यो वेदनायामर्थेऽनुभवे क्यङ् प्रत्ययो भवति, वेदयितुश्चेत्कर्तुः सम्बन्धीनि सुखादीनि भवन्ति । सुखं वेदयते सुखायते । दुःखायते ।

कर्तृग्रहणं किम् ? सुखं वेदयति प्रसाधको देवदत्तस्य ।

पदमञ्जरी

सुखादिभ्यः कर्तृवेदनायाम् ॥ वेदनायामिति । 'विद चेतनाख्याननिवासेषु' इत्यस्माच्चुरादिष्यन्ताद्भावे 'ण्यासश्चन्यो युच्', 'वट्टिवन्दिदिभ्यश्च' इत्यौपसंख्यानिको वा । वेदनायामर्थेऽनुभव इति । प्रत्यक्षज्ञानम् = अनुभवः । यद्यपि वेदनाशब्दो ज्ञानमात्रवचनस्तथापि कर्तृग्रहणेन सुखादीनि विशेष्यन्ते, कर्तृगतानां च सुखादीनां वेदनाऽनुभवरूपैवेति मत्वैवमुक्तम् । क्रियापेक्षं कर्तृत्वं वेदनासंनिधानात्तदपेक्षमेव विज्ञायते । कर्त्रा च सुखादीनि विशेष्यन्ते न वेदना; व्यभिचाराभावात् । सर्वैव हि वेदना वेदयितुरेव भवति, तदेतदाह—वेदयितुश्चेत्कर्तुः सुखादीनि भवन्तीति । आश्रयाश्रयिभावलक्षणश्च सम्बन्धः, न जन्यजनकभावलक्षणः । एवं च कर्तृग्रहणं लुप्तषष्ठीकं पृथक्पदम् । वेदयत इति ।

३

न्यासः

अटाट्टेत्यादि । अटादीनां ग्रहणमुपादानमित्यर्थः । अयञ्च 'तत्करोति' इति णिच् प्राप्त आरम्भः; सोऽपीष्यते—शब्दयति, वैरयतीति । तस्मादेतदर्थोपि चकारानुवृत्तिर्वेदितव्या ॥

सुखादिभ्यः कर्तृवेदनायाम् ॥ वेदनायामर्थेऽनुभव इति । प्रत्यक्षेण वस्तुन उपलब्धिः=अनुभवः । ननु च वेदनाशब्द उपलब्धिमात्रवचनो लोके दृष्टः, तत्कथमेष विशेषो लभ्यते ? यथा लभ्यते तथोत्तरसूत्रे प्रतिपादयिष्यामः । कर्त्ता कारकम्, कारकश्च क्रियापेक्षं क्रियाया एव भवति । वेदना चेह क्रिया श्रूयते, नान्या । तस्मात् तस्या एव कर्त्ता विज्ञायते । तस्याश्च यो वेदयिता स एव विज्ञायते । तस्मादविशेषाभिधानेऽपि वेदयितरि कर्तरि वर्तमानः कर्तृशब्दो गृह्यत इति—वेदयितुश्चेत् कर्तुरित्यादि ।

\*१. 'अटाट्टाशीकाकोटापोटासोटासुष्टाष्टुष्टाग्रहणं कर्तव्यम्' इति पाठः । भाष्ये तु—'अटाट्टाशीकाकोटापोटासोटासुष्टाष्टुष्टाग्रहणं कर्तव्यम्' इति पाठः ।



सुख । दुःख । तृप्त । गहन । कृच्छ्र । अस्त । अलीक । प्रतीप ।  
करुण । कृपण । सोढ । सुखादिः ॥

नमोवरिवश्चित्रङः क्यच् ॥ १९ ॥

‘करणे’ इति वर्तते । नमस्, वरिवस्, चित्रङ्—इत्येतेभ्यो वा  
क्यच्प्रत्ययो भवति, करणविशेषे पूजादौ । ‘नमसः पूजायाम्’—

पदमञ्जरी

‘आ कुस्मादात्मनेपदी’ इत्यधिकारे वेदिः पठितः । एवं च प्रत्युदाहरणे परस्मै-  
पदपाठः प्रमादजः । प्रसाधकः = अभ्यङ्गादेः कर्त्ता, संप्रसाध्यमानस्य नेत्रविकारा-  
दिना सुखमनुमानतो जानाति ॥

नमोवरिवश्चित्रङः क्यच् ॥ करणविशेषे पूजादाविति । ‘करणे’ इति सामान्या-  
न्यासः

एतेन कर्तृग्रहणेन सुखादयो विशिष्यन्ते, न तु वेदनेति दर्शयति । यदि कर्तृग्रहणेन  
वेदना विशिष्येत—कर्तुः सम्बन्धिनी चेद्वेदना भवतीति, तदेहपि स्याद्—देव-  
दत्तस्य सुखं वेदयति प्रसाधक इति । प्रसाधकस्यापि सम्बन्धिनी वेदना भवत्येव,  
तथा हि सोऽपि तस्याः कर्त्ता । यथैव हि प्रसाध्यः सुखं वेदयते तथा प्रसाधकोऽपि ।  
एतावांस्तु विशेषः—एकः प्रत्यक्षेण वेदयते, अपरश्चानुमानेन; सर्वथा हि तदकर्तृ-  
कत्वे वेदयत इत्येतन्न स्यात्, न ह्यकर्त्ता वेदयत इत्युच्यते । तस्मात् सुखा-  
दीनामेव कर्तृग्रहणं विशेषणं युक्तमिति भावः । ननु च सुखादिविशेषणत्वेऽपि स  
एव दोषः, यस्मात् प्रसाधकस्यापि जन्यजनकभावलक्षणैर्न सम्बन्धेन सुखादयः  
सम्बन्धिनो भवन्ति ? नैतत्; सर्वत्रैव हि कर्तृसम्बन्धिनः सुखादयः, क्रियते चेदं  
कर्तृग्रहणम् । अतः कर्तृग्रहणसामर्थ्याद् विशिष्टो यः कर्त्ता सुखादीनामाश्रयः  
समवायिकारणं स एव गृह्यते । तेनाश्रयाश्रयिभावेन सम्बन्धेन कर्तृसम्बन्धिभ्यः  
सुखादिभ्यः प्रत्ययो विज्ञायते । न च प्रसाधकः सुखादीनां समवायिकारणम्,  
किं तर्हि ? निमित्तकारणम् ? सुखादिसमवायिकारणस्य कर्तुर्ये सुखादय आश्रया-  
श्रयिभावेन सम्बन्धिनस्ते प्रत्यक्षेणोपलभ्यन्ते । तेन तदुपलब्धिरनुभवस्वभावा भवतीति  
युक्तमुक्तम्—वेदनायामर्थेऽनुभव इति । यदि तर्हि कर्तृग्रहणेन सुखादयो विशिष्यन्ते,  
न वेदना, ततश्च कर्तृवेदनायामिति षष्ठीसमासो न प्राप्नोति, असामर्थ्यात् ? सौत्रत्वान्  
निर्देशस्य सत्यप्यसामर्थ्ये समासो भविष्यतीत्यदोषः । अथ वा—असमास एव,  
षष्ठ्यास्त्वश्रवणम्; ‘सुपां सुलक्’ इति लुप्तत्वात् ॥

नमोवरिवश्चित्रङः क्यच् ॥ करणविशेषे पूजादाविति । आदिशब्देन परिचर्याश्र-  
ययोग्यग्रहणम् । नमस इत्यादिनाऽनन्तरस्योक्तार्थस्य विषयविभागं दर्शयति । एष चार्थो



नमस्यति देवान् । 'वरिवसः परिचर्यायाम्'-वरिवस्यति गुरुन् ।  
'चित्रण्ड आश्चर्ये'-चित्रीयते । डकार आत्मनेपदार्थः ॥

पुच्छभाण्डचीवराणिण्ड् ॥ २० ॥

'करणे' इति वर्तते । पुच्छ, भाण्ड, चीवर-इत्येतेभ्यो णिङ्  
प्रत्ययो भवति, करणविशेषे ।

पदमञ्जरी

ननुवृत्तावप्यभिधानशक्तिस्वाभाव्याद्विशेष उपलभ्यत इति भावः । नमस्यति  
देवानिति । 'नमःस्वस्तिस्वाहा' इति चतुर्थी न भवति, प्रत्ययार्थे गुणीभूतस्य  
नमःशब्दस्य निष्कृष्य सम्बन्धाभावात् । अथ वा-नमस्यति नमस्कारेण पूजयती-  
त्यर्थः । तत्र 'उपपदविभक्तेः कारकविभक्तिर्बलीयसी' इति द्वितीयैव भवति । एवं  
च नमस्करोति देवानित्यादावपि द्वितीयैव भवति । परिचर्यायामिति । परिचर्या=  
शुश्रूषा । चित्रीयते इति । अवयवकृतं लिङ्गं समुदायस्य विशेषकं भवतीति क्यज-  
न्तादात्मनेपदं भवति, 'क्यचि च' इतीत्वम् । एतदर्थमेव च शब्दवैरादिसूत्रे  
चित्रशब्दो न पठितः । चित्रीयत इति । विस्मयत इत्यर्थं इत्येके । विस्मापयत  
इत्यर्थं इत्यन्ये । तथा च मट्टिकाव्ये मायामृगं प्रकृत्य भवति 'ततश्चित्रीयमा-  
णोऽसौ' इति ॥

पुच्छभाण्डचीवराणिण्ड् ॥ पुच्छादुदसने पर्यसने वेति । उदसनम् = उत्क्षेप-  
णम् । पर्यसनम् = परितः क्षेपणम् । उत्पुच्छयत इति । ननु यथाऽऽचारे क्यङि  
विहिते आङः प्रयोगो न भवति, तत्कस्य हेतोः ? आङ्विशिष्टस्यैव चरत्पर्यस्य

न्यासः

यद्यपि करण इति करणसामान्यमनुवर्त्तते, तथाप्यभिधानशक्तिस्वाभाव्याल्लभ्यते विनापि  
वचनेन, यथा—पचादीनां विङ्क्रेदादिषु वृत्तिः, बहुव्रीहेश्च मत्वर्थे । नमस्यति  
देवानिति । ननु च नमस्यतिशब्दे नमःशब्दोऽस्ति, अतस्तद्योगे 'नमःस्वस्ति'  
इत्यादिना चतुर्थी भवितव्यम् ? नैतदस्ति; 'अर्थवद्ग्रहणे नानर्थकस्य' इत्यर्थवतो  
नमःशब्दस्य तत्र ग्रहणात्, इह च तस्यानर्थकत्वात् । सत्यपि चार्थवत्त्वे प्रत्ययार्थे  
गुणीभूतस्य पदान्तरेण सम्बद्धस्य कर्तुमशक्यत्वात् । अथ वा—'उपपदविभक्तेः कारक-  
विभक्तिर्बलीयसी' इति द्वितीयैव भवति । उपपदसम्बन्धनिरपेक्षत्वात् कारकविभक्ते-  
र्बलीयस्त्वम् । उपपदविभक्तेस्तु पदान्तरसापेक्षत्वाद् दुर्बलत्वम् । नमस्यतीति नमस्कारं  
करोतीत्यर्थः । वरिवस्यतीति परिचरतीत्यर्थः । चित्रीयत इति विस्मापयत इत्यर्थः ॥

पुच्छभाण्डचीवराणिण्ड् ॥ पुच्छादित्यादि । उदसनम् = उत्क्षेपणम्, पर्यसनम् =  
परितः क्षेपणम् । यदोदसने प्रत्ययस्तदा तस्य द्योतनार्थं उच्छब्दः प्रयुज्यते—उत्पुच्छयत



\* पुच्छादुदसने पर्यसने वा \* । उत्पुच्छयते । परिपुच्छयते ।

\* भाण्डात्समाचयने \* । सम्भाण्डयते ।

\* चीवरादर्जने परिधाने वा \* । संचीवरयते भिक्षुः । डकार आत्मनेपदार्थः । णकारः सामान्यग्रहणार्थः—‘णेरनिटि’ इति ॥

मुण्डमिश्रश्लक्षणलवणव्रतवस्त्रहलकलकृततूस्तेभ्यो णिच् ॥ २१ ॥

मुण्ड, मिश्र, श्लक्षण, लवण, व्रत, वस्त्र, हल, कृत, तूस्त—  
इत्येतेभ्यः करणे णिच् प्रत्ययो भवति । मुण्डं करोति मुण्डयति ।

पदमञ्जरी

क्यडाभिधानात्, तद्वदिहाप्युत्क्षेपणे णिङो विधानादुदः प्रयोगो न प्राप्नोतीति ? अस्त्यत्र विशेषः—पर्यसनेऽप्ययं विधीयते । तत्रोदसनं द्योतयितुमुच्छब्दः, पर्यसनं द्योतयितुं परिशब्दश्च प्रयोक्तव्यः । समाचयनम् = राशीकरणम्, अर्जनम् = द्रव्यलाभोपायः, याच्नादि । डकार आत्मनेपदार्थ इति । तेनोत्तरसूत्रे पुच्छादयो न शक्याः पठितुमिति भावः ।

मुण्डमिश्रश्लक्षणलवणव्रतवस्त्रहलकलकृततूस्तेभ्यो णिच् ॥ किमर्थमिदम्, न प्रातिपदिकाद्धात्वर्थ इत्येव सिद्धम्; न च तत्करोतीत्यादिना तत्र धात्वर्थनियमः क्रियते, राजानमतिक्रान्तवानत्यरराजदित्यपि दर्शनात् ? मुण्डं करोति माणवकमित्यादौ सापेक्षेभ्योऽपि णिज् यथा स्यादित्येवमर्थं प्रपञ्चार्थं वा । हलिकल्योस्त्वदन्तत्वनिपातनार्थम्, अन्यथा हलि इ कलि इ इति स्थिते ‘अचो ङिति’ इति वृद्धिः प्राप्नोति, ‘णाविष्ठवत्’ इति टिलोपश्च; तत्र लोपः शब्दान्तरप्राप्त्याऽनित्यः, वृद्धिस्तु टिलोपे कृतेऽप्राप्तेवैत्युभयोरनित्ययोः परत्वाद् वृद्धौ कृतायामैकारस्य लोपस्तन्नाग्लोप्यङ्गं भवतीति ‘सन्वल्लघुनि’ इति सन्वद्भावः स्यात्, ‘दीर्घो लघोः’ इति दीर्घश्च, अत्वनिपातने तु यद्यपि परत्वाद् वृद्धिस्तथाप्यगेव

न्यासः

इति । यदा पर्यसने प्रत्ययस्तदा परिशब्दः—परिपुच्छयत इति । ‘णाविष्ठवत् कार्यम् प्रातिपदिकस्य’ इतीष्टवद्भावाद् टिलोपः । समाचयनम् = राशीकरणम् । अर्जनम् = अलब्धस्य लाभः । परिधानम् = आच्छादनम् ॥

मुण्डमिश्रश्लक्षणलवणव्रतवस्त्रहलकलकृततूस्तेभ्यो णिच् ॥ ‘प्रातिपदिकाद्धात्वर्थे बहुलमिष्टवच्च’ इत्यनेन मुण्डादिभ्यः सिद्धो णिच् । अयञ्च तस्यैव प्रपञ्चः । यद्यपि तस्य तत्करोतीत्यादिः प्रपञ्च उक्तः, तथापीह मन्दबुद्धीनामनुग्रहाय पुनरुच्यते । तन्निवृत्तौ वेत्त । भोजननिवृत्तौ । पयो व्रतयतीति पयो भुङ्क्त इत्यर्थः । वृषलाञ्चं व्रतयतीति वृषलाञ्चं न



मिश्रयति । श्लक्ष्णयति । लवणयति । व्रताद्भोजने तन्निवृत्तौ च—  
 पयो व्रतयति । वृषलाघ्नं व्रतयति । वस्त्रात्समाच्छादने—संवस्त्रयति ।  
 हर्लि गृह्णाति हल्यति । कर्लि गृह्णाति कलयति । हलिकल्पोर-  
 दन्तत्वनिपातनं सन्वद्भावप्रतिषेधार्थम्—अजहलत्, अचकलत् ।  
 कृतं गृह्णाति कृतयति । तूस्तानि विहन्ति वितूस्तयति केशान् ।  
 विशदीकरोतीत्यर्थः ॥

### पदमञ्जरी

लुप्यते इति सन्वद्भावो न भवति, तदाह—हलिकल्पोरदन्तत्वनिपातनं  
 सन्वद्भावप्रतिषेधार्थमिति । उपलक्षणमेतत्, 'दीर्घो लघोः' इति दीर्घाभावार्थं च ।  
 'दीर्घो लघोः' इत्यत्राप्यनग्लोप इति वर्तते । एवं च बलिपटुप्रभृतिभ्यो णिचि  
 अबीबलत्, अपीपटदिति भवति, न त्वबबलत् अपपटदिति । 'सत्यापपाश' इत्यत्र  
 मुण्डादयः पठितव्यास्तथा तु न कृतमित्येव ॥

### न्यासः

मुङ्क्त इत्यर्थः । हर्लि गृह्णाति हल्यति, कर्लि गृह्णाति कलयतीति । ननु चेह हल-  
 कलशब्दयोः सूत्र उपादानम्, तत् किं हलिकलिशब्दाभ्यां वाक्यं क्रियत इति यो देशयेत्  
 तं प्रत्याह—हलिकल्पोरित्यादि । एतेनैतद्दर्शयति—सूत्रेऽपि हलिकल्पोरेव ग्रहणम्,  
 तयोस्त्वत्त्वनिपातनं कृतम् 'सन्वल्लघुनि' इत्यादिना सन्वद्भावो मा भूदिति । अतो  
 युक्तं हलिकल्पोर्ग्रहणम् । तथा हि—नात्र णिच् दुर्लभः, गणसूत्रेणैव सिद्धत्वात् ।  
 केवलं प्रपञ्चार्थमिदमुच्यते । स च प्रपञ्चो हलिकल्पोरपि ग्रहण उपपद्यत एव । अयन्तु  
 विशेषः—अकारान्तयोर्ग्रहणे सतीकरान्ताभ्यामपि गणसूत्रेणैव णिच् प्राप्नोति, तत्र  
 कृते सतीष्ठवद्भावेन टिलोपः प्राप्नोति, 'अचो ङिति' इति वृद्धिश्च, उभयो-  
 रपि तयोरनित्यत्वम् । तथा हि, टिलोपस्य सत्यपि कृताकृतप्रसङ्गित्वे शब्दान्तरप्राप्त्याऽ-  
 नित्यत्वम् । तथा हि, कृतायां वृद्धावैकारस्य प्राप्नोति, अकृतायान्त्विकारस्य; वृद्धेस्तु  
 टिलोपे सत्यप्राप्त्याऽनित्यम् । अप्राप्तिस्त्वनजन्तत्वात् । उभयोरनित्ययोः परत्वाद् वृद्धिः,  
 तस्यां कृतायां टिलोपः, तत्राप्यग्लोप्यङ्गं न भवति । तथा च सति 'सन्वल्लघुनि'  
 इति सन्वद्भावेऽभ्यासस्येत्त्वे 'दीर्घो लघोः' इति दीर्घत्वे च अचीकलत्, अजीहलदि-  
 त्यनिष्टं रूपं प्रसज्येत । हलिकलिशब्दयोस्तु कृतात्त्वयोर्ग्रहणे सति यद्यपि परत्वाद्-  
 वृद्धिर्भवति, तथापि सत्यामपि तस्यामग्लोप्यत्वं लुप्यत इत्यग्लोप्यङ्गं भवति । ततश्च सन्वद्-  
 भावाभावाद् अचकलद्, अजहलदितीष्टं रूपं सिध्यति । तत्र ययोर्ग्रहणे सतीष्टं सिध्यति  
 तयोरेव ग्रहणम्, न तु ययोर्ग्रहणेऽनिष्टं प्राप्नोति । न ह्यनिष्टार्था शास्त्रे प्रकृत्युक्ता ॥



धातोरेकाचो हलादेः क्रियासमभिहारे यङ् ॥ २२ ॥

एकाज् यो धातुर्हलादिः क्रियासमभिहारे वर्तते तस्माद्यङ् प्रत्ययो भवति । पौनःपुन्यं भृशार्थो वा = क्रियासमभिहारः । पुनः पुनः

पदमञ्जरी

धातोरेकाचो हलादेः क्रियासमभिहारे यङ् ॥ 'हलादेः' इति विशेषणादेकाच इति बहुव्रीहिः । क्रियासमभिहारे वर्तते इति । समभिह्रियमाणायां क्रियायां हि वर्तते इत्यर्थः । अनेन समभिहारस्य प्रकृतिविशेषणत्वं दर्शयति । क्रिया हि धातुवाच्या । समभिहारविशिष्टापि क्रियैव भवति, अतः प्रकृतिविशेषणत्वमेव युक्तम्, यथा अतिशयेन शुक्लोऽपि शुक्ल एवेत्यतिशयानं प्रकृत्यर्थस्तद्वत् । तस्माद्यङ् प्रत्ययो भवतीति । क्व ? अनिर्दिष्टार्थाः प्रत्ययाः स्वार्थं भवन्तीति तत्रैव । समभिहारे द्योत्ये प्रकृत्यर्थसमभिह्रियमाणत्वद्योतनायेत्यर्थः, यथा प्रकृत्यर्थस्यातिशयद्योतनाय तरबादयस्तद्वत् । इह विप्रकीर्णानां पदार्थानां मूर्तानामेककालानामेकत्र राशीकरणं समुदायभावापत्तिर्मुख्यः समभिहारः, यथा—पूलादीनाम् । धातुवाच्या तु क्रियैकैव । यद्यपि 'दिवु क्रीडाविजिगीषाव्यवहारद्युतिस्तुतिकान्तिगतिषु' इत्यनेकार्थो दिविः पठ्यते, तथापि न युगपदनेकार्थमाचष्टे, किं तर्हि ? प्रयोगभेदेन । यद्यपि चाश्रयभेदाद्विषयभेदाच्च भिद्यते पाकः—अन्य एव हि देवदत्तकर्तृकः पाकः, अन्य एव चान्यकर्तृकः, अन्यश्चोदनस्य पाकोऽन्य एव तैलादीनाम्; तथापि धातुना निवृत्तभेदेव सा प्रत्याख्यते । अत एव भवद्भिरास्यत इत्यादौ बहुवचनं न भवति । न खलु कर्तृभेदः क्रियाव्यक्तिभेदेन व्याप्तः, एते फलावच्छिन्नामेकामेव क्रियां कुर्वन्त्वपि बहुषु पचन्तीति दर्शनात् । तदेवं धातुवाच्या समूहरूपा प्रधानक्रियैकैवेति समभिहाराभावः । अधिश्रयणादीनां तु गुणक्रियाणां युगपदेकधातुवाच्यत्वेऽपि क्रमजन्यत्वादुत्पन्नापवर्गित्वेन युगपदवस्थानाभावादभूर्तत्वाच्च समभिहाराभावः । तदेवं मुख्यस्य समभिहारस्य धात्वर्थविषयेऽसम्भवाद् गौणो गृह्यते, तद्दर्शयति—पौनःपुन्यं भृशार्थो वेति । द्रव्याणां द्रव्यान्तरेरव्यपेतानां

न्यासः

धातोरेकाचो हलादेः क्रियासमभिहारे यङ् ॥ एकाजिति । बहुव्रीहिरयं न तत्पुरुषः; 'हलादेः' इति विशेषणात् । क्रियासमभिहारे वर्तते इति । एतेन क्रियासमभिहारस्य प्रकृतिविशेषणत्वं दर्शयति । तस्माद् यङ् प्रत्ययो भवतीति । क्व ? 'अनिर्दिष्टार्थाः प्रत्ययाः स्वार्थं भवन्ति' इति तत्रैव क्रियासमभिहारे । विप्रकीर्णानामेकत्र राशीकरणं समुदायभावापत्तिर्मुख्यः समभिहारः । स च क्रियाणामुत्पन्नापवर्गिणीनां सहानवस्थानादेकेन च धातुनाऽनेकस्याः क्रियाया युगपदनभिधानान्न सम्भवतीति गौणं समभिहारं दर्शयितुमाह—पौनःपुन्यमि-



पचति पापच्यते । यायज्यते । भृशं ज्वलति जाज्वल्यते । देदीप्यते ।  
धातोरिति किम् ? सोपसर्गद्वित्पत्तिर्मा भूत्-भृशं प्राटति ।  
एकाच इति किम् ? भृशं जागति । हलादेरिति किम् ? भृशमीक्षते ।

पदमञ्जरी

समभिहारो भवति, तथा क्रियाणामपि क्रियान्तरैरव्यपेतानामेतदुभयं भवति ।  
तत्र प्रधानक्रियाणां पौनःपुन्यं समभिहारः, पुनः पुनरनुष्ठीयमानविषयं हि तत् ।  
प्रधानक्रियेव च पुनः पुनरनुष्ठीयते । अवयवक्रियाणां तु भृशार्थता समभिहारः,  
बुद्धिगोचरानेकसकलावयवक्रियाविषया हि सा । पापच्यत इति । 'दीर्घोऽकितः'  
इति दीर्घः । देदीप्यत इति । 'गुणो यङ्लुकोः' यङैव समभिहारस्य द्योतितत्वात् ।  
'क्रियासमभिहारे द्वे भवतः' इति वा 'नित्यवीप्सयोः' इति वा द्विर्वचनं न  
भवति । धातोरिति किमिति । अन्यस्य क्रियासमभिहारे वृत्त्यसंभवात्प्रश्नः ।  
भृशं प्राटतीति । अत्र धातूपसर्गसमुदायस्य विशिष्टक्रियावचनत्वात्ततो यङ्  
स्यात्, ततश्चोपसर्गस्य द्विर्वचनं स्यात् । यदि सोपसर्गसंघातस्यैव क्रियासम-

न्यासः

त्यादि । उभयमपि हेतत् समभिहारसादृश्यादुपचारेण समभिहारे व्यपदेशमा-  
सादयति । यथा द्रव्याणां समाहृतानां द्रव्यान्तरैरव्यपेतानां समाहारो भवति, तथा  
क्रियाणामपि क्रियान्तरैरव्यपेतानामेतदुभयं भवतीति सादृश्यम् । क्रिया च द्विप्रकारा-  
प्रधाना, अप्रधाना च । तत्र प्रधानक्रिया विक्लेदनादिः, गुणक्रिया चाभिभ्रयणादिः ।  
तत्र यः फलान्तं पाकमाप्त्य क्रियान्तरमनारभ्य पुनः पाकमेवारभते स प्रधान-  
क्रियां समभिहरति, तासां पौनःपुन्यं समभिहारः । यस्त्वभिभ्रयणादीरेव क्रियाः  
क्रियान्तरैरव्यपेताः साकल्येन करोति स गुणक्रियाः समभिहरति, तासां भृशार्थता  
समभिहारः । फलातिरेको वा भृशार्थता । तथा हि—यो ज्वलनफलमवाप्य ज्वलति,  
दीप्यते वा, स जाज्वल्यते देदीप्यत इति चोच्यते । पापच्यत इति । 'सन्त्यङोः' इति  
द्विर्वचनम्, 'दीर्घोऽकितः' इति दीर्घः । अत्र 'क्रियासमभिहारे द्वे भवतः' इति द्वित्वं  
न भवति; क्रियासमभिहारे विधीयमानस्य यङः स्वयमेव तदभिव्यक्तौ सामर्थ्यात् ।  
यस्तु 'क्रियासमभिहारे लोङ् लोटो हिस्वौ वा च तध्वमोः' इति लोङ् वक्ष्यते स  
क्रियासमभिहारव्यक्तौ स्वयमशक्त इत्यपेक्षते द्विर्वचनम् । न ह्यसौ क्रियासमभिहारे  
विधीयते, किं तर्हि ? कर्मादिषु; 'ल कर्मणि च भावे चाकर्मकेभ्यः' इति वचनात् ।  
तेन तस्य प्रयोगे द्विर्वचनं भवत्येव—लुनीहि लुनीहीत्येवायं लुनाति । देदीप्यत  
इति । 'गुणो यङ्लुकोः' इति गुणः ।

भृशं प्राटतीति । असति धातुग्रहणे, एकाज् यः शब्दो हलादिः क्रियासमभिहारे  
वर्तते तस्माद्यङ्प्रत्ययो भवतीत्येष सूत्रार्थः स्यात् । ततश्च प्रपूर्वादन्तेर्यङ् प्रसज्येत;



## पदमञ्जरी

भिहारे वृत्तिः, प्रपापच्यत इत्यादौ यङ् न प्राप्नोति ? योऽत्र धातुः स न क्रिया-समभिहारे, यश्च क्रियासमभिहारे न स धातुरिति । तस्माद्धातुरेव समभिहार-विशिष्टक्रियावाची, उपसर्गस्तु सन्निधिमात्रेणोपकारकः । ततश्च संघातात्प्राप्त्य-भावान्नार्थो धातुग्रहणेन । यत्र तर्हि संघातेनैव विशिष्टा क्रियोच्यते—प्रतेष्टीयत इति, अत्र हि केवलस्तिष्ठतिर्गतिनिवृत्तिवचनः, प्रपूर्वेण तु संघातेन गतिक्रियैवोच्यते, यथा—जङ्गम्यत इति ? अत्राप्यनेकार्थत्वाद्धातूनां तिष्ठतिरेव गतौ तन्निवृत्तौ च वर्तते, उपसर्गस्तु सन्निधिमात्रेणोपकारक इति धातोरुत्पत्तिर-विरुद्धा, तस्मादार्धधातुकसंज्ञार्थमेव धातुग्रहणम् । तेन 'ब्रुवो वचिः' इत्यादि भवति । आनुषङ्गिकी त्वधातुनिवृत्तिः ।

अथ कथं यङन्तादात्मनेपदं भवति ? कथं च न स्यात् ? डितो धातोरात्म-नेपदमुच्यते, यश्चात्र धातुर्न स डित्, न ह्ययं समुदायस्यानुबन्धः । यश्च डित्प्रत्ययो नासौ धातुः । यत्र चावयवे कृतं लिङ्गमचरितार्थं तत्र समुदायस्य विशेषकं भवति, अयं ङकारस्तु बेभिद्यत इत्यादौ गुणनिषेधादौ चरितार्थः ? कश्चिदाह—क्रियासमभिहारे यङित्यकारोऽत्र प्रश्लिष्यते, स चानुदात्तोऽनुनासिकः प्रतिज्ञायते, तत्रानुदात्तत्वमवयवेऽचरितार्थं समुदायस्य विशेषकं भवति, 'अनु-दात्तेतश्च हलादेः' इत्येतच्च न भवति 'जुचङ्क्रम्यदन्द्रम्य' इत्यत्र चङ्क्रम्य-दन्द्रम्यग्रहणाल्लिङ्गादिति, स वक्तव्यः । अथ कथं ऋतेरोयङन्तादात्मनेपदं भवति, सोऽपि हि ङकारो गुणनिवृत्तौ चरितार्थ इति ? स चेद् ब्रूयात्स्याप्यादित इकार ईकारो वा अनुदात्तः प्रश्लिष्यत इति, प्रतिब्रूयादेन—इकारे नुम्प्रसज्येत, ईकारे 'श्वीदितो निष्ठायाम्' इतीणनिषेधः स्यादिति ? नैच दोषः; नुम्बिधौ 'गोः पादान्ते' इत्यतोऽन्तग्रहणमनुवर्तते, तेनान्ते इकार इत्सञ्ज्ञको येषां तेषां नुम् । 'श्वीदितो निष्ठायाम्' इत्यत्राप्येकाच इति वर्तते ? सत्यम्; प्रतिविहितमायुष्मता, मुधा पुनरयं प्रयासः, तथा हि—'अनुदात्तङितः' इत्यत्र न धातुग्रहणमस्ति, ततः किम् ? इदं ततो भवति—प्रत्ययमेव डितमाश्रित्यात्मनेपदं सिद्धं भवति । न चैवमशिश्नियद्, अवोचस्त्यादौ चङङ्भ्यामपि प्रसङ्गः; प्रागेव विकरणेभ्यः

## न्यासः

प्रपूर्वस्यादित्येत्यः समुदायस्तस्य यथोक्तविशेषणविशिष्टत्वात् । धातुग्रहणे सत्येष प्रसङ्गो न भवति । न ह्ययं धातुः, किं तर्हि ? धातूपसर्गसमुदायः । जागर्त्तीति । अदादित्वाच्छपो लुक् । अथ क्रियाग्रहणं किमर्थम्, न समभिहार इत्येवोच्यते ? नैवम्; साधनसम-भिहारेऽपि स्यात् । नैतदस्ति, प्रकृतिविशेषणं ह्येतत् । न च प्रकृतेः साधनसमभिहारे वृत्तिः सम्भवति । अपि च 'करणे' इति वर्तते, तेन समभिहारो विशेषयिष्यते—करणसम्बन्धी चेत् समभिहारः, तत् कुतः साधनसमभिहारे प्रसङ्गः ? इदं तर्हि



\* सूचिसूत्रिमूत्र्यट्यत्वंशूर्णोत्तीनां ग्रहणं यङ्विधावनेकाजहलाद्यर्थम् \* । सोसूच्यते । सोसूत्र्यते । मोमूत्र्यते । अटाट्यते । अरार्यते । अशाश्यते । प्रोर्णोनूयते ।

भृशं शोभते, भृशं रोचते इत्यत्र नेष्यते; अनभिधानात् ॥

पदमञ्जरी

‘अनुदात्तङितः’ इत्येतत्प्रकरणं प्रवर्तते; अन्यथा ‘वर्तते’ इत्यादौ विकरणव्यवधानान्नियमो न स्यात् । यथा च प्रागेव विकरणेभ्यो नियमः प्रवर्तते, प्रवृत्ते तु नियमे विकरण इति तथा तत्रैव प्रतिपादितमित्यलमियता ।

सूचिसूत्रीत्यादि । सूच्यादिभ्यो यङ् वक्तव्यः, किमर्थम् ? सूच्यादीनामनेकाजर्थम्, अशादीनामहलाद्यर्थम्, ऊर्णोत्तेस्त्वनेकाजर्थमहलाद्यर्थं च । सोसूच्यत इति । ‘सूच पैशुन्ये’, सूत्र अवमोचने’, मूत्र प्रस्रवणे’ चुरादिष्यन्ताः । अत्र णिलोपोऽपि यङ् आर्षधातुकत्वे प्रयोजनम् । अटाट्यते । ‘अट पट गतौ’, ‘अजादेर्द्वितीयस्य’ इति ट्यशब्दस्य द्विर्वचनम् । अरार्यते इति । ‘ऋ गतौ’ ‘गुणोऽर्त्तिसंयोगाद्योः’ ‘यङि च’ इति गुणः, ‘न न्द्राः संयोगादयः’ इत्यत्र ‘यदा रपरस्य प्रतिषेधः’ इति वचनाद्रेफस्य द्विर्वचनम् । अशाश्यते इति । अश्नोतेरशोश्च ग्रहणमित्यागमः । प्रोर्णोनूयते इति । ‘ऊर्णुञ् आच्छादने’ नोपधोऽयम्, आष्टमिकं तु णत्वम्, तस्या-

न्यासः

प्रयोजनम्—क्रियामात्रसमभिहारे यथा स्यात्; अन्यथा प्रधाने कार्यसंप्रत्ययात् प्रधानक्रियासमभिहार एषी स्यात्, न गुणक्रियासमभिहारे ।

सूचीत्यादि । ‘सूत् पैशुन्ये’, ‘सूत्र अवमोचने’, ‘मूत्र प्रस्रवणे’, ‘अट गतौ’, ‘ऋ गतौ’ ‘अश भोजने’, ‘ऊर्णुञ् आच्छादने’,—आसां प्रकृतीनां यङ्विधौ ग्रहणं कर्तव्यम्, तच्च पूर्वस्यैव चकारस्यानुक्तसमुच्चयार्थत्वाल्लभ्यते, किमर्थं पुनरासां प्रकृतीनां ग्रहणमित्याह—अनेकाजहलाद्यर्थमिति । अनेकाज् अहलादिरर्थः प्रयोजनं यस्य तत्तथोक्तम् । सूच्यादीनां तिसृणां चुरादिणिजन्तानामनेकार्थं ग्रहणम्, ऊर्णोत्तेस्त्वनेकाजर्थमहलाद्यर्थश्च, शेषाणां तु अहलाद्यर्थमेव । सोसूच्यते इति । ‘णेरनिटि’ इति णिलोपः, पूर्ववदभ्यासस्य गुणः । अटाट्यते इति । ‘अजादेर्द्वितीयस्य’ इति ट्यशब्दस्य द्विर्वचनम्, हलादिः शेषः, दीर्घश्च । अरार्यते इति । ‘यङिच’ इति गुणः । द्वितीयस्यैकाचो र्यशब्दस्य द्विर्वचनम् । ‘न न्द्राः संयोगादयः’ इति तु नास्ति, ‘यकारपरस्य रेफस्य प्रतिषेधः’ इति वचनात् । अशाश्यत इति । द्वितीयस्यैकाचः ‘श्य’ इत्यस्य द्विर्वचनम् । प्रोर्णोनूयत इति । अत्रापि नुशब्दस्य द्विर्वचनम् । रेफस्तु न द्विरुच्यते, तथैव प्रतिषेधात् । भृशं रोचते, भृशं शोभत इत्यत्र नेष्यत इति । तदर्थं वेत्यनुवृत्तस्य व्यवस्थितविभाषात्वं व्याख्येयम् ॥



## नित्यं कौटिल्ये गतौ ॥ २३ ॥

गतिवचनाद्धातोः कौटिल्ये गम्यमाने नित्यं यङ् प्रत्ययो भवति ।  
कुटिलं क्रामति चङ्क्रम्यते । दन्द्रम्यते ।

पदमञ्जरी

सिद्धत्वान्नुशब्दस्य द्विवचनम् । ननु 'पूर्वत्रासिद्धयिमद्विवचने ? स्यादेतत्—  
आष्टमिकं तु द्विवचनमभिप्रेत्य तदुच्यते, यथा चौजढदित्यत्र ढत्वादीनाम-  
सिद्धत्वाद्वत् इत्येतद् द्विरुच्यते इति ? तन्न; एवं हि षुपिभूतो द्विरुच्यत इति  
वक्ष्यमाणं व्याह्रयेत् । एवं तर्हि पूर्वत्रासिद्धीयमद्विवचन इत्येतदनित्यम्, 'उभौ  
साम्यासस्य' इति लिङ्गात्; अन्यथा 'अनितेः' इति णत्वे कृते तस्य सिद्धत्वा-  
ण्णशब्दस्य द्विवचने सति सिद्धं स्यात्प्राणिणिषतीति । इह कस्मान्न भवति—  
लुनीहि लुनीहीत्येवायं लुनातीति ? भवत्येव । लोलूयत इति लोट् तर्हि न  
प्राप्नोति यडा बाधितत्वात्, अन्तरङ्गो यङ् क्रियासमभिहारमात्रापेक्षत्वात्; लोट्  
तु बहिरङ्गः, क्रियाभेदाश्रये धातुसम्बन्धे भावकर्मकर्तृषु च विधानात् । सावका-  
शश्च लोट्, कोऽवकाशः ? अनेकाजहलादिश्च—जागृहि जागृहीत्येवायं जागर्ति,  
ईक्षस्वेक्षस्वेत्येवायमीक्षत इति । एवं तर्हि वेत्यनुवृत्तेः पक्षे यङ्, यदा न  
यङ् तदा लोट् भविष्यति । यङोऽकारोऽटाट्यते इत्यादौ द्विवचनार्थः ॥

नित्यं कौटिल्ये गतौ ॥ 'धातोः' इति वर्तते, गताविति तस्य विशेषणम्,  
गतौ वर्तमानाद्धातोरिति । कौटिल्ये इति । संनिधानाद् गतिविषयमेव कौटिल्यं  
गम्यते । चक्रम्यते, दन्द्रम्यत इति 'क्रमु पादविक्षेपे', 'द्रु मीमृ गतौ', 'नुगतोऽ-  
नुनासिकान्तस्य,' योऽल्पीयस्यध्वनि गतागतानि करोति स कुटिलां गतिं सम्पाद-  
यन्नेवमुच्यते ।

नित्यग्रहणमनर्थकम्, अनभिधानादेव वाक्यं न भविष्यति, न हि चंक्रम्यत इति  
वृत्तेरर्थं कुटिलं क्रामतीति वाक्यं शक्नोति गमयितुम्; संशयो हि वाक्याद्भवति—

न्यासः

नित्यं कौटिल्ये गतौ ॥ धातोरित्येव । गताविति प्रकृतिविशेषणमेतत् । गतौ  
वर्तमानाद्धातोरित्यर्थः । अमुमेवार्थं पर्यायान्तरेणाचष्टे—गतिवचनाद्धातोरिति । चंक्रम्यत,  
दन्द्रम्यत इति । 'क्रमु पादविक्षेपे', 'द्रु हम्म मीमृ गतौ', 'नुगतोऽनुनासिकान्तस्य'  
इति नुगागमः । योऽल्पीयस्यध्वनि गतागतानि करोति स कुटिलां गतिं सम्पादयन्  
चंक्रम्यते दन्द्रम्यत इति चोच्यते । अथ नित्यग्रहणं किमर्थम्, यावताऽनभिधानादेवात्र  
वाक्यं न भविष्यति ? न हि चङ्क्रम्यत इति वृत्तेरर्थं कुटिलं क्रामतीति वाक्यं  
शक्नोति गमयितुम् । तथा हि कुटिलं क्रामतीति वाक्यात् संशयो भवति—किं सति-  
कौटिल्यम् ? उत मनःकौटिल्यमिति ? चंक्रम्यत इति वृत्तौ त्वसंशयं गतिकौटिल्यमेव



नित्यग्रहणं विषयनियमार्थम्—गतिवचनान्नित्यं कौटिल्य एव  
भवति, न तु क्रियासमभिहारे । भृशं क्रामति ॥

लुपसदचरजपजभदहदशगृभ्यो भावगर्हायाम् ॥ २४ ॥

लुप्, सद, चर, जप, जभ, दह, दश, गृ—इत्येतैर्भ्यो भाव-

पदमञ्जरी

किं गतिकौटिल्यम् ? उत वक्रहृदयत्वनिबन्धनं जिह्वाचरणमिति ? वृत्तौ तु  
गतिकौटिल्यमेव नियतं गम्यते, कौटिल्यमात्रप्रतिपादने च वाक्यं नियारयितुम-  
शक्यमनिष्टं चात आह—नित्यग्रहणं विषयनियमार्थमिति । गतिकौटिल्यं विषयः,  
तत्रैव यङ् यथा स्यादित्येवमर्थमित्यर्थः, तदाह—गतिवचनान्नित्यं कौटिल्य एव  
भवतीति । व्यवच्छेदं दर्शयति—न तु क्रियासमभिहार इति । ननु यथा 'वडवाया  
वृषे वाच्ये' इत्यपत्ये प्राप्तस्ततोऽपकृष्य विधीयते, यथा वा 'जीतः क्त' भूते  
प्राप्तस्ततोऽपकृष्य वर्त्तमाने विधीयते, एवमत्रापि धातुमात्रात्क्रियासमभिहारे यङ्  
विहितः, गतिवचनात् तु कौटिल्य इति ? तत्कौडिन्यायेनैव बाधः सिद्धः ।  
यथा वा विवक्षितार्थानभिधानाद्वाक्यं न भवति तथा समभिहारानवगमादत्र  
प्रत्ययो न भविष्यति । अथैवमपि वचनापेक्षा ? वाक्यनिवृत्तावपि वचनमपेक्षस्व !  
तदेतन्नित्यग्रहणं चिन्त्यप्रयोजनम् ॥

लुपसदचरजपजभदहदशगृभ्यो भावगर्हायाम् ॥ लुप्लृ च्छेदने, 'षद्लृ  
विशरणगत्यवसादने', 'आङः सदिः पद्यर्थे' इत्यस्य तु चौरादिकणिजन्तस्य  
एकाच इत्यस्यानुवृत्तेर्ग्रहणम् । 'चर गत्यर्थः', 'जप जल्प व्यक्तायां वाचि',  
'जभो जूभी गात्रविनामे', 'दह भस्मीकरणे', 'दश दशने' । अनुनासिकलोप-  
निर्देशो यङ्लुक्प्यनुनासिकलोपार्थः—दन्दशीतीति । 'गृ निगरणे' तुदादिः,  
'गृ शब्दे' क्रधादिः, तत्राकारान्तविकरणेन साहचर्यादाद्यस्य ग्रहणमित्येके ।

न्यासः

गम्यते, इत्याह—नित्यग्रहणमित्यादि । गतिकौटिल्यं विषयः । तत्र यङो नियमोऽर्थः  
प्रयोजनं यस्य तत् तथोक्तम् । गतिवचनादित्यादिना नियमस्य प्रयोजनं दर्शयति ।  
न त्वित्यादिना तद्वयवच्छेद्यम् । नित्यम् = सर्वकालं गतिवचनात् कौटिल्य एव भवति,  
न तु कदाचित् क्रियासमभिहारे । तेन भृशं क्रामतीति क्रियासमभिहारे पूर्वेण प्राप्ते  
यङ् न भवति ॥

लुपसदचरजपजभदहदशगृभ्यो भावगर्हायाम् ॥ 'लुप्लृ च्छेदने', 'षद्लृ विशरण-  
गत्यवसादनेषु', 'अभ्र वभ्र चर गत्यर्थाः', 'जप जल्प व्यक्तायां वाचि' 'जभ जूभी



गर्हायाम् = धात्वर्थगर्हायां यङ् प्रत्ययो भवति । गर्हितं लुम्पति लोलुप्यते । एवम्—सासद्यते । चञ्चूर्यते । जञ्जप्यते । जञ्जभ्यते । दन्दह्यते । दन्दश्यते । निजेगिल्यते ।

भावगर्हायामिति किम् ? साधु जपति । भावग्रहणं किम् ? साधनगर्हायां मा भूत्—मन्त्रं जपति वृषलः । नित्यग्रहणं विषयनियमा-

पदमञ्जरी

द्वयोरपीत्यपरे । धात्वर्थगर्हायामिति । भावशब्दो धात्वर्थे वर्तते इति दर्शयति । गर्हितमिति क्रियाविशेषणम्, तेन भावगर्हाऽत्र गम्यते । गर्हितत्वं तु छेदनस्य, निषिद्धतृणादिविषयत्वात्, 'लोष्ठमर्दी तृणच्छेदी नखखादी च यो नरः' इति । एवमुत्तरत्रापि यथासम्भवं गर्हितत्वं भेदेन द्रष्टव्यम् । चञ्चूर्यते इति । 'चरफलोश्च' इति नुक्, 'उत्परस्यातः', 'हलि च' इति दीर्घः । जञ्जप्यते इत्यादौ 'जपजभदहदशभञ्जपशां च' इति नुक् । निजेगिल्यत इति । 'ऋत इद्धातोः', रपरत्वम्, द्विर्वचनम्, अभ्यासस्य गुणः, जेगिर्य इति स्थिते 'ग्रो यङि' इति लृत्वं च प्राप्नोति, 'हलि च' इति दीर्घश्च, तत्र दीर्घस्यासिद्धत्वाल्लत्वे कृते विहतनिमित्तत्वाद्दीर्घाभावः । अन्ये तु 'न मु ने' इत्यत्र नेति योगविभागेनासिद्धत्वं बाधित्वा दीर्घे कृते लत्वमिच्छन्ति, नात्राप्तवाक्यमस्ति ।

गर्हायामिति किमिति । भावस्येत्येव तद्धर्मविशेषो लप्स्यते इति प्रश्नः । धर्मविशेषानुपादाने प्रशंसायामपि स्यादित्याह—साधु जपतीति । जपति वृषलो मन्त्रमिति । अत्र स्वरवर्णादिभेषाभावाद्भावगर्हा नास्ति । वैदिकमन्त्रजपं प्रति

न्यासः

गात्रविनामे', 'दह भस्मीकरणे', 'दन्ध दंशने', 'गु निगरणे' । धात्वर्थगर्हायामित्यनेन भावगर्हायामित्यस्यार्थमाह । गर्हितं लुम्पतीति । गर्हितमिति क्रियाविशेषणमेतत् । तेन भावगर्हात्र गम्यते । गर्हितत्वं छेदनस्य निरर्थकत्वात्, दोषदुष्टत्वाच्च । एवमुत्तरत्रापि गर्हितत्वं वेदितव्यम् । चञ्चूर्यते इति । 'चरफलोश्च' इति नुक् । 'उत्परस्यातः' इत्युत्त्वम्, 'हलि च' इति दीर्घः । जञ्जप्यते इति । 'जपजभ' इत्यादिना नुक् । दंशेरनुनासिकलोपं कृत्वा निर्देशो ज्ञापयति—यङ्लुक्प्यनुनासिकलोपो भवतीति—दंशतीति । निजेगिल्यते इति । 'ऋत इद्धातोः' इतीत्त्वम्, रपरत्वम्, द्विर्वचनम् । गिर्याशब्दस्य रेफ्यकारयोस्तु हलादिशेषेण निवृत्तिः, पूर्ववद् गुणः, 'ग्रो यङि' इति लत्वम् ।

साधु जपतीति । नात्र धात्वर्थस्य गर्हा, किं तर्हि ? प्रशंसा । मन्त्रं जपति वृषल इति । अत्र साधनस्य वृषलस्य गर्हा गम्यते; वृषलस्य = शूद्रस्य वैदिकमन्त्रजाप्यं प्रत्यनधिकारात् ॥

काशि० २ : २५



थंमनुवर्तते—एतेभ्यो नित्यं भावगर्हायामेव भवति, न तु क्रिया-  
समभिहारे । भृशं लुम्पति ॥

सत्यापपाशरूपवीणातूलश्लोकसेनालोमत्वचवर्मवर्णचूर्ण-  
चुरादिभ्यो णिच् ॥ २५ ॥

सत्यादिभ्यश्चूर्णपर्यन्तेभ्यः, चुरादिभ्यश्च णिच् प्रत्ययो भवति ।  
सत्यमाचष्टे सत्यापयति ।

\* अर्थवेदसत्यानामापुग्वक्तव्यः \* । अर्थमाचष्टे अर्थापयति—  
वेदापयति । आपुग्वचनसामर्थ्याद्विलोपो न भवति । पाशाद्विमोचने—  
विपाशयति । रूपादर्शने—रूपयति । वीणयोपगायति उपवीणयति ।

पदमञ्जरी

शूद्रस्यानधिकारात् साधनभावे गर्हितः, यस्य खल्वीदृशी गतिः—‘शूद्रस्य वेदमुप-  
शृण्वतस्त्रपुजतुभ्यां श्रोत्रप्रतिपूरणम्, उच्चारणे जिह्वाच्छेदः, धारणे शरीरभेदः’  
इति नासौ जपितुमर्हति । नित्यग्रहणमित्यादि । पूर्ववदेतद्व्याख्येयम् ॥

सत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्यो णिच् ॥ सत्या-  
पेत्यकार उच्चारणार्थः । सत्यमाचष्टे इति । ननु भाष्ये सत्यस्य कृञ्यापुक्, सत्य-  
शब्दात्कृञ् करोत्यर्थे णिज्भवति आपुक्च, सत्यं करोति सत्यापयतीत्युक्तम् ?  
सत्यम्; कृञ्ग्रहणमना ॥, प्रदर्शनार्थो वा करोतिर्द्रष्टव्य इति मन्यते ।

आपुग्वक्तव्य इति ॥ आपुग्वचनसामर्थ्याद्विलोपो न भवति । क्वचित्तु वृत्ता-  
वेवायं ग्रन्थः पठ्यते । अथ कथं पुनः शब्दापयेदिति ? छन्दोवदृषयः कुर्वन्ति ।  
एतेन प्रक्षालापयेदिति गृह्यप्रयोगो व्याख्यातः । पाशाद्विमोचने इति । प्रायिकोऽय-  
मर्थनिर्देशः, अन्यत्रापि भवति; अन्यथा विपाशतीति विशब्दस्य प्रयोगो न स्यात्,  
विशब्दविशिष्टस्यैव मोचनस्य प्यर्थत्वात्, यथाचारक्यच्याङः प्रयोगो न भवति ।

न्यासः

सत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्यो णिच् ॥ चुरा-  
दिभ्योऽन्येषामिह ग्रहणं प्रपञ्चार्यम् ; ‘प्रातिपदिकाद्वात्वर्थे बहुलमिष्टवच्च’ इति  
सिद्धत्वात् ।

अर्थवेदेत्यादि । वक्तव्यशब्दस्य व्याख्येयमित्यर्थः । व्याख्यानं तु—प्रातिपदिका-  
द्वात्वर्थे बहुलमिति कार्यान्तरविधानार्थाद् बहुलग्रहणादेषां णिच्सन्नियोगेनापुग्व-  
भवतीति । सत्यशब्दस्य तु ‘सत्याप’ इत्यत एव निपातनादापुग्व भवतीति वेदितव्यम् ।  
विपाशयतीति । पाशं विमोचयतीत्यर्थः । निरूपयतीति । रूपं पश्यतीत्यर्थः ।



तूलेनानुकुष्णाति, अनुतूलयति । श्लोकैरुपस्तौति उपश्लोकयति ।  
 सेनयाऽभिधाति अभिषेणयति । लोमान्यनुमाष्टि अनुलोमयति ।  
 त्वचं गृह्णाति त्वचयति । अकारान्तस्त्वचशब्दः । वर्मणा संनहति  
 संवर्मयति । वर्णं गृह्णाति वर्णयति । चूर्णैरवध्वंसयति अवचूर्णयति ।

चुरादिभ्यः स्वार्थे—चोरयति । चिन्तयति । स्वाभाविकत्वादर्थ-  
 मिधानस्य यथास्वम् = यथायथं प्रत्ययार्था निर्दिश्यन्ते ॥

हेतुमति च ॥ २६ ॥

पदमञ्जरी

एवमुपवीणयतीत्यादावपि द्रष्टव्यम् । तूलम् = तूणाग्रं तेनानुकुष्णाति अनुघट्टयती-  
 त्यर्थः । अनुगृह्णातीति तु पाठे न समीचीनोऽर्थः । अभिषेणयतीति । 'उपसर्गात्  
 सुनोति' इत्यादिना षत्वम् । अकारान्तस्त्वचशब्द इति । 'त्वच संवरणे' इत्यस्मा-  
 द्धातोः 'पुंसि संज्ञायाम्' इति घः । अवध्वंसयतीति । विकिरतीत्यर्थः । 'प्रातिपदि-  
 काद्धात्वर्थे' इत्येव सिद्धे सत्यस्यापुग्विधानार्थं वचनमन्येषां प्रपञ्चार्थम् । मालिन्यो  
 ह्युपश्लोकयन्तीत्यादौ सापेक्षेभ्यो यथा स्यादित्येवमर्थं वा । कथं पुनर्विमोचना-  
 दिरर्थोऽनिर्दिष्टो लभ्यत इत्यत आह—स्वाभाविकत्वादिति । प्रत्ययार्थो निर्दिश्यत  
 इति । सूत्रकारेणानिर्दिष्टोऽपि प्रत्ययार्थो व्याख्याकारैर्निर्दिश्यत इत्यर्थः ॥

हेतुमति च ॥ लोके फलसाधनयोग्यः पदार्थो हेतुरित्युच्यते, तस्य ग्रहणे

न्यासः

अभिषेणयतीति । 'उपसर्गात्' इत्यादिना षत्वम् । त्वचयतीति । ननु च त्वञ्शब्दो  
 हलन्तः, तस्मात् णिचि 'णाविष्ठवत्' इतीष्ठवद्भावाद्दिलोपे प्राप्ते तत्र 'प्रकृत्यैकाच्'  
 इति प्रकृतिवद्भावे कृते 'अत उपधायाः' इति वृद्धिः प्राप्नोति, तत् कथं त्वचयतीति  
 हि भवितव्यमित्याह—अकारान्तोऽयं त्वचशब्द इति । शब्दान्तरमेवेदमकारान्तं  
 त्वञ्शब्दसमानार्थम् । अत एव त्वच इत्यकारान्तस्य सूत्रे निर्देशः, तस्याकारस्य लोपे  
 कृते स्थानिवद्भावाद्वृद्धिर्न भवति । चुरादिभ्यः स्वार्थे इति । स्तेयादौ । ननु च  
 नेह सूत्र आख्यानादयोऽर्था उपात्ताः, तत् कथं ते लभ्यन्ते ? अलब्धाश्च कथं  
 निर्दिश्यन्ते ? इत्याह—स्वाभाविकत्वादित्यादि । शब्दानामर्थभिधानं स्वाभाविकम्,  
 न तु वाचनिकम्; सस्याशक्यत्वादिति प्रागेवोक्तम् । तस्मात् स्वभावत एव यो यस्या-  
 र्थस्याभिधायकः स सूत्रानुपात्तोऽप्यर्थो युक्त एव निर्देष्टुम् । यथायथमिति । यो  
 यस्यात्मीय इत्यर्थः ॥

हेतुमति च ॥ फलसाधनयोग्यः पदार्थो लोके हेतुरित्युच्यत इति तस्य यदीह



हेतुः स्वतन्त्रस्य (कर्तुः) प्रयोजकः, तदीयो व्यापारः प्रेषणादि-  
लक्षणो हेतुमान्, तस्मिन्नभिधेये धातोर्णिङ् प्रत्ययो भवति । कटं  
कारयति । ओदनं पाचयति ।

### पदमञ्जरी

अध्ययनेन वसतीत्यत्रापि प्रसज्येत, हेतुमद्ग्रहणं चानर्थकं स्यात्, कथम् ?  
'करणे' इति वर्त्तते, तस्य विशेषणं हेतुमतीति, करणं क्रिया, सर्वैव च क्रिया  
हेतुमतीति किं विशेषणोपादानेन ! ननु शब्दोपात्ते हेतौ यथा स्यादित्येवमर्थ-  
मेतत्स्याद्यथा 'समस्तृतीयायुक्तात्' इत्यत्र श्रूयमाणायां तृतीयायामात्मनेपदं यथा  
स्यात्तदर्थयोगमात्रे मा भूदित्येवमर्थं तृतीयायुक्तग्रहणम् । एवं तर्ह्यसति विरोधे  
कृत्रिमाकृत्रिमयोः कृत्रिमस्यैव ग्रहणं युक्तमिति 'तत्प्रयोजको हेतुश्च' इति यस्य  
संज्ञा विहिता तस्यैव पारिभाषिकस्य ग्रहणमिति मत्वाऽऽह — हेतुः स्वतन्त्रस्य कर्तुः  
प्रयोजक इति । तदीयो व्यापार इति । प्रवर्त्तना । तस्यास्त्ववान्तरभेदमाह—  
प्रेषणाध्येषणादिलक्षण इति । भृत्यादेर्निकृष्टस्य प्रवर्त्तना = प्रेषणम्, आज्ञेत्यर्थः ।  
गुर्वादिराराध्यस्य प्रवर्त्तना = अध्येषणम्, प्रार्थनेत्यर्थः । आदिशब्देन तत्स्थमर्थाचरणं  
गृह्यते, तच्च बहुधा भिद्यते—अनुमतिः, उपदेशः, अनुग्रह इति । तत्र यस्यानुमति-  
मन्तरेणार्थो न निर्वर्त्तते तस्य राजादेरनुमत्या प्रयोजकत्वम्, वैद्यादेस्तु 'मुस्ता-  
पपटं पिबेज्ज्वरितः' इत्याद्युपदेशेन प्रवर्त्तकत्वम्, यः पुनः केनचिज्जि-

### न्यासः

ग्रहणं स्यादिहापि <sup>हेतुः</sup> स्यात्—अध्ययनेन वसतीति । तस्मात् पारिभाषिकस्य हेतोर्ग्रहण-  
मिति दर्शयितुमाह—हेतुः स्वतन्त्रस्य प्रयोजक इति । स पुनर्यस्य 'तत्प्रयोजको  
हेतुश्च' इति हेतुसंज्ञा विहिता । कुतः पुनरेतदवगम्यते ? हेतुमद्ग्रहणात्, पूर्वसूत्रे  
चुरादिग्रहणाच्च । इह हि 'करणे' इति वर्त्तते, धात्वधिकाराच्च धातोः करणे क्रियायां  
णिच्प्रत्ययेन भवितव्यम् । यदि च लौकिकस्य हेतोर्ग्रहणं स्याद् 'हेतुमति' इति  
करणविशेषणं न कुर्यात् ; व्यावर्त्त्याभावात्—सर्वैव हि क्रिया हेतुमतीति । पूर्वसूत्रे  
च चुरादिग्रहणं न कुर्यात्, चुरादयोऽपि धातव एव । तदर्थश्च क्रियालक्षण एव ।  
'सत्यापपाशरूपवीणातुलश्लोकसेनालोमत्वचवर्मवर्णचूर्णेभ्यश्च णिच्' इत्येकयोगं कुर्यात् ।  
एवं हि चकाराद्धातोः प्रकृतत्वात् करणे प्रत्ययो भविष्यतीति विज्ञास्यते । सोऽय-  
मेकयोगेनैव सिद्धे यत् पृथग्योगमारभते, पूर्वसूत्रे च चुरादिग्रहणं करोति, ततोऽवसीयते  
पारिभाषिकस्य हेतोर्ग्रहणमिति । तदीय इति । तत्सम्बन्धी क्रियात्मको व्यापारः ।  
कः पुनरसावित्यत आह—प्रेषणेत्यादि । भृत्यादेर्निकृष्टस्य क्वचिदर्थे नियोजनम् =  
आदेशः, प्रेषणम् । गुर्वादिराराध्यस्य सत्कारपूर्वव्यापरणम् = अध्येषणम् । आदि-  
शब्देन तत्समर्थाचरणस्य । एतत् प्रेषणादिकं लक्षणं स्वभावो यस्य स तथोक्तः ।



## पदमञ्जरी

धांसितं पलायमानं निरुणद्धि, निरुद्धश्च हन्यते, तत्र निरोद्धा हन्तुरनुग्रहं करो-  
तीत्यनुग्रहेण तस्य प्रवर्तकत्वम्। सर्वश्चायं विशेषः प्रकरणादिगम्यः। सर्वत्रानु-  
गतं प्रवर्तमानमेव तु णिजर्थः। ननु यथा पितृमानित्युक्ते यं प्रति पितृत्वं स एव  
गम्यते तथात्रापि यं प्रति हेतुत्वं स एव हेतुमानिति युक्तम्, कश्च प्रति हेतुत्वम् ?  
'तत्प्रयोजकम्' इति वचनात्कर्त्तारं प्रतीतिं प्राप्तं 'कारके' इत्यधिकारात्क्रिया-  
पेक्षत्वाच्च कारकभावस्य यस्मिन्व्यापारे प्रयोजकरूपेणोपयुज्यते तमेव प्रति, स  
च प्रयोज्यव्यापारोऽधिभ्रयणादिः सर्वसाधनसाध्यो विह्वित्यादिर्वति तयोरेव हेतु-  
मत्त्वं युक्तम्, न पुनः प्रयोजकव्यापारस्य। न हि तत्रासौ प्रयोजकरूपेणोपयुज्यते,  
किं तर्हि ? कर्त्तरूपेण, यथा काष्ठस्य पाकापेक्षं करणत्वं न तु ज्वलनापेक्षम्,  
तदपेक्षं तु कर्त्तृत्वमेव ? उच्यते—णिचः प्रकृतिभूतेन धातुनैवाभिधीयते सोऽर्थस्तेन  
फलाभावात्तत्र णिज्जन भविष्यति। ननु पचतीत्युक्ते न ज्ञायते—किं स्वयमेव  
पचति ? उतान्येन प्रवर्तितः ? इत्यतोऽन्येन प्रवर्तितस्येयं प्रवृत्तिरिति द्योतनाय  
णिज् भवतु ? एवं तर्हि हेतोरिति वक्तव्यम्, 'करणे' इत्येव, हेतोः करणे व्यापारे  
अभिधेये णिज् भवतीत्यर्थः। तथा तु न कृतम्। का गतिरिदानीं सूत्रस्य ?  
अभिधानस्वाभाव्यमत्र हेतुः, स्वभावतो हि णिच् प्रत्ययः प्रयोजकव्यापार-  
माचष्टे। तेन पाकाद्यपेक्षया यो लब्धहेतुव्यपदेशः स हेतुत्वेनोपलक्षितो  
यस्यास्तीत्येवं प्रयोजकव्यापार एव मतुपोच्यते। अत्र द्वौ पक्षौ सम्भवतः—  
हेतुमतीति प्रकृत्यर्थनिर्देशः—हेतुमति यो धातुर्वर्तत इति, प्रत्ययार्थो वा—हेतुमति  
करणेऽभिधेये णिज् भवतीति।

ननु पचति पाचयतीति च व्यक्तमर्थान्तरं गम्यते, कथमस्य प्रकृत्यर्थत्वं  
शङ्क्यते ? उच्यते—इह हि कः पचेः प्रधानार्थः ? यासौ तण्डुलानां विह्वित्तिः,  
अधिभ्रयणादीनां तु तादर्थ्यात्तदवच्छेदेन पच्यर्थता। यो हि पानार्थमुदकमाहरति,  
विक्रयार्थं च काष्ठान्याहरति, शीतं चापनेतुमर्गिणं समिन्धे नासौ पचतीत्युच्यते,

## न्यासः

ननु च चत्वारोऽत्र हेतुमन्तः सम्भवन्ति—प्रयोज्यः, प्रयोज्यव्यापारोऽधिभ्रयणादिः,  
सर्वसाधनसाध्यश्च प्रधानक्रिया विक्लेदादिः, प्रयोजकव्यापारश्च प्रेषणाद्येषणादिः।  
चतुर्णामपि ह्येषां हेतुना सह सम्बन्धोऽस्ति। तत्र प्रथमस्य तदधिष्ठितस्य प्रवर्तनात्,  
तदभिप्रायसम्पादनाच्च। द्वितीयस्य सम्बन्धाय हेतोः प्रवृत्तेः। तृतीयस्य तत्प्रवर्त्तितेन  
प्रयोज्येनाधिभ्रयणादिक्रियां कुर्वाणेन साधनात्। चतुर्थस्य तु तन्निर्वर्त्तितत्वात् तत्र च  
समवायात्। तत्र 'करणे' इत्यधिकारादयुक्तं प्रयोज्यस्य ग्रहणम्, इतरेषामेव ग्रहणं  
क्रियात्मकत्वात् सर्वेषां न्याय्यम्, तत् कस्मात् प्रयोजकव्यापार एव गृह्यते ? सत्यपि



पदमञ्जरी

तत्कस्य हेतोः ? विक्लित्तिं प्रति तादर्थ्याभावात् तदवच्छेदाभावाच्च । अतस्ता-  
दर्थ्यादेवाधिभ्रयणादीनां पच्यर्थता, तद्वत्प्रयोजकव्यापारोऽपि तादर्थ्यादेव पच्य-  
दिवाच्यो भविष्यति । णिचप्रत्ययस्तु द्योतकः, तथा च योऽप्येकान्ते तूष्णीमासीनो  
भक्तबीजबलीवहैः प्रतिविधत्ते, "स उच्यते—पञ्चभिर्हलैः कृषतीति । तदेवं पक्ष-  
द्वयसम्भवे यद्याद्यः पक्ष आश्रीयते ततो यथा प्रकृत्यभिहिते णिज् भवति, एव-  
मुक्तप्रेषितादिशब्दाभिहितेऽपि स्याद्—उक्तः करोति, प्रेषितः करोतीति, हेतुमद्वि-  
षयत्वात्करोत्यर्थस्य, प्रत्ययार्थपक्षे तूक्तार्थत्वाणिजभावः ? नैष दोषः, प्रयोज-  
कव्यापारस्य द्योतनाय णिज्विधीयते तस्य स्वशब्देन द्योतितत्वाद् द्योत्याभावान्न  
भविष्यति । इह तर्हि पाचयत्योदनं देवदत्तो यज्ञदत्तेन, द्वयोः कर्त्रोर्लानाभिधानं  
प्राप्नोति, धातुवाच्यव्यापारे हि कर्तरि लो भवति, पचिना च प्रयोजकव्यापारो-  
ऽप्यभिधीयते, प्रत्ययस्तु द्योतक इति धातुवाच्यव्यापारत्वसाम्यात् कर्त्रोरपि  
साम्यमिति द्वयोरप्यभिधानं प्राप्नोति—पाचयतो देवदत्तयज्ञदत्ताविति । प्रत्यया-  
र्थपक्षे तु प्रकृत्यर्थोपसर्जनस्य ण्यर्थस्य प्राधान्यात्तस्यैव कर्तरि लकारः । इह  
च गमितो ग्रामं देवदत्तो यज्ञदत्तेनेति प्रयोजकव्यापारस्यापि गमिवाच्यत्वा-  
दव्यतिरिक्तो गत्यर्थ इति कृत्वा गत्यर्थानां कर्तरि क्तः प्राप्नोति, प्रयोज्यस्य  
तु कर्मत्वात्तत्रैवेष्यते । उक्तं हि 'ण्यन्ते कर्तुंश्च कर्मणः' इति । इह च व्यति-  
च्छेदयन्ते, व्यतिभेदयन्ते—अव्यतिरिक्तो हिंसार्थ इति कृत्वा प्रयोजकव्यापार-  
व्यतिहारविवक्षायामपि 'न गतिर्हिंसार्थेभ्यः' इति प्रतिषेधः प्राप्नोति ।

तदेवमाद्ये पक्षे दोषदर्शनाद् द्वितीयं पक्षमाश्रित्याह—तस्मिन्निधेय इति ।  
किं चान्वयव्यतिरेकात् शब्दार्थविषयः । न च पचति पठति गच्छतीत्यादा-  
वन्तरेण णिचं कचिदपि प्रयोजकव्यापारोऽवसीयते, उत्पन्ने तु णिचिं प्रतीयते,  
अतस्तदर्थत्वमेव युक्तम् । पञ्चभिर्हलैः कृषतीत्यत्र त्वनेकार्थत्वाद्वातूनां कृषिरेव  
प्रतिविधानेऽपि वर्तते इति युक्तम्, न पुनस्तद्दर्शनेन सर्वत्र प्रकृत्यर्थत्वम् । नन्वत्रापि

न्यासः

सर्वेषां क्रियात्मकत्वे तदग्रहणस्यैव न्याय्यत्वात् । तथा हि—हेतुरिति कारकविशेष-  
स्यैषा संज्ञा, कारकञ्च क्रियानिमित्तम्, तच्च तस्य निमित्तं भवति यद् यस्मिन्  
सत्येव भवति, असति तु तस्मिन् न भवत्येव । न च प्रयोज्यव्यापारः प्रयोजके  
सत्येव भवति; विनापि तेनार्थित्वादेव प्रयोज्यस्याधिभ्रयणादिव्यापारस्य सम्भवात् ।  
सत्यपि च तस्मिन् प्रयुक्तस्यापि स्वार्थमपश्यतः प्रयोज्यस्याप्रवृत्तेः । तस्मात् प्रयोज्यस्य  
व्यापारं प्रति प्रयोजकस्य कारकत्वाभावाद्धेतुत्वं नास्तीति न स हेतुमान् । एतेन विक्ले-  
दनाद्विरपि प्रधानक्रियाविशेषो हेतुमान्न भवतीति वेदितव्यम् । भवतु नाम तौ प्रति  
कथञ्चित् तस्य हेतुत्वम्, तथापि न तयोर्हेतुमत्त्वं युक्तम् ; यस्माद्—



## पदमञ्जरी

पक्षे पाचयत्योदनं देवदत्तो यज्ञदत्तेनेत्यत्र प्यर्थस्य प्राधान्यात्तेन व्याप्यमानस्य प्रयोज्यस्य कर्मसञ्ज्ञा प्राप्नोति ? गतिबुद्धिप्रत्यवसानार्थेति नियमान्न भविष्यति । इह तर्हि ग्रामं गमयति, ग्रामाय गमयतीति व्यतिरिक्तो गत्यर्थ इति कृत्वा 'गत्यर्थकर्मणि' इति द्वितीयाचतुर्थ्यां न प्राप्नुतः ? नैष दोषः; ग्रामोऽत्र गमेरेव कर्म, ग्रामकर्मकं गमनं कुर्वति प्रैषार्थः । इह तर्हि एधो दकस्थोपस्कारयतीति व्यतिरिक्तः करोत्यर्थे इति 'कृत्रः प्रतियत्ने' इति षष्ठी न प्राप्नोति, सुट् तु करोतिधातुमात्राश्रयत्वाणिजुत्पत्तावपि तस्य रूपस्य भावात्सिद्धयति ? अत्राप्येधोदककर्मके करोत्यर्थे प्रयुज्यते इति षष्ठी भविष्यति । इह तर्हि अभिषावयतीति व्यतिरिक्तः सुनोत्यर्थ इति 'उपसर्गात्सुनोति' इति षत्वं न प्राप्नोति ? अथात्राप्यभिषवं कुर्वित्युपसर्गविशिष्टे प्रकृत्यर्थे प्रयुक्तिरिति सिद्धं षत्वम्, यदा तु प्यत्तेनैवोपसर्गस्य संबन्धस्तदा षत्वं भवति न वेति चिन्त्यम् । इह तर्हि भेदिका देवदत्तस्य यज्ञदत्तस्य काष्ठानामिति प्रयोज्ये कर्त्तरि कृद्योगलक्षणा षष्ठी न प्राप्नोति, अप्रधानत्वात् ? तृतीयावद्भविष्यति, तद्यथा—पाचयत्योदनं देवदत्तो यज्ञदत्तेनेति प्रयोज्ये कर्त्तर्यप्रधानेऽपि तृतीया भवति व्याप्तेस्तथा षष्ठ्यपि भविष्यति । अथेह कथं णिज् भवति—भिक्षा वासयन्ति, कारीषोग्निध्यापयतीति ? कथं च न स्यात् ? अचेतनत्वात्, चेतनावत् एतद्भवति—प्रेषणम्, अध्येषणमिति ? नैष दोषः; नावश्यं स एव वासं प्रयाजयति य आह—उष्यतामिति, योऽपि तूष्णीमासीनस्तत्समर्थमा-

## न्यासः

भूमनिन्दाप्रशंसासु नित्ययोगोऽतिशयः ।

संसर्गोऽस्ति विवक्षायां भवन्ति मतुवादः ॥

इति वचनाद् भूमादिविशिष्टस्यार्थस्य सत्तायां मतुवादयः प्रत्यया विधीयन्ते, इह च नित्ययोगादन्ये भूमादयोऽर्था न सम्भवन्ति; अप्रतीतेः । न हि यथा गोमानित्यत्र बहुत्वं प्रतीयते, यथा च ककुदावर्त्तीत्यत्र च निन्दा, यथा च रूपवानित्यत्र प्रशंसा, यथा चोदरिणी कन्येत्यत्रातिशयः, तथा 'हेतुमति' इत्यत्र । संसर्गोऽपीह न सम्भाव्यते—संसर्गो हि संयोगः, स च द्रव्ययोरेव परस्परं सम्भवति, यथा—दण्डीत्यत्र दण्डपुरुषयोः । न च व्यापारो द्रव्यम्, अतो नास्ति केनचित् संसर्गः । तस्मान्नित्ययोगो एवायं मत्वर्थीयः, यथा—क्षीरिणो वृक्षा इति । न च प्रयोज्यव्यापारस्याधिभ्रयणादेर्विकलेदादेश्च हेतुना नित्ययोगोऽस्ति; उपरतेऽपि तस्मिन् प्रयोक्तारि तयोः सम्भवात् । सत्यपि तस्मिन् विरोधिसन्निधानात्, असम्भवाच्च । न चान्यतरासन्निधाने सम्बन्धो युज्यते; तस्य द्विष्टत्वादिति । न तौ हेतुमन्तौ । प्रेषणादेस्तु प्रयोजको भवति निमित्तम्; तेन विना तदसम्भवात्, सति च तस्मिन्स्तत् सम्भवात्; अतस्तं प्रति कारकत्वं तस्योपपद्यते । तेन तस्य हेतुसंज्ञा । नित्ययोगोऽपि मतुपो निमित्तमस्त्येव;



## पदमञ्जरी

चरति सोऽपि वासं प्रयुङ्क्ते, भिक्षाश्च प्रचुराश्च व्यञ्जनवत्यश्च लभ्यमाना वासं प्रयुञ्जते । तथा कारीषोऽग्निनिर्वात एकान्ते सुप्रज्वलितः शीतकृतमध्ययनविरोधिनमुपद्रवमपनयन् अध्ययनेऽनुकूलो भवति । तत्र यथा—अनुमतिरूपदेशोऽनुग्रहः—इत्येतेषु णिज् भवति तथाऽत्रापि भविष्यति । यद्यप्यनुमत्यादिषु प्रयोज्यव्यापारोद्देशेन प्रवृत्तिः, इह तु न तथा; तथाप्यनुकूलाचरणमेव प्रयोजकव्यापारत्वेनाध्यारोप्यते । इह कश्चित्कश्चिदाह—पृच्छतु मां भवान्, अनुयुक्तां मां भवानिति, तत्र प्रष्टा प्रयोज्यस्तस्य प्रेरकः प्रयोजक इति तद्व्यापारे णिज् प्राप्नोति, एकविषयत्वाच्च णिचो लोढादीनां च पर्यायप्रसङ्गः ? नैष दोषः, कर्तुः प्रयोजको हेतुरित्युक्तम्, प्रयोज्यश्चात्र न कर्ता । न ह्यसौ सम्प्रति पृच्छति तूष्णीमास्ते तस्य निर्व्यापारत्वात् कारकत्वमेव नास्ति कुतस्तद्विशेषः कर्तृत्वम् ? कर्तृत्वमेव हि तस्य विधीयते प्रश्नक्रियायां कर्ता भवेति, यथा—राजा भव युध्यस्वेति राजत्वमेव विधीयते तत्र तदेवं प्रयोज्योऽकर्तेति प्रयोजकोऽपि न हेतुः, किमिदानीं पूर्वमेव कर्तुः सतः प्रयोजको हेतुः ! यद्येवम्, व्यर्था प्रयुक्तिः । अथाप्युपरतिशङ्कया कचित्प्रयुक्तेरर्थवत्त्वं तथापि यत्राप्रवृत्तो बलादिना प्रवर्त्यते तत्र णिज् न प्राप्नोति ? न ब्रूमः—प्रवृत्तिप्रवर्त्तन एव णिजिति, किन्तु प्रवर्त्तितोऽपि प्रयोज्यो यत्र प्रवर्त्तत एव, न तु निवर्त्तते तत्र णिज् भवति । अनुवर्त्तमाना प्रयुक्तिः प्रयोज्यप्रवृत्तौ हेतुः, न मध्ये विच्छिन्ना । अतः प्रयोज्यप्रवृत्तिवेलायामपि बुद्धौ विपरिवर्त्तमाना सेव प्रवृत्तिहेतुस्तस्यामेव च दशायां णिज्वाच्यो भवति । तदेवं प्रयोज्यप्रवृत्त्युपहितप्रयुक्तिर्णिजर्थः, केवला तु लोढर्थ इति विवेकः । उक्तं च—

न्यासः

उत्पत्तेः प्रभृत्या विनाशात्, प्रेषणादेर्व्यापारस्य हेतौ समवायात् । तस्मात् स एव हेतुमानिति तस्यैव ग्रहणं न्याय्यम् । तस्मिन्नभिधेय इति । प्रत्ययेन वाच्ये । एतेन प्रत्ययार्थविशेषणं हेतुमद्ग्रहणं न प्रकृत्यर्थविशेषणमिति दर्शयति । तेन प्रकृत्यर्थविशेषणपक्षे ये दोषास्ते तत्प्रक्षानङ्गीकारेणैव निरस्ताः । येऽपि प्रत्ययार्थविशेषणपक्षे दोषाः सम्भाव्यन्ते, ते माग्ये एवोद्भाविताः, परिहृताश्च । इह त्वतिग्रन्थविस्तरभयाच्च लिखिताः ।

अथेह कथं णिज्भवति—भिक्षा वासयति, कारीषोऽग्निरध्यापयतीति ? कथञ्च न स्यात् ? अचेतनत्वात्, चेतनावतो ह्येतद् भवति प्रेषणमध्येषणं वा ? नैष दोषः; उक्तं ह्येतत्—‘आदिग्रहणेन तत्समर्थाचरणस्य ग्रहणम्’ इति । तच्छब्देन यत्र वसनादौ प्रयोज्यो नियुज्यते तत्सम्यध्यते तत्र वासादौ । ये समर्थाः=योग्याः, अनुकूलास्तुतिविशेषादयस्तेषामाचरणं सम्पादनम्=तत्समर्थाचरणम्, तदपि प्रयोजक-



\* तत्करोतीत्युपसंख्यानं सूत्रयतीत्याद्यर्थम् \* । सूत्रं करोति सूत्रयति ।

पदमञ्जरी

द्रव्यमात्रस्य तु प्रेषे पृच्छ्यादेर्लोङ् विधीयते ।

सक्रियस्य यदा प्रेषस्तदा स विषयो णिचः ॥ इति ।

किञ्च—प्रयोक्तृधर्मः प्रयुक्तिर्लोङर्थः, अनियतकवृत्ता तु प्रयुक्तिर्णिजर्थः ।

तत्करोतीत्युपसंख्यानमिति । तदिति कर्मपरमेतत्, तेन द्वितीयान्तात्प्रत्ययः करोतीत्यत्र प्रकृत्यर्थमात्रं विवक्षितं न प्रत्ययार्थः, तेन प्यन्ताद्भावकर्मणोभूतभविष्यतोद्वित्वबहुत्वयोश्च लो भवति । सूत्रं करोति सूत्रयतीति । इह व्याकरणस्य सूत्रं करोतीति वाक्ये द्रव्यरूपं सूत्रं सूत्रशब्देनोच्यते, तत्र व्यपदेशिवद्भावेन व्यतिरेकनिबन्धना षष्ठो, वृत्तौ तु व्याकरणं सूत्रयतीति प्रत्ययार्थभूतकरोत्यर्थाभिधायी सूत्रशब्दः सम्पद्यते । उक्तं हि 'परार्थाभिधानं वृत्तिः' इति । तेन सत्त्वभावो निवृत्त इति सूत्रव्याकरणयोरभिसम्बन्धो निवर्तते । अस्ति च व्याकरणस्य करोतिना सामर्थ्यमिति द्वितीया भवति । यदि तु व्याकरणं सूत्रं करोतीति वाक्ये एव सामानाधिकरण्यं तदा माणवकं मुण्डयतीतिवद् व्याकरणं सूत्रयतीत्ययत्नसिद्धम् । 'सूत्र अवमोचने' 'सूत्र प्रस्रवणे' इति चुरादौ पाठादेव सूत्रयतीति सिध्यति । अनेकार्थत्वाच्चाथान्तरेऽपि भविष्यति । गणपाठसिद्ध एव त्वर्थ उपसंख्यानेनापि प्रदर्शितः ।

न्यासः

व्यापार एव । भिक्षा हि प्रचुरतरव्यञ्जनवत्यो लभ्यमाना रसनानुकूलं तृप्तिविशेषमुपजनयन्त्येव । कारीषोऽग्निरपि निर्वातप्रदेशेषु सुप्रज्वलितोऽध्ययनविरोधिनं शीतादिकृतमुपद्रवमुपशमयन्नध्ययनानुकूलं सामर्थ्यमादधाति । अतस्तयोरपि युक्तं प्रयोजकत्वम् ।

तत्करोतीत्यादि । तदिति कर्मपदम् । एतत् करोतीत्यर्थनिर्देशः । तदिति कर्मणः प्रातिपदिकात् करोतीत्यस्मिन्नर्थे णिच उपसंख्यानं प्रतिपादनं कर्तव्यमित्यर्थः । किमर्थमित्याह—सूत्रयतीत्याद्यर्थमिति । तत्रेदं प्रतिपादनम्—चुरादौ 'प्रातिपदिकाद्भावार्थे' इत्यस्य 'तत्करोति' इत्ययं प्रपञ्चः पठ्यते । तेन सूत्रादिभ्यः प्रातिपदिकेभ्यः कर्मभ्यः करोत्यर्थे णिच् भवतीति । 'आख्यानात् कृतः' इत्यादिकं वाक्यम् आख्यानात् कृदन्तादिस्थादिना व्याचष्टे । आख्यायत इत्याख्यानम् । यत् किञ्चिदाख्यायते तत् सर्वं राजागमनादिकमपीहाख्यानमभिप्रेतम्, न तु संज्ञाभूतमेव कंसवधादिकम् । तस्य यो वाचकः शब्दः सोऽप्यभिधानेऽभिधेयोपचारादाख्यानमित्युच्यते । कृदिति प्रत्यय-



\* आख्यानात्कृतस्तदाचष्टे इति णिच् कृल्लुक् प्रकृतिप्रत्यापत्तिः प्रकृतिवच्च कारकम् \* । आख्यानात्कृदन्ताणिज्वक्तव्यः, तदाचष्टे इत्येतस्मिन्नर्थे, कृल्लुक्, प्रकृतिप्रत्यापत्तिः, प्रकृतिवच्च कारकं भवति ।

पदमञ्जरी

आख्यानादिति वाक्यं व्याचष्टे—आख्यानात्कृदन्तादिति । आख्यायत इत्याख्यानम्, 'कृत्यल्युटो बहुलम्' इति कर्मणि ल्युट् । यत्किञ्चिदाख्यायते तत्सर्वं राजागमनादिकमप्याख्यानमिहाभिप्रेतम्, न कंसवधनलोपाख्यानादिकमेव संज्ञाभूतम् । कृदन्तादिति कृद्ग्रहणेन गतिकारकपूर्वस्यापि ग्रहणमिति कंसवधराजागमनसूर्योदगमनादेरपि कृदन्तत्वम् । प्रकृतिप्रत्यापत्तिरिति । कृतो या प्रकृतिः सा विकारपरित्यागेन स्वेनैव रूपेणावतिष्ठत इत्यर्थः । प्रकृतिवच्च कारकमिति । यत्तत्र कृदन्ते संनिहितं कारकं तत्प्रकृतिवद्भवति । कृत्प्रकृतेः शुद्धे णिचि यादृशं भवति

न्यासः

ग्रहणम्, प्रत्ययग्रहणे च तदन्तविधिर्भवतीत्याह—कृदन्तादित्यादि । वक्तव्य इति व्याख्येय इत्यर्थः । तदिति कर्मपदमेतत् । आचष्टे इति प्रत्ययार्थः । कृल्लुगिति । येन कृता तदन्तमाख्यानमुच्यते तस्य लुग् भवतीत्यनेन वक्ष्यमाणेन सम्बन्धः । प्रकृतिप्रत्यापत्तिरिति । यासौ प्रकृतिः प्रत्ययमुत्पादितवती साऽविकृतायै नैव रूपेणावतिष्ठत इत्यर्थः । प्रकृतिवच्च कारकमिति । चकारो भिन्नक्रमः कारकस्यानन्तरं द्रष्टव्यः । कार्यशब्दश्चात्राध्याहार्यः, तेनायमर्थो भवति—कृतो या प्रकृतिर्हन्यादिस्तस्या यथा कार्यमडागमादि, तथा कृदन्ताया अपि भवतीति । किञ्च कारकञ्च प्रकृतिवद्भवतीति ? कृतः प्रकृतेर्यादृशं कारकमभूत् ण्यन्ताया अपि प्रकृतेस्तादृशमेव भवतीति । तत्रेदं व्याख्यानम्—चुरादौ 'प्रातिपदिकाद्वात्वर्थे बहुलमिष्टवच्च' इति पठ्यते, 'तत् करोति' इत्यादिकञ्च तस्यैव प्रपञ्चः । बहुलं तत्राधिकविधानार्थमिति सर्वमेतद् यथोक्तं भविष्यतीति । एवमुत्तरत्रापि व्याख्यानं कर्तव्यम् । किमर्थं पुनः कार्यशब्दमध्याहृत्य कार्यातिदेशो वर्ण्यते ? आख्यानावयवभूतायाः प्रकृतेरडागमादिकार्यं यथा स्यात् । अन्यथा हि यदि प्रकृतिवच्च कारकं भवतीति कारकातिदेशो एव क्रियेत तदा 'कृद्ग्रहणेन गतिकारकपूर्वस्यापि ग्रहणम्' इति कंसवधादिभ्यो णिचि कृतेऽङ्गसंज्ञा नामधातुत्वञ्च तेषामेव स्यात्, ततश्चाङ्गद्विर्वचने तेषामेव स्याताम् । किञ्च—धातोः स्वरूपग्रहणे तत्प्रत्यये तत् कार्यं विज्ञायेत्, कंसवधशब्दाच्च णिचि विहिते तत्त्वकुत्वे न स्याताम्, ततश्च कंसमधातयद् राजानमजीगमदित्यादि न सिध्येत् । कार्यातिदेशो यद्यपि समुदायेभ्यः कंसवधादिभ्यो णिज् विहितः, तथापि कृतो या प्रकृतिर्हन्यादिस्तस्याः केवलाया अकृदन्ताया यथाऽडागमादिकार्यं भवति, तथा कृदन्ताया अपि



कंसवधमाचष्टे कंसं घातयति । बलिबन्धमाचष्टे बलिं बन्धयति ।

पदमञ्जरी

तादृशमस्यापि ण्यन्तस्य भवतीत्यर्थः । कंसं घातयतीति । हन्तेः 'हनश्च वधः' इत्यप् प्रत्ययो वधादेशश्च । हननम् = वधः, कंसस्य वध इति कर्मणि षष्ठ्या समासः, ततो णिच्, कृतो लुक्, प्रकृतेः प्रत्यापत्तिर्वधादेशपरित्यागेन हन्तिरूपेणावस्थानम् । यद्यप्यत्र सन्नियोगशिष्टानामन्यतराभावादुभयोरप्यभाव इत्येव वधादेशनिवृत्तिः सिद्ध्यति; तथापि पुष्येण योगं जानाति, पुष्येण योजयतीत्यत्र कुत्वस्यासन्नियोग-शिष्टत्वात्तन्निवृत्तिर्न सिद्ध्यतीति प्रकृतिप्रत्यापत्तिवचनम् । अथ कथं कंसमघा-तयत्, राजानमजीगमत्, यावता कंसवधराजागमनशब्दाभ्यां णिचि विहितेऽङ्गसंज्ञा नामधातुत्वं च तयोरेव स्याताम्, ततश्चाङ्द्विवर्चने अपि तयोरेव स्याताम् ? नैष दोषः; 'प्रकृतिवच्च कारकम्' इत्युक्तम् । कृत्प्रकृतेश्च शुद्धे णिचि विहिते कंसादि-कारकं कीदृशं भवति ? घातावनन्तर्भूतं द्वितीयाद्यन्तम्, तेनात्रापि तादृशेनैव रूपेण भवितव्यम् । तेन राजानमागमयतीत्यत्र नलोपाभावोऽप्युपपन्नो भवति । एवमपि कंसं घातयतीत्यत्र 'हो हन्तेर्जिण्णेषु' इति कुत्वम्, 'हनस्तो चिण्णलोः' इति तत्त्वं च न प्राप्नोति, किं कारणम् ? धातोः स्वरूपग्रहणे तत्प्रत्यये कार्यं विज्ञायते । एवं तर्हि प्रकृतिवच्च कारकमिति चकारो भिन्नक्रमः कारकमित्यस्यानन्तरं द्रष्टव्यः, कार्य-शब्दश्चाध्याहार्यः । एतदुक्तं भवति—कृत्प्रकृतिर्हन्त्यादिः, तस्याः शुद्धे णिचि यादृशं रूपं भवति तथाऽस्यापि ण्यन्तस्य भवति, कार्यं च तद्वदेव भवतीति । एतेनाङ्द्वि-वर्चने अपि व्याख्याते । बलिबन्धमिति । बन्धनम् = बन्धः, पूर्ववत्कर्मणि षष्ठ्याः

न्यासः

णिचि विहिते भवतीति न भवत्येष दोषः । तस्मात् कार्यमिति दिश्यते । कंसं घातय-तीति । हन्तेमवि 'हनश्च वधः' इत्यप्प्रत्ययः, तत्सन्नियोगेन वधादेशः । हननं वधः, कंसस्य वध इति षष्ठीसमासः । कंसवधशब्दाणिच्, अपो लुक् । प्रकृतेः प्रत्यापत्तिः वधादेशपरित्यागेन हन्तेः स्वरूपेणावस्थानम् । 'अत उपधायाः' इति वृद्धिः, 'हो हन्तेर्जिण्णेषु' इति हकारस्य घकारः, 'हनस्तोऽचिण्णलोः' इति तत्त्वम् । कारकञ्च कंसवध इत्यस्याः प्रकृतेर्यादृशमासीत् तादृशमेव भवति, कर्म च कारकं कंस आसीत् । तथा च कृद्योगलक्षणायाः कर्मषष्ठ्याः कंसवध इति समासः । स कंस आख्यानक्रियायामप्यतिदेशात् कर्मैव भवति । असत्यतिदेशे, आख्यानक्रि-यायाः कंसवधशब्दस्तदर्थो वा कर्म स्यात् ; तयोरेव तथा व्याप्यमानत्वात् । कंस-स्त्वाख्यानक्रियायामुज्झितव्यापार एवेति कर्मभावं न प्रतिपद्येत । तस्मात् कारका-तिदेशः । बलिं बन्धयतीति । बन्धनं बन्धः, भावे घञ् । शेषं समासादिकं



## राजागमनमाचष्टे राजानमागमयति ।

पदमञ्जरी

समासः । शेषं पूर्ववत् । राजागमनमिति । अत्र कर्तरि षष्ठ्याः समासः । राजानमागमयतीति । अत्र कृत्प्रकृतौ राजा कर्ता, तस्य गमेः शुद्धे णिचि 'गतिबुद्धि' इत्यादिना कर्मसंज्ञा भवतीत्यस्मिन्नप्यौपसंख्यानिके णिचि तथैव कर्मसंज्ञा भवति । इह तु देवदत्त पाकमाचष्टे इति णिचि विहिते देवदत्तेन पाचयतीति भवति । न हि देवदत्तस्य शुद्धे णिचि कर्मसंज्ञास्ति; गत्यर्थादीनामेवेति नियमात् । इह तु मृगरमणमाचष्टे मृगान् रमयतीति यदा प्रतिपाद्यस्य दर्शनार्थमाख्यानं तदा णिजिष्यते, नान्यदा । तत्र यदाऽरण्यस्थो रममाणान्मृगान्प्रतिपाद्यमाचष्टे—एतस्मिन्नवकाशे एवं मृगा रमन्त इति, तदा तस्य प्रतिपाद्यदर्शनार्था प्रवृत्तिरिति णिज् भवति । यदा तु ग्रामे मृगरमणमाचष्टे तदा तत्र मृगाणामसम्भवात् तद्दर्शनार्था प्रवृत्तिरिति मृगरमणमाचष्ट इति वाक्यमेव भवति । एतच्च मृगरमणादिविषयमेव, राजागमनादौ त्वन्यदापि भवति ।

न्यासः

पूर्ववद्यथायोगम् । राजानमागमयतीति । आगतिः=आगमनम् । भावे ल्युट् । राज्ञ आगमनमिति कर्तरि कृद्योगलक्षणायाः षष्ठ्याः समासः । शेषं कृल्लुगादिकं यथायोगं पूर्ववत् । अथ राजानमिति कथं द्वितीया, यावता राजागमनमित्यस्याः कृदन्तायाः प्रकृते राजा कर्त्तासीत्, तत्र 'प्रकृतिवच्च कारकम्' इत्यतिदेशाण् णिचि विहिते कर्तृत्वेनैव भवितव्यम्, तथाश्च ल्युटो लुकि कृते प्रत्ययलक्षणेन 'कर्तृकर्मणोः कृति' इति षष्ठ्यैव भवितव्यम्, अथ 'न लोकाव्यय' इति षष्ठीनिषेधः; एवं तर्हि तृतीया प्राप्नोति ? नैष दोषः; 'गतिबुद्धि' इत्यादिना गमेर्गत्यर्थात्त्वाद्वाशोऽत्र कर्मसंज्ञा । तेन द्वितीयैव न्याय्या ।

अन्ये त्वस्यैव चोद्यस्य परिहारार्थं कारकातिदेशमन्यथा वर्णयन्ति—नैवं विज्ञायते प्रकृतेरिव प्रकृतिवत्, प्रकृतेर्यत् कार्यमिष्टं तत् णिजन्तस्यैव भवतीति; न ह्यत्र 'तत्र तस्यैव' इति वतिः, किं तर्हि ? 'तेन तुल्यम्' इत्यादिना । तस्मादेवं विज्ञायते—प्रकृत्या तुल्यं वर्त्तत इति प्रकृतिवदिति । प्रकृतिशब्देनेह णिचो या प्रकृतिः कंसवध इत्यादिः सा विविक्षिता । तस्याश्चाख्यानक्रियया व्याप्यमानत्वात् कर्मत्वम् । अतः प्रकृतिवच्च कारकं भवतीत्यस्यायमर्थः—यथा णिच्यप्रकृतेराख्यानभूतायाः कर्मत्वं तथा कारकस्थापीति, तेन कर्तुः कर्मत्वं सिद्धं भवति । यद्येवम्, पुण्ययोगं जानाति पुण्येण योजयतीत्यत्रापि कर्मत्वं पुण्यस्य स्यात् ? नैतदस्ति; यतः प्रकृतिवच्च कारकं भवतीत्युच्यते, न च पुण्यस्य कारकत्वं भवति; सहयोगे तृतीयाविधानात् पुण्येण सह चन्द्रमसो यो योगस्तं जानाति पुण्येण योजयतीति ।



\* आङ्लोपश्च कालात्यन्तसंयोगे मर्यादायाम् \* । आरात्रिविवासमाचष्टे रात्रि विवासयति ।

\* चित्रीकरणे प्रापि \* । उज्जयिन्याः प्रस्थितो माहिष्मत्यां सूर्योद्गमनं सम्भावयते सूर्यमुद्गमयति ।

पदमञ्जरी

आङ्लोप इति । अत्राख्यानादिति न स सम्बद्धयते, मर्यादायां य आकारस्तस्य लोपो भवति । कृल्लुगित्यादि पूर्ववत् । आरात्रिविवास इति । विवसनम्=विवासः, अतिक्रमणम्, रात्रेर्विवासो रात्रिविवासः, कर्त्तरि षष्ठ्याः समासः, ततः 'आङ् मर्यादाभिविध्योः' इत्यव्ययीभावः । यावद्वात्रेरतिक्रमणं तावत्कथाः कथयतीत्यर्थः । वसेरकर्मकत्वाद् 'गतिबुद्धि' इत्यादिना रात्रेः कर्मसंज्ञा हेतुमणिचि भवति, तद्वदस्मिन्नपि णिचि भवति—रात्रिं विवासयतीति ।

चित्रीकरणे प्रापीति । तदित्येव । चित्रीकरणम्=आश्चर्यकरणम् । प्रापि=प्राप्नोत्यर्थे चित्रीकरणे गम्यमाने तत्प्राप्नोतीत्यस्मिन्नर्थे णिच् भवति, कृल्लुगित्यादि पूर्ववत् । सम्भावयते इति । 'भू प्राप्तावात्मनेपदी', उज्जयिन्या माहिष्मती विदूरे देश इति तावतो देशस्य प्रागुदयादतिक्रमणमाश्चर्यम् । सूर्यमुद्गमयतीति ।

न्यासः

आङ्लोपश्चेत्यादि । मर्यादावाची य आङ् तस्य लोपो वक्तव्यः । चकारात् पूर्वोक्तञ्च णिजादिकार्यम् । कालात्यन्तसंयोग इति । कृत्स्नस्य कालस्य व्याप्तिः=कालात्यन्तसंयोगः, तस्मिन् गम्यमाने । आरात्रिविवासमाचष्ट इति । विवसनं विवासः, भावे घञ् । रात्रेर्विवास इति षष्ठीसमासः । पश्चात् 'आङ् मर्यादाभिविध्योः' इत्यव्ययीभावसमासः । रात्रिशब्दश्चेह रात्रिसहचरितासु क्रियासु वर्तते, वसिरपि विपूर्वोऽतिक्रमे । तेनायमर्थो भवति—अस्तमयनात् प्रभृति याः प्रवृत्ताः क्रियास्ता यावदतिक्रान्ता रात्रिः साकल्येन कथयतीति । 'प्रकृतिवच्च कारकम्' इत्यतिदेशात् कृल्लक्षणयां कर्त्तरि षष्ठ्यां प्राप्तायां रात्रौ कर्मणि द्वितीया भवति । अतिक्रमणे हि रात्रिः कर्त्री । कर्मत्वञ्च तस्याः पूर्ववद् गत्यादिसूत्रेण ।

चित्रीकरणे प्रापीति । चित्रीकरणम्=आश्चर्यम् । प्रापीति सप्तम्या धात्वर्थो निर्दिश्यते । प्राप्त्यर्थविषयं यच्चित्रीकरणं तत् प्राप्तिकृतमित्यर्थः, तस्मिन् गम्यमाने णिच् । कृल्लुगादिकञ्च पूर्ववत् । उज्जयिन्या माहिष्मती विदूरदेश इति तावतो देशस्याल्पकालेनातिक्रमणमाश्चर्यम् । सूर्योद्गमनमिति । कर्त्तरि कृद्योगलक्षणायाः षष्ठ्याः समासः । सूर्य उद्गमने कर्त्ता । सम्भावयते इति प्राप्नोतीत्यर्थः । 'भू प्राप्तावात्मनेपदी' चुरादौ पठ्यते, तस्येदं रूपम् । सूर्यमुद्गमयतीति । सूर्योद्-



\* नक्षत्रयोगे ज्ञि \* । पुष्ययोगं जानाति पुष्येण योजयति ।  
मघाभिर्योजयति ॥

पदमञ्जरी

‘प्रकृतिवच्च कारकम्’ इति सूर्यशब्दस्य पृथक्करणम् । संग्रामयतेरेव सोपसर्गादिति न्यायादुच्छब्दस्यापि पृथक्करणम् । अत्रापि सूर्यस्य हेतुमणिचि कर्मत्वादस्मिन्नपि णिचि कर्मत्वम् ।

नक्षत्रयोगे ज्ञीति । तदित्येव । ज्ञि जानात्यर्थे नक्षत्रयोगे यत्कुदन्तं वर्तते तस्मात्तज्जानातीत्यस्मिन्नर्थे णिज् भवति, कृत्वुगित्यादि पूर्ववत् । पुष्ययोगमिति । पुष्येण चन्द्रमसो योगः पुष्ययोगः, पुष्येणेति कर्त्तरि वृतीया, ‘उभयप्राप्तौ कर्मणि’ इति नियमात् षष्ठो न भवति । चन्द्रमस इति । नियमेन गम्यमानत्वादुभयप्राप्तिः, पुष्यो हि चन्द्रमसं युनक्ति = सम्बध्नाति, तत्र युजेर्गत्यादिष्वनन्तर्भावादणौ कर्त्तुः पुष्यस्य शुद्धे णिचि कर्त्तृत्वमेवेत्यस्मिन्नपि णिचि कर्त्तृत्वात्तृतीया भवति । पुष्येण योजयतीति । लकारस्तु प्रधान एव कर्त्तरि भवति, यथा शुद्धे णिचि । तत्तर्हीदं बहु वक्तव्यम् ? वक्तव्यम्, इह तावत्सूर्यमुदगमयतीति यो यस्य प्रवर्त्यः स तस्याभिप्रायं निर्वर्त्तयति । गन्तुश्चायमभिप्रायः—माहिष्मत्यां सूर्योदगमनं सम्भावयेयमिति, तं च सूर्यो निर्वर्त्तयति, एतदेव प्रवर्त्यस्य प्रवर्त्यत्वं यदुत प्रवर्त्तयितु-रभिप्रायसम्पादनम् । न हि कश्चित्पूरोऽनुगृहीतव्य इति प्रवर्त्तन्ते सर्वं इमे स्वभू-त्यर्थम् । ये तावदेते गुरून् शुश्रूषन्ते, तेऽपीह—प्रीतो गुरुरध्यापयिष्यति परत्र चाभ्युदेष्याम इति प्रवर्त्तन्ते । दासाश्चापि—भक्तं च लप्स्यामहे, परिभाषाश्च न नो भविष्यन्तीति प्रवर्त्तन्ते । ‘यः सनिन्द उपालम्भस्तत्र स्यात्परिभाषणम्’ । शिल्पिनोऽपि—मित्राणि च नो भविष्यन्ति वेतनं च लप्स्यामह इति प्रवर्त्तन्ते । यद्यप्यत्र सर्वत्र तत्तदुद्देशेन प्रवृत्तिः, सूर्ये तु न; तथाप्यभिप्रायसंपत्तिमात्रेण प्रयोज्यप्रयोजकभावाध्यारोपेण णिज् भविष्यति । इह च कंसं घातयतीति—ये तावदेते कंसघातानुकारिणां नटानां व्याख्यानोपाध्यायास्ते कंसानुकारिणं नटं सामाजिकैः कंसबुद्ध्या गृहीतं तादृशेनैव वासुदेवेन घातयन्ति, येऽपि चित्रं व्याचक्षते—अयं मथुराप्रासादः, अयं कंसः, अयं भगवान्वासुदेवः प्रविष्टः, एताः कंसकर्षिण्यो रज्जवः, एते उद्गूर्णा निपातिताश्च प्रहाराः, अयं हतः कंसः, अय-

न्यासः

गमनशब्दाणिणच्, ल्युटो लुक् । ‘प्रकृतिवच्च कारकम्’ इत्यतिदेशात् पूर्ववत् कर्त्तरि षष्ठ्यां प्राप्तायां तस्य कर्मसंज्ञकत्वाद् द्वितीया । कर्मसंज्ञा तु पूर्ववत् ।

नक्षत्रयोगे ज्ञीति । नक्षत्रयोगे यत् प्रातिपदिकं वर्तते तस्मान्नक्षत्रयोगवाचिनो णिच् । कृत्तुगादिकं यथायोगं पूर्ववत् । ज्ञीति सप्तम्या घात्वर्थो निर्दिश्यते, तेन



## कण्ड्वादिभ्यो यक् ॥ २७ ॥

पदमञ्जरी

माकृष्ट इति, तेऽपि चित्रगतं कंसं तादृशेनैव वासुदेवेन धातयन्ति, चित्रेऽपि हि तद्बुद्धिरेव पश्यताम् । एतेन चित्रलेखका व्याख्याताः । येऽपि ग्रन्थं वाचयन्तः कंसवधमाचक्षते कारिका नाम, तेऽप्युत्पत्तिप्रभृत्या विनाशात्कंसादीन् वर्णयन्ति, तेऽपि वर्ण्यमानाः श्रोतॄणां बुद्धिस्थाः प्रत्यक्षवद्भवन्ति । चित्तमपि तेषां तदात्मकमिव भवति, अत एव व्याश्रिताश्च भवन्ति । नानापक्षसमाश्रयः=व्याश्रयः । केचित्कंसभक्ताः, केचिद्वासुदेवक्ताः । वर्णयित्वा खल्वपि पुष्यन्ति—केचिद्रक्तमुखाः केचित्कालमुखाः । त्रैकाल्यमपि लोके लक्ष्यते, कथायां वाच्यमानायां हि वक्तारो भवन्ति—गच्छ हन्यते कंसः, गच्छ घनिष्यते कंसः, किं गतेन—हृतः कंसः ! इति । तदेवं कारिकोऽपि बुद्धिस्थेन वासुदेवेन धातयति, श्रोतापि ॥

शब्दोपहितरूपांश्च बुद्धेर्विषयतां गतान् ।

प्रत्यक्षमिव कंसादीन् साधनत्वेन मन्यते ॥

एवं राजानमागमयतीत्यादावपि यथासम्भवं द्रष्टव्यम् ॥

कण्ड्वादिभ्यो यक् ॥ यदीमे कण्ड्वादयो धातव एव स्युस्ततो वाग्रहणमनुवर्तते वा ? न वा ? अनुवृत्तौ यगभावपक्षे लडादिषु सत्सु कण्डवतीत्याद्यनिष्ठं प्रसज्येत, कण्डूरित्यादि च न स्यात्; धातोः सुबभावात् । किञ्चान्तात्सुसम्भवेऽपि कण्डूरिति न वेदनामात्रं गम्यते; कर्तरि क्पिपो विधानात् ? संपदादित्वाद्भावे किं भविष्यति । एवमपि कण्ड्वो कण्ड्वः, 'अचि श्नुधातु' इत्युवङ् प्राप्तोति, कण्ड्वा, कण्ड्वे 'नोङ्धात्वोः' इति विभक्तेरुदात्तनिषेधः स्यात्, श्नुवङ्गुरित्यत्र च तुक् प्रसङ्गः ? अथ नानुवर्तते, कण्डूरिति न सिध्यति, यगन्तात्सम्पदादित्वाद्भावे क्पिप्यल्लोपयलोपयोः कृतयोर्भविष्यति ? न चैवमल्लोपस्य स्थानिवत्त्वादुवङ्, 'कौ लुप्तं न स्थानिवत्' इति वचनात् । ननु च कौ विधि प्रति स प्रतिषेधः, अन्यथा न्यासः

जानात्यर्थे णिज् भवति । 'पुष्येण करणभूतेन चन्द्रमसो योगः पुष्ययोगस्तस्मा-  
णिच्, घञ्, कृतो लुक्, प्रकृतिप्रत्यापत्तिः । 'प्रकृतिवच्च कारकम्' इत्यतिदेशाज्  
ज्ञानक्रियायामकारकस्यापि पुष्यस्य करणत्वमिति करणे तृतीया । यदा तु पुष्येण  
सह चन्द्रमसो योग इत्यर्थो विवक्ष्यते, तदा कारकातिदेशस्य विषयो न भवति;  
पुष्यस्याकारकत्वात् । पुष्येणेति तृतीया सहार्थ एव वेदितव्या ॥

कण्ड्वादिभ्यो यक् ॥ किं पुनरिमे कण्ड्वादयो धातवः ? उत प्रातिपदिकानि ?  
तत्र यदि धातवः, यकि कृते कण्डूरिति न सिध्यति, कण्ड्वेति प्राप्तोति; श्नु च  
वेत्यनुवर्त्तिष्यते, तत्र यदा यङ् नास्ति तदा कण्डूरिति भविष्यति ? नैतदस्ति; नहि



‘कण्डून्’ इत्येवमादिभ्यो यक् प्रत्ययो भवति । द्विविधाः कण्ड्वादयः—धातवः, प्रातिपदिकानि च । तत्र धात्वधिकाराद्धातुभ्य एव प्रत्ययो विधीयते, न तु प्रातिपदिकेभ्यः । तथा च—गुणप्रति-

पदमञ्जरी

लवमाचक्षाणो लौरित्यत्र कौ लुप्तस्य णेः स्थानिवत्त्वाभावेऽपि णौ कृतस्य टिलोपस्य स्थानिवत्त्वाद्गुट् न स्यात्, अतोऽत्र स्थानिवत्त्वे सत्पुवङ् स्यादेव ? छस्तु ‘च्छ्वोः शूङ्’ इत्युट् करिष्यते । न चोठ्यपि कर्तव्ये स्थानिवत्त्वम्; तस्य कौ विधित्वाद् आदिष्टादचः पूर्वत्वाच्च, अत एवोठि कृते पुनरुवङोऽप्रसङ्गः । एवमपि कण्ड्वौ, कण्ड्वः, कण्ड्वे—धातुविधिः प्राप्नोति, मन्तुर्वल्गुरिति च न सिद्ध्यति, यकि दीर्घे कृते मन्तुर्वल्गुरिति स्यात् । अथ प्रातिपदिकान्येव ? तत्रापि वाग्रहणाननुवृत्तौ स एव दोषो यो धातुपक्षे । अनुवर्त्ततां तर्हि वाग्रहणम्, सन्तु च प्रातिपदिकान्येव, तत्राप्ययमर्थः—ककारो नानुबन्धव्यो भवति अनार्द्धधातुकत्वादेव गुणो न भविष्यति ? नैवं शक्यम्; इह हि सुख्यति, दुःख्यति, मगध्यतीत्यतो लोपो न स्याद्; अनार्द्धधातुकत्वादेव । न च व्यञ्जनान्त एव शक्यः पठितुम्, यगभावपक्षेऽपि तथा प्रयोगप्रसङ्गादत उभये कण्ड्वादय इत्याह—द्विविधाः कण्ड्वादय इति । धातुभ्य एव प्रत्ययो विधीयत इति । नित्यमिति भावः । तेन पक्षे कण्ड्वतीत्यादि न भवति । न तु प्रातिपदिकेभ्य इति । तेन कण्ड्वौ, कण्ड्वः, मन्तुरित्यादि-

न्यासः

धातोः सुबिभक्तिरूपत्तुमुत्सहते; तस्याः प्रातिपदिकाद् विधानात् । स्यादेतत्—‘यगन्तादन्येभ्योऽपि’ इति क्विप् कृते अतो लोपे वलि यकारलोपे च कण्डूरिति भविष्यति ? असदेतत् ; कर्त्तरि क्विप् विधीयते, कण्डूरिति च वेदनामात्रमुच्यते, न कर्त्ता; तथापि सम्पदादेराकृतिगणत्वाद् भावे क्विप् विधाय कण्डूरिति व्युत्पाद्यते । एवमपि मन्तुः, वल्गुरिति न सिध्येत् । यदि तावद्वेत्यनुवृत्त्या मन्तुवल्गुशब्दाभ्यां पक्षे यग् न भवति तदा विभक्तिस्ताभ्यां नोपपद्येत, तथा च मन्तु, वल्गु इत्यविभक्तिकं रूपं स्यात् । अथापि ताभ्यां यकं विधाय क्विप् क्रियते ? एवमपि मन्तुर्वल्गूरित्यनिष्टं रूपं स्यात् । अवश्यं हि यकि कृते ‘अकृत्सार्वधातुकयोः’ इति दीर्घत्वेन भवितव्यम् । अथ प्रातिपदिकानि कण्ड्वादयस्तदा यकः ककारोऽनर्थकः स्यात्, स हि ‘सार्वधातुकार्धधातुकयोः’ इति प्राप्तस्य गुणस्य ‘किञ्चित् च’ इति प्रतिषेधो यथा स्यादित्येवमर्थं क्रियते । प्रातिपदिकत्वे तेषामेतद् प्रयोजनं नोपपद्यते, न हि प्रातिपदिकाद्विहितः प्रत्यय आर्धधातुकसंज्ञां लभत इति यो देशयेत्, तं प्रत्याह—द्विविधा इत्यादि । तत्रेति निर्धारणे सप्तमी । तेषु धातुप्रातिपदिकेषु मध्ये ये धातवः कण्ड्वादयस्तेभ्यो यक् । धात्वधिकारादित्यत्रैवोपपत्तिः । एतमेवार्थं द्रढयितुमाह—तथा चेत्यादि । यत एवं



षेधार्थः ककारोऽनुबध्यते ।

धातुप्रकरणाद्धातुः कस्य चासञ्जनादपि ।

आह चायमिमं दीर्घं मन्ये धातुर्विभाषितः ॥

कण्डूञ्—कण्डूयति, कण्डूयते । भित्त्वात् 'कर्त्रभिप्राये क्रिया-  
फले' इत्यात्मनेपदम् ।

पदमञ्जरी

प्रयोगसिद्धिः । न चास्मिन्नपि पक्षे यगन्तात्सम्पदादिकिन्विधीयते तदा पूर्वोक्त-  
दोषानुषङ्गः, किं कारणम् ? दृशिग्रहणादेतेभ्यः क्बि स्याद्, न चैतेभ्य इदानीं  
क्बि दृश्यते । पूर्वत्र तु पक्षे कण्डूरित्यादिसिद्धयर्थमेव क्बि द्रष्टव्यः ।

कथं पुनर्ज्ञायते—उभये कण्ड्वादय इति ? तच्छ्रुलोकेन दर्शयति—धातुप्रकरणा-  
दिति । अनुवृत्तेन धातुग्रहणेन विशेषणात्ककारासञ्जनाच्च धातुत्वमेषाभिमत्त-  
मिति विज्ञायत इत्यर्थः । यतस्तु खल्वयमाचार्यः कचिद्दीर्घमुच्चारयति—कण्डूञ्  
हृणीञ् महीङिति, ततो मन्ये—धातुर्विभाषित इति । धातुत्वमेषां विभाषितमिति  
मन्य इत्यर्थः ।

न्यासः

धातुभ्यः प्रत्ययो विधीयते; धात्वधिकारात्, न प्रातिपदिकेभ्यः । एवञ्च कृत्वा यकः  
ककारोऽनुबध्यते गुणप्रतिषेधार्थम् । यदि तु प्रातिपदिकेभ्यो यक् स्यात् तस्यानार्ध-  
धातुकत्वाद् गुणस्य प्राप्तिरेव नास्ति, तत्प्रतिषेधार्थं ककारानुबन्धकरणमनर्थकं स्यात् ।

धातुप्रकरणाद्धातुरिति । प्रत्ययमुत्पादयतीति शेषः । 'धातोरेकाचः' इत्यतो  
धातुग्रहणमनुवर्त्तते । तेन धातुरेव कण्ड्वादिशब्दः प्रत्ययमुत्पादयति, न प्राति-  
पदिकम् । कस्येत्यादि । यद्येदं ककारानुबन्धासञ्जनम्, अतोऽपि हेतोरेव धातुः प्रत्यय-  
मुत्पादयति; अन्यथा ककारानुबन्धकरणं पूर्वोक्तया रीत्या निरर्थकमेव स्यात् । अत  
एव धातुभूतेभ्यः कण्ड्वादिभ्यो यग्विधानात् ककारानुबन्धासञ्जनाच्च तेषां धातुत्वं  
विज्ञायते । न ह्यधातुभूतेभ्यो यग्विधानमुपपद्यते, नापि ककारानुबन्धकरणम्;  
प्रयोजनाभावात् । अथ प्रातिपदिकत्वं कण्ड्वादीनां कथमवसीयते ? इत्याह—आह  
चायमित्यादि । चकारो हेतौ । यद्येते धातव एव स्युस्ततो यकि कृते 'अकृत्' इति  
दीर्घत्वस्य सिद्धत्वात् कण्डूञ्, हृणीङ्, महीङिति दीर्घं नोच्चारयेत्, उच्चारयति च  
दीर्घम्, अतोऽवसीयते—धातुर्विभाषित इति । धातुत्वमेषां विकल्पितमित्यर्थः । ननु  
च पक्षे यत्र यङ् नास्ति तत्रायगन्तेभ्यः क्बिवादौ प्रत्यय उत्पन्ने कण्डूः, कण्डूतिः,  
कण्डूतः, कण्डूतवानिति दीर्घस्य श्रवणं यथा स्यादित्येवमर्थं दीर्घोच्चारणं स्यात् ।  
तत् कुतस्तस्यानर्थक्यम् ! कथं पुनरयगन्तेभ्यः क्बिवादयो भवन्ति, यकः  
पाक्षिकत्वात्, तदपि कुतः ? वेत्यनुवृत्तेः, नैतत् ; नित्यत्वादस्य विधेः । नित्यत्वन्तु  
काशि० २ : २६



कण्डूञ् । मन्तु । हृणीङ् । वल्गु । अस्मनस् । महीङ् । लेट् ।  
 लोट् । इरस् । इरज् । इरञ् । द्रवस् । मेघा । कुषुभ । मगध ।  
 तन्तस् । पम्पस् । सुख । दुःख । सपर । अरर । भिषज् । भिष्णज् ।  
 इषुध । चरण । भुरण । चुरण । तुरण । भुरण । गदगद ।  
 एला । केला । खेला । लिट् । लोट् ।

गुपूधूपविच्छिपणिपनिभ्य आयः ॥ २८ ॥

‘गुपू रक्षणे’, ‘धूप संतापे’, ‘विच्छ गतौ’, ‘पण व्यवहारे स्तुतौ च’,

पदमञ्जरी

अथ कण्ड्वादीनार्थनिर्देशः । कण्डूञ् गात्रविकर्षणे । मन्तु अपराधे ।  
 हृणीङ् रोषे । वल्गु पूजामाधुर्ययोः । अस्मनस् उपतापे । महीङ् वृद्धिपूजनयोः ।  
 लेट् लोट् धौत्ये पूर्वभावे स्वप्ने । इरस् इरज् इरञ् ईर्ष्यायाम् । द्रवस्  
 परिचरणे । मेघा आशुग्रहणे । कुषुभ क्षेपे । मगध परिवेष्टने । तन्तस् पम्पस्  
 दुःखे । सुख दुःख तत्क्रियायाम् । सपर पूजायाम् । अरर आराकर्मणि ।  
 भिषज् चिकित्सायाम् । भिष्णज् उपसेवायाम् । इषुध शरधारणे । चरण  
 भुरण गतौ । चुरण चौर्ये च । तुरण त्वरायाम् । भुरण धारणपोषणयोः ।  
 गदगद वाक्स्खलने । एला केला खेला विलासे । लिट् अल्पार्थे कुत्सायां च ।  
 लोट् दीप्तौ ॥

गुपूधूपविच्छिपणिपनिभ्य आयः ॥ विच्छायतीति । विच्छिरयं तुदादौ पठ्यते,  
 तए न्यासः

वाग्रहणस्य निवर्तितत्वात् । कुतः पुनस्तन्निवृत्तिरवसीयते ? ‘आयादयः’ इत्यादेः सूत्रा-  
 रम्भात् । यद्यत्र वेत्यनुवृत्तिस्तदोत्तरत्राप्यनुवृत्तनादायादयो वा भविष्यन्तीत्येतन्नारमेत ।  
 न च तदनारम्भे सार्वधातुकेऽप्यायादयो विकल्पेन प्राप्नुवन्ति; वाग्रहणस्य व्यवस्थितवि-  
 भाषात्वात् । तस्मादायादय इत्यादेरारम्भाद्वाग्रहणनिवृत्तिरवसीयत इति नियं यका  
 भवितव्यम्, ततश्च यद्येषां पक्षे प्रातिपदिकत्वं न स्याद् दीर्घोच्चारणमनर्थकं स्यात् ।  
 तस्माद् दीर्घोच्चारणसमर्थ्यात् प्रातिपदिकत्वमेषामस्तीत्येकान्त एष पक्षः । तत्र धातुपक्षे  
 कण्डूयत इत्यादयः सिध्यन्ति, प्रातिपदिकपक्षे त्वसति यकि कण्डूर्मन्तुर्वल्गुरि-  
 त्यादयः । मगध इत्यादयो येऽकारान्ताः कण्ड्वादिषु पठ्यन्ते तेषाम् ‘अतो लोपः’  
 इत्यकारलोपः—मगध्यति, सुख्यति, दुःख्यति । लेट्लोटौ शब्दौ पठ्येते, तयोः  
 स्वरूपेणैव ग्रहणम्, न तु प्रत्ययत्वेन, कण्ड्वादिभिः स्वरूपशब्दैः साहचर्यात् ॥

गुपूधूपविच्छिपणिपनिभ्य आयः ॥ स्तुत्यर्थेनेत्यादि । ‘पण व्यवहारे स्तुतौ च’,

१. असुञ् । हृणीञ् । रूषय । पुरण । अत्रैते शब्दाः पुस्तकान्तरेऽधिकाः ।



‘पन च’—इत्येतेभ्यो धातुभ्य आयप्रत्ययो भवति । गोपायति । धूपायति । विच्छायति । पणायति । पनायति । स्तुत्यर्थेन पनिना साहचर्यात्तदर्थः पणिः प्रत्ययमुत्पादयति, न व्यवहारार्थः । शतस्य पणते । सहस्रस्य पणते । अनुबन्धश्च केवले चरितार्थः, तेनायप्रत्ययान्तान्नात्मनेपदं भवति ॥

ऋतेरीयङ् ॥ २९ ॥

ऋतिः सौत्रो धातुघृणायां वर्तते, तत ईयङ् प्रत्ययो भवति । इकार आत्मनेपदार्थः । ऋतीयते, ऋतीयेते, ऋतीयन्ते । ‘ऋते-

पदमञ्जरी

तत्सामर्थ्यादायप्रत्ययान्तादपि शविकरणो भवति, न तु शप्, यथा—जुगुप्सते इत्यात्मनेपदम्, तेन विच्छायन्ती विच्छायतीति ‘आच्छीनद्योर्नुम्’ इति नुम्बिकल्पो भवति । अन्ये तु सार्वधातुकेऽप्यायप्रत्ययस्यैव तुदादिपाठसामर्थ्येन विकल्पमाहुः । स्तुत्यर्थेनेति । भट्टिकाव्ये तु व्यवहारार्थादिप्यायः—‘न चपोलेभे वणिजां पणायान्’ इति । अनुबन्धः केवलेऽचरितार्थ इति । अवयवेष्वचरितार्थं लिङ्गं समुदायस्य विशेषकं भवति, यथा—गुपादीनामनुदात्तत्वमिति भावः । ये तु व्यवहारार्थादिप्यायमिच्छन्ति तेषामपि पणिष्यते पाणयिष्यतीत्यादावनुबन्धः केवले चरितार्थः ॥

ऋतेरीयङ् ॥ सौत्र इति । अस्मिन्नेव सूत्रे उच्चरित इत्यर्थः । घृणायां वर्तते इति । नात्र कृपायां घृणाशब्दः, किं तर्हि ? जुगुप्सायाम्, ‘घृणा जुगुप्साकृपयोः’ इति वचनात् । जुगुप्सा = निन्दा, बीभत्सेत्यर्थः । ऋतीयाशब्दो बीभत्सापर्यायो

न्यासः

‘पन च’ इत्यनथाऽऽनुपूर्व्या गणे पाठः । तत्र ‘पन च’ इत्यत्र स्तुतावित्यनुवर्तते, न व्यवहारार्थः तेन पणिव्यवहारार्थः, स्तुत्यर्थश्च, पनिः स्तुत्यर्थ एव । तदिह स्तुत्यर्थेन पनिना साहचर्यात् पनैरपि स्तुत्यर्थ एव गृह्यते । तेनासौ स्तुतावेव वर्तमानः प्रत्ययमुत्पादयति, न तु व्यवहारे । शतस्येति । ‘व्यवहृपणोः समर्थयो’ इति कर्मणि षष्ठी । अत्र पणायतीत्यत्रात्मनेपदं कस्मान्न भवति, यावता पणिरयमनुदात्तेत् पठ्यते ? तत्र ‘अनुदात्तङितः’ इति यथा केवलादात्मनेपदं भवति तथायप्रत्ययान्तादपि तेन भवितव्यमित्यत आह—अनुबन्ध इत्यादि । यो हि तस्यानुबन्धः स आयप्रत्ययरहिते पणतौ चरितार्थः = कृतात्मनेपदकार्यः, तेनायप्रत्ययान्तादात्मनेपदं न भवति; तस्य धात्वन्तरत्वात् ॥

ऋतेरीयङ् ॥ सौत्र इति । सूत्रे परिपठितत्वात् । सूत्रे भवः सौत्रः । घृणायां वर्तते



श्छङ्' इति सिद्धे ईयङ्वचनं ज्ञापनार्थम्—धातुविहितानां प्रत्ययानामायन्नादयो न भवन्तीति ॥

कमेर्णिङ् ॥ ३० ॥

कमेर्धातोर्णिङ् प्रत्ययो भवति । णकारो वृद्धचर्थः । डकार आत्मनेपदार्थः । कामयते, कामयेते, कामयन्ते ॥

पदमञ्जरी

निघण्टुषु पठितः । अथ कस्मादीयङुच्यते न छङ्वोच्यते, तस्य ईयादेशे कृते ऋतीयत इति सिद्धम्, परत्वादिडागमे कृते सत्यप्रत्ययादित्वादीयादेशो न स्यादिति चेत् ? न; अन्तरङ्गत्वात्, आयन्नदिषूपदेशिवद्वचनं स्वरसिद्धचर्थमिति वचनादन्तरङ्गत्वम् । ज्ञापनार्थं तु, एतज्ज्ञापयति—धातुप्रत्ययानामायन्नादयो न भवन्तीति, तेन 'कणेष्ठः' इत्यत्रेकादेशो न भवति । क्वचित्तु वृत्तावेवं पठ्यते—'ऋतेश्छङ्' इत्येव सिद्धे ईयङ्वचनं ज्ञापकम्—धातुविहितानामायन्नादयो न भवन्तीति । अत्र ब्रूमः—'द्वियचनविभज्योपपदे तरप्छसुनौ' इत्येव सिद्धे ईयसुन्वचनं ज्ञापकं प्रातिपदिकप्रत्ययानामायन्नादयो न भवन्तीति । उच्यन्ते चायन्नादयस्ते वचनादुभयेषामपि स्युः, तस्मादृतेश्छङित्यादि वृत्तौ न पठनीयमिति ॥

कमेर्णिङ् ॥ इह णिङो णकारः 'णेरनिटि' इति विशेषणे चरितार्थो डकारोऽप्यात्मनेपदार्थ इत्युभयोश्चरितार्थयोः प्रतिषेधबलीयस्त्वात् 'अत उपधायाः' इति वृद्धेः 'विङति च' इति क्लृतिषेधः प्राप्नोति, ज्ञापकात्सिद्धम्, यदयम् 'न कम्यमिचमाम्' इति कमेर्मित्संज्ञायां प्रतिषेधं शास्ति, तज् ज्ञापयति—भवत्यत्र वृद्धिरिति, तस्य हि प्रयोजनम्—'मितां ह्रस्वः' इति ह्रस्वो मा भूदिति । यदि चात्र वृद्धिर्न

न्यासः

इति । घृणा = जुगुप्सा । तस्यामयं स्वभावत एव वर्त्तते । अथ कस्मादीयङुच्यते, न छङित्येवोच्येत, तस्येयादेशे ऋतीयत इति सिध्यति ? न सिध्यति; परत्वादिडागमे कृते सत्यप्रत्ययादित्वादीयादेशो न स्यात् । ननु चान्तरङ्गत्वादीयादेश एव भविष्यति, अन्तरङ्गत्वन्तु तस्यायन्नादिषु 'उपदेशिवद्वचनमिष्टस्वरसिद्धचर्थम्' इति वचनात् ; एवं तर्ह्येतज्ज्ञापयति—धातुप्रत्ययानामायन्नादयो न भवन्तीति । तेन शमेर्ढप्रत्यये कृते शण्ड इत्येवमादयः सिद्धा भवन्ति । अथ वा—स्वरविधावुपदेशिवद्भावः स्वरसिद्धचर्थमिति वचनात् । तेन नास्त्यन्तरङ्गतेति परत्वादिडागमः स्यात्, तस्मादीयङ् विधीयते ॥

कमेर्णिङ् ॥ णकारो वृद्धचर्थ इति । 'अत उपधायाः' इति वृद्धिर्यथा स्यात् । यद्येवम्, किमर्थं 'न कम्यमिचमाम्' इति कमेर्मित्संज्ञा प्रतिषिध्यते 'मितां ह्रस्वः' इति ह्रस्वो मा भूदिति ? नैतदस्ति; णित्करणसामर्थ्यादेव तत्र भविष्यति; अन्यथा णित्करण-



## आयादय आर्द्धधातुके वा ॥ ३१ ॥

पदमञ्जरी

स्याद् ह्रस्व एवोपधेति कृत्वा मित्संज्ञाप्रतिषेधोऽनर्थकस्स्यात् । नैतदस्ति ज्ञापकम्, यदा णिङन्ताद्धेतुमणिच् क्रियते तदा णिङन्तस्य णिचि या वृद्धिस्तस्या ह्रस्वो मा भूदित्येवमर्थमेतत्स्यात्, न च णिजपेक्षाया अपि वृद्धेर्णिङमेव डितमपेक्ष्य प्रतिषेधः । किं कारणम् ? डितीति निमित्तसप्तमी । ननु च न णिङन्तस्य णिचि वृद्ध्या भवितव्यम्; णिङा व्यवहितत्वात्, णिलोपे कृते स्थानिवद्भावाद्व्यवधानमेव । यदा तर्हि णिङन्ताच्चिण्णमुलौ भवतस्तदा 'चिण्णमुलोर्दीर्घोऽन्यतरस्याम्' इत्येव विधिर्मा भूदित्येवमर्थो मित्संज्ञाप्रतिषेधः स्यात् । किं पुनः कारणम् ? तत्र 'दीर्घोऽन्यतरस्याम्' इत्युच्यते न प्रकृतो ह्रस्व एव विकल्प्येत, एवं हि कर्मेमित्संज्ञाप्रतिषेधो न कर्तव्यो भवति । कथम् ? यदा णिङि वृद्धिर्नास्ति तदा ह्रस्व एवोपधेति सत्यपि ह्रस्वविकल्पे नैवानिष्टप्रसङ्गः, अशमि अशामीत्यादि च सिद्धम् ? नैवं शक्यम्; यदा शमिप्रभृतिभ्यो णिजन्तेभ्यो द्वितीयो णिच् क्रियते तदा न स्यात् । यश्च णमुल्परो णिज् द्वितीयः, न तस्मिन् प्रथमेन णिचा व्यवहितत्वात् । यास्मिश्च मिदङ्गं प्रथमे णिचि, नासौ चिण्णमुल्परः, द्वितीयेन व्यवहितत्वात् । णिलोपेऽपि कृते स्थानिवद्भावाद्व्यवधानमेव । 'दीर्घोऽन्यतरस्याम्' इत्युच्यमाने पुनरत्रापि भवति, दीर्घविधिं प्रति स्थानिवद्भावनिषेधात् । तथा शमिप्रभृतिभ्यो यङन्तेभ्यो णिच्यल्लोपयलोपयोरल्लोपस्य स्थानिवद्भावसत्यां वृद्धौ चिण्णमुलोः कृतयोरशंशमि, अशंशमि, शंशमम्, शंशममिति न स्यात् । दीर्घः पुनर्विकल्प्यमानोऽत्रापि भवति; तद्विधौ स्थानिवद्भावप्रतिषेधात् । तथा 'हेङ् अनादरे' घटादिः, 'एच इग्नस्वादेशे', हिङयति, तत्र चिण्णमुलोः कृतयोर्ह्रस्वे विकल्प्यमाने अहिङि, अहेङीति स्यात्; दीर्घे तु पुनरहिङि, अहीङीति भवति । तस्मादीर्घ एव विकल्पनीयः, ततश्च मित्संज्ञाप्रतिषेधोऽपि तन्निवृत्तये वक्तव्यः । तथा 'आयादय आर्द्धधातुके वा' इति णिङभावे णिचि सति वृद्धौ कृतायाम् 'मितां ह्रस्वः' इति ह्रस्वोऽमा भूदित्येवमर्थोऽपि मित्संज्ञाप्रतिषेधो वक्तव्य एवेत्यज्ञापकमेतत् । एवं तर्ह्यस्थानेऽयं यत्नः क्रियते, नैवात्र प्रतिषेधः प्राप्नोति, किं कारणम् ? इग्लक्षणयोगुणवृद्धयोः प्रतिषेधः, न चैषा इग्लक्षणा वृद्धिरित्यलमति कर्कशप्रक्रियातर्कानुसरणेन ॥

न्यासः-

मनर्थकं स्यात् । नानर्थकम् ? 'णेरनिटि' इति सामान्यग्रहणार्थत्वात् । यदा च 'आयादय आर्द्धधातुके वा' इति णिङ् नास्ति, तदा हेतुमणिचि ह्रस्वत्वं मा भूदिति मित्संज्ञा प्रतिषिध्यते ॥



आर्द्धधातुकविषये = आर्द्धधातुकविवक्षायामायादयः प्रत्यया वा

पदमञ्जरी

आयादय आर्द्धधातुके वा ॥ 'आर्द्धधातुके' इति परसप्तम्यामायादिविधिभिरे-  
कवाक्यता स्यात्, भिन्नवाक्यतायामयमर्थो भवति—गुपादिभ्य आर्द्धधातुके  
परतो वाऽऽयप्रत्ययो भवति, एवमुत्तरत्रापि, ततश्चार्द्धधातुके एव विकल्पे-  
नायादयः स्युः, सार्वधातुके नैव स्युः ? नैष दोषः, पृथागारम्भाद्यदि ह्यार्द्ध-  
धातुक एवायादीनामुत्पत्तिः स्यात्ततो गुपादिभिः संयुज्यैव निर्दिशेत्—गुपादिभ्य  
आर्द्धधातुके वेति, एवं हि आयादय इति न वक्तव्यं भवति । पृथक् तं निर्दिशति,  
तेन मन्यामहे—व्यापारभेदेनैकवाक्यतेति । ततश्चायमर्थो भवति—गुपादिभ्यो  
नित्यमायादयो भवन्त्यार्द्धधातुके वेति । एवमपि गुपादेर्यदार्द्धधातुकं प्राप्तं तत्र  
ततो विहिते विकरणविकल्पे नायादयः स्युः ततश्च स्त्रीभावविवक्षायां गुपेरप्रत्य-  
यान्तत्वाभावात् क्तिनि कृते यदायप्रत्ययो न भवति तदा गुप्तिरिति काममिष्टं  
सिद्ध्यति । यदा तु भवति तदाऽल्लोपयलोपयोगोपातिरित्यनिष्टं प्राप्नोति, गोपा-  
येति चेष्टं न सिद्ध्यति । भिन्नवाक्यतायामायाद्यन्ताद्यदार्द्धधातुकं प्राप्तं तत्र ततो  
विहिते आयादयो वा भवन्तीत्यर्थः स्यात् । तत्र चायाद्यान्ताद्यदार्द्धधातुकमिति  
वदता तेषामुत्पत्तिस्तावदङ्गीकृता । न चोत्पन्नानामुत्पत्तिविकल्पाः शक्यते  
कर्तुमिति लोकन्यायेन निवृत्तिविकल्पो भवति । ततश्चायप्रत्ययान्तात् स्त्रीभाव-  
विवक्षायामप्रत्ययादित्यकारे कृते निवृत्त्यभावपक्षे गोपायेति काममिष्टं सिद्ध्यति ।  
निवृत्तिपक्षे तु गोपेत्यनिष्टं प्राप्नोति, गुप्तिरिति चेष्टं न सिद्ध्यति । लिटि च  
निवृत्त्यभावपक्षे गोपात्तीञ्चकारेति काममिष्टं सिद्ध्यति, निवृत्तिपक्षे तु यदि लिटि  
परतो निवृत्तिस्तथापि प्रत्ययलक्षणेन कास्प्रत्ययादित्यामा भवितव्यम्, अथाप्यामि  
कृते निवृत्तिस्तथापि तस्यैव श्रवणं प्राप्नोतीति सर्वथा गोपाञ्चकारेत्यनिष्टं  
प्राप्नोतीति, जुगोपेति चेष्टं न सिद्ध्यति । तस्माद् द्रष्टुं एवायं परसप्तमीपक्ष इति  
मत्वाह—आर्द्धधातुके विषय इति । कोऽर्थः ? इत्याह—आर्द्धधातुकविवक्षायामिति ।

न्यासः

आयादय आर्द्धधातुके वा ॥ आर्द्धधातुकविषय इत्येतेनार्द्धधातुक इत्यस्य विषय-  
सप्तमीत्वं दर्शयति । आर्द्धधातुकविषयत्वं तु तद्विवक्षायां सत्यां बुद्धिस्थे तस्मिन्  
सम्भवति, नान्यथेत्याह—आर्द्धधातुकविवक्षायामिति । केन पुनरभिसन्धिना विषय-  
सप्तमीत्वमाश्रीयत इति ? एवं मन्यते—परसप्तम्यामुत्पत्तिर्वा विकल्प्यते ? निवृत्तिर्वा ?  
यद्युत्पत्तिस्तदा गुपेः स्त्रियां क्तिनि विहिते तत्र यदायप्रत्ययो नोत्पद्यते तदा कामं  
गुप्तिरिति सिद्ध्यति । यदा तु पद्यते, तदातो लोपे वलि लोपे च कृते गोपातिरित्यनि-  
ष्टमार्पयेत्, गोपायेतीष्टं न सिद्ध्यति । अथ निवृत्तिस्तदा गुपेरायप्रत्ययान्ताद् 'अ प्रत्ययात्'  
इत्यकारे कृते तत्र परतो यदा निवृत्तिर्न भवति तदा कामं गोपायेतीष्टं सिद्ध्यति ।



भवन्ति । गोप्ता, गोपायिता । अर्तिता, ऋतीयिता । कर्मिता, काम-  
यिता ।

नित्यप्रत्ययप्रसङ्गे<sup>१</sup> तदुत्पत्तिरार्द्धधातुकविषये विकल्प्यते, तत्र  
यथायथं प्रत्यया भवन्ति—गुप्तिः । गोपायां ॥

सनाद्यन्ता धातवः ॥ ३२ ॥

सन् आदिर्येषां ते सनादयः, सनादयोऽन्ते येषां ते सनाद्यन्ताः ।

पदसञ्जरी

आर्द्धधातुकमिहोत्पादयिष्यामीति बुद्धौ सत्यामित्यर्थः । विषयसप्तमीपक्षेऽपि  
भिन्नवाक्यतायामार्द्धधातुके विधित्सिते आयादयो भवन्तीत्युक्ते, कुतो विधित्सिते ?  
इत्यपेक्षायामायाद्यन्तस्यापि धातुत्वात्तत इति गम्यते, ततश्च निवृत्तिपक्ष  
एवाश्रित इति स एव दोषो यं पूर्वमवोचाम । तस्मादेकवाक्यतयोत्पत्तिविकल्प  
इत्याह—नित्यप्रत्ययप्रसङ्गे<sup>२</sup> तदुत्पत्तिरार्द्धधातुकविषये विकल्प्यत इति । किमेवं  
सति सिद्धं भवतीत्याह—तत्रेति ॥

सनाद्यन्ता धातवः ॥ सनादयोऽन्ते येषामिति । अन्तशब्दः समीपवचनः,  
वेयधिकरण्येऽपि गमकत्वाद्वहुव्रीहिः । अथ वा—वृत्तावर्थमात्रं दर्शितम्, सूत्रे  
त्ववयववाचिनोऽन्तशब्दस्य समानाधिकरणस्यैव बहुव्रीहिः । सनादयोऽन्तावयवा  
येषां समुदायानामित्यनेन तदगुणसंविज्ञानो बहुव्रीहिरिति दर्शयति । धातुसंज्ञा  
इति । धातुशब्दोऽत्र स्वरूपपदार्थः, न भूवादपदार्थकः; तावतीनां संज्ञानां विधाने  
प्रयोजनाभावात् । 'सुप्तिङन्तम्' इत्यत्रान्तग्रहणज्ञापित्वा संज्ञाविधौ प्रत्ययग्रहणे

न्यासः

यदा तु भवति तदा गोपेत्यनिष्टं प्राप्नोति । गुप्तिरिति सत्यामसत्यां वा निवृत्ताविष्टं न  
सिध्यति, विषयसप्तम्यां तत्पत्तौ विकल्पितायामुत्पत्त्यते । आर्द्धधातुकमिति आर्द्धधातुक-  
विवक्षायामादावेव विकल्पः । तत्रानुत्पत्तिपक्षे स्त्रियां क्तिनि विहिते गुप्तिरिति सिध्यति,  
उत्पत्तिपक्षे गोपायेति । न च गोपातिरित्यनिष्टमपि; आयप्रत्ययान्तात् किनोऽभावात् ।  
नापि गोपेत्यनिष्टमापद्यते, आर्थप्रत्ययस्यानुत्पत्तेः । नित्यप्रत्ययप्रसङ्गे इति । पूर्वकैस्त्रिभिः  
सूत्रैर्नित्यमायादिषु प्राप्तेष्वित्यर्थः । तदुत्पत्तिरित्यादि । तेषामायादीनामार्द्धधातुक-  
विषय उत्पत्तिर्विकल्प्यते, न तत्पन्नानां निवृत्तिः । यदि हि निवृत्तिर्विकल्प्येत तदार्द्धधातुके  
विषयभूते सत्यायप्रत्यये निवृत्ते प्रत्ययलक्षणेन 'अ प्रत्ययात्' इत्यकारप्रत्यये विहिते  
विषयसप्तम्यामपि गोपेत्यनिष्टं स्यादित्यभिप्रायः । यथायथमिति । यो यतः प्राप्नोति स  
पश्चादुत्पत्तिविकल्पादुत्तरकालं ततो भवतीत्यर्थः ॥

सनाद्यन्ता धातवः ॥ सनादयोऽन्ते येषामिति वाक्यविशेषेण बहुव्रीहिं दर्शयति ।  
गमकत्वेन हि व्यधिकरणानामपि बहुव्रीहिर्भवत्येव, यथा—कण्ठेकालः, उरसिलोमेति ।



सनाद्यन्ताः समुदाया धातुसंज्ञा भवन्ति । प्रत्ययग्रहणपरिभाषैव पदसंज्ञायामन्तवचनेन लिङ्गेन प्रतिषिद्धा सती पुनरिहान्तवचनेन प्रतिप्रसूयते । चिकीर्षति । पुत्रीयति । पुत्रकाम्यति ॥

पदमञ्जरी

प्रत्ययग्रहणपरिभाषा न प्रवर्तत इति, ततश्चासत्यन्तग्रहणे तदन्तविधिर्न स्यादित्यत्रान्तग्रहणं कृतम् । एवं स्थिते यद्यपूर्वं एवानेन तदन्तविधिः क्रियते, ततो देवदत्तश्चिकीर्षतीत्यत्र देवदत्तादेः समुदायस्य संज्ञा प्रसज्येतेति मत्वाह—प्रत्ययग्रहणपरिभाषैवेत्यादि । अपूर्वविधौ गौरवम्, प्रतिप्रसवे तु यत्नस्य लाघवं भवतीति भावः । 'भूवादयः' इत्यस्यानन्तरं सनाद्यान्ताश्चेत्युच्यमाने सनादीनामियत्तापरिच्छेदो न स्यात् । एवं तर्हि 'सङ्गन्ताश्च' इत्युच्यताम्, सङ्गिति प्रत्याहारः सनः सङ्गद्वारभ्या णिङो ङकारात् । एवमपि सन्देहस्स्यात्, चङादिष्वपि ङकारस्य भावात् । एवं तर्हि 'सनाद्यन्ताः' इत्यस्यानन्तरम् 'भूवादयश्च' इति वक्तव्यम् । स्यादेतत्—एवमुच्यमाने सनाद्यन्तशब्दवद् भूवादिशब्दोऽपि प्रकृतापेक्षः स्यात्ततश्चानुक्रान्तानां गुपादीनामेव स्यादिति ? एवमपि भूवादिग्रहणमनर्थकं गुपादयश्चेति वक्तव्यम् । नानर्थकम्; भुवो वादयो भूवादय इत्येवमर्थमेव स्याद् । भूवादिपाठ इदानीं किमर्थः स्याद् ? अन्तर्गणकार्यार्थः, अनुबन्धासङ्ग-

न्यासः

आदिशब्देन क्यजादीनां णिङ्पर्यन्तानां ग्रहणम् । समुदाया इति । प्रकृतिप्रत्यय-समुदायाः । एतेन तद्गुणसंविज्ञानवद्गुणीहिं दर्शयति; अन्यथा सनाद्युपलक्षितानां प्रकृतीनामेव धातुसंज्ञा विधीयते । धातुसंज्ञका इति । धातुः संज्ञा येषां ते धातुसंज्ञकाः । धातुशब्दश्चात्र स्वरूपपदार्थकः, न भूवादिपदार्थकः, अन्यथा भूवादयः सनाद्यन्तानां संज्ञाः स्युः, तच्चायुक्तम्, न हि तावतीनां संज्ञानां करणे किञ्चित् प्रयोजनमस्ति । आवर्त्तित्यश्च संज्ञा भवन्ति । न हि भूवादीनामेव सर्वेषामावृत्तिः क्वचिच्छास्त्रेऽस्तीति न तत्पदार्थको धातुशब्दः । इह हि संज्ञाविधौ सनादीनां प्रत्ययानां ग्रहणम् । 'सुप्तिङन्तं पदम्' इत्यत्र चान्तग्रहणेन ज्ञापितमेतत्—प्रत्ययग्रहणे यस्मात् स विहितस्तदादेस्तदन्तस्येति । एषा परिभाषा संज्ञाविधौ प्रत्ययग्रहणे प्रतिषिद्धा । तत्रासत्यन्तग्रहणे तदन्तविधिर्न स्यात्, इष्यते च, अतस्तदर्थमन्तग्रहणं कृतम्, तत्रानेनान्तग्रहणेनापूर्वं एव तदन्तविधिः क्रियत इति मन्यमानो यो देशयेत् तं प्रत्याह—यदि तर्हि सनाद्यन्तानामियं संज्ञा विधीयते तदा देवदत्तः प्राचिकीर्षदित्यत्र देवदत्तस्य सोपसर्गस्य च संज्ञा प्रसज्येतेति । अत आह—प्रत्ययग्रहणपरिभाषैवेत्यादि । न ह्यनेनान्तग्रहणेनापूर्वं एव तदन्तविधिः क्रियते, किं तर्हि ? पदसंज्ञाविधान्तग्रहणेन प्रतिषिद्धा सती प्रत्ययग्रहणपरिभाषयैव पुनरिह प्रतिप्रसूयते । कृतप्रवृत्ति-



स्यतासी लुटुटोः ॥ ३३ ॥

लृरूपमुत्सृष्टानुबन्धं, सामान्यमेकमेव, तस्मिन् लुटि च परतो

पदमञ्जरी ,

नार्थश्च । येषां तर्हि तदुभयं न संभवति भूरणिप्रभृतीनां तेषां पाठः किमर्थः ? अलमतिनिर्बन्धेन ॥

स्यतासी लुटुटोः ॥ इह यद्यपि 'लृ' इत्यनुकरणमुच्चारितमेकमेव, तथापि तस्य प्रतिपाद्यभूतमनुकायं भिद्यते—लृट्, लृङ् इति । यत्र च प्रतिपाद्यानां संख्यासाम्यं तत्र संख्यातानुदेशः, न तूच्चारितरूपसाम्ये; अन्यथा परस्मैपदानामित्येकं णलादयस्तु नवेद्वि वैषम्यान् न स्यात् । तथा डारोरसः प्रथमस्येत्यत्रापि न स्यात् । तदेवम् 'लृ' इत्यस्य द्वे प्रतिपाद्ये, लुटिति चापरमिति त्रीणि निमित्तानि, निमित्तिनौ तु द्वाविति वैषम्यात्संख्यातानुदेशो न प्राप्नोतीत्यत्राह—  
लृरूपमुत्सृष्टानुबन्धं सामान्यमेकमेवेति । नात्र प्रतिपाद्यं भिद्यते यत्तदुभयानुगत-  
मुत्सृष्टानुबन्धम् 'लृ' इति सामान्यरूपं तदनुक्रियते । एतच्च लृलुटोरिति द्विवचन-  
न्यासः

विधाता सती पुनः प्रवर्तत इत्यर्थः । ततश्च यतः सनादयो विहितास्तदादेरेव समुदायस्य संज्ञा भवति, न शब्दान्तरादेरिति भावः । अथ 'भूवादयो धातवः' इत्यस्यानन्तरम् 'सनाद्यन्ताश्च' इति कस्मान्नोक्तम्, एवं हि धातुग्रहणं द्विर्न कर्त्तव्यं भवति ? नैवं शक्यम्, एवं हि क्रियमाणे सनादीनामियत्तापरिच्छेदो न स्यात् । इह तु क्रियमाणे णिङ्पर्यन्तानां ग्रहणं विज्ञायते । तर्हि 'सनाद्यन्ता धातवः' इत्यस्यानन्तरं 'भूवादयश्च' इति कस्मान्नोक्तम् ? एतदपि न; एवं हि क्रियमाणे सनाद्यन्तस्यानुक्रान्तापेक्षित्वाद् भूवादीनामप्यनुक्रान्तापेक्षित्वं स्यात्, ततश्चानुक्रान्तानामेव गुपादीनां धातुसंज्ञा स्यात्, नान्येषां भूवादीनाम् । अथ भूवादीनामनुक्रान्तापेक्षा न भवति सनादीनामपि न स्यात्, ततश्च सनादयः कर्णपर्यन्ता गृह्येरन्निति सन्देहः स्यात् । तस्माद् यथान्यासमेव न्याय्यम् ॥

स्यतासी लुटुटोः ॥ इह द्वे लृरूपे—एकं लृटः सम्बन्धि, द्वितीयं लृङः । द्वयोरपि तयोर्ग्रहणम्; इष्टत्वात्, विशेषानुपादानाच्च । ततश्चैते द्वे तृतीयञ्च लुङिति त्रीणि निमित्तानि भवन्ति । निमित्तिनौ तु द्वौ स्यतासी इति वैषम्यम् । अतः संख्यातानुदेशो न स्यादिति यो देशयेत्, तं प्रत्याह—लृरूपमित्यादि । टकारङकारयोरनुबन्धयोः परित्यागेन तत्कृत्यस्य भेदस्याभावात् लृरूपं लृङ्लृटोः सामान्यमेकमेवेति निमित्तयोरपि द्विवचम् । तेन संख्यातानुदेशो न विरुध्यत इत्यभिप्रायः । अत एवाह—  
यथासंख्यमिति । करिष्यतीति । 'लृट् शेषे च' इति लृट्, 'ऋद्धनोः स्ये' इतीट् ।



धातोर्यथासंख्यं स्यतासी प्रत्ययौ भवतः । करिष्यति । अकरिष्यत् ।  
श्वः कर्ता ।

इदित्करणमनुनासिकलोपप्रतिबन्धार्थम् । मन्ता । संगन्ता ॥

पदमञ्जरी

निर्देशादवसीयते, तत्र यथानुकरणे न भेदस्तथानुकार्येऽपीत्यर्थः । करिष्यतीति ।  
'ऋद्धनोः स्ये' इतीट् । श्वः कर्तेति । 'श्वः' इत्यस्योपन्यासस्तृजन्तशङ्कानि-  
वृत्यर्थः । इदित्करणमिति । इत्संज्ञकस्येकारस्य करणमित्यर्थः । अनुनासिकलोप-  
प्रतिषेधार्थमिति । अन्यथा मन्तास् आ इति स्थिते टिलोपे कृते नकार उपधेत्या-  
त्मनेपदे ङिति परतः 'अनिदिताम्' इति नलोपः प्राप्नोति, तस्य 'अनिदिताम्'  
इतीदित्वनिबन्धनः प्रतिषेधो यथा स्यादित्यर्थः । मन्ता, सङ्गन्तेति । कोऽर्थः ?  
मन्तेत्येतत्पदं सङ्गन्तं भविष्यतीत्यर्थः, न तु सङ्गन्तेत्येतदुदाहरणम्; अनोपधत्वात् ।  
अनुस्वारपरसवर्णयोः कृतयोरपि तयोरसिद्धत्वादनोपध एव ।

अन्ये त्वाहुः—यद्यसिद्धत्वात्सङ्गन्तेत्येतदनुदाहरणम्, मन्तेत्येतदपि उदाहरणं न  
भवति, अत्रापि टिलोपस्याभीयस्यासिद्धत्वाद् मन्तास् आ इति स्थिते नकार  
उपधा न भवतीति ।

यदि मतम्—आ भाञ्छास्त्रीयमसिद्धत्वमनित्यम्, 'इनसोरल्लोपः' इति तपर-  
करणात् ? तद्व्यास्तामासन्नित्यादौ मा भूदित्येवमर्थम्, तत्राटोऽसिद्धत्वादेव लोपो न  
न्यासः

अकरिष्यदिति । लृङ्, लृङागमः, 'इतश्च' इतीकारलोपः । कर्तेति । 'अनद्यतने लुट्',  
'लुटः प्रथमस्य' इत्यादिना तिपो ङादेशः, टिलोपः । इदित्करणमित्यादि । इच्चासावित्  
इत्संज्ञकश्चेतीदित्, तस्य करणमिदित्करणम् । इकारस्येत्संज्ञकस्य करणमित्यर्थः ।  
अथवा—इदिद् यस्य तासेः स इदिद् तासिः, तस्य करणमिदित्करणमित्संज्ञकेकारस्य  
तासेः करणमित्यर्थः । अनुनासिकलोपप्रतिबन्धार्थमिति । असति तु तस्मिन् 'अनि-  
दिताम्' इत्यनुनासिकलोपः स्यात् । अतस्तस्य प्रतिबन्धः प्रवृत्तिविधातो यथा स्यादि-  
त्येवमर्थमिदित्करणम् । मन्तेति । 'मन ज्ञाने', 'मनु अवबोधने' इति वा । अनुदा-  
त्तङितः' इत्यात्मनेपदम् । संगन्तेति । अत्रापि संपूर्वाद् गमेः 'समो गमि' इत्यादिना  
अत्रोभयत्रापि टिलोपे कृते ङित्वादात्मनेपदमाश्रित्यानुनासिकलोपः प्राप्नोति, स  
इदित्करणेन प्रतिषिध्यते । यदि तर्हि तासेरिदित्करणमनुनासिकलोपप्रतिबन्धार्थम्,  
एवं सति 'इदितो नुम् धातोः' इत्यत्र यद्वक्ष्यति—'तासिसिचोरिदित्कार्यं नास्तीत्यु-  
च्चारणार्थो निरनुनासिक इकारः पठ्यते' इति तद्विरुध्यते ? नास्ति विरोधः, भिन्नकर्तृ-  
त्वात् । इदं हि जयादित्यवचनम्, तत् पुनर्वाचनस्य । वामनवृत्तौ तु तासिसिचो-  
रिकार उच्चारणार्थो नानुबन्धः पठ्यते, तेन विरोधो नाशङ्कनीयः । केन पुनरभि-



पदमञ्जरी

भविष्यति, किं तन्निवृत्त्यर्थेन तपरत्वेन ! तज्ज्ञापयति—असिद्धत्वमनित्यमिति । तेन देभतुर्देभुरित्यत्र 'अश्रित्यग्रन्थिदम्भस्वञ्जोनाम्' इति लिटः कित्त्वान्नलोपे तस्यासिद्धत्वाभावादेत्वाभ्यासलोपो भवतः, तदत्र टिलोपस्यासिद्धत्वान्मन्त आ इति स्थिते उपधैव नकार इत्युदाहरणमिति । यद्येवम्, पूर्वत्रासिद्धीयमसिद्धत्वमप्यनित्यम् 'न मु ने' इत्यत्र नेति योगविभागात्, तथा चैकादेशस्वरोऽन्तरङ्गः सिद्धो भवति, सिज्लोप एकादेशे सिद्धो भवति, निष्ठादेशः षत्वादिषु सिद्धो भवति, द्विर्वचनविषये च पूर्वत्रासिद्धीयं न भवति, ततश्चानुस्वारपरसवर्णयोः सिद्धत्वात् सङ्गन्तेत्येतदप्युदाहरणमेवेति ।

अन्ये तु संहन्तेति पठन्ति, हन्तेः 'भावकर्मणोः' इत्यात्मनेपदम्, तत्र सम्पूर्वस्य पाठे प्रयोजनं मृग्यम् । एवं तावज्जयादित्येनासिद्धत्वमनित्यमाश्रित्य 'तासेरिदित्करणमनुनासिकलोपप्रतिषेधार्थम्' इत्युक्तम् । वामनस्तु टिलोपस्य सिद्धत्वादेव नलोपो न भविष्यतीति मन्यमानः 'इदितो' इत्यत्र वक्ष्यति—'तासि सिचोरिदित्कार्यं नास्तीत्युच्चारणार्थो निरनुनासिक इकारः पठ्यते' इति । यदि तु तासेरिकारोऽनुबन्धः स्यात्ततो नुम्विधौ धातोस्तासेर्म भूदित्येवमर्थं स्यात्, ततश्च

न्यासः

सन्धिना जयादित्यस्तासेरिकारस्यानुनासिकलोपप्रतिबन्धार्थतां कृतवान् ? वामनस्तु-  
च्चारणार्थताम् ? येनामिसन्धिना स तावच्छ्रूयताम्—आभाच्छास्त्रीयमसिद्धत्वमनित्यम्,  
अनित्यत्वन्तु तस्य तत्रैव प्रतिपादयिष्यते जयादित्येन । आभाच्छास्त्रीयस्य टिलोपस्या-  
सिद्धत्वमिह नास्ति । अनित्यत्वादित्यभिप्रेत्य तासेरिकारस्यानुनासिकलोपे प्रतिबन्धार्थ-  
तोक्ता । वामनेन त्वसिद्धत्वमिहास्त्येवेति मन्यमानेनोच्चारणार्थतोक्ता । न हि टिलोप-  
स्यासिद्धत्वे सत्यनुनासिकलोपः प्राप्नोति । तदयुक्ता तत्प्रतिबन्धार्थतेकारस्य । यथैव  
हि गोनर्हीय आचार्यः—सन्निपातलक्षणपरिभाषाया उपस्थानमाश्रित्यातिजरं ब्राह्मण-  
कुलं तिष्ठति, अतिजरैर्ब्राह्मणकुलैरिति भवितव्यमित्याह; अन्ये त्वनित्यत्वादस्याः  
परिभाषाया अनुपस्थानमाश्रित्यातिजरसं ब्राह्मणकुलमतिजरसैरिति भवितव्यमित्याहुः,  
तथेदमपि प्रयोजनद्वयमाभीच्छास्त्रीयस्यास्तित्वञ्चाश्रित्य वृत्तिकाराबुक्तवन्ताविति  
वेदितव्यम् ।

अन्ये चाचक्षते—प्राग् भादसिद्धाधिकार इतीमं पक्षमाश्रित्येकारस्यानुनासिकलोप-  
प्रतिबन्धार्थतोक्ता । सह तेनासिद्धाधिकार इत्याश्रित्योच्चारणार्थतेति । एतच्चाशक्यं  
विज्ञातुम्; प्राग् भादसिद्धाधिकार इत्यस्य पक्षस्य जयादित्यवामनाभ्यामनाश्रितत्वात् ।  
अनाश्रितत्वं तु तत्रैव वृत्तावभिव्यक्तमिति तत एवावगन्तव्यम् । एते च स्वादयो  
येननाप्राप्तित्यायेनान्तरङ्गत्वाच्च सर्वेषां यगादीनामपवादाः; अन्तरङ्गत्वं तु तेषां  
लावस्थायामेव विधानात् ॥



## सिब्वहुलं लेटि ॥ ३४ ॥

धातोः सिप् प्रत्ययो भवति बहुलं लेटि परतः । जोषिषत् ।  
तारिषत् । मन्दिषत् ।

पदमञ्जरी

धातूपदेशावस्थायामेव नुम् भवतीत्ययमर्थो न साधितः स्यादिति तस्या-  
भिप्रायः । जयादित्यस्तु 'नुम्बिधातुपदेशिवद्वचनं प्रत्ययसिद्धयर्थम्' इति वचनमेव  
शरणमशिष्यत् ।

इह विकरणाः केचन लकारोपादानेन विधीयन्ते, यथा—स्यादयः, ते किं  
लावस्थायामेव भवन्ति ? उताहो आदेशेषु कृतेषु ? यदि लावस्थायामेव, तंतस्तास्य-  
नुदात्तेदित्यत्र यद्वक्ष्यते—तासेः परस्य लसार्वधातुकस्यानुदात्तवचनं ज्ञापकम्, सति-  
शिष्टोऽपि विकरणस्वरो लसार्वधातुकस्वरं न बाधत इत्यस्यार्थस्येति, तन्नोपपद्यते;  
लावस्थायामेव तासौ कृते तस्य च प्रत्ययाद्युदात्तत्वे पश्चात्लादेशेषु क्रियमाणेषु  
तेषामेव स्वरः सतिशिष्टो भवति, ततश्चानुदात्तवचनमप्राप्तविधिरेव स्यात् । तत्र  
को दोषः ? चिनुतः, चिन्वन्ति; क्रीणीतः, क्रीणन्ति, सतिशिष्टो विकरणस्वर एव  
प्राप्नोति, द्वितीये तु पक्षे पूर्वं तिबादयः पश्चात्तासिरिति तस्यैव स्वरः सतिशिष्टः,  
ततश्च निधातस्वरेणैव सार्वधातुकानुदात्तत्वे सिद्धे तासिग्रहणं क्रियमाणमुक्ता-  
र्थस्य ज्ञापकं सम्पद्यते । अस्तु तर्हि तथा । यद्येवम्, धातुमात्रात्सार्वधातुकमात्रे  
भावकर्मणोर्यक्, कर्त्तरि तु शब्दिवधीयत इति यक्षप्रावृत्सर्गौ तेष्वेवार्थेषु धातु-  
मात्रात्सार्वधातुकविशेषे स्यादय इति तेऽपवादाः ? तथा दिवादेर्धातुविशेषा-  
त्कर्त्तरि श्यनादयः शपेऽपवादाः, तत्र देविष्यति तनिष्यतीत्यादावुभयप्रसङ्गेऽपवा-  
दविप्रतिषेधात् श्यनादयः स्युः ? पक्षान्तरे त्वन्तरङ्गाः स्यादय एव सिद्धयन्ति ?  
नैष दोषः; 'दिवादिभ्यः श्यन्' इत्यादिषु स्यादयोऽनुवर्तिष्यन्ते—दिवादिभ्यः श्यन्  
भवति, लृलुटोस्तु स्यतासी भवतो दिवादिभ्य इति । एवं सर्वत्र । एतेनैतदपि  
निरस्तं यत्खल्विदमाशङ्क्यते—परेण लावस्थायां विधीयमानाः स्यादयः किमिति  
सार्वधातुकोत्पत्तिं प्रतीक्षन्त इति, कथम् ? उत्तरत्रानुवृत्तेरेव, सार्वधातुके  
यगभवति, भावकर्मणोर्लृलुटोस्तु स्यतासी भवतः सार्वधातुके । एवं सिजादिष्वपि  
द्रष्टव्यम् । तदेवमादेशेषु कृतेषु स्यादय इति स्थितम् ॥

सिब्वहुलं लेटि ॥ जोषिषन्मन्दिषदिति । 'जुषी प्रीतिसेवनयोः' 'मदि स्तुति-  
मोदस्वप्नगतिषु', अनुदात्तो, व्यत्ययेन परस्मैपदम्, सिच इट्, 'लेटोऽडाटौ' इति  
तिपोऽट्, 'इतश्च लोपः परस्मैपदेषु' इतीकारलोपः, तत्र च वेति वर्तते । तारिषदिति ।

न्यासः

सिब्वहुलं लेटि ॥ जोषिषदिति । 'जुषी प्रीतिसेवनयोः,' लिङ्गर्थे लेट् । सिप  
इकार उच्चारणार्थः, पकारः स्वरार्थः, 'लेटोऽडाटौ' इत्यट् । 'इतश्च लोपः परस्मै-



न च भवति—पदाति' विद्युत् । उर्दधि च्यावयाति ॥

कास्प्रत्ययादाममन्त्रे लिटि ॥ ३५ ॥

'कास् शब्दकुत्सायाम्' ततः प्रत्ययान्तेभ्यश्च धातुभ्य आम्  
पदमञ्जरी

'तृ प्लवनतरणयोः' 'सिब्वहुल् छन्दसि णिद्वक्तव्यः' इति वचनाद्वृद्धिः, अमीषां भविता भाविषदिति यथा । छान्दसो वा दीर्घः । पतातीति । 'शल हुल पल्लु गतौ', 'लेटोऽडाटौ' इत्याट् शपासहैकादेशः । च्यावयातीति । 'च्युङ् प्रुङ् प्लुङ् गतौ' ण्यन्तः । इहावयासिषीष्ठा इति यातेरवपूर्वाल्लिङि बहुलवचनात्सिप्, थासः सीयुट्, इट् । 'एकाच उपदेशेऽनुदात्तात्' इति तु प्रतिषेधो न भवति; सिपा व्यवधानात् ॥

कास्प्रत्ययादाममन्त्रे लिटि ॥ आम् प्रत्ययो भवतीति । हलन्तपक्षे एतदुक्तम्,  
न्यासः

पदेषु' इतीकारलोपः, 'आर्धधातुकस्येड् वलादेः' इतीट्, लघूपधगुणः, 'आदेश-प्रत्यययोः' इति षत्वम् । तारिषदिति । 'तृ प्लवनतरणयोः' 'सार्वधातुकार्धधातुकयोः' इति गुणः, 'व्यत्ययो बहुलम्' इति वर्णव्यत्ययेन धात्वकारस्याकारः । शेषं पूर्व-वत् । मन्दिषदिति । 'मदि स्तुतिमोदनस्वप्नगतिषु', 'इदितो नुम् धातोः' इति नुम् । पदातीति । 'पद गतौ', दिवादिर्नुदात्ते, व्यत्ययेन परस्मैपदम्, शप् प्रत्ययश्च, अटा सह सवर्णदीर्घत्वम् । तिप इकारलोपोऽत्र न भवति; तद्विधौ 'वैतोऽन्यत्र' इत्यतो वेत्यनुवृत्तेः । च्यावयातीति । 'च्युङ् ल्युङ् ज्युङ् झ्युङ् प्रुङ् प्लुङ् गतौ' । हेतुमणिच् । सिपः पित्करणं बोभूयिषातामित्यत्रोदात्तनिवृत्तिस्वरेणोदात्तत्वे प्राप्तेऽनुदात्तार्थम् । यङन्ताद् बोभूयशब्दाल्लेट आत्मनेपदम्, त, टेरेत्वम् । 'एत ऐ' 'लेटोऽडाटौ' इत्याट् 'तास्यनुदात्तेऽङिददुपदेशाज्ज्ञसार्वधातुकमनुदात्तमहन्विङोः' इति सार्वधातुक-स्यानुदात्तत्वं पित्करणसामर्थ्यादन्तरङ्गोऽपि सिप्स्वरं प्रतीक्षते । तेन कृते तस्मिन् सिप इडागमः । स चागमानुदात्तत्वेनानुदात्तः । 'अतो लोपः' इति यङोऽकारस्यो-दात्तस्य लोपः । उदात्तत्वन्तु तस्य धातुस्वरेण च । 'अनुदात्तस्य च यत्रोदात्त-लोपः' इत्युदात्तत्वे प्राप्ते पित्कणादनुदात्तत्वमिदो भवति ॥

कास्प्रत्ययादाममन्त्रे लिटि ॥ प्रत्ययग्रहणेनेह सन्नादीनां प्रत्ययानां ग्रहणम् । तत्र 'प्रत्ययग्रहणे यस्मात्' इति परिभाषया 'येन विधिस्तदन्तस्य' इति वा तदन्तविधि-र्विज्ञायते । धात्वधिकाराच्च प्रत्ययग्रहणेनेह धातवो विशिष्यन्त इत्याह—प्रत्यान्तेभ्यो धातुभ्य इति । आम् प्रत्ययो भवतीति हलन्तपक्षमाश्रित्योक्तम् । अदन्तपक्षे त्वाः प्रत्ययो भवतीत्येवं वक्तव्यम्, तच्च नोक्तम् ; वक्ष्यमाणादामोऽमित्त्वमदन्तत्वा-दित्यत एवावगम्यमानत्वात् । 'अमन्त्रे' इति विषयसप्तमीयम्, न परसप्तमी, 'तेन

१. पतातीति मुद्रितपुस्तके पाठः । तत्र 'पल्लु गतौ' इत्यस्माल्लेट् ।



प्रत्ययो भवति लिटि परतोऽमन्त्रविषये । कासाञ्चक्रे । प्रत्ययान्तेभ्यः—  
लोलुयाञ्चक्रे ।

अमन्त्र इति किम् ? कृष्णो नोनाव ॥

पदमञ्जरी

अदन्तपक्षे त्वामः प्रत्ययो भवतीति वक्तव्यम् । अमन्त्रविषय इति । मन्त्रविषयश्चेत्प्रयोगेन भवतीत्यर्थः । ऋग्यजुःसामलक्षणो मन्त्रम्, तत्रैवाभियुक्तैर्मन्त्रशब्दस्य प्रयोगात् । अथर्वणा अपि मन्त्रा ऋग्यजुष एवान्तर्भवन्ति । तान्त्रिकेषु मन्त्रशब्दप्रयोगो मन्त्रवदुपचारात् । छन्दसीति नोक्तम्, ब्राह्मणेऽपि यथा स्यात्—अथ ह शुनःशेष ईक्षांचक्रे ते ह तदन्तर्वेद्यासाञ्चक्रे अविज्ञातानि च द्रश्याञ्चकार । कासाञ्चक्रे इति । आमन्तस्य पदत्वम् 'आमः' इत्यत्रोपपादितम् । नोनावेति । नौतेर्यङ्लुगन्तात्प्रत्ययलक्षणेन प्राप्त आम् न भवति । कारयनेकाच इति वक्तव्यमिति । यथान्यासे हि कशब्दादशब्दाद्वागादिभ्यश्चाचारकिबन्तेभ्य एकाञ्भ्योऽपि प्रत्ययान्तत्वादासप्रसङ्गः, चुलुम्पादिभ्यश्चाप्रत्ययान्तत्वादप्रसङ्गः; अतोऽप्याप्त्यतिव्याप्तिपरिहाराय प्रत्ययग्रहणमपनीयानेकाज्ग्रहणं कर्तव्यमित्यर्थः । तत्र कशब्दस्य णलि 'अचो ङिति' इति वृद्धौ 'आत औ णलः' चकौ, अन्यत्र 'अतो लोपः' चकतुः, चकुः; अशब्दस्य णलि रूपम्—औ इति, अन्यत्र 'अत आदेः' इति दीर्घत्वे 'आतो लोप इटि च' अतुः, उः । चकासञ्चकारेति । 'चकास् दीप्तौ' । दरिद्राञ्चकारेति । 'आत औ णलः' इत्यत्र ओकारे विधातव्ये औकारविधानं दरिद्रातेरार्द्धधातुकलोप इत्याकारलोपेऽप्यौकारस्य श्रवणार्थम्, तेन ददरिद्रावित्यपि भवतीत्याहुः । चुलुम्पाञ्चकारेति । चुलुम्पतिर्वार्त्तिककारवचनात्साधुः ।

न्यासः

मन्त्रप्रतिषेधाद् भाषायां ब्राह्मणे च विषयेऽयं विधिर्विशायते । ब्राह्मणो नाम मन्त्राणामेव व्याख्यानग्रन्थः । ननु च नञिव्युक्तन्यायेन ब्राह्मण एव भवितव्यम्, न भाषायाम् ? नैतत्; यदि भाषायामपि न स्याद् ब्राह्मण इत्येवं ब्रूयात् । कासाञ्चक्रे इति । 'आमः' इति लेर्लुक् । लिटः कृत्वाल्छते तस्मिन् 'कृत्तद्धितसमासाश्च' इति प्रत्ययलक्षणेन प्रातिपदिकसंज्ञा, सुः, स्वरादिपाठात् 'तद्धितश्चासर्वविभक्तिः' इत्यत्र चकारस्यानुक्तसमुच्चयार्थत्वाद्वाऽव्ययसंज्ञायां सोर्लुक् । अथ 'हल्ङ्यभ्यः' इत्यनेनात्र सोर्लोपो भविष्यति, किमत्राव्ययसंज्ञया । लोलुयाञ्चक्रे इति । लोल्यशब्दाद् यङन्तादाम् ।

नोनावेति । 'णु स्तुतौ', 'णो नः' इति नत्वम्, यङ्, नोनूयत इति स्थिते 'यङोऽचि च' इति यङो लुक्, लिट्, तिप्, 'परस्मैपदानाम्' इति णल्, वृद्धिः । अत्र प्रत्ययलक्षणेन प्रत्ययान्तादाम् स्यात्, अमन्त्र इति वचनात् भवति ।



\* कास्यनेकाच इति वक्तव्यं चुलुम्पाद्यर्थम् \* । चकासाञ्चकार ।  
चुलुम्पाञ्चकार । दरिद्राञ्चकार ॥

आमोऽमित्वमदन्तत्वादगुणत्वं विदेस्तथा ।

आश्चकासोर्विधानाच्च पररूपं कतन्तवत् ॥

पदमञ्जरी

आमो मकारस्य 'हलन्त्यम्' इतीत्संज्ञा कस्मान्न भवतीत्याह—आमो मित्त्व-  
मिति । कारयाञ्चकारेत्यादौ प्रयोगे य आम्शब्दस्तस्यामित्वं मकार इत्संज्ञको यस्य  
नास्ति सोऽमित् तस्य भावः अमित्वम् । कुत इत्याह ? अदन्तत्वादिति । अद् अन्ते  
समीपे यस्य सोऽदन्तः, सूत्रे विधानवेलायां समीपेऽकारवत्त्वादित्यर्थः । तेनैतन्न  
चोदनीयम्—आम् चेतकथमदन्तः, अथादन्तः कथमामिति । सूत्रे विधीयमान-  
स्येव वा प्रत्ययस्योपलक्षणमाम इति । अगुणत्वं विदेस्तथेति । विदाञ्चकारेत्यत्र  
विदेरामि गुणाभावोऽपि तथा, अदन्तत्वादेवेत्यर्थः । अदन्तत्वादित्येतत्प्रसङ्गेन  
चेदमिहोक्तम्, 'उषविदजागृभ्योऽन्यतरस्याम्' इत्यत्र तु वक्तव्यम् । तत्र हि विदेर-  
कारान्तत्वमाम्प्रत्ययसन्नियोगेन निपात्यते, तत्रातो लोपस्य स्थानिवत्त्वाद् गुणो न  
भवति । न पुनः 'विद ज्ञाने' इत्यकारो विवक्षित इत्युच्यते; वेत्तीत्यादौ श्रवण-  
प्रसङ्गात् । अभ्युपेत्यापि मकारान्तत्वमित्संज्ञाभावमाह—आस्कासोराभिवधानाच्चेति ।

न्यासः

कास्यनेकाच इत्यादि । प्रत्ययग्रहणमपनीयानेकाज्यग्रहणं कर्त्तव्यमित्यर्थः । किमर्थ-  
मित्याह—चुलुम्पाद्यर्थमिति । यथान्यासं हि क इत्यस्मात् प्रजापतिवाचिनो विष्णुवा-  
चिनोऽशब्दादाचारविविधं तदन्तादप्याम् प्रसज्येत, चकासुप्रभृतेभ्योऽप्रत्ययान्तेभ्यश्च न  
स्यात्, तस्मादिदं न्यासान्तरं द्रष्टव्यम् । अन्ये तु प्रत्ययग्रहणस्यानेकाज्युपलक्षणान्न  
कर्त्तव्यमेतदिति मन्यन्ते, एतच्चायुक्तम्; न हि प्रत्ययग्रहणमनेकाज्युपलक्षणार्थमुपपद्यते,  
एकाचामपि प्रत्ययान्तानां धातूनां विद्यमानत्वात् । यथा त्वेत्न्यासान्तरं प्रत्या-  
ख्येयं भवेत् तथोत्तरत्र दर्शयिष्यामः । चकासाञ्चकार, दरिद्राञ्चकारेति । 'चकासु दीतौ'  
'दरिद्रा दुर्गतौ' । चुलुम्पाञ्चकारेति । चुलुम्पतेर्धातुष्वपरिपठितस्यापि कास्यनेकाज्यग्रहणं  
चुलुम्पाद्यर्थमिति कात्यायनवचनप्रामाण्यात् धातुत्वं वेदितव्यम् ।

अथामो मकारस्य 'हलन्त्यम्' इतीत्संज्ञा कस्मान्न भवतीत्याह—आमोऽमित्व-  
मित्यादि । मकार इद् यस्य सोऽयं मित्, न मिदमित्, तस्य भावोऽमित्वम् । कथम-  
मित्वमित्याह—अदन्तत्वादित्यादि । मकारान्तत्वे हि सति मकारस्येत्संज्ञा स्यात् । न  
चास्य मकारान्तत्वम्, किं तर्हि ? अदन्तत्वम् । तेनाकार एव 'उपदेशेऽजनुनासिक

१. 'आस्कासोराभिवधानाच्च' इति सुद्धितकाशिकायां पाठः । आसः कासेर्विधाना-  
च्चेति च क्वचित् पाठः ।



इजादेश्च गुरुमतोऽनृच्छः ॥ ३६ ॥

इजादिर्यो धातुगुरुमान् ऋच्छतिवर्जितस्तस्माच्च लिटि परत

पदमञ्जरी

आमोऽमित्वमित्यनुषङ्गः, सति हि मित्त्वे आस्कासोराम् भवन्नप्यचामन्त्यात्परः स्यात्, तथा च सवर्णदीर्घत्वे सत्यकिञ्चित्करः स्यात् । अतः 'दयायासश्च' कास्प्रत्ययादिति आस्कासोराम्बिधानादप्यामोऽमित्वमवसीयते इत्यर्थः । आस्-चकासोर्विधानाच्च इत्यन्ये पठन्ति, तदयुक्तम्; न हि सूत्रे चकास आम्बिधानमस्ति । यदपि कास्यनेकाज्ग्रहणं तदपि चुलुम्पादौ सावकाशम् । नन्वदन्तत्वपक्षे ग्रामामन्त्र इति निर्देश्यं स्यात्तत्राह—पररूपं कतन्तवदिति । यथा 'सर्वत्र लोहितादिकतन्तेभ्यः' इत्यत्र पररूपम्, एवमत्रापि निपातनात्पररूपमित्युक्तं भवति ॥

इजादेश्च गुरुमतोऽनृच्छः ॥ ऋच्छतिवर्जित इति । ऋच्छतिना त्यक्तः

न्यासः

इत्' इतीत्संज्ञामनुभवन् मकारेस्येत्संज्ञां प्रतिवध्नाति । यथा चामोऽमित्वमदन्तत्वाद-गुणत्वं विदेस्तथा । गुणामात्रोऽपि हि विदेर्विदाञ्चकारेत्यत्राकारान्तत्वादेव भवति । अथाकारान्तत्वे सत्यतो लोपे तस्याः 'अचः परस्मिन् पूर्वविधौ' इति स्थानिवद्भावादिकार उपधा न भवति, तेन लघूपधगुणो न भवति । अदन्तत्वं तु विदेः 'उपविद-जागृभ्योऽन्यतरस्याम्' इत्यनेनाम्प्रत्ययसन्निधौनाकारान्तत्वनिपातनात् । अभ्यु-पेत्यामो मकारान्तत्वमित्त्वं प्रतिपादयितुमाह—आश्चकासोर्विधानाच्चेति । आमोऽ-मित्वमिति प्रकृतेन सम्बन्धः, 'दयायासश्च' इत्यास आमो विधानात् । कास्यनेकाज्ग्रहणं चुलुम्पाद्यर्थमित्युपसंख्यानान्चकासेः । आदिग्रहणेन हि चकासेरपि ग्रहणम् । मकार-स्येत्संज्ञयैतत् प्रयोजनम्—अचोऽन्त्यात् परो यथा स्यादिति । यदि चामोऽमित्वं स्यात् तदाऽऽश्चकासोरामो विधानमनर्थकं स्यात् । न हि तयोरचोऽन्त्यात् पर आमि भवत्यभवति वा कश्चिद् विशेषः । उभयथा हि 'अकः सवर्णे' इति दीर्घत्वे तदेव रूपं स्यात्, तदेतदाश्चकासोरामो विधानं कथमर्थवद्भवति ? यद्यमित्वमामो भवति नान्यथा । न ह्यन्यत् किञ्चित्प्रयोजनमस्तीति प्रयोजनाभावादित्संज्ञा न भविष्यति । आश्चकासोर्विधानसामर्थ्यात् सवर्णदीर्घत्वमिह न भविष्यति । 'मिदचोऽन्त्यात् परः' इति परिभाषा वा नोपस्थास्यत इत्येतच्च नाशङ्कनीयं लक्ष्यविरोधमनिच्छता । एवं ह्यनिष्टं रूपं स्यात् । न चानिष्टार्था शास्त्रे प्रकृत्युक्ता । यदि तर्ह्यामोऽदन्तत्वमेवं सत्याममन्त्र इति निर्देशो नोपपद्यते, सवर्णदीर्घत्वे 'आमामन्त्रे' इति भूवितव्य-मित्याह—पररूपं कतन्तवदिति । यथा 'सर्वत्र लोहितादिकतन्तेभ्यः' इत्यत्र पररूपं तथेहाप्रीति न भवति निर्देशानुपपत्तिः ॥

इजादेश्च गुरुमतोऽनृच्छः ॥ यजादेरिति । इच् आदिर्यस्येति बहुव्रीहिः । 'इच्'



आम्प्रत्ययो भवति । 'ईह चेष्टायाम्', 'ऊह वितर्के' । ईहाञ्चक्रे, ऊहाञ्चक्रे ।

इजादेरिति किम् ? ततश्च, ररक्ष । गुरुमत इति किम् ? इयज,

पदमञ्जरी

तद्रूपरहित इत्यर्थः । ऋच्छतेरन्य इति यावत् । इयज, उवपेति । यजिवप्योरुत्तमे णलि 'णलुत्तमो वा' इति णित्त्वाभावपक्षे वृद्धयभावाद् गुरुपोत्तमत्वाभावः । अथ थलि प्रत्युदाहरणम्—इयजिथ, इयष्ठ; उवपिथ, उवप्येति । नन्वत्र सन्निपात परिभाषयैव न भविष्यति, लिट्सन्निपातजं हि अभ्यासस्य संप्रसारणं तद्विघात-कस्यामो-निमित्तं न भवति, आमि हि सति लेलुका भवितव्यमिति लिट्सन्निपात-मसौ विहन्यात् ? इदं तर्हि प्रत्युदाहरणम्—इयेषेति, न ह्यत्र लिट्सन्निपातजमिजा-दित्वम् । अथ क्रियमाणेऽपि गुरुमद्ग्रहणे कस्मादेवात्र न भवति, यावता गुणे कृते गुरुमानेष भवति ? एवमीषतुरित्यादावपि सवर्णदीर्घत्वे कृते गुरुमानेव भवति ? सत्यम्; सति गुरुमद्ग्रहणे सन्निपातपरिभाषयैवात्राप्याम् न भवति, लिङानन्तर्यहेतु-कत्वाद् गुरुमत्तायाः । अथ वा 'गुरुमतः' इति नित्ययोगे मतुप्, नित्यं यस्य गुरुणा-मिसम्बन्धः । यद्येवम्, 'उच्छी विवासे' व्युच्छाञ्चकार, 'उच्छ उच्छे' उच्छाञ्चकार आगमनिमित्ता चास्य गुरुमत्ता, तस्मादाम् न प्राप्नोति ? ज्ञापकात्सिद्धम्, यदयमनुच्छ इत्याह, तज्ज्ञापयति—भवत्येवञ्चातीयके आमिति । स तर्हि ज्ञाप-कार्थमृच्छतिप्रतिषेधो वक्तव्यो भवति । ननु चाग्निवृत्यर्थ एवासौ कर्तव्यः, नार्थ आग्निवृत्यर्थेन ? ज्ञापकात्सिद्धम्, यदयम् 'ऋच्छत्यृताम्' इति लिटि परतो गुणं शास्ति, तज्ज्ञापयति—नास्मादाम् भवतीति । न च तत्रर्छतीत्यर्त्तोऽस्तिपानिर्देशः; 'ऋच्छति ऋ ऋताम्' इत्यर्त्तरपि स्वरूपेणैव प्रश्लेषात् । प्रश्लेषे बहुवचनमत्र प्रमाणम् । अतश्च लिटि गुणविधाने प्रयोजनं तत्रैव वक्ष्यामः । तस्मादृच्छतेर्गुण-विधानं ज्ञापकमेव । तस्मादाम्न भवतीति स एषोऽनुच्छ इति प्रतिषेधो ज्ञापकार्थ एव कर्तव्यः स्यात् । एवं तर्हि लिटीति विहितविशेषणम्—इजादेर्गुरुमतो यो लिङ्विहितस्तत्रेति । तेन लिङनिमित्ता यस्य गुरुमत्ता तस्माच्च न भविष्यति, आगमनिमित्ता यस्य गुरुमत्ता तस्माच्च भविष्यति । 'अनुच्छ' इति प्रतिषेधस्तु क्रियताम्, मा वा कारि । क्वचित्तु गुरुमत इति किम्, इयेष उवोषेति पठ्यते, तत्र

न्यासः

इति प्रत्याहारग्रहणम् । गुरुस्यास्तीति गुरुमान् । ऋच्छतिवर्जितः ऋच्छिना त्यक्तः । तद्रूपरहित इत्यर्थः । ईहाञ्चक्रे इति । 'ईह चेष्टायाम्' । ऊहाञ्चक्रे इति । 'ऊह वितर्के' ।

ततश्च, ररक्षेति । 'तच्छ त्वच्छ तनूकरणे', 'रक्ष पालने' । इयज । उवपेति । यजिवप्योरुत्तमे णलि 'णलुत्तमो वा' इति णित्त्वाभावपक्षे वृद्धयभावाद् गुरुम-त्ताभावः । केचित् इयेष, उवोषेति प्रत्युदाहरन्ति । 'इषु इच्छायाम्' 'उष दाहे',

काशि० २ : २७



उवप । अनृच्छ इति किम् ? आनच्छ, आनच्छंतुः, आनच्छुः ।

\* ऊर्णोतिश्च प्रतिषेधो वक्तव्यः \* । प्रोर्णुनाव । अथ वा—

पदमञ्जरी

उवोषेत्युदाहरणमयुक्तम्, 'उषविदजागृभ्यः' इति विकल्पविधानमनवकाशं स्यात् ।

प्रोर्णुनावेति । 'अजादेर्द्वितीयस्य' 'न न्द्राः संयोगादयः' इति नुशब्दस्य द्विर्वचनं कार्यान्तरसिद्धयर्थम्, अवश्यमूर्णोतिर्णुवद्भावो वाच्यः, तेनैवामोऽपि प्रतिषेधः सिद्ध इत्याह—अथ वा वाच्य इति । तत्र यङि भावातिदेशः, आमिटोस्त्वभावाति-  
दशः; नौतेस्तयोरभावात् । इडुपग्रहः=इट्प्रतिषेधः, 'विभाषा गुणे' इति पञ्चमी । फलस्य चात्र हेतुत्वं यथा—अध्ययनेन वसतीति । एकाच इति वर्तमाने श्र्युकः किति' इति य इट्प्रतिषेधः ततोऽपि हेतोर्णुवद्भावो वाच्य इत्यर्थः । उदाह-  
रणानि—प्रोर्णोन्नयते, प्रोर्णुनाव, प्रोर्णुतः, प्रोर्णुतवानिति ॥

न्यासः

णलि लघूपधगुणः, द्विर्वचनम्, 'अभ्यासस्यासवर्णे' इतीयङुवङौ । ननु च गुणे कृत एतावपि गुरुमन्तौ भवत इति भवितव्यमेवामात्र ? न भवितव्यम् ; 'सन्निपात-  
लक्षणो विधिरनिमित्तं तदविधातस्य' इति लिट्सन्निपातो गुरुमत्ताया हेतुः । गुरुमत्ता च 'आमः' इति लिटमेव विहन्ति । अथ वा—गुरुमत इति नित्ययोगे मनुप्, तेन नित्यं यस्य गुरुणा सह योगस्ततो भवितव्यम्, न चेष्टेषुश्च नित्यं गुरुणा सह योगः । यद्येवम्, 'उच्छी विवासे'—उच्छाञ्चकारेत्यत्र तुकि कृते न प्राप्नोति ? नैष दोषः; ऋच्छप्रतिषेधो हि ज्ञापयाते—आगमनिमित्ता गुरुमत्ता यस्य ततोऽपि भवतीति ।

आनच्छेति । 'ऋच्छ गतीन्द्रियप्रलयमूर्त्तिभावेषु', 'छे च' इति तुक्, 'ऋच्छत्यु-  
ताम्' इति गुणः, द्विर्वचनम्, हलादिशेषः, 'अत आदेः' इति दीर्घः, 'तस्मान्नुड्-  
द्विहलः' इति नुट् । ननु च 'ऋच्छत्युताम्' इति ऋच्छतेरनन्तरे लिटि गुणवचनं  
ज्ञापकम्—ऋच्छेराम् न भवति । सति हि तस्मिन् लिटि आनन्तर्यं विहन्येत,  
तदपार्थक्यः प्रतिषेधः ? नैतदस्ति; वचनसामर्थ्याद् व्यवधानेऽपि गुणः स्यात् ।  
असति च तस्मिन्नागमनिमित्ता गुरुमत्ता यस्य ततोऽपि भवतीत्येतज् ज्ञापितं न  
स्यात् । तस्मादनृच्छ इति प्रतिषेधः कर्तव्यः ।

ऊर्णोतिरित्यादि । इजादित्वाद् गुरुमत्त्वाच्च प्राप्नोत्याम् । तस्मात् प्रतिषेधो  
वक्तव्यः, व्याख्येय इत्यर्थः । व्याख्यानं तु—वक्ष्यमाणस्यान्यतरस्याग्रहणस्य सिंहावलोकित-  
न्यायेनानुवर्तितस्य व्यवस्थितविभाषात्वविज्ञानात् कर्तव्यम् । प्रोर्णुनावेति । 'अजा-  
देर्द्वितीयस्य' इति 'नु' इत्यस्य द्विर्वचनम् । रेफस्तु न द्विरच्यते; 'न न्द्राः संयोगादयः'  
इति प्रतिषेधात् ।



वाच्य ऊर्णोर्नुवद्भावो यङ्प्रसिद्धिः प्रयोजनम् ।

आमश्च प्रतिषेधार्थमेकाचश्चेडुपग्रहात् ॥

दयायासश्च ॥ ३७ ॥

‘दय दानगतिरक्षणेष्ु’, ‘अय गतौ’, ‘आस उपवेशने’—इत्येतेभ्यश्च लिटि परत आमप्रत्ययो भवति । दयाञ्चक्रे । पलायाञ्चक्रे । आसाञ्चक्रे ।

उषविदजागृभ्योऽन्यतरस्याम् ॥ ३८ ॥

पदमञ्जरी

दयायासश्च ॥ दयायासः सर्वेऽप्यनुदात्तेतः । पलायाञ्चक्रे इति । ‘उपसर्गस्यायतौ’ इत्युपसर्गस्य लत्वम् ॥

उषविदजागृभ्योऽन्यतरस्याम् । विद ज्ञाने इति । सत्ताविचारणार्थयोस्त्वात्मनेप-  
न्यासः

अथ वेत्यादि । ‘णु स्तुतौ’ । ‘तेन तुल्यं वर्त्तते’ इति नुवत्, तस्य भावो नुवद्भाव इति । नौतिना तुल्यं वर्त्तत इत्यर्थः । किं पुनस्तस्य प्रयोजनम्, येनासौ तथा वाच्यः ? इत्याह—यङ्प्रसिद्धिः प्रयोजनमिति । नुवद्भावे सति यथा नौतेः ‘धातुरेकाचः’ इति यङ् भवति—नोनूयत इति, एवमूर्णोर्तेरपि—प्रोर्णोनूयत इति । आमश्च प्रतिषेधार्थमिति । नुवद्भाव वाच्य इत्यपेक्ष्यते । तस्मिन् सति यथा नैस्तेरनिजादित्वाद् गुरुमत्ताभावाच्चा न भवति, तथोर्णोर्तेरपि—प्रोर्णुनावेति । एकाचश्चेडुपग्रहादिति । ‘नुवद्भावो वाच्यः’ इति सम्बध्यते । कर्मणि ‘ल्यब्लोपे’ इति पञ्चमी, यथा—प्रासादात् प्रेक्षते, आसनात् प्रेक्षत इति । इडुपग्रह इति इट्प्रतिषेधः । एतदुक्तं भवति—‘एकाचः’ इत्यनुवर्त्तमाने ‘अयुक्ः किति’ इति य इडुपग्रहः क्रियते तदुद्दिश्य प्रयोजनमूर्णोर्तेर्नुवद्भावो वाच्य इति । तेन यथा नौतेः ‘अयुक्ः किति’ इतीट्प्रतिषेधः—नुतः, नुतवानिति, तथोर्णोर्तेरपि—प्रोर्णुतः, प्रोर्णुतवानिति ।

अथ वा—इडुपग्रहादिति हेतावियं पञ्चमी, यथा—‘तदक्षिष्यं संज्ञाप्रमाणत्वात्’ इति । एकाचो यत इडुपग्रहो विधीयते तस्मात् प्रयोजनाद्धेतोरूर्णोर्तेर्नुवद्भावो वाच्य इत्यर्थः । अथ ‘इजादेश्व’ इति किमर्थश्चकारः ? अनुक्तसमुच्चयार्थः, तेन ‘कास्यनेकाचः’ इति वक्तव्यं न भवति । यथान्यासेऽपि चकारेण चकासाञ्चकारेत्यादेः सिद्धत्वात् । ननु च यदीदं नोच्येत, तदा प्रत्ययान्तोऽपि यो धातुरेकाच् ततोऽपि प्रसज्येत ? यदि नेष्यते, तदा वक्ष्यमाणमन्यतरस्याग्रहणमनुवर्त्य व्यवस्थितविभाषात्वमङ्गीकर्तव्यम् ॥

दयायासश्च ॥ पलायाञ्चक्रे इति । परापूर्वस्यायतेः ‘उपसर्गस्यायतौ’ इति लत्वम् ।

उषविदजागृभ्योऽन्यतरस्याम् ॥ उषजागृभ्यां परस्मैपदिभ्यां साहचर्याद् विद्वेरपि परस्मैपदिनो ज्ञानार्थस्य ग्रहणम्, न तु सत्ताविचारणार्थयोरात्मनेपदिनोः, नापि



‘उष दाहे’, ‘विद ज्ञाने’, ‘जागृ निद्राक्षये’—एतेभ्यो लिटि परतो-  
ज्यतरस्यामाम् प्रत्ययो भवति । ओषाश्चकार, उवोष । विदाश्चकार,  
विवेद । जागराश्चकार, ज्ञाजागार । विदेरदन्तत्वप्रतिज्ञानादामि  
गुणो न भवति ॥

भीहीभृहुवां श्लुवच्च ॥ ३९ ॥

‘जिभी भये’, ‘ह्री लज्जायाम्’, ‘डुभृञ् धारणपोषणयोः’, ‘हु दाना-  
दनयोः’—इत्येतेभ्यो लिटि परत आम्प्रत्ययो भवत्यन्यतरस्याम्, श्लाविव  
चास्मिन्कार्यं भवति । किं पुनस्तद् ? द्वित्वमिद्वं च । बिभयाश्चकार,  
बिभाय । जिह्याश्चकार, जिह्याय । बिभराश्चकार, बभार । जुह-  
वाश्चकार, जुहाव ॥

पदमञ्जरी

दिनोर्लाभार्थस्य चोभयपदिनोऽग्रहणं न भवति, परस्मैपदिभ्यामुषिजागृभ्यां जागर्ति-  
नाऽऽदादिकेन साहचर्यादिति भावः । विवेदेति । आम्प्रत्ययसन्नियोगेनादन्तत्वप्रति-  
ज्ञानादत्र गुणो भवत्येव । अत एवाह—विदेरदन्तत्वप्रतिज्ञानादामि गुणो न  
भवतीति ॥

भीहीभृहुवां श्लुवच्च ॥ श्लुवत्कार्यपेक्षया सूत्रे षष्ठी, सन्नियोगशिष्टत्वाच्चां  
प्रत्ययोऽपि तेभ्य एव विज्ञायते । द्वित्वेत्वे इति । ‘श्लौ’ इति द्विर्वचनम्, ‘भृञामित्’  
इतीत्वम्, तत्र ‘श्लौ’ इति वर्तते । ‘न लुमताङ्गस्य’ इति गुणप्रतिषेधस्तु न

न्यासः

लाभार्थस्योभयपदिनः; जागर्तिनाऽऽदादिकेन वा साहचर्याद्विदेरादादिकस्यैव ग्रहण-  
मित्याह—विद ज्ञाने इति । विवेदेत्यत्रादन्तत्वाभावाद् गुणो भवत्येव । आम्सन्नि-  
योगेन विदेरदन्तत्वं विज्ञायते, तेन तत्रैव गुणाभावो नान्यत्रेति । अत आह—  
विदेरदन्तत्वप्रतिज्ञानादामि गुणो न भवतीति ॥

भीहीभृहुवां श्लुवच्च ॥ भीहीभृहुवासिति पञ्चम्यर्थे षष्ठी । सुपां सुपो भवन्तीति ।  
श्लुवदिति । श्लाविव श्लुवत्, ‘तत्र तस्येव’ इति सप्तमीसमर्थाद्वितिः । कार्यातिदेश-  
श्चायम् । अत एवाह—श्लुवच्चास्मिन् कार्यं भवतीति । द्वित्वमिद्वञ्चेति । ‘श्लौ’  
इति द्विर्वचनम्, ‘भृञामित्’ इतीत्वम् । असति ह्यतिदेशे लिङाश्रयं द्विर्वचनमामा  
व्यवधानेन न स्याद् । इत्त्वमपि नैव स्यात्, तद्विधौ हि ‘णिजां त्रयाणां गुणः श्लौ’  
इत्यतः श्लावित्यनुवर्तते । तस्मात् तस्योभयस्य सिद्धये ‘श्लुवच्च’ इत्यतिदेशः ॥



## कृञ्चानुप्रयुज्यते लिटि ॥ ४० ॥

आम्प्रत्ययस्य पश्चात्कृञनुप्रयुज्यते लिटि परतः । 'कृञ्' इति प्रत्याहारेण कृभ्वस्तयो गृह्यन्ते, तत्सामर्थ्यादस्तेभूभावो न भवति ।

पदमञ्जरी

भवति, किं कारणम् ? 'प्रत्ययलोपे प्रत्ययलक्षणम्' इत्यस्याः प्राप्तेरयं प्रतिषेधः । श्रूयमाणत्वादामः<sup>१</sup> ॥

कृञ्चानुप्रयुज्यते लिटि ॥ अनुप्रयुज्यत इत्यनुशब्दः पश्चादर्थः । तत्र कस्य पश्चादित्यपेक्षायामामः प्रकृतत्वात्तस्यैवेति विज्ञायत इत्याह—आम्प्रत्ययस्येति । योऽयमाम्प्रत्ययो विहितः—कर्मधारयोऽयम्, न तु बहुव्रीहिः—आम्प्रत्ययो यस्मात्सोऽयमाम्प्रत्ययस्तस्येति । तथा हि सत्याम्प्रत्ययवदितिवदामः प्रत्ययस्य प्रकृत्युपलक्षणत्वाद्धातोरामश्च मध्ये कृञः प्रयोग उक्तः स्यात् । पश्चात्कृञनुप्रयुज्यत इति । पश्चाच्छब्दसन्निधावनुशब्दोऽयमनुवादः । लिटि परत इति । लिटि परतः स्थितो यः कृञ् सोऽनुप्रयुज्यत इत्यर्थः । सूत्रेऽपि लिटीति नानुप्रयोगस्य निमित्तनिर्देशः, किं तर्हि ? 'परोक्षे लिट्' इत्यनेन विहिते लिटि धरभूते यः कृञ् सोऽनुप्रयुज्यत इति वचनव्यक्तिः । चकारेत्यादिपदमनुप्रयुज्यत इति यावत् । कृञिति प्रत्याहारेणेति । 'कृभ्वस्तियोगे' इति कृशब्दादारभ्य 'कृञो द्वितीय' इत्या कृञो अकारान्

न्यासः

कृञ्चानुप्रयुज्यते लिटि ॥ अनुप्रयुज्यत इति । अनु-प्रशब्दौ प्रत्येकं प्रथमान्ते पदे । 'युज्यते' इत्यात्मनेपदे प्रथमपुरुषैकवचनान्तम् पदम् । आम्प्रत्ययस्येति । आम्प्रत्ययो यस्मादिति बहुव्रीहिः । पश्चादित्यनेनानुशब्दस्यार्थमाचक्ष्णः प्राक् प्रयोगं निराकरोति । सावधारणफलत्वाच्च सर्ववाक्यानामाम्प्रत्ययस्यैव पश्चात् कृञ् प्रयुज्यते—इत्यवधारणमिहाश्रितम्, तेन व्यवधाने प्रयोगो निराकृतो भवति । न हि व्यवधाने कृञनुप्रयुज्यमान आम्प्रत्ययस्यैवानुप्रयुक्तो भवति, अपि तु शब्दान्तरस्यापि । लिटि परत इत्यनेन प्रत्ययान्तरे परे प्रयोगाभावमाह । ननु च 'आमः' इति लिटो लुका भवितव्यम्, तत् कथं लिटि परतः कृञनुप्रयुज्यते ? नैष दोषः; न ह्ययमत्रार्थः—लक्षणात्तरेण यो विहितो लिट् तत्र परतोऽनुप्रयुज्यते कृञिति, किं तर्हि ? अनेनैव सूत्रेण विधीयमाने लिटि परतः कृञनुप्रयुज्यत इति, लिट्परः कृञनुप्रयुज्यत इति यावत् । ननु च कृञित्युच्यते, पाचयाम्भूव पाचयामासेति भवतेरस्तेश्चानुप्रयोगो न सिध्यतीत्याह—कृञिति प्रत्याहारेणेत्यादि । 'अभूततद्भावे कृभ्वस्तियोगे' इतीमं कृशब्दं गृहीत्वा 'कृञो द्वितीयतृतीयशम्भवीजात् कृषौ' इति अकारेण प्रत्याहारग्रहणमेतत् । तेन

१. 'न चात्रासौ प्राप्तिः' इति वाक्यशेषः ।



पाचयाश्चकार । पाचयाम्बभूव । पाचयामास ॥

पदमञ्जरी

प्रत्याहारः । अत्र च प्रमाणमास्पृश्य इत्यत्र कृञ्ग्रहणम् । यदि ह्यत्र स्वरूपग्रहणं स्यात्तदान्यस्यानुप्रयोगस्याभावादबर्थकं तत्र कृञ्ग्रहणं स्यात् । अत एव विपर्ययोऽपि न भवति—तत्र प्रत्याहारग्रहणम्, इह स्वरूपग्रहणमिति; न ह्यत्र स्वरूपमात्रग्रहणे तत्र कृभ्वस्तीनामनुप्रयोगत्वानुवाद उपपद्यते । तत्सामर्थ्यादिति । प्रत्याहारग्रहणसामर्थ्येत्यर्थः । अस्तेर्भूभावो न भवतीति । अन्यथाऽसन्देहार्थं 'कृभ्वनुप्रयुज्यते लिटि' इत्येव ब्रूयादिति भावः । तत्र एषि इटि च रूपे विप्रतिपत्ता उभयत्र 'ह एति'—ईक्षामाह इति केचित् । अन्ये तु तासिसाहचर्यादित्येव हत्वमिति । अपरे तु साहचर्यादेव सार्वधातुक एवेति हत्वमित्युभयत्र ईक्षामास इति रूपमिति स्थिताः ।

इहामन्तमेतदनभिव्यक्तपदार्थकम्, नास्माद्भावकर्मकर्तृविशेषः पुरुषविशेषः संख्याविशेषो वा गम्यते, केवलं पूर्वापरीभूतानद्यतनकालं परोक्षे साधनादिविशेषाकाङ्क्षं क्रियारूपमर्थमाह । तत्रावश्यं तदाकाङ्क्षनिवृत्तये विशेषवाचिपदमनुप्रयोक्तव्यम्, तस्मादनुप्रयुज्यत इत्यंशो न विधातव्यः ? इदं तर्हि प्रयोजनम्—कृभ्वस्तीनामेव यथा स्याद्धात्वन्तरस्य मा भूत् । कस्य पुनः प्राप्नोति ? सामान्यवचनस्यानुप्रयुज्येत—कारयां पपाचेति । विशेषवचनस्य वा, तत्रापि सोऽनुप्रयुज्येत—उषामुवोष, विदांविवेद, जागराञ्जजागारेति । तत्समानार्थो वा—उषान्ददाहे तीत्यादि । अर्थान्तरवचनो वा—उषाम्पपाचेति । प्रथमे पक्षे यावदपेक्षमेव नानुप्रयुक्तं

न्यासः

प्रत्याहारग्रहणेन कृभ्वस्तयस्त्रयो गृह्यन्ते । तत्र च त्रयाणामप्यन्तर्भावादित्यदोषः । एवमप्यस्तेरनुप्रयोगो न सिध्यति, यस्माद् 'अस्तेर्भूः' इति भूभावेन भवितव्यमित्याह—तत्सामर्थ्यादिति । प्रत्याहारेण कृभ्वस्तीनां ग्रहणसामर्थ्यादस्तेर्भूभावो न भवति । तेषां प्रत्याहारग्रहणस्यैतत् प्रयोजनम्—अस्तेरनुप्रयोगो यथा स्यात् । यद्यस्तेरनुप्रयोगस्य भूभावः स्यात् निष्फलं प्रत्याहारग्रहणं स्यात्, 'कृभ्वनुप्रयुज्यते लिटि' इत्येवं ब्रूयात् । तत्राप्ययमर्थः—किमिदं करोतेर्ग्रहणम् ? उत प्रत्याहारस्य ? इति सन्देहः परिहृतो भवति । यदि तर्हि कृभिति प्रत्याहारग्रहणम्, एवं सति 'अभिविधौ सम्पदा च' इति सम्पदानुप्रयोगः प्राप्नोति; तस्य प्रत्याहारेऽन्तर्भूतत्वाद् ? नैव दोषः; 'सनाद्यन्ता धातवः' इत्यतो धातुग्रहणमनुवर्त्तते, तेन च कृञ् विशिष्यते—कृञ् यो धातुरिति, न च सम्पदेत्ययं धातुः, किं तर्हि ? धातूपसर्गसमुदायः; तस्मान्नानुप्रयुज्यते । पाचयाम्बभूवेति । पचेर्ण्यन्तादाम् । 'अयामन्ताल्वाय्येत्त्विष्णुषु' इति णेरयाद्वेशः । 'भवतेरः' इत्यभ्यासस्यात्त्वम् । 'भुवो वुग् लुङ्लिटोः' इति वुगागमः ।



पदमञ्जरी

स्यादधिकोऽप्यर्थो गम्येत पाकादिविशेषो नाम, द्वितीयतृतीययोस्तुवनुप्रयोगेणैव सकलार्थावगतेरासप्रयोगो व्यर्थः स्यात्, चतुर्थे त्वर्थान्तरगत एव विशेषो गम्येत, न त्वामवगतः, तद्वतविशेषाभिधानाय त्वामनुप्रयोगव्यसनम् । अतएव प्रत्याहारान्तर्भूतस्यापि सम्पद्यतेरनुप्रयोगो न भवति, अन्यथा तस्यापि स्यात् । 'सनाद्यन्ता धातवः' इत्यतो धात्वधिकाराद्वा धातूपसर्गसमुदायस्य न भविष्यति । एवमपि योऽत्र धातुस्तस्य प्राप्नोति, तस्मात्सामान्यवचनस्य विशेषवचनस्य वा सामान्यवचनं वानुप्रयोक्ष्यते । एवं हि सामान्यस्य सन्निहिते एव विशेषे पर्यवसानात्तद्वतसार्धनादिविशेषाभिधानमामन्तर्गतविशेषाभिधानमेव संवर्त्तते । तथा भवस्त्योरनुप्रयुज्यमानयोरामन्तर्घशेन सकर्मकत्वं भवति — 'तस्यातपत्रं विभराम्बभूवे,' 'अहं किल व्यपेक्षामास' इति, तदुपपद्यते, तेन द्वयोः सहप्रयोगः । यदि तु सामान्यवचन एव प्रयुज्येत; क्रियाविशेषो न गम्येत, आमन्तर्त्यवानभिव्यक्तिः । तस्मात्कृञ्चेत्ययमप्यंशो न विधेयः । इदं तर्हि प्रयोजनं लिट्परस्यैव यथा स्यात्, प्रत्ययान्तरपरस्य मा भूत् । किंपरस्य पुनः प्राप्नोति ? कृत्परस्य । न कृत्परस्यानुप्रयोक्ष्यमाणपुरुषविशेषाभिव्यक्तिः । लिटि तु विरुद्धकालतैव लृटुटोरपि । लिङादिष्वपि विध्याद्यर्थान्तरप्रतीतिप्रसङ्गः, लुङि भूतमात्रं गम्येत नानद्यतनविशेषः, लटि न पारोक्ष्यं गम्येत ।

ननु च यथानुप्रयोगे प्रकृतिवाच्यस्य सामान्यस्यामन्तर्वाच्ये विशेषे पर्यवसानम्, एवं प्रत्ययवाच्यस्याप्यामन्तर्वाच्येऽनद्यतने परोक्षे च विशेषे पर्यवसानाद्युज्यत एव लुङोऽनुप्रयोगः, तथा 'ह्रस्वतोर्लङ् च' इति ऋडर्थ एव लङ् विधीयते, लङन्तस्यानुप्रयोगः प्राप्नोति ? नैष दोषः; एकस्या आकृतेश्चरितः प्रयोगो न द्वितीयस्यास्तृतीयस्याश्च भविष्यति । कोऽर्थः ? यया प्रकृत्या प्रयोगः प्रारभ्यते तयैव समापनीयः, यथा—खादिरे बध्नाति पालाशे बध्नातीति यूपद्रव्यविकल्पे

न्यासः

किमर्थं पुनरिदमुच्यते; यावताऽमन्तमिदम् अनभिव्यक्तक्रियापदार्थकम् । अतो हि क्रियाकालमात्रस्याभिव्यक्तिर्भवति, न साधनपुरुषसंख्यानाम् । न हि विना तिङन्तपदेन तासामभिव्यक्तिर्भवति । तस्मादपरिसमाप्त्यर्थत्वादेवामन्तस्यानुप्रयोगो भविष्यति ? कृन्वस्तीनामनुप्रयोगो यथा स्यात्, पचादीनां मा भूत् । पचादीनामिति चेत्, न; पचादीनां विशेषवाचित्वादनुप्रयोगस्यानुपपत्तेः । विशेषवाची ह्यनुप्रयुज्यमानः सामान्यवाचिनो ह्यामन्तस्यानुप्रयुज्यते ? विशेषवाचिनो वा ? तत्र न तावत् सामान्यवाचिन आमन्तस्य विशेषवाच्यनुप्रयोगमर्हति, तस्यासम्भवात् । कृन्वस्तथो हि सामान्यवाचिनः, न च तेभ्यः केनचिदाम् विहितः । विशेषवाचिनोऽ-



## पदमञ्जरी

खादिरेण प्रयोगे प्रारब्धे दैवान्मानुषाद्वा कस्मान्चिदपराधात्खादिरापचारे मुख्ये पलाशे 'लभ्यमानेऽपि तत्परित्यागेनालभ्यमानस्यापि खादिरस्य प्रतिनिधिना बादरादिना प्रयोगः परिसमाप्यते । एवं हि प्रारब्धः प्रयोगः परिसमापितो भवति । द्रव्यान्तरोपादाने तु प्रयोगान्तरं स्याद्; द्रव्यभेदे क्रियाभेदात् । प्रतिनिधिस्तु मुख्यबुद्ध्यैवोपादीयते; तदवयवानां तत्र भूयसां सम्भवात् । तथेह्यामन्तेन लिट्प्रयोगः प्रारब्धोऽपरिसमाप्तः साकाङ्क्षः, तस्याकाङ्क्षापूरणेन स एव प्रयोगोऽनुप्रयोगेण परिसमाप्यमानो युक्तं यल्लिट्परस्यैवानुप्रयोगेण परिसमाप्यते, तस्मान्नास्ति प्रत्ययान्तरपरस्यानुप्रयोगप्रसङ्गः । तस्माल्लिटीत्ययमप्यंशो न विधातव्यः । इदं तर्हि प्रयोजनम्-अनुप्रयोगः=पश्चात्प्रयोगे यथा स्यात्-ईक्षांचक्रे, चक्रेईक्षामिति मा भूत् । व्यवहितनिवृत्त्यर्थं च-ईक्षां देवदत्तश्चक्रे । कथं व्यवहितनिवृत्तिः ? आमपेक्षया पश्चाद्भावस्य तत्रैव मुख्यत्वात् । तदेवं पूर्वनिवृत्तिर्व्यवहितनिवृत्तिश्च प्रयोजनमिति स्थितम् । इह तु तान्ह राजा मदयामेव चकारेति बहुवचब्राह्मणे व्यवहितप्रयोगश्छान्दसः । कथं भट्टिकाव्ये 'उक्षां प्रचक्रे नगरस्य मार्गान्, 'बिभयां प्रचकारासौ'-इति ? कथं वा 'तं पातयां प्रथममास', 'प्रभ्रंशयां यो नहुषं चकार' इति ? वात्तिककारः पृच्छयताम्, यः पठति-'विपर्ययनिवृत्त्यर्थं वाच्यम्, व्यवहितनिवृत्त्यर्थं च' इति ! ॥

## न्यासः

प्यामन्तस्य विशेषवाची समानार्थोऽनुप्रयुज्येत ? भिन्नार्थो वा ? तत्र समानार्थस्तावन्नानुप्रयुज्यते; उक्तार्थत्वात् । तस्मिन्श्चानुप्रयोक्तुमिष्ट आमन्तस्य सकलक्रियाकालाद्यर्थाभिव्यक्तिर्भवति । सामान्यार्थात् स एवानुप्रयोक्तव्यो यत्र सर्वाभिव्यक्तिर्भवति । तत्र किमामन्तेन समानार्थेन पूर्वेण ! भिन्नार्थोऽपि नानुप्रयोगमर्हति; तदर्थानभिव्यक्तेः । अनुप्रयोगो ह्यामन्तस्यार्थस्याभिव्यक्तये क्रियते, न चात्यन्तभिन्नार्थेनामन्तवाच्यस्यार्थस्य सम्प्रतिनिधिनः साधनादयः शक्यन्तेऽभिव्यङ्क्तुम् । सामान्यवाचिना तु शक्यन्तेऽभिव्यङ्क्तुम् । विशेषसन्निधौ हि सामान्यशब्दस्य विशेषेऽवस्थानादामन्तस्य सन्निधौ सामान्यशब्दाः कृभ्वस्तयोऽनुप्रयुज्यमानास्तद्वाच्य एवार्थविशेषे वर्तन्ते, तस्मादेवामेव कृभ्वस्तीनामनुप्रयोगो भविष्यतीति नारब्धव्यमिदम् ? नैतदस्ति; यथैव हि कृभ्वस्तयः क्रियासामान्यवचनाः, एवं विद्यतिरपीति तस्याप्यनुप्रयोगः स्यात् । तस्मात् तन्निवृत्त्यर्थमिदमारब्धम् । व्यवहितप्रयोगनिवृत्त्यर्थञ्च, पाचयां देवदत्तश्चकारेति मा भूत् । व्यवहितप्रयोगानिवृत्तिस्त्ववधारणविशेषाल्लभ्यते । अवधारणं तु सर्ववाक्यानां व्यवच्छेदफलत्वात् सावधारणफलत्वाच्चाकारस्यानुक्तसमुच्चयार्थत्वाद्वा लभ्यते । विपर्ययनिवृत्त्यर्थश्चारब्धव्यः, विपर्ययनिवृत्तिस्वनोः पश्चादर्थत्वाल्लभ्यते ॥



विदाङ्कुर्वन्त्वित्यन्यतरस्याम् ॥ ४१ ॥

‘विदाङ्कुर्वन्तु’ इत्येतदन्यतरस्यां निपात्यते । किं पुनरिह निपात्यते ? विदेर्लोट्याम्प्रत्ययः, गुणाभावः, लोटो लुक्, कृञश्च लोट्परस्यानुप्रयोगः । अत्र भवन्तो विदाङ्कुर्वन्तु, विदन्तु । इतिकरणः प्रदर्शनार्थः । न केवलं प्रथमपुरुषबहुवचनम्, किं तर्हि ? सर्वाण्येव लोड्वचनान्यनुप्रयुज्यन्ते—विदाङ्करोतु, विदाङ्कस्तात्, विदाङ्कस्ताम्, विदाङ्कुरु, विदाङ्कुरुतमित्यादि ॥

अभ्युत्सादयांप्रजनयांचिकयांरमयामकःपावयांक्रियाद्विदाम-  
क्रन्नितिच्छन्दसि ॥ ४२ ॥

पदमञ्जरी

विदाङ्कुर्वन्त्वित्यन्यतरस्याम् ॥ इहोत्तरत्र चानुप्रयोगानुसारेण आमन्ते लकार उभेयः । विदेर्लोट्याम्प्रत्यय इति । निपात्यत इत्यनुषङ्गः, तथा गुणाभावश्चेत्यत्र । एवं लोटो लुगित्यत्र, तथा कृञश्च लोट्परस्यानुप्रयोग इत्यत्र । सर्वमेतदप्राप्तमिति निपात्यते । इतिकरणः प्रदर्शनार्थ इति । सर्वेषां लोड्वचनानामुपलक्षणार्थ इत्यर्थः । किमेवं सति सिद्धं भवतीत्याह—न केवलमिति । प्रचुरप्रयोगत्वात्तु सूत्रे बहुवचनं पठितम् । कश्चित्तु भाष्यवार्तिककारानुक्तत्वादुपलक्षणत्वं नेच्छति, स इतिकरणस्य प्रयोजनं ब्रवीतु ॥

अभ्युत्सादयांप्रजनयांचिकयांरमयामकःपावयांक्रियाद्विदामैकन्नितिच्छन्दसि ॥ अक-

न्यासः

विदाङ्कुर्वन्त्वित्यन्यतरस्याम् ॥ विदेर्लोट्याम्प्रत्यय इति । विदेर्लोट्याम् विहितो लोटि न प्राप्नोतीत्यतोऽपि निपात्यते । आममाश्रित्य लघूपधगुणः प्राप्नोतीति तदभावश्च । ‘आमः’ इति लेङ्गं विधीयमानो लोटो न सिध्यतीत्यतो लोटो लुक् । लिट्परस्य कृञोऽनुप्रयोग उक्तो लोट्परस्य न प्राप्नोति, सोऽपि निपात्यत इति सर्वत्र सम्बन्धनीयम् । कुर्वन्त्विति । बहुवचनम्, शेरन्तादेशः, ‘एरुः’, विकरणमाश्रित्य धातोर्गुणः, ‘अत उत सार्वधातुके’ इत्युत्त्वम्, विकरणस्य यणादेशः । इतिकरण इत्यादि । लोड्वचनानामुपलक्षणार्थत्वे सतीतिकरणस्य यदिष्टं तदर्थयितुमाह—न केवलमित्यादि । कुरुतामिति । ‘तस्यस्’ इत्यादिना तसस्ताम् । कुर्वन्ति । ‘सेह्यपिच्च’ इति हिः, ‘उतश्च प्रत्ययात्’ इत्यादिना हेङ्क् । कुरुतमिति । तसस्तम् ॥

अभ्युत्सादयांप्रजनयांचिकयांरमयामकःपावयांक्रियाद्विदामैकन्निति च्छन्दसि ॥



‘अभ्युत्सादयाम्’ इत्येवमादयश्छन्दसि विषयेऽन्यतरस्यां निपात्यन्ते । सदिजनिरमीणां ण्यन्तानां लुङ्चाम्प्रत्ययो निपात्यते । चिनो-  
तेरपि तत्रैवाम्प्रत्ययो द्विवचनं कुत्वं च । अकरिति चतुर्भिरपि  
प्रत्येकमनुप्रयोगः सम्बध्यते । पावयाङ्क्रियादिति-पवतेः पुनातेर्वा  
ण्यन्तस्य लिङ्याम् निपात्यते, क्रियादिति चास्यानुप्रयोगः । विदाम-  
क्रन्निति-विदेरुङ्चाम् निपात्यते, गुणाभावश्च, अक्रन्निति चास्यानु-  
प्रयोगः । अभ्युत्सादयामकः । अभ्युदसीषददिति भाषायाम् । प्रजन-  
यामकः । प्राजीजनदिति भाषायाम् । चिक्रयामकः । अचैषीदिति

पदमञ्जरी

रिति । कुञो लुङि सिपि च्लेः ‘मन्त्रे घस’ इत्यादिना लुक्, सिपो हल्ङ्यादिलोपः ।  
अकृन्निति । तत्रैव बहुवचनं द्विः । क्रियादिति । तस्यैवाशिषि लिङ्, ‘लिङाशिषि’  
इत्याद्धातुकत्वाद्विकरणाभावः, ‘रिङ्शय’ इति रिङ् । द्विवचनं चेति । चकारात्कुत्वं  
च । अभ्युदसीषददिति । सदेर्ण्यन्ताल्लुङि चङ्चुपधाया ह्रस्वः, ‘चङि’ इति द्विवच-  
नम् । ‘हलादिः शेषः’, ‘सन्वल्लघुनि’ इतीत्त्वम्, ‘दीर्घो लघोः’ । भाषायामिति । अन्यत-

न्यासः

अभ्युत्सादयामिति । ‘कुगतिप्रादयः’ इति समासे कृत एकमेवेदं प्रथमान्तम् । एवं  
प्रजनयामित्येतदपि । शेषाण्यप्यामन्तानि प्रथमान्तान्येव । अकरिति । करोतेर्लुङ् ।  
प्रथमपुरुषैकवचनान्तम् । अक्रन्निति । प्रथमपुरुषबहुवचनान्तम् । सदिजनिरमी-  
णामिति । ‘षद्लृ विशरणगत्यवसादनेषु’, ‘जनी प्रादुर्भावे’, ‘रमु क्रीडायाम्’ ।  
ण्यन्तानामिति । हेतुमणिजन्तानाम् । पवतेरिति । ‘पूङ् पवने’ । पुनातेरिति । ‘पूज्  
पवने’ । लिङ्याम् निपात्यते इति । लिटि विहितत्वाल्लिङि न प्राप्नोति, ततो  
निपात्यते । अस्येति । पुनातेः पवतेर्वा ण्यन्तस्य । लुङ्याम् निपात्यत इति । पूर्ववन्न  
प्राप्नोतीति कृत्वा । विदेरपि गुणाभावश्चेति । ‘पुगन्तलघूपधस्य’ इति गुणः प्राप्नोति,  
अतस्तदभावो निपात्यते । अभ्युत्सादयामिति । पूर्ववण्णेरयादेशः । लुङो लुक् ।  
अकरिति । करोतेर्लुङ्, अडागमः, तिप्, च्लिः, तस्य ‘मन्त्रे घसह्वर’ इति लुक्,  
गुणः, रपरत्वम्, ‘हल्ङ्याव्यम्’ इति तिलोपः, रेफस्य विसर्जनीयः । अभ्युदसीषद-  
दिति । ‘णिश्चि’ इत्यादिना चङ्, ‘णौ चङ्चुपधायाः’ इति ह्रस्वः, ‘चङि’ इति  
द्विवचनम्, हलादिशेषः, ‘सन्वल्लघुनि’ इति सन्वन्नावे सतीत्त्वम्, ‘दीर्घो लघोः’  
इति दीर्घः । एषा प्रक्रिया यथायोगमुत्तरत्रापि वेदितव्या ।

प्रजनयामिति । ‘जनीजूष्कसुरङ्गोऽमन्ताश्च’ इति मित्त्वाद् ह्रस्वत्वम् । चिक्रया-



भाषायाम् । रमयामकः । अरीरमदिति भाषायाम् । पावयाङ्क्रियात् ।  
पाव्यादिति भाषायाम् । विदामकृत् । अवेदिषुरिति भाषायाम् ।  
इतिकरणः । प्रयोगदर्शनार्थः ॥

च्लि लुङि ॥ ४३ ॥

धातोश्च्लिः प्रत्ययो भवति लुङि परतः । इकार उच्चारणार्थः,  
चकारः स्वरार्थः । अस्य सिजादीनादेशान्वक्ष्यति, तत्रैवोदाहरिष्यामः ॥

पदमञ्जरी

रस्यामित्यनुवृत्तेश्छन्दस्स्वप्ति, यथादर्शनं भवत्येव । भाषायां त्वेतदेव रूपमिति  
अभ्युदसीषददिति भाषायामित्युक्तम् ॥

च्लि लुङि ॥ इकार उच्चारणार्थं इति । चकारलकारसंयोगस्य केवलस्यो-  
च्चारयितुमशक्यत्वात् । न त्वयमनुबन्धः, प्रयोजनाभावात् । चकारः स्वरार्थं इति ।  
एतदुत्तरसूत्रे वक्ष्यामः । अस्य सिजादीनादेशान्वक्ष्यतीति । यद्येवम्, किमर्थोऽयमु-

न्यासः

मिति । ककारोऽप्यत्र निपात्यते । गुणयादेशौ । अचैषीदिति । 'अस्तिसिचोऽपृक्ते'  
इतीट्, सिचि वृद्धिः । रमयामिति । 'मितां हुस्वः' । पावयामिति । 'आमः' इति लिङो  
लुक् । क्रियादिति । कृज आशिषि लिङ्, तिप्, 'इतश्च' इतीकारलोपः, यासुट्, 'रिङ्  
शयग्लिङ्क्षु' इति रिङादेशः, 'स्कोः संयोगाद्योरन्ते च' इति सलोपः । पाव्यादिति ।  
पूर्ववलिङ्, 'लिङाशिषि' इत्याद्धातुकत्वाच्छपोऽभावः, 'एनिटि' इति णिलोपः ।  
विदामिति । विदेर्लुङ्, आम्, गुणाभावः, लुङो लुक् । अक्रन्निति । कृजो लुङ्,  
च्लिः, झेरन्तादेशः, 'इतश्च' इतीकारलोपः, संयोगान्तलोपः, च्लेः 'मन्त्रे घसह्वर'  
इति लुक्, अट्, यणादेशः । अवेदिषुरिति । सिच इट्, 'सिजभ्यस्तविदिभ्यश्च'  
इति झेर्जुस् । इतिकरणः प्रयोगदर्शनार्थं इति । अन्येऽप्येवंजातीयाश्छन्दसि वेदितव्या  
इत्यर्थः ॥

च्लि लुङि ॥ इकार उच्चारणार्थं इति । उच्चारणमेवास्यार्थो नान्यत् किञ्चित्  
प्रयोजनमित्यर्थः । एतेनेत्संज्ञाकार्यं न भवतीति दर्शयति । चकारः स्वरार्थं इति ।  
'चितः' इत्यन्तोदात्तत्वं यथा स्यात् । अथ 'मन्त्रे घसह्वरणशवृदहाद्वृक्कृगमिजनिभ्यो  
लेः' इत्यत्रेकारः सामान्यग्रहणार्थः, चकारस्तदविघातार्थः कस्मान्न विशयते ? एवं  
मन्यते—मन्त्रेघंसादिभ्यो नैवान्यो लिरस्ति यस्य सामान्यग्रहणार्थोऽयमिकारः स्यात्,  
तस्मिन्नासति सामान्यग्रहणार्थं तदविघातार्थतापि चकारस्य नोपपद्यते । 'आमः'

१-१. मुद्रितपुस्तकेष्वहोऽप्यथ पाठो न्यासस्वरस्येनेह स्थापितः ।



## पदमञ्जरी

पदिश्यते, यावता श्रवणार्थो वा भवत्युपदेशः ? कार्यार्थो वा ? न चायं चिलः क-  
चिच्छ्रूयते, नापि किबादीनामिवाश्रीयमाणस्यैवास्य किञ्चित्कार्यं दृश्यते, तस्मात्  
सिचमेवोत्सृज्य तस्यापवादाः कस्मदयो विधीयेरन् ? नैवं शङ्क्यम्, एवं हि 'मन्त्रे  
घस' इत्यादिसूत्रे बहूनां ग्रहणं कर्तव्यं स्याद्—गम्यर्थमङ्गो ग्रहणम्, आकारान्तेषु  
घेटोन्तर्भावात्तदर्थं च चङ्गो ग्रहणम्, तस्य हि 'विभाषा घेट्शब्दोः' इति चङ्ग, धात्व-  
न्तरार्थं सिचो ग्रहणम्, यदि जनेः—'दीपजन' इति विहितस्य चिणो लुक् छन्दसि  
दृश्यते ततस्तस्यापि; तान्येतानि त्रीणि चत्वारि वा ग्रहणानि भवन्ति । च्ल्युत्सर्गे  
पुनः सर्वेषां स्थानिभूतस्य तस्यैवैकस्य ग्रहणम् । ननु च क्रियमाणेऽप्युत्सर्गे तान्येव  
त्रीणि ग्रहणानि भवन्ति—'चिल लुङि', 'च्लेः सिच्', 'मन्त्रे घस' आदिसूत्रे च  
यदेतल्लेरिति । एवं तर्हि यदेतद् 'गातिस्थाघुपाभूम्यः सिचः' इति च्लेरिति  
वक्ष्यामि, तदेव च मन्त्रेघसादिसूत्रेऽप्यनुवर्तिष्यते, तल्लाघवं भवति । यदि  
लेरित्युच्यते, किं ल्यवस्थायामेव लुक् करिष्यति ? उताहो आदेशेषु कृतेषु  
स्थानिवद्भावेन ? यदि ल्यवस्थायामेव लुक्; अगुः, अस्थुः—'सिजभ्यस्त-  
विदिभ्यश्च' इति जुस् न प्राप्नोति ? मा भूत् 'सिज्' इत्येवम्, 'आतः' इत्येवं  
भविष्यति ? तत्रापि सिजग्रहणमनुवर्तते । सिजग्रहणं निवर्तिष्यते ? यदि निवर्तते,  
अभूवन्नित्यत्रापि प्राप्नोति । केन ? 'सिजभ्यस्त' इति । नेत्याह; इदानीमेव  
ह्युक्तम्—ल्यवस्थायामेव लुगिति ।

तदेवम् 'आतः' इत्यत्र 'ङितः' इत्येवानुवर्तते, न 'सिचः' इति, लङ्यपि  
तथैव स्यात् । घेटश्च 'विभाषा घेट्' 'लङ् शाकटायनस्यैव' इति नियमाद्विकल्पो  
भविष्यति । एवमपि मा हि गाताम्, मा हि स्थाताम्, 'आदिः सिचोऽन्यतरस्याम्'  
इत्येव स्वरो न प्राप्नोति । अथादेशेषु कृतेषु ततोः 'विभाषा घ्राघेट्' इत्यत्रापि  
तथैव स्यात्, घेटश्च 'विभाषा घेट्शब्दोः' इति चङपि विकल्पितः । तत्र यथा  
सिचा लुगलुक्, तथाऽधात् अधाताम् अधुः, अधासीत् अधासिष्टां आधासिष्टुरिति  
सिद्धमिष्टम्; चङोऽपि लुगभावपक्षे अदधत्, अदधताम्, अदधन् इति सिद्धम्,  
लुक्पक्षे तु प्रत्ययलक्षणेन द्विर्वचनेऽदधादित्यपि 'चतुर्थं रूपं प्राप्नोति ?  
न चङो लुकि द्विर्वचनम्; 'न लुमताङ्गस्य' इति प्रतिषेधात् । बहुवचने तर्हि  
चङो लुकि अधानित्यनिष्टं रूपं प्राप्नोति, त्रैशब्दमेव चेष्ट्यते—अधुः, अधासिष्टुः,  
अदधन्निति ? ननु च चङोऽपि लुकि आत इति जुस् भविष्यति, यथा सिचः ?  
नेतदस्ति; सिजग्रहणं तत्रानुवर्तते । निवर्तिष्यते सिजग्रहणम् ? यदि निवर्तते,  
'आतः' इत्येतद्वेदश्चङो लुकि विध्यर्थत्वसम्भवास्त्रियमार्थं न स्यात्, ततश्चाभूव-  
न्नित्यत्र प्रत्ययलक्षणेन सिच इति जुस् प्राप्नोति, इदानीमेव ह्युक्तं कृतेष्व्वादेशेषु  
लुगिति ? एवं तर्हि यदेतत्सिजभ्यस्तेति, एतत् 'च्ल्यभ्यस्त' इति वक्ष्यामि । किं कृतं



पदमञ्जरी

भवति ? लुङ्लुक्त्रयपि च्ल्यभ्यस्तेति जुस् सिद्धो भवति, 'आतः' इत्यत्रापि सिज्ग्रहणानुवृत्तेर्नियमादभूवन्नित्यत्र जुसभावश्च सिद्धो भवति । कृतेष्वादेशेषु लुगिति सिज्लक्षणः\*स्वरः सिद्धो भवति । यदि च्ल्यभ्यस्तेत्युच्यते, च्ल्यङ्चङ्क्षु दोषः—अधुक्षन्, अवोचन्, अपीपचन्नत्रापि जुस् प्राप्नोति । तस्मात्सिजभ्यस्तेत्येव वक्तव्यम् । 'आतः' इत्यत्रापि सिज्ग्रहणमेवानुवर्त्तनीयम्—नियमो यथा स्याद्विधिर्मा भूदिति । ततश्च तदेव स्थितम्—बहुवचनेऽधानिति प्राप्नोतीति । यदा च घेटश्चङो लुक् क्रियते तदा न केवलं बहुवचने, सर्वेष्वेव वचनेषु सिज्लक्षणस्वराभावात्स्वरे चातुःशब्दप्रसङ्गः । तस्माद् 'गातिस्थाघुपा' इत्यत्र सिच इत्येव वक्तव्यम्, ततश्च तदेव स्थितम्—तान्येव व्रीणि ग्रहणानीति ।

प्रत्युताक्रियमाणे उत्सर्गे मन्त्रेघसादिसूत्रे द्वयोरेव ग्रहणम्, कथम् ? घेटो जनेश्च चङ्चिणौ विकल्पितौ, तत्र यानि लुक उदाहरणानि, सिच एव तानि भविष्यन्ति । को न्वत्र विशेषः ? अयमस्ति विशेषः—सिचो लुकि 'आदिः सिचो-न्यतरस्याम्' इत्यनेन स्वरेण भवितव्यम्, चङ्चिणोस्तु नेति । तस्माद् द्वयोरपि पक्षयोस्त्रीणि ग्रहणानि, नार्थश्चोत्सर्गेण ? तदुच्यते—असति ह्युत्सर्गे 'मन्त्रेघस' इत्यत्र येभ्यः सिचो लुक् क्रियते तेषाम् 'आदिः सिचोऽन्यतरस्याम्' इत्येष स्वरः प्राप्नोति । सति त्वस्मिल्लेरिति तदवस्थायामेव लुग्विधानात् सिजभावात् यथायथं स्वरः सिद्धो भवति । तथाऽऽकारान्ते सिचो लुकि क्रियमाणे 'सिजभ्यस्त' 'आतः' इति जुस् प्राप्नोति, लेस्तु लुक्प्रत्ययान्तभाव एव भवति । तस्मादुत्सर्गः कर्त्तव्यः । तथा 'शल इगुपधादनिटः क्सः' इत्यत्रानिट इति लोविशेषणं यथा स्याद् । असति

न्यासः

इत्यत्र तर्हीकारचकारौ कस्मान्न सामान्यग्रहणाविधातार्थौ भवतः, तत्र हि मन्त्रेघसादि-सूत्राह्नेस्त्यनुवर्त्तते, तत्रेकारचकारयोरभावे 'निरनुबन्धकग्रहणे न सानुबन्धकस्य' इति तस्यैव ग्रहणं स्यात्, न लिङ्लिटोः ? नैतदस्ति; अत्र मा भूल्लिग्रहणानुवृत्तिः, अविशेषेणापि प्रत्ययमात्रस्य लुग् भविष्यति, नैवं सति किञ्चिदनिष्टमापद्यते । न हि सोऽस्ति प्रत्ययो यस्य लुकि सति किञ्चिदनिष्टं भवेत् । सत्यामपि लिग्रहणानुवृत्तौ न दोषः; अनेकस्मिन् ग्राह्ये सति सामान्यग्रहणं भवति, न चामः परस्थानेकं ग्राह्य-मस्ति । न हि कचिदामः परो लिटोऽन्यः प्रयोगोऽस्ति, तस्मादन्याभावाल्लिट एव ग्रहणम् । तत्र नार्थः सामान्यग्रहणार्थेनेकारेण, नापि तदविधातार्थेन चकारेण । ननु च पावयाङ्क्रियादित्यन्यान्योऽपि लिङ्गस्ति ? नैतदस्ति; निपातनादेव तत् सिद्धम् । तच्चावश्यं निपातनमाश्रयितव्यम्; अन्यथा क्रियमाणेऽपीकारे तदविधातार्थे च चकारे अभ्युत्सादयामिति न सिद्धयेत् । तस्मात् पूर्वोक्तमेव प्रयोजनं न्याय्यम् । यथोक्तार्थ-श्चकारस्तथोत्तरत्र प्रतिपादयिष्यामः ।



च्ले: सिच् ॥ ४४ ॥

च्ले: सिजादेशो भवति । इकार उच्चारणार्थः, चकार: स्वरार्थः ।

• पदमञ्जरो

पुनश्च्युत्सर्गे तस्यैव तद्विशेषणं भवति धातोः, न विद्यते यस्मात्परस्येडिति, तत्र च लुङादेशानां सार्वधातुकत्वात्सम्प्रतिपन्नमनिट्त्वमव्यभिचाराद्विशेषणमिति प्रत्ययान्तरगतं तदाश्रयणीयम्—न विद्यते प्रत्ययान्तरस्य यस्मात्परस्येडिति । ततो गुहेर्न स्यात्—अधुक्षदिति, विद्यते ह्यस्मात्परस्य गूहितेत्यादाविट्स्वरत्यादिसूत्रेण विकल्पितम् । अथापि पाक्षिकेणैडभावेनानिडिति व्यपदिश्यते ? नित्यं कसः प्राप्नोति, ह्युत्सर्गे पुनरनिङ् इति तस्यैव विशेषणं भवति । स च कदाचिदनिट्, कदाचित्सेट् । यदानिट् तदा कसः, यदा सेट् तदा सिजिति सिद्धमिष्टम्—अधुक्षत्, अगुहीदिति । तस्मान्च्युत्सर्गः कर्तव्य इति । स्थानित्वेन विधानं कर्त्तव्यमित्यर्थः ॥

च्ले: सिच् ॥ इकार उच्चारणार्थ इति । न त्वनुबन्धः । यद्येवम्, असंस्तेत्यत्र सिजन्तस्याङ्गस्यात्मनेपदं ङित्वमपेक्ष्य 'अनिदिताम्' इति नलोपः प्राप्नोति ? ज्ञापकात्सिद्धम्, यदयम् 'हनः सिच्' इति हन्तेः परस्य सिचः कित्त्वं शास्ति, तज् ज्ञापयति—न सिजन्तस्योपधालोपो भवतीति । यथा चैतज्ज्ञापकं तथा तत्रैवोक्तमिति तत्रैवावधार्यम् । चकारः स्वरार्थः इति । अन्तोदात्तार्थः । ननु

न्यासः

अथ किमर्थं च्लिप्रज्ञयमासज्य तस्य सिजादय आदिश्यन्ते, न सिचमेवोत्सर्गं विधाय तस्य कसादय आदेशा विधीयेरन्निति ? नैवं शक्यम् ; एवं हि 'शल इगुपधादनिटः कसः' इत्यत्र च्लेरभावादनिङ्ग्रहणं धातोर्विशेषणं विज्ञायेत—धातोरनिट इति । तथा च गुहेर्न सिध्येद्—अधुक्षदिति । तस्य हि ऊदित्त्वात् स्वरत्यादिना विकल्पेनेङ्विधानान्नास्त्यनिटत्वम् । च्लौ सत्यनिङ्ग्रहणेन स एव विशिष्यते—च्लेरनिट इति । गुहेश्च परस्य च्लेर्विभाषितेट्त्वाद् यदेण् नास्ति तदा च्लेरनिट्त्वात् कसः सिद्धो भवति ॥

च्ले: सिच् ॥ इकार उच्चारणार्थ इति । एतेनेहोच्चारणान्यप्रयोजनं नास्तीति दर्शयन्नित्संज्ञाया अभावमाह । ननु चासतीकारेऽनुबन्धे 'अनिदिताम्' इत्यनेनामंस्तेत्यत्रानुनासिकलोपः प्राप्नोति, ततस्तत्प्रतिषेधार्थोऽयमित्संज्ञकः कस्मान्न भवति ? एवं मन्यते—असत्यपीकारेऽनुबन्धेनैव सिजन्तस्यानुनासिकलोपेन भवितव्यम् ; 'हनः सिच्' इति कित्करणजज्ञापकात् । तथा हि हन्तेः कित्करणस्यैवत् प्रयोजनम्—आहतेत्यत्रानुनासिकलोपो यथा स्याद् । यदि सिजन्तस्यानुनासिकलोपः स्याद् हन्तेः सिचः कित्करणमनर्थकं स्यात् । चकारः स्वरार्थ इति । अन्तोदात्तार्थः । ननु च



अकार्षीत् । अहार्षीत् । आगमानुदात्तत्वं हि प्रत्ययस्वरमिव चित्स्वर-  
मपि बाधेतेति स्थानिन्यादेशे च द्विश्रकारोऽनुबद्धयते ।

पदमञ्जरी

सिचोऽनच्क्त्वात् कथं चकारः स्वरार्थः, इटि कृते साचको भवति ? एवमपि  
प्रत्ययस्वरेण सिद्धम् । न सिद्धयति, नाप्राप्ते स्वरान्तरे विधीयमानमागमानुदात्तत्वं  
प्रत्ययस्वरं बाधेत ? एवं तर्हि च्लेश्चित्त्वात्स्थानिवद्भावाच्चित्स्वरो भविष्यति,  
तत्राह—आगमानुदात्तत्वं हीति । चित्स्वरमपि बाधेतेति । स्थानिवद्भावकृतम् ।  
ननु च यदि मा हि लावीदित्यत्रागमानुदात्तत्वं स्यात्, च्लेश्चिक्करणमनर्थकं  
स्यात् ? एवं मन्यते—च्लेश्रकारो मन्त्रेघसादिसूत्रे सामान्यग्रहणे चरितार्थः;  
अन्यथा निरनुबन्धकत्वादस्यैव ग्रहणं स्यात्, न लिटः, ततश्च 'आमः' इत्यत्र  
निरनुबन्धकस्य लेखसम्भवात्लेखेति नानुवर्तते, ततश्च परत्वादान्तरङ्गत्वाच्च  
तिबादिषु कृतेषु पञ्चाल्लुकि कारयामित्यस्य प्रत्ययलक्षणेन तिङन्तत्वाद् देवदत्तः  
कारयाञ्चकारेति तस्य च निघातः, 'तस्माच्चा निघातः स्यात् । तस्मादाम इत्यत्र

न्यासः

सिचोऽनच्क्त्वाच्चकारस्य स्वरार्थता नोपपद्यते ? इटि कृते साचको भवतीत्यदोषः ।  
नन्वेवमपि लुङ्यत्राडागमस्योदात्तत्वे सतिशिष्टस्वरेणाद्युदात्तत्वेन भवितव्यम्, किमर्थ-  
श्चकारः ? यत्र तर्हि 'न माङ्योगे' इत्यङागमः प्रतिषिध्यते तत्र चकारस्य स्वरार्थता  
भविष्यति । ननु तत्रापि 'तिङ्ङतिङः' इति निघातेन भवितव्यम् ? तर्हि यत्र 'हि च'  
इति निघातः प्रतिषिध्यते—मा हि लावीदित्यादौ, तत्र स्वरार्थो भविष्यति । ननु च  
च्लेस्तत्र स्थानिवद्भावादेव चित्स्वरो भविष्यतीति किमादेशे चकारोऽनुबध्यते ?  
इत्याह—आगमानुदात्तत्वं हीत्यादि । यासुट उदात्तवचनेनागमानुदात्तत्वं ज्ञाप-  
यिष्यते । तच्च नाप्राप्ते स्वरान्तरे विधीयते । तथा हि—ये प्रकृतिभक्ता आगमा  
अडानुक्प्रभृतयस्तेषां प्रकृतिस्वरः प्राप्नोति, ये च प्रत्ययभक्ता इडादयस्तेषां प्रत्यय-  
स्वरः; तस्मादागमानुदात्तत्वं सर्वस्य स्वरान्तरस्य बाधकम् । ततश्चैव तद् यथा प्रत्यय-  
स्वरं बाधते तथा चित्स्वरमपि स्थानिवद्भावकृतं बाधेत । तस्मादादेशोऽपि चकारो-  
ऽनुबध्यते । हि-शब्दो यस्मादर्थे, इति-शब्दस्तस्मादर्थे । यस्मादेवं चित्स्वरमपि  
बाधेत तस्मात् स्थानिन्यादेशोऽपि द्विश्रकारोऽनुबध्यते । ननु च मा हि लावीदित्या-  
दावागमानुदात्तत्वं यदि स्याच् च्लेश्चिक्करणमनर्थकं स्यात्, प्रयोजनाभावात्;  
तस्माच् च्लेश्चिक्करणसामर्थ्यादागमानुदात्तत्वेन चित्स्वरो न बाधिष्यते—इत्यपार्थकं  
सिचश्चिक्करणम् ? नापार्थकम्; पक्षे सार्थकत्वात् । कथम् ? इह हि यथा व्यक्ति-  
पदार्थपक्षमाश्रित्य 'सरूपाणामेकशेषः' इत्येतत् सूत्रमारब्धम्, तथा व्यक्तिपदार्थपक्षमा-

१. 'तस्मात्परस्य च' इति पाठोऽपेक्ष्यते ।



\* स्पृशमृशकृषतृपट्पां सिज्वा वक्तव्यः \* । अस्प्राक्षीत्, अस्पाक्षीत्, अस्पृक्षत् । अम्राक्षीत्, अमाक्षीत्, अमृक्षत् । अक्राक्षीत्,

० पदमञ्जरी

लेरित्यनुवर्तनीयम् । तस्य च तत्रानुवृत्तिः पूर्वत्र सामान्यग्रहणे सत्युपपद्यते । तस्मान्च्लेश्चकारस्य चरितार्थत्वात्स्थानिवद्भावात्प्राप्तं चित्स्वरमपि बाधेतेति सम्भावने लिङ्, सम्भाव्येत बाधनमित्यर्थः । अनुबन्धान्तरेणापि सामान्यग्रहण-सिद्धे चकारानुरोधेन चित्स्वर एव भविष्यतीति शक्यते वक्तुमिति भावः ।

स्पृशमृशेति । 'स्पृश स्पर्शने', 'मृश आमर्शने' 'कृष विलेखने'—इत्येतेभ्यः क्से प्राप्ते, 'तृप प्रीणने' 'टप हर्षविमोचनयोः'—आभ्यां पुषादित्वादङि प्राप्ते सिजपि पक्षेऽभ्यनुज्ञायते । अस्पृक्षदिति । ब्रश्चादिषत्वे 'षढोः कः सि' इति कत्वम् । अस्प्राक्षीदिति । 'अनुदात्तस्य चर्दुपधस्य च' इति पक्षे अमागमः, ऋकारस्य

न्यासः

श्रित्य द्विश्वकारोऽनुबध्यते । व्यक्तौ हि पदार्थे यथा चित्स्वरलक्षणं प्रतिलक्ष्यं प्रवर्तते तथागमानुदात्तत्वज्ञापकमपि यासुट उदात्तवचनम् । ततश्च मा हि लावीदित्यत्रा-गमानुदात्तत्वं तेन ज्ञापितमेव । तथा च—यथेह चित्स्वरो भवति तथागमानुदात्त-त्वेनापि भवितव्यम्; अन्यथा ह्येतद्विषयस्य ज्ञापकस्य वैयर्थ्यं स्यात् । न च द्वयोरप्य-नुदात्तयोर्यौगपद्यं सम्भवतीति पर्यायः स्यात् । तत्र पक्षे स्थानिनश्चकारस्य सार्थ-कत्वात् कुतो वैयर्थ्यप्रसङ्गः ! तस्माद् द्विश्वकारोऽनुबद्धः । अन्यथा ह्येकस्मिन् पक्षे सावकाशश्चित्स्वरः पक्षान्तर आगमानुदात्तत्वेन बाध्येत । द्विरनुबध्यमाने तु चकारे यद्यपि पक्षेऽनुदात्तोऽभिनिर्वर्तते, तथाप्यभिनिर्वृत्ते तस्मिन् द्विश्वकारानुबन्धकरण-सामर्थ्यात् पुनश्चित्स्वरोऽभिनिर्वर्तते, अतो न दोषः ।

स्पृशमृशेत्यादि । स्पृशिमृशिकृषिभ्यः 'शल इगुपधादनिटः क्सः' इति क्से प्राप्ते, तृपिटपिभ्यां पुषादित्वादङि प्राप्ते सिज्वा वक्तव्यः = व्याख्येयः । तत्रेदं व्याख्यानम्—'क्सविधौ 'विदां कुर्वन्वित्यन्यतरस्याम्' इत्यतो मण्डूकच्छ्रुतिन्यायेनान्यतरस्याग्रहणमनु-वर्तते, पुषादिसूत्रेऽपि 'आत्मनेपदेषु' इत्यतः । सा च व्यवस्थितविभाषितोभयत एव विज्ञायते । तेन स्पृशिमृशिकृषिभ्यो विकल्पेन क्सो भविष्यति, अन्येभ्यस्तु नित्यम् । तृपिटपिभ्यामन्यतरस्यामङ् च भविष्यति, अन्येभ्यस्तु पुषादिभ्यो नित्यमेव । तेन यस्मिन् पक्षे क्साडोरभावस्तस्मिन् पक्षे सामान्यविहितः सिजेव भवति । अस्पृक्षदिति । 'स्पृश संस्पर्शे', क्सः, ब्रश्चादिना षत्वम्, 'षढोः कः सि' इति कत्वम्, 'आदेशप्रत्य-ययोः' इति षत्वम् । अस्प्राक्षीदिति । 'अनुदात्तस्य चर्दुपधस्यान्यतरस्याम्' इत्य-मागमः, 'वदब्रज' इत्यादिना वृद्धिः, ऋकारस्य यणादेशः । अस्पाक्षीदिति । सिच् ।



अकाक्षीत्, अकृक्षत् । अत्राप्सीत्, अताप्सीत्, अतृपत् । अद्राप्सीत्, अदाप्सीत्, अदृपत् ॥

शल इगुपधादनिटः क्सः ॥ ४५ ॥

शलन्तो यो धातुरिगुपधस्तस्मात्परस्य च्लेरनिटः क्स आदेशो भवति । दुह—अधुक्षत् । लिह—अलिक्षत् ।

पदमञ्जरी

यण्, 'वृदव्रज' इत्यादिनाकारस्य वृद्धिः, अमभावपक्षे ऋकारस्यैव वृद्धिः । एवमुत्तरत्रापि ॥

शल इगुपधादनिटः क्सः ॥ शलन्तो यो धातुरिगुपध इति । ननु च्लेगुण-निमित्तत्वादकृत एव क्से लावस्थायामेव गुणः प्राप्नोति, ततश्चेगुपधादिति विशेषणं न प्रकल्प्यते ? नैष दोषः; विशेषणसामर्थ्यात्प्रागेव गुणात् क्सो भविष्यति । ननु च कृतेऽपि गुणे भूतपूर्वगत्या विहितविशेषणाश्रयणेन वा क्सो भविष्यति, कित्करणमिदानीं किमर्थं स्यात् ? 'क्सस्याचि' इति विशेषणार्थम् । 'सस्याचि' इत्युच्यमाने पुनर्वदिह्निकमिकषिभ्यः से वत्सौ वत्साः—अत्रापि प्राप्नोति ? 'उणादयोऽव्युत्पन्नानि प्रातिपदिकानि' इत्यनर्थकत्वान्न भविष्यति । एवमपि वुञ्छणादिषु वृणादिभ्यः से प्रसङ्गः—वृणान्यस्मिन्देशे सन्ति वृणसौ वृणसा इति ? नेतदेवम्; 'घोर्लोपो लेटि वा' इति प्रकरणे—धातुप्रत्ययानां ग्रहणम्, किं च 'लुग्वादुहदिह' इत्यत्रापि 'क्सस्याचि' इत्यतः क्सस्येति वर्तते, तेन दुहादिषु यस्य सम्भवः, पूर्वसूत्रेऽपि तस्यैव ग्रहणं भविष्यति । तदेवं कित्करण-सामर्थ्याद् गुणो न भवतीति स्थितम् । च्लेरनिट इति । यद्यपि च्लेः सिजादिभि-रादेशैर्भवितव्यमिति कचिदप्यश्रवणान्न सेट्त्वमनिटत्वं वा, तथापि दुह् ल इति स्थिते क्सस्यायं विषय इति सिच्चा न भाव्यम् । क्सोऽपि तावन्न भवति, याव-दस्यानिटत्वं न ज्ञातम्, तत्र लकारस्यैवेष्टः प्राप्तौ तन्निषेधात्सेट्त्वमनिटत्वं च निरूप्यते इति विशेषणोपपत्तिः । अधुक्तदित्यादि । 'दादेर्धातोर्धः', 'एकाचो

न्यासः

यदाऽमागमो नास्ति तदा ऋकारस्यैव वृद्धिः । एवम् 'मृश आमर्शने', 'कृष विलेखने—' इत्येतयोरपि रूपद्वयं वेदितव्यम् । अतृपदिति । 'तृप प्रीणने' । अत्राप्सीद्, अताप्सी-दिति । पूर्ववत् । एवं 'दृप हर्षणमोचनयोः' इत्यस्यापि रूपत्रयं वेदितव्यम् ॥

शल इगुपधादनिटः क्सः । अधुक्षदिति । 'दुह प्रपूरणे', 'दादेर्धातोर्धः', 'एकाचो वशो भष्' इत्यनेन दकारस्य भष्मावेन धकारः, धकारस्य 'खरि च' इति चर्त्तम्—ककारः । अलिक्षदिति । 'लिह आस्वादने', 'हो ढः' इति ढत्वम्, पूर्ववत् षत्वकत्वे ।

काशि० २ : २८



शल इति किम् ? अभैत्सीत् । अच्चैत्सीत् । इगुपधादिति किम् ?  
अधाक्षीत् । अनिट इति किम् ? अकोषीत् । अमोषीत् ॥

शिल्प आलिङ्गने ॥ ४६ ॥

शिल्पेर्धातोरालिङ्गनक्रियावचनात्परस्य च्लेः कस आदेशो  
भवति । आलिङ्गनम् = उपगूहनम्, परिष्वङ्गः । अत्र नियमार्थमेतत् ।  
आश्लिषत्कन्यां देवदत्तः ।

पदमञ्जरी

वशो भष् । अलिङ्गदिति । 'लिह आस्वादने' 'हो ढः' । 'भिदिर् विदारणे' 'छिदिर्  
द्वेधीकरणे', 'कुष निष्कर्षे', 'मुष स्तेये' ॥

शिल्प आलिङ्गने ॥ शिल्पेर्धातोरिति । 'शिल्प आलिङ्गने' इत्यस्य, न तु 'श्रिषु  
शिल्पु प्रुषु प्लुषु दाहे' इत्यस्य; आलिङ्गने वृत्त्यभावाद्, अनिट इति चाधिका-  
रात्सानुबन्धकत्वाच्च । अत्र नियमार्थमेतदिति । ननु शिल्पिरयं पुषादिः, तथा च  
प्रत्युदाहरणे अङ् भवति, ततश्च पुषादिपाठात्प्राप्तमङ् बाधित्वाऽऽलिङ्गने कसो  
यथा स्यादित्येवं विधिसम्भवान्नियमो नोपपद्यते । अस्तु विधिः, एवमप्यालिङ्गने  
कसः, अन्यत्राङिति सिद्धमिष्टम् ? सत्यम्; सिद्धं परस्मैपदे, आत्मनेपदे त्वङ्भावा-  
दालिङ्गनेऽनालिङ्गने च पूर्वेण कसः प्राप्नोति, इष्यते च तत्राप्यालिङ्गने कसोऽन्यत्र  
सिच्, तच्च नियमे सत्युपपद्यते । स च नियमो नोपपद्यते; विधेयभावात् ? योग-  
विभागात्सिद्धम्—'शिल्पः इत्यको योगः शिल्पश्च कसो भवति । किमर्थमिदम् ?  
पुषाद्यङो बाधनार्थम् । यथैव तद्वङ् बाधते तथा चिणमपि बाधेत—समाश्लेषि  
कन्या देवदत्तेनेति ? 'पुरस्तादपवादा अनन्तरान्विधीन्बाधन्ते नोत्तरान्' इति तत्रा-  
लिङ्गनेऽनालिङ्गने च शिल्पः कसो भवति । इदमिदानीं किमर्थम् ? नियमार्थम्—  
आलिङ्गन एव, नान्यत्र । योगविभागसामर्थ्याद्या च यावती च कसस्य प्राप्तिः सा  
सर्वा नियम्यते, न त्वनन्तरस्य विधिर्वा भवतीति ॥ शिल्प इति या प्राप्तिः, इ-  
बा-  
धनार्था सैव । एवमपि नियमो नोपपद्यते, कथम् ? शिल्प इत्येतदङ्बाधनार्थम् ।  
न च तदत्यन्तायाङ् बाधितुं प्रभवति; पुषादिपाठसामर्थ्यात्, ततश्चाङ्कसयोः

न्यासः

अधाक्षीदिति । 'दह भस्मीकरणे', पूर्ववङ् ढत्वकत्वपत्वभष्भावचत्वानि । अकोषीदिति ।  
'कुष निष्कर्षे', लघूपधगुणः ।

शिल्प आलिङ्गने ॥ अत्रेति । आलिङ्गने । नियमार्थमेतदिति । पूर्वेण सिद्धे  
सत्यारम्भात् । अश्लिषदिति । पूर्ववत् कत्वम् ।



आलिङ्गन इति किम् ? समाश्लिषज्जतु काष्ठम् ॥

० न दृशः ॥ ४७ ॥

पूर्वेण कसः प्राप्तः प्रतिषिध्यते । दृशोर्धातोः परस्य च्लेः कसा-  
देशो न भवति । अस्मिन्प्रतिषिद्धे 'इरितो वा' इत्यङ्सिचौ भवतः ।  
अदर्शात्, अद्राक्षीत् ॥

पदमञ्जरी

सर्वत्र विकल्पे प्राप्ते, द्वितीयो योगः—आलिङ्गने कस एव नित्यं यथा स्यान्मा  
कदाचिदङ् भूदित्येवमर्थः स्यात्, किं तद्भुञ्च्यते—नियमो नोपपद्यते इति !  
ननु तत्र भवतापि मुखान्तरेण नियम एवोक्तः ? एतावांस्तु विशेषः—मया  
प्रत्ययनियम उक्तः—आलिङ्गन एव कस इति, त्वया पुनरर्थनियमः—आलिङ्गने कस  
एवेति, सर्वथा नियमान्न मुच्यामहे । तत्र लक्ष्यानुरोधाद्विधेयविभक्तिनिर्देशेन  
प्रधानत्वाद्वा प्रत्ययनियम एव भविष्यति ॥

न दृशः ॥ पूर्वेणेति । 'शल इगुपधात्' इत्यनेन । अङ्सिचौ भवत  
इति । परस्मैपदेष्वन्यत्र सिजेव । अदर्शदिति । 'ऋदृशोऽङि गुणः' । अद्राक्षी-  
दिति । 'सृजिदृशोर्ज्ञल्यमकिति' । अथ 'च्लेः सिच्' इत्यस्यानन्तरं कसस्य बाधनार्थं

न्यासः

समाश्लिषज्जतु काष्ठमात । पुषादित्वादङ् । प्रत्यासत्तिरत्र नैरन्तर्यलक्षणा  
श्लिषेरर्थः, न त्वालिङ्गनम् । यद्ययं पुषादौ पठ्यते, कथमिदं नियमार्थम्, सिद्धे  
सत्यारम्भो नियमाय भवति, न च पूर्वेण कसः सिद्धः, अङ्ग बाधितत्वात् ? एवं  
मन्यते—'श्लिषः' इति योगविभागः कर्त्तव्यः । किमर्थम् ? अङ्गबाधनार्थम्—कस  
एव भवति, नाङ् । ततः 'आलिङ्गने' इति किमर्थम् ? नियमार्थम्—आलिङ्गन एव  
कसो भवति, अन्यत्राङ्गेवेति । यद्येवम्, 'श्लिषः' इत्येवं योगविभागो यथाङ्गं बाधते  
तथा 'चिणभावकर्मणोः' इति चिणमपि बाधेत—उपाश्लेभि कन्या देवदत्तेनेति ?  
नैतदस्ति; 'पुरस्तादपवादा अर्नन्तरान् विधीन् बाधन्ते नोत्तरान्' इत्ययमङ्गं बाधते,  
न चिणम् । अथ वा—'चिणभावकर्मणोः' इत्यत्र 'चिण् ते पदः' इत्यतश्चिणित्यनु-  
वर्त्तमाने पुनश्चिणग्रहणस्यैतत्प्रयोजनम्—चिणेव यथा स्यात्, यदन्यत् प्राप्नोति  
तन्मा भूदिति । अथ 'श्लिषु श्लिषु प्रुषु प्लुषु दाहे' इत्येतस्य श्लिषो ग्रहणं कस्मान्न  
भवति ? आलिङ्गने तस्य वृत्त्यसम्भवात्, 'अनिटः' इत्यधिकाराच्च, अस्य सेट्त्वात् ॥

न दृशः ॥ अदर्शदिति । अङ् । 'ऋदृशोऽङि गुणः' इति गुणः । अद्राक्षी-  
दिति । 'सृजिदृशोर्ज्ञल्यमकिति' इत्यमागमः । 'वदव्रज' इत्यादिना वृद्धिः, पूर्ववत्  
पत्वकत्वे ।



णिश्रिद्रुसुभ्यः कर्तरि चङ् ॥ ४८ ॥

सिजमवादश्चङ् विधीयते । ण्यन्तेभ्यो धातुभ्यः, श्रि, द्रु, सु-इत्येते-  
भ्यश्च परस्य च्लेश्चङादेशो भवति कर्तृवाचिनि लुङि परतः । इकारो  
गुणवृद्धिप्रतिषेधार्थः, चकारः 'चङि' इति विशेषणार्थः । अचीकरत् ।  
अजीहरत् । अशिश्रियत् । अदुद्रुवत् । असुसुवत् ।

कर्तरीति किम् ? अकारयिषातां कटौ देवदत्तेन ।

\* कमेरुपसंख्यानम् \* । 'आयादय आर्द्धधातुके वा' इति यदा

पदमञ्जरी

सिजेव कस्मान्न विहितः, इरित्त्वसामर्थ्यादङपि भविष्यति ? सत्यम्; तत्रापि  
'दृशश्च' इति चकारः कर्तव्य इति लाघवे नास्ति विशेषः ॥

णिश्रिद्रुसुभ्यः कर्तरि चङ् ॥ चकारो विशेषणार्थ इति । 'चङि' इत्यत्र  
'अङि' इत्युच्यमाने 'अस्यतिवक्तिख्यातिभ्योऽङ्' 'षिद्धिदादिभ्योऽङ्' अत्रापि  
प्राप्नोति । यदि पुनरयं ङो विधीयते चकारः शक्योऽकर्तुम् । चिन्त्यं प्रयोजनमस्य ।  
अशिश्रियदित्यादि । अत्र चङि धातुरङ्गं चङन्तं तु तिपि तत्र चङाश्रयस्य  
गुणस्य किङ्तीति प्रतिषेधः । चङन्तस्य तु तिपमपेक्ष्य लघूपधगुणः प्राप्नोति । न  
च तस्यापि चङमेव डितमपेक्ष्य प्रतिषेधः, किं कारणम्, किङ्तीति निमित्तसप्तमी ?  
नैष दोषः; अन्तरङ्गावियङुवङौ अन्तर्भूतचङपेक्षत्वात्, बहिरङ्गो गुणो बहिर्भूत-  
तिवपेक्षत्वात् । अकारयिषातामिति । ण्यन्तात्कर्मणि लुङ्, द्विवचनम्, आताम् ।  
कमेरुपसंख्यानमिति । ननु कमेर्णिङ् विहितः, न च प्रकृत्यन्तरं कभिः सम्भवति,  
णिङन्तात्तु सूत्रेणैव सिद्धं तत्राह-आयादय आर्द्धधातुके वेति यदा णिङ् नास्तीति ।

न्यासः

णिश्रिद्रुसुभ्यः कर्तरि चङ् । चकारो विशेषणार्थ इति । 'चङि' इत्यत्राङीत्यु-  
च्यमाने 'अस्यतिवक्तिख्यातिभ्योऽङ्' इत्यनेनापि विहितैऽङि द्विवचनं स्यात् । अची-  
करत्, अजीहरदिति । 'चङि' इति द्विवचनं कृद्दृशब्दयोः, उरत्त्वम्, रपरत्वम्,  
'कुहोश्चुः' इति चुत्वम्—ककारस्य चकारः, हकारस्यापि झकारः, 'अभ्यासे चर्च'  
इति झकारस्य जकारः । शेषमभ्युदसीपददित्यनुसारेण वेदितव्यम् । अशिश्रियदित्यादि ।  
'अश्रुं सेवयाम्', 'दु द्रु गतौ', 'सु गतौ', 'अचि ऋनुधातु' इत्यादिना यथायोगमिय-  
ङुवङौ । अकारयिषातामिति । कर्मणि द्विवचनम्, आताम्, इङ्गुणायादेश-  
पत्वान्ति ।

कमेरुपसंख्यानमिति । ननु 'कमेर्णिङ्' इति णिङि कृते ण्यन्तत्वादेव कमेश्चङ्



णिङ् नास्ति तदैतदुपसङ्ख्यानम् । अचकमत । णिङ्पक्षे सन्वद्भावः—  
अचीकमत ।

नाकमिष्टं सुखं यान्ति सुयुक्तैर्वन्द्यारथैः ।

अथ पत्काषिणो यान्ति येऽचीकमतभाषिणः ॥

विभाषा घेट्श्च्योः ॥ ४९ ॥

‘घेट् पाने’, ‘दुओश्चि व गतिवृद्धयोः’—एताभ्यामुत्तरस्य च्लेवि-  
भाषा षडादेशो भवति । घेटस्तावत्—अदधत् । सिच्पक्षे ‘विभाषा  
घ्राघेट्’ इति लुक् । ‘अघात्’, अघासीत् । श्वयतेः खल्वपि—अशि-  
श्चियत् । अङ्प्यत्र विकल्प्यते—अश्वत्, अश्वयीत् । कर्तरीत्येव—  
अधिषातां गावौ वत्सेन ॥

पदमञ्जरी

णिङ्पक्षे सन्वद्भाव इति । सन्वत्सूत्रे चङ्परो णिरित्याश्रयणात् । तत्र हि  
‘सन्वल्लघुनि चङि’ इति वक्तव्ये परग्रहणं बहुव्रीह्यर्थम्, तत्र णिरन्यपदार्थः,  
अन्यस्यासम्भवात् ॥

विभाषा घेट्श्च्योः ॥ अङोऽप्यत्र विकल्प इति । ‘जृस्तम्भु’ इत्यादिना ।  
अश्वदिति । ‘श्वयतेरः’ । अश्वयीदिति । ‘ह्यचन्त’ इत्यादिना सिचि वृद्धेः  
प्रतिषेधाद् गुणः । अधिषातामिति । कर्मणि द्विवचनम्, आताम् । ‘स्थाध्वोरिच्च’  
इति कित्त्वत्त्वे ॥

न्यासः

सिद्धः, तत् कथमुपसंख्यायत इत्याह—आयादय इत्यादि । अचकमतेति । अनुदात्ते-  
त्त्वादात्मनेपदम्, पूर्ववदभ्यासस्य कुत्वम् । णिङ्भावपक्षे सन्वद्भाव इति । न  
त्वणिङ्पक्ष इति दर्शयति; यस्मात् ‘सन्वल्लघुनि चङ्परे’ इत्यस्य चङ् परो यस्माणेः  
स चङ्परो णिः, तस्मिन् परद्धो यदङ्गं तस्याभ्यासस्य सन्वत् कार्यं भवतीत्येषोऽर्थः,  
न चायमर्थो णिङ्भावपक्षे सम्भवति ॥

विभाषा घेट्श्च्योः ॥ अदधदिति । ‘आतो लोप इटि च’ इत्याकारलोपः ।  
पूर्ववदभ्यासस्य जश्चं दकारः । अघासीदिति । लुङ्, सिच्, ‘यमरमनमातां सक्  
च’ इतीट्, प्रकृतेश्च सगागमः, ‘अस्तिसिचोऽपृक्ते’ इतीट्, ‘इट् ईटि’ इति सिचो  
लोपः । अशिश्चियदिति । पूर्ववदियङ् । अङ्प्यत्र विकल्प्यत इति । ‘जृस्तम्भु’  
इत्यादिसूत्रेण । अश्वदिति । ‘श्वयतेरः’ इत्यत्वम्, ‘अतो गुणे’, पररूपत्वम् । अश्वयी-  
दिति । ‘ह्यचन्तक्षणश्वस’ इत्यादिना वृद्धिप्रतिषेधे कृते गुणेऽयादेशः । अधिषाता-  
मिति । कर्मणि द्विवचनम्, आताम्, ‘स्थाध्वोरिच्च’ इति कित्त्वमित्त्वञ्च ॥



गुपेच्छन्दसि ॥ ५० ॥

गुपेः परस्य च्लेच्छन्दसि विषये विभाषा चङादेशो भवति । यत्रायप्रत्ययो नास्ति तत्रायं विधिः । इमात्रो मित्रावरुणौ गृहान-  
जगुपतम् ; अगौसम् , अगोपिष्टम् , अगोपायिष्टमिति वा । भाषायां  
तु चङन्तं वर्जयित्वा शिष्टं रूपत्रयं भवति ॥

नोनयतिध्वनयत्येलयत्यर्दयतिभ्यः ॥ ५१ ॥

‘ऊन परिहाणे’, ‘ध्वन शब्दे’, ‘इल प्रेरणे’, ‘अर्द् गतौ याचने  
च’—इत्येतेभ्यो धातुभ्यो ण्यन्तेभ्यः पूर्वेण च्लेश्रद्धि प्राप्ते छन्दसि विषये

पदमञ्जरी

गुपेच्छन्दसि ॥ यस्मादायप्रत्ययो नास्ति तत्रायं विधिरिति । सूत्रे केवलस्यो-  
च्चारणाद् ‘गुप गोपने’ ‘गुप व्याकुलत्वे’ इत्यनयोस्तु ग्रहणं न भवति; छन्दसि  
दृष्टानुविधानात् । दर्शने तु तयोरपि ग्रहणम् । अजगुपतमिति । ‘गुपू रक्षणे’  
‘तस्थस्थमिपाम्’ इति थसस्तम्, ‘तुजादीनां दीर्घोऽभ्यासस्य’ । अगौसमिति ।  
ऊदित्वादिङभावपक्षे ‘झलो झलि’ इति सिचो लोपः । अगोपायिष्टमिति ।  
आयप्रत्ययान्तात्सिच् ॥

नोनयतिध्वनयत्येलयत्यर्दयतिभ्यः ॥ अर्द् गतौ याचने चेति । ‘अर्द् हिंसायाम्’  
इत्यस्यापि ग्रहणम्, यद्विच्छन्दसि दर्शनमस्ति । एतेभ्य इति । तत्रोनयतिश्चुरादिः,  
ध्वनिरपि ‘गर्व माने इति प्रागेतस्माददन्ताः’ इत्यधिकारे चुरादिः पठितः, घटादौ  
चापि पठ्यते । एलयतिश्चुरादिः, अर्दयतिर्हेतुमण्यन्तः । पूर्वेणेति । ‘णिश्चि’

न्यासः

गुपेच्छन्दसि ॥ यत्रायप्रत्ययो नास्ति तत्रायं विधिरिति । अनायप्रत्ययान्तस्यो-  
पादानात् । आयप्रत्ययान्तस्य धात्वन्तरत्वात् । अजगुपतमिति । ‘गुपू रक्षणे’, छुङ्,  
द्विर्वचनम्, थस्, ‘तस्थस्थ’ इत्यादिना तम्, ‘तुजादीनां दीर्घोऽभ्यासस्य’ इति  
दीर्घः । अगौसमिति । ‘झलो झलि’ इति सिचो लोपः, तस्यासिद्धत्वाद् ‘वदव्रज’ इत्या-  
दिना वृद्धिः । अगोपिष्टमिति । ऊदित्वात् ‘स्वरति’ इत्यादिना पक्षे इट्, ‘नेटि’  
इति वृद्धौ प्रतिषिद्धायां लघूपधगुणः । अगोपायिष्टमिति । आयप्रत्ययान्तात् सिच्,  
इट्, ‘अतो लोपः’ । रूपत्रयमिति । पाश्चात्यम् ।

नोनयतिध्वनयत्येलयत्यर्दयतिभ्यः ॥ एभ्यो ण्यन्तेभ्य इति † ऊनयत्येलयतिभ्यां  
चुरादिण्यन्ताभ्याम् । पूर्वेणेति । ‘णिश्चि’ इत्यादिना । औनयीदिति । तिप्, सिच्,  
‘इट ईटि’ इति सिचो लोपः, तस्यासिद्धत्वाद् वृद्धौ प्राप्तायाम् ‘हायन्तक्षण’ इति



न भवति । काममूनयोः । औनिनदिति भाषायाम् । मा त्वाग्निध्वनयीत् । अदिध्वनदिति भाषायाम् । काममैलयीः । ऐलिलदिति भाषायाम् । मैनुमर्ह्यीत् । आर्दिददिति भाषायाम् ॥

अस्यतिवक्तिख्यातिभ्योऽङ् ॥ ५२ ॥

‘असु क्षेपणे’, ‘वच परिभाषणे’, ब्रूआदेशो वा; ‘ख्या प्रकथने’, चक्षिडादेशो वा—इत्येभ्यः परस्य च्लेरडादेशो भवति कर्तृवाचिनि लुङि परतः । अस्यतेः पुषादिपाठादेवाङि सिद्धे पुनर्ग्रहणमात्मनेपदार्थम् । पर्यास्थित, पर्यास्थेताम्, पर्यास्थन्त । वक्ति—अवोचत्,

पदमञ्जरी

इत्यादिना । ऊनयीरिति । मध्यमपुरुषैकवचनम्, पूर्ववद्बुद्धौ प्रतिषिद्धायां गुणः, ‘न माङ्द्योगे’ इत्याडागमप्रतिषेधः । मा त्वायतो जरितुः काममूनयोः—इदं प्रतिसव्यस्य ऋषेर्वचनम् । त्वायतः=त्वामिच्छतः, जरितुः=स्तोतुर्मम, कामम्=अभिलाषं मा ऊनयीः=ऊनं मा कार्षीरित्यर्थः । प्रायेण तु तिबन्तं पठ्यते, कृताडागमं च, तदन्यत्र द्रष्टव्यम् । औनिन इति । सिपि चङि ‘अजादेर्द्वितीयस्य’ इति नशब्दस्य द्विर्वचनम् । प्रायेण तूदाहरणवदिदमपि तिबन्तं पठ्यते । ध्वनयीदिति । तिप्, ‘न माङ्द्योगे’ इत्याडागमप्रतिषेधः । आर्दिददिति । ‘अजादेर्द्वितीयस्य’ ‘न न्द्राः संयोगादयः’ इति दशब्दस्य द्विर्वचनम् ॥

अस्यतिवक्तिख्यातिभ्योऽङ् ॥ ब्रूआदेशो वेति । वाशब्दः समुच्चये । एवमुत्तरत्रापि । पुषादित्वादेव सिद्ध इति । परस्मैपदेषु । पर्यास्थतेति । ‘उपसर्गादस्य-

न्यासः

प्रतिषेधः, गुणायादेशौ, ‘आडजादीनाम्’ इत्याट्, ‘आटश्च’ इति वृद्धिः । औनिनदिति । ‘अजादेर्द्वितीयस्य’ इति द्विर्वचनम्, णिलोपः । ध्वनयीदिति । ध्वनयीदित्येतदेव निपातनाददन्तत्वम्, ‘अतो लोपः’, तस्य स्थानिवद्भावाद् ‘अत उपधायाः’ इति वृद्धिर्न भवति । ‘यङ्गुलं छन्दस्यमाङ्द्योगेऽपि’ इत्यङ्निषेधः । अदिध्वनदिति । सन्वद्भावादित्त्वम् । ऐलिलदिति । ‘अजादेर्द्वितीयस्य’ इति लिशब्दस्य द्विर्वचनम्, पूर्ववदाट् । आर्दिददिति । इहापि द्वितीयस्यैकाचो द्विर्वचनं पूर्ववत् । रेफस्तु न द्विरुच्यते; ‘न न्द्राः संयोगादयः’ इति प्रतिषेधात् । आट्, वृद्धिः ॥

अस्यतिवक्तिख्यातिभ्योऽङ् ॥ ब्रूआदेशो वेति । ‘ब्रुवो वचिः’ इति । चक्षिडादेशो वेति । चक्षिडः ख्याञ् इति । पर्यास्थतेति । ‘उपसर्गादस्यत्यूहोर्वावचनम्’ इत्युपसंख्यानानादात्मनेपदम् । ‘अस्यतेऽस्त्युक्’ । अवोचदिति । ‘वच उम्’ । भाष्यदिति । पूर्ववदाकारलोपः ॥



अवोचताम्, अवोचन् । ख्याति—आख्यत् । आख्यताम्, आख्यन् ।

कर्त्तरिेति किम् ? पर्यासिषातां गावौ वत्सेन ॥

लिपिसिचिह्नश्च ॥ ५३ ॥

‘लिप उपदेहे,’ ‘षिच क्षरणे,’ ‘ह्वेन् स्पर्द्धायाम्’—इत्येतेभ्यश्च परस्य च्लेरङादेशो भवति । अलिपत् । असिचत् । आह्वत् ।

पृथग्योग उत्तरार्थः ॥

आत्मनेपदेष्वन्यतरस्याम् ॥ ५४ ॥

पूर्वेण प्राप्ते विभाषा आरभ्यते । लिपि-सिचि-ह्व आत्मनेपदेषु परतश्च्लेरङादेशो भवति अन्यतरस्याम् । ‘स्वरितञितः’ इत्यात्मने-पदम् । अलिपत, अलिप्त । असिचत, असिक्त । अह्वत्, अह्वास्त ॥

पदमञ्जरी

त्यूह्योर्वावचनम्’ इत्यात्मनेपदेऽङि ‘अस्यतेस्थुक्’ । अवोचदिति । ‘वच उम्’ । आख्यदिति । ‘आतो लोप इटि च’ ॥

लिपिसिचिह्नश्च ॥ लिपिसिचिसहितो ह्वा—इति ‘मयूरव्यंसकादयः’ इति समासः । समाहारद्वन्द्वे तु नपुंसकह्रस्वत्वं स्यात्, इतरेतरयोगे बहुवचनम् । ङसौ ‘आतो धातोः’ इत्याकारलोपः । योगविभाग उत्तरार्थ इति । ‘अस्यतिवक्तिख्यातिलिपि-सिचिह्नः’ इत्येकयोगे त्वस्यादीनामप्युत्तरत्रानुवृत्तिः स्यात्, ततश्च तेभ्योऽप्यात्मनेपदे विकल्पः स्यात् ॥

आत्मनेपदेष्वन्यतरस्याम् ॥ अलिप्त, असिक्तेति । ‘झलो झलि’ इति सलोपः, ‘लिङ्सिचावात्मनेपदेषु’ इति कित्वाद् गुणाभावः ॥

न्यासः

लिपिसिचिह्नश्च ॥ अह्वदिति । पूर्ववदाकारलोपः । अथ किमर्थो योगविभागः, न ‘अस्यतिवक्तिख्यातिलिपिसिचिह्नश्च’ इत्येक एव योगः क्रियतामित्याह—पृथगित्यादि । उत्तरसूत्रे लिपिप्रभृतिभ्य एवात्मनेपदेष्वङ्कित्वो यथा स्यादित्येवमर्थो योगविभागः । एकयोगे ह्यस्यत्यादीनामप्युत्तरत्रानुवृत्तिः स्यात्, तथा च तेभ्योऽपि विकल्पेनाङ् प्रसज्येत ॥

आत्मनेपदेष्वन्यतरस्याम् ॥ ‘स्वरितञितः’ इत्यात्मनेपदञिति । लिपिसिच्योः स्वरितेत्त्वात्, ह्यतेस्तु ञित्त्वात् । अलिप्त । असिक्तेति । ‘झलो झलि’ इति सिचो लोपः, त्वस्यासिद्धत्वाल्लघूपधगुणः प्राप्तः, स ‘लिङ्सिचावात्मनेपदेषु’ इति कित्वाञ् भवति, ‘चोः कुः’ इति कुत्वम् ।



पुषादिद्युताद्यलृदितः परस्मैपदेषु ॥ ५५ ॥

पुषादिभ्यः, द्युतादिभ्यः, लृदिद्भ्यश्च धातुभ्यः परस्य च्लेः परस्मै-  
पदेषु परतोऽङादेशो भवति । पुषादिर्दिवस्यन्तर्गणो गृह्यते, न भूवादिः,  
क्रयाद्यन्तर्गणो वा । पुष-अपुषत् । द्युतादि-अद्युतत्, अश्वितत् ।

पदमञ्जरी

पुषादिद्युताद्यलृदितः परस्मैपदेषु ॥ एकेनैवादिशब्देन प्रत्येकं सम्बन्धादेव सिद्धे  
द्वयोरुपगदानं चिन्त्यप्रयोजनम् । दिवाद्यन्तर्गण इति । 'पुष पुष्टौ' 'शुष शोषणे'  
इत्येवमादिरा गणसमाप्तेः । यत्तु मध्ये 'ष्णिह प्रीतो वृत्' इति वृत्करणं तद्वधादि-  
परिसमाप्त्यर्थम् । एतच्च 'अस्यतिग्रहणमात्मनेपदार्थं पुषादित्वात्' इति वार्त्तिकारवच-  
नाद्विज्ञायते । न भूवादिरिति । 'पुष पुष्टौ', 'श्रिषु श्लिषु प्रुषु प्लुषु दाहे' इत्येवमादिः,  
अस्य यदि ग्रहणं स्यात्पुषाद्यनन्तरं पाठाद् द्युतादीनां पृथग्ग्रहणं न कुर्यात् ।  
क्रयाद्यन्तर्गणो वेति । 'पुष पुष्टौ' 'मुष स्तेये' इत्येवमादिः । तत्र हि चत्वार एव  
पठ्यन्ते, तत्र यदि ते जिघृक्षिताः स्युर्लृदित एव तान् कुर्यात्; स्वस्तित्त्वादेरपि  
तेनैव सिद्धत्वात् । अथ पुषादयो द्युतादयश्च लृदित एव कस्मान्न पठिताः ? अश-  
क्यास्ते तथा पठितुम्; आदितामीदितामुदितामूदितां च तत्र भावात् । तद्यथा—

न्यासः •

पुषादिद्युताद्यलृदितः परस्मैपदेषु ॥ लृकार इद् येषां ते लृदितः । पुषादिरस्येव  
भ्वाद्यन्तर्गणः—'पुष पुष्टौ', 'श्रिषु श्लिषु प्रुषु प्लुषु दाहे' इत्येवमादिः, अस्ति च दिवाद्य-  
न्तर्गणः—'पुष पुष्टौ', 'शुष शोषणे' इत्येवमादिः, अस्ति च क्रयाद्यन्तर्गणः—'पुष  
पुष्टौ', 'मुष स्तेये' इत्येवमादिः, तदिह कस्य ग्रहणमित्याह—पुषादिर्दिवाद्यन्तर्गण  
इत्यादि । यदि भ्वाद्यन्तर्गणो गृह्यते, पुषाद्यनन्तरं द्युतादीनां पाठात् पृथग्ग्रहणं  
न कुर्यात्; पुषादिग्रहणेनैव गृहीतत्वात्, तस्मात् स तावन्न गृह्यते । क्रयाद्यन्तर्ग-  
णोऽपि नैव गृह्यते, तत्र हि चत्वार एव पठ्यन्ते धातवः—पूर्वोक्तौ द्वौ 'खच भूतप्रा-  
दुमवि' 'ग्रह उपाहाने' इत्येतौ, यदि चैते जिघृक्षिताः स्युर्लृदित एवैतान् कुर्यात्,  
एवं पुषादिग्रहणं न कर्त्तव्यं भवति । तस्मात् पारिशेष्याद् दिवाद्यन्तर्गणानां पुषा-  
दीनां ग्रहणं विज्ञायते । अथ पुषादय लृदितः कस्मान्न कृताः ? न; न हि ते लृदितः  
शक्यन्ते कर्त्तुम् । लृदिस्त्वे हि तेषां य उदित आदितश्च पठ्यन्ते तेषाम् 'उदितो वा'  
'आदितश्च' इत्येतयोः कार्ययोरभावः स्यात् । अथ द्युतादयः कस्माद् लृदितो न  
कृताः ? यत एव हेतोः पुषादय लृदितो न कृतास्तत एव द्युतादयश्च । तेष्वपि हि  
केचिदुदित आदितश्च पठ्यन्ते । तत्र पुषादय आदिवादि परिसमाप्तेः । यद्वा 'ष्णिह  
प्रीतो' इत्यनन्तरं वृदिति वृत्करणं तद् रधादीनां परिसमाप्त्यर्थम्, न पुषादीनामित्या-



लृदिद्भ्यः—गम्लृ—अगमत् । शक्लृ—अशकत् ।

परस्मैपदेष्विति किम् ? व्यद्योतिष्ट । अलोटिष्ट ॥

सत्तिशास्त्यत्तिभ्यश्च ॥ ५६ ॥

‘सृ गतौ’, शासु अनुशिष्टौ, ‘ऋ गतौ’—इत्येतेभ्यः परस्य च्ले-  
रङादेशो भवति । सत्ति—असरत् । शास्ति—अशिषत् । अत्ति—  
आरत् ।

पृथग्योगकरणमात्मनेपदार्थम् । समरन्त । चकारः परस्मैपदे-  
ष्वित्यनुकर्षणार्थः । तच्चोत्तरत्रोपयोगं यास्यति ॥

पदमञ्जरी

पुषादिषु तावत् ‘त्रिष्विदा गात्रप्रक्षरणे’, ‘मदी हर्षे’, ‘शमु उपशमने’, ‘षिधू राद्धौ’  
इति; द्युतादिष्वपि ‘श्विता वर्णे’, ‘त्रिमिदा स्नेहने’ ‘त्रिष्विदा स्नेहविमोचनयोः’,  
‘संसु ध्वंसु भ्रंसु अवसंसने’ ‘स्यन्दू प्रस्रवणे’ ‘कूप सामर्थ्ये’ इति । अद्युत्,  
अश्वितदिति । ‘द्युद्भ्यो लुङि’ इति पक्षे परस्मैपदम् । अलोटिष्टेति । ‘लुट्  
लुठ प्रतिघाते’ ॥

सत्तिशास्त्यत्तिभ्यश्च ॥ शासेरदादित्वाच्छपो लुक्, इतरत्र निपातनात् ।  
शासु अनुशिष्टाविति । सत्त्यत्तिभ्यां परस्मैपदिभ्यां साहचर्यादित्यैव ग्रहणम्, न तु  
‘आङः शासु इच्छायाम्’ इत्यात्मनेपदिन इति दर्शयति । ऋ गताविति । ‘ऋ गति-  
प्राणयोः’ इति भौवादिकः, ‘ऋ सृ गतौ’ इति जौहोत्यादिकः । द्वयोरप्यत्र निर्देश  
इति केचित्, वयं तु जौहात्यादिकयोरेवासत्त्योर्ग्रहणं मन्यामहे । असरदिति ।  
‘ऋदृशोऽङि गुणः’ । अशिषदिति । ‘शास इदङ्ह्रलोः’ । ‘शासिवसिघसीनाञ्च’  
इति षत्वम् ।

पृथग्योगकरणमात्मनेपदार्थमिति । अन्यथा पुषादिद्युताद्यलृदित्सत्तिशास्त्य-  
न्यासः

चार्याणां स्मृतिः । द्युतादयस्तु ‘कूप सामर्थ्ये’ इत्येवंपर्यन्ताः, तदनन्तरं वृत् ; ‘घट  
चेष्टायाम्’ इति वृत्करणात् । अद्युतदिति । ‘द्युद्भ्यो लुङि’ इति पक्षे परस्मैपदम् ।  
अश्वितदिति । ‘श्विता वर्णे’ । अगमद्, अशकदिति । ‘गम्लृ गतौ’, ‘शक्लृ शक्तौ’ ।  
व्यद्योतिष्टेति । अनुदात्तेच्चादात्मनेपदम् । अलोटिष्टेति । ‘सृ लुट् प्रतीघाते’ ।

सत्तिशास्त्यत्तिभ्यश्च ॥ असरदिति । ‘ऋदृशोऽङि गुणः’ । अशिषदिति । ‘शास  
इदङ्ह्रलोः’ इतीत्त्वम्, ‘शासिवसि’ इति षत्वम् । आरदिति । पूर्ववद् गुणः, अजा-  
दित्वादाट्, स्वर्णदीर्घः ।

पृथगित्यादि । यदि पुषादिद्युताद्यलृदित्सत्तिशास्त्यत्तिभ्यश्च इत्येकयोग एव



इरितो वा ॥ ५७ ॥

इरितो धातोः प्रस्य च्लेरडादेशो वा भवति । 'भिदिर्—  
अभिदत्' ; अभैत्सीत् । छिदिर्—अच्छिदत् , अच्छैत्सीत् । परस्मैपदे-  
ष्वित्येव—अरुद्ध । अभित्त । अच्छित्त ॥

जृस्तम्भुमुचुम्लुचुगुचुगुलुञ्चुशिवभ्यश्च ॥ ५८ ॥

पदमञ्जरी

क्तिभ्यः' इत्येकमेव योगं कुर्यात् । एवं हि पृथग्विभक्तिनिर्देशश्चकारश्च न कर्तव्यो  
भवति । समरन्तेति । 'समो गम्यृच्छि' इत्यात्मनेपदम्, 'बहुलं छन्दस्यमाङ्गयोगेऽपि'  
इत्याङ्भावः, छान्दसत्वादस्य प्रयोगस्य—समन्यवो यत्समरन्त सेनाः, सङ्कल्पा  
अस्य समरन्त । तथा भट्टिकाव्ये 'समारन्त ममाभीष्टाः सङ्कल्पास्त्वय्युपागते' इति ।  
कश्चिदाह—भाष्यविरुद्धमिदम्, भाष्यकारेण हि 'समो गम्यृच्छि' इत्यत्र मासमृषातां  
मासमृषतेति आत्मनेपदे सिञ्जुदाहृत इति । अत्राहुः—शासिसाहचर्यादत्तिसर्त्योर-  
विद्यमानशपोर्जोहोत्यादिकयोरिह ग्रहणम्; 'समो गम्यृच्छि' इत्यत्र तु भौवादिक-  
कस्याप्यर्त्तग्रहणम्, तत्र भौवादिकेऽर्त्तो सिच उदाहरणमविरुद्धमिति ॥

इरितो वा ॥ अभित्तेति । स्वरितेत्त्वादात्मनेपदम् ॥

जृस्तम्भुमुचुम्लुचुगुचुगुलुञ्चुशिवभ्यश्च । अस्तम्मदिति । 'अनिदिताम्' इत्यु-

न्यासः

क्रियेत; सर्त्तिप्रभृतिभ्यः परस्मैपद एव स्यात्, नात्मनेपदे । तस्मादेभ्य एवात्मनेपदेऽपि  
यथा स्यादित्येवमर्थं पृथग्योगकरणम् । समरन्तेति । सम्पूर्वादत्तैः 'समो गमि' इत्या-  
दिनात्मनेपदम् । 'बहुलं छन्दस्यमाङ्गयोगेऽपि' इत्याङ्गमाभावः; छान्दसत्वादस्य  
प्रयोगस्य । ननु च यद्यात्मनेपदेष्वङ् भवत्येव, तत् किं परस्मैपदेष्वित्यनुकर्षणार्थेन  
चकारेणेत्याह—तच्चेत्यादि । तदिति परस्मैपदेष्वित्येतदपेक्षते । उत्तरत्रोपयोगं यास्य-  
तीति । न त्विहैवोपयोगं याति; अन्यथा पृथग्योगकरणमनर्थकं स्यात् ॥

इरितो वा ॥ इश्च रश्च इरौ, तौ इतौ यस्य स इरित् । तत्रेकारस्य 'उपदेशेऽ-  
जनुनासिक इत्' इतीत्संज्ञा, रेफस्य 'हलन्त्यम्' इति । अथ वा इरित् यस्यैव समु-  
दायस्य तस्येत्संज्ञा, न प्रत्येकमवयवस्य ? इरित्ययं समुदाय इत्संज्ञको यस्य स इरित् ।  
समुदायस्येत्संज्ञाऽस्मादेव वचनाद् वेदितव्या । न ह्यन्येन केनचित् तस्येत्संज्ञा  
विहिता । अभैत्सीदिति । 'वदब्रज' इत्यादिना वृद्धिः, 'अस्तिसिचोऽपृक्ते' इतीट् ।  
अरुद्ध, अभित्तेति । स्वरितेत्त्वादात्मनेपदम्, पूर्ववत् सिचो लोपः ॥

जृस्तम्भुमुचुम्लुचुगुचुगुलुञ्चुशिवभ्यश्च ॥ स्तम्भेरुदित्करणम् 'उदितो वा' इति



‘वा’ इति वर्तते । ‘जृष् वयोहानौ’, ‘स्तम्भुः’ सौत्रो धातुः, ‘म्लुचु म्लुचु गत्यर्थौ’ ‘ग्रुचु म्लुचु स्तेयकरणे’, ‘म्लुञ्चु षस्ज गतौ’, ‘दुओश्चि गतिवृद्धयोः’—इत्येतेभ्यो धातुभ्यः परस्य च्लेर्वाङ्मादेशो भवति । अजरत्, अजारीत् । अस्तभत्, अस्तम्भीत् । अम्रुचत्, अम्रोचीत् । अम्लुचत्, अम्लोचीत् । अग्रुचत्, अग्रोचीत् । अग्लुचत्, अग्लोचीत् । अम्लुञ्चत्, अम्लुञ्चीत् । अश्वत्, अश्वयीत्, अशिश्वयत् ।

म्लुचुम्लुञ्चोरन्यतरोपादानेऽपि रूपत्रयं सिद्धयति, अर्थभेदात्तु द्वयोरुपादानं कृतम् । केचित्तु वर्णयन्ति—द्वयोरुपादानसामर्थ्याद् म्लुञ्चेरनुनासिकलोपो न भवति—अम्लुञ्चदिति ॥

पदमञ्जरी

पधालोपः । अन्यतरोपादानेऽपि रूपत्रयं सिद्धयतीति । कथम् ? यदि तावद् म्लुचिरुपादीयते तस्मादङ्सिचोः—म्लुचत्, अग्लोचीदित्येतद् द्वयं सिद्धयति, म्लुञ्चेस्तु सिचि तृतीयमम्लुञ्चीदिति । अथ म्लुञ्चिरुपादीयते तस्याम्लुचत् अम्लुञ्चीदिति रूपद्वयं सिद्धयति, म्लुचेस्तु सिचि तृतीयमग्लोचीदिति, किमर्थं तर्हि उभयोरुपादानमित्यत्राह—अर्थभेदात्त्वात् । केचिदित्यादि । इदं भाष्यविरुद्धम्; भाष्यकारो हि ‘अनेकार्थत्वाद्भातूनामर्थभेदो न प्रयोजक उभयोरुपादानस्य’ इत्यन्यतरोपादानं प्रत्याख्यातवान् ॥

न्यासः

विशेषणार्थम् । अस्तमदिति । ‘अनिदिताम्’ इत्यनुनासिकलोपः । अश्वदित्यादि । रूपत्रयं ‘विभाषा षेट्स्व्योः’ इत्यत्र व्युत्पादितम् । म्लुचुम्लुञ्चोरन्यतरोपादाने रूपत्रयं सिध्यतीति । कथं कृत्वा ? यदि तावद् म्लुचिरुपादीयेत, तस्याङि सिचि चाग्लुचत्, अग्लोचीदित्येतद् रूपद्वयं सिध्यति; म्लुञ्चेस्तु सिचि तृतीयमम्लुञ्चीदिति । अथ म्लुञ्चिरुपादीयेत, तस्याङि सिचि चाग्लुचत्, अम्लुञ्चीदिति रूपद्वयं सिध्यति । म्लुचेस्तु सिचि तृतीयमग्लोचीदिति । यद्येवम्, किमर्थमुभयोरुपादानम्, रूपत्रयं हि साध्यम्, तच्चान्यतरोपादानेऽपि सिध्यत्येवेत्यत आह—अर्थभेदादित्यादि । तुं—शब्दोऽवधारणे । भिन्नो ह्यनयोरर्थः । तत्रान्यतरस्योपादाने य एव नोपादीयेत तत्रैवार्थेऽग्लुचदिति न सिध्येत् । तस्माद् भिन्नार्थत्वाद् द्वयोरुपादानम् । केचिदित्यादि । अनेकार्थत्वाद्भातूनामभिन्नार्थता न विरुद्धयते । तस्मादुभयोरुपादानमम्लुञ्चदित्यस्य सिध्यति इति ॥



कृमृदरुहिभ्यश्छन्दसि ॥ ५९ ॥

कृ, मृ, द, रुहि-इत्येतेभ्यः परस्य च्लेश्छन्दसि विषयेऽङादेशो भवति । शकलाङ्गुष्ठकौञ्जरत् । अथोऽमरत् । अदरदर्थान् । पर्वत-मारुहत् । अन्तरिक्षादिवमारुहम् ।

छन्दसीति किम् ? अकार्षीत् । अमृत । अदारीत् । अरुक्षत् ॥

चिण् ते पदः ॥ ६० ॥

‘पद गतौ’-अस्माद्धातोः परस्य च्लेश्चिणादेशो भवति तशब्दे परतः । सामर्थ्यादात्मनेपदैकवचनं गृह्यते—उदपादि सस्यम् । सम-पादि भैक्षम् ।

ते इति किम् ? उदपत्साताम् । उदपत्सत ॥

दीपजनबुधपूरितायिप्यायिभ्योऽन्यतरस्याम् ॥ ६१ ॥

पदमञ्जरी

कृमृदरुहिभ्यश्छन्दसि ॥ अमरदिति । व्यत्ययेन परस्मैपदम् ॥

चिण् ते पदः ॥ सामर्थ्यादिति । धातोरात्मनेपदित्वात्परस्मैपदबहुवचनस्य स्थाने यस्तशब्दः ‘तस्थस्थमिपाम्’ इति विहितः, तस्यास्मिन्विषयेऽसम्भवः । सामर्थ्यादुदपादीति । ‘चिणो लुक्’ । उदपत्सतेति । ‘आत्मनेपदेष्वनतः’ इत्यदादेशः । इह वेति निवृत्तम्; उत्तरत्रान्यतरस्यां ग्रहणात् ॥

न्यासः

कृमृदरुहिभ्यश्छन्दसि ॥ ‘डुकृञ् करणे’, ‘मृङ् प्राणत्यागे’, ‘द विदारणे’ ‘रुह जन्मनि’ । तत्राद्यानां त्रयाणां सिचि प्राप्ते, रुहेश्च ‘शल इगुपधादनिटः’ इति कसे प्राप्ते । अकरदिति । पूर्ववद् गुणः । अमरदिति । व्यत्ययेन परस्मैपदम् । भाषायां तु अकार्षीत्, अमृत, अदारीत्, अरुक्षदिति भवति ।

चिण् ते पदः ॥ सामर्थ्यादित्यादि । तशब्दोऽयमस्त्येवात्मनेपदैकवचनम्, अस्ति च परस्मैपदमध्यमपुरुषबहुवचनं यस्थस्य स्थाने विधीयते; तत्रास्य धातोरात्मनेपदित्वात् परस्मैपदबहुवचनं न सम्भवति, अतः पारिशेष्यादात्मनेपदैकवचनस्य ग्रहणम् । इयमेव ज्ञ पारिशेष्यसिद्धिः सामर्थ्यम् । उदपादीति । ‘चिणो लुक्’ इति तशब्दस्य लुक् । उदपत्सातामिति । आताम्, ‘खरि च’ इति चर्त्स्वम् । उदपत्सतेति । श्लो ‘आत्मनेपदेष्वनतः’ इत्यदादेशः । इह वेति निवृत्तम्; उत्तरत्रान्यतरस्यां ग्रहणात् ॥



‘चिण् ते’ इति वर्तते । ‘दीपी दीप्तौ’, ‘जनी प्रादुर्भावे’ ‘बुध अवगमने’, ‘पूरी आप्यायने’, ‘तायु संतानपालनयोः’, ‘ओप्यायी वृद्धौ’ इत्येतेभ्यः परस्य च्लेस्तशब्दे परतोऽन्यतरस्यां चिणादेशो भवति । अदीपि, अदीपिष्ट । अजनि, अजनिष्ट । अबोधि, अबुद्ध । अपूरि, अपूरिष्ट । अतायि, अतायिष्ट । अप्यायि, अप्यायिष्ट ॥

अचः कर्मकर्तरि ॥ ६२ ॥

अजन्ताद्धातोः परस्य च्लेः कर्मकर्तरि तशब्दे परतश्चिणादेशो भवति । प्राप्तविभाषेयम् । अकारि कटः स्वयमेव, अकृत कटः स्वय-

पदमञ्जरी

दीपजनबुधपूरितायिप्यायिभ्योऽन्यतरस्याम् ॥ जनी प्रादुर्भावे, बुध अवगमने इति । ‘जन जनने’ बुध बोधने’ इत्येतयोस्तु परस्मैपदिनोरिह ग्रहणं न भवति; दीप्यादिभिरात्मनेपदिभिः साहचर्यात् । तेन परस्मैपदिभ्यां कर्मव्यतीहारे आत्मनेपदैकवचनेऽपि तशब्दे चिण् न भवति । यदि परस्मैपदिनोरिह ग्रहणं स्यात्, आत्मनेपदिनोर्न स्यात्; सानुबन्धकत्वात् । कर्तरि चायं विकल्पः, भावकर्मणोस्तु ‘चिण् भावकर्मणोः’ इति नित्यमेव चिण् भवति, परत्वादिह कर्तरीत्यनुवृत्तेर्वा ॥

अचः कर्मकर्तरि ॥ कर्मकर्तरीति । यत्कर्म भूत्वा कर्ता भवति तत्रैत्यर्थः । प्राप्तविभाषेयमिति । ‘कर्मवत्कर्मणा’ इत्यतिदेशेन नित्यं चिणः प्राप्तेः । अकारि कटो

न्यासः

दीपजनबुधपूरितायिप्यायिभ्योऽन्यतरस्याम् ॥ ‘जनी प्रादुर्भावे’, ‘बुध अवगमने’ इति । एतेन ‘जन जनने’ ‘बुध बोधने’ इत्यनयोः परस्मैपदिनोरिहाग्रहणमिति दर्शयति । दीप्यादिभिरात्मनेपदिभिः साहचर्याज्जनिबुध्योरात्मनेपदिनोरेव ग्रहणं न्याय्यमित्यभिप्रायः । अजनीति । ‘जनिबुध्योश्च’ इति वृद्धिप्रतिषेधः । अबोधीति । लघूपधगुणः । अबुद्धेति । पूर्ववत् सिचो लोपः, ‘क्षप्रस्तथोर्धोऽधः’ इति धकारः, ‘झलं जश् झशि’ इति धातुधकारस्य दकारः, सर्वत्रानुदात्तेत्वादात्मनेपदम् । इह ‘णिश्चि’ इत्यादेः सूत्रात् कर्तरीत्यनुवृत्तेः कर्तर्येव विभाषा । भावकर्मणोस्तु ‘चिण् भावकर्मणोः’ इति नित्यमेव चिण् भवति ॥

अचः कर्मकर्तरि ॥ कर्म चासौ कर्ता चेति कर्मकर्ता । यदा तदेव कर्म सौकर्यात् कर्तृत्वेन विवक्ष्यते तदा तस्य कर्तृत्वं भवति, एतच्च तशब्दस्य विशेषणम्—यत्तशब्द इति । प्राप्तविभाषेयमिति । कर्मवदित्यतिशेषाच्चिणादेशस्य प्राप्तत्वात् । अकारीति । ‘अचो जिगति’ इति वृद्धिः । अकृतेति । ‘ह्रस्वादङ्गात्’ इति सिचो



मेव । अलावि केदारः स्वयमेव, अलविष्ट केदारः स्वयमेव ।

अच इति किम् ? अभेदि काष्ठं स्वयमेव । कर्मकर्तरीति किम् ?  
अकारि कृतो देवदत्तेन ॥

दुहश्च ॥ ६३ ॥

‘दुह प्रपूरणे’ अस्मात्परस्य च्लेश्चिणादेशो भवत्यन्यतरस्याम् ।  
अदोहि गौः स्वयमेव, अदुग्ध गौः स्वयमेव । कर्मकर्तरीत्येव—  
अदोहि गौर्गोपालकेन ॥

न रुधः ॥ ६४ ॥

‘रुधिर् आवरणे’ अस्मात्परस्य च्लेः कर्मकर्तरि चिणादेशो न  
पदमञ्जरी

देवदत्तेनेति । अत्र शुद्धे कर्मणि ‘चिण् भावकर्मणोः’ इति नित्यमेव चिण् भवति ।  
नन्विह कर्तारोत्यनुवर्त्तय्यते, यद्येवम्, शुद्धे कर्तरि स्यात्, कर्मणीति वाक्य-  
भेदेन कर्ता विशेषयिष्यते—कर्मणि कर्तरीति ? नैतदेवं शक्यते लब्धुम्; कर्मणी-  
त्युच्यमाने कर्तुर्निवृत्तिरेव स्यात्, चकारेऽपि क्रियमाणे कर्मणि च भवति कर्तरि  
च भवतीत्यधिकरणयोरेव समुच्चयः स्याद्, न सामानाधिकरण्ये प्रमाणमस्ति ॥

दुहश्च ॥ अप्राप्तविभाषेयम् ‘न दुहस्तुनमां यक्चिणौ’ इति चिणः प्रति-  
षेधात् । तत्र दुहिग्रहणे यक्प्रतिषेधार्थं चिण्ग्रहणं सन्वाद्यर्थम् । अदुग्धेति ।  
‘क्सस्याचि’ ‘लुग्वा दुहदिह’ इति क्सस्य लुक् ।

न रुधः ॥ रुधिर् आवरणे इति । ‘अनो रुध कामे’ इत्यस्य तु ग्रहणं न भवति,  
कर्तृस्थभावकत्वेन कर्मकर्तुरभावात् ॥

न्यासः

लोपः, तस्यासिद्धत्वाद् गुणः प्राप्तः ‘उश्च’ इति कित्त्वान्न भवति । अभेदीति ।  
अत्रातिदेशान्नित्यमेव भवति । अकारि कृतो देवदत्तेनेति । अत्र शुद्धे कर्मणि  
तशब्दः । तेन ‘चिण् भावकर्मणोः’ इति नित्यमेव चिण् भवति । एतच्च कर्तरी-  
त्येतदिह निवृत्तमित्यपेक्ष्य प्रत्युदाहृतमिति वेदितव्यम् ॥

दुहश्च ॥ ‘न दुहस्तुनमां यक्चिणौ’ इति प्रतिषेधे प्राप्ते वचनम् । दुहिग्रहणं तत्र  
यक्प्रतिषेधार्थम् । अदुग्धेति । ‘शल इगुपधादनिटः क्सः’ इति क्सः, तस्य ‘क्स-  
स्याचि’ इत्यतः ‘क्सस्य’ इत्यनुवर्त्तमाने ‘लुग्वा दुहदिह’ इति लुक् । दादेर्धातोर्धः,  
पूर्ववज्जश्वम् । अदोहीति । शुद्धे कर्मणि तशब्दः, तेनात्र नित्यं चिण् भवति ॥

न रुधः ॥ कर्मवदित्यतिदेशे प्राप्तस्य चिणोऽयं प्रतिषेधः । अरुद्धेति । ‘शलौ



भवति । अन्ववारुद्ध गौः स्वयमेव । कर्मकर्त्तरीत्येव—अन्ववारोधि  
गौर्गोपालकेन ॥

तपोऽनुतापे च ॥ ६५ ॥

‘न’ इति वर्त्तते । ‘तप संतापे’—अस्मात्परस्य च्लेश्चिणादेशो  
न भवति कर्मकर्त्तर्यनुतापे च । अनुतापः = पश्चात्तापः, तस्य ग्रहण-  
मकर्मकर्त्तर्यम्, तत्र हि भावकर्मणोरपि प्रतिषेधो भवति । अतस्त  
तपस्तापसः । अन्ववातप्त पापेन कर्मणा ॥

चिण् भावकर्मणोः ॥ ६६ ॥

धातोः परस्य च्लेश्चिणादेशो भवति भावे कर्मणि तशब्दे

पदमञ्जरी

तपोऽनुतापे च ॥ कर्मकर्त्तरीति । ‘तपस्तपःकर्मकस्यैव’ इति यत्र कर्मवद्भावो  
विहितः । तत्र भावकर्मणोरपीति । अपिशब्दात् ‘कर्मवत्कर्मणा’ इति यत्र कर्मवद्भावो-  
ऽतिदिष्टस्तत्रापि भवति । अतस्त तपस्तापस इति । अस्यार्थम् ‘तपस्तपःकर्मकस्यैव’  
इत्यत्र वृत्तिकार एव वक्ष्यति । अन्ववातप्त पापेनेति । पापेनेति पूर्वं यत्पापं कर्म  
कृतं तेन पश्चात्तप्तोऽभ्याहत इत्यर्थः । शुद्धे कर्मणि लकारः, पापेनेति कर्त्तरि  
वृत्तीया । कर्माविवक्षायान्तु शोकार्थं वा तपौ भावे लकारः, पापेनेति हेतौ वृत्तीया ।  
यदाभ्याहननार्थस्य तपेः कर्मस्थभावस्य कर्मकर्त्ता विवक्ष्यते, तदा कर्मवत्कर्मणेत्य-  
तिदेशादात्मनेपदम्, तदपि हेतौ वृत्तीया ॥

न्यासः

झलि’ इति सिचो लोपः, तस्यासिद्धत्वाल्लघूपधगुणः प्राप्तः ‘लिङ्सिचावात्मनेपदेषु’  
इति क्त्वाच्च भवति । पूर्ववद् धत्वजश्चे ॥

तपोऽनुतापे च ॥ ‘तपस्तपःकर्मकस्यैव’ इत्यतिदेशात् ‘चिण् भावकर्मणोः’ इति  
प्राप्तस्य चिणोऽयं प्रतिषेधः । अतस्त तपस्तापस इति । उपवासादिलक्षणं तपस्तापसं  
तपति दुःखयतीत्यर्थः । तपसोऽत्र कर्तृत्वम्, तापसस्य तु कर्मत्वम् । यदा तु स  
तापसस्त्वगस्थीभूतः स्वर्गाय तपस्तप्यते, तदायं प्रयोगः—अतस्त तपस्तापस इति ।  
इदानीं तपसः कर्मत्वं तापसस्य कर्तृत्वम् । तपःशब्दश्चेह ज्ञानविशेषे स्वर्गाद्यवाप्तिहेतौ  
वर्त्तते । तपिरप्यर्जने । अर्जितवान् ज्ञानविशेषं तापस इत्यर्थः । अन्ववातप्त पापेन  
कर्मणेति । यत् पूर्वं पापकर्म कृतं तेन पश्चात् तप्तोऽभ्याहत इत्यर्थः । कर्मण्यत्र  
लकारः ॥

चिण् भावकर्मणोः ॥ भावकर्मणोरर्थयोरिति । तशब्दस्येदं विशेषणम् । भावकर्मणो-



परतः । भावे तावत्—अशायि भवता । कर्मणि खल्वपि—अकारि  
कटो देवदत्तेन । अहारि भारो यज्ञदत्तेन । चिण्ग्रहणं विस्पष्टार्थम् ॥

सार्वधातुके यक् ॥ ६७ ॥

भावकर्मवाचिनि सार्वधातुके परतो धातोर्यक् प्रत्ययो भवति ।

पदमञ्जरी

चिण् भावकर्मणोः ॥ चिण्ग्रहणं विस्पष्टार्थमिति । 'चिण् ते पदः' इत्यतस्ते-  
शब्दवदनुवृत्तेः । यत्तु दीपजनेत्यादावन्यतरस्यांग्रहणम्, तन्न; 'रुध' इति तत्प्रति-  
षेधविधावेव निवृत्तम्, अन्यथा प्रतिषेधविधानमनर्थकं स्यात् । न च प्रतिषेध-  
स्यानुवृत्तिशङ्का, प्राप्तिपूर्वको हि प्रतिषेधः । न च भावकर्मणोः केनचिद्विणः  
प्राप्तिरस्ति ॥

सार्वधातुके यक् ॥ इहाशिषि लिङि लिटि चान्तरेणापि विकरणं सर्वेष्वेव  
धातुषु तिङामेव सङ्गावे भावकर्मकर्तारस्त्रयोऽपि प्रतीयन्ते—भविषीष्ट त्वया,  
कृषीष्ट घटः, भूयात्, क्रियात्, बभूवे, चक्रे घटः, बभूव, चकारेति । अत्तिजुहो-  
त्यादौ कर्ता ।

कचित्तिङामभावेऽपि प्रतीयन्ते त्रयोऽप्यमी ।

अशाय्यकारि गच्छेति चिणः सन्निधिमात्रतः ॥

अधोगविभरित्यादौ धातुमात्रेऽपि कर्तृधीः ।

तथा व्यतिस इत्यादौ धात्वभावेऽपि कर्तृधीः ॥

एवं स्थिते भूयोविषयाभ्यामन्वयव्यतिरेकाभ्यां शब्दार्थविषयः । व्यभिचार-  
भूमिषु तु तस्मिन्तस्मिन्विषये तस्य तस्य शब्दस्य स स महिमेति कल्पयितुमुचि-

न्यासः

यस्तशब्द इति । अथ चिण्ग्रहणं किमर्थम्, यावता 'चिण् ते पदः' इत्यतश्चिण्ग्रहण-  
मनुवर्त्तत एव ? स्यादेतत्—'दीपजन' इत्यन्यतरस्यांग्रहणेन 'न रुधः' इति निषेधेन च  
सम्यङ् तत्, अतो यदि तदनुवर्त्तत तत्सम्बद्धमेवानुवर्त्ततेति, एतच्च नास्ति; अन्यतर-  
स्यांग्रहणस्य पूर्वयोरेव योगयोर्निवर्त्तितत्वात्, प्राप्तिपूर्वकत्वाच्च निषेधस्य । यदि  
भावकर्मणोश्चिणः प्राप्तिः स्यात्, तदा तत्प्रतिषेधार्थं नेत्यस्यानुवृत्तिः स्यात् । न च  
तयोस्तस्य केनचित् प्राप्तिः; चिण्विधौ सर्वत्र कर्त्तरीत्यनुवृत्तेः । तदपार्थक्यं पुन-  
श्चिण्ग्रहणमित्याह—चिण्ग्रहणं विस्पष्टार्थमिति । असति चिण्ग्रहणे मन्दधियः प्रति-  
पत्तिगौरवं स्यात्, अन्नस्तमनुग्रहीतुं न्यायप्राप्तस्यैवार्थस्य स्पष्टीकरणाय पुनश्चिण्ग्रहणम् ॥

सार्वधातुके यक् ॥ भावकर्मणोरित्यनुवर्त्तते, तच्चेह सार्वधातुकस्य विशेषणमिति  
दर्शयन्नाह—भावकर्मवाचिनीत्यादि । भावकर्मणोरर्थयोर्वर्त्तते यत् सार्वधातुकं तद्  
भावकर्मवाचि । ताच्छील्य आवश्यकं णिनिः । अथैवं कस्मान्न भवति—भावकर्म-

काशि० २ : २६



आस्यते भवता । शय्यते भवता । कर्मणि—क्रियते कटः । गम्यते  
ग्रामः ।

पदमञ्जरी

तम् । न पुनः कचिद्व्यभिचारदर्शनेन सर्वत्रानाश्वासः । तादृशौ चान्वयव्यतिरेकौ  
तिङामेवेति तेषामेव भावकर्मकर्तारो वाच्याः । सूत्रकारोऽप्याह—‘लः कर्मणि च  
भावे चाकर्मकेभ्यः’ इति, लादेशाश्च तिङः, ततोऽपि तेषामेव तेऽर्था इति मन्यमान  
आह—भावकर्मवाचिनि सार्वधातुके परत इति । उत्तरसूत्रे च कर्तृवाचिनि  
सार्वधातुके परत इति । शय्यत इति । ‘अयङ् यि किङिति’ । अथ यदा द्वौ  
कर्तारौ बहवो वा, तदा कथमास्यते भवद्भ्याम्, आस्यते भवद्भिः - द्विवचन-  
बहुवचने कस्मान्न भवतः ? भावे भेदाभावाद् । धात्वर्थो हि भावः ।

कर्तृभेदेऽपि नावश्यं धात्वर्थो भिद्यते यतः ।

एकामेव क्रियाव्याक्तिं बहुषूत्पादयत्स्वपि ॥

दृष्टमेते पचन्तीति कर्मभेदोऽपि तादृशः ।

पश्यैकस्यां क्रियाव्यक्तौ पच्यन्ते तण्डुला इति ॥

न कालभेदे शब्दैक्यमास्यासिष्यत आस्यते ।

पाकौ पाका इति त्वत्र शब्दैक्यादेकशेषता ॥

अतश्च—

निवृत्तभेदा सर्वैव क्रियाऽऽख्यातेभिधीयते ।

श्रुतेःशक्या भेदानां प्रविभागप्रकल्पना ॥ इति ।

तदेवमाख्यातेन भावस्वरूपगतो भेदः प्रतीयत इति द्विवचनबहुवचनाभावः ।  
यत्र तु स्वरूपगत एव भेदस्तत्र भवत्येव, यथा—उष्ट्रासिका आस्यन्ते, हतशा-

न्यासः

णोरभिधेययोः सार्वधातुके परतो यग् भवतीति ? अशक्यमेवं वक्तुम् ; सार्वधातुक-  
वाच्यत्वेन भावकर्मणोः शास्त्रे प्रतिज्ञानात् । कुत एतदिति चेत् ? ‘लः कर्मणि च  
भावे चाकर्मकेभ्यः’ इति वचनात् । ननु चाकारि कटो भवता, अशायि भवता,  
अविभर्मवानित्यादौ सार्वधातुकाभावेऽपि कर्मादीनां प्रतीयमानत्वात् सार्वधातुकार्थता  
नोपपद्यते, न हि यो यदभावे प्रतीयते स तस्यार्थो युज्यते, अन्वयव्यतिरेकसमधिग-  
म्यत्वादर्थस्य ? नैष दोषः ; न ह्ययं नियमः—अन्वयव्यतिरेकसमधिगम्यत्वादर्थवत्तया  
भवितव्यमिति, किं तर्हि ? प्रतिज्ञा । प्रापिता च सा भवति यथा किवादीनाम् ।  
अस्ति च सार्वधातुकस्येति यत्किञ्चिदेतत् । शय्यत इति । ‘अयङ् यि किङिति’ इति  
इत्ययङादेशः ।



ककारो गुणवृद्धिप्रतिषेधार्थः । यग्विधाने कर्मकर्त्तर्युपसंख्यानम् ।  
विप्रतिषेधाद्धि यक्ः शपो बलीयस्त्वम् । क्रियते कटः स्वयमेव ।  
पच्यते ओदनः स्वयमेव ॥

पदमञ्जरी

यिकाः शय्यन्ते इति । उष्ट्राणां ह्यासिकाः स्वत एव विलक्षणाः, हताश्च नानाप्रकारं  
शेरते उत्ताना अवताना विकीर्णकशा विस्रस्तवस्त्रा इति तत्साम्यादाख्यातवाच्य-  
स्यापि भावस्य स्वरूपगतभेदावभासाद् बहुवचनम् । इवशब्दप्रयोगमन्तरेणापि  
चेवार्थावगतिर्भवति, तदयमर्थः—यादृशानि हतानामनेकप्रकाराणि शयनानि  
तादृशानि देवदत्तादिभिः क्रियन्त इति । केचित्त्वत्र कर्मणि लकारमिच्छन्ति,  
उष्ट्रासिकाहतशायिकालक्षणस्य भावस्य 'कालभावाध्वगन्तव्याः' इति कर्मत्वात्,  
यथा—गोदोहः सुप्यते इति ।

ककारो गुणवृद्धिप्रतिषेधार्थ इति । मृज्यत इत्यत्र वृद्धिप्रतिषेधः । यग्विधान  
इति । ननु च 'कर्मवत्कर्मणा तुल्यक्रियः' इत्यतिदेशादेव यक् सिद्धः, किमुपस-  
ङ्ख्यानेन तत्राह—विप्रतिषेधाद्धीति । यदा 'कर्मवत्कर्मणा' इत्ययं शास्त्रातिदेशः,  
तदा तेनतेन शास्त्रेण कर्मकार्याणि भवन्ति । तत्र कर्मणि यगभवतीत्यस्यावकाशः—  
शुद्धं कर्म, पच्यते ओदन इति; कर्त्तरि शबित्यस्यावकाशः—शुद्धः कर्त्ता,  
भवति, पचतीति; कर्मकर्त्तर्युभयप्रसङ्गे परत्वाच्छब्देन स्यादित्यर्थः । तर्हि उप-  
सङ्ख्यानं कर्तव्यम् ? न कर्तव्यम्; 'न दुहन्तुनमां यक्चिणौ' इति यक्प्रतिषेधो  
ज्ञापयति—भवति कर्मकर्त्तरि यगिति । कार्यातिदेशे तु तस्मिन्तेनैव सूत्रेण भव-  
न्यगेव परो भवति ॥

न्यासः

यग्विधान इत्यादि । ननु च कर्मवदित्यतिदेशादेव यग् भविष्यतीति किमुप-  
संख्यानेनेत्यत आह—विप्रतिषेधाद्धीत्यादि । 'कर्त्तरि शप्' इत्यस्यावकाशः—शुद्धः कर्त्ता,  
भवतीति; 'सार्वधातुके यक्' इत्यस्यावकाशः—शुद्धं कर्म, पच्यत ओदन इति; पच्यत  
ओदनः स्वयमेवेत्यत्र कर्मवद्भावाद् यक् प्राप्नोति, वत्करणात् स्वाश्रयमपि यथा  
स्यादिति कर्तृत्वस्य सम्भवाच्छब्दपि, तत्र परत्वाच्छब्देन स्यात् । शप्शास्त्रं यक्शास्त्रात्  
परं भवति, तस्मात् कर्मकर्त्तरि यक् उपसंख्यानम् = प्रतिपादनं कर्त्तव्यम् । प्रतिपादनं  
त्वदम्—ज्ञापकात् कर्मकर्त्तर्यपि यगभविष्यतीति । किं तज्ज्ञापकम् ? 'न दुहन्तुनमां  
यक्चिणौ' इति प्रतिषेधः । यदि हि कर्मकर्त्तरि यग्न स्यात् प्रतिषेधोऽनर्थकः स्यात् ।  
विप्रतिषेधाद्धि शपो बलीयस्त्वं शास्त्रातिदेशत्वमभ्युपेत्योक्तम्, न त्वसौ शास्त्रातिदेशः,  
किं तर्हि ? कार्यातिदेशः । कार्यातिदेशसूत्रमेव स्वतन्त्रं यगादेः कार्यस्य विधायकम्,  
तच्च परम् ; अतो विप्रतिषेधाद् यक् एव बलीयस्त्वम् ॥



कर्तरि शप् ॥ ६८ ॥

कर्तृवाचिनि सार्वधातुके परतो धातोः शप्प्रत्ययो भवति ।  
पकारः स्वरार्थः, शकारः सार्वधातुकसंज्ञार्थः । भवति । पचति ॥

दिवादिभ्यः श्यन् ॥ ६९ ॥

‘दिव्’-इत्येवमादिभ्यो धातुभ्यः श्यन्प्रत्ययो भवति । शपोऽ-  
पवादः । नकारः स्वरार्थः, शकारः सार्वधातुकार्थः । दीव्यति ।  
सीव्यति ॥

वा आशभ्लाशभ्रमुक्लमुत्रसिन्नुटिलषः ॥ ७० ॥

उभयत्रविभाषेयम् । ‘दुभ्राश्रु दुभ्लाश्रु दीप्तौ’; ‘भ्रमु अनवस्थाने’,

पदमञ्जरी

कर्तरि शप् ॥ पकारः स्वरार्थ इति । उपलक्षणमेतत्, ङित्वप्रतिषेधार्थः,  
‘शप्स्यनोर्नित्यम्’ इति विशेषणार्थश्च । शकारः सार्वधातुकार्थ इति । सञ्ज्ञा-  
परोऽत्र सार्वधातुकशब्दो न सञ्ज्ञिपरः, सार्वधातुकसञ्ज्ञार्थ इत्यर्थः । कर्तृग्र-  
हणस्य ‘कर्मवत्कर्मणा’ इत्यत्रोपयोगः । इह तु सार्वधातुके शब् भवति, श्यन्  
भवतीति सामान्यविधानेऽपि भावकर्मणोर्योगपवाद इति कर्तर्येव शबादयो  
भविष्यन्ति ॥

दिवादिभ्यः श्यन् ॥ ‘मृग अन्वेषणे’ इति चुरादावदन्तेष्वात्मनेपदी पठ्यते,  
तत्र मृगयत इति भवितव्यम् । दिवादिष्वपि पाठान्मृगयतीति साधुः । कण्ड्वादिषु  
वा मृगशब्दो द्रष्टव्यः ॥

वा आशभ्लाशभ्रमुक्लमुत्रसिन्नुटिलषः ॥ उभयत्रविभाषेयम् । अनवस्था-  
नार्थो भ्रमिः, क्रमित्रसी च दिवादयः, नुटिस्तौदादिकः, इतरे भौवादिकाः ।

न्यासः

कर्तरि शप् ॥ पकारः स्वरार्थ इति । ‘अनुदात्तौ सुप्पितौ’ इत्यनुदात्तत्वं यथा  
स्यात् । शकारः सार्वधातुकसंज्ञार्थ इति । ‘तिङ्शित्सार्वधातुकम्’ इति सार्वधातुकत्वं  
यथा स्यात् । श्यन्प्रभृतीनामपि शकारस्यैतत् प्रयोजनं वेदितव्यम् ॥

दिवादिभ्यः श्यन् ॥ शपोऽपवाद इति । तत्प्राप्तावेवास्यास्मात् । नकारः स्वरार्थ  
इति । ‘ग्नित्यादिर्नित्यम्’ इति पदस्यानुदात्तत्वं यथा स्यात् । द्वीग्यतीति । ‘हलि  
च’ इति दीर्घः ॥

वा आशभ्लाशभ्रमुक्लमुत्रसिन्नुटिलषः ॥ उभयत्र विभाषेयमिति । भ्रमेरनव-  
स्थानार्थस्य, क्लमित्रस्योश्च दैवादिकत्वात् प्राप्ते, नुटेस्तौदादिकत्वाद्, आशप्रभृतीनां



‘भ्रमु चलने’-द्वयोरपि ग्रहणम्, ‘क्रमु पादविक्षेपे’, ‘क्लमु स्लानौ’, ‘त्रसी उद्वेगे’, ‘त्रुटी छेदने’, ‘लष कान्तौ’-इत्येतेभ्यो वा ह्यन् प्रत्ययो भवति । आशते, आश्यते । भ्लाशते, भ्लाश्यते । भ्रमति, भ्राम्यति । क्रामति, क्राम्यति । क्लामति, क्लाम्यति । त्रसति, त्रस्यति । त्रुटति, त्रुट्यति । लषति, लष्यति ॥

यसोऽनुपसर्गात् ॥ ७१ ॥

‘यसु प्रयत्ने’ दैवादिकः, तस्मान्नित्ये श्यनि प्राप्तेऽनुपसर्गाद्विकल्प उच्यते । यसोऽनुपसर्गाद्वा श्यन्प्रत्ययो भवति । यस्यति, यसति ।

अनुपसर्गादिति किम् ? आयस्यति । प्रयस्यति ॥

पदमञ्जरी

भ्राम्यतीति । ‘शमामष्टानां दीर्घः श्यनि’ इति दीर्घः । भौवादिकस्य तु न भवति, अशमादित्वात् । क्रमेः ‘क्रमः परस्मैपदेषु’ इति दीर्घः । क्लमेस्तु ‘ष्ठिवुक्लमुचमां शिति’ इति त्रसेदिवादिपाठे चित्त्यं प्रयोजनम् । क्लमेस्तु पुषादिकार्यार्थः ॥

यसोऽनुपसर्गात् ॥ दैवादिक इति । दिवादिपाठोऽस्य सोपसर्गार्थः । अनुपसर्गादिति किमिति । ‘सम्पसश्च’ इत्येतत्सम एवोपसर्गान्नान्यस्मादिति नियमार्थं भविष्यतीति भावः । आयस्यति, प्रयस्यतीति । तुल्यजातीयानां हलन्तानामेव व्यावृत्तिः स्यादिति मन्यते ॥

न्यासः

भौवादिकत्वादप्राप्ते । द्वयोरपि ग्रहणमिति । विशेषानुपादानात्, अर्थभेदाच्च । अन्यो हि चलनार्थः, अन्यश्चानवस्थानार्थः । तथा हि—चलन्नपि कार्येषु स्थिरारम्भी स्थिर इत्युच्यते; अचलन्नपि कार्येष्वस्थिरारम्भस्थिर इत्युच्यते । तत्रार्थद्वयेऽपि प्रत्ययद्वयं यथा स्यादिति द्वयोरपि ग्रहणम् । रूपभेदोऽप्यस्त्येव—चलनार्थस्य श्यनि विहिते दीर्घत्वं न भवति, अशमादित्वात्; शर्पि तु द्वयोरपि तुल्यम्, तेन त्रीणि रूपाणि भवन्ति—भ्रम्यति, भ्रमति, भ्राम्यतीति । आश्यत इति । अनुदात्तेच्चादात्मनेपदम् । क्रामतीति । ‘क्रमः परस्मैपदेषु’ इति दीर्घः । क्लामतीति । ‘ष्ठिवुक्लमुचमां शिति’ इति दीर्घः । क्लाम्यतीति । ‘शमामष्टानां दीर्घः श्यनि’ इति दीर्घः ।

यसोऽनुपसर्गात् ॥ अनुपसर्गादिति किम् ? आयस्यतीति । सोपसर्गान्नित्यमेव श्यन् भवति । ननु च ‘संयसश्च’ इत्येतन्नियमार्थं भविष्यति—सम एवोपसर्गान्नान्यस्मादिति, तत् किमनुपसर्गग्रहणेन ? नैतदस्ति; तुल्यजातीयानां हि नियमो विज्ञायते, एवञ्च समित्येवं हलन्तोऽन्यहलन्तानामेव निवृत्तिं कुर्यात्; नाजन्तानाम् । लक्ष्यानुरो-



संयसश्च ॥ ७२ ॥

सोपसर्गार्थि आरम्भः । संपूर्वाच्च यसेर्वा श्यन्प्रत्ययो भवति ।  
संयस्यति, संयसति ॥

स्वादिभ्यः श्नुः ॥ ७३ ॥

‘षुञ् अभिषवे’ इत्येवमादिभ्यो धातुभ्यः श्नुप्रत्ययो भवति ।  
शपोऽपवादः । सुनोति । सिनोति ॥

श्रुवः श्रु च ॥ ७४ ॥

श्रुवः श्नुप्रत्ययो भवति, तत्संनियोगेन श्रुवः ‘श्रु’ इत्ययमादेशो  
भवति । शृणोति, शृणुतः, शृण्वन्ति ॥

अक्षोऽन्यतरस्याम् ॥ ७५ ॥

पदमञ्जरी

संयसश्च ॥ इह ‘समः’ इत्येवास्तु, ‘यसः’ इत्यनुवर्त्तिष्यते, ‘षम ष्टम् वैक्लव्ये’  
इत्यस्य ग्रहणशङ्कानिवृत्त्यर्थं तु ‘संयसः’ इत्युक्तम् । एवं तर्हि ‘समो यसः’,  
‘अनुपसर्गाच्च’ इत्यस्तु ॥

स्वादिभ्यः श्नुः ॥ सिनोतीति । ‘षिञ् बन्धने’ कयादिपाठात्सिनातीत्यपि  
भवति ॥

न्यासः

धेनोपसर्गमात्रापेक्षया नियमो विज्ञास्यते, ततश्चाजन्तानामपि निवृत्तिं करिष्यतीति  
चेत् ? एवमपि प्रतिपत्तिगौरवं स्यात् ॥

संयसश्च ॥ चकारो वेत्यनुकर्षणार्थः । अथ यसिग्रहणं किमर्थम्, न ‘समः’ इत्ये-  
वोच्येत, पूर्वसूत्राद् यसिरनुवर्त्तिष्यते ? नैतद्; एवं ‘समः’ इत्येतावति वक्तव्ये ‘षम  
ष्टम वैक्लव्ये’ इत्यस्येदं ग्रहणमित्याशङ्कमानो यसिग्रहणमिह निवृत्तमिति कश्चित्  
सम्भावयेत्, यसिग्रहणे तु धात्वन्तराशङ्का न भवति ॥

स्वादिभ्यः श्नुः ॥ सुनोतीति । ‘सार्वधातुकमपित्’ इति छित्त्वाद् गुणाभावः ॥

श्रुवः श्रु च ॥ ‘श्रु श्रवणे’ इति भ्वादौ पठ्यते, ततः शपि प्राप्ते श्नुर्विधीयते ।  
‘श्रुवः’ इति प्रत्ययविधौ पञ्चमी । यदा त्वादेशेन सह सम्बध्यते तदर्थतः षष्ठी सम्पद्यते ।  
तत्संनियोगेनेति । एतेन प्रत्ययान्तरे श्रुभावस्याभावं दर्शयति । शृण्वन्तीति । ‘हुश्नुवोः  
सार्वधातुके’ इति यणादेशः ॥

अक्षोऽन्यतरस्याम् ॥ भौवादिक इति । अनेनाप्राप्तविभाषेयमिति दर्शयति ॥



‘अक्षू व्यासौ’ भौवादिकः, अस्मादन्यतरस्यां श्नुप्रत्ययो भवति ।  
अक्ष्णोति, अक्षंति ॥

तनूकरणे तक्षः ॥ ७६ ॥

‘तक्षू त्वक्षू तनूकरणे’—अस्मात्तनूकरणे वर्तमानादन्यतरस्यां  
श्नुप्रत्ययो भवति । अनेकार्थत्वाद्धातूनां विशेषेणोपादानम् । तक्षति  
काष्ठम्, तक्ष्णोति काष्ठम् ।

तनूकरण इति किम् ? सन्तक्षति वाग्भिः ॥

तुदादिभ्यः शः ॥ ७७ ॥

‘तुद व्यथने’—इत्येवमादिभ्यो धातुभ्यः शप्रत्ययो भवति । शपोऽ-  
पवादः । शकारः सार्वधातुकसंज्ञार्थः । तुदति । नुदति ॥

रुधादिभ्यः श्रम् ॥ ७८ ॥

‘रुधिर् आवरणे’—इत्येवमादिभ्यो धातुभ्यः श्रम् प्रत्ययो भवति ।

पदमञ्जरी

तनूकरणे तक्षः ॥ अनेकार्थत्वादिति । अत एव विशेषणोपादानादनेकार्थत्वं  
विज्ञायते । प्रदर्शनार्थस्तु गणे धातूनामर्थनिर्देशः । सन्तक्षति वाग्भिरिति ।  
निर्मत्स्यतीत्यर्थः ॥

तुदादिभ्यः शः ॥ तुदतीति । तुद् + ति इति स्थिते, परत्वात्प्राप्तमपि गुणं  
नित्यः शो बाधते ॥

रुधादिभ्यः श्रम् ॥ श्रम्प्रत्ययो भवतीति । यद्यपि प्रत्ययसंज्ञायां प्रकृत्युपप-  
दोपाधिकारागमान्वर्जयित्वेत्युक्तम्, तथापि विधीयमानत्वेन प्राधान्यात् शबा-  
दिवदर्थवत्त्वाच्छ्रमः प्रत्ययसंज्ञा भवतीति भावः । तेन शकारस्य प्रत्ययादित्वा-  
दित्संज्ञा । शपोऽपवाद इति । देशभेदेनोभयोः सत्यपि सम्भवे नाप्राप्ते तस्मिन्नारभ्य-  
माणत्वादेकार्थत्वाच्चापवादत्वम् । विकरणा हि सार्वधातुकस्य धातोश्चार्थाभिधाने

न्यासः

तनूकरणे तक्षः ॥ तनूकरणेऽर्थे वर्त्तमानादिति । ननु चायं धातुर्भादौ तनूकरण  
एव पठ्यते, तत् कस्मादस्य विशेषणस्योपादानमित्याह—अनेकार्थत्वादित्यादि ।

सन्तक्षति वाग्भिरिति । निर्मत्स्यत इत्यर्थः ॥

तुदादिभ्यः शः ॥ रुधादिभ्यः श्रम् ॥ श्रम्प्रत्ययो भवतीति । शपोऽपवादः । कथं  
पुनर्मिन्नदेशेन श्रमा शब् बाधते ? नैतत् ; नाभिन्नदेशतैव बाधायाः कारणम्, अपि  
त्वेकप्रयोजनतेति । विकरणा हि सार्वधातुकस्य धातोश्चार्थाभिधाने सहायतां प्रतिपद्यते-



शपोऽपवादः । मकारो देशविध्यर्थः । शकारः 'श्रान्नलोपः' इति विशेषणार्थः । रुणद्धि । भिनत्ति ॥

पदमञ्जरी

०

सहायतां प्रतिपद्यन्ते । शकारः श्रान्नलोप इति विशेषणार्थ इति । अथाद्धिधातुकसंज्ञा मा भूदित्येवमर्थः कस्मान्न भवति ? सत्यां हि तस्यामनक्ति, भनक्ति—'अतो लोपः' स्यात्, रुणद्धि, भिनत्ति—गुणः स्यात्; हिनस्ति, वृणेढि—इडागमः स्यात्; 'नेङ्-वशि कृति' इत्येतदपि नास्ति, अकृत्वात् ? सर्वमेतत् श्रमः पूर्वभागस्यानङ्गत्वान्न भविष्यति । कथमङ्गत्वम् ? यस्मात्प्रत्ययविधिरिति । कोऽर्थः ? प्रत्यये विधीयमाने यत्पञ्चम्या निर्दिष्टं धातोः प्रातिपदिकादिति तदादि तस्मिन्प्रत्यये परंतोऽङ्गमिति । यच्चात्र पञ्चम्या निर्दिष्टं रुधादिभ्यो धातुभ्य इति न तस्मात्प्रत्ययः, यस्माच्च प्रत्ययः पूर्वभागात्स न तस्मिन्विधीयमाने पञ्चम्या निर्दिष्टः, तस्माच्छ्रान्नादिति विशेषणार्थ एव शकारः । 'नान्नलोपः' इत्युच्यमाने 'यजयाचयतविच्छ्रप्रच्छ्रक्षो नङ्' यज्ञानाम्, यत्नानामत्रापि प्राप्नोति, 'नामि' इति दीर्घत्वे कृते नादिति व्यपदेशाभावात् भविष्यति, परत्वाल्लोप एव प्राप्नोति । यत्तु 'अतो दीर्घो यजि', 'सुपि च' इति दीर्घत्वम्, न च तदत्र प्रवर्तते, किं कारणम् ? 'सन्निपातलक्षणो विधिर-निमित्तं तद्विधातस्य' इति । इहापि तर्हि न स्याद्—वृक्षायेति ? 'कष्टाय क्रमणे' इति निर्देशाद्भविष्यति । इहापि तर्हि—यत्नानामिति ? तस्मादेव निर्देशात्सामान्यापेक्षया ज्ञापनादीर्घो भविष्यति । एवमपि तस्य पूर्वस्माद्विधौ स्थानिवत्त्वान्न-शब्द एवायमिति नलोपः स्यादेव । तस्माद्विशेषणार्थः शकारः कर्त्तव्यः । अथ क्रियमाणेऽपि शकारे इह कस्मान्न भवति—विश्नानाम्, प्रश्नानामिति ? 'लक्षण-प्रतिपदोक्तयोः प्रतिपदोक्तस्य ग्रहणम्' ॥

न्यासः

त्येवमर्थं विधीयते । सा च श्रमैव प्रतिपद्येति शपा न भवितव्यम् । देशविध्यर्थ इति । विशिष्टे देशे विधानार्थ इत्यर्थः । स पुनर्देशः 'अचोऽन्त्यात् परः' । शकारः 'श्रान्नलोपः' इति विशेषणार्थ इति । 'नान्नलोपः' इत्युच्यमाने यज्ञानां यत्नानामित्यत्रापि नलोपः स्यात् । 'नामि' इति दीर्घत्वे कृते नादिति व्यपदेशाभावात् भविष्यतीति ? नैतदस्ति; लोपेनैव हि प्राग् भवितव्यम्, तस्य परत्वाद् 'अतो दीर्घो यजि' 'सुपि च' इति दीर्घत्वं यद्यपि लोपात् परम्, तथापि तेनेह न भवितव्यम्; 'सन्निपातलक्षणो विधिर-निमित्तं तद्विधातस्य' इति वचनात् । अकारान्तसन्निपातेन हि, नुङ् विधीयमानो नोत्सहतेऽकारान्ततां विहन्तुम् । इहापि तर्हि दीर्घत्वं न स्याद्—वृक्षायेति, 'ङेर्यः' इति यादेशस्याप्यकारान्तसन्निपातेन विधानात् ? नैव दोषः; 'कष्टाय क्रमणे' इति निर्देशो ज्ञापयति—एषा परिभाषा न प्रवर्तत इति । पेशीबहुवचने ज्ञापकाभावात्



तनादिकृञ्भ्य उः ॥ ७९ ॥

‘तनु विस्तारे’—इत्येवमादिभ्यो धातुभ्यः कृञश्च उप्रत्ययो भवति । शपोऽपवादः । तनोति । सनोति । क्षणोति ।

कृञः खल्वपि—करोति ।

तनादिपाठादेव उप्रत्यये सिद्धे करोतेरुपादानं नियमार्थम्, अन्यत्तनादिकार्यं मा भूदिति । ‘तनादिभ्यस्तथासोः’ इति विभाषा सिचो लुग् न भवति—अकृत, अकृथाः ॥

पदमञ्जरी

तनादिकृञ्भ्य उः ॥ तनोतीत्यादि । ‘तनु विस्तारे’, ‘षणु दाने’, ‘क्षणु हिंसायाम्’ ।

अन्यत्तनादिकार्यमिति । तनादिकार्यपेक्षो नियम इत्यर्थः । व्यावर्त्यं दर्शयति—तनादिभ्यस्तथासोरिति विभाषा सिचो लुग् न भवतीति । नन्वस्तु लुग्विकल्पः, तदभावे ‘ह्रस्वादङ्गात्’ इति लोपो भविष्यति, न च विकल्पेन बाधः, विकल्पं प्रति नित्यस्यासिद्धत्वात्; न च तनादिपाठसमाख्यदिपवादो वचनप्रामाण्यादिति न्यायेनासिद्धत्वबाधाद्विकल्पेन नित्यस्य बाधः, तनादिपाठस्य विकरणविधौ चरितार्थत्वात्; विकल्पोऽप्यततः अतथा इत्यादौ चरितार्थः; प्रत्युत क्रियमाणे कृञ्ग्रहणे तनादिषु कृञः पाठस्यानन्यार्थत्वाच्चेननाप्राप्तिन्यायेन विकल्पो नित्यविधिं बाधेत ? इदं हि कृञ्ग्रहणविधौ तनादिषु पाठश्चरितार्थो मा विज्ञायीत्येवमर्थमेव स्यादिति कृञ्ग्रहणप्रत्याख्यानमेव न्याय्यं मन्यामहे ॥

न्यासः

प्रवर्त्तत एव । अथाप्यनित्यत्वान्न प्रवर्त्तते ? एवमप्यसति शकारे ‘सुपि च’ इति परत्वात् कृते दीर्घत्वे स्थानिवद्भावादत्र लोपः स्यात् । एतच्च वृत्तिकारः स्वयमेव वक्ष्यति । विश्रानाम्, प्रश्रानामित्यत्र यद्यपि शकारवान् नशब्दः, तथापि तस्य न भवति; लाक्षणिकत्वात्, लक्षणप्रतिपदोक्तयोः प्रतिपदोक्तस्यैव ग्रहणम्, न तु लाक्षणि-कस्येति । लाक्षणिकत्वन्तु विच्छिप्रच्छिभ्याम् ‘यजयाचयतविच्छप्रच्छो नङ्’ इति नङि कृते ‘च्छ्वोः शूडनुनासिके च’ इति शकारे कृते श्मशब्दस्याभिनिर्वृत्तत्वात् । रुणद्धीति । पूर्ववद्धत्वजश्वे । ‘रषाभ्याम्’ इति णत्वम् ।

तनादिकृञ्भ्य उः ॥ सनोति, क्षणोतीति । ‘षणु दाने’, ‘क्षणु हिंसायाम्’ । नियमार्थमिति । एतदेव तनादिकार्यं यथा स्यादित्येष नियमो यथा स्यात् । अन्यत् तनादिकार्यं मा भूदित्यनेन नियमस्य व्यवच्छेद्यं दर्शयति । ‘तनादिभ्यः’ इत्यादिना



धिन्विक्कृण्वयोर च ॥ ८० ॥

‘हिवि धिवि जिवि प्रोणनार्थाः’, ‘कृवि हिंसाकरणयोः’—इत्येतयोर्द्धात्वोरुप्रत्ययो भवत्यकारश्चान्तादेशः । धिनोति । कृणोति । अतो लोपस्य स्थानिवद्भावाद् गुणो न भवति ॥

पदमञ्जरी

धिन्विक्कृण्वयोर च ॥ अतो लोपस्य स्थानिवद्भावाद् गुणो न भवतीति । तेन प्रक्रियालाघवाय धिन्विक्कृण्वयोरलोप एव नोक्त इति भावः । लोपे हि गुणस्स्यात् । न च ‘न धातुलोप आर्द्धधातुके’ इति निषेधः, प्रत्ययसन्नियोगशिष्टत्वेन लोपस्यानार्द्धधातुकनिमित्तत्वात् । ननु नुमनुषक्तयोर्ग्रहणं किमर्थम् ? नुमि कृतेऽत्वं यथा स्याद्, ‘धिन्विक्कृण्वयोः’ इत्युच्यमानेऽत्वे कृतेऽस्त एव परो नुम् प्रसज्येत; अत्वं ह्यन्तरङ्गं प्रत्ययसन्नियोगेन विधानात्; नुमागमस्तु बहिरङ्गः, उत्पन्ने प्रत्ययेऽङ्गस्य सतो विधानात् । ननु चास्त्वङ्गस्य नुम्, लावस्थायामेव भविष्यति; तिबादीनामन्तरङ्गत्वात् । तिबादिष्वेव तर्हि भविष्यति, न; नित्येनात्वेन बाधनात् । नुमागमस्तु शब्दान्तरप्राप्तेरनित्यः । अन्तरङ्गस्तर्हि नुमागमस्तद्विधौ धातुग्रहणात् ? तद्वि धातुसंज्ञाप्रवृत्तिकाल एव नुम् यथा स्यादित्येवमर्थम्; अन्यस्योदितोऽसम्भवात् । कथमसम्भवः ? यदिदानीमेवोक्तम्—तासेरिदित्करणमनुनासिकलोपप्रतिषेधार्थमिति । नन्वत्रापि पक्षे ‘नुम्बिधातुपदेशिवद्भवचनं प्रत्ययसिद्धयर्थम्’ इति वचनादुपदेश एव नुम् भविष्यति ? एवं तर्ह्यन्तरङ्गत्वादेव प्राप्तस्य नुमोऽयं निर्देशः ॥

न्यासः

यदन्यत् तनादिकार्यं तदभावम् । असति हि नियमार्थे यथान्येभ्यस्तनादिभ्यः ‘विभाषा सिचस्तथासोः’ लुग् भवति—अतत्, अतथाः, अतनिष्ठ, अतनिष्ठाः, तथा करोतेरपि स्यात् । अस्मिस्तु सति न भवति, तदभावे च ‘ह्रस्वादङ्गात्’ इत्याष्टमिक एव लोपो भवति—अकृत, अकृथाः । ननु सत्यपि तस्मिस्तनादिकार्ये नैव किञ्चिदनिष्ठमापद्यते, अलुक्पक्षेऽपि ‘ह्रस्वात्’ इति लोपप्रवृत्तेः ? नैतत्; नाप्राप्ते सिचो लोपे लुगारभ्यमाणस्तस्य बाधकः स्यात् । ‘पूर्वत्रासिद्धम्’ इत्यसिद्धत्वादयुक्ता लोपवाधेत्येतन्नाशङ्कनीयम्; यस्माद् वक्ष्येतत्—‘नास्त्यपवादेश्वसिद्धत्वम्, अपवादवचनाप्रामाण्यात्’ इति । यदि तर्हि करोतेरन्यत् तनादिकार्यं नेष्यते, कस्मात् तर्हि भ्वादावेव न पठितः ? कः पुनरेवं लाघवकृतो विशेषः ? भ्वादावपि पाठे नियोगतोऽस्य विकरणविधौ ग्रहणं कर्तव्यमित्येदं मेतत् ॥

धिन्विक्कृण्वयोर च ॥ भ्वादित्वाच्छपि प्राप्ते वचस्मिन् । अकारादेशो भवतीति । अलोऽन्त्यपरिभाषया । धिनोतीति । ‘अतो लोपः’ । अथ लघूपधगुणोऽत्र कस्मान्न



क्रयादिभ्यः श्रा ॥ ८१ ॥

‘इक्रीञ् द्रव्यविधिमये’—इत्येवमादिभ्यो धातुभ्यः श्राप्रत्ययो भवति । शपोऽपवादः । शकारः सार्वधातुकसंज्ञार्थः । क्रीणाति । प्रीणाति ॥

स्तम्भुस्तुम्भुस्कम्भुस्कुम्भुस्कुञ्भ्यः श्नुश्च ॥ ८२ ॥

आद्याश्चत्वारो धातवः सौत्राः, ‘स्कुञ् आप्रवणे’—इत्येतेभ्यः श्राप्रत्ययो भवति श्नुश्च । स्तम्भाति, स्तम्भोति । स्तुम्भाति, स्तुम्भोति । स्कम्भाति, स्कम्भोति । स्कुम्भाति, स्कुम्भोति । स्कुनाति, स्कुनोति । उदित्वप्रतिज्ञानात्सौत्राणामपि धातूनां सर्वार्थत्वं विज्ञायते, नैतद्विकरणविषयत्वमेव ॥

हलः श्रः शानञ्ज्ञौ ॥ ८३ ॥

पदमञ्जरी

स्तम्भुस्तुम्भुस्कम्भुस्कुम्भुस्कुञ्भ्यः श्नुश्च ॥ उदित्वप्रतिज्ञानादिति । एषां ह्युकारोऽनुनासिक इत्संज्ञकः प्रतिज्ञायते, तस्य प्रयोजनम्—‘उदितो वा’ इति क्त्वाप्रत्यये इङ्विकल्पः । यदि चैतद्विकरणविषया एवैते स्युस्तन्नोपपद्यते । तस्मादुदित्वेन प्रतिज्ञानात्सर्वार्थत्वं विज्ञायते, सर्वे प्रत्ययाः प्रयोजनमेधामित्यर्थः । सर्वप्रत्यय-शेषत्वमिति वा ॥

न्यासः

भवन्तीत्याह—अल्लोपस्येत्यादि । ‘अचः परस्मिन् पूर्वविधौ’ इत्यल्लोपस्य स्थानिवद्भावादनपधत्वादिकारस्य गुणो न भवति । लाघवार्थं ‘धिविकृव्योः’ इति वक्तव्ये नुमनुषक्तयोर्ग्रहणं कृतमुपदेशावस्थापमेव नुम्भवतीति ज्ञापनार्थम् । तेन नुम्बिधातुपदेशिवद्वचनमिष्टस्वरसिद्धयर्थमिति न वक्तव्यं भवति ॥

क्रयादिभ्यः श्रा ॥ स्तम्भुस्तुम्भुस्कम्भुस्कुम्भुस्कुञ्भ्यः श्नुश्च ॥ चकारः श्रानुकर्षणार्थः । स्तम्भातीति । आदौ ‘अनिदिताम्’ इत्यनुनासिकलोपः । श्नुश्चाभ्यां सह निर्देशात् तद्विषयतैवैषां धातूनामिति कस्यचिद् भ्रान्तिः स्यात् । अतस्ताभिराकर्तुमाह—उदित्वप्रतिज्ञानादित्यादि । एषां ह्युकार इत्संज्ञकः प्रतिज्ञायते, तस्य क्त्वाप्रत्यय इङ्विकल्पः फलम् । यदि त एतद्विविकरणविषयाः स्युः, उदित्करणमनर्थकं स्यात् । तस्मादुदित्करणप्रतिज्ञानात् सर्वार्थत्वमेधामवसीयते । अर्थशब्दोऽयं विपश्वाची । सर्वविषयत्वमित्यर्थः ॥



हल उत्तरस्य श्राप्रत्ययस्य शानजादेशो भवति हौ परतः ।  
मुषाण । पुषाण ।

हल इति किम् ? क्रीणीहि । हाविति किम् ? मुष्णात्ति ।

‘श्रः’ इति स्थानिनिर्देश आदेशसंप्रत्ययार्थः । इतरथा हि प्रत्य-  
यान्तरमेव सर्वविषयं विज्ञायेत ॥

### पदमञ्जरी

हलः श्रः शानज्ज्ञौ ॥ पुषाण, मुषाणेति । लोट्, सिप्, तस्य हिः, ‘क्रयादिभ्यः  
श्ना’, तस्य शानच् । चकारः स्वरार्थः । अत्र सन्निपातपरिभाषया अनित्य-  
त्वाद् ‘अतो हेः’ इति हेर्लुक् ।

ननु च श्नाप्रत्ययस्य प्रकृतत्वात्तस्यैव शानजादेशो भविष्यति, नार्थः श्न इति  
स्थानिनिर्देशेनात आह—श्र इति स्थानीत्यादि । आदेश इत्येष संप्रत्ययः—  
अवगमो यथा स्यादित्येवमर्थः । असति तु तस्मिन् किं स्यादित्याह—प्रत्ययान्त-  
रमिति । अस्तु प्रत्ययान्तरम्, ‘क्रयादिभ्यः’ इत्यनुवृत्तेस्तेभ्य एव हलन्तेभ्यो भविष्य-  
तीति न कश्चिदोष इत्यत आह—सर्वविषयमिति । अक्रयादिविषयमपीत्यर्थः ।  
क्रयाद्यनुवृत्तिर्दुर्ज्ञानेति मन्यते । शानचः शित्करणञ्चिन्त्यप्रयोजनम्; स्थानिव-  
द्भावेनैव सिद्धेः । इह ‘जिमिदा स्नेहने’ दिवादिः, व्यत्ययेन छन्दसि श्ना, तस्य  
शानजादेशः, मिदान । ‘मिदेर्गुणः’ इति प्रतिषेधविषये विधीयमानो गुणो न  
भवति, पुनः शित्करणेन ‘सार्वधातुकमपित्’ इत्यस्यापि पुनः प्रवृत्तेरिति  
केचित् । नेति वयम्; यथैव व्यत्ययेन श्ना भवति, एवं गुणविषये इकारो  
भविष्यति ॥

### न्यासः

हलः श्रः शानज्ज्ञौ ॥ पुषाण, मुषाणेति । विध्यादौ लोट्, ‘सेर्हपिच्च’, क्रया-  
त्वाच् श्रा, तस्यानेन शानच् । चकारोऽन्तोदात्तार्थः । ‘अतो हेः’ इति हेर्लुक् ।  
क्रीणीहीति । ‘ई हल्यघोः’ इतीत्त्वम् । ननु च श्राप्रत्ययस्य प्रकृतत्वात् स एवेह  
स्थानित्वेन विज्ञास्यते, तत् किमर्थः ‘श्रः’ इति निर्देश इत्याह—श्र इति स्थानिनिर्देश  
इत्यादि । शानच्चाब्दोऽयमादेश इत्येष संप्रत्ययो यथा स्यादित्येवमर्थः श्न इति निर्देशः ।  
किं पुनः कारणमसति तस्मिन्नेष संप्रत्ययो न स्यादित्यत आह—प्रत्ययान्तरं  
हीन्नादि । सर्वे धातवोऽन्यगणपठिता अपि विषयो यस्य तत् तथोक्तम् । ‘श्नः’ इत्य-  
स्मिन् ह्यसति स्थानिनिर्देशे श्नाप्रत्ययस्यानुवृत्तिर्न ज्ञायेत । तत्तश्च सर्वेभ्यो धातुभ्यो  
हलन्तेभ्यः शानजपवादः प्रत्ययो विज्ञायेत । ‘श्नः’ इत्यस्मिन् सति श्नादेशोऽयं विज्ञाये-  
तेति न भवत्येष दोषः । स्थानिवद्भावेनैवादेशस्य शित्त्वे सिद्धे पुनः शित्करणं ‘जिमिदा



छन्दसि शायजपि ॥ ८४ ॥

छन्दसि विषये श्रुः शायजादेशो भवति, शानजपि । गृभाय जिह्वया मधु । शानचः खल्वपि—बधान पशुम् ॥

व्यत्ययो बहुलम् ॥ ८५ ॥

यथायथं विकरणाः शबादयो विहिताः, तेषां छन्दसि विषये बहुलं व्यत्ययो भवति । व्यतिगमनं व्यत्ययः = व्यतिहारः, विषयान्तरे विधानम्—कचिद् द्विविकरणता, कचित् त्रिविकरणता च । आण्डा शुष्मस्य भेदति । भिनंतीति प्राप्ते । स च न मरति । न म्रियत इति प्राप्ते ।

पदमञ्जरो

छन्दसि शायजपि ॥ गृभायेति । ग्रहिज्यादिसूत्रेण संप्रसारणम्, 'ह्रग्रहोर्भ-  
श्छन्दसि' इति हकारस्य भकारः । बधानेति । 'बन्ध बन्धने', 'अनिदिताम्'  
इति नलोपः ॥

व्यत्ययो बहुलम् ॥ यथायथमिति । स्वस्मिन् स्वस्मिन्विषये इत्यर्थः ।  
व्यतिगमनं व्यत्यय इति । व्यतिपूर्वादिणो भावे 'एरच्' । अन्योऽन्यविषयावगाहन-  
मित्यर्थः । कचिदित्यादिना व्यत्ययस्य प्रकारं दर्शयति । न मरतीति । परस्मैपद-

न्यासः

स्नेहने' इत्यस्माद्व्यत्ययेन यदा शनाप्रत्ययो भवति तस्य च शानजादेशः, तदा मिदेर्गुणो  
मा भूत् ; इतरथा ह्ययं गुणः प्रतिषेधविषय आरभ्यमाणो यथेह भवति—मेध्यतीति,  
तथेहापि स्यात्—मिदान इति । पुनः शित्करणे तु 'सार्वधातुकमपित्' इति ङित्व-  
मपि पुनः प्रवर्त्तते । तेन मिदेः प्रतिषेधविषयेऽपि गुण आरभ्यमाण इह न भवति ॥

छन्दसि शायजपि ॥ अत्रापि चित्-शित्करणयोः पूर्वोक्तमेव प्रयोजनम् ।  
गृह्णाणेति । 'ग्रह उपादाने' लोट्, सिप् ; हिः, ततः शना, तस्य शानच्, हेर्लृक्,  
ग्रह्यादिना संप्रसारणम् । गृभायेति कचित् पाठः । तत्र 'ह्रग्रहोर्भश्छन्दसि' इति  
भत्वम् । बधानेति । 'बन्ध बन्धने', 'अनिदिताम्' इति नलोपः । शेषं पूर्ववत् ॥

व्यत्ययो बहुलम् ॥ यथायथमिति । यो यस्यात्मीयो विषयः = यथायथम् । यस्मिन्  
यस्मिन् विषय इत्यर्थः । किं पुनरयं व्यत्ययो नामेत्याह—व्यतिगमनं व्यत्यय इति ।  
तमेव व्यत्ययं स्पष्टीकर्तुमाह—व्यतिकर इत्यादि । क्वचिदित्यादिना व्यत्ययस्य प्रका-  
रान्तरं दर्शयति । भेदतीति । शुष्मो विषये शपो विधानम् । मरतीत्यत्रापि शविषये  
शप्, परस्मैपदश्च व्यत्ययेनैव । म्रियत इति । पूर्ववद्रिङ्, तस्येयङ् ।



द्विविकरणता—इन्द्रो वस्तेन नेषतु । नयत्विति प्राप्ते ।

त्रिविकरणता—इन्द्रेण युजा तरुषेम वृत्रम् । तरेमेति प्राप्ते ।

बहुलग्रहणं सर्वविधिव्यभिचारार्थम् ।

### पदमञ्जरी

मप्यत्र व्यत्ययेन । नेषत्विति । नयतेर्लोटि शप्सिपो । तरुषेमेति । तरतेर्विध्यादौ लिङ्, तथा च 'तरेमेति प्राप्ते' इति वृत्तिः; इतरथा 'तीर्यास्मेति प्राप्ते' इति वक्तव्यं स्यात्, ततश्शप् सिप् उ. त्यय इति त्रयो विकरणाः, धातोर्गुणः । तरुष मस्, ततो यासुट्, 'लिङः सलोपोऽनन्त्यस्य' 'नित्यं ङितः' 'अतो येयः' यलोपः, 'आद्गुणः' तरुषेम ।

बहुलग्रहणमनर्थकम्, पूर्वसूत्रादपिशब्दस्यानुवृत्तौ छन्दसि व्यत्ययोऽपि भविष्यति, अपिशब्दाद्यथाप्राप्तञ्चेति सर्वमिष्टं सिद्धयति । अत आह—बहुलग्रहणमिति । सर्वस्य प्रकृतस्याप्रकृतस्य च विधेर्व्यभिचारो व्यत्ययलक्षणो यथा स्यादित्येवमर्थमित्यर्थः ।

एवमर्थे बहुलग्रहणे सति यदिष्टं सिद्धयति तत्तलोकेन दर्शयति—सुसिद्धुग्रहेत्यादि । तत्र सुपाम् व्यत्ययः—धुरि दक्षिणायाः । दक्षिणस्यामिति प्राप्ते । तिङाम्—चषालं ये अश्वयूपाय तक्षति । तक्षन्तीति प्राप्ते । लादेशव्यङ्ग्यः क्रियासाधनविशेषः स्वार्थपराश्रित्वव्यक्तवाक्त्वादिको यः स मुख्य उपग्रहः । यथोक्तम्—

य 'आत्मनेपदाद्भेदः कचिदर्थस्य गम्यते ।

अन्यतश्चापि लादेशान्मन्यन्ते तमुपग्रहम् ॥ इति ।

### न्यासः

नेषत्विति । नयतेर्लोट्, तिप्, 'एरुः', सिप्, तस्मात् परः शप्, धातोर्गुणः, सिपः षत्वम् ।

त्रिविकरणतायास्तूदाहरणम्—तरुषेम दृषदमिति । तरतेराशिषि लिङ्, मस्, 'नित्यं ङितः' इति वस्मसोः सलोपः, यासुट्, 'छन्दस्युभयथा' इति सार्वधातुक्त्वाल्लिङ् उपत्ययः, तस्मात् परः सिप्, तस्मादपि परोऽङ्, धातोर्गुणः, सिपः षत्वम्, 'अतो येयः' इतीयादेशः । अङ्ग सह 'आद्गुणः', 'लिङः सलोपोऽनन्तस्य' इति यलोपः । 'लोपो व्योर्वालि' इति यलोपः ।

अथ 'व्यत्ययः' इत्येतावत् कथं नोक्तम्, किं बहुलग्रहणेन, पूर्वसूत्रादपि शब्दानुवृत्तौ सत्यां छन्दसि व्यत्ययो भवति, अपिशब्दाद्यथाप्राप्तञ्चेति, एवमभिसम्बन्धे क्रियमाणेऽन्तरेणापि बहुलग्रहणं सर्वमिष्टं सिध्यत्येवेत्यत आह—बहुलग्रहणमित्यादि ।



सुप्तिङुपग्रहलिङ्गनराणां कालहलच्स्वरकर्तृयङां च ।

पदमञ्जरी

आत्मनेपदाद्धेतोरित्यर्थः । एवमन्यतश्चापि लादेशादिति, इह तु तद्व्यक्ति-  
निमित्तत्वात्परस्मैपदात्मनेपदयोरुपग्रहशब्दो वर्तते । स ब्रह्मचारिणमिच्छते ।  
इच्छतीति प्राप्ते । ऊर्मिर्युध्यति, युध्यत इति प्राप्ते । लिङ्गम्—मधोस्तृप्ता इवासते,  
मधुन इति प्राप्ते । भाषायामपि मधुशब्दं पुल्लिङ्गं प्रयुज्जते—‘मधूंश्च विभ्रति  
रम्यसुरविटपिन इति’, तच्चिन्त्यम् । नरः = पुरुषः—अथा स वीरैर्दशभिर्वियूयाः,  
वियूयादिति प्राप्ते, ‘यु मिश्रणे’ विपूर्वः, आशिषि लिङ् । कालवाचो प्रत्ययः  
कालः—श्वोऽग्नीनाधास्यमानेन, लुटो विषये लृट् । हल्—त्रिष्टुभोजः शुफितमुग्र-  
वीरम्, ‘शुभ शोभार्थे’ भकारस्य फकारः । आश्वलायनसूत्रे तैत्तिरीये च भकार एव  
पठ्यते । अच्—उपगायन्ति मा पत्नयो गर्भिणयः, दीर्घस्य ह्रस्वः । स्वरव्यत्ययः—  
‘परादिश्छन्दसि बहुलम्’ इत्यत्र वक्ष्यते । कर्तृशब्दः कारकमात्रस्योपलक्षणार्थः,  
तद्वाचिर्नां शब्दानां व्यत्यय इत्यर्थः । विभक्तीनां व्यत्यय इति यावत् । यङाम्—  
यङिति प्रत्याहारः यङो यशब्दादारभ्य ‘लिङ्याशिष्यङ्’ इति ङकारेण, तेषां  
व्यत्ययः—आण्डा शुष्मस्य भेदतीत्यादिना वृत्तावैव दर्शितः । एषां सुप्रभृतीनां

न्यासः

सर्वस्य प्रकृतस्थाप्रकृतस्य विधेर्व्यभिचारो व्यत्ययलक्षणो यथा स्यादित्येवमर्थं बहुलम्,  
इतरथा ह्यसति बहुलग्रहणे प्रकृतानामेव स्यादीनां शानच् पर्यन्तानां स्यात्, नान्येषां  
श्नम्प्रभृतीनाम्, इष्यते च तेषामपि । स बहुलग्रहण एव सति लभ्यते । एतमेवार्थं  
दर्शयितुमाह—सुप्तिङुपग्रहेत्यादि । तत्र सुपां व्यत्ययः—धुरि दक्षिणाया इति । धुरि  
दक्षिणायामिति प्राप्ते सप्तम्या विषये षष्ठी । तिङाम्—ये यूपाय तक्षति । तक्षन्तीति  
प्राप्ते । लादेशव्यङ्ग्यक्रियाविशेषो मुख्य उपग्रहः । इह तु तद्व्यक्तिनिमित्तत्वात् परस्मै-  
पदात्मनेपदयोरुपग्रहशब्दो वर्तते । एतदुक्तं भवति—आत्मनेपदपरस्मैपदयोर्यत्यय  
इति । स ब्रह्मचारिणमिच्छते, प्रतीतमन्यदर्गिण युध्यति । इच्छति, युध्यत इति प्राप्ते ।  
लिङ्गस्य—मधोस्तृप्ता इवासते इति । मधुन इति प्राप्ते । नरस्य = प्रथमपुरुषादेः—  
अथोपचारैर्दशभिर्वियूया इति । वियूयादिति प्रथमपुरुषविषये मध्यमपुरुषः, ‘यु मिश्रणे’,  
विपूर्वादाशिषि लिङ्, सिप्, यासुट्, ‘अकृत्सार्वधातुकयोः’ इति दीर्घः, ‘स्क्रोः संयो-  
गाद्योरन्ते च’ इति सलोपः । कालस्य—सोऽग्नीनाधास्यमानेन । लुटो विषये लृट्,  
कालशब्दोऽत्र कालविषयत्वाल्लुडादिप्रत्ययेषु वर्तते । न हि मुख्यकालस्य व्यत्ययः शक्यते  
कर्तुम् । हलाम्—शुफितं मुखवीजम् । शुभितमिति प्राप्ते । ‘शुभ शुम्न शोभार्थे’,  
निष्ठा, इट्, भकारस्य फकारः । अचाम्—उपगायन्तु मां पत्नयो गर्भिणयः । पत्न्यो  
गर्भिण्य इति प्राप्ते । ईकारस्य ईकारः । स्वराणाम्—‘अन्तोऽव्या’ इत्यन्तोदात्तत्वं यथेह



व्यत्ययमिच्छति शास्त्रकृदेषां सोऽपि च सिद्ध्यति बाहुलकेन ॥

लिङ्याशिष्यङ् ॥ ८६ ॥

आशिषि विषये यो लिङ् तस्मिन्परतश्छन्दसि विषयेऽङ् प्रत्ययो भवति । शपोऽपवादः । 'छन्दस्युभयथा' इति लिङः सार्वधातुकसंज्ञाप्यस्ति ।

स्थागागमिवचिवदिशकिरुहयः प्रयोजनम् । स्था—उपस्थेयं पदमञ्जरी

व्यत्ययमिच्छति शास्त्रकृत् पाणिनिराचार्यः । सोऽपि तत्राविधो व्यत्ययो बाहुलकेन सिद्ध्यति । बाहुलस्य भावो बाहुलकम्, मनोज्ञादित्वाद्बुञ् । तत्पुनर्बाहुलशब्दस्य प्रवृत्तिनिमित्तं यद्वह्वर्थदानम् । च-शब्दो हेतौ । यस्मादेवमुक्तप्रकारो व्यत्ययो बाहुलग्रहणेनैव सिद्ध्यति, तस्माद्बाहुलग्रहणं कृतमित्यर्थः ॥

लिङ्याशिष्यङ् ॥ शपोऽपवाद इति । लिङ्याशिषीत्यार्द्धधातुकत्वात्कथमत्र शपः प्राप्तिरित्यत आह—छन्दस्युभयथेति । शब्दग्रहणं चोपलक्षणम् । शकेः श्नोरपवादः, स्थादिष्वेवायमङ् प्रायेण दृश्यत इत्याह—स्थागागमीत्यादि । उपस्थेय-  
न्यासः

भवति—अश्ववतीं सोमवतीं प्रजावतीं सूर्यवतीं दृपदमिति, तथेहापि स्यात्—अश्ववती सोमवती प्रजावती । व्यत्यये तु सत्यश्वशब्दस्य प्रकृतिस्वर एव भवति । कः पुनः प्रकृतिस्वरः ? आद्युदात्तत्वम् । तथा हि ङीपोऽनुदात्तत्वं पित्त्वात् । मतुपोऽप्यत एव । 'अशुप्रुषिलटिकणिलटिनिशिभ्यः कर्न्' इति कन्प्रत्ययान्तरत्वाद् नित्स्वरेणाद्युदात्तोऽश्वशब्दः । कर्तृग्रहणम् कारकोपलक्षणार्थम् । कारकाणां व्यत्यय इत्यर्थः । आसादयन्दिश्रुभयोर्वेदाः । आसादयद्ग्रथ इति प्राते सम्प्रदानस्य करणत्वम् । यङिप्रति प्रत्याहारग्रहणम्—'सार्वधातुके यक्' इति यक् आरभ्य 'लिङ्याशिष्यङ्' इत्यतो ङकारेण । यगादीनां प्रत्ययानामङ्पर्यन्तानां व्यत्यय इत्यर्थः । मुण्डा शुष्मस्य भेदतीति । अग्निं प्राते शप् । एषां शप्प्रभृतीनां व्यत्ययमिच्छति शास्त्रकृत् = पाणिनिः । सोऽपि च सिद्ध्यति बाहुलकेन । अपिशब्दात् स्यादिव्यत्ययः । बाहुलस्य भावो बाहुलकम्, द्वन्द्वमनोज्ञादित्वाद्बुञ् । चशब्दो हेतौ । यस्मादेवं प्रकृतानामप्रकृतानाञ्च बाहुलकेन व्यत्ययः सिद्ध्यति तस्माद् बाहुलग्रहणं कृतमिति ॥

लिङ्याशिष्यङ् ॥ शपोऽपवाद इति । ननु चाशिषि यो लिङ् विहितस्तस्य 'लिङ्याशिषि' इत्यार्द्धधातुकसंज्ञा, सार्वधातुके च शप् विहितः, तत् कथं शपोऽपवाद इत्याह—छन्दस्युभयथेत्यादि ।

स्थादिभ्य एवात्र दृश्यते, नान्येभ्य इत्यभिप्रायेणाह—स्थागागमीत्यादि । उपस्थे-



वृषभं तुग्रियाणाम् । गा-सत्यमुपगेयम् । गमि-गमेम जानतो गृहान् ।  
वचि-मन्त्रं वोचेमाग्नौ । विद-विदेयमेनां मनसि प्रविष्टाम् । शकि-  
व्रतं चरिष्यामि तच्छक्यम् । सहि-स्वर्गं लोकमारुहेयम् ।

\* दृशेरवक्तव्यः \* । पितरं च दृशेयं मातरं च ॥

कर्मवत्कर्मणा तुल्यक्रियः ॥ ८७ ॥

पदमञ्जरी

मिति । उपपूर्वात्तिष्ठतेराशिषि लिङ्, मिपोम्भावः, यासुटस्सार्वधातुकत्वात् 'लिङ्ः  
सलोपोऽनन्त्यस्य', अङि, 'आतो लोप इटि च', 'अतो येयः', 'आद्गुणः' ।  
एवमुपगेयमिति । गमेमेति । मस् । वोचेमेति । अङ्, 'वच उम्', यासुट्, इयादेशः,  
वलि लोपः । दृशेरवक्तव्य इति । अङि हि सति 'ऋट्शोऽङि' इति गुणस्यात् ॥

कर्मवत् कर्मणा तुल्यक्रियः ॥ कर्मणा तुल्यं वर्तत इति कर्मवत् 'तेन तुल्यम्'  
इत्यादिना वतिः, न तु 'तत्र तस्येव' इति; तुल्यक्रिय इति प्रतियोगिनि प्रथमानि-  
देशात् । अन्यथा तुल्यक्रिये तुल्यक्रियस्येति वा निर्द्देश्यं स्यात् । तथा हि वाक्ये  
तावद्यतो वतिर्भवति, यश्च प्रतियोगी-उभाभ्यामपि ताभ्यां षष्ठीसप्तम्यौ भवतः,  
विप्रस्येवास्य शीलम्, मथुरायामिव पाटलिपुत्रे प्राकार इति; उभयोरपि सम्बन्धि-  
त्वाद्, आधारत्वाच्च । ततश्चोत्पन्नेऽपि वतौ प्रतियोगिनस्ते एव षष्ठीसप्तम्यावु-  
पतिष्ठेते । तुल्यार्थयोगे तु या तृतीया सोपमानादेव भवति, नोपमेयात्; तुल्य-

न्यासः

यमिति । उपपूर्वात्तिष्ठतेराशिषि लिङ्, मिप्, तस्य 'तस्थस्' इत्यादिनाऽमादेशः, यासुट्,  
उभयसंज्ञात्वेन सार्वधातुकत्वात् 'लिङ्ः सलोपोऽनन्तस्य' इति सलोपः । 'अतो येयः'  
इतीयादेशः, 'आद्गुणः' 'आतो लोप इटि च' इत्याकारलोपः । कचित् उपस्थेषमिति  
पाठः । तत्रार्द्धधातुकत्वात् सलोपाभावः, वलि यलोपः । उपगेयमिति । 'गै शब्दे'  
'आदेच उपदेशोऽशिति' इत्याज्ज्वम् । शेषं पूर्ववत् । गमेम इति । गमेः परस्य लिङो  
मस्, 'नित्यं ङित' इति सलोपः । यासुडादि सर्वं पूर्ववत् । वोचेयमिति । 'वच  
भाषणे' । सिप्, तस्याम्, अङ्, अङि परतः 'वच उम्', 'या' इत्यस्य इय्, उभयत्र  
'आद्गुणः' । विदेयमिति । 'विद ज्ञाने' । शक्यमिति । 'शक्त् शक्तौ' । आरुहेयमिति ।  
'रुह जन्मनि', इयादेशादि सर्वं पूर्ववत् ।

दृशेरवक्तव्य इति । अङि हि सति 'ऋट्शोऽङि गुणः' इति गुणः स्यात् ।  
तथा च दृशेयमिति न सिध्येत् । अकि तु सति कित्त्वाद् गुणाभावो भवति । तस्मादग्नौ  
वक्तव्यः = व्याख्येयः । व्याख्यां तु बहुलग्रहणानुवृत्तेर्वक्तव्यम् ॥

कर्मवत् कर्मणा तुल्यक्रियः ॥ कर्मवदिति । 'तेन तुल्यं क्रिया चेद् वतिः', न तु

काशि० २ : ३०



कर्मणि क्रिया = कर्म, कर्मस्थया क्रियया तुल्यक्रियः कर्त्ता कर्म-

पदमञ्जरी

शब्दस्योपमेयनिष्ठत्वात्, तद्यथा—चन्द्रेण तुल्यं मुखमिति । ततश्चोत्पन्नेऽपि वतावुपमेयात्प्रथमैवावतिष्ठते ।

कर्मणेति पारिभाषिकं कर्म गृह्यते, न लौकिकं क्रिया कर्म; तस्य हि ग्रहणे क्रियया तुल्या क्रिया यस्येति किमुक्तं स्यात् क्रियायाः, यया कयाचन क्रियया तुल्यत्वाद् ! अतस्साधनकर्मणो ग्रहणम् । तत्र साध्यसाधनयोरत्यन्तभेदान्मुख्येन कर्मणा क्रियायाः सादृश्यासम्भवात्कर्मशब्देन तत्स्था क्रिया लक्ष्यते । भवति हि तात्स्थ्यात्ताच्छब्दम्, यथा—मञ्चाः क्रोशन्तीति । तदेतदाह—कर्मणि क्रिया कर्मेति ।

विशेषणस्य वैयर्थ्यं न चेदानीं प्रसज्यते ।

कर्मणः क्रियया तुल्या न सर्वस्य क्रिया यतः ॥ इति ॥

कर्मणः क्रियया तुल्यक्रियः, न साधनान्तरस्येत्येवं प्रतिपत्त्यर्थत्वादित्याह—कर्मस्थया क्रियया तुल्यक्रिय इति । तुल्यशब्दस्य नित्यसापेक्षत्वात्कर्मस्थया क्रियेत्येतदपेक्षस्यापि सूत्रवद्बहुव्रीहिनानुपपन्नः । तुल्यशब्दोऽयमस्ति साधारणवचनः—एतौ तुल्यधनाविति, सादृश्यवचनस्तु प्रसिद्ध एव; तत्राद्यस्य ग्रहणे कर्मणेति यदि मुख्यवृत्तिस्तदा कर्तुः कर्मणश्च या साधारणी क्रिया, तत्र यः कर्त्ता कर्मणा सह साधारणक्रियः सकर्मकेषु यः कर्त्तव्युक्तं भवति । तत्र तुल्यक्रिय इत्यनर्थकम्, कर्मणेत्येव वाच्यं स्यात् । कर्मणा सह यः कर्त्ता प्रतिपाद्यत इत्यर्थः । अथ गौणवृत्तिस्तदायमर्थः—क्रियया हेतुना साधारणक्रियः । कया क्रियया ? कर्मस्थया क्रिय-

न्यासः

‘तत्र तस्येव’ इति; तुल्यक्रिय इति प्रथमानिर्देशात् । अन्यथा तुल्यक्रिये, तुल्यक्रियस्येति सप्तम्या षष्ठ्या वा निर्देशं कुर्यात् । तुल्या क्रियाऽस्येति तुल्यक्रियः । केन तुल्यक्रियः ? कर्मणा । सापेक्षत्वेऽपि गमकत्वात् समासः । तुल्यशब्दोऽयं सदृशवचनः । न च साधनस्य कर्मणः क्रियया सादृश्यमुपपद्यते; अत्यन्तभेदात् । तथा हि—कर्मद्रव्यं परिनिष्पन्नम् । तद्विपरीतस्वभावा क्रिया । तस्मात् कर्मणेति कर्मशब्दोऽयं गौणस्तात्स्थ्यादुपचारेण कर्मस्थायां क्रियायां वर्त्तते, यथा—मञ्चाः क्रोशन्तीति, अत्र मञ्चशब्दः पुरुषेषु । उपचारस्तु कर्मस्थभावकानां कर्मस्थक्रियाणाञ्च कर्मवद्भावो यथा स्यात्, कर्तृस्थभावकानां कर्तृस्थक्रियाणाञ्च मा भूदित्येवमर्थः । एतत् सर्वं चेत्तस्मिन् कृत्वाह—कर्मणि क्रिया कर्मेति । एतेन कर्मशब्दोऽयं कर्मस्थक्रियावाचीत्याचष्टे । कर्मस्थक्रियावाचिनि च कर्मशब्दे यः सूत्रार्थः सम्पद्यते तं दर्शयितुमाह—कर्मस्थयेत्यादि । एवं स्थिते सूत्रार्थे तुल्यशब्दोऽयं साधारणवचन इति मन्यमानो यो देशयेद्—‘यदि कर्मस्थया



वद्भवति । यस्मिन्कर्मणि कर्तृभूतेऽपि तद्वत्क्रिया लक्ष्यते, यथा कर्मणि,

पदमञ्जरी

येति । एवमपि पचत्योदनं देवदत्त इत्यत्रापि प्राप्नोति, यासौ कर्मस्था विक्लित्ति-  
रूपा क्रिया तया साधारणक्रियत्वात् । अतोऽस्मिन्पक्षेऽनिष्टप्रसङ्गः, प्रसिद्धतरश्च  
सदृशपर्यायस्तुल्यशब्द इति तस्यैव ग्रहणमिति दर्शयन्नाह—यस्मिन्कर्मणीत्यादि ।  
अत्र तद्वद्यथाशब्दौ प्रयुञ्जानः ‘सादृश्यवचनस्तुल्यशब्दः, न साधारणवचनः’  
इत्याचष्टे । कर्तृभूत इति । कर्त्तरि सम्पन्न इत्यर्थः । चर्विकल्पितत्वाद्वाभावः ।  
अथ वा—कर्तृशब्दः कर्तृत्वे वर्तते, भूत इति ‘भू प्राप्तौ’ इत्यस्य ‘आ धृषाद्वा’ इति  
णिजभावे रूपम्, कर्तृत्वं-प्राप्त इत्यर्थः । तत्र पचत्योदनमित्यत्र कर्तृकर्मव्यापार-  
योरत्यन्तभेदेन सादृश्याभावात्कर्मवद्भावाभावः । एवमपि भिद्यमानः कुसुलः  
पात्राणि भिन्नत्तीत्यत्रापि प्राप्नोति, यादृशी हि पात्रेषु क्रियाऽवयवविशरणात्मिका

न्यासः

क्रियया तुल्यक्रियः साधारणक्रियः कर्त्ता कर्मवद् भवति तदा पचत्योदनं देवदत्त  
इत्यत्रापि स्यात् ; यस्मादिहापि यासौ प्रधानक्रिया तामुद्दिश्य सर्वाणि कारकद्रव्याणि  
प्रवर्तन्ते, तया कर्मस्थया साधारणक्रियः कर्त्ता भवति, यथैव ह्यसावन्येषां कारकाणां  
सम्बन्धिनी तथा कर्त्तुरपि’ इति, तं प्रत्याह—यस्मिन् कर्मणीत्यादि । तद्वद्-यथाशब्दौ  
सादृश्याथौ प्रयुञ्जानः ‘सदृशवचनोऽयं तुल्यशब्दः, न साधारणवचनः’ इत्याचष्टे । यस्मिन्  
कर्मणि कर्तृभूतेऽपि कर्तृवस्थायां प्रतिपन्नेऽपि तादृशी क्रिया लक्ष्यते यादृशी कर्मावस्थायां  
स कर्त्ता कर्मवद् भवति । सादृश्यञ्च किञ्चिद् भेदाधिष्ठानमित्यसाधारण एवाधिश्रयणा-  
दिलक्षणः कर्तृव्यापारो गृह्यते, न तु साधारणो विक्लेदादिलक्षणः । स चासाधारणः  
पचत्योदनं देवदत्त इत्यत्र कारकान्तरव्यापारविसदृशो देवदत्तस्य कर्तृव्यापार इति न  
भवति कर्मवद्भावः । अथ वा—कर्मस्थया क्रियया तुल्यक्रियः कर्त्ता कर्मवद्भवतीत्युक्ते  
सदृशवचनस्तुल्यशब्द इति मन्यमानो यो देशयेद्—‘यद्येवम्, भिद्यमानः कुसुलः पात्राणि  
भिनत्तीत्यत्रापि प्राप्नोति, तथा’ हि यादृशी पात्रेष्ववयवविभागात्मिका क्रिया तादृश्यैव  
कुसुले कर्त्तरि लक्ष्यते’ इत्यस्मिन् पूर्वपक्ष इदमाह—यस्मिन् कर्मणीत्यादि । स इत्यनेन  
यस्मिन्नित्यनेन योऽर्थो निर्दिष्टः स एव प्रत्यवमृश्यते । एतेनैकद्रव्याधारयैव कर्मस्थया  
क्रियया तुल्यक्रियः कर्त्ता कर्मवद्भवतीति दर्शयन् पूर्वपक्षं प्रतिक्षिपति । एतच्च प्रत्यासत्ते-  
न्यायाल्लभ्यते । एकद्रव्यसमवायिनो हि क्रिया प्रत्यासन्ना, द्रव्यान्तरसमवेता तु  
विप्रकृष्टा ।

ननु च शक्तिः कारकमिति दर्शनम्, न च कर्मशक्तिः कदापि कर्तृभाव-  
मापद्यते, तदयुक्तमुक्तम्—यस्मिन् कर्मणि कर्तृभूतेऽपीति ? शक्तिशक्तिमतोर्भेदस्या-  
विवक्षयां शक्त्याधारं द्रव्यमेवैतदुक्तमित्यदोषः । इदं तर्ह्ययुक्तमुक्तम्—तद्वत् क्रिया



## पदमञ्जरी

तादृश्येव कुसूलेऽपि कर्त्तरि लक्ष्यत इति ? नैष दोषः; कर्मस्थया क्रियया तुल्या क्रिया यस्य कर्त्तुरित्युक्ते कर्तृत्वोपयोगिनी या क्रिया यदावेशादसौ कर्त्ता भवति सैव क्रिया गम्यते; इह तु पात्रेषु दृश्यमानं द्विधाभवनं कुसूलेऽपि दैवगत्या दृष्टमित्येतावन्न पुनस्तत्समावेशादसौ भिनत्ति, स्वयमभिद्यमानोऽपि कुसूल उपरि पतन् पात्राणि भिनत्येव । एवमप्यन्योऽन्यमाश्लिषतः, अन्योऽन्यं स्पृशतः, अन्योऽन्यं गृहीतः—अत्र प्राप्नोति, अत्र हि यत्क्रियावेशात्कर्त्ता भवति सैव कर्मण्यपि दृश्यते ? सत्यं दृश्यते; न सा कर्मत्वोपयोगिनी, न ह्यसौ तदावेशात्कर्म भवति; स्वयमनाश्लिष्यतोऽपि परेणाश्लिष्यमाणस्य कर्मत्वसम्भवात् । तदेतदुक्तं भवति—कर्मणः कर्मत्वोपयोगिनी या क्रिया तया तुल्या यस्य कर्तृत्वोपयोगिनी क्रिया स कर्मण तुल्यक्रियः कर्त्तेति । एवञ्च यस्यैव कर्मणः कर्मावस्थायां या क्रिया कर्त्रवस्थायामपि यदि सैव क्रिया भवति स कर्त्ता कर्मवदित्युक्तं भवति । इदमप्यत्रैवोक्तम्—‘यस्मिन् कर्मणि कर्तृभूतेऽपि’ इति । तस्मिन्नेव कर्मणि कर्त्रवस्थां प्राप्त इति ह्यत्रार्थः । एवञ्च कर्तृकर्मावस्थाभेदादेकस्या अपि क्रियाया भेदाश्रयं सादृश्यमुपपाद्यम् ।

अतिदेशो रूपनिमित्ततादात्म्यव्यपदेशशास्त्रकार्यातिदेशभेदेनानेकविधः, तत्रादितल्लयाणामसम्भवः । व्यपदेशातिदेशस्तु संज्ञापक्षान्न भिद्यते । तत्र वत्करणमनर्थकम् । अतः शास्त्रातिदेशः, कार्यातिदेश इति द्वावेव पक्षौ । तत्र शास्त्रातिदेशो ‘भावकर्मणोः’ इत्यादिषु शास्त्रेष्वतिदिष्टेषु तेन तेन शास्त्रेण तत्तत्कार्यं प्रवर्त्तते, ततश्च ‘भावकर्मणोः’ इत्यस्यावकाशः—शुद्धं कर्म, पच्यते ओदनः, ‘शेषात्कर्त्तरि परस्मैपदम्’ इत्यस्यावकाशः—शुद्धः कर्त्ता, पचति पठति; कर्मकर्त्तर्युभयप्रसङ्गे परत्वात्परस्मैपदं प्राप्नोति ? नैष दोषः; ‘कर्त्तरि कर्मव्यतीहारे’ इत्यतः कर्तृग्रहणमनुवर्त्तते, तेन कर्तैव यः कर्त्ता तत्र परस्मैपदम्, कर्मकर्त्तरि न भविष्यति । इह तर्हि कर्मणि यग् भवतीत्यस्यावकाशः—शुद्धं कर्म, पच्यते ओदनः, ‘कर्त्तरि शप्’

न्यासः

लक्ष्यते यथा कर्मणीति । यस्माद् य एव कर्मावस्थायां व्यापारः स एव कर्त्रवस्थायामपीति सादृश्यं नोपपद्यते, तस्य भेदाधिष्ठाने सति सत्त्वात् ? नैष दोषः; अवस्थाभेदेन क्रियाभेदाद्यद्यप्यवस्थावद् द्रव्यमभिन्नम्, तथाप्यवस्थाभेदोऽस्ति—अन्यैव हि कर्त्रवस्था, अन्यै च कर्मावस्था । अवस्थाभेदेन क्रियाभेदेन क्रियाभेद इति तदधिष्ठानं सादृश्यं भवति ।

इह्यतिदेशो निमित्त-व्यपदेश-शास्त्र-कार्यभेदादनेकविधः । तत्रेह निमित्तातिदेशो न भवति, न हि कर्मणो यन्निमित्तं कर्त्तुरित्युक्तं भवति तत्र कर्मावस्थाभेदोऽस्ति शक्यते;



स कर्ता कर्मवद्भवति = कर्माश्रयाणि कार्याणि प्रतिपद्यते । 'कर्तरि शप्' इति कर्तृग्रहणमिहानुवृत्तं प्रथमया विपरिणम्यते ।

यगात्मनेपदचिण्वद्भावाः प्रयोजनम् । भिद्यते काष्ठं स्वयमेव । अभेदि काष्ठं स्वयमेव । कारिष्यते कटः स्वयमेव ।

पदमञ्जरी

इत्यस्यावकाशः—शुद्धः कर्ता, पचति पठति; कर्मकर्तृभयप्रसङ्गे परत्वाच्छप् प्राप्नोति ? नैष दोषः; 'कर्तरि शप्' इत्यत्र कर्तृग्रहणं कर्तव्यम्, सार्वधातुके शबिति सामान्यस्य भावकर्मणोर्यगपवादो भविष्यति, एवं सिद्धे यत्कर्तृग्रहणं क्रियते तस्यैतत्प्रयोजनम्—कर्तृव्ययः कर्ता तत्र शबादयो यथा स्युः, कर्मापदिष्टे मा भूवन्निति ? सत्यं प्रतिविहितमायुष्मता ! वृथा पुनरयम्प्रयासः, कार्यातिदेशाश्रयेणैव सिद्धेः । तत्र ह्यनेनैवात्मनेपदम्, अनेनैव यगिति परत्वाद्यगात्मनेपदे सिद्धयतः । प्रधानं च कार्यम्, तदर्थत्वादतिदेशान्तराणाम् । अतः कार्यातिदेश एवायम् । तदाह—कर्माश्रयाणि कार्याणि प्रतिपद्यत इति । ननु च नेह सूत्रे कर्तृग्रहणमस्ति, यदपि प्रकृतम् 'कर्तरि शप्' इति, तदपि सप्तम्यन्तम् 'तुल्यक्रिय' इति प्रथमान्तेन सम्बद्धं नार्हति, तत्राह—कर्तरि शबित्यत इति ।

यगात्मनेपदेत्यादि । लान्तस्य कर्ता कर्मवदिति वक्ष्यमाणत्वाद्यगादीनामेव सम्भव इति भावः । भिद्यते इत्यादीनि त्रीण्यात्मनेपदस्योदाहरणानि यगादीनां

न्यासः

वस्त्वन्तरधर्माणां वस्त्वन्तरेण विरुद्धधर्मिणा सम्बन्धाभावात् । व्यपदेशातिदेशस्तु संज्ञापक्षान्न भिद्यते । संज्ञापक्षे तु वक्ष्यमाणो दोषः, वर्तिग्रहणञ्चानर्थकं स्यात् । शास्त्रातिदेशपक्षे तु शास्त्रमतिदिश्यते, तस्मिन्नतिदिष्टे तैरेव शास्त्रैर्यगादयः प्राप्यन्ते; ततश्च यद्ययं शास्त्रातिदेशः स्यात् कर्मकर्तरि परत्वाच्छबादयो बाधकाः स्युः, तत्र प्रतिविधेयं स्यात् । कार्यातिदेशे त्वनेनैव यगादयो विधीयन्ते । तेन येन कर्माश्रयाः कर्मकर्तरि शबादयः प्राप्नुवन्ति ते परत्वाद् यगादिभिर्वाध्यन्ते इति न किञ्चित् प्रतिविधातव्यम् । प्रधानं तु कार्यातिदेशः; तदर्थत्वादतिदेशशास्त्राणाम् । अतः कार्यातिदेशतामस्य दर्शयन्नाह—कर्माश्रयाणीत्यादि । ननु च 'तुल्यक्रियः' इति प्रथमानिर्देशात् तदन्तस्य कर्तुरतिदेशो विज्ञायते, न च सूत्रे कर्तृग्रहणमस्ति । यदपि च प्रकृतं तदपि सप्तम्यन्तम्, प्रथमानिर्दिष्टेन चेहार्थः, तत्कथं प्रथमान्तकर्तृग्रहणमन्तरेण शक्यतेऽतिदेशः कर्तुमित्याह—कर्तरीत्यादि ।

किं पुनरस्यातिदेशस्य प्रयोजनमित्याह—यगात्मनेपदेत्यादि । भिद्यत इति एक उदाहरणम् । अभेदीति चिणः । कारिष्यते इति चिण्वद्भावस्य । कर्मणि हि 'स्यसि-च्यीयुट्', इत्यादिना चिण्वद्भावे विहितः । आत्मनेपदस्य तु सर्वाण्येवैतान्युदाहरणानि ।



## पदमञ्जरी

क्रमेण । कथं पुनः काष्ठस्य भिदां प्रति कर्तृत्वम्, यावता भिद्यतेऽसौ देवदत्तेन ? यो ह्युद्यमननिपातनादि कुठारस्य करोति स भेदने कर्त्ता उच्यते । सर्वेषामेव कारकाणां प्रातिस्विकोऽवान्तरव्यापारोऽस्ति, अकिञ्चित्करस्य कारकत्वानुपपत्तेः । एतच्च कारकप्रकरणे एवोपपादितम् । तत्र च स्वव्यापारे स्वतन्त्रत्वं सर्वत्रैवास्ति । कारके कर्तृव्यापारेण तिरस्कृतत्वात्तु न्यग्भूतं स्वातन्त्र्यमिति कर्तृत्वं न भवति, करणादिसंज्ञैव भवतीत्येतावत् । सकर्मकास्तु केचिद्धातवः कर्मव्यापारमप्यभिधाय तावत्येवापर्यवस्यन्तस्तदुपसर्जनं कर्तृव्यापारमाचक्षते, तद्यथा—भिदिद्विधाभवनोपसर्जनं द्विधाभावनमाह । न खल्वयमुद्यमननिपातनमात्रवचनः; रजकेऽपि प्रसङ्गात्, सोपि हि वस्त्रमुद्यच्छति निपातयति च । अथ च न भिनत्तीत्युच्यते; द्विधाभवनाभावात् । एतेन छिनत्तिभुनत्ती व्याख्यातौ । तथा 'पचिरपि विक्लित्युपसर्जनं विक्लेदनमाह । तत्र यदा कर्मणः सौकर्यातिशयप्रतिपादनाय कर्तृव्यापारो न विवक्ष्यते, तदा निवृत्तप्रेषणं कर्म स्वक्रियावयवस्थितं निवर्त्तमाने कर्मत्वे स्वे कर्तृत्वेऽवतिष्ठते । धातुरपि तद्व्यापारमात्रे वर्तते । कथं पुनरुभयवचनो धातुः कर्मव्यापारमात्रवचनो भवति ? को विरोधः ? अनेकार्था धातवः, समुदायेषु च वृत्ताः शब्दा अवयवेष्वपि वर्तन्ते, तदेवं कर्मव्यापारमात्रवाचिषु कर्तृत्वमेव काष्ठादीनाम्, न तु कर्मत्वगन्धोऽप्यस्ति; धातवश्चैते प्रयोगेऽस्मिन्नकर्मकाः, यथा—विक्लिद्यति द्विधा भवतीति; कथं तर्हि कर्मणा तुल्यक्रियः कर्त्ता ? न ब्रूमः—अस्मिन् प्रयोगे यत्कर्म तेन तुल्यक्रिय इति, किं तर्हि ? प्रयोगान्तरे यत्कर्म तेन तुल्यक्रिय इति । नन्वेवं पचत्योदनं देवदत्तः, राध्यत्योदनः स्वयमेव—अत्रापि प्राप्नोति ? अत्र परिहारां वक्ष्यति—धात्वधिकारादिति । कर्तृकर्मणोर्धातोरन्यत्रासम्भवादेव सिद्धेस्तदनुवृत्तिरेकत्वविवक्षार्था—यस्मिन्नेव धातौ यत्कर्म तेन तुल्यक्रियस्तस्यैव धातोः कर्तेति । तेन धातुभेदे न भविष्यति ?

आह—अध्यारोपोऽयमस्तु, कोऽर्थः ? कृत्स्न एव धात्वर्थः कर्मण्यध्यारोप्यते किमत्र देवदत्तेन ओदन एव पाकं करोतीति । एवं हि सौकर्यातिशयः सुतरां प्रतिपादितो भवति, करणाधिकरणवत्, यथा—साध्वसिद्धिर्नस्ति, साधु स्थाली पचतीति । तत्र येषु तावत्कृत्स्न एव धात्वर्थः कर्मण्यपि सम्भवति—आत्मना बुद्ध्यते, आत्मना मुच्यते, आत्मना हन्यते, आत्मना ताड्यते इति, तेषु शुद्धे कर्मणि लकारः केनचिद्रूपेण कर्तृत्वम्, केनचिद्रूपेण कर्मत्वमिति । तथा भिद्यते कुसूल इति यत्रापि ज्ञेयतो भेत्तान दृश्यते तत्र वातातपकालाभिवर्षणानामन्यतमस्य कर्तृत्वम्, अध्यारोपो वा । पच्यते ओदनः स्वयमेव, लूयते केदारः स्वयमेवेत्यादावध्यारोप एव, आत्मनेवोदनः पच्यते, न तु देवदत्तेनेति, एवं नाम पाकेऽनुकूलो भवतीत्यर्थः । तदेवं शुद्धे कर्मणि लकारोत्पत्तेनार्थं एतेन । यद्येवम्, भिद्यते कुसूलेनेति भावे लो



## पदमञ्जरी

न स्यात्, सकर्मकत्वात् ? अथाप्यत्र भिद्यते कुसूलेनात्मेति कर्मणि व्याख्यायेत् । एवमपि भेत्तव्यं कुसूलेन, भिन्नं कुसूलेन, ईषद्भेदं कुसूलेनेति भावे कृत्यक्तखलर्था न स्युः ? न च तत्रापि कर्मणीति शक्यमाश्रयितुं नपुंसकलिङ्गदर्शनात् । तथा नमते दण्डः स्वयमेव, कारयते कटः स्वयमेव, अचीकरत कटः स्वयमेव—यक्चिणोः प्रतिषिद्धयोरपि शप्चङो न स्याताम्, अकर्तृत्वात् । तस्मात्कर्मव्यापारमात्र-वाचिभ्यः कर्तरि भावे च लादय इत्येतदेव सार्वीयः । तथा च श्रुतं पाक इत्यत्र पचेः कर्मव्यापारे कर्तृव्यापारे च श्रुतमिति भवति; द्वयोरपि पाकशब्दाभि-धेयत्वात् ।

एवं हि या विमुञ्च शास्त्रं न करिष्यामीति मतिः, सापि त्याज्या । असति सूत्रे 'न दुहस्तुनमां यक्चिणौ' इति प्रतिषेधस्य विषयो न प्रदर्शितः स्यात् । किञ्च, यद्यपि पच्यते ओदनः स्वयमेवेत्यादिकः प्रयोगः कर्मणि समर्थ्यते, कर्तरि तु लकारोत्पत्तौ पचत्योदन इत्यादिकः प्रयोगोऽपि प्रसज्येत । तस्मादारब्धव्यं सूत्रम् ।

अत्रोदाहरणेषु कर्त्रन्तरव्युदासार्थं स्वयमिति प्रयुज्यते, न त्वेतदुदाहरणा-ङ्गम् । प्रयुक्त एतस्मिन्नात्मनेत्यस्यार्थे वृत्तेः प्राकृतमेवैतत्कर्म स्यात्—स्वाश्रयमपि यथा स्यादिति । असति वत्करणे कर्तुः कर्मसंज्ञा ज्ञायेत, ततश्चानेन कर्मणा सकर्मकत्वाद् 'भावे चाकर्मकेभ्यः' इति भावे लो न स्यात् । सति तु तस्मिन्स्वतः प्राप्तस्याकर्मकव्यपदेशस्यानिवर्तनादकर्मकाणां भावे लः सिद्धो भवति, अकर्म-काणां भावे यो लो विधीयते स सिद्धो भवतीत्यर्थः । केयं सिद्धो भवति, यावता नित्योऽयमतिदेशः, नित्ये चास्मिन्स्तत्र लविधिरपि कर्मकार्यमेवेति स्यादेवाति-देशः ? आतिदेशिकाविरुद्धं स्वाश्रयं वतिना प्राप्यते, न तु विरुद्धमपि । न ह्ययं विकल्पार्थः—कदाचित्कर्मवत्, कदाचिन्नेति । अथ लान्तस्य कर्तेति वक्ष्यमाणत्वा-देतत्सूत्रप्रवृत्तेः प्रागेव 'लः कर्मणि च' इत्येतत्प्रवृत्तिरङ्गीक्रियते, तच्च प्रवर्तमान-मकर्मकत्वाद्भावे कर्तरि च प्रवर्तते, यदा कर्तरि तदाऽयमतिदेश इति भावे लविधिः समर्थ्यते । यद्येवम्, मा भूद्विति, लकारवाच्यस्य कर्तुः कर्मसञ्ज्ञेवास्तु, यगात्मनेपदयोस्त्वप्रसिद्धिः परत्वाच्छबादीनां परस्मैपदस्य च प्रसङ्गः; न च कर्मसञ्ज्ञया कर्तृसञ्ज्ञाया बाधः, एकसञ्ज्ञाधिकारादन्यत्र सञ्ज्ञानां समावे-शात् ? सत्यम्; उक्तोऽत्र परिहारः—तदेतद्वत्करणं सर्वसादृश्यार्थम् । तेनोदाहरणेषु काष्ठादिभ्यो द्वितीया न भवति; इतरथा कर्मकार्यत्वात्प्राप्नोति, अभिहितत्वाच्च भविष्यति । भवेदयं परिहारः शास्त्रातिदेशे, कार्यातिदेशे त्वनेनैव कर्मकार्याणि प्राप्यन्ते, न चात्रानभिहिताधिकारोऽस्तीति स्यादेव द्वितीया । वृत्करणात्



वत्करणं स्वाश्रयमपि यथा स्यात्—भिद्यते कुसूलेनेति । अकर्म-  
काणां भावे लः सिद्धो भवति । 'लिङ्घाशिष्यङ्' इति द्विलकारको  
निर्देशः, तत्र लानुवृत्तेर्लान्तस्य कर्त्ता कर्मवद्भवतीति कुसूलाद्  
द्वितीया न भवति ।

पदमञ्जरी

सर्वसादृश्याद्याद्या कर्मण्यभिहिते न भवति, एवं कर्तर्यपीति द्वितीयाभावः ।  
यदा तर्ह्यकर्मकत्वाद्भावे लकारस्तदा प्राप्नोति, तत्राह—लिङ्घाशिष्यङित्यादि ।  
तत्र लग्नहणमनुवृत्तं षष्ठ्या विपरिणम्यते इत्यभिप्रायेणाह—लान्तस्य कर्त्तेति ।  
लकारवाच्यः कर्त्तव्यार्थः । कुसूलाद् द्वितीया न भवतीति । भिद्यते कुसूलेनेत्यनन्त-  
रोदाहृतेषु उदाहरणेषु तु वत्करणादेव सर्वसादृश्याद्याद् द्वितीयाया अभाव इति  
भावः । तदेवं वृत्तिकारस्याभिप्रेतम्—एतद्वतिः सर्वसादृश्यार्थ इति । किञ्च,  
नावश्यं द्वितीयैव, कृत्यक्तखलर्या अप्यस्मिन्विषये कर्तर्यतिदेशेन प्राप्नुवन्ति—  
भेत्तव्यः कुसूलः स्वयमेव, भिन्नः कुसूलः स्वयमेव, ईषद्भेदः कुसूलः स्वयमेवेति;  
भाव एव चेष्ट्यन्ते—भेत्तव्यं कुसूलेन कुसूलस्य वा, 'कृत्यानां कर्त्तरि वा', भिन्नं  
कुसूलेन, ईषद्भेदं कुसूलेनेति । अत्र वार्तिके कृग्रहणमन्यत्र सहपाठात्पठितम्,  
यथा—ककारो गुणवृद्धिप्रतिषेधार्थ इति । भवत्येव ह्येभ्योऽकर्मकत्वाद् 'गत्यर्थक-  
कर्मक' इति कर्त्तरि क्तः । तथा च 'सिनोतेर्ग्रासकर्मकर्तृकस्येति वक्तव्यम्' इति  
निष्ठा-नत्वे । सिनो ग्रासः स्वयमेवेति कर्त्तरि क्त उदाहरिष्यते । तस्मात्कृत्यख-  
लर्येष्वेवैष दोषः, अतस्तत्र लान्तस्य कर्त्तव्याश्रयणादेवातिदेशाभावः ।

न्यासः

स्वाश्रयमपीत्यादि । यद्विनाप्यतिदेशो न भवति तत् स्वाश्रयम्, तदथथा स्यादित्येव  
मर्थं वत्करणम् । असति हि तस्मिन् संज्ञासूत्रमिदं स्यात्, ततश्च कर्मणा तुल्यक्रियः कर्त्ता  
कर्मसंज्ञकः स्याद् । एवञ्च सति सकर्मकत्वाद् 'लः कर्मणि च भावे चाकर्मकेभ्यः' इति  
भावे लकारो न स्यात् । वत्करणे तु सत्यतिदेशो भवति । तेन चाप्राप्तमेव कर्तुः कर्म  
कार्यं भवति, न स्वाश्रयं कर्तृत्वम् । अकर्मकस्वभावत्वमपनीयते, तत्र तस्या व्यापारात् ।  
एतेनाकर्मकाणां भावे लः सिद्धो भवति—भिद्यते कुसूलेनेति । अथ भिद्यते कुसूलः  
स्वयमेवेत्यत्र कुसूलशब्दाद् द्वितीया कस्मात् न भवति, एतदपि कर्म कार्यं भवत्यत  
आह—लिङ्घाशिष्यङित्यादि । द्वौ लकारौ यस्मिन् स द्विलकारको निर्देशः । यदि  
द्विलकारको निर्देशस्तदा किमित्याह—तत्रेत्यादि । कार्यं प्रतीत्यध्याहार्यम् । द्विलकार-  
निर्देशे सति 'लिङ्घाशिष्यङ्' इत्यतो लानुवृत्तेर्लान्तस्यैव कार्यं प्रति कर्त्ता कर्मवद्भवति,  
न तु प्रातिपदिकस्य । इतिकरणो हेतौ । यत एवं तस्मात् कुसूलाद् द्वितीया  
न भवति ।



कर्मणेति किम् ? करणाधिकरणाभ्यां तुल्यक्रियस्य मा भूत्—  
साध्वसिश्छिनत्ति । साधु स्थाली पचति ।

०

पदमञ्जरी

कर्मणेति किमिति । धातुवाच्या क्रिया कर्तृकर्मणोरेव समवेता, तत्र सादृश्य-  
स्य भेदाधिष्ठानत्वात्कर्तृस्थया क्रियया तुल्यक्रियः कर्त्ता न सम्भवतीति कर्मस्थैव  
क्रिया आश्रयिष्यत इति मत्वा प्रश्नः । करणाधिकरणाभ्यामिति । तत्स्थक्रियेत्यर्थः ।  
साध्वसिश्छिनत्तीति । किं पुनरत्र करणाधिकरणव्यापारमात्रे धातुर्वर्तते ? आहो  
स्वित्तत्र कृत्स्नधात्वर्थाधारोपः ? न तावदाद्यकल्पः, तावति धातोरवृत्तेरसिना  
छिनत्तीत्यत्रापि नैव करणव्यापारो धातुनोपादीयते, केवलं करणत्वादवान्तर-  
व्यापारोऽस्तीत्येतावत् । द्वितीये तु भिन्नक्रियत्वादेवाप्रसङ्गः । तस्मात्करणाधिकर-  
णव्यापारमात्रेऽपि धातोर्वृत्तिमङ्गीकृत्य प्रत्युदाहृतं द्रष्टव्यम् । क्वचित्तु करणेनापि  
तुल्यक्रियस्य कर्मवद्भाव इष्यते, यदाह—करणेन तुल्यक्रियः कर्त्ता बहुलमिष्यते,  
परिवारयति कण्टकैर्वृक्षम्, परिवारयन्ते कण्टका वृक्षम्—आत्मनेपदं भवति ।  
वृत्तिकारस्तु 'णिचश्च' इत्यात्मनेपदमुपपद्यत इति मन्यमानो नैतदुपसमचष्ट ।

न्यासः

करणाधिकरणाभ्यामिति । कर्मणेत्यसत्यस्मिन् करणाधिकरणस्थयापि क्रियया तुल्य-  
क्रियः कर्त्ता कर्मवत् स्यात्, अस्मिन्सु सति न भवति । साध्वसिश्छिनत्तीति । करणस्य  
कर्तृत्वविवक्षायां करणस्थयापि क्रियया छेद्यद्रव्यान्तःप्रवेशलक्षणया तुल्यक्रियोऽत्रासिः  
कर्त्ता । साधु स्थाली पचतीति । अत्राधिकरणस्य कर्तृत्वविवक्षायामधिकरणस्थया  
क्रियया सम्भवति धारणात्मिकया तुल्यक्रियः कर्त्ता । अथेह कस्मान्न भवति—पचत्यो-  
दनं देवदत्तः, राध्यत्योदनः स्वयमेवेति, भवति ह्यत्रापि कर्मस्थया क्रियया तुल्यक्रियः  
कर्त्ता, तथा हि यादृश्योदने कर्मभूते क्रिया विक्लेदनलक्षणा लक्ष्यते तादृश्येव कर्तृभूते-  
ऽपि, पचतिराध्यत्योरेकार्थत्वादित्याह—धात्वधिकारादित्यादि । समानशब्दोऽयमेक-  
पर्यायः, यथा—देवदत्तयज्ञदत्तयोः समाना मातेति । एका मातेति गम्यते । 'धातोरे-  
काचः' इत्यतो धातुग्रहणमनुवर्त्तते । कर्मादिशब्दाश्च सम्बन्धिशब्दाः, ये च सम्बन्धि-  
शब्दास्ते प्रकृत्यैव नियतरूपं सम्बन्धिनमुपस्थापयन्ति । तथा हि—मातरि भक्त्या प्रवर्त्तित-  
व्यमित्युक्तेऽन्तरेणापि स्वस्यामिति वचनं स्वस्यां मातरीति गम्यते । तेन यं धातुमपेक्ष्य  
तस्य कर्मणः कर्तृत्वं तमेव धातुं सन्निधापयति, नान्यम् । ततश्च धातुग्रहणेऽनुवर्त्तमाने  
सत्ययमर्थो लभ्यते । यस्मिन् धातौ कर्मणोपस्थापिते यत् कर्म तस्मिन्नेव धातौ स  
यदि कर्त्ता भवस्येवं सत्ययमतिदेशः, नान्यथा । तेन पचत्योदनं देवदत्तः, राध्यत्योदनः  
स्वयमेवेत्यत्र न भवति, भिन्नयोर्धात्वोरोदनस्य कर्मकर्तृत्वासम्भवात् । अथ वा—धातो-  
रिति येयमेका संख्या सा विवक्षिता, तेनैकस्मिन्नेव धातौ कर्मवद्भावो भवति ।



धात्वधिकारात्समाने धातौ कर्मवद्भावः । इह न भवति—पच-  
त्योदनं देवदत्तः, राध्यत्योदनः स्वयमेवेति ।

कर्मस्थभावकानां कर्मस्थक्रियाणां च कर्ता कर्मवद्भवति, न  
कर्तृस्थभावकानाम्, न वा कर्तृस्थक्रियाणाम् ।

कर्मस्थः पचतेर्भावः कर्मस्था च भिदेः क्रिया ।

मासासिभावः कर्तृस्थः कर्तृस्था च गमेः क्रिया ॥

पदमञ्जरो

धात्वधिकारात्समाने धाताविति । एकस्यैव धातोरित्यर्थः । एतच्च प्रागेव  
व्याख्यातम् ।

कर्मस्थभावकानामित्यादि । यद्यपि क्रियाभावशब्दयोरभिन्न एवार्थः, तथा च  
'यस्य च भावेन भावलक्षणम्' इति क्रियापि गृह्यते, 'लक्षणहेत्वोः क्रियायाः'  
'कर्मणा तुल्यक्रियः' इति च वाचोऽपि; तथाप्यस्मिन् ग्रन्थे भेदेनोपादानादर्थभेदो  
द्रष्टव्यः—अपरिस्पन्दरूपो धात्वर्थो भावः, परिस्पन्दरूपस्तु क्रिया । क पुनरसौ  
कर्मस्थः ? क वा कर्तृस्थः ? केचिदाहुः—येषु कर्मव्यापारोपसर्जनः कर्तृव्यापारो-  
ऽभिधीयते तेषु कर्मस्थः, येषु कर्तृव्यापार एव तेषु कर्तृस्थ इति । नेति वयम्;  
प्रधानक्रिया यत्र समवेति कर्तरि कर्मणि वा तत्स्थो धात्वर्थः, यदुद्देशेन कारक-  
व्यापारः सा प्रधानक्रिया, यथा—पचोर्विक्रित्तिः, गमेर्देशान्तरप्राप्तिः । एवञ्च  
कृत्वा न्यग्भवानोपसर्जनान्यग्भाववचनोऽपि रुहिः कर्तृस्थक्रियः—आरोहन्ति हस्तिनं  
हस्तिपका इति; उपरिदेशप्राप्तेरुद्देश्यायाः कर्तरि समवायात्, तत्रेह कर्मस्थेन  
व्यापारेण कर्तृव्यापारस्योपमानात् ।

अस्य चार्थस्य कर्तृस्थव्यापारेष्वसम्भवान्यायप्राप्त एवार्थो वृत्तिकारेण  
दर्शितः । तत्र कर्मस्थव्यापारस्य कर्तृस्थस्य चोदाहरणमात्रं श्लोकेन दर्शयति—

न्यासः

कर्मस्थभावकानामित्यादिना न्यायप्राप्तमेवार्थं दर्शयति । तथा हि—कर्मस्थया  
क्रियया तुल्यक्रियस्य कर्तुः कर्मवद्भावो भवति । न च कर्तृस्थभावकानां कर्तृस्थक्रि-  
याणां कर्ता तथाविधोऽस्ति । यद्यपि क्रियाभावशब्दयोरेक एवार्थः प्रतीयते, तथा  
हि—'यस्य च भावेन भावलक्षणम्' इत्यत्र क्रियाप्युपादीयते, 'लक्षणहेत्वोः क्रियायाः'  
इत्यत्र च भावोऽपि परिगृह्यते; तथापीह द्वयोरुपादानसामर्थ्यादर्थभेदो द्रष्टव्यः ।

सा परिस्पन्दनसाधनसाध्या क्रिया क्रियाशब्देनोच्यते, अपरिस्पन्दनसाधनसाध्या  
तु भावशब्देन । येषां कर्मस्थो भावः कर्मस्था च क्रिया, येषां कर्तृस्थो भावः कर्तृस्था  
च क्रिया, तेषामुदाहरणं दर्शयितुमाह—कर्मस्थः पचतेर्भाव इति । पच्यते घटः स्वय-



पदमञ्जरी

कर्मस्थः पचतेर्भाव इति । पच्यते घट इत्यत्र तद्देशस्यैव घटस्य पाक इति भावोऽसौ भवति, कर्मस्थश्च—पच्यते ओदन इत्यत्र परिस्पन्दत एव, पाक्यस्य पाकाभिनिर्वृत्तिरिति कर्मस्थैव पचेः क्रिया भवति । कर्मस्था च भिदेः क्रियेति । भिद्यते कुसूल इत्यत्रावयवविशरणात्मिका भिदिक्रिया भेदस्य परिस्पन्दे सति भवतीति कर्मस्था च भिदेः क्रिया भवति । मासासिभावः कर्तृस्थ इति । मास-मास्ते इत्यत्र 'कालभावाध्वगन्तव्याः कर्मसंज्ञा ह्यकर्मणाम्' इति मासकर्मकोऽय-मासिधातुः, तत्र मासासिधातौ प्रतीयमानोऽर्थो भावः; अपरिस्पन्दरूपत्वात्, स च कर्तृस्थ इत्यर्थः । कर्तृस्था च गमेः क्रियेति । गमेरर्थः क्रिया, सा च कर्तृस्थेत्यर्थः । तेनास्यते मासः स्वयमेव, गम्यते ग्रामः स्वयमेवेति न भवति । अथेह कथं कर्म-वद्भावः—तस्मादुदुम्बरः सलोहितं पच्यते फलमिति ? अत्राहुः—पचिरत्र विषये द्विकर्मकः, वृक्षस्य पाकमन्तरेण फलस्य पाकासम्भवात् । तत्र 'अप्रधाने दुहादी-नाम्' इति वृक्षोऽकथितं कर्मेति तत्र लकारः, कालस्तु कर्त्तेति । इदं ध्रुवकव्य-मेव, 'सृजियुज्योः श्यंस्तु' इति 'सृजि विसर्गे' 'युजियोगे'—अनयोः सकर्मकयोः कर्त्ता कर्मवद्भवति; तत्र सृजेः श्रद्धोपपन्ने कर्त्तरि कर्मवद्भावः, यन्विषये च श्यन्, चिन्विषये तु चिणेवेष्यते; सृज्यते मालां देवदत्तः, श्रद्धया निष्पादय-तीत्यर्थः । श्यनि सति प्रकृतेराद्युदात्तत्वं भवति, यकि तु सार्वधातुकानुदात्तत्वे यक एवोदात्तत्वं स्यात्—असृजि मालाम्, श्रद्धया निष्पादयति स्मेत्यर्थः । 'युजिर्'—युज्यते ब्रह्मचारी योगेन ॥

न्यासः

मेवेत्यत्र यदा तद्देशस्थघटकर्मकपाको निष्पद्यते तदाऽपरिस्पन्दनसाधनसाध्यस्वभावः पाकः कर्तृस्थो भवति, यदा तु देशान्तरं गच्छतः पाकद्रव्यस्य पाकाभिनिर्वृत्तिर्भवति तदा कर्मस्थैव पचेः क्रिया, यथा—पच्यत ओदन इत्यत्रोदाहरणे । कर्मस्था च भिदेः क्रियेति । भिद्यते कुसूलः स्वयमेवेति । अवयवविभागलक्षणा हि भिदेः क्रिया, सा च देशान्तरप्राप्तौ सत्यां भवतीति भिद्यते परिस्पन्दः, तेन कर्मस्था क्रिया भवति । मासासिभावः कर्तृस्थ इति । आसिधातोर्भाव आसिभावः । आसनं हि भावः; तस्याः परिस्पन्दनसाधनसाध्यत्वात् । तथा हि—व्यापारोपरतावास्त इति प्रयुज्यते । माससह-चरित आसिभावः । शाकपार्थिवादित्वात् समासः—मासासिभावः । कदा स माससहचरित आसिभावो भवति ? यदा मासमास्त इति प्रयुज्यते । मासमिति कर्मणि द्वितीया । कर्मसंज्ञा तु 'कालभावाध्वगन्तव्याः कर्मसंज्ञा ह्यकर्मणाम्' इति वचनात् । मासासिभावः कर्तृस्थो भवति, आसितरि समवायात् । तेनास्यते मासः स्वयमेवेति न भवति । कर्तृस्था च गमेः क्रियेति । गमनं पादविहरणात्सुकम् । तच्च



तपस्तपःकर्मकस्यैव ॥ ८८ ॥

‘तप संतापे’—अस्य कर्ता कर्मवद्भवति, स च तपःकर्मकस्यैव, नान्यकर्मकस्य । क्रियाभेदाद्विध्यर्थमेतत् । उपवासादीनि तपांसि तापसं तपन्ति । दुःखयन्तीत्यर्थः । स तापसस्त्वगस्थिभूतः स्वर्गाय तपस्तप्यते । अर्जयतीत्यर्थः । पूर्वेणाप्राप्तः कर्मवद्भावो विधीयते—तप्यते तपस्तापसः । अतस्तपस्तापसः ।

पदमञ्जरी

तपस्तपःकर्मकस्यैव ॥ ‘क्रियाभेदाद्विध्यर्थमिदम्’ इति वक्ष्यति । कथं तर्ह्येवकारस्यान्वय इत्याशङ्क्य वाक्यभेदेन व्याचष्टे—तप संतापे, अस्य कर्ता कर्मवद्भवति, स च तपःकर्मकस्यैवेति । एवकारस्य व्यवच्छेदं दर्शयति—नान्यकर्मकस्येति । एतच्च श्रुतस्यैवकारस्यान्वयो वक्तव्य इति मत्वोक्तम्, न पुनरस्य किञ्चित्प्रयोजनमस्ति । क्रियाभेदादिति । अत्यन्तभेदादित्यर्थः । नियमपक्षेऽपि क्रियाणां च भेदोऽपेक्षितः; तुल्यत्वस्य भेदाधिष्ठानत्वात् । क्रियाभेदमेव दर्शयति—उपवासादीनीति । दुःखयन्तीत्यर्थ इति । ‘सुखदुःख तत्क्रियायाम्’ इति चुरादिपाठाणि च । अनेन तापसस्य कर्मत्वे तपेदुःखनमर्थ इति दर्शितम् । अर्जयतीत्यर्थ इति । अनेनापि तापसस्य कर्तृत्वे तपेरर्जनमर्थ इति दर्शितम् । क्वचित्तु अर्जयतीति पाठः, तत्राङ्गपूर्वस्य प्रयोगः । नन्वेवमपि शरीरसन्तापलक्षणा क्रिया-ज्वस्थाद्वयेऽपि तुल्या, न हि शरीरसन्तापादन्यदर्जनं तापसस्य व्यापारः ? तदसत्; वस्तुस्थित्या सतोऽपि शरीरसन्तापस्याशब्दार्थत्वात्, कथमन्यथा तपसः कर्मत्वम् ! तस्मादर्जनम् = निष्पादनम्, अलब्धस्य लाभः; दुःखं तु शरीरसन्ताप एवेति स्पष्ट

न्यासः

परिस्पन्दनसाधनसाध्यत्वाच्च क्रिया, सा च गन्तरि देवदत्तादौ समवेता, न कर्मणि ग्रामादौ । तेन कर्मस्थक्रियाभावाद् गम्यते ग्रामः स्वयमेवेति न भवति ॥

तपस्तपःकर्मकस्यैव ॥ तपःकर्मकस्यैवेति । एवकीर विस्पष्टार्थः; व्यवच्छेद-फलत्वात्, सर्ववाक्यानामित्येवं तदर्थस्य लब्धत्वात् । यदि ह्यतपःकर्मकस्यापि स्यात्, तपःकर्मग्रहणमनर्थकं स्यात् । नान्यकर्मकस्येत्यवधारणेन यद्व्यवच्छिन्नं तद्दर्शयति । क्रियाभेदादिति । क्रियाविसदृशत्वादित्यर्थः । पूर्वं हि क्रियासादृश्ये कर्मवद्भावो विहित इति विसदृश्येन प्राप्नोति, अतो विध्यर्थमेतत् । अत एव कर्मस्थया क्रियायां तुल्यत्वं न सम्भवतीति ‘कर्मणा तुल्यक्रियः’ इत्येतन्नानुवर्त्तते । ‘उपवासादीनीत्यादिना तमेव क्रियाभेदं दर्शयति । उपवासादिशब्देन तपःशब्दस्यार्थमाचष्टे । दुःखयन्तीत्यर्थ, इत्यनेन तापसस्य कर्माविस्थायां तपेदुःखनमर्थ इति दर्शयति । स्वर्गाय



तपःकर्मकस्यैवेति किम् ? उत्तपति सुवर्णं सुवर्णकारः ॥

न दुहस्नुनमां यक्चिणौ ॥ ८९ ॥

‘दुह’ ‘स्नु’ ‘नम्’—इत्येतेषां कर्मकर्तारि यक्चिणौ कर्मवद्भावा-  
पदिष्टौ न भवतः । दुहेरनेन यक् प्रतिषिद्धयते, चिण् तु ‘दुहश्च’ इति  
पूर्वमेव विभाषितः । दुग्धे गौः स्वयमेव । अदुग्धे गौः स्वयमेव,

पदमञ्जरी

एव क्रियाभेदः । विध्यर्थमेतदिति यदुक्तं तदेवोपसंहरति—पूर्वेणाप्राप्त-कर्मवद्भावो  
विधीयत इति । अतस्तत्पस्तापस इति । ‘तपोऽनुतापे च’ इति चिण्-प्रतिषेधा-  
त्सिच्, ‘झलो झलि’ इति लोपः ॥

न दुहस्नुनमां यक्चिणौ ॥ ‘दुह प्रपूरणे’, ‘ष्णु प्रस्रवणे’ । ‘दुहु उपोषापे’, ‘हसे  
हसने’, ‘णु स्तवने’—इत्येतेषां तु ग्रहणं न भवति, नौतिहसत्योरकर्मस्थक्रियत्वात् ।  
यदि च तेषां ग्रहणमिष्टं स्यादसन्देहार्थम् ‘न दुनुहस्नमाम्’ इत्येव ब्रूयात्, अवयव-  
प्रसिद्धेश्च समुदायप्रसिद्धिर्बलीयसी । कर्मवद्भावापदिष्टाविति । एतेन ‘अनन्तरस्य  
विधिर्वा भवति प्रतिषेधो वा’ इति कर्मवत्कर्मणेति प्राप्तयोर्यक्चिणोरयं प्रतिषेधः;  
न तु ‘चिण् भावकर्मणोः’, ‘सार्वधातुके यक्’ इति शुद्धे कर्मणि भावे प्राप्तयोरिति  
दर्शयति । दुग्ध इति । यकि प्रतिषिद्धे शम्, तस्य अदादित्वाल्लुक्, ‘दादे-  
र्धातोर्घः’, ‘झषस्तथोर्घोऽघः’ जश्त्वम् । दुहिरयं द्विकर्मकः, तत्र ‘अग्रधाने दुहा-  
दीनाम्’ इति यस्मिन्कर्मणि लकारस्तस्य कर्तृत्वविवक्षा, प्रधानं तु कर्म कर्मैवेति,  
यथा—‘स्वयं प्रदुग्धेऽस्य गुणैरुपस्नुता वसूपमानस्य वसूनि मेदिनी’ इति ।  
अदुग्धेति । णिच् भावे क्सः, ‘लुग्वा दुह’ इत्यादिना तस्य लुक् । नन्विदानी-  
मेवोक्तम्—“दुहेरनेन यक् प्रतिषिध्यते, चिण् तु ‘दुहेश्च’ इति पूर्वमेव विकल्पितः”  
इति, तस्मान्नैतदत्रोदाहर्त्तव्यम् । प्रस्नुत इति । यकि प्रतिषिद्धे पूर्ववच्छपो

न्यासः

तपस्तप्यत इति । तपः-शब्दोऽत्र ज्ञानविशेषे स्वर्गाद्यवाप्तिहेतौ वर्तते । अर्जयतीत्यर्थं  
इत्यनेन तापसस्य कर्त्रवस्थायां तपिरर्जने वर्तते इति दर्शयति । निवर्त्तयतीत्यर्थं इति,  
न दुःखयतीति; तपसोऽचेतनत्वाद् दुःखासम्भवात् ।

उत्तपति सुवर्णमित्यादौ सुवर्णकर्मकत्वात् तपेः कर्मवद्भावो न भवति ॥

न दुहस्नुनमां यक्चिणौ ॥ कर्मकर्तारि यक्चिणावुपदिष्टौ न भवत इति । कर्म-  
कर्त्तरीति विशेषणम् । ‘कर्मवत् कर्मणा तुल्यक्रियः’ इति प्राप्तयोर्यक्चिणोरयं प्रतिषेधः;  
न तु चिण्वद्भावकर्मणोः । ‘सार्वधातुके यक्’ इति च । शुद्धे कर्मणि यौ प्राप्तौ तयो-  
रपीति दर्शनार्थम् । एतच्च ‘अनन्तरस्य विधिर्वा भवति प्रतिषेधो वा’ इति परिभाषया



अदोहि गौः स्वयमेव । प्रस्नुते गौः स्वयमेव । प्रास्नोष्ट गौः स्वयमेव ।  
नमते दण्डः स्वयमेव । अनंस्ति दण्डः स्वयमेव ॥

\* यक्चिणोः प्रतिषेधे णिश्रन्थिग्रन्थिब्रूआत्मनेपदाकर्मकाणामुप-  
संख्यानम् \* । कारयति कटं देवदत्तः । कारयते कटः स्वयमेव ।  
अचीकरत्कटं देवदत्तः । अचीकरत् कटः स्वयमेव । उत्पुच्छयते गां  
गोपः । उत्पुच्छयते गौः स्वयमेव । उदपुपुच्छत् गौः स्वयमेव । श्रथ्नाति

१६

पदमञ्जरी

लुक् । प्रास्नोष्टेति । चिणप्रतिषेधे सिच् । नमत इति । अन्तर्भावितण्यर्थोऽत्र  
नमिः । तत्रत्यथा नमयति दण्डं देवदत्तः, नमयते दण्डः स्वयमेवेति ण्यन्तस्य  
कर्मस्थक्रियस्वम्, एवमस्यापि द्रष्टव्यम् ।

णिश्राज्यग्रन्थित्यादि । णीति णिङो णिचश्च सामान्येन ग्रहणम् । 'श्रन्थ ग्रन्थ  
सन्दर्भे' चुरादावाधृषीयौ, तयोर्णिजभावपक्षे ग्रहणम् । तथा क्रयादिष्वपि पठ्येते  
तयोरपि ग्रहणम् । 'ब्रूञ् व्यक्ताग्रां वाचि' । आत्मनेपदविधावकर्मका ये धातवो  
निर्दिष्टास्ते यदान्तर्भावितण्यर्थाः सकर्मका भवन्ति त इमे आत्मनेपदाकर्मकाः ।  
वृत्तौ क्वचिदेषामुदाहरणानि पठ्यन्ते, क्वचिन्न । णिचि—कार्यते कटः स्वयमेव,  
अचीकरत् कटः स्वयमेव, यक्चिणोः प्रतिषिद्धयोः शप्चङौ भवतः । णिङ्—  
पुच्छमुदस्यति, उत्पुच्छयते गौः, स यदान्तर्भावितण्यर्थस्तदा उत्पुच्छयते गाम् ।  
पुनः सौकर्यातिशयेन कर्तृत्वविवक्षायामुत्पुच्छयते गौः स्वयमेव, उदपुपुच्छत् गौः

न्यासः

लभ्यते । दुग्ध इति । यकि प्रतिषिद्धे शप्, तस्यादादित्वाल्लुक् । पूर्ववद्  
धत्वधत्वजस्त्वानि । अदुग्धेति । लुङ् । चिणि प्रतिषिद्धे क्सः, तस्य 'लुग्वा' इत्यादिना  
लुक् । प्रस्नुत इति । 'स्नु प्रस्रवणे', पूर्ववच्छपो लुक् । प्रास्नोष्टेति लुङ् । नमत  
इति । 'णम प्रहृत्वे शब्दे' । अन्तर्भावितण्यर्थोऽत्र नमिः कर्मणि वर्तते इति  
वेदितव्यम्, एवं हि कर्मस्थक्रियो भवति; अन्यथा कर्तृस्थक्रियत्वात् प्राप्तिर्ना-  
स्त्येवेति प्रतिषेधोऽनर्थकः स्यात् । अन्तर्भावितण्यर्थस्तु कर्मस्थक्रियो भवति—नमति  
दण्डं देवदत्तः । नमते दण्डः स्वयमेवेति । यथा ण्यन्तावस्थायाम् । यक्चिणोः  
प्रतिषेध इत्यादि । यक्चिणोः प्रतिषेधे कर्त्तव्ये श्रन्थ्यादीनामपि तस्य प्रतिषेधस्योप-  
संख्याङ्गम्—प्रतिपादनं कर्त्तव्यमित्यर्थः । प्रतिपादनं तु नेति योगविर्भागादिदृष्टिसिद्धयर्थात्  
कर्त्तव्यम् । णीति हेतुमणिच इतरस्य च णेर्ग्रहणम् । हेतुमणिच् । कारयति कटं  
देवदत्तः । कारयते कटः स्वयमेवेति । यकि प्रतिषिद्धे शप् । अचीकरत् कटः स्वय-  
मेवेति । चिणि प्रतिषिद्धे 'णिशि' इत्यादिना चङ्, 'णौ चङ्शुपधाया ह्रस्वः'



ग्रन्थं देवदत्तः । श्रन्थीते ग्रन्थः स्वयमेव । अग्रन्थिष्ट ग्रन्थः स्वयमेव ।  
 ग्रन्थाति श्लोकं देवदत्तः । ग्रन्थीते श्लोकः स्वयमेव । अग्रन्थिष्ट श्लोकः  
 स्वयमेव । ब्रवीति श्लोकं देवदत्तः । ब्रूते श्लोकः स्वयमेव । अवोचच्छ्लो-  
 लोकं देवदत्तः । अवोचत श्लोकः स्वयमेव । आत्मनेपदाकर्मकाणाम्—  
 आहन्ति माणवकं देवदत्तः । आहते माणवकः स्वयमेव । आवधिष्ट

## पदमञ्जरी

स्वयमेव । श्रन्थिग्रन्थयोराधृषीययोः—ग्रन्थति ग्रन्थं देवदत्तः, श्रन्थति मेखलाम्,  
 ग्रन्थते ग्रन्थः स्वयमेव, अग्रन्थिष्ट ग्रन्थः स्वयमेव; श्रन्थते मेखला स्वयमेव, अग्र-  
 न्थिष्ट मेखला स्वयमेव । क्रैयादिकयोस्तु—ग्रन्थीते ग्रन्थः स्वयमेव, श्रन्थीते मेखला  
 स्वयमेव । ब्रूञ्—ब्रवीति कथां देवदत्तः, ब्रूते कथा स्वयमेव । वचनं शब्दप्रका-  
 शनफलत्वात्कर्मस्थम् । आत्मनेपदाकर्मक—‘वेः शब्दकर्मणः’ ‘अकर्मकाच्च’  
 विकुर्वते सैन्धवाः, वल्गन्तीत्यर्थः । तान्यदाऽन्यो वल्गयति तदा तेषां कर्मत्वम् ।  
 पुनः सौकर्यातिशयात्कर्तृत्वविवक्षायाम्—विकुर्वते सैन्धवाः स्वयमेव, व्यकृषत  
 सैन्धवाः स्वयमेव, यक्चिणौ न भवतः । क्वचित्तु वृत्तौ—आहन्ति माणवकम्,  
 आहते माणवकः स्वयमेवेति पठ्यते, तदयुक्तम्; आहन्ति माणवकमिति सकर्म-  
 कत्वादात्मनेपदाभावाच्च । अन्ये पुनराहुः—आत्मनेपदाकर्मकेति धातूपलक्षणम्,  
 हन्तिश्चायम् ‘आङो यमहनः’ इत्यत्र यदा कर्माविवक्षयाऽकर्मकस्तदात्मनेपदस्य  
 निमित्तं स्यात्, तस्याद्यसकर्मकत्वेऽप्यविरुद्धमुदाहरणमिति ।

## न्यासः

इति ह्रस्वः । ‘चङि’ इति द्विर्वचनम्, अभ्यासकार्यम् । इतरो णिः—‘पुच्छभाण्डची-  
 वराणिङ्’ । उत्पुच्छयते गां गोपः । उत्पुच्छयते गौः स्वयमेव । यकि प्रतिषिद्धे शप् ।  
 एवमुत्तरत्रापि वेदितव्यम् । उदपुपुच्छत गौः स्वयमेवेति । चिणि प्रतिषिद्धे पूर्व-  
 वच्चङ् । एवमुत्तरत्रापि वेदितव्यम् । ‘श्रन्थ ग्रन्थ सन्दर्भे’ । चुरादौ ग्रन्थिश्रन्थी  
 पठ्येते । ‘आ धृषाद्वा’ इति विभाषाणिचौ, तयोर्यदा णिज् नास्ति तदोदाहरणे;  
 अन्यथा णीत्येवं सिद्धिः । ग्रन्थति ग्रन्थं देवदत्तः । ग्रन्थते ग्रन्थः स्वयमेव । अग्रन्थिष्ट  
 ग्रन्थः स्वयमेव । श्रन्थति मेखलां देवदत्तः । श्रन्थते मेखला स्वयमेव । ‘श्रन्थ ग्रन्थ  
 सन्दर्भे’ इति क्रयादावपि पठ्येते, तयोरप्ययं प्रतिषेधः—श्रन्थीते मेखलां देवदत्तः,  
 श्रन्थीते मेखला स्वयमेव । ‘ई हल्यधोः’ इतीत्वम् । अग्रन्थिष्ट मेखला स्वयमेव ।  
 ग्रन्थीते ग्रन्थं देवदत्तः । ग्रन्थीते ग्रन्थः स्वयमेव । अग्रन्थिष्ट ग्रन्थः स्वयमेव । ब्रूते

१. न्यासे तु श्लोकस्थाने सर्वत्र ग्रन्थशब्दो विभक्त्या विपरिणतो दृश्यते ।



माणवकः स्वयमेव, आहतेति वा । विकुर्वते सैन्धवाः स्वयमेव ।  
व्यकृषत सैन्धवाः स्वयमेव ।

कुषिरजोः प्राचां श्यन्परस्मैपदं च ॥ ९० ॥

‘कुष निष्कर्षे’, ‘रञ्ज रागे’—अनयोर्धात्वोः कर्मकर्तारि प्राचा-  
माचार्याणां मतेन श्यन्प्रत्ययो भवति, परस्मैपदं च । यगात्मनेपद-  
योरपवादौ । कुष्यति पादः स्वयमेव । रज्यति वस्त्रं स्वयमेव ।

प्र.

पदमञ्जरी

भूषा कर्मकिरादिसनां यक्चिणोः प्रतिषेधो वक्तव्यः । कर्मशब्दः क्रियावाची,  
भूषाफलं शोभास्वयं कर्मणि दृश्यत इति कर्मस्था भूषा । अलंकुस्ते कन्या  
स्वयमेव, अलंकरिष्यते कन्या स्वयमेव, अलमकृत कन्या स्वयमेव; अवकिरते  
हस्ती स्वयमेव, अवाकीर्तं हस्ती स्वयमेव, अवकरिष्यते हस्ती स्वयमेव—  
यक्चिण्विचिण्वद्भावा न भवन्ति । सन्-मुमुक्षते वत्सः स्वयमेव, अमुमुक्षिष्ट वत्सः  
स्वयमेव; चिकीर्षते कटः स्वयमेव, अचिकीर्षिष्ट कटः स्वयमेव—प्रकृत्यथपि क्षमत्र  
कर्मस्थक्रियत्वम्, इच्छा तु कर्तृस्था । आर्थं च प्रकृत्यर्थस्य प्राधान्यम्;  
तदर्थत्वादिच्छायाः ॥

कुषिरजोः प्राचां श्यन् परस्मैपदं च ॥ यगात्मनेपदयोरपवादाविति । श्यन्-  
कोऽपवादः, परस्मैपदात्मनेपदस्य । श्यन्कोश्चात्र नुमि स्वरे च विशेषः—कुष्यन्ती  
जड्धा, श्यनि ‘शप्ङ्गनोर्नित्यम्’ इति नित्यं नुमागमः, नित्वाच्चाद्युदात्तत्वं  
भवति; यकि तु ‘आच्छीनद्योर्नुम्’ इति नुस्विकल्पः, लः सार्वधातुकानुदात्तत्वे च  
यक एवोदात्तत्वं स्यात् । रज्यतीति । ‘अनिदिताम्’ इति नलोपः । कुष्यते,  
रज्यते इति पक्षे यगात्मनेपदे भवतः ।

न्यासः

कथां देवदत्तः । ब्रूते कथा स्वयमेव । पूर्ववच्छपोलुक् । अवोचत कथां देवदत्तः ।  
अवोचत कथा स्वयमेव । ‘ब्रुवो वचिः’ इति वचिरादेशः, ‘अस्यतिवक्तिख्याति-  
योऽङ्’ इत्यङादेशः, ‘वच उम्’ । अन्तर्भावितण्यर्थत्वात् कर्मस्थक्रियात्वं  
दितव्यम् । आत्मनेपदाकर्मकाणामिति । आत्मनेपदविधावकर्मका ये धातवो  
ह्यन्ते त आत्मनेपदाकर्मकाः । विकुर्वते सैन्धवाः स्वयमेवेति । ‘आत्मनेपदेष्वनतः’  
इत्यादेशः । व्यकृषत सैन्धवाः स्वयमेवेत्यत्रापि कृञो विपूर्वाद् ‘अकर्मकाच्च’ इत्या-  
त्मनेपदविधानादात्मनेपदाकर्मकत्वम् । अत्रापि वल्गाने वर्त्तमानः करोतिरन्तर्भावित-  
यर्थः कर्मस्थक्रियो भवति ॥

कुषिरजोः प्राचां श्यन्परस्मैपदश्च ॥ रञ्जोः कृतानुनासिकलोपनिर्देशो लाघवार्थः ।



प्राचांग्रहणं विकल्पार्थम् । कुष्यते । रज्यते ।

व्यवस्थितविभाषा चेत्यम् । तेन लिङ्लिटोः स्यादिविषये च न भवतः । चुकुषे पादः स्वयमेव । ररञ्जे वस्त्रं स्वयमेव । कोषिषीष्ट पादः स्वयमेव । रङ्क्षीष्ट वस्त्रं स्वयमेव । कोषिष्यते पादः स्वयमेव । रङ्क्ष्यते वस्त्रं स्वयमेव । अकोषि पादः स्वयमेव । अरञ्जि वस्त्रं स्वयमेव ॥

धातोः ॥ ९१ ॥

‘धातोः’ इत्ययमधिकारो वेदितव्यः । आ तृतीयाध्यपरिसमाप्तेर्यदित उध्वमनुक्रमिष्यामो धातोरित्येवं तद्वेदितव्यम् । वक्ष्यति—

पदमञ्जरी

लिङ्लिटोरिति । आशिषि लिङ् वृहते, यदुक्तम्—कुषिरजोः स्यन्विधाने सार्वधातुकवचनम्, अवचने हि लिङ्लिटोः प्रतिषेध इति । स्यादिविषये चेति । आदिशब्देन सिजादीनां ग्रहणम् । चुकुषे, ररञ्ज इति । लिट्, आत्मनेपदम्, तस्य एशादेशः । कोषिषीष्टेति । ‘लिङ्ः सीयुट्’, ‘सुट् तिथोः’ लघूपधगुणः । रङ्क्षीष्टेति । ‘एकाचः’ इतीट्प्रतिषेधः, ‘चोः कुः’ इति कुत्वम् गकारः, तस्य चत्त्वम्—ककारः । अकोषि, अरञ्जीति । चिण् ॥

धातोः ॥ आ कुतोऽयमधिकारः, किं प्राग्लादेशाद् ? आहोस्विदाध्यायपरिसमाप्तेः ? इति विचारे द्वितीयं पक्षमाश्रयति—आ तृतीयाध्यायपरिसमाप्तेरिति ।

एशः शित्करणात्, तद्वि धातोरित्यधिकारे सति ‘तस्मादित्युत्तरस्य’ ‘आदेः परस्य’ तकारस्य स्थाने एत्वे सति अकारस्य स्थाने टेरेत्वे अयादेशे च न्यासः

यगात्मनेपदयोरपवादाविति । शन् यकोऽपवादः, परस्मैपदं त्वात्मनेपदस्य । रज्यतीति । ‘अनिदिताम्’ इत्यनुनासिकलोपः । प्राचां ग्रहणं विकल्पार्थमिति । एतेन पूजार्थात्मपनयति । पूजार्थे तस्मिन् विकल्पो न लभ्येत । कुष्यते इत्यादिना विकल्पार्थं प्रागग्रहणे यदिष्टं सिध्यति तद्दर्शयति । स्यादिविषये चेत्यादि । आदिशब्देन तासिप्रभृतीनां ग्रहणम् । चुकुषे, ररञ्जे इति । लिट्, आत्मनेपदम्, तत्प्रत्ययः, तस्यैशादेशः । कोषिषीष्टेति । आशिषि लिङ्, सीयुट्, ‘सुट् तिथोः’ इति सुट्, लघूपधगुणः, एत्वम्, ध्रुत्वञ्च । रङ्क्षीष्टेति । ‘एकाचः’ इतीट्प्रतिषेधः, ‘चोः कुः’ इति कुत्वम्—गकारः । ‘खरि च’ इति चत्त्वम्—ककारः । अकोषि, अरञ्जीति । छुङ्, चिण् ॥

धातोः ॥ यङ्विधौ धातोरित्यधिकारादिति । ‘धातोरेकाचः’ इति यङ्विधौ यद्



## पदनञ्जरी

सत्ययेशब्दस्य श्रवणं मा भूदित्येवमर्थं क्रियते । प्राग्लादेशात्पुनर्द्धात्वधिकारेऽलोऽन्त्यस्य विधयो भवन्तीति एकारस्यैकारवचने प्रयोजनं नास्तीति कृत्वान्तरेणापि शकारमन्त्येऽल्यनुसंहारं बाधित्वा सर्वदेशो भविष्यति, किं शकारेण ! यद्याध्याय-परिसमाप्तेरयमधिकारः ? आद्ये योगे न व्यवाये तिङः स्युः, आद्ये योगे तिबादिसूत्रे येऽमी लावस्थायां स्यादयो विधीयन्ते तेषु कृतेषु तैर्व्यवधाने तिबादयो न स्युः । करिष्यति, हरिष्यति, कर्त्ता, शबादिषु तु न दोषः; तेषां सार्वधातुकाश्रयत्वात् ते लादेशे प्राप्त्यभावात्; तिबादयश्च तत्र सावकाशाः ।

न र देत्वम्, टेष्टितां यद्विधत्ते व्यवाय इत्येव—पचते यजते, क्व तर्हि स्यात् ? आस्ते, शेते, घत्ते, रुन्धे, बेभिदाते इत्यादौ यत्र न विकरणाः सन्ति ।

एष, शित्त्वम् 'लिटस्तझयोरेश्' इत्ययमेश् शित्कर्तव्यः । एतच्चोपक्रम एव व्याख्यातम् ।

यच्च लोटो विधत्ते तच्च विकरणव्यवाये न स्यात्—'लोटो लङ्' 'एः' 'सेह्यपिच्च' इत्यादि, पचतु, पचतमित्यादि, स्तौतु, जुहोतु, भिनत्तु, आस्तामित्यादावेव स्यात् ।

यच्चाप्युक्तं लङ्लिङोस्तच्च न स्यात्—'नित्यं ङितः', 'इतश्च', 'तस्थ-स्थमिपं तान्तन्तामः' 'लिङः सीयुट्' 'यासुट् परस्मैपदेषूदात्तो ङिच्च' इत्यादि, तथा 'थासः से' पचसे इत्यादौ न स्यात् ? नैष दोषः; विहितविशेषणं विज्ञास्यते—धातोर्विहितस्य लोट इति । यद्येवम्, 'विदो लटो वा' इत्यत्रापि विदेर्द्धातोर्विहितस्य लटस्तिबादीनां णलादय इति विज्ञायमाने विन्दति, विन्दतः, विन्दन्तीति लाभार्थस्य विकरणेन व्यवायेऽपि णलादयः प्राप्नुवन्ति ? न क्वचिद्विहितविशेषणं धातुग्रहणमिति सर्वत्र तथा भवितव्यम् । अथ वात्र धातुना विहितं विशेषयिष्यामः, विदिनाऽनन्तर्यम्—धातोर्विहितस्य लटो विदेरनन्तरस्येति, 'सिजभ्यस्तविदिभ्यश्च' इत्यत्रापि धातुना विहितं विशेष्यते, अभ्यस्तेन चानन्तर्यम्—धातोर्विहितस्याभ्यस्तादनन्तरस्य ङितो भेरिति; तेनाजक्षिष्यन्, अजागरिष्यन्नित्यादौ न भविष्यति । 'आतः' इत्यत्र कथम्, यदि तावद्धातोर्विहितस्याकारादनन्तरस्येति, अलुनन् अपुनन्-अत्रापि प्राप्नोति ? अथ आकारान्ताद्धातोर्विहितस्येति, अपिबन्नित्यत्र प्राप्नोति ? अस्तु धातोर्विहितस्याकारादनन्तरस्येति, अलुनन् अपुनन्, इत्यत्र लुना सि इति स्थिते 'श्नाभ्यस्तयोभ्रातः' इति लोपे कृते आकाराभावान्न भविष्यति, नात्र लोपः प्राप्नोति ? 'ई हल्यघोः' इतीत्वेन बाध्यते । एवमप्याकारान्न भविष्यति ? नात्रेत्वं प्राप्नोति, अन्तिभावेन बाध्यते ? नात्रान्तिभाविः प्राप्नोति, जुस्भावेन बाधनात् ? तदेवं लोप इत्वेन, इत्वमन्तिभावेन,



‘तव्यत्तव्यानीयरः’ इति । कर्त्तव्यम्, करणोयम् । धातुग्रहणमनर्थकम्, यङ्विधौ ‘धातोः’ इत्यधिकारात् ? कृदुपपदसंज्ञार्थं तर्हि—अस्मिन्धा-

पदमञ्जरी

अन्तिभावो जुस्भावेन, जुस्भावो लोपेन, लोप ईत्वेनेति चक्रकमव्यवस्था प्राप्नोति ? नैष दोषः; आयन्नादिषूपदेशिवद्वचनादुपदेशकाल एव झस्यान्तिभावे कृते लोपः, लोपेन व्यवस्था । किं चात इत्यत्र सिज्ग्रहणमनुवर्तते—आकारान्तात्सिज्जुगन्तादिति, तेन न काप्यनिष्टप्रसङ्गः । तदेवमाध्यायपरिसमाप्तेर्धात्वधिकार इति स्थितम् ।

वक्ष्यति तव्यत्तव्यानीयर इति । किं च स्यात् यदि तव्यादिधातो धातो-  
रिति नानुवर्त्तत इद्याप्रातिपदिकादपि तव्यादयः स्युः ? साधनेन तव्यादयो  
विधीयन्ते, साधनं च क्रियायाः । क्रियाया अभावात्साधनाभावः, साधनाभा-  
वाद् इद्याप्रातिपदिकात्तव्यादयो न भविष्यन्ति । कथं तर्हि कर्मादिषु विधी-  
यमाना द्वितीयादयो भवन्ति, नैव प्रातिपदिकार्थस्य साधने द्वितीयादयः, किं  
तर्हि ? शब्दान्तरवाच्यक्रियापेक्षे तस्यैव कर्मादिभ्यवे; तव्यादयस्तु प्रकृतिवाच्य-  
क्रियापेक्षे साधने चरितार्था न इद्याप्रातिपदिकाद्भविष्यन्ति ? इदं तर्हि प्रयो-  
जनम्—सत्याणवयेत्यादयो येऽपभ्रंशाः क्रियावचनास्तेभ्यस्तव्यादयो मा भूव-  
न्निति; न हि ते धातवः, भूवादिपाठाश्रयत्वाद्भातुसंज्ञायाः । किञ्च, सोपसर्गाल्ल-  
डादयो मा भूवन्निति धात्वधिकारः क्रियते; अन्यथा प्राकरोत, प्रास्थित,  
अध्येष्टेति धातूपसर्गसमुदायस्य विशिष्टक्रियावचनत्वात्तद्भातुः प्रत्ययविधावङ्गसंज्ञा-  
यामडादिप्रसङ्गः । चोदयति—धातुग्रहणमनर्थकम्, यङ्विधौ धात्वधिकारादिति ।  
‘धातोरेकाचः’ इत्यत्र यङ्विधौ धात्वधिकारादिति ‘धातोरेकाचः’ इत्यत्र यङ्विधौ  
यद्भातुग्रहणं तस्येहाधिकारादित्यर्थः । परिहरति—कृदुपपदसंज्ञार्थं त्विति ।  
एतदेव व्याचष्टे—अस्मिन्निति । अस्मिन्नेवेत्यवधारणं द्रष्टव्यम् । तद्दर्शयति—पूर्वत्र

न्यासः

धातुग्रहणं तस्येहाधिकारादित्यर्थः । इयञ्च धातुग्रहणस्यानर्थकत्वे युक्तिः । कृदुपपद-  
संज्ञार्थं त्विति । आनर्थक्यमपाकरोति । ननु च पूर्वेणापि धातुग्रहणेन कृदुपपदसंज्ञे  
सिध्यत एव, किं पुनर्धातुग्रहणेनेत्यत आह—अस्मिन्नित्यादि । अस्मिन्नेवेत्यवधारणं  
द्रष्टव्यम् । यदि पूर्वत्रापि धात्वधिकारे कृदुपपदे स्याताम्, इह करिष्यतीति स्थप्रत्ययस्य  
‘कृदतिङ्’ इति कृतसंज्ञा स्यात् । ततश्च ‘कृतद्धितसमासाश्च’ इति प्रातिपदिकसंज्ञा  
प्रसज्येत, तस्याञ्च सत्यां सुबुत्पत्तिः । ‘च्लि लुङि’ इत्यत्र च ‘तत्रोपपदम्’ इति लुङो-  
ऽप्युपपदसंज्ञा स्यात्, ततश्च लुङ्युपपदे च्लिरित्ययमर्थश्च सम्भाव्येत । तस्मादिह  
धात्वधिकारे कृदुपपदसंज्ञे यथा स्यातां पूर्वत्र मा भूतामिति पुनर्धातुग्रहणम् । अथाधि-



त्वधिकारे ते यथा स्याताम्, पूर्वत्र मा भूतामिति । आर्धधातुकसंज्ञार्थं च द्वितीयं धातुग्रहणं कर्तव्यम्—धातोरित्येवं विहितस्य यथा स्यात्; इह मा भूत्-लुभ्याम्, लुभिरिति ॥

पदमञ्जरी

मा भूतामिति । असत्यस्मिन्नधिकारे धात्वधिकारे यत्सप्तम्या निर्दिष्टं तदुपपदमित्येतावानर्थः स्यात्, ततश्च पूर्वत्रापि स्यात्—‘च्लि लुङि’ लुङन्त उपपदे च्लिरिति । एवं कृत्संज्ञापि धातोर्विहितस्यातिङो भवतीति पूर्वत्रापि स्यात्, ततश्च कष्टरूप्यतीत्यत्र स्यप्रत्ययस्य कृत्संज्ञायां कृदन्तं प्रातिपदिकमिति प्रातिपदिकत्वे रश्च तिङोक्तेऽप्येकत्वे वचनग्रहणादेकवचनस्य चोत्सर्गत्वात्सोरूपतिः प्रसज्येत । तस्मादस्मिन्धात्वधिकारे यथा स्यातां पूर्वत्र मा भूतामिति पुनर्धात्वधिकारः विद्यते ।

ननु भाधिकारेण ते संज्ञे विधास्येते, प्रत्ययसंज्ञा च तत्र, ते पूर्वत्र भविष्यत इत्याशङ्क्य प्रयोजनान्तरमाह—आर्धधातुकसंज्ञार्थं चेति । कः पुनरार्धधातुकसंज्ञायां द्वितीयधातुग्रहणस्योपयोग इत्यत आह—धातोरित्येवं विहितस्येति । लुभिरिति । अत्र सत्यपि प्रातिपदिकत्वे धातुत्वमप्यस्ति; पूर्वप्रवृत्ताया धातुसंज्ञाया अनिवर्तनात् । ततश्च धातोरेवायं विहित इति आर्धधातुकसंज्ञा स्यादेव । यदि तु शमिधातोरित्यत्र धातुग्रहणस्य द्वितीयस्यार्धधातुकसंज्ञार्थं स्वरितत्वं प्रतिज्ञायेत, अयमप्यधिकारः शक्योऽकर्तुम् । वासरूपविधिरप्यधिकारेण सिद्धः, तेन क्सादिभिः सिचः समावेशो न भविष्यति ॥

न्यासः

कारणैते संज्ञे विधास्येते प्रत्ययसंज्ञावत्, तेन पूर्वत्र न भविष्यतीति चेत् ? न हि; सिंहावलोकितन्यायोऽप्यस्ति । अधिकारेण विधाने पूर्वत्रापि सम्भाव्येयाताम् । तत्र व्याख्यानं कर्तव्यम् भवेत् । व्याख्यानाच्च लघु धातुग्रहणं भवति । अवश्यञ्चान्यार्थं धातुग्रहणं कर्तव्यम्, तदन्यार्थं क्रियमाणं कृदुपपदसंज्ञाविभावपि विस्पष्टार्थं भविष्यति । तामेव चान्यार्थतां दर्शयितुमाह—आर्धधातुकसंज्ञार्थमित्यादि । च-शब्दाद्वाऽसरूपविधानार्थञ्चेत्यमत्रार्थो वेदितव्यः । ‘वाऽसरूपोऽस्त्रियाम्’ इत्यस्मिन् धात्वधिकारेऽसरूपोऽपवादो वाचको यथा स्यात्, पूर्वत्र मा भूत् । तेन क्सादिभिः सिचः समावेशो न भवति । ननु च पूर्वेणापि धातुग्रहणेनार्धधातुकसंज्ञा सेत्स्यति, किं द्वितीयधातुग्रहणेन ? इत्यत आह—धातोरित्येवमित्यादि । धातोरित्येवं धातुशब्दमुच्चार्य विहितस्यार्धधातुकसंज्ञा यथा स्यादित्येवमर्थं पुनर्धातुग्रहणमित्यर्थः । किमर्थं पुनर्धातोरित्येवं विहितस्यार्धधातुकसंज्ञोच्यते ? इत्याह—इह मा भूदिति । असति द्वितीये धातुग्रहणे लुभ्याम्, लुभिरित्यर्धधातुकसंज्ञा स्यात् । भवति इति धातोः प्रत्ययः क्सादिभिः सिचः समावेशो न भविष्यति ।



## तत्रोपपदं सप्तमीस्थम् ॥ ९२ ॥

तत्रैतस्मिन् धात्वधिकारे तृतीये यत्सप्तम्या निर्दिष्टं तदुपपदसंज्ञं भवति । वक्ष्यति—‘कर्मण्यण्’, कुम्भकारः ।

स्थग्रहणं सूत्रेषु सप्तमीनिर्देशप्रतिपत्त्यर्थम्; इतरथा हि सप्तमी

पदमञ्जरी

तत्रोपपदं सप्तमीस्थम् ॥ ‘सप्तमीस्थम्’ इत्यस्यार्थमाह—सप्तम्या निर्दिष्टमिति । सप्तम्या विभक्त्योच्चारितमित्यर्थः । सप्तम्यन्तेन पदेन प्रतिपादितमिति । अस्मिन्पक्षे सूत्रे सप्तमोशब्देन सप्तम्यन्तमुच्यते । सप्तम्यन्ते पदे कर्मणीत्यादौ तत्पादत्वेन स्थितं कुम्भादिकमित्यर्थः । प्रथमे तु पक्षे कर्मणीत्यादेर्यः सप्तम्या निर्देशः, स एव कुम्भमित्यादेरपि प्रयोगगतस्य सप्तम्या निर्देशः, यथा—‘सप्तम्यापत्यम्’ इत्यादौ तस्येति सामान्यं विशेषोपलक्षणार्थमिति तदोयमेव प्राथम्यं विशेषाणामपि भवति, तद्वदत्रापि । कुम्भकार इति । अत्रोपपदत्वात्समासः, कृदुत्तरपद-प्रकृतिस्वरत्वं च भवति ।

स्थग्रहणमित्यादि । सूत्रेषु यः सप्तम्या विभक्त्या निर्देश उच्चारणं सप्तम्यन्तेन वा पदेन प्रतिपादनं तदेव संज्ञाङ्गमिति प्रतिपत्त्यर्थमित्यर्थः । ननु सप्तमीशब्देन साहचर्यात्सूत्रादिषु सप्तम्या निर्दिष्टं ग्रहीष्यते, नार्थ एतदर्थेन ग्रहणेन ? तत्राह—अन्यथा हीति । मुख्यार्थसम्भवे गौणस्याग्रहणात् सप्तम्या एव संज्ञा

न्यासः

न जहति’ इति कृत्वा । आर्धधातुकत्वे सत्यार्धधातुकलक्षण इट् प्रसज्येत । द्वितीयं तु धातुग्रहणं क्रियमाणं सामर्थ्याच्छब्दपदात्मकं भवति । तेनायमर्थो लभ्यते—धातोरित्येवं धातुसंज्ञाब्देन यो विहितः स आर्धधातुकसंज्ञो भवतीति । तेन लभ्यामित्यादावार्धधातुकत्वं न भवति । न हीह धातोरित्येवं प्रत्ययो विहितः, किं तर्हि ? प्रातिपदिकादित्येवम् ।

तत्रोपपदं सप्तमीस्थम् ॥ सप्तम्या निर्दिष्टमित्यनेन सप्तमीस्थमित्यस्यार्थमाचष्टे । शब्दस्य हीयं संज्ञा विधीयते, स च कः सप्तमीस्थो भवति ? यस्याः सप्तम्या निर्देशः । कुम्भकार इति । पदसंज्ञायाम् ‘उपपदमतिङ्’ इति समासः, ‘गतिकारकोपपदात् कृत्’ इत्युत्तरपदस्य प्रकृतिस्वरत्वं भवति ।

स्थग्रहणमित्यादि । निर्दिश्यतेऽनेनेति निर्देशः । सप्तमी निर्देशो यस्य सप्तम्यो निर्देशः । तत्प्रतिपत्त्यर्थं स्थग्रहणम् । एतदुक्तं भवति—सूत्रे यत् सप्तम्या निर्दिष्टं तस्य संज्ञित्वेन प्रतिपत्तिर्यथा, स्यादित्येवमर्थं स्थग्रहणम् । यदि पुनः स्थग्रहणं न क्रियेत, ततः किं स्यादित्यत आह—इतरथा हीत्यादि । इतरथा ह्यक्रियमाणं स्थग्रहणे



श्रूयते यत्र, तत्रैव स्यात्—स्तम्बेरमः, कर्णेजप इति । यत्र वा सप्तमीश्रुति-  
रस्ति 'सप्तम्यां जनेर्डः' इति—उपसरजः, मन्दुरज इति । स्थग्रहणात्  
सर्वत्र भवति ।

गुरुसंज्ञाकरणमन्वर्थसंज्ञाविज्ञाने सति समर्थपरिभाषाव्यापारा-  
र्थम्—पश्य कुम्भं करोति कटमिति प्रत्ययो न भवति ।

पदमञ्जरी

स्यात्; संज्ञाविधौ प्रत्ययग्रहणे तदन्तविधिप्रतिषेधात् । न चासतस्संज्ञिनः संज्ञा  
शक्या विधातुमिति यत्र सप्तमी श्रूयते तत्रैव स्यादित्यर्थः । स्तम्बेरमं इति ।  
'स्तम्बकर्णोरमिजपोः' इत्यच्, 'तत्पुरुषे कृति बहुलम्' इत्यलुक् । यत्र वेति ।  
यत्र सूत्रे सप्तमीश्रुतिः, सप्तमीशब्दस्य श्रवणमित्यर्थः । अशब्दसंज्ञेति स्वरूपग्रह-  
णप्रतिषेधदभ्युपगम्यवादोऽयम्, सर्वथेष्टं न सिध्यतीत्यत्र तात्पर्यम् । स्थग्रहणा-  
त्त्विति । स्थग्रहणे सति सौत्रसप्तम्युपलक्षितस्य संज्ञाविधानात्सर्वत्र सिध्यती-  
त्यर्थः ।

ननु च लघ्वर्थं संज्ञाकरणम्, तत्किमर्थं गुर्वी संज्ञा क्रियत इत्यत आह—  
गुरुसंज्ञाकरणमिति । 'उपोच्चारितं पदमुपपदम्'—इत्येवमर्थानुगतम् । संज्ञा अन्वर्थ-  
संज्ञा । समर्थपरिभाषाव्यापारार्थमिति । इह यदा स्वार्थद्वयलिङ्गात्मकस्त्रिकः

न्यासः

'संज्ञाविधौ प्रत्ययग्रहणे तदन्तविधिर्नास्ति' इति सैव सप्तम्युपपदसंज्ञां प्रतिपद्येत ।  
न चासतः संज्ञिनः संज्ञा युक्तेति यत्र श्रूयते सप्तमी—स्तम्बेरम इत्यादौ, तत्रैव स्यात् ।  
स्यादेतत्—नैतत् प्रत्ययग्रहणम्, किं तर्हि ? सप्तमीशब्दस्य स्वरूपस्य ग्रहणमित्याह—  
यन्नेत्यादि । गतार्थम् । स्थग्रहणात् त्वित्यादि । स्थग्रहणे तु क्रियमाणे ग्रन्थाधिक्यात्  
सूत्रे यस्य सप्तम्या निर्देशस्तत् संज्ञित्वेन निर्दिश्यते, तेन सर्वं सिद्धं भवति; येषामियं  
संज्ञेभ्यस्ते तेषां सर्वेषामेव सूत्रे सप्तमीनिर्देशात् । तथा हि—'स्तम्बकर्णयोः' इत्यत्र  
स्तम्बकर्णशब्दौ सूत्रे सप्तम्या निर्दिष्टौ । 'सप्तम्यां जनेर्डः' इत्यत्राप्युपसरादयः ।  
'कर्मण्यण्' इत्यत्रापि कर्माभिधायिनः कुम्भप्रभृतयः ।

ननु च लाघवार्थं संज्ञाकरणम्, तत् किमर्थं गुर्वी संज्ञा क्रियते ? इत्याह—  
गुरुसंज्ञाकरणमित्यादि । उपशब्दः सामीप्ये । उपोच्चारितं पदमुपपदमित्यन्वर्थसंज्ञा-  
विज्ञाने सति समर्थपरिभाषाव्यापारो यथा स्यादित्येवमर्थं गुरुसंज्ञाकरणम् । समर्थ-  
परिभाषोपस्थाने सति यदिष्टं सम्पद्यते तद्वर्शयितुमाह—पश्य कुम्भमित्यादि । अन्वर्थ-  
संज्ञायां हि सत्यामुपपदाश्रयः प्रत्ययः पदविधिर्भवति । यत्र च पदगन्धोऽप्यस्ति तत्र  
समर्थपरिभाषोपपत्तिश्चेत् । तेन पश्य कुम्भं करोति कटमित्यत्र 'कर्मण्यण्' न भवति ।



## पदमञ्जरी

प्रातिपदिकार्थः, तदा नान्तरेण विभक्ति कर्माधिकरणाद्युपपदमुपपद्यत इत्यवश्य-  
मुत्पाद्या विभक्तिरिति पदविधित्वादेव सिद्धः परिभाषाव्यापारः, पञ्चकपक्षेऽपि  
तु प्रातिपदिकस्यैव कर्माद्यभिधायित्वेन पदविधित्वाभावात्परिभाषाव्यापारो न  
स्यादित्यन्वयसंज्ञया बलात्प्रवर्त्यते ? नैतदस्ति; पञ्चकपक्षेऽपि विभक्त्युत्प-  
त्त्या पदत्वे सत्येव प्रत्यय इति प्रतिपादनात् । ननु 'गतिकारकोपपदानां कृद्भिः  
सह समासवचनं प्राक् सुबुत्पत्तेः' इति वचनात्कथमुपपदस्य सुबन्तत्वम्—  
सामि स्मर्त्ता भवान् ? 'उपपदमदिङ्' इत्यत्र हि सुपेति तृतीयान्तमेव निवृत्तम्,  
सुबिति प्रथमान्तमनुवर्तत इत्यवोचाम, कथमपरथा चर्मकारादेः नलोपादि  
स्यात् ! पश्य कुम्भं करोति कटमिति । धातोरिति वर्तते, कर्मादिशब्दाश्च सम्ब-  
न्धिशब्दाः, तत एवं विज्ञास्यामः—यस्य धातोर्थत्वेति । एवम्पि महान्तं  
कुम्भं करोतीत्यत्र प्राप्नोति ? न वा भवति; महाकुम्भकार इति भवति, यदेत-  
द्वाक्यम्—महान् कुम्भो महाकुम्भः महाकुम्भं करोतीति । यदा त्वेतावन्वाक्यम्—  
महान्तं कुम्भं करोतीति, तदा नेष्यते । किं च स्याद् यद्यत्र स्यात्-? कुम्भ-  
शब्दस्य कारशब्देन समासे कृते तदर्थं एकार्थीभावात् महच्छब्देन समासो न  
स्याद्, अन्वयत्वादेव संज्ञायाः सप्तमीनिर्दिष्टत्वेऽपि प्रकृत्यर्थविशेषणात्तद्विशेषणानां  
च उपोच्चारितपदत्वाभावादुपपदसंज्ञा न भवति ।

## न्यासः

न हीह कुम्भस्य करोतिना सामर्थ्यम्, किं तर्हि ? पश्येत्यनेन । पदशब्दोऽप्यत्रान्वर्थ  
एव, न पारिभाषिकः । तथा हि सुबन्तस्य पदसंज्ञा चोपपदसंज्ञाविधानकाले सुबन्त-  
तयास्ति; यस्मादुपपदसंज्ञायां विहितायामुपपदाश्रयेऽपि प्रत्यय उपपदसमासोऽपि  
'गतिकारकोपपदानां कृद्भिः समासवचनं प्राक् सुबुत्पत्तेः' इति सुबुत्पत्त्या भवि-  
तव्यः । तस्मादन्वर्थोऽयं पदशब्दः—पद्यते गम्यतेऽर्थो येन तत् पदमिति । तत्रग्रहणं  
सप्तमीस्थस्य प्रत्ययोत्पत्तिं प्रति निमित्तभावे सत्युपपदसंज्ञा यथा स्यादित्येवमर्थम् ।  
असति हि तत्रग्रहणे कर्मण्युपपदेऽनुपपदेऽपि प्रत्ययः स्यात् । यस्तु कर्मणीति सप्तम्या  
निर्देशः, स यदा सप्तम्यन्तः सम्भवति, तदा तस्योपपदसंज्ञार्थः स्यात्; न तु तस्मिन्  
सत्येव प्रत्ययेन भवितव्यमित्येषोऽर्थो लभ्यते । तस्मात् यथोक्तप्रयोजनार्थं तत्र-  
ग्रहणम् । ननु चानन्तरस्य धात्वधिकारस्य निर्देशार्थं तत्रग्रहणं कस्मान्न भवति,  
तत्रैतस्मिन् धात्वधिकारेऽनन्तर उपपदसंज्ञा यथा स्यादिति ? नैतदस्ति; अधिकारा-  
दप्येतत् सिद्धम् । उपपदसंज्ञाधिकारिष्यते, तेन वक्ष्यमाणेषु संज्ञिषु संज्ञा भविष्यतीति  
नार्थ एतदर्थेन तत्रग्रहणेन । तत्रैतस्मिन्नित्यादिस्तु वृत्तिग्रन्थ एवमुच्यते—एतस्मिन्  
धात्वधिकारे यत् सप्तम्या निर्दिष्टं तदुपपदसंज्ञं भवति । तत्र च निमित्ते प्रत्यय  
इत्येषोऽर्थः सोपस्कारत्वाद् वृत्तिग्रन्थस्य लभ्यते ॥



उपपदप्रदेशः—‘उपपदमतिङ्’ इत्येवमादयः ॥

कृदतिङ् ॥ ९१ ॥

अस्मिन्धात्वधिकारे तिङ्वर्जितः प्रत्ययः कृत्संज्ञको भवति ।  
कर्तव्यम् । करणोयम् ।

अतिङिति किम् ? चीयात् । स्तूयात् ।

पदमञ्जरी

अथ तत्र ग्रहणं किमर्थम् ? धात्वधिकारः प्रतिनिर्दिश्यते—तत्रैतस्मिन्स्वतन्त्रे धात्वधिकारे इति । नैतदस्ति प्रयोजनम्, अधिकारादप्येतत्सिद्धम् ? इदं तर्हि प्रयोजनम् सप्तमीस्थस्य प्रत्ययोत्पत्तिं प्रति निमित्तत्वं यथा स्यादिति, कथम् ? प्रत्यय इति वर्तते—सप्तमीस्थमुपपदसंज्ञं भवति, तत्र चोपपदे सत्येव प्रत्यय इति । अथ कर्मणीत्यादिका सप्तसप्तमी, तत्कुतोऽसत्युपपदे प्रत्ययप्रसङ्गः ? न; कर्मणीत्यादिका सौत्री सप्तम्यथपेक्षा, तथा हि सत्यप्रत्ययस्याभिधेयं कर्म स्यात्—यथा—‘घः कर्मणि धृत्’ इति, तथा चोपपदत्वं न प्रतीयेत, अतो यथेत्संज्ञार्थमनुनासिकत्वं प्रतिज्ञायते तथार्थगिरपेक्षा केवलमुपपदसंज्ञाया लिङ्गं सप्तमी, तथा च धातोरण् भवति कर्म चोपपदमित्येतावानर्थः स्यात् । कर्मणः प्रत्ययोत्पत्तिं प्रति निमित्तत्वं न प्रतीयेत, तस्मात्तदर्थं तत्र—ग्रहणम् । किमिदानीं हेय एवायं ग्रन्थस्तत्रैतस्मिन्धात्वधिकार इति ? न ब्रूमो हेय इति, सोपस्कारस्तु भवति—एतस्मिन्धात्वधिकारे यत्सप्तम्या निर्दिष्टं तदुपपदसंज्ञं भवति, तत्र च सति प्रत्यय इति ॥

कृदतिङ् ॥ तिङ्वर्जित इति । तिङ्त्वेन त्यक्तस्तिङ्त्वेन रहितः, तिङोऽन्य इति यावत् ।

अतिङिति किमिति । इह क्रियमाणोऽप्ययं प्रतिषेधः स्वाश्रयामेव तिङः कृत्संज्ञां बाधितुं प्रभवति, न तु लकारस्य कृत्वात्स्थानिवद्भावेन प्राप्ताम्; ‘अनस्तरस्य विधिर्वा भवति प्रतिषेधो वा’ इति वचनीदिति मत्वा प्रश्नः । तिङ्भाविनो लकारस्येव कृतसंज्ञा प्रतिषिद्धयते, प्रतिषेधसामर्थ्याद्वा स्थानिवद्भावो न भविष्यतीत्युत्तरम् । चीयात्स्तूयादिति । ननु च ज्ञापकादेतत्सिद्धम्, यदयम्

न्यासः

कृदतिङ् ॥ कर्तव्यमिति । कृत्संज्ञायां सत्याम् ‘कृत्तद्धितसमासाश्च’ इति प्रातिपदिकसंज्ञां चीयादिति । आशिषि लिङ् ‘लिङाशिषि’ इत्यार्धधातुकसंज्ञा । अतिङिति यदि नोच्येत, तिङोऽपि कृत्संज्ञा स्यात्, ततश्च ‘अकृत्सार्वधातुकयोः’ इति दीर्घत्वं न भवेत् । अतिङिति तु सत्यकृद्यकारत्वाद् भवति ॥



कृतप्रदेशाः—‘कृतद्धितसमासाश्च’ इत्येवमादयः ।

वाऽसरूपोऽस्त्रियाम् ॥ ९४ ॥

१

पदमञ्जरी

‘अकृतसार्वधातुकयोः’ इति पृथक् सार्वधातुके प्रतिषेधं शास्ति, तद् आपयति—  
अकृदिति प्रतिषेधो न तिङ्शु भवतीति । यदि स्यात्; चिनुयात्, सुयादित्यादौ  
सार्वधातुकेऽपि कृतप्रतिषेधादेव दीर्घो न भविष्यति, किं पृथक् सार्वधातुके पर्युदासेन !  
इह तर्हि पचति, पठति—‘ह्रस्वस्य पिति कृति तुक्’ इति तुङ् मा भूदिति ?  
तुग्विधौ धात्वादेरित्यतो धातुग्रहणमनुवर्तिष्यते । एवमपि—चिकीर्षति जिहीर्ष-  
तीत्यत्र प्राप्नोति ? शपा व्यवधानान्न भविष्यति । एकादेशे कृते कृत्स्नं व्यव-  
धानम् ? ‘एकादेशः पूर्वैविधौ स्थानिवद्भावति’ इति व्यवधानमेव । तत्र स्था-  
निवद्भावः प्राप्नोति; परत्वादन्तवद्भावेन बाद्धयते । तस्माच्चिकीर्षति स्यादौ तुङ्  
मा भूदित्यतिङिति प्रतिषेधः कर्तव्यः । किञ्च, तिङन्तस्य कृदन्तं प्रतिपदिक-  
मिति प्रातिपदिकसंज्ञायां पचेरन्-नलोपः प्राप्नोति, पपाच ब्राह्मणी-टाप्प्राप्नोति,  
सर्वत्र च स्वाद्युत्पत्तिः प्रसज्येत, तदेतदस्मादन्यार्थादितिङिति प्रतिषेधादेव सिद्धे  
चीयादित्यादौ ज्ञापकं नाश्रयितव्यमिति वृत्तिकारो मन्यते स्म ॥

वाऽसरूपोऽस्त्रियाम् ॥ ‘असरूपः’ इति पदच्छेदः, अन्यथा लाघवे विशेषा-  
भावादसन्देहार्थं ‘सरूपोऽस्त्रियां वा’ इति ब्रूयात् । अपवादविषयेऽपि केषाञ्चित्कृतां  
प्रवृत्तिर्यथा स्यादित्येवमर्थमिदं वचनम् । यथोक्तम्—असरूपस्य वावचनमुत्सर्गस्य  
न्यासः

वाऽसरूपोऽस्त्रियाम् ॥ अपवादविषयमुत्सर्गो नाभिनिविशते इत्येष उत्सर्गधर्मः,  
कृताञ्च केषाञ्चिदुत्सर्गाणामपवादविषये प्रवृत्तिरिष्यते, सा च वचनमन्तरेण न  
सिद्ध्यतीति तदर्थमिदम् । ननु चारभ्यमाणेऽप्येतस्मिन् नैवायमर्थः सम्पद्यते, तथा हि—  
अस्योत्सर्गेण वा सम्बन्धः स्यात्, अपवादेन वा, उभाभ्यां वा ? तत्र यदि पूर्वकल्प  
आश्रीयेत तदा वाशब्देन विकल्पार्थेनोपस्थापितयोर्भावाभावयोरस्यायमर्थः स्यात्—  
उत्सर्गोऽसरूपोऽस्त्रियां पक्षे भवतीति, पक्षे न भवतीति । तथा चापवादस्य स्वस्मिन्  
विषये नित्याप्राप्तिः स्यात् । न ह्यनेनापवादस्य किञ्चित् कृतम्; तेन सहास्या-  
सम्बन्धात् । न च बाधकेऽपवादेऽविकल्पां प्रवृत्तिमनुभवति सति तत्रोत्सर्गः  
प्रवृत्तिमुत्सर्गहृत् इति स्वविषय एव विकल्पः प्रवर्त्तते । अथ द्वितीयः, तदायमर्थः  
स्यात्—असरूपोऽपन्नादोऽस्त्रियां विकल्पेन भवतीति । एवमपि नैवोत्सर्गन्यासप्रवाद-  
विषये प्रवृत्तिर्लभ्यते । उपसर्गोऽपवादविषयं परिहरति, तदापवादस्य बाधकत्वात् ।  
तच्च बाधकत्वमस्मिन्पि पक्षे तदवस्थमेव, न ह्यनेन तदपनीतम्, किं तर्हि ? स्वस्मिन्  
विषये तस्य भावभावौ प्रतिपादितौ—पक्षे भवति, पक्षे न भवति । न चान्यद्वच-



## पदमञ्जरी

बाधकविषये निवृत्त्यर्थमिति । परिभाषा चेयम्, अस्मिन्धात्वधिकारे स्त्र्यधिकार-  
व्यतिरेकेण यान्यसरूपस्यापवादस्य विधायकानि शास्त्राणि तच्छेषभूता, तत्र  
तत्र वचने क्रियमाणे गौरवं स्यादिति साधारणरूपेण परिभाष्यते । तत्र च  
'असरूपः' इति व्यर्थं कृष्णमात्रस्य विकल्पने सर्वस्यैवासरूपत्वाद्यत्किञ्चित्कृदपेक्षया;  
असरूपपदं तत्सापेक्षं प्रतियोगिनि यतोऽत्र भिन्नरूपत्वमसरूपत्वमिष्यते । केन-  
चिद्धि किञ्चित्सरूपमसरूपं वा भवति, तत्र केनासरूप इत्यपेक्षायां स्वविधान-  
वेलायां यः स्वस्मिन्विषये प्राप्तः स एव बुद्धिस्थः प्रतियोगी गम्यते, अपवाद-  
विधानसमत्विचोत्सर्गः, तमपि विषयमवगाढमुपढौकमान उपाखण्डो बुद्धौ भवतीति  
तदपेक्षया अन्तरूपोऽपवाद एवात्रासरूपो विवक्षित इत्याह—असरूपोऽपवादप्रत्यय  
इति । एवं स्थिते यद्ययमुत्पत्तिविकल्पस्स्याद्, अपवादप्रत्ययो वा भवतीति,  
ततः स्वविषये कामं विकल्पस्तस्य लभ्यते, न तूत्सर्गः प्रवर्तते । तत्रातद्विषयो  
ह्यसौ, उत्सर्गापवादशास्त्रयोर्हि प्रमितिर्व्यापारे पर्यवसिते पश्चादियमत्रैव प्रदेशे  
स्थिताऽपवादस्य पक्षे प्रवृत्तिं प्रतिबध्नाति । अपवादशास्त्रेण यः स्वीकृतो विषय-  
स्तद्व्यतिरिक्तविषया सामान्यशास्त्रस्य प्रमतिरित्यपवादस्याप्रवृत्तावपि नैवो-  
त्सर्गस्य तस्मिन्विषये प्रमितिः प्रवृत्तिर्वोपपद्यते, तद्धितवत्; तद्यथा—दक्षस्यापत्यम्  
अत इति विकल्पिते पक्षेऽण् न भवति, अपि तु वाक्यमेव भवति, तत्कस्य हेतोः ?  
'समर्थानां प्रथमाद्वा' इति तटस्थेन पक्षे प्रवृत्तिर्निरुद्धयते, न पुनरेकवाक्यतया  
प्राप्तिरेव विकल्परूपितेति, तथेहापीति । अपवादाभावपक्षे प्रकृतिरेव कर्त्रा-  
द्यभिधानायानुज्ञाता स्याद्, यथानिचिदित्यादौ क्विबादिलोपे, तदाह—तत्रोत्प-  
त्तिर्वा प्रसङ्गो यथा तद्धित इति ।

तमिममुत्पत्तिविकल्पपक्षे दोषं दृष्ट्वा बाधकत्वं विकल्प्यत इत्याह—वा  
बाधको भवतीति । उक्तं च 'सिद्धं त्वसरूपबाधकस्य वावचनात्' इति, असरूपो  
वा बाधको भवतीति वक्तव्यमित्यर्थः । ननु तत्रतत्रोच्यते—यत्रान्यत्क्रियापदं न  
श्रूयते तत्रास्तिर्भवतिपर इति, ततश्चासरूपो वेत्युक्ते भवतीत्येवाध्याहारो युक्तः,  
न पुनर्वा बाधक इति ? उच्यते—उत्पत्तिविकल्पस्य प्रयोजनं केवलायाः प्रकृतेः  
प्रयोगः, केवला च प्रकृतिः स्वार्थमात्रमभिधातुमसमर्था, किं पुनः कर्त्रादिकमभि-  
धास्यति ! प्रकृतिप्रत्ययसमुदाये हि प्रयुज्यमानेऽन्वयव्यतिरेकाभ्यामयं प्रकृत्यर्थः, अयं  
प्रत्ययार्थ इति व्यवस्थाप्यते; अनुत्पन्नप्रत्यया तु प्रकृतिर्न कश्चिदप्यर्थं गमयति ।  
प्रयोगोऽपि हि तस्या दुर्लभः; परस्वेति नियमात् । तद्धिते त्वनुत्पत्तिपक्षेऽप्युत्स-  
र्गप्रवृत्तिव्यतिरेकेण प्रत्ययान्तरमस्ति षष्ठी, इह तु न तथेति सामर्थ्याद्विहरिणमपि  
बाधकत्वमपि कल्प्यते । ननु च शास्त्रं शास्त्रेण बाध्यते, न पुनः कार्यं कार्येण,  
निदानोच्छेदेनैव हि निदानिन उच्छेदः शक्यते कर्तुम्, न हि प्रदीपेऽनुच्छिन्ने



अस्मिन्धात्वधिकारेऽसमानरूपोऽपवादप्रत्ययो वा बाधको भवति

पदमन्जरी

तत्प्रकाश उच्छिद्यते, तत्किमुच्यते—अपवादप्रत्यय इति, एवं तु वक्तव्यम्—अपवादशास्त्रमिति ? उच्यते—सर्वस्यैवापवादशास्त्रस्य स्वगतमसारूपमव्यभिचारीति प्रत्ययद्वारकं तदाश्रयणीयमित्यपवादप्रत्यय इत्युक्तम् । एवम्भूतः प्रत्ययस्य विधायकं शास्त्रमित्यर्थः ।

यद्वा—प्रत्ययस्य बाधकत्वविकल्पसामर्थ्याच्छास्त्रमपि पक्षे बाधकं भविष्यति ।

अथ वा वृत्तौ वस्तुमात्रं दर्शितम्; यथा त्वयमर्थ उपपद्यते तत्र सूत्रं व्याख्येयम् । तत्रेदं व्याख्यानम्—परिभाषेयमित्युक्तम्, तत्रेकपरिभाषार्थमपि पदमुपस्थापयति—अस्मिन्धात्वधिकारे यत्रासरूपोऽपवादप्रत्ययो विधीयते तत्र वेत्युपतिष्ठते, स्व्यधिकारे तु नेति । किं कृतं भवति ? 'ददातिदधात्योविभाषा' इत्यादिवत् प्रमितिरेव विकल्परूपिता भवति, ततस्तद्वदेवोत्सर्गस्य प्रवृत्तिरिदिरिति । अथ 'असरूप उत्सर्गप्रत्ययोऽपवादविषये वा भवति' इति विज्ञायमाने को दोषः ? न खलु कश्चिद्दोषः; अपवादविकल्पे प्राप्ते विभाषा, उत्सर्गविकल्पे त्वप्राप्तविभाषेति, किन्तु प्रतियोग्यपेक्षमसरूपपदमप्यपवादमेव गोचरयतीत्युक्तम् ।

'अस्त्रियाम्' इत्यत्र पक्षत्रयं सम्भवति—अभिधेयसप्तमी वा स्यात्—स्त्रिया-

न्यासः

नमस्ति; यतोऽपवादविषयमुत्सर्गोऽध्यास्ते । अपवादस्याभावपक्षे प्रापकवचनमन्तरेणापि उत्सर्गो भविष्यति । प्रतिबन्धाभावादिति चेत् ? सत्यमेतत् कार्यबाधायाम्; शास्त्रबाधायान्तु यत् कार्यस्य विधायकं तदपवादेन बाध्यमानं तद्विषयपरीहारेणैव प्रवर्त्तते, तस्मिन् प्रवृत्ते पश्चादपवादे विकल्पेन प्रवृत्तिमनुभवत्यपि तद्विषय उत्सर्गप्रवृत्तिर्न सम्भवति; सामान्यशास्त्रस्यातद्विषयत्वात् ।

अस्तु कार्यबाधापक्ष इति चेत् ? न; अयुक्तत्वात् । न ह्यबाधिते विधायके शास्त्रे तत्कार्यबाधा युज्यते । निद्वनोच्छेदेन हि निदानिन उच्छेदः शक्यते कर्तुम्, नान्यथा । न हि प्रदीपेऽनुच्छिन्ने तत्प्रमोच्छिद्यते । तस्मादपवादः शास्त्रमेव बाधते, तस्मिंश्च बाधिते सत्यपवादाभावपक्षेऽपि नैवोत्सर्गस्यापवादविषये प्रवृत्तिः स्यात् । अथ तृतीयः पक्षः, तदायमर्थः स्यात्—उत्सर्गोऽसरूपोऽस्त्रियां वा भवति, अपवादोऽपीति । एवमपि तयोः स्वस्मिन् विषये विकल्पेन प्रवृत्तिः स्यात्, न तूत्सर्गस्यापवादविषये; पूर्वोक्तादेव हेतोः । तस्मात् क्रियमाणेऽप्येतस्मिन् नैवागिमुदोऽर्थः सम्पद्यत इति यो देशयेत्, तं प्रत्याह—असरूपोऽपवादप्रत्ययो वा बाधको भवतीति । एतेनापवादस्यानेनोपबन्धः, न तु भावाभावौ विकल्प्येते, किं तर्हि ? पक्षे बाधकत्वमिति दर्शयति । एवञ्च यस्मिन् पक्षेऽपवादो बाधको न भवति, तस्मिन् विषये



स्त्र्यधिकारविहितप्रत्ययं वर्जयित्वा । 'ण्वुल्लुचौ' इत्युत्सर्गौ, 'इगुपधज्ञा-

पदमञ्जरी

मभिधेयायां वासरूपो न भवतीति, स्त्रियामित्येव वा विहितस्यासरूपस्य निषेधः स्यात्—स्त्रियामित्युच्चार्यं ये विधीयन्ते ते नेति, स्त्रीग्रहणं वा स्वर्यत्वे स्वरितेनाधिकारावगतर्भवतीति—स्त्रियां क्तिन्नित्यस्मिन्नधिकारे नेति । तत्राद्ये पक्षे विक्षिपा, विक्षेपिका, विक्षेपेति कविषये ण्वुल्लुचौ न स्याताम् । द्वितीये तु 'कर्मव्यतीहारे णच् स्त्रियाम्' व्यावक्रोशी, व्यावक्रुष्टिरिति णचो विषये क्तिन् न स्यात्, द्वयोरपि स्त्रियामित्युच्चार्यं विधानादिति, ममाद्ययोः पक्षयोर्दोषं दृष्ट्वा तृतीयं पक्षमाश्रित्याह—स्त्र्यधिकारविहितप्रत्ययं वर्जयित्वेति । केचिदाहुः—अपवादप्रत्ययं वर्जयित्वेति वक्तव्ये प्रत्ययं वर्जयित्वेति वचनं प्रत्ययमात्रपरिग्रहार्थम्, तेनोत्सर्गादयोर्द्वयोरपि स्त्र्यधिकारनिवेशिनोरयं प्रतिषेधः । किं सिद्धं भवति ? आसना, आस्या—स्त्र्यधिकारविहितेनापि युचापवादेन ऋहलोर्ण्यतः समावेशः सिद्धो भवति । घञस्तु क्तिन्नादिभिरनभिधानादसमावेश इति । अन्ये तु—अपवादो वा बाधको भवतीति प्रकृतत्वात्स एवात्र प्रत्यय इति व्याचक्षते, तेन घञः क्तिन्नादिभिरसमावेशः । आस्येत्यत्र कृत्यत्युटो बहुलमिति प्यदिति । ण्वुल्लु-

न्यासः

प्रतिबन्धाभावादुत्सर्गः प्रवर्तत इति सिध्यति समावेशः । स्त्र्यधिकारविहितं प्रत्ययं वर्जयित्वेति । कथं पुन 'अस्त्रियाम्' इति वचनादेपोऽर्थो लभ्यते ? एवं मन्यते—'स्त्रीग्रहणमिह स्वर्यते, स्वरितेन चाधिकारावगतिर्भवति, तेन स्त्र्यधिकारविहितमाश्रित्य यावदुत्सर्गापवादौ विहितौ तद्विषये प्रतिषेधो विज्ञायते' इति । अथैवं कस्मान्न विज्ञायते—स्त्रियामभिधेयायामसरूपोऽपवादो बाधको वा न भवतीति ? एवमशक्यं विज्ञातुम् ; एवं हि विज्ञायमाने लब्धा, लवितव्येति यद्विषये तव्यो न स्यात् । एवं तर्हि कस्मान्न विज्ञायते—स्त्रियामित्येवं स्त्रीशब्दसंशब्दनेन यः प्रत्ययो विहितः स इह स्त्रीशब्देनोक्तः, तत्र स्त्रियामित्येवं विहितेऽसरूपोऽपवादो बाधको वा न भवतीति ? एवमशक्यं विज्ञातुम् ; एवं हि विज्ञायमाने व्यावक्रोशी, व्यावक्रुष्टिरिति णचो विषये क्तिनः प्रवृत्तिर्न स्यात् ; यस्मात् 'कर्मव्यतीहारे णच् स्त्रियाम्' इति णच् विहितः, स्त्रियां क्तिन्नपि ; तस्मात् पूर्वोक्त एवार्थः । यद्येवम्, 'क्ल्युट् तुमुन्खलर्थेषु' इति परिभाषा न प्राप्नोति ; तेषामस्त्र्यधिकारविहितत्वात् ? 'नपुंसकेभावे कः', 'ल्युट् च'—हसितम्, हसनम्, तयोर्विषये 'भावे' इति घञपि प्राप्नोति ? 'समानकर्तृकेषु तुमुन्'—इच्छति मोकुम्—तस्य विषये 'इच्छार्थेषु लिङ्लोटौ' अपि प्राप्नुतः ? 'आतो युच्'—ईषत्यानम्, तस्य विषये 'ईषद्दुःसुषु कृच्छ्राकृच्छ्रार्थेषु खल्' इति खलपि प्राप्नोति ? वावचनस्य व्यवस्थितविभाषात्वात् न भवतीत्यदोषः । ण्वुल्लुचावित्युत्सर्गाविति । सासान्यविहितत्वात् । इगुपधज्ञाप्रोक्तिरः कः इत्यपवादः । विशेषविहितत्वात् ।



प्रीकिरः कः' इत्यपवादः, तद्विषये ण्वुल्तुचावपि भवतः । विक्षेपकः, विक्षेप्ता, विक्षिपः ।

असरूप इति किम् ? 'कर्मण्यण्' इत्युत्सर्गः, 'आतोऽपसर्गे कः' इत्यपवादः, स नित्यं बाधको भवति । गोदः । कम्बलदः । नानुबन्ध-

पदमञ्जरी

चावुत्सर्गाविति । धातुमात्रे विधानात् । इगुपधज्ञाप्रीकिरः क इत्यपवाद इति । धातुविशेषे विधानात् । किं पुनः प्रयोगगतमसारूप्यम् ? आहोश्चिदुद्देशगतम् ? किं चातः ? प्रयोगे लादेशेषु प्रतिषेधः—ह्योऽपचदित्यत्र लुङपि प्राप्नोति, प्रयोगे ह्यसरूपत्वात्, लङ्घनच्छस्तकारः प्रत्ययः, लुङि अपाक्षीदितोच्चारणः, इवः कर्तृत्यत्र लुङपि प्राप्नोति ? ज्ञापकात्सिद्धम्, यदयम् 'हृशश्चतोर्लङ् च' इति लिङ्-विषये लङ् शास्ति, तज् ज्ञापयति—न लादेशेषु वासरूपविधिरिति । एवमपि ग्रामणीः, ग्रामनाय इति क्विबादिविषयेऽणादयो न स्युः, न हि क्विबादयः प्रयोगे रूपवन्तः, लोपविधानात्तेषाम् । तस्मादुपदेशगतमसारूप्यम् । यद्येवम्, अनुबन्ध-भिन्नेषु विभाषाप्रसङ्गः, काणोरपि ह्युपदेशे भिन्नं रूपम्, प्रयोगे तु समानम्, तत्राह—नानुबन्धकृतमिति । अनुबन्धानामनेकान्तत्वात्तत्कृतमसारूप्यं नाश्रीयते, तथा च 'उदीचां माङः' इति श्रूयमाणेऽपि ङकारे तस्यानेकान्तत्वादव्याहतमेजन्त-त्वमित्यात्वं प्रयुक्तम् । 'ददातिदधात्योर्विभाषा' इति विभाषाग्रहणं च लिङ्गमस्यार्थस्य; अन्यथाऽनुबन्धकृतादसारूप्यादेव शविष्ये णो भविष्यतीति किं तेन !

इह क्ल्युट्त्तुमुन्खलर्थेषु वासरूपविधिः प्राप्नोति । 'हसितं छात्रस्य शोभनं हसनं छात्रस्य, अत्र क्ल्युड्विषये घञपि प्राप्नोति । तुमुन्-इच्छति भोक्तुम्, अत्र 'इच्छार्थेषु लिङ्लोटौ' इति लोट् प्राप्नोति, तुमुना च बाध इष्यते, लिङ् तु 'लिङ् च' इति वचनाद्भवत्येव । यद्येवम्, अस्मादेव नियमाल्लोडपि न भविष्यति । खलर्थ—आतो युच्, ईषत्पानः, अत्र खलपि प्राप्नोति । ननु स्व्यधिकारे तावदस्त्रियामिति प्रतिषेधादस्याप्रवृत्तिः परस्तादपि विच्छिन्नत्वादेव न भविष्यति ? स्यादेतदेवम्, यद्ययमधिकारः स्यात्, परिभाषा त्वेषेत्युक्तम् । इष्यते च

न्यासः

'कर्मण्यण्' इत्युत्सर्गः, 'आतश्चोपसर्गे' इति कप्रत्ययोऽपवादः । ननु चानुबन्धक-तेनासारूप्येण सोऽपसरूप इत्याह—नानुबन्धकृत इत्यादि । अत्र 'ददातिदधात्यो-र्विभाषा' इति विभाषाग्रहणं ज्ञापकम् । यदि ह्यनुबन्धकृतमसारूप्यं स्याद् विभाषा-ग्रहणमनर्थकं स्यात्, अनुबन्धकृतादसारूप्यादेव हि 'श्याद्वध' इत्यादिसूत्रेण पक्षे णोभविष्यति ॥



कृतमसारूप्यम् । अस्त्रियामिति किम् ? 'स्त्रियां क्तिन्' इत्युत्सर्गः, 'अप्रत्यात्' ल्यपवादः, स बाधक एव भवति । चिकीर्षा । जिहीर्षा ॥

कृत्याः प्राङ् ण्वुलः' ॥ ९५ ॥

'ण्वुलुचौ' इति वक्ष्यति, प्रागेतस्माण्वुल्संशब्दनाद्यानित ऊर्ध्वमनुक्रमिष्यामः कृत्यसंज्ञकास्ते वेदितव्याः । तत्रैवोदाहरिष्यामः ।

कृत्यप्रदेशाः—'कृत्यैरधिकार्थवचने' 'कृत्यानां कर्तरि वा' इत्येवमा<sup>प्र</sup>यः ॥

पदमञ्जरी

स्त्र्यधिका<sup>प्र</sup>दूर्ध्वमपि वासरूपविधिः—आसित्वा भुङ्क्ते, आस्यते भोक्तुमित्यपि यथा स्यात्, अन्यथा भोजनार्थत्वादासनस्य पौर्वकाल्यमवगम्यते तुमर्थाधिकाराद्भावे क्त्वाप्रत्ययस्तत्रैव च लकार इति समानविषयत्वाद्वाध्यबाधकभावः स्यात् । तथा कालो भोक्तुम्, कालो भोजनस्य—तुमुना ल्युटो बाधः स्यात् । तस्मात् स्त्र्यधिकारस्य परस्तादपि वासरूपविधिरेषितव्यः, 'अर्हे कृत्यतृचश्च' इत्यत्र कृत्यतृजग्रहणं ज्ञापकम्—स्त्र्यधिकारस्य परस्तादनित्येषा परिभाषेति । तस्मात् कल्युटुतुमुन्वर्त्येषु प्रतिषेधोऽवक्तव्य एव ॥

कृत्याः प्राङ् ण्वुलः ॥ ण्वुलुत्चाविति वक्ष्यतीति । 'रोगाख्यायां ण्वुल् बहुलम्' मित्ययं त्ववधिर्न भवति; 'अर्हे कृत्यतृचश्च' इति पृथक् तृचो ग्रहणात् । यद्येवम्, 'प्राङ् ण्वुलः' इति न वक्तव्यम्, 'कृत्याः' इत्येवास्तु, तृजग्रहणादेव ज्ञापकात्परतोऽनुवृत्तिर्न भविष्यति, योगापेक्षं च ज्ञापकम् 'ण्वुलुत्चौ' इत्यस्माद्योगात्प्राक्

न्यासः

कृत्याः प्राङ् ण्वुलः ॥ 'कृत्याः' इति बहुवचनेन निर्देशो बहुत्वात् संज्ञिनाम् । अथ वा—अनुक्तकृत्यत्ययसंग्राह्यं बहुवचनम् । तेन 'केलिमर उपसंख्यानम्' इत्येतत् कर्तव्यं न भवति । ण्वुलुत्चाविति वक्ष्यतीति । अथ 'रोगाख्यायां ण्वुल् बहुलम्' इत्यस्य ण्वुलोऽवधित्वं कस्मान्न विज्ञायते ? ज्ञापकात् । यदयम् 'अर्हे कृत्यतृचश्च' इति कृत्यग्रहणं कृत्वा तृजग्रहणं करोति, ततो ज्ञायते—नास्यावधित्वमिति; स्यात्, अत एव ज्ञापकात् तृच इयं संज्ञा न भविष्यति ? नैतदस्ति; असति ह्येत-

१. वस्तुतः 'कृत्याः' इत्येव सूत्रम् । 'प्राङ् ण्वुलः' इत्यंशस्तु प्रक्षिप्तो वृत्तिकारेण । यथाह कैयटोऽत्रैव सूत्रे—'कृत्या इत्येतावदेव सूत्रम्' इति । मर्द्दिजि—हरदत्तमिश्रावपि कैयटमतम् स्वीचक्रतुः ।



तव्यत्तव्यानीयरः ॥ ९६ ॥

‘धातोः’ इति वृत्ते । धातोस्तव्यत्, तव्य, अनोर्-इत्येते प्रत्यया भवन्ति । तकाररेफौ स्वरार्थौ । कर्तव्यम् । कर्तव्यम् । करणीयम् ।

\* वसेस्तव्यत् कर्तरि णिच् \* । वास्तव्यः ।

\* केलिमर उपसंख्यानम् \* । पचेलिमा माषाः । मिदेलिमानि काष्ठानि । कर्मकर्तरि चायामेष्यते ॥

पदमञ्जरी

कृत्यसञ्ज्ञाधिकार इति ? सत्यम्; ‘कृत्याः’ इत्येतावदेव पठितं सूत्रकारेण । वृत्तिकारस्तु, भाष्ये पूर्वपक्षरूपेण पठितं सूत्रे प्रचिक्षेप । विचित्रा हि वृत्तेः कृतिवृत्तिकारेण ! ‘कृत्याः’ इति बहुवचनमनुक्तसमुच्चयार्थम्, तेन ‘केलिमर उपसंख्यानम्’ इत्यादि नोपसंख्येयं भवति ॥

तव्यत्तव्यानीयरः ॥ वसेरिति । ‘वस निवासे’ इत्यस्य ग्रहणम्, न तु ‘वस आच्छादने’ इत्यस्य लुग्विकरणस्य । ‘तयोरेव कृत्यक्तखलर्थाः’ इति वचनात्कर्तरि न प्राप्नोतीति वचनम्, णिद्धद्वावार्थं च । वास्तव्य इति । तद्धितान्तो वा पुनरेष भविष्यति, वास्तुनि भावो वास्तव्यः, दिगादित्वाद्यत् । अवास्तव्य इत्यत्र स्वरभेदो नास्ति, ‘कृत्योकेष्णुच्’ इति यदन्तोदात्तत्वं तदेव ‘ययतोश्चातदर्थे’ इत्यनेन भविष्यति । केलिमर इति । ककारो गुणवृद्धिप्रतिषेधार्थः, रेफस्स्वरार्थः ।

कर्मकर्तरि चायामेष्यत इति । भाष्ये तु ‘पचेलिमा माषाः, पक्तव्याः; मिदेलिमास्सरलाः, भेत्तव्याः’ इति शुद्धे कर्मणि प्रदर्शितम् ॥

न्यासः

स्मिन्, ज्ञापकात् तृच एव न स्यात् । ण्वुलस्तु स्यादेव । स्यादेतत्—योगापेक्षं ज्ञापकम्, एतस्मिन् योगे कृत्यसंज्ञा भवति—एषोऽर्थस्तृच्चग्रहणेन ज्ञाप्यते, तेन ण्वुलोऽपि न भविष्यतीति ? एवमन्येषामजादीनां स्यात्, प्रतिपत्तिगौरवञ्च स्यात्; योगापेक्षस्य ज्ञापकस्य दुर्विज्ञानत्वात् ॥

तव्यत्तव्यानीयरः ॥ तकाररेफौ स्वरार्थाविति । तकारः ‘तित्स्वरितम्’ इति स्वरितार्थः । रेफः ‘उपोत्तमं रिति’ इति मध्योदात्तार्थः ।

वसेस्तव्यत् कर्तरि णिच्चेति । ‘वस निवासे’ इत्यस्मात् कर्तरि तव्यत्प्रत्ययो भवति, स च णिद् भवतीति । न चैतद् वक्तव्यम्; ‘कृत्यत्खण्डो बहुलम्’ इति सिद्धत्वात् । वसतीति वास्तव्यः । णित्वाद् वृद्धिः ।



अचो यत् ॥ ९७ ॥

अजं ताद्धातोर्यत्प्रत्ययो भवति । तकारः 'यतोऽनावः' इति  
स्वरार्थः । गेयम् । पेयम् । चेयम् । जेयम् ।

अजग्रहणं किम्, यावता हलन्ताण्यतं वक्ष्यति ? अजन्तभूतपूर्वा-  
दपि यथा स्यात्—दित्स्यम्, धित्स्यम् ।

पदमञ्जरी

अचो यत् ॥ अजग्रहणं किमिति । पूर्वसूत्र एव यदग्रहणं कर्तव्यमिति प्रश्नः ।  
यावतेत्यादि द्वये हि धातवः—अजन्ताः, हलन्ताश्च । तत्र हलन्ताद् ण्यतं वक्ष्यति,  
अतः पारिज्यादजन्तादेव यद्भविष्यतीत्यभिप्रायः ।

अजन्तभूतपूर्वादपीति । पूर्वं भूतो भूतपूर्वः 'सुप् सुपा' इति समासः,  
अजन्तश्चासौ भूतपूर्वश्च अजन्तभूतपूर्वः । दित्स्यं धित्स्यमिति । दाजो धाजश्च  
सन्, द्विर्वचनम्, 'सनिमीमाधु' इत्यादिना इस्, 'सः स्याद्धातुके' इति तत्त्वम्,  
'अत्र लोपोऽभ्यासस्य' दित्स धित्स इति स्थिते, अनुत्पन्न एवाद्धातुके बुद्धिस्थे  
एवातो लोपे कृते सम्प्रत्ययं हलन्त इति ण्यत् स्याद्; अजग्रहणात् भूतपूर्वमज-  
न्तत्वमाश्रित्य यद्भवति । तेन 'यतोऽनावः' इत्याद्युदात्तत्वम्, ण्यति तु तित्स्व-  
रितं स्यात् । चिकीर्ष्यमित्यादौ तु ण्यद्यतोविशेषाभावः । 'यतोऽनावः' इत्यत्र  
हि 'द्वयचः' इति वर्त्तते । यदा त्वाद्धातुके परतो लोपः, तदैतदजग्रहणं न  
कर्तव्यमेव ।

न्यासः

केलिमर उपसंख्यानमिति । उपसंख्यानशब्दस्य प्रतिपादनमर्थः । प्रतिपादनं तु  
प्रागेव कृतम् । पुनरपि क्रियते—'कृत्यत्युटो बहुलम्' इति बहुलवचनात् केलिम-  
र्प्रत्ययोऽपि कृत्यो भविष्यति । ककारः कित्कार्यार्थः, रेफः स्वरार्थः । स्वयमेव पच्यन्ते  
पचेल्लिमा माषाः । शब्दशक्तिस्वाभाव्यादत एव बहुलवचनाच्च कर्मकर्त्तर्येव भवति,  
नान्यत्र ॥

अचो यत् ॥ तकारः 'यतोऽनावः' इति विशेषणार्थं इति । आद्युदात्तार्थः । गेय-  
मिति । 'कै गै शब्दे', आदेच उपदेशेऽशिति' इत्यात्त्वम्, 'ईद्यति' इतीत्त्वम्, गुणः ।  
यावतेत्यादि । इह द्विविधा धातवः—हलन्ताः, अजन्ताश्च; तत्र 'ऋहलोर्ण्यत्'  
इति ण्यत् हलन्तादिच्छति । अतः पारिशेष्यादेवाजग्रहणमन्तरेणाप्यजन्तादेव यद्  
भविष्यतीत्यतोऽजग्रहणमपार्थकमित्यभिप्रायः । अजन्तभूतपूर्वादिति । अजन्तश्चासौ भूत-  
पूर्वश्चेति कर्मधारयः । यः प्रागजन्त आसीत् संप्रति तु हलन्तः, ततोऽपि यथा स्यादि-  
त्येवमर्थमजग्रहणम् । दित्स्यम् । धित्स्यम् । दाजो धाजश्च सन्, द्विर्वचनम् ।



\* तकिशसिचतियतिजनीनामुपसंख्यानम् \* । तकि-<sup>व</sup>-तक्यम् ।  
शसि—शस्यम् । चति—चत्यम् । यति—यत्यम् । जनि—जन्यम् ।

\* हनो वा वध<sup>१</sup> च \* । वध्यम् । धात्यम् ॥

पोरदुपधात् ॥ ९८ ॥

पवर्गान्ताद्धातोरकारोपधाद्यत्प्रत्ययो भवति । ण्यतोऽपवादः ।  
शप्—शप्यम् । लभ्—लभ्यम् ।

पदमञ्जरी

तकिशसीत्यादि । 'तकि हसने', 'शसु हिंसायाम्', 'चते चदे<sup>२</sup> याचने',  
'यती प्रयत्ने', 'जनी प्रादुर्भावे', 'यतोऽनावः' इति स्वार्थं जनैर्यद्विधानं जन्य-  
मिति रूपम्, न तु ण्यतापि सिद्धम्; 'जनिवध्योश्च' इति वृद्धिप्रतिषेधात् ।  
शंसिमपि केचित्पठन्ति—तद्वा नाराशंस्यं राद्धयं च ।

हनो वा वध चेति । हन्तेर्वा यत्प्रत्ययो भवति, तत्सन्नियोगेन च वधादेशः ।  
वध्यमिति । तद्धितान्तो वा पुनरेष भविष्यति—वधमर्हतीति वध्यः, 'दण्डादि-  
भ्यः' इति यत् । यदि तद्धितः, समासो न प्राप्नोति—असिवध्यः, मुसलवध्य इति,  
कृति पुनः सति 'कर्तृकरणे कृता बहुलम्' इति समासः सिद्धो भवति ।  
धात्यमिति । 'हनस्तोचिण्णलोः' इति तत्त्वम्, 'हो हन्तेऽञ्णिन्नेषु' इति कुत्वम् ॥

पोरदुपधात् । पाक्यं वाक्यमिति । 'चजोः कु घिण्यतोः' इति कुत्वम् । कोप्यं

न्यासः

'सनि मीमा' इतीस् । 'अत्र लोपोऽभ्यासस्य' इत्यभ्यासलोपः । 'सः स्यार्धधातुके'  
इति तत्त्वम् । अनुत्पन्न एवार्धधातुके विषयभावेन विवक्षिते 'अतो लोपः' इत्यकार-  
लोपः । अस्यामवस्थायामसत्यज्ग्रहणे न स्यात्; अनजन्तत्वात् । तस्मिंस्तु सति  
भूतपूर्वमजन्तत्वमाश्रित्य भवति । पाक्षिकञ्चैतत् प्रयोजनं वेदितव्यम् । क्व तस्मिन्  
पक्षे ? यदार्धधातुके विषयभावेन विवक्षिते 'अतो लोपः' विधीयते । यदाऽऽर्धधातुकः,  
तदा नेदं प्रयोजनम् । विस्पष्टार्थं त्वज्ग्रहणं वेदितव्यम् ।

तकिशसीत्यादि । 'तक सहने', 'शसु हिंसायाम्', 'चते चदे याचने', 'यती  
प्रयत्ने', 'जनी प्रादुर्भावे'—एषां यत्प्रत्ययस्योपसंख्यानम् = प्रतिपादनं कर्त्तव्यम् । प्रति-  
पादनं तु बहुलग्रहणमाश्रित्य कर्त्तव्यम् ।

हनो वा वध चेति । हन्तेर्धातोर्यत्प्रत्ययो भवति, ण्यतोऽपवादः । वाच्यत्वात्  
पक्षे ण्यद् भवत्येव । यत्प्रत्ययस्तु तत् एव बहुलवचनान्तरमभ्यते । यदा यद् भवति  
तदा हन्तेर्वाधादेशः । सोऽपि 'हनो वध लिङि' इत्यत्र 'बहुलं छन्दसि' इत्यतो बहुल-  
ग्रहणानुवृत्तेर्लभ्यते । धात्य' इति । 'हनस्तः' इति तत्त्वम्, 'हो हन्तेः' इति कुत्वम् ॥



पोरि ते किम् ? पाक्यम् । वाक्यम् । अदुपधादिति किम् ?  
किम् ? जोष्यम् । गोप्यम् । तपरकरणं तत्कालार्थम् । आप्यम् ॥

शकिसहोश्च ॥ ९९ ॥

‘शक्जः शक्तौ,’ ‘षह मर्षणे’—अनयोधत्वोर्यत्प्रत्ययो भवति  
शक्यम् । सह्यम् ॥

गदमदचरयमश्चानुपसर्गे ॥ १०० ॥

‘गद व्यक्तायां वाचि,’ ‘मदी हर्षे,’ ‘चर गतिभक्षणयोः,’ ‘यम  
उपरमे’—इत्येतेभ्यश्चानुपसर्गेभ्यो यत्प्रत्ययो भवति । गद्यम् । मद्यम् ।  
चयम् । यम्यम् ।

पदमञ्जरी

गोप्यमिति । ‘कुप कोपने,’ ‘गुप व्याकुलत्वे’ । आप्यमिति । ‘आप्लु व्याप्तौ’  
एषु त्रिषु ‘यतोऽजावः’ इत्याद्युदात्तत्वं न भवति, तित्स्वरित एव तु भवति ॥

शकिसहोश्च ॥ शकल शक्ताविति । उपलक्षणमेतत्, ‘शक विभाषितो मर्षणे’  
इत्यस्यापि ग्रहणम् । षह मर्षण इति । ननु ‘षह शक्यर्थे’ इत्यस्यैव परस्मैपदिनोऽ-  
ननुबन्धकस्य ग्रहणं प्राप्तम्, नैष दोषः; प्रत्ययविधिविषयत्वादननुबन्धकपरि-  
भाषायाः, तस्माद् द्वयोरपि ग्रहणम् । अन्ये तु ‘कृत्यल्युटो बहुलम्’ इति वृत्ति-  
कारोक्तयोरेव ग्रहणमिच्छन्ति ॥

गदमदचरयमश्चानुपसर्गे ॥ अनुपसर्गेभ्य इति । सूत्रे ‘अनुपसर्गे’ इति व्यत्य-  
येन पञ्चम्यर्थे सप्तमीति भावः । अत एवोपसर्गादन्योऽनुपसर्गस्तस्मिन्ननुपसर्गे  
उपपद इत्यर्थो न भवति । एवं हि केवलेभ्यो न स्यात्, ‘वदः सुपि क्यप् च’  
इत्यत्र सुब्रह्णमनर्थकं स्यात् ? ‘अनुपसर्गे’ इति हि वर्तते तत्र नञिवयुक्तन्याये-  
नोपसर्गसदृशस्य सुबन्तस्य ग्रहणं भविष्यति ।

न्यासः

पोरदुपधात् ॥ पाक्यम् । वाक्यमिति । ‘चजोः’ इति कुत्वम् । कोप्यम् ।  
गोप्यमिति । ‘कुप क्रोधे,’ ‘गुप गोपनकुत्सनयोः,’ ‘गुप व्याकुलीकरणे’ । आप्यमिति ।  
‘आप्लु व्याप्तौ’ ॥

शकिसहोश्च ॥ गदमदचरयमश्चानुपसर्गे ॥ अनुपसर्ग इति । सुजन्यत्ययेन पञ्च-  
म्यर्थे सप्तमी । अत एवाह—अनुपसर्गेभ्य इति । अविद्यमानोपसर्गेभ्य इत्यर्थः । अथैवं  
कस्मान्न विज्ञायते—उपसर्गादन्योऽनुपसर्ग इति ? अशक्यमेवं विज्ञातुम् ; एवं हि  
विज्ञायमाने केवलेभ्यो न स्यात् । नञिवयुक्तन्यायेनोपसर्गसदृशस्य सुबन्तस्य ग्रहणे  
सति ‘वदः सुपि क्यप् च’ इत्यत्र पुनः सुब्रह्णमनर्थकं स्यात्, अस्यैवानुपसर्गस्य



अनुपसर्गं इति किम् ? प्रगाद्यम् । प्रमाद्यम् । यमेः पूर्वोऽव सिद्धेऽनुपसर्गनियमार्थं वचनम् ।

\*चरेराडि चागुरौ \* । आचार्यो देशः ।

अगुराविति किम् ? आचार्यं उपनेता ॥

अवद्यपण्यवर्या गृह्यपणितव्यानिरोधेषु ॥ १०१ ॥

अवद्य, पण्य, वर्या—इत्येते शब्दा निपात्यन्ते; गृह्यं, पणितव्यं, अनिरोध—इत्येतेष्वर्थेषु यथासंख्यम् । अवद्यमिति निपात्यते, गृह्यं चेत्तद्भवति । अवद्व्यं पापम् । अनुद्यमन्यत् । 'वदः सुपि क्यप् च' ।

पण्यमिति निपात्यते, पणितव्यं चेत्तद्भवति । पण्यः कम्बलः । पण्याः गौः । पाण्यमन्यत् ।

पदमञ्जरी

नियमार्थमिति । अनुपसर्गादेव यथा स्यात्सोपसर्गान्मा भूदिति । कथं तर्हि तेन न तत्र भवेद्विनियम्यमिति ? प्रमादपाठोऽयम्, विनियाम्यमिति पाठः । एतेन 'इति यत्नोपचर्यम्' इति व्याख्यातम् ।

चरेराडि चागुराविति । सोपसर्गार्थं वचनम् । आचार्यो देश इति । गन्तव्य इत्यर्थः । उपनेता = गुरुः ॥

अवद्यपण्यवर्या गृह्यपणितव्यानिरोधेषु ॥ अवद्यमिति । निपात्यत इति । वदेर्नञ्युपपदे 'वदः सुपि क्यप् च' इति यत्क्यपोः प्राप्तयोर्यदेव यथा स्याद्—गृह्यं एव च यथा स्यादित्युभयार्थं निपातनम् । अवद्यं पापमिति । अवदनाहंत्वात् । अनुद्यमन्यदिति । गुरुनामादि । तद्धि गृह्यं न भवत्यथ च वदनाहंमपि न भवति । अत्र क्यबेव भवति, यजादित्वात्सम्प्रसारणम्, 'नलोपो नञः', 'तस्मान्

न्यासः

तत्रानुवृत्तेः । तस्मात् पूर्वोक्त एवार्थो युक्तः । नियमार्थमिति । अनुपसर्गादेव यथा स्यात्, सोपसर्गान्मा भूदिति ।

चरेरित्यादि । सोपसर्गार्थमिदम्—चरेर्धातोराडि चोपपदे यद्भवतीति, अगुरावमिधेये । स तु ज्ञापकादेव सिध्यतीति नोपसंख्येयः, यदयम् 'आश्चर्यमनित्ये' 'सम्माननोत्सङ्गनाचार्यकृष्ण' इत्यादि करोति, ततो ज्ञायते—चरेराडि चागुरौ यत् भवतीति । आचार्यो देश इति । गन्तव्य इत्यर्थः । गुरुः=उपनेता ॥

अवद्यपण्यवर्या गृह्यपणितव्यानिरोधेषु ॥ अवद्यमिति । वदेर्नञ्युपपदे 'वदः सुपि क्यप् च' इति यत्क्यपोः प्राप्तयोर्यदेव निपात्यते । अनुद्यमिति । यजादित्वात्



वर्येऽस्त्रियां निपात्यते, अनिरोधश्चेद्भवति । अनिरोधः = अप्रतिबन्धः । शतेन वर्या । सहस्रेण वर्या । वृत्याऽन्या ।

स्त्रीति लिङ्निर्देशः किमर्थः ? वार्या ऋत्विजः ॥

वह्यं करणम् ॥ १०२ ॥

वहेर्द्धातोः करणे यत्प्रत्ययो निपात्यते । वहत्यनेनेति वह्यं शकटम् ।  
करणं इति किम् ? बाह्यमन्यत् ॥

पदमञ्जरी

नुडचि' । पण्यं व्यवहर्तव्यमिति । निपातनस्य रूढ्यर्थत्वात् पण्यशब्दस्य च तत्रैव रूढत्वात् । उक्तं च—

धातुसाधनकालानां प्राप्यर्थं नियमस्य च ।

अनुबन्धविकाराणां रूढ्यर्थं च निपातनम् ॥ इति ।

पाण्यमन्यदिति । स्तुत्यमित्यर्थः । वर्येति स्त्रियां निपात्यत इति । सूत्रेऽवद्यादीनि अविभक्तिकानि पृथक् पदानि, न तु द्वन्द्वस्य जसन्तनिर्देश इति भावः । शतेन वर्येति । 'वृङ् सम्भक्तौ' इत्यस्येदं निपातनम्; तत्रैवानिरोधसम्भवात् । वृत्यान्येति । 'वृञ् वरणे' 'एतिस्तुशास्वृ' इत्यादिना क्यप् । वार्या ऋत्विज इति । 'एतिस्तुशास्वृ' इत्यत्र वृञो ग्रहणम्, वृङस्तु स्त्रीलिङ्गादन्यत्र ऋहलोर्ण्यदेव भवति । भट्टिकाव्ये तु पुंलिङ्गेऽपि यदेव प्रयुक्तः—'सुग्रीवो नाम वर्योऽसौ भवता चारुविक्रमः' इति ॥

वह्यं करणम् ॥ वहेर्द्धातोः करणे यत्प्रत्ययो निपात्यत इति । अर्थव्याख्यानमेतत् । 'वह्यमिति निपात्यते करणं चेद्भवति' इति वक्तुं युक्तम् ॥

न्यासः

संप्रसारणम् ; 'नलोपो नञः', तस्मान्नुडचि' इति नुट् । पण्यमिति । पणेर्व्यवहारार्थं पण्यति प्राप्ते यन्निपात्यते । पाण्यमिति । स्तोतव्यमित्यर्थः । वर्येति । वृङो पण्यति प्राप्ते यन्निपात्यते । स्त्रियामित्यनेन सूत्रे लिङ्निर्देशस्य तन्त्रतां दर्शयति । अप्रतिबन्ध इति । अनेनानिरोधशब्दस्यार्थमाचष्टे । अप्रतिबन्धः प्रसराभिधात इत्यर्थः । वृत्येति । निरोधनीया । प्रसरविधातोऽस्याः कर्तव्य इत्यर्थः । एतच्च वृञः 'एतिस्तुशास्वृ' इति क्यपि कृते 'ह्रस्वस्य पिति कृति' इति तुकि च रूपम् । वार्या ऋत्विज इति । वृङ् एतद् रूपम् । ऋत्विजो हि धनेन संविभक्तव्या इत्यस्त्यनिरोधः । स्त्रीलिङ्गता तु नास्तीति पण्यदेव भवति । ननु 'एतिस्तुशास्वृ' इति क्यपा भवितव्यम् ? नैतदस्ति; वृञो हि तत्र ग्रहणम्, वृङश्चात्रेदाहरणम् ॥ वह्यं करणम् ॥ अर्थः स्वामिवैश्ययोः ॥ वक्तव्यमिति । व्याख्येयमित्यर्थः । तत्रेदं



अर्यः स्वामिवैश्ययोः ॥ १०३ ॥

‘ऋ गतौ’—अस्माण्यति प्राप्ते, स्वामिवैश्ययोर्वाधेययोर्यत् प्रत्ययो निपात्यते । अर्यं स्वामी । अर्यो वैश्यः ।

‘यतौऽनावः’ इत्याद्युदात्तत्वे प्राप्ते—

\* स्वामिन्यन्तोदात्तत्वं च वक्तव्यम् \*

स्वामिवैश्ययोरिति किम् ? आर्यो ब्राह्मणः ॥

उपसर्या काल्या प्रजने ॥ १०४ ॥

‘उपसर्या’ इति निपात्यते, काल्या चेत्प्रजने भवति । उपपूर्वात्सर्ते-  
र्यत्प्रत्ययः । प्राप्तकाला = काल्या । प्रजनः = प्रजननम्, प्रथमगर्भ-  
ग्रहणम् । गर्भग्रहणे प्राप्तकाला—उपसर्या गौः, उपसर्या वडवा ।

काल्या प्रजन इति किम् ? उपसर्या शरदि मधुरा ॥

अजर्यं सङ्गतम् ॥ १०५ ॥

पदमञ्जरी

अर्यः स्वामिवैश्ययोः ॥ स्वामिन्यन्तोदात्तत्वञ्चेति । अथ यो वैश्यः स्वामो  
च, तत्र कथम् ? उच्यते—वैश्याख्यायामाद्युदात्तत्वम्, स्वाम्याख्यायामन्तोदात्त-  
त्वम् । तथा च ‘अर्यस्य स्वास्याख्यायाम्’ इति फिट्सूत्रे आख्याग्रहणं कृतम् ।  
आर्यो ब्राह्मण इति । प्राप्तव्य इत्यर्थः ॥

उपसर्या काल्या प्रजने ॥ उपपूर्वात्सर्तेरिति । भौवादिकस्य जौहोत्यादिकस्य  
च ‘सर्त्तिशास्त्यर्त्तिभ्यश्च’ इति निर्देशात्सूत्राद्धहिरपि लुका निर्देशः । प्राप्तकाला  
काल्येति । ‘तदस्य प्राप्तम्’ इति वर्त्तमाने ‘कालाद्यत्’ इति यत् । प्रजननम् =  
प्रजनः, भावे घञ्, ‘जनिवध्योश्च’ इति वृद्धिप्रतिषेधः । उपसर्या गौरिति ।  
गर्भाधानार्थं वृषभेणोपगन्तुं योग्येत्यर्थः, वृषभोपगमनस्य प्राप्तकालेति यौवत् ।  
उपसर्येति । उपसरणीया, प्राप्तव्येत्यर्थः ॥

न्यासः

व्याख्यानम्—तन्त्रेणेह द्वावर्यशब्दाबुद्धारितौ, तत्रैक आद्युदात्तः, अपरोऽन्तोदात्तः । य  
आद्युदात्तः स वैश्ये निपात्यते, इतरस्तु स्वामिनीति ॥

उपसर्या काल्या प्रजने ॥ प्राप्तकाला काल्येति । ‘तदस्य प्राप्तम्’ इत्यनुवर्त्तमाने  
‘कालाद् यत्’ इति यत् । प्रजननम् = प्रजनः, भावे घञ्, ‘जनिवध्योश्च’ इति वृद्धि-  
प्रतिषेधः । उपसर्येति । उपसंक्रमणीयेत्यर्थः ॥



अजर्यमेति निपात्यते, संगतं चेद्भवति । जीर्यतेर्नञ्पूर्वात्संगते = संगमने कचरि यत्प्रत्ययो निपात्यते । न जीर्यतीत्यजर्यम् । अजर्यमार्य- संगतम् । अजर्यं नोऽस्तु संगतम् ।

संगतमेति किम् ? अजरिता कम्बलः ॥

वदः सुपि क्यप् च ॥ १०६ ॥

‘अनुपसर्गे’ इति वर्तते । वदेर्धातोः सुबन्ते उपपदे अनुपसर्गे क्यप् प्रत्ययो भवति, चकाराद्यच्च । ब्रह्मोद्यम्, ब्रह्मवद्यम् । सत्यो- द्यम्, सत्यवद्यम् ।

पदमञ्जरी

अजर्यं सङ्गतम् ॥ सङ्गमने कर्त्तरीति । सूत्रे ‘सङ्गतम्’ इति ‘नपुंसके भावे क्तः’ इति दर्शयति । कर्त्तरीति ‘तयोरेव कृत्यक्तखलर्थाः’ इति भावे मा भूदिति निपातनाश्रयणम् । तेन भावे सङ्गतकचकेऽपि ण्यदेव भवति—अजार्यं सङ्गतेनेति । अजरितेति । तच् ॥

वदः सुपि क्यप् च ॥ अनुपसर्गे इति वर्तते इति । ‘सत्सूद्विष’ इत्यादौ सूत्रे वक्ष्यति—उपसर्गग्रहणं ज्ञापकमन्यत्र सुब्रह्मणे उपसर्गग्रहणं न भवतीति । तच्चावश्यं तथैवाश्रयणीयम्—‘सुप्यजातौ’ ‘स्पृशोऽनुदके किन्’ इत्यादावुपसर्गग्रहणं मा भूदिति, ततश्च नार्थ इहानुपसर्गग्रहणानुवृत्त्या । सुबन्ते उपपदे अनुपसर्ग इति । यद्यपि पूर्वं बहुव्रीहेः पञ्चम्यर्थे सप्तमीति व्याख्यातम्, इह तु विरोधाभावात्तत्पुरुषा- त्स्वार्थ एव सप्तमीति भावः । ब्रह्मोद्यमिति । भावे क्यप्, पूर्ववत्संप्रसारणम् । ब्रह्म वेदः, तस्य वदनमित्यर्थः । कथं पुनः सकर्मकाद्भावे कृत्यप्रत्ययः, यावता भावे चाकर्मकेभ्यः ‘तयोरेव कृत्यक्तखलर्थाः’ इति वक्ष्यति; न च कर्माविवक्षयाऽक- र्मकत्वम्; ब्रह्मेति कर्मणः श्रुतत्वात् ? तस्मादुत्तरसूत्रादिह भावग्रहणमपेक्षणी- यमित्याहुः ॥

न्यासः

अजर्यं सङ्गतम् ॥ जीर्यतेरिति । ‘जृष् जृष् वयोहानौ’ सङ्गमन इति । सङ्गमनम् = सङ्गतिः । ‘ल्युट् च’ इति ल्युट् । एतेन सङ्गतमित्यत्र ‘नपुंसके भावे क्तः’ इति दर्शयति । कर्त्तरि यत्प्रत्ययो निपात्यत इति । तृजादीनामपवादः । अजरितेति तच् ॥

वदः सुपि क्यप् च ॥ अनुपसर्ग इति वर्तते इति । ननु च ‘सत्सूद्विष’ इत्यादौ सूत्रे वक्ष्यति—एतदुपसर्गग्रहणं ज्ञापनार्थम्, अन्यत्र सुब्रह्मणे उपसर्गग्रहणं न भवतीति; एवञ्च तत एव ज्ञापकादुपसर्गे न भविष्यतीति किमिहानुपसर्गग्रहणानुवृत्त्या ? विस्पष्टार्थमित्येके । तत्र वाज्ञापनार्थमुपसर्गग्रहणं कर्त्तव्यम् । इह वानुपसर्गमनुवर्त्य-



सुपीति किम् ? वाद्यम् । अनुपसर्गं इत्येव—प्रवादम् ॥

भुवो भावे ॥ १०७ ॥

‘सुपि’ ‘अनुपसर्ग’ इत्यनुवर्तते । भवतेर्धातोः सुबन्तः उपपदेऽनुपसर्गे भावे क्यप् प्रत्ययो भवति । यत्तु नानुवर्तते । ब्रह्म भूयं गतः, ब्रह्मत्वं गतः । देवभूयं गतः, देवत्वं गतः ।

भावग्रहणमुत्तरार्थम् । सुपीत्येव—भव्यम् । अनुपसर्गं इत्येव—प्रभव्यम् ॥

हनस्त च ॥ १०८ ॥

‘सुपि’ ‘अनुपसर्गे’ इति वर्तते, ‘भावे’ इति च । हन्तेर्धातोः सुबन्त उपपदेऽनुपसर्गे भावे क्यप् प्रत्ययो भवति, तकारश्चान्तादेशः । ब्रह्महत्या । अश्वहत्या । सुपीत्येव—घातः ।

पदमञ्जरी

भुवो भावे ॥ यत्तु नानुवर्तते इति । पूर्वसूत्रे चानुकृष्टत्वात् । ननु ‘तयोरेव कृत्यक्तखलार्थाः’ इति भावकर्मणोः कृत्या विधीयन्ते, ‘अनुपसर्गे’ इति चानुवर्तते, अनुपसर्गश्च भवतिरकर्मक एव, अतः सामर्थ्याद्भाव एव भविष्यति ? ननु च प्राप्त्यर्थः सकर्मक एव ? सत्यम्; व्यक्तिनिर्देशात्, प्राथम्याच्च सत्तार्थस्यैव ग्रहणम् । न च कालादिकर्मणि प्रसङ्गः, अनभिधानात्, तत्किमर्थं भावग्रहणम् ? इत्यत्राह—भावग्रहणमुत्तरार्थमिति । ‘हनस्त च’ इति सकर्मकादपि हनो भावे यथा स्याद्—ब्रह्महत्या वर्तते इति, कर्मणि मा भूत्—त्वया घात्यो वृषल इति ॥

हनस्त च ॥ ब्रह्महत्येति । स्वभावतः स्त्रीलिङ्गत्वमस्य क्यबन्तस्य, यथान्येषां

न्यासः

मिति विकल्पदर्शनार्थमित्युपरे । ब्रह्मोद्यमिति । ब्रह्मणो वदनमित्यर्थः । भावे क्यप्, पूर्ववत् संप्रसारणम्, ‘आद् गुणः’, उपपदसमासः ॥

भुवो भावे ॥ यत्तु नानुवर्तते इति । पूर्वसूत्रे चानुकृष्टत्वात् । ब्रह्मभूयं गत इति । ब्रह्मत्वं प्राप्त इत्यर्थः । ननु च ‘तयोरेव कृत्यक्तखलार्थाः’ इति भावकर्मणोः कृत्या विधीयन्ते, अनुपसर्गं इति चानुवर्तते, अनुपसर्गश्च भवतिरकर्मक इति सामर्थ्याद् भाव एव भविष्यति, न कर्मणि, किं भावग्रहणेन ? इत्याह—भावग्रहणमुत्तरार्थमिति । एतेन ‘हनस्त च’ इत्यत्रोपयोगमाह—तत्र भाव एव यथा स्यात् । अभ्यमिति । ‘अचो यत्’, धातोर्गुणः, ‘धातोस्तन्निमित्तस्यैव’ इत्यवादेशः ॥

हनस्त च ॥ ब्रह्महत्येति । ब्रह्मणो हननमित्यर्थः । घात इति । पूर्ववत् तत्त्वकत्वे ।



प्यत्तु भावे न भवति; अनभिधानात् । अनुपसर्ग इत्येव—प्रघातो वर्तते ॥

एतिस्तुशास्वृहजुषः क्यप् ॥ ११२ ॥

‘सुप्’ ‘अनुपसर्गे’ ‘भावे’ इति निवृत्तम् । सामान्येन विधानमेतत् । एति, स्तु, शास्, वृ, ह, जुष्—इत्येतेभ्यः क्यप् प्रत्ययो भवति । इयः । स्तुत्यः । शिष्यः । वृत्यः । आह्वयः । जुष्यः ।

क्यबिति वर्त्तमाने पुनः क्यबग्रहणं बाधकबान्नाथम् । ‘ओराव-  
पदमञ्जरी

भावे कृत्यानां नपुंसकत्वम् । छन्दसि तु क्यबन्तस्यापि नपुंसकत्वमिष्यते—सनादेव दस्युहत्याय जज्ञिषे । छन्दसि च स्त्रियां चिद्वक्तव्यः—अस्यै ब्रह्माहत्याये वृतीयं परिग्रहणेति । प्रघातो वर्तत इति । किं पुनः कारणं घञ् प्रत्युदाह्रियते, न प्यदित्यत आह—प्यत्तु भावे न भवतीति । कर्माविवक्षायामकर्मकत्वे सत्यपीति भावः । सकर्मकात्तु भावे प्यतः प्राप्तिरेव नास्ति ॥

एतिस्तुशास्वृहजुषः क्यप् ॥ ‘एति’ इति तिपा निर्देशः किमर्थः ? धातो-ग्रहणं यथा स्यादिवर्णान्तस्य मा भूदिति । अत्र चेण एव ग्रहणम्, नेङ्किः, तयोरधिपूर्वयोरेव प्रयोगादेतीति निर्देशानुपपत्तेः । तथा च—‘रक्षार्थं वेदानामध्येयं व्याकरणम्’ इति भाष्ये यदेव प्रयुक्तः । केचित्तु ‘इण्वदिक इति वक्तव्यम्’ इति वचनादधीत्या मातेत्यप्युदाहरन्ति । स्तुत्य इति । ह्रस्वस्य तुक् । शिष्य इति । ‘शास् इदङ्हलोः’ इतीत्वम्, ‘शासिवसिघसोनां च’ इति षत्वम्, ‘आङः शासु इच्छायां’ इत्यस्यापि ग्रहणमविशेषात् । तेनाशास्यमिति धातुस्वरेण मध्योदात्तं पदं भवति । प्यति तु ‘गतिकारकोपपदात्कृत्’ इति अन्तस्वरितत्वं स्यात् । केचित्तु ‘शासु अनुशिष्टौ’ इत्यस्यैव ग्रहणमिच्छन्ति । ओरावश्यक इत्यादि । इह स्तुग्रहणस्यावकाश आवश्यकविवक्षायाम्—स्तुत्य इति; ‘ओरा-  
न्यासः

किमर्थं पुनर्घञ् प्रत्युदाह्रियते, न प्यदित्याह—प्यत्त्वित्यादि । तत्रैव युक्तिमाह—अनभिधानादिति । अभिधानलक्षणा हि कृत्तद्धितसमासा भवन्ति, न च हन्तेर्विहितेन प्यता भावः शक्यतेऽभिधातुम् । तथा हि धात्य इत्युक्ते कर्मैव प्रतीयते, न भावः ॥

एतिस्तुशास्वृहजुषः क्यप् ॥ शिष्य इति । ‘शासु अनुशिष्टौ’, ‘शास् इदङ्हलोः’ इतीत्वम्, ‘शासिवसि’ इति षत्वम् । आह्वय इति । ‘हङ् आदरे’, आङ्पूर्वः । जुष्य इति । ‘जुषी प्रीतिसेवनयोः’ । अथ किमर्थं क्यबग्रहणम्, यावता ‘वदः सुप् क्यप् च’ इत्यतः क्यबग्रहणमनुवर्तत एवेत्यत आह—क्यबिति वर्त्तमाने इत्यादि । बाधकबाध-



श्यके' इति ण्यतं बाधित्वा क्यवेव भवति । अवश्यस्तुत्यः । वृग्रहणे वृजो ग्रहणमिष्यते, न वृडः । वार्या ऋत्विजः ।

\*शंसिदुहिगुहिभ्योवेति वक्तव्यम् \* । शस्यम्, शंस्यम्, दुह्यम्, दोह्यम् । गुह्यम्, गोह्यम् ।

\*आङ्पूर्वादङ्गेः प्रजायामुपसंख्यानम् \* । आज्यं वृत्तम् ।

पदमञ्जरी

वश्यके' इत्यस्यावकाशः—अवश्यलाव्यमिति; अवश्यस्तुत्य इत्यत्रोभयप्रसङ्गे परत्वाद् ण्यत्स्यात्, पुनः अग्रहणात्क्यवेव भवति । वृग्रहणे वृजो ग्रहणमिष्यते न वृड इति । ज्ञापकात्, यदयम् 'ईडवन्दवृशंसदुहां ण्यतः' इति वार्यशब्दस्याद्युदात्तत्वं शास्ति, तत्र चेडिवन्दिभ्यां साहचर्यादात्मनेपदिनो वृडो ग्रहणम् ।

शंसिदुहीत्यादि । 'शंसु स्तुतौ' 'दुह प्रपूरणे' गुहू 'संवरणे' । शस्यमिति । क्यप्पक्षे उपधालोपः । भाष्ये एतदुपसङ्गच्छानं न दृष्टम् ।

आङ्पूर्वादिति । 'अञ्जू व्यक्तिभ्रक्षणकान्तिगतिषु' । आज्यमिति । 'कृत्यल्युटो बहुलम्' इति करणे क्यप्, पूर्ववदुपधालोपः । अथ कस्माद् ण्यत्येवोपधालोपो नोक्तः ? कुत्वप्रसङ्गात्तित्स्वरप्रसङ्गाच्च । तस्मात्क्यबन्त एषः । यद्येवम्, अवग्रहः प्राप्नोति—आज्यमित्या आज्यमिति ? अवगृह्यताम्, को दोषः ? न हि लक्षणेन पदकारा अनुवर्त्याः, किन्तु पदकारैर्नाम लक्षणमनुवर्त्यम् । पदविच्छेदो

न्यासः

नार्थमिति । एतद् विस्पष्टीकर्तुमाह—ओरावश्यक इति । स्तुग्रहणस्यावकाशो यत्रावश्यकं न विवक्ष्यते—स्तुत्य इति, 'ओरावश्यके' इत्यस्यावकाशोऽन्यो धातुः—अवश्यलाव्यमिति; इहोभयं प्राप्नोति—अवश्यस्तुत्य इति, परत्वाद् बाधको ण्यत् स्यात् । पुनः क्यग्रहणात् तमपि बाधित्वा क्यब् भवति । वृग्रहणेन वृजो ग्रहणमिष्यते, न वृड इति । तत् कथम् ? 'झषिरजोः' इत्यादेः सूत्रादिह परस्मैपदग्रहणमनुवर्तते, तेन वृशब्दो विशिष्यते—परस्मैपदस्य यो वृशब्द इति । कश्च परस्मैपदस्य वृशब्दः ? यस्य परस्मैपदं प्रति निमित्तभावो दृष्टः । वृज एवोभयपदिनः स दृष्टः, न वृडः; तस्य नित्यात्मनेपदित्वात् । तेन वृज एव ग्रहणं भवति, न वृडः ।

शंसिदुहीत्यादि । एभ्यः शंसिप्रभृतिभ्यो वा क्यब् भवतीत्येतदर्थरूपं व्याख्येयमित्यर्थः । व्याख्यानं तु तदेव बहुलग्रहणमाश्रित्य कर्तव्यम् । शस्यमिति । 'शंसु स्तुतौ', 'अनिदिताम्' इति नलोपः । गुह्यमिति । 'गुहू संवरणे' ।

आङ्पूर्वादङ्गेरित्यादि । उपसंख्यानशब्दस्य प्रतिपादनमर्थः । तच्च पूर्ववत् । 'अञ्जू व्यक्तिभ्रक्षणकान्तिमतिषु' । पूर्ववन्नलोपः । इयञ्च सर्पिषः संज्ञा ।



कथमुपेयम् ? एरेतद्रूपम्, नेणः ॥

ऋदुपधाच्चाक्लृपिचृतेः ॥ ११० ॥

ऋकारोपधाच्च धातोः क्यप्प्रत्ययो भवति कृपिचृती वर्जयित्वा ।

वृत्तु-वृत्त्यन् । वृधु-वृद्धचम् ।

अक्लृपिचृतेरिति किम् ? कल्प्यम् । चर्त्यम् । तपरकरणं किम् ?

‘कृत संशब्दने’ ण्यदेव भवति-कीर्त्यम् ।

\* पाणौ सृजेण्यद्वक्तव्यः \* । पाणिसर्ग्या रज्जुः ।

पदमञ्जरी

हि पौरुषेयः, संहितैव तु नित्या । अर्थं चार्थनिश्चयाभावे नावगृह्णन्ति; यथा—  
हरिव इति, किं हरिश्शब्द इकारान्त उत हरिच्छब्दस्तकारान्त इति सन्देहात् ।

कथमिति । इण एवेतद्रूपमिति मन्यमानस्य प्रश्नः । एरिति । ‘इ गतौ’ इत्यस्य ॥

ऋदुपधाच्चाक्लृपिचृतेः । क्लृपिचृती वर्जयित्वेति । ‘क्लृप् सामर्थ्ये’ ‘चृती  
हिंसाग्रन्थनयोः’ कृपेर्लत्वस्यासिद्धत्वाद्दकारलृकारयोस्सवर्णसंज्ञाविधानान्च ऋदु-  
पधात्वम् । कृत संशब्दने ण्यदेव भवतीति । ‘अनित्यण्यन्ताश्चुरादयः’ इति णिज-  
भावपक्ष इति भावः । इदमेव च तपरकरणं लिङ्गम्-अनित्यण्यन्ताश्चुरादय इति ।  
णिजन्तात्तु णिलोपे कृते चाकृते च द्वित्यं धित्स्यमिति वक्ष्यदेव भवति ।

पाणिसर्ग्येति । पाणिभ्यां सृज्यत इत्युपपदसमासः, पूर्ववत्कुत्वम् । एवं  
समवसर्ग्येत्यत्रापि ॥

न्यासः

कथमुपेयमिति । इण एतद्रूपमिति मन्यमानस्य प्रश्नः । ईङ् एतद्रूपमिति ।  
‘ईङ् गतौ’ इत्यस्य ‘अचो यत्’ इति यति सत्येतद्रूपम्, न त्विणः । तस्य हि क्यपि  
सत्युपेत्यमिति भवितव्यम् ॥

\* ऋदुपधाच्चाक्लृपिचृतेः ॥ क्लृपिचृती वर्जयित्वेति । ‘क्लृप् सामर्थ्ये’ ‘चृती  
हिंसाग्रन्थनयोः’ इत्येतौ त्यक्त्वा । कृपेर्लत्वस्यासिद्धत्वाद्दुपधात्वम् । कल्प्यमिति ।  
लत्वस्यासिद्धत्वाद्दकारस्यैवाकारो गुणः । ण्यदेव भवति—कीर्त्यमिति । आर्धधातुक-  
विवक्षायां चुरादिणिचः ‘णेरनिटि’ इति णिलोपे कृते हलन्ततोपजायत इति कृत्वा  
‘ऋहलोर्ण्यत्’ इति ण्यदेव भवति । ‘हलि च’ इति दीर्घः । ननु च ‘अचो यत्’ इत्य-  
त्राज्यहणस्य प्रयोजनमुक्तम्—अजन्तभूतपूर्वादपि यथा स्यात्, द्वित्स्यम्, धित्स्यमिति;  
एवञ्चेहापि णिचि लुप्ते यतैव भवितव्यम् ? एवं तर्ह्यनित्यण्यन्ताश्चुरादय इत्यण्यन्ता-  
देवात्र ण्यद् भवतीत्यदोषः । वक्तव्य इति । व्याख्येय इत्यर्थः । व्याख्यानं तु पूर्ववत् ।  
पाणिभ्यां सृज्यता पाणिसर्ग्या रज्जुः । ‘उपपदमतिङ्’ इति समासः ।



\* समवपूर्वाच्च \* । समवसर्ग्या ॥

ई च खनः ॥ १११ ॥

खनेर्धातोः क्यप् प्रत्ययो भवतीकारश्चान्तादेशः । खेयम् ।  
दीर्घनिर्देशः प्रश्लेषार्थः । तत्र द्वितीय इकारः 'ये विभाषा' इत्यात्व-  
बाधनार्थः ॥

पदमञ्जरी

ई च खनः ॥ दीर्घोच्चारणं किमर्थम्, न 'इ च खनः' इत्येवोच्येत, दीर्घस्य  
ह्रस्वस्य वा आद्गुणे नास्त विशेषः, ह्रस्वादेशे 'षत्वतुकोरसिद्धः' इत्येकादे-  
शस्यासिद्धत्वाद् घ्रस्वाश्रयस्तुक् स्यादिति चेत् ? न; पदान्तपदाद्योरेकादेशस्तुग्वि-  
धावसिद्धः, अन्यथा वृक्षेच्छत्रमिति डावाद्गुणस्यासिद्धत्वाद् 'छे च' इति ह्रस्वा-  
श्रयो नित्यस्तुक् स्यादित्यत आह—दीर्घनिर्देश इत्यादि । एतेन ह्रस्वद्वयमत्र  
विधीयते, न दीर्घ इति दर्शयति । पूर्वं तु यथाश्रुताश्रयणेनोक्तमीकारश्चान्तादेश  
इति । तत्रेति । प्रश्लेषे सति । ये विभाषेत्यात्वबाधनार्थ इति । अन्यथा 'ये  
विभाषा' इत्यस्यावकाशः—खायते, खन्यते; अस्य त्ववकाशः—यस्मिन्पक्षे आत्वं  
नास्ति; आत्वपक्षे उभयप्रसङ्गे परत्वादन्तरङ्गत्वाच्चात्वं स्यात् । एतच्च 'ये  
विभाषा' इति विषयसप्तमीपक्ष उच्यते । तदा हि यकारादौ बुद्धिस्थ एव  
भवदात्वमन्तरङ्गम्, अयं त्विकारः क्यपा सह विधानाद्बहिरङ्गः । परसप्तमीपक्षे  
त्वदमेवेत्वमन्तरङ्गम्, परनिमित्तमनपेक्ष्य विधानात् ॥

न्यासः

समवपूर्वाच्चेति । सृजेर्ण्यद् भवतीति सम्बध्यते । चकारः समुच्चये । न केवलं  
पाणानुपपदे ण्यद्वक्तव्यः, अपि तु समवपूर्वाच्च ॥

ई च खनः ॥ खेयमिति । 'खनु अवदारणे', नकारस्य ईकारः, 'आद् गुणः' ।  
अथ किमर्थं दीर्घ आदिश्यते, यावता ह्रस्वेऽपि कृते आद्गुणेन भवितव्यम् । न च  
ह्रस्वस्याद्गुणे कृते कश्चिद् विशेषः ? स्यादेतत्—एकादेशस्तु तुग्विधावसिद्धो  
वक्तव्यः, तत्र यदि ह्रस्व आदिश्यते तदा ह्रस्वस्याद्गुणे कृते तुग्विधावसिद्धत्वाद्  
ह्रस्वाश्रयस्तुक् स्यात् ; दीर्घादेशे तु न भवति, अतो दीर्घादेशो वक्तव्य इति ? एतच्च  
नास्ति; यस्मात् पदान्तपदाद्योर्य एकादेशः स तुग्विधावसिद्धो वक्तव्यः, न सर्वत्रे-  
त्याह—दीर्घनिर्देश इत्यादि । अकः; सवर्णदीर्घत्वेन द्वयोरिवर्णयोः प्रश्लेषो यथा  
स्यादित्येवमर्थो दीर्घनिर्देशः । किमर्थं पुनर्द्वितीय इवर्णः, यावतैकेनैव खेयमिति  
रूपं सिध्यतीत्यत आह—तत्रेत्यादि । द्वयोरिकारयोः प्रश्लेषनिर्देशः । तत्र यो द्वितीय  
इवर्णः स 'ये च' इत्यात्वबाधा यथा स्यादित्येवमर्थः । 'ये विभाषा' इत्यस्यावकाशः—



भृजोऽसंज्ञायाम् ॥ ११२ ॥

भृजो घातोऽसंज्ञायां निषये क्यप् प्रत्ययो भवति । भृत्याः कर्म-  
कराः । भर्तव्या इत्यर्थः ।

असंज्ञायामिति किम् ? भार्यो नाम क्षत्रियः ।

\*सपूर्वाद्धिभाषा\* । संभृत्याः । संभार्याः ॥

संज्ञायां पुंसि दृष्टत्वान्न ते भार्या प्रसिद्धयति ?

स्त्रियां भावाधिकारोऽस्ति तेन भार्या प्रसिद्धयति ॥

पदमञ्जरी

भृजोऽसंज्ञायाम् ॥ भर्तव्या इत्यर्थ इति । एतेन क्रियाशब्दत्वं दर्शयन्  
संज्ञात्वमपाकरोति । सपूर्वाद्धिभाषेति । असंज्ञायामेव सूत्रेण नित्यं प्रसक्तस्य  
क्यपोऽयं विकल्पः । प्राप्तविभाषेत्यर्थः ।

संज्ञायामित्यादि । प्रतिषेधस्येति शेषः । असंज्ञायामित्यस्य प्रतिषेधस्य भार्यो  
नाम क्षत्रिय इत्यत्र पुंसि दृष्टत्वाच्चरितार्थत्वान्न ते=सूत्रकारस्य भार्या शब्दः  
सिद्धयतीत्यर्थः । पुंसि चरितार्थे हि प्रतिषेधे स्त्रियां क्यपा भवितव्यम् । ननु भार्या-  
शब्दोऽपि संज्ञा, अभ्रियमाणापि हि भार्या भार्येत्युच्यते, तत्कुतोऽस्य क्यपः प्रसङ्गः ?  
न ब्रूमोऽनेन क्यपा भवितव्यमिति; यस्तु संज्ञायामेव विधीयते 'संज्ञायां समजनि'  
इत्यादिना, तस्यात्र प्रसङ्गः । न च तस्यापि प्रतिषेधसामर्थ्यान्नवृत्तिः, पुंसि  
प्रतिषेधस्य चरितार्थत्वादिति चोद्यम् । उत्तरमाह-स्त्रियां भावाधिकारोऽस्तीति ।

न्यासः

खायते, खन्यते इति, अस्यादेशस्यावकाशो यस्मिन् पक्ष आत्त्वं नास्ति; आत्त्वपक्षे  
तूमयं प्राप्नोति । उभयप्राप्तावसतीकारे परत्वादन्तरङ्गत्वाच्चात्त्वं स्यात्, अस्मिंश्च  
सत्यात्त्वं बाधित्वेकार एव भवति । अन्तरङ्गत्वं पुनरात्त्वस्य यकारसामान्यमाश्रित्य  
विधानात् । इत्त्वस्य बहिरङ्गत्वम्; क्यविविशेषमाश्रित्य विधानात् ॥

भृजोऽसंज्ञायाम् ॥ भर्तव्या इत्यर्थ इति । एतेन क्रियाशब्दत्वं भृत्यशब्दस्य  
दर्शयन् संज्ञाशब्दत्वमपाकरोति । सपूर्वाद्धिभाषेति । असंज्ञायामेवायं क्यपो नित्यं  
प्रसक्तस्य विकल्पः । एतद् वक्ष्यमाणस्य विभाषाग्रहणस्थोभयोरपि योगयोः शेषभूत-  
त्वाद् व्यवस्थितविभाषाविज्ञानाच्च लभ्यते ।

संज्ञायां पुंसीत्यादि । असंज्ञायामित्यस्य प्रतिषेधस्येति शेषः । एतेन पुंसि  
प्रतिषेधस्य चरितार्थतामाह—यत एवं पुंसि चरितार्थः प्रतिषेधस्ततो न ते भार्या  
प्रसिध्यति । भार्याशब्दस्तव सूत्रकारस्य मते न प्रसिध्यतीत्यर्थः । पुंसि प्रतिषेधे हि  
चरितार्थे स्त्रियां क्यपा भवितव्यम् । ननु चासंज्ञायामित्युच्यते, संज्ञाशब्दश्च भार्या-



मृजेर्विभाषा ॥ ११३ ॥

मृजेर्धातोर्विभाषा क्यप् प्रत्ययो भवति । ऋदुपधत्वात् प्रासविभाषेयम् । परिमृज्यः, परिमार्ग्यः ॥

राजसूयसूर्यमृषोऽरुच्यकुप्यकृष्टपच्याव्यथ्याः ॥ ११४ ॥

राजसूय, सूर्य, ऋषोद्य, रुच्य, कुप्य, कृष्टपच्य, अव्यथ्य—इत्येते

पदमञ्जरी

ननु 'संज्ञायां समजनि' इत्यत्र वक्ष्यति—'भाव इति न स्वयंते पूर्वक एवार्थाधिकारः' इति, यद्वा—समजन्ति तस्यामिति समज्या, निषदन्ति तस्यामिति निषद्येत्यादि भवति, तत्कथमिदमुच्यते—स्त्रियां भावाधिकारोऽस्तीति ? नेदमपूर्वं चोद्यम्, वृत्तिकार एव हि तत्र वक्ष्यति—कथं तदुक्तं स्त्रियाम् भावाधिकारोऽस्तीति । स्त्रियां स्त्रीप्रकरणे 'संज्ञायां समजनि' इत्यादिना क्यपि विधीयमाने भावस्याधिकारोऽभिधेयभावोपगमलक्षणो व्यापारोऽस्ति; शब्दशक्तिस्वाभाव्याद् । भाव एव तेन क्यब् भवति, न कर्मणि, तेन भार्या प्रसिद्ध्यतीति कर्मणीत्यभिप्रायः । 'एकानुबन्धकग्रहणे न द्वयनुबन्धकस्य' इति 'भृग् भरणे' इत्यस्यैव क्यब्विधौ ग्रहणम्, न 'दुभृग् धारणपोषणयोः' इत्यस्य । अतस्तस्माद्वा 'भृग् भरणे' इत्यस्माद्दीर्घान्ताद्वा भार्येति प्रसिद्ध्यतीति परिहारान्तरमप्यत्र सम्भवति ॥

मृजेर्विभाषा ॥ परिमार्ग्य इति । 'मृजेर्वृद्धिः' पूर्ववत्कुत्वम् ॥

राजसूयसूर्यमृषोऽरुच्यकुप्यकृष्टपच्याव्यथ्याः ॥ राज्ञा सोतव्य इति । अभिषिक्तः

न्यासः

शब्दः, तथा हि अबिभ्रत्यपि देवदत्ते तस्य पत्नी भार्येत्युच्यते, तत् कुतः क्यप्प्रसङ्गः ? न ब्रूमः—अनेन सूत्रेण क्यपा भवितव्यमिति, किं तर्हि ? 'संज्ञायां समजनिषद' इत्यनेन, तत्र उत्तरमाह—स्त्रियां भावाधिकारोऽस्तीति । भावाधिकारशब्देनात्र भावस्याभिधेयभावोपगमलक्षणो व्यापारो विवक्षितः, न तु शास्त्रीयोऽधिकारः । स्त्रियां=स्त्रीप्रकरणे, 'संज्ञायां समजनिषद' इत्यादिना क्यपि विधीयमाने भावस्याधिकारः; शब्दशक्तिस्वाभाव्यात् । तत्र क्यब् विधीयमानो भाव एव भवति, न कर्मणि । तेन भार्या प्रसिद्ध्यतीति । कर्मणीत्यभिप्रायः । यस्मात् स्त्रियां भावाधिकारोऽस्ति । भाव एव वाच्यत्वेन व्याप्रियते, न कर्म, तेन कर्मणि भार्याशब्दः प्रसिद्ध्यति । स्त्रियां भावाधिकारे हि भाव एव क्यपा भवितव्यम् । कर्मणि तु ण्यतैव ॥

मृजेर्विभाषा ॥ ऋदुपधत्वात् प्राप्तविभाषेयम् । 'ऋदुपधाच्चाकृपिचृतेः' इति क्यपो विधानात् । परिमार्ग्य इति । पूर्ववत् कुत्वम्, 'मृजेर्वृद्धिः' ।

राजसूयसूर्यमृषोऽरुच्यकुप्यकृष्टपच्याव्यथ्याः ॥ राज्ञा सोतव्य इति । वाक्य-



शब्दाः क्यपि निपात्यन्ते । राज्ञा सोतव्यः, राजा वा इह सूयते राज-  
सूयः क्रतुः । सूसर्त्तिभ्यां क्यप्, सत्तैरुत्वम्, सुवतेर्वा रुडागमः । सरति  
सुवति वा सूर्यः । मृषापूर्वस्य वदतेः पक्षे यति प्राप्ते नित्यं क्यब्  
निपात्यते । मृषोद्यम् । रोचतेऽसौ रुच्यः । कर्त्तरि क्यप् । गुपेरादेः  
कत्वं च संज्ञायाम् । कुप्यम् । गोप्यमन्यत् । कृ पच्यन्ते कृष्टपच्याः ।  
कर्मकर्त्तरि निपातनम् । न व्यथते अव्यथ्यः ॥

पदमञ्जरी

इति

क्षत्रियो राजा, तेन सोतव्योऽभिषवद्वारेण निष्पादयितव्य इत्यर्थः, कर्मणि क्यब्  
दीर्घत्वं च निपात्यते । राजा वा इह सूयत इति । अत्र पक्षे लतात्मकः सोमो  
राजा, राजानं क्रीणन्तीत्यादौ दर्शनात् । सुनोतिरत्राप्यभिषवे । अधिकरणे क्यब्-  
निपातनं रुच्यर्थम्, तेन ज्योतिष्टोमादौ न भवति । पूर्वस्मिन्नपि पक्षेऽश्वमेधादाव-  
तिप्रसङ्गः । सूसर्त्तिभ्यामिति । ननु 'सत्तैरुत्वं सुवतेर्वा रुडागमः' इत्यभिधानाद्वि-  
कल्पोऽत्राभिप्रेत इति चार्थाभावाद्वद्वन्द्वानुपपत्तिः ? भाष्यकारप्रयोगात्तु द्वन्द्वः ।  
प्रयुक्तं हि भाष्ये 'सूसर्त्तिभ्यां च सत्तैरुत्वं सुवतेर्वा रुडागमः' इति । सत्तैरुत्वमिति ।  
दीर्घत्वं तु रपरत्वे सति 'हलि च' इत्येव सिद्धम् । सुवतेर्वा रुडागम इति ।  
सुवतेरिति पञ्चमी, सुवतेः परस्य क्यप् इत्यर्थः । रुडागम इति पाठे षष्ठी ।  
सरतीति । आकाशे । सुवतीति । 'षू प्रेरणे' तुदादिः, कर्मणि लोकं प्रेरयतीत्यर्थः,  
उदिते हि तस्मिन्क्रियासु लोकस्य प्रवृत्तिः । कर्त्तृप्रत्ययेन कर्त्तरि निपातनं  
दर्शयति । एवं रुच्याव्यथ्ययोरपि द्रष्टव्यम् । आह च 'सूर्यरुच्याव्यथ्याः कर्त्तरि'  
इति । कुप्यमिति । संज्ञायामेतदिष्यते, सुवर्णरजतव्यतिरिक्तस्य धनस्येयं संज्ञा ।

न्यासः

विशेषेण राजनि तृतीयान्त उपपदे कर्मणि निपातनमिति दर्शयति । राजा वेह सूयत  
इत्यनेनापि राजनि प्रथमान्त उपपदेऽधिकरणे निपातनमिति । 'षुञ् अभिषवे'  
इत्यस्मात् क्यप् । तत्र चास्य तुगभावो दीर्घत्वञ्च निपात्यते । सूसर्त्तिभ्यामिति ।  
'षू प्रेरणे', 'सु गतौ'—आभ्यां यथाक्रमम् 'अचो यत्' इति यति प्राप्ते 'ऋहलोर्ण्यत्'  
इति च क्यब् निपात्यते । सुवतीति । कर्मणि । कार्ये लोकान् प्रेरयतीति । तस्मिन्  
ह्युदिते लोकस्य क्रियाप्रवृत्तिः । पक्षे यति प्राप्त इति । 'वदः सुपि क्यप् च' इत्यनेन ।  
मृषावदूनम् = मृषोद्यम् । क्यप्, संप्रसारणम्, 'आद् गुणः', उपपदसमासः,  
रोचतेऽसाविति । कर्त्तृप्रत्ययान्तेनार्थमुपदर्शयन् कर्त्तरि निपातनं दर्शयति । तृजादौ  
प्राप्ते क्यब् निपात्यते । गुपेरिति । 'गुण गोपने', 'गुप् रक्षणे' इत्यस्य वा । अव्यथ्य  
इति । 'व्यथ भयचलनयोः'—अस्मात् कर्त्तरि तृजपवादः क्यब् निपात्यते ॥



भिद्योद्धयौ नदे ॥ ११५ ॥

भिदेरुज्जेश्च क्यब् निपात्यते नदेऽभिधेये । उज्जेश्चर्तुं च । भिनत्ति  
कूलं भिद्यः । उज्जत्युत्कम् उद्धयः ।

नद इति किम् । भेत्ता । उज्जिता ॥

पुष्यसिद्धयौ नक्षत्रे ॥ ११६ ॥

पुषेः सिधेश्चाधिरणे क्यब् निपात्यते नक्षत्रेऽभिधेये । पुष्यन्त्य-  
स्मिन्नर्था इति पुष्यः । सिद्धयन्त्यस्मिन्निति सिद्धयः ।

नक्षत्र इति किम् ? पोषणम्, सेधनम् ॥

विपूयविनीयजित्या मुञ्जकल्कहलिषु ॥ ११७ ॥

विपूय, विनीय, जित्य-इत्येते शब्दा निपात्यन्ते यथासंख्यं मुञ्ज,  
कल्क, हलि-इत्येतेष्वर्थेषु बोध्येषु । विपूर्वात्पवतेर्नयतेश्च तथा जयतेर्यति  
प्राप्ते कर्मणि क्यब्निपात्यते । विपूयो मुञ्जः, विपाव्यमन्यत् । विनीयः  
कल्कः, विनेयमन्यत् । जित्यो हलिः, जेयमन्यत् ॥

पदमञ्जरी .

सर्वत्रातिप्रसङ्गो निपातनाश्रयेण परिहार्यः । कर्मकर्तरि निपातनमिति । अन्तो-  
दात्तस्य चेति द्रष्टव्यम् । आह हि-‘कृष्टपच्यस्यान्तोदात्तत्वं कर्मकर्तरि च’ इति ।  
शुद्धे तु कर्मणि कृष्टपाक्य इत्येव भवति ॥

पुष्यसिद्धौ नक्षत्रे ॥ पुष्यन्त्यस्मिन्नर्था इति । आरब्धा इति शेषः । सिद्धन्त्य-  
स्मिन्निति । अत्रार्था इत्यपेक्ष्यते । पुष्यसिद्धशब्दौ पर्यायौ । स्वरूपपरत्वात्तु  
सूत्रे द्वन्द्वः ॥

विपूयविनीयजित्या मुञ्जकल्कहलिषु ॥ विपूयो मुञ्ज इति । रज्ज्वादिकरणाय  
शोधयितव्य इत्यर्थः । विनीयः कल्क इति । कल्कशब्दोऽयमस्ति पिष्ट औषधे —

न्यासः

भिद्योद्धयौ नदे ॥ उज्जेश्चेति । ‘उज्ज उत्सर्गे’ । कर्तरि क्यब् निपात्यत इति ।  
तृजादेरपवादः ।

पुष्यसिद्धौ नक्षत्रे । पुषेः सिद्धेश्चेति । ‘पुष पुष्टौ’ ‘सिधु संराद्धौ’ । अधिकरणे  
क्यब् निपात्यत इति । ल्युटोऽपवादः ।

विपूयविनीयजित्या मुञ्जकल्कहलिषु । विपूर्वात् पवतेरिति । ‘पूङ् पवने’ ।  
नयतेश्चेति विपूर्वादित्यपेक्षते । यति प्राप्त इति । त्रयाणामप्यजन्तत्वात् । विपूयते



प्रत्यपिभ्यां ग्रहेश्छन्दसि ॥ ११८ ॥

प्रति, अपि—इत्येवम्पूर्वाद् ग्रहेः क्यप् प्रत्ययो भवति छन्दसि विषये । मत्तस्य न प्रतिगृह्यम् । तस्मान्नापि गृह्यम् ।

छन्दसीति किम् ? प्रतिग्राह्यम् । अपिग्राहीम् ।

पदास्वैरिवाह्यापक्ष्येषु च ॥ ११९ ॥

पदेऽस्वैरिणि बाह्यायां पक्ष्ये चार्थे ग्रहेर्द्धात् । क्यप् प्रत्ययो भवति । पदे तावत्—प्रगृह्यं पदम्, यस्य प्रगृह्यसंज्ञा विहिता । अवगृह्यं पदम्, यस्यावग्रहः क्रियते । अस्वैरी = परतन्त्रः । गृह्यका इमे । गृहीतका

पदमञ्जरी

‘पथ्या शुण्ठी सैन्धवांशस्य कल्कः पेयो नित्यं सर्वरोगक्षयाय’ इति, तैले घृते वा औषधे प्रक्षिप्ते यदजीवं तत्रापि वर्तते, तापे च प्रसिद्धः—‘तपो न कल्कोऽध्ययनं न कल्कः’ इत्यादौ; इह तु प्रथमस्य ग्रहणमिति केचित् । विशेषेणेति वयम्, तथा च माघः प्रायुङ्क्त—‘अविनीय संभ्रमविकासिभक्तिभिः’ इति । जित्य इति । बलेनाक्रष्टव्यः । कृष्टसमीकरणार्थं स्थूलं काष्ठं हलिरिच्युत्यते ॥

पदास्वैरिवाह्यापक्ष्येषु च ॥ अस्वैरिणीति । ‘ईर प्रेरणे’ स्वयमेवेरितुं शीलमस्या इति ताच्छीलिको णिनिः, ‘स्वादीरेरिणोः’ इति वृद्धिः । बाह्यायामिति । बहिर्भावा ‘बहिषष्टिलोपश्च’ इति यञ्टिलोपो, पक्षे भवः पक्ष्यः, दिगादित्वाद्यत् । यस्य प्रगृह्यसंज्ञा विहितेति । ननु पदावयवस्य द्विवचनादेः प्रगृह्यसंज्ञा, न तु

न्यासः

विपूयः । विनीयते = सिद्धत्वं प्राप्यते विनीयः । तैलेन घृतेन वा त्रिफलादिद्रव्य-समवेतेन साध्यः कश्चिदौषधविशेषः कल्क इत्युच्यते । जेतव्यो जित्यः । ‘वृह-द्वलम्=हलिः ॥

प्रत्यपिभ्यां ग्रहेश्छन्दसि ॥ प्रतिगृह्यमिति । ‘ग्रहिज्या’ इत्यादिना संप्रसारणम्, ‘कुगतिप्रादयः’ इति समासः ॥

पदास्वैरिवाह्यापक्ष्येषु च ॥ अस्वैरीति । ‘ईर गतौ’ । स्वेन स्वयमीरितुं गन्तुं शीलमस्येति ताच्छीलिको णिनिः । निपातनाद् वृद्धिः स्वैरी=स्वतन्त्रः । अस्वैरी परतन्त्र उच्यते ; बाह्यायामिति बहिर्भावायामित्यर्थः । ‘बहिषष्टिलोपश्च’ इत्युपसंख्यानान् यञ्, तत्र च टिलोपः । पक्ष्ये चार्थ इति । पक्ष्यशब्दो वर्गमाचष्टे । पक्षे भवः पक्ष्य इति दिगा-दित्वाद्यत् । प्रगृह्यत इति प्रगृह्यं पदम् । असन्निकर्षोऽत्र गृह्यतेत्यर्थः । स्वरा हि तत्र न सन्निकृष्यन्ते । सन्निधीयन्त इत्यसन्निकर्षः । अवगृह्यत इत्यवगृह्यम् । यस्यावग्रहः



इत्यर्थः । बाह्यायाम्—ग्रामगृह्या सेना । नगरगृह्या सेना । ग्रामनगराभ्यां बहिभूतेत्यर्थः ।

लीलिङ्गनिर्देशादयत्र न भवति । पक्षे भवः पक्ष्यः । वासुदेवगृह्याः । अर्जुनगृह्याः । तत्पक्षाश्रिता इत्यर्थः ॥

विभाषा कृवृषोः ॥ १२० ॥

कृजो वृषेश्च विभाषा क्यप् प्रत्ययो भवति । करोतेर्ण्यति प्राप्ते वर्षतेर्ऋदुपधत्वान्नित्यं क्यपि प्राप्ते विभाषाऽऽरभ्यते । कृत्यम्, कार्यम् । वृष्यम्, वर्ष्यम् ॥

युग्यं च पत्रे ॥ १२१ ॥

‘युग्यम्’ इति निपात्यते, पत्रं चेत्तद्भवति । पतत्यनेनेति पत्रम्,

पदमञ्जरी

पदस्य ? सत्यम्; यौगिकस्त्वयं पदशब्दः—पद्यते गम्यतेऽनेनार्थ इति । यद्वा—प्रातिशाल्ये द्विवचनान्ते पद एव प्रगृह्यशब्दः प्रसिद्धः । सन्निकर्षोऽत्र गृह्यातेरर्थः । स्वरसन्ध्यभावादग्नी इत्यादौ कियतापि कालेन व्यवधानात्परस्परमचो न सन्निकृष्यन्ते । अवगृह्यमिति । समासे पूर्वपदम्, तत्र हि पदकालेऽवग्रहो विच्छेदः । गृह्यका इमे गृहीतिका इत्यर्थ इति । उभयत्रानुकम्पायां कन् । पञ्जरादिबन्धेन परतन्त्रीकृताः शुकादय उच्यन्ते । ग्रामगृह्येति । शेषलक्षणायाः षष्ठ्याः समासः । वासुदेवगृह्येत्यत्र तु कर्त्तरि षष्ठ्याः शेषषष्ठ्या वा समासः ॥

विभाषा कृवृषोः ॥ वृष्यमिति । ‘वृषु सेचने’ ॥

युग्यं च पत्रे ॥ पतत्यनेनेति पत्रमिति । ‘दाम्नीशस’ इत्यादिना करणे ष्टन् । ‘तद्वहति रथयुगप्रसङ्गम्’ इति प्राग्दीव्यतीयेनैव यथा सिद्धम् । स्वरेऽपि नास्ति भेदः—क्यपि धातुस्वरः, यत्यपि ‘यतोऽनावः’ इत्याद्युदात्तत्वम्, अयुग्यमित्य-

न्यासः

क्रियत इति । तत्र समुदायपदेऽवयवपदानि विविधान्यवगृह्य विच्छिद्याख्यायन्ते । तेनावयवानामवगृह्यत्वादवगृह्यमित्युच्यते । गृह्यका इति । ‘अनुकम्पायाम्’ इति कन् । गृहीतका इति । संयताः परतन्त्रीकृता इति यावत् । अन्यत्रेति । पुंसि नपुंसके च । वासुदेवगृह्या इति षष्ठीसमासः ॥

विभाषा कृवृषोः ॥ वृषेश्चेति । ‘वृषु ष्ठु मृषु मेचने’ ॥

युग्यञ्च पत्रे ॥ पतत्यनेनेति पत्रमिति । ‘दाम्नीशस’ इत्यादिना ष्टन् । युग्यमिति । ‘युजिर् योगे’ । योजनीये । युज्यते वाहनेन गमनमिति युग्यम् ॥



वाहनमुच्यते । युग्यो गौः । युग्योऽश्वः । युग्यो हस्ती । युजेः क्यप् कुत्वं च निपात्यते ।

पत्र इति किम् ? योग्यमन्यत् ॥

अमावस्यदन्यतरस्याम् ॥ १२१ ॥

अमाशब्दः सहार्थे वर्तते । तस्मिन्नुपपदे वा द्वितीयः कालेऽधिकरणे ण्यत्प्रत्ययो भवति, तत्रान्यतरस्यां वृद्धयभावो निपात्यते । सह वसतोऽ-

पदमञ्जरी

त्रापि न स्वरे भेदः, 'यतोश्चातदर्थे' 'कृत्योकेष्णुच्चर्वादिद्यश्च' इत्युभयत्रान्तो-  
दात्तविधानात् ॥

अमावस्यदन्यतरस्याम् ॥ अमाशब्दः सहार्थे वर्तते इति । अमात्य इत्यादौ दर्शनात् । तस्मिन्नुपपद इति । उपपदत्वमपि निपातनादेव, अमेति वा सप्तम्या लुका निर्देशः । तकारोच्चारणात्प्रकृतस्य क्यपस्तावन्निपातनं न भवति । यदि तु परमप्रकृतस्य यतो निपातनं स्यात् स्वरे दोषः स्यात्—यति सति वस्याशब्दे 'यतोऽनावः' इत्याद्युदात्तत्वम्; कृदुत्तरपदप्रकृतिस्वरत्वेऽपि स एव स्वरोऽव-  
तिष्ठेत, ण्यति त्वन्तस्वरितत्वं भवति । तथा यता मुक्तेऽमावास्येत्यधिकरणे ण्यन्न प्राप्नोति, 'कृत्यल्युटो बहुलम्' इति भविष्यति । एवमप्युपपदसमासो न प्राप्नोति ? मयूरव्यंसकादित्वाद्भविष्यति । एवमपि 'गतिकारकोपपदात्' इति स्वरो न प्राप्नोति ? तथा 'अमावास्याया वा' इति ण्यदन्तस्य यत्कार्यं तद्यदन्त-  
स्यामावस्यशब्दस्य न स्याद्, भिन्नत्वात् ? इति यदन्तपक्षे दोषं दृष्ट्वा प्रकृतस्यापि ण्यत् एव निपातनमित्याह—ण्यत्प्रत्ययो भवतीति । किं तर्हि उच्यते—ण्यत्प्रत्ययो भवतीति, न पुनर्ण्यत्प्रत्ययो निपात्यत इति ? सत्यम्, स एवार्थः, निपातनाद् ण्यत्प्रत्ययो भवतीत्यर्थः । अन्यतरस्यां वृद्धयभावो निपात्यत इति । ण्यत्प्रत्ययो नित्यः, वृद्धयभावस्तु पाक्षिक इत्यर्थः । सह वसत इति । सन्निकृष्टौ वसत इत्यर्थः ।

न्यासः

अमावस्यदन्यतरस्याम् ॥ अमावस्यदिति । ण्यत्प्रत्ययान्तमेतन्निपातनम्, न क्यप्प्रत्ययान्तमिति ज्ञापनार्थं तकारानुबन्धोच्चारणम्; अन्यथा क्यपः प्रकृतत्वात् क्यप्प्रत्ययान्तमेतदिति सम्भाव्येत । स चापि तित्प्रत्ययो ण्यदिहाभिप्रेतः, न यत्; अन्यथा हि निपातनमनर्थकं स्यात् । यत्प्रकरणे 'अमावसेरन्यतरस्याम्' इत्येव ब्रूयात् । दोषवत्त्वाच्च यत्प्रत्ययान्तनिपातस्य, दोषस्तूत्तरत्राविष्करिष्यते । युश्च यत्प्रत्ययान्तनि-  
पातने दोषः स क्यवन्तेऽपि, संप्रसारणाभावश्च निपातयितव्यतामापद्येत; तस्माण्यत्प्र-  
त्ययान्तमेतन्निपातनमिति मत्वाह—कालेऽधिकरणे ण्यत्प्रत्ययो भवतीति । एकदेशवि-



स्मिन्काले सूर्याचन्द्रमसाविति अमावस्या, अमावास्या । एकदेशविकृत-  
स्यानन्यत्वाद् 'अमावास्याया वा' इत्यत्रामावस्याशब्दस्यीपि ग्रहणं  
भवति ।

अमावसोऽहं ण्यतोर्निपातयाम्यवृद्धिताम् ।

तथैकवृत्तिता तयोः स्वरश्च मे प्रसिद्धयति ॥

पदमञ्जरी

यदुक्तम्—ण्यत्प्रययो निपात इति, तत्रायं गुण इत्याह—एकदेशविकृतस्यानन्यत्वा-  
दिति । ण्यति ह्यमावास्यास्वतः प्राप्तं रूपम्, वृद्धयभावस्तु तस्यैव विकार  
इति भावः । यद्वा—ण्यति वृद्धौ कृतायां पक्षे ह्रस्वोऽपि निपात्यते, स एव वृद्धय-  
भाव उक्तः । एवं श्लोकेऽप्यवृद्धितामिति ।

किमत्र निपात्यत इत्याशङ्कायां श्लोकः—अमावसोरित्यादि । वृद्धिभावाभाव-  
कृतविशेषाश्रयो द्विवचननिर्देशः । निपातयामीति । एकस्यैवेति शेषः, अमापूर्व-  
योर्वसोर्ण्यन्तयोर्मध्ये एकस्य वृद्धयभावमहं निपातयामीत्यर्थः । सूत्रकारेणैक्यमाप-  
न्नस्यैतद्वचनम् । तथा सति किं सिद्धमित्यत्राह—तथेति । एका तद्धितवृत्तिरेक-  
देशविकृतस्यानन्यत्वाद् एतयोर्द्वयोरपि सिद्धयतीत्यर्थः । स्वरश्च मे प्रसिद्धयतीति ।  
एवं निपातयतो मम स्वरोऽपि सिद्धयति । व्याख्यातः स्वरः ॥

न्यासः

कृतत्वादिना ण्यत्प्रत्ययान्तनिपातनस्य गुणं दर्शयति । वृद्धयभावो हि ण्यति निपा-  
तितोऽमावस्याशब्द एव । अमावस्याशब्दो नात्रोपतिष्ठते वृद्धयभावपक्षे । ततश्च  
'एकदेशविकृतमनन्यवद्भवति' इत्यमावस्याशब्दे गृह्यमाणेऽमावास्याशब्दस्यापि ग्रहणं  
भवति । तेन 'पूर्वाह्णापराह्णाद्रात्रौ प्रदोषावस्काराद्भुन्' इत्यनुवर्त्तमाने 'अमावास्याया  
वा' इत्यमावास्याशब्दे बुन्नणौ विधीयमानावमावस्याशब्दस्यापि सिध्यति ।

अमावसेरित्यादि । एकस्या अपि प्रकृतेर्वृद्धिभाक्त्वावृद्धिभाक्त्वधर्मभेदेन भेदस्य  
विवक्षितत्वाद् द्विवचने निर्देशः । अहमित्यात्मानं व्यपदेशयन्नपरेऽन्यथा कुर्वन्तीति  
सूचयति । ण्यतोरिति । ण्यत्प्रत्ययान्तयोरित्यर्थः । निपातयाम्यवृद्धितामिति । अन्य-  
तरस्यामिति शेषः । तेन किं सिध्यतीत्याह—तथैकवृत्तिता तयोरिति । प्रसिद्धयतीति  
वक्ष्यमाणेन सम्बन्धः । क्वचित् तथैकवृत्तितामिति पाठः । तत्र निपातयामीति प्रकृतेन  
सम्बन्धः । निपातयामीत्यस्य च साधयामीत्येषोऽर्थः । तयोरिति । अमावास्याऽमावस्यायोः  
प्रत्ययमर्शः । वृत्तिः पुनर्बुन्नणोः प्रत्यययोरुत्पत्तिः । एका तुल्या ययोर्वृत्तिर्ताविकवृत्ती,  
तद्भाव एकवृत्तिता । सा ण्यत्प्रत्ययमुत्पाद्य तत्र वृद्धयभावनिपातनेन सिध्यतीति;  
एकदेशविकृतस्यानन्यत्वात् । स्वरश्च मे प्रसिध्यतीति । 'तित् स्वरितम्' इति । अन्त-



छन्दसि निष्टक्यदेवहूयप्रणीयोन्नीयोच्छिष्यमर्यस्तर्थाध्वर्यखन्यखान्य-  
देवर्यज्यापृच्छयप्रतिषीव्यब्रह्मवाद्यभाव्यस्ताव्योपचाय्य-

पृष्ठानि ॥ १२३ ॥

निष्टक्यादयः शब्दाश्छन्दसि विषये निपात्यन्ते । यदिह लक्ष-  
णेनानुपपन्नं तत्सर्वं निपातनात्सिद्धम् । निष्टक्यं इति—‘कृती छेदने’  
इत्यस्मान्निष्पूर्वात्क्यपि प्राप्ते ण्यत्, आद्यन्तर्ण्यंश्च, निसश्च षत्वं  
निपात्यते । निष्टक्यं चिन्वीत पशुकामः । देवः ब्रह्म उपपदे ह्वयतेर्जु-  
होतेर्वा क्यप्, दीर्घः, तुगभावश्च—देवहूयः । प्रपूर्वादुत्पूर्वाच्च नयतेः  
क्यप्—प्रणीयः, उन्नीयः । उत्पूर्वाच्छिषेः क्यप्—उच्छिष्यम् ।  
‘मृड् प्राणत्यागे’, ‘स्तृञ् आच्छादने’—आभ्यां यत्प्रत्ययः । मर्यः ।  
स्तर्था । स्त्रियामेव निपातनम् । ‘ध्व हूँने’, ध्वर्यः । खनेर्यत्—खन्यः ।

पदमञ्जरी

छन्दसि निष्टक्यदेवहूयप्रणीयोन्नीयोच्छिष्यमर्यस्तर्थाध्वर्यखन्यखान्यदेवयज्या-  
पृच्छयप्रतिषीव्यब्रह्मवाद्यभाव्यस्ताव्योपचाय्यपृष्ठानि ॥ नुगभावश्चेति । यदा जुहोते-

न्यासः

स्वरितत्वञ्छेष्टम् । सिध्यतीति । ये त्वमापूर्वस्य वसेर्यतं निपातयन्ति, अन्यतरस्यां-  
ग्रहणाच्च पक्षे ण्यतमिच्छन्ति, तेषां यद्यप्यमावस्येति रूपं सिध्यति तथापि यत्प्रत्ययपक्षे  
स्वरो न सिध्यति; ‘यतोऽनावः’ इति स्वरितत्वापवाद आद्युदात्तत्वं वस्याशब्दस्य  
प्राप्नोति । अमाशब्देनापि समासे कृते ‘गतिकारकोपपदात् कृत्’ इति कृदन्तस्थोत्तर-  
पदस्य प्रकृतित्वरे कृते वस्याशब्द एवाद्युदात्तः स्यात्, अन्तस्वरितश्चेष्यते । एक-  
वृत्तितापि पूर्वोक्ता न सिध्यति; शब्दान्तरत्वात् । एको हि यत्प्रत्ययान्तः अपरश्च  
ण्यत्प्रत्ययान्त इति ण्यति वृद्धयभावो निपात्यते ॥

छन्दसि निष्टक्यदेवहूयप्रणीयोन्नीयोच्छिष्यमर्यस्तर्थाध्वर्यखन्यखान्यदेवयज्यापृ-  
च्छयप्रतिषीव्यब्रह्मवाद्यभाव्यस्ताव्योपचाय्यपृष्ठानि ॥ क्यपि प्राप्त इति । ऋदुपधत्वात् ।  
आद्यन्तविपर्यय इति ककारस्यादेरन्तत्वं निपात्यते । तकारस्यान्तस्यादित्वम् । ह्वयते-  
रित्यादि । यदा ‘हेज् स्पृह्यायाम्’ इत्यस्मात् क्यप् तदा यजादित्वात् संप्रसारणम्,  
‘हलः’ इति दीर्घः । यदा तु ‘हु दाने’ इत्यस्मात्, तदा तुगभावो निपात्यते दीर्घत्वञ्च ।  
देवा ह्वयन्तेऽस्मिन्निति देवहूयः । उच्छिष्य इति । ‘शिष्टं विज्ञारणे’ । ‘शश्छोऽटि’  
इति छकारः, ‘स्तोः श्रुना श्रुः’ इति श्रुत्वम् । आभ्यां यत्प्रत्यय इति । ऋकारान्त-



एतस्मादेव ण्यत्—खान्यः । देवशब्द उपपदे यजेर्यत्—देवयज्या ।  
 स्त्रीलिङ्गनिपातनम् । आङ्पूर्वात्पृच्छेः क्यप्—आपृच्छ्यः । प्रतिपूर्वा-  
 त्सीव्यतेः क्यप् षत्वं च—प्रतिषीव्यः । ब्रह्मण्युपपदे वदेर्ण्यद्—ब्रह्मवाद्यः ।  
 भवतेः स्तौतेश्च ण्यत् आवादेशश्च भवति—भाव्यः । स्ताव्यः ।  
 उपपूर्वस्य चिनोतेण्यदायादेशौ—उपचाय्यपृढम् । पृढे चोत्तरपदे  
 निपातनमेतत् ।

\* हिरण्य इति वक्तव्यम् \* । हिरण्यादन्यत्र उपचेयपृढमेव ।

निष्टक्ये वाच्यं विद्यान्तिसः षत्वं निपातनात् ।

ण्यदायादेश इत्येतावुपचाय्ये निपातितौ ॥

पदमञ्जरी

स्तदेति भावः । उपचाय्यपृढमिति । 'मृड सुखे' 'पृड च' इत्येतस्मात् 'इगुपध-  
 लक्षणः कः, उपचाय्यं च तत्पृढं चेति कर्मधारयः । हिरण्ये चेति वक्तव्यमिति ।  
 हिरण्येऽभिधेय इत्यर्थः । व्यत्ययमिति । आद्यन्तविपर्ययस इत्यर्थः ।

ण्यदेकस्मादिति । एकस्माद्धातोर्ण्यत्प्रत्ययो निपात्यते, तदनन्तरेषु देवहूयादिषु  
 चतुर्षु चतुर्भ्यो धातुभ्यः क्यब् निपात्यते, उपसर्गभेदात्प्रत्ययेर्भेदः । द्वौ क्यपाविति ।  
 द्वाभ्यां धातुभ्यां द्वौ क्यपौ निपात्यते इत्यर्थः । ण्यद्विधिश्चतुरिति । सुजन्तमेतत्,  
 क्रियाभ्यावृत्तिवाचिचतुरो वा ण्यद्विधीयत इत्यर्थः ॥

न्यासः

त्वाण्यति प्राप्ते । स्त्रियामेव निपातनमिति । अन्यथा स्तर्येति स्त्रीलिङ्गनिर्देशोऽप्यर्थकः  
 स्यात् । आपृच्छ्य इति । ग्रह्यादिना संप्रसारणम् । प्रतिषीव्य इति । 'हलि च' इति  
 दीर्घः । वदेर्ण्यदिति । 'वदः सुपि क्यप् च' इति क्यपि यति च प्राप्ते । भाव्यः, स्ताव्य  
 इति । भवतेः स्तौतेश्च यदपवाद्भो ण्यत् ।

निष्टक्यं इत्यादि । मुखोपग्रहणार्थौ संग्रहश्लोकौ । व्यत्ययमिति । आद्यन्तविपर्य-  
 यमित्यर्थः । ण्यदेकस्मादिति । कर्मणि ल्यब्लोप एषा पञ्चमी । एकं निष्टक्यशब्दमुद्दिश्य  
 ण्यद् भवति । एकं शब्दं साधयितुं ण्यद् भवतीति यावत् । चतुर्भ्यः क्यबिति ।  
 तादर्थ्य एषा चतुर्थी । ये देवहूयादयोऽनन्तराश्चत्वारस्तदर्थं तत्सिद्धयर्थं क्यब् भवतीति ।  
 चतुर्भ्यश्च यतो विधिरिति । एषापि तादर्थ्य एव चतुर्थी । तदनन्तरा ये चत्वारो  
 मर्यादयः खान्यपर्यन्तास्तदर्थम् = तत्सिद्धयर्थं यतो विधिर्भवति । ण्यदेकस्मादिति ।  
 एषापि ल्यब्लोपे कर्मणि पञ्चमी । खान्यमेकं शब्दमुद्दिश्य ण्यद् भवति । खान्यशब्दं  
 साधयितुमित्यर्थः । यशब्दश्चेति । एकस्मादित्यनुकर्षणार्थः । देवयज्याशब्दमुद्दिश्य



ण्यदेकस्माच्चतुर्भ्यः क्यप् चतुर्भ्यश्च यतो विधिः ।

ण्यदेकस्माद्यशब्दश्च द्वौ क्यपौ ण्यद्विधिश्चतुः ॥

ऋहलोर्ण्यत् ॥ १२४ ॥

पञ्चम्यर्थे षष्ठी, ऋवर्णान्ताद्धातोर्हलन्ताच्च ण्यत्प्रत्ययो भवति ।  
कार्यम् । हार्यम् । धार्यम् । वाक्यम् । पात्र्यम् ।

ओरावश्यके ॥ १२५ ॥

अवश्यंभावः = आवश्यकम् । उवर्णान्ताद्धातोर्ण्यत् प्रत्ययो भवत्या-  
वश्यके द्योत्ये । यतोऽपवादः । लाव्यम् । पाव्यम् ।

पदमञ्जरी

ऋहलोर्ण्यत् ॥ ऋवर्णान्तादिति । अर्त्तस्तु ग्रहणं न भवति; हला साहचर्यात्,  
परं कार्यमिति निर्देशाद्, 'ईडवन्दवृशंसदुहां ण्यतः' इति लिङ्गाच्च ॥

ओरावश्यके ॥ अवश्यं भाव आवश्यकमिति । मनोज्ञादित्वाद् बुञ्, अव्ययानां

न्यासः

यशब्दो भवति । द्वौ क्यपाविति । आपृच्छथप्रतिषीव्यशब्दयोः सिद्धये द्वौ क्यपौ  
भवतः । ण्यद्विधिश्चतुरिति । चतुरो वारान् ण्यद् भवतीत्यर्थः । स पुनः परिशिष्टेषु  
ब्रह्मवाद्यादिषु ।

अथ वा—ण्यदेकस्मादित्येकस्माद् धातोरित्यर्थः । चतुर्भ्यः क्यविति । चतुर्भ्यो  
धातुभ्यः क्यव् भवतीति । ननु च नयतिरेक एव धातुः, तत् कथं चतुर्भ्यो धातुभ्य  
इत्युच्यते ? उपसर्गभेदादेकस्यापि भेदो विवक्षित इत्यदोषः । चतुर्भ्यश्च यतो विधि-  
रिति । तदनन्तरमेव चतुर्भ्यो धातुभ्यो यतो विधिरित्यर्थः । ण्यदेकस्मादिति । खन  
एकस्माद्धातोर्ण्यद्विधिः । यशब्दश्चेति । देवयज्याशब्द एकस्माद्धातोर्यशब्दो भवति ।  
द्वौ क्यपाविति । आपृच्छथप्रतिषीव्यशब्दयोः सिद्धय आपृच्छिप्रतिषिवशब्दाभ्यां द्वौ  
क्यपौ भवतः ॥

ऋहलोर्ण्यत् ॥ पञ्चम्यर्थे षष्ठीति । 'व्यत्ययो बहुलम्' इत्यनेन । कस्याः पुनः  
पञ्चम्या अर्थे षष्ठी ? दिग्योगलक्षणायाः । प्रत्ययविधौ हि 'परश्च' इति सम्बन्धात्  
पञ्चम्या भाव्यम् ॥

ओरावश्यके ॥ अवश्यंभाव आवश्यकमिति । मनोज्ञादित्वाद् बुञ् । एतदेव  
शापकम्—अव्ययानां भर्मात्रे टिलोपो भवतीति । अत्र द्वयं सम्भाव्यते—उपपदत्वम्,  
आवश्यक उपपद इति; उपाधिकत्वञ्च, आवश्यक द्योत्य इति । 'तत्र यद्येवं ज्ञायते—  
आवश्यक उपपद इति, तदोपपदरहितादावश्यक द्योत्ये न स्यात्' । लाव्यं पाव्यमिति ।



आवश्यके इति किम् ? लव्यम् ।

‘आवश्यंके द्योत्ये’ इति चेत्स्वरसमासानुपपत्तिः—अवश्यलाव्यम्, अवश्यपाव्यमिति ? नैः दोषः, मयूरव्यंसकादित्वात्समासः, उत्तरपद-प्रकृतिस्वरे च यत्नः परिष्यते ॥

आसुयुवपिरपिलपित्रपिचमश्च ॥ १२६ ॥

पदमञ्जरी

भमात्रे टिलोपः । किं नरवश्यार्थवाचिन्युपपदे प्रत्यये ? आहोस्विदावश्यके द्योत्ये ? तत्राद्ये पक्षे उपाङ्गद्विहितात्प्रत्ययो न स्यात्—लाव्यं पाव्यमिति, तस्माद् द्वितीयः पक्ष आश्रीयत इत्याह—आवश्यके द्योत्ये इति ।

स्वरसमासानुपपत्तिरिति । उपपदपक्षे उपपदसमासो लभ्यते, गतिकारकोपपदात्कृदित्युत्तरपदप्रकृतिस्वरत्वं च; द्योत्यपक्षे त्वेतदुभयमपि न सिद्धयतीत्यर्थः । अवश्यलाव्यमिति । ‘लुम्पेदवश्यमः कृत्ये’ इति मलोपः । द्योतितार्थस्यापि क्वचित्प्रयोगो दृश्यते, लाघवं प्रत्यनादरात् । न त्वेतदत्र वक्तव्यम्; ‘लुम्पेदवश्यमः कृत्ये’ इति वचनादेव द्योतिते अवश्यमः प्रयोग इति तस्यावश्यकर्तव्यादौ चरितार्थत्वात् । मयूरव्यंसकादित्वादिति । तस्याकृतिगणत्वादिति भावः । उत्तरपदप्रकृतिस्वरत्वे चेति । मयूरव्यंसकादिनिपातनादेव स्वरोऽपि भूविष्यतीत्यपि शक्यं वक्तुम् ॥

आसुयुवपिरपिलपित्रपिचमश्च ॥ युप्रभृतीनां द्वन्द्वेन आसुनोतेद्वन्द्व इत्याहुः ।

न्यासः

आवश्यके द्योत्ये इत्येवं विज्ञायत इत्याह—आवश्यके द्योत्ये इति । एतच्च प्रत्यासत्त्या लभ्यते । उपाधिर्हि प्रत्ययान्तद्योत्यत्वादन्तरङ्गः, उपपदेन च सम्बन्धो बहिरङ्गः; तदर्थस्य पदान्तरवाच्यत्वात् । स्वरसमासानुपपत्तिरिति । उपपदे ह्यावश्यके विज्ञायमाने ‘उपपदमतिङ्’ इति समासो भवति । तस्मिंश्च सति ‘गतिकारकोपपदात् कृत्’ इत्युपपदाश्रय उत्तरपदप्रकृतिस्वरत्वम्, न तित्स्वरो भवति । द्योत्यपक्षे तु समासो न स्यात्; लक्षणाभावात् । अथापि कथञ्चिदुपपदसमासादन्यः समासः स्यात् ? एवमप्युपपदसमासाश्रयः स्वरो न स्यात्, ततश्च तित्स्वरो न लभ्येत, समासान्तोदात्तत्वं हि स्यात् । अवश्यलाव्यमिति । ‘लुम्पेदवश्यमः कृत्ये’ इति मलोपः । मयूरव्यंसकादेराकृतिगणत्वादवश्यलाव्यप्रभृतयस्तत्र द्रष्टव्या इति दर्शयति । स्वरः कथमित्याह—उत्तरपदप्रकृतिस्वरत्वे चेत्यादि । तत्रायं यत्नः—‘गतिकारकोपपदात् कृत्’ इत्यत्र ‘षट् च काण्डादीनि’ इत्यतश्चकुरौऽनुवर्त्तिष्यते, स चानुक्तसमुच्चयार्थः । तेनावश्यलाव्यमित्यादावपि प्रकृतिस्वरो भवतीति ॥

आसुयुवपिरपिलपित्रपिचमश्च ॥ यतोऽपवाद इति । ‘षुञ् अमिषवे’, ‘यु



आङ्पूर्वात्सुनोतेः यु, वपि, रपि, लपि, त्रपि, चम्-इत्येतेभ्यश्च  
प्यत् प्रत्ययो भवति । यतोऽपवादः । आसाव्यम् । याव्यम् । वाप्यम् ।  
राप्यम् । लाप्यम् । त्राप्यम् । आचाम्यम् । अनुक्तसमुच्चयार्थश्च-  
कारः । दभि-दाभ्यम् ॥

आनाय्योऽनित्ये ॥ १२७ ॥

‘आनाय्यः’ इति निपात्यते, अनित्येऽभिधेयः । नयतेराङ्पूर्वाण्य-  
दायादेशौ निपात्येते । आनाय्यो दक्षिणाग्निः । रूढिरेषा, तस्मादनित्य-  
विशेषे दक्षिणाग्नावेवावतिष्ठते । तस्य चानित्यत्वं नित्यमजागरणात् ।

पदमञ्जरी

सुनोतेरभिसम्बन्धस्तदाह—आङ्पूर्वात्सुनोतेरिति । ‘षु प्रसवैश्वर्ययोः’ इत्यस्यत्व-  
ग्रहणम् ‘कृत्यल्युटो बहुलम्’ इति । ‘यु’ इति ‘युमिश्रणे इत्यस्य ग्रहणम् । ‘युञ् बन्धने’  
इत्यस्य तु सानुबन्धकत्वादग्रहणम् । यतोऽपवाद इति । ‘अचो यत्’ ‘पोरदुपधात्’  
इति यथायोगं प्राप्तस्य । दाभ्यमिति । दभेर्धातुष्वपठितस्यापि चुरादौ ‘बहुलमेत-  
न्निदर्शनम्’ इति वचनाच्छिष्टप्रयोगाच्च क्षपयत्यर्थयत्यवधीरयत्यादिवद्भातुत्वं  
द्रष्टव्यम् ॥

आनाय्योऽनित्ये ॥ रूढिरेषेति । तेन घटादावतिप्रसङ्गो नोद्भवनीय इति ।  
निपातनान्च रूढित्वम् । उक्तं हि—रूढ्यर्थं च निपातनमिति । कुतः पुनरनित्य-  
त्वमित्यत्राह—तस्य चानित्यत्वमिति । नित्यमजागरणादिति । सततमज्वलना-  
न्यासः

मिश्रणे—अनयोरजन्तत्वात् । ‘डुवप बीजतन्तुसन्ताने’, ‘रप लप व्यक्तायां वाचि’,  
‘त्रपूष् लज्जायाम्’, ‘चमु अदने’—एषामदुपधत्वात् पवर्गान्तत्वात् । दाभ्यमिति ।  
दभिर्धातुष्वपठित एव प्रकृत्यन्तरमस्ति चुङ्मुपवत् ॥

आनाय्योऽनित्ये ॥ ण्यञ्निपात्यत इति । यति प्राप्ते । यद्यनित्ये निपात्यते घटा-  
दिष्वप्यतिप्रसङ्गः, तेषामनित्यत्वादित्याह—रूढिरित्यादि । सत्यपि प्रवृत्तिनिमित्तत्वे  
रूढ्या नियतविषयत्वाच् शब्दा विशिष्ट एवार्थे वर्तन्ते, नाविशिष्टे, मयूरादिशब्दवत् ।  
न हि मद्यां रौतीति सर्वो मयूर इत्युच्यते, नापि गच्छतीति सर्वो गौरित्युच्यते, किं  
तर्हि ? विशिष्ट एव प्राणी । तस्माद्रूढिशब्दाद् दक्षिणाग्नावेव वर्तते, न घटादिषु ।  
नित्यमजागरणादिति । सततमज्वलनादित्यर्थः । ज्वलनमेव हि तस्य जागरणम् ।  
दक्षिणाग्न्यपि विशिष्ट एवावतिष्ठते न सर्वत्रेति दर्शयितुमाह—यश्चेत्यादि । किं पुन-  
स्तस्य योनिविकल्पोऽस्ति, येनैवं विशिष्यते ? इत्याह—तस्य हीत्यादि । योनिः =  
कारणमित्यर्थः । वैश्यहृलादित्यादिना योनिविकल्पं दर्शयति ।



यश्च गार्हपत्यादानीयते दक्षिणाग्निराहवनीयेन सहैकयोनिस्तत्रैतन्नि-  
पातनम्, न दक्षिणाग्निमात्रे; तस्य हि योनिर्विकल्प्यते—वैश्यकुला-  
द्वित्तवतो भ्राष्ट्राद्वा गार्हपत्याद्वेति ॥

‘आनाय्योऽनित्य इति चेद्दक्षिणाग्नौ कृतं भवेत् ।

एकयोनौ च तं विद्यादानेयो ह्यन्यथा भवेत् ॥

प्रणाय्योऽसम्मत्तौ ॥ १२८ ॥

अविद्यमाना संमतिरस्मिन्नित्यसंमतिः । संमननं संमतिः = संम-  
तता, पूजा । ‘प्रणाय्यः’ इति निपात्यतेऽसंमतावभिधेये । प्रणाय्यश्चोरः ।

पदमञ्जरी

दित्यर्थः, ज्वलनमेव हि तस्य जागरणम् । दक्षिणाग्नावपि विशिष्ट एवेष्यते, न  
सर्वत्रैवेति दर्शयति—यश्चेति । योनिः = उत्पत्तिस्थानम् । वैश्यकुलादित्यादिना  
योनिर्विकल्पं दर्शयति ।

आनाय्योऽनित्य इति चेदिति । घटादिष्वपि प्रसङ्ग इति शेषः । भवेदिति ।  
सम्भावने लिङ् । निपातनादेव सम्भाव्यत इत्यर्थः । एकयोनाविति । आहवनीयेन ।  
आनेयो ह्यन्यथा भवेदिति । घटादावनित्ये भिन्नयोनी च दक्षिणाग्नौ, ‘अचो यत्’  
इति यदेव भवतीत्यर्थः ॥

प्रणाय्योऽसम्मत्तौ ॥ असंमताविति बहुव्रीहिरित्याह—अविद्यमाना संमति-  
रस्मिन्निति । सम्मतिश्चात्र संमननं प्रीतिविषयभावोपगमनं कर्मव्यापारो विव-  
क्ष्यते, न संमन्तुव्यापारः; तथा सत्यसंमन्तरि निपातनप्रसङ्गात्, तस्य चानिष्ट-  
त्वादित्यभिप्रायेणाह—संमतता संमतिरिति । संमतिरभिलाषोऽप्युच्यत इति ।  
भोगविषयोऽप्यादरः सम्मतिशब्देनोच्यते, तन्त्रेणेत्यर्थः ॥

न्यासः

आनाय्योऽनित्य इति चेदिति । घटादिष्वपि प्राप्नोतीति शेषः । दक्षिणाग्नौ कृतं  
भवेदिति । ‘आनाय्यः’ इत्येतस्मिन्निपातनं दक्षिणाग्नावेव विशिष्टे कृतं भवेत्, नान्यत्र ।  
लिङ् सम्भावनायाम् । एतत् सम्भाव्यते, नान्यथेत्यर्थः । एकयोनौ च तं विद्यादिति ।  
तमानाय्यशब्दमाहवनीयेन य एकयोनिर्दक्षिणाग्निस्तत्र विद्याज्जानीयादित्यर्थः । च  
शब्दोऽवधारणे—एकयोनावेव । आनेयो ह्यन्यथा भवेदिति । घटादावनित्ये दक्षिणाग्नौ  
चाहवनीयेन भिन्नयोनौ ‘अचो यत्’ इति यति कृत आनेयं इत्येवं भवति ॥

प्रणाय्योऽसम्मत्तौ ॥ अविद्यमाना सम्मतिरित्यनेन वाक्यविशेषेण बहुव्रीहिं दर्शय-  
स्तत्पुरुषाशङ्कां निराकरोति—सम्मतिः सम्मततेति । सम्मत इति पूजितं इत्युच्यते ।



असंमताविति किम् ? प्रणयोऽन्यः । यद्येवम्, कथमेतत्—ज्येष्ठाय पुत्राय पिता ब्रह्म प्रब्रूयात्, प्रणाय्यायान्तेवासिने, नान्यस्मै कस्मै-चनेति ? संमतिरभिलाषोऽप्युच्यते, तदभावेन निष्कामतया असंमति-रन्तेवासी भवति । तस्मै निष्कामाय मोक्षार्थं प्रतमानायान्तेवासिने प्रणाय्याय ब्रह्म प्रब्रूयादिति युज्यते ॥

पाय्यसान्नाय्यनिकाय्यधाय्या मानहविर्निवाससामि-  
धेनीषु ॥ १२९ ॥

पाय्यादयः शब्दा निपात्यन्ते यथासंख्यम्; माने, हविषि, निवासे, सामिधेन्यां चाभिधेयायाम् । पाय्य इति—माडो ण्यत्प्रत्यय आदेः पत्वं च निपात्यते माने । पाय्यं मानम् । मेयमन्यत् । संपूर्वान्नयतेर्ण्य-दायादेशावुपसर्गदीर्घत्वं च निपात्यते—सान्नाय्यं हविः । सन्नेयमन्यत् । रुदित्वाच्च हविर्विशेषेष्ववतिष्ठते । निपूर्वाच्चिनोतेर्ण्यदायादेशावादि-

पदमञ्जरी

पाय्यसान्नाय्यनिकाय्यधाय्या मानहविर्निवाससामिधेनीषु । मीयतेऽनेनेति मानम्, हूयत इति हविः, निवसत्यस्मिन्निति निवासः, समिधामाधानी ऋक् सामिधेनी । माडो ण्यत्प्रत्यय इति । करणे तत्र 'आतो युक् चिष्कृतोः' इति युक् । मेयमन्यदिति । भावकर्मणोर्यदेव भवतीत्यर्थः । सान्नाय्यमिति । सम्यग्नीयते होमार्थमग्निं प्रतीति कर्मणि ण्यत् । हविर्विशेष इति । ऐन्द्रं दध्यमावास्यायामैन्द्रं पयोऽमावास्यायामिति विहितयोर्दधिपयसोः । माघस्तु यथाश्रुतार्थग्राही हविर्मात्रे प्रायुङ्क्त—'हुतमय-मवलीढे साधु सान्नाय्यमग्निः' इति । निचीयतेऽस्मिन्धान्यादिकमिति अधिकरणे

न्यासः

संमतस्य भावः संमतता । एतेन संमतिशब्देनेह पूजिताभिधेयतेति दर्शयति । यद्येवमित्यादि । अविद्यमानपूजे चौरादौ प्रणाय्यशब्दस्यान्तेवासिनि प्रयोगो नोपपद्यते । न हि पूजाऽन्तेवासिनि न विद्यत इत्यभिप्रायः । ब्रह्म प्रब्रूयादिति ब्रह्मशब्दे-नात्र वेद उच्यते । संमतिरभिलाषोऽप्युच्यत इति । न केवलं पूजेत्यपिशब्देन दर्शयति । तदभावेनेति । अभिलाषाभावेन । निष्कामतयेति । भवभोगाभिलाष-रहिततयेत्यर्थः ।

पाय्यसान्नाय्यनिकाय्यधाय्या मानहविर्निवाससामिधेनीषु ॥ पाय्य इति । 'आतो युक्' । हविर्विशेषेष्ववतिष्ठत इति । यत्रैवायं रुदस्तत्रैवावतिष्ठते । न हविर्मात्रे ।



कुत्वं च निपात्यते—निकाय्यो निवासः । निचेयमन्यत् । धाय्येति धाञो ण्यत्प्रत्ययो निपात्यते सामिधेनी-चेत्सा भवति—धाय्या सामिधेनी । धेयमन्यत् । सामिधेनीशब्द ऋग्विशेषस्य वाचकः, तत्र च धाय्येति न सर्वा सामिधेन्युच्यते, किं तर्हि ? काचिदेव । रुढिशब्दो ह्ययम् । तथा चासामिधेन्यामपि दृश्यते—‘धाय्याः शंसत्यग्निर्नेता त्वं सोमक्रतुभिः’ इति ॥

ऋतौ कुण्डपाय्यसंचायौ ॥ १३० ॥

कुण्डपाय्य, संचाय—इत्येतौ शब्दौ निपात्येते ऋतावभिधेये । कुण्डशब्दे तृतीयान्त उपपदे पिबतेर्द्धातोरधिकरणे यत्प्रत्ययो निपात्यते,

पदमञ्जरी

ण्यत् । धाय्येति । धीयतेऽनया समिदिति करणे ण्यत्, पूर्ववद्युक् । ऋग्विशेषस्येति । ‘प्रवोवाजा अभिद्यवः’ इत्यादिकस्य । किं तर्हि काचिदेवेति । समिध्यमानवतीं समिद्धवतीं चान्तरेण विकृतिषु प्रक्षिप्यमाणा पृथुयाजा अमर्त्य इत्यादिका । कथं पुनरयं विशेषो लभ्यत इत्याह—रुढिशब्दो ह्ययमिति । अत एव निपातनाश्रयणमिति भावः । रुढित्वमेव द्रढयति—तथा चेति । धाय्याः शंसतीति ज्योतिष्टोमे मरुत्वतीये शस्त्रे विधानमेतत् । सामिधेनीग्रहणं प्रयोगविषयोपलक्षणार्थमिति भावः ॥

ऋतौ कुण्डपाय्यसंचायौ ॥ ण्यति प्रकृते यत्प्रत्ययान्तः कुण्डपाय्यशब्दो निपा-

न्यासः

धाय्येति । पूर्ववत् युक् । ऋग्विशेषस्य वाचक इति । सर्वा ऋचो न सामिधेनीशब्देनोच्यन्ते, किं तर्हि ? समिदाधानमन्त्रः । तथा हि समिदाधानमन्त्रे सामिधेनीशब्दो व्युत्पाद्यते । सामिधेन्यपि न सर्वा ऋगभिधीयते, किं तर्हि ? काचिदेवेति दर्शयन्नाह—तत्रेत्यादि । कथं पुनः सामान्येन निपातनं क्रियमाणं विशेषविषयं लभत इत्याह—रुढिशब्दो ह्ययमिति । धाय्याशब्दो रुढिशब्द ऋग्विशेषस्य वाचकः । सैवानेनोच्यते, नान्या । कथं पुनर्ज्ञायते रुढिशब्दोऽयमित्यत आह—तथा चेत्यादि । यदि रुढिशब्दोऽयं न स्यात् सामिधेन्यां निपातितत्वाद् धाय्याः शंसतीत्यत्र ऋग्विशेषे न दृश्येत, दृश्यते चासौ । तस्माद् रुढिशब्दोऽयमित्यवसीयते । यदि तर्ह्यसामिधेन्यामपि दृश्यते, सामिधेनीग्रहणमनर्थकं स्यात् ? नानर्थकम् ; रुढिविशेषोपलक्षणार्थत्वात् ।

ऋतौ कुण्डपाय्यसञ्चायौ ॥ पिबतेरिति । ‘पा पाने’ । अधिकरणे यत्प्रत्यय इति । ल्युटि प्राप्ते । किं पुनः करणं ण्यतं त्यक्त्वा यत्प्रत्ययान्तः कुण्डपाय्यशब्दो निपात्यते ?



युक्च । कुण्डेन पीयतेऽस्मिन्सोम इति कुण्डपाय्यः क्रतुः । 'यतोऽनावः'  
इति स्वरः । संपूर्वाच्चिनोतेर्ण्यदायादेशौ निपात्येते । संचीयतेऽस्मिन्  
सोम इति संचाय्यः क्रतुः ।

क्रताविति किम् ? कुण्डपानम् । संचेयः ॥

अग्नौ परिचाय्योपचाय्यसमूह्याः ॥ १३१ ॥

परिचाय्य, उपचाय्य, समूह्य—इत्येते शब्दा निपात्यन्ते अग्ना-  
वभिधेये । परिपूर्वाच्चिनोतेर्ण्यदायादेशौ निपात्येते । परिचाय्यः ।  
उपचाय्यः । संपूर्वाद्वहेः संप्रसारणं दीर्घत्वं च निपात्येते । समूह्यं  
चिन्वीत पशुकामः ।

अग्नाविति किम् ? परिचेयम् । उपचेयम् । संवाह्यम् ॥

चित्याग्निचित्ये च ॥ १३२ ॥

पदमञ्जरी

त्यत इत्युक्तम्, तत्र प्रयोजनमाह—यतोऽनाव इतीति । यदुत्तरपदस्याद्युदात्तत्वं  
कृदुत्तरपदप्रकृतिस्वरेण स एव स्वरः सिद्धो भवतीत्यर्थः । ण्यति तु स्वरि-  
तत्वं स्यात् ॥

अग्नौ परिचाय्योपचाय्यसमूह्याः ॥ अग्नाविति । न ज्वलने, किं तर्हि ? तदर्थ-  
इष्टकाचयनविशेषे; तत्रैव रुढत्वात् । इह संपूर्वात् 'ऊह वितर्क' इत्यस्मादनेकार्थ-  
त्वाद्वहेरर्थे वर्त्तमानाद्वलन्तत्वाद् ण्यति समूह्यमिति सिद्धम् । तथा च—'समूह्यं  
चिन्वीत पशुकामः पशवो वै पुरुषः पशूनेवास्य तत्समूहति' इति वह्यर्थेनोहिना  
ब्राह्मणे समूह्यशब्दो निरुक्तः ॥

चित्याग्निचित्ये च ॥ चित्योऽग्निरिति । कर्मणि यदपवादः क्यब् निपात्यते,

न्यासः

अत आह—यतोऽनाव इति स्वर इति । यत्प्रत्ययान्तत्वे ह्युत्तरपदाद्युदात्तत्वं भवति ।  
ण्यत्प्रत्ययान्तत्वेऽन्तस्वरितत्वं स्यात् । कुण्डपानमिति । क्रतोरन्यत्र ल्युडेव भवति ॥

अग्नौ परिचाय्योपचाय्यसमूह्याः ॥ संपूर्वाद्वहेरित्यादि । हलन्तत्वाण्यत् सिद्ध  
एव, तस्मिंस्तु सति संप्रसारणं न प्राप्नोति; अकित्त्वात् । ण्यतः कृतेऽपि संप्रसारणे  
'हलः' इति दीर्घत्वं न प्राप्नोति; यस्मादङ्गावयवाद्वल उत्तरं यत् संप्रसारणं तदन्त-  
स्याङ्गस्य दीर्घत्वं विधीयते; न चायमेवम्प्रकारोऽस्ति, अत उभयं निपात्येते । न  
संपूर्वाद्वहेः सामान्यविहितेन ण्यतैव सिध्यति । अग्नावेव वहेः संपूर्वाण्यद् यथा स्यात्  
इह सा भूतः संवोढव्यो ब्राह्मण इति ॥



चित्यशब्दोऽग्निचित्याशब्दश्च निपात्येते । चीयतेऽसौ चित्योऽग्निः ।  
अग्निचयनमेवाग्निचित्या । भावे यकारप्रत्ययस्तुक् च, तेनान्तोदात्तत्वं  
भवति । अग्नावित्येव । चेयमन्यत् ।

ण्वुलृचौ ॥ १३३ ॥

‘धातोः’ इति वर्तते । सर्वधातुभ्यो ण्वुलृचौ प्रत्ययौ भवतः ।  
कारकः, कर्त्ता । हारकः, हर्त्ता । चकारः सामान्यग्रहणार्थः—  
‘तुश्छन्दसि’, ‘तुरिष्ठेमेयस्सु’ इति ॥

नन्दिग्रहिपचादिभ्यो ल्युणिन्यचः ॥ १३४ ॥

प्रत्येकमादिशब्दः संबध्यते । त्रिभ्यो गणेभ्यश्चयः प्रत्यया यथा-  
संख्यं भवन्ति—नन्दादिभ्यो ल्युः, ग्रहादिभ्यो णिनिः, पचादिभ्योऽच् ।  
नन्दिग्रहिपचादयश्च न धातुपाठतः संनिविष्टा गृह्यन्ते, किं तर्हि ?  
नन्दनरमणेत्येवमादिषु प्रातिपदिकगणेषु अपोद्धृत्य ये पठ्यन्ते ते निर्दि-  
श्यन्ते ।

पदमञ्जरं

तेनाद्युदात्तत्वं भवति । भावे यकारप्रत्यय इति । किमर्थं पुनरत्रापि क्यबेव न  
निपातितः, एवं हि तुग् निपात्यो न भवति, तत्राह—तेनान्तोदात्तत्वं भवतीति ।  
अग्नावित्येवेति । तच्च चित्यशब्दस्यैव विशेषणार्थम्, नाग्निचित्याशब्दस्य; तस्य  
भावे निपातितत्वात् । तदेतद्दर्शितम्—चेयमन्यदिति ॥

नन्दिग्रहिपचादिभ्यो ल्युणिन्यचः ॥ आदिशब्दः प्रत्येकमभिसम्बध्यत इति ।  
गणपाठादिति भावः । अपोद्धृत्य ये पठ्यन्त इति । ते गृह्यन्त इत्यन्वयः । अपो-

न्यासः

चित्याग्निचित्ये च ॥ तेनान्तोदात्तत्वं भवतीति । यप्रत्ययान्तनिपातने हि प्रत्यय-  
स्वरेणान्तोदात्तत्वं पदस्य भवति । ण्यति तु सति तित्स्वरितत्वं भवति । तस्मात्  
प्रकृतं त्यक्त्वा यप्रत्ययो निपात्यत इति भावः ॥

ण्वुलृचौ ॥ चकारः सामान्यग्रहणार्थ इत्यादि । तृप्तृनोः सामान्यग्रहणं यथा—  
स्यादिति । असति तु तस्मिन् ‘निरनुबन्धकग्रहणे न सानुबन्धकस्य’ इति तृप्तृग्रहणं  
न स्यात् । अथान्तोदात्तार्थः कस्मान्न भवति ? तस्य प्रत्ययस्वरेणैव सिद्धत्वात् ॥

नन्दिग्रहिपचादिभ्यो ल्युणिन्यचः ॥ प्रत्यासत्त्या पचिनैवादिशब्दस्य सम्बन्धो मा  
विज्ञायीत्यत आह—प्रत्येकमित्यादि ।



\* नन्दिवाशिमादिदूषिसाधिवर्द्धिशोभिरोचिभ्यो ण्यन्तेभ्यः संज्ञा-  
याम् \* । नन्दनः । वाशनः । मदनः । दूषणः । साधनः । वर्द्धनः ।  
शोभनः । रोचनः । \* सहितपिदमेः संज्ञायाम् \* । सहनः । तपनः । दमनः ।  
जल्पनः । रमणः । दर्पणः । संक्रन्दनः । संकर्षणः । संहर्षणः । जनार्दनः ।  
यवनः । मधुसूदनः । विभीषणः । लवणः । निपातनाणत्वम् । वित्त-

पदमञ्जरी

द्वृत्येति बुद्ध्या पृथक्कृत्येत्यर्थः । किमर्थं पुनरपोद्धृत्य प्रत्ययविधानम्, यावता  
नन्दनादीनां गणपाठादेव सिद्धं साधुत्वम् ? उच्यते—असत्यस्मिन्नष्टार्ध्याय्यां  
कचिदप्यनुपयोगादूणत्रयपाठोऽनार्षोऽध्यवसीयेत ।

नन्दिवाशीत्यादि । 'दुनदि समृद्धौ', 'वाश्ट शब्दे', 'मदी हर्षे', 'दुष वैकृत्ये',  
'राध साध संसिद्धौ', 'वृष्टु वृद्धौ', 'शुभ शुम्भ शोभार्थे', 'रुच दीप्तौ' ।  
दूषण इति । 'दोषो गौ' इत्युत्वम् । सहितपीत्यादि । 'षह मर्षणे', 'तप सन्तापे',  
'शमु दमु उपशमे' । जल्पन इत्यादि । 'जल्प जप वक्तायां वाचि' । 'रमु क्रीडायाम्',  
'हप हर्षविमोचनयोः', 'क्रदि आह्वाने रोदने च' । 'कृष विलेखने', 'हृषु अलीके' ।  
'अर्द हिंसायाम्', जनमर्दयतीति जनार्दनः, कर्मण्यणि प्राप्ते । एवमुत्तरत्रापि  
कर्मण्युपपदे द्रष्टव्यम् । 'यु मिश्रणे', 'भूद क्षरणे' । मधुनामाऽमुरः, तं सूदयतीति  
मधुसूदनः । 'जिभी भये', णिचि 'भियो हेतुभये षुक्' । 'लूञ् छेदने', 'णश

न्यासः

नन्दिवाशीत्यादि । 'दुनदि समृद्धौ', 'वाश्ट शब्दे', 'मदी हर्षे', 'दुष वैकृत्ये',  
'राध साध संसिद्धौ', 'शुभ शुम्भ शोभायाम्', 'रुच दीप्तौ'—एभ्यो धातुभ्यो  
ण्यन्तेभ्यः संज्ञायां ल्युर्भवति । नन्दयतीति नन्दनमित्येवमाद्युदाहरणम् । दूषणमिति ।  
'दोषो गौ' इत्युत्वम् । अण्यन्तानां त्वेषामसंज्ञायां संज्ञायां च तुजादय एव भवन्ति ।  
ग्रह्यादीनां नन्द्यादीनाञ्च गणे पाठस्येदमेव प्रयोजनम्—संज्ञाविशिष्टविषये तेषां  
साधुत्वं यथा स्यात् । अन्यथा हि प्रकृतीरेव गणे पठित्वेह चादिशब्देन ता उपलक्ष्य  
प्रत्ययं विदध्यात् । सहितपीत्यादि । 'षह मर्षणे', 'तप सन्तापे', 'दमु उपशमे'—  
एभ्यः संज्ञायामण्यन्तेभ्यो ल्युः । जल्पन इत्यादि । 'जप जल्प व्यक्तायां वाचि', 'रमु  
क्रीडायाम्', 'हप हर्षणमोचनयोः', 'क्रदि क्रदि आह्वाने रोदने च', 'कृष विलेखने',  
'हृषु अलीके', 'अर्द हिंसायाम्', जनमर्दयतीति जनार्दनः, कर्मण्यणि प्राप्ते ल्युः ।  
'यु मिश्रणे', 'भूद क्षरणे' मधुं सूदयतीति मधुसूदनः । अत्रापि कर्मण्यणि प्राप्ते ल्युः ।  
'जिभी भये' । विपूर्वाद् 'हेतुमति च' इति णिच्, 'भियो हेतुभये षुक्' । लवण  
इति । 'लूञ् छेदने' । निपातनाणत्वमिति । कृतणत्वस्य गणे पाठो निपातनम् ।



विनाशनः । कुलदमनः । शत्रुदमनः । इति नन्धादिः ।

ग्रह । उत्सह । उद्वस । उद्भास । स्था । मन्त्र । संमर्द । ग्राही ।  
उत्साही । उद्भासी । उद्भासी । स्थायी । मन्त्री । संमर्दी ।

\* रक्षश्रुवसवपशां नौ \* । निरक्षी । निश्वावी । निवासी । निवापी ।  
निशायी । \* याचिव्याहसंव्याहव्रजवदवसां प्रतिषिद्धानाम् \* । अयाची ।

पदमञ्जरी

अदर्शने', 'दमु उपशमे',—ण्यन्तौ, चित्तं नाशयतीति चित्तनाशनः, कुलं दमयतीति  
कुलदमनः ।

ग्राहीत्यादि । 'ग्रह उपदाने', 'षह मर्षणे', 'तसु उपक्षये', 'दसु च', 'भस  
भर्त्सनदीप्त्योः' । तिष्ठतेरातो युक् । 'मन्त्रि गुप्तभाषणे' चुरादिः, अर्द्धं हिंसायाम् ।  
रक्षेत्यादि । 'रक्ष पालने', 'श्रु श्रवणे', 'डुवप् बीजसन्ताने', 'शो तनूकरणे'—एषां  
निशब्द उपपदे णिनिः । याचीत्यादि । 'दुयाचू याच्यायाम्', 'हृज् हरणे', 'व्रज गतौ'  
'वद व्यक्तायां वाचि', 'वस निवासे'—एषां प्रतिषिद्धानां णिनिर्भवति, प्रातिषिद्धार्था-  
नामित्यर्थः । प्रतिषिद्धार्थता च नञ्पूर्वाणां भवतीति दर्शयति । अयाचीत्यादि ।  
यद्यपि विशब्दोऽपि विगर्हभरथिरित्यादौ प्रतिषेधे दृष्टः, याच्यादीनां तु विपूर्वाणां

न्यासः

'णश अदर्शने' विपूर्वः, दमु उपशमे'—द्वावप्येतौ हेतुमणिजन्तौ । चित्तं विनाशय-  
तीति चित्तविनाशनः । कुलं दमयतीति कुलदमनः । 'मितां ह्रस्वः' इति ह्रस्वः,  
कर्मण्यणि प्राप्ते ल्युः ।

ग्रह इत्यादि । 'ग्रह उपादाने', 'षह मर्षणे' उत्पूर्वः । 'तसु क्षेपणे', 'दसु  
च', दसिवत् पूर्वः । 'भस भर्त्सनदीप्त्योः' उत्पूर्वः । 'ष्टा गतिनिवृत्तौ', 'आतां  
युक्' । स्थायी । 'मन्त्रि गुप्तभाषणे', चुरादिणिजन्तः 'मृद क्षोदे' संपूर्वः । संमृद्भा-  
तीति संपूर्वादेव यथा स्यात् । रक्षश्रुवसवपशां नाविति । 'रक्ष पालने' 'श्रु श्रवणे',  
'डुवप बीजतन्तुसन्ताने', 'शो तनूकरणे'—एषां निशब्द उपपदे णिनिः । निशा-  
यती पूर्ववद् युक् । याचीत्यादि । 'दुयाचू याच्यायाम्', 'हृज् हरणे' व्याङ्पूर्वः,  
पुनः स एव संपूर्वः, 'वज व्रज गतौ', 'वद व्यक्तायां वाचि', 'वस निवासे'—  
एषां प्रतिषिद्धानां णिनिर्भवति । प्रतिषिद्धानामिति । प्रतिषिद्धार्थानामित्यर्थः । प्रति-  
षिद्धार्थता च नञ्पूर्वाणामेव भवतीति नञ्पूर्वभ्यो णिनिर्विज्ञायते । कथं पुनः प्रतिषि-  
द्धानां प्रयोगः ? उपचारसत्तायामप्रतिषेधाददोषः । न हि मुख्यैव पदार्थानां सत्ता;  
किन्तूपचरितापि यथोक्तमर्थद्वारेण पदार्थानामन्या सत्तौपचारिकीति । तत्र मुख्या या  
सत्ता तस्या एव प्रतिषेधः, 'न तु बुद्धिस्थाया औपचारिक्या इति तन्निबन्धनप्रयोगो



अव्याहारी । असंव्याहारी । अव्राजी । अवादी । अवासी । \*अचाम-  
चित्तकर्तृकाणाम्\* । प्रतिषिद्धानामित्येव । अकारी । अहारी । अवि-  
नायी । अविशायी । \*विशयी विषयी देशे\* । विशयी, विषयी  
देशः । \*अभिभावी भूते\* । अभिभावी । अपराधी । उपरोधी ।  
परिभावी । परिभवी । इति ग्रह्यादिः ।

पच । वच । वप । वद । चल । शल । तप । पत । नदट् ।  
भषट् । वस । गरट् । प्लवट् । चरट् । तरट् । चोरट् । ग्राहट् । जर ।

पदमञ्जरी

णिनिर्न दृश्यत इति नञ्येव णिनिर्विज्ञायते । अचामित्यादि । अजन्तानां धातूनाम-  
चित्तकर्तृकाणां प्रतिषिद्धार्थानां णिनिर्भवति, न विद्यते चित्तमस्येत्यचित्तः स  
कर्त्ता येषां ते तथोक्ताः । विशयी विषयीति । 'शीङ् स्वप्ने', 'षिञ् बन्धने',  
वृद्धथभावो निपातनात् । अभिभावी भूत इति । अभिभूतवानभिभावी । अपराधी,  
अवरोधी । 'राध साध संसिद्धौ', 'रुधिर् आवरणे' । परिभवी, परिभावीति ।  
पक्षे वृद्धथभावः ।

पचेत्यादि । 'डुपचष्पाके', 'वच परिभाषणे', 'डुवपिस्तुकार्थः', एवं वदिरपि ।  
'चल कम्पने', 'पल्लु गतौ' । नदडिति । 'नद अव्यक्ते शब्दे' । टकारो ङीबर्थः,  
एवमुत्तरत्रापि । 'भष भर्त्सने', 'प्लुङ् गतौ', 'चर गत्यर्थः', 'गृ निगरणे', 'तृ  
प्लवनतरणयोः', 'चुर स्तेये', 'दिवु क्रीडादौ', सूदिस्तुकार्थः, 'जृष् वयोहानौ',

न्यासः

न विरुध्यते । अचामित्यादि । अजन्तानां धातूनामचित्तकर्तृकाणां प्रतिषिद्धानां  
णिनिर्भवति । अविद्यमानं चित्तमस्येति अचित्तः, स कर्त्ता येषां ते तथोक्ताः । अर्थ-  
द्वारकं चेदं विशेषणम् । अर्थस्य ह्यचित्तकर्तृकत्वात् तदभिधायिनो धातव उपचारेण  
तथोच्यन्ते । विशयी विषयी देश इति । विशयिविषयिशब्दौ देशोऽभिधेये णिनि-  
प्रत्ययान्तौ साधूः भवतः । 'शीङ् स्वप्ने', 'षिञ् बन्धने'—एतयोर्विपूर्वयोर्णिनिः;  
वृद्धथभावश्च निपातनात् । अभिभावी भूत इति । अभिभाविशब्दो भूतकाले णिनि-  
प्रत्ययान्तः साधुर्भवति भवतेरभिपूर्वात् णिनिः । अभिभूतवानित्यभिभावी । अपराधी,  
उपरोधीति । 'राध साध संसिद्धौ', 'रुधिर् आवरणे'—आभ्यामपोपपूर्वाभ्यां णिनिः ।  
परिभावी, परिभवी । भवते परिपूर्वस्य । पक्षे वृद्धथभावः ।

पचेत्यादि । 'डुपचष्पाके', 'वच परिभाषणे', 'डुवप बीजतन्तुसन्ताने', 'वद  
व्यक्तायां वाचि', 'चल कम्पने' 'शल गतौ' 'पल्लु गतौ' । नदडिति । 'नद अव्यक्ते  
शब्दे' । टकारानुबन्धो ङीबर्थः । भसडिति । 'भस भर्त्सनादीप्योः', अस्य च टकारो



मर । क्षर । क्षम । सूदट् । देवट् । मोदट् । सेव । मेष । कोप ।  
मेघा । नर्त्त । व्रण । दश । दंश । दम्भ । जारभरा । श्वपच । पचा-  
दिराकृतिगणः' ॥ १

अज्विधिः सर्वधातुभ्यः पठ्यन्ते च पचादयः ।  
अण्बाधनार्थमेव स्यात्सिध्यन्ति श्वपचादयः ॥<sup>२</sup>

इगुपधज्ञाप्रीकिरः कः ॥ १३५ ॥

इगुपधेभ्यो जानातेः प्रीणातेः किरतेश्च कप्रत्ययो भवति । विक्षिपः ।

पदमञ्जरी

‘मृड् प्राणत्यागे’, ‘क्षमूष् सहने’, ‘षिवु तन्तुसन्ताने’, ‘मिष स्पर्द्धायाम्’, ‘कुप क्रोधे’, ‘मिध मेघाहंसनयोः’, ‘व्रण गात्रचूर्णने’ चुरादिः, ‘नृती गात्रविक्षेपे’, ‘दृशिर् प्रेक्षणे’, ‘सृष्टु गतौ’ । ‘डुभृज् धारणपोषणयोः’, जारं बिभर्तीति जारभरा । एवं श्वानं पचतीति श्वपचा, न्यङ्कादिषु श्वपाकशब्दस्य पाठात्पक्षे कर्मण्यणपि भवति । पचादिराकृतिगण इति । तत्सम्बन्धिन आदिशब्दस्य प्रकारवचनत्वात् । तथा च ‘शिवशमरिष्टस्य करे’ इति कृत्रोऽच् प्रत्ययः कृतः । घटेश्च ‘कर्मणि घटोऽठच्’ इति । तथा यङन्तानां ‘यङोऽचि च’ इति यङोऽस्मिन्नचि लुगुक्तः । भाष्ये च ‘अजपि सर्वधातुभ्यो वक्तव्यः’ इत्युक्तम् । पचाद्यनुक्रमणं तु नदडित्यादावनुबन्धा-  
सञ्जनार्थम्, कर्मोपपदानाम् इगुपधानां च बाधकबाधनार्थम्, देवेडित्युभयार्थम्, अन्येषां तु प्रपञ्चार्थं द्रष्टव्यम् ॥

इगुपधज्ञाप्रीकिरः कः ॥ इगुपधादीनां समाहारद्वन्द्वे नपुंसकत्वेन ह्रस्वप्रसङ्गा-

न्यासः

डीबर्थः । ‘प्लुङ् गतौ’, ‘चर गतौ’, टकारो डीबर्थः । ‘गृ निगरणे’, ‘मिष स्पर्द्धायाम्’, ‘कुप क्रोधे’, ‘मिह सेचने’, ‘तृ प्लवनतरणयोः’, ‘चुर स्तेये’, ‘गाहू विलो-  
डने’, ‘जृष् शृष् वयोहानौ’ । ‘मृड् प्राणत्यागे’, ‘क्षमूष् सहने’ ‘तुद व्यथने’, ‘मृद क्षोदे’, ‘दिवु क्रीडादौ’, ‘नृती गात्रविक्षेपे’, ‘व्रण गात्रविचूर्णने’ चुरादिः, ‘दृशिर् प्रेक्षणे’ । ‘डुभृज् धारणपोषणयोः’—अस्मान्जारशब्द उपपदेऽच् । जारं बिभर्तीति जारभरः । पचेः शुन्युपपदे कर्मण्यणपवादोऽच्—श्वानं पचतीति श्वपचः । आकृतिगण इति । पचादिसम्बन्धिन आदिशब्दस्य प्रकारार्थत्वात् । आकृतिगणत्वे चास्य चक्र-  
धरादयः सिद्धा भवन्ति ॥

इगुपधज्ञाप्रीकिरः कः ॥ विक्षिप इति । कित्वाद् गुणाभावः ! ज इति ।

१. क्षर । मोरट् । क्रोध । दंश । दम्भ । एतेऽपि बहुत्रोपलभ्यन्ते ।

२. श्लोकोऽयं न्यासे पदमञ्जर्यां वा न व्याख्यातः । मूलेऽपि क्वचिद् दृष्टः ।

काशि० २ : ३४



विलिखः । बुधः । कृशः । जानातीति ज्ञः । प्रीणातीति प्रियः ।  
किरतीति किरः । देवसेवमेषादयः पचादौ पठितव्याः ॥

आतश्चोपसर्गे ॥ १३६ ॥

आकारान्तेभ्यो धातुभ्य उपसर्ग उपपदे कप्रत्ययो भवति । णस्या-  
पवादः । प्रस्थः । सुल्लः । सुम्लः ॥

पाघ्राध्माघेट्दृशः शः ॥ १३७ ॥

पादिभ्यो धातुभ्य उपसर्ग उपपदे शप्रत्ययो भवति । उत्पिबः ।  
विपिबः । उज्जिघ्रः । विजिघ्रः । उद्धमः । विद्धमः । घेट्—उद्धयः,  
विधयः । उत्पश्यः । विपश्यः ।

‘उपसर्गे’ इति केचिन्नानुवर्तयन्ति—पश्यतीति पश्यः ।

\* जिघ्रतेः संज्ञायां प्रतिषेधो वक्तव्यः \* । व्याघ्रः ॥

पदमञ्जरी

दितरेतरयोगे द्वन्द्वः, व्यत्ययेन भ्यसः पञ्चम्येकवचनम् । तत्र कृशब्दस्य धात्वनुकर-  
णत्वात्प्रकृतिवदनुकरणम्, त्रिभक्तावित्वम् । ज्ञ इति । ‘आतो लोप इटि च’ । प्रिय  
इति । ‘प्रीञ् तर्पणे’, इयङादेशः । किर इति । ‘कृ विश्लेषे’, ‘ऋत इद्धातोः’ ।  
पचादिषु द्रष्टव्या इति । यद्यप्यजपि तृजादिवत्सर्वधातुभ्यो भवति, तथाप्यपवाद-  
बाधनार्थमेते पचादिष्ववश्यं पाठ्या इत्यर्थः ॥

पाघ्राध्माघेट्दृशः शः ॥ ‘पा पाने’, घ्रा गन्धोपदाने’, ‘ध्मा शब्दाग्निसंयोगयोः’,  
‘घेट् पाने’, ‘दृशिर् प्रेक्षणे’ । ‘पा रक्षणे’ इत्यस्य तु लुग्विकरणत्वादग्रहणम् ।  
उत्पिब इत्यादि । पाघ्रादिसूत्रेण यथायोगं पिबादय आदेशाः । व्याघ्र इति । अत्र  
‘आतश्चोपसर्गे’ इति क एव भवति; अत्र च ‘व्याघ्रादिभिः’ इति वचनं लिङ्गम् ॥

न्यासः

‘आतो लोप इटि च’ इत्याकारलोपः । प्रिय इति । ‘प्रीञ् तर्पणे’, इयङ् । किर  
इति । ‘कृ विश्लेषे’, ‘ऋत इद्धातोः’ इतीत्त्वम्, रपरत्वम् । अथ कथं देवादयः  
सिध्यन्ति, यावता दिवादीनामिगुपधत्वात् के कृते दिवः, सिव इत्येवमादिना रूपेण  
भवितव्यम् ? अत आह—देवसेवेत्यादि । आदिशब्दः प्रकारे ॥

‘अतिश्चोपसर्गे ॥ णप्रत्ययस्यापवाद इति । ‘श्याद्वथध’ इत्यादिना प्राप्तस्य । सुगल  
इति । ‘ग्लै ग्लै हर्षक्षये’ ॥

पाघ्राध्माघेट्दृशः शः ॥ ‘पा पाने’, ‘घ्रा गन्धोपदाने’, ‘ध्मा शब्दाग्निसंयोगयोः’  
‘घेट् पाने’—एषामाकारान्तलक्षणे के णे च प्राप्ते शो विधीयते । यद्युपसर्ग इत्यनुवर्तते



अनुपसर्गाल्लिम्पविन्दधारिपारिवेद्युदेजिचेति-  
सातिसाहिभ्यश्च ॥ १३८ ॥

अनुपसर्गंभ्यो लिम्पादिभ्यः शप्रत्ययो भवति । लिम्पतीति लिम्पः । विन्दतीति विन्दः । धारयतीति धारयः । पारयतीति पारयः । वेदयतीति वेदयः । उदेजयतीत्युदेजयः । चेतयतीति चेतयः । सातिः सौत्रो धातुः—सातयः । साहयः ।

अनुपसर्गादिति किम् ? प्रलिपः ।

पदमञ्जरी

अनुपसर्गाल्लिम्पविन्दधारिपारिवेद्युदेजिचेतिसातिसाहिभ्यश्च ॥ 'अनुपसर्गात्' इति व्यत्ययेनैकवचनमित्याह—अनुपसर्गंभ्य इति । 'लिप उपदेहे', विद्लृ लामे' आगामिना नुमा सनुम्कयोर्ग्रहणम्, तेन विध्यन्तराणामग्रहणम् । 'धृञ् धारणे', 'धृञ् अवस्थाने'—ण्यन्तयोर्द्वयोरपि ग्रहणम् । 'पार तीर कर्मसमाप्तौ', 'विद चेतनाख्यानादिषु' चुरादिः, ज्ञानाद्यर्थानामन्यतमो वा हेतुमण्यन्तः । 'एजृ कम्पने' ण्यन्तः, 'चिती संज्ञाने' चुरादिः, सातिर्हेतुमण्यन्तः, 'बह मर्षणे' चुरादिर्हेतुमण्यन्तो वा । लिम्पः, विन्द इति । 'तुदादिभ्यः शः', 'शे मुचादीनाम्' इति नुम् । धारयादिषु शब्दगुणायादेशाः ।

न्यासः

तदा के; अथ निवृत्तम्—सोपसर्गंभ्यः के प्राप्त इत्यनुपसर्गंभ्यो णे । दृशेस्त्विगुपध-लक्षणे के । उत्पिब इत्यादिषु प्रत्ययस्य शित्वात् सार्वधातुकसंज्ञायाम् 'कर्त्तरि शप्' । पात्रादिना यथायोगं पिवादयः ।

संज्ञायां प्रतिषेध इति । प्रकृतत्वाच्चाप्रत्ययस्य । तस्य प्रतिषेधस्य 'व्याघ्रादिभिः' इति वचनं लिङ्गम् ॥

अनुपसर्गाल्लिम्पविन्दधारिपारिवेद्युदेजिचेतिसातिसाहिभ्यश्च ॥ अनुपसर्गादिति । सुव्यत्ययेन बहुवचनस्य स्थान एकवचनम् । लिम्पः, विन्द इत्यादि । 'लिप उपदाहे', 'विद्लृ लामे' । सनुम्कयोर्ग्रहणमुपदेशावस्थायामेव नुम् भवतीति ज्ञापनार्थम् । 'धृञ् धारणे', हेतुमणिजन्तः । पारय इति । 'पार तीर कर्मसमाप्तौ' चुरादिः । अथ वा—'पृ पालनपूरणयोः' इति हेतुमणिजन्तुः । 'विद वेदनाख्यानानिवासेषु', चुरादिण्यन्तः । अथ वा—ज्ञानाद्यर्थानां विदादीनामन्यतमो हेतुमण्यन्तः । 'एजृ कम्पने', हेतुमणिजन्तः । 'चिती संज्ञाने', चुरादिण्यन्तः । 'बह मर्षणे' हेतुमण्यन्तः, चुरादिण्यन्तो वा । लिम्पः, विन्द इति । 'तुदादिभ्यः शः', 'शे मुचादीनाम्' इति नुम् ।



\* नौ लिम्पेरिति वक्तव्यम् \* । निलिम्पा नाम देव्याः ।

\* गवादिषु विन्देः संज्ञायाम् \* । गोविन्दः । अरविन्दः ॥

ददातिदधात्योर्विभाषा ॥ १३९ ॥

दाओ धाञश्च विभाषा शप्रत्ययो भवति । णस्यापवादः । ददः, दायः । दधः, धायः । अनुपसर्गादित्येव—प्रधः । प्रदः ॥

ज्वलितिकसन्तेभ्यो णः ॥ १४० ॥

इतिशब्दः आद्यर्थः । 'ज्वल दीप्तौ'—इत्येवमादिभ्यो धातुभ्यः

पदसञ्जरी

नौ लिम्पेरिति । छन्दसि तु 'धर्त्ता च विधर्त्ता च विधारय' इति दृश्यते ।

अरविन्द इति । अराकाराणि दलान्यरशब्देनोच्यन्ते ॥

ददातिदधात्योर्विभाषा ॥ ददः, दध इति । शपः श्लुः, द्विर्वचनम्, 'श्नाभ्यस्तयोरातः' इत्याकारलोपः । 'दद दाने', 'दध धारणे' इत्येताभ्यामचि कृते ददः दध इति सिद्धम्, दाधाभ्यामपि णे कृते दायो धाय इति, इदं तु वचनं स्वरार्थम्—अददः अदध इति 'अच्कावशक्तौ' इत्यन्तोदात्तत्वं मा भूत्, नञ्स्वर एव यथा स्यादिति ॥

ज्वलितिकसन्तेभ्यो णः ॥ इतिशब्द आद्यर्थ इति । अनेकार्थत्वात्त्रिपातानाम् न्यासः

प्रलिपः, प्रविद इति । इगुपधलक्षणः क एव ।

नौ लिम्पेरित्यादि । निशब्द उपपदे लिम्पेर्धातोः शप्रत्ययो भवतीत्येतदर्थरूपं व्याख्येयमित्यर्थः । व्याख्यानं त्वत्रस्थस्थ चकारस्यानुक्तसमुच्चयार्थत्वात् कर्त्तव्यम् ।

गवादिष्वित्यादि । गवादिषूपपदेषु संज्ञायां विषये विन्देः शो भवति । कर्मण्यणोऽपवादः । स च चकारस्यानुक्तसमुच्चयार्थत्वात्त्वान्नभ्यते ॥

ददातिदधात्योर्विभाषा ॥ णस्यापवाद इति । 'श्याद्वयध' इत्यादिना प्राप्तस्य । कस्य त्वपवादो न भवति, अनुपसर्गादित्यनुवृत्तेः । ददः, दध इति । शे कृते शप् । तस्य जुहोत्यादित्वाच् श्लुः, 'श्लौ' इति द्विर्वचनम्, 'श्नाभ्यस्तयोरातः' इत्याकारलोपः । दाय इति । 'आतो युक्' । प्रद इति । 'आतश्चोपसर्गो' इति कः । ननु च 'दद दाने' 'दध धारणे'—इत्येताभ्यामचि कृते ददो दध इति, दा धा—इत्येताभ्यामपि णे कृते दायो धाय इति भविष्यति, तत् किमित्यनेन सूत्रेण ? नैतदस्ति; अचि हि सति 'अच्कावशक्तौ' इत्यन्तोदात्तत्वं स्यात् । शे तु नञ्स्वर एव भवति—अददः, अदध इति ॥

ज्वलितिकसन्तेभ्यो णः ॥ ज्वलितीति । ज्वल् इति—आदि येषामिति बहुव्रीहिः । विभक्तोस्त्वश्रवणम्, 'सुपां सुलुक्' इति छसत्वात् । कसन्तेभ्यं इति । कसोऽन्ता इति तल्यु-



‘कस गतौ’ इत्येवमन्तेभ्यो विभाषा णप्रत्ययो भवति । अचोऽपवादः ।  
ज्वालः, ज्वलः । चालः, चलः । अनुपसर्गादित्येव—प्रज्वलः ।

\* तनोतेर्णस्योपसंख्यानं कर्तव्यम् \* । अवतनोतीत्यवतानः ॥

श्याऽऽद्वयधासुसंस्वतीणवसावहलिहश्लिषश्वसश्च ॥ १४१ ॥

पदमञ्जरी

‘उच्चावचेष्वर्थेषु निपतन्तीति निपाताः’ इति निरुक्तकारो निपातशब्दं निराह ।  
ज्वलितीत्यविभक्तिको निर्देशः, ज्वलादिभ्य इत्यर्थः । कसिरन्ते येषां ते कसन्ताः,  
तत्र ये कसमधीत्य वृद्धिर्निपातं पठन्ति तेषां मते कसन्तग्रहणं चिन्त्यप्रयोजनम् । ननु  
च ‘ज्वल दीप्तौ’ इति द्विः पठ्यते—घटादिषु, परस्ताच्च; तेषामसत्यस्मिन्विशेषणे  
सन्देहः स्यात्—किं पूर्वं ज्वलिरादिः ? उत पर इति ? अतः कसः समीपभूतेभ्यो  
ज्वलादिभ्य इति विशेषणमर्थवत्, नैतत्सुष्ठूच्यते; यद्यन्तशब्दः समीपवचनः,  
बहुव्रीहौ तत्पुरुषे च कसेर्ग्रहणं न प्राप्नोति, पूर्वत्र ज्वलतावादावभिप्रेते तदनन्तर  
एव धातुरुपादीयेत; परोपदेशेनैव ज्वलतेर्ग्रहणसिद्धेः । घटादिपाठश्च मित्संज्ञायां  
चरितार्थः, इतरस्त्वचरितार्थ इति स एवादिर्भविष्यति । अचोऽपवाद इति । तस्यापि  
सर्वधातुविषयत्वादिति भावः । ‘भ्रमु चलने’ इत्यस्य ज्वलादिपाठः किमर्थः,  
यावता पचाद्यचि भ्रम इति सिद्धम्, णेऽप्येतदेव रूपम्, ‘नोदात्तोपदेशस्य’ इति  
वृद्धिप्रतिषेधात् ? इहाभ्रम इति ‘अच्कावशक्तौ’ इति स्वरो मा भूदिति ॥

श्याद्वयधासुसंस्वतीणवसावहलिहश्लिषश्वसश्च । अनुपसर्गादिति निवृत्तमिति ।

न्यासः

रुषः, अन्तशब्दः समीपवाची । अथ वा—कसोऽन्त एषामिति बहुव्रीहिः । अन्तशब्दः  
समीपवाची, मर्यादावाची वा । ‘ज्वल दीप्तौ’ इति द्विष्यते—घटादिषु, परस्ताच्च । तेभ्य  
इति । तत्रासत्यस्मिन् विशेषणे सन्देहः स्यात्—केभ्यो ज्वलादिभ्य इति ? अतस्तन्निरा-  
सार्थं ज्वलादयो विशिष्यन्ते—कसन्ता ये ज्वलादय इति । न घटाद्यन्तर्गणः पर्युदस्तो  
भवति । कसेः परत्वाद् ये पठ्यन्ते तन्निवृत्त्यर्थं कसग्रहणं न भवति, कसमधीत्य वृद्धिर्निपातं  
पाठात् । ननु च घटादिषु ज्वलादीनां पाठो मित्संज्ञार्थः, तत्र विनापि कसन्तग्रहणं  
कसन्ता एव ग्रहीष्यन्ते, तदनर्थकमिदं विशेषणम् ? नैतदस्ति; असति हि तस्मिन्  
पूर्वेषां ज्वलादीनामुभयार्थः पाठः स्यात्—मित्त्वार्थः, प्रत्ययार्थश्च; इतरेषां तु  
प्रत्ययार्थ एव । तस्मात् कसग्रहणं कर्तव्यम् । अचोऽपवाद इति । ज्वलादीनां  
पचाद्यन्तःपातित्वात् ।

तनोतेर्णस्योपसंख्यानं कर्तव्यमिति । णे विधातव्ये तनोतेरपि णस्य प्रतिपादनं  
कर्तव्यम् । प्रतिपादमं तत्तत्र चकारस्यानुक्तसमुच्चयार्थत्वात् कर्तव्यम् ॥



‘अनुपसर्गात्’ इति ‘विभाषा’ इति च निवृत्तम् । श्यैङ्, आकारान्तेभ्यश्च ह्यातुभ्यः, व्यध, आस्रु, संस्रु, अतीण्, अवसा, अवह, लिह, श्लिष, श्वस—इत्येतेभ्यश्च णप्रत्ययो भवति । आकारान्तत्वादेव श्यायतेः प्रत्यये सिद्धे पुनर्वचनं बाधकबाधनार्थम् । उपसर्गे कं बाधित्वाऽयमेव भवति । अवश्यायः । प्रतिश्यायः । दायः । धायः । व्याधः । आस्रावः । संस्रावः । अत्यायः । अवसायः । अवहारः । लेहः । श्लेषः । श्वासः ॥

पदमञ्जरी

उत्तरसूत्रे पुनरनुपसर्गग्रहणात् । विभाषेति चेति । निवृत्तमित्यपेक्ष्यते । विभाषाग्रहणं ह्यनुपसर्गग्रहणेन सम्बद्धम्, अतस्तन्निवृत्तावस्यापि निवृत्तिः । श्यैङ् इति । ‘श्यैङ् गतौ’ इत्यस्मात् शी आत् श्यादिति शीङो यणादेशेन ग्रहणं न भवति; व्याख्यानात्, झटिति प्रतीतावनारोहाच्च । आकारान्तेभ्य इति । एतेन अत्तेरच्छब्दान्तानां पतिप्रभृतीनामकारान्तानां च ग्रहणं न भवतीति दर्शयति । एतदपि व्याख्यानादेव । ‘व्यध ताडने’, ‘स्रु गतौ’ आङ्पूर्वः, संपूर्वश्च, ‘इण् गतौ’ अतिपूर्वः, ‘षोऽन्तकर्मणि’ ‘हृञ् हरणे’ अवपूर्वौ, ‘लिह आस्वादने’, ‘श्लिष आलिङ्गने’, ‘श्वस प्राणने’ । येऽत्र सोपसर्गास्तेभ्यः सोपसर्गेभ्य एव भवति, शेषेभ्यस्त्वविशेषेण । बाधकबाधनार्थमिति । ‘आतश्चोपसर्गे’ इति विशेषविहितः कः सामान्यविहितस्य णस्य बाधकः, तद्बाधनार्थमिदम् । एतेनावस्यतेरुपादानं व्याख्यातम् । अवश्याय इति । पूर्ववद्युक् ॥

न्यासः

श्याऽऽद्वयधासुसंस्वतीणवसावहलिहश्लिषश्वसश्च ॥ ‘श्यैङ् गतौ’ । आदित्याकारान्तानां दाधाप्रभृतीनां ग्रहणम् । ‘व्यध ताडने’, ‘स्रु गतौ’ आङ्पूर्वः, पुनः स एव संपूर्वः । ‘इण् गतौ’ अतिपूर्वः, ‘षोऽन्तकर्मणि’ अवपूर्वः । ‘हृञ् हरणे’ अवपूर्वः । ‘लिह आस्वादने’, श्लिष आलिङ्गने, ‘श्वस प्राणने’ । अत्र ये सोपसर्गाः पठितास्तेभ्यः सोपसर्गेभ्य एव भवति; शेषेभ्यस्तु सोपसर्गेभ्यः, अनुपसर्गेभ्यश्च । अनुपसर्गादिति निवृत्तमिति । पुनरुत्तरत्रानुपसर्गग्रहणात् । विभाषेति चेति । निवृत्तमिति सम्बध्यते । विभाषाग्रहणं ह्यनुपसर्गेण सम्बद्धम् । अतस्तन्निवृत्तौ तस्यापि निवृत्तिर्भवति । बाधकबाधनार्थमिति । ‘आतश्चोपसर्गे’ इति विशेषविहितत्वात् कः सामान्यविहितस्य णस्य बाधकः, अतस्तद्बाधनार्थम् । अवश्यतेरप्युपादानस्यैतत् प्रयोजनं वेदितव्यम् । अथ वा—उपसर्गनियमार्थं तस्य ग्रहणम्, अवपूर्वादेव यथा स्यात् । अवश्याय इति । ‘आतो युक्’ ॥



दुन्योरनुपसर्गे ॥ १४२ ॥

दुनोतेः, नयतेश्चानुपसर्गे णप्रत्ययो भवति । दुनोतीति दावः ।  
नयतीति नायः ।

अनुपसर्ग इति किम् ? प्रदवः । प्रणयः ॥

विभाषा ग्रहः ॥ १४३ ॥

विभाषा ग्रहेर्धातोर्णप्रत्ययो भवति । अचोऽपवादः । ग्राहः, ग्रहः ।  
व्यवस्थितविभाषा चेयम् । जलचरे नित्यम्—ग्राहः । ज्योतिषि नेष्यते,  
तत्र ग्रहं एव ।

\* भवतेश्चेति वक्तव्यम् \* । भवतीति भावः, भवः ॥

गेहे कः ॥ १४४ ॥

ग्रहेर्धातोः कप्रत्ययो भवति गेहे कर्त्तरि । गृहं वेश्म । तात्स्थ्या-  
पदमञ्जरी

दुन्योरनुपसर्गे ॥ दाव इति । वनवह्निः । कथं तत्रैव दव इति ? नयतिसाहचर्या-  
त्सानुबन्धकस्य दुनोतेरिह ग्रहणम् । निरनुबन्धकाद्वतेः पचाद्यचि भविष्यति ।  
करणसाधनो वा 'ऋदोरप्' इत्यबन्तः ॥

विभाषा ग्रहः ॥ व्यवस्थितविभाषा चेयमिति । एतदेव स्पष्टयति—जलचर इति ।

भव इति । भवत्येव न तु कदाचिन्न भवतीति भवः=देवः, संसारश्च । भावाः=  
पदार्थाः ॥

गेहे कः ॥ गेह इति । प्रत्ययार्थस्य कर्तुर्विशेषणम्, नोपपदम्; 'गृहपतिना  
न्यासः

दुन्योरनुपसर्गे ॥ दुन्योरिति सुब्यत्ययेन पञ्चम्यर्थे षष्ठी । अनुपसर्गे इत्यपि  
पञ्चम्यर्थे सप्तमी । अत एवाह—दुनोतेर्नयतेश्चानुपसर्गादिति । दाव इति । 'दु दु  
उपतापे' । नाय इति । 'णीञ् प्रापणे' ।

प्रदवः, प्रणय इति । पचाद्यच्, 'उपसर्गादसमासे' इति णत्वम् ॥

विभाषा ग्रहः ॥ व्यवस्थितविभाषा चेयमिति । एतत् जलचर इत्यादिना

स्पष्टीकरोति ।

भवतेश्चेति वक्तव्यमिति । भवतेश्च विभाषा णो भवतीत्येतदर्थरूपं व्यपश्येयम् ।

व्याख्यानं तु विभाषेति योगविभागात् कर्त्तव्यम् ॥

गेहे कः ॥ गेहे कर्त्तरिति । एतेन 'गेहे' इति प्रत्ययार्थस्य कर्तृरुपाधिरयम्, न तूप-  
पदमिति दर्शयति । एतच्चाश्वपत्यादौ गृहपतिशब्दपाठाद् विज्ञायते । तात्स्थ्याद्वारा-



द्वाराश्च । गृह्णन्तीति गृहा दाराः । गृहाणि = वेश्मानि ॥

शिल्पिणि षुन् ॥ १४५ ॥

घातोः ष्वन्प्रत्ययो भवति शिल्पिनि कर्त्तरि ।

\* नृतिखनिरञ्जिभ्यः परिगणनं कर्त्तव्यम् \* । नर्त्तकः । खनकः । रजकः । नर्त्तकी । खनकी । रजकी । रञ्जेरनुनासिकलोपश्च ।

पदमञ्जरी

संयुक्तः' इति निर्देशादित्याह-गेहे कर्त्तरीति । तास्तथाद्वाराश्चेति । गेहमित्यपेक्ष्यते, तेन गौणस्यापि गेहस्य ग्रहणमिति दर्शयति । तच्च तन्त्रावृत्त्योरन्यतराश्रयणेन लभ्यते, तत्र वेश्मनि पुंल्लिङ्गबहुवचनान्त एव-गृहान्ह दाहको भवति, गृहानुत्तरया संकाशयते, गृहान्गच्छ, गृहपत्नी, गृहानहं सुमनसः प्रपद्य इति । नपुंसकलिङ्गोऽभिधेयवचनः, एवं दारेष्वपि । अन्ये तु-गृहशब्दो वेश्मन्येव मुख्यः, दारेषु गौण इति वदन्ति, तथा 'न गृहं गृहमित्याहुर्गृहिणी गृहमुच्यते' इति वेश्मन्येव मुख्यतां दर्शयन्ति । यथा वृत्तिकारेणोक्तं तथा दारेष्वपि मुख्य एवेति लक्ष्यते ॥

शिल्पिनि षुन् ॥ पूर्वेण साहचर्यात् शिल्पिनीत्यपि प्रत्ययार्थस्य विशेषणम्, नोपपदमित्याह-शिल्पिनि कर्त्तरीति । क्रियासु कौशलं शिल्पं तद्यस्यास्तीति शिल्पो । नृतिखनीत्यादि । एतद्वचनमेव; तेनाह्वता, आह्वायक इत्यादौ न भवति । रञ्जेरनुनासिकलोपश्चेति । एतत्तु ज्ञापकात्सिद्धम्, यदयम् 'जनीजृष्वनुसुरञ्जोऽमन्ताश्च' इति मित्संज्ञां शास्ति, तज्ज्ञापयति-रञ्जेरकित्त्वेऽप्यनुनासिकलोपो भवतीति ॥

न्यासः

श्चेति । गेहमिति प्रकृतेन सम्यन्धः । एतेन गौणेऽपि गेहे प्रत्ययो भवतीत्याचष्टे । एतच्च तन्त्रेण गेहशब्दस्य द्वितीयस्योच्चारणाल्लभ्यते । गृहमिति । ग्रह्यादिना संप्रसारणम् ॥

शिल्पिनि षुन् ॥ शिल्पिनि कर्त्तरीति । पूर्ववपुषाधित्वं दर्शयन्नुपपदत्वमपाकरोति । एतच्च रजकस्य वस्त्रं ददातीति भाष्यकारप्रयोगाल्लभ्यते ।

नृतिखनिरञ्जिभ्यः परिगणनमिति । एतच्च विभाषेत्यनुवृत्तेर्व्यवस्थितविभाषात्वाल्लभ्यते ।

रञ्जेरनुनासिकलोपश्चेति । एषोऽपि तत् एव भाष्यकारप्रयोगाल्लभ्यते । किञ्च 'जनीजृष्वनुसुरञ्जोऽमन्ताश्च' इति यद् रञ्जेर्मित्वं शास्ति, तज्ज्ञापयति-अकिङ्कृत्यपि रञ्जेरनुनासिकलोपो भवतीति । मित्त्वस्य ह्येतदेव प्रयोजनम्- 'मितां ह्रस्वः' इति ह्रस्वत्वं यथा स्यात्, न चासत्यस्मिन्ननुनासिकलोपे वृद्धिरस्ति । न चासत्यां वृद्धौ ह्रस्वमाविन्युपधा भवति । तेन गौ रञ्जेर्यथानुनासिकलोपो भवति, तथा षुनि



गस्थकन् ॥ १४६ ॥

गायतेस्थकन्प्रत्ययो भवति शिल्पिनि कर्त्तरि । गाथकः । गाथिका ।

॥ ण्युट् च ॥ १४७ ॥

चकारेण 'ग' इत्यनुकृष्यते । गायतेर्ण्युट् प्रत्ययो भवति शिल्पिनि कर्त्तरि । गायनः । गायनी । योगविभाग उत्तरार्थः ॥

हश्च ब्रीहिकालयोः ॥ १४८ ॥

चकारेण ण्युडनुकृष्यते । जहातेर्जिहातेश्च धातोर्ण्युट् प्रत्ययो

पदमञ्जरो

गस्थकन् ॥ गायतेरिति । 'कै गै शब्दे', 'गामादाग्रहणेष्वविशेषः' इति 'गाङ् गतौ' इत्यस्यापि ग्रहणं प्राप्तम्, अनभिधानान्न भवति । थकन्प्रत्ययो हि गायत्यर्थविषयमेव शिल्पिनमभिधातुं समर्थः ॥

ण्युट् च ॥ णकारो युगर्थः, टकारो ङीबर्थः । योगविभाग उत्तरार्थ इति । उत्तरत्र ण्युट् एवानुवृत्तिर्यथा स्यात्, थकनो मा भूदिति ॥

हश्च ब्रीहिकालयोः ॥ जहातेरिति । 'ओहाक् त्यागे' । जिहातेरिति । 'ओहाङ् गतौ' । प्रायेण जिहीतेरिति पाठः, स त्वयुक्तस्तिपः पित्त्वादीत्वाभावात् । जहातेः ककारोऽत्र सामान्यग्रहणार्थः, अन्यथा एकानुबन्धकत्वादस्यैव स्यात् । अथ हाङ् इत्युच्येत, एवमपि तस्य ग्रहणं न स्यात्, तस्माद् द्वयोरपि ग्रहणम् । 'ब्रीहिकालयोः' इति कर्तुर्विशेषणम्, नोपपदम्; त्रिचतुर्भ्यां हायनस्य, 'दामहायनान्ताच्च' इति

न्यासः

च । परिगणनाद् हाता, हायक इत्यत्र न भवति । षुनो नित्करणमाद्युदात्तार्थम्, षकारो ङीबर्थः ॥

गस्थकन् ॥ ग इति । 'आतो धातोः' इत्याकारलोपं कृत्वा 'गै शब्दे' इत्यस्यायं निर्देशः । अत एवाह—गस्थितेरिति । ननु च 'गामादाग्रहणेष्वविशेषः' इति 'गाङ् गतौ' इत्यस्यापि ग्रहणेन भवितव्यम् ? नैतत् ; यस्माद् गाथक इति थकन्प्रत्ययान्तेन गायत्यर्थविशेष एव शिल्पिनि कर्तृत्वं विज्ञायते, न तु गाङ्गर्थविषये । थकना नकार आद्युदात्तार्थः ॥

ण्युट् च ॥ गायन इति । 'आतो युक् चिण्कृतोः' इति युक् । गायनी । टित्त्वान् ङीप् । योगविभाग उत्तरार्थ इति । उत्तरत्र चकारेण ण्युट् एवानुवृत्तिर्यथा स्यात्, थकनो मा भूदिति । 'गो ण्युट्थकनौ' इत्येकयोगे थकन्नप्यनुकृष्येत ॥

हश्च ब्रीहिकालयोः ॥ जहातेरिति । 'ओहाक् त्यागे' । जिहातेश्चेति । 'ओहाङ् गतौ' । अस्यात्र ग्रहणमिष्यते । तयोः सामान्यग्रहणार्थ एव ककारो जहातेर्निर्दिश्यते ।



भवति, व्रीहौ काले च कर्त्तरि । हायना नाम व्रीहयः— जहत्युदक-  
मिति कृत्वा । काले—हायनः संवत्सरः, जिहीते भावानिति कृत्वा ॥

प्रुसृत्वः समभिहारे वुन् ॥ १४९ ॥

प्रु-सृ-लू—इत्येतेभ्यो धातुभ्यः समभिहारे वुन्प्रत्ययो भवति ।  
प्रवकः । सरकः । लवकः ।

समभिहारग्रहणेनात्र साधुकारित्वं लक्ष्यते । साधुकारिणि वुन्वि-  
धानात्सकृदपि यः सुष्ठु करोति तत्र भवति । बहुशो यो दुष्टं करोति  
तत्र न भवति ॥

पदमञ्जरी

वचनादिति मत्वाह—व्रीहौ काले च कर्त्तरीति । जहत्युदकमिति कृत्वेति ।  
व्रीहौ हायनशब्दस्य प्रवृत्तिनिमित्तं दर्शितम् । जाङ्गलदेशोद्भवाः केचिद् व्रीहयो  
हायना इत्याहुः । जिहीते भावानिति । भावाः पदार्थास्तान् जिहीते गच्छति  
परिच्छेदकत्वेन व्याप्नोतीत्यर्थः ॥

प्रुसृत्वः समभिहारे वुन् ॥ 'प्रुसृत्व' इति पञ्चम्याः स्थाने जस्, 'ओस्सुपि'  
इति यणादेशः । साधुकारित्वं लक्ष्यत इति । प्रायःसहचरितत्वात् पुनःपुनरनुष्ठानं  
समभिहारः, यश्च यां क्रियां पुनःपुनरनुतिष्ठति तस्य तत्र प्रायेण कौशलमुपजायते,  
अतः प्रायःसाहचर्यात्साधुकारित्वं लक्ष्यते, लक्षणया तत्र वर्त्तत इत्यर्थः, तेन किं  
सिद्धं भवतीत्याह—सकृदपीति ॥

न्यासः

असति हि तस्मिन् यदीदमेकानुबन्धग्रहणम्, तदुपादाने द्वथनुबन्धकस्य जिहातेर्न  
स्यात् । अथ द्वथनुबन्धकस्य, जहातेर्न स्यात् । ककारे तु सति द्वयोरपि सानुबन्ध-  
कत्वात् सामान्येन ग्रहणमुपपद्यते । व्रीहौ काले च कर्त्तरीति । एतेन व्रीहिकालयोः  
प्रत्ययार्थविशेषणं दर्शयति । उपपदत्वं तु निरस्यति । एतच्च 'दामहायनान्ताच्च'  
इति निर्देशाद् विधीयते । हायना इति । 'आतो युक् चिण्कृतोः' इति युक् । जहत्यु-  
दकमिति कृत्वेति । व्रीहिषु हायनशब्दस्य प्रवृत्तिनिमित्तं दर्शयति । जिहीते भावा-  
निति । एतेनापि संवत्सरे ॥

प्रुसृत्वः समभिहारे वुन् ॥ 'प्रुसृत्वः' इति समाहारं कृत्वा निर्देशः । नुमागमस्तु  
सत्यपि नपुंसकत्वे न कृतः, अनित्यत्वादागमशासनस्य । समभिहारे वुञ्जिति ।  
अन्यत्र समभिहारशब्दस्य पौनःपुन्यादिकमर्थ इति, इहापि स एवार्थ इति कस्यचित्  
भ्रान्तिः स्यात्, अतस्तान्निराकर्तुमाह—समभिहारग्रहणेनेत्यादि । लक्ष्यते प्रदर्शयत



## आशिषि च ॥ १५ ॥

आशिषि गम्यमानायां धातुमात्राद् वुन्प्रत्ययो भवति । जीवतात् जीवकः । नन्दतात् नन्दकः । आशीः = प्रार्थनाविशेषः । सा चेह क्रिया-विषयः । अमुष्याः क्रियायाः कर्त्ता भवेदित्येवमाशास्यते ॥

इति श्रीजयादित्यविरचितायां काशिकावृत्तौ तृतीयाध्यायस्य प्रथमः पादः ।

## पदमञ्जरी

आशिषि च ॥ आशिषि गम्यमानायामिति । न वाच्यायाम्; 'कर्त्तरि कृत्' इति कर्त्तुरेव वाच्यत्वात् । प्रार्थनाविशेष इति । अप्राप्तस्याभिलषितस्य प्राप्तुमिच्छा प्रार्थना = आशीः । स चेत्क्रियाविषय इति । 'धातोः' इत्यधिकाराद्, धातोश्च क्रियावचनत्वात् । अमुष्याः क्रियाया इति । जीवनादिकायाः, अनेन प्रयोक्तृधर्म-त्वमाशिषो दर्शयति । जीवतादिति । आशिषि लोट्प्रयोगेणोदाहरणे आशिषं दर्शयति ॥

इति श्रीहरदत्तमिश्रविरचितायां पदमञ्जर्यां तृतीयस्याध्यायस्य प्रथमः पादः ॥

## न्यासः

इत्यर्थः । एतच्चानेकार्थत्वाद्वातूनां लभ्यते । शिल्पिनीत्यनुवृत्तेरित्यपरे । शिल्पी = साधुकारी । साधुकारिणि वुन्विधानमिति । साधुकारित्वोपलक्षणस्य फलं दर्शयति । सकृदपीत्यादि । अनन्तरस्यैव स्पष्टीकरणम् ॥

आशिषि च ॥ आशिषि गम्यमानायामिति । न वाच्यायाम् । 'कर्त्तरि कृत्' इति कर्त्तुरेव प्रत्ययान्तवाच्यत्वात् । धातुमात्रादिति । धातुसामान्यविवक्षितत्वात्, प्रसृत्वाञ्च निवर्त्तितत्वात् । अन्यस्य चेह धातुविशेषस्यानाश्रयणात् । धातुमात्राश्रयो भवति, न तु कुतश्चिदेव विशेषात् । जीवतात्, नन्दतादिति । आशिषि लोट्प्रयोगेण जीवक-नन्दयोस्तत्समानार्थतां दर्शयति । का पुनरियमाशीर्नामेत्याह—आशीः प्रार्थनाविशेष इति । अप्राप्तस्याभीष्टस्य वस्तुनः प्रार्थना = आशीः । सा चेह क्रियाविषयेति । क्रिया विषयोऽस्या इति बहुव्रीहिः । एष चार्थो धातुग्रहणात्, धातोश्च क्रियावाचित्वाद् विज्ञायते । अमुष्याः क्रियाया इति । जीवनक्रियाया नन्दनक्रियायाश्च कर्त्ता भवेदित्ये-वमाशास्यते—जीवनं नन्दनञ्च ते भूयादिति ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां

काशिकाविवरणपञ्चिकायां तृतीयाध्यायस्य

प्रथमः पादः ॥



## अथ तृतीयाध्याये द्वितीयः पादः

कर्मण्यण् ॥ १ ॥

त्रिविधं कर्म—निर्वर्त्यम्, विकार्यम्, प्राप्यं चेति । सर्वत्र कर्म-

पदमञ्जरी

कर्मण्यण् ॥ कर्मणीति । नेदं स्वरूपग्रहणम्; अशब्दसंज्ञा इति प्रतिषेधात् । ननु चार्थस्येयं सञ्ज्ञा न शब्दस्य, अशब्दसञ्ज्ञेति नैवं विज्ञायते—शब्दस्य सञ्ज्ञा शब्दसञ्ज्ञेति, किं तर्हि ? शब्दे संज्ञा शब्दसंज्ञेति । शब्दशब्देन शब्दानामनुशासनं व्याकरणमुच्यते, असति च बाधे कृत्रिमाकृत्रिमयोः कृत्रिमस्यैव ग्रहणं युक्तम् । तस्मात्पारिभाषिकस्य कर्मणो ग्रहणमङ्गीकृत्य तस्यावान्तरभेदमाह—त्रिविधं कर्मेति । ता एव तिस्रो विधा दर्शयति—निर्वर्त्यं विकार्यं प्राप्यं चेति । यदसञ्जायते सद्वा जन्मना यत्प्रकाशते तन्निर्वर्त्यम्, यथा—कुम्भं करोति, पुत्रं प्रसूत इति । यस्य तु सत एव कश्चिद्विकारः क्रियते तद्विकार्यम्, स च विकारः क्वचित्प्रत्यक्षगम्यः, यथा—काष्ठानि भस्म करोति, सुवर्णं कुण्डलं करोतीति; क्वचिच्छास्त्रगम्यः—ब्रीहिन् प्रोक्षतीति, अत्र प्रोक्षणेन ब्रीहिषु कश्चिदतिशयो जन्यत इति शास्त्रादेव गम्यते । एतावता च भेदेन संस्कार्यमेतत्कर्मेति चातुर्विध्यं मीमांसका मन्यन्ते । क्रियाकृतविशेषाभावे तु प्राप्यं कर्म, यथा—वेदमधीते, चर्चां पारयतीति । ननु न 'कर्तुरीप्सिततमम्' इत्येतदेव कर्म त्रिविधम्, अन्यदप्यस्ति 'तथायुक्तं चानीप्सितम्' इति, तच्च द्विविधम्—द्वेष्यमितरच्च; तथा 'अकथितं च', एवं 'दिवः कर्म च', तथा 'अधिशोड्स्थासां कर्म' इति । तदेवमवान्तरभेदविवक्षायां सप्तविधं कर्म । उक्तं च—

निर्वर्त्यं च विकार्यं च प्राप्यं चेति त्रिधा मतम् ।

तत्रेप्सिततमं कर्म चतुर्धान्यत्तु सञ्ज्ञात्मम् ॥

औदासीन्येन यत्प्राप्यं यच्च कर्तुरनीप्सितम् ।

सञ्ज्ञान्तरेरेनाख्यातं यच्चचाप्यन्यपूर्वकम् ॥ इति ।

न्यासः

—कर्मण्यण् ॥ कर्मणीति नेदं स्वरूपग्रहणम्; 'अशब्दसंज्ञा' इति प्रतिषेधात् । यदि च कर्मप्रदेशेषु स्वरूपमेव गृह्यते, तदा संज्ञाविधानमनर्थकं स्यात्; नापि क्रियाग्रहणम्, तस्य हि ग्रहणे—'कर्त्रभिप्राये' इति निर्देशो नोपपद्यते, क्रियाकर्मणो हि ग्रहणे क्रियावाच्युपपदे प्रत्ययेन भवितव्यम्, न चेह क्रियावाच्युपपदमस्ति; तस्मात् 'कर्तुरीप्सिततमं कर्म' इति कर्म गृह्यते । तस्य प्रभेदं दर्शयितुमाह—त्रिविधमित्वादि । तत्र निर्वर्त्यं



प्युपपदे घातोरणप्रत्ययो भवति । निर्वर्त्यं तावत्—कुम्भकारः, नगर-  
कारः । विकार्यम्—काण्डलावः । शरल्लावः । प्राप्यम्—वेदाध्यायः ।  
चर्चापारः । ग्रामं गच्छति, आदित्यं पश्यति, हिमवन्तं शृणोतीत्यत्र  
न भवति; अनभिधानात् ।

\* शीलिकामिभक्ष्याचरिभ्यो णः पूर्वपदप्रकृतिस्वरत्वं च वक्त-

पदमञ्जरी

तत्किमुच्यते त्रिविधं कर्मेति ? केचिदाहुः—कर्तुरीप्सिततममेवात्र कर्म गृह्यते  
ऽन्यत्राणं न भवतीति । अन्ये त्वाहुः—आदित्यं पश्यतीत्यादौ मा भूदित्येवमर्थं कर्मणि  
निर्वर्त्यमाने विक्रियमाणे इति वक्तव्यमित्याशङ्क्य वार्तिककारेणोक्तम्—कर्मणि  
निर्वर्त्यमाने विक्रियमाणे इति चेद्वेदाध्यायानामुपसंख्यानमित्यादि । तदनेन प्रदर्श्यते  
त्रिविधमपि कर्म गृह्यते, न पुनः प्राप्यं न गृह्यत इति, न तु सूत्रान्तरोक्तं व्यावर्त्यते ।  
तथा च 'दिवः कर्म च' इत्यत्र समावेशस्य प्रयोजनमुक्तम्—मनसा देव इत्यत्र  
कर्मत्वादण्, करणत्वात्तृतीयेति । एवं च वृक्षावासः पर्वताधिवास इत्याद्यपि  
यथादर्शनं भवतीति । अनभिधानादिति । तच्चानभिधानं यत्राप्येव तत्रैव । अन्यत्र  
तु यथालक्षणं भवत्येव, तथा च पठति—'यथालक्षणमप्रयुक्ते' इति ।

शीलिकामीत्यादि । 'शील समाधौ', 'भक्ष अदने' चुरादिः, 'कमु कान्तौ'  
णिङन्तः, 'चर गत्यर्थे' आङ्पूर्वः, णस्य णित्करणं चरेवृद्धयर्थम् । पूर्वपदप्रकृति-

न्यासः

०

यदसदेवोत्पद्यते, यथा—कुम्भं करोति, नगरं करोतीति । कुम्भादिकं ह्यविद्यमानमे-  
वोत्पद्यत इति निर्वर्त्यं कर्म । विकार्यं यस्य सत एव कश्चिद्विकारो विधीयते, तद्  
यथा—काण्डं लुनाति, नगरं लुनातीति । सत एव काण्डादेर्लवनेन विकारो विधीयत  
इति विकार्यं कर्म । प्राप्यम्—नासत एवोत्पादनं क्रियते, नापि सत एव विकाराधानम्,  
केवलं क्रियासम्बन्धमात्रं प्रतीयते, तद्यथा—वेदमधीते, चर्चो पारयतीति । अत्र  
ह्यध्ययनादिना वेदादेः सम्बन्धमात्रं प्रतीयते, न त्वसत एवोत्पादनम् । नापि सत  
एवान्यथालक्षणो विकार इति प्राप्यमेतत् कर्म । सर्वत्रेत्यादि । त्रिप्रकारे विशेषानुपा-  
दानात् । 'कर्मण्युपपदे' इति नाभिधाने कुतो मा भूत् ? 'कर्त्तरि कृत्' इत्यस्य  
बाधा इति ।

शीलिकामीत्यादि । 'शील समाधौ' चुरादिर्ण्यन्तः । 'कमु कान्तौ' कर्मिर्णिङन्तः ।  
'भक्ष अदने', चुरादिर्ण्यन्तः । 'चर गत्यर्थः' आङ्पूर्वः । इकारोऽस्य धातुनिर्देशार्थः ।  
एभ्योऽपि प्राप्ते णो वक्तव्यः—व्याख्येयः । तत्रेदं व्याख्यानम्—'ज्वलितिक्रसन्तेभ्यो णः'  
इत्यतो मण्डूकप्लुतिन्यायेन णोऽनुवर्त्तते, 'विभाषा ग्रहः' इत्यतश्च विभाषाग्रहणम्, द्वाव-



व्यम् \* । मांसशीलः, मांसशीला । मांसकामः, मांसकामा । मांस-  
भक्षः, मांसभक्षा । कल्याणाचारः, कल्याणाचारा ।

\* ईक्षिभिम्यां चेति वक्तव्यम् \* । सुखप्रतीक्षः, सुखप्रतीक्षा ।  
बहुक्षमः, बहुक्षमा ॥

पदमञ्जरी

स्वरत्वं चेति । कृदुत्तरपदप्रकृतिस्वरस्यापवादः । मांसशीलेति । अत्राणि सति  
ङीप्स्यात्, णेऽपि कचिदण्कृतं भवतीत्येतत्तु ताच्छीलिक एव णे भवति । 'मनेर्दीर्घश्च'  
इति सप्रत्ययान्तो मांसशब्दः । कल्याणशब्दः 'लघावन्ते द्वयोश्च बह्वर्षो गुरुः'  
इति मध्योदात्तः । अस्यायमर्थः—अन्ते लघोः परतो द्वयोश्चान्तयोर्लघ्वोः परतो  
बह्वर्षः शब्दस्य यो गुरुः स उदात्तो भवति । बह्वर्ष इति बह्वच इत्यर्थः ।  
'अष्' इत्यचः पूर्वाचार्यसञ्ज्ञा ।

ईक्षिभिम्यां चेति । अत्रापि पूर्वपदप्रकृतिस्वरत्वं चेत्येव, वाक्यभेदस्तु वैचि-  
त्र्यार्थः । इह यो मांसं भक्षयति मांसं तस्य भक्षो भवति, तत्र भक्षयतेः कर्मण्ये-  
रजन्तस्य बहुव्रीहिणा सिद्धम् । एवमन्यत्रापि । यः पुनरण्यन्तस्तस्य घञन्तस्य बहु-  
व्रीहिः, नार्थ एतेन । ननु बहुभक्ष इत्यत्र बहोर्नञ्वदित्युत्तरपदान्तोदात्तत्वं प्राप्नोति ?

न्यासः

पीह कर्मण्युपपदे णाणौ विधीयेते । अत्र विभाषाग्रहणानुवृत्तेर्व्यवस्थितविभाषाविज्ञानाच्-  
शीलीत्यादिभ्यो ण एव भविष्यतीति, परिशिष्टेभ्यस्त्वणेष्वेति । एतयोस्तु स्त्रियां विशेषः—  
अणि हि ङीव् भवति, णे तु टाप् । णकारः 'अचो ङ्गिति' वृद्धयर्थः । पूर्वपदप्र-  
कृतिस्वरत्वं चेति । 'गतिकारकोपपदानां कृत्' इत्युत्तरपदप्रकृतिस्वरत्वे प्राप्ते पूर्वपद-  
प्रकृतिस्वरत्वञ्चेति । तत्रेदं व्याख्यानम्—'तत्पुरुषे' इति योगविभागः कर्त्तव्यः, तेन मांसशीलादिभ्यः पूर्वपदप्रकृतिस्वरत्वञ्च  
भविष्यतीति । मांसशब्दोऽन्तोदात्तः—'वृत्तुवदिह्निकमिकृषिभ्यः सः' इत्यनुवर्त्तमाने  
'मनेर्दीर्घश्च' इति सप्रत्ययान्तत्वात्प्रत्ययस्वरेण । कल्याणशब्दो मध्योदात्तः—'लघावन्ते  
द्वयोश्च बह्वर्षो गुरुः' इत्यनेन । अस्यायमर्थः—अन्ते लघौ परतो द्वयोश्चान्तयोर्लघ्वोः  
परतो बह्वर्षाब्दस्य यो गुरुः स उदात्तो भवति । 'बह्वर्ष' इति बह्वजित्यर्थः । ननु च  
शील्यादिभ्यः कर्मणि घञं कृत्वा तदन्तेन बहुव्रीहौ कृते सिध्यत्येव मांसशीलादि,  
तत् किं णविधानेन ? नैतदस्ति; बहुव्रीहौ सति बहुभक्षा इत्यत्र 'बहोर्नञ्वदुत्तरपदभूमि-  
न' इत्युत्तरपदान्तोदात्तत्वं स्यात् । अवश्यञ्चाणवाधनाथो णो वक्तव्यः, अन्यथा हि यदा  
'मांसं कामयते' इतीदं वाक्यं भवति तदाऽणपि स्यात् ।

ईक्षिभिम्याञ्चेति । 'ईक्ष दर्शने', 'क्षमु सहने'—आभ्यां णो भवतीत्येतदर्थरूपं  
व्याख्येयमित्यर्थः । व्याख्यानं तु पूर्ववदेव कर्त्तव्यम् ॥



ह्वावामश्च ॥ २ ॥

‘ह्वेन् स्पर्द्धायां’ शब्दे च, ‘वेञ्’ तन्तुसन्ताने, ‘माङ्’ माने—  
इत्येतेभ्यश्च कर्मण्युपपदेषु प्रत्ययो भवति । कप्रत्ययापवादः ।  
स्वर्गह्वायः । तन्तुवायः । धान्यमायः ॥

पदनञ्जरी

एवं तर्हि भावेऽजन्तेन व्यधिकरणपदो बहुव्रीहिर्भविष्यति—बहुषु भक्षोऽस्य  
बहुभक्ष इति, तत्रोत्तरपदार्थस्य बहुत्वाभावाद्बहुस्वरो न भविष्यति ? सत्यम्;  
अण्बाधनार्थं तु वचनम्, अकारादनुपपदात्कर्मोपपदो विप्रतिषेधेन । पचादि-  
भ्योऽच्, अनुपपदोऽकारस्तस्यावकाशः—पचतीति पचः, कर्मोपपदस्यावकाशः—  
काण्डलावः शरलावः; ओदनपाव इत्यत्रोभयप्रसङ्गे परत्वादयमेवाण् भवति ।  
तेनोपधावृद्धिः, उपपदसमासश्च नित्यो भवति । अचि तु षष्ठीसमासो विकल्पितः  
स्यात् । न च वाच्यं युगपद्विवक्षायां भवतु विप्रतिषेधः, केवले पच्यर्थे विवक्षितेऽचि  
कृते पश्चादोदनसम्बन्धे विवक्षिते ओदनपच इत्यपि प्राप्नोति ? एकत्वात्प्रयोगस्य ।  
न हि तस्मिन्नेव प्रयोगे विवक्षितं चाविवक्षितं च कर्म भवति । तस्मादोदनपच  
इत्यसाधुरेव । गङ्गाधरः, श्रीधरः, वज्रधरः, भूधरः, स्रग्धरेति तु सञ्ज्ञाशब्दाः ।  
यदा त्वजपि सर्वधातुभ्य इति पक्षः, तदापवादत्वादेव तस्याण् बाधकः । तथा  
‘इगुपधज्ञाप्रीकिरः कः’ अनुपपदस्तस्यावकाशः—विक्षिपः, विलिखः, कर्मोपपदस्य  
स एव; काष्ठभेद इत्यत्रोभयप्रसङ्गे परत्वादयमेवाण् भवति । तथा ‘अनुपसर्गांलि-  
म्पविन्द’ इत्यनुपपदः शस्तस्यावकाशः—लिम्पतीति लिम्पः, कर्मोपपदस्य स एव;  
कुङ्मलेप इत्यत्रोभयप्रसङ्गे परत्वादयमेवाण् भवति । ‘आतश्चोपसर्ग’ इति कोऽनु-  
पपदस्तस्यावकाशः—सुगलः सुगलः, कर्मोपपदस्य स एव; गोसन्दाय इत्यत्रो-  
भयप्रसङ्गे परत्वादयमेवाण् भवति ॥

ह्वावामश्च ॥ वेञ् तन्तुसन्ताने इति । ‘वा गतिगन्धनयोः’ इत्यस्य ग्रहणं न

न्यासः

ह्वावामश्च ॥ ‘ह्वेन् स्पर्द्धायाम्’ । ‘वेञ् तन्तुसन्ताने’ इति । अथ ‘वा गतिगन्ध-  
नयोः’ इत्यस्य ग्रहणं कस्मान्न भवति ? अकर्मकत्वात् । कर्मणि चेहानुवर्तते । माङ्  
माने इति । ङकारानुबन्धवतो मा इत्यस्योपलक्षणार्थमेतत् । ‘मेङ् प्रणिदाने’ इत्यस्यापि  
ग्रहणमिष्यते; ‘गामादाग्रहणेष्वविशेषः’ इति वचनात् । ननु यदि गामादाग्रहणेष्वङ्गि-  
शेषस्तदा ‘मीञ् हिसायाम्’ ‘डुमिञ् प्रक्षेपणे’ इत्येतयोर्पि ग्रहणं प्राप्नोति, कस्मात्  
‘मीनातिमिनोतिदीङां ल्यपि च’ इति तयोरप्येज्विषय आत्वे कृते मत्स्येतरद्रूपं सम्पद्यते ?  
भवत्येवाभ्यामणेवेति पूर्वसूत्रेण प्राप्तस्य । स्वर्गह्वाय इति । ‘आतो युक् चिण्कृतोः’  
इति युक् ॥



आतोऽनुपसर्गे कः ॥ ३ ॥

आकारान्तेभ्योऽनुपसर्गेभ्यः कर्मण्युपपदे कप्रत्ययो भवति । अणोऽ-  
पवादः । गोदः । कम्बलदः । पार्ष्णित्रम् । अङ्गुलित्रम् ।

अनुपसर्ग इति किम् ? गोसंदायः । वडवासंदायः ।

पदमञ्जरी

भवति; अकर्मकत्वात् । भ्रमणार्थो ह्यसौ—सर्वा दिश आवाति वात आवानु  
भेषजमिति । सोपसर्गस्य तु सकर्मकत्वेऽप्यग्रहणम्; पूर्वैर्णैवाणः सिद्धत्वात् । वाता  
वान्ति दिशो दशेति प्रयोगश्चिन्त्यः । अथापि कचित्कथञ्चित्सकर्मकत्वम्, तथापि  
ह्येता साहचर्यात्सानुबन्धकस्यैव वेगो ग्रहणम् । माङ् माने इति । डितो मारूप-  
स्योपलक्षणमेतत्, तेन 'भेङ् प्रणिदाने' इत्यस्यापि ग्रहणम् । 'मा माने' इत्यस्य  
तु संभावनार्थस्याकर्मकत्वादग्रहणम् ।

आतोऽनुपसर्गे कः ॥ कविघौ सर्वत्र प्रसारणिभ्यो डो वक्तव्यः । संप्रसारण-  
भाजः=प्रसारणिनः । 'ज्या वयोहानौ' ब्रह्म जिनातीति ब्रह्मज्यः, सर्वत्रग्रहणान्ना-  
वश्यमिहैव 'आतश्चोपसर्गे' आह्वः प्रह्वः, के हि संप्रसारणप्रसङ्गः, आह्व अ इति  
स्थिते संप्रसारणे पूर्वत्वे च कृते उवडादेशे आहुवः प्रहुव इति प्राप्नोति, एवं  
ब्रह्मजिय इति प्राप्नोति । ननु संप्रसारणे कृते आतो लोपस्तस्य स्थानिवद्भावा-  
दियङ्बुवडौ न भविष्यतः, लोपो न सिद्ध्यति—अन्तरङ्गत्वात्पूर्वत्वं प्राप्नोति,  
समानाश्रये च वार्णादाङ्गं बलीय इति ? एवं तर्हि प्रागेव संप्रसारणादातो लोपो  
भविष्यति, परत्वाद् नित्यं संप्रसारणम्, कृताकृतप्रसङ्गित्वात्; आतो लोपस्त्व-  
नित्यः, कृते संप्रसारणे पूर्वत्वेन बाद्धयते—यस्य च निमित्तं लक्षणान्तरेण विहन्यते  
तदनित्यम् । तदेवं परत्वादातो लोपः, ततः संप्रसारणम्, तत इयङ्बुवडौ प्रस-  
कावालोपस्य स्थानिवत्त्वान्न भविष्यतः । ननु योऽनादिष्टादचः पूर्वस्तस्य विधि  
प्रति स्थानिवद्भावः, आदिष्टाच्चैषोऽचः पूर्वम्—इदानीमेव ह्युक्तं पूर्वमल्लोपः पश्चात्  
संप्रसारणमिति ? एवं तर्ह्यकारलोपस्यासिद्धत्वादुवङ् न भविष्यति । इहापि  
तर्हि जुहुवतुः जुहुवुः, आलोपस्यासिद्धत्वादुवङ् न प्राप्नोति ? आभीयमसिद्धत्व-  
मनित्यमित्यत्र न भविष्यति । अथ वा 'संप्रसारणाच्च' 'एङः पदान्तात्' इत्यत्र एङ्  
इति योगविभागः—संप्रसारणादेङि परतः पूर्वपरयोः पूर्वमेकादेशो भवतीति ।

न्यासः

आतोऽनुपसर्गे कः ॥ अनुपसर्ग इति । व्यत्ययेन पञ्चमीप्रसङ्गेऽपि सप्तमी । धातु-  
विशेषणञ्चैतत् । अत एवाह—आकारान्तेभ्योऽनुपसर्गेभ्य इति च । गोद इति । पूर्वव-  
दाकारलोपः । पार्ष्णित्रमिति । 'त्रैङ् पालने' ॥



सुपि स्थः ॥ ४ ॥

सुबन्त उपपदे तिष्ठतेः कप्रत्ययो भवति । समस्थः । विषमस्थः ।  
अत्र योगविभागः कर्त्तव्यः—सुपीति । सुप्याकारान्तेभ्यः कप्रत्ययो  
भवति । द्वाभ्यां पिबतीति द्विपः । पादपः । कच्छपः ।

ततः स्थ इति । स्थश्च सुपि कप्रत्ययो भवति ।

किमर्थमिदम् ? कर्त्तरि पूर्वयोगः, अनेन भावेऽपि यथा स्यात्—  
आखूनामुत्थानम् आखूत्थः । शलभोत्थः ।

पदमञ्जरी

किमर्थमिदम्, न 'संप्रसारणाच्च' इत्येव सिद्धम् ? ज्ञापनार्थम्—यत्र संप्रसारणात्पर  
एङ् संभवति तत्र 'आदेच उपदेशेऽशिति' इत्यात्वं न भवतीति । यदि स्यात्पूर्वत्वेन  
तस्य निवृत्तिविधानमनुपपन्नं स्यात् । तेन जुहुवतुरित्यत्रानैमित्तिकत्वेनान्त-  
रङ्गमप्यात्वमकृत्वा एङ्भावादेव लिटि विहिते संप्रसारणे पूर्वत्वे न स्थानिवत्त्वं  
नासिद्धत्वमिति सिद्धमिष्टम् । आह्वः, प्रह्वः, ब्रह्मज्य इत्यत्र त्वाकारान्तलक्षणः  
प्रत्ययो नासत्यात्वे भवितुमर्हतीति पूर्वमात्वम्, ततः प्रत्ययः, आल्लोपः, संप्रसा-  
रणम्, असिद्धत्वादियङुवङोरभावः ॥

सुपि स्थः ॥ सुपीति न सप्तमीबहुवचनस्य ग्रहणम्, किं तर्हि ? प्रत्याहारस्य;  
'सुप्तिङन्तं पदम्', 'सुप आत्मनः क्यच्', 'सुपो धातुप्रतिपदिकयोः', 'अव्ययादाप्सुपः'  
इत्यादौ तस्यैव प्रसिद्धत्वात् । द्वाभ्यां पिबतीति । ननु रूढिशब्दा द्विपादयः, तत-  
श्चासन्तमप्यवयवार्थमाश्रित्य कर्मोपपद एव कः करिष्यते ? नैतदेवम्; द्वाभ्यां  
पिबतीत्यादेरवयवार्थस्य सम्भवतोऽपरित्यागेनैव व्युत्पत्तौ सम्भवत्यामस्याः कल्प-  
नाया अयुक्तत्वात् । यत्र त्वत्यन्तमसम्भवः, युक्ता तत्रैव सा कल्पना, यथा—तैलतपा-  
यिकादौ । अनेन भावे यथा स्यादिति । आरम्भसामर्थ्यात्तावदयं कर्त्तुरपकृष्यते, न

न्यासः

सुपि स्थः ॥ सुपीति ग्रहणात् कर्मणीति न सम्बध्यते, तिष्ठतेरकर्मकत्वान्च ।  
समस्थ इत्यादौ सप्तम्यन्त उपपदे कः प्रत्ययः ।

अत्रेत्यादि । सुपीत्येको योगः, तत्र चात इत्यनुवर्त्तते । सुपीत्यादिनास्य योगस्या-  
र्थमाचष्टे । ततः स्थ इति । द्वितीयो योग इति । स्थश्च सुपीति विवरणम् ।

किमित्यादि । पूर्वैण सिद्धमिति मन्यमानस्य प्रश्नः । भावेऽपि यथा स्यादिति ।  
आरम्भसामर्थ्यात् कर्त्तरि तावन्न भविष्यति । न चार्थान्तरं निर्दिश्यते, तत्रानिर्दिष्टार्थाः  
प्रत्ययाः स्वार्थे भवन्तीति भाव एव स्यात् । स एव हि धातूनां स्वार्थः । आखूत्थ-  
मिति । 'उदः स्थास्मभ्योः पूर्वस्य' इति पूर्वसवर्णः ।

काशि० २ : ३५



इत उत्तरं कर्मणीति च सुपीति च द्वयमप्यनुवर्तते । तत्र सकर्म-  
केषु धातुषु कर्मणीत्येतदुपतिष्ठते, अन्यत्र सुपीति ॥

तुन्दशोकयोः परिमृजापनुदोः ॥ ५ ॥

तुन्दशोकयोः कर्मणोरुपपदयोः परिमृजापनुदोर्धात्वोः कप्रत्ययो  
भवति । तुन्दपरिमृज आस्ते । शोकापनुदः पुत्रो जातः ।

\* आलस्यसुखाहरणयोरिति वक्तव्यम् \* । अलसस्तुन्दपरिमृज  
उच्यते । तुन्दपरिमार्ज एवान्यः । सुखस्याहर्त्ता शोकापनुदः । शोका-  
पनोद एवान्यः ।

पदमञ्जरी

चान्योऽर्थो निर्दिश्यते । अनिर्दिष्टार्थाश्च प्रत्ययाः स्वार्थे भवन्ति, स्वार्थश्च धातूनां  
भाव एव । ननु 'घञर्थे कविधानम्' इति भावे कः सिद्धः ? सत्यम्; नित्यसमासा-  
र्थन्तु वचनम्, अन्यथा पाक्षिकः षष्ठीसमासः स्याद् । नित्य एव तूपपदसमासो  
भवति, तथा चाखूनामुत्थानमित्यस्वपदेन विग्रहः कृतः । घञर्थे कविधानमित्यत्र  
स्थग्रहणं कर्तृवर्जिते कारकेऽपि यथा स्यादिति ॥

तुन्दशोकयोः परिमृजापनुदोः ॥ तुन्दपरिमृज इति । मृजेरजादौ संक्रम इत्यत्र  
'यस्मिन्विधिस्तदादौ' इत्येव सिद्धे आदिग्रहणं मुख्याजादिपरिग्रहार्थम्, तेन  
व्यपदेशिवद्भावेनाजादावत्र के वृद्धिर्न भवति ।

आलस्य इत्यादि । आलस्ये गम्यमाने सुखोत्पादने च प्रत्यय इत्यर्थः । तत्र  
सामर्थ्यादिलसे कर्त्तरि सुखस्य चाहर्त्तरि प्रत्ययो भवतीत्युक्तं भवति । शोकापनोद  
एवान्य इति । यस्संसारानित्यताद्युपदेशेन शोकमेव केवलमपनुदति, न तु  
न्यासः

तुन्दशोकयोः परिमृजापनुदोः ॥ परिमृजापनुदोरिति सुब्यत्ययेन पञ्चम्यर्थे षष्ठी ।  
'मृजू शुद्धौ' परिपूर्वः । 'नुद प्रेरणे' अपपूर्वः । आलस्येत्यादि । प्रत्ययार्थोपा-  
धिरयम् । अलस एवालस्यम् । चातुर्वर्ण्यादित्वात् स्वार्थे ष्यञ् । आहरतीत्याहरणः ।  
'कृत्यल्युटो बहुलम्' इति कर्त्तरि ल्युट् । सुखस्याहरणः सुखाहरणः । आलस्यकर्त्तरि  
सुखस्याहरणेऽनेन को भवति, नान्यत्रेत्येतदर्थरूपं व्याख्येयमित्यर्थः । तत्रेदं  
व्याख्यानम्—अत्रापि पूर्ववद् विभाषाग्रहणमनुवर्त्तते, सा च व्यवस्थितविभाषा ।  
तेनालस्यसुखाहरणयोरेव कर्त्रोः को भवति, नान्यत्रेति । तुन्दपरिमार्ज एवान्य इति ।  
अनालस्ये त्वण् भवति । 'मृजेवृद्धिः' । शोकापनोद इति । यः प्रतिपक्षोपदेशेन शोकं  
केवलमपनुदति, न तु सुखमुत्पादयति । अत्राणव तु भवति ।



\* कप्रकरणे मूलविभुजादिभ्य उपसंख्यानम्\* । मूलानि विभुजतीति मूलविभुजो रथः । नखमुचानि धनूंषि । काकगुहास्तिलाः । कौ मोदते कुमुदम् ॥

प्रे दाज्ञः ॥ ६ ॥

सोपसर्गार्थ आरम्भः । ददातेर्जानातेश्च धातोः प्रेणोपसृष्टात्कर्म-  
ण्युपपदे कप्रत्ययो भवति । अणोऽपवादः । सर्वप्रदः । पथिप्रज्ञः ।

प्र इति किम् ? गोसंदायः ॥

पदमञ्जरी

सुखमुत्पादयति स शोकापनोदः । मूलविभुजादिभ्य इति । तादर्थ्यं एषा चतुर्थी, मूलविभुजादिसिद्धयर्थमित्यर्थः । आकृतिगणश्चायम्, तेन महीध्र-कुघ्र-शिरोरुहादि सिद्धं भवति । काकगुहा इति । काकेभ्यो गूहितव्या इति कर्मणि कप्रत्यय इष्यते, अतो घञर्थे कविधानमित्यत्रेदं द्रष्टव्यम् ॥

प्रे दाज्ञः ॥ ददातेरिति । उपलक्षणमेतत् । 'गामादाग्रहणेष्वविशेषः' इति सर्वेषामेव दारूपाणां ग्रहणमिष्यते । जानातेश्चेति । जनेस्त्वल्लोपेनायं निर्देशो न भवति; 'खनो घ च' 'हनश्च वधः' इत्यादौ धातुनिर्देशेऽल्लोपस्याकरणात् । प्रेणोपसृष्टादिति । प्रशब्देनोपसर्गेण सम्बद्धादित्यर्थः । 'अनुपसर्गे' इति चानुवर्तते, तेन केवलेन प्रेणोपसृष्टादित्यर्थः । अतश्च गोसम्प्रदाय इत्यनेव भवति ॥

न्यासः

कप्रकरण इत्यादि । मूलविभुजादिभ्यस्तदर्थे चतुर्थी । आदिशब्दः प्रकारवचनः । मूलविभुजाद्यर्थं मूलविभुजादयः साधवो यथा स्युरित्येवमर्थं कप्रत्ययस्योपादानं प्रतिपादनं कर्त्तव्यमित्यर्थः । तत्रेदं प्रतिपादनम्—'ह्वावामश्च' इत्यतः 'आतोऽनुपसर्गे कः' इत्यत्र चकारोऽनुवर्त्तते, स चानुक्तसमुच्चयार्थः, तेन मूलविभुजादिभ्यः कप्रत्ययो भविष्यतीति । मूलं विभुजति । 'भुज कौटिल्ये' । नखानि मुञ्चन्तीति नखमुचानि । 'मुच्लु मोक्षणे' । काकगुहास्तिला इति । 'गुहू संवरणे' । काकेभ्यो गूहितव्याः । तव्यदाद्यपवादः । कर्मणि कः । कौ मोदते कुमुदमिति । तृजाद्यपवादः ॥

प्रे दाज्ञः ॥ सोपसर्गार्थ आरम्भ इति । अनुपसर्गाद् 'आतोऽनुपसर्गे कः' इत्येवं सिद्धत्वात् । ददातेरिति । दारूपाणां धातूनामुपलक्षणमेतत् । अन्येषामपि दारूपाणां ग्रहणमिष्यते; 'गामादाग्रहणेष्वविशेषः' इति वचनात् । प्रेणोपसृष्टादिति । प्रेणोपसर्गेण सम्बद्धादित्यर्थः । सूत्रे 'प्रे' इति सुब्यत्ययेन तृतीयाथे सप्तमी वेदितव्या । पथिप्रज्ञ इति । पन्थानं प्रजानीतीत्यर्थः ॥



समि ख्यः ॥ ७ ॥

सोपसर्गार्थं आरम्भः । संपूर्वात् 'ख्या'—इत्येतस्माद्धातोः कर्मण्यु-  
पपदे कप्रत्ययो भवति । अणोऽपवादः । गां संचष्टे गोसंख्यः ॥

गापोष्टक् ॥ ८ ॥

'कर्मण्यनुपसर्गे' इति वर्तते । गायतेः पिबतेश्च धातोः कर्मण्यु-  
पपदेऽनुपसर्गे टक् प्रत्ययो भवति । कस्यापवादः । शक्रं गायति  
शक्रगः । सामगः । शक्रगी । सामगी ।

\* सुराशीध्वोः पिबतेरिति वक्तव्यम् \* । सुरापः । सुरापी ।

पदमञ्जरो

गापोष्टक् ॥ गायतेरिति । 'गामादाग्रहणेष्वविशेषः' इति गाङो लुग्विकर-  
रणस्यापि ग्रहणं प्राप्तं पिबतिसाहचर्यात् न भवति । सामगीति । टकः कित्त्वा-  
दातो लोपः, टित्वान् ङीप् ।

सुराशीध्वोः पिबतेरिति वक्तव्यमित्यत्र पिबतेरिति लुग्विकरणालुग्विकरण-  
परिभाषालभ्यस्यैवार्थस्य कथनम्, उपपदपरिगणनं तु वाचनिकमेव । क्षीरेति ।  
क्षियामेव विशेषात् स्त्रीलिङ्गमुदाहृतम् ॥

न्यासः

समि ख्यः ॥ गां सञ्चष्ट इति । वाक्यविशेषेण 'चक्षिडः ख्याञ्' इति ख्याजा-  
देशस्य ग्रहणम्, न 'ख्या प्रकथने' इत्येतस्येति दर्शयति । एतच्च संपूर्वस्य ख्यातेः  
प्रयोगासम्भवात्तन्म्यते ॥

गापोष्टक् ॥ 'लुग्विकरणालुग्विकरणयोर्लुग्विकरणस्यैव ग्रहणम्' इति 'पा' इति  
पानार्थस्य ग्रहणम्, रक्षणार्थस्य न । यद्यपि 'गामादाग्रहणेष्वविशेषः' उच्यते,  
तथापि पिबतिना साहचर्याद् 'गा' इत्यस्यालुग्विकरणस्य ग्रहणम्, न गत्यर्थस्येत्याह—  
गायतेः पिबतेश्चेति । टकः कित्करणमातो लोपार्थम् । टित्कारणं ङीवर्थम्, न तु  
'आद्यन्तौ टकितौ' इत्येवमर्थम् । कुत एतत् ? आद्यन्तयोरवयवत्वात् । न च  
प्रत्ययोऽवयवो युज्यते, 'परश्च' इति वचनात् । ननु च गापोरिति षष्ठी टकोऽवय-  
वन्तश्च बोधयिष्यते ? नैतदस्ति; पञ्चम्यर्थे त्वेषा षष्ठी, कर्तृविशेषणार्था वा—गापोः  
कर्त्तरि । युक्तञ्चेतत्, एवं हि प्रत्ययपरत्वं बाधितं न भवति । किञ्चादित्वे हि  
टकः कित्करणजननार्थकं स्यात् ।

पिबतेरुपपदान्तस्य निवृत्त्यर्थमाह—सुराशीध्वोरित्यादि । तत्र पिबतेरिह ग्रहणम्,  
न पातेरित्येतत् प्रागेव व्यवस्थापितम् । इह 'विभाषा' इत्यनुवर्तते, सा तु व्यवस्थित-



शीधुपः । शीधुपी । सुराशीध्वोरिति किम् ? क्षीरपा ब्राह्मणी ।  
पिबतेरिति किम् ? सुरां पातीति सुरापा ।

अनुपसर्ग इत्येव शक्रसंगायः । सामसंगायः ।

\* बहुलं छन्दसीति वक्तव्यम् \* । या ब्राह्मणी सुरापी भवति  
नैनां देवाः पतिलोकं नयन्ति । या ब्राह्मणी सुरापा भवति नैनां देवाः  
पतिलोकं नयन्ति ॥

हरतेरनुद्यमनेऽच् ॥ ९ ॥

हरतेर्धातोरनुद्यमने वर्तमानात्कर्मण्युपपदेऽच् प्रत्ययो भवति ।  
अणोऽपवादः । उद्यमनम् = उत्क्षेपणम् । अंशं हरतीत्यंशहरः ।  
रिक्थहरः ।

अनुद्यमन इति किम् ? भारहारः ।

\* अच्प्रकरणे शक्तिलाङ्गलांकुशयष्टितोमरघटघटीधनुष्णु ग्रहरूप-  
पदमञ्जरी

हरतेरनुद्यमनेऽच् ॥ अच्प्रकरण इति । लिङ्गविशिष्टपरिभाषयैव घटग्रहणेन  
घटीग्रहणेऽपि सिद्धे घटीग्रहणम् परिभाषाया अनित्यत्वज्ञापनार्थम् । सूत्रग्राह  
एवान्य इति । यस्सुत्रं केवलमुपादत्ते, न तु धारयति तत्राणैव भवतीत्यर्थः ॥

न्यासः

विभाषा; तेन सुराशीध्वोरुपपदयोर्भविष्यति, नान्यत्र । क्षीरपेति । स्त्रीलिङ्गोदाहरणं  
स्त्रियां विशेष इति प्रदर्शनार्थम् ।

बहुलमित्यादि । पिबतेश्छन्दसि बहुलं टाग् भवतीत्येतदर्थरूपं व्याख्येयमित्यर्थः ।  
व्याख्यानं तु—तस्यैव विभाषाग्रहणानुवृत्तस्य व्यवस्थितविभाषात्वमाश्रित्य कर्तव्यम् ।  
तस्य तु फलं सुरापेति पक्षे कप्रत्ययो भवति ॥

हरतेरनुद्यमनेऽच् ॥ उद्यमनमुत्क्षेपणमिति<sup>१</sup> । अधःस्थितस्य वस्तुन ऊर्ध्वं नयन-  
मित्यर्थः । अंशहर इति । अंशं स्वीकरोतीत्यर्थः, न तूत्क्षेपयति ।

अच्प्रकरण इत्यादि । 'प्रातिपदिकग्रहणे लिङ्गविशिष्टस्यापि ग्रहणम्' इति घट-  
ग्रहणेनैव घटीग्रहणे सिद्धे घटीग्रहणमस्याः परिभाषाया अनित्यत्वज्ञापनार्थम् । तस्य  
तु प्रयोजनम् 'दित्युदित्यादित्यपत्युत्तरपदाण्यः' इत्यत्र वक्ष्यते । उपसंख्यानशब्दस्य  
प्रतिपादनमित्यर्थः । तत्रेदं प्रतिपादनम्—उत्तरसूत्रे चकरोऽनुक्तसमुच्चयार्थः, तेन  
शक्त्यादिषूपपदेषु ग्रहेरज् भविष्यति ।

१. अनुद्यमनमुत्क्षेपणम् इति मुद्रितपाठोऽशुद्धः ।



संख्यानम् \* । शक्तिग्रहः । लाङ्गलग्रहः । अंकुशग्रहः । यष्टिग्रहः ।  
तोमरग्रहः । श्वटग्रहः । घटीग्रहः । धनुर्ग्रहः ।

\* सूत्रे च धार्यर्थे \* । सूत्रग्रहः । सूत्रं धारयतीत्यर्थः । सूत्रग्राह  
एवान्यः ॥

वयसि च ॥ १० ॥

वयसि गम्यमाने हरतेः कर्मण्युपपदेऽचप्रत्ययो भवति । उद्यमना-  
र्थोऽयमारम्भः । कालकृता शरीरावस्था यौवनादिः = वयः । यदुद्यमं  
क्रियमाणं संभाव्यमानं वा वयो गमयति तत्रायं विधिः । अस्थिहरः  
श्वा । कवचहरः क्षत्रियकुमारः ॥

आङि ताच्छील्ये ॥ ११ ॥

आङ्पूर्वाद्वारतेः कर्मण्युपपदेऽचप्रत्ययो भवति ताच्छील्ये गम्यमाने ।  
ताच्छील्यम् = तत्स्वभावता । पुष्पाहरः । फलाहरः । पुष्पाद्याहरणे  
स्वाभावकी फलानपेक्षा प्रवृत्तिरस्येत्यर्थः ।

पदमञ्जरी

वयसि च ॥ संभाव्यमानं वेति । तेनासत्यपि कवचग्रहणे वयसि गम्यमाने  
कवचहर इति भवतीति भावः ॥

आङि ताच्छील्ये ॥ पुष्पाद्याहरणे इत्यादिना ताच्छील्यमुदाहरणे दर्शयति ।  
स्वाभाविकीति । स्वभावे भवा स्वाभाविकी, अध्यात्मादिः । स्वशब्दो द्वारादिषु  
पठ्यते, तदादिविधिश्च तत्रेष्यते । भाष्यकारप्रयोगात्तु द्वारादिकार्याभावः, स्वार्थिक-  
स्वाभाविकशब्दो भाष्ये प्रयुक्तौ । अस्य विवरणम्—फलानपेक्षेति । कथं पुनः  
फलमनपेक्ष्य तत्र प्रवर्तते, न हि स्वभावः पर्यनुयोगमर्हति ॥

न्यासः

सूत्रे चेत्यार्दि । धारैरर्थो धार्यर्थः । तत्र वर्तमानाद् ग्रहेः सूत्रे चोपपदेऽच उप-  
संख्यानं प्रतिपादनं कर्तव्यम् । प्रतिपादनं तावत्तदेव । सूत्रग्राह एवान्य इति । यः सूत्रं  
केवलमुपादत्ते न धारयति, तत्राणैव भवति ॥

वयसि च ॥ उद्यमनार्थोऽयमारम्भ इति । अनुद्यमने पूर्वैर्णैव सिद्धत्वात् । अस्थिहर  
इति । अस्थ्युत्सेपणसमर्थे वयसि वर्तते इत्यर्थः ॥

आङि ताच्छील्ये ॥ अनुद्यमनमिति निवृत्तम् । तेनाविशेषाल्लभ्यते—उद्यमने चायं  
विधिरिति । अनु चानुद्यमने पूर्वैर्णैव सिद्धम्, परत्वाद्दि तन् प्राप्नोति, वासरूप-



ताच्छील्य इति किम् ? भारमाहरतीति भाराहारः ॥

अहः ॥ १२ ॥

‘अहं पूजायाम्’-अस्माद्धातोः कर्मण्युपपदेऽच् प्रत्ययो भवति ।  
अणोऽपवादः । स्त्रीलिङ्गे विशेषः । पूजार्हा । गन्धार्हा । मालार्हा ॥

स्तम्बकर्णयो रमिजपोः ॥ १३ ॥

स्तम्ब, कर्ण-इत्येतयोः सुबन्तयोरुपपदयोर्यथासंख्यं रमिजपोर्धा-  
त्वोरुच्प्रत्ययो भवति । रमेरकर्मकत्वात्, जपेः शब्दकर्मकत्वात्कर्म न  
संभवतीति ‘सुपि’-इत्येतदिहाभिसंबध्यते ।

\* हस्तिसूचकयोरिति वक्तव्यम् \* । स्तम्बे रमते इति स्तम्बेरमः  
हस्ती । कर्णे जपतीति कर्णेजपः सूचकः ।

‘हस्तिसूचकयोरिति किम् ? स्तम्बे रन्ता । कर्णे जपिता मशकः ॥

पदमञ्जरी •

स्तम्बकर्णयो रमिजपोः ॥ रमेरकर्मकत्वादिति । ननु ‘व्याङ्परिभ्यो रमः’  
‘उपाच्च’ इत्यत्रोदाहृतम्—देवदत्तमुपरमतीति ?-एवं मन्यते—‘अनुपसर्गे’ इति  
वर्तत इति । जपेश्च शब्दकर्मकत्वादिति । मन्त्रं जपतीत्यादौ तत्रैव प्रयोगदर्शनात् ।  
कर्म न संभवतीति । केवलस्य रमेर्जपेश्च कर्णाद्यशब्दात्मकमिति भावः । सूचकः=  
पिशुनः । स्तम्बेरम इति । ‘तत्पुरुषे कृति बहुलम्’-इत्यलुक् । कर्णे जपिता  
मशक इति । उपांशुशब्दायितेत्यर्थः ॥

न्यासः

विधानादजपि भवति ? नैतदस्ति; वक्ष्यति ह्येतत्—ताच्छीलिकेषु वासरूपेण तृजादयो  
न भवन्तीति । ताच्छील्यं तत्स्वभावतेति । तत् पुनर्मानसो धर्मः । फलनिरपेक्षया प्रवृ-  
त्तिरनुमीयते । पुष्पाहर इत्यादिना ताच्छील्यमुदाहरति ।

अहः ॥ स्त्रियां विशेष इति । अणि हि सति ङीष् भवति, अचि तु सति टाप् ।

स्तम्बकर्णयो रमिजपोः ॥ जपेः शब्दकर्मकत्वादिति । गायत्री जपति; अनुवाकं  
जपतीत्यत्र शब्दकर्मकस्यैव प्रयोगदर्शनात् । कर्म न सम्भवतीति । कर्णस्याशब्दात्मक-  
त्वादित्यभिप्रायः-‘इतिकरणो हेतौ । यत एव कर्णशब्दः कर्म न सम्भवति, तेन सुपी-  
त्येतदिह संबध्यते, न कर्मणीति ।

‘हस्तिसूचकयोरित्यादि । हस्तिसूचकग्रहणं प्रत्ययार्थस्यैव कर्तुर्विशेषणम् । ‘स्तम्ब-  
कर्णयो रमिजपोः’ इति योऽर्थमज्जिविधिः स हस्तिसूचकयोः कर्त्रोर्भवतीत्येदर्थरूपं व्याख्येय-



## शमि धातोः संज्ञायाम् ॥ १४ ॥

शम्युपपदे धातुमात्रात्संज्ञायां विषयेऽचप्रत्ययो भवति । शंकरः ।  
शंभवः । शंवदः ।

धातुग्रहणं किम्, यावता धातोरिति वर्तत एव ? 'शमि संज्ञायाम्' इति सिद्धे धातुग्रहणं कृञो हेत्वादिषु टप्रतिषेधार्थम् । शंकरा नाम परिव्राजिका । शंकरा नाम शकुनिका । तच्छीला च ॥

पदमञ्जरी

शमि धातोः संज्ञायाम् ॥ धातुमात्रादिति । मात्रग्रहणेनापवादविषयेऽपि विधानं भवतीति दर्शयति । शङ्कर इति । ऐहिकमामुष्मिकं मोक्षाख्यं च सुखं करोतीति शङ्करः । धातुग्रहणस्य प्रयोजनं दर्शयन्मात्रग्रहणप्रतिपादितमेवार्थं स्पष्टीकरोति—शमिसंज्ञायामिति । अस्मिन्सूत्रे इत्यर्थः । असति धातुग्रहणे शमिसंज्ञायामित्यस्यावकाशः—शंभवः, शंवद इति, 'कृञो हेतुताच्छील्ये' इत्यस्यावकाशः—श्राद्धकर इति; शङ्करा इत्यत्रोभयप्रसङ्गे परत्वादृ एव स्याद्, धातुग्रहणसामर्थ्यादत्रैव भवति । कुण्डलाडवस्त्वाचार्यो मन्यते—गृणातेः शब्दकर्मण एतद्रूपम्, पृषोदरादित्वाद्भकारस्य ककार इति, तन्मते धातुग्रहणं चिन्त्यप्रयोजनम् ॥

न्यासः

मित्यर्थः । व्याख्यानं तु—तस्यैव विभाषाग्रहणानुवृत्तस्य व्यवस्थितविभाषात्वमाश्रित्य कर्तव्यम् । स्तम्भेरमः, कर्णेजप इति । 'तत्पुरुषे कृति बहुलम्' इति सप्तम्या अलुक् । सूचक इति । पिशुनक इत्यर्थः ॥

शमि धातोः संज्ञायाम् ॥ धातुमात्रादिति । धातुमात्रग्रहणेनापवादविषयेऽपि विधानं दर्शयति । एवं हि धातुमात्राद्भवति, यद्यप्यपवादं बाधित्वा तद्विषयेऽपि भवति । एष चार्थो धातुग्रहणाल्लभ्यते । 'शमि संज्ञायाम्' इत्यादिना धातुग्रहणस्य प्रयोजनं दर्शयन् धातुप्रतिपादितमर्थं स्पष्टीकरोति—शमि संज्ञायामिति । सूत्रोपलक्षणमेतत् । शमि धातोः संज्ञायामित्यस्मिन् सूत्रे इत्यर्थः । हेत्वादिष्विति । आदिशब्देन ताच्छील्यानुलोम्ययोर्ग्रहणम् । शम्युपपदे करोतेः संज्ञायां हेत्वादिषु विवक्षितेषु 'कृञो हेतुताच्छील्यानुलोम्येषु' इति टः प्राप्नोति, अतस्तद्वाधनार्थं धातुग्रहणम् । शमि धातोरित्यस्यालोम्ये इत्यस्यावकाशः करोतिः शब्दान्तरोपपदः—शंवद इति, 'कृञो हेतुताच्छील्यानुलोम्ये' इत्यस्यावकाशः करोतिः शब्दान्तरोपपदः—श्राद्धं करोतीति । श्राद्धकर इति; करोतेः शम्युपपदे संज्ञायामुभयमेव प्राप्नोति—शङ्करा नाम शकुनिकेति । सा हि तच्छीला, तत्संज्ञा च, तत्र परत्वाद् प्राप्नोति, पुनर्धातुग्रहणाद् धातुमात्राद् विधीयमानं टं बाधित्वाऽत्रैव भवति ॥



अधिकरणे शेतेः ॥ १५ ॥

‘सुपि’ इति संबध्यते । शेतेर्धातोरधिकरणे सुबन्त उपपदेऽञ्प्रत्ययो भवति । खे शेते खशयः । गर्तशयः ।

\* पार्श्वादिषूपसंख्यानम् \* । पार्श्वाभ्यां शेते पार्श्वशयः । उदरशयः । पृष्ठशयः ।

\* दिग्धसहपूर्वाच्च \* । दिग्धेन सह शेते दिग्धसहशयः ।

\* उत्तानादिषु कर्तृषु \* । उत्तानः शेते उत्तानशयः । अवमूर्द्धा शेते अवमूर्द्धशयः ।

\* गिरौ डश्छन्दसि \* । गिरौ शेते गिरिशः ॥

चरेष्टः ॥ १६ ॥

पदमञ्जरी

अधिकरणे शेतेः ॥ पार्श्वादिष्विति । अनधिकरणार्थमिदम् । तद्विग्रहेण दर्शयति — पार्श्वाभ्यामिति । दिग्धसहशय इति । दिग्धेन सह शेते इत्यचि कृते मयूरव्यंसकादि-त्वात्समासः । दिग्धसहशब्दो मयूरव्यंसकादिस्तस्योपपदसमासः । अवमूर्द्धशय इति । अवनतां मूर्द्धा यस्य अवमूर्द्धा अधोमुखः शेते इत्यर्थः । गिरौ डश्छन्दसीति । यदि छन्दसीत्युच्यते, कथम् ‘गिरिशमुपचचार प्रत्यहं सा सुकेशी’, ‘आरोपितं यद्विरिशेन पश्चात्’ इति ? निरंकुशाः कवयः । अन्ये त्वाहुः—इह यो गिरौ शेते गिरिस्तस्यास्तीति लोमादिषु दर्शनाच्छप्रत्ययः । तथा चात्रैव वार्त्तिकम्—तद्धितो वेति । न च लोमादिष्वपि छन्दोग्रहणमस्ति, तेन भाषायामपि गिरिश इति भवति । एवं च कृत्वा निघण्टुषु पाठोऽप्युपपन्नो भवति । गिरौ शेते इति । गिरावास्त इत्यर्थः ॥

न्यासः

अधिकरणे शेतेः ॥ सुपीति सम्बध्यत इति । शेतेरकर्मकत्वात् । अधिकरणस्य चाकर्मकत्वे सम्भवति सुपीतीह सम्बध्यते, न कर्मणीति ।

पार्श्वादिषूपसंख्यानमिति । आरम्भोऽयमनधिकरणार्थः । पार्श्वाभ्यामिति तृतीया-न्तमुपपदं दर्शयति । उरःशयः, पृष्ठशय इत्यत्रापि तृतीयान्तमेवोपपदं वेदितव्यम् ।

दिग्धसहशय इति । दिग्धेन सह शेते इति ‘तृतीया’ इति योगविभागेन, समासः । दिग्धस्य सहेन प्राक् प्रत्ययोत्पत्तेः पश्चादुपपदसमासः ।

गिरावित्यादि । गिरावुपपदे शेतेऽछन्दसि विषये डो भवति । गिरिश इति । डित्त्वाट्टिलोपः । एतत् सर्वम् ‘व्यत्ययो बहुलम्’ इति बहुलवचनात् सिद्धम् ॥



‘अधिकरणे’ इति वर्तते । चरेर्धातोर्धिकरणे सुबन्त उपपदे  
टप्रत्ययो भवति । कुरुषु चरतीति कुरुचरः । मद्रचरः । कुरुचरी ।  
मद्रचरी । प्रत्ययान्तरकरणं ङीबर्थम् ॥

भिक्षासेनादायेषु च ॥ १७ ॥

अनधिकरणार्थं आरम्भः । भिक्षा, सेना, आदाय—इत्येतेषूपपदेषु  
चरेर्धातोष्टप्रत्ययो भवति । भिक्षाचरः । सेनाचरः । आदायचरः ॥

पुरोऽग्रतोऽग्रेषु सत्तेः ॥ १८ ॥

पुरस्, अग्रतस्, अग्रे—इत्येतेषूपपदेषु सत्तेर्धातोष्टप्रत्ययो भवति ।  
पुरः सरति पुरःसरः । अग्रतःसरः । अग्रेसरः ॥

पदमञ्जरी

भिक्षासेनादायेषु च ॥ भिक्षाचर इति । चरतिरत्र तत्पूर्वके अर्जने वर्तते,  
चरणेन भिक्षामर्जयतीत्यर्थः । सेनाचर इति । सेनां प्रविशन्नुच्यते । आदायचर  
इति । आदाय गच्छतीत्यर्थः, भक्षयतीति वा । कथं सहचरः, सहचरीति ?  
पचादिषु चरडिति पठ्यते, सुप्सुपेति समासः ॥

पुरोऽग्रतोऽग्रेषु सत्तेः ॥ अग्रे इत्येतेष्विति । एतेनाग्रशब्दस्यैकारान्तत्वं निपा-  
त्यत इति दर्शयति । एतच्चाग्रेशब्दस्य परनिपातनादेव विज्ञायते, अन्यथा ‘अजा-  
न्यासः

चरेष्टः ॥ प्रत्ययान्तरकरणं ङीबर्थमिति । टित्वान् ङीब् भवति ॥

भिक्षासेनादायेषु च ॥ अनधिकरणार्थं आरम्भ इति । अधिकरणे पूर्वैर्नैव सिद्धम् ।  
भिक्षाचरतीति भिक्षाचरः । सेनाचरतीति सेनाचरः । आदायेति ल्यबन्तमेतत् ।  
आदाय चरतीत्यादायचरः । अत्रादातव्यकर्मणोऽविवक्षितत्वात् पूर्वकालमात्रे विवक्षिते  
प्रत्ययः । आदानं कृत्वा चरतीति यावत् । तेन सापेक्षत्वादसामर्थ्यं सति प्रत्ययो न  
सिध्यतीत्येतदचोद्यम् । अथापि कर्मापेक्षते ? एवमपि न दोषः; वचनसामर्थ्यादसा-  
मर्थ्येऽपि प्रत्ययो भवति ॥

पुरोऽग्रतोऽग्रेषु सत्तेः ॥ पुरःशब्दः ‘पूर्वाधरावराणामसि पुरधवश्चैषाम्’ इत्यसिप्रत्य-  
यान्तो व्युत्पादितः । अग्रतःशब्दोऽपि ‘तसिप्रकरण आद्यादिभ्य उपसंख्यानम्’ इति  
तसिप्रत्ययान्तः । अग्रे इति । अग्रशब्दस्यैकारान्तत्वं निपात्यते—अग्रेसर इत्येतद्रूपं यथा  
स्यात् । ननु तू सप्तम्या अल्लुकाप्येतत् सिध्यति ? सत्यम्; यदा सिध्यति तदा सप्तम्यन्त  
उपपदे प्रत्ययः । यदाग्रः सरतीति, अग्रेण वा सरतीत्यसप्तम्यन्तस्तीदा न सिध्यति;  
तदर्थमेकारान्तत्वं निपात्यते ॥



पूर्वे कर्तरि ॥ १९ ॥

पूर्वशब्दे कर्तृवाचिन्युपपदे सत्तेर्धातोष्टप्रत्ययो भवति । पूर्वः सरतीति पूर्वसारः ।

कर्तरितीति किम् ? पूर्वं देशं सरतीति पूर्वसारः ॥

कृञो हेतुताच्छील्यानुलोम्येषु ॥ २० ॥

कर्मण्युपपदे करोतेर्धातोष्टप्रत्ययो भवति हेतौ ताच्छील्ये

पदमञ्जरी

द्यदन्तम्' इति पूर्वनिपातः स्यात् । किमर्थं पुनरेकारान्तत्वं निपात्यते, यावता सप्तम्या अलुकाप्यग्रेसर इति सिद्धम् ? यदा तर्ह्यग्रं सरति अग्रेण सरतीति वा विगृह्यते तदाप्यग्रेसर इत्येव यथा स्यात् । कथं 'यूथं' तदग्रसरगवितकृष्णसारम्' इति ? 'कृत्यल्युटो बहुलम्' इति समर्थनीयम् ॥

कृञो हेतुताच्छील्यानुलोम्येषु ॥ करोतेर्धातोरिति । प्रसिद्धतरत्वाद् द्व्यनुबन्ध-कस्याप्यस्यैव ग्रहणम्, न तु 'कृञ् हिसायास्' इत्यस्येति भावः । आनुलोम्ये च गम्यमान इति । एतेन हेत्वादीनि नोपपदानीति दर्शयति, एतच्च 'शमि धातोः' इत्यत्र धातुग्रहणात्कृञो हेत्वादिषु टप्रतिषेधार्थाद्विज्ञायते । उपपदत्वे हि शम्युपपदे टप्रत्यस्य प्राप्त्यभावादनर्थकं तत्स्याद् । अतो नैषामुपपदत्वम्, नापि प्रत्ययार्थत्वम्,

न्यासः

पूर्वे कर्तरि ॥ पूर्वशब्दे कर्तृवाचिन्युपपदे प्रत्यय इति । एतेन कर्तरित्यनेनोपपदं विशिष्यते, न कर्ता । प्रत्ययार्थो निर्दिश्यत इति दर्शयति; तस्य 'कर्तरि कृत्' इत्यनेनैव निर्देशात् । अयुक्तत्वादिह निर्देशस्येत्यभिप्रायः । ननु च पूर्वः सरतीत्यत्रासामर्थ्यमस्ति, तथा हि—पूर्वशब्दोऽयं व्यवस्थावचनः, अवयववाची वा । तत्र पूर्वस्मिन् कल्पेऽवधिरपेक्षणीयः—अस्मादयं पूर्व इति । इतरस्मिन्स्त्वयवी पदार्थः, यथा—पूर्वं कायस्येति, उभयोरपि सापेक्षितत्वात्, असामर्थ्ये सति प्रत्ययानुपपत्तिः ? नैष दोषः; पूर्वशब्दः सम्बन्धिशब्दः । सापेक्षेऽपि वृत्तिर्न भवत्येव, यथा—देवदत्तस्य गुरुकुलमिति ॥

कृञो हेतुताच्छील्यानुलोम्येषु ॥ हेत्वादय एते, नोपपदानि । यदि ह्युपपदानि स्युः, 'शमि धातोः संज्ञायाम्' इत्यत्र धातुग्रहणमनर्थकं स्यात् । तद्वि कृञो हेत्वादिषु टप्रतिषेधार्थं कृतम् । यद्येषामुपपदत्वं स्यात् टप्रत्ययस्य प्राप्तिरेव नास्तीति धातुग्रहणमनर्थकं स्यात् । अतो नैषामुपपदत्वम्, नापि प्रत्ययार्थत्वम्; 'कर्तरि कृत्' इति कर्तुः प्रत्ययार्थत्वात् । न च तैर्बाधा युक्ता, विरोधाभावात् । तस्मात् प्रत्ययार्थविशेषणत्वमेतत् युक्तम् । तत्र कर्तरि प्रत्ययो भवति यस्मिन्नभिधीयमाने तद्विशेषो हेत्वादयो गम्यन्ते । अत एवाह—हेतौ ताच्छील्ये आनुलोम्ये च गम्यमान इति । हेतुरैकान्तिकं कारणमिति । एतेन



आनुलोम्ये च गम्यमाने । हेतुः = ऐकान्तिकं कारणम् । ताच्छील्यम् = तत्त्वभावता । आनुलोम्यम् = अनुकूलता । हेतौ तावत्—शोककरी कन्या । यशस्करी विद्या । कुलकरं धनम् । ताच्छील्ये—श्राद्धकरः । अर्थकरः । आनुलोम्ये—प्रैषकरः । वचनकरः ।

एतेष्विति किम् ? कुम्भकारः । नगरकारः ॥

दिवाविमानिशाप्रभाभास्कुरान्तानन्तादिवहुनान्दी-  
 किंलिपिलिविलिभक्तिकर्तृचित्रक्षेत्रसंख्या-  
 जङ्घावाह्वहयत्तद्वनुररुषु ॥ २१ ॥

पदमञ्जरी

‘कर्तरि कृत्’ इत्यस्य बाधप्रसङ्गात् । न चासति विरोधे बाधा युक्ता । हेतुरैकान्तिकं कारणमिति । एकान्तशब्दो विनयादिषु द्रष्टव्यः, नियतमव्यभिचारीत्यर्थः । एतेन लौकिकस्य हेतोर्ग्रहणमिति दर्शयति । न हि केवले कृञि प्रयोजककर्तारो सम्भवतीति भावः । ननु लौकिकेनापि हेतुना कर्तुर्विशेषणमयुक्तम्, अव्यभिचारात्, न हि कर्तुरनिमित्तत्वमस्ति ? सत्यम्; पुनर्हेतुशब्दोपादनादैकान्तिकत्वमाश्रियते, अन्यथा निमित्तमात्रमुपादीयेत । अनुकूलता = आराध्यचित्तानुवर्तनम् । यशस्करी विद्येति । ‘अतः कृकमि’ इत्यादिना विसर्जनीयस्य सत्वम् ॥

दिवाविमानिशाप्रभाभास्कुरान्तानन्तादिवहुनान्दीकिंलिपिलिविलिभक्तिकर्तृचित्रक्षेत्रसंख्याजङ्घावाह्वहयत्तद्वनुररुषु ॥ यथायोगमिति । तत्र दिवाशब्दोऽङ्गीति न्यासः

लौकिकहेतोर्ग्रहणम्, न पारिभाषिकस्येति दर्शयति । पारिभाषिको हेतुः स्वतन्त्रस्य कर्तुः प्रयोजकः, यदि तस्येह ग्रहणं स्यात् कृञ इति नोपपद्यते; न ह्यण्यन्तात् प्रयोजककर्तरि प्रयोजक उत्पद्यते, अपि तु ण्यन्तादन्तर्भावितण्यर्थीत् प्रत्यय उत्पद्यत इति चेत् ? नैतदस्ति; टप्रत्ययान्ताण्यर्थस्याप्रतीतेः । ननु च लौकिकस्य हेतोर्ग्रहणे सति निमित्ततया कर्तारं विशिष्यते, तच्चायुक्तम्; न हि कर्तुरनिमित्तत्वमस्ति यद्विशेषणेन व्यावर्त्येत ? नैष दोषः; सिद्धे कर्तुर्हि निमित्तत्वे पुनर्हेतुशब्द उपादीयमानं ऐकान्तिकत्वं बोधयतीति—यः कर्ता यस्याः क्रियाया ऐकान्तिको हेतुरिति । अत एवोक्तम्—हेतुरैकान्तिकं कारणमिति । आनुलोम्यम् = अनुकूल्यामीत्याराध्यचित्तानुवर्तनम् । यशस्करीति । ‘अतः कृकमिकं’ इत्यादिना विसर्जनीयस्य सत्वम् ॥

दिवाविमानिशाप्रभाभास्कुरान्तानन्तादिवहुनान्दीकिंलिपिलिविलिभक्तिकर्तृचित्रक्षेत्रसंख्याजङ्घावाह्वहयत्तद्वनुररुषु ॥ यथायोगमिति । दिवाशब्दस्य सुपीति सम्बन्धः,



‘कर्मणि’ ‘सुपि’ इति च द्वयमप्यनुवर्तते । तत्र यथायोगं सम्बन्धः । दिवादिषूपपदेषु करोतेर्धातोष्टप्रत्ययो भवति । अहेत्वाद्यर्थ आरम्भः । दिवाशब्दोऽधिकरणवचनः ‘सुपि’ इत्यस्य विशेषणम् । दिवा करोति प्राणिनश्चेष्टायुक्तानिति दिवाकरः । विभां करोतीति विभाकरः । निशाकरः । प्रभाकरः । भास्करः । सकारस्य निपातनाद्विसर्जनीयजिह्वामूलीयौ न भवतः । कारकरः । अन्तकरः । अनन्तकरः । आदिकरः । बहुकरः । नान्दीकरः । किंकरः । लिपिकरः । लिबिकरः । बलिकरः । भक्तिकरः । कर्तृकरः । चित्रकरः । क्षेत्रकरः । संख्या-एककरः, द्विकरः, त्रिकरः । जङ्घाकरः । बाहुकरः । अहस्करः । यत्करः । तत्करः । धनुष्करः । अरुष्करः ।

पदमञ्जरी

सप्तम्यन्तस्यार्थे वर्तते इति तस्य कर्मत्वानुपपत्तेः ‘सुपि’ इत्यनेनाभिसम्बन्धः, शेषाणां तु कर्मणीत्यनेन । यदि तु दोषामन्यमहः, दिवामन्या रात्रिरिति वद् वृत्तिविषये कर्मत्वमभ्युपगम्येत, तदा दिवाशब्दस्यापि कर्मणीत्यनेन संबन्धः । सकारस्येति । भास्करान्तेति भाशब्दस्य प्रत्ययसन्नियोगेन सकारो निपात्यते, तस्माद्भास्कर इत्यत्र विसर्जनीयजिह्वामूलीयौ न भवतः । अथ वा—सकारस्य विसर्जनीयजिह्वामूलीयौ न भवतः, कुतः ? निपातनात् । भास्करान्तेति सूत्रे सकारोच्चारणमेव निपातनम् । कारकर इति । कर एव कारः, प्रज्ञादित्वात्स्वार्थेऽण् । अनन्तकर इति । अन्तकरशब्देन नञ्समासेऽप्येतद्रूपं सम्भवति, स्वरे हि दोषः स्यात्—सतिशिष्टोऽव्ययपूर्वपदप्रकृतिस्वरः प्रसज्येत, इष्यते हि गतिकारकोपपदात्कृदिति कृदुत्तरपदप्रकृतिस्वरेणान्तोदात्तत्वम् । बहुकर इति । बहुशब्दो वैपुल्यवचनः, संख्यावचनस्य तु संख्याग्रहणेनैव सिद्धम् । लिपिलिबिशब्दौ पर्यायौ । अहस्कर इति । अहन् ‘रोः सुपि’ इति रेफः, पूर्ववत्सत्त्वम् । धनुष्करः, अरुष्कर इति ।

न्यासः

तस्याधिकरणस्य प्रधानत्वात् कर्मत्वानुपपत्तेः । शेषाणां तु सत्त्वप्रधानत्वात् करोति-सम्बन्धे कर्म चोपपद्यत इति कर्मणीत्यनेन सम्बन्धः । अहेत्वाद्यर्थ आरम्भ इति । हेत्वादिषु पूर्वैरेव सिद्धत्वात् । भास्कर इति । कथं पुनरत्र सकारः, यावता सकारस्य रुत्वविसर्जनीययोः कुप्वोः (क) (पौ च) इति विसर्जनीयजिह्वामूलीययोरुत्प्लारेण भवितव्यमित्याह—सकारस्य निपातनादित्यादि । भास्करान्तेति यत्सकारस्योच्चारणं तदेव निपातनम् । बहुकर इति । बहुशब्दो वैपुल्यवाची । अहस्कर इति । अह्नित्यस्य ‘रोऽसुपि’



\* कियत्तद्बहुषु कृजोऽज्विधानम् \* । किंकरा । यत्करा । तत्करा ।  
बहुकरो । अथ वा—अजादिषु पाठः करिष्यते ॥

कर्मणि भृतौ ॥ २२ ॥ ६

‘कर्मणि’ इति स्वरूपग्रहणम् । कर्मवाचिनि कर्मशब्द उपपदे

पदमञ्जरी

‘नित्यं समासेऽनुत्तरपदस्थस्य’ इति षत्वम्, ‘कियत्तद्बहुषु कृजोऽज्विधानम्’ इति  
वार्तिकेन सूत्रस्य बाधितत्वादृश्याभावाद्धेत्वादिष्वन्यत्र किंकरीत्यसाधुरित्याहुः ।  
कचिद् ग्रन्थः—अथ वा वचादिषु पाठः करिष्यते इति । तत्रायमर्थः—इह किमादि-  
ग्रहणमपनीय पचादिष्वेव ‘कियत्तद्बहुषु कृजः’ इति पठितव्यमिति ॥

कर्मणि भृतौ ॥ कर्मणीति स्वरूपग्रहणमिति । अनुवृत्तेन कर्मणीत्यनेन विशे-  
न्यासः

इति नकारस्य रेफः, तस्य विसर्जनीयः । तस्य ‘अतः कृकमि’ इत्यादिना सत्वम् । धनु-  
ष्करः । अरुष्कर इति । ‘इसुसोः सामर्थ्ये’, ‘नित्यं समासेऽनुत्तरपदस्थस्य’ इति षत्वम् ।  
अथानन्तग्रहणं किमर्थम्, अन्तर्ग्रहणादेवानन्तशब्देऽपि तदन्तविधिना भविष्यति ?  
नैतदस्ति; सर्वस्मिन्नुपपदविधौ न हि तदन्तविधिरिष्यते । तथाहि पदकारः पठति—  
‘उपपदविधौ भयाढ्यादिग्रहणं तदन्तविधिप्रयोजयति’ इति । एवं तर्हि नान्तकरो-  
ऽनन्तकर इत्यन्तशब्देनापि नञ्समासो भविष्यति ? नैवं शङ्क्यम्; स्वरे दोषः स्यात् ।  
सति शिष्टे हि ‘तत्पुरुषे तुल्यार्थ’ इत्यादिना प्रकृतिस्वरे हि नञस्वरः प्रसज्येत । तथा  
चानन्तकरशब्द आद्युदात्तः, ‘निपाता आद्युदात्ताः’ इति नञ उदात्तत्वात्; इष्यते च  
‘गतिकारकोपपदानां कृत्’ इत्युत्तरपदप्रकृतिस्वरेणान्तोदात्तत्वम् । तस्मादनन्त-  
ग्रहणं कर्तव्यम् ।

कियत्तद्बहुष्वज्विधानमित्यादि । किमित्यादिषूपपदेष्वज्विधानं कर्तव्यम्, तत्कथ-  
मिह टोऽप्यनुवर्तते ? मण्डूकप्लुतिन्यायेनाजपि, विभाषाग्रहणमपि । तद्वथवस्थितवि-  
भाषाविज्ञानात् कियत्तद्बहुषु कृजोऽजेव भवति, शेषेषु दिवादिषु ट एव । अहेत्वाद्यर्थ-  
त्वाच्चारम्भस्य यदा हेत्वादयो विशेषा न विवक्ष्यन्ते तदा कियत्तद्बहुषु कृजोऽज्विधानम्,  
तेषु विवक्षितेषु पूर्वसूत्रेण ट एव भवति । तथायं प्रयोग उपपन्नो भवति—जातिरियं  
किंकरीति । किंकरणशीला किंकरी, न किञ्चिदपि करोति । निष्प्रयोजनेति यावत् ॥

कर्मणि भृतौ ॥ कर्मणीति स्वरूपग्रहणमिति । कुत एतत् ? कर्मग्रहणसामर्थ्यात् ।  
यदि परिभाषिकस्य कर्मणो ग्रहणमिह स्यात् कर्मग्रहणमनर्थकं स्यात्; कर्माधिकारात् ।  
करोतेश्च सकर्मकत्वात् तेनैव सम्बद्धो भविष्यति । तथा च प्रागुक्तम्—कर्मणि सुपीति

१. ‘पदकारः’ इत्यस्य ‘वार्तिककारः’ इत्यर्थोऽवधेयः ।



करोतेष्टप्रत्ययो भवति भृतौ गम्यमानायाम् । भृतिः = वेतनम्, कर्म-  
निर्वेशः । कर्म करोतीति कर्मकरः । भृतक इत्यर्थः ।

भृताविति किम्? कर्मकारः ॥

न शब्दश्लोककलहगाथावैरचाटुसूत्रमन्त्रपदेषु ॥ २३ ॥

शब्दादिषूपपदेषु करोतेष्टप्रत्ययो न भवति । हेत्वादिषु प्रासः  
प्रतिषिध्यते । शब्दकारः । श्लोककारः । कलहकारः । गाथाकारः ।  
वैरकारः । चाटुकारः । सूत्रकारः । मन्त्रकारः । पदकारः ॥

स्तम्बशकृतोरिन् ॥ २४ ॥

स्तम्ब, शकृत्—इत्येतयोः कर्मणोरुपपदयोरिन्प्रत्ययो भवति ।

\* व्रीहिवत्सयोरिति वक्तव्यम् \* । स्तम्बकरिः व्रीहिः । शकृ-  
त्करिः वत्सः ।

व्रीहिवत्सयोरिति किम् ? स्तम्बकारः । शकृत्कारः ॥

हरतेर्दतिनाथयोः पशौ ॥ २५ ॥

इति, नाथ—इत्येतयोः कर्मणोरुपपदयोः हरतेर्धातोः पशौ कर्तरि-

पदमञ्जरी

षणात् । कर्मनिर्वेश इति । कर्म क्रिया, तस्य निष्क्रयाय देयं भक्तादिद्रव्यमित्यर्थः ॥

स्तम्बशकृतोरिन् ॥ स्तम्बकरिरिति । नित्त्वात्कृदुत्तरपदप्रकृतिस्वरेणोत्तरपद-  
माद्युदात्तं भवति ॥

हरतेर्दतिनाथयोः पशौ ॥ पशौ कर्त्तरीति । एतेन प्रत्ययार्थस्य कर्तुः पशुर्वि-

न्यासः

द्वयमप्यनुवर्त्तते, तत्र सकर्मकेषु कर्मणीत्येतदुपतिष्ठते, अन्यत्र सुपीति । तस्मात्  
स्वरूपग्रहणमेवैतत् । कर्मनिर्वेश इति । कर्म व्यापारः, तस्य निर्वेशः = मूल्यम् ॥

न शब्दश्लोककलहगाथावैरचाटुसूत्रमन्त्रपदेषु ॥ हेत्वादिषु टः प्राप्ति इति । 'कृजो  
हेतु' इत्यादिना ॥

स्तम्बशकृतोरिन् ॥ व्रीहिवत्सयोरिति वक्तव्यमिति । कर्तृविशेषणं व्रीहिवत्सग्रहणम् ।  
अनेन सूत्रेण य इन् विधीयते स व्रीहिवत्सयोः कर्त्रोर्भवतीत्येतदर्थरूपं व्याख्येयमित्यर्थः ।  
तत्रेदं व्याख्यानम्—इहापि विभाषेत्यनुवर्त्तते, सा च व्यवस्थितविभाषा तेन व्रीहि-  
वत्सयोः कर्त्रोरेव भविष्यति, नान्यत्र । नित्यत्वादुत्तरपदादाद्युदात्तत्वम् ॥

हरतर्दतिनाथयोः पशौ ॥ पशौ कर्त्तरीति । एतेन पशुग्रहणं प्रत्ययार्थस्य कर्तुर्विशे-



इन्द्रप्रत्ययो भवति । दति हरति दतिहरिः पशुः । नाथहरिः पशुः ।

पशोर्विदति किम् ? दतिहारः । नाथहारः ॥

फलेग्रहिरात्मम्भरिश्च ॥ २६० ॥

फलेग्रहिः, आत्मम्भरिः—इत्येतौ शब्दौ निपात्येते । फलशब्दस्योप-  
पदस्य एकारान्तत्वमिन्द्रप्रत्ययश्च ग्रहेर्निपात्यते । फलानि गृह्णातीति  
फलेग्रहिवृक्षः । आत्मशब्दस्य उपपदस्य मुमागम इन्द्रप्रत्ययश्च भृञो  
निपात्यते । आत्मानं विभक्तिं आत्मम्भरिः ।

अनुक्तसमुच्चयार्थश्चकारः । कुक्षिम्भरिः । उदरम्भरिः ॥

छन्दसि वनसनरक्षिमथाम् ॥ २७ ॥

‘वन षण संभक्तौ’, ‘रक्ष पालने’, ‘मथे विलोडने’—इत्येतेभ्यः

पदमञ्जरी

शेषणम्, न तु तस्य बाधक इति दर्शयति । धातोर्हि प्रत्ययविधानात्तदर्थस्य येन  
सम्बन्धस्तत्र वाच्ये प्रत्ययो भवितुमर्हति । धात्वर्थस्य च क्रियायाः साधनेन  
सम्बन्धः । पशुशब्दस्तु चतुष्पाज्जातीयं वस्तुस्वरूपेणाचष्टे, न शक्तिमद्रूपेण,  
नतरां शक्तिरूपेणेति । न पश्वर्थः स्वरूपेण प्रत्ययार्थो भवितुमर्हतीति युक्तमुक्तम्—  
पशौ कर्तरीति । एवं सर्वत्र प्रत्ययार्थविशेषणं द्रष्टव्यम् ॥

फलेग्रहिरात्मम्भरिश्च ॥ उपपदस्यैकारान्तमिति । छन्दस्यकारान्तत्वमपि  
दृश्यते—या वनस्पतीनां फलेग्रहिरिति । स कुक्षिम्भरिवच्चकारेण समुच्चेतव्यः ॥

छन्दसि वनसनरक्षिमथाम् ॥ वन षण संभक्ताविति । गणे सहपठितयोर्भौवादिक-  
योरेव ग्रहणम्, न तु ‘वनु याचने’ ‘षणु दाने’ इति तानादिकयोरिति भावः ।

न्यासः

षणमिति दर्शयति । प्रत्ययार्थत्वं तु ‘कर्त्तरि कृत्’ इति वचनात् । कुतः पुनरेतदव-  
सितम्—प्रत्ययार्थस्य विशेषणमेवेति, न पुनर्बाधकमेवेति ? तदुच्यते—धातोः प्रत्ययस्य  
विधानात् तदर्थस्य येन सम्बन्धस्तत्र वाच्ये प्रत्ययेन भवितव्यम् । धात्वर्थः = क्रिया,  
‘सत्याश्च साधनेन सम्बन्धः, न वस्तुस्वरूपेण । साधनञ्च शक्तिः, न वस्तुस्वरूपम् ।  
पशुशब्देन वस्तुस्वरूपेण स्वार्थमाचष्टे, न शक्तिस्वरूपेणेति । तेनाशक्तिस्वरूपे प्रत्या-  
यमानः पशुर्नाहति प्रत्ययार्थो भवितुम् । सोऽप्रत्ययार्थः सन्नशक्तित्वात् कथमिमं  
प्रत्ययार्थं बाधेत् ! तस्मात् प्रत्ययार्थः, तेन कर्त्तरि विशिष्यत इति युक्तमुक्तम्—पशौ  
कर्त्तरीति । एष न्यायोऽन्यत्रापि प्रत्ययार्थविशेषणे द्रष्टव्यः ॥

फलेग्रहिरात्मम्भरिश्च ॥ छन्दसि वनसनरक्षिमथाम् ॥ ब्रह्मवर्णि स्वा, क्षत्रवनि-



कर्मण्युपपदे छन्दसि विषये इन्द्रप्रत्ययो भवति । ब्रह्मवर्नि त्वा क्षत्र-  
वनिम् । गोसर्नि यौ पथिरक्षी श्वानौ । हविर्मथीनाम् ॥ °

एजे: खश् ॥ २८ ॥

‘एजृ’ कम्पने—इत्यस्माद् ण्यन्तात्कर्मण्युपपदे खश्प्रत्ययो भवति ।  
खकारोऽयं मुमर्थः । शकारः सार्वधातुकसंज्ञार्थः । अङ्गमेजयति अङ्ग-  
मेजयः । जनमेजयः ।

पदमञ्जरी

अत्र साहचर्यमेव हेतुः, निरनुबन्धकत्वं च । ब्रह्मवनिमिति । ब्रह्म वनति, क्षत्रं  
वनतीति विवक्षायामिभूः प्रत्ययः, तदन्ताद् द्वितीयैकवचनम् । गोसनिमिति । गां  
सनतीति विग्रहः । पथिरक्षी इति । पन्थानं रक्षत इति विग्रहः । हविर्मथन्तीति  
हविर्मथयस्तेषां हविर्मथीनाम् ॥

एजे: खश् ॥ ण्यन्तादिति । एजेस्त्वयमिका निर्देशो न भवति; खशः शित्क-  
रणात् । तद्धि सार्वधातुकत्वे सति शब्यथा स्यादिति । न चैजेः प्रकृत्यन्तरस्य शपि  
सत्यसति वा विशेषोऽस्ति । न चैवमिहार्थत्वे सम्भवति, केवलोत्तरार्थत्वं युक्तम् ।  
खित्करणं मुमर्थमिति । खित्कार्योपलक्षणमेतत् । शुनिन्धयः नाडिन्धयः, नासिकन्धय  
इति ह्रस्वत्वमपि प्रयोजनम् । शकारः सार्वधातुकार्थ इति । सार्वधातुकसंज्ञार्थं

न्यासः °

मिति । ब्रह्म वनति, क्षत्रं वनतीत्यर्थविवक्षायामिन्द्रप्रत्ययः । तदन्ताद् द्वितीया, तस्याः  
‘सुपां सुलुक्’ इति लुक् । युष्मच्छब्दाद् द्वितीयाविभक्तेः ‘त्यामौ द्वितीयायाः’ इति  
त्वाददेशः । गोसनिमिति । गां सनतीत्यर्थ इन्द्रप्रत्ययः । तदन्तादमि परे पूर्वरूपत्वम् ।  
पन्थानं रक्षत इति पथिरक्षी । द्विवचनमेतत् । पूर्वसवर्णदीर्घत्वम् । हविर्मथीनामिति ।  
हविर्मथन्तीति विग्रहः प्रत्ययः । तदन्तात् षष्ठ्या बहुवचनम् ॥

एजे: खश् ॥ ण्यन्तादिति । एतेन प्रकृत्यन्तरस्यायमेजेरिका निर्देश इत्याशङ्कः  
निरस्यति । कुतः पुनर्ण्यन्तमवसितम् ? खशः शित्करणत् । प्रकृत्यन्तरस्य ग्रहणे  
शित्करणमनर्थकं स्यात् । तद्धि सार्वधातुके सति तदाश्रयस्य शपो विधिर्यथा स्यादित्ये-  
वमर्थं क्रियते । न चैजेः प्रकृत्यन्तरस्य सत्यसति वा शपि कश्चिद् विशेषोऽस्ति,  
ण्यग्रहणे तु सति शित्करणमर्थवद् भवति । असति तस्मिन् णिलोपः स्यात्, तस्मिन्सु  
सति सार्वधातुकनिबन्धने शपि णिलोपो न भवति । सार्वधातुकत्वं णिलोप इत्येके,  
एतच्चायुक्तम्; उत्तरार्थं हि शित्करणं स्यात् । असति हि तस्मिन्नुत्तरसूत्रे षेटी आत्वं  
स्यात्, धमश्च धमादेशो न स्यात् । तथा च स्तनन्धयः, नासिकन्धम इति न  
सिध्येत् । तस्माद् व्याख्यानादेव ण्यन्तत्वमवसेयम् । खकारोऽयं मुमर्थ इति । ‘खित्य-  
नव्यस्य’ इत्यधिकृत्य ‘अरुद्धिषदजन्तस्य’ इति मुमागमो यथा स्यात् । शकारः सार्व-



\* खश्प्रकरणे वातशुनीतिलशर्द्धेष्वजघेट्तुदजहातीनामुपसंख्या-  
नम् \* । वार्तमजा मृगाः । शुनिन्धयः । तिलन्तुदः । शर्द्धञ्जहा माषाः ॥

नासिकास्तनयोर्ध्माधेटोः ॥ २९ ॥

नासिकास्तनयोः कर्मणोरुपपदयोर्ध्माधेटोर्धात्वोः खश्प्रत्ययो  
भवति । यथासंख्यमत्र नेष्यते ।

\* स्तने घेटः \* । स्तनन्धयः ।

\* नासिकायां तु धमश्च घेटश्च \* । नासिकन्धमः । नासि-  
कन्धयः ।

तच्चैतन्नासिकास्तनयोरिति लक्षणव्यभिचारचिह्नादल्पात्तरस्या-

पदमञ्जरी

इत्यर्थः । वातशुनीत्यादि । वातादिषु यथासंख्यमुपपदेषु अजादिभ्यो धातुभ्यः  
खश् प्रत्ययो भवति । शर्द्धञ्जहा इति । 'ओहाक् त्यागे' जुहोत्यादित्वाच्छपः श्लो  
द्विर्वचने 'श्नाभ्यस्तयोरातः' इत्याकारलोपः ॥

नासिकास्तनयोर्ध्माधेटोः ॥ नासिकन्धम इति । पाघ्रादिसूत्रेण धमादेशः ।  
तच्चैतदित्यादिना यथासंख्याभावे हेतुमाह, तच्चैतत् यथासंख्याभावलक्षणं कार्यम् ।  
एतेन च व्याख्यातृणां मूलत्वेन सूत्रकारस्याप्यत्र किञ्चिदभिप्रेतमित्येतावत्प्रदर्श्यते ।

न्यासः

धातुकसंज्ञार्थ इति । 'तिङ्शित् सार्वधातुकम्' इति सार्वधातुकसंज्ञा यथा स्यात् ।  
अङ्गमेजय इति । शप्, गुणायामदेशौ ।

खश्प्रकरणे इत्यादि । वातादिषुपपदेषु 'अज गतिक्षेपणयोः', 'घेट् पाने', 'तुद  
व्यथने', 'ओहाक् त्यागे'—इत्येभ्यो धातुभ्यः खश्प्रकरणे उपसंख्यानं कर्तव्यम् ।  
उपसंख्यानशब्दस्य प्रतिपादनमर्थः । तत्रेदं प्रतिपादनम्—'नाडीमुष्टयोश्च' इत्यत्र  
चकारः, स चानुक्तसमुच्चयार्थः । तेन वातादिषुपपदेष्वजादिभ्यो धातुभ्यः खश् भवि-  
ष्यति । शुनिन्धय इति । 'खित्यनव्ययस्य' इति ह्रस्वत्वम् । शर्द्धञ्जहा इति । जुहोत्या-  
दिभ्यः शपः श्लुः, 'श्लौ' इति द्विर्वचनम्, 'श्नाभ्यस्तयोरातः' इत्याकारलोपः ॥

नासिकास्तनयोर्ध्माधेटोः ॥ स्तने घेट इत्यादिना यथायोगमुपपदसम्बन्धं दर्शयन्नु-  
दाहरणानि दर्शयति । नासिकन्धम इति । पाघ्रादिसूत्रेण धमादेशः ।

तच्चैतदित्यादि । यथासंख्याभावे हेतुमाह । स्तनशब्दो हि नासिकापेक्षयात्पा-  
त्तरः, तस्य पूर्वनिपाते कर्तव्ये योऽयमपूर्वनिपातः कृतः स लक्षणव्यभिचारं सूचयति ।



पूर्वनिपातनाल्लभ्यते । घटष्टित्वात् स्त्रियां डीप् प्रत्ययो भवति—  
स्तनन्धयी ॥

**नाडीमुष्टयोश्च ॥ ३० ॥**

नाडी, मुष्टि—इत्येतयोः कर्मणोरुपपदयोर्ध्माघेटोः खश् प्रत्ययो  
भवति । अत्रापि ध्यन्तस्यापूर्वनिपातो लक्षणव्यभिचारचिह्नम्, तेन  
संख्यातानुदेशो न भवति । नाडिन्धमः । मुष्टिन्धमः । नाडिन्धयः ।  
मुष्टिन्धयः । अनुक्तसमुच्चयार्थश्चकारः । घटिन्धमः । घटिन्धयः ।  
खरिन्धमः । खरिन्धयः । वातन्धमः पर्वतः । वातन्धयः ॥

**उदि कूले रुजिवहोः ॥ ३१ ॥**

‘रुजो भङ्गे’, ‘वह प्रापणे’—इत्येताभ्यामुत्पूर्वाभ्यां कूले कर्मण्युपपदे  
पदमञ्जरी

तेनैतन्न नोदनीयम्—उत्तरसूत्रवत्प्रत्येकमभिसम्बन्धः कस्मान्न भवति, विपर्ययो  
वा कस्मान्न भवतीति । स्तनन्धयति । अत्रैव डीबिष्यते, नान्यत्रेत्याहुः ॥

नाडीमुष्टयोश्च ॥ घटिन्धमः, खरिन्धम इति । घटी=घटः, खरी=गर्दभी, जाति-  
लक्षणो डीष् । खारीत्यन्ये पठन्ति स च परिमाणवचनः । वातशब्दो न दृष्टः ॥

उदि कूले रुजिवहोः ॥ यत्र प्रत्येकमुपपदत्वमिच्छति तत्र समुदायात्सप्तमी-  
न्यासः

यथेह पूर्वनिपातशास्त्रं व्यभिचरति, स्वविषये न प्रवर्त्तते, तथा यथासंख्यलक्षणमपीति ।  
अतोऽस्माल्लक्षणव्यभिचारचिह्नाद् यथासंख्याभावो लभ्यते ।

नाडीमुष्टयोश्च ॥ अत्रापीत्यादिना नाडीमुष्टिशब्दो हि ध्यन्तः, तस्य हि ‘द्वन्द्वे  
धि’ इति पूर्वनिपाते प्राप्ते योऽयमपूर्वनिपातः कृतः स पूर्वनिपातलक्षणव्यभिचारचिह्नम्,  
अत इहापि संख्यातानुदेशो न भवतीत्यपि सूचयति । अथ प्रत्येकमुपपदाभ्यां धीतोः  
प्रत्येकं सम्बन्धः । स चोदाहरणेनैव वृत्तावभिव्यक्तः । अनुक्तसमुच्चयार्थश्चकार इति ।  
तेन घटीखारीवातशब्देष्वप्युपपदेषु ध्माघेटोः खश् भवति । यद्येवम्, वैषम्यादेव  
संख्यातानुदेशो न भविष्यतीति निरर्थकस्तदभावार्थो ध्यन्तस्यापूर्वनिपातः ? उच्यते—  
वाक्ये भेदेन द्वे ह्यत्र, एकेन वाक्येन नाडीमुष्टी—इत्येतयोर्ध्माघेटोः खश् भवतीति ।  
अतः ‘नाडीमुष्टयोः’ इत्येकं वाक्यम्, चकारस्यानुक्तसमुच्चयार्थत्वाद् घटीखारीवात-  
शब्देष्वप्युपपदेषु ध्माघेटोः खश् भवतीति द्वितीयम् । तत्र पूर्वस्मिन् विषये समान-  
त्वमस्तीति स्यादेव संख्यातानुदेशः ॥

उदि कूले रुजिवहोः ॥ उदीति सत्सप्तमीयम्—उदि सति । तत्रोत्कूलशब्दयोर्वि-



खश् प्रत्ययो भवति । कूलमुद्रुजतीति कूलमुद्रुजो रथः । कूलमुद्रहः ॥

वहाभ्रे लिहः ॥ ३२ ॥

वह, अभ्र—इत्येतयोः कर्मणोरुपपदयोः लिहेर्धातोः खश्प्रत्ययो भवति । वहं लेढीति वहंलिहो गौः । अभ्रंलिहो वायुः ॥

परिमाणे पचः ॥ ३३ ॥

परिमाणं प्रस्थादि, तस्मिन्कर्मण्युपपदे पचेः खश्प्रत्ययो भवति । प्रस्थं पचति प्रस्थम्पचा स्थाली । द्रोणम्पचः, खारिम्पचः कटाहः ॥

पदमञ्जरी

मुच्चारयति, यथा—नाडीमुष्ट्योरिति । इह तु विपर्ययः कृतः; तस्मात् 'उदि' इति सप्तसप्तमी । 'कूले' इति त्वर्थनिरपेक्षैवोपपदसंज्ञायां लिङ्गम् । तत्र च 'ते प्राग्धातोः' इति उच्छशब्दस्य धातोः प्राक् प्रयोगः । ततः पूर्वः कूलशब्दः । तदेतद्दर्शितम्—उत्पूर्वाभ्यां कूले कर्मण्युपपद इति ॥

परिमाणे पचः ॥ परिमाणशब्दः काष्ठादिनिर्मिते प्रस्थादौ वर्तते, न तस्य विक्लेदवाचिना पचिना कर्मत्वेनान्वयः । अतो न स्वरूपग्रहणम्, किं तर्हि ? तद्विशेषाः प्रस्थादयो गृह्यन्ते, ते च परिमाणे परिमेये ब्रीह्यादौ च वर्तन्ते । तत्र परिमाणनिष्ठानां न पचिनान्वय इति परिमेयनिष्ठेषु प्रत्ययः । न तर्हि परिमाणवाचित्वम्, न; परिमाणाध्यारोपेण परिमेये प्रस्थादिशब्दस्य प्रवृत्तेः ॥

न्यासः

षयव्यवस्था द्रष्टव्या । 'ते प्राग्धातोः' इति वचनाद् धातोरनन्तरमुत्पन्नः, तस्मात् पूर्वः कूलशब्द इति । अथ वा—उदिति परसप्तमी—उदि परतः कूलशब्दस्योपपदत्व इति । अथोच्छब्दस्याप्युपपदसंज्ञा कस्मान् न भवति, प्रत्येकं सप्तम्युच्चारणात् ? एषा ह्याचार्यस्य शैली यत्र प्रत्येकमुपपदत्वमस्ति तत्र सप्तम्यादायात् सप्तमीमुच्चारयति, यथा—'नाडीमुष्ट्योः' इति । इह तु विपर्ययः कृत इति न भवत्युपपदत्वम् । अपि च रुजिवहोः सकर्मकत्वात् कर्मणीतीहोपपत्तिश्चेत् । न चोच्छशब्दस्य कर्मत्वं सम्भवति, असत्त्ववाचित्वात् । कुतस्तस्योपपदत्वम् ! कूलमुद्रु इति । तुदादित्वाच्छः । कूलमुद्रह इति । शप् ॥

वहाभ्रे लिहः ॥ वहंलिह इति । 'लिह आस्वादने', अदादित्वाच्छपो लुक्, 'सार्वधातुकमपित्' इति लिङ्त्वाद् गुणाभावः ॥

परिमाणे पचिः ॥ प्रस्थम्पचा, द्रोणम्पचेति । प्रस्थद्रोणपरिमिते ब्रीह्यादौ प्रस्थद्रोणशब्दावुपचारेण वर्तते, न प्रस्थादावेव परिमाणविशेषे काष्ठादिमये । क्लेदवाची ह्यत्र पचिः । न च मुख्यरूप प्रस्थादेर्विक्लेदः सम्भवति, अतो न तस्य सम्बन्ध उपपद्यते ।



मितनखे च ॥ ३४ ॥

मित्, नख—इत्येतयोः कर्मणोरुपपदयोः पचेः खश्प्रत्ययो भवति । अपरिमाणार्थं आरम्भः । मितं पचति मितम्पचा ब्राह्मणी । नखम्पचा यवागुः ॥

विध्वरुषोस्तुदः ॥ ३५ ॥

विधु, अरुस्—इत्येतयोः कर्मणोरुपपदयोः तुदेर्धातोः खश्प्रत्ययो भवति । विधुन्तुदः राहुः । अरुन्तुदः ॥

असूर्यललाटयोर्दशितपोः ॥ ३६ ॥

असूर्य, ललाट—इत्येतयोः कर्मणोरुपपदयोः दशितपोर्धात्वोः खश्प्रत्ययो भवति । असूर्यम्पश्या राजदाराः । ललाटन्तप आदित्यः । 'असूर्य' इति चासमर्थसमासोऽयम्; दशिना नजः संबन्धात्—

पदमञ्जरी

मितनखे च ॥ नखम्पचेति । पचिरत्र तापवचनः ॥

विध्वरुषोस्तुदः ॥ अरुन्तुद इति । 'अरुद्विषदजन्तस्य मुष्' इति उकारात्परो मुष्, संयोगान्तस्य लोपः ॥

असूर्यललाटयोर्दशितपोः ॥ असूर्यम्पश्या इति । पाष्ठादिसूत्रेण पश्यादेशः ।

न्यासः

स्वरूपग्रहणमप्यत एव न भवति; न हि स्वरूपप्रधानेन परिमाणेन विद्वेदवचनस्य पचेः सम्बन्धः सम्भवति । यद्यपि हि प्रस्थादिशब्दः परिमेये वर्तते, तथापि परिमाणव्यपदेशो न तस्य विरुध्यते; प्रथमं परिमाणवृत्तित्वात् ॥

मितनखे च ॥ अपरिमाणार्थं आरम्भ इति । परिमाणे पूर्वेणैव सिद्धत्वात् । मित-नखशब्दयोरपरिमाणवचनत्वात् । सर्वदैव हि मितशब्दः परिमेयद्रव्यवचनः, नखशब्दो हि प्राणयङ्गवचनः ॥

विध्वरुषोस्तुदः ॥ अरुन्तुद इति । अरुशब्दस्य 'अरुद्विषदजन्तस्य' इत्युकारात् परो मुमागमः, 'संयोगान्तलोपः' 'मोऽनुस्वारः', 'अनुस्वारस्य ययि परसवर्णः' इति परसवर्णः ॥

असूर्यललाटयोर्दशितपोः ॥ असूर्यम्पश्या इति । पाष्ठादिसूत्रेण पश्यादेशः । दशिना नजः सम्बन्धादिति । असामर्थ्यं हेतुः । अत्र हि दर्शनं प्रतिषिध्यते, न तु सूर्य एव ।



सूर्यं न पश्यन्तीति । गुप्तिपरं चैतत्—एवं नाम गुप्ता यदपरिहार्यदर्शनं सूर्यमपि न पश्यन्तीति ॥

उग्रम्पश्येरम्मदपाणिन्धमाश्च ॥ १७ ॥

उग्रम्पश्य, इरम्मद, पाणिन्धम—इत्येते शब्दा निपात्यन्ते । उग्रं पश्यतीत्युग्रम्पश्यः । इरया माद्यतीति इरम्मदः । पाणयो ध्मायन्ते एष्विति पाणिन्धमाः पन्थानः ॥

प्रियवशे वदः खच् ॥ ३८ ॥

प्रिय, वश—इत्येतयोः कर्मणोरुपपदयोर्वर्द्धातोः खच् प्रत्ययो पदमञ्जरी

गुप्तिपरं चैतदिति । यद्वचनम्—‘असूर्यम्पश्या राजदाराः’ इति, एतद् गुप्तिप्रधानम्; तेन सत्यपि सूर्यदर्शने प्रयोगो न विरुद्धयत इति भावः । गुप्तिपरत्वमेव प्रकटयति एवं नामेति ॥

उग्रम्पश्येरम्मदपाणिन्धमाश्च ॥ उग्रं पश्यतीति । क्रियाविशेषणमेतत् । इरम्मद इति । ‘मदी हर्षे’ दिवादित्वाच्छयनि प्राप्ते तदभावो निपातनात् । इरा= उदकम् । पाणिन्धमाः पन्थान् इति । ते पुनर्येषु गच्छद्भिः सर्पाद्यपनोदनाय पाणयो ध्मायन्ते = शब्दयन्ते ॥

न्यासः

तस्माद् दृशिना न नजः संस्त्रन्धः, न सूर्येणेत्यसामर्थ्यम् । सूर्यं न पश्यन्तीति दृशिना नजः सम्बन्धं दर्शयति । यदा सूर्यः प्रतिषिध्यते तदा न भवितव्यमेव प्रत्ययेन, अनभिधानात् । समासश्चायमसामर्थ्येऽपि भवति, गमकत्वात् । अस्मादेव वचनाद्वा । ननु च यथा राजदाराः सूर्यं न पश्यन्तीति तथान्यदपि परपुरुषादिकम्, तत्रायुक्तं सूर्येणैकेन विशेषणेनेत्यत आह—गुप्तिपरञ्चैतदिति । यदेतदसूर्यम्पश्या राजदारा इति वचनमेतद् गुप्तिप्रधानम्; गुप्तिप्रतिपादनाय प्रयुक्तत्वात् । एवं नामेत्यादिना गुप्तिपरत्वमस्य दर्शयति ॥

उग्रम्पश्येरम्मदपाणिन्धमाश्च ॥ उग्रम्पश्येति । ‘कर्मण्यण्’ इति प्राप्ते दृशोः खश् निपात्यते । पूर्ववत् पश्यादेशः । इरम्मद इति । इरया माद्यतीति । ‘मदी हर्षे’ । तृजादिषु प्राप्तेषु खश् निपात्यते । तत्र दिवादित्वाच्छयनि प्राप्ते तदभावो निपात्यते । पाणिन्धमा इति । अधिकरणे ल्युटि प्राप्ते खश् निपात्यते । पूर्ववद्धभादेशः ॥

प्रियवशे वदः खच् ॥ चकारः ‘खचि ह्रस्वः’ इति विशेषणार्थ इति । ‘खे ह्रस्वः’ इत्युच्यमाने खश्चपि स्यात् । ननु चैकानुबन्धकग्रहणे न द्वयानुबन्धकस्येति न भविष्यति ? एवं तर्हि परिभाषाश्रयणाच्चकारकरणमेव लङ्विति च मन्यते । ननु च प्रियंवदो वशंवद



भवति । प्रियं वदतीति प्रियंवदः । वशंवदः । चकारः 'खचि ह्रस्वः' इति विशेषणार्थः । खकारो मुमर्थः । प्रत्ययान्तरकरणमुत्तरार्थम् ।

\* खच्प्रकरणे गमेः सुप्युपसंख्यानम् \* । मितंगमो हस्ती । मितंगमा हस्तिनी ।

\* विहायसो विह च \* । विहायसा गच्छति विहंगमः ।

\* खच्च डिद्वा वक्तव्यः \* । विहंगः । विहंगमः ।

\* डे च विहायसो विहादेशो वक्तव्यः \* । विहगः ॥

पदमञ्जरी

प्रियवशे वदः खच् ॥ चकारः खचि ह्रस्वः इति विशेषणार्थ इति । 'खे ह्रस्वः' इत्युच्यमाने 'एजेः खश्' अङ्गमेजयः, जनमेजयः—अत्रापि प्राप्नोति ? 'एकानुबन्ध-कग्रहणे न द्वयनुबन्धकस्य' इत्यत्र न भविष्यति । इह तर्हि—'कुलात्कः' कुलीनः, यस्येति लोपनिवृत्तये ह्रस्वः स्यात् ? तत्र धातुप्रत्ययस्य ग्रहणं तत्प्रकरणसाहचर्यादिषु चिन्त्यप्रयोजनश्चकारः । प्रत्ययान्तरकरणमुत्तरार्थमिति । 'द्विषन्तपः' इत्यत्र ह्रस्वणिलोपौ यथा स्याताम्, शप् च मा भूदिति । यद्येवम्, उत्तरत्रैव कर्तव्ये इह करणे किं प्रयोजनम् ? अन्येभ्योऽपि भवतीति ज्ञापनार्थम् । तेन 'गमेः सुप्युपसंख्यानम्' इति न वक्तव्यं भवति ।

मितङ्गम इति । असंज्ञार्थमिदम्, संज्ञायां तु 'गमश्च' इति वक्ष्यमाणेनैव सिद्धम् ।

न्यासः

इति खश्यपि सिद्धयति, किमर्थम् प्रत्ययान्तरकरणमित्याह—प्रत्ययान्तरकरणमुत्तरार्थमिति । 'द्विषत्परयोस्तापेः' इत्यत्र खचि ह्रस्वस्तापेर्यथा स्यात् । णिलोपश्चेत्याद्यर्थं प्रत्ययान्तरं क्रियते । अथोत्तरत्रैव खच् कस्मान्न क्रियते ? अत्रापि खच् भवतीति विज्ञानार्थम् । तेन गमेरपि सुप्युपपदे खच् सिद्धो भवति ।

यदि 'खच्प्रकरणे गमैः सुप्युपसंख्यानम्', तत्रोपसंख्यानशब्दस्य प्रतिपदनाथं प्रत्ययान्तरं क्रियते । प्रतिपादनन्तिवदमेव वेदितव्यम् ।

विहायसो विह चेति । गमेर्विहायःशब्द उपपदे खच्प्रत्ययः, तत्सन्नियोगेन विहायःशब्दस्य विहादेशः ।

खच्च डिद्वा वक्तव्य इति । डिच्वाट्टिलोपः स्यात्, 'विहायसो विह च' इत्यतोऽस्य भेदेन पाठात् । डिच्त्वस्यानित्यत्वज्ञापनार्थम् ; अन्यथा विहङ्गम इति न सिद्ध्येत् ।

डे चेत्यादि । डप्रत्यये च गमेर्विहायसो विहादेशः । विहग इति । न पुनरत्र डप्रत्ययः ? अस्मादेव वचनाद्भवति । अथ वा वक्ष्यत्युत्तरतः 'डप्रकरणेऽन्येष्वपि दृश्यते' इति ॥



द्विषत्परयोस्तापेः ॥ ३९ ॥

द्विषत्परयोः कर्मणोरुपपदयोस्तापेर्धातोः खच्प्रत्ययो भवति ।  
'तप दाहे' चुरादिः, 'तप संतापे' भ्वादिः—द्वयोरपि ग्रहणम् ।  
द्विषन्तं तापयति द्विषन्तपः । परन्तपः । 'द्विषत्परयोः' इति द्वितकारको  
निर्देशः । तेन स्त्रियां न भवति—द्विषतीं तापयति द्विषतीतापः ॥

वाचि यमो व्रते ॥ ४० ॥

वाकशब्दे कर्मण्युपपदे यमेर्धातोः खच्प्रत्ययो भवति व्रते गम्य-  
माने । 'व्रते' इति शास्त्रितो नियम उच्यते । वाचंयम आस्ते ।

पदमञ्जरी

द्विषत्परयोस्तापेः ॥ द्विषन्तप इति । मुमि संयोगान्तलोपः । द्वितकारको  
निर्देश इति । तत्रैकेन द्विषच्छब्दो विशेष्यते—तकारान्तो यो द्विषच्छब्द इति,  
सौत्रत्वान्निर्देशस्य विशेषणस्य परनिपातः । तेन स्त्रियां न भवतीति । अन्यथा  
लिङ्गविशिष्टपरिभाषया स्यादेव प्रसङ्ग इति भावः ॥

वाचि यमो व्रते ॥ शास्त्रित इति । शास्त्रशब्दाद्विधाने धात्वर्थे णिच्, तदन्ता-  
त्कर्मणि क्तः । शास्त्रे विहितः, शास्त्रेण वा=शास्त्रितः । नियम इति । सङ्कल्प-  
विशेषः । वाचंयम इति । 'वाचंयमपुरन्दरौ च' इति पूर्वपदस्यामन्तत्वम् । तत  
एव तर्हि निपातनात्प्रत्ययो भविष्यति । व्रतादन्यत्रापि तर्हि प्राप्नोति ? तत्रैव  
व्रतग्रहणं करिष्यते—'वाचंयमो व्रते पुरन्दरश्च' इति, तदेतच्चित्यप्रयोजनम् ।  
एतेन पुरन्दरो व्याख्यातः ।

न्यासः

द्विषत्परयोस्तापेः ॥ द्वयोरपि ग्रहणमिति । ण्यन्तावस्थायां विशेषाभावात् । द्वित-  
कारको निर्देश इति । 'द्विषत्परयोः' इति निर्देशे द्वौ तकारौ, तत्रैको द्विषच्छब्दस्यावयवः,  
तेन द्विषच्छब्दो विशिष्यते—द्विषच्छब्द उपपदे तकारान्त इति । तेन स्त्रियां न भवतीति ।  
स्त्रीप्रत्ययान्तस्तकारान्तो न भवति । असति तु द्वितीये तकारे 'प्रातिपदिकग्रहणे  
लिङ्गविशिष्टस्यापि ग्रहणं भवति' इति स्त्रियामपि स्यात् । द्विषतीति । 'उगितश्च'  
इति ङीप् । उगित्त्वन्तु द्विषच्छब्दस्य 'द्विषोऽमित्रे' इति शत्रन्तत्वात् ॥

वाचि यमो व्रते ॥ शास्त्रित इति । शास्त्रे कृत इति विग्रह्य शास्त्रशब्दात् प्राति-  
पदिकाद्धात्वर्थे णिच्, तदन्तात् क्ते विहिते शास्त्रित इति । शास्त्रविहित इत्यर्थः । अथ  
वा=शास्त्रिण इतः शास्त्रितः, शास्त्रविद इतः=जातः, प्रवृत्तः । अथ वा=शास्त्रशब्दस्तार-  
कादिषु द्रष्टव्यः । शास्त्रमस्य सञ्जातमिति शास्त्रितः । वाचंयम इति । वाचं=व्रततीति विग्रह्य  
वाचि=वाचंयमपुरन्दरौ च' इति पूर्वपदस्य मुमभावो निपात्यते । ननु च प्रत्ययोऽपि तैनेव



व्रत इति किम् ? वाग्यामः ॥

पूःसर्वयोर्दारिसहोः ॥ ४१ ॥

पुर, सर्व—इत्येतयोः कर्मणोरुपपदयोर्यथासंख्यं दारिसहोर्धात्वोः खच्प्रत्ययो भवति । पुरं दारयति पुरन्दरः । सर्वसहो राजा ।

\* भगे च दारेरिति वक्तव्यम् \* । भगन्दरः ॥

सर्वकूलाभ्रकरीषेषु कषः ॥ ४२ ॥

सर्व, कूल, अभ्र, करीष—इत्येतेषु कर्मसूपपदेषु कषेर्धातोः खच्प्रत्ययो भवति । सर्वं कषति सर्वकषः खलः । कूलंकषा नदी । अभ्रं कषो गिरिः । करीषंकषा वात्या ॥

मेघर्त्तिभयेषु कृजः ॥ ४३ ॥

पदमञ्जरी

वाग्याम इति । योऽशक्त्यादिना वाचं यच्छति तत्राणैव भवति ॥

पूःसर्वयोर्दारिसहोः ॥ 'दृ विदारणे' इत्यस्य ग्रहणम्; न 'दृ भये', 'दृ आदरे'—इत्येतयोरित्युपदेशः । असंज्ञार्थं सह्यग्रहणम्, संज्ञायां तु वक्ष्यति । सर्वसहो राजेति । सर्वं संपादयितुं समर्थं इत्यर्थः ॥

मेघर्त्तिभयेषु कृजः ॥ करोतेरिति । कृणोतेस्तु पूर्ववदेवाग्रहणम् । शिवंकर इत्यपि छन्दसि दृश्यते—शिव एको ध्येयः शिवंकर इति ॥

न्यासः

निपातनेन भविष्यति, तत् किमनेन ? नैतदस्ति; यच्छतीति पचाद्यचि विहिते ततश्च 'वाचो यमः' इति षष्ठीसमासे कृते वाचंयम इति सिध्यति । सम्पद्यत एव, तत्र तु निपातनमनर्थकं स्यात् । इवञ्च सति नित्यमुपपदसमासो न स्यात् । अतः खच्प्रत्ययो विधेयः, निपातनमपि कर्त्तव्यम् ॥

पूःसर्वयोर्दारिसहोः ॥ दारोति । 'दृ विदारणे' इत्यस्य णिच्चा निर्देशः । पुरन्दर इति । पूर्वपदे मुम्भावो निपात्यते ।

भगे च दारेरिति वक्तव्यमिति । भगे चोपपदे दारेः खज् भवतीत्येतदर्थरूपं व्याख्येयमित्यर्थः । तत्रेदं व्याख्यानम्—'उग्रम्पश्येरम्मदपाणिन्धमाश्च' इत्यतुश्चकारोऽनुवर्त्तते, स चानुक्तसमुच्चयार्थः, तेन भगे चोपपदे दारेः खज् भवतीति ॥

सर्वकूलाभ्रकरीषेषु कषः ॥ सर्वकृष इति । 'कष खष शिष जष क्षष शक वष मेष रुष रिष हिंसार्थाः' ॥



मेघ, ऋति, भय—इत्येतेषु कर्मसूपपदेषु कृजः खच्चप्रत्ययो भवति ।  
मेघंकरः । ऋतिकरः । भयंकरः ।

\* उपपदविधौ भयादिग्रहणं तदन्तर्विधिं प्रयोजयति \* ।  
अभयंकरः ॥

क्षेमप्रियमद्रेऽण् च ॥ ४४ ॥

क्षेम, प्रिय, मद्र—इत्येतेषु कर्मसूपपदेषु करोतेरप्रत्ययो भवति,  
चकारात्खच्च । क्षेमकारः, क्षेमंकरः । प्रियकारः, प्रियंकरः । मद्रकारः,  
मद्रंकरः । 'वा' इति वक्तव्ये पुनरग्रहणं हेत्वादिषु टप्रतिषेधार्थम् ॥

आशिते भुवः करणभावयोः ॥ ४५ ॥

अत्र 'सुपि' इत्युपतिष्ठते । आशितशब्दे सुबन्ते उपपदे भवतेर्धातोः

पदमञ्जरी

आशिते भुवः करणभावयोः ॥ अत्र सुपीत्युपतिष्ठते इति । न तु कर्मणीति,  
भवतेरकर्मकत्वात् । सोपसर्गात्प्राप्त्यर्थाच्च खचा न भवितव्यम्, अनभिधानादिति  
भावः । आशितशब्दोऽयम् 'अश भोजने' इत्यस्मादाङ्पूर्वादविवक्षिते कर्मणि  
क्तप्रत्ययान्तो गृह्यते—आशितः कर्तति, यस्याद्युदात्तत्वं विधास्यते । यस्तु 'घोव्य-  
गतिप्रत्यवसानार्थेभ्यः' इति भावकर्माधिकरणेषु क्तः, न तदन्तो गृह्यते, अनभिधा-  
नादित्याहुः । अन्ये त्वशेष्यन्तात्प्रयोज्ये कर्मणि क्तप्रत्यये कृते य आशितशब्दः स  
गृह्यते । एवमाशितः कर्तति यस्याद्युदात्तत्वं तत्रापि प्रयोज्य एव भूतपूर्वगत्या

न्यासः

मेघतिभयेषु कृजः ॥ उपपदविधावित्यादि । ननु चाभयशब्दो नञ्समासे  
सिध्यत्येव ? नैवं शक्यम्, सति शिष्टत्वाद्वि 'तत्पुरुषे तुल्यार्थ' इति पूर्वपदप्रकृतिस्वरा-  
द्युदात्तत्वं स्यात्, 'गतिकारकोपपदानाम्' इत्यादिनान्तोदात्तत्वं चेभ्यते । तस्मात्  
कर्तव्यम् । अपवादत्वात् खजयमणं बाधते, हेत्वादिविवक्षायाञ्च परत्वाद्प्रत्ययमपि ॥

क्षेमप्रियमद्रेऽण् च ॥ अथ 'क्षेमप्रियमद्रे वा' इत्येवं कस्मान्नोक्तम्, किमग्रहणेन ?  
खचि विकल्प्यते, 'कर्मण्यण्' इत्यनेनैवाण् भविष्यतीत्यत आह—चेति वक्तव्यं  
इत्यादि । 'क्षेमप्रियमद्रे वा' इत्युच्यमाने पक्षे वाग्रहणाद् यथाप्राप्तमपीष्यते । ततो हेत्वा-  
दिषु विवक्षितेषु 'कृजो हेतुताच्छील्य' इत्यादिना टः स्यात्, शतस्तद्बाधनार्थम् ।  
तेन हेत्वादिविज्ञायां टप्रत्ययं बाधित्वाऽण् भवति ॥

आशिते भुवः करणभावयोः ॥ अत्र सुपीत्युपतिष्ठते, न कर्मणीति; भवतेरकर्म-  
कत्वात् । आशितशब्दे सुबन्त इत्यादि । अथ विपर्ययः कस्मान्न भवति, करणभाव-



करणे भावे चार्थे खच् प्रत्ययो भवति । आशितो भवत्यनेन आशित-  
म्भव ओदनः । भावे—आशितस्य भवनम् आशितम्भवं वर्तते ॥

संज्ञायां भृतृवृजिधारिसहितपिदमः ॥ ४६ ॥

‘कर्मणि’ इति ‘सुपि’ इति च प्रकृतं संज्ञावशाद्यथासंभवं  
सम्बध्यते । भृ, तृ, वृ, जि, धारि, सहि, तपि, दम—इत्येतेभ्यो धातुभ्य  
संज्ञायां विषये खच्प्रत्ययो भवति । विश्वम्भरा वसुन्धरा । रथन्तरं  
साम् । पतिवरा कन्या । शत्रुञ्जयो हस्ती । युगन्धरः पर्वतः ।  
शत्रुंसहः । शत्रुंक्षपः । अरिन्दमः ।

संज्ञायामिति किम् ? कुटुम्बं विभर्तीति कुटुम्बभारः ॥

पदमञ्जरी

कर्त्तव्यते, ‘गतिबुद्धिप्रत्यवसानार्थ’ इति अणौ कर्तुर्णौ कर्मसंज्ञाविधानात् । तथा  
च कृषस्त्रिफाल आशितं कृष्णोतीति आद्युदात्तस्यावग्रहो न दृश्यते । कर्त्तृग्रहणं तु  
तत्र भावनिवृत्त्यर्थमिति । आशितम्भव ओदन इति । यावत्तौदनेनातिथ्यादिराशितो  
भवति स एवमुच्यते ॥

संज्ञायां भृतृवृजिधारिसहितपिदमः ॥ संज्ञावशादित्यादि । ‘शत्रुन्तपः’ इत्यादौ  
यत्र कर्मार्थानुगमस्तत्र कर्मणीति सम्बध्यते । यत्र तु न रथन्तरमित्यादौ तत्र  
सुपीति । अरिन्दम इति । अन्तर्भावितण्यर्थो दमिः सकर्मको भवति ॥

न्यासः

योरुपपदयोरशिते प्रत्ययार्थ इति ? असम्भवात् । आशित इत्यभातेः कर्त्तव्यते,  
तस्य भवतिना सम्बन्धो नोपपद्यते । न हि योऽभातेः कर्त्ता स भवतेः प्रत्ययार्थो  
भवितुमुत्सहते । तस्मादाशितशब्दस्योपपदत्वम्, इतरयोस्तु प्रत्ययार्थत्वम् । एवञ्च  
घञ्ल्युटोरपवादो भवति । वाऽसरूपविधिना ल्युडपि भवत्येव—आशितम्भवेन ओदन  
इति । घञस्तु स्वरूपत्वाद् बाधक एव ॥

संज्ञायां भृतृवृजिधारिसहितपिदमः ॥ संज्ञावशादिति । संज्ञाशब्दा हि द्विविधा  
भवन्ति—केचिदवयवार्थानुगताः, यथा—सप्तपर्ण इति; केचित्तु विपरीताः, यथा—तैलपो-  
यिकेति । तदिह यत्रावयवार्थानुगमोऽस्ति विश्वम्भरः, शत्रुन्तप इत्यादिषु, तत्र कर्मणीति  
सम्बध्यते—विश्वं विभर्तीति विश्वम्भरः । यत्र त्ववयवार्थानुगमो नास्ति, यथा—  
रथन्तरं सामेति, तत्र व्युत्पत्त्यर्थं सुपीति सम्बध्यते—रथेन तरतीति, यत्र तरतीति ज्ञा ।  
पतिवरेति । ‘वृज् वरणे’, ‘वृङ् सम्भक्तौ’ । पतिं वृणीते, पतिं वृणुत इति विग्रहः । शत्रुं  
जयतीति शत्रुञ्जयः । धारीति । धृञो ण्यन्तस्य ग्रहणम् । युगं धारयतीति युगन्धरः ।



गमश्च ॥ ४७ ॥

गमेर्घातोः सुप्युपपदे संज्ञायां विषये खच्प्रत्ययो भवति । सुत-  
गमो नाम यस्य सौतङ्गमिः पुत्रः । योगविभाग उत्तरार्थः ॥

अन्तात्यन्ताध्वदूरपारसर्वानन्तेषु डः ॥ ४८ ॥

‘संज्ञायाम्’ इति नानुवर्तते । अन्त, अत्यन्त, अध्वन्, दूर, पार,  
सर्व, अनन्त—इत्येतेषु कर्मसूपपदेषु गमेर्डप्रत्ययो भवति । अन्तगः ।  
अत्यन्तगः । अध्वगः । दूरगः । पारगः । सर्वगः । अनन्तगः । डकार-  
ष्टिलोपार्थः; डित्यभस्याप्यनुबन्धकरणसामर्थ्यादिति ।

पदमञ्जरी

गमश्च ॥ योगविभाग उत्तरार्थ इति । उत्तरत्र गमेरेवानुवृत्तिर्यथा स्याद्,  
भूतृभूतीनां मा भूत् ॥

अन्तात्यन्ताध्वदूरपारसर्वानन्तेषु डः ॥ अनुबन्धकरणसामर्थ्यादिति । श्रवणार्थस्तु  
डकारो न भवति, ‘पादस्य पदाज्यातिगोपहतेषु’ इति कृतटिलोपस्य डप्रत्ययान्तस्य  
निर्देशात् । अत्रात्यन्तानन्तग्रहणमनर्थकम्, अन्तशब्दोऽत्र गृह्यते, तेन कर्मणो  
विशेषणात्तदन्तविधिर्भविष्यति । उपपदविधौ तु न सर्वत्र तदन्तविधिः, उपपद-  
विधौ तदाद्यादिग्रहणमिति नियमात् । पक्षं पतितं यथा गच्छतीति पन्नगः ।

न्यासः

पूर्ववद्स्वत्वम् । शत्रुं सहत इति शत्रुंसहः । शत्रुं तपतीति शत्रुन्तपः । अरिं दास्य-  
तीति अरिन्समः । यद्यपि दमिरकर्मकः, तथाप्यन्तर्भावितण्यर्थत्वात् सकर्मको भवि-  
ष्यति । अरिं दमयतीत्यर्थः ॥

गमश्च ॥ यस्य सौतङ्गमिः पुत्र इति । पुत्रस्य सौतङ्गमित्वव्यपदेशेन पितुः  
सुतङ्गमसंज्ञानुमीयत इति दर्शयति । सत्यां हि पितुः सुतङ्गमसंज्ञायां तत्पुत्रस्य  
सौतङ्गमिशब्देनाभिधानं भवति, नासत्याम् । अथ योगविभागः किमर्थः, पूर्वसूत्र एव  
गमेर्ग्रहणं क्रियतामित्याह—योगविभाग उत्तरार्थ इति । गमेरेवोत्तरत्रानुवृत्तिर्यथा  
स्यात्, भृजादीनां मा भूत् । एकयोगे हि तेऽप्यनुवर्तेरन् ॥

अन्तात्यन्ताध्वदूरपारसर्वानन्तेषु डः ॥ डकारष्टिलोपार्थ इति । डिति ‘टेः’ इति  
टिलोपो यथा स्यात् । कथं पुनः सत्यपि डकारे टिलोपो लभ्यते, यावता भसंज्ञकस्य  
हि टिलोपं उच्यते, न चेह । भसंज्ञास्वीत्याह—डित्यभस्यापीत्यादि । यदि सत्यपि  
डिति टिलोपो मा भूत्, तदा तस्य वैयर्थ्यं स्यादिति भावः । ननु च श्रवणार्थं  
भविष्यति, तत्कृतो वैयर्थ्यं स्यात् ? एवं मन्यते—‘प्राप्तदशरत्नालदिवाजे’ इति



\* डप्रकरणे सर्वत्र-पन्नयोरुपसंख्यानम् \* । सर्वत्रगः । पन्नगः ।

\* उरसो लोपश्च \* । उरसा गच्छतीत्युरगः ।

\* सुदुरोरधिकरणे \* । सुखेन गच्छत्यस्मिन्निति सुगः । दुर्गः ।

\* निरो देशे \* । निर्गो देशः ।

अपर आह—\* डप्रकरणोऽन्येष्वपि दृश्यत इति \* । स्त्र्यगारगः ।  
ग्रामगः । गुस्तल्पगः ॥

आशिषि हनः ॥ ४९ ॥

‘ड’ इति वक्तॄन्ते । आशिषि गम्यमानायां हन्तेर्धातोः कर्मण्युपपदे  
डप्रत्ययो भवति । तिर्मि वध्यात्तिमिहः । शत्रुहः ।

आशिषीति किम् ? शत्रुघातः ।

\* दारावाहनोऽणन्तस्य च टः संज्ञायाम् \* । दारावुपपदे आङ्-  
पदञ्जरी

‘सुदुरोरधिकरणे’ इति कर्मणि खलेव भवति—सुगमः, दुर्गम इति । अन्यत्रापि  
दृश्यत इति । एवं च सूत्रमपि प्रपञ्चार्थम् ॥

आशिषि हनः ॥ दाराविति । दारुशब्द इत्यर्थः । शब्दापेक्षया पुंल्लिङ्गः,  
न्यासः

कृतटिलोपस्य जनेर्डप्रत्ययान्तस्यायं निर्देशं करोति, ततोऽवसीयते डकारस्याश्रव-  
णार्थतेति । सर्वत्रेत्यादि । उपसंख्यानशब्दस्य प्रतिपादनमर्थः । तत्रेदं प्रतिपादनम्—  
‘गमश्च’ इत्यतश्चकारोऽनुवर्तते । तस्यानुक्तसमुच्चयार्थत्वात् सर्वत्रेत्यादावुपपदे डो  
भविष्यतीति । सर्वत्रशब्दश्चात्र सुपीत्यनेन सम्बध्यते, न तु कर्मणीत्यनेन; तस्याधिकर-  
णशक्तिप्रधानत्वात् कर्मत्वानुपपत्तेः । पन्नशब्दः क्रियाविशेषणत्वात् कर्मणीत्यनेन  
सम्बध्यते । प्रतिपादितं हि ‘करणे च स्तोकात्प’ इत्यादिसूत्रे क्रियाविशेषणस्य कर्मत्वम् ।

उरसो लोपश्चेति । ‘अलोऽन्त्यस्य’ इति सकारस्य ।

सुदुरोरधिकरण इति । ल्युडपवादो डो विधीयते । वाऽसरूपविधिना सोऽपि  
भवति—सुगमनम्, दुर्गमनमिति । अधिकरण इति किम् ? कर्मणि मा भूत् । ‘ईषद्-  
दुःसुषु’ इत्यादिना खलेव भवति—सुगमः, दुर्गम इति ।

निरो देश इति । निरशब्द उपपदे गमेर्डो भवति देशोऽधिकरणे । निर्गम्यते-  
ऽस्मिन् देशे निर्गो देशः । देशादन्यत्र ल्युडेव भवति—निर्गमनमिति ॥

आशिषि हनः ॥ आशिषीति । प्रत्ययार्थमेतत् । तस्मिन् कर्तरि प्रत्ययो भवति  
यस्मिन् विधीयमान आशीर्गम्यते । तिर्मि वध्यादिति । आशीर्लिङ् । प्रयोगवतो  
वाक्यस्योपपन्न्यासस्तु समनार्थत्वात् तिमिहशब्दस्य प्रख्यानार्थः ।



पूर्वाद्धन्तेरण् प्रत्ययो भवति, अन्तस्य च टकारादेशो भवति, संज्ञायां विषये । दारु आहन्ति दारवाघाटः ।

\* चारौ वा \* । आङ्पूर्वाद्धन्तेश्चारावुपपदेऽण्, अन्तस्य वा टकारादेशः । चारवाघाटः, चारवाघातः ।

\* कर्मणि समि च \* । कर्मण्युपपदे संपूर्वाद्धन्तेरण्प्रत्ययः, अन्तस्य च वा टकारादेशः । वर्णान्सहन्ति वर्णसंघाटः, वर्णसंघातः । पदानि सहन्ति पदसंघाटः, पदसंघातः ॥

अपे क्लेशतमसोः ॥ ५० ॥

अपपूर्वाद्धन्तेः क्लेशतमसोः कर्मणोरुपपदयोर्द्विप्रत्ययो भवति । क्लेशापहः पुत्रः । तमोऽपहः सूर्यः । अनाशीरर्थं आरम्भः ॥

कुमारशीर्षयोर्णिनिः ॥ ५१ ॥

‘हनः’ इति वर्तते । कुमार, शीर्षं—इत्येतयोरुपपदयोः हन्तेर्णिनिः

पदमञ्जरी

टविधानार्थं वचनम्, अण् ‘कर्मण्यण्’ इत्येव सिद्धः । अन्तग्रहणं विस्पष्टार्थम्, ‘अलोऽन्त्यस्य’ इत्येव सिद्धम् ॥

न्यासः

दारावाहन इत्यादि । टकारादेश एवोपसंख्यायते । अण्प्रत्ययस्तु ‘कर्मण्यण्’ इत्यनेनैव सिद्धः । अथान्यग्रहणं किमर्थम्, यावता ‘अलोऽन्त्यस्य’ इत्यन्तस्य भविष्यतीति ? न; षष्ठीनिर्दिष्टस्यालोऽन्त्यविधयो भवन्ति । न चेह हन्तेः षष्ठ्या निर्देशः, किं तर्हि ? पञ्चम्याः । नन्वर्थाद् विभक्तिविपरिणामो भविष्यति—हन इत्यस्याः पञ्चम्याः षष्ठी सम्पद्यते ? एवं तर्हि विस्पष्टार्थमन्तग्रहणम् । दारवाहन्तीति । दारुशब्दोऽत्र द्वितीयान्तः । ‘स्वमोर्नपुंसकात्’ इति छत्तत्वात् द्वितीया श्रूयते ।

चारौ वेति । अत्राप्यादेशो विकल्पेन विधीयते । अण् तु ‘कर्मण्यण्’ इति नित्यमेव सिद्धः । चारवाघाट इति । ‘हो हन्तेर्ङिणञेषु’ इति कुत्वम् । ‘हनस्तोऽर्चिणमुलोः’ इति तत्वम् । कर्मणि समि चेत्येतद्वाक्यं कर्मण्युपपद इत्यस्यैव विशेषणम् ॥ अपे क्लेशतमसोः ॥ ‘उदि कूले रुजिवहोः’ इत्यत्रोच्छब्दस्योपपदत्वे यो न्याय उक्तः स इहाप्यपशब्दस्य वेदितव्यः । अनाशीरर्थं आरम्भ इति । आशिषि पूर्वैरेव सिद्धत्वात् ॥

कुमारशीर्षयोर्णिनिः ॥ कुमारघातीति । पूर्ववत् तत्त्वकुत्वे । निपातनाच्छिरसः शीर्षभाव इति । कुमारशीर्षयोरित्यत एव निपातनाच् शिरसः शीर्षभावो भवति, न



प्रत्ययो भवति । कुमारघाती । शीर्षघाती । निपातनाच्छिरसः  
शीर्षभाद्रः ॥

लक्षणे जायापत्योष्टक् ॥ ५२ ॥

हन्तेर्जायापत्योः कर्मणोरुपपदयोर्लक्षणवति कर्त्तरि टक् प्रत्ययो  
भवति । जायाघ्नो ब्राह्मणः । पतिघ्नी वृषली ।

अथ वा—लक्षणे द्योत्ये टक्प्रत्ययः ॥

पदमञ्जरी

कुमारशीर्षयोर्णिनिः ॥ 'सुप्यजातो' इति सिद्धेऽताच्छील्यार्थमिदं वचनम्,  
शिरसः शीर्षभावार्यं च ॥

लक्षणे जायापत्योष्टक् ॥ लक्षणवतीति । एतेनार्शआद्यप्रत्ययान्तो लक्षणशब्द  
इति दर्शयति । एतच्च सूत्रारम्भादेवावसीयते, केवले हि लक्षणे उत्तरेणैव सिद्धः  
प्रत्ययः । जायाघ्नो ब्राह्मण इति । यस्य तिलकालकादि जायामरणलिङ्गमस्ति स  
तां हन्तीति गौणो गदः । एतेन पतिघ्नी व्याख्याता । 'गमहन' इत्युपधालोपः,  
टित्त्वान्डीप् ॥

न्यासः

पुनः 'शीर्षच्छन्दसि' इत्यनेन । तत्र हि शीर्षन्निति शिरःशब्दसमानार्थं शब्दान्तरं  
निपात्यते, अन्यथा शीर्षघातीति च्छन्दस्येव स्यात्, न भाषायाम् । 'कुमारशीर्षयोः'  
इति च निर्देशो नोपपद्यते, स हि नकारान्तः; अकारान्तेन चायं निर्देशो भवति, न  
नकारान्तेनेति । णिनेर्द्वितीय इकारो नकारस्येत्संज्ञापरित्राणार्थः, णकारो वृद्धयर्थः ॥

लक्षणे जायापत्योष्टक् ॥ लक्ष्यते चिह्नयतेऽनेनेति लक्षणम् । तदस्यास्तीति तस्मिन्  
लक्षणवति । एतेन मत्वर्थीयाकारप्रत्ययान्तो लक्षणशब्दः सूत्र उपात्त इति दर्शयति,  
स च कर्तुः प्रत्ययस्य विशेषणमिति दर्शयन्नाह—लक्षणवति कर्त्तरीति । अथ लक्षण-  
शब्दस्योपपदत्वं कस्मान्न भवति ? केचिदाहुः—'हन्तेः सकर्मकत्वात् कर्मणीतोहोप-  
तिष्ठते, तत्र यदीह लक्षणस्योपपदत्वं स्यात्, तत् कर्मणा विशिष्येत । न च लक्षणं हन्तेः  
कर्मोपपद्यते, स हि हिंसायां वर्त्तते, हिंसा च प्राणिविषया । जायापत्योः प्राणिधर्मत्वात्  
कर्मत्वमुपपद्यते' इति, एतच्चानुपपन्नम्; मत्वर्थीयाकारप्रत्ययान्तस्य लक्षणशब्दस्य  
प्राणिन्यपि वृत्तेः । व्याख्यानानादेव लक्षणस्यानुपपदत्वं विज्ञायते । अनभिधानाद्वा ।  
लक्षणवत्युपपदे जायापतिभ्यां प्रत्ययार्थेन भविष्यम् । न च लक्षणशब्दस्योपपदत्वेन  
हन्तिना टक्प्रत्ययान्तेन जायापत्योः कर्त्तरिभिधानं दृष्टम् । जायाघ्न इति । कित्वाद्  
'गमहन' इत्यादिनोपधालोपः, पूर्ववत् कुत्वम् । पतिघ्नीति । टित्त्वान् डीप् ॥



अमनुष्यकर्तृके च ॥ ५३ ॥

अमनुष्यकर्तृके वर्तमानाद्धन्तेर्धातोः कर्मण्युपपदे टक् प्रत्ययो भवति । जायाघ्नस्तिलकालकः । पतिघ्नी पाणिरेखा । श्लेष्मघ्नं मधु । पित्तघ्नं धृतम् ।

अमनुष्यकर्तृके इति किम् ? आखुघातः शूद्रः । इह कस्मान्न भवति—चौरघातो हस्ती ? 'कृत्यल्युटो बहुलम्' इति बहुलवचनादण् भवति ॥

शक्तौ हस्तिकपाटयोः ॥ ५४ ॥

शक्तौ गम्यमानायां हस्तिकपाटयोः कर्मणोरुपपदयोर्हन्तेष्ट्वप्रत्ययो

पदमञ्जरी

अमनुष्यकर्तृके च ॥ अमनुष्यशब्दो रक्षःपिशाचादिषु रूढ इति पूर्वमुक्तम्, इह तु मनुष्यादन्यः सर्व एव गृह्यते । ननु यथा पूर्वसूत्रे लक्षणग्रहणं प्रत्ययार्थस्य कर्तृविशेषणम्, एवमिहाप्यमनुष्यग्रहणं भविष्यतीति नार्थः कर्तृग्रहणेन ? 'अमनुष्ये' इत्युच्यमाने उपपदत्वमपि विज्ञायेत, तस्मात्कर्तृग्रहणम् । कृतघ्नशब्दो मूलविभुजादिषु द्रष्टव्यः ॥

न्यासः

अमनुष्यकर्तृके च ॥ अमनुष्यकर्तृक इति । अमनुष्यः कर्त्ता यस्य स तथोक्तः, एतच्च धात्वर्थविशेषणम्, धात्वर्थो हन्तेरित्यत आह—अमनुष्यकर्तृके धात्वर्थ इत्यादि । अथामनुष्यकर्तृकग्रहणमुपपदविशेषणं कस्मान्न भवति ? कर्मणीत्यनुवर्त्तते, कर्मणश्चा-मनुष्यकर्त्रा सह सम्बन्धानुपपत्तेः । साधनस्य हि क्रियायाः सम्बन्धः, न कारकान्तरेण । प्रत्ययार्थस्य कर्त्तुरिदं विशेषणं कस्मान्न विज्ञायते ? तस्यामनुष्यकर्तृकत्वाभावात् । न हि कर्त्तुः कर्त्ता सम्भवति, अपि तु क्रियायाः । ननु च कर्तृग्रहणं न कर्त्तव्यम्, विनापि हि तेनामनुष्यकर्त्तरि प्रत्ययो लभ्यत एव ? नैवं शक्यम् ; कर्तृग्रहणमन्तरेणामनुष्य-ग्रहणं केवलमुपादीयमानमुपपदविशेषणमपि विज्ञायते । तस्मात् कर्तृग्रहणं कर्त्तव्यम् । तस्मिन् सत्यमनुष्यकर्तृग्रहणं तस्य विशेषणं न सम्भवतीत्यतो धात्वर्थ एव तेन विशेष-यितुं युक्तः । इह कस्मान्न भवतीति । हस्तिकर्तृकत्वादमनुष्यकर्तृको धात्वर्थः । एतस्माद् भवितव्यमेव टक्प्रत्ययेनेति मन्यते ॥

शक्तौ हरिकपाटयोः ॥ शक्तौ गम्यमानायामिति । अनेनोपपदत्वं शक्तेर्निरा-करोति । हस्तिकपाटयोः कर्मणोरुपपदयोरित्यनेनापि हस्तिकपाटयोः प्रत्ययार्थविशेषण-त्वम् । अथैवं कस्मान्न विज्ञायते—शक्त्युपपदे हस्तिकपाटयोः कर्त्रोरिति ? आरम्भ-



भवति । मनुष्यकर्तृकार्यं आरम्भः । हस्तिनं हन्तुं शक्तः हस्तिघ्नो मनुष्यः । कं पाटयति प्रविशत इति कषाटघ्नश्चौरः ।

शक्ताविति किम् ? विषेण हस्तिनं हन्ति हस्तिघातः ॥

पाणिघताडघौ शिल्पिनि ॥ ५५ ॥

पाणिघः, ताडघ—इत्येतौ शब्दौ निपात्येते शिल्पिनि कर्तरि । पाणि, ताड—इत्येतयोः कर्मणोरुपपदयोर्हन्तेर्धातोः कः प्रत्ययो भवति, तस्मिन् परतो हन्तेष्टिलोपः, घत्वं च निपात्यते । पाणिघः । ताडघः ।

शिल्पिनीति किम् ? पाणिघातः । ताडघातः ।

\* राजघ उपसंख्यानम् \* । राजानं हन्ति राजघः ॥

आढ्यसुभगस्थूलपलितनग्नान्धप्रियेषु च्यर्थेष्वचौ कृजः

करणे ख्युन् ॥ ५६ ॥

पदमञ्जरी

शक्तौ हस्तिकपाटयोः ॥ विषेण हस्तिनं हन्तीति । नन्वत्राप्यशक्तस्य कर्तृत्वा-  
नुपपत्तेरस्त्येव शक्तिः ? सत्यम्; शक्तिग्रहणसामर्थ्यात्प्रकर्षविज्ञानादन्यनिरपेक्षस्व-  
बलेनैव हन्तुं या शक्तिः सा गृह्यते, तद्दर्शयति—हस्तिनं हन्तुं समर्थो हस्तिघ्नो  
मनुष्य इति । एवं च हस्तिनं हन्तु मा वा वधीत् सामर्थ्ययोगाद्धस्तिघ्न इत्युच्यते ।

कं पाटयति प्रविशत इति । कषाटशब्दं व्युत्पादयति । कषाटमिति तु प्रसिद्धः,  
तत्राटतेः पचाद्यच् । 'कवड् चोष्णे' इति योगविभागात्कोः कषादेशः ॥

आढ्यसुभगस्थूलपलितनग्नान्धप्रियेषु च्यर्थेष्वचौ कृजः करणे ख्युन् ॥ आढ्या-

न्यासः

सामर्थ्यादेव हि विज्ञायमाने हस्तिकपाटयोर्मनुष्यकर्तृके धात्वर्थे हन्तिर्वर्तते । तथा च  
पूर्वेणैव सिद्धेऽस्यारम्भवैयर्थ्यं स्यात् । उपपदत्वे तु तयोः शक्तौ गम्यमानायां मनुष्ये  
कर्तरि प्रत्ययो विज्ञायत इति न भवत्येष दोषः ।

विषेण हस्तिनं हन्तीति । विषेणेत्यशक्तित्वं दर्शयति । यो हि स्वयं हन्तुं न  
समर्थः स विषादिनोपायान्तरेण हन्ति ॥

पाणिघताडघौ शिल्पिनि ॥ पाणिघताडघाविति । टप्रत्ययो घत्वं टिलोपश्च  
निपात्यते ।

आढ्यसुभगस्थूलपलितनग्नान्धप्रियेषु च्यर्थेष्वचौ कृजः करणे ख्युन् ॥  
अर्चनाविति बहुव्रीहिः—न विद्यते चिर्यस्मिस्तत्राचौ । तत्पुरुषो वा—च्वेरन्योऽचिः ।  
अच्यन्त इत्यर्थः । अर्चनावित्याद्यादीनां विशेषणम् । एकवचनं तु प्रत्येकं तैरभि-



आढ्यादिषु कर्मसूपपदेषु च्यर्थेष्वच्यन्तेषु करोतेर्धातोः करणे कारके ख्युन्प्रत्ययो भवति । च्वैर्विकल्पेन विधानाद् द्विविधाश्च्यार्थाः—च्यन्ताः, अच्यन्ताश्च । तत्र च्यन्ताः पर्युदस्यन्ते—अनाढ्यमाढ्यं कुर्वन्त्यनेन आड्यंकरणम् । सुभगंकरणम् । स्थूलंकरणम् । पलितंकरणम् । नम्रंकरणम् । अन्धंकरणम् । प्रियंकरणम् । •

च्यर्थेष्विति किम् ? आढ्यं तैलेन कुर्वन्ति, अभ्यञ्जयन्तीत्यर्थः ।

पदमञ्जरी

दिष्विति । अनेन आढ्यादीनामुपपदत्वं दर्शयति । करणे कारके इत्यनेनापि करणस्य प्रत्ययार्थत्वम् । अथैवं कस्मान्न विज्ञायते—करण उपपदे आढ्यादिषु कर्तृष्विति ? उच्यते—‘च्यर्थेष्वचौ’ इति वचनाद् आढ्यादिशब्दाः स्वरूपप्रधानाः, न च शब्दानां कर्तृत्वमुपपद्यते । ननु च श्रवणेन करोति सुखमाढ्यशब्द इत्यत्र शब्दस्यापि कर्तृत्वं सम्भवति ? एवं तर्हि व्याख्यानात्तथा नाश्रीयते । अच्चाविति तत्पुरुषो बहुव्रीहिर्वा, अच्यन्त इत्यर्थः । प्रत्येकं सम्बन्धात्वेकवचनम् । कथं पुनश्च्यार्थाश्च भवन्त्यच्यन्ताश्च भवन्तीत्याह—च्वैर्विकल्पेन विधानादिति । आढ्यङ्करणमिति । ख्युनः खकारो मुमर्थः, लिङ्गावशिष्टपरिभाषया खोलिङ्गष्वाढ्यादिषूपपदेषु ह्रस्वार्थश्च । नकारः स्वरार्थः । योरनादशः ।

न्यासः

सम्प्रध्यते । आढ्यादिष्वित्यादिना कर्तृविशेषणत्वमाढ्यादीनामपाकरोति । करणे कारक इत्यनेनापि करणस्योपपदत्वं निरस्यति । अथैवं कस्मान्न विज्ञायते—करण उपपद आढ्यादिषु कर्तृष्विति ? तत्र केचिदाहुः—आढ्यादयोऽत्र शब्दप्रधानाः, न च तथाभूतानां कर्तृत्वमुपपद्यते । शब्दप्रधानत्वं पुनस्तेषां च्यन्तेष्वच्चाविति प्रतिषेधाद्विज्ञायते । शब्द एव हि च्यन्तो भवति, नार्थः । च्यन्तता शब्दस्यैव विद्यते, नार्थस्य । तत्र यद्येतेऽर्थप्रधानाः स्युः; च्यर्थेष्विति विशेषणमनुपपन्नं स्यात्, अच्चाविति च प्रतिषेधोऽनर्थकः स्यात् । पर्युदासोऽप्यनर्थकः स्यात्; पर्युदसनीयाभावात् । कथं पुनः शब्दप्रधानानां प्रत्ययार्थविशेषणत्वं नोपपद्यते, शब्दस्याकर्तृकत्वादनुपपत्तेरिति ? न; तस्याप्याढ्य इत्येवंशब्दः सुखयति, सुभगशब्दः सुखयतीत्यादिप्रयोगेषु कर्तृत्वदर्शनात् । व्याख्यानादेवार्थनिश्चयोऽद्वेष्यः । करणस्य प्रत्ययार्थत्वेन निर्देशात् ‘कर्त्तरि कृत्’ इति न व्याप्रियते । ननु च नेमे च्यार्थाः, ते नियोगत एव च्यन्ताः, इह च्यन्ता अप्यादयो न सम्भवन्त्येवं, तत् किं पर्युदस्यन्त इत्याह—च्वैर्विकल्पेन विधानादित्यादि । विकल्पेन विधानं तु ‘समर्थानां प्रथमाद्वा’ इत्यतो वांग्रहणानुवृत्तेः । आढ्यं तैलेन कुर्वन्तीत्यादि । न ह्यसौ प्रागनाढ्यस्तैलेनाढ्यः क्रियते, किं तर्हि ?



प्रकृतेरविवक्षायामभूतप्रादुर्भावेऽपि प्रत्युदाहरणं भवति । अच्चाविति किम् ? आढ्योऽकुर्वन्त्यनेन ।

ननु च ख्युना भुक्ते ल्युटा भवितव्यम्, न च ल्युटः ख्युनश्च विशेषोऽस्ति, तत्र किं प्रतिषेधेन ? एवं तर्हि प्रतिषेधसामर्थ्यात्ख्युन्यसति पदमञ्जरी

अभ्यञ्जयन्तीत्यर्थ इति । अनेकार्थत्वाद्धातूनाम् । तेनात्र प्रागनाढ्यः सन्नाढ्यः क्रियत इति अभूततद्भावाभावः । भवतु वाऽभूततद्भावः, तथापि युक्तमेवेदं प्रत्युदाहरणमित्याह—प्रकृतेरविवक्षायामिति । प्रकृतिरेव परिणामित्वेन यत्र विवक्ष्यते, यथा—तन्नावः पटो भवतीति, तदा च्विप्रत्ययः, तथा च वार्तिकम्—‘प्रकृतिविवक्षाग्रहणं च’ इति, प्रकृतिः कार्यस्य पूर्वावस्था ।

अच्चाविति किमिति । अस्य वक्ष्यमाणोऽभिप्रायः, तमाविष्करोति—ननु चेति । ल्युटात्र भवितव्यमिति । ‘करणाधिकरणयोश्च’ इति । न च ल्युटः ख्युनश्च विशेषोऽस्तीति, ल्युटि तावदाढ्योऽकरणमिति रूपम्, स्वरोऽपि लिट्स्वरेणोत्तरपदाद्युदात्तत्वम्; ख्युन्यपि नित्स्वरेणाद्युदात्तत्वम्, ‘खित्यनव्ययस्य’ ‘अर्द्धिषदजन्तस्य मुम्’ इति ह्रस्वत्वम्, मुम् चानव्ययस्य विधीयते, च्यन्ताश्चानव्ययम्; ‘ऊर्यादि-

न्यासः

आढ्यस्तैलेनाभ्यञ्ज्यते । अनेकार्थत्वाद्धातूनां करोतिरत्राभ्यञ्जने वर्तते । तेनाभूतप्रादुर्भावो नास्तीति भवति प्रत्युदाहरणम् । अथ वा—भवतु नामाभूतप्रादुर्भावः, तथापि युक्तमेवेदं प्रत्युदाहरणमिति दर्शयितुमाह—प्रकृतेरविवक्षाग्रहणमित्यादि । न ह्यभूतप्रादुर्भाव इत्येवं सर्वोऽभूतप्रादुर्भावश्च्यर्थो भवति, किन्तु विशिष्ट एव; यस्मात् तत्र प्रकृतिग्रहणं दर्शयिष्यते । प्रकृतिः कार्यस्य पूर्वावस्था । तेन यत्राश्रितं कार्यं पूर्वारम्भश्च कार्यस्य भाव्यमानतया विवक्ष्यते तत्र स अभूतप्रादुर्भावः, स एव च्यर्थः । एतदुक्तं भवति—यदा कार्यस्य पूर्वावस्था विवक्ष्यते तदा च्यर्थो भवति, नाभूतप्रादुर्भावविवक्षायामिति । इह तु पूर्वावस्थामपराभूतानाश्रितपूर्वारम्भे कार्योऽभूततद्भावमात्रं विवक्षितम् । तेन सत्यप्यभूततद्भावे च्यर्थो न भवति । अतो भवत्येतत् प्रत्युदाहरणम्—आढ्योऽकुर्वन्तीति । ‘अभूततद्भावे कृम्वस्तियोगे’ इत्यादिना च्विः, ‘अस्य च्वौ’ इतीत्त्वम् । ल्युटा भवितव्यमिति । ‘करणाधिकरणयोश्च’ इत्यनेन ल्युङ्विधानात् । यदि ल्युटा भवितव्यं ततः किमित्याह—न चेत्यादि । उभयत्रापि तुदेव रूपम्, स एव स्वरः । रूपं तावदभिन्नम्, उभयत्रापि समासस्य नित्यार्थत्वत्; तथा हि ल्युन्युपपदसमासेन भवितव्यम्, ल्युट्यपि गीतिसमासेन ? ‘अनव्ययस्य’ इति च प्रतिषेधान् मुमा न भवितव्यमिति रूपमेदो नास्ति । स्वरोऽपि न भवति भेदकः; ल्युनि सति यत्रैव नित्स्वरो भविष्यति, ल्युट्यपि लिट्स्वरस्तत्रैव । प्रतिषेधसामर्थ्यादिति ।



ल्युडपि न भवति । तेन ल्युटोऽप्ययमर्थतः प्रतिषेधः । उत्तरार्थश्च च्विप्रतिषेधः क्रियते ॥

कर्तरि भुवः खिष्णुच्चुकजौ ॥ ५७ ॥

आढ्यादिभु सुबन्तेषूपपदेषु च्व्यर्थेष्वच्यन्तेषु भवतेर्धातोः कर्तरि कारके खिष्णुच्, चुकब्-इत्येतौ प्रत्ययौ भवतः । अनाढ्य आढ्यो भवति आढ्यम्भविष्णुः, आढ्यम्भावुकः । सुभगम्भविष्णुः, सुभगम्भावुकः । स्थूलम्भविष्णुः, स्थूलम्भावुकः । पलितम्भविष्णुः, पलितम्भावुकः । नग्नम्भविष्णुः, नग्नम्भावुकः । अन्धम्भविष्णुः, अन्धम्भावुकः । प्रियम्भविष्णुः, प्रियम्भावुकः ।

कर्तरीति किम् ? करणे मा भूत् । च्व्यर्थेष्वित्येव—आढ्यो भविता । अच्चावित्येव—आढ्यो भविता ॥

पदमञ्जरी

च्चिडाचश्च' इति निपातत्वात् । स्त्रियामप्युभयत्र 'टिड्ढाणञ्' इत्यादिना ङीब् भवति, अतो रूपे स्वरे च नास्ति विशेषः । उत्तरार्थश्चेति । उत्तरसूत्रे खिष्णुच्चुकज्यां मुक्ते वृजादिभिर्मवितव्यमित्यस्ति विशेषः, कथं तर्हि पूर्वमुक्तम् — प्रतिषेधसामर्थ्यादिति ? अस्मिन्सूत्रे प्रतिषेधसामर्थ्यादिति भावः । केवलोत्तरार्थत्वे हि तत्रैव 'अच्चौ' इत्यवक्ष्यत्, यथा वक्ष्यते—इह किञ्चित्त्रपो इति । माघे तूत्तरार्थमेव स्थितम् ॥

कर्तरि भुवः खिष्णुच्चुकजौ ॥ कर्तृग्रहणं करणनिवृत्त्यर्थम्, उत्तरार्थं च, खकारो मुमर्थः, चकारः स्वरार्थः, अकारो वृद्धयर्थश्च । किमर्थं खिष्णुजिकारादिः क्रियते, न हस्तरित्येवोच्येत, तत्रायमप्यर्थः—स्वरार्थश्चकारो न कर्तव्यो भवति, प्रत्यय-

न्यासः

आढ्यीकरणमित्यस्य रूपस्य निरासाय 'अच्चौ' इति प्रतिषेधः क्रियते । एवं तस्य निरासः कृतो भवति यदि ल्युना मुक्ते ल्युडपि भवति, अन्यथा हि स्यादेव । तदेव रूपमिति प्रतिषेधः स्यादिति वैयर्थ्यमिति भावः । अर्थत इति । न शब्दतः । अर्थस्तु प्रतिषेधसामर्थ्यमेव । उत्तरार्थश्चेति । उत्तरसूत्रस्योपयोगं दर्शयति । तत्र खिष्णुच्चुकज्यां मुक्ते वृजादिभिर्मवितव्यमित्यस्ति विशेषः । ल्युनः खकारो मुमर्थः, नकारः स्वरार्थः ॥ कर्तरि भुवः खिष्णुच्चुकजौ ॥ कर्तरि कारक इति । कर्तृग्रहणं करणनिवृत्त्यर्थम् । ननु चास्वरित्वादेवानुवृत्तिर्न स्यात् ? सत्यमेतत् ; द्वेष्यमपि कश्चिद् विजानीयाद्—यथैवाढ्यादयोऽनुवर्तन्ते, तथा तत्सम्बन्धकरणमपीति । उत्तरार्थश्च कर्तृग्रहणम् ।



उदात्तत्वाद्भुवः सिद्धमिकारादित्वमिष्णुचः ।

नञस्तु स्वरसिद्धयर्थमिकारादित्वमिष्यते ॥

स्पृशोऽनुदके क्विन् ॥ ५८ ॥

स्पृशोर्धातोरनुदके सुबन्त उपपदे किन्प्रत्ययो भवति । ननु च सक-  
पदमञ्जरी

स्वरेणैव सिद्धम् ? केनेदानीमिकारादित्वं सिद्धयति ? तत्राह—उदात्तत्वादिति । भवतिरयमुदात्तः, तस्योदात्तत्वादिद् भविष्यति । नञस्त्विति । 'नञः' इति पञ्चमी, नञ उत्तरस्य खिष्णुजन्तस्य स्वरसिद्धयर्थमित्यर्थः । यद्ययमिकारादिर्न क्रियेत, ततः सत्यपीटि 'कृत्योकेष्णुच्चार्यादयश्च' इत्यस्य ग्रहणं न स्याद्, अस्य चकाराभावात् । अथास्यापि चकारः क्रियेत ? एवमपि लाक्षणिकत्वात् षत्वणत्वयोश्चासिद्धत्वादिष्णुजिति रूपाभावाद् ग्रहणं न स्यादेव, तत इकारादित्वं क्रियते । ननु च सत्यपीकारादित्वे 'तदनुबन्धकग्रहणे नातदनुबन्धकस्य', 'एकानुबन्धकग्रहणे न द्वयनुबन्धकस्य' इति वा अलंकृजादीष्णुच एव ग्रहणेन भवितव्यम्, नास्य ? इकारोच्चारणसामर्थ्यादस्यापि ग्रहणं भविष्यतीति मन्यते । यदद्येवम्, ख्णुजयमस्तु, तत्र षत्वणत्वयोश्चकारस्य च करणसामर्थ्यादिटि कृतेऽस्यापि ग्रहणं सिद्धमिति चिन्त्यप्रयोजनमिकारादित्वम् ॥

स्पृशोऽनुदके क्विन् ॥ ननु चेत्यादि । 'सुपि स्थः' इत्यत्रोक्तम्—सकर्मकेषु कर्म-  
न्यासः

उदात्तत्वादित्यादि । उदात्तादितरोऽनुदात्तः, तेन भवतेर्विहितस्याद्धातुकस्य 'एकाच उपदेशेऽनुदात्तात्' इतीट्प्रतिषेधो न भवति । बलादिलक्षणेता भवितव्यम्, ततश्च तेनैवेकारादित्वं सिद्धम्, ततो न कर्त्तव्यं खिष्णुच इकारादित्वमिति भावः । इकारादित्वकरणस्य प्रयोजनमाह—नञस्त्वित्यादि । यदि खिष्णुच इकारादित्वं न क्रियते ततो यद्यपीटि कृते सतीकारादित्वं तस्य भवति, तथापि तस्य लाक्षणिकत्वात् 'कृत्योकेष्णुच्चार्यादयश्च' इत्यत्रेष्णुजग्रहणेन न ग्रहणं स्यात् । ततश्चानाढ्यम्भविष्णुरिति नञ उत्तरस्योत्तरपदस्यान्तोदात्तत्वं न स्यात्, इष्यते च । अतो नञ उत्तरस्योत्तरपदान्तोदात्तत्वम्, तेनेकारादित्वमिष्णुचः क्रियते । ननु च सत्यपीकारादित्वे अलंकृजादिसूत्रे विहितस्यैवेष्णुचो ग्रहणेन भवितव्यम्, नेतरस्य, तस्यैकानुबन्धकत्वात्, अस्य द्वयनुबन्धकत्वात् ? इकारोच्चारणसामर्थ्यादस्यापि ग्रहणं भविष्यतीत्यदोषः । खकारो मुमर्थः, चकारो स्वरार्थः, अकारो वृद्धयर्थः ॥

स्पृशोऽनुदके क्विन् ॥ 'सुपि स्थः' इत्यत्रोक्तम्—'कर्मणि' 'सुपि' इति द्वयमेनुवर्त्तते, तत्र सकर्मकेषु कर्मणीत्युपतिष्ठते, अन्यत्र सुपीति । स्पृशिरयं सकर्मकः, अतः स्पृश-  
धातोरनुदके सुबन्त उपपदे इत्युक्ते पूर्वापरव्याहर्ति मन्यमान आह—ननु चेत्यादि ।



मंकत्वात्स्पृशेः कर्मवोपपदं प्राप्नोति ? नैष दोषः; कर्तरितीति पूर्वसूत्रा-  
दनुवर्तते, तत्कर्तृप्रचयार्थं विज्ञायते । सुबन्तमात्रे चोपपदे कर्तृप्रचयो  
लभ्यते । घृतं स्पृशति घृतस्पृक् । मन्त्रेण स्पृशति मन्त्रस्पृक् । जलेन  
स्पृशति जलस्पृक् ।

अनुदक इति किम् ? उदकस्पर्शः । नकारः 'किन्प्रत्ययस्य कुः'  
इति विशेषणार्थः ॥

ऋत्विग्दधृक्सगिदगुष्णिगञ्चुयुजिकृञ्चां च ॥ ५९ ॥

ऋत्विगादयः पञ्च शब्दाः किन्प्रत्ययान्ता निपात्यन्ते, अपरे त्रयो

पदमञ्जरी

णीत्युपतिष्ठतेऽन्यत्र सुपीति, ततश्च सुबन्त उपपदे किन् प्रत्यय इत्युक्तमनुपपन्न-  
मिति भावः । तत्कर्तृप्रचयार्थमिति । 'कर्तरि कृत्' इत्येव कर्तरि किनः सिद्ध-  
त्वात्कर्तृनुवृत्तेर्नान्यत्प्रयोजनमस्तीति भावः । कर्तृप्रचयो लभ्यत इति । कर्मण्यु-  
पपद एकः कर्त्ता, करणादौ चापर इत्येवं प्रचयो भवति । घृतस्पृगिति । 'किन्-  
प्रत्ययस्य कुः' इति शकारस्य षकारः सोष्मत्वेनान्तरतम्यात्, 'झलां जशोऽन्ते' ।  
किनः ककारो गुणवृद्धिप्रतिषेधार्थः, इकारः 'वेरपृक्तस्य' इति विशेषणार्थः ।  
नकारः किमर्थः, एकाज्भ्यो ह्ययं विधीयते तत्र घातुस्वरेणैव सिद्धम् ? यस्त-  
ह्यनेकाज्-दधृगिति, वक्ष्यत्येतद्वृषेद्विर्वचनमन्तोदात्तत्वञ्चेति ? एवं तर्हि  
'किन्प्रत्ययस्य कुः' इति विशेषणार्थः । 'किन्प्रत्ययस्य' इत्युच्यमाने सन्देहः स्यात्—  
केः किपो वा निर्देश इति । केरपि निर्देशे पकारस्य 'अनचि च' इति द्विर्वचनम् ॥  
ऋत्विग्दधृक्सगिदगुष्णिगञ्चुयुजिकृञ्चां च ॥ ऋतौ यजतीति । वसन्तादिके ।

न्यासः

नैष इत्यादिना परिहारः । कथं पुनः कर्तृग्रहणे कर्तृश्च प्रचयार्थं विज्ञायमाने सुबन्त  
उपपदे प्रत्ययो लभ्यत इत्याह—सुबन्तमात्र इत्यादि । सुबन्तमात्र उपपदे सत्येकः  
प्रचयार्थः कर्त्ता कर्मण्युपपदे सति भवति, अपरः करणादाद्युपपदे; तत्र मेदे सति  
तत्सम्बन्धमेदेन मिथ्यमानस्य कर्तुः प्रचयो लभ्यते । घृतस्पृगिति । 'किन्प्रत्ययस्य कुः'  
इति कुत्वम्, गकारे 'वावसाने' इति चत्वं ककारः । नकारः किन्प्रत्ययस्य कुरि-  
त्यादिभ्य 'किन्प्रत्ययस्य कुः' इत्युच्यमाने किपोऽपि ग्रहणं स्यात्, अतो नकारोऽनुबध्यते ।  
प्रकृतेराद्युदात्तार्थो नकारो न भवति; स्पृशेरेकाच्चात्, तत्स्वरेणैव सिद्धत्वात् । ककारो  
गुणप्रतिषेधार्थः, वकारः 'वेरपृक्तस्य' इति विशेषणार्थः ॥

ऋत्विग्दधृक्सगिदगुष्णिगञ्चुयुजिकृञ्चाञ्च ॥ ऋतौ यजतीति । वसन्तादिक ऋतौ



धातवो निर्दिश्यन्ते । ऋतुशब्दे उपपदे यजेधातोः किन् प्रत्ययो निपात्यते—ऋतौ यजति, ऋतुं वा यजति, ऋतुप्रयुक्तो वा यजति ऋत्विक् । रुद्धिरेषा यथाकथञ्चिदनुगन्तव्या । धृषेः किन्प्रत्ययः, द्विर्वचनम्, अन्तोदात्तत्वं च निपात्यते—धृष्णोतीति दधक् । सृजेः कर्मणि किन्, अमागमश्च निपात्यते—सृजन्ति तामिति स्रक् । दिशेः कर्मणि क्निपात्यते—दिशन्ति तामिति दिक् । उत्पूर्वात्स्निहः किन्, उपसर्गान्तलोपः, षत्वं च निपात्यते—उष्णिक् । अञ्चु, युजि, क्रुञ्च—इत्येतेषां धातूनां किन्प्रत्ययो भवति । निपातनैः सह निर्देशादत्रापि किञ्चिदलाक्षणिकं कार्यमस्ति । अञ्चतेः सुबन्तमात्र उपपदे किन्प्रत्ययो भवति—प्राङ्, प्रत्यङ्, उदङ् । युजेः क्रुञ्चेश्च केवलादेव—युङ्, युञ्जौ, युञ्जः । सोप-

## पदमञ्जरी

ऋतुं यजतीति । यस्मिन्यागे ऋतुर्देवता, यथा—वसन्ताय कपिञ्जलानालभते पिशाङ्गास्त्रयो वासन्ता इत्युपपन्नानालभते, ग्रीष्मी हेमन्त उत नो वसन्तः शरद्वर्षा इत्यादौ तदभिप्रायमेतत् । ऋतुप्रयुक्तो वेति । वसन्ते वसन्ते ज्योतिषा यजेतेत्यादौ यत्कृत्त्वं तदभिप्रायमेतत् । षत्वञ्चेति । अन्यथा 'सात्पदाद्योः' इति निषेधः स्यात् । सुबन्तमात्र इति । अन्यथा सकर्मकत्वात्कर्मण्येव स्यात् । केवलादेवेति । एतत्तु किन्निविधानसामर्थ्यादपि लभ्यते, न हि सोपपदाद्युजेः क्विनि क्विपि वा

## न्यासः

यजति, यस्मिन् याग ऋतुर्देवता स याग ऋतुस्तं यजतीति । ऋतुप्रयुक्तो वा यजतीति । यस्मिन् याग ऋतुः प्रयोजकस्तमृतुप्रयुक्तो यजतीति । अस्मिन् पक्षे प्रयुक्तमात्रस्य लोपो निपात्यते । ऋत्विगिति । यजादित्वात् संप्रसारणम् । यथाकञ्चिदनुगन्तव्येति । येन केनचित् प्रकारेण व्युत्पादयितव्यम्, न त्ववयवार्थस्तन्त्रमिति दर्शयति । अन्तोदात्तत्वं निपात्यत इति । नियतस्वरवाधनार्थम् । दध्गिति । अभ्यासस्य 'उरत्' इत्यस्त्वम्, हलादिशेषः, जश्त्वम् । षत्वञ्च निपात्यत इति । 'सात्पदाद्योः' इति प्रतिषेधान्न प्राप्नोतीति कृत्वा । 'ष्णिह प्रीतौ', उत्स्निह्यतीत्युष्णिक् । निपातनैः सह निर्देशादित्यादिना निपातनैः सहैषां यो निर्देशः स एषामपि किञ्चिदलाक्षणिकं कार्यं यथा स्यादित्येवमर्थः । तेनैषु किञ्चिदलाक्षणिकं कार्यं भवति । इदं त्वत्रालाक्षणिकम्—यः सकर्मकस्यापि सुबन्तमात्र उपपदे भवति । प्राङिति । 'उगिदच्चां सर्वनाभस्थानेऽधस्तोः' इति नुभ्र, हल्ङ्यादिसंयोगादिलोपौ, नकारस्य पूर्ववत् कुत्स्वम् । केवलादिति । सत्यपि कर्मणि सुपीत्यधिकारे निरुपपदादेव भवति; निपातनैः सहैति निर्देशात् ।



पदात्तु 'सत्सूद्विष' इत्यादिना किप् भवति । अश्वयुक्, अश्वयुजौ, अश्वयुजः । क्रुङ्, क्रुञ्चौ, क्रुञ्चः । नलोपः कस्मान्न भवति ? निपातन-साहचर्यात् ॥

त्यदादिषु दृशोऽनालोचने कञ्च ॥ ६० ॥

त्यदादिषूपपदेषु दृशोर्धातोरेनालोचनेऽर्थे वर्तमानात्कञ् प्रत्ययो भवति, चकारात्किन् च । त्यादृक्, त्यादृशः । तादृक्, तादृशः । यादृक्, यादृशः । कञो अकारो विशेषणार्थः—ठक्, ठञ्, कञिति ।

पदमञ्जरी

विशेषोऽस्ति, कुत्वस्य 'चोः कुः' इत्यनेनैव सिद्धत्वात् । अनुपपदे तु 'युजेरसमासे' इति नुमि कृते नकारस्य कुत्वार्थं किनो विधानं भवति सार्थकम् । यदि तु निपातनसाहचर्यात्सोपपदादनुपपदाच्च युजेः किन् भवतीत्युच्येत, तदा 'सत्सूद्विष' इत्यत्र युजिग्रहणं शक्यमकर्तुम् । नलोपः कस्मान्न भवतीति । 'कुञ्च क्रुञ्च कौटिल्याल्पीभावयोः' इति नोपधावेतौ धातू । तथा निकुचितिरिति नलोपो दृश्यते, च्रुत्वेन तु जकारस्य श्रवणम्, तस्यासिद्धत्वाच्चकारे परतः 'चोः कुः' इति कुत्वं न भवति । कुञ्चौ कुञ्च इत्यादौ नकारोपधं तु पठतां स्यात्, तत्र सङ्गि झलीति वचनान्न भवतीति वर्त्तव्यम् । सङ्गिति प्रत्याहारः सनः सशब्दादारभ्या महिडो डकारात् । अन्ये तु कुञ्चिरेक एव धातुः, तस्य ककारात्परो रेफोऽपि किञ्चिन्नियोगेन निपात्यते इत्याहुः । तदेतत् 'चोः कुः' इत्यत्र वामनो वक्ष्यति ॥  
त्यदादिषु दृशोऽनालोचने कञ्च ॥ 'पश्यार्थैश्च' इत्यत्र वक्ष्यति—आलोचनं चक्षुस्साधनं विज्ञानमिति, इह तु ज्ञानमात्रप्रतिषेधं मन्यते । यादृक्, तादृगिति ।

न्यासः

किन्विधानसामर्थ्याद्वा । उपपदे हि सदादिसूत्रेण किपा भवितव्यम् । सोपपदादित्यादि । न च सोपपदाद् युजेः किपि किनि वा विशेषोऽस्ति; 'चोः कुः' इति कुत्वस्य सिद्धत्वात् । अनुपपदत्वे 'युजेरसमासे' इति नुमि कृते नकारस्य कुत्वार्थं किनो विधानं सार्थकं भवति ॥

त्यदादिषु दृशोऽनालोचने कञ्च ॥ अनालोचनमिह चक्षुर्ज्ञानमात्रभिधेयम् । यदि तत्र दृशिर्न वर्त्तत एवं प्रत्ययो भवति, नान्यथा । त्यादृक्, त्यादृश इति । 'दृक्दृशवदुषु' इत्यनुवर्त्तमाने 'आ सर्वनाम्नः' इत्यात्वम् । कञो अकारः 'टिड्ढाणञ्' इति विशेषणार्थ इति । यदि कञो अकारो न कर्तव्यस्तदोदात्तार्थो नकारः कर्तव्यः । एवञ्च कञ्कञित्येवं कर्तव्यम् । ततश्चैवमुच्यमाने 'यावादिभ्यः कन्' याविकेत्यत्रापि ङीप् प्रसज्येत, अतस्तद्विशेषणार्थो अङ्कारः कर्तव्य इति । ननु च दृशोर्दर्शनक्रियत्वात् तादृक् तादृश इत्यादिषु



अनालोचन इति किम् ? तं पश्यति तद्दर्शः । तादृगादयो हि रूढिशब्दप्रकाराः, नैवात्र दर्शनक्रिया विद्यते ।

\* समानान्ययोश्चेति वक्तव्यम् \* । सदृक्, सदृशः । अन्यादृक्, अन्यादृशः ।

\* दृशोः कसश्च वक्तव्यः \* । यादृक्षः, तादृक्षः, अन्यादृक्षः, कीदृक्षः ॥

पदमञ्जरी

‘दृग्दृशवस्तुषु’ इति वर्तमाने ‘आ सर्वनाम्नः’ इत्यात्वम् । अकारो विशेषणार्थ इति । आद्युदात्तत्वस्य नकारेणापि सिद्धत्वात् अकारोपधस्य प्रयोजनं विशेषणमेवेत्यर्थः, न तु स्वरो न प्रयोजनमित्युच्यते । तं पश्यति तद्दर्श इति चक्षुर्विज्ञानेऽणोऽभवति । कथं पुनः प्रयुज्यमानस्यैव दृशेरनालोचनार्थत्वमित्याह—तादृशादयो रूढिशब्दा इति । ततः किमित्याह—नैवात्रेति । रूढिशब्दा ह्यसताप्यव्यवार्थेन व्युत्पाद्यन्ते, यथा—तैलपायिकादयः । एतदर्थमेवानालोचन इत्युक्तम् । दृश्यार्थाभावेऽयं विधिः, सति तु दृश्यार्थेऽणोऽभवतीति । भाष्ये तु कर्मकर्तारि व्युत्पत्तिर्दाशिता—तमिवेमं पश्यन्ति जनाः सोऽयं स इव दृश्यमानस्तमिवात्मानं पश्यतीति । तत्र कर्मव्यापारमात्रे वा दृशोर्वृत्तिः, कृत्स्नधात्वार्थाध्यारोपो वा सौकर्यातिशयप्रतिपादनायेति द्रष्टव्यम् ।

समानान्ययोश्चेति । समानस्य दृग्दृशवस्तुषु सभावविधानात्सिद्धम् ।

कसश्चेति । त्यदादिषु समानान्योश्च । तादृक्षः, सदृक्षः, अन्यादृक्ष इति । ‘दृक्षे चेति वक्तव्यम्’ इति सभाव आत्वं च ॥

न्यासः

दर्शनक्रियाऽस्त्येव, तथा ह्येषां व्युत्पत्तौ तं पश्यत्येवंप्रकारं वाक्यमुपदिश्याचार्याः प्रत्ययं कुर्वन्ति । वाक्यसमानार्था वृत्तिर्भवति, सा च दर्शनक्रिया ज्ञानार्थिका । तत् कथमत्र दृशिरनालोचने वर्तत इत्याह—तादृगादयो हि रूढिशब्दप्रकारा इत्यादि । रूढिशब्देषु नावयवार्थेन भवितव्यम्, किं तर्हि ? समुदायार्थेन । अत एवात्रावयवार्थो नोपादीयते । व्युत्पत्त्यर्थस्तु विद्यमानोऽप्यवयवार्थं नोपादत्ते, यथा—व्याजिघ्रतीति व्याघ्र इत्यादौ । तस्मादिह यद्यपि व्युत्पत्त्यर्थं वाक्यस्य दर्शनक्रियोपादीयते, तथाप्यसौ वृत्तौ नास्त्येव । तथा हि—तादृक् तादृश इत्यादिभ्यः शब्देभ्यः सदृशवस्तुविषये प्रत्यय उपजायते, न तु दर्शनक्रियाविषय इति युक्तैव दृशेरनालोचने वृत्तिः ।

समानान्ययोश्चेति वक्तव्यमिति । समानान्ययोश्च शब्दयोरुपपदयोर्दृशोः किन्कजौ प्रत्ययौ भवेत इत्येतदर्थरूपं व्याख्येयमित्यर्थः । तत्रेदं व्याख्यानम्—पूर्वसूत्रादिह चकानोऽनुवर्त्तते, स चानुक्तसमुच्चयार्थः । तेन समानान्ययोरुपपदयोर्दृशोः किन्कजौ प्रत्ययौ



सत्सूद्विषद्रुहदुहयुजविदभिदच्छिदजिनीराजामुपसर्गेऽपि क्विप् ॥ ६१ ॥

‘सुपि’ इत्यनुवर्तते । कर्मग्रहणं तु ‘स्पृशोऽनुदके क्विन्’ इत्यतः प्रभृति न व्याप्रियते । सदादिभ्यो धातुभ्यः सुबन्ति उपपदे उपसर्गेऽपि, अनुपसर्गेऽपि क्विप्प्रत्ययो भवति । उपसर्गग्रहणं ज्ञापनार्थम्—अन्यत्र सुब्रह्मणे उपसर्गग्रहणं न भवतीति, ‘वदः सुपि क्यप् च’ इति । ‘सू’ इति द्विषा साहचर्यात् सूतेरादादिकस्य ग्रहणम्, न सुवतेस्तौदादि-

पदमञ्जरी

सत्सूद्विषद्रुहदुहयुजविदभिदच्छिदजिनीराजामुपसर्गेऽपि क्विप् ॥ अतः प्रभृतीति । भाष्यकारप्रयोगात्प्रभृतिशब्दयोगे पञ्चमी । वदः सुपि क्यप् चेति । प्रयोजनदिगियं दर्शिता । अत्र ह्यनुपसर्गं इति वर्त्तते, तस्मात् ‘स्पृशोऽनुदके क्विन्’ इत्यादौ प्रयोजनं द्रष्टव्यम् । सुवतेरिति । न्यायस्य तुल्यत्वाद्देवादिकस्याप्यग्रहणम् ।

न्यासः

भविष्यतः । सदृश इति । ‘समानस्य’ इत्यनुवर्तमाने ‘दृग्दृशवतुषु’ इति समावः ॥

सत्सूद्विषद्रुहदुहयुजविदभिदच्छिदजिनीराजामुपसर्गेऽपि क्विप् । कर्मग्रहणं तु ‘स्पृशोऽनुदके क्विन्’ इत्यतः प्रभृति न व्याप्रियत इति । ननु सकर्मका अपि धातवः सन्ति, तत् कथं न व्याप्रियत इति ? एवं मन्यते—‘स्पृशोऽनुदके क्विन्’ इत्यादिषु यत् ‘कर्त्तरि’ इत्यनुवर्तते तत् कर्त्तृप्रचयार्थं विज्ञायते, तेन सुपीति व्याप्रियते, न कर्मणीति । एवं हि कर्त्तृप्रचयो लभ्यते, नान्यथा । अथ उपसर्गग्रहणम् किमर्थम्, यावतोपसर्गाः सुबन्ता एव, तत्र सुब्रह्मणेनैवोपसर्गग्रहणं सिद्धमित्याह—उपसर्गग्रहणं ज्ञापनार्थमिति । अन्यत्र सुब्रह्मण उपसर्गग्रहणं न भवतीति । कान्यत्र सुब्रह्मण उपसर्गग्रहणं न भवतीत्याह—वदः सुपि क्यप् चेति । ननु च ‘वदः सुपि क्यप् च’ इत्यत्र ‘गदमदचरयमश्चानुपसर्गे’ इत्यतोऽनुपसर्गग्रहणमनुवर्तते । एवञ्चोपसर्गे प्रत्ययो न भविष्यति, तत् किं ज्ञापनार्थेनोपसर्गग्रहणेन ? विस्पष्टार्थमुपसर्गग्रहणमित्येके । तत्रानुपसर्गग्रहणं नानुवर्तयितव्यमिति वा ज्ञापनार्थमुपसर्गग्रहणम् । विकल्पप्रदर्शनार्थं कर्त्तव्यमित्यन्ये ।

अपरे त्वाहुः—ज्ञापकप्रयोजनदिगियमिति वृत्तिकारो दर्शयति । इदं तु स्पष्टं ज्ञापकस्य प्रयोजनम्—‘स्पृशोऽनुदके क्विन्’ इत्यत्र सुपीत्यधिकारादसति ज्ञापक उपसर्गग्रहणे सुवन्तेऽप्युपसर्गे स्यात्—उपस्पृशति, संस्पृशतीति; अस्मात् ज्ञापकान्न भवति । साहचर्यादित्यादि । यदि ‘सू’ इत्ययं धातुरादादिकत्वं व्यभिचरन्ति ‘द्विष अप्रीतौ’ इत्येषां तु न व्यभिचरति, अतोऽनेन सहचर्यात् ‘सू’ इत्यादादिकस्य ‘षूङ् प्राणिगर्भ-विभीचने’ इत्यस्य ग्रहणम्, न ‘षू प्रेरणे’ इत्यस्य तौदादिकस्य । ननु च रादिना तौदादिकसाहचर्यादस्यापि ग्रहणं भवति ? नैतदस्ति; यथैव हि ‘सू’ इत्येष तौदादिकत्वं



कस्य । 'युजिर् योगे', 'युज समाधौ'—द्वयोरपि ग्रहणम् । 'विद ज्ञाने', 'विद सत्तायाम्', 'विद विचारणे—त्रयाणामपि ग्रहणम्, न लाभार्थस्य विदे; अकारस्य विवक्षितत्वात् ।

सत्-शुचिषत् । अन्तरिक्षसत् । उपसत् । सूः—अण्डसूः । शतसूः । प्रसूः । द्विष—मित्रद्विट् । प्रद्विट् । द्रुह—मित्रध्रुक् । प्रध्रुक् । दुह—गोधुक् । प्रधुक् । युज्—अश्वयुक् । प्रयुक् । विद—वेदवित् । प्रवित् । ब्रह्मवित् । भिद—काष्ठभित् । प्रभित् । छिद—रज्जुच्छिद् । प्रच्छिद् । जि—शत्रुजित् । प्रजित् । नी—सेनानीः । प्रणीः । ग्रामणीः । अग्रणीः । कथमत्र णत्वम्? 'स एषां ग्रामणीः' इति निपातनात् । नयते: 'पूर्वपदात् संज्ञायामगः' इति णत्वम् । राज—राट् । विराट् । सम्राट्—'मो राजि

पदमञ्जरी

शुचिषदिति । छान्दसोऽयं प्रयोगः—हंसः शुचिषदिति । 'पूर्वपदात्' इति षत्वम् । शुचिसदिति पाठे लौकिकः प्रयोगः । 'कथमत्र णत्वमिति । ग्रामणी-विषयः प्रश्नः । प्रणीरित्यत्र तु 'उपसर्गादिसमासेऽपि' इति णत्वमस्त्येव । ज्ञापका-दिति । पूर्वपदस्थानिमित्तादुत्तरस्य नयतिनकारस्यासञ्ज्ञायामपि णत्वं भव-तीति सामान्येन ज्ञापकमित्यर्थः । तेनाग्रणीरित्यत्रापि भवति । कर्मण्यणि तु

न्यासः

व्यभिचरति, तथा सदिरपि, तस्य भ्वादिषु पाठात्, तत् कथं तेन साहचर्यात् तौदादि-कस्येह ग्रहणं स्यात् ! न सुवतेरिति । अनादादिकसूरूपस्य धातोर्षलक्षणमेतत् । 'घृज् प्राणिप्रसवे' इत्येतस्यापि दैवादिकस्य ग्रहणं न युक्तम्; न्यायस्य च तुल्यत्वात् । द्वयोरपि ग्रहणमिति । विशेषानुपादानात् । न लाभार्थस्येति । विदल्ल लामे' इत्येतस्य । अकारस्य विवक्षितत्वादिति । 'इह लाभार्थस्यानुपादाने हेतुः 'विद' इति सूत्रेऽकस्मान्तो-च्चारणं विवक्षितमिति, तेन विदेरकारान्तस्य गणे पाठात् स एव गृह्यते, न लृकोरान्तः ।

शुचिषदिति । सदल्ल विशरणार्थः । मित्रध्रुगिति । 'द्रुह जिघांसानाम्' 'वा दुहमुह' इत्यादिना घत्वम्, 'शलां जशोऽन्ते' इति गकारः, तस्य 'वावसाने' इति ककारः, 'एकोऽचो वशो भष्' इत्यादिना भभावः । गोधुगिति । 'द्रुह प्रपूरणे', 'दादेर्धातोर्षः' इति घत्वम् । अश्वयुगिति । 'चोः कुः' इति कुत्वं गकारः, तस्य पूर्ववत् ककारः । शत्रुजिदिति । 'ह्रस्वस्य पिति कृति तुक्' । कथमत्र णत्वमिति । 'पूर्वपदात् संज्ञायामगः' इति संज्ञायाम् विधीवमानेन णत्वेनासंज्ञायामिह न भवितव्यमिति भार्गवः । 'सम्राडिति' । 'राजू दीप्तौ', 'ब्रश्चभ्रस्ज' इत्यादिना षत्वम् । 'शलां जशोऽन्ते' इति जश्त्वं शकारस्य



समः कौ' इति मत्वम् । 'अन्येभ्योऽपि दृश्यते', 'क्विप् च' इति सामान्येन वक्ष्यति, तस्यैवायं प्रपञ्चः ॥

भजो णिवः ॥ ६२ ॥

'उपसर्गे' 'सुपि' इति वर्तते । भजेर्धातोः सुबन्त उपपदे उपसर्गेऽपि, अनुपसर्गेऽपि णिवप्रत्ययो भवति । अर्धं भजते अर्धभाक् । उपसर्गेऽपि—प्रभाक् ॥

छन्दसि सहः ॥ ६३ ॥

'उपसर्गे' 'सुपि' इत्येव । छन्दसि विषये सहेर्धातोः सुबन्त उपपदे णिवप्रत्ययो भवति । जलाषाट्—'सहेः साडः सः' इति षत्वम्, 'अन्येषामपि दृश्यते' इति दीर्घत्वम् ॥

बहश्च ॥ ६४ ॥

वहेर्धातोश्छन्दसि विषये सुबन्त उपपदे णिवप्रत्ययो भवति । प्रष्ठवाट् । दित्यवाट् । योगविभाग उत्तरार्थः ॥

पदमञ्जरी

न भवति, नीरूपविषयत्वाज्ज्ञापनस्य । अन्ये तु 'अग्रग्रामाभ्यां नयतेरिति वक्तव्यम्' इति वचनाज्ज्ञापनमपि तद्विषयम्, तत्रापि नीरूपविषयमिति स्थिताः ॥

छन्दसि सहः ॥ तुरासाहं पुरोधाय, पृतनाषाट् द्विषो योद्धुं पुरुहूतः, पृतनाषाड् इति भाषायां प्रयोगाश्चिन्त्याः ॥

न्यासः

ङकारः, तस्य 'वावसाने' इति चत्वं टकारः, 'भो राजि समः कौ' इति मकारः । क्विपः ककारो गुणवृद्धिनिषेधार्थः । पकारस्तुगर्थः । 'वेरपृक्तस्य' इति वकारलोपः । इकारः 'वेरपृक्तस्य' इति सामान्यग्रहणार्थः ॥

भजो णिवः ॥ अर्धभागिति । 'वेरपृक्तस्य' इति वकारलोपः । प्रत्ययलोपलक्षणेन 'अत उपधायाः' इति वृद्धिः, 'चोः कुः' इति कुत्वम् । णकारो वृद्ध्यर्थः । इकारः 'वेरपृक्तस्य' इति सामान्यग्रहणार्थः ॥

छन्दसि सहः ॥ जलाषाडिति । 'हो ढः' इति ढत्वम्, तस्य जश्त्वम्—ङकारः, तस्य 'वावसाने' इति टकारः ॥

बहश्च ॥ सुष्ठुवाडिति । पूर्ववद्बुद्धिः, ढत्वजश्त्वचत्त्वानि । योगविभाग उत्तरार्थः—उत्तरत्र बहेरनुवृत्तिर्यथा स्यात्, सहेर्मा भूत् । एकयोगे हि सति द्वितीयानुवृत्तिः स्यात् ॥



कव्यपुरीषपुरीष्येषु ज्युट् ॥ ६५ ॥

कव्य, पुरीष, पुरीष्य—इत्येतेषु उपपदेषु छन्दसि विषये वहे-  
र्धातोर्ज्युट् प्रत्ययो भवति । कव्यवाहनः पितृणाम् । पुरीषवाहनः ।  
पुरीष्यवाहनः ॥

हव्येऽनन्तःपादम् ॥ ६६ ॥

हव्यशब्दे उपपदे छन्दसि विषये वहेर्धातोर्ज्युट् प्रत्ययो भवति,  
अनन्तःपादं चेद्वहिर्वर्तते । अग्निश्च हव्यवाहनः ।

अनन्तःपादमिति किम् ? हव्यवाङ्ग्निरजरः पिता नः ॥

जनसनखनक्रमगमो विट् ॥ ६७ ॥

‘छन्दसि’, ‘उपसर्गे’, ‘सुपि’ इत्यनुवर्तते । ‘जन जनने’, ‘जनो  
प्रादुर्भवे’—द्वयोरपि ग्रहणम् । तथा ‘षण दाने’, ‘वन षण संभक्तौ’—  
द्वयोरपि ग्रहणम् । जनादिभ्यो धातुभ्यः सुबन्त उपपदे छन्दसि विषये  
विट् प्रत्ययो भवति । टकारः सामान्यग्रहणाविधातार्थः—‘वेरपृक्तस्य’  
इति; विशेषणार्थश्च—‘विड्वनोरनुनासिकस्यात्’ इति । अब्जाः ।

पदमञ्जरी

जनसनखनक्रमगमो विट् ॥ विशेषणार्थश्चेति । ‘विवनोः’ इत्युच्यमाने हि  
न्यासः

कव्यपुरीषपुरीष्येषु ज्युट् ॥ पूर्वेण ण्वौ प्राप्ते ण्युङ् विधीयते । टकारो ङीबर्थः,  
अकारः स्वारथो वृद्धयर्थश्च । युमात्रं प्रत्ययः, तस्य ‘युवोरनाकौ’ इत्यनादेशः ॥

हव्येऽनन्तःपादम् ॥ अनन्तःपादमिति । अन्तःशब्दो मध्यशब्देन समानार्थः ।  
अन्तःपादमिति पादस्य मध्य इत्यर्थः । ‘अव्ययं विभक्ति’ इत्यादिना विभक्त्यर्थे-  
ऽव्ययीभावः—न अन्तःपादमनन्तःपादमिति । एतच्च बहेः प्रकृतत्वात् तस्यैव विशेषणं  
विज्ञायत इत्यत आह—अनन्तःपादञ्चेद् बहिर्वर्तत इति । छन्दसीत्यनुवृत्तेः पादशब्द  
ऋक्पादं बोधयति । ऋक्पादमध्ये बहिर्न वर्तत इत्यर्थः । प्रत्युदाहरणे पादमध्ये  
बहिर्वर्तत इति तेन ‘वहश्च’ इति णिवरेव भवति ॥

जनसनखनक्रमगमो विट् ॥ द्वयोरपि ग्रहणमिति । विशेषानुपादानात् । तथे-  
त्यादि । यथानन्तरयोक्तयोर्धात्वोरुभयोर्ग्रहणमिति, तथानयोरपि सम्भूतार्थयोरित्यर्थः ।  
टकारः सामान्यग्रहणाविधातार्थ इति । असति टकारे ‘वेरपृक्तस्य’ इत्यत्रैकानुबन्ध-  
परिभाषयाऽस्यैव ग्रहणं स्यात्, न विजादीनाम् । टकारे त्वस्यापि द्वयनुबन्धकत्वात्



गोजाः । सन-गोषा इन्द्रो नृषा असि । खन-विलखाः । कूपखाः ।  
क्रम-दधिक्रतः । गम-अग्रेगा उन्नेतृणाम् ॥

अदोऽनन्ने ॥ ६८ ॥

‘छन्दसि’ इति निवृत्तम् । अदेर्धातोर्नन्ने सुप्युपपदे विट् प्रत्ययो  
भवति । आममत्ति आमात् । सस्यात् ।

अनन्न इति किम् ? अन्नादः ॥

क्रव्ये च ॥ ६९ ॥

क्रव्यशब्दे उपपदे अदेर्धातोर्विट् प्रत्ययो भवति । क्रव्यमत्ति  
क्रव्यात् । पूर्वणैव सिद्धे वचनमसरूपबाधनार्थम् । तेनान्न भवति ।

कथं तर्हि क्रव्यादः ? कृतविकृतशब्दे उपपदेऽण्, तस्य च  
पदमञ्जरी

क्विबादीनामपि ग्रहणं स्यात् । अथात्र निरनुबन्धकत्वादस्यैव ग्रहणम् ? ‘विरपृ-  
क्तस्य’ इत्यत्राप्यस्यैव ग्रहणं स्यात् । अथात्र क्विबादीनामपि ग्रहणं स्यात् ?  
‘विड्वनोरनुनासिकस्यात्’ इत्यत्रापि स्यादिति समानं वच इति भावः । गोषा  
इति । ‘सनोतेरनः’ इति षत्वम् । अग्रेगा इति । पूर्ववदलुक् ॥

अदोऽनन्ने ॥ अन्नाद इति । भाषायामणेव भवति । छन्दसि त्वकाराद-  
नुपपदादित्यपि प्राप्ते पचाद्यजिष्यते, तेनान्नाद इत्यन्न अद इत्यवग्रहो भवति ॥

क्रव्ये च ॥ वाऽसरूपबाधनार्थमिति । तथा च वार्तिकम्—अदोऽनन्ने क्रव्य-  
ग्रहणं वासरूपनिवृत्त्यर्थमिति । कथं तर्हि ? यदि वाऽसरूपविधिबाधनार्थमिति  
न्यासः

सर्वेषां ग्रहणमुपपद्यते । विशेषणार्थश्चेति । ‘विड्वनोरनुनासिकस्यात्’ इत्यत्र विशेष-  
णार्थश्चकारः, ‘विवनोः’ इत्युच्यमाने हि क्विबादीनामपि ग्रहणं स्यात् । वकारः  
‘विरपृक्तस्य’ इति विशेषणार्थः । ‘अपृक्तस्य’ इत्येतस्मिन्नुच्यमाने तकारादीनामपि  
ग्रहणं स्यात्, तथा चाकरोदित्येवमादौ लोपः स्यात् । अब्जा इति । अप्सु जायत  
इति अब्जाः । एवं गोजाः । गां सनोतीति गोषाः । ‘सनोतेरनः’ इति षत्वम् । नरं  
सनोतीति नृषाः । विलं खनतीति विलखाः । दधि क्रामतीति दधिक्राः । अग्रे  
गच्छतीति अग्रेगाः । ‘तत्पुरुषे कृति बहुलम्’ इति सप्तम्या अलुक् । सर्वत्र ‘विरपृक्तस्य’  
इति लोपः, ‘विड्वनोः’ इत्युत्त्वम् ॥

अदोऽनन्ने ॥ क्रव्ये च ॥ पूर्वणैव सिद्ध इति । क्रव्यशब्दस्यानर्थकत्वात् ।  
कथं तर्हि क्रव्याद इति । यदि वचनं वाऽसरूपविधिबाधनार्थमिति भावः ।



पृषोदराद्विपाठात्क्रव्यभावः । कृत्तविकृत्तपक्वमांसभक्षः क्रव्याद उच्यते,  
आममांसभक्षः क्रव्यादिति ॥

१ दुहः क्व घश्च ॥ ७० ॥

दुहेर्धातोः सुप्युपपदे कप्प्रत्ययो भवति, घकारश्चान्तादेशः ।  
कामदुघा घेनुः । अर्घदुघा । घर्मदुघा ॥

मन्त्रे श्वेतवहोक्थशस्पुरोडाशो ण्विन् ॥ ७१ ॥

श्वेतवह, उक्थशस्, पुरोडाश—इत्येतेभ्यो ण्विन् प्रत्ययो भवति

पदमञ्जरी

भावः १ कृत्तविकृत्तेति । कृत्तं छिन्नं तदेव पुनर्विशेषतः कृत्तमिति 'पूर्वकाल' इति  
समासः, तस्य पक्वशब्देन पुनः स एव समासः, ततो मांसशब्देन पुनर्विशेषण-  
समासः । पृषोदरादित्वात्क्रव्यभाव इति । यद्येवम्, क्रव्याद इत्यस्य रूपस्यावर्जनी-  
यत्वादलं वाऽसरूपबाधनार्थेनानेन वचनेन, वार्त्तिकविरोधश्चैवं वदत इत्याश-  
ङ्क्याह—कृत्तविकृत्तेत्यादि । अर्थभेदादुभयमपि नास्ति किलेत्ययमभिप्रायः ॥

दुहः क्वश्च ॥ कामदुघेति । काम्यन्ते इति कामाः, तान् दुग्धे कामदुघा ।  
अर्घः = मधुपर्कः ॥

मन्त्रे श्वेतवहोक्थशस्पुरोडाशो ण्विन् ॥ एतेभ्य इति । श्वेतादिपूर्वभ्यो वहादिभ्यो

न्यासः

कृत्तविकृत्तेत्यादिना कृत्तविकृत्तशब्द उपपदेऽत्राण्, न तु क्रव्यशब्द इति दर्शयति ।  
यदि तर्हि कृत्तविकृत्तशब्द उपपदेऽण्, कथं क्रव्यादशब्दः सिध्यति, कृत्तविकृत्ताद  
इति भवितव्यमित्याह—तस्य चेत्यादि । ननु च कृत्तविकृत्तशब्दे उपपदेऽणि कृते  
तत्र चोपपदस्य क्रव्यभाव इति रूपं भवति, क्रव्यशब्द उपपदेऽणि कृते तदेव, कात्र  
विशेषः, यतः क्रव्यशब्द उपपदेऽण् प्रतिषिध्यते ? इत्यत आह—कृत्तविकृत्त इत्यादि ।  
एतेनार्थभेदं दर्शयति—यो हि कृत्तविकृत्तशब्देन पक्वमांसभक्षः स एव क्रव्याद  
उच्यते, यस्त्वपक्वमांसभक्षः स क्रव्यादुच्यते ॥

दुहः क्व घश्च ॥ कामदुघा । घर्मदुघा । कामं दोग्धीति कामदुघा । घर्मं  
दोग्धीति घर्मदुघा ।

मन्त्रे श्वेतवहोक्थशस्पुरोडाशो ण्विन् ॥ एतेभ्य इति । श्वेतव इत्येवंमादिभ्यः

१. भुद्रितपदमञ्जर्यां तु 'मन्त्रे घसह्वरणशवृद्धाद्वृच्छगमिजनिभ्यो लें' इति  
सूत्रं प्रतीकरूपेणात्रोपात्तम्, तसु अनवधानविजृम्भितमेवेति स्पष्टम् ।



मन्त्रे विषये । धातूपपदसमुदाया निपात्यन्ते अलाक्षणिककार्यसिद्धयर्थम् । प्रत्ययस्तु विधीयत एव । श्वेतशब्दे कर्तृवाचिन्युपपदे वहेर्धातोः कर्मणि कारके ण्विन्प्रत्ययो भवति । श्वेता एनं वहन्ति, श्वेतवा इन्द्रः । उक्थशब्दे कर्मणि करणे वा उपपदे शंसतेर्धातोर्ण्विन्प्रत्ययो भवति, नलोपश्च निपात्यते । उक्थानि शंसति, उक्थैर्वा शंसति उक्थशा यजमानः । 'दाशृ दाने' इत्येतस्य पुरःपूर्वस्य डत्वम्, कर्मणि च प्रत्ययः । पुरो दाशन्त एनं पुरोडाः ।

\* श्वेतवाहादीनां डस्पदस्येति वक्तव्यम् \* । श्वेतवोभ्याम् । श्वेतवोभिः । पदस्येति किम् ? श्वेतवाहौ । श्वेतवाहः ॥

पदमञ्जरी

धातुभ्य इत्यर्थः । धातूपपदसमुदाया इति । किमर्थमित्याह—अलाक्षणिकेति । 'श्वेतवाः' इत्यादिषु 'अवयाः श्वेतवाः पुरोडाश्च' इति निपातनाद्बुत्वम् । उक्थशा इति । नलोपे 'अत उपधायाः' इति वृद्धिः, रुत्वम् ।

डस्पदस्येति । प्रत्येकमभिसम्बद्धयते, भाविपदत्वाश्रयेण चेदमुच्यते, यत्र डसन्तस्य पदत्वं भविष्यति तत्र ण्विनोऽपवादो डस्पत्ययो वक्तव्य इत्यर्थः । यद्येवम्, अनेन डसि कृते सौ 'अत्वसन्तस्य' इति दीर्घे रुत्वे च श्वेतवा इत्यादि सिद्धम्, नार्थः 'अवयाः श्वेतवाः' इति निपातनेन ? एवं तर्हि सम्बुद्धयर्थं निपातनम्—हे श्वेतवा इद्रेति, 'अत्वसन्तस्य' इत्यत्र हि 'असम्बुद्धौ' इति वर्तते, डसपि वक्तव्यः । उत्त्वार्थम्—श्वेतवोभ्याम्, उक्थशोभ्यामिति । एवं चोक्थशा इत्यपि सम्बुद्धयर्थं निपातनं कर्तव्यं यदि मन्त्रे दर्शनमस्ति ॥

न्यासः

प्रकृत्युपपदसमुदायेभ्यः । धातूपपदसमुदाया निपात्यन्त इति । श्वेतवा इत्येवमादयः । किं पुनः कारणं धातूपपदसमुदाया निपात्यन्ते, न पुनः पृथगेवोपपदानि धातवश्च निर्दिश्यन्ते ? इत्याह—अलाक्षणिककार्यसिद्धयर्थमिति । श्वेतवा इत्येवमादिषु 'अवयाः श्वेतवाः पुरोडाश्च' इति रुत्वं निपात्यते । उक्थशा इति । 'ससजुषो रुः' इति रुत्वमस्येव । शंसतेरिति । 'शन्स स्तुतौ' इत्यस्य । ण्विनौ नित्करणमाद्युदात्तार्थम् । णित्करणं वृद्धयर्थम् । इकारः 'वेरपृक्तस्य' इति विशेषणार्थः ।

श्वेतवाहादीन्मित्यादि । यदि तर्हादमुच्यते, नार्थः 'अवयाः श्वेतवाः पुरोडाश्च' इत्यनेन वचनेन, रुत्वार्थेन तस्य दीर्घत्वात् ? ननु च 'अत्वसन्तस्य चाधीतोः' इति दीर्घत्वं सिद्धमेव ? यत्र तर्हि तेन न सिध्यति तदर्थं यथा स्यात् । क्व पुनस्तेन न



अवे यजः ॥ ७२ ॥

अत्रे उपपदे यजेर्धातोर्ष्विन् प्रत्ययो भवति, मन्त्रे विषये । त्वं यज्ञे वरुणस्यावया अस्ति । योगविभाग उत्तरार्थः ॥

विजुपे छन्दसि ॥ ७३ ॥

‘उप’ उपपदे यजेश्छन्दसि विषये विचप्रत्ययो भवति । उपयङ्-भीरूध्वं वहन्ति । उपयट्त्वम् । छन्दोग्रहणं ब्राह्मणार्थम् । विचश्चि-त्करणं सामान्यग्रहणाविधातार्थम्—‘वेरपृक्तस्य’ इति ।

‘किमर्थमिदमुच्यते, यावता ‘अन्येभ्योऽपि दृश्यते’ इति यजेरपि-



पदमञ्जरी

अवे यजः ॥ अवया इति । निपातनाद्भुत्वम् । योगविभाग उत्तरार्थ इति । ‘पुरोडाशवयजो ष्विन्’ इत्येकयोगे श्वेतवहादीनामप्युत्तरत्रानुवृत्तिः स्यात्, यजेश्चा-वपूर्वस्यैवानुवृत्तिः स्यात्, केवलस्यैव चेप्यते, तदर्थो योगविभाग इत्यर्थः ॥

विजुपे छन्दसि ॥ अथ छन्दोग्रहणं किमर्थम्, यावता मन्त्र इत्यनुवृत्तेरेव भाषायां न भविष्यति, तत्राह—छन्दोग्रहणं ब्राह्मणार्थमिति । मन्त्रव्यतिरिक्तो वेदभागः = ब्राह्मणम्, यथोक्तम्—तच्चोदकेषु मन्त्राख्या, शेषे ब्राह्मणशब्द इति ।

किमर्थं पुनरिदमिति । उत्तरसूत्र एव विजग्रहणं छन्दोग्रहणं च क्रियतामिति

न्यासः

सिध्यति ? सम्बुद्धौ । यदि तर्हि तदुच्यते तदा डस् न वक्तव्यः, तेनैव निपातनेन श्वेतवहादीनामसन्तता निपातयिष्यते ? नैतदस्ति; सम्बुद्धौ दीर्घत्वं न स्यादित्युक्तम् । अथासन्तता निपातयिष्यत इति वक्तव्यम्, तथा च सति श्वेतवोभ्यामित्यत्रोत्वं स्यात् । तस्मात् डस् वक्तव्यः, निपातनमपि कर्तव्यम् ॥

अवे यजः ॥ योगविभाग उत्तरार्थ इति । उत्तरसूत्रे यजेरेवानुवृत्तिर्यथा स्यात् ॥

विजुपे छन्दसि ॥ उपयङ्मोरिति । ब्रश्चादिना षत्वम्, पूर्ववज् जङ्गवम्—डकारः । उपयट्त्वमिति । त्वप्रत्यये परतः ‘खरि च’ इति चत्वं ङकारः । ननु च ‘मन्त्रे’ इत्यनुवर्त्तिष्यते, मन्त्रश्च छन्द एव, तत् किमर्थं छन्दसिग्रहणं क्रियत इत्याह—छन्दोग्रहणं ब्राह्मणार्थमिति । असति छन्दोग्रहणे मन्त्रग्रहणानुवृत्तेरपि ब्राह्मणे न स्यात्, न हि मन्त्रग्रहणेन ब्राह्मणं गृह्यते; तस्य ग्रन्थान्तरत्वात् । मन्त्रव्याख्याने ग्रन्थविशेषे ब्राह्मणशब्दो वर्त्तते, न तु मन्त्रे; तस्माद् ब्राह्मणेऽपि यथा स्यादित्येवमर्थं छन्दसीत्युक्तम् । विचश्चित्करणमित्यादि । अस्मति चित्करणे एष एकानुबन्धः स्यात् । ततश्च ‘वेरपृक्तस्य’ इत्यत्रैकानुबन्धकपरिभाषयाऽस्यैव ग्रहणं स्यात्, न किञ्चिदीनाम् । चित्करणे तु सत्येकानुबन्धो न कश्चिदस्तीति सर्वे गृह्यन्ते ॥

काशि० २ : ३८



विच् सिद्ध एव ? यजेर्नियमार्थमेतत्—उपयजेश्छन्दस्येव, न भाषा-  
यामिति ॥

आतो मनिन्क्वनिब्बनिपश्च ॥ ७४ ॥

‘छन्दसि’ इति वर्तते । सुपि, ‘उपसर्गेऽपि’ इति च । आकारान्तेभ्यो  
धातुभ्यः सुप्युपपदे छन्दसि विषये मनिन्, क्वनिप्, वनिप्—इत्येते  
प्रत्यया भवन्ति । चकाराद्विज् भवति । सुदामा । अश्वत्थामा ।  
क्वनिप्—सुधीवा । सुपीवा । वनिप्—भूरिदावा । घृतपावा । विच्  
खल्वपि—कीलालपाः । शुभंयाः । रामस्योपदाः ॥

अन्येभ्योऽपि दृश्यन्ते ॥ ७५ ॥

‘छन्दसि’ इति निवृत्तम् । अन्येभ्योऽपि धातुभ्योऽनाकारान्तेभ्यो  
मनिन्, क्वनिप्, वनिप्—इत्येते प्रत्यया दृश्यन्ते, विच्च । सुशर्मा ।  
क्वनिप्—प्रातरित्वा, प्रातरित्वानौ । वनिप्—विजावा । अग्रेगावा ।

पदमञ्जरी

प्रश्नः । नियमार्थमिति । ननु दृशिग्रहणादेव भाषायां न भविष्यति, सत्यम्;  
तस्यैव प्रपञ्चार्थमिदम् ॥

आतो मनिन्क्वनिब्बनिपश्च ॥ अश्व इव तिष्ठति अश्वत्थामा, पृषोदरादित्वा-  
त्सकारस्य तकारः । सुधीवा, सुपीवेति । घुमास्थादिसूत्रेण ईत्वम् । चकारो विचो-  
ऽनुकर्षणार्थः । यद्येवम्, उत्तरत्रानुवृत्तिर्न स्यात् ? एवं तर्हि चकारोऽप्युत्तरत्रा-  
नुवृत्तिष्यते ॥

अन्येभ्योऽपि दृश्यते ॥ अपिशब्दः सर्वविधिव्यभिचारार्थ इति । विधीयतेऽनेनेति  
न्यासः

आतो मनिन्क्वनिब्बनिपश्च ॥ मनिनो नकार आयुदात्तार्थः । क्वनिब्बनिपोः  
पकारावनुदात्तार्थः, इकार उच्चारणार्थः, क्वनिपः पकारः पित्कार्यार्थः, चकारो विचो-  
ऽनुकर्षणार्थः । शोभनं ददातीति सुदामा । ‘सर्वनामस्थाने च’ इत्यादिना दीर्घः ।  
अश्व इव तिष्ठतीत्यश्वत्थामा । पृषोदरादित्वात् सकारस्य तकारः । शोभनं दधातीति  
सुधीवा । शोभनं पिबतीति सुपीवा । घुमादिनेत्त्वम् । भूरि ददातीति भूरिदावा ।  
घृतं पिबतीति घृतपावा । कीलालं पिबतीति कीलालपाः ।

अन्येभ्योऽपि दृश्यन्ते ॥ सुशर्मेति । ‘शु हिंसायाम्’ । शोभनं शृणातीति विग्रहः ।  
प्रातरित्वा इति । इणः प्रातःशब्द उपपदे क्वनिप्, ‘ह्रस्वस्य पिति कृति’ इति एक् ।  
विजावा इति । ‘जनी प्रादुर्भावे’, विजायत इति वनिप्, ‘विङ्वनोरनुनासिकस्य’



विच् खल्वपि-रेडसि पर्णं नयेः । अपिशब्दः सर्वोपाधिव्यभिचारार्थः ।  
निरुपपदादपि भवति-धीवा, पीवा । दृशिग्रहणं प्रयोगानुसरणार्थम् ॥

० क्विप् च ॥ ७६ ॥

सर्वधातुभ्यः सोपपदेभ्यो निरुपपदेभ्यश्च छन्दसि भाषायां च  
क्विप् प्रत्ययो भवति । उखायाः संसते उखासत् । पर्णध्वत् । वाहाद्  
भ्रश्यति वाहाभ्रट्-‘अन्येषामपि दृश्यते’ इति दीर्घः ॥

पदमञ्जरी

विधिः = उपाधिः । सर्वोपाधिव्यभिचारार्थ इति युक्तः पाठः । दृशिग्रहणं प्रयोगा-  
नुसरणार्थमिति । ‘यथा प्रयोगे दृश्यन्ते तथैव भवन्ति’ इति वचनव्यक्त्या-  
श्रयेण भावः ॥

क्विप् च ॥ निरुपपदेभ्यश्चेति । एतदपिशब्दस्य सर्वोपाधिव्यभिचारार्थस्यानु-  
वृत्तेर्लभ्यते, न तु सुपीत्यस्य निवृत्तेः; उत्तरसूत्रे ‘सुप्युपसर्गेऽपीति वर्तते’ इति वक्ष्य-  
माणत्वात्, ‘छन्दसि भाषायाञ्च’ इति पूर्वसूत्र एव ‘छन्दसि’ इत्यस्य निवृत्तत्वात् ।  
उखासदिति । ‘संसु ध्वंसु भ्रंसु अवसंसने’, ‘अनिदिताम्’ इत्युपधालोपः, ‘वसुसंसु’  
इत्यादिना दत्वम् । वाहभ्रडिति । ‘भ्रंशु अधःपतने’, ब्रश्चादिना षत्वम्, ‘अन्ये-  
षामपि दृश्यते’ इति दीर्घः । उखायाः संसते पर्णानि, ध्वंसते, वाहाद् भ्रश्यतीति  
विग्रहः । ध्वंसिरन्तर्भावितण्यर्थः सकर्मकः । क्वचित्तु वृत्तावेव विग्रहवाक्यानि  
पठ्यन्ते ॥

न्यासः

इत्यात्वम् । अग्रेगावा इति । ‘गम्लु सप्लु गतौ’, पूर्ववदात्वम् । रेडसीति । ‘रिषि  
हिंसायाम्’, पूर्ववज्जश्त्वं ङकारः । दृशिग्रहणं प्रयोगानुसरणार्थमिति । तेन प्रयोगे  
गम्यमाने यत्र दृश्यन्ते मनिन्नादयस्तत्रैवैते साधवः, अतो नापूर्वतमः क्रियते । एतेन  
‘ते न सर्वतो विधेयाः’ इत्युक्तं भवति । यद्यन्येभ्योऽपि दृश्यन्ते, पूर्वसूत्रमनर्थकम्,  
मनिन्नादयः सर्वधातुभ्यो दृश्यन्त इत्येवं वाच्यम् ? नैतदस्ति; अकारान्तेभ्यो धातुभ्यो  
नियोगतस्ते भवन्ति, अनाकारान्तेभ्यः क्वचिदेव । अपि तु पूर्वयोगाच्छन्दसि, अयं तु  
भाषायामपि ॥

क्विप् च ॥ निरुपपदेभ्यश्चेति । एतदपिशब्दस्य सर्वोपाधिव्यभिचारार्थस्यानुवृत्ते-  
र्लभ्यते । उखासत् । पर्णध्वदिति । ‘संसु ध्वंसु अवसंसने’, ‘अनिदिताम्’ इत्यादि-  
नानुनासिकलोपः । ‘वसुसंसु ध्वंसुनुडुहां दः’ इति दत्वम्, ‘वाऽवसाने’ इति चत्वम् ।  
वाहभ्रडिति । ‘भ्रंशु अधःपतने’, ब्रश्चादिसूत्रेण षत्वम्, पूर्ववज्जश्त्वं, चत्वञ्च,  
‘अन्येषामपि दृश्यते’ इति दीर्घः ॥



स्थः क च ॥ ७७ ॥

‘सुपि’ ‘उपसर्गोऽपि’ इति च वर्तते । ‘स्था’—इत्येतस्माद्भातोः सुप्युपपदे कप्रत्ययो भवति, क्विप् च । किमर्थमिदमुच्यते, यावता ‘सुपि स्थः’ इति कः सिद्ध एव, ‘अन्येभ्योऽपि दृश्यते’ इति क्विप् ? बाधकबाधनार्थं पुनर्वचनम् । ‘शमि धातोः संज्ञायाम्’ अत्र बाधते—शंस्थः । शंस्थाः ॥

सुप्यजातौ णिनिस्ताच्छील्ये ॥ ७८ ॥

अजातिवाचिनि सुबन्त उपपदे ताच्छील्ये गम्यमाने धातोर्णिनि-प्रत्ययो भवति । उष्णभोजी । शीतभोजी ।

अजाताविति किम् ? ब्राह्मणानामन्त्रयिता । ताच्छील्य इति पदमञ्जरी

स्थः क च ॥ केत्यविभक्तिको निर्देशः । अन्येभ्योऽपि दृश्यत इति । किंबिति सिद्ध एवेत्यपेक्षते । ननु तच्छीलादिग्रहणं तत्रानुवर्तते, तस्मात् ‘क्विप् च’ इति क्विप् सिद्ध एवेति वक्तव्यम् । यद्वा तच्छीलादिग्रहणं तत्र न सम्बन्धनीयमिति मन्यते । नन्वेवमपि ‘सुपि स्थः’ इति विशेषविहितः कः सामान्यविहितं क्विप् बाधेत ? वाऽसरूपविधिना सोऽपि भविष्यति । शमि धातोः संज्ञायामचम् बाधत इति । अन्यथा यथा कृजो हेत्वादिषु टं बाधते धातुग्रहणात्तथा तिष्ठतेरपि कक्विपो बाधेत, अतस्तमप्यत्र बाधित्वा कक्विपावेव यथा स्यातामिति पुनर्वचनमित्यर्थः । शंस्था इति । क्विप् लुप्ते प्रत्ययलक्षणेन घुमास्थादिसूत्रेणेत्यमत्र प्राप्नोति, भाष्यकारप्रयोगात् न भवति । केचित्तु—ईत्वमवकारादाविति वचनं पठन्ति, तेषां सुपीवा सुधीवा, अत्रापि न स्यात् ॥

सुप्यजातौ णिनिस्ताच्छील्ये ॥ ब्राह्मणानामन्त्रयितेति । ताच्छील्यस्य विवक्षित-न्यासः

स्थः क च ॥ बाधकबाधनार्थमित्यादि । कक्विपोर्बाधकोऽच्, तस्यापि बाधनार्थम् । अचस्तु बाधकत्वम् ‘शमि धातोः संज्ञायाम्’ इत्यत्र धातुग्रहणात् । तद्धि धातोऽपवादो विहितस्ततोऽपि शम्युपपदे संज्ञायामजेव यथा स्यादित्येवमर्थं कृतम् । एवञ्च ‘स्थः क च’ इत्येतद् यदि नोच्येत, ततो यथा कृजो हेत्वादिषु टप्रतिषेधार्थं धातुग्रहणं तथा तिष्ठतेरपि कक्विपोर्बाधनार्थं विज्ञायते । तथा च सति शम्युपपदे संज्ञायां तिष्ठतेरजेव स्यात्, कक्विफौ अस्मिस्तु योगे सत्यत्र बाधित्वोभावेव भवतः । शंस्थ इति । ‘आतो लोप इटि च’ इत्याकारलोपः ॥



किम् ? उष्णं भुङ्क्ते कदाचित् । सुपीति वर्तमाने पुनः सुब्रह्मणमुप-  
सर्गनिवृत्त्यर्थम् ।

\* उत्प्रतिभ्यामाडि सत्तेरुपसंख्यानम् \* । उदासारिण्यः । प्रत्या-  
सारिण्यः ।

\* साधुकारिणि च \* । साधुकारी । साधुदायी ।

\* ब्रह्मणि वदः \* । ब्रह्मवादिनो वदन्ति ॥

पदनञ्जरी

त्वा... 'न लोकाव्यय' इति षष्ठीप्रतिषेधः ।

पुनः सुब्रह्मणस्योपसर्गनिवृत्त्यर्थत्वादयमारम्भः ।

साधुकारिणि चेति । अताच्छील्यार्थमिदम्, तच्चेतज्ज्ञापकात्सिद्धं यदयम्  
'आक्रेस्तच्छील' इत्यत्र तच्छीलेत्यभिधाय साधुकारिग्रहणं करोति, तज्ज्ञापयति—  
साधुकारिण्यताच्छील्येऽपि णिनिर्भवतीति ।

ब्रह्मणि वृद इति । ब्रह्म = वेदः । इदमप्यताच्छील्यार्थम् ॥

न्यासः

सुप्यजातौ णिनिस्ताच्छील्ये ॥ ब्राह्मणान्नामन्त्रयितेति । 'मन्त्रि गुप्तभाषणे', 'इदितो  
नुम् धातोः' इति नुम्, चुरादिणिच्, ततः 'तृन्' इति ताच्छीलिकस्तुन् । सुपी-  
त्यादि । ननु च 'सुपि' इत्यनुवर्तमाने पुनः सुब्रह्मणमनर्थकम् ? नानर्थकम्, पूर्वकं हि  
सुब्रह्मणमुपसर्गेण सम्बद्धम्, अतस्तदनुवृत्तौ तस्याप्यनुवृत्तिः स्यात् । अत उपसर्ग-  
निवृत्त्यर्थं पुनः सुब्रह्मणं क्रियते ।

उत्प्रतिभ्यामित्यादि । सुब्रह्मणस्य चोपसर्गनिवृत्त्यर्थत्वादुपसर्गे न प्राप्नोतीति  
वचनम् । उत्प्रतिभ्यां परो य आङ् तस्मिन्नुपपदे सत्तेर्धातोरुपसंख्यानम् = प्रतिपादनं  
कर्त्तव्यम् । तत्रेदं प्रतिपादनम्—'अन्येभ्योऽपि दृश्यन्ते' इत्यतोऽत्रापिशब्दः 'सर्वोपा-  
धिव्यभिचारार्थोऽनुवर्त्तते, तेनोदासारिण्य इत्यत्रोपसर्गे णिनिर्भवति ।

साधुकारिणि चेति । अताच्छील्यार्थ आरम्भः । चकारेणोपसंख्यानमित्यनुकुर्यते,  
तस्य प्रतिपादनमेवार्थः । प्रतिपादनं तु—पूर्ववदपिशब्दं सर्वोपाधिव्यभिचारार्थमाश्रित्य  
कर्त्तव्यम् । अथ वा—यदयम् 'तच्छीलतद्धर्मतत्साधुकारिणु' इति तच्छीलेत्यभिधाय  
तत्साधुकारिग्रहणं करोति, तज्ज्ञापयति—साधुकारिण्यताच्छील्येऽपि णिनिर्भवतीति ।

ब्रह्मणि वद इति । अयमप्यताच्छील्यार्थ आरम्भः, 'जात्यर्थो' वा । ताच्छील्येऽ-  
जातौ पूर्वणैव सिद्धत्वाद् वाऽऽसरूपनिवृत्त्यर्थो न हि भवति । ब्रह्मणं वदति ब्रह्म-  
वादीति । णिनेर्णकारो बृद्धर्थः । द्वितीय इकारो नकारस्येत्संज्ञापरित्राणार्थः ॥



कर्तर्युपमाने ॥ ७९ ॥

कर्तृवाचिनि उपमान उपपदे धातोर्णिनिप्रत्ययो भवति । उपपद-  
कर्ता प्रत्ययार्थस्य कर्तृरुपमानम् । उष्ट्र इव क्रोशति उष्ट्रकोशी । ध्वाङ्क्ष-  
रावी । अताच्छील्यार्थ आरम्भः, जात्यर्थो वा ।

कर्तरीति किम् ? अपूपानिव भक्षयति माषान् । उपमान इति  
किम् ? उष्ट्रः क्रोशति ॥

व्रते ॥ ८० ॥

व्रत इति शास्त्रतो नियम उच्यते । व्रते गम्यमाने स उपपदे  
धातोर्णिनिः प्रत्ययो भवति । समुदायोपाधिश्चा-  
प्रत्ययसमुदायेन व्रतं गम्यते । स्थण्डिलशायी । अश्राद्धभोजी । काम-

पदमञ्जरी

कर्तर्युपमाने ॥ उपमानस्योपेमेयापेक्षत्वात् कर्तरि च प्रत्ययविधानात्तस्यै-  
वोपपदकर्त्तोपमानं विज्ञायेत इत्याह—उपपदकर्त्तेति । उष्ट्रक्रोशीति ।

इवशब्दो गतार्थत्वाद्वृत्तौ नैव प्रयुज्यते ।

समास उपमानानां शास्त्रीश्यामादिके यथा ॥

व्रते ॥ समुदायोपाधिश्चायमिति । न प्रत्ययार्थविशेषणम् । तथा हि सति व्रत  
एव कर्तरि प्रत्ययः स्यात् तद्वतीति भावः । समुदायोपाधित्वमेव स्पष्टयति—  
धातूपपदेत्यादि । कामचारः=इच्छाप्रवृत्तिः, तत्प्राप्ती सत्यां नियमः, स च  
द्विविधः सम्भवति—स्थण्डिले शेते एव अश्राद्धं भुङ्क्ते एवेत्येवंरूपो वा स्यात्,  
स्थण्डिल एव शेते अश्राद्धमेव भुङ्क्ते इत्येवंरूपो वा । तत्र पूर्वके नियमे यदेवा-

न्यासः

कर्तर्युपमाने ॥ धातोः कर्तरि प्रत्ययविधानात् तस्यैवोपपदकर्त्तोपमानं विज्ञायत  
इत्याह—उपपदकर्त्तेत्यादि । उपपदवाच्यः कर्त्ता=उपपदकर्त्ता, शाकपार्थिवादित्वात्  
मध्यमपदलोपी समासः । उष्ट्रक्रोशीति । 'क्रुश आह्वाने रोदने च' । ध्वाङ्क्षरावीति ।  
'रु शब्दे' । अताच्छील्यार्थ आरम्भः, जात्यर्थो वेति; ताच्छील्येऽजातौ च पूर्वैर्नैव  
सिद्धत्वात् ।

मन्त्रयत्नीति । 'भक्ष अदने' चौरादिकः ॥

समुदायोपाधिश्चायमिति । प्रत्ययार्थविशेषणशङ्कां निश्चकरोति । प्रत्ययार्थ-  
विशेषणे हि तस्मिन् व्रत एव कर्तरि प्रत्ययः प्रसज्येत, न तद्वति देवदत्ते । धातूप-  
देत्यादिना समुदायोपाधित्वं व्रतस्य दर्शयति । कामचारप्राप्तौ नियम इति । कामचारः=



चारप्राप्तौ नियमः—सति शयने स्थण्डिल एव शेते नान्यत्र, सति भोजने-  
ऽश्राद्धमेव भुङ्क्ते न श्राद्धमिति ।

व्रते इति किम् ? स्थण्डिले शेते देवदत्तः ।

अताच्छील्यार्थं आरम्भः, जात्यर्थो वा ॥

बहुलमाभीक्ष्ण्ये ॥ ८१ ॥

आभीक्ष्ण्ये गम्यमाने धातोर्बहुलं णिनिप्रत्ययो भवति । आभी-  
क्ष्ण्यम् = पौनःपुन्यम् । तात्पर्यम् = आसेवैव, ताच्छील्यदन्यत् । कषाय-  
पाणिः । क्षीरपायिण उशीनराः । सौवीरपायिणो  
बाह्वीरपायिणः ।

पदमञ्जरी

साविंशक्त्यादिनाऽश्राद्धं न भुङ्क्ते तदैव व्रतलोपः प्राप्नोति । न चैवंविधं शास्त्र-  
मस्ति—स्थण्डिले शयितव्यमेव, अश्राद्धं भोक्तव्यमेवेति । अस्ति तु स्थण्डिल एव  
शयितव्यम्, अश्राद्धमेव भोक्तव्यमिति । 'व्रते' इति तु शास्त्रतो नियमः—  
इत्युक्तम्, तस्माद् द्वितीयो नियमो विज्ञायत इत्याह—सति शयन इत्यादि ॥

बहुलमाभीक्ष्ण्ये ॥ आभीक्ष्ण्यं पौनःपुन्यमिति । पुनः पुनर्भवितरि वर्तमानाभ्या-  
मव्ययाभ्यां भावे ष्यञ्, अव्ययानां भमात्रे टिलोपः । ताच्छील्यदन्यदिति । एतेन  
न्यासः

इच्छाप्रवृत्तिः, तत्प्राप्तौ सत्यां नियमः । अनियमत्वाद् यथेष्टं सामान्येन शयने भोजने  
च प्रवृत्तौ प्राप्तायामयमर्थान्तराद्वथावर्त्यविशेषे स्थण्डिलादौ न प्राप्नोति, तस्माद्  
व्यवस्थाप्यते । नियमश्चात्र द्विविधः सम्भवति—स्थण्डिले शेते एवाश्राद्धं भुङ्क्ते  
एवेत्येवंरूपो वा स्यात्, स्थण्डिल एव शेतेऽश्राद्धमेव भुङ्क्ते इत्येवंरूपो वा, तत्र  
पूर्वके नियमे यदैव स्थण्डिले न शेतेऽश्राद्धञ्च न भुङ्क्ते तदैव व्रतलोपः प्राप्नोति ।  
तस्माद् द्वितीयो नियमो युक्त इति मन्यमान आह—सति शयन इत्यादि ॥

बहुलमाभीक्ष्ण्ये ॥ आभीक्ष्ण्यं पौनःपुन्यमिति । पुनः पुनर्भावः पौनःपुन्यमिति,  
अव्ययानां भमात्रे टिलोपः । तात्पर्यमासेवैवेति । तदेवाभीक्ष्ण्यम् । पर्यायान्तराभ्यां  
स्पष्टीकरोति—ताच्छील्यदन्य इति । एतेन 'सुप्यजातौ' इत्यादिनाऽऽभीक्ष्ण्ये न  
सिध्यतीत्यसाध्यं मुद्गावयन्नस्य भोगस्य फलं दर्शयति—कषायपायिण इति । यत्र  
देशे कषायं पुनः पुनः पिबतामारोग्यं भवति, अतस्ते कषायं पिबन्तीति, न ताच्छी-  
ल्यात् । क्षीरपायिण इति ६ तेषां तथोक्तादेव कारणात् पानान्तराभावाद्वा ताच्छी-  
ल्याभावेऽप्यगत्या क्षीरं पिबन्ति । सौवीरपायिण इति । अत्राप्येतदेवानन्तरोक्तं पुनः



बहुलग्रहणात् कुलमाषखाद इत्यत्र न भवति ॥

मनः ॥ ८२ ॥

‘सुपि’ इति वर्तते । मन्यतेः सुबन्त उपपदे णिनिप्रत्ययौ भवति । दर्शनीयमानी । शोभनमानी । बहुलग्रहणानुवृत्तेर्मन्यतेर्ग्रहणम्, न मनुतेः । उत्तरसूत्रे हि खश्प्रत्यये विकरणकृतो विशेषः स्यात् ॥

आत्ममाने खश्च ॥ ८३ ॥

आत्मनो मननम् = आत्ममानः । आत्ममाने वर्तमानान्मन्यतेः सुप्यु-

पदमञ्जरी

‘सुप्यजातौ’ इत्यनेनागतार्थत्वं दर्शयति । फलानपेक्षा प्रवृत्तिरूपम् । गान्धारादयस्तु वातादिसाम्यार्थं देशाचारवशेन कषायादिपद-  
हरणेषु ‘आतो युक् चिण्कृतोः’ इति युक्, ‘प्रातिपदिकान्तनुम्बिभक्तिषु च’ इति णत्वम् ॥

मनः ॥ मन्यतेर्ग्रहणमिति । ‘मन ज्ञाने’ इत्यस्य दैवादिकस्य । न मनुतेरिति । ‘मनु अवबोधने’ इत्यस्य तानादिकस्य । तपि गुणेन भवितव्यम् । यदि नेष्यते, संज्ञापूर्वको विधिरनित्यः । किं पुनः कारणं प्रयत्नेन मनोतेर्ग्रहणं निवार्यते, यावता इह द्वयोरपि णिनिः, तदेव रूपम्, न चार्थभेद इत्याह—उत्तरसूत्र इति ॥

आत्ममाने खश्च ॥ चकाराणिनिश्चेति । वाऽसरूपविधिना सिद्धोऽपि णिनिर-  
विच्छेदाय समुच्चीयते । तेन ‘करणे यजः’ इत्यत्र णिनेरेवानुवृत्तिर्भवति, नानन्त-  
न्यासः

पुनः सौवीरपाणस्य कारणम् । सर्वत्र ‘आतो युक् चिण्कृतोः’ इति युक् । ‘प्रातिपदि-  
कान्तनुम्’ इत्यादिना णत्वम् । कुलमाषखाद इति । ‘कर्मण्यण्’ ॥

मनः ॥ मन्यतेर्ग्रहणमिति । ‘मन ज्ञाने’ इत्येतस्य दैवादिकस्य । न मनुतेरिति । ‘मनु अवबोधने’ इत्येतस्य तानादिकस्य ग्रहणं न भवति । ‘मनु च यदेव मन्यतेर्णिनि-  
प्रत्यये कृते दर्शनीयमानीति रूपं भवति, तदेव मनुतेरपि, तत् कोऽत्र विशेषो यतो  
मन्यतेर्ग्रहणमिष्यते, न मनुतेरित्यत आह—उत्तरसूत्रे हीत्यादि । यद्यपीह विशेषो  
नास्ति, उत्तरसूत्रे तु विकरणकृतो विशेषोऽस्ति, तत्र हि मन्यतेः खशि कृते दिवा-  
दित्वाच्छब्दो भवति, मनुतेस्तु तनादित्वादुप्रत्ययः ॥

आत्ममाने खश्च ॥ आत्ममान इति । मननम् = मानः, भावे षञ् । आत्मनो  
मानः आत्ममानः । ‘कर्तृकर्मणोः कृति’ इति षष्ठी, ‘कृद्योगा च षष्ठी समस्यते’  
इति समसः । अर्थे कर्त्तरि षष्ठी कस्मान्न भवति ? आत्मग्रहणसमर्थ्यात् । ‘न ह्यात्म-  
नोऽन्यस्य पदार्थस्य मतिः सम्भवति, तस्या आत्मगुणत्वात् । अथात्मशब्दोऽयं न



पपदे खश्प्रत्ययो भवति । चकाराणिनिश्च । यदा प्रत्ययार्थः कर्ताऽऽत्मानमेव दर्शनीयत्वादिना धर्मेण युक्तं मन्यते, तदायं विधिः । दर्शनीयमात्मानं मन्यते दर्शनीयम्मन्यः, दर्शनीयमानी । पण्डितम्मन्यः, पण्डितमानी ।

आत्ममान इति किम् ? दर्शनीयमानी देवदत्तो यज्ञदत्तस्य ।

अतः सार्वकालिका विधयो वेदितव्याः ॥

पदमञ्जरी

रस्य खशः । आत्मशब्दोऽयं परव्यावृत्तिं कुर्वाणो यस्तत्प्रतियोगिनमर्थमाचष्टे स स्वशब्दोऽस्मिन् चेतनद्रव्यवचनः । मननं मानः, भावे घञ्, आत्मनो माने नोत्युपलक्षणेण षष्ठ्या समासः । तत्र कस्येत्यपेक्षायां प्रत्ययार्थस्य सन्निहितस्य मन्तुरेवात्मन इति गम्यते, तदाह—प्रत्ययार्थः कर्तेति । दर्शनीयत्वादिना धर्मज्ञेति विशिष्टमिति शेषः । कर्तरि षष्ठ्यास्तु समासो न भवति, सर्वस्या एव मतेर्मन्तृकर्तृकत्वाव्यभिचाराद् । एवं चेतनद्रव्यवचनेऽप्यात्मशब्दे कर्तरि षष्ठ्यामव्यभिचारादविशेषणं कर्मणि षष्ठ्या, न तु चेतनान्तरे कर्मणि प्रत्ययप्रसङ्गः, तस्मात्स्वशब्दप्रययि एवात्मशब्दः । दर्शनीयम्मन्य इति । शरीरधर्ममपि दर्शनीयत्वादिकमात्मधर्ममेव मन्यन्ते संसारिणः शरीरशरीरिणोरन्ययोगोलकयोरिवाभेदं मन्यमानाः । पण्डितम्मन्य इति । एकस्याप्यात्मनस्वरूपेण कर्तृत्वं पण्डितत्वादिविशिष्टरूपेण कर्मत्वं च युज्यत एव । यथोक्तमाचार्यैः—

अस्मत्प्रयोगसम्भिन्ना ज्ञानस्यैव च कर्तरि ?

भवन्ती तत्र संवित्तिर्युज्येताप्यात्मकर्तृका ॥ इति ।

खशः खकारो मुमर्थः, दर्शनीयम्मन्या कुमारीत्यादौ ह्रस्वार्थश्च । शकारः सार्वधातुकसंज्ञार्थः, दिवादित्वाच्छयन् । स्वरस्तु सतिशिष्टोऽपि विक्ररणस्वरः सार्वधातुकस्वरं न बाधते इति खश एव भवति, न नित्स्वरः । दर्शनीयमाणी देवदत्तो यज्ञदत्तस्येति । कर्मणि षष्ठी, तदपेक्षयाऽपि दर्शनीयशब्दस्य गम्यकत्वात्समासः ॥

न्यासः

सुखादिगुणभाचष्टे, किं तर्हि ? पराभावम् । परो यो न भवति स आत्मेति, तथाप्यात्मग्रहणमनर्थकम् । एवं हि मन्तुर्या मतिस्तत्र वर्तमानादित्येषोऽर्थः स्यात्, स चायुक्तः, सर्वा हि मतिः परमपि मन्यमानस्य मन्तुरेव भवति, तस्मात् कर्मण्येव षष्ठी । यदा प्रत्ययार्थः कर्तेत्यादि । कथं पुनरेष एवार्थः, कर्म कर्ता च युज्यते ? शक्तिमेवाह, यथा-पीयमानं मधु मदयतीति । खशः खकारः अस्मिन् चेतस्य इति मुमर्थः । शकारः सार्वधातुकसंज्ञार्थः ॥



भूते ॥ ८४ ॥

‘भूते’ इत्यधिकारः ‘वर्त्तमाने लट्’ इति यावत् । यदित ऊर्ध्वमनु-  
क्रमिष्यामः ‘भूते’ इत्येवं तद्वेदितव्यम् । धात्वधिकाराच्च ‘धात्वर्थे भूते’  
इति विज्ञायते । वक्ष्यति—‘करणे यजः’, अग्निष्टोमेनेष्टवान् अग्निष्टो-  
मयाजी ।

भूत इति किम् ? अग्निष्टोमेन यजते ॥

करणे यजः ॥ ८५ ॥

णिनिरनुवर्त्तते, न खश् । यजतेर्धातोः करणं उ० पदमञ्जरी

भूते ॥ यस्य सत्ता व्यपवृक्ता तत्सर्वं भूतशब्देनोच्यते, तत्र न ज्ञायते कस्मिन्  
भूत इति, किं साधने भूते ? किं वा धात्वर्थे ? तत्राह—धात्वधिकाराच्चेति ।  
चशब्दः पूर्वोक्तेनार्थेनास्य सङ्गतिं द्योतयति । धात्वर्थभूत इति । ननु धात्वधिका-  
राद्धातौ भूत इति युक्तम्, न धात्वर्थे भूत इति ? उच्यते—प्रयोगे प्रत्ययस्य द्योत्यं  
भूतत्वमर्थस्यैव विशेषणं भवितुमर्हति, विशेषणान्तरवत्, न तु शब्दस्य; तस्य  
स्वाभिधेयप्रतिपादने व्यग्रत्वाद्विशेषणसम्बन्धं प्रत्ययोग्यत्वात् । किञ्च—नित्यो  
धातुरनित्यत्वेऽपि भूतात्प्रत्ययविधिरनुपपन्ना, उच्चारितलक्षणे भूतत्वे विशेषणं  
व्यर्थं तर्ह्यनुच्चारितात्प्रत्ययविधिः सम्भवति । नित्यश्चायं भूतशब्दोऽतिक्रान्तवाचीति  
निष्ठायामितरेतराश्रयत्वादप्रसिद्धिरित्युच्यते ॥

करणे यजः ॥ णिनिरनुवर्त्तते न खशिति । अत्रोक्तो हेतुः । अग्निष्टोमयाजीति ।  
ननु चाग्निष्टोमशब्दः कर्मनामधेयम्, तत्कथमग्निष्टोमस्य यजिं प्रति करणत्वम्, न  
हि तदेव सत्र करणं भवति; इदं तु युक्तमुदाहरणम्—सोमेनेष्टवान् सोमयाजी,  
न्यासः

भूते ॥ भूतशब्दोऽयमतिक्रान्तवचनः, अस्ति च स्वरूपवचनः, तत्र न ज्ञायते-  
कस्मिन् भूते प्रत्यय इति ? अतस्तत्परिज्ञानायाह—धात्वधिकाराच्चेत्यादि । चशब्दो  
हेतौ । यस्माद् धातोरिति वर्त्तते तस्माद्धात्वर्थभूत इति विज्ञायते । ननु च धात्व-  
धिकाराद्धातौरेव भूत इत्येतद् विशेषणं युक्तम् ? न; असम्भवाद । धातौर्वास्मिन्नभिधेये  
गुणीभूतस्य भूत इत्येतद् विशेषणमनुपपन्नम् । अतस्तत्रासम्भवात् तदर्थस्यैव तद्वि-  
शेषणं विज्ञायते ॥

करणे यजः ॥ णिनिरनुवर्त्तते, न खशिति । णिनेरेव स्वरितत्वात् । क पुनर्यागः



भवति भूते । अग्निष्टोमयाजो । अग्निष्टोमः फलभावनायां करणं भवति ॥

पदमञ्जरीं

साम्नाय्येनेष्टवान् साम्नाय्ययाजीति ? तत्राह—अग्निष्टोमः फलभावनायां करणं भवतीति । सत्यं याग एवाग्निष्टोमः; यागोऽपि फलभावनायां करणम्, फलस्य स्वर्गादेर्भवतो या भावना उत्पादना तस्यामित्यर्थः । ननु दीक्षणीयादिरुदवसानीयान्तो ज्योतिष्टोमाख्यो याग एव स्वर्गभावना न तदतिरिक्तः कश्चिद्व्यापारो यजनस्यास्ति यत्र यागः कारणमश्नुते ? उच्यते, द्विविधो यजमानव्यापारः—सामान्यरूपः, विशेषरूपश्चेति । तत्र सामान्यरूप आभ्यन्तर औदासीन्यप्रच्युतिरूपः कृतिप्रयत्नादिपदाभिलष्यः; बाह्यस्तु दीक्षणीयादिरुदवसानीयान्तः प्रसिद्ध एव । एवमोदनं पचते, पुंगुणः प्रयत्नः, बाह्यश्चाधिश्रयणादिर्द्रष्टव्यः । फलं हि प्रेप्सन् तदर्थं प्रयत्नं करोति; यतोऽयमुपायं जिज्ञासते, जानीते च, ज्ञात्वा चोपायमनुतिष्ठति, सैषा स्वर्गादिफलोद्देशेन प्रवृत्ता कृतिर्भाविनेत्युच्यते । सा च भाव्यम्, करणम्, इतिकर्तव्यतां चेति त्रितयमपेक्षते—इदमनेनेत्थं भावयेदिति । यथाह—

भावनापेक्ष्यमाणा हि साधनं किं फलस्य मे ।

साधनानुग्रहः को वेत्यनुस्यूतमपेक्षते ॥ इति ।

सैषा सामान्यरूपा वृत्तर्तं शास्त्रकटाक्षमपेक्षते । विशेषरूपा त्वपेक्षते, तथा हि—फलार्थी तदुपायं जिज्ञासते, तदुपायं जिज्ञासमानः शृणोति—ज्योतिष्टोमेन स्वर्गकामो यजेत । तत्र च पुरुषप्रवर्तनारूपो विधिः श्रूयते, न चापुरुषार्थं पुरुषः प्रवर्तत इति विध्यवरुद्धा भावना भाव्यापेक्षायां समानपदोपात्तमपि दुःखरूपं धात्वर्थमपहाय पदान्तरोपात्तमपि पुरुषोपसर्जनमपि सुखरूपं स्वर्गमेवावलम्बते । ततः करणापेक्षायां समानपदोपात्तो धात्वर्थः करणं भवति, पश्चात्सन्निधिसमाप्नोतं दीक्षणीयादौतिकर्तव्यतयान्वेतीत्येषा मीमांसकमर्यादा । यत्र तु न

न्यासः

करणमित्याह—अग्निष्टोमः फलभावनायामित्यादि । फलं स्वर्गः, तस्य या भवतोत्पादना=यजमानसम्बन्धी व्यापारः, तत्राग्निष्टोमयागः करणं भवति ? ननु चाग्निष्टोमव्यतिरेकेण यजमानस्य व्यापारो भावनाख्यो नास्त्येव, यत्र यागः करणमिष्यते, तथा ह्यग्निष्टोमाख्येनैव ह्यसौ यागेन स्वर्गाख्यं फलमुत्पादयति ? नैतदेवम्; विशेषव्यापारे हि सामान्यव्यापारोऽस्ति, विशेषस्य सामान्याव्यभिचारात् । सामान्यव्यापार एव ह्यादौ फलार्थिनो बुद्धौ सन्निविशते । तथा हि—प्रतिपत्ता फलं संहिमानः स्वयमेव फलकामः सन् 'स्वर्गो मनसि कर्त्तव्यः' इति सामान्यव्यापारं बुद्धीवारोपयति, ततः 'अग्निष्टोमेन स्वर्गकामो यजेत' इति शास्त्रस्याग्निष्टोमेन करणेन स्वर्गं भाविनाद्वितीयमर्थं प्रतिपद्य स्वर्गभावनां प्रति करणत्वेनाग्निष्टोममाश्रयति । तस्मात् सामान्यव्यापारे



कर्मणि हनः ॥ ८६ ॥

कर्मणि. उपपदे हन्तेर्धातोर्णिनिप्रत्ययो भवति भूते काले ।  
पितृव्यधाती । मातुलधाती ।

\* कुत्सितग्रहणं कर्तव्यम् \* । इह मा भूत्-चौरं हतवान् ॥

पदमञ्जरी

विध्यवरोधो भावनायास्तत्र धात्वर्थ एव भाव्यो भवति, यथा—पचति पाकं करोति, गच्छति गमनं करोतीत्यादि निर्दिश्यते । ननु भावनया सम्पद्यमानस्य बाह्यव्यापारस्य कथं तत्र करणत्वम् ? को दोषः ? करणं खलु सर्वत्र कर्तृव्यापारगोचरः, कुठारेण छिनत्तीत्यत्रापि उद्यमननिपातनरूपेण कर्तृव्यापारेणाप्यमानस्यैव कुठारस्य तत्र करणत्वम्, तदेव कथं द्विधाभवः ? अथ चिच्छन्नयोस्तयोश्छेदनरूपत्वं न स्वरूपत्वम्, न स्वरूपेण रजके दक्षः—मुद्यच्छते निपातयति च । अथ द्विधाभवनाभावान्न छिनत्तीत्युच्यते, तदेवमुद्यमननिपातयोश्छेदरूपत्वं कुठारगोचरत्वनिबन्धनमिति तस्य तत्र करणत्वम्, तथैहापि भावनायां स्वर्गभावनारूपत्वमग्निष्टोमाख्ययागगोचरत्वनिबन्धनमिति तस्य तत्र करणत्वम् । तदिदमुक्तम्—फलभावनायां करणमिति । इयं हि फलं धात्वर्थं च सम्पादयति, तत्र फलभावनारूपत्वे बाह्यो व्यापारः करणमित्यर्थः । नन्वेवमपि यज्यर्थं प्रति अग्निष्टोमः करणं न भवति ? मा भूत्तत्र करणत्वम्, करणं तावत् सम्बन्धि च यजिना सामानाधिकरण्येन । अथ वा—भावनापि धातोरेव वाच्या, न प्रत्ययस्य; तत्र धात्वर्थैकदेश एकदेशान्तरस्य करणम्, अग्निष्टोमशब्दश्च तत्रैकदेशान्तरे वर्तते इति न किञ्चिदनुपपन्नम् ॥

कर्मणि हनः ॥ कुत्सितग्रहणमिति । पितृव्यवधादिना यः कर्त्ता कुत्स्यते तत्रायं प्रत्यय इति वक्तव्यमित्यर्थः ॥

न्यासः

स्वर्गस्योत्पादो विशेषव्यापारोऽग्निष्टोमाख्यो यागः स्वर्गभावनायां करणं भवति । ननु चानुष्ठीयमानित्वाच्चास्य कर्मत्वमिति तत् कथं करणत्वमुपपद्यते ? नैतदस्ति; यद्यप्यसौ स्वर्गभावनां प्रति साध्यत्वेनेप्सिततमत्वादनुष्ठीयमानः कर्मत्वमनुभवति, तथापि तस्य शक्तिमेदात् करणत्वं न विरुध्यते, यथा—निपीयमानेन मधुना मत्त इत्यत्र कर्मभावमनुभवतोऽपि मधुनः करणभावो भवति । 'तदेवमग्निष्टोमयाजीत्यस्यायमर्थः—अग्निष्टोमेन करणेन स्वर्गं भावितवानिति । स्वर्गशब्दस्त्वृत्तावन्तर्हितत्वात् प्रयुज्यते ॥

कर्मणि हनः ॥ पितृव्यधातीति । 'हनस्तोऽचिण्णलोः' इति तत्त्वम् । 'हो हन्ते-ञिणेषु' इति घत्वम्, 'सौ च' इति दीर्घत्वम् । कुत्सितग्रहणं कर्त्तव्यमिति ।



ब्रह्मभ्रूणवृत्रेषु क्विप् ॥ ८७ ॥

‘कर्मणि’ इति वर्तते । ब्रह्मादिषु कर्मसूपपदेषु हन्तेर्धातोः क्विप् प्रत्ययो भवति भूते । ब्रह्महा । भ्रूणहा । वृत्रहा ।

किमर्थमिदमुच्यते, यावता सर्वधातुभ्यः क्विब्विहित एव ? ब्रह्मादिषु हन्तेः क्विब्वचनं नियमार्थम् । चतुर्विधश्चात्र नियम इष्यते— ब्रह्मादिष्वेव हन्तेर्नान्यस्मिन्नुपपदे, पुरुषं हतवानिति; ब्रह्मादिषु हन्तेरेव नान्यस्मात्स्यात्, ब्रह्माधीतवानिति; ब्रह्मादिषु हन्तेर्भूतकाले

पदमञ्जरी

चतुर्विधश्चात्रेति । धातूपपदकालप्रत्ययविषयः । भाष्ये तूपपदेषु नोत्पद्यमानेषु प्रदर्शितम्, तदुपलक्षणम्, न तु नियमान्तरव्यावृत्त्यर्थमिति गम्यते । ब्रह्मादिष्वेव हन्तेरिति धातुनियमः, अत्रापि नियमे भूत इत्याश्रयणात् कालास्तरे उपपदान्तरेऽपि भवत्येव—पुरुषं हन्ति हनिष्यति वा पुरुषहेति । ब्रह्मादिषु हन्तेरेवेत्युपपदनियमः, अत्रापि भूत इत्याश्रयणात्कालान्तरे धात्वन्तरादपि भवत्येव—वृत्रं जयति जेष्यति वा वृत्रजिदिति । भूतकाले क्विवेवेति कालनियमः । नान्यः प्रत्यय इति । यथा ‘कर्मणि हनः’ ‘कर्मण्यण्’ इति । उपपदान्तरे तु भूतेऽपि प्रत्ययान्तरं भवत्येव—पितृव्यं हतवान्पितृव्यधातोर्ति, सोपपदश्च प्रत्ययो नियमेन व्यावर्त्यते । निष्ठा तु भवत्येव—वृत्रं हतवानिति । तथा भूत एवेति प्रत्ययनियमः,

न्यासः

‘कुत्सित’ इति प्रत्ययार्थस्य विशेषणम् । गृह्यतेऽनेनेति ग्रहणम् । तत् पुनर्व्याख्यानम् । एतदुक्तं भवति—येन कुत्सितः कर्त्ता प्रत्ययार्थो गृह्यते तद् व्याख्यानं कर्त्तव्यमिति । तत्रेदं व्याख्यानम्—वक्ष्यमाणबहुलग्रहणमपकृष्येह सम्बन्धः क्रियते, तेन पितृव्यवधादिकां प्रतिषिद्धां क्रियां कुर्वाणो यः कर्त्ता कुत्स्यते तत्रैव, नान्यत्र ॥

ब्रह्मभ्रूणवृत्रेषु क्विप् ॥ ब्रह्महेति । पूर्ववद्दीर्घत्वम् ।

सर्वधातुभ्यः क्विब्विहित एवेति । ‘क्विप् च’ इत्यनेन । चतुर्विधश्चात्र नियम इति । धातुनियमः, उपपदनियमः, प्रत्ययनियमः, कालनियमः । चकारोऽवधारणे—चतुर्विध एव । ब्रह्मादिष्वेव हन्तेर्नान्यस्मिन्नुपपद इति धातुनियमं दर्शयति । अत एव यत एवकारकरणं ततोऽन्यत्रावधारणमिति । उपपदेभ्यः पर एवकारः प्रयुज्यमानो हन्ति नियम्यति । प्रायिकश्चायं नियमः, क्वचिदन्यस्मिन्नुपपदे दृश्यते—मधुहेति । प्रायिकत्वञ्च तस्य वक्ष्यमाणबहुलग्रहणस्य पुरस्तदपकर्षाच्चिन्त्यते । ब्रह्मादिषु हन्तेरेव नान्यस्मादिति उपपदनियमः । अत्र हि हन्तेः पर एवकारः श्रूयमाण उपपदं नियमयति—ब्रह्मादिषु हन्तेर्भूते क्विवेव । नान्यः प्रत्यय इति कालनियमः ।



क्विवेव, नान्यः प्रत्ययः; तथा भूतकाल एव, नान्यस्मिन्; ब्रह्माणं हन्ति हनिष्मति वेति । तदेतद्वक्ष्यमाणबहुलग्रहणस्य पुरस्तादप-  
कर्षणाह्वयते ॥

बहुलं छन्दसि ॥ ८८ ॥

पूर्वेण नियमादप्राप्तः क्विविधधीयते । छन्दसि विषये उपपदा-  
न्तरेऽपि हन्तेर्बहुलं क्विप्प्रत्ययो भवति । मातृहा सप्तमं नरकं प्रविशेत् ।  
पितृहा । न च भवति—मातृघातः, पितृघातः ॥

सुकर्मपापमन्त्रपुण्येषु कृजः ॥ ८९ ॥

‘कर्मणि’ इति वर्तते, तदसम्भवात्सुशब्दं वर्ज्यं ग्रामानां  
विशेषणं भवति । स्वादिषु कर्मसूपपदेषु करोतेधात्वन्त्यो  
भवति । सुकृत् । कर्मकृत् । पापकृत् । मन्त्रकृत् । पुण्यकृत् ।

पदमञ्जरी

अत्रापि ब्रह्मादिषु हन्तेरित्याश्रयणादुपपदान्तरे धात्वन्तरान्च कालान्तरेऽपि भव-  
त्येव । कथं पुनरेकस्मिन्नेव योगे चतुर्विधो नियमो लभ्यते ? इत्याह—तदेतदिति ।  
अगृह्यमाणविशेषत्वादेव चतुर्विधो नियमो लब्धुं शक्यते, तत्रैव तूपोद्वलकमेतदुक्तं  
वेदितव्यम् ।

सुकर्मपापमन्त्रपुण्येषु कृजः ॥ स्वादिष्विति । सुशब्दं वर्जयित्वेत्यन्तरमेवाभि-  
धानादतद्गुणसंविज्ञानो बहुव्रीहिः, बाहुल्याश्रयणेनैवमुक्तम्, आढ्यो ग्राम इतिवत् ।

न्यासः

ब्रह्माद्युपपदे हन्तेः क्विपि विहिते भूतकालस्य नियमितत्वात् । यदि ब्रह्मादिषु क्विवेव  
नान्यः प्रत्यय इति, तदा निष्ठापि न प्राप्नोति—ब्रह्माणं हतवानिति ? नैष दोषः;  
‘मध्येर्वादाः पूर्वान् विधीन् बाधन्ते नोत्तरान्’ इत्याणाख्य एव बाध्यन्ते, न निष्ठा ।  
एवमपीह वृत्रस्य हन्तुरिति वृज् न प्राप्नोति ? प्रायिकत्वान्नियमस्य न दोषः ।  
तथा भूतकाल एव नान्यस्मिन्निति प्रत्ययनियमः, भूतकाले प्रत्ययो नियम्यत इति  
कृत्वा । कथं पुनरेकदा चत्वारो नियमा लभ्यन्त इत्याह—तदेतद्विषयादि । ‘बहुलं  
छन्दसि’ इति वक्ष्यमाणं बहुलग्रहणं पुरस्तादपकृष्यानेन योगेन सम्यध्यते—ब्रह्मभ्रूण-  
वृत्तेषु क्विप् बहुलमिति, तेनायं चतुर्विधो नियमो लभ्यते ॥

बहुलं छन्दसि ॥ सुकर्मपापमन्त्रपुण्येषु कृजः ॥ सुशब्दं वर्जयित्वेति । तस्यासत्त्व-  
वदनेन कर्मत्वात्पपत्तेः । स्वादिषु कर्मस्त्विति । बाहुल्यमाश्रित्योक्तम्, ग्रामा-  
ग्रामः, भट्टग्राम इति । कुत एतत् ? सुशब्दं वर्जयित्वेत्यन्तराणामेवाभिधानात् ।







अग्नौ चेः ॥ ९१ ॥

‘कर्मणि’ इत्येव । अग्नौ कर्मण्युपपदे चिनोतेर्धातोः क्विप्प्रत्ययो भवति । अग्निचित्, अग्निचितौ, अग्निचितः । अत्रापि पूर्ववच्च-तुर्विधो नियम इष्यते ॥

कर्मण्यग्न्याख्यायाम् ॥ ९२ ॥

‘चेः कर्मणि’ इति वर्तते । कर्मण्युपपदे चिनोतेः कर्मण्येव कारके क्विप् प्रत्ययो भवति अग्न्याख्यायाम्, धातूपपदप्रत्ययसमुदायेन चेदग्न्याख्या गम्यते । श्येन इव चीयते श्येनचित् । कञ्चित्

पदमञ्जरी

अग्नौ चेः ॥ अत्रापीत्यादि । तत्र भूतकालस्य क्विपि नियतत्वादा चित-वानग्निचाय इत्यण् न भवति । धातोश्चाग्न्यावुपपदे नियतत्वादष्टकाचिदिति न भवति । अग्नेश्चिनोतावेव नियतत्वादग्निभृदिति न भवति । क्विपश्च भूत एव नियतत्वादग्नि चिनोति चेष्ट्यति वेत्यत्राभावः ॥

कर्मण्यग्न्याख्यायाम् ॥ ‘कर्मणि हनः’ इत्यतोऽनुवृत्तं कर्मग्रहणमुपपदम्, इदं तु कर्मप्रत्ययार्थमित्याह—कर्मण्येव कारक इति । एवकारः पौनर्वचनिकः । उपपदं

न्यासः

न हि भवति—सोमं सुतवान् सोमसाव इति । धातुनियमः—सोम एव सुनोतेः क्विप्, नान्यस्मिन्नुपपद इति; इह न भवति—सुरां सुतवान् सुरासुदिति । उपपदनियमः—सोमे सुनोतेरेव, नान्यस्माद्धातोरिति; इह न भवति क्विप्—सोमं क्रीतवानिति, सोम-क्राय इत्यणुव तु भवति । प्रत्ययनियमः—सोमे सुनोतेर्भूत एव क्विप्, नान्यत्रेति; तेन सोमं सुनोति सोष्ट्यति वेत्यर्थविवक्षायां सोमसुदिति न भवति ॥

अग्नौ चेः ॥ अत्रापि पूर्ववदित्यादि । तत्र कालनियमः—अग्नौ चिनोतेर्भूते क्विवेव, नान्य इति ; तेनाग्निं चितवानित्यर्थविवक्षायामग्निचाय इति न भवति । धातुनियमः—अग्न्यावेव चिनोतेर्नान्यस्मिन्नुपपद इति ; तेनेष्टकाचिदिति न भवति । उपपदनियमः—अग्नौ चिनोतेरेव नान्यस्माद्धातोरिति; तेनाग्निभृदिति न भवति । प्रत्ययनियमः—अग्नौ चिनोतेर्भूत एव क्विप्, नान्यस्मिन् काले; तेन वर्त्तमानमवि-ष्यतोऽग्निचिदिति न भवति ॥

कर्मण्यग्न्याख्यायाम् ॥ ‘कर्मणि हनः’ इत्यत उपपदविशेषणे कर्मग्रहणेऽनुवर्त्तमाने यत् पुनरिह कर्मग्रहणं तस्य प्रत्ययार्थत्वं विज्ञायत इत्याह—कर्मण्येव कारक इति । धातूपपदेत्यादिना समुदायोपाधित्वमेतदग्न्याख्याग्रहणस्य दर्शयति ।



आख्याग्रहणं रूढिसम्प्रत्ययार्थम् । अग्न्यर्थो हीष्टकाचय उच्यते  
श्येनचिदिति ॥

कर्मणीनिर्विक्रियः ॥ ९३ ॥

कर्मण्युपपदे विपूर्वात्क्रीणातेर्धातोरनिप्रत्ययो भवति । 'कर्मणि'  
इति वर्तमाने पुनः कर्मग्रहणं कर्तुः कुत्सानिमित्ते कर्मणि यथा स्यात्,  
कर्ममात्रे मा भूत् । सोमविक्रयो । रसविक्रयो । इह न भवति—धान्य-  
विक्रायः ॥

पदमञ्जरी

तावन्नेत्युपपत्त्या कर्मैवेति । आख्याग्रहणं रूढिसम्प्रत्ययार्थमिति । अग्निशब्दो  
लोके 'हि' लोके रूढः, वेदे त्वग्न्यर्थं इष्टकाचयेऽपि प्रचुरः प्रयोगः—य एवं विद्वानग्निं  
चिनुते, अग्निं चेष्यमाण इति, स मुख्यो जघन्यो वा भवतु; इह त्वसत्याख्याग्रहणे  
लोकप्रसिद्धिवशेन ज्वलन एव गृह्येत, मा ग्राहि, इष्टकाचय एव गृह्यतामित्याख्या-  
ग्रहणमित्यर्थः ॥

कर्मणीनिर्विक्रियः ॥ कर्मणीति वर्तमान इति । 'कर्मणि हनः' इत्यतः कर्तुः  
कुत्सानिमित्ते कर्मणीति यत्कर्म क्रियासम्बद्धं कर्तुः कुत्सामावहति तत्रेत्यर्थः ।  
सोमादीनां विक्रयः शास्त्रे निषिद्धः ॥

न्यासः

आख्याग्रहणं रूढिसम्प्रत्ययार्थमित्यादि । अग्निशब्दोऽयमग्निसामान्यवाची, अत्रा-  
सत्याख्याग्रहणे विशेषो न विज्ञायते—कस्येह ग्रहणमिति, रूढिसम्प्रत्ययार्थमाख्याग्रहणं  
क्रियते । किं पुनः कारणं तदर्थमाख्याग्रहणं क्रियत इत्याह—अग्न्यर्थो हीष्ट्यादि ।  
अग्न्यर्थो य इष्टकानां रचनाविशेषः सं श्येनचिदित्युच्यते, तत्रैवायं प्रत्यय इष्यते ।  
स कथं तत्रैव लभ्यते ? यस्य ग्रहणं क्रियते, तस्मिंश्च सति प्रसिद्धो गृह्यमाणोऽग्न्यर्थो  
य इष्टकानां रचनाविशेषः स एव प्रत्ययार्थो वाच्यतया विज्ञायते, नान्यः ॥

कर्मणीनिर्विक्रियः ॥ कर्मणीति वर्तमान इत्यादि । 'कर्मणि हनः' इत्यतः । पुनः  
कर्मग्रहणमित्यादि । यत् कर्म क्रियासम्बन्धमनुभवत् कर्तुः कुत्सामावहति तत् कुत्सा-  
निमित्तं कर्म यथा स्यादित्येवमर्थम् । कर्मग्रहणेऽनुवर्त्तमाने पुनः कर्मग्रहणमनन्तरसूत्रे  
यत् कर्मप्रत्ययार्थत्वेऽनिष्टं कर्मग्रहणं तन्नित्यर्थम् । कर्मग्रहणं कस्मान्न भवति ? तस्य  
स्वस्तित्वादेवानुवृत्तेः । सोमविक्रयीति । सोमविक्रयणं शास्त्रे प्रतिषिध्यत इति सोमाख्यं  
कर्म विक्रयेणक्रियया सम्बुध्यमानं विक्रेतुः कुत्सामावहति । धान्यविक्राय इति ।  
'कर्मण्यण्' ॥



दशोः क्वनिप् ॥ ९४ ॥

‘कर्मणि’ इत्येव । दशोर्धातोः कर्मण्युपपदे क्वनिप् प्रत्ययो भवति । मेरुदृश्वा । परलोकदृश्वा । ‘अन्येभ्योऽपि दृश्यन्ते’ इति क्वनिपि सिद्धे पुनर्वचनं प्रत्ययान्तरनिवृत्त्यर्थम् ॥

राजनि युधिकृञः ॥ ९५ ॥

‘कर्मणि’ इत्येव । राजन्शब्दे कर्मण्युपपदे युध्यतेः करोतेश्च क्वनिप्प्रत्ययो भवति । ननु च युधिरकर्मकः ? अन्तर्भावितण्यर्थः सकर्मको भवति । राजयुध्वा । राजानं योधितवान्निश्चयः । सत्कृत्वा ॥

सहे च ॥ ९६ ॥

सहशब्दे चोपपदे युधिकृञोर्धात्वोः क्वनिप्प्रत्ययो भवति । असत्त्ववाचित्वान्नोपपदं कर्मणा विशेष्यते । सहयुध्वा । सहकृत्वा ॥

पदमञ्जरी

दशोः क्वनिप् ॥ प्रत्ययान्तरनिवृत्त्यर्थमिति । प्रत्ययान्तरं सह निर्दिष्टं मनिनादि, अणादि च । सोपपदान्निष्ठा तु भवत्येव—परलोकं दृष्टवानिति ।

राजनि युधिकृञः ॥ ननु च युधिरकर्मक इति । तत्कथं राजन्शब्दे कर्मवाचिन्युपपद इत्युक्तमिति भावः । अन्तर्भावितण्यर्थ इति । अनेकार्थत्वाद्वातूनां लक्षणया वा यदा ण्यर्थमपि युधिरेवान्तर्भावयति तदा प्रयोज्येन कर्मणा सकर्मको भवतीत्यर्थः ॥

सहे च ॥ असत्त्ववचनत्वान्नोपपदं कर्मणा विशेष्यत इति । अतश्च ‘कर्मणि’ इति नानुवर्तते इति भावः । न पुनरनुवर्तमानस्येवात्रासम्बन्धः, उत्तरत्राप्यनुपयोगात् ॥

न्यासः

दशोः क्वनिप् ॥ प्रत्ययान्तरनिवृत्त्यर्थमिति । प्रत्ययान्तरमणादि, तस्य निवृत्त्यर्थम् । निवृत्ते सत्यपि प्रत्ययः प्रत्ययान्तरत्वे भवत्येव—परलोकं दृष्टवानिति । अत्र च कारणं ब्रह्मभूणसूत्र एव उक्तम् ॥

राजनि युधिकृञः ॥ ननु च युधिरयमकर्मकः, तत् कथं तस्य कर्मणीत्युपपद्यत इत्यपि प्रायेणाह—अन्तर्भावितण्यर्थ इत्यादि । अन्तर्भावितः = अनुप्रवेशितो ण्यर्थो यस्मिन्निति बहुव्रीहिः । राजा युध्यते, तं प्रयुङ्क्ते पुरुषो योद्धुं वेति । तत्रासौ पुरुषस्य व्यङ्ग्यत्वात्प्रायेणास्मिन्कोऽर्थो ण्यर्थो यदा बुद्ध्या युध्यतेरन्तर्भाव्यते तदासौ प्रयोज्यकर्मणा सकर्मको भवति । योधितवानिति । ण्यन्तस्य प्रयोगः । ‘निष्ठायां सेटि’ इति णिलोपः ॥ सहे च ॥ असत्त्ववाचित्वान्नोपपदं कर्मणा विशेष्यत इति, तदर्थस्य कर्मत्वानुपपत्तेः ॥



सप्तम्यां जनेर्दः ॥ ९७ ॥

सप्तम्यन्ते उपपदे जनेधातोर्दः प्रत्ययो भवति । 'उपसरे जातः

उपसरजः । मन्दुरजः ॥

पञ्चम्यामजातौ ॥ ९८ ॥

पञ्चम्यन्ते उपपदे जातिवर्जिते जनेर्दः प्रत्ययो भवति । बुद्धिजः ।

संस्कारजः । दुःखजः ।

अजाताविति किम् ? हस्तिनो जातः । अश्वान्जातः ॥

उपसर्गं च संज्ञायाम् ॥ ९९ ॥

पञ्चम्यामजातौ ॥ बुद्ध्यादय आत्मगुणाः, खेदः = रागः, खेदात् स्त्रीषु

पाधिः संज्ञा । अथेमा मानवीः प्रजाः ॥

पदमञ्जरी

सप्तम्यां जनेर्दः ॥ मन्दुरज इति । 'वाजिशाला तु मन्दुरा' । 'ङ्यापोस्संज्ञा-  
छन्दसोर्बहुलम्' इति ह्रस्वः ॥

पञ्चम्यामजातौ ॥ बुद्ध्यादय आत्मगुणाः, खेदः = रागः, खेदात् स्त्रीषु  
प्रवृत्तिरिति दर्शनात् ॥

उपसर्गं च संज्ञायाम् ॥ प्रजेति प्राणिजातस्येषा संज्ञा ॥

न्यासः

सप्तम्यां जनेर्दः ॥ सप्तमीति प्रत्ययग्रहणम् । तत्र प्रत्ययग्रहणपरिभाषया तदन्तस्य  
ग्रहणं भवतीत्याह—सप्तम्यन्त उपपद इति । स्वरूपग्रहणमत एव न भवति । उपसरज  
इति । डित्करणसामर्थ्यादभसंज्ञकस्यापि टिलोपः । मन्दुरज इति । 'ङ्यापोः संज्ञाच्छन्द-  
सोर्बहुलम्' इति ह्रस्वः ॥

पञ्चम्यामजातौ ॥ बुद्धिज इति । 'जनिकर्तुः प्रकृतिः' इति बुद्धेरपादानत्वाद-  
पादाने पञ्चमी, तदस्योपपदत्वम् । बुद्ध्यादिशब्दा जातिशब्दा न भवन्ति; बुद्ध्यादी-  
नामात्मगुणत्वात् ।

उपसर्गं च संज्ञायाम् ॥ समुदायोपाधिरिति । धातूपसर्गप्रत्ययसमुदायेन यदि संज्ञा  
गम्यत एवं प्रत्ययार्थो भवति, नान्यथेति दर्शयति—प्रजेति । प्राणिसमुदायस्यैषा  
संज्ञेति । यद्यस्य सूत्रस्य प्रजेत्येतदेषोदाहरणम्, तदा 'प्रे जनः संज्ञायाम्' इति वक्तव्ये  
प्रजेति सिध्यत्येव, किमुपसर्गग्रहणेन ? उपसर्गग्रहणमुत्तरार्थम्; 'अन्यैः कर्मणि' इत्यु-  
पसर्गं यथा स्यात्, कर्मप्रवचनीये मा भूत् । अथानन्त्यस्य प्रयोगविषयस्यान्यस्मिन्-  
पपदे कदाचित् प्रत्ययो दृश्यते यदि, तदैतदर्थमपि ॥



अनौ कर्मणि ॥ १०० ॥

अनुपूर्वादि जनेः कर्मण्युपपदे डः प्रत्ययो भवति । पुमांसमनुजातः पुमनुजः । स्त्र्यनुजः ॥

अन्येष्वपि दृश्यते ॥ १०१ ॥

अन्येष्वप्युपपदेषु कारकेषु जनेर्डप्रत्ययो दृश्यते । सप्तम्यामित्युक्तम्, असप्तम्यामपि दृश्यते । न जायते इत्यजः । द्विजाताः द्विजाः ।

पञ्चम्यामजातावित्युक्तम्, जातावपि दृश्यते—ब्राह्मणजो धर्मः । क्षत्रियजं युद्धम् ।

उपसर्गे संज्ञायामित्युक्तम्, असंज्ञायामपि दृश्यते—पुमानां परिजाः केशाः ।

अनौ कर्मणीत्युक्तम्, अकर्मण्यपि दृश्यते—अनुजातः अनुजः । अपिशब्दः सर्वोपाधिव्यभिचारार्थः । तेन धात्वन्तरादपि भवति कारकान्तरेऽपि । परितः खाता परिखा । आखा ॥

निष्ठा ॥ १०२ ॥

‘कृत्वन्तु निष्ठा’ इत्युक्तम्, स निष्ठासंज्ञकः प्रत्ययो भूते भवति । कृतम्, कृतवान् । भुक्तम्, भुक्तवान् ।

पदमञ्जरी

अनौ कर्मणि ॥ पुमांसमनुजात इति । पुमांसमनुबद्ध जात इत्यर्थः, तेनास्य सकर्मकत्वम् । पुमनुज इति पुंसः संयोगान्तलोपः ॥

अन्येष्वपि दृश्यते ॥ द्विजात इति ।

न्यासः

अनौ कर्मणि ॥ अनुपूर्वाज्जनेरित्यादि । अथानुशब्दस्योपपदत्वं कस्मान्न भवति ? यतो न भवति स हेतुः ‘उदि कूले रजिवहोः’ इत्यत्र व्याख्यात इति मुनर्नाख्यायते । पुमनुज इति । छुतेऽपि सुपि प्रत्ययलक्षणेन पदत्वम्, तेन संयोगान्तलोपो भवति ॥

अन्येष्वपि दृश्यते ॥ अपिशब्द इत्यादि । सर्व उपाधय उपपदादयः, तेषां व्यभिचारो यथास्यादित्येवमर्थोऽपिशब्दः । धात्वन्तरादपीति । ‘खनु अवदारणे’ इत्येतस्मिन् कारकात्तेऽपीति । कर्तुरन्यस्मिन् कारके कर्मणि ॥ निष्ठा ॥ कृतमिति । अत्र कित्वाद् गुणाभावः । कृतवानिति । ‘उगिदचाम्’ इति नुम् । ‘अस्वसन्तस्य चाधातोः’ इति दीर्घः, हल्ङ्यदिः संयोगान्तलोपो ।



निष्ठायामितरेतराश्रयत्वादप्रसिद्धिः—संज्ञायां क्तकवत् भाव्येते,  
सतोश्चानयोः संज्ञया भाव्यम् ? नैष दोषः; भाविनी संज्ञा विज्ञायते—  
स भूते भवति यस्योत्पन्नस्य निष्ठेत्येषा संज्ञा भवति । सामर्थ्यात्  
क्तकवत्वो विधानमेतत् ।

पदमञ्जरी

मातुरग्रे विजननं द्वितीयं मौञ्जिबन्धनम् ।

तत्रास्य माता सावित्री पिता त्वाचार्य उच्यते ॥

निष्ठा ॥ क्तकवत् निष्ठेत्युक्तमिति । ककारः कित्कार्यार्थः, उकार उगित्का-  
र्यार्थः, 'अत्वमन्तस्य' इति विशेषणार्थश्च । निष्ठायामित्यादि । अप्रसिद्धिः=अनिष्पत्तिः,  
कस्मात् नोत्पन्नस्य संज्ञिनो वा । कथमित्याह—संज्ञयेति । यदि द्विः क्तकवत्प-  
ग्रहणे, 'संज्ञाविधौ च, ततो न स्यादितरेतराश्रयत्वमिति संज्ञयेत्युक्तम् ।  
सतोश्च तयोरिति । लोके शास्त्रे वा न तावल्लोके सानुबन्धावेतौ स्तः; शास्त्रेऽपि  
यद्यपि 'जीतः क्तः' 'नपुंसके भावे क्तः' इति क्तः स्वरूपेण विहितोऽस्ति, भूते तु  
काले नास्ति, क्तवतुस्तु न क्वाप्यस्तीति भवः । भाविनी संज्ञेति । संज्ञिनो  
भावित्वात् संज्ञापि भाविनी सूत्रशाटकवत्, तद्यथा—अस्य सूत्रस्य शाटकं वयेति  
तन्तुवाय उक्तः, स पश्यति यदि शाटको न वातव्यः, अथ वातव्यो न शाटकः,  
शाटको वातव्यश्चेति विप्रतिषिद्धम्, मन्ये स वातव्यो यस्मिन्नुते शाटक इत्येत-  
द्भवतीति । सामर्थ्यादिति । 'क्तकवत् निष्ठा' इति वचनात् अन्यस्योत्पन्नस्य

न्यासः

निष्ठायामित्यादि । निष्ठासंज्ञके प्रत्यये विधातव्येऽप्रसिद्धनिष्पत्तिकस्य निष्ठासंज्ञकस्य  
प्रत्ययस्य निष्ठेति चास्याः संज्ञया अप्रसिद्धिः, कुतः ? इतरेतराश्रयत्वात् । कथमित-  
रेतराश्रयत्वमित्याह—संज्ञायामित्यादि । निष्ठेत्येवं संज्ञामुच्चार्य क्तकवत्नोरिह भूते  
विधानम्, विद्यमानयोश्च तयोः संज्ञया भवितव्यमितीतरेतराश्रयत्वम्, इतरेतराश्र-  
याणि कार्याणि शास्त्रे न प्रकल्पन्ते । यदिहो क्तकवत् स्वरूपेण विज्ञातौ भवत एवञ्च  
'क्तकवत् निष्ठा' इत्यन्यस्य संज्ञा विधत्तुं शक्यते, नान्यथा । अतः संज्ञाया अप्रसिद्धिः,  
तस्याश्चाप्रसिद्धौ तयोरप्रसिद्धिः । भाविनीति । भविष्यन्तीत्यर्थः । यथा—अस्य सूत्रस्य  
शाटकं वयेति । भाविनीशब्दोऽयम् 'गमेरिनिः' 'आङि णित्' 'भुवश्च' इतीनिप्रत्य-  
यान्तो व्युत्पादितः । स च 'भविष्यति गम्यादयः' इति भविष्यत्काले विहितः । तेन  
भाविनीत्यस्य भविष्यन्तीत्येवार्थो लभ्यते । सामर्थ्यादित्यादि । स भूते भवति । यस्यो-  
त्पन्नस्य निष्ठेत्येषा संज्ञा भवति । न चान्यस्योत्पन्नस्य निष्ठेत्येषा संज्ञा भवति अपि  
तु क्तकवत्वोरेवेति सामर्थ्ये ।



\* आदिकर्मणि निष्ठा वक्तव्या \* । प्रकृतः कटं देवदत्तः ।  
प्रकृतवान् कटं देवदत्तः ॥

सुयजोर्ध्वनिप् ॥ १०३ ॥

सुनोतेर्यजतेश्च ड्वनिप् प्रत्ययो भवति । सुत्वा । यज्वा ॥

पदमञ्जरी

निष्ठेति संज्ञाया अभावः = सामर्थ्यम् । आदिकर्मणीति । कर्मशब्दः क्रियावाची, एकफलोद्देशप्रवृत्तक्षणसमूहरूपा क्रिया, तत्राद्ये क्रियाक्षणेऽपवृक्तेऽपि धात्वर्थरूपायाः क्रियाया अनपवृक्तत्वाद्वचनम् । न्याय्या त्वाद्यपवर्गात् । न्याय्या त्वेषा भूतकालता, कुतः ? आद्यपवर्गात् । आदिभूतक्रियाक्षणोऽपवृक्तः तस्मिन्नेव चावयवे समूहरूपो धात्वर्थः परिसमाप्तः । उक्तं च—

समूहः स तथाभूतः प्रतिभेदं समूहिषु । यो  
समाप्यते ततो भेदे कालभेदस्य सम्भवः ॥ इति ।

तथा च प्राकार्षीत्कटं देवदत्त इति लुङ्पि प्रयुज्यते । कटावयवे वा कटशब्दो द्रष्टव्यः, ततः केषाञ्चित्कटावयवक्षणानामपरिसमाप्तेः प्रकरिष्यति कटं देवदत्त इति लुट्प्रयोगोऽप्यविरुद्धः ।

अपर आह—ज्ञापकात्सिद्धं यदयम् 'आदिकर्मणि क्तः' 'कर्त्तरि च' 'उदुपधा-  
द्भावादिकर्मणोरन्यतरस्याम्' इति चाह, तज्ज्ञापयति—भवत्यादिकर्मणि क्त इति ।  
नैतदस्ति ज्ञापकम्, 'त्रीता क्तः' इति योऽयं वर्तमाने क्तस्तद्विषयमेतत्स्यात् ?  
यदि तद्विषयमेव स्याद्वर्तमानग्रहणमेव कुर्यात् ॥

सुयजोर्ध्वनिप् ॥ सुनोतेरिति । 'सु स्रु गतौ', 'सु प्रसवैश्वर्ययोः'—इत्यनयोरेव

न्यासः

आदिक्र्मणीत्यादि । कर्मशब्दोऽत्र क्रियावाची । आदिभूते क्रियारम्भादिभूते प्रथमे क्रियालक्षणा इत्यर्थः । यावत्क्रियालक्षणैः सकलः कटः परिसमाप्तिमुपैति क्रियालक्षणानां तावतामपवर्गे भूतकालो भवति । आद्ये क्रियालक्षणे समुदायस्यापरिनिष्पन्नत्वात् वर्त्तमानकाल एवेति । तत्र वर्त्तमाने निष्ठा न प्राप्नोति, अतो वक्तव्यो व्याख्येयः । तत्रेदं व्याख्यानम्—यदयम् 'उदुपधाद् भावादिकर्मणोरन्यतरस्याम्' इत्यादिकर्मणि निष्ठायाः क्त्वं विकल्पयति । यद्वा—'आदिकर्मणि क्तः कर्त्तरि च' इत्यादि, तज्ज्ञापयति—आदिकर्मणि निष्ठा भवतीति । प्रकृतः कटमिति । प्रशब्दोऽत्रादिकर्म द्योतयति । अ एवार्थः प्रकरोति कटं देवदत्त इति, स एवार्थः प्रकृतः कटं देवदत्त इति ॥  
सुयजोर्ध्वनिप् ॥ सुत्वेति । 'ह्रस्वस्य पिति कृति' इति तुक्, 'सर्वनामस्थाने च' इत्यादिना दीर्घः, 'नलोपः प्रातिपदिकान्तस्य' इति नकारलोपः ।



जीर्यतेरतृन् ॥ १०४ ॥

‘भूते’ इति वर्तते । जीर्यतेरतृन् प्रत्ययो भवति भूते । जरन् ।  
जरन्तौ । जरन्तः । वाऽसरूपेण निष्ठा-जीर्णः, जीर्णवानिति ॥

छन्दसि लिट् ॥ १०५ ॥

‘भूते’ इत्येव । छन्दसि विषये धातोलिट् प्रत्ययो भवति । अहं  
सूर्यमुभयतो ददर्श । अहं द्यावापृथिवी आततान ।

ननु च ‘छन्दसि लुङ्लङ्लिटः’ इति सामान्येन लिङ् विहित एव ?  
धातुसम्बन्धे स विधिः, अयं त्वविशेषेण ॥

॥ १०५ ॥ लिटः कानज्वा ॥ १०६ ॥

लिटः कानजादेशो भवति वा । अस्मि चिक्रयानः । सोमं

पदमञ्जरी

निरनुबन्धकयोर्ग्रहणं प्राप्तम्; अनभिधानादुभयपदिना साहचर्याद्वा न भवति ।  
ङकारः सुनोतेर्गुणप्रतिषेधार्थः, इकार उच्चारणार्थः, पकारः स्वरार्थस्तुगर्थश्च ॥

छन्दसि लिट् ॥ आततानेति । ‘णलुत्तमो वा’ इति णित्वपक्षे वृद्धिः ।  
धातुसम्बन्धे स विधिरिति । ‘धातुसम्बन्धे प्रत्ययाः’ इत्यधिकारात् । लिट् इकार-  
टकारो विशेषणार्थौ, ‘लिटः कानज्वा’ ‘लिट्यभ्यासस्योभयेषाम्’ इत्यादौ ‘ल’  
इत्युच्यमानेऽन्येषामपि लङादीनां ग्रहणं स्यात्, निरनुबन्धकत्वादस्यैव ग्रहणं  
भविष्यति । परोक्षे लिटोऽपि तर्हि न प्राप्नोति ? टकारष्टरेत्त्वार्थश्च ॥

लिटः कानज्वा ॥ चिक्रयान इति । ‘चिञ् चयने’, ‘विभाषा चे’ इति कुत्वम्,

न्यासः

जीर्यतेरतृन् ॥ जरञ्जिति । अतृनो निच्चादाद्युदात्तत्वं भवति । ‘उगिदचाम्’  
इति नुम् ।

छन्दसि लिट् ॥ ददर्शति । दृशेलिट्, णल्, द्विर्वचनम्, ‘उरत्’ इत्यित्वम्,  
रपरत्वम्, हलादिशेषः, लघूपधगुणः । आततानेति । ‘तनु विस्तारं’ आङ्पूर्वः, ‘अत  
उपधायाः’ इति वृद्धिः । धातुसम्बन्धे स विधिरिति । ‘धातुसम्बन्धे प्रत्ययाः’ इत्यतो  
धातुसम्बन्धग्रहणानुवृत्तेः । अयं त्वविशेषेणेति । भूतमात्रे । लिट् इकारटकाराबुत्तस्सूत्रे  
विशेषणार्थौ । ‘लः कानज् वा’ इत्युच्यमानेऽन्येषामपि लकाराणां ग्रहणं स्यात् ।  
टकारष्टरेत्त्वार्थः ॥

लिटः कानज् वा ॥ कानचक्षित्करणमन्तोदात्तार्थम् । कित्करणं कित्कार्यार्थम् ।  
तत् पुनः ‘बन्ध बन्धने’ इत्येवमादयः संयोगान्ताः प्रयोजयन्ति, नान्ये । असंयोगा-



सुषुवाणः । ऋणं सुषुवाणः । न च भवति—अहं सूर्यमुभयतो ददर्श ।  
अहं द्यावापृथिवी आततान ।

लिङ्ग्रहणं किम्, न पूर्वस्यैव प्रकृतस्यादेशविधाने विभक्ति-  
विपरिणामो भविष्यति ? लिप्मात्रस्य यथा स्यात् । योऽपि परोक्षे  
विहितस्तस्याप्ययमादेशो भवति ॥

पदमञ्जरी

‘एरनेकाचः’ इति यणादेशः । न च भवतीति । वावचनस्य प्रयोजनं दर्शयति ।  
वाऽसरूपविधिश्च लादेशेषु नास्ति, ‘ह्रस्वतोर्लङ् च’ इति वचनादित्युक्तम् ।  
नन्वनन्तरसूत्रविहितस्य लिटो नित्यमादेशोस्तु, यस्तु ‘छन्दसि लुङ्लङ्लिटः’ इति  
लिट्, तत्र तिङां श्रवणं भविष्यति ? न; तस्य धातुसम्बन्धविषयत्वात् तस्य  
तिङां श्रवणं न स्यात् । लिप्मात्रस्य च ग्रहणमित्यनन्तरमेव वक्ष्यते यो

पूर्वस्यैवेत्यादि । प्रत्ययान्तरं तु कानज् न भवति, वावचनाद्वाऽसरूपाः धनैव  
लुङादीनां सिद्धत्वादिति भावः । लिप्मात्रस्येति । भाष्ये त्वन्तरस्यैव लिटोऽयमादेशः,  
लिङ्ग्रहणं च प्रत्ययान्तरत्वं मा विज्ञायीति । वावचनं चोत्तरार्थमिति स्थितम् ।

न्यासः

न्तेभ्यः ‘असंयोगास्त्रिं कित्’ इति सिद्धः, संयोगान्ता अपि कित्त्वं भाषायां प्रयोज-  
यन्ति, न छन्दसि । तत्राह—‘छन्दस्युभयथा’ इति लिटः सार्वधातुकत्वात् ‘सार्व-  
धातुकमपि’ इति ङित्त्वमस्त्येव । न कित्त्वे ङित्त्वे वा छन्दसि कश्चिद् विशेषोऽस्ति ।  
भाषायां तु यद्यसंयोगान्तेभ्यः कित्त्वं न स्याद् योऽयम् ‘ऋच्छत्यृताम्’ इति गुणः प्रति-  
षेधविषय आरभ्यते स यथेह न भवति—निपपरतुः, निपपररिति, तथेहापि स्यात्—  
निपपुराण इति; कित्त्वे च सति न भवति । भाषायां तु कित्त्वमर्थवद् भवति । ‘पृ-  
पालनपूरणयोः’, निपूर्वात् कानच् । द्विर्वचनात् परत्वाद् ‘उदीष्ट्यपूर्वस्य’ इत्युत्त्वम्,  
रपरत्वञ्चेति । ‘द्विर्वचनेऽचि’ इति स्थानिवद्भावात् पृशब्दो द्विरुच्यते । उरत्त्व-  
रपरत्व-हलादिशेषाः, अट्कुप्वादिना णत्वम् । भाषायां कानज् भवतीत्यस्मादेव  
ज्ञापकादवसीयते । चिक्थान इति । अभ्यासादुत्तरस्य चिनोत्तेश्वकारस्य ‘विभाषा चेः’  
इति कुवम्, ‘एरनेकाचः’ इत्यादिना यणादेशः । सुषुवाण इति । सुनोतेरिति  
‘अचि भुधातु इत्यादिनोवङादेशः, ‘आदेशप्रत्यययोः’ इति षत्वम् ।

विभक्तिविपरिणामो भविष्यतीति । यद्यपि लिङिति प्रथमान्तं प्रकृतं तथाप्यर्थाद्  
विभक्तिविपरिणामो भविष्यति । आदेशसम्यन्धादुत्तरस्य लिटः षष्ठ्यन्तत्वात् भविष्यति ।  
तस्मादन्तरेणापि लिङ्ग्रहणं प्रकृतत्वास्त्रिं एव कानजादेशो भविष्यतीति लिङ्ग्रहणं  
न कर्तव्यमिति भावः । योऽपीत्यादि । योऽपि ‘परोक्षे लिट्’ इत्यनेन लिङ् विहितस्त-



क्वसुश्च ॥ १०७ ॥

छन्दसि लिटः क्वसुरादेशो भवति । जक्षिवान् । पपिवान् । न च भवति—अहं सूर्यमुभयतो ददर्श । योगविभाग उत्तरार्थः ॥

पदमञ्जरी

कानचश्चित्करणं स्वार्थम् । कित्करणं किमर्थम्, न 'असंयोगाल्लिट् कित्' इत्येव सिद्धम्, तेन ईजानस्तेपान इत्यादौ संप्रसारणैत्वाभ्यासलोपादिकार्यं भविष्यति ? संयोगान्तार्थम्—'बन्ध बन्धने' 'वृत्तस्य यद्बद्धधानस्य, त्वमर्णवान् बद्धधाना अरम्णा' अत्र 'अनिदिताम्' इति नलोपः, छान्दसत्वादभ्यासघकारस्य हलादिशेषेण निवृत्त्यभावे—'झलां जश् झशि' इति जश्त्वं दकारः । ननु छान्दसः कानच् लिट् च छन्दसि सार्वधातुकमपि भवति, 'छन्दस्युभयथा' इति वचनात्, तत्र 'सार्वधातुकमपि' इति लिट् नित्युपधालोपो भविष्यति ? न च संयोगान्तेषु कित्त्वङित्त्वयोर्विशेषोऽस्ति । ऋक्—'संगुणप्रतिषेधार्थं तु, 'ऋच्छत्यृताम्' इति ऋकारान्तानां प्रतिषेधविषये गुण् आरभ्यते स यथेह भवति—परितस्तरे इति, एवमिहापि स्यात्—परितिस्तिराण इति, तस्मात्कित्करणम् । कित्करणसामर्थ्याद्भाषायामपि कानजस्तीत्येतत्तु भाष्यविरोधादुपेक्ष्यम् ॥

क्वसुश्च ॥ क्वसोरुकार उगित्कार्यार्थः, जक्षिवानित्यादौ 'उगिदचाम्' इति नुम्, उपसेदुषीत्यादौ 'उगितश्च' इति डीप्, 'वसोः संप्रसारणम्' इत्यत्र सामान्य-

न्यासः

स्यापि लिङ्ग्रहणे सति कानजादेशो भवति । असति तु तस्मिन् 'अनन्तरस्य विधिर्वा प्रतिषेधो वा' इत्यस्यैव स्यात्, न परोक्षे लिटः । अथासति लिङ्ग्रहणे प्रत्ययान्तरं कानच् कस्मान्न विज्ञायते ? अशक्यमेवं विज्ञातुम्, प्रत्ययान्तरे हि 'न लोकान्ययनिष्ठा-खलर्थतृनाम्' इति षष्ठीप्रतिषेधो न स्यात् । ततश्चाग्निं चिकथान इत्यत्राग्निशब्दात् षष्ठी स्यात् ॥

क्वसुश्च ॥ क्वसोरुक्कित्करणं नुमर्थम् । कित्करणं कानच इव द्रष्टव्यम् । असति हि तस्मिन् 'ऋच्छत्यृताम्' इति यथेह नुणो न भवति—तेरुः, तेरुरिलि; तथेहापि तितीर्वानिति । 'तृ प्लवनतरणयोः', 'ऋत इद्धातोः' इतीत्त्वम्, 'हलि च' इति दीर्घः, द्विर्वचनमभ्यासकार्यम् । जक्षिवानिति । 'लिट्यन्यतरस्याम्' इत्यर्धस्लादेशः, 'वस्वेकाजादसाम्' इदीट्, 'घसिभसोर्हलि च' इत्युपधालोपः, 'खरि च' इति घकारस्य ककारः, 'शासिवसिघसीनाञ्च' इति षत्वम्, 'कुहोश्चुः' इत्यभ्यासस्य चुत्वम्—शकारः, 'अभ्यासे चर्च' इति शकारस्य जकारः । पपिवानिति । 'पा पाने' । पूर्ववदिट् । 'आतो लोप इटि च' इत्याकारलोपः । योगविभाग उत्तरार्थ इति । उत्तरसूत्रे क्वसोरे-वानुवृत्तिर्यथा स्यात्, कामचो मा भूत् ॥



भाषायां सदवसश्रुवः ॥ १०८ ॥

सद, वस, श्रु-इत्येतेभ्यः परस्य लिटो भाषायां विषये वा  
ववसुरादेशो भवन्ति । आदेशविधानादेव लिङपि तद्विषयोऽनुमीयते ।  
उपसेदिवान् कौत्सः पाणिनिम् । तेन मुक्ते यथा प्राप्तं प्रत्यया

पदमञ्जरी

ग्रहणमप्युकारस्य प्रयोजनम् । किकरणं किमर्थं न 'असंयोगाङ्गित् कित्' इत्येव  
सिद्धम् ? संयोगान्तार्थम् । अञ्जेः आजिवान्-उपधालोपो भवति, छान्दसः  
कसुः लिट् । छन्दसि सार्वधातुकमपि तत्र 'सार्वधातुकमपित्' इति । तत्त्वङ्ङित्यु-  
पधालोपो भविष्यति । ऋकारान्तगुणप्रतिषेधार्थन्तु, 'ऋच्छत्यृताम्' इत्ययं-गुणः  
प्रतिषेध आरभ्यते स यथेह भवति-तेरतुस्तेररिति, तथा- तित्तीर्वा नित्यत्रापि  
स्यात् । किकरणसामर्थ्याद्भाषायामपि ववसुर्भवतीत्येतु भाष्यविरोधात् ।  
उत्तरसूत्रानर्थक्यं च, यदि भाषायामपि ववसुर्भवति ॥

भाषायां सदवसश्रुवः ॥ आदेशविधानादेवेत्यादि । यदि भाषायां सदादिभ्यो  
भूतसामान्ये लिप्न स्यात्, ततस्तादृशस्य लिट आदेशविधानमनुपपन्नं स्यादिति  
मन्यते । ननु च 'लिटः कानज्वा' इत्यत्र पुनर्लिङ्ग्रहणस्य प्रयोजनमुक्तम्-योऽपि  
परोक्षे लिङ्विहितस्तस्याप्ययमादेशो भवतीति, तच्चेत्सत्यम्, इहापि यः परोक्षे  
लिट् स भाषायामपि सदादिभ्यः सम्भवतीति तस्येवेदमादेशविधानं स्यात् ?  
उच्यते-लिङ् लिङ्विषयेऽपि परस्तादनुवृत्तैर्भवतीति वक्ष्यति, ततो नानेन परोक्षे  
लिट आदेशाभिधानम्, किं तर्हि ? भूतसामान्ये, ततश्चादेशविधानादेव लिङपि  
तद्विषयोऽनुमातव्यः । यद्यत्रम्, तस्य पक्षे क्त्वादेशः पक्षान्तरे तिङां श्रवणं

न्यासः

भाषायां सदवसश्रुवः ॥ ननु चेह प्रकरणे भूतसामान्ये लिङ् विहितः, तेनासौ  
भाषायां नास्त्येव, तदसतस्तस्य कथं ववसुरादेशः शक्यते विज्ञातुमित्याह-आदेश-  
विधानादेवेत्यादि । यदेतद् भाषायां लिटः क्वसोरादेशविधानमत एव विज्ञानाद् भूत-  
सामान्ये भाषायां लिङित्यनुमीयते; अन्यथा ह्यादेशविधानमनर्थकं स्यात् । न ह्यविद्य-  
मानस्य स्थानिन आदेश उपपद्यते । यदि तद्भाषादेशविधानाल् लिङ् भाषायामनुमीयते,  
ततश्च सदादिभ्यो भाषायां नित्यं लिट् प्राप्नोति, तस्य 'विभाषा क्वसुः' इति पक्षे तिङः  
श्रवणं प्रसज्येत, छडादेशश्च स्वविषये पाक्षिको न स्यात्, नित्यत्वाङ्गितः ? नैष दोषः;  
आदेशेन हि लिङ्गेन लिङ्नुमीयते, तेन यदादेशो नास्ति तदा तदनुमानमपि नास्त्येव ।  
तदसत्त्वे लिटः कुत आदेशा येषां श्रवणं प्रसज्येत । यत्र पक्षे लिङ् नास्ति तत्र स्वविषये  
छडादेशो भवन्तः केन निवार्यन्ते । उपसेदिवानिति । 'षट् लु विशरणे' । 'अत एङ्-  
हल्मध्ये' इत्यादिनैत्त्वाभ्यासलोपो, 'वस्वेकाजाद्वसाम्' इति, नुम्, 'सन्तिमहतः



भवन्ति-उपासदत्, उपासीदत्, उपससाद । अनूषिवान्कौत्सः पाणि-  
निम्; अन्ववात्सीत्, अन्ववसत्, अनूवास । उपशुश्रुवान्कौत्सः पाणि-  
निम्, उपाश्रौषोत्, उपाशृणोत्, उपशुश्राव ।

लुङ्लङ्विषये परस्तादनुवृत्तेः क्वसुभंवति ॥

पदमञ्जरी

प्राप्नोति ? न वावचनेन क्वसुरभिसम्बद्धयते क्वसुर्वा भवतीति, किं तर्हि ? लिङ्-  
भिसम्बद्धयते, भाषायां सदादिभ्यो वा लिट्; तस्य नित्यं क्वसुरादेशो भवतीति ।  
वृत्तिग्रन्थोऽप्यस्मिन्नेवार्थे योजनीयः । उपासददिति । लृदित्वादङ् । उपासीद-  
दिति । पाष्ठादिसूत्रेण सीदादेशः । अनूषिवानिति । यजादित्वात्सम्प्रसारणम् 'शासि-  
वसिषसीनां च' इति षत्वम् । अन्ववात्सीदिति । 'सस्याद्धधातुके' इति तत्वम् । अनू-  
ववात्सीदिति । 'लिट्यभ्यासस्योभयेषाम्' इत्यभ्यासस्य सम्प्रसारणम् । लुङ्लङ् विषयेऽपि  
परस्मै-  
नुवृत्तेर्भवतीति । अन्यथा भूतसामान्ये लुङ् विहितस्तत्रैव धातुविशेषेऽनेना-  
न्यासः

संयोगस्य' इति दीर्घः, हल्ङ्थादिसंयोगान्तलोपौ । उपासददिति । वाग्रहणाद् यस्मिन्  
पक्षे लिङ् नास्ति तस्मिन् पक्षे भूतसामान्ये लुङ्, तिप्, 'इतश्च' इतीकारलोपः, पुषादिना  
च्लेरङ् । उपासीददिति । 'अनद्यतने लङ्', पाष्ठादिसूत्रेण सीदादेशः । उपससादेति ।  
'परोक्षे लिट्' तिप्, णल्, 'अत उपधायाः' इति वृद्धिः । अनूषिवानिति । 'वस निवासे',  
लिटः क्वसुर्द्विर्वचनम्, वच्यादिसूत्रेण संप्रसारणम् । 'लिट्यभ्यासस्योभयेषाम्' इत्यभ्या-  
सस्य संप्रसारणम्, 'शासिवसिषसीनाञ्च' इति षत्वम्, 'अकः सवर्णे दीर्घः' अनुशब्देन  
सह पुनर्दीर्घः । अन्ववात्सीदिति । लुङ्, 'अस्तिसिचोऽष्टुक्ते' इतीट्, 'एकाचः' इतीट्-  
प्रतिषेधः, 'सः स्याद्धधातुके' इति तत्वम्, 'वदव्रज' इत्यादिना वृद्धिः । अन्वव-  
सदिति । लङ् । अनूवासेति । लिट्, पूर्ववत् संप्रसारणादिकार्यम् । उपशुश्रुवानिति ।  
'श्रु श्रवणे', लिटः कसुं, द्विर्वचनम् । उपाश्रौषोदिति । लुङ्, 'सिचि वृद्धिः परस्मै-  
पदेषु' इति वृद्धिः, पूर्ववृद्धिप्रतिषेधः, 'अस्तिसिचोऽष्टुक्ते' इतीट्, उपसङ्गेण 'अकः  
सवर्णे दीर्घः' । उपाशृणोदिति । लङ्, 'श्रुवः शृ च' इति श्नुप्रत्ययः, शृभावश्च,  
'सार्वधातुकार्द्धधातुकयोः' इति गुणः । उपशुश्रावेति । लिट्, तिप्, णल्, 'अचो ङिति'  
इति वृद्धिः, आवादेशः । इहानेन सूत्रेण यत् कार्यं विधीयते तद् भूतसामान्ये ।  
'अनद्यतने लङ्' इत्यनेन लङ्, 'परोक्षे लिट्' इत्यनेन लिट्, भूतानद्यतनपरोक्षे 'परो  
च लङ्लिटौ भवतः । विशेषविहितत्वाच्च लङ्लिटोरस्य सदादिकार्यस्य बाधकौ  
प्राप्नुतः । तस्य कार्यस्य भूतसामान्यमवकाशः; लङ्लिटोः सदादिभ्योऽन्येभ्यो धातुभ्यः,  
सदादिभ्यो भूतविशेषे भूतानद्यतनपरोक्षे; भूतानद्यतने धोभयप्राप्तौ यथोक्तकारणद्वयात्  
लङ्लिटौ स्याताम् ।



० उपेयिवाननाश्वाननूचानश्च ॥ १०९ ॥

उपेयिवान्, अनाश्वान्, अनूचान्—इत्येते शब्दा निपात्यन्ते ।  
उपपूर्वादिणः क्वसुः, द्विर्वचनमभ्यासदीर्घत्वम्, तत्सामर्थ्यादिकादेशप्रति-  
पदमञ्जरी

देशविधानेनानुमितो लिङपवादः । तथा भूतविशेषे लङ्लिटौ लुङ् एवापवादौ ।  
सदादिभ्यस्तु भूतविशेषे एतत्सूत्रविहितं च कार्यं प्राप्नोति, लङ्लिटौ च; अपवाद-  
विप्रतिषेधाल्लङ्लिटौवेव स्याताम् ॥

उपेयिवाननाश्वाननूचानश्च ॥ उपपूर्वादिणः क्वसुरिति । निपात्यत इत्यर्थः ।  
लिङादेशश्चायम्; अन्यथा द्विर्वचनाभ्यासदीर्घत्वे अपि निपातयितव्ये स्याताम् ।  
तथा ग्राममुपेयिवानित्यत्र 'न लोकाव्यय' इति षष्ठीप्रतिषेधो न स्यात् । द्विर्वचन-  
मिति । इडागमात्पूर्वं नित्यत्वात्क्रियत इत्यर्थः । अभ्यासदीर्घत्वमिति 'दीर्घ-  
इणः किति' इत्यनेन । तत्सामर्थ्यादिति । यदि ह्येकादेशः स्याद्दीर्घविधानो र्थकं  
स्याद्; एकादेशेनैव दीर्घस्य सिद्धत्वात् । ननु चाभ्यासदीर्घत्वस्येयतुरित्यादिर-  
वकाशः स्यात्, अत्र हि इ इ अतुस् इति स्थिते दीर्घत्वमेकादेशश्च प्राप्नोति, 'इणो  
यण्' इति यणादेशश्च; तत्र 'वार्णादाङ्गं बलीयः' इति बह्वाश्रयत्वेनैकादेशस्य  
बहिरङ्गत्वाद्वा यणेव भवति, ततश्च दीर्घविधानमर्थवद्भवति ? एवं मन्यते—  
अत्रापि पूर्वपरविधिरेकादेशः पूर्वविधिरिति, तत्र कर्त्तव्ये यणादेशस्य स्थानिव-  
त्त्वात्स्यादेवैकादेशः; तदेवमभ्यासदीर्घत्वमनवकाशत्वात्सवर्णदीर्घत्वं बाधत इति ।

न्यासः

न चैतत् सूत्रविहितं कार्यमपीति यश्चोदयेत्, तं प्रत्याह—लुङ्लङ् विषयेऽपीत्यादि ।  
लिङ्ग्रहणस्य वाग्रहणस्य चास्य सूत्रस्य पुरस्ताद् 'अनद्यतने लङ्', 'परोक्षे लिट्' इत्यत्र  
चानुवृत्तिः क्रियते । तत्र चानुवृत्तिसामर्थ्यात् लङ्ग्रह्येतत्, सदादिकार्यं भवति ।  
अत्रैवं सम्यन्धः कर्त्तव्यः—अनद्यतने लङ् भवति, सदादिभ्यो वा लिट्, लिटश्च क्वसु-  
रादेशो नित्यमिति । परोक्षे लिङ् भवति, सदादिभ्यो वा, लिटः क्वसुरादेशो नित्यम् ।  
'परोक्षे लिट्' इत्यस्मिन् तु लिटः क्वसुर्न भवति; यस्मात् सदादिसूत्रे विहितस्य लिटः  
क्वसुरिष्यते, सूत्रान्तमविहितश्चायम् ॥

उपेयिवाननाश्वाननूचानश्च ॥ उपपूर्वादिणः क्वसुरिति । लिङादेश इति वेदि-  
तव्यः । अभ्यासदीर्घत्वमिति । 'दीर्घः इणः किति' इत्यनेन । तत्सामर्थ्यादित्यादि ।  
दीर्घत्वविधानसामर्थ्यादकः सवर्णे दीर्घत्वमेकादेशः प्रतिषिध्यते, प्रवृत्तिविधातोऽस्य  
क्रियत इत्यर्थः । यदि ह्येकादेशः स्याद्, दीर्घत्वविधानमनर्थकं स्यात्; 'एकादेशेनैव  
दीर्घत्वमिदं' ननु चाभ्यासदीर्घत्वस्येयतुः, इयुरित्ययमवकाशः स्याद्—यत्र घातुरूपस्य  
'इणो यण्' इति यणादेशः क्रियते ? नैपोऽस्यावकाशः, अत्र हि 'अचः परस्मिन्



बन्धः, तत्र 'वस्वेकाजादघसाम्' इत्यनेकाच्त्वादिण प्राप्नोति, स निपात्यते । अभ्यासस्य श्रवणं धातुरूपस्य यणादेशः । उपेयिद्वान् ।

क्रादिनियमात्प्राप्तश्च 'वस्वेकाजादघसाम्' इति प्रतिषिद्धः, स पुनरिट् प्रतिप्रसूयते, तेनाजादौ न भवति—उपेयुषः, उपेयुषा ।

पदमञ्जरी

तस्मात्सुष्ठुक्तम्—तत्सामर्थ्यादेकादेशप्रतिबन्ध इति । तत्रेति । एवं सतीत्यर्थः । स निपात्यत इति । निपातनाश्रयणमिडर्थम् । अन्यत्सर्वं पूर्वत्रैवेणग्रहणादेव सिद्धमित्यर्थः ।

यदि तहीडर्थमेतन्निपातनं संप्रसारणविषयेऽपि प्राप्नोति; अत्र वलादेरिति विशेषानुपादानात्, यथा वक्ष्यति—नित्यश्चायं वल्निमित्तो विधातीति, तत्राह—क्रादिनियमात्प्राप्तश्चेति । चशब्दो हेतौ । नात्रापूर्वं इड् विधीयते, किं तर्हि ? योऽयं वलादिलक्षण इट् क्रादिनियमेन प्राप्तः 'वस्वेकाजादघसाम्' इति नियमेन प्रतिषिद्धः, स एव प्रतिप्रसूयते = प्रतिबन्धापनयनेन पुनः प्रवर्त्तते । तेनाजादावतिप्रसङ्गो न भवतीत्यर्थः । अन्ये तु—अभ्यासदीर्घत्वे कृते धात्विकारस्य व्यञ्जनं यणादेशं निपातयन्ति, ईय्वसु इति स्थिते 'वस्वेकाजादघसाम्' इत्येवेट् सिद्धः, स च वलादिलक्षण इति नास्त्यतिप्रसङ्गः ।

अपर आह—पूर्वसूत्र एवेणग्रहणं कर्तव्यम्, नार्थो निपातनाश्रयणेन । अत्र

न्यासः

पूर्वविधौ' इति स्थानिवद्भावेन भवितव्यम् । कथम् ? सवर्णदीर्घत्वे हि पूर्वापरविधित्वात् पूर्वविधिरिति शक्यते व्यपदेशम् । यो ह्युभयस्थानी निष्पद्यते लभतेऽसावन्यतरव्यपदेशम् । न चात्र 'न पदान्त' इत्यादिसूत्रेण दीर्घविधिं प्रति स्थानिवद्भावप्रतिषेधोऽस्ति; यस्मात् 'स्वरदीर्घयलोपेषु लोपाजादेशौ न स्थानिवदेव' इति स्थानिवद्भावादकः सवर्णे दीर्घत्वेनान्न भवितव्यम् । तदेतदभ्यासदीर्घत्वमनवकाशत्वात् सवर्णदीर्घत्वं बाधत इति स्थितमेतत्—सामर्थ्यादेकादेशः प्रतिषिध्यत इति । तत्रेत्यादि । एकादेशप्रतिबन्धके हि सत्यनेकाच्त्वं भवति, तेन 'वस्वेकाजादघसाम्' इत्यनेनेकाच्त्वागमो न प्राप्नोतीति स निपात्यते । धातुरूपस्य यणादेश इति । 'इणो यण्' इत्यनेन, तर्हीदं निपातनमेव । सत्यज्ञादावपि परतो वसोः सम्प्रसारणमिति । सम्प्रसारणे कृते सतीट् प्राप्नोति; विशेषानुपादानादित्याह—क्रादिनियमादित्यादि । यस्मात् 'कुसुमृवृत्तु' इत्यादिमा.य इट् प्राप्नोति स 'वस्वेकाजादघसाम्' इति प्रतिषिद्धः, स एवान्न निपातनेन प्रतिप्रसूयते । प्रतिषिद्धः स पुनः प्रवर्त्तते, न त्वपूर्वं विधीयते । तेनाजादौ न भवतीति । अपिपूर्वस्यैहि विधानेन विशेषानुपादानादजादावपि प्रसङ्गः स्यात्, न तु लक्षणप्रतिषेधस्येदः प्रसवः; तस्य वलादित्वात् । उपेयुषेति । सम्प्रसारणे कृते धातोर्यणा-



न चात्रोपसर्गस्तन्त्रम्, अन्योपसर्गपूर्वाभिरुपसर्गाच्च भवत्येव-  
समीयमान्, ईयिवान् ।

वावचनानुवृत्तेश्च पूर्ववल्लङ्गादयोऽपि भवन्ति । उपागात् ।  
उपैत् । उपेयाय ।

पदमञ्जरी

यदुक्तम्—ईयतुरित्यत्राभ्यासदीर्घत्वे कृते एकादेशात्पूर्वं वाणादाङ्गं बलीय इति  
यणि कृतेऽपि तस्य स्थानिवत्त्वादेकादेशः प्राप्नोति, ततश्चावश्यमभ्यासदीर्घत्वेन  
बाधितव्य एकादेश इति, तन्न; न हि स्थानिवद्भावेन रूपमतिदिश्यते, रूपाश्रयश्च  
पूर्वपरयोरेकादेशो न यकारस्य भवितुमर्हति । किञ्च, यणादेशेन बाधितत्वा-  
देशस्य पुनस्थानिवद्भावेनापि प्रवृत्त्यभावो बाधितत्वादेव । किमतो यद्येवं न  
ततो भवति ? इणः क्वसौ विहिते द्विवचनं च प्राप्नोति, 'वस्वेकाजादघसाम्'  
इतीडागमश्च । किमत्र कर्त्तव्यम् ? परत्वादित् नित्यं द्विवचनं कृतेऽपीति प्राप्नोति,  
अकृतेऽपि प्राप्नोतीति । इडपि नित्यः, कृते द्विवचनेऽभ्यासदीर्घत्वे एकादेशो च  
एकाच्चात्प्राप्नोति; इदानीमेव ह्युक्तम्—अभ्यासदीर्घत्वेन न बाधितव्य एकादेश  
इति । तदेवमुभयोनित्ययोः परत्वादिद्, द्विवचनम्, अभ्यासदीर्घत्वं परस्य  
यणादेशः ईयतुरित्यादिवत्सिद्धमुपेयिवारिति । बिभित्वा नित्यादौ नित्यत्वात्पूर्वं  
द्विवचनमेव भवति ।

न चात्रोपसर्गस्तन्त्रमिति । एवमाचार्याणामुपदेश इति भावः । अनुपसर्गाच्चेति ।  
'ईयिवांसमतिस्त्रिधः' इति हि छन्दसि दृश्यते । लुङादयो भवन्तीति । लङ्लि-  
ङ्विषयेऽपि परस्तादनुवृत्तेरयं विधिर्भवतीति दर्शयति । उपागादिति । 'इणो गा  
लुङि', 'गातिस्थाघुपाभ्यः' इति सिचो लुक् । उपैदिति । अदादित्वाच्छपो  
लुक्, 'आडजादीनाम्', 'आटश्च' । उपेयायेति । तिप् णलि वृद्ध्यायादेशौ,  
'द्विवचनेऽचि' इति स्थानिवद्भावादिकारस्य द्विवचनम्, 'अभ्यासस्यासवर्णे' ।

न्यासः

देशः, 'आदेशप्रत्यययोः' इति षत्वम् । न चात्रोपसर्गस्तन्त्रमिति । उपसर्गोऽत्र न  
प्रधानमित्यर्थः । तन्त्रत्वं तस्य 'बहुलं छन्दसि' इत्यतो बहुलग्रहणानुवृत्तेर्लभ्यते ।  
उपागादिति । लुङ्, 'इणो गा लुङि' इति गादेशः । 'गातिस्था' इत्यादिना सिचो  
लुक् । उपैदिति । लङ्, तिप्, अदादित्वाच्छपो लुक्, 'आडजादीनाम्' इत्याद्,  
'आटश्च' इति वृद्धिः । उपेयायेति । लिट्, तिप्, णल्, अत्रो ङिति' इति वृद्धिः,  
आयादेशः, स्थानिवद्भावाद् द्विवचनमिकारस्येति, 'अभ्यासस्यासवर्णे' इतीयङ्,  
इकारेण सह 'आद् गुणः' ।



अश्नातेनंपूर्वात् क्वसुनिपात्यते, इडभावश्च । अनाश्नान् ।  
नाशीत् । नाश्नात् । नाश ।

वचेरनुपूर्वात्कर्त्तरि कानजिनपात्यते । अनुचानः । अन्ववोचत् ।  
अन्वब्रवीत् । अनुवाच ॥

लुङ् ॥ ११० ॥

पदमञ्जरी

अश्नातेरिति । 'अश भोजने' । नञपूर्वादिति । तेनान्यपूर्वात्केवलाच्च न  
भवति । नाशीदिति । तिपि सिचि 'नेटि' इति वृद्धिप्रतिषेधः, 'आडजादीनाम्'  
'आडजा', नञा सह सवर्णदीर्घत्वम् । नाशेति । तिपि णलि द्विर्वचने 'अत  
आदेः' इत्यभ्यासदीर्घः, नञा परेण च सवर्णदीर्घत्वम् ।

वचेरिति । 'ब्रुवो वचिः' इत्यस्य । तथा च लङि अन्वब्रवीदित्युदाहरिष्यते ।  
अन्ये तु 'वच परिभाषणे' इत्यस्यापि ग्रहणमिच्छन्ति । कर्त्तरीति । न भाव-  
कर्मणोः । एतच्च निपातनाल्लभ्यम् । अन्ववोचदिति । 'वच उम्' । अन्वब्रवीदिति ।  
'ब्रुव ईट्' । अनुवाचेति । पूर्ववदभ्याससंप्रसारणम् ।

लुङ् ॥ इह भूतसामान्ये लुङ् विधीयते, तस्य विशेषेऽनद्यतने लङ्लिटाव-

न्यासः

अनाश्नानिति । 'अश भोजने' लिट्, कसुः, द्विर्वचनम्, 'अश' इत्यस्य 'अत  
आदेः' इत्यभ्यासस्य दीर्घत्वम्, इडभावश्च, 'वस्वेकाजादिसाम्' इत्यनेन प्रातस्स्येटोऽ-  
भावो निपात्यते । न आश्नान् अनाश्नान्—नञ्समासः, 'नलोपो नञः' इति नलोपः,  
'तस्मान्नुडचि' इति नुडागमः । नाशीदिति । लुङ्, 'च्लेः सिच्', 'इट् ईटि' इति  
सिचो लोपः, पूर्ववदाट्, वृद्धिः, नञा सह सवर्णदीर्घत्वम् । नाशेति । लङ्,  
क्रयादित्वाच् श्ना, आडागमः । नाशेति । लिट्, तिप्, णल्, द्विर्वचनम्, पूर्व-  
वदभ्यासदीर्घत्वम्, धातुना नञा सहाकः सवर्णे दीर्घत्वम् ।

वचेरित्यादि । 'वच परिभाषणे'—इत्यस्माद् 'ब्रुवो वचिः' इति वच्यादेशाद्वा  
वचेरनुपूर्वाद् कानच् कर्त्तर्यात्मनेपदसंज्ञको न प्राप्नोति; परस्मैपदित्वात्, इतरस्मात्  
कर्त्रभिप्रायक्रियाफलस्य विवक्षितत्वात्, अतः स निपात्यते । वच्यादिसूत्रेण धातोः  
संप्रसारणम्, 'लित्यभ्यासस्योभयेषाम्' इत्यभ्यासस्य पश्चादनुशब्देन सहाकः सवर्णे  
दीर्घत्वम् । अन्ववोचदिति । लुङ्, 'अस्यतिवक्तित्यातिभ्योऽङ्' इति च्लेरङ्, 'वच  
उम्', 'आद् गुणः' । अन्वब्रवीदिति । ब्रुवो लङ्, शपो लुक्, 'ब्रुव ईट्' । अनुवाचेति ।  
लिट्, णल्, 'अत उपधायाः' इति वृद्धिः, पूर्ववदभ्यासस्य संप्रसारणमेकादेशः ॥

लुङ् ॥ इकारः 'नित्यं छितः' इति विशेषणार्थः । उकारः 'लुङ्लङ्लुङ्स्वङ्-



‘भूते’ इत्येव । भूतेऽर्थे वर्त्तमानाद् धातोर्लुङ् प्रत्ययो भवति ।  
अकार्षीत् । अहर्षीत् ।

\* वसतेर्लुङ् रात्रिविशेषे जागरणसन्ततौ वक्तव्यः \* । क्व  
भवानुषितः ? अहमत्रावात्सम् ॥

अनद्यतने लङ् ॥ १११ ॥

पदमञ्जरी

पवादौ, तद्विषयेऽपि लुङ् दृश्यते, आगमाम घोषात्, अपाम पयः, अशौयिष्महि  
पूतीकचणेषु, अभून्नृपो विबुधसखः परन्तपः, इति चिरवृत्तं कथ्यन्तः प्रयुज्यते ? नैष  
दोषः; विशेषे सामान्यमस्ति, तत्र विशेषविवक्षायां सामान्याश्रयणेन वस्तुतोऽन-  
द्यतनेऽपि लुङ्पपद्यते, तद्रूपविवक्षायामेव तु लङ्लिटौ, विवक्षोपाखण्डो ह्यर्थः शब्द-  
प्रयोगनिमित्तः, न वस्तुतः सन्निति । गतमेतत् । वसेरिति । ‘वस निवासे’ रात्रे-  
श्चतुर्थे यामे पृष्ठो यदा वाक्यं प्रयुङ्क्ते तदा तस्यातिक्रान्तरात्रिप्रहरत्रयवसनमनद्य-  
तनमिति लङ्प्रयोगे लुङ् वक्तव्यः । लङ्निवृत्तिपरं चैतत् लुङ् भूतसामान्य-  
विवक्षया सिद्धः ।

जागरणसन्तताविति । यदा प्रयोक्ता सकलमतिक्रान्तं रात्रिप्रहरत्रयं जागरि-  
तवान् तदा लुङ्प्रयोगः । यदा सुप्त्वा प्रबुद्धश्च प्रयुङ्क्ते तदा लङ्प्रत्यय एवेत्यर्थः ॥

अनद्यतने लङ् ॥ ‘अनद्यतने’ इति तत्पुरुषपक्षे पर्युदासरुचेद्वयामिश्रेऽपि प्राप्नोति

न्यासः

दात्तः’ इति विशेषणार्थः । भूतसामान्ये चायं लुङ् वेदितव्यः; भूतविशेषेऽनद्यतन्यां  
लङ्लिटोर्विधानात् । अकार्षीदिति । ‘सिचि वृद्धिः परस्मैपदेयु’ इति वृद्धिः, पूर्ववदीट् ।

वसतेर्न्यादि । ‘वस निवासे’ इत्यस्मादनद्यतने लङ्प्राप्तं लुङ् वक्तव्यः । दिवसः  
सकलोऽतिक्रान्ताया रात्रेश्चतुर्थो याम आगामिन्याश्च प्रथमो यामः—इत्येषोऽनद्यतनः  
कालः । तत्र रात्रिविशेषेऽतिक्रान्तायाश्च रात्रेश्चतुर्थे यामे प्रत्युत्थितः क्व भवानुषितः ?  
इति केनचित् पृष्ठः कश्चित्, स तस्मिन् रात्रिशेषे दिवा वा प्रतिवचनं प्रयच्छन् लुङं  
प्रयुङ्क्ते—अहमत्रावात्समिति । स च न प्राप्नोति; यस्मादसौ ततो रात्रिशेषात् पूर्व-  
भागां प्रहरत्रयलक्षणमधिशयितः, सोऽस्यानद्यतनकालः, ततश्चानद्यतने लङ् स्यात्;  
तस्मान्न लुङ् वक्तव्यः = व्याख्येयः । व्याख्यानं त्विहापि बहुलग्रहणमाश्रित्य कर्त्तव्यम् ।  
जागरणमन्तताविति । यद्यसौ रात्रिशेषं सकलं सत्तयाऽविच्छेदेन जागरितवानेवं  
लुङ् भवति । मूहूर्त्तमपि यद्यस्मिन् रात्रिविशेषे शयितवांस्ततो लुङेव—अहमत्रावस-  
मिति । अवात्समिति । लुङ्, मिप्, ‘तस्यस्थ’ इत्यादिनाऽभावः, ‘वदव्रज’ त्यादिना  
वृद्धिः, ‘सः स्यार्धधातुके’ इति सकारस्य तत्वम् ॥



‘भूते’ इत्येव । ‘अनद्यतने’ इति बहुव्रीहिनिर्देशः । अविद्यमाना-  
द्यतने भूतेऽर्थे वर्त्तमानाद्धातोर्लङ् प्रत्ययो भवति । अकरोत् । अहरत् ।

पदमञ्जरी

—अद्य ह्यो वाऽभुक्षमहीति, भवति ह्यद्यतनानद्यतनसमुदायोऽद्यतनादन्यः, प्रसज्य-  
प्रतिषेधे तु योऽत्राद्यतनस्तदाश्रयः प्रतिषेधो भवति, किन्तु भूतसामान्ये प्राप्नोति,  
भूतविशेषे हि प्रतिषेधः । न च सामान्यं विशेषो भवति । पर्युदासेऽप्ययं दोषो  
द्रष्टव्यः । बहुव्रीहौ न विद्यतेऽद्यतनो यस्मिन् सोऽनद्यतनो भूतो धात्वर्थः, तत्र  
वर्त्तमानाल्लङ् भवति, ततश्चाद्यतनसमुदायेऽद्यतनस्यैकदेशस्य सम्भवान्न भवति  
प्रसङ्गः । भूतसामान्येऽपि न भवत्येव, विद्यते हि सामान्ये विशेषः, अतो बहुव्री-  
हिरेवायं युक्त इत्याह—अनद्यतन इति बहुव्रीहिनिर्देश इति । बहुव्रीहिणा विव-  
क्षितोऽर्थस्य प्रतिपादनं बहुव्रीहेर्वोच्चारणमित्यर्थः । यदि बहुव्रीहिनिर्देशः, एवं  
सत्यद्यतने प्राप्नोति, न ह्यद्यतनेऽद्यतनो विद्यते ? अद्यतनेऽपि मुहूर्त्तादिरद्यतनो  
विद्यते, मुहूर्त्तादावपि क्षणादिः, कथम् ? व्यपदेशिवद्भावेन यथा मुख्ये भेदे  
आधाराधेयभावो भवति—तटे तिष्ठतीति, तथेहापि समुदायावयवभेदाश्रयेण  
समुदायेऽद्यतनेऽवयवा अद्यतनाः सन्तीत्यनद्यतनो न भवतीत्युच्यते, न तु तत्त्वतः  
अवयवव्यतिरिक्तोऽत्र समुदाय आधारोऽस्ति । तदुक्तं हरिणा—

कालस्याप्यपरं कालं निर्दिशन्त्येव लौकिकाः ।

न च निर्देशमात्रेण व्यतिरेकोऽनुगम्यते ॥ इति ।

न्यासः

अनद्यतने लङ् ॥ अनद्यतन इति । यद्ययं तत्पुरुषः स्यात् तदा पर्युदासो वा  
स्यात्, प्रसज्यप्रतिषेधो वा । तदा पूर्वस्मिन् पक्षेऽद्यतनाद् योऽन्यस्तस्मिन् भवितव्यम् ।  
एवञ्च अद्य ह्यो वाऽभुक्षमहीत्यत्राप्यद्यतनव्यामिश्रे प्राप्नोति । अस्ति ह्यद्यतनानद्यतन-  
समुदायोऽनद्यतनादन्यः, इतरस्त्वद्यतने न भवतीत्येषोऽर्थो जायते, ततश्च भूतसा-  
मान्ये स्यात् । अनद्यतन इति अद्यतनभूतविशेषे प्रतिषेधः, न भूतसामान्ये न हि  
भूतसामान्यं भूतविशेषः, तस्मात् तत्पुरुषपक्षो दोषवानिति मत्वाह—अनद्यतन इति  
बहुव्रीहिनिर्देश इति । अविद्यमानेऽद्यतनो यस्मिन्निति सोऽनद्यतनभूतधात्वर्थः,  
अत्र वर्त्तमानाल्लङ् भवति, स त्वद्यतनानद्यतनसमुदाये, तत्राद्यतनैकदेशस्य सद्भावाद ।  
भूतसामान्येऽपि न भवत्येव, विद्यते हि सामान्ये विशेषः; तस्यान्तर्भूतविशेषत्वाद ।  
यत्राद्यतनगन्धोऽप्यस्ति तत्र लेढा न भवितव्यमित्येषोऽर्थो बहुव्रीहौ सति लभ्यते । यदि  
तर्हि बहुव्रीहिरयम्, एवं सत्यद्यतनेऽपि प्राप्नोति, न ह्यद्यतने द्वितीयोऽद्यतनोऽस्ति ?  
नैतदेवम्; अद्यतनसामान्ये मुहूर्त्तादिरद्यतनविशेषस्य विद्यमानत्वात् । तस्मादद्यतनोऽ-  
विद्यमानाद्यतन इति न शक्यते वक्तुम् ।

काशि० २ : ४०



बहुव्रीहिनिर्देशः किमर्थः ? अद्य ह्यो वा अभुक्ष्महीति व्यामिश्रे  
मा भूत् ।

\* परोक्षे च लोकविज्ञाते प्रयोक्तुर्दर्शनविषये लङ् वक्तव्यः \* ।  
अरुणद्यवनः साकेतम् । अरुणद्यवनो माध्यमिकानिति ॥

पदमञ्जरी

अद्य ह्य इति ॥ अद्य ह्यस्चेत्यर्थः । गामश्वं पुरुषं नयमानं हतिवच्चशब्द-  
स्याप्रयोगः । अभुक्ष्महीति । 'भुजोऽनवने' इत्यात्मनेपदम्, महिङि 'लिङ्सिचा-  
वात्मनेपदेषु' इति सिचः कित्वाद् गुणाभावः, 'चोः कुः' इति कुत्वम्—गकारः,  
'खरि च' इति चत्वंम्—ककारः, सिचः सस्य षत्वम् । परोक्षे चेत्यादि । परोक्ष-  
शब्दोऽयमतीन्द्रियार्थं वर्तते, लोकविज्ञाते लोकप्रसिद्धे प्रयोक्तुर्दर्शनविषये लङन्तस्य  
शब्दरूपस्य यः प्रयोक्ता तस्य दर्शनविषये लङ् वक्तव्यः । ननु विप्रतिषिद्धमिदम्—  
यदि परोक्षः, कथं दर्शनविषयः ? अथ दर्शनविषयः, कथं परोक्षः ? शक्यदर्शन-  
त्वाददर्शनविषयः, कचिद्व्यासङ्गादननुभूतत्वात्परोक्ष इति विरोधाभावः । अरुण-  
दिति । 'रुधिर् आवरणे', रुधादित्वात् रुन्, तिपो हल्ङ्यादिना लोपः । साकेत-  
रोधस्तदानीं प्रयोक्तुर्दर्शनविषयः, शक्यदर्शनत्वात् । लोकप्रसिद्धश्च, कचिद्व्यासङ्गा-  
दननुभूतत्वात्परोक्षश्च । परोक्ष इति किम् ? उदगादादित्यः, इणो लुङ्,  
गादेशादिकार्यम् ।

लोकविज्ञात इति । किम् ? चकारं कटं देवदत्तः । प्रयोक्तुर्दर्शनविषये इति ।  
किम् ? जघान कंसं किल वासुदेवः, हन्तेः परोक्षे लिट्, द्विर्वचनम्, 'अभ्यासाच्च'  
इति कुत्वम्—हकारस्य घर्कारः । कंसवधश्चिरकालान्तरवृत्तत्वादितानीं प्रयोक्तुर्दर्शन-  
विषयो न भवति । यस्तु कंसवधेन तुल्यकालः प्रयोक्ता स लङ्मेव प्रयुक्तवान्—

न्यासः

अद्य ह्यो वाभुक्ष्महीति । लुङ्, 'भुजोऽनवने' इत्यात्मनेपदम्, महिङ्, 'लिङ्-  
सिचोरात्मनेपदेषु' इति सिचः कित्वाद् गुणाभावः । 'चोः कुः' इति कुत्वम्—जकारस्य  
गकारः, तस्य 'खरि च' इति चत्वं ककारः, पूर्ववत् षत्वम् ।

परोक्षे चेत्यादि । परोक्षशब्दो रूढिशब्द इन्द्रियातिक्रान्तेऽर्थे वर्तते । तत्र परोक्षे  
लोकविज्ञाते = लोकप्रसिद्धे प्रयोक्तुर्दर्शनविषये लङन्तस्य शब्दरूपस्य यः प्रयोक्ता तस्य  
दर्शनविषये लङ् वक्तव्यः = व्याख्येयः । व्याख्यानं तु—तस्यैव बहुलग्रहणमाश्रित्य कर्त-  
व्यम् । ननु च विप्रतिषिद्धमिदमुच्यते—परोक्षेऽर्थे दर्शनविषय इति, परोक्षो ह्यर्थोऽ-  
तीन्द्रिय उच्यते, इन्द्रियविषयमावापन्नस्तु दर्शनविषयः, ततो यदि परोक्षः, कथं  
दर्शनविषयः ? यदि दर्शनविषयः कथं परोक्षः ? नैतदस्ति, शक्यदर्शनविषय इत्युक्तम्,  
अननुभूतत्वात् परोक्ष इत्यविरोधः । अरुणदिति । 'रुधिर् आवरणे', रुधादित्वात्



अभिज्ञावचने लट् ॥ ११२ ॥

अभिज्ञा = स्मृतिः, तद्वचने उपपदे भूतानद्यतने लृट् प्रत्ययो भवति । लङोऽपवाहः । अभिज्ञानासि देवदत्त कश्मीरेषु वत्स्यामिः ।

वचनग्रहणं पर्यायार्थम्—अभिज्ञानासि स्मरसि बुद्ध्यसे चेतयसे इति॥

न यदि ॥ ११३ ॥

यच्छब्दसहितोऽभिज्ञावचन उपपदे लृट् प्रत्ययो न भवति । पूर्वेण

पदमञ्जरो

आहतं कंसं वासुदेव इति । मूलोदाहरणेऽपि प्रयोक्ता साकेतरोधेन तुल्यकालो वेदितव्यः, तस्यैव ह्यसौ दर्शनविषयः, नान्यस्य ॥

अभिज्ञावचने लट् ॥ वत्स्याम इति । वसेलृट्, मस्, 'स्थतासी लृडोः' इति स्यप्रत्ययः, 'सस्याद्धातुके' इति सस्य तकारः, 'अतो दीर्घो यञि' इति दीर्घः ।

वचनग्रहणमित्यादि । असति वचनग्रहणेऽभिज्ञाशब्द एवोपपदे स्यात्, तस्मिंस्तु सति यावन्तोऽभिज्ञानवचनास्तेषु भवति । बुद्ध्यसे चेतयसे इति । अर्थप्रकरणादिना स्मृतिरूपे ज्ञाने यदानयोर्वृत्तिस्तदात्रापि भवतीति भावः ॥

न यदि ॥ यदीति सतिसप्तमीयम् । अभिज्ञावचनं चानुवर्तते, तेन यत्र यच्छ-

न्यासः

श्रम्, तिप्, हल्ङादिना तिलोपः । साकेतावरोधस्तदानीन्तनप्रयोक्तुर्दर्शनविषयत्वात् लोकप्रसिद्धश्च, कार्यव्यासङ्गादननुभूतत्वात् परोक्षश्च । परोक्ष इति किम् ? उदगादादित्यः । 'गातिस्था' इत्यादिना सिचो लृक् । पूर्ववदादेशादि कार्यम् । लोकविज्ञात इति किम् ? चकार कटं देवदत्तः । प्रयोक्तुर्दर्शनविषय इति किम् ? जधान कंसं किल वासुदेवः । हन्तेः परोक्षे लिट्, द्विवचनम्, 'अभ्यासाच्च' इति कुत्वम्—हकारस्य घकारः । कंसवधश्चिरकालवृत्तत्वादिदानीन्तनप्रयोक्तुर्दर्शनविषयो न भवति । यस्तु कंसवधेन तुल्यकालः प्रयोक्ता स लङमेव प्रयुक्तवान्—अहन् कंसं वासुदेव इति । मूलोदाहरणेऽपि प्रयोक्ता साकेतावरोधतुल्यकालो वेदितव्यः । तस्यैव ह्यसौ दर्शनविषयः, नान्यस्य ॥

अभिज्ञावचने लट् ॥ वत्स्याम इति । लृट्, मस्, 'स्थतासी लृडोः' इति स्यः, पूर्ववत् सकारस्य तत्वम्, 'अतो दीर्घो यञि' इति दीर्घः । वचनग्रहणमित्यादि । असति हि वचनग्रहणेऽभिज्ञाशब्द एवोपपदे स्यात् । तस्मिंस्तु यावन्तोऽभिज्ञावचनास्तेषु सर्वेषु भवति ॥

न यदि ॥ यदीति । सति सप्तमीयम् । अभिज्ञावचनं चानुवर्तते, तेन यत्र यच्छब्दोऽस्ति तत्र नियोगतोऽभिज्ञावचनं तत्सहितं न भवतीत्याह—यच्छब्दसहित



प्राप्तः प्रतिषिध्यते । अभिजानासि देवदत्त यत्कश्मीरेष्वक्साम ।  
वासमात्रं स्मर्यते, न त्वपरं किञ्चिद्वक्ष्यते । तेनोत्तरसूत्रस्य नायं विषयः ॥

विभाषा साकाङ्क्षे ॥ ११४ ॥

‘यदि’ इति नानुवर्तते । उभयत्रविभाषेयम् । अभिज्ञावचने  
उपपदे यच्छब्दसहिते केवले च विभाषा लृट् प्रत्ययो भवति, साकाङ्क्ष-  
श्चेत्प्रयोक्ता । लक्ष्यलक्षणयोः सम्बन्धे प्रयोक्तुराकाङ्क्षा भवति ।

पदमञ्जरी

बोर्हस्त, तत्र यदभिज्ञावचनं तन्नियोगतो यच्छब्देन सहितं भवतीत्यभिप्रेत्याह—  
यच्छब्दसहित इत्यादि । अवसामेति । वसेर्लङ्, मस्, ‘नित्यं ङितः’ इति सलोपः,  
दीर्घः, वासमात्रमित्यादिनोत्तरसूत्रस्य नायं विषय इति दर्शयति । यदि तन्नापरं  
किञ्चिद्वक्ष्यमपेक्ष्येत तदोत्तरसूत्रेण पाक्षिको विधिस्स्यात्, तच्च नेष्यते, तस्मान्न  
तस्य विषयः ॥

विभाषा साकाङ्क्षे ॥ उभयत्रविभाषेयमिति । प्राप्ते चाप्राप्ते च । असति  
यच्छब्दे ‘अभिज्ञावचने लृट्’ इति लृटि प्राप्ते सति यच्छब्दे प्रतिषेधे प्राप्ते ।  
आकाङ्क्षणम्=आकाङ्क्षा, आकाङ्क्षया सह वर्तते साकाङ्क्षः । आकाङ्क्षा च  
चेतनावतो धर्मः, तस्मात्साकाङ्क्ष इत्येतत्प्रयोक्तृविशेषणम्, तेन सकर्मक इत्यादि-  
वत्समासः । साकाङ्क्षश्चेत्प्रयोक्तेति । ‘अङ्गयुक्तं तिङाकाङ्क्षम्’ इत्यत्र तु प्रयोक्तृ-  
गताकाङ्क्षाध्यारोपेण तिङन्तमाकाङ्क्षमिति वक्ष्यते । इह तु मुख्ये प्रयोक्तृरि  
सम्भवति, गौणकल्पनया धात्वर्थविशेषणमयुक्तमिति भावः । ईदृशे पुनर्विषये  
प्रयोक्ता साकाङ्क्षो भवतीत्याह—लक्ष्यलक्षणयोः सम्बन्धे इति । यत्रैको धात्वर्थो  
लक्ष्यः, अपरो लक्षणम्, तत्र द्वयोर्लक्ष्यलक्षणभावेन सम्बन्धे सति प्रयोक्तुराकाङ्क्षा  
न्यासः

इत्यादि अवसामेति । वसेर्लङ्, ‘नित्यं ङितः’ इति सलोपः, पूर्ववदीर्घः । वासमात्र-  
मित्यादिना उत्तरसूत्रस्य नायं विषय इति दर्शयति । यदि हि तत्रापरं लक्षणमपेक्ष्यते  
तदोत्तरसूत्रे पाक्षिको विधिः स्यात्, स नेष्यते, तस्मान्नपेक्ष्यते ।

विभाषा साकाङ्क्षे ॥ उभयत्रविभाषेयमिति । प्राप्ते चाप्राप्ते च । असति हि  
यच्छब्दे ‘अभिज्ञावचने लृट्’ इति प्राप्ते, सति यच्छब्दे ‘न यदि’ इति प्रतिषेधादप्राप्ते ।  
आकाङ्क्षणम्=आकाङ्क्षा, आकाङ्क्षया सह वर्तते साकाङ्क्षः । आकाङ्क्षा च सम्बन्ध-  
ज्ञानमुच्यते, तत्रेतेनावतो धर्मः, तस्मात् साकाङ्क्ष इति प्रयोक्तृविशेषणं विज्ञायत  
इत्याह—साकाङ्क्षश्चेत् प्रयोक्तेति । अस्यैवार्थं स्पष्टीकर्तुमाह—लक्ष्यलक्षणयोरित्यादि ।  
तत्र यदि ह्येतदपेक्ष्यत एतदुक्तं भवति—लक्ष्यलक्षणयोर्यः सम्बन्धस्तद्विषयज्ञानं यदि



अभिजानासि देवदत्त कश्मीरेषु वत्स्यामस्तत्रौदनं भोक्ष्यामहे । अभि-  
जानासि देवदत्त मगधेषु वत्स्यामस्तत्रौदनं भोक्ष्यामहे । यदि खल्वपि—  
अभिजानासि देवदत्त यत्कश्मीरेषु वत्स्यामः, यत्तत्रौदनं भोक्ष्यामहे ।  
अभिजानासि देवदत्त यत्कश्मीरेष्ववसाम, यत्तत्रौदनमभुञ्जमहि ।  
वासो लक्षणम्, भोजनं तु लक्ष्यम् ॥

परोक्षे लिट् ॥ ११५ ॥

‘भूतानद्यतने’ इति वर्तते । तस्य विशेषणं परोक्षग्रहणम् ।  
भूतानद्यतनपरोक्षेऽर्थे वर्तमानाद्धातोर्लिट् प्रत्ययो भवति ।

ननु च धात्वर्थः सर्वः परोक्ष एव ? सत्यमेतत् । अस्ति तु लोके

पदमञ्जरी

भवति, तत्र न वासमात्रं प्रतिपाद्य प्रयोक्ता चरितार्थो भवति, किन्तु तेन प्रसिद्धेन  
भोजनादिकं स्मारयितुं प्रवर्तते ॥

परोक्षे लिट् ॥ परोक्षशब्दोऽयमतीन्द्रियवाचो प्रसिद्धः । व्युत्पत्तिस्तु परमक्षणः  
परोक्षम्, मयूरव्यंसकादित्वात्समासः, ‘अचप्रत्यन्ववपूर्वात्’ इत्यत्राजिति योग-  
विभागादच् समासान्तः । वृत्तिविषये चाक्षिशब्दः सर्वेन्द्रियवचनः, न चक्षुःपर्यायः;  
अन्यथेन्द्रियान्तरविज्ञातं वस्तु परोक्षमापद्येत । एवं च कृत्वा दर्शनपर्यायोऽक्षि-  
शब्दो न भवतीति ‘अक्षणोऽदर्शनात्’ इत्येवाच् समासान्तोऽस्तु । अन्ये तु ‘प्रतिपरसम-  
नुभ्योऽक्षणः’ इति शरत्प्रभृतिषु पाठादच् समासान्त इत्याहुः । स च यद्यप्यव्ययी-  
भावे विधीयते, तथापि परशब्देनाव्ययीभावासम्भवात्समासान्तरे विज्ञायते ।  
एवं तु ‘क्रियायां परोक्षायाम्’ इति माध्यप्रयोगे टिल्लक्षणो ङीप् प्राप्नोति,  
तस्मादजन्त एवायम् । तत्र परतः परशब्दस्य परो भावोऽस्मादेव निर्द्देशाद्भवति,  
परशब्दादुत्तरस्याक्षिशब्दस्यादेरुत्वं वा ।

न्यासः

प्रयोक्तरूपपन्नं भवति । यदि प्रयोक्ता लक्ष्यलक्षणयोः सम्बन्धमपेक्षत इति यावत् ।  
भोक्ष्यामहे इति । भुजः पूर्ववदात्मनेपदम्, स्यप्रत्ययश्च, टेरेत्त्वम्, ‘चोः कुः’ इति  
कुत्वम्—जकारस्य गकारः, ‘अरि च’ इति चत्वम्—ककारः, सकारस्य षत्वम् । किं  
पुनर्लक्ष्यं लक्षणञ्च, ययोः सम्बन्धे प्रयोक्तराकाङ्क्षेत्याह—वासो लक्षणमिति । परिज्ञा-  
तत्वाल् लक्षणम्, तेन हि जनो लक्ष्यते । भोजनं तु लक्ष्यमीति । अपरिज्ञातत्वात्; न तु  
लक्षणम् । परिज्ञातं ह्यपरिज्ञातस्य लक्षणमिति भवति, यथा—अग्नेर्धूम इति ॥

परोक्षे लिट् ॥ ननु चेत्यादि । धात्वर्थो हि पूर्वापरीभूतावयवा साध्यमाना क्रिया ।



धात्वर्थेनाऽपि कारकेषु प्रत्यक्षाभिमानः । स यत्र नास्ति तत्परोक्ष-  
मित्युच्यते । चकार । जहार । उत्तमविषयेऽपि चित्तव्याक्षेपात् परो-  
क्षता सम्भवत्येव, तद्यथा—सुप्तोऽहं किल विललापः ।

पदमञ्जरी

ननु चेत्यादि । एकफलोद्देशेन प्रवृत्तत्वादक्यमिवापन्नो विततरूपः क्षणप्रवाहो  
धात्वर्थः, स कात्स्न्येनैकस्मिन्क्षणे न सम्भवतीति सद्रस्तुविषयैरिन्द्रियेन गृह्यते,  
ततश्चैकैकस्य क्रियाक्षणस्य प्रत्यक्षत्वेऽपि समूहरूपो धात्वर्थः सर्वः परोक्ष एव,  
ततश्चाव्यभिचारादविशेषणमिति भावः । सत्यमेतदिति । अनन्तरोक्तं मन्यते ।  
किमर्थं तर्हि परोक्षग्रहणमित्याह—अस्त्विति । यत्र साधनशक्त्याश्रयभूतं फूत्कार-  
सीत्कारादिविशिष्टं संरब्धरूपं द्रव्यं प्रत्यक्षम्, तत्र धात्वर्थ एव प्रत्यक्षाभिमानो  
लौकिकानाम् । अभिमानः=मिथ्याज्ञानम्, तद्व्यावृत्तये परोक्षग्रहणम् । यदि तर्हि  
यत्र साधनशक्त्याश्रयं द्रव्यं परोक्षम्, तत्र लिङ् भवति तर्हि उत्तमो न प्राप्नोति, तत्र  
हि बुद्धीन्द्रियशरीरादिसंघातः कर्ता, स चात्मनः प्रत्यक्ष एव । 'परस्मैपदानाम्' इति  
तु णलादेशवचनं 'णलुत्तमो वा' इति च, 'छन्दसि लुङ्लङ्लिटः', 'अत्यन्तापह्वे'  
इति चापरोक्षे यो लिट् तद्विषयं भविष्यतीत्यत आह—उत्तमविषयेऽपि चित्तव्याक्षे-  
पादिति । मदस्वप्नादिभिश्चित्ते व्याक्षिप्ते भवति वै कश्चित्स्वकृतमेव न जानाति,  
पश्चादेव त्वया कृतमिति पार्श्वस्थेभ्यः श्रुत्वा प्रयुक्ते—सुप्तोऽहं किल विललापेति ।

न्यासः

यच्च साध्यमानं तदसत् । तच्चसदिन्द्रियाणामविषयः, तेषां सद्विषयत्वात् । यच्चेन्द्रिया-  
णामविषयः तत् परोक्षमिति स एव हि धात्वर्थः परोक्षः, ततः परोक्षग्रहणमनर्थकम्,  
व्यवच्छेद्याभावादिति भावः ।

सत्यमेतदिति । यदनन्तरमुक्तम् । यदि सत्यमेतत् तदा कस्य व्यवच्छेदार्थं परोक्ष-  
ग्रहणं कृतमित्याह—अस्ति त्वित्यादि । यत्र सार्थानि प्रत्यक्षाणि तत्रानिष्पन्ने क्रिया-  
त्मनि धात्वर्थे प्रत्यक्षाभिमानो लोकस्य भवति । ननु च सार्धनान्यपि नैव प्रत्यक्षाणि;  
शक्तिस्वभावत्वात्, शक्तेश्च कार्यानुमेयत्वात्, न ह्यशक्तौ कार्यं करोतीति कार्य-  
करणे शक्तिरनुमीयते; तत् किमुच्यते साधनानि प्रत्यक्षाणि ? नैष दोषः; 'द्रव्याश्रिता  
हि शक्तयः' इति द्रव्यस्य प्रत्यक्षत्वादाश्रयधर्ममाश्रितेषु शक्त्यात्मकेषूपचार्याण्येतान्यपि  
प्रत्यक्षाणीत्युच्यन्ते । अथ वा—तदपि साधनाश्रयं द्रव्यशक्तिमतोर्भेदस्याविवक्षित-  
त्वात् सार्धनशब्देनोच्यते; तदनेन परोक्षग्रहणेन प्रत्यक्षाभिमानोऽस्ति, स एव परोक्ष  
इत्युच्यते, तदाह—स यत्र नास्तीति । आत्मविषय उत्तमस्य च धात्वर्थस्य परोक्षत्वं  
नोपपद्यते; तत्साधनानि प्रत्यक्षत्वात् । तत्र लोकस्य प्रत्यक्षत्वात्, ततश्चोत्तमेन सिध्य-  
तीति चोच्यमाशङ्क्याह—उत्तमविषयेत्यादि । आत्मसाध्या हि क्रिया, यत्र चित्तविद्येपा-



\* अत्यन्तापह्ववे च लिङ् वक्तव्यः \* । कलिङ्गेषु स्थितोऽसि ? नाहं कलिङ्गान् जगाम । दक्षिणापथं प्रविष्टोऽसि ? नाहं दक्षिणापथं प्रविवेश ॥

हशश्वतोर्लङ् च ॥ ११६ ॥

भूतानद्यतनपरोक्षेऽर्थे लिटि प्राप्ते हशश्वतोरुपपदयोरलङ् प्रत्ययो भवति, चकाराल्लिट् च । इति हाकरोत् । इति ह चकार । शश्वद-करोत् । शश्वच्चकार ॥

प्रश्ने चासन्नकाले ॥ ११७ ॥

पदमञ्जरी

किलेभ्यश्चानं सूचयति । अत्यन्तापह्वव इति । अपह्ववः = अलापः । कलिङ्गो नाम जुगुप्सितो देशः, तत्र प्रविश्य त्वया चिरकालं स्थितमिति कश्चिदुक्तस्सन्नाह—नाहं कलिङ्गं जगामेति । न केवलमवस्थानमेव प्रतिषिध्यते, किं तर्हि ? तद्धेतुभूतगमनमपीति भवत्यत्यन्तापह्ववः । तथा दक्षिणापथं प्रविश्यायाज्ययाजनादिकं त्वया कृतमिति कश्चिदुक्तः सन्नाह—नाहं दक्षिणापथं प्रविवेशेति । अत्राप्ययाज्ययाजनादेर्हेतुभूतः प्रवेश एव प्रतिषिद्धयत इत्यत्यन्तापह्ववः । कचित् दक्षिणापथं प्रविष्टोऽसीति वृत्तावेव पठ्यते, तत्र प्रविश्येदं कृतवानित्यर्थः ॥

प्रश्ने चासन्नकाले ॥ भूतामद्यतनपरोक्ष इति वर्तत इति । अयमर्थोऽनुवर्तत इत्यर्थः,

न्यासः

त्रोपपद्यते, तदासौ परोक्षा भवति, तेनोत्तमविषयेऽपि परोक्षभावः । तद् भवत्येव । विरलपेति । लपेर्विपूर्वस्योत्तमे णलि रूपम् ।

अत्यन्तापह्वव इत्यादि । प्रत्यक्षमेतत् । अपह्ववः = अपलापः । स कचिदत्यन्तो भवति यः सर्वापह्ववः, कचिदनत्यन्तो य एकदेशापह्ववः । तत्र योज्यन्तुः स सर्वापह्ववः, तत्र लिङ् वक्तव्यः, व्याख्येय इत्यर्थः । व्याख्यानं त्विहापि बहुलग्रहणमाश्रित्य कर्त्तव्यम् । कश्चित् केनचित् पृष्ठः—कलिङ्गेषु प्रस्थितोऽसीत्यादि । स एवाह—नाहं कलिङ्गान् जगामेति । अत्र केवलं न कलिङ्गविषयस्यापह्ववोऽपि तु गमनस्यापीति विद्यतेऽत्यन्तापह्ववः । यस्तु स्थानमात्रस्यापह्ववो न गमनस्यापि, तदानत्यन्तापह्ववे लङ्गेव भवति—न हि कलिङ्गेषु प्रत्युच्छिष्ट इति । तथा कश्चित् केनचित् पृष्ठः दक्षिणापथं प्रविश्य त्वयेदं कार्यं कृतमिति ? स एवाह—नाहं दक्षिणापथं प्रविवेशेति । अत्रापि विद्यतेऽत्यन्तापह्ववः । तथा हि—न केवलं दक्षिणापथविषयं कार्यं प्रतिषिध्यते, अपि तु प्रवेशनमपि ॥

हशश्वतोर्लङ् च ॥ प्रश्ने चासन्नकाले ॥ प्रष्टव्यः प्रश्न इत्यनेन प्रश्नशब्दं कर्मसाधनं



‘भूतानद्यतनपरोक्षे’ इति वर्त्तते । तस्य विशेषणमेतत् । प्रष्टव्यः = प्रश्नः । आसन्नकाले पृच्छ्यमाने ‘भूतानद्यतनपरोक्षेऽर्थे वर्त्तमानाद्धातो-लङ्लिटौ प्रत्ययौ भवतः । कश्चित्कश्चित्पृच्छति—अगच्छद्देवदत्तः ? जगाम देवदत्तः ? अयजद् देवदत्तः ? इयाज देवदत्तः ?

प्रश्न इति किम् ? जगाम देवदत्तः । आसन्नकाल इति किम् ? भवन्तं पृच्छामि । जघान कंसं किल वासुदेवः ॥

लट् स्मे ॥ ११८ ॥

‘भूतानद्यतनपरोक्षे’ इति वर्त्तते । स्मशब्द उपपदे भूतानद्यतन-परोक्षे लट् प्रत्ययो भवति । लिटोऽपवादः । नडेन स्म पुराधीयते ऊर्णया स्म पुराधीयते ॥

पदमञ्जरी

न पुनरेवंविधस्समासः प्रकृतोऽस्ति । प्रष्टव्यः प्रश्न इति । कर्मसाधनं प्रश्नशब्दं दर्शयति । करणसाधने तु प्रश्नक्रियासाधनभूते धातावासन्नकाल इत्यर्थस्स्यात्, तत्रासन्नकाल इत्यनर्थकम्, न ह्यनुच्चारितात्प्रत्ययविधानम्, उच्चारितश्चासन्नकाल एव । भावसाधनेऽप्यासन्नकाले प्रश्ने वर्त्तमानादित्यर्थस्स्यात्, ततश्चार्थान्तरवाचिभ्यो लङ् न स्यात्, अतः कर्मसाधनोऽयं प्रश्नशब्दः । तत्र पञ्चवर्षाभ्यन्तरमासन्नकालम्, पञ्चवर्षातीतं तु विप्रकृष्टकालमिति वर्णयन्ति ॥

लट् स्मे ॥ नडेन स्म पुराधीयते इति । अधिपूर्वादिङः कर्मणि लकारः, कर्मा-विवक्षायां वा भावे, नडेनेति कर्त्तरि वृत्तीया । अथ वा—अधीयते इति कर्त्तरि बहुवचनम्, ‘आत्मनेपदेष्वनतः’ इत्यदादेशः, नडेनेति सहयोगे तृतीया । अन्ये तु व्याचक्षते—पुराकल्पे नडाख्यं तृणविशेषं हस्ते धृहीत्वाधीयाना अधीयते स्मेति ॥

न्यासः

दर्शयति । करणसाधने हि पृच्छ्यतेऽनेनेति शब्दः प्रश्नशब्देनोच्यते । तथा च सति तस्योच्चार्यमाणत्वादात्मलाभस्य सर्वदैवासन्नकाल इत्यासन्नकालग्रहणमनर्थकं स्यात् । भावसाधनेऽप्यर्थान्तरवाचिभ्यो धातुभ्यो न स्यात् । अगच्छदिति । ‘गम्लुः सप्लु गतौ’, ‘इषुगामियमां छः’ इति छत्वम् । इयाजेति । ‘लिट्यभ्यस्योभयेषाम्’ इति संप्रसारणम् । ज्ञानेनेति । कंसवधोऽत्र पृच्छ्यमानः । स चेदानीन्तनप्रयोक्तुरपेक्षया विप्रकृष्ट-कालः । पञ्चवर्षाभ्यन्तरमासन्नकाल इति नैयायिका वर्णयन्ति । पञ्चवर्षातीतस्तु विप्रकृष्ट इति भवेति । कंसवधोऽत्र विप्रकृष्टकालः ॥

लट् स्मे ॥ नडेन स्म पुराधीयत इति । इडोऽधिपूर्वाक्षट्, ‘भावकर्मणोः’ इत्या-



अपरोक्षे च ॥ ११९ ॥

अपरोक्षे च भूतानद्यतनेऽर्थे 'वर्तमानाद्धातोः' स्म-उपपदे लट् प्रत्ययो भवति । एवं स्म पिता ब्रवीति । इति स्मोपाध्यायः कथयति ॥

ननौ पृष्ठप्रतिवचने ॥ १२० ॥

'अनूद्यतने परोक्षे' इति निवृत्तम् । भूतसामान्ये विधिरयम् । ननुशब्द उपपदे प्रश्नपूर्वके प्रतिवचने भूतेऽर्थे लट् प्रत्ययो भवति । लुङोऽपवादः । अकार्षीः कटं देवदत्त ? ननु करोमि भोः । अवोचस्तत्र किञ्चिद्देवदत्त ? ननु ब्रवीमि भोः ।

पदमञ्जरी

अपरोक्षे च ॥ पूर्वसूत्रेण परोक्षे विधानादपरोक्षे न प्राप्नोतीत्ययमारम्भः, पूर्वसूत्र एव परोक्षग्रहणं निवृत्तिष्यते । यद्येवम्, तत्सम्बन्धादनद्यतनग्रहणमपि निवर्तते मा निवृत्तदित्येवमर्थमिदम्, द्वयोर्हि प्रकृतयोरेकनिवृत्तिर्यत्नेन क्रियमाणा इतरस्यान्निवृत्तिमनुमापयति ॥

ननौ पृष्ठप्रतिवचने ॥ पृष्ठमिति कर्मणि क्तः, पृष्ठस्य प्रतिवचनं पृष्ठप्रतिवचनम् । वृत्तौ तु वस्तुमात्रं दर्शितम् । प्रश्नपूर्वके प्रतिवचन इति । उदाहरणे पूर्वाशः प्रश्नः,

न्यासः

त्मनेपदम्, टेरेत्वम्, 'सार्वधातुके यक्', 'अकृत्सार्वधातुकयोः' इति दीर्घः । उपसर्गेण सहाकः सवर्णे दीर्घत्वम् । अथ वा—कर्तर्यात्मनेपदम्, अदादित्वाच्छपो लुक्, 'आत्मनेपदेष्वनतः' इत्यंदादेशः, धातोरियङ् यथायोगं पूर्ववत् ॥

अपरोक्षे च ॥ ब्रवीतीति । 'ब्रुव ईट्' । कथयतीति । 'कथ वाक्यप्रबन्धे', चुरादावदन्तः, तस्माणिच्, 'अतो लोपः', 'अचः परस्मिन् पूर्वविधौ' इति स्थानिवद्भावाद् 'अत उपधायाः' इति वृद्धिर्न भवति । अथ किमर्थं पुनरिदमारब्धम् ? पूर्वेण परोक्षे विधानादपरोक्षे न प्राप्नोति, अतस्तत्रापि यथा स्यादित्येवमर्थम् । ननु च पूर्वयोगे परोक्षग्रहणं निवृत्तिष्यते, तस्मिन् निवृत्ते पूर्वैव परोक्षे चापरोक्षे च भविष्यति ? सत्यमेतत् ; चोद्यमपि कश्चिद् विज्ञानीयाद् यदि परोक्षग्रहणं निवृत्तं तत्सम्बद्धमनद्यतनग्रहणमपि निवृत्तमिति, तदन्यथा मा विज्ञायाति पूर्वसूत्रे परोक्षग्रहणमनुवर्तते, तस्मिन्नुपवर्तमाने कर्तव्यमेतत्, अन्यथा ह्यपरोक्षे न स्यात् ॥

ननौ पृष्ठप्रतिवचने ॥ पृष्ठप्रतिवचन इति । प्रश्नः पृष्ठम्, भूवे निष्ठा । पृष्ठपूर्वक-प्रतिवचनं पृष्ठप्रतिवचनम्, शाकपार्थिवादित्वान्मध्यपदलोपी समासः । अनूद्यतने परोक्ष इति निवृत्तमिति । अस्वरितत्वात् । अकार्षीः कटं देवदत्त इत्येष प्रश्नः । ननु करोमि,



पृष्ठप्रतिवचन इति किम् ? नन्वकार्षीन्माणवकः ॥

नन्वोर्विभाषा ॥ १२१ ॥

‘भूते’ इत्येव । नशब्दे नुशब्दे चोपपदे पृष्ठप्रतिवचने विभाषा लट् प्रत्ययो भवति भूते । अकार्षीः कटं देवदत्त ? न करोमि भोः । नाकार्षम् । अहं नु करोमि । अहं न्वकार्षम् ॥

पुरि लुङ् चास्मे ॥ १२२ ॥

अनद्यतनग्रहणमिह मण्डूकप्लुत्यानुवर्तते । पुराशब्द उपपदे स्म-शब्दवर्जिते भूतानद्यतनेऽर्थे विभाषा लुङ् प्रत्ययो भवति लट् च ।

पदमञ्जरी

उत्तर उदाहरणम् । पृष्ठग्रहणार्थकं प्रश्नपूर्वकमेव प्रतिवचनम् ? तन्न; विरुद्धमपि वचनं प्रतिवचनं वचनाभिमुखं प्रतिवचनमित्यपि सम्भवात् । तस्मात् पृष्ठग्रहणम् । अत्यन्तासन्नकाले चायं विधिरिष्यते, तत्र निर्वृत्तायामपि पाकादिक्रियायां तत्कृतस्य श्रमादरेणुवृत्तिः । एवं च श्रमादिदर्शनेन सैव क्रिया वर्तते इति शक्यं तच्छ्रुमिति । ‘वर्तमाने लट्’ इत्येव सिद्धेः प्रत्याख्यातमिदम्—‘ननौ पृष्ठप्रतिवचने’ इत्यशिष्यम्, क्रियासमाप्तेरविवक्षितत्वादिति ॥

पुरि लुङ् चास्मे ॥ अनद्यतनग्रहणमित्यादि । लुङ्ग्रहिणं चात्र लिङ्गम् । यदि हि

न्यासः

भो इत्येतत् प्रश्नपूर्वकं प्रतिवचनम् । अवोचस्तत्र किञ्चिद्देवदत्तेत्येष प्रश्नः । ननु ब्रवीमि भो इत्येतत् प्रश्नपूर्वकं प्रतिवचनम् ।

नन्वकार्षीदिति । प्रश्नपूर्वकं प्रतिवचनं न भवतीति लुङ्देव भवति । ननु च प्रतिवचनं सर्वं प्रश्नपूर्वकमेव, तदनर्थकं पृष्ठग्रहणम्, व्यवच्छेद्याभावात् ? नैतदिष्टम्; प्रतिवचनशब्दोऽयमस्त्येव पृष्ठान्वाख्याने—यः प्रश्नमन्तरेण न भवति; अस्त्यव्ययीभावे—वचनं वचनं प्रति प्रतिवचनम्, यथार्थं ‘अव्ययम्’ इति वीप्सायामव्ययीभावः; अस्ति समाधिवचनः—प्रतिपूर्वस्य वचनेः समाधाविति दर्शनात्, तथा हि वक्तारे वदन्ति—यदनेनाभिहितं तन्मया प्रत्युक्तमिति, परिष्कृतमित्यर्थः; तदेवमनेकार्थं प्रतिवचनशब्दः, यदि पृष्ठग्रहणं न क्रियते सर्वेष्वर्थेषु स्पष्टम् । अस्मिन्स्तु क्रियमाणे प्रश्नपूर्वो र्यः प्रतिवचनशब्दः, स एव गृह्यते, नान्य इति भवत्यानर्थक्यम् ।

नन्वोर्विभाषा ॥ अकार्षमिति । पूर्ववदभावाः ॥

पुरि लुङ् चास्मे ॥ पुराशब्द इति । एतेन पुराशब्द इहोपपदत्वेनोपात्तो न पूरिति दर्शयति । यद्येतेदेव, अस्याकारान्तत्वात् पुरीति सप्तम्यन्तो निर्देशो नोपपद्यते ?



ताभ्यां मुक्ते पक्षे यथाविषयमन्येऽपि प्रत्यया भवन्ति । वसन्तीह पुरा  
छात्राः । अवात्सुः पुरा छात्राः । अवसन्निह पुरा छात्राः । ऊषुरिह  
पुरा छात्राः । ३

अस्म इति किम् ? नडेन स्म पुराधीयते ॥

वर्त्तमाने लट् ॥ १२३ ॥

प्रारब्धोऽपरिसमाप्तश्च वर्त्तमानः, तस्मिन्वर्त्तमानेऽर्थे वर्त्तमाना-  
द्धातोः लट् प्रत्ययो भवति । पचति । पठति ॥

पदमञ्जरी

भूतमूत्रेऽयं विधिः स्यात् विभाषा लटो विधानात्तेन मुक्ते लुङ्पि भविष्यति, किं  
लुङ्ग्रहणेन ! अनद्यतनग्रहणानुवृत्तौ तु लटा मुक्ते लङेव स्यादिति कर्त्तव्यं लुङ्ग्र-  
हणम् । अन्येऽपीति । लङ्लिटौ, अभिज्ञावचने लृट्-अभिजानासि देवदत्त वत्स्य-  
न्तीह पुरा छात्रा इति ॥

वर्त्तमाने लट् ॥ प्रारब्धोऽपरिसमाप्तश्चेति । अधिश्रयणादिरधःश्रयणपर्यन्त  
ओदनफलाध्विच्छिन्नो विततरूपो व्यापारनिचयः पचेरर्थः । एवं सर्वत्र स यावता  
कालेन निवर्त्तते स कालो वर्त्तमानः, तद्योगाद्वर्त्तमानो धात्वर्थ इत्यर्थः । तेन  
न्यासः

‘आतो धातोः’ इति योगाविभागादाकारलोपाददोषः । अथ ‘पृ पालनपूरणयोः’  
इत्येतस्माद् भ्राजादिसूत्रेण क्वपि विहितः ‘उदोष्ठ्यपूर्वस्य’ इत्युत्त्वे रपरत्वे च कृते यः  
पूःशब्दः सम्पद्यते तस्येहाप्युपपदत्वेनोपादानमिति कस्मान्न विज्ञायते ? तस्यानद्यतन-  
वृत्त्यसम्भवात् । पुराशब्दस्तु तत्रैव वर्त्तत इति तस्यैव ग्रहणं युक्तम् । ‘लुङ् च’  
इति चकारेण लङनुकृत्यत इति दर्शयति । यथाविषयमिति । ‘यथाऽसादृश्ये’ इति  
वीप्सायामव्ययीभावः । अन्येऽपीति । लङादयः । वसन्तीति । लट् । अवात्सुरिति ।  
लुङ्, ‘सिजभ्यस्तविदिभ्यश्च’ इति शेर्जुसादेशः, ‘वदव्रज’ इत्यादिना वृद्धिः, पूर्ववत्  
सकारस्य तत्वम् । अवसन्निति । लङ् । ऊषुरिति । लिट्, ‘परस्मैपदानाम्’ इत्यादिना  
शेर्जुस्, द्विर्वचनम्, वच्यादिसूत्रेण संसारणम्, ‘लिट्यभ्यासस्योभ्येषाम्’ इत्यभ्यासस्य  
च; ‘शासिर्वीषिषसीञ्च’ इति षत्वम् ॥

वर्त्तमाने लट् ॥ प्रारब्धोऽपरिसमाप्तश्चेति । प्रारब्धो यः साधयितुं प्रस्तुतः, न च  
समाप्तिमुपगतः स वर्त्तमान इत्युच्यते । वर्त्तमानग्रहणं धात्वधिकारात् तदर्थस्यैव  
विशेषणं विज्ञायत इत्याह—वर्त्तमान इत्यादि । न ह्यधात्वर्थे धातोर्द्विचिः सम्भवति ।  
लटष्टकारः ‘दिते आत्मनेपदानां टेः’ इति विशेषणार्थः । अकारः ‘विदो लृटोऽन्वा’ इति  
विशेषणार्थः; इकारे ह्युच्चारिते लिङादीनां ग्रहणं स्यात् ॥



० लटः शतृशानचावप्रथमासमानाधिकरणे ॥ १२४ ॥

पदमञ्जरी

निष्पन्नस्यार्थस्य भूतत्वादननिष्पन्नस्य च भावित्वान्निष्पन्नान्निष्पन्नव्यतिरेकेण राश्य-  
न्तरस्याभावाद्धर्तमानाभाव इति चोद्यं परिहृतम् । इहाध्ययने प्रवृत्ता यदा भोजना-  
दिक्रियां कुर्वन्तो नाधीयते तदा अधीयत इति प्रयोगो न प्राप्नोति ? नैष दोषः; आ-  
फलनिष्पत्तेरध्ययनमपरिसमाप्तमन्तरालवर्ति तु भोजनादिकं नान्तरीयकं तस्यैव  
वावयवक्रिया । यमपि भवान्मुक्तसंशयं वर्तमानकालं न्याय्यं मन्यते—भुङ्क्ते देवदत्त  
इति, अत्राप्यवश्यं भुञ्जानो हसति जल्पति पानीयं वा पिबति, तत्र चेद्युक्ता  
वर्तमानकालता, इहापि युक्ता दृश्यताम् । उक्तं च—

व्यवधानमिवोपैति निवृत्त इव दृश्यते ।

क्रियासमूहो भुज्यादिरन्तरालप्रवृत्तिभिः ॥

न च विच्छिन्नरूपोऽपि स विरामान्निवर्तते ।

सर्वैव हि क्रियाऽन्येन सङ्कीर्णैवोपलभ्यते ॥

तदन्तरालदृष्टा वा सर्वैवावयवक्रिया ।

सादृश्यात्सति भेदे तु तदङ्गत्वेन गृह्यते ॥ इति ।

एतदप्यनेनैवोक्तं प्रारब्धोऽपरिसमाप्तश्च वर्तमान इति । इह तिष्ठन्ति पर्वताः,  
स्रवन्ति सिन्धव इति पर्वतादिस्थित्यादेः सर्वदाभावाद् भूतभविष्यदभावात्तत्प्रति-  
द्वन्द्वरूपस्य वर्तमानस्याप्यभाव इति लण् न प्राप्नोति ? नैष दोषः; कालत्रय-  
वर्तिनां राज्ञां याः क्रियाः पालनादिका भूतादिभेदेन भिन्नास्ताः पर्वतस्थित्यादे-  
र्भेदिकाः, ततश्च ये सम्प्रति राजानस्तत्क्रियाभेदेन भिन्नाया पर्वतादिस्थितेर्वर्त-  
मानत्वम् । एवं च कृत्वा भूतभविष्यत्कालयोगोऽप्युपपद्यते—तस्थुः पर्वता नल-  
दुष्यन्तादिकाले, स्थास्यन्ति पर्वताः कल्किविष्णुकाले । लटष्टकारष्टरेत्यर्थः ॥

लटः शतृशानचावप्रथमासमानाधिकरणे ॥ शकारः सार्वधातुकसंज्ञार्थः, ऋकार  
उगित्कार्यर्थः, चकारः स्वरार्थः । प्रथमाशब्दस्सुपामाद्ये त्रिके प्रसिद्धः, प्रथमाया  
अन्याऽप्रथमा = द्वितीयादिः, तत्र प्रत्ययग्रहणपरिभाषया तदन्तविधिः, अप्रथमान्तं

न्यासः

लटः शतृशानचावप्रथमासमानाधिकरणे ॥ शतृशानचोः शकारौ सार्वधातुकार्थौ ।  
ऋकार उगित्कार्यर्थः । अप्रथमासमानानाधिकरण इति पर्वदास्येऽयम् । प्रथमाशब्दोऽयं  
विभक्तिविशेषे सोरौजस्यरन्ते शास्त्रे रूढः । प्रथमाया अन्या द्वितीयादिका विभक्तिः =  
अप्रथमा । समानशब्दोऽयं साधारणवचनः, यथा—देवदत्तयज्ञदत्तौ समानधनाविति ।  
अधिकरणशब्दोऽयमभिधेयवचनः । समानश्च तदधिकरणश्चेति कर्मधारयः । अप्रथमया  
समानाधिकरणम् अप्रथमासमानाधिकरणम् । 'तृतीया' इति धोगविभक्तिः समासः ।  
ततः 'यस्य च भावेन भावलक्षणम्' इति सप्तमी । अप्रथमासमानाधिकरणभावेन शतृ-



लटः शतृशानचावित्येतावादेशौ भवतः, अप्रथमान्तेन चेतस्य

पदमञ्जरी

द्वितीयाद्यन्तेमित्यर्थः । अधिकरणम्=अभिधेयम्, समानम्=साधारणम्, अभिधेयं यस्य तत्समानाधिकरणम्, अप्रथमान्तेन समानाधिकरणमप्रथमासमानाधिकरणम् । तृतीयेति योगविभागात्समासः । द्विपदो वा बहुव्रीहिः—अप्रथमासमानाधिकरणं यस्येति । 'यस्य च भावेन' इति सप्तमी अप्रथमासमानाधिकरणे लटि सति, तस्य लट इति षष्ठ्यर्थे सप्तमी । एष पर्युदासपक्षो दर्शितः । प्रसज्यप्रतिषेधपक्षे तु नञो भवतिना संबन्धः । प्रथमाशब्देन प्रथमान्तं गृह्यते । शेषं समानम् ।

तत्राद्ये पक्षे कुर्वतोऽपत्यं कौर्वतः, पाचतः, कुर्वतो भक्तिः कुर्वद्भक्तिः, कुर्वाण-भक्तिरिति प्रत्ययोल्लरपदयोः शतृशानचौ न स्याताम्, न ह्यत्र द्वितीयाद्यन्तेन सामानाधिकरण्यम्, न हि कुर्वतो देवदत्तस्य भक्तिः कुर्वतो देवदत्तस्यापत्यमित्यत्र समासतद्धितौ भवतः, सापेक्षत्वात् पदान्तरनिरपेक्षत्वे प्रथमान्तेन सामानाधिकरण्याभावः । प्रसज्यप्रतिषेधे तु प्रथमान्तेन सामानाधिकरण्याभावाददोषः । अस्तु तर्हि स-एव ? एवमपि कुर्वतो भक्तिरस्य कुर्वद्भक्तिः, कुर्वाणभक्तिरत्र न प्राप्नोति, ये चाप्येते सामानाधिकरणवृत्तयस्तद्धितास्तेषु न स्यात्—कुर्वन्तरः, कुर्वाणतरः, कुर्वद्गुणः, कुर्वत्कल्प इति ? पर्युदासेऽप्येष दोषो द्रष्टव्यः ।

एवं तर्हि 'प्रत्ययोत्तरपदयोश्च' इति लक्षणशेषः कर्त्तव्यः, तत्र पृथगुत्तरपदग्रहणम् 'अन्तरज्ञानपि विक्षेप्नु बहिरङ्गो लुग्बाधते' इति समासार्थाया विभक्त्येर्लुकि कृते प्रत्ययलक्षणप्रतिषेधात्प्रत्ययापरत्वार्थम् । ननु च प्रत्ययोत्तरपदयोः सतोः शतृशानचौ भवतः, तयोश्च कृत्वात्प्रातिपदिकत्वे सति विभक्त्युत्पत्तौ सत्यां तद्धिताः, समासश्च, समासे च सत्युत्तरपदं तदितरेतराश्रयं भवति ? नैष दोषः, ध्याप-प्रातिपदिकात्तद्धिताः, ते लकारस्य कृत्वाद्भूविष्यन्ति, उत्तरपदेऽपि विधानसामर्थ्यात्तिङादेशं बाधित्वा लान्तस्य प्रातिपदिकत्वमाश्रित्य सुबुत्पत्तौ समास इति सिद्धम् । एवमपि वीक्षमाणस्यापत्यं वैक्षमाणिरित्यकृते शानचि अक्षूरान्तत्वाभावादत इञोऽप्रसङ्गः, पचतितरामित्यत्र शतृशानचौ प्राप्नुतः, तथा पचतिरूपमित्यादौ 'तिङश्च' इत्येतत्तु लङादिविषयमेव स्यात् ।

तदेवं सर्वत्र दोषसद्भावे समासोऽपि तावन्न्याय्यो भवतीति पर्युदासमाश्रित्याह—अप्रथमान्तेन चेदित्यदि । तस्येति । लटः । कथं पुनर्लटो द्वितीयाद्यन्तेन सामानाधिकरण्यम्, यावता 'लः कर्मणि च' इत्यनेन कर्तृकर्मणोर्विधीयमानो लकारः क्रियां

न्यासः

शानचोर्भावो लक्ष्यते । अप्रथमेति पर्युदासवृत्त्या द्वितीयादेर्विभक्त्यग्रहणम्, तेन प्रत्ययग्रहणपरिभाषया तदन्तर्विधिर्भविष्यतीत्याह—अप्रथमान्तेन चेदित्यादि । तस्येति ।



सामानाधिकरण्यं भवति । पचन्तं देवदत्तं पश्य । पचमानं देवदत्तं पश्य । पचता कृतम् । पचमानेन कृतम् ।

अप्रथमासमानाधिकरणे इति किम् ? देवदत्तः पचति ।

पदमञ्जरी

प्रति गुणभूते कर्तृकर्मणी प्रतिपादयति, तथा च क्रियाप्रधानत्वादाख्यातस्य क्रियान्तरयोगाभावाच्छक्यन्तरावेशाभावः, न हि भवति पचत्योदनं देवदत्तं पश्य पच्यते ओदनेन तप्तः अपचदोदनं देवदत्तं पश्य पच्यते ओदनेन तृप्त इति, यथा- अन्येषु कृत्सु पाकं पश्य, पाकेन तप्त इति ? सत्यम्; तिङ्भाविनो लकारस्यायं स्वभावः यदुक्तगुणभूते कर्तृकर्मणी प्रतिपादयति, शत्रादिविषयस्य क्रियोपसर्जन-कर्त्राद्यभिधानम्, ततश्च क्रियान्तरयोगे सति तन्निमित्तं द्वितीयाद्यन्तसामानाधिकरण्यमुपपद्यते । यद्यपि केवलस्य लटः प्रयोगाभावादप्रथमान्तेन सामानाधिकरण्यं न क्वचिदुपलब्धम्, तथापि तदादेशयोः शतृशानचोर्दर्शनात् स्थानिनो लकारस्यापि तद्योग्यत्वमनुमीयते, तेन लटः प्रक्रियार्थं विहितस्य काल्पनिकप्रथमान्तेन सामानाधिकरण्यमस्तीति दोषाभावः ।

अथ लङ्ग्रहणं किमर्थम्—आदेशौ यथा स्यातां प्रत्ययान्तरं मा भूतामिति ? नेतदस्ति; पूर्वसूत्रत एव लङ्ग्रहणं स्वरयिष्यते, तस्येहानुवृत्तस्यार्थात् षष्ठ्या वि-

न्यासः

लटः । सामानाधिकरण्यमिति । समानाभिधेयमिति । यदि द्वितीयान्तेन शब्देन सामानाधिकरण्यम् = समानाभिधेयत्वं सम्भवत्येवं शतृशानचौ भवतः, नान्यथेति वाक्यार्थः । एवं विवृण्वताऽप्रथमासमानाधिकरणेऽत्र पर्युदास आश्रितः, न प्रसज्यप्रतिषेध इति दर्शयति, अन्यथा हि यदि प्रसज्यप्रतिषेध आश्रितः स्यात् प्रथमान्तेन चेत् सामानाधिकरण्यं न भवतीत्येवं ब्रूयात् । किं पुनः स्याद् यदि प्रसज्यप्रतिषेध आश्रितः ? प्रथमासमानाधिकरण उत्तरपदे शतृशानचौ न स्याताम्—भज्यत इति भक्तिः, कुर्वन् भक्तिरस्य कुर्वन्नक्तिः, कुर्वाणो भक्तिरस्य कुर्वाणभक्तिः । के च प्रथमासमानाधिकरणवृत्तयस्तद्विज्ञातृषु न स्याताम्—‘प्रशंसयां रूपप्’ कुर्वद्रूपम्, कुर्वाणरूपमिति; ‘इपदसमाप्तौ क्लवन्देस्यदेशीयरः’ कुर्वत्क्लपः । ननु पर्युदासेऽपि भवत्येष दोषः, न ह्यत्राप्रथमान्तेन सामानाधिकरण्यमस्ति ? नैष दोषः; वक्ष्यति ह्येतत्—लङित्यनुवर्तमाने पुनर्लङ्ग्रहणमधिकविधानार्थम् । तेन क्वचित् प्रथमासमानाधिकरणेऽपि भवत इति । प्रसज्यप्रतिषेधे तु प्रतिषेधं विधाय प्रतिषिद्धस्य च पुनर्विधानमयुक्तम् । पचतेति । देवदत्तं पश्येति । द्वितीयान्तेन सामानाधिकरण्यं दर्शयति । पचतेति । तृतीयान्तेन । विभक्त्येवपिणाम् कृत्स्नं देवदत्तनेति सम्बन्धात् । ननु च लडादेशस्यात्राप्रथमान्तेन सामानाधिकरण्यम्, न लटः; तस्य प्रयोगाभावात् । आदेशधर्मस्य स्थानिन्युपचारात्



‘लट्’ इति वर्तमाने पुनर्लङ्ग्रहणमधिकविधानार्थम्—क्वचित् प्रथमासमानाधिकरणेऽपि भवति । सन्ब्राह्मणः । अस्ति ब्राह्मणः । विद्यते ब्राह्मणः । विद्यमानो ब्राह्मणः । जुह्वत् । जुहोति । अधीयानः । अधीते ।

\* माङ्ग्याक्रोशे \* । मा पचन् । मा पचमानः ।

पदमञ्जरी

परिणामे तस्यैवादेशौ भविष्यतः, न प्रत्ययान्तरमत आह—लङिति वर्तमाने पुनर्लङ्ग्रहणमिति । क्वचित्प्रथमासमानाधिकरण्येऽपि भवत इति । अप्रथमासमानाधिकरणत्वाभावोपलक्षणमिदम्, तेन कौर्वन्तः, कुर्वन् इति कृतिरित्यादयोऽपि भवन्ति । तच्चिह्नि । ‘अस् भुवि’, ‘श्नसोरलोपः’ । विद्यमान इति । ‘विद सत्तायाम्’, दिवादिरनुदात्तेत् । जुह्वदिति । ‘नाभ्यस्ताच्छतुः’ इति नुमभावः ।

माङ्ग्याक्रोश इति । माङ्गि लुङोऽपवादः, तथा पुनर्लङ्ग्रहणाद्योऽपि भूते लट् ‘ननौ पृष्ठप्रतिवचने’ इति तस्यापि भवतः—ननु मां कुर्वन्तं पश्य, ननु मां कुर्वाणम्पश्येति । एतच्च ‘ननौ पृष्ठप्रतिवचने’ इत्यत्र भाष्यकारेणोक्तम् ।

न्यासः

लटोऽप्युपचारितं सामानाधिकरण्यं भवतीत्यदोषः । अथ लङ्ग्रहणं किमर्थम्, यावत्तानन्तरसूत्रेण लङित्यनुवर्तत एव ? स्यादेतत्, प्रथमान्तञ्चैतत् । षष्ठीनिर्देशेन चेहार्थः, तस्मात् षष्ठीनिर्देशार्थं पुनर्लङ्ग्रहणं कर्तव्यमिति, एतच्चायुक्तम्, प्रथमान्तस्यापि लङ्ग्रहणस्यार्थाद्गन्विभक्तिविपरिणामो भविष्यतीति षष्ठ्यन्तं विशास्यत इत्यत आह—लङिति वर्तमान इत्यादि । अप्रथमासमानाधिकरणे शतृशानचोर्विधानम्, ततोऽधिके ह्यधिकार्थे प्रथमासमानाधिकरणेऽपि क्वचित् तयोर्विधानं यथा स्यादित्येवमर्थं पुनर्लङ्ग्रहणम् । तेन क्वचित् प्रथमासमानाधिकरणे भवतः—कुर्वन् ब्राह्मणः । सन् ब्राह्मण इति । ‘अस् भुवि’, अदादित्वाच्छपो लुक् । ‘श्नसोरलोपः’ इत्यकारलोपः । विद्यमान इत्यादौ सर्वत्र ब्राह्मण इत्यपेक्षते । ‘विद सत्तायाम्’, दिवादिरात्मनेपदी, श्यन् । जुह्वदिति । ‘हु दाने’, ‘हुश्नुवोः सार्वधातुके’ इति यणादेशः, ‘नाभ्यस्ताच्छतुः’ इति नुमागन्ताभावः । अधीयान इति । ‘इङ् अध्ययने’, अधिपूर्वः । पूर्ववत् ‘अचिश्नु’ इत्यादिना इयङ् ।

माङ्ग्याक्रोश इति । माङ्ग्युपपद आक्रोशे गम्यमाने लटः शतृशानचौ भवतः । मा पचन्, मा पचमान इति । ननु चात्रैव माङ्गि लुङा भवितव्यम्, एतस्मादेषाधिकविधानात् ? पुनर्लङ्ग्रहणपदाक्रोशे न भवतीत्यदोषः । ‘माङ्गि लुङ्’ इत्यस्य युक्ताक्रोशो नास्ति सोऽवकाशः ।



केचिद्विभाषाग्रहणमनुवर्तयन्ति—‘नन्वोर्विभाषा’ इति । सा च व्यवस्थिता । तत्र यथादर्शनं प्रयोगा नेतव्याः ॥

सम्बोधने च ॥ १२५ ॥

प्रथमासमानाधिकरणार्थ आरम्भः । सम्बोधने च विषये लटः शतृशानचौ प्रत्ययौ भवतः । हे पचन् । हे पचमान ॥

पदमञ्जरी

केचिदित्यादि । न चैवं पचन्तम्पश्येत्यादावपि विकल्पप्रसङ्ग इत्यत आह—व्यवस्थितविभाषा चेयमिति । यथादर्शनमिति । प्रथमासमानाधिकरणे विकल्पः, पचन्तं पश्येत्यादौ ‘प्रत्ययोत्तरपदयोश्च’ नित्यम्पचिततरामित्यादौ नैव भवतः, अन्यथा तिङोऽपि स्थानिवद्भावात्स्यात्प्रसङ्गः । न तर्हीदानीमिदं वक्तव्यम्—अप्रथमासमानाधिकरण इति ? वक्तव्यं च । किं प्रयोजनम् ? नित्यार्थम् । नन्वेतदपि विभाषयैव सिद्धम् ? सत्यम्; स एवार्थो वचनेन स्पष्टीक्रियते । एतेन ‘सम्बोधने च’ ‘लक्षणहेत्वोः’ इति च व्याख्यातम् ॥

सम्बोधने च ॥ हे पचन्ति । संयोगान्तलोपस्यासिद्धत्वान्नलोपाभावः । अत्र सम्बोधने प्रथमा, अयमादेशश्चेत्युभयं मिलितं सम्बोधनं द्योतयति ॥

न्यासः

केचिद् विभाषाग्रहणमनुवर्तयन्तीति । सन् ब्राह्मणोऽस्ति ब्राह्मण इत्यादौ विकल्पेन शतृशानचौ यथा स्यातामित्येवमर्थम् । केचिदिति वचनात् केचिन्नानुवर्तयन्तीत्युक्तं भवति । तेषामयमभिप्रायः—यदि प्रथमासमानाधिकरणे नित्यं तौ भवतस्तदाऽप्रथमासमानाधिकरणग्रहणं न कुर्यात्, ‘शतृशानचौ’ इत्येवं ब्रूयात् । तत्राप्ययमर्थः—सामान्येन प्रथमासमानाधिकरणेऽन्यत्र शतृशानचोर्विधानात् पुनर्ग्रहणं न कर्तव्यं भवति । तस्मादप्रथमासमानाधिकरणग्रहणसामर्थ्यादप्रथमासमानाधिकरण एव नित्यौ तौ भवतः, प्रथमासमानाधिकरणेष्वन्यथेति । यदि तर्हि विभाषाग्रहणमनुवर्तयन्ति, यथा सन् ब्राह्मणः, अस्ति ब्राह्मणः, विद्यमानो ब्राह्मणः, विद्यते ब्राह्मण इत्यादौ विकल्पेन भवतः; तथा कुर्वन्नक्तिः, कुर्वाणभक्तिरित्येवमादावपि स्यातामित्यत आह—सा चेत्यादि । तत्रेति । व्यवस्थितविभाषायां सत्याम् । यथादर्शनमिति । यथा लक्ष्यस्य दर्शनं तदनु-रूपाः प्रयोगा उन्नेयाः । एतदुक्तं भवति—लक्ष्यदर्शनवत् स्यात् । कन्विन्नित्यं तौ शतृशानचौ वेदितव्यौ, क्वचित् पाक्षिकौ, क्वचिदविद्यमानाविति । तत्र कुर्वन्नक्तिः, कुर्वाणभक्तिः, कुर्वन्तरः, कुर्वन्तम इत्यादौ नित्यम्; सन् ब्राह्मणः, अस्ति ब्राह्मण इत्यादौ पाक्षिकौ; तरसम्भवादिप्रत्यये परे तावदविद्यमानावेव । पचितितरामिति । पचितिशब्दात् ‘तिङ्श्च’ इति तम्, ‘किमेत्’ इत्यादिनामि कृते न भवतः ॥

संबोधने च ॥ प्रथमासमानाधिकरणार्थ आरम्भ इति । अवधारणमिह द्रष्टव्यम् ।



## लक्षणहेत्वोः क्रियायाः ॥ १२६ ॥

लक्ष्यते चिह्नयते येन तल्लक्षणम् । जनकः = हेतुः । धात्वर्थ-  
विशेषणं चैतत् । लक्षणे हेतौ चार्थे वर्तमानाद्धातोः परस्य लटः शतृ-  
शानचौवादेशौ भवतः, तौ चेत्लक्षणहेतू क्रियाविषयौ भवतः । लक्षणे-  
शयाना भुञ्जते यवनाः । तिष्ठन्तोऽनुशासति गणकाः । हेतौ-अर्जय-  
न्वसति । अधीयानो वसति ।

पदमञ्जरी

लक्षणहेत्वोः क्रियायाः ॥ लक्ष्यते चिह्नयते येनेति । चिह्नयतिस्वधारयत्यादिव-  
चुरादिषु द्रष्टव्यः । धात्वर्थविशेषणं चैतदिति । नोपपदं क्रियाया इति वचनात् ।  
उपपदं हि धातोर्भवति, स च क्रियावचन इति क्रियाग्रहणमनर्थकमुपपदत्वे  
स्यात् । क्रियायाश्च लक्षणापेक्षया कर्मत्वम्, हेत्वपेक्षया तु शेषत्वम्, तत्रोभया-  
नुमहाय कर्मणोऽपि शेषत्वविवक्षया शेषलक्षणेव षष्ठी, वृत्तौ तु वस्तुमात्रं प्रादर्शितम् ।  
क्रियाविषयाविति । शयाना भुञ्जत इति । अत्र शयनं लक्षणं भोजनस्य । तिष्ठ-  
न्तोऽनुशासतीति । अत्रापि स्थानमनुशासनस्य । अर्जयन्वसतीति । 'अर्जं प्रति-  
यत्ते' चुरादिराङ्पूर्वः ।

न्यासः

पूर्वयोगो ह्यप्रथमासमानाधिकरणार्थः, क्वचित् प्रथमासमानाधिकरणार्थश्च; अयं तु  
प्रथमासमानाधिकरणार्थ एव । यदि तर्हि पूर्वसूत्रं प्रथमासमानाधिकरणार्थमपि, तर्ह्येवं  
सति तौ यथा अन्यत्र प्रथमासमानाधिकरणेऽपि भवतस्तथा सम्बोधनेऽपि भविष्यत  
इत्यपार्थक्यम् ? नापार्थक्यम् ; तस्यैव प्रपञ्चार्थत्वात् । हे पचञ्जिति । 'न डिस्म्बुद्धयोः'  
इति नलोपप्रतिषेधान्नलोपाभावः । हे पचमान इति । 'एङ् ह्रस्वात् सम्बुद्धेः' इति  
सुलोपः ॥

लक्षणहेत्वोः क्रियायाः ॥ धात्वर्थविशेषणञ्चैतदिति । धात्वधिकारात् अथोप-  
पदे कस्मान्न भवतः ? क्रियाया इति वचनात् । यद्युपपदे स्यातां तदा क्रियाग्रहण-  
मनर्थकं स्यात् । उपपदं हि धातोर्भवति, स च क्रियावचन इत्यन्तरेणापि क्रिया-  
ग्रहणं लक्षणहेतू क्रियाविषयौ विशास्येते । तत् क्रियाग्रहणेन धात्वर्थविशेषणत्वे हि  
तयोः क्वचिद् धात्वर्थो द्रव्यस्य हेतुर्भवति, लक्षणं वा; क्वचिद् गुणस्य, क्वचिद्  
क्रियायाः । अतो द्रव्यादिनिवृत्त्यर्थं क्रियाग्रहणं युक्तम्, अतः क्रियाया इति वचनम् ।  
क्रियाविषयाविति । क्रियाया इत्येतद् विवरणम् । क्रिया विषयो यस्मैस्तौ तथोक्तौ ।  
एतेन 'क्रियायाः' इति बेयं षष्ठी सा सुब्यत्ययेन सप्तम्याः स्थाने किञ्चित् सूचयति ।  
शयाना भुञ्जत इति । शीङोऽदादित्वाच्छपो लुक्, 'शीङः सार्वधातुके' इति गुणः ।

काशि० २ : ४३



लक्षणहेत्वोरिति किम् ? पचति । पठति । क्रियाया इति, किम् ?  
द्रव्यगुणयोर्मा भूत्—यः कम्पते सोऽश्वत्थः । यदुत्प्लवते तल्लघु । यन्नि-  
षीदति तद् गुरु । लक्षणहेत्वोरिति निर्देशः पूर्वनिपातव्यभिचारलिङ्गम् ॥

पदमञ्जरी

लक्षणहेत्वोरिति किमिति । क्रियासम्बन्धिन्यर्थे वर्तमानादिति, विज्ञायमाने  
लक्षणहेत्वोरपि भविष्यत इति प्रश्नः, अतिप्रसङ्गेन तूत्तरम् । पचति च पठति  
चेति । अत्र द्वयोः क्रिययोरेकस्मिन्साधने समुच्चयात्तद्वद्वारेण परस्परसम्बन्धोऽ-  
प्यस्तीत्युभयत्रापि प्रसङ्गः । यः कम्पते सोऽश्वत्थ इति । बहुषु वृक्षेषु तिष्ठत्सु कम्प-  
नेनाश्वत्थो लक्ष्यते, तच्च द्रव्यम् । यदुत्प्लवते तल्लघ्विति । अत्राप्युत्प्लवनेन  
लाघवं गुणो लक्ष्यते । निषदं निमज्जनं तेन गौरवं गुणौ लक्ष्यते । इह तु  
योऽधीयान आस्ते स देवदत्त इति आसिक्रियाया एवाध्ययनक्रियालक्षणम्, न  
देवदत्तस्य, आसिक्रिया तु तस्य लक्षणम् । एवं यस्तिष्ठन्मूत्रयति स ब्राह्मणब्रुव  
इति, अत्रापि स्थितिक्रिया मूत्रणक्रियाया एव लक्षणम्, सैव तु देवदत्तस्याशौ-  
चादेर्लक्षणं न स्थितिक्रियेति सूत्रेणैव सिद्ध आदेशः । कथं शयाना वर्धते दूर्वा,  
आसीनं वर्धते विषमिति, न ह्यासनशयने वृद्धेर्लक्षणम्, किं तर्हि ? स्वभावमात्र-  
कथनमेतत् ? भवति वै स्वभावाख्यानमपि लक्षणम्, यथा—चैतन्यलक्षणं पुरुष  
इति । पूर्वनिपातव्यभिचारलिङ्गमिति । 'द्वन्द्वे चि', 'अल्पात्तरम्' इति यौ पूर्व-  
निपातौ तयोर्व्यभिचारे लिङ्गमित्यर्थः । तेन धूमाग्नी, मृदङ्गशङ्खपणवा इत्यादि-  
प्रयोगोपपत्तिः ॥

न्यासः

अत्र शयनं लक्षणम्, भुजिक्रिया विषयः । तेन हि भुजिक्रिया लक्ष्यते तत्र शीङ् वर्तते ।  
तिष्ठन्तोऽनुशासतीति । तिष्ठतेः पात्रादिसूत्रेण तिष्ठादेशः । अत्रावस्थानं लक्षणम्,  
तेनानुशासनक्रिया लक्ष्यते । अर्जयन् वसतीति । 'अर्जं प्रतियत्ते', चौरादिकः । अत्रा-  
र्जनं वासुक्ष्य हेतुः । अधीयानो वसतीति । अत्राध्ययनम् ॥ ०

पचति, पठतीति । नात्र क्रियाया लक्ष्यलक्षणभावो विवक्षितः । यः कम्पते सोऽश्वत्थ  
इति । अत्र हि कम्पनं लक्षणं भवतीति तेनाश्वत्थो लक्ष्यते, न तु क्रियाविषयम्,  
किं तर्हि ? द्रव्यविषयम् ; अश्वत्थस्य द्रव्यविषयत्वात्, यदुत्प्लवते तल्लघ्विति ।  
अत्रोत्प्लवनेन लघुसंशको गुणो लक्ष्यत इति गुणविषयं तत्, न तु क्रियाविषयम् ।  
वर्षतीति धावसि, हन्तीति पलायत इत्यत्र यद्यपि वर्षणेनानाभ्यां धाक्नपलायनक्रिये  
लक्ष्यते तथापि हातृशानचौ न भवतः ; 'नून्वोर्विभाषा' इत्यतो व्यवस्थितविभाषेत्यनु-  
वर्तते ; इतिकरणेन हेतुभावस्य द्योतितत्वात् । पूर्वनिपातलक्षणव्यभिचारलिङ्गमिति ।  
'द्वन्द्वे चि' इत्यनेन ध्यन्तस्य यः पूर्वनिपातः क्रियते तस्य व्यभिचारः । स्वविषये



तौ सत् ॥ १२७ ॥

तौ शतृशानचौ सत्संज्ञौ भवतः । 'तौ'—ग्रहणमुपाध्यसंसर्गार्थम् । शतृशानज्मात्रस्य संज्ञा भवति । ब्राह्मणस्य कुर्वन् । ब्राह्मणस्य कुर्वाणि । ब्राह्मणस्य करिष्यन् । ब्राह्मणस्य करिष्यमाणः ।

सत्प्रदेशाः—'पूरणगुणमुहितार्थसदव्ययतव्य' इत्येवमादयः ॥

पदमञ्जरी

तौ सत् ॥ तौग्रहणं किमर्थम्, संज्ञाविधिर्यथा स्यात् सदित्यस्य प्रत्ययस्य विधिर्मा भूदिति ? नेतदस्ति प्रयोजनम्, पूर्वसूत्रे शतृशानचौ स्वरयिष्येते, तत्सामर्थ्यात्तयो-  
रनुवृत्तयोः संज्ञैव भविष्यति, तत्राह—तौग्रहणमुपाध्यसंसर्गार्थमिति । लट्स्थानिक-  
त्वाद् वर्त्तमानकालविहितत्वं चोपाधिः, तेनोपाधिनाऽसंबन्धार्थः, तौग्रहणमित्यर्थः,  
किं सिद्धमित्याह—शतृशानज्मात्रस्येति । असति तौग्रहणे यादृशौ शतृशानचौ  
प्रकृतौ लट्स्थानिकौ वर्त्तमानकालौ च तादृशयोरेव संज्ञा स्यात्, ततश्च लृडादेश-  
योर्न स्यात् । 'लृट्सद्व' इत्येतत्तु वचनं सत्संज्ञकप्रतिरूपयोर्विधानार्थं स्यात्, यथा-  
अमी पिष्टपिण्डाः सिंहाः क्रियन्तामिति तदाकाराः क्रियन्ते । विहितयोस्तुत्तरकालं  
संज्ञा न सिध्यति, ततश्च ब्राह्मणस्य पक्ष्यन्, ब्राह्मणस्य पक्ष्यमाण इति समास-  
प्रतिषेधो न स्यात्; तस्यां दशायां सत्संज्ञाया अभावात् । एवं भूतकालयोरपि च  
स्यात् । 'वर्त्तमानसामीप्ये वर्त्तमानवद्वा' इति वचनाद्भूतेऽपि शतृशानचौ भवतः ।  
एवं तत्रापि वर्त्तमानवदित्यतिदेशेन विधानमेव तयोर्भूते सिद्ध्यति, न तु संज्ञा ।  
प्रत्ययाधिकाराद्धि प्रत्यय एवातिदिश्यते, न संज्ञा । तथा 'ननौ पृष्टप्रतिवचने'  
इत्यपि लटः शतृशानचौ भवत इत्युक्तम्, तयोरपि संज्ञा न भवेत्, तौग्रहणे सति

न्यासः

सत्यपि तस्य कचिदभावः । तस्य व्यभिचारस्य लिङ्गमयं निर्देशः । यदि ह्यव्यभिचारी  
ध्यन्तस्य निपातः स्याद्, 'हेतुलक्षणयोः' इति निर्देशं कुर्यात् । व्यभिचारे तु सति  
धूमाग्नी इत्येवमादय उपपन्ना भवन्ति ॥

तौ सत् ॥ ननु च प्रकृतत्वादिव शतृशानचोरियं संज्ञा स्यात्, तत् किं तौग्रहण-  
मित्याह—तौग्रहणमित्यादि । उपाधिना विशेषणेनासंसर्गार्थं तौग्रहणमित्यर्थः ।  
उपाधिस्तु वर्त्तमानकालः, तत्र शतृशानचोर्विहितत्वात् । उपाध्यसंग्रहार्थं तौग्रहणे  
सति किं भवतीत्याह—शतृशानज्मात्रस्येत्यादि । मात्रग्रहणमुपाधिसंग्रहव्यवच्छेदार्थम् ।  
असति हि तौग्रहणे यादृशौ प्रकृतौ तादृशयोरेव संज्ञा स्यात् । कीदृशौ च तौ ?  
वर्त्तमानकालविहितौ । ततश्च लृडादेशयोर्भविष्यत्कालविहितयोः सति संज्ञा न  
स्यात् । ननु च 'लृटः सद्व' इति सञ्छन्देन तौ विधीयेते, ततो वचनसामर्थ्यात्



पूङ्ग्यजोः शानन् ॥ १२८ ॥

पूङ्गो यजेश्च धातोः शानन् प्रत्ययो भवति । पवमानः ।  
यजमानः ।

पदमञ्जरी

तयोरपि संज्ञा भवति—ननु मां ब्राह्मणस्य कुर्वन्तम्पश्य ननु मां ब्राह्मणस्य कुर्वाणम्पश्येति । अथ क्रियमाणेऽपि तौग्रहणे कथमिव कालान्तरविक्रितयोः संज्ञा सिद्ध्यति, यावता प्रकृतस्यैव वस्तुनस्सर्वनाम्ना परामर्शः ? सत्यम्; तौग्रहणसामर्थ्यात्तु विशेषणांशरित्यागेन शतृशानचो रूपमात्रं परामृश्यते ॥

पूङ्ग्यजोः शानन् ॥ इहेते शानन्नादयो यदि लटोऽनुवृत्तिमाश्रित्य तस्यैवादेशाः क्रियेरन्, वेति वक्तव्यम्, पवमानः यजमानः, पवते यजत इत्यपि यथा स्यात्, वाऽसरूपविधिना तिङो भविष्यन्ति, न लादेशेषु वाऽसरूपविधिरस्तीत्युक्तम् । साधनाभिधानम्—साधनस्य चाभिधानं प्राप्नोति 'लः कर्मणि च भावे चाकर्मकेभ्यः' इति भावकर्मणोरपि प्रसङ्गः । परस्स्वरश्च न सिद्ध्यति—कतीह पवमानाः, 'अदुपदेशाल्लसार्वधातुकम्' इत्यनुदात्तत्वं प्राप्नोति । आत्मनेपदसंज्ञा—'तडानांवात्मनेपदम्' इत्यात्मनेपदसंज्ञा च प्राप्नोति, ततश्च परस्मैपदिभ्यश्चानश स्यात्—कतीह नन्दमानाः । तस्मादशक्या एवेते लादेशा विज्ञातुमिति मत्वाह—शानन्प्रत्ययो न्यासः

तु भविष्यतः ? न ब्रूमः—विधानं तयोर्न सिध्यतीति, किं तर्हि ? विहितयोरुत्तरकालसंज्ञा न सिध्यति । ततश्च ब्राह्मणस्य करिष्यन्, ब्राह्मणस्य करिष्यमाण इत्यत्र 'पूरणगुण' इत्यादिना षष्ठीसमासप्रतिषेधो न स्यात् । सद्ग्रहणं तु सञ्छन्देनैव वर्त्तमानशतृशानजन्ते षष्ठीसमासप्रतिषेधार्थं स्यात् । तौग्रहणे शतृशानचोर्विशेषणमनपेक्ष्य रूपमात्रे संज्ञाऽऽख्यायत इति वर्त्तमानकाले विधानासंसक्तयोरपि संज्ञा सिध्यतीति ॥

पूङ्ग्यजोः शानन् ॥ वर्त्तमानविहिताः शतृशानचभृतयः । एते लादेशा वा स्युः ? प्रत्यया वा ? तत्र यदि इह लट इत्यनुवर्त्तते तदा लादेशाः, अथ नानुवर्त्तते ततः प्रत्ययाः । तस्मादेक्षाः क्रियेरस्तदा 'नन्वोर्विभाषा' इत्यतो विभाषाग्रहणमनुवर्त्तयितव्यं जायेत; अन्यथा पवते देवदत्तः, यजते देवदत्त इति तिङ्श्रवणं कुर्यात् । प्रत्ययपक्षे तु वासरूपविधिना यदा लङ् भवति तदा प्रत्ययश्रवणं तिङ्श्रवणमुपपद्यते । किञ्च, आदेशपक्षे 'लः कर्मणि च भावे चाकर्मकेभ्यः' इति भावकर्मणोरपि शानन्नादयः स्युः, कर्त्तव्यं चेष्ट्यन्ते । प्रत्ययपक्षे तु 'कर्त्तरि कृत्' इति कर्त्तर्येव भवन्ति, न भावकर्मणोः इह कतीह मण्डयमाना इत्युत्तरसूत्रे चानशि कृते 'तास्यनुदात्तेऽन्विङ्' दुपदेशाल्लसार्वधातुकम् इत्यादिना 'लः कर्मणि च भावे चाकर्मकेभ्यः' इति निधातः स्यात्, प्रत्ययपक्षे तु न भवति; अलसार्वधातुकत्वात् । चानशः 'लः परस्मैपदम्' 'तडानांवात्मनेपदम्' इत्यात्मने-



यदि प्रत्ययाः शानजादयो न लादेशाः, कथं सोमं पवमानो नडमाघ्नान इति षष्ठीप्रतिषेधः ? तृन्निति प्रत्याहारनिर्देशात् । क्व संनिविष्टानां प्रत्याहारः ? 'लटः शतृ' इत्यतः प्रभृति आ शृनो नकारात् ।

\* द्विषः शतुर्वा वचनम् \* । चौरस्य द्विषन् । चौरं द्विषन् ॥

ताच्छील्यवयोवचनशक्तिषु चानश् ॥ १२९ ॥

ताच्छील्यम् = तत्स्वभावता । वयः = शरीरावस्था, यौवनादिः ।

पदमञ्जरी

भवतीति । शकारस्सार्वधातुकसंज्ञार्थः, नकारस्स्वरार्थः ।

यदीत्यादि । 'न लोकाव्यय' इत्यत्र स्वरूपस्य ग्रहणं मन्यमानस्य प्रश्नः । तृन्निति प्रत्याहारनिर्देशादिति । षष्ठीप्रतिषेध इत्यनुषङ्गः ।

द्विषश्शतुर्वा वचनमिति । 'द्विषोऽमित्रे' इति योज्यं शतृप्रत्ययस्तस्य प्रयोगे वा षष्ठी भवति, प्रत्याहारेऽन्तर्भावान्नित्यं प्रतिषेधे प्राप्ते वचनम् । यस्यापि तृन्निति स्वरूपग्रहणं तेनाप्येतद्वक्तव्यम्—पक्षे षष्ठी यथा स्यान्नित्यं मा भूदिति । शेषविज्ञानात्सिद्धम्, कर्मणि शेषत्वेन विवक्षिते षष्ठी, कर्मरूपेण विवक्षिते द्वितोयेति ॥

न्यासः

पदसंज्ञा प्रसज्येत, ततश्चात्मनेपदिभ्य एव स्यात्—कतीह निघ्नाना इति । प्रत्ययपक्षे त्वलादेशान्न भवत्यात्मनेपदसंज्ञाप्रसङ्गः । तदेवमादेशपक्षे बहवो दोषाः प्रतिविधेयाः, प्रतिविधानेऽपि तेषां प्रतिपत्तिगौरवं भवतीति मत्वा प्रत्ययपक्षमाश्रित्याह—शानन्-प्रत्ययो भवतीति । शकारः सार्वधातुकसंज्ञार्थः । पवमान इति । 'पूङ् पवने', शप्, 'आने मुक्' ।

यदीत्यादि । 'न लोकाव्यय' इत्यादौ तृन्निति तृन् एव प्रत्ययस्य निर्देश इति मन्यमानस्य प्रश्नः । तृन्निति प्रत्याहारनिर्देशादिति । सोमं पवमानः, नडमाघ्नान इति । षष्ठीप्रतिषेध इत्यनेन सम्बन्धनीयम् । यदि तृन्निति प्रत्ययग्रहणं स्यात् तदा शानन्प्रभृतीनां प्रत्ययार्थे सति 'सोमं पवमानः' इत्यादौ षष्ठीप्रतिषेधो न स्यात् । न च तृन्निति प्रत्ययस्य ग्रहणम्, किं तर्हि ? प्रत्याहारस्य । तत्र च शानन्नादयोऽन्तर्भूता इति भवत्येव षष्ठीप्रतिषेधः ।

द्विषः शतुर्वा वचनमिति । 'द्विषोऽमित्रे' इत्यनेन यः-शता विधीयते तस्य प्रत्याहारेऽस्मिन्नन्तर्भावात् तद्योगे षष्ठीप्रतिषेधः स्यात्, ततश्चौरस्य द्विषन्निति पक्षे न स्यात् । तस्माद् 'द्विषः अप्रीतौ' इत्यस्य शत्रन्तस्य प्रयोगे द्वितीयायां प्राप्तायां वा षष्ठी वक्तव्या ॥



शक्तिः = सामर्थ्यम् । ताच्छील्यादिषु धातोश्चानश् प्रत्ययो भवति ।  
ताच्छील्ये तावत्—कतीह मुण्डयमानाः । कतीह भूषयमाणाः । वयो-  
वचने—कतीह कवचं पर्यस्यमानाः । कतीह शिखण्डं वहमानाः ।  
शक्तौ—कतीह निघ्नानाः । कतीह पचमानाः ॥

इङ्धार्योः शत्रुकृच्छ्रिणि ॥ १३० ॥

इङो धारेश्च धात्वोः शत्रुप्रत्ययो भवति अकृच्छ्रिणि कर्त्तरि ।  
अकृच्छ्रः = सुखसाध्यो यस्य कर्तुर्धात्वर्थः सोऽकृच्छ्री । अधीयन् पारा-  
यणम् । धारयन्नुपनिषदम् ।

अकृच्छ्रिणीति किम् ? कृच्छ्रेणाधीते । कृच्छ्रेण धारयति ॥

द्विषोऽमित्रे ॥ १३१ ॥

पदमञ्जरी

ताच्छील्यवयोवचनशक्तिषु चानश् ॥ मण्डयमाना इत्यादि । 'मडि भूषायाम्',  
'भूष अलङ्कारे' चुरादी, 'अमु क्षेपणे', पर्यासः = सन्नहनम्, शिखापर्यायः  
शिखण्डशब्दः । वचनग्रहणं विस्पष्टार्थम् ॥

इङ्धार्योः शत्रुकृच्छ्रिणि ॥ अकृच्छ्रः सुखसाध्यो यस्य धात्वर्थ इति । अस्तीति  
शेषः । 'अत इनिठनो' इतीनिः, अपुत्रा भार्यादिवद् बहुव्रीहिणैव सिद्धे तत्पुरु-  
षान्मत्वर्थीयः कृतः, लघुत्वम्प्रति सर्वत्रानादरात् । इङ् आत्मनेपदित्वाद्धारयतेश्च  
कर्त्रभिप्राये शता न सिद्ध्यति, लसार्वधातुकानुदात्तत्वं च प्राप्नोतीत्ययमारम्भः ॥

न्यासः

ताच्छील्यवयोवचनशक्तिषु चानश् ॥ मण्डयमाना इति । 'मडि भूषायाम्', इदि-  
त्वान्नुम् । हेतुमणिच् । भूषयमाणा इति । 'भूष अलङ्कारे', चुरादिणिच् । कवचं  
पर्यस्यमाना इति । दिवादित्वाच्छथन् । तदेव वयो गम्यते यत्र स्थिताः कवचं पर्य-  
स्यन्ते । कवचम् = सन्नाहम् । शिखण्डं वहमाना इति । अत्रापि तथाविधं वयो गम्यते  
यत्र वर्तमानाः शिखण्डं वहन्ति । शिखण्डः = चूणा । वचनग्रहणं वैचित्र्यार्थम्,  
विनापि हि तेन वयसि गम्यमाने प्रत्ययो लभ्यत एव, यथा च 'वयसि क' इत्यत्र ।  
निघ्नाना इति । हननशक्तिरिति गम्यते ।

इङ्धार्योः शत्रुकृच्छ्रिणि ॥ अकृच्छ्रिणि कर्त्तरि । एतेनाकृच्छ्रिणीति व्यययार्थस्य  
कर्तुरेतद् विशेषणमिति दर्शयति । अकृच्छ्रः सुखसाध्यो यस्य धात्वर्थः सोऽकृच्छ्रीति ।  
'अत इनिठनो' इतीनिः । अधीयन्निति । पूर्ववदिङ् । धारयन्निति । 'धृङ् अवस्थाने' ।  
चुरादिणिच् ।



अमित्रः = शत्रुः, अमित्रे कर्त्तरि द्विषेर्धातोः शतृप्रत्ययो भवति ।  
द्विषन्, द्विषन्तौ, द्विषन्तः ।

अमित्रे इति किम् ? द्वेष्टि भार्या पतिम् ॥

सुजो यज्ञसंयोगे ॥ १३२ ॥

यज्ञेन संयोगो यज्ञसंयोगः । यज्ञसंयुक्तेऽभिषवे वर्त्तमानात्सुनोते-  
र्धातोः शतृप्रत्ययो भवति । सर्वे सुन्वन्तः । सर्वे यजमानाः सत्त्रिण-  
उच्यन्ते । संयोगग्रहणं प्रधानकर्तृप्रतिपत्त्यर्थम्, याजकेषु मा भूत् ।

यज्ञसंयोग इति किम् ? सुनोति सुराम् ॥

पदमञ्जरी

द्विषोऽमित्रे ॥ असन्देहार्थम् 'मित्रे द्विषः' इति सूत्रान्यासादकारप्रश्लेषो  
विज्ञायत इत्याह—अमित्रशत्रुरिति । अमेद्विषतीति त्रचप्रत्ययः, न पुनरयं  
नञ्समासः, परवल्लिङ्गप्रसङ्गात् लोकाश्रयत्वाल्लिङ्गस्य । स्वरे दोषः, चित्स्वरो  
हीष्यते । लृट्वास्तु मध्योदात्तममित्रशब्दमधौयते—अमित्रस्य व्यथया मन्युमिन्द्रः,  
अमेरमित्रमर्देय । द्विषेस्स्वरितत्वात्कर्त्रभिप्राये शता न प्राप्नोतीत्ययमारम्भः ॥

सुजो यज्ञसंयोगे ॥ कर्मसाधनस्संयोगशब्द इत्याह—यज्ञसंयुक्तेऽभिषव इति ।  
सर्वे सुन्वन्त इति । प्रयोगः न तस्य विषयमाह—सर्वे यजमानास्सत्त्रिण उच्यन्ते  
इति । सूत्रेषु हि ये यजमानास्ते ऋत्विज इति सर्वे प्रधानकर्त्तारः । इह 'सुजो  
यज्ञे' इत्येव सिद्धम्, यज्ञविषयश्चेत्सुनोत्यर्थो भवतीत्यर्थः, तत्किं संयोगग्रहणेन ?  
तत्राह—संयोगग्रहणमिति । 'लटः शतृशानचौ' इत्यनेनाप्यप्रधाने कर्त्तरि न  
भवति, संयोगग्रहणसामर्थ्यात्प्रधानकर्त्ता = अधिकारी ॥

न्यासः

द्विषोऽमित्रे ॥ अमित्रः शत्रुरिति । शत्रावेवामित्रशब्दस्य रूढत्वात् ।  
द्वेष्टीति । अदादित्वाच्छपो लुक् ॥

सुजो यज्ञसंयोगे ॥ यज्ञसंयोग इति । कर्मसाधनः संयोगशब्दः । अत एव वृत्ता-  
वाह—यज्ञसंयुक्तेऽभिषव इति । संयुक्तः = सम्बद्धः, यज्ञेन संयुक्तो यज्ञसंयुक्तः । कदा  
चाभिषवो यज्ञसंयुक्तो भवति ? यदा यज्ञाङ्गं भवति । सुन्वन्त इत्यादि । 'स्वादिभ्यः  
शुः' । सर्वे यजमाना इति । सुन्वन्त इत्यनेन यजमानाः सत्त्रिणो यज्ञस्य वे, स्वामिन-  
स्तेऽभिधीयन्ते, न तु याजिका इति दर्शयति । कथं पुनरेषोऽर्थो लभ्यते, यावता यथा-  
भिषवस्य यजमानाः कर्त्तारस्तथा यजिका अपीत्याह—संयोगग्रहणमिति । इह  
'सुजो यज्ञे' इत्येतद् वेदितव्यम्, एवमपि ह्युच्यमान यज्ञसंयुक्तताभिषवस्य लभ्यत



अहः प्रशंसायाम् ॥ १३३ ॥

प्रशंसा = स्तुतिः । अहतेर्द्धातोः प्रशंसायां शतृप्रत्ययो भवति ।

अहन्निह भवान्विद्याम् । अहन्निह भवान्पूजाम् ।

प्रशंसायामिति किम् ? अहति चौरौ वधम् ॥

आ क्वेस्तच्छीलतद्धर्मतत्साधुकारिषु ॥ १३४ ॥

‘आजभास’ इति क्तिप् वक्ष्यति । आ एतस्मात् क्तिप्संशब्दा-  
द्यानित ऊर्ध्वमनुक्रमिष्यामस्तच्छीलादिषु कर्तृषु ते वेदितव्याः ।  
अभिविधौ चायमाङ्, तेन क्तिपोऽप्ययमर्थनिर्देशः ।

तदिति धात्वर्थः शीलादिविशेषणत्वेन निर्दिश्यते । तच्छीलः = यः  
स्वभावतः फलनिरपेक्षस्तत्र प्रवर्तते । तद्धर्मा = तदाचारः, यः स्वधर्मे

पदमञ्जरी

अहः प्रशंसायाम् । अहति चौरौ वधमिति । ‘लटः शतृशानचौ’ इत्यनेनापि  
न भवति, प्रथमासमानाधिकरणत्वात् । अस्तु वा ‘अदुपदेशाल्लसाद्धातुकम्’  
इत्यनुदात्तः ॥

आ क्वेस्तच्छीलतद्धर्मतत्साधुकारिषु ॥ तदित्यादि । ‘धातोः’ इति वर्तते,  
धातुश्च शब्दः, न तस्य शीलादिप्रतिविशेषणत्वमुपपद्यते, तस्मात्तस्य योऽर्थः स  
न्यासः

एव; यत्रविषयश्चैष सुनोत्यर्थो भवतीत्यर्थस्य प्रतिपत्तेः, तस्मात् संयोगग्रहणमिति न  
कर्तव्यमेतत् ? क्रियते प्रधानकर्तृप्रतिपत्त्यर्थम् । यागस्य ये कर्तारो भूत्वा फलं प्राप्नु-  
वन्तः सुत्वंन्तस्ते प्रधानकर्तारः, ते पुनर्यजमानाः, न याजकाः ॥

अहः प्रशंसायाम् ॥ आ क्वेस्तच्छीलतद्धर्मतत्साधुकारिषु ॥ तच्छीलादिषु कर्तृ-  
ष्विति । अत्रेन तच्छीलादीनां प्रत्ययार्थविशेषणतां दर्शयति । अभिविधौ चायमाङ्किति ।  
अभिविधिः = अभिव्यक्तिः । अत्राङ् न मर्यादीयाम्, तेन वक्ष्यमाणस्य क्तिपोऽप्यय-  
मर्थनिर्देश इति । सोऽपि तच्छीलादिष्वेव भवति । तदित्यादि । ‘धातोः’ इति वर्तते,  
न च धातोः शीलादिविशेषणमुपपद्यते, तस्मात् तस्य योऽर्थः स शीलादीनां त्रयाणां  
विशेषणभावेन तच्छीलादिशब्देन निर्दिश्यते । स धात्वर्थः शीलं यस्य स तच्छीलः ।  
स एव धर्मो यस्य स तद्धर्मा । साधु करोतीति साधुकोरी, तस्य धात्वर्थस्य साधु-  
कारीति यावत् । स्वभावत इति । भवत्यस्मात् फलनिरपेक्षा वृत्तिरिति भावः ।  
स्वभावश्चैतन्निष्ठा धर्मः, स पुनः शीलमेव । फलनिरपेक्ष इति फलाकाङ्क्षारहितः ।  
वर्तते । धात्वर्थः । तदाचार इति । धर्मशब्दोऽत्राचारे वर्तते इति दर्शयति । स



ममायमिति प्रवर्तते विनापि शीलेन । तत्साधुकारी = यो धात्वर्थं साधु करोति । उत्तरत्रैवोदाहरिष्यामः ॥

तृन् ॥ १३५ ॥

सर्वधातुभ्यस्तृन्प्रत्ययो भवति तच्छीलादिषु कर्तृषु । तकारः स्वरार्थः । तच्छीले तावत्-कर्ता कटान् । वदिता जनापवादान् । तद्धर्मणि-मुण्डयितारः श्राविष्ठायना भवन्ति वधूमूढाम् । अन्नमपहृत्तार आह्वरका भवन्ति श्राद्धे सिद्धे । उन्नेतारस्तौल्वलायना भवन्ति पुत्रे जाते । तत्साधुकारिणि-कर्ता कटम् । गन्ता खेटम् ।

\* तृन्विधावृत्तिक्षु चानुपसर्गस्य \* । होता । पोता । अनुपसर्गस्येति किम् ? उदगाता । प्रतिहर्ता । तृजेव भवति । स्वरे विशेषः ।

पदमञ्जरी

शीलादीनां त्रयाणां विशेष्याणां विशेषणत्वेन त्रिभिस्तच्छब्दैर्निर्दिश्यते । तत्र धात्वर्थं शीलं यस्य स धात्वर्थो धर्मो यस्य तस्य धात्वर्थस्य साधुकारीत्येवमित्यर्थः ।

तद्धर्मः तदाचार इति । धर्मशब्दस्याचारे प्रसिद्धत्वात् । विनापि शीलेनेति । तच्छीलाद्धेदं दर्शयति । यो धात्वर्थं साधु करोतीति । विनापि शीलेनेत्यनुषङ्गः ॥

तृन् ॥ मुण्डयितार इति । श्राविष्ठायनानां गोत्रविशेषाणामेष कुलधर्मः । अपहृत्तार इति । आह्वरदेशे भवा आह्वरकाः, 'रोपधेतोः प्राचास्' इति वृत्तेषामेव देशधर्मः । श्राद्धे सिद्धे । निर्वृत्ते । उन्नेतार इति । अयमपि कुलधर्मः ।

तृन्विधाविति । अताच्छील्याद्यर्थ आरम्भः । तृजेव भवतीति । तृन्तृचौ 'शंसिस्त्वदादिभ्यः संज्ञायां चानिटौ' इत्यनेन । स्वरे विशेष इति । तृनि 'तादौ च

न्यासः

धात्वर्थं आचारो यस्य स तथोक्तः । विनापि शीलेनेति । तच्छीलात् तदाचारस्थान्यथात्वं दर्शयति । यो धात्वर्थं साधु करोतीति । अत्रापि विना शीलेनेति सम्बध्यते । साध्विति । प्रशस्तमित्यर्थः । क्रियाविशेषणत्वान्नपुंसकत्वम् ॥

तृन् ॥ मुण्डयितार इति । मुण्डां कुर्वन्तीति 'मुण्डमिश्र' इत्यादिना णिच्, इष्ट-वद्भावेन टिलोपः । वधूमूढां श्राविष्ठायना मुण्डयन्तीति । एतेषां कुलधर्मः । आह्वरकाः श्राद्धे सिद्धेऽन्नमपहरन्तीति । एतेषामाचारः । यः कटं साधु करोतीति स कर्ता कटमिति । खेटं चो लीलया गच्छति स साधु गच्छति ।

तृन्विधावित्यादि । अताच्छील्याद्यर्थ आरम्भः । अस्मिन्तृन्विधावनुपसर्गस्य धातोस्तृन् वक्तव्य ऋत्विक्ष्वभिधेयेषु । होस्तेति । 'हु दाने' । पोतेति । 'पूङ् हवने' । उहातेति । 'कै गै शब्दे' । स्वरे विशेष इति । तृचि सति 'गतिकारकोपपदस्य कृत्' इति



\* नयतेः षुक् च \* । नेष्टा ।

\* त्विषेर्देवतानामकारश्चोपधाया अनिट्त्वं च \* । त्वष्टा ।

\* क्षदेश्च नियुक्ते \* । क्षत्ता । क्वचिदधिकृतोऽुच्यते ।

\* छन्दसि तृच्च \* । क्षत्तृभ्यः संग्रहीतृभ्यः । स्वरे विशेषः ॥

अलंकृञ्जिराकृञ्प्रजनोत्पचोत्पतोन्मदरुच्यपत्रपवृतुषुधुसहचर

इष्णुच् ॥ १३६ ॥

पदमञ्जरी

निति कृत्यतौ' इति गतेः प्रकृतिस्वरस्स्यात्, तृचि तु कृत्स्वरो भवति । 'तृन्तृचौ' इत्यस्यैव विषयव्यवस्थार्थमिदम् । अनुपसर्गेभ्यस्तृन्, सोपसर्गेभ्यस्तृजिति प्रपञ्चाथं वा, तथा च प्रशास्तेति । तृच्यपीणास्ति ।

नयतेः षुक् चेति । गुणे कृते षुग् वेदितव्यः, प्रकृत्यन्तरं वा; नेषति, नेषतुः, नेषिथेति दर्शनात् ।

अनिट्त्वं चोत । त्विषः स्वत एवानिट्त्वादुक्तवक्ष्यमाणसर्वोपसंख्यानशेषभूतमिदम् । तेन पोता, क्षत्तेत्यनिट्त्वं भवति ।

क्षदेरिति । घातुष्वपठितोऽपि क्षदिस्मादेव वचनादभ्युपगम्यते, आत्मनेपदी चायम् । उक्षाणां वा वेहतं वाक्षदन्त इति बह्वचन्नाह्वणप्रयोगात् । क्वचिदधिकृत इति । द्वाररक्षणे, रथप्राजने च ॥

न्यासः

प्रकृतिस्वरेणान्तोदात्तत्वं भवति, तृनि तु सति 'गतिरनन्तरः' इत्यनुवर्तमाने 'तादौ च निति कृत्यतौ' इति पूर्वपदस्य प्रकृतिस्वरः प्रसज्येत ।

नयतेः षुक् चेति । कृते गुणे षुगागमो वेदितव्यः; अन्यथा ह्यलघूपधत्वाद् गुणो न स्यात् । गुणेऽपि वा वक्तव्यः । अत्र ऋत्विगिभित्ति वर्तते । अयमप्यताच्छीत्यार्थ आरम्भः ।

त्विषेरित्यादि । 'त्विष दीप्तौ' इत्यस्माद् देवतायामभिधेयायां तृन् वक्तव्यः, अकारश्चोपधाया आदेशो भवति । अनिट्त्वं च चेति । एतस्य सर्वशेषत्वे चास्य पोतेत्यत्रानिट्त्वं सिद्धं भवति ।

क्षदेरित्यादि । 'क्षद' इति सौत्रो धातुः । 'गुधृवीपचिवचियमिसदिक्षदिभ्यः छः' इत्याद्युणादिसुलपाठात् । अस्मान्नियुक्तेऽधिकृते वाच्ये तृन् वक्तव्यः, अनिट्त्वञ्च । क्वचिदिति । द्वारे, रथे वा ।

छन्दसि षुक्चेति । चकारात् तृश्च । स्वरे विशेष इति । तृच्यन्तोदात्तत्वम् भवति, तृनि तु सत्याद्युदात्तत्वम् । उणादिषु निपातितत्वाद् होत्रादय इति सिद्धम् ।



अलंकृजादिभ्यो धातुभ्यस्तच्छीलादिषु कर्तृषु इष्णुच् प्रत्ययो-  
भवति । अलंकरिष्णुः । निरांकरिष्णुः । प्रजनिष्णुः । उत्पचिष्णुः ।  
उत्पतिष्णुः । उन्मदिष्णुः । रोचिष्णुः । अपचिष्णुः । वर्तिष्णुः ।  
वर्धिष्णुः । सहिष्णुः । चरिष्णुः ।

\* अलंकृजो मण्डनार्थाद्युचः पूर्वविप्रतिषेधेनेष्णुज्वक्तव्यः \* ॥

णेश्छन्दसि ॥ १३७ ॥

ण्यन्ताद्धातोश्छन्दसि विषये तच्छीलादिषु कर्तृषु इष्णुच् प्रत्ययो  
भवति । इषदं धारयिष्णवः । वोरुधः पारयिष्णवः ॥

पदमञ्जरी

अलंकृजिराकृञ्प्रजनोत्पचोत्पत्तेन्मदरुच्यपत्रपवृतुवृधुसहचर इष्णुच् ॥ कृत्रिति  
करोतेग्रहणम्, प्रसिद्धेः, न हि सार्थस्य । 'जनी प्रादुर्भावे' 'डुपचष्पाके', 'पचि  
व्यक्तीकरणे इत्यस्येदित्त्वान्नुमा भाव्यमिति नायं निर्देशः सम्भवति । 'शल हुल  
पल्लु गतौ' 'उत्पतिष्णू सहिष्णू च चेरतुः खरदूषणो' इति मट्टिकाव्ये प्रयोगः ।  
'पद गतौ' इत्यन्ये पठन्ति । 'मदी हर्षे', 'मद तृप्तियोगे' इत्ययं तु चुरादिः,  
तस्योन्मदेति निर्देशो न सम्भवति । 'रुच दीप्तौ', 'त्रपूष् लज्जायाम्', 'वृतु वर्तने'  
'वृधु वृधौ', 'षह मर्षणे', 'चर गत्यर्थः' । येऽत्र सोपपदा उपात्तास्तत्रोपात्तादेव  
रूपाद्भवति, तत एतन्न बोदनीयम्—'उदः पचपतमद' इति वक्तव्यम्, किं  
स्वरूपतः ? प्रत्येकमुत्पूर्वपाठेनेति तेन समुत्पतिष्णुरिति न भवतीत्याहुः । ये तु  
निरुपपदा उपात्तास्तेभ्यो यथादर्शनं भवति ॥

न्यासः

तत्र हि 'नमृनेष्टृत्वष्टृक्षत्तृपोतृहोतृभ्रातृजामातृमातृपितृदुहितृ' इत्येते निपातिताः ॥

अलंकृजिराकृञ्प्रजनोत्पचोत्पत्तेन्मदरुच्यपत्रपवृतुवृधुसहचर इष्णुच् ॥ अलम्पूर्वः  
करोतिः, पुनः स एव निराङ्पूर्वः, 'जनी प्रादुर्भावे' प्रपूर्वः, 'पच व्यक्तीकरणे'; 'पद  
गतौ', पतिमन्ये पठन्ति; 'शल हुल पल्लु गतौ', 'मदी तृप्तिसाधने'—एते पदादय  
उत्पूर्वाः । 'रुच दीप्तौ'; 'त्रपूष् लज्जायाम्' अपपूर्वः, 'वृतु वर्तने', 'वृधु वृधौ', 'षह  
मर्षणे', 'चर गत्यर्थः'—एभ्य इष्णुज् भवति तृणोऽपवादः । यदा त्वलम्पूर्वः करोति-  
मण्डने वर्तते, तदा 'क्रुधमण्डार्थेभ्यश्च' इति युच् प्राप्नोति; पूर्वविप्रतिषेधश्च  
वक्तव्यः; अन्यथा मण्डनादन्यत्र सावकाशमिष्णुचं परत्वाद् बाधते । येऽत्र सोपसर्गाः  
पठ्यन्ते, तेभ्य एतदुपसर्गपूर्वेभ्य एव भवति, अन्येभ्यस्त्वनियमेन ॥

णेश्छन्दसि ॥ धारयिष्णवः, पारयिष्णव इति । 'धृङ् अवस्थाने' 'पालूनपूर-  
णयोः'; हेतुमणिच्, 'अयामन्त' इत्यादिनायादेशः ॥



भुवश्च ॥ १३८ ॥

भवतेर्घातोऽसि विषये तच्छीलादिष्विष्णुच् प्रत्ययो भवति । भ्रविष्णुः । योगविभागोत्तरार्थः । चकारोऽनुक्तस्य चयार्थः । भ्राजिष्णुना लोहितचन्दनेन ॥

ग्लजिस्थश्च वस्तुः ॥ १३९ ॥

‘छन्दसि’ इति निवृत्तम् । ग्ल, जि, स्था—इत्येतेभ्यो धातुभ्यश्चकाराद्भुवश्च तच्छीलादिषु वस्तुः प्रत्ययो भवति । ग्लास्तुः । जिष्णुः । स्थास्तुः । भूष्णुः ।

गिच्चायं प्रत्ययो न कित् । तेन स्थ ईकारो न भवति । ‘किञ्चि’ च’ इत्यत्र गकारोऽपि चत्वंभूतो निर्दिश्यते, तेन गुणो न भवति । ‘अयुक्ः किति’ इत्यत्रापि गकारो निर्दिश्यते, तेन भुव इङ् न भवति ॥

पदमञ्जरी

गेश्छन्दसि ॥ पारयिष्णव इति । ‘अयामन्ताल्वाद्येत्विष्णुषु’ इत्यादेशः ॥ भुवश्च ॥ छन्दसीत्युच्यते, तत्कथम्—‘जगत्प्रभोरप्रभविष्णु वेष्णवम्’ ‘विष्णवे

प्रभविष्णवे’ इति ? निरंकुशाः कवयः । भ्राजिष्णुनेति नैतद्भाष्ये समाश्रितम् ॥ ग्लजिस्थश्च वस्तुः ॥ चत्वंभूत इति । चत्वं प्राप्तश्चत्वेन वा प्राप्त इत्यर्थः ।

अयुक्ः कितीत्यत्रापि । गकारोऽपि चत्वंभूतो निर्दिश्यत इत्यनुषङ्गः ।

न्यासः

भुवश्च ॥ योगविभाग उत्तरार्थ इति । उत्तरसूत्रे भवतेरेवाभुवर्त्तनं यथा स्यात्; अन्यथा यदि ‘णिभूम्याश्च’ इत्येको योगः क्रियते तदा णिग्रहणमप्यनुकूप्येत । भ्राजिष्णुनेत्यादि । लौकिकप्रयोगः । तस्योपन्यासो भाषायामपि ‘भ्राजू दीप्तौ’ इत्येतस्मादिष्णुचप्रदर्शनार्थः ॥

ग्लजिस्थश्च वस्तुः ॥ अथ स्थास्तुरित्यत्र ‘धुमास्थीगापा’ इत्यादिसूत्रेण कस्मादीत्वं न भवतीत्याह—सिच्चायमित्यादि । ईत्वं किञ्चि । तत्र ‘दीडो युङ्चि किञ्चि’ इत्यनुवृत्तेः । न चायं कित्, न चायं ङित्; किं तर्हि ? गित् । गकारस्य त्वश्रवणम्, चत्वंभूतस्य निर्देशात् । यदि तर्हि गिदयम्, जिष्णुरित्यत्र गुणः प्राप्नोति, यस्मीत् ‘किञ्चि’ च’ इति किञ्चित्प्रत्यये गुणः प्रतिषिध्यते, न गितीत्यत आह—किञ्चि ? चेत्यादि । न हि ‘किञ्चि’ च’ इत्यत्र ककारङ्कारावेव निर्दिश्यते, किं तर्हि ? ‘गकारोऽपि कृतचत्वं’, तेन गित्यपि गुणो न भवति । भूष्णुरित्यत्र तर्हि ‘अयुक्ः किति’ इत्युपनिषेध



• कस्नोर्गित्त्वान्न स्थ ईकारः कडितोरीत्वशासनात् ।

गुणाभावस्त्रिषु स्मार्यः श्र्युकोऽनिट्त्वं गवोऽस्त्रिषु ॥

\* दंशेच्छन्दसि पसंख्यानम् \* । दंक्षवः पशवः ॥

पदमञ्जरी

कस्नोर्गित्त्वान्न स्थ ईकारः । स्थास्नुरित्यत्र ईकारो न भवति, कस्नोर्गित्त्वात् । कडितोरीत्वशासनात् । ककारेऽकार उच्चारणार्थः । कडितोर्हीत्वमुच्यते, अयं तु गित् । यद्येवं जिष्णुभूष्णुरित्यत्र गुणः प्राप्नोति ?—गुणाभावस्त्रिषु स्मार्यः । गित् कित् डिदिति त्रिषु गुणाभावः स्मर्तव्यः; 'कडिति च' इत्यत्र गकारप्रश्लेषात् । इह तर्हि भूष्णुरिति 'श्र्युकः किति' इतीट्प्रतिषेधो न प्राप्नोति ?—श्र्युकोऽनिट्त्वं यकोऽडितोः । श्र्युकः परस्य यदनिट्त्वं तद्गकारककारयोर्द्वयोरपीतोर्भवति, न केवलं ककारे; तत्रापि गकारस्य चत्वंभूतस्य निर्देशात् । यद्येवम्, चत्वंस्यासिद्धत्वाद् 'हशि च' इत्युत्वं प्राप्नोति ? सौत्रो निर्देशः, असंहितया वा निर्देशः करिष्यते छन्दसि । दंक्षवः पशव इति । कस्नोर्गित्त्वादुपधालोपाभावः ॥

न्यासः

उद्यमानो गिति न स्यादित्यत याह—श्र्युकः कित्तीत्यादिना गकारश्चत्वंभूतो निर्दिश्यत इति प्रकृतेन सम्बन्धः । तेनेति । गकारस्य चत्वंभूतस्य निर्देशेनेति ।

कस्नोर्गित्त्वादित्यादि । ककार इत्संज्ञको यस्य स गित्, तद्भावाद् गित्त्वम् । तस्माद् गित्त्वान्न स्थास्नुरित्यत्रेकारः । तिष्ठतेरीकारो न भवति । कस्मात् पुनर्गित्त्वादीकारो न भवतीत्याह—कडितोरीत्वशासनादित्यादि । ककारेऽकार उच्चारणार्थः । यस्मात् कडितोत्वमुच्यते, अयं तु गित्, तस्मात् कडिति विधीयमानमीत्वं गित्त्वादित् न प्राप्नोति । यद्येवम्, जिष्णुरित्यत्र गुणः प्राप्नोतीत्यत आह—गुणाभाव इत्यादि । त्रिषु ककारगकारङकारेष्वित्संज्ञकेषु यो गुणप्रतिषेधः स स्मर्तव्यः = शास्त्र्यः । 'कडिति च' इत्यत्र गकारश्चत्वंभूतो निर्दिष्टः । यदि तर्हि गिदयम्, भूष्णुरित्यत्र 'श्र्युकः किति' इतीट्प्रतिषेधो न स्यादित्यत आह—श्र्युकोऽनिट्त्वमित्यादि । गकारोऽपि तत्-श्चत्वंभूतो निर्दिश्यते । तेन ककारगकारयोर्द्वयोरपीत्संज्ञकयोः श्र्युकोऽनिट्त्वमित्प्रतिषेधो भवतीति वेदितव्यम् । यदि गकारश्चत्वंभूतः 'श्र्युकः किति' इत्यत्र निर्दिश्यते 'हशि च' इत्युत्वं प्राप्नोति, तस्यासिद्धत्वात् ? सौत्रत्वान्निर्देशस्यासंहितया पाठान्न भविष्यतीत्यदोषः । वामनस्य त्वेतत् सर्वमनभिमतम् । यथा नाभिमतं लृथा 'कडिति च' इत्यत्र प्रतिपादितम् । दंशेरित्यादि । उपसंख्यानशब्दः प्रतिपादने वर्तते । 'दंशे दंशने' इत्येतस्मादपि, क्स्तुप्रत्ययस्योपसंख्यानम्=प्रतिपादनं कर्तव्यम् । लृथेदं प्रतिपादनम्—पूर्वसूत्राच्चकारोऽनुवर्तते, स चानुक्तसमुच्चयार्थः, तेन दंशेरपि भविष्यतीति ।



त्रसिगृधिधृषिन्तिपेः कनुः ॥ १४० ॥

त्रसादिभ्यस्ते धातुभ्यस्तच्छीलादिषु कनुः प्रत्ययो भवति । त्रस्तुः ।  
गृध्नुः । धृष्णुः । क्षिणुः ॥

शमित्यष्टाभ्यो घिनुण् ॥ १४१ ॥

‘इति’शब्द आद्यर्थे । शमादिभ्यो धातुभ्योऽष्टाभ्यस्तच्छीलादिषु  
घिनुण् प्रत्ययो भवति । ‘शम उपस्थाने’ इत्यतः प्रभृति ‘मदी हर्षे’  
इत्येवमन्तः शमादिर्दिवाद्यन्तर्गणः । घंकार उत्तरत्र कुत्वार्थः । उकार  
उच्चारणार्थः । णकारो वृद्धयर्थः ।

पदमञ्जरी

त्रसिगृधिधृषिन्तिपेः कनुः ॥ त्रस्तुरिति । ‘नेड्वशिकृति’ इतीट्प्रतिषेधः ॥

शमित्यष्टाभ्यो घिनुण् ॥ इतिशब्द आद्यर्थे इति । अनेकार्थत्वाग्निपातानाम् ।  
तत्र ‘शम्’ इति आदिर्येषामिति बहुव्रीहौ सुपो लुक्, ‘शमु उपशमने’, ‘तमु  
काङ्क्षायाम्’, ‘दमु उपशमने’, ‘श्रमु तपसि खेदे च’, ‘भ्रमु अनवस्थाने’, ‘क्षमूष्  
सहने’, ‘क्लमु ग्लानौ’, ‘मदी हर्षे’ । उकार उच्चारणार्थ इति । नागबन्धः, अनु-  
बन्धे हि सति शमिनौ शमिन इत्यत्र ‘उगिदचाम्’ इति तुम् प्रसज्येत; शमिनितरा,  
क्षमिनितमेत्यत्र नद्याः शेषस्यान्यतरस्याम् ‘उगितश्च’ इत्यन्यतरस्यां ह्रस्वः स्यात्;  
‘घरूपकल्पचेलङ्’ इति नित्यमिष्यते, तस्मान्नायमनुबन्धः, किं तूच्चारणार्थ इति  
व्याचक्षते । भाष्ये तु ‘अकाराक्षिगित्कार्यार्थोऽनुबन्ध एव’ इति स्थितम् । तत्र ह्रस्वत्वं  
विकल्पेनेष्यते, न नित्यम् । नुम्विधौ तु झलप्रणमनुवर्त्तिष्यते, अझलन्तत्वात्त  
न्यासः

दंक्षणव इति । ब्रश्वादिना षत्वम्, ‘षढोः कः सि’ इति कत्वम् । ‘अनिदिताम्’  
इत्यनुनासिकलोपो न भवति, क्सनोर्गित्त्वात् । ये तु कित्त्वमिच्छन्ति, तैरिह नकार-  
लोपप्रतिषेधः ‘नाञ्चेः पूजायाम्’ इत्यत्र नेति योगविभागेन कर्तव्यः । यत्नान्तरं  
वा तैरास्थेयम्—नकारस्यानुस्वारः, तस्य परसवर्णः ॥

त्रसिगृधिधृषिन्तिपेः कनुः ॥ ‘त्रस उद्वेगे’, ‘गृधु अभिकाक्षायाम्’, ‘जिधृषा  
प्रागल्भ्ये’, ‘क्षिपभ्यरणे’ । त्रस्तुरिति । ‘नेड्वशिकृति’ इतीट्प्रतिषेधः । गृध्नुरिति ।  
‘किकृति च’ इति गुणाभावः ॥

शमित्यष्टाभ्यो घिनुण् ॥ ‘शमु उपशमे’, ‘तमु काङ्क्षायाम्’, ‘दमु उपशमे’, ‘श्रमु  
तपसि खेदे च’, ‘भ्रमु अनवस्थाने’, ‘क्षमु सहने’, ‘क्लमु ग्लानौ’, ‘मदी हर्षे’ ।  
उत्तरत्र कुत्वार्थ इति । संपर्कोत्यादौ ‘चजोः कु णिण्यतोः’ इति यथा स्यात् न उकार  
उच्चारणार्थ इति । अनुबन्धत्वमस्य निरस्यति । अनुबन्धत्वे सति शमिनौ शमिन इति



शमी । तमी । दमी । श्रमी । भ्रमी । कृमी । मीदी । उन्मादी ।  
अष्टाभ्यः इति किम् ? असिता ॥

सम्पृचानुरुधाड्यमाड्यसपरिसृसंसृजपरिदेविसंज्वरपरिक्षिपपरिरट-  
परिवदपरिदहपरिसुहदुषद्विषदुहदुहयुजाक्रीडविविचत्यजरज-

भजातिचरापचरामुषाभ्याहनश्च ॥ १४२ ॥

घिनुणनुवर्तते । संपृचानुरुधाड्यमाड्यसपरिसृसंसृजपरिदेविसंज्वरपरिक्षिपपरिरटपरिवदपरिदहपरि-  
पदमञ्जरी

प्रविष्यति । शमीति । 'नोदात्तस्य' इति वृद्धिप्रतिषेधः । उन्मादीति । ननु  
मादीत्यत्र चरितार्थमेतत्, उत्पूर्वात्त्वलंकृआदिसूत्रेण विशेषविहित इष्णुजेव  
प्राप्तीति, वाऽसरूपविधिना घिनुण् भविष्यति, ताच्छीलिकेषु वाऽसरूपविधिर्ना-  
स्तीत्येतत्तु प्रायिकमिति वक्ष्यते । असितेति । 'असु क्षेपणे', वृत्तेव भवति ॥

संपृचानुरुधाड्यमाड्यसपरिसृसंसृजपरिदेविसंज्वरपरिक्षिपपरिरटपरिवदपरिदहपरि-  
मुहदुषद्विषदुहदुहयुजाक्रीडविविचत्यजरजभजातिचरापचरामुषाभ्याहनश्च ॥ 'पृची  
संपर्के', 'रुधिर् आवरणे'; 'अनो रुध कामे' इत्यस्य तु देवादिकस्याग्रहणम्; पृचिना  
साहचर्यात् । अनुना सह पठितस्य देवद्विकस्य ग्रहणमित्यन्ये । 'यम उपरमे',  
'यसु प्रयत्ने', 'सृ गतौ', 'सृज विसर्गे', 'देव देवने', 'ज्वर रोगे', 'क्षिप् प्रेरणे',  
'रट परिभाषणे', 'वद व्यक्तायां वाचि', 'दह भस्मीकरणे', 'मुह वैचित्ये', 'दुष  
वेकृत्ये' 'द्विष अप्रीतौ', 'दुह जिघांसाग्राम्', 'दुह प्रहरणे', 'युजिर् योगे', 'क्रीड  
विहारे', 'विचिर् पृथग्भावे', 'त्यज हानौ', 'रञ्ज रागे', 'भज सेवाग्राम्', 'चर

न्यासः

'उगिदचाम्' इति नुम् प्रसज्येत । इह शमिनितराम्, शमिनितमामिति 'नद्याः  
शेषस्यान्यतरस्याम्' इति वर्तमाने 'ऽगितश्च' इत्यन्यतरस्यां ह्रस्वत्वं स्यात्, अन्यथा  
ह्रस्वानुबन्धकरणमनर्थकं स्यात् । तस्मादुच्चारणार्थ एवोकारो भवति । ह्रस्वत्वञ्च  
'घरूपकल्पचेलडब्रुवगोत्रमतहतेषु' इत्यनेन नित्यं भवति ।

शमीति । 'अत उपधायाः' इति वृद्धिर्न भवति, 'नोदात्तोपदेश' इत्यादिना  
प्रतिषिद्धत्वम् । 'सौ च' इति दीर्घः ।

असितेति । 'असु क्षेपणे' । वृत्ति भवति ॥

सम्पृचानुरुधाड्यमाड्यसपरिसृसंसृजपरिदेविसंज्वरपरिक्षिपपरिरटपरिवदपरिदह-  
परिसुहदुषद्विषदुहदुहयुजाक्रीडविविचत्यजरजभजातिचरापचरामुषाभ्याहनश्च ॥ 'पृची  
संपर्के' संपूर्वः । 'रुधिर् आवरणे' अनुपूर्वः; 'यम उपरमे', 'यसु प्रयत्ने' अनुपूर्वः;  
'सृज विसर्गे', 'ज्वर रोगे' संपूर्वः; 'क्षिप् प्रेरणे', 'रट परिभाषणे', 'वद व्यक्तायां



दिषु । 'पृची संपर्षे' इति रुधादिगृह्यते, न त्वदादिलुग्विकरणत्वात् ।  
 परिदेविर्भ्वादिगृह्यते—'देव देवने' इति । 'क्षिप प्रेरणे' दिवादिस्तुदा-  
 दिश्च सामान्येन गृह्यते ॥ 'युज समाधौ' दिवादिः, 'युजिर् योगे'  
 रुधादिः—द्वयोरपि ग्रहणम् । 'रञ्ज रागे' इत्यस्य निपातनादनुनासिक-  
 लोपः । सम्पर्की । अनुरोधी । आयामी । आयासी । परिसारी ।  
 संसर्गी । परिदेवी । संज्वारी । पान्थोऽङ्गि । परिराटी । परिवादी ।  
 परिदाही । परिमोही । दोषी । द्रष्टा । द्राह्म । दोही । योगी ।  
 आक्रीडी । विवेकी । त्यागी । रागी । भागी । अतिचारी । अपचारी ।  
 आमोषी । अभ्याघाती ॥

## पदमञ्जरी

गत्यर्थः, 'मुष स्तेये', 'हन हिंसागत्योः' । परिदेविर्भ्वादिरिति । गृह्यते इति  
 सम्बन्धः । क्रीडार्थस्य तु ण्यन्तस्याग्रहणम्, अण्यन्तैः साहचर्यात्, प्रतिपदोक्तत्वाच्च ।  
 अत एव 'दिव परिक्रुजने' इत्यस्य चौरादिकस्यापि न भवति । संपर्कीति ।  
 'चजोः कु घिण्यतोः' इति कुत्वम् । सेऽत्र संपूर्वाः तेषां द्वन्द्वं कृत्वा 'सम एतेभ्यः'  
 इति वक्तव्यम्, एवमाङ्पूर्वेषु परिपूर्वेषु च, एवं सिद्धे यत्प्रतिपदं पठति तस्यै-  
 तत्प्रयोजनम्—उपात्तादेव रूपाद्यथा स्यात्, उपसर्गान्तरयुक्तान्मा भूदिति ॥

## गि न्यासः

वाचि', 'दह भस्मीकरणे', 'मुह वैचिच्ये' परिपूर्वः, 'दुष वैकृत्ये', 'द्विष अप्रीतौ',  
 'दुह जिघांसायाम्', 'दुह प्रपूरणे', 'क्रीड विहारे' आङ्पूर्वः, 'विजिर् पृथग्भावे'  
 विपूर्वः, 'त्यज वयोहानौ', 'रञ्ज रागे', 'भज सेवायाम्', 'चर गत्यर्थः' अति-  
 पूर्वः, स एवानुपूर्वः, 'मुष स्तेये' आङ्पूर्वः, 'हन हिंसागत्योः' अभ्याङ्पूर्वः । शेषा  
 वृत्तावेव निर्दिष्टाः । न त्वदादिरिति । 'गृह्यते' इति सम्बन्धते । आदादिकः कस्मान्न  
 गृह्यत इत्याह—लुग्विकरणत्वादिति । 'लुग्विकरणा लुग्विकरणयोरलुग्विकरणस्यैव  
 ग्रहणम्' युक्तम् ; आदादिकस्तु लुग्विकरणः, तस्मात् स न गृह्यते । परिदेविर्भ्वादि-  
 रिति । 'गृह्यते' इति सम्बन्धः । अथ परिदेवेः क्रीडाद्यर्थस्य ण्यन्तस्य ग्रहणं कस्मान्न  
 भवति ? अण्यन्तैरितरैः साहचर्यात् । सामान्येन गृह्यत इति । विशेषाभावात् ।  
 द्वयोरपि ग्रहणमिति । तत एव हेतोः । निपातनादनुनासिकलोप इति । 'त्यजरज' इति  
 सूत्रे निरनुनासिकस्योच्चारणमेव निपातनम् । सम्पर्कीति । लघूपधगुणः । आयामीति ।  
 'अतः उपधायाः' इति वृद्धिः । परिसारीति । अत्रापि 'अचो ङिति' इति वृद्धिः ।  
 अभ्याघातीति । पूर्ववद् घत्वतत्वे ॥



उपसर्गं इति किम् ? देवयिता । क्रोष्टा ॥

चलनशब्दार्थादकर्मकाद्युच् ॥ १४८ ॥

चलनार्थेभ्यः शब्दार्थेभ्यश्चाकर्मकेभ्यो धातुभ्यस्तच्छीलादिषु कर्तृषु युच् प्रत्ययो भवति । चलनः । चोपनः । शब्दार्थेभ्यः—  
शब्दनः । रवणः ।

अकर्मकादिति किम् ? पठिता विद्याम् ॥

अनुदात्तेतश्च हलादेः ॥ १४९ ॥

अनुदात्तेद्यो धातुः हलादिरकर्मकः ततश्च युच् प्रत्ययो भवति ।  
वर्तनः । वर्द्धनः ।

अनुदात्तेत इति किम् ? भविता । हलादेरिति किम् ? एधिता ।  
आद्विग्रहणं किम् ? जुगुप्सनः । मीमांसनः । अकर्मकादित्येव—  
वसिता वस्त्रम् ॥

पदमञ्जरी

देविकुशोश्चोपसर्गे ॥ चौरादिरिति । प्रीव्यतेहेतुमणिजन्तस्य, 'दिवि क्लृजे'  
इत्यस्य चुरादिष्यन्तस्य च ॥ 'भ'

चलनशब्दार्थादकर्मकाद्युच् ॥ चोपन इति । 'चुप मन्दायां गतौ' । शब्दन  
'शब्द शब्दने' चुरादिः, 'प्रतिपदिकाद्वा 'तत्करोति' इति णिच् ॥

चश्च हलादेः ॥ जुगुप्सन इति । 'गुपादिष्वनुबन्धकरणमात्मनेपदार्थस्य'  
इत्युक्तत्वाद् 'ने' च कृतं लिङ्गं । 'मुदायस्य विशेषकं भवति' इति समुदायस्या-

न्यासः

विश्वेशोश्चोपसर्गे ॥ आदेवक शब्दः । दिवेः क्रीडाद्यर्थाद् ण्यन्ताद्भुम् । आक्रोशक  
इति । 'आ आह्वाने' । क्रोष्टेति । व्रश्चादिने । वृष्णम् ॥

चलनशब्दार्थादकर्मकाद्युच् ॥ चलनं देशे । 'प्रतिपदिकाद्वा, क्रियाविशेषः । शब्दः  
श्रोत्रावप्रयोऽर्थः । चोपन इति । 'चल कम्पने' । 'मन्दायां गतौ' । शब्दन इति ।  
'शब्द शब्दने उपसर्गविष्कारे च' इति चौरादिकः । य वा—'प्रतिपदिकाद्वात्वर्थे  
बहुलम्' इत्यादिना णिच्, 'शब्दवैरकलह' इत्यादिना णिजन्ताद् युच् । रवण इति ।  
'र शब्दे' ॥

अनुदात्तेतश्च हलादेः ॥ एधितेति । 'एध वृद्धौ' । जुगुप्सनः, मीमांसन इति  
'गुप्तिज्जिह्वयः सन्' 'मान्बध' इत्यादिना सनि दीर्घे च कृते । अत्र तदन्तौ



जुचङ्क्रम्यदन्द्रम्यसृगृधिज्वलशुचलषपतपदः ॥ १५९ ॥

जुप्रभृतिभ्यो धातुभ्यो युच् प्रत्ययो भवति तच्छीलादिषु कर्तृषु ।  
'जु' इति सौत्रो धातुः—जवनः । चङ्क्रमणः । दन्द्रमणः । सरणः ।  
गर्दनः । ज्वलनः । शोचनः । लषणः । पतनः । पदनः ।

चलनार्थानां पदेश्च ग्रहणं सकर्मकार्थमिह । ज्ञापनार्थं च पदि-  
पदमञ्जरी

नुदात्तेत्वम् । तत्रासत्यादिग्रहणे तदन्तविधिः स्यात्, ततश्चात्र न स्यात्, अतस्त-  
दन्तविधिर्मा भूदित्येवमर्थमादिग्रहणम् ॥

जुचङ्क्रम्यदन्द्रम्यसृगृधिज्वलशुचलषपतपदः ॥ 'जु' इति सौत्रो धातुः । गतिवचन  
इत्येके । वेगवचन इत्यन्ये 'क्रमु पादविक्षेपे', 'द्रम हम्ममीमृ गतौ', 'सृ गतौ',  
'गृधु अभिकांक्षायाम्', 'ज्वल दीप्तौ', 'शुच शोके', 'लष इच्छायाम्', 'शल हल  
पत्तु गतौ', 'पद गतौ' ।

ननु चात्र चङ्क्रम्यप्रभृतयः केचिच्चलनार्थाः, पदिस्त्वनुदात्तेत्, तेभ्यो यथायोगं  
पूर्वसूत्राभ्यामेव युच् सिद्धः, किमर्थान्तेह ग्रहणमित्यत्राह—चलनार्थानामित्यादि ।

न्यासः

समुदायावनुदात्तेतौ—अवयवे कृतं लिङ्गं समुदायस्य कृतं शेषकं भवतीति । तथा च  
यद्यादिग्रहणं न क्रियते तदा ताभ्यां न स्यात् ; यत्प्रतिष्ठादिग्रहणे हला तु तदन्त-  
विधिर्विज्ञायते—अनुदात्तेतो हलन्तादिति । न स्युक्तगुप्समीमांसशब्दौ हलन्तौ, किं  
तर्हि ? अजन्तौ । आदिग्रहणे सत्यहलन्तेभ्योऽपि भवतीत्यादिग्रहणं कर्तव्यम् ।  
तदा कर्तव्यं यदातो लोप आर्धधातुके परतो मृतीत्ययं पक्षः, न तु धातुके  
विषयभूत इत्येष पक्षः । तदा ह्यार्धधातुकविवक्षायां प्रागेव प्रत्ययलोपे कृते  
जुगुप्समीमांसशब्दावपि हलन्तौ भवतः, तत्र च चरेत्याभावात् तदन्तविधौ  
विज्ञायमाने हलन्तग्रहणमनर्थकं स्यात्; व्यावृत्तौ च तस्माद् हलग्रहणसाध्यादा-  
देर्विशेषणं विज्ञास्यत इत्यादिग्रहणं न ह्यसागत्योक्तम् । अत्रादिग्रहणं विज्ञायमेव  
व्याख्येयम् । वसितेति । 'वस आच्छादयति' इति ।

जुचङ्क्रम्यदन्द्रम्यसृगृधिज्वलशुचलषपतपदः ॥ जवन इति । 'जु' सौत्रो प्राडः,

गतौ वर्तते इत्येके । विशेषहेतवे वेग इत्यपरे । चङ्क्रमणः, दन्द्रमण इति । 'क्रमु पाद-  
विक्षेपे', 'द्रम हम्म गतौ', 'नित्यं कौटिल्ये गतौ' इति यङ्प्रतिवचनम्, 'नुगतौऽनु-  
नासिकान्तस्य' इति नुक्, 'अतो लोपः' इत्यकारलोपः, 'यस्य हलः' इति यकारलोपः ।  
ज्वलनः शोचन इति । ज्वल हल सञ्चलने, 'शुच शोके' ।

ननु चात्र ज्वलनम्यदन्द्रम्यप्रभृतयश्चलनार्थाः, पदिस्त्वनुदात्तेत्, हलादिश्च, तस्मा-  
देतेभ्यो युथायोगे पूर्वसूत्राभ्यां युच् सिद्धः, ततः किमर्थमिह ग्रहणमित्याह—चलना-



ग्रहणामन्ये वर्णयन्ति—ताच्छीलिकेषु मिथो वाऽसरूपविधिर्नास्तीति ।  
तेनालंकृञस्तुन्न भवति—अलंकर्तेति । तथा हि—पदेरुक्का विशेषविहितेन  
सामान्यविहितस्य युचोऽसरूपत्वात्समावेशो भवेदेव, किमनेन विधा-  
नेन ! ज्ञापनार्थं पुनर्विधीयते । प्रायिकं चैतद् ज्ञापनम् । कचित्समा-  
वेश इष्यत एव—गन्ता खेटं विकत्थनः ॥

क्रुधमण्डनार्थेभ्यश्च ॥ १५१ ॥

पदमञ्जरी

प्रपूर्वः पदिः सकर्मकः । ज्ञापकार्थमिति । ज्ञापनं ज्ञापकम्, भाष्यकारप्रयोगाद्भावे  
ण्वुल् । अन्ये पदिग्रहणं वर्णयन्तीति । भाष्यकारादयः हि मन्यन्ते—सकर्मकात्प-  
देर्युच्चा न भवितव्यम्; अनभिधानादिति । यथाह—पदिग्रहणमनर्थकमनुदात्तेतश्च  
हलादेरिति सिद्धत्वात् ? वासरूपनिवृत्त्यर्थं त्विति । ताच्छीलिके वाऽसरूपविधिर्ना-  
स्तीति निन्दादिसूत्रे तच्छीलादिषु कर्तृषु वाऽसरूपविधिना तृजादयो न भवन्तीति  
ज्ञापितम् । इह तु ताच्छीलिकेषु परस्परं वाऽसरूपविधिर्नास्तीति ज्ञाप्यते ।  
अलंकर्तेति । एवमलंकृञास्तुन्न भवतीत्यर्थः । यथा तु पदिग्रहणं ज्ञापकं तथा  
दर्शयति—तथा हीति । 'वौ कष' विशेषविहितेनेति । 'लषपतपद' इत्यादिना ।  
प्रायिकं चैतदिति । एतच्च ॥ 'भापदीक्षश्च' इत्यत्र वक्ष्यते । गन्तेति । गमेर्लषपत-  
पदाद्युक्तविषये तुन्न भवति । 'वौ कषलष' इति धिनुण्विषये-  
स्तुन्न भवति ॥

न्यासः

र्थानामित्यादि । असाधनम् । इह चक्रमणो ग्रामस्येत्येवमादौ न स्यात्;  
ग्रामादेः कर्मणो विवक्षितत्वं । अस्मात् सकर्मकेभ्यो यथा स्यादित्येवमर्थमेषां  
ग्रहणम् । ज्ञापकार्थमित्यादिना मतान्तरं युति । अलंकृञस्तुन्न भवतीति । अनेनापि  
ज्ञापकस्य प्रयोजनम् । अलंकर्तेति साधुर्न भवतीत्युपधाहार्यम् । कथं पुनः पदिग्रहणं  
ज्ञापकमित्याह—तथा हीत्यादि । विशेषविहितेनोक्तं उपधा सा भूत्, समावेश एव यथा  
स्यादित्येवमर्थमिह पदिग्रहणं क्रियते । यदि ताच्छीलिके वाऽसरूपविधिः स्यात् ततोऽस-  
रूपत्वादेवोक्ता समावेशः स्यादिति पदेर्युज्विधानमनर्थकं स्यात् । तस्माज्ज्ञापनमर्थ-  
मेवैतद् विशेषविहितत्वम्; 'अनुदात्तेतश्च हलादेः' इति सामान्यलक्षणेन विहितत्वात् ।  
यदि तर्हि वाऽसरूपविधेरभावो ज्ञाप्यते, गन्तेति न सिध्यति; गमेः 'लषपतपद'  
इत्यादिना बाधकस्योक्तो विधानात् । विकत्थन इति च अनुदात्तेतश्च हलादेः  
इति युज्ज सिध्यति, 'वौ कष' इत्यादिना धिनुणो विधानादिति । अह—प्रायि-  
कमेवेत्यादि । प्रायिकत्वञ्चोत्तरसूत्रे प्रतिपादयिष्यते ॥



‘क्रुध कोपे’, ‘मडि भूषायाम्’—इत्येतदर्थेभ्यश्च धातुभ्यो युच् प्रत्ययो भवति । क्रोधनः । रोषणः । मण्डनः । भूषणः ॥

न यः ॥ १५२ ॥

यकारान्ताद्धातोर्युच् प्रत्ययो न भवति । पूर्वेण प्राप्तः प्रतिषिध्यते । कनूयिता । क्षमायिता ॥

सूददीपदीक्षश्च ॥ १५३ ॥

सूद, दीप, दीक्ष—इत्येतेभ्यश्च युच् प्रत्ययो न भवति । अनुदात्तेत्वात् प्राप्तः प्रतिषिध्यते । सूदिता । दीपिता । दीक्षिता ।

ननु च दीपेर्विशेषाद्वाहतो रप्रत्ययो दृश्यते—‘नमिकम्पिस्म्यजसि-कर्महिसदीपो रः’ इति, स एव बाधको भविष्यति, किं प्रतिषेधेन ? वाऽसरूपेण युजपि प्राप्नोति । ताच्छीलिकेषु च वाऽसरूपविधिर्नास्तीति

पदमञ्जरी

न यः ॥ ‘अय वय नय तय गतौ’ इति नयतेरनुदात्तेत्वादेव युचः सिद्धत्वान्न तस्येदं ग्रहणम्, किं तर्हि ? प्रतिषेध एवेति मत्वा यकारान्तादिति । पूर्वेणेति । ‘अनुदात्तेतश्च’ इत्यादिना । कनूयिता, क्षमायितेति । यत्प्रशब्दे, ‘क्षमायी विधूनने’ ॥

सूददीपदीक्षश्च ॥ ‘सूद क्षरणे’, ‘दीपी दीप्तौ’, ‘दीक्ष मौण्ड्ये’ ।

ननु ताच्छीलिकेषु वासरूपविधिर्नास्तीति ज्ञापितम्, तत्कथं वा युजिह प्राप्नोति ? तत्राह—ताच्छीलिकेष्विति प्रायिकत्वस्य चायमेव लिङ्गम्, सर्वत्र वासरूपविधेरभावे विशेषविहितेन रप्रत्ययेन तत्त्वादेव युज् न

न्यासः

शुभमण्डनार्थेभ्यश्च ॥ ‘तृन्’ इति तृनि हसागत्योः यत्र विशेषो न विवक्ष्यते, तत्र तृन् प्रत्ययश्च युज् विधीयते । इहोत्तरैऽपि प्रत्ययो यत्त्वाद्वादेवेदितव्यः । रोषण इति । ‘रौ रोषे’ ॥

न यः ॥ पूर्वेणेति । ‘अनुदात्तेतश्च’ इत्यादिना सिद्धत्वात् । अयं ‘अय वय नय गतौ’ इत्यस्मात्तोर्युचो विधानार्थश्चेतत् करेण विज्ञायते ? अशक्यमेवं विज्ञातुम्; यस्मान्न तः ‘अनुदात्तेतश्च’ इत्यादिनैव सिद्धत्वात् । तस्मात् प्रतिषेधार्थमिदम् । कनूयिता, क्षमायितेति । ‘कनूयी शब्द उन्दे च’, ‘क्षमायी विधूनने’ ॥

सूददीपदीक्षश्च ॥ ‘सूद क्षरणे’, ‘दीपी दीप्तौ’, ‘दीक्ष मौण्ड्ये’ । ननु चेत्यादि देख्यम् । वाऽसरूपेणादि परिहारः । स्यादेतत्—वासरूपविधिर्नास्तीति ज्ञापितमेतत् । ततो नास्ति युज् प्राप्तिरित्यत आह—ताच्छीलिकेत्यादि । प्रायिकत्वस्य चायमेव लिङ्गम् । यदि हि सर्वत्र वासरूपविधेरभावः स्यात्, ततो विशेषविहितेनैव प्रत्ययेन बाधि-



प्रायिकमेतद् इत्युक्तम् । तथा च समावेशो दृश्यते । कम्प्रा युवतिः । कमना युवतिः । कम्प्रा शाखा । कम्पना शाखेति ।

सूदेर्युचि प्रतिषिद्धे कथं मधुसूदनः, रिपुसूदन इति ? अनित्योऽयं प्रतिषेध इति योगविभागाद्विज्ञायते ।

अथ वा—नन्दादिषु मधुसूदनादयो द्रक्ष्यन्ते । 'कृत्यल्युटो बहुलम्' इति ल्युङन्तो वा ॥

लषपतपदस्थाभूवृषहनकमगमशभ्य उकञ् ॥ १५४ ॥

लषादिभ्यो घातुभ्यस्तच्छीलादिषु कर्तृषु उकञ् प्रत्ययो भवति । अपलाषुकं वृषलसंगतम् । प्रपातुका गर्भाः सन्ति । उपपादुकं सत्त्वम् । उपस्थायुका एनं पशवो भवन्ति । प्रभावुकमन्नं भवति । प्रवर्षुकाः

पदमञ्जरी

भविष्यतीति प्रतिषेधोऽयमनर्थकस्स्यात् तथा चेत्यादिना प्रायिकत्वस्य प्रयोजनं दर्शयति । नानेन प्रतिषेधेन युज्योरेव समावेशो जाप्यते, यथा भाष्ये प्रतिभासः, किं तर्हि ? जापकस्यैव प्रायिकत्वम् । तेन 'गन्ता खेटं विकत्थनः' इत्यपि भवति । एतच्च पूर्वमेवोक्तम् ।

अथ वा नन्दादिष्विति योगविभागस्त्विदानीं वैचित्र्यार्थः ॥

लषपतपदस्थाभूवृषहनकमशभ्य उकञ् ॥ अपलाषुकमिति । अशोभनमित्यर्थः । नन्दादिष्विति विहितत्वाद् 'अपे व लषः' इति घिनुणा भाव्यम्, अयं तु केवलेऽन्योपसर्गः लषो चरितार्थः । आसुरूपविधिनोकञ् भविष्यति ? ताच्छीलिकेषु न्यासः

तत्त्वादेव युज् न भविष्यति । योऽनर्थकः स्यात् । तथा चेत्यादिना ताच्छीलिक-प्रत्ययेन समावेशं दर्शयन् प्रायिकत्वस्य दृढयति । कम्प्रेति । 'नमिकम्पि' इत्यादिस्तु प्रत्ययः । कम्प्रेति । 'अनुदात्तो हलादेः' इति युच्प्रत्ययः । कम्प्रेति । 'कपि चलने' ।

सूदेरित्यादि चेत् । अनित्यमित्यादि परिहारः । योगविभागाद् विज्ञायत इति । अनित्यत्वे साधनम् 'नयसूददीपदीक्ष' इत्येकयोगे कर्तव्यं यद् योगविभागं करोति तज्ज्ञापयति—पूर्वस्मात् प्रतिषेधादस्य कश्चिद् विशेषोऽस्तीति । स पुनर्विशेषोऽनित्यत्वमेव । यद्यपि दीपदीक्षतिम्यामपि युच् प्राप्नोति, अनभिधायि भवति ॥

लषपतपदस्थाभूवृषहनकमगमशभ्य उकञ् । उपस्थायुका इति । 'आतो युक्' इत्यादिनाः युक् । प्रवर्षुका इति । 'वृषु मृषु सेचने' इति । 'द्वेमुका' इति । 'कमु कान्तौ' । 'नोदात्तोपदेश' इत्यादिना वृद्धिप्रतिषेधे प्राप्तेऽनाच्चेरित्यत्र चामिकमिवंसी-



पञ्ज्याः । आघातुकं पाकलिकस्य मूत्रम् । कामुका एनं स्त्रियो  
भवन्ति । आगामुकं वाराणसीं रक्ष आहुः । किशाखकं तीक्ष्णमाहुः ॥

जल्पभिक्षकुट्टलुण्ठवृडः षाकन् ॥ १५५ ॥

जल्पादिभ्यो धातुभ्यस्तच्छीलादिषु कर्तृषु षाकन् प्रत्ययो भवति ।  
षकारो ङीष्थः । जल्पाकः । भिक्षाकः । कुट्टाकः । लुण्ठाकः ।  
वराकः । वराकी ॥

प्रजोरिनिः ॥ १५६ ॥

पदमञ्जरी

वाऽसरूपविधिर्नास्तीत्येतत्त्रायिकमित्युक्तम् । आघातुकं पाकलिकस्य मूत्र-  
मिति । पाकलो नाम गजानां व्याधिविशेषः, स यस्यास्ति स पाकलिकः, 'द्वन्द्वोप-  
तापगर्हात्' इतीतिरेव प्राप्नोति, ग्रीह्यादिपाठान्न भवति । पाकलिको गजस्तस्य  
मूत्रं स्पृष्टमाघ्रातं वान्यान् गजान् हन्ति, लक्ष्य तस्य स्वभावः । आगामुकं वाराणसीं  
रक्ष आहुरिति । यः शापादिना रक्षोभूतः तं मोक्षार्थं वाराणसीं प्रत्यागमनशील-  
माहुरित्यर्थः ॥

जल्पभिक्षकुट्टलुण्ठवृडः षाकन् ॥ 'जल्प जप व्यक्तायां वाचि', 'भिक्ष याच्-  
त्रायाम्', 'कुट्ट छेदने' 'लुण्ठ स्तेये' 'चौरादिकौ, युक्तम्भक्तौ' ॥  
प्रजोरिनिः ॥ इनेरि कारो नकारस्येत्यंज्ञा मा रिति ॥

न्यासः

नामिति वक्तव्यम्' इति वृद्धिरेव भवति । शाखक इति । 'श हिंसायाम्' 'शोऽङ्गिषेः  
'अपे च लषः' इति धिनुण् भवति । उक्तं हि प्रा- 'ताच्छीलिने' 'समावेशः क्वचिद्  
भवतीति । पतिपदिभ्यां 'जुचंक्रम्य' इत्यादिना 'म' 'गित्योः' 'व । तिष्ठतेरिति 'ग्लाजि-  
स्थश्च क्स्नुः' इति वचनसामर्थ्यात् । गमेरु- 'गित्योः' 'व । तिष्ठतेरिति 'ग्लाजि-  
भवतः । भाषायामपि; 'भाषायां धाञ्' 'गित्योः' 'व । तिष्ठतेरिति 'ग्लाजि-  
'नमिकम्पि' इत्यादिना रप्रत्ययः ॥ 'नमिकम्पि' इत्यादिना रप्रत्ययः ॥

जल्पभिक्षकुट्टलुण्ठवृडः षाकन् ॥ 'जप जल्प व्यक्तायां वाचि', 'भिक्ष याच्त्रायाम्'  
'कुट्ट छेदने', 'लुण्ठ स्तेये' 'चौरादिकावेतौ । 'वृड् संभक्तौ' । जल्पेरकर्मकत्वविवक्षया  
'चलनशब्दार्थादकर्मणश्च' इति युचि प्राप्ते । भिक्षेरपि 'अनुदात्तेतश्च हलादेः'  
इति युच्येव । कुट्टिलुण्ठभ्यां 'जेष्ठन्दसि' इतीष्णुचि । वृडोऽपि 'आहगमहन'  
इत्यादिना 'किंकिनोः' 'यस्योस्तदपवादः' षाकन् विधीयते । वराकीति । धित्वान् ङीष् ॥  
प्रजोरिनिः ॥ 'सिचंक्रम्य' इत्यादिना युचि प्राप्त इति विधीयते । इकारो नकारस्ये-  
त्यंज्ञापरिज्ञाप्यः ॥



प्रपूर्वाब्जवतेः तच्छीलादिषु कर्तृषु इनिः प्रत्ययो भवति । प्रजवी । प्रजविनौ ॥

जिह्विक्विश्रीण्वमाव्यथाभ्यमपरिभूप्रसूभ्यश्च ॥ १५७ ॥

‘जि जये’, ‘इड् आदरे’; ‘क्षि क्षये’, ‘क्षि निवासगत्योः’—इति द्वयोरपि ग्रहणम् । प्रसू इति ‘षू-प्रेरणे’ इत्यस्य ग्रहणम् । जिप्रमृतिभ्यो धातुभ्य इनिः प्रत्ययो भवति तच्छीलादिषु कर्तृषु । जयी । दरी । क्षयी । विश्रयी । अत्ययी । वमी । अव्यथी । अभ्यमी । परिभवी । प्रसूवी ॥

स्पृहगृहिपतिदयिनिद्रातन्द्राश्रद्धाभ्य आलुच् ॥ १५८ ॥

‘स्पृह ईप्सायाम्’, ‘गृह ग्रहणे’, ‘पत गतौ’—चुरादावदन्ताः पठ्यन्ते; ‘दय दानगतिरक्षणेषु’, ‘द्रा कुत्सायां गतौ’ निपूर्वस्तत्पूर्वश्च, पदमजरी

जिह्विक्विश्रीण्वमाव्यथाभ्यमपरिभूप्रसूभ्यश्च ॥ ‘जि जये’ जि अभिभवे’—द्वयोरपि ग्रहणम्, ‘इड् आदरे’, ‘श्रिञ् सेवायाम्’, ‘इण् गतौ’, ‘दुवस् उद्वमने’, ‘व्यथ भयचलनयोः’ नञ् । अतः कृतलोपस्य निर्देशः, निपातनाच्च नञो धातुना समासः, ततो वलोपः । ततः प्रत्ययः । ‘अम रोगे’, ‘भू सत्तायाम्’ । द्वयोरपि ग्रहणमिति । ‘क्षिप् हसायाम्’ इत्यस्य तु सानुबन्धकत्वादग्रहणम् । ‘षू प्रेरे’ इत्यस्य ग्रहणमिति । ‘इड् प्राणिगर्भविमोचने’ ‘षूड् प्राणिप्रसवे’ इत्येतयोस्तु सानुबन्धकत्वादग्रहणम् । अजोरप्यत्रैव ग्रहणं कर्तव्यम्, एवं हि चकारो न वक्तव्यो भवति ? तथैव ॥

स्पृहगृहिपतिदयिनिद्रातन्द्राश्रद्धाभ्य आलुच् ॥ चुरादावदन्ताः पठ्यन्त इति । तेन णो कृतस्यातो लोपस्य स्थानिवद्भावेः । अत उपधायाः इति वृद्धिर्न न्यासः ।

जिह्विक्विश्रीण्वमाव्यथाभ्यमपरिभूप्रसूभ्यश्च ॥ ‘जि जये’, ‘इड् आदरे’, श्रिञ् सेवायाम्’ विपूर्वः, ‘इण् गतौ’, ‘दुवस् उद्वमने’, ‘व्यथ भयचलनयोः’ नञ्पूर्वः, ‘अम रोगे’ अभिपूर्वः । ‘षू प्रेरणे’ प्रपूर्व इत्यस्य ग्रहणम्, न ‘इड् प्राणिगर्भविमोचने’ ‘षूड् प्राणिप्रसवे’ इत्येतयोः । निरनुबन्धकपरिभाषयेति भावः । इण्जिभ्यामित्यत्र ‘इण्जिभ्योऽसिभ्यः क्वरप्’ इति वचनात् क्वरब् भवति ॥

स्पृहगृहिपतिदयिनिद्रातन्द्राश्रद्धाभ्य आलुच् ॥ चुरादावदन्ताः पठ्यन्त इति । तेनात्मे लोपे कृते ‘अन्तः परस्मिन् पूर्वविधौ’ स्थानिवद्भावेः । अजोरप्यत्रैव ग्रहणं कर्तव्यम्, एवं हि चकारो न वक्तव्यो भवति ? तथैव ॥



तदो नकारान्तता च निपात्यते; डुधाञ् श्रुत्पूर्वः—इत्येतेभ्यस्तच्छी-  
लादिषु कर्तृषु आलुच् प्रत्ययो भवति । स्पृहयालुः । गृहयालुः ।  
पतयालुः । दयालुः । निद्रालुः । तन्द्रालुः । श्रद्धालुः ।  
\* आलुचि शीङो ग्रहणं कर्तव्यम् \* । शयालुः ॥

दाघेट्सिशदसदो रुः ॥ १५९ ॥

दा, घेट्, सि, शद, सद—इत्येतेभ्यो रुः प्रत्ययो भवति । दारुः ।  
धारुवत्सो मातरम् । 'न लोकाव्यय' इत्युकारप्रश्लेषात् षष्ठी न भवति ।  
सेरुः । शद्रुः । सद्रुः ॥

पदमञ्जरी

भवति, स्पृहयति गृहयत्योश्च लघूपधगुणो न भवतीति भावः । श्रुत्पूर्वां धाञिति ।  
घेट्स्तु श्रुत्पूर्वस्याप्रयोग एव । अथ किमर्थं मालुज्विधीयते, न लुजेवोच्येत ? का  
रूपसिद्धिः ? स्पृहयालुः, शपि कृते 'क्षिो दीर्घो यञि' इति दीर्घो भविष्यति ?  
तत्र हि 'तुरुस्तुशम्यमा सार्वधातुके' इति सार्वधातुकग्रहणमनुवर्तते, न तु तिङ्ग्रह-  
णम्, लकारस्येत्संज्ञाप्रयोजनाभावात् न भविष्यति, यकारादित्वाद्वा । किं यकारो न  
श्रूयते ? लुप्तनिर्दिष्टो यकारः, एवमपि श्रद्धालुर्न तिप्ति, कथम् ? शपः श्लुद्धि-  
वचनम्, 'श्नाभ्यस्तयोरातः' श्रद्धालुरिति प्राप्नोति च अथापि 'संज्ञापूर्वको विधि-  
रनित्यः' इति द्विवचनं न प्रवर्तिष्यत इत्युच्यते ? एवमपि ज्ञापनार्थम् एव लुचि  
विधीयते, एतज् ज्ञापयति—यत्रालुचैव रूपसिद्धिस्ततोऽप्ययं भवतीति । आलुचि  
शीङो ग्रहणमित्येतन्न वक्तव्यं भवति ॥

दाघेट्सिशदसदो रुः ॥ 'गामादाग्रहणेष्वात्म' इति दा रूपाणां यथा-

न्यासः प्रागत्योः

इत्यभिप्रायः । एतेभ्यश्छन्दसि पूर्ववदिष्टाः प्राप्ते दातेर्द्धातेश्च किकिनोः प्राप्तागौरासुज्  
विधीयते । स्पृहयालुरिति । 'अया' इत्यादिना अयादेशः । आलुचीत्यादि । शीङ्  
गृह्यते । येन तच्च शीङ्ग्रहणं पुनर्व्याख्यानमित्येतदुक्तं भवति । तद् व्याख्यानं  
कर्तव्यं येनालुचि विधातव्ये शीङोऽपि ग्रहणं भवति । तत्रेदं व्याख्यानम्—पूर्वसूत्रादिह  
चकारोऽनुवर्तते, स शानुचस्मृच्यार्थः, तेन शीङपि प्रकृतित्वेन गृह्यत इति ॥

दाघेट्सिशदसदो रुः 'डुधाञ् दाने', 'दो अवलण्डने', 'देङ् रक्षणे—त्रया-  
णामिह ग्रहणम्; 'गामादाग्रहणेष्वाविशेषः' इति वचनात् । 'घेट् पाने', 'षिञ् बन्धने',  
'शदलु शातने', 'शदलु विशरणगत्यवसादनेषु' । अथ धारुवत्सो मातरमिति कथमत्र  
द्वितीयाः आस्तां कर्तृकर्माणां कृति' इति षष्ठ्या भवितव्यमित्यत आह—न लोकाव्यय-



सृघस्यदः कमरच् ॥ १६० ॥

सु, घसि, अद्-इत्येतेभ्यो धातुभ्यः तच्छीलादिषु कर्तृषु कमरच् प्रत्ययो भवति । सुमरः । घस्मरः । अद्मरः ॥

भञ्जभासमिदो घुरच् ॥ १६१ ॥

भञ्ज, भास, मिद-इत्येतेभ्यो घुरच् प्रत्ययो भवति तच्छीलादिषु कर्तृषु । भङ्गुरे काष्ठम् । घित्वात्कुत्वम् । भासुरं ज्योतिः । मेदुरः पशुः । भञ्जेः कर्मकर्त्तरि प्रत्ययः, स्वभावात् ॥

विदिमिदिच्छिदेः कुरच् ॥ १६२ ॥

ज्ञानार्थस्य विदेग्रहणम्, न लाभार्थस्य; स्वभावात् । विदादिभ्यो धातुभ्यः तच्छीलादिषु कर्तृषु कुरच् प्रत्ययो भवति । विदुरः

पदमञ्जरी

मिधानं ग्रहणम् । 'घेद् पाने', 'षिञ् बन्वने', 'शद्लु शातने', 'षद्लु विशरण-गत्यवसादनेषु' ॥

सृघस्यदः कमरच् ॥ घसिः प्रकृत्यन्तरमस्ति ॥

भञ्जभासमिदो घुरच् ॥ 'भञ्जो आमर्दने', 'भासु दीप्तौ', 'त्रिमिदा स्नेहने' ॥

विदिमिदिच्छिदेः कुरच् । लाभार्थस्येति । ज्ञानार्थस्येदमुपलक्षणं न लाभार्थस्येत्यर्थः । कुत इत्याह—स्वभावात् । तेन 'लुग्विकरणालुग्विकरणयोरित्येतदपि न न्यासः

निष्ठेति । उक्तौ उकारस्तेन उकारः सवर्णदीर्घत्वेन प्रस्फिष्टः, तेन तदन्तविधौ विज्ञायमाने उकारान्तस्य प्रयोगे षष्ठी न भवति, तेन द्वितीयैव भवतीति न षष्ठी । नन्विह ताह । चिकीर्षुरिति प्रतिषेधो न स्यात्, उप्रत्ययस्यानुकारान्त्वात् । घिनुषि भवति । उकारान्तत्वाद् 'आहगमहन' इत्यादिना किकिनावपि भवतः ॥

सृघस्यदः कमरच् ॥ भञ्जभासमिदो घुरच् । 'भञ्ज आमर्दने', 'भासु दीप्तौ', 'त्रिमिदा स्नेहनमोचनयोः' । भङ्गुरमिति । 'चजोः कु णण्यतोः' इति कुत्वम् । कर्मकर्त्तरि प्रत्यय इति । भज्यते स्वयमेवेत्यर्थः । कुतः पुनः कर्मकर्त्तरि प्रत्ययो लभ्यत इत्यत आह—स्वभावादिति । प्रकृत्यैव प्रत्ययः कर्मकर्त्तरि भिद्यते, न कर्तृमात्रम् । अतः कर्मकर्त्तर्येव ॥

विदिमिदिच्छिदेः कुरच् ॥ ज्ञानार्थस्य विदेग्रहणमिति । 'विदुः ज्ञाने' इत्येतस्य । न लाभार्थस्येति । 'विदुः लाभे' इत्येतस्य । अज्ञानार्थस्य विदेरुपलक्षणमेतत्, तेन



पण्डितः । भिदुरं काष्ठम् । छिदुरा रज्जुः । भिदिच्छिद्योः कर्म-  
कर्तरि प्रयोगः ।

\* व्यघेः संप्रसारणं कुरच्च वक्तव्यः \* । विधुरः ॥

इण्णश्जिसर्त्तिभ्यः क्वरप् ॥ १६३ ॥

इण्, नश्, जि, सर्त्ति—इत्येतेभ्यो धातुभ्यस्तच्छीलादिषु कर्तृषु  
क्वरप् प्रत्ययो भवति । पकारस्तुगर्थः । इत्वरः, इत्वरी । नश्वरः,  
नश्वरी । जित्वरः, जित्वरी । सूत्वरः, सूत्वरी । 'नेङ् वशि कृति'  
इतीट्प्रतिषेधः ॥

त्परश्च ॥ १६४ ॥

'गत्वर' इति निपात्यते । गमेरनुनासिकलोपः क्वरप्प्रत्ययश्च ।  
गत्वरः । गत्वरी ॥

जागरूकः ॥ १६५ ॥

पदमञ्जरी

प्रवर्तत इत्यर्थः । विदिभिदिच्छिदैर्द्विदिति प्रकृतस्येव घुरचो डित्त्वातिदेशेनैव सिद्धे  
'प्रत्ययान्तरकरणमातिदेशिकं डित्त्वमनित्यम्' इति कृत्यपनार्थम् । तेन 'धू विघ्नने'  
कुटादिः, ततः 'अत्तिबूधू' इतीत्रप्रत्यये कृते डित्क् न भवति । केचित्तु—धुवित्र-  
मित्येवेच्छन्ति, प्राणा वै धुवित्राणीति आन्दसं हृदनुसारेण कल्पसूत्रेषु प्रयोगः ।  
कर्मकर्तरीति । माघस्तु शुद्धे कर्तरि प्रयुङ्क्ते—गुरुमत्सरच्छिदुरया दुरयाचितम-  
ज्ञना' इति ॥

इण्णश्जिसर्त्तिभ्यः क्वरप् ॥ करपः पकारागत्योः, तुगर्थश्च । इत्वरीति ।  
'टिङ्ढाणञ्' इत्यादिना ङीप् ॥

यासः

सत्ताविज्ञारणार्थो यौ विदी तयोर्ग्रहणं न भवत्येव । क्वचित्तानयोरादिशब्देनोप-  
संग्रहाय लामार्थस्येति पाठः । इस्मात् पुनर्ज्ञानार्थस्य ग्रहणमित्याह—स्वभावादिति ।  
विदेरुत्पन्नेन प्रत्ययेन स्मृता एव ज्ञानक्रियाया यः कर्ता स एव प्रतीयते, नान्यः ।  
तस्माज् ज्ञानार्थस्य ग्रहणम्, नान्यस्य । कर्मकर्तरि प्रत्यय इति । स्वयमेव चिञ्चत  
इत्यर्थः । तत्र स्वभावादिना पूर्वोक्त एव हेतुः ॥

इण्णश्जिसर्त्तिभ्यः क्वरप् ॥ इत्वर इति । 'ह्रस्वस्य पिति कृति गुक्' । इत्वरीति ।  
'टिङ्ढाणञ्' इत्यादिना ङीप् ॥



जागरुक्कः प्रत्ययो भवति तच्छीलादिषु कर्तृषु । जागरुक्कः ॥

यजजपदशां यङः ॥ १६६ ॥

यज्ञादीनां यङन्तानामूकः प्रत्ययो भवति तच्छीलादिषु कर्तृषु ।  
यायजूकः । जञ्जपूकः । दन्दशूकः ॥

नमिकम्पिस्म्यजसकमहिसदीपो रः ॥ १६७ ॥

नम्यादिभ्यो धातुभ्यस्तच्छीलादिषु कर्तृषु रः प्रत्ययो भवति ।  
नम्रं काष्ठम् । कम्प्रा शाखा । स्मेरं मुखम् । अजस्रं जुहोति । कम्प्रा  
युवतिः । हिंस्रं रक्षः । दीप्रं काष्ठम् । अजस्रमिति 'जसु मोक्षणे' नञ्पूर्वो  
रप्रत्ययान्तः क्रियासातत्ये वर्तते ॥

सनाशंसमिच्च उः ॥ १६८ ॥

पदमञ्जरी

यजजपदशां यङः ॥ दंशेर्भाविना नलोपेन निर्देशः । यायजूक इति । 'दीर्घोऽ-  
कितः' इत्यभ्यसस्य दीर्घत्वम् । जञ्जपूकः, दन्दशूक इति । 'जपजभदहदश'  
इति नुक् ॥

नमिकम्पिस्म्यजसकमहिसदीपो रः ॥ अजसेत्यकार आगन्तुकः । क्रियासातत्ये  
इति । क्रियाणामविच्छेदेन प्रवृत्तिः=क्रियासातत्यम् । कथं तर्हि अनिषु प्रयोगः—  
अजस्तानजुहूत इन्धीरन्निति, आधानाद् द्वादशरात्रमजस्ता इति ? अत्राप्यजसजा-  
गरणादजस्ताः ॥

न्यासः

गत्वरश्च ॥ जागरुक्कः ॥ क इति । 'जागृ निद्राक्षये' । वाऽसरूपविधिना  
तृन्नपि—जागरितेति भवति ॥

यजजपदशां यङः ॥ दंशेर्यदि 'अनिदि' इत्यादिनानुनासिकलोपो लुप्तेऽपि  
यङि प्रत्ययलक्षणेन सिध्यति, तथापि लाघवार्थं अनुनासिकलोपो द्रष्टव्यो निर्दिष्टः ।  
यायजूक इति । यञ्जपूकः, 'दीर्घोऽकितः' इति दीर्घः, 'अतो लोपः' इत्यकारलोपः ।  
जञ्जपूकः, दन्दशूक इति । 'छपसद' इत्यादिना यङ्, 'जप' इत्यादिनाऽभ्यासस्य नुक् ।

नमिकम्पिस्म्यजसकमहिसदीपो रः ॥ 'णम प्रहृत्वे शब्दे', 'कपि चलने', 'ष्मिङ्  
ईषद्वसने', 'कमुकान्तौ', 'तृहि हिंसि हिंसायाम्', 'दीपी दीपो' । कपेश्वलनार्थत्वात्  
कमिदीपिभ्याञ्चानुदात्तेच्चाद् युचि प्राप्ते रो विधीयते । क्रियासातत्यमिति । क्रियमाणा-  
नामविच्छेदेन प्रवृत्तिः=क्रियासातत्यम् । तत्र स्वभाव एव प्रतीयमानः वर्तते ॥



सन्निति सन्प्रत्ययान्तो गृह्यते, न सनिर्धातुः; अनभिधानात्, व्याप्तिन्यायाद्वा । सन्नन्तेभ्यो धातुभ्य आशंसेभिक्षेश्च तच्छीलादिषु कर्तृषु उः प्रत्ययो भवति । चिकीर्षुः । जिहीर्षुः । आशंसुः । भिक्षुः । 'आउः शसि इच्छयाम्' इत्यस्य ग्रहणम्, न शंसेः स्तुत्यर्थस्य ॥

विन्दुरिच्छुः ॥ १६९ ॥

विदेर्नुमागम इषेच्छत्वमुकारश्च प्रत्ययो निपात्यते तच्छीलादिषु कर्तृषु । वेदनशीलो विन्दुः । एषणशील इच्छुः ॥

क्याच्छन्दसि ॥ १७० ॥

'क्य' इति क्यच्क्यञ्चङां सामान्येन निर्देशः । क्यप्रत्यान्ताद्-  
पदमञ्जरी

सनाशंसमिक्ष उः ॥ न सनिर्धातुरिति । 'षणु दाने' 'वन षण सम्भक्तौ' इति च धातुर्न गृह्यते, कुतः ? गर्गादिषु विजिगीषुशब्दस्य पाठात् । न शंसेः स्तुत्यर्थस्येति । एतदाज्ञा सह निर्देशाद्विज्ञायते—इच्छार्थो हि स तेन सह पृथ्यते, न स्तुत्यर्थः ॥

विन्दुरिच्छुः ॥ विदेरिति । ज्ञानार्थस्य ग्रहणं नेतरेषाम्, अभिधानात्, निपातनाद्वा । विन्दुशब्दस्तु पवर्गादिः 'बिदि अवयवे' इत्यस्मादौणादिके 'भृग्यवादयश्च' इत्युप्रत्यये भवति । वकारस्यच्छन्दसि पक्षे भकार इष्यते—वैश्वदेवा भिन्दव इति । इषेरिति । 'इषु इच्छायाम्' इत्यस्य । 'इषु गतौ' 'इष 'आभीक्ष्ये' इङ्गोत्तयोस्तु पूर्ववदग्रहणम् ॥

क्याच्छन्दसि ॥ क्य इति क्यच्क्यञ्चङां सामान्येन निर्देश इति । सूत्रे वृत्तौ

सनाशंसमिक्ष उः ॥ सन्प्रत्ययो गृह्यत इति वायाम्, 'न्यासः' इत्यादिना यो विहितः । न सनिर्धातुरिति । 'षणु दाने' 'वन सम्भक्तौ' इति न गृह्यते । एतच्च गर्गादिषु जिगीषुशब्दपाठाद् विज्ञायते—एतद्ग्रहणे प्रत्ययग्रहणे चोपपद्यते, न तु धातुग्रहणे । आहः शाप्ति इच्छायामित्यादि । 'प्याडा सह निर्देशाद् विज्ञायते । इच्छार्थो ग्राह्यसहितः पृथ्यते, न स्तुत्यर्थः । 'अनु' इति । अत्र 'अनु' उत्तेश्च हलादेः' इति इति युचि प्राप्तः सन्प्रत्ययस्य निधानम् ॥

विन्दुरिच्छुः ॥ विदेरिति । 'विद ज्ञाने' । इतरेषां त्वनभिधानाद् निपातनसामर्थ्याद्वा ग्रहणं न भवति । इषेरिति । 'इषु इच्छायाम्' इत्येतस्य । 'इष गतौ' इत्यादीनां त्विषीणां पूर्ववद् ग्रहणं न भवति । इच्छुरिति । छकारादेशो निपात्यते । 'छे च' इति तुक् स्तोः श्रुताः श्रुः' इति श्रुत्वम् ।



आहगमहनजनः ]

तृतीयाध्याये द्वितीयः पादः

६७१

घातोश्छन्दसि विषये तच्छीलादिषु कर्तृषु उकाराद्यो भवति ।

मित्रयुः । संस्वेदयुः । सुम्नयुः ।

छन्दसीति किम् ? मित्रीयिता । 'न छन्दस्य पुत्रस्य' इति प्रति-  
षेधान्न दीर्घः ॥

आहगमहनजनः किकिनौ लिट् ॥ १७१ ॥

अत्राभ्य ऋवर्णान्तेभ्यश्च हन, जन-इत्येतेभ्यश्छन्दसि  
विषये शीलादिषु किकिनौ भवतः, लिङ्वच्च तौ भवतः ।च ककारानुबन्धवतोऽनुसृजानिभिः प्रत्ययस्योपलक्षणात् कण्वादिपक्षोऽपि  
अहणम्, तेन युः तुरण्यवोऽङ्गिषो नक्षत्रसपर्यम् सपर्यम् इत्यादि भवति ।  
भाष्यम्, ई-नयुशब्द उणादिषु गयवादिषु पाठाद् द्रष्टव्यः । मित्रयुरिति ।  
'क्याच' इतीत्वम्, 'अकृत्सर्व' इत्योः इति दीर्घत्वं च न भवति, 'न छन्दस्य-  
पुत्रस्य' इति निषेधात् ॥आहगमहनजनः किकिनौ ॥ किकिनौ लिट् चापराधे प्रयुज्यमानाः  
शब्दा वतिमन्तरेणापि वत्यर्थं गमयन्ति, गौर्वाहीक इति वदित्याह—लिङ्वच्च तौ  
भवत इति । किकिनौ भवतः, लिट् च प्रत्यय तृतीय्यं त्वर्थो न भवति; तथा  
हि सति 'लिट् किकिनः' इत्येव ब्रूयात् । कार्यातिदेशश्चायम् । यद्येवम्, 'लः पर-  
न्यासःक्याच्छन्दसि ॥ मित्रयुरिति । मित्रमिच्छतीति 'सुहृत्स्युत्पन्नः क्यच्' इति  
क्यच् । 'अकृत्सार्वधातुकयोः' इति दीर्घत्वं प्राप्नोति, 'क्याच' इतीत्वञ्च, एतदु-  
भयमपि 'न छन्दस्यपुत्रस्य' इति प्रतिषेधान्न भवति । संस्वेदयुरिति । लोहितादित्वात्  
क्यष् । सुम्नयुरिति । 'देवसुम्नयोः' इति प्रतिषेधः । सुम्न इवाचरतीति 'कर्तुः क्यङ्'  
प्रलोपश्च' इति क्यङ् ॥आहगमहनजनः किकिनौ लिट् च ॥ परपदार्थेषु प्रयुज्यमानाः शब्दा वतिमन्त-  
रेणापि वत्यर्थं गमयन्ति, यथा—गौर्वाहीकः, सिंहो माणवक इति । गौर्वाहीक इत्युक्ते  
गोशब्दोऽर्थान्तरे प्रयुक्तो विनापि वतिना गौरिवायमिति तुल्यशब्दरूपे गौर्वाहीके प्रतीयते ।  
इति लिङ्गिति स्वार्थादन्त्यत्र किकिनोः प्रयुक्तः । तस्मादसत्यपि विना योगोऽतिदेशो  
यत इत्याह—लिङ्वच्च तौ भवत इति । लिटा तुल्यौ=तुल्यधर्माणौ भवत इत्यर्थः ।  
वचननादिकं यल्लिटः कार्यं तत् किकिनोर्भवतीति भावः । कार्यातिदेशोऽयम्, न शास्त्रा-  
शः; कार्यातिदेशापेक्षया शास्त्रातिदेशस्याप्राधान्यात् । अप्राधान्यं तु शास्त्रातिदेशस्य  
त्वात् । यदि तर्हि कार्यातिदेशोऽयम् 'लः परस्मैपदम्' इति, परस्मैपदसंज्ञापि किकिनोः



आदिति दकारः सुखसुखार्थः, न त्वयं तपरो मा भूत्, तादपि परस्तपर इति ऋकारे तत्कालग्रहणम् । पपिः सोमम्, ददिगी ।

पदमञ्जरी

तमेपदसंज्ञा किकिनोः स्य, ततश्च देङ्ढडादिभ्य आत्मनेपिदिभ्यो न स्याताम् । न लकारस्य परस्मैपदसंज्ञा, तर्हि ? तद्वादेशानाम्, नैतावादेशौ । एवमपि भावकर्मकर्तृषु त्रिष्वपि लिङ्ङत्वेनात्किकिनौ प्राप्तौ ? नैत दोषः, च्छीपत्रयो-  
लिङ्कार्यमतिदेश्यम् । उत्पत्तिश्च १. ऐः कर्त्तयैव भवति; 'कर्त्ता' अनेना-  
स्यैवाक्यत्वात् । अनभिधानाद्वा भावश्च ॥ भविष्यतः । वर्तमाना, गाराच्च  
वर्तमाने किकिनोर्विधानमिति भूतकालता । आतिदिश्यते । स्वरूपाबाधेन  
च कार्यातिदेशः प्रवर्तत इति तिबादीनां चाम्बस्वास्त्रिष्वः । आदिति दकारो  
मुखसुखार्थ इति । आदित्ययं दकारः, स च सुखसुखार्थ इत्यर्थः । तपर इति ।  
तश्चासौ परश्च तपरो नायमकारात्परस्तका । जश्त्वेन निर्दिष्ट इष्टण संभक्त कार-  
णमित्याह—मा भूदिति । तकारो मुखसुखार्थ इति । इति पाठे तु आदित्ययं तकारो स  
मुखसुखार्थः, न तु तपरकार्यसम्पादनार्थ इच्छा पपिः सोममिति । 'न लौका-

नान्यासः ॥ १ ॥

प्राप्नोति, ततश्चात्मनेपदिभ्यस्तौ न स्याताम् ? नैष दोषः; लादेशस्य हि परस्मैपदसंज्ञा,  
न लकारस्य । 'ल' इति ह्यादेशान्छन्दे तत्र षष्ठी, लादेशः परस्मैपदसंज्ञको भवतीति  
यावत् । न च किकिनौ लादेशौ, तत् कुतः परस्मैपदसंज्ञायाः प्रसङ्गः ! तिबादयस्तर्हि  
कस्मान्न भवन्ति ? तयोर्विधानसामर्थ्यात् । यदि तर्हि तिबादयः स्युः, किकिनोर्वि-  
धानमनर्थकं स्यात् । न किमेव विदध्यादिति, न च तिदिभिस्तच्छीलादयो विधी-  
यन्ते ? अनभिधानान्न भविष्यन्ति । क्वसुकानचौ कस्मान्न भवतः, न च तयोर्भाव  
आनर्थक्यं किकिनोरुपपद्यते; 'लिङ्ः कानज् वा' 'क्वसुश्च' इति विकल्पेन क्वसुकान-  
चोर्विधानात् ? अनभिधानादेव तावपि न भविष्यतः, न हि ताभ्यां तच्छीलादयो  
विधीयन्ते; अत एवानभिधानात् । 'लः कर्मणि च भावे च्चाकर्मकेभ्यः' इति भाव  
कर्मणोरपि किकिनौ न भवतः । यथैव हि 'भञ्जभासमिदो धुरच्' इति भञ्जेरुत्पन्ने  
च धुरच्चा स्वभावात् कर्मकर्त्तैवाभिधीयते न कर्तृमात्रम्, तथा किकिन्यामा  
धातोर्रुत्पन्नाभ्यां स्वभावादेव कर्त्तैवाभिधीयते, न भावकर्मणी । आदिति दका  
मुखसुखार्थ इति । तपरत्वनिरासार्थमेतत् । अत एवाह—न त्वयं तपर इति ।  
किं पुनः कारणं तपरो नेष्यत इत्याह—मा भूदित्यादि । 'तपरस्तत्कालस्य' इति ता-  
पर इति पञ्चमीसमासोऽप्याश्रितः । 'वृद्धिरादैच्' इत्यत्र त्रिमात्रचतुर्मात्रयोरैवां वृद्धि-  
मा भूदित्येवमर्थम् । ततश्च यद्येवं तपरः स्यात् तदा ऋकारोऽपि तपर एव स-  
ततश्च ऋकारेण तत्कालानां मात्रिकाणामेतद् ग्रहणं स्यात्, न पुनर्दीर्घाणाम् । न



मित्रावरुणौ तनुरिः । दूरे ह्यध्वा जगुरिः । जस्मिर्युवा । जघ्निर्वृत्रम् ।  
जज्ञिर्बोजम् ।

अथ किमर्थं कित्त्रम्, यावता 'असंयोगास्ति' इति कित्त्वं  
सिद्धमेव ? 'ऋच्छताम्' इति लिटि गुणः । विधिविषय आरभ्यते;

तस्मात्

उत्सर्गश्छन्दसि सदादि

शनात् । सेदिः । नेमिः ।

व्यय' इति षष्ठीप्रतिषेधो

'बहुलं छन्दसि' इति व  
द्विरुच्यते । णत्यागे ।

षष्ठः इति । श्रीदि  
मः कित्यर्थः ।

उत्सर्ग इति । धा

भ्यो दर्शनादिति । सेदिः, नेमा

जरो  
क्रावमासु

मति सोमशब्दाद् द्वितीया । तनुरिरिति ।

इति स्थानिवद्भावात् 'तृ' इत्येतद्  
प्रालोपः, च्त्वम् ।

परापनां च किकिनोर्गुणो मा भूदित्येव-

पसंग्रहः । कस्मादित्यत्राह—सदादि-  
नेमेतुव्यावाभ्यासलोपो ।

न्यासः

दोषः । तस्मात् । पूर्यताम् ; तनुरिः । जगुरिरित्येवमादौ च न स्याताम् ।

च' इत्याकारलोपः, द्विः, अभ्यासस्य ह्रस्वः । 'न लोकाव्ययनिष्ठा' इत्यादिना

षष्ठीप्रतिषेधः कार्य इति सोमशब्दात् कर्मणि द्वितीयैकवचनं भवति । ददिरिति ।

'बुद्धाश्च दाने' । तनुरिरिति । 'बहुलं छन्दसि' इत्युत्त्वम्, रपरत्वंम्, 'द्विर्वचनेऽचि'

इति स्थानिवद्भावात् तृशब्दो द्विरुच्यते । 'उरत्' इत्युत्त्वम्, रपरत्वंम्, हलादिशेषः ।

जगुरिरिति । 'गु निगरणे' । जग्मिः, जघ्निरिति । 'गमहन' इत्यादिनोपधालोपः ।

नेनेनकारस्य 'स्तोः श्रुनाः श्रुः' इति श्रुत्वं अकारः ।

अथेत्यादि चोद्यम् । ऋच्छतामित्यादिना परीहारः ।

उत्सर्गश्छन्दसीत्यादि । सामान्येन विधानम् = उत्सर्गः । एतदुक्तं भवति—प्रकृति-

शेषमनुपादाय धातुमात्रात् किकिनोरुपादौ दृष्टव्याविति । धातुमात्राद् विधातव्या-

यावत् । कुतो हेतोरित्याह—सदादिभ्योऽपि दर्शनादिति । सदादिभ्योऽपि

गुणुपात्तेभ्यः किकिनो यस्माद् दृश्येते तस्मादुत्सर्गः कर्त्तव्यः । सेदिः, नेमिरिति । पूर्व-

वाभ्यासलोपो । 'षदलु विशरणगत्यवसादनेषु', 'णम प्रहृत्वे शब्दे', 'अत एक-

दः, चक्रिरिति । धाजः पूर्ववदाकारलोपः । चक्रिः, सन्निरिति । करोतेः सर्वेश्च



कष्ट इति भविष्यति काले । अमृत इति पूर्ववत् । वर्त्तमान इत्यर्थः ।

तथा सुप्तः, शयितः, आशितः, लिप्तः, तृप्तः—इत्येवमादयोऽपि वर्त्तमाने द्रष्टव्याः ॥

इति श्रीजयादित्यविरचितायां काशिकावृत्तौ  
तृतीयाध्यायस्य द्वितीयः पादः ॥

पदमञ्जरी

सुप्त इति । सुपेः 'त्रीतः क्तः' इत्येव भूदिति समुच्चीयते । कचित् सुप्त इति इति श्रीहर  
तृतीयस्याध्यायस्य

न्यासः

सुप्त इति । स्वप्नप्रसारणम् । शयित इति । 'निष्ठा शीङ्' इत्यादिना क्तिप्रतिषेधाद् गुणः । शयित इति । 'अश भोजने' आङ्पूर्वः, 'लिप्' न्यप्देहे, 'तृप्रीणने' । अत्र अशिशिङ्गौ सेटौ, शेषास्त्वनिटः । 'एकाचः' इति यद्यपि शीलादयो वर्त्तमानकाले व्युत्पाद्यन्ते, तथापि शीलितदेवदत्तेन, आशुष्टो देवदत्तेनेत्यत्र 'क्तस्य च वर्त्तमाने' इति षष्ठी भवति यस्या तत्रैव प्रतिपादितम् ।

इति बोधिसत्त्वदेशीयाचार्यश्रीजिनेन्द्रबुद्धिपादविरचितायां  
काशिकाविवरणपञ्चिकायां तृतीयाध्यायस्य  
द्वितीयः पादः ॥



नार्थेभ्यश्च

त्तमान

स्योऽपि



बाल्ये  
किं ह्य  
युगं । युगं युगं  
युगं युगं  
युगं युगं

युगं युगं

वद  
युगं

युगं  
पन्दव

ना यो  
पतच्च  
जे



सुधा-...  
एतदपि स्वभा

म । 'द्विर्वचने' इत्यु । 'गमहन्' इत्यु ।



क  
द  
व  
धा-  
द्यत,  
नेति  
कथं  
ति ?  
गुल  
कृत  
ति  
वा

ह।रा  
१